
।। श्रीदिग्विजयरामो विजयते ।। 
श्रीमत्परमहंसपारित्राजकाचार्यत्वाद्यनेकगुणगणालङ्कृत 
श्रीमन्मूलसीतासमेतश्रीमन्मूलरामदिखिजयरामवेदव्यासादिपादपद्माराधक 
शरीमद्रैष्णवसिद्धान्तप्रतिष्ठापनाचार्यजगदुरुश्रीमन्मध्वाचार्यमूलमहासंस्यान 
श्रीमदुत्तरादिमठाधीश 
श्री श्री १००८ श्रीसत्याभिज्ञतीर्थकरकमलसञ्जात श्री श्री १००८ श्रीसत्यप्रमो दतीर्थवरकुमार 


श्री श्री १००८ श्रीसत्यात्मतीर्थश्रीपादानां 


अनुग्रहसन्देशः 


““अदुःखमितरत्स जीवा एव तु दुःखिनः । तेषां दुःखप्रहाणाय श्रुतिरेषा प्रवर्तते?” 
इत्युद्घोषयत्याम्रायः स्वप्रवृततिप्रयोजनम्‌ । दुःखं जिहासमानानां सुखं प्रप्समानानां साधूनाम्‌ 
अधिकारिणां दुःखहानसुखप्राप्तिसाधनानि समुपदेष्ठु प्रववृतिरे निगमा इति निश्चप्रचम्‌ । 


““यस्य प्रसादात्‌ परमार्तिरूपादस्मात्‌ संसारान्मुच्यते नापरेण””, “बन्धको भवपाशेन 
भवपाशाचच मोचकः ””, “तत्वं मुक्तिदो बन्धदोऽतो मतो नस्त्वं ज्ञानदोऽज्ञानदञ्चासि विष्णो’ 
इत्यादिप्रमाणपर्यालोचनया प्रसन्नः परमेश्वरो नारायण एव संसारान्मोचकः इत्यपि सुद्रढिम्मा 
समसैत्सीत्‌ । 


सत्येबं, यथा प्रतिपादने भगवान्नारायणः प्रसन्नः स्यात्तथैव श्रुतयः प्रतिपादयन्ती- 
त्येवाङ्गीक्रियेत । “न तादृशी प्रीतिरीड्यस्य विष्णोः गुणोत्कर्षज्ञातरि यादृशी स्यात्‌’? इति 
भाव'भावबोधकप्रमाणचरणरणीकरणेन तु गुणभू्रु'णोत्कर्ष एव सकलनिगममहातात्पर्यगोचर 
इत्यत्र नास्ति संशीतिगन्धः । 


यथाहृष्टीकाकृत्पादा जयतीर्थश्रीमच्रणाः - सर्वाण्यपि हि वेदवाक्यान्यसङ्क्येयकल्याणगुणाकरं 
सकलदोषगन्धविधुरमेकरूपमेव ब्रह्म नारायणाख्यं प्रतिपादयन्ति । किन्तु कानिचित्‌ सर्वज्ञत्व- 
सर्वेशवरत्वसर्वान्तर्यामित्वसौन्द्यौदार्यवीर्यादिगुणबिशिष्टतया, कानिचिदपहतपाप्मात्व- 
निर्दुःखत्वप्राकृतभौतिकविग्रहरहितत्वादिदोषाभावविरिष्टतया, कानिचिदतिगहनताज्ञापनाय ` 
वाड्नसायगोचरत्वायाकरेण, कानिचित्‌ सर्वपरिहारेण तस्यैवोपादानायाद्वितीयत्वेन, कानिचित्‌ 
सर्वसत्ताप्रतीतित्रवृत्तिनिमित्तताप्रतिपत्यर्थं सर्वात्मकत्वेनेत्येवमायनेकप्रकारैः परमपुरुषं वोषयन्ति । 


१. भावः - विष्णुः । २. गुणभृद्‌ - विष्णुः । 


ततो व्याकुलबुद्धयो गुरुसम्प्रदायविकला अश्रुतवेदव्याख्यातारः सर्वत्राप्येकरूपतामननुसन्दघाना 
वेदं छिन्दन्ती' 'त्यादि । 


तथा अन्यत्रापि- “यो हि सात्विकप्रकृतिलोकप्रवादात्‌ कार्यत्वादिलिङ्गानुसन्धानाद्वा 
स्वतनुभवनादेः कर्तारं सामान्यतो जानन्‌ स्रेहमाहात्म्यज्ञानाभ्यां तद्विशेषज्ञानार्थमुत्कण्ठित- 
मानसस्तत्संस्कारवशाचान्यदगणयन्‌ वर्तते तं प्रत्याप्तो बन्धुरिवायं समस्तो वेदस्तत्स्वरूपं 
स्वप्राधानमेव प्रतिपादयति । ततो वाक्यार्थज्ञानादवाप्तपरमानन्दस्तत्साक्षात्कारं कामयते । तं 
प्रति तदुपासना विधीयते । सा च प्रक्षीणान्तःकरणमलस्यैव सम्भवतीति तदर्थं कर्मविधयः । 
अथवा यः सांसारिकविविधदुःखं जिहासुः परमानन्दं च प्रेप्सुस्तत्साधनं जिज्ञासते, तं प्रति 
परमेश्वर एव प्रसन्नः परमेष्टसाधनतयोपदिञ्यते । ततः कथमसौ प्रसीदतीत्यपेक्षायां तत्साक्षा- 
त्कारस्तदङ्गतया कर्माणीत्युभयथा स्वप्रधान एव परमेश्वरो वेदार्थः इति’? । 


तदेतद्वैदिकं महातात्पर्यं श्रीमदानन्दतीर्थकृतभाष्याधीत्यैव ज्ञायते । भाष्यञ्चानन्दतीर्थीयं 
श्रीमञ्जयतीर्थकृतटीकासहायेनेव परिज्ञाततात्पर्यं भवतीति विदितमेव विपश्चिदपर्चिमानाम्‌ । 
अतः सकलवेदाध्ययनप्रक्रमप्रदर्शनाय ऋग्वेदसंहिताया प्रथमाष्टकस्य षष्टसप्तमाध्यायौ प्रकाश्यमानौ 
स्तः । समग्रापि संहिता सविमर्शतौलनिकाध्ययनसौकर्याय स्कन्दस्वामि-वेङ्गटमाधव -मुद्गल- 
सायणभाष्य-सिद्धाञ्जन-नीतिमञ्जर्यादियुता प्रकाइयते । तदिदं प्रकाशनं सुप्रसिद्धनास्ना 
विद्याधीशस्रातकोत्तरसंस्कृतशोधकेन्द्रेण क्रियत इति महान्‌ सन्तोषपारावारः । विद्याधीश- 
स्रातकोत्तरशोधकेन्द्रस्य धर्मदर्शिनां मार्गदर्शकानां डा. पं. कट्टि सत्यध्यानाचार्याणां मार्गदर्शने 
उपनिर्देशकाः डा. पं.. एलू.एस्‌. वादिराजाचार्याः प्रथमाष्टकस्य षष्ठसप्तम अध्याययोः संशोधने 
सम्पादने च कृतभूरिपरिश्रमाः । वैदिकग्रन्थसंशोधनं नाल्पस्य तपसः फलम्‌ । सम्यग्व्याख्यान- 
योजनां विधाय मुद्राराक्षसान्‌ परिहृत्य यथा पिपठिषवः पठेयुः सपटिम, तथा समपायेतैरिति 
महानानन्दथुः । अस्याः संस्थायाः स्थापकान्‌ दि. प्रो. कृष्णाचार्यान्‌ पाण्डुरङ्गयुपनामधेयानपि 
साभिमानं संस्मरामः । तथा अन्येऽपि अस्याः संस्थायाः विश्वस्ताः धर्मदर्शिनः अस्य ग्रन्थस्य 
प्रकाशने महतीं सेवां व्यधुः । सर्वानेतान्‌ अस्मदुपास्याः श्रीमूलसीतासमेतश्रीमन्मूलराम- 
दिग्विजयरामवेदव्यासवंशरामप्रसन्नविइलाः ज्ञानभक्तिवैराग्यादिदानेन सच्छास्रपाठप्रवचनसंशोधन- 
सम्पादनादिवाङ्गयसेवासौभाग्यदानेन च समनुगृहणन्त्विति सम्प्रार्थयामहे । 


मिश्री ३०२ 4 ` 
उसळी दा 


Tan 


प्राश्चो वाचः 


“वेदानधीत्य वेदौ वा वेदं वाऽपि यथाक्रमम्‌ ।”” इति वचनानुसारेण वेदानां सर्वेषां अन्यतमस्य 
वा स्वप्रज्ञानुसारेणाध्ययनमुपनीतेन कर्तव्यम्‌ । एकवेदपक्षे पितृपितामहादिपरम्पराप्राप्त एव 
वेदोऽध्येतन्य इत्यभिप्रेत्य ““स्वाध्यायो५ध्येतव्यः' इति श्रुतिरस्मान्‌ श्रावयत्यध्ययनाय 
स्वशब्दाम्नानेन । तञ्चाध्ययने न काम्यं किन्तु नित्यम्‌ । अन्यथा पातित्यं स्यात्‌ । “वेदस्याध्ययनं 
नित्यमनध्ययने पातात्‌’’ इति हि पुरुषार्थानुशासने सूत्रम्‌ । 


यद्यप्ययमुपनीतो वटुः काव्यनाटकादिकं शृणोति तथापि निरर्थकमेव तच्छूवणम्‌ । तेन 
सुकृतमार्गज्ञानाभावात्‌ । अत एव मनुरप्यनुमन्यते- 


योऽनधीत्य द्विजो वेदानन्यत्र कुरुते श्रमम्‌ । 
स जीवन्नेव शूद्रत्वमाशु गच्छति सान्वयः ॥। इति । 


अत एव स्वाध्यायोऽव्यमध्येतव्यः । परं भारतभणितिरेवं श्रूयते- 


चतुर्वेद्यपि यो विप्रः सूक्ष्मं ब्रह्म न विन्दति । 
वेदभारभराक्रान्तः सवै ब्राह्मणगार्दभः ॥। इति । 


केवलं वेदाध्ययनेन यो भारं बिभर्ति स भारवाही गार्दभः एव । वेदार्थभूतस्य ब्रह्मणोऽविज्ञानेनेति 
निन्दैव कृता महाभारते । अतो वेदार्थज्ञानमावश्यकम्‌ । तच्चार्थज्ञानं व्याख्यानसापेक्षम्‌ । वेदार्थस्तु 
बिना सर्वज्ञोपदेशं देवानामपि दुरधिगम इति परमदयालुभिः श्रीमदानन्दतीर्थभगवत्पादैः तज्ज्ञापनाय 
ऋग्भाष्यं निरमायि । तञ्च श्रीहरेरतितुष्टिकरं परममाङ्गलिकमिति तन्मङ्गलपद्य एव व्यक्तम्‌ । 
ऋक्संहितार्थकथनमुखेन तत्र सर्वोऽपि वेदार्थो निर्णीयते । तदिदमुक्तं श्रीमबन्द्रिकाचार्य:- 

ऋग्भाष्यं च चकारासौ सर्ववेदार्थनिर्णयम्‌ । 

शब्दसंक्षेपेडपि बह्व्थपरस्यास्य भाष्यस्य टीका श्रीमजतीर्थश्रीचरणर्विनिर्मिता । तस्या अपि . 
दुरधिगमत्वात्‌ श्रीराघवेन्द्रश्रीचरणै: मन्त्रार्थमञ्जरी व्यरचि । सायणपूर्वा नैके व्याचक्रिरे ऋगवेदम्‌ । 
सायणाचार्योऽपि व्याचकार ऋक्संहिताम्‌ । परं सम्पूर्ण व्याख्यानं सायणाचार्यवेङ्कटमाधवाचार्ययोरेव 
विराजते । परमेता व्याख्याः विशकलिततया नैकाः संस्थाः मुद्रापयामासुः । इदानीं अध्ययन- 


विमर्शनसौकर्याय विद्याधीशस्रातकोत्तरसंस्कृतशोधकेन्द्रेण ऋग्भाष्यं, जयतीर्थीया टीका मन्त्रार्थमञ्जरी, 
स्कन्दस्वामिभाष्यं, वेङ्कटमाधवीयं भाष्यं, मुद्रलभाष्यं, सायणभाष्यं, कपालिशासिभाष्यं, 
नीतिमञ्जरीति नव व्याख्या: एक्त्रैव क्रोडीकृत्य मुद्राप्यन्ते इत्येतन्महन्मोदावहमस्माकम्‌ । 


तदिदं भाष्यं मुद्रापयितुं अनुज्ञाय सन्देश वितीर्य महदनुग्रहं चक्रुर्मान्या: धन्याः संस्थायाः: 
प्रधानपोषका: श्रीमदुत्तरादिमठाधीशा: श्रीश्रीमत्सत्यात्मतीर्थश्रीचरणाः । तेभ्यो नतिशत- 
ततीरर्पयामि । 


प्रो. के.टि. पाण्डुरङ्गि महोदयानां आशयः आसीत्‌ यद्वेदव्याख्यानं शोधकेन्द्रेण प्रकाशनीयमिति । 
तदिदं वेदव्याख्यानं शोधकेन्द्रेण कृतमस्ति । तेषामाशयः पूरितः तेभ्यः प्रणमाञ्जलिं समर्पयामि । 


मुद्रणमिदं यथाशोभं पठनानुकूलं समपीपदत्‌ कोविदः अस्याः संस्थाया उपनिदेशकः 
डा. एल्‌.एस्‌. वादिराजाचार्यः । अयश्च विद्वान्‌ नैकग्रन्थान्‌ समपादयत्‌ । ते च मुद्रापिता 
विद्याधीशशोधकेन्द्रेण द्वेतवेदान्ताध्ययनसंशोधनप्रतिष्ठानेन च । तमेनं बुधवरमभिनन्दामः । इतोऽपि 
नैके ग्रन्था: अनेन विदुषा सम्पाद्यन्तामित्याशास्महे । 


अस्या ऋक्संहिताया मुद्रापणे नैकसंस्थानां ग्रन्था उपायुज्यन्त । ताभ्यः संस्थाभ्यः, 
संस्थाधिकारिभ्यश्च हार्दान्यभिनन्दनानि संसूचयामः । 


तामेतां संहितां अल्पीयसि काले व्यमुद्रापयन्‌ वागर्थमुद्रगालयाधिकारिणः । तान्‌ सर्वान्‌ 
अभिनन्दामः । 


सैषा संहिता अध्येतृणां विदुषां विद्यार्थिनाञ्चोपकृतये भूयादित्याशास्महे । 


डा. कट्टे सत्यध्यानाचार्यः 
म्यानेजिङ्गट्रस्टी 
विद्याधीशख्रातकोत्तरसंस्कृतशोधकेन्द्रः 
बेङ्गलूर-४. 

संस्कृतसाहित्ये वेदानां स्थानं सर्वोपरि वर्तते । भारते धर्मव्यवस्था वेदायत्तैव । वेदो धर्म- 
निरूपणे स्वतन्त्रभावेन प्रमाणम्‌, स्मृत्यादयस्तु तन्मूलकतया । श्रुतिस्मृत्योर्विरोधे श्रुतिरेव 
गरीयसी । न केवलं धर्ममूलतयैव वेदाः समादृताः, अपि तु विश्वस्मिन्‌ सर्वप्राचीनग्रन्थतयाऽपि । 
प्राचीनानि धर्मसमाजव्यवहारप्रभृतीनि वस्तुजातानि बोधयितुं श्रुतय एव क्षमन्ते । 


प्रधानतया वेदो द्विविधः मन्त्ररूपो ब्राह्मणरूपरच । मन्त्रसमुदाय एव संहिताराब्देन 
व्यवहृतः । ब्राह्मणरूपो वेदभागस्तु संहिताभागस्य व्याख्यारूप एव । स चायं ब्राह्मणभागो 
यागस्वरूपबोधकतया प्रथितः । ब्राह्मणग्रन्थोऽपि त्रिधा विभक्तो भवति- ब्राह्मणम्‌, आरण्यकम्‌, 
उपनिषदइच । यज्ञस्वरूपप्रतिपादको ब्राह्मणभागः । अरण्ये पठिताः यज्ञस्याध्यात्मिकं रूपं 
विवेचयन्तो वेदभागा आरण्यकानि । उपनिषदो ब्रह्मबोधिकाः मोक्षसाधनानि, अयमेव भागो 
वेदस्यान्तरूपतया वेदान्त इत्युच्यते । ब्राह्मणभागो गृहस्थानामुपयोगी, आरण्यकभागो वान- 
प्रस्थमाश्रितानाम्‌, उपनिषद्धागरच सन्यस्तानामुपयोगीत्यपि कथयितुं झक्यते । न केवलं सन्यासिनां 
किन्तु सर्वेषां साधकानामपि उपयोगी । 
वेदशब्दार्थः 
वेद्यन्ते धर्मादयः पुरुषार्था यैस्ते वेदाः, इति बढ्चप्रातिशाख्यम्‌ । सायणस्तु अपौरुषेयं वाक्यं 
वेद इत्याह । इष्टप्रा्यनिष्टपरिहारयोरलौकिकमुपायं यो वेदयति स वेद इति भाष्यभूमिकायामुक्तम्‌ । 
तत्र प्रमाणमपि तत्रैवोक्तम्‌ 
“प्रत्यक्षेणानुमित्या वा यस्तूपायो न विद्यते । 
एनं विदन्ति वेदेन तस्माद्‌ वेदस्य वेदता ॥।' 
आम्नायः, आगमः, श्रुतिः वेदः, इति सर्वे शब्दा: पर्यायाः । 
यथोक्तं 'वेदास्ते नित्यविन्नत्वात्‌ श्रुतयश्चाखिलैः श्रुतेः । आम्नायोऽनन्यथापाठात्‌' इति । नित्यं 
विद्यमानत्वात्‌ नाम नित्यत्वात्‌ वेदाः इति कथ्यन्ते । अनादिकालादारभ्य सर्वैः पुरुषैः श्रुता एव । 
न तु कृताः । अतः श्रुतय इत्यच्यन्ते । एकयैव रीत्या निरन्तरं आद्गातत्वात्‌ पठितत्वात्‌ आम्नाय 

इत्युच्यन्ते । “पान्ति झांसाधनाश्चेति वेदाः पडाव ईरिताः”? इत्युक्तेः परतत्वस्य ज्ञानमापाद्य 
निरन्तरं पालनात्‌ सुखसाधनत्वाच वेदा: पशवः इतीर्यन्ते । 


सोऽयं वेदस्रयीति पदेनापि व्यवहियते, वेदरचनायास्रिप्रकारकत्वेन त्रयीति कथ्यते । या खलु 


रचना पद्यमयी सा ऋकू, या गद्यमयी सा यजुः, या पुनः समग्रा गानमयी रचना सा सामेति 
कथ्यते. तदुक्तं जैमिनिना- 


“तेषामृग्‌ यत्रार्थवशेन पादव्यवस्था । गीतिषु सामाख्या । रेषे यजुः शब्द: इति । 
द्वितीयाध्याये प्रथमपादे ३२-३३-३४ सूत्राणि । 


यास्कस्तु- “ता ऋचः परोक्षकृताः प्रत्यक्षकृताः आध्यात्मिक्यइचेति भेदात्‌ त्रिविधाः | ऋकू - 
ब्दोऽत्र मन्त्रवचनः । यासु प्रथमपुरुषक्रियास्ताः परोक्षकृताः, यासु मध्यमपुरुषक्रियास्ताः 
प्रत्यक्षकृताः यासु चोत्तमपुरुषक्रियास्ता आध्यात्मिक्यः? इति । 


अतः यत्र कुत्रापि प्राचीनग्रन्थे वेदार्थे “त्रयी'ति पदं प्रयुक्तं तत्र सर्वत्र रचनात्रैविध्यं मनसि 
कृतं बोध्यम्‌ । 
यत्तु 'ऋ्ग्यजुः सामाख्यास्रय एव वेदाः पूर्वमासन्‌' 
तद्यथा- 
“अग्नेरक़चो वायोर्यजूंषि सामान्यादित्यात्‌ ।' छा.ब्रा.६. १७ 
'अग्निवायुरविभ्यस्तु त्रयं ब्रह्म सनातनम्‌ ।' 
दुदोह यज्ञसिद्धयर्थमृग्यजुःसामलक्षणम्‌ ।। मनु. १.१३ 
अतो वेदानां त्रित्वादेव तत्र त्रयीति व्यवहारो वास्तवो न प्रकारभेदकृतः? इति तद्युक्तम्‌, 
ऋग्वेदेऽपि अधर्ववेदनामोह्लेखदर्शनात्‌ । भगवता पतञ्जलिनाऽपि 'चत्वारो वेदाः साङ्गाः 
सरहस्याः? इति पस्पशाहिके स्पष्टमुक्तम्‌ । छान्दोग्यञ्राह्मणे मनुस्मृतौ च यज्ञोपयोगिनो वेदा एव 
परामृष्टाः, नाभिचारिकः सामवेद इति त्रित्वमेवोक्तम्‌, एवं परत्रापि। जैमिनिस्तु मन्त्राणां 


त्रिप्रकारकतामेव लक्षितवान्‌, न वेदसङ्घयाँ व्यवस्थापितवान्‌ । अतो वेदाइचत्वार एव, त्रयीति 
व्यवहारस्तु प्रकारकृतः । अथर्ववेदीयमन्त्रा अपि पूवोक्तप्रकारत्रयान्यतमरूपा एवेति बोध्यम्‌ । 

क्रग्वेदः 

ऋच्यते स्तूयते यया सा ऋक्‌ । तादृशीनामृचां समूह एव ऋग्वेदः । यत्रार्यवशेन पादव्यवस्था 
सा ऋगिति मीमांसकाः । स ऋग्वेद: सूक्तमण्डलभेदेन द्विधा विभक्तः । तत्र सूक्तं चतुर्विधम्‌- 
ऋषिसूक्तदेवतासूक्तच्छन्दःसूक्तार्थसूक्तभेदात्‌ । एकर्षिदृषटमन्त्राणां समूहो ऋषिसूक्तम्‌ । एकदेवताक- 
मन्त्राणां समूहो देवतासूक्तम्‌ । समानच्छन्दसां मन्त्राणां समूहो नाम च्छन्द:सूक्तम्‌ । यावदर्थ- 
समाप्तानां मन्त्राणां समूहोऽर्थसूक्तम्‌ । सुषुक्तत्वात्सर्वं सूत्तमित्याख्यायते । 

ऋग्वेदः सोऽयं मण्डलानुवाकवर्गभेदेन अष्टकाध्यायसूक्तभेदेन च द्विधा । वालखिल्यसूक्तानि विहाय 
सम्पूर्णायामृग्वेदसंहितायां दशमण्डलानि, पञ्चाशीतिइचानुवाकाः, अष्टोत्तरशतद्व्यमिताइच वर्गाः इति 
प्रथमो भेदः । अष्टौ अष्टकानि, चतुष्षष्टिरध्यायाः, सप्तदशोत्तरसहस्राणि च सूक्तानि इति द्वितीयो 
भेदः । सर्वेऽपि मन्त्राः चतुर्दशसु छन्दस्सु विभक्ता बोध्याः । क्रम्वेदगतमन्त्रद्रष्टारो ऋषयः 
गृत्समदविश्वामित्र वामदेव अत्रिभरद्वाजवसिष्ठादयः सन्ति । 


ऋग्वेदस्य दरसु मण्डलेषु नवमं मण्डलं पवमानमण्डलनाम्गा प्रथितम्‌ । तत्र हि सोमविषयक- 
मन्त्राणां सङ्कलनं कृतम्‌ । पवमानः-सोमः । पूर्वोक्ताः सप्तापि मन्त्रद्रष्टारो ऋषयो द्वितीयमण्डलतः 
सप्तमण्डलपर्यन्तगताभिः ऋग्भिः सम्बद्धाः, दराममण्डले मन्त्रा नानर्षिसम्बद्धाः | दशमे मण्डले न 
केवलं देवतास्तुतय एव, अन्यप्रकारका अपि मन्त्रा दृश्यन्ते । 


वेदार्थहीनस्य भारवाहत्वमुक्तं वेदाङ्गे निरुक्ते- 
स्थाणुरयं भारहारः किलाभूदधीत्य वेदं न विजानाति योऽर्थम्‌ । ` 
योऽर्थज्ञ इत्सकलं भद्रमश्नुते नाकमेति ज्ञानविधूतपाप्मा ॥ 
स्वयं ऋग्वेदेऽपि श्रूयते अर्थज्ञानस्य प्राशस्त्यम्‌ । 
उत त्वः पश्यन्‌ न ददर्श वाचमुत त्वः शृण्वन्‌ न शृणोत्येनाम्‌ । 
उतो त्वस्मै तन्वं वि सस्रे जायेव पत्य उशती सुवासाः ।। १०.७१.४ ॥। 
अविज्ञातवागर्थं एकः मनसा पर्यालोचयन्नपि ऋग्यजुस्सामादिलक्षणां वाचं न ददर्शं । उत 
अविज्ञातार्थ एकः सुमुखेनोच्चार्यमाणं वाचं शृण्वन्नपि न शृणोत्येव । कुतः? श्रवणफलं 
अर्थमानमेव । तन्नास्ति अतो न शृणोति । 


10 कम्बेदसंहिता 


अप्येकस्मै विज्ञातवागर्थाय सबाह्याभ्यन्तरं तन्वं स्वशरीरं प्रकाशयति । कथम्‌? यथा भार्या 
सम्भोगं, अपत्यं भर्तारं च कामयमाना शोभनवासा: क्रतुकाले चतुर्थेऽहनि निर्णिक्तवस्रा सती 
सम्भोगकाले भर्त्रे स्वारीरं सबाह्याभ्यन्तरं दर्शयति एवम्‌ । 


वाक्सङ्ञये वाचा क्रियमाणे सखिकर्मणि विद्वत्सखिसंकथनलक्षणे स्थिरपीतं स्थिरज्ञानं 
परिनिष्टितविद्यं प्रशासन्ति विद्वांसः । सारभूतेषु निरूपणीयेष्वर्थषु नैनमर्थज्ञं बहिष्कुर्वन्ति । 


यथा वन्ध्या पीना गौः किमियं द्रोणदुधेति मायामुत्पादयन्ती चरति एवं वेदपाठं ब्रुवाण- 
श्वरतीत्यपि वेदो निगदति । 


वेदमधीत्य वेदार्थो ज्ञातव्यः । श्रौतस्मार्तकर्म कर्तव्यं फलत्यागपूर्वकम्‌ । कृतेन स्वशाखोक्त- 
कर्मणा चित्तशुद्धिर्भविष्यति । तत्कारणात्‌ वेदार्थज्ञानमव्यं साधयितव्यम्‌ । 


वेदैश्च सर्वैरहमेव वेयः 


वेदार्थस्तु भगवानेव । भगवानेव परममुख्यवृत्या वेदप्रतिपाद्यः । मुख्यवृत्या यज्ञादिरपि 
प्रतिपाद्यो भवति । तदेतत्‌ आथर्वणोपनिषदि उक्तम्‌- 


“तस्मै स होवाच द्वे विद्ये वेदितव्ये परा चैवापरा च । 


तत्रापरा ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो 
ज्योतिषमिति । अथ परा यया तदक्षरमधिगम्यते’’ इति । 


वेदानां भगवतो बोधकत्वे परविद्यात्वम्‌ । अन्यदा अपरविद्यात्वम्‌ । 
“ता एव परमा विद्या यदा विष्णोस्तु वाचका:”” ॥ 
श्रुतिस्मृतीतिहासपुराणेषु दरीदृश्यते भगवान्‌ सर्ववेदप्रतिपाद्य इति । 
१) काठके श्रूयते- “सर्वे वेदा यत्पदमामनन्ति”” इति । 


२) ऐतरेये च- “ता वा एता: सर्वा ऋचः सर्वे वेदाः सर्वे घोषाः एकैव व्याह्तिः प्राण 
एवे''ति । 

गीतायां- “वेदैश्च सर्वेरहमेव वेद्य:”” श्रीकृष्णेनाप्युक्तम्‌ । 
““वेदे रामायणे चैव पुराणे भारते तथा । 
आदावन्ते च मध्ये च विष्णु: सर्वत्र गीयते'' | 
सर्वे शब्दा विष्णुबोधकाः 
नामवाचिनः अग्रादिशब्दा अपि हरिमेव प्रतिपादयन्ति । 
यो देवानां नामधा एक एव । 
न्द्रं मित्रं वरुणमग्निमाहुरथो दिव्यः ससुपर्णो गरुत्मान्‌ । 
सर्वनामा सर्वकर्मा सर्वलिङ्ग: । 
सर्वच्छन्दोभिधो ह्येषः सर्वदेवाभिधो ह्यसौ । 
बृंहणाद्‌ ब्रह्मनामासौ ऐश्वर्यादिन्द्र उच्यते 
आसमन्तात्‌ काशते यदाकाझो मुख्यतो हरिः 
बलज्ञानस्वरूपत्वाद्वायुरग्रिरगं नयन्‌ । 
आप आपालनाच्नैव पृथिवी प्रथितो यत: ।। 
एवं नानाविधैः शब्दैः एक एव त्रिविक्रमः । 
वेदेषु सपुराणेषु गीयते पुरुषोत्तमः || 


सर्वे वेदाः परममुख्यवृत्या विष्णुं बोधयन्ति । तच्चेत्थम्‌- 


ओङ्कारो ब्रह्मवाचकः । ओमिति ब्रह्मेति श्रुतेः | ओ्कारस्यार्थः गुणपूर्णत्वम्‌ । ब्रह्मशब्दस्यापि 
स एवार्थः । अतः ओंकारो गुणपूर्णस्य ब्रह्मणो वाचकः । 


ओंकारार्थः एव व्याहृतयः । तिस्रो व्याहृतयः अ, उ, म, इति वर्णत्रयस्य व्याख्यान- 
रूपाः । व्याह्ृतयश्चेमाः भू भुवः सुवः । गुणपूर्णाभिधायकाः । अतो भगवद्वाचिकाः । प्रणवार्था 
व्याहृतयः । व्याहृतेर्व्याख्यानं त्रिपदा गायत्री । त्रिपदाया गायत्रेर्ब्याख्यानं वर्गत्रयात्मकं 
पुरुषसूक्तम्‌ । वर्गत्रयात्मकस्य पुरुषसूक्तस्य व्याख्यानं त्रयो वेदाः । सर्वो वेदः ओङ्कारार्थरूपः । 
ऑङ्कारार्थश्च ब्रह्म, विष्णुः । ओङ्कारेणै सर्वा वाक्‌ सन्तृण्णा । वेदाः विष्णुपराः विष्णपरोङ्कार- 


12 कम्बेदसंहिता 


व्याख्यानत्वात्‌ इति सर्वो वेद: विष्णुपर इति बोधयामास श्रीमदानन्दतीर्थभगवत्पादाचार्य: स्वीये 
ऋग्भाष्ये । 


अङ्गीचकार सायणाचार्यो न व्याचकार 


सायणो5प्याचार्यो मनुते सर्वो वेदः परमेश्वरस्य भगवतो हरेः प्रतिपादक इति । तथा हि 
तस्य वाक्यानि आदावेवोपाद्धाते- 


अत्र केचिदाहुः ऋम्वेदस्यैव प्राथम्येन सर्वत्राप्लानात्‌, अभ्यर्हितं पूर्वं इति न्यायेनाभ्यर्हितत्वात्‌ 
तब्याख्यानमादौ युक्तम्‌ । प्राथम्यञ्च पुरुषसूक्ते स्पष्टम्‌- 
तस्माचज्ञात्‌ सर्वहुतः ऋचःसामानि जज्ञिरे । 
छन्दांसि जज्ञिरे तस्मायजुस्तस्मादजायत ।। इति । 


तस्मात्‌ ““सहस्रशीषा पुरुष:”” इत्युक्तात्‌ परमेशवरात्‌ यज्ञात्‌ यजनीयात्‌ पूजनीयात्‌ सर्वहुतः 
सर्वे: हृयमानात्‌ । यद्यपि इन्द्रादयः तत्र तत्र हूयन्ते तथापि परमेश्वरस्यैव इन्द्रादिरूपेण 
अवस्थानादविरोधः । तथा च मन्त्रवर्ण:- 
न्द्रं मित्रं वरुणमग्निमाहुरथो दिव्यः ससुपर्णो गरुत्मान्‌ । 
एकं सद्विप्रा बहुधा वदन्त्यग्निं यमं मातरिश्वानमाहुः ॥ ऋ. १.१६४.४६ 
वाजसनेयिनश्रामनन्ति- 
तत्तदिदमांहुरमुं यजामुं यजेत्येकैकं देवम्‌ । 
एकस्यैव सा विसृष्टिः एष उ ह्योव सर्वे देवाः ।। 
तस्मात्‌ सवैरपि परमेश्वर एव हृयते । 


इत्येव सर्ववेदप्रतिपाद्यो भगवान्नारायण इत्याह परं न व्याचख्यौ तत्परतया । केवलं 
कर्मपरतया रचयामास व्याख्याम्‌ । 
ऋषिच्छन्दोदेवताः- 


अविदितार्षछन्दोंदैवतब्राह्मणेन मन्त्रेण यजनयाजनादिकं अध्ययनाध्यापनञ्च अनर्थनिदानम्‌ । 
अतो ऋष्यादिज्ञानमावरयकम्‌ । तञ्च ज्ञापयामास श्रीमदानन्दतीर्थभगवत्पादाचार्यः । सर्वविद्यानां 

मुनिः भगवान्‌ पुरुषोत्तमः । अस्य महतो भूतस्य निःश्वसितमेतदृग्वेदो यजुर्वेदः 
सामवेदोऽथर्वाङ्गिरसः इतिहासः पुराणं विद्या उपनिषदः कोकाः सूत्राण्यनुब्याख्यानानि 
व्याख्यानान्यस्यैवेतानि निःश्वसितानीति श्रुतिः ऋग्वेदादिकमस्य विष्णोरेव निश्चसितं प्राह । 
निश्चसितमिति हि निश्वसितमिव अनायासेन आदिकाले तेनोच्चरितमिति । हयग्रीवादिमा विद्या 
निश्वासिताः उपदिष्टाः स एव प्रथमदृष्टा । 

परमेश्वरेण युगपत्समुदीरितं अखिलं विद्याजातं सकृनिगदमात्रेण ब्रह्मा चतुर्मुखो जग्राह । 
द्रोषविपाः ब्रह्मणो जगृहुः । तेभ्यो शक्राद्याः । तेभ्यः दक्षाद्याः । तेभ्यः सनकादयः मनवश्च । 
सनकादयश्च जगति उपदिदिशुः । 


, हयग्रीवरूपी परमात्मा श्रीः 

. चतुर्मुखब्रह्मा वायुः ब्रह्माणी भारती च 
, रुद्रशेषविपाः तेषां पत्यः 

. झक्राद्याः एतेषां पत्र्यः 

« दक्षाचाः 

. सनकाद्याः 

, मनवः । इतीयमृषिपरम्परा । 


हयग्रीवादिमा विद्या श्वसितत्वेन निःसृताः । 

ब्रह्मणा स्वीकृतास्ताश्र रुद्रशेषविपा अपि । 

दक्षाया सनकाद्याश्च झक्राया मनवस्तथा । 

जगृहुस्ते च विश्वस्मिन्‌ चङ्गुर्व्याप्तास्ततोऽखिलाः । 

सकृन्निगदमात्रेण गृहीतं ब्रह्मणाऽसिलम्‌ 

अन्तर्गतस्य व्याप्तस्य प्रसादान्नित्यञचक्तितः । 

वेदाः परममुख्यवृत्या भगवद्वोधकाः मुख्यवृत्या अश्वादिबोधका: । तदिदं मनसि निधाय 

श्रीमदानन्दतीर्थभगवत्पादाचार्याः अग््दिदेवतापरत्वेन, तदन्तर्गतविष्णुपरत्वेन, अध्यात्मपरत्वेनार्य 
्रदर्शयामासुः । पुराणञ्च इदं रीतित्रयं प्रदर्शयति । 


GAN HA A A A २० 

त्रयोऽर्थाः सर्ववेदेषु दशार्थाः सर्वभारते । 
विष्णोः सह्रनामाऽपि निरन्तरशतार्थकम्‌ ॥ 


देवताश्च ज्ञापयामास श्रीमदानन्दतीर्थभगवत्पादाचार्यः सर्वस्यापि वेदस्य । 
नारायणः साक्षात्‌ सर्ववेदप्रतिपाद्यः । 

भगवति प्रसिद्धाः पुरुषसूक्तादिविद्या वर्जयित्वा अन्यासां विद्यानां श्रीश्च देवता । 
्रदव्यां प्रसिद्धाः अम्भृणीसूक्ताद्या वर्जयित्वा अन्यासां ब्रह्मैव देवता । 


पूर्वस्यां देवतायां प्रसिद्धा विद्या वर्जयित्वा अन्यासां विद्यानां तारतम्यक्रमेणेव झक्रान्ता देवता 
मता: । 


देवता सर्वविद्यानां स्वयं नारायणः प्रभुः । 
ऋते तत्र प्रसिद्धाश्च देवता श्रीस्तथाऽत्र च । 
कऋते प्रसिद्धा ब्रह्मैव ततस्तेन क्रमेण च । 

पूर्वप्रसिद्धवर्ज तु शक्रान्ता देवता मताः ॥। 


एतत्सर्वं विव्रियते श्रीमज्जयतीर्थश्रीचरणैः भाष्यटीकायाम्‌ । 
छन्दांसि छन्दोऽभिमानिदेवताश्च प्रदःर्यन्ते भाष्यकारैः । 


१) गायत्री, बृहती- श्रीः, ब्रह्माणी, भारती गरुडः, स्वाहा, तारा, 
२) अनुष्टुप- ब्रह्माणी, रोहिणी, 

३) त्रिष्टुप्‌ इन्द्राणी 

४) जगती- वारुणी 

५) पङ्किः- शची 

६) उष्णिक्‌- सौरी । 

७) जगती- सर्वदेवस्रियः 

८) विराट्‌- मित्रावरुणभार्ये 

नात्र देवतानां छन्दसामैक्यमुच्यते किन्तु तदभिमानितया तत्तन्नामवत्वम्‌ । तच्च बह्लीनां 
देवतानामेकच्छन्दोऽभिमानित्वेन एकनामवत्वं न विरुध्यते । इत्येवमादिरूपेण बहवो विषया 
निरूपिताः स्वीये ऋग्भाष्ये । 


तदिदं श्रीमदानन्दतीर्थभगवत्पादाचार्यविरचितं ऋग्भाष्यं प्रथममण्डले चत्वरिंशत्सूक्त - 
पर्यन्तमस्ति । 


श्रीमदानन्दतीर्थभगवत्पादाचार्यविरचितं ऋग्भाष्यं, श्रीमज्जयतीर्थश्रीचरणविरचिता ऋग्भाष्य- 
टीका, श्रीराघवेनद्रतीर्थविरचिता मन्त्रार्थमञ्जरीटीका, श्रीस्कन्दस्वामिविरचितं भाष्यं, वेङ्कट- 
माधवाचार्यभाष्यं, मुद्रलभाष्यं, सायणभाष्यं द्ादेवविरचिता नीतिमञ्जरी, कपालिशाख़िविरचितं 
सिद्धाञ्जनं इति उद्गीथ इति च नैका ऋग्वेदस्य व्याख्याः सन्ति । स्कन्दस्वामिभाष्यं, मुद्रलभाष्यं, 
सिद्धा्जनश्च प्रथमाष्टकपर्यन्तमस्ति । वेङ्कटमाधवभाष्यं पूर्णतया उपलभ्यते । सायणश्च सम्पूर्ण 
वर्तते । दशममण्डले उद्वीथभाष्यमस्ति । 


इतःपर्वमेता व्याख्या विशकलिततया नैकाभिः संस्थाभिः मुद्रापिताः । ता व्याख्या इदानीं 
एकस्मिन्‌ सम्पुटे विद्याधीशशोधकेन्द्रद्वारा मुद्राप्यते इत्येतन्मोदावहम्‌ अस्माकम्‌ । नैकेषु सम्पुटेषु 
वरीवर्ति इयं ऋक्संहिता पदपाठसहिता सव्याख्या च । ऋक्संहितायाः पश्चमसम्पुटत्वेन 
प्रथमाष्टकस्य षष्ठ-सप्तमाध्यायौ मुद्राप्येते । अनयोः अध्याययोः एकाशीतितः आरभ्य द्वादशोत्तर 
शत पर्यान्तानि सूक्तानि सन्ति । | 

अस्या क्रक्संहिताया मुद्रापणे धृतमनस्का: जितमनस्काः अस्य शोधकेन्द्रस्य प्रधानसम्पोषका: 
गाढावगाढसुधादिनैकग्रन्थाः पाठपीठा: श्रीपद्मनाभतीर्थादिश्रीमज्ञयतीर्थायधिष्ठितश्रीमदुत्तरादि- 
मठपीठा: वृष्टिखेटाधिष्टितश्रीमज्जयतीर्थश्रीचरणनलिनचश्वरीकायिता: श्रीमत्सत्यात्मतीर्था: । 
तेषामादेशेन अनुग्रहेण च सम्पादितेयम्‌ । तेभ्यो गुरुवर्येभ्यः नतिशतततीरर्प्यन्ते । 

जयतीर्थविद्यापीठस्य कुलपतयः सुधाविारदाः, सच्छाखपाठप्रवचनेषु रताः सर्वेषा छात्राणां 
सुधादिग्रन्थम्‌ उपदिइय भगवन्मार्गोपदेशकाः पूज्या गुरवः श्रीगुत्तलाचार्या: । तेभ्यो गुरुवर्यभ्यः 
नमनानि अर्पयामि । 

विद्याधीशशोधकेन्द्रप्रवर्तकाः अभिवर्धकाश्च मान्याः यशःशरीरा: प्रो. के.टि. पाण्डुरज्गी- 
महोदयाः । तेषमपि भूयांसि नमांसि निवेदयामि । 


16 ऋब्बेद्संहिता 


मुद्रापणे सम्पादने च दत्तावकारेभ्यः द्वैतवेदान्ताध्ययनसंशोधनप्रतिष्ठानाध्यक्षेभ्यः विद्याधीश- 
स्रातकोत्तरसंस्कृतशोधकेन्द्रधर्मदर्शिभ्यो जनादरणीयपाठप्रवचनदीक्षेभ्यः संस्थायाः सर्वविधकार्येषु 
अनवरतमनितरसाधारण्येन प्रोत्साहकेभ्यो मान्येभ्यः डा. सत्यध्यानाचार्यकड्टिमहाभागेभ्यः मम 
हार्दानि नमनानि निवेदयामि । 


पञ्चमं सम्पुटं उपनिदेशकः डा. एल्‌.एस्‌. वादिराजाचार्यः समपिपदत्‌ । अयं च विद्वान्‌ 
नैकान्‌ ग्रन्थान्‌ समपादयत्‌ । युवा विद्वान्‌ कार्यकुशलः पाठप्रवचनदीक्षच । तस्यापि हार्दानि 
अभिनन्दनानि संसूचयामि । 


विद्याधीश्रातकोत्तरसंस्कृतशोधकेन्द्रविश्वस्थधर्मदर्शिभ्यरच हार्दानि अभिनन्दनानि । इतः 
पूर्व विशञकलिततया मुद्रापिताभ्यो नैकाभ्यः संस्थाभ्यश्च हार्दानि अभिनन्दनानि आवेदयामि । 


संहितामिमां सश्रद्धं अल्पीयसि काले सुष्ठ मुद्रापकेभ्यो वागर्थमुद्रणालयाधिकारिभ्यः धन्यवादान्‌ 
वितरामि । 


सव्याख्यासपदपाठकरक्संहितासम्पादनं मुद्रापणञ्च विदुषां विद्यार्थिनाश्चोपकृतये भवतीति 
विश्वासिमि । विद्वद्भिः सम्पादितं इदं कृतिकुसुमं भगवच्चरणनलिनार्पणाय गुरुणां श्रीमत्सत्यात्म- 
श्रीचरणानां करकमलयोरर्पयामि । अध्येतृकरकमलयोश्चोपहारीकरोमि । अनेन कर्मणा गुरुहद्रो 
भगवान्‌ प्रीतोऽस्तु दिग्विजयरामाभिन्नो श्रीमन्मूलसीतासमेतः श्रीमन्मूलरामः श्रीमत्सत्यात्म- 
तीर्थाराधितः । 


सुधीजनविधेयः 
डा. कृष्णाचार्य उपाध्यायः 
निदेशकः, विद्याधीशस्रातकोत्तरसंस्कृतशोधकेन्द्रः 


सव्याख्या सपदपाठा 
क्रक्सहिता 
ऋक्संहिता 
अथ घषष्टाध्यायः 


॥ प्रथमो वर्गः ॥। 
ऋक्संहिता पदपाठसहिता 
(सूक्तम्‌ ८१) 
(९ गोतमो राहगणः । इन्द्रः । पङ्किः) 
इन्द्रो मदाय वावृधे शव॑से वृत्रहा नृभिंः । 
तमिन्महत्स्वाजिषूतेमर्भे हवामहे स वाजेषु प्र नोंऽविषत्‌ ।॥ १ ॥। 
इन्द्रः । मदाय । ववृधे । शव॑से । वृत्रऽहा । नृऽभिंः । तम्‌ । इत्‌ । महत्‌ऽसुं । आजिषु । 
उत । ईम्‌ । अर्भे । हवामहे । सः । वाजेंषु । प्र । नः । अविषत्‌ ॥ १ ॥ 
श्रीस्कन्दस्वामिविरचितं क्रग्भाष्यम्‌ 
चत्वार्यैन्द्राणि सूक्तानि चत्वार्येतानीन्द्रदेवत्यानि । तमिन्महत्सु इति तच्छब्द- 
्रतेर्यच्छब्दोऽध्याहर्तव्यः । यः इन्द्रः मदाय ववृधे स्तोमेन स्तुतिभिश्च वर्धते । शबसे बलाय 
च । वृत्रहा नृभिः य॒ष्टभिर्मनुष्ये: | तम्‌ वयम्‌ महत्सु आजिषु सङ्गामेषु उत अर्भे अल्पे । 
हवामहे सङ्जामे आहयाम । आहूतश्च सन्‌ सः वाजेषु सङ्गामेषु प्र नः अविषत्‌ प्रकर्षेण 
अस्मान्‌ रक्षतु ॥ १ ॥ 
वेङ्टमाधवाचार्यविरचितं ऋग्भाष्यम्‌ 
“इन्द्रो मदाय वावृधे’ माधवो व्याचिकीर्षति । 
सर्वानुदात्तशब्दानाम्‌ आदावर्थ प्रदर्शयन्‌ ।। १ ॥ 


भवन्ति सर्वानुदात्ता आदेशा युष्मदस्मदोः । 
भवन्ति चेद्वाक्यमध्ये वाग्रौ वो नर्च तेमयौ ।॥ २ | 


क्रम्बेद संहिता [अ.१ अ.६ व.१ 


'ऋचा त्वः पोषम्‌' इत्यादौ त्वशब्दश्च निहन्यते । 
चादीनां वाक्यमध्यस्थाश्‌ चवाहस्मादयस्तथा ।। ३ ॥ 
उदाहरणमेतेषां बाहुल्यान्न प्रदःर्यते । 
“हिरण्यकर्णम्‌” इत्यस्मात्‌ “मणिग्रीवं’ निहन्यते ।। ४ ॥ 
लौकिकाः कथयन्त्यर्थान्‌ म्लेच्छैः शब्दैश्च साधुभिः । 
उच्चैः प्रयुञ्जते कांश्चित्‌ पदार्थानन्यथाऽपरान्‌ ।। ५ ।। 
यथा घटश्च रजुश्च चार्थो नीचैः प्रयुज्यते । 
स्थाणुर्वा पुरुषो वेति वार्थश्चैव तथाविधः ।। ६ ।। 
अर्थस्वभावात्सर्वेषां शब्दानामुच्चनीचता । 
स्वभावं तं विजानन्ति लौकिका न त्वलौकिकाः ।। ७ ।। 
य उदात्ता निपातेषु नूनं ह्येवकिलादयः । 
उच्चैः प्रदर्शनीयोऽर्थस्तेषामिति विनिइचयः ।। ८ ॥ 
उदात्तेषूपसर्गेषु तदर्थः प्रस्फुटो भवेत्‌ । 
समस्तेष्वनुदात्तानां नीचैरर्थं प्रदर्शयेत्‌ ।। ९ ॥ 
विस्पष्टमुक्तमेतच्च प्रागाख्यातार्थनिर्णये । 
“हिरण्यवर्णम्‌? इत्यत्र कारणं तत्र वक्ष्यते ।। १० ।। इति । 
गोतम: । इन्द्रः सोमाय ववृधे । बलाय च इत्रुहा मरुद्भिः । तम्‌ एव महत्सु सङ्गामेषु 
अपि चाल्पे सङ्जामे हवामहे । सः सस्मान्‌ युद्धेषु प्ररक्षतु ।। १ ॥ 
मुद्गलविरचितभाष्यम्‌ 
'इन्द्रो मदाय” इति नवर्चमष्टमं सूक्तम्‌ । रहुगणपुत्रः गोतम ऋषिः । पङ्किरछन्दः । इन्द्र 
देवता । 


वृत्रहा वृत्रस्यावरकस्य वृष्टिनिरोधकस्य मेघस्य हन्ता इन्द्रः मदाय हर्षार्थम्‌ शवसे बलार्थं 
च नृभिः यज्ञस्य नेतृभिक्रत्विग्भिः ववृधे स्तोत्रशस्तररूपाभिः स्तुतिभिः प्रवर्धितो बभूव । स्तुत्या 


सू.८१ मं १] प्रयममण्डलम्‌ ३ 


हि देवता प्राप्ततला सती प्रवर्धते । तम्‌ इत्‌ तमेवेन्द्रम्‌ महत्सु प्रभूतेषु आजिषु सङ्गमेषु 
हवामहे अस्माकं रक्षणायाऽऽहययामहे । उत अपि च ईम्‌ एनम्‌ अभे अल्पे सङ्गामे हवामहे । 
अस्माभिराहूतः सः च इन्द्रः वाजेषु सङ्गामेषु नः अस्मान्‌ प्र आविषत्‌ प्रवतु प्रकर्षेण रक्षतु ॥ 


श्रीमत्सायणाचार्यविरचितं ऋग्भाष्यम्‌ 


यस्य निःश्वसितं वेदा यो वेदेभ्योऽखिलं जगत्‌ । 
निर्ममे तमहं वन्दे विद्यातीर्थमहेश्ररम्‌ ।। 
दशतय्याः पञ्चमोऽयमध्यायो व्याकृतः पुरा । 
धीमता सायणार्येण षष्ठोऽध्यायोऽथ वर्ण्यते ॥ 


प्रथमे मण्डले त्रयोदशानुवाके सप्त सूक्तानि व्याकृतानि । 'इन्द्रो मदाय’ इति नवर्चमष्टमं 
सूक्तम्‌ । अत्रानुक्रम्यते- “इन्द्रो नव” इति । 'क्रषिश्वान्यस्मादूषे:' (अनु. १२.२) इति परिभाषया 
रहूगणपुत्रस्य गोतमस्य अनुवृत्तेः अस्य सूक्तस्य स ऋषिः । पूर्वसूक्ते “पाङ्कं हि’ इत्युक्तत्वात्‌ 
तुह्यादिपरिभाषयेदमुत्तरं च सूक्तं पाङ्कम्‌ । अनादेशपरिभाषयेन्द्रो देवता । पृष्ट्यस्य पञ्चमेऽहनि 
निष्केवल्यशास्रे इदं सूक्तम्‌ । सूत्रितं च- 'प्रेदं ब्रह्मेन्द्रो मदाय सत्रा मदास इति निष्केवल्यम्‌” 
(आश्व.श्रौ.७.१२) इति । आरम्भणीये चातुर्विशिकेऽहनि माध्यन्दिने सवने ब्राह्मणाच्छंसिनः 
शास्त्रे न्द्रो मदाय’ इति आद्यस्तृचो वैकल्पिकः स्तोत्रियः । “होत्रकाणामू” इति खण्डे सूत्रितम्‌- 
“इन्द्रो मदाय वावृधे मदे मदे हि नो ददिः' (आश्र.श्रौ.७.४) इति । महात्रते निष्केवल्ये उत्तरपक्ष 
“इन्द्रो मदाय? इत्येका झंसनीया । तथैव पश्चमारण्यके सूत्रितम्‌- इन्द्रो मदाय वावृध इति पङ्किः 
सूददोहा:” (ऐ.आ.५.२.२) इति ॥ | 


वृत्रहा वृत्रस्यावरकस्य वृष्टिनिरोधकस्य मेघस्यासुरस्य वा हन्ता । यद्वा आवरकाणां शात्रूणां 
हन्ता इन्द्रो मदाय हर्षार्थ शवसे । बलनामैतत्‌ । बलार्थं च नृभिः यज्ञस्य नेतृभिक्रंत्विग्भि: 
ववृधे स्तोत्रशस्ररूपाभिः स्तुतिभिः प्रवर्थितो बहूव । स्तुत्या हि देवता प्राप्तबला सती प्रवर्धते । 
तमित्‌ तमेवेन्द्रं महत्सु प्रभूतेषु आजिषु संग्रामेषु हवामहे अस्माकं रक्षणायाह्वयामहे । उत 
अपि च ईम्‌ एनम्‌ अर्भे उल्पे सङ्गामे हवामहे । अस्माभिराहूतः सः च इन्द्र: वाजेषु सङ्गमेषु 
नः अस्मान्‌ प्र अविषत्‌ प्रावतु प्रकर्षेण रक्षतु । 


4 कम्बेद संहिता [अ.१ अ.६ ब.१ 


ववृधे । वृधेः कर्मणि लिट्‌ । संहितायामभ्यासस्य “अन्येषामपि दृरयते’ इति दीर्घत्वम्‌ । 
तुजादित्वे हि तूतुजान इतिवत्‌ पदकाले दीर्घः श्रूयेत । नृभिः । 'सावेकाचः' इति प्राप्तस्य 
विभत्युदात्तत्वस्य “नृ चान्यतरस्याम्‌’ इति प्रतिषेधः । हवामहे । हयतेर्लटे “ह:” इति अनुवृत्तौ 
“बहुलं छन्दसि’ इति सम्प्रसारणम्‌ । शपि गुणावादेशौ । अविषत्‌ । “अव रक्षणे’ । लेटि 
अडागमः । “इतश्च लोपः' इति इकारलोपः । “सिब्बहुलं लेटि’ इति सिप्‌ । तस्य आर्धधातु- 
कत्वात्‌ वलादिलक्षण इद्‌ ॥ १ ॥ 


कपालिशाखिविरचितं ऋक्संहिताव्याख्यानं सिद्धाञ्जनम्‌ 
इन्द्रो मदायेति नवर्च॑मष्टमं सूक्तम्‌ । रहूगणपुत्रस्य गोतमस्यार्षं पङ्किच्छन्दस्कम्‌, इन्द्रो देवता । 


वृत्रहा आवरकस्यासुरस्य वृत्रस्य हन्ता इन्द्रः, मदाय हर्षाय शवसे ज्वलते बलाय च 
नृभिः बलिभिः पुरुषैः ववृधे वर्धितः । बलाठ्यैः यजमानैः अर्प्यमाणैः सोमैः गीयमानैः स्तोत्रैः 
इन्द्रो वर्धते, यजमाने देवतायाः प्रवेशः प्रवर्धनं च रहस्यार्थपक्षे बोद्धव्ये । तम्‌ इत्‌ तमेव 
इन्द्र महत्सु प्रभूतेषु आजिघु सङ्गामेषु हवामहे आह्वयामः । यात्रात्मको यज्ञोऽध्वर इति 
भूमिकायां सूक्तव्याख्यानेषु च प्रागवोचाम, भुवः प्रस्थाय यावद्दिवं उत्तमस्थानं ज्योतिरुद्दिश्य 
यज्ञप्रयाणे चलति सति, अध्वनि विघ्नकराः राक्षसा असुरा अन्ये च तद्राजानुचराः तमसस्युत्राः 
प्रत्यवतिष्ठन्ते । तैः सह सङ्गामे यजमानस्य साहाय्यं देवेभ्यो लब्धब्यं, नालं तत्र पुरुषकारः । 
इदमन्तर्यागे सङ्जामरहस्यम्‌ । उत अपि च ईम्‌ एनं अभें अल्पे सङ्जामेऽपि “हवामहे, महत्यल्पे 
वा कार्ये इन्द्र एव शरणं, तमेवाह्दयामः । सः स चाहूतः वाजेषु आजिषु जित्वा वैरिभ्यः 
प्राप्तव्यासु समृद्धिषु दिव्यासु निमित्तभूतासु नः अस्मान्‌ प्राविषत्‌ प्रावतु प्रकर्षण वर्धयतु । 

ववृधे-वृधेः कर्मणि लिटू, संहितायामभ्यासस्य दीर्घत्वम्‌ । अविषत्‌- अवतेः लेटि अडागमः, 
सिप्‌ बहुलमिति सिप्‌ ॥ १ ॥ 


ऋक्संहिता पदपाठसहिता 


असि हि वीर सेन्योऽसि भूरि पराददिः । 
असिं दभ्रस्य॑ चित्‌ वृधो यजमानाय शिक्षसि सुन्वते भूरिं ते वसुं ॥ २ ॥ 

असिं । हि । वीर । सेन्यंः । असिं । भूरिं । पराऽददिः । असिं । दश्नस्य॑ । चित्‌ । 
वृधः । यर्जमानाय । शिक्षसि । सुन्वते । भूरिं । ते । वसुं ॥ २ ॥ 


स्कन्द- हिशब्द: पदपूरणः । असि भवसि त्वं हे वीर! सेन्यः स्वामिन्ययमिदमर्थे 
यत्प्रत्ययो द्रष्टव्यः । मरुदादिसेनानां पतिः । अथवा सैन्याब्दोऽत्र सेव्यवचनः । 'असेन्या 
वः पणयो वचांसि’ (ऋ.१०.१०८,६) इति यथा । सेव्यः सर्वस्य असि न कस्यचित्सेवक 
इत्यर्थः । असि भूरि पराददिः पराशब्दोऽत्र सु इत्येतस्य स्थाने । “यो अर्या मर्तभोजनं 
पराददाति (ऋर.१.१८.१) इति यथा । बहुधनस्य सुष्ठु शोभनं वा दाता असि । अथवा “मा 
नो मधेव निष्षपी परा दाः” इत्यादिषु दर्शनात्‌ पराददातिः विनाशार्थ: । बहुनोऽपि शत्रुबलस्य 
विनाझयिताऽसीत्यर्थः । असि दम्रस्य चित्‌ वृधः अल्पस्यापि च स्वाश्रितस्य वर्धयिताऽसि । 
यजमानाय शिक्षसि ददासि धनानि सुन्वते सोमाभिषवं कुर्वते । भूरि ते बसु बहु ते धनम्‌ । 
प्रभूतधनश्चासीत्यर्थः ।। २ ॥ 


वेङ्कटमाधव- असि हि वोर! सेनाईः । असि च भूरेर्धनस्य परादाता । असि क्षुद्रस्य 
वर्धयिता । यजमानाय वसु प्रयच्छसि सुन्वते । भूरि च ते धनम्‌ इति ॥ २ ॥ 


मुद्रल- हे वीर! इत्रुक्षेपणकुझालेन्द्र! त्वम्‌ सेन्यः सेनार्हः असि भवसि । त्वमेकोऽपि 
सेनासदृशो भवसीत्यर्थः । हि यस्मादेवं तस्मात्‌ भूरि प्रभूतं धनम्‌ पराददिः परादाता आत्रूणां 
पराङ्टुखं यथा भवति तथा आदाता असि भवसि । दभ्रस्य चित्‌ अल्पस्यापि. तव स्तोतुः 
वृधः वर्धयिता असि । तथा यजमानाय सुन्वते यागं कुर्वते पुरुषाय शिक्षसि अपेक्षितं धनं 
ददासि । यस्मात्‌ ते तव चसु धनम्‌ भूरि बहुलमक्षयं विद्यते, तस्मात्‌ ददासीति भावः ॥ 


सायण- हे वीर तत्रुक्षेपणकुशलेन्द्र त्वं सेन्यः असि सेनाहो भवसि । त्वमेकोऽपि 
सेनासदूशो भवसीत्यर्थः । हि यस्मादेवं तस्मात्‌ भूरि प्रभूतं आत्रूणां धनं पराददिः परादाता 
शत्रूणां पराङ्खुखं यथा भवति तथा आदाता असि भवसि । दभ्रस्य चित्‌ अल्पनामैतत्‌ । 
अल्पस्यापि तव स्तोतुः वृधः वर्धयिता असि । तथा यजमानाय यागं कुर्वते सुन्वते सोमाभिषवं 
कुर्वते पुरुषाय शिक्षसि अपेक्षितं धनं ददासि । हिक्षतिर्दानकर्मा । यस्मात्‌ ते तव वसु धनं 
भूरि बहुलमक्षयं धनं विद्यते तस्मात्‌ ददासीति भावः । 


6 ऋग्वेद संहिता [अ.१ अ.६ ब.१ 


पराददिः । ‘डुदाञ्‌ दाने’ । “आदृगमहनजनः? इति किप्रत्ययः । लिड्वद्धावात्‌ द्विर्वचने 
हस्वत्वम्‌ । ‘आतो लोप इटि च' इति आकारलोपः । वृधः । वृधेरन्तर्भावितण्यर्थात्‌ इगुपध- 
लक्षणः कः । सुन्वते । “शतुरनुम:” इति विभक्तेरुदात्तत्वम्‌ || २ ।। 


सिद्धाञ्जनम्‌- हे वीर! विक्रान्त पराक्रमशालिन्‌, सेव्योऽसि त्वं सेना्हो भवसि, एकोऽपि 
सैन्यभूत इत्यर्थः । हि यस्मादेवं तस्मात्‌ यजंवैरिभ्योऽपहृत्य जितं भूरि प्रभूतं दिव्यं धनं पराददिः 
असि परादाता तेषां पराङ्गुखं यथा तथा आदातासि । दभ्रस्य चित्‌ अल्पस्यापि त्वामाश्रितस्य 
वृधः असि त्वं वर्धयिता भवसि । यजमानाय यजनं कुर्वते सुन्वते सोमाभिषवं कुर्वते भक्ताय 
शिक्षसि ददासि अपेक्षितं आवश्यक च । यतः ते तव चसु धनं भूरि प्रभूतम्‌ । 


पराददिः-आदृगमहनजन इति किप्रत्ययः । वृधः-वृधे रन्तरभावितण्यर्थात्‌ इगुपधलक्षणः 
कप्रत्ययः ।। २ ॥ 


ऋक्संहिता पदपाठसहिता 

यदुदीरत आजयो धृष्णवं धीयते धनां । 
युक्ष्वा मंद्च्युता हरी कं हनः कं बसौ दधोऽस्माँ इन्द्र बसौ दधः ॥ ३ ॥। 
यत्‌ । उत्‌ऽईरंते । आजर्यः । धृष्णवे । धीयते । धनां । युक्ष्व । मदऽच्युतां । हरी इतिं । 
कम्‌ । हन॑ः । कम्‌ । वसौ । दधः । अस्मात्‌ । इन्द्र । वसौ । दधः ॥ ३ ॥ 

स्कन्द- यत्‌ यदा उदीरते प्रेरयन्ति । उच्चारयन्ति तव स्तुतीरित्यर्थः । के । आजयः 
आजिइाब्दः सङ्जामवचनः (निध.२.१७) तात्स्थ्याच्चात्र ताच्छन्यं द्रष्टव्यम्‌ । मञ्चाः क्रोशन्तीति 
यथा । सङ्घामस्था योद्धारः । घृष्णवे अभिभवित्रे च योद्ध्रे | धीयते धना द्वितीयैकवचनस्यायम्‌ 
आकार आदशः । धनम्‌ । अथवैवमन्यथास्यार्धर्चस्यार्थयोजना । यदोदीरते उदीर्यन्ते उच्चार्यन्ते 
इत्यर्थः । आजयः । अजेर्गत्यर्थस्येदं रूपम्‌ । त्वं प्रति गन्त्र्यः स्तुतयः । धृष्णवे च तुभ्यम्‌ 
धीयते धना । धिनोतेः प्रीणनार्थस्य रूपम्‌ । धना आहुतिरिहाभिप्रेता । प्रीणयित्री 
सोमाहुतिरित्यर्थः । यदेति वचनात्‌ तदेत्यध्याहार्यम्‌ । तदा यक्ष्व स्वरथे नियुद्ध मदच्युता 
च्ववतिर्गतिकर्मा । (निघ १.१४) मदकरं सोमं प्रति गन्तारौ हरी । युत्तवा च आगत्य कम्‌ 
हन कम्‌ वसौ दधः कञ्चिज्जहि कब्चिद्धने स्थापय । यो हन्तव्यस्तं जहि, यस्मै धनं दातव्यं 
तस्मै धनं देहीत्यर्थः । तव च अस्मान्‌ इन्द्र! वसौ दधः ।। ३ ।। 

वेङ्कटमाधव- यदा उत्तिष्ठन्ति सङ्गामाः तदानीम्‌ धृष्णवे योद्ध्रे धनानि दीयन्ते, तुभ्यं 
हवींषि । स त्वम्‌ योजय सोमं प्रति गन्तारौ स्वाइवौ । योजयित्वा च कम्‌ च न जहि 
कम्‌ चन अर्थे स्थापय । तत्रास्मान्‌ इन्द्र! धने स्थापयेति || ३ ॥ 


मुद्रल- अत्रेदमाख्यानम्‌- रह्गणपुत्रो गोतमः कुरुसृञ्जयानां राज्ञां पुरोहित आसीत्‌ । तेषां 
राज्ञा पंरैः सह युद्धे सति स ऋषिः अनेन सूक्तेन इन्द्रं स्तुत्वा स्वकीयानां जयं प्रार्थयामासेति । 
यत्‌ यदा आजयः सङ्ग्रामाः उदीरते उद्गच्छन्ति उत्पद्यन्ते, तदानीम्‌ धना धनम्‌ धृष्णवे 
यो धृष्णुरधर्षयिता झत्रूणां जेता भवति तस्मै धीयते निधीयते । जयतो धनं भवतीत्यर्थः । 
हे इन्द्र! त्वं तादृरोषु युद्धेषु प्रवृत्तेषु मदच्युता इत्रूणां मदस्य गर्वस्य च्यावतितारौ हरी 
त्वदीयावशवौ युक्ष्व रथे योजय । योजयित्वा च कम्‌ कञ्चित्‌ राजानं तव परिचरणमकुर्वन्तम्‌ 
हनः हन्याः । कम्‌ कश्चन त्वां परिचरन्तम्‌ वसौ वसुनि धने दधः स्थापयसि । अतो 
जयपराजययोस्त्वमेव कारयिताऽसि । तस्मात्‌ हे इन्द्र! अस्मात्‌ अस्मदीयान्‌ राज्ञः वसौ धने 
दधः स्थापय ।। ३ ॥ 


सायण- अत्रेदमाख्यानम्‌ । रहृगणपुत्रो गोतमः कुरुसृञ्जयानां राज्ञां पुरोहित आसीत्‌ । 
तेषां राज्ञां परे: सह युद्धे सति स ऋषिरनेन सूक्तेनेन्द्रं स्तुत्वा स्वकीयानां जयं प्रार्थयामासेति । 
तस्य च तत्पुरोहितत्वं वाजसनेयिभिराम्नानम्‌- “गोतमो ह वै राहृगण उभयेषां कुरुसृञ्जयानां 
पुरोहित आसीत्‌’ इति । यत्‌ यदा आजयः सङ्गामाः उदीरते उद्गच्छन्ति उत्पद्यन्ते तदानीं 
धना धनं धृष्णवे यो धृष्णुर्धप॑यिता इत्रूणां जेता भवति तस्मै धीयते निधीयते । जयतो 
धनं भवतीत्यर्थः । हे इन्द्र! त्वं तादृशेषु युद्धेषु प्रवृत्तेषु मदच्युता रात्रूणां मदस्य गर्वस्य 
च्यावयितारौ हरी त्वदीयावश्चौ युक्ष्व रथे योजय । योजयित्वा च कं कञ्चित्‌ राजानं तव 
परिचरणमकुर्वन्तं हनः हन्याः । कश्चन त्वां परिचरन्तं बसौ वसुनि धने दधः स्थापयसि । 
अतो जयपराजययोस्त्वमेव कारयितासि । तस्मात्‌ हे इन्द्र! अस्मान्‌ अस्मदीयान्‌ राज्ञः वसौ 
धने दधः स्थापय । 

उदीरते । ईर गतौ’ । आदादिकः । अनुदात्तेत्त्वात्‌ लसार्वधातुकानुदात्तत्वे धातुस्वर एव 
रिष्यते । यदत्तयोगादनिघातः' । धना । “सुपां सुलुक' इति ढादेशः । युक्षव । “युजिर्‌ योगे’ । 
अन्तर्भावितण्यर्थात्‌ लोटि “बहुलं चन्दसि' इति विकरणस्य लुक्‌ । “व्यचोऽतस्तिङः' इति 


8 कम्बेद संहिता [अ.१ अ.६ व.१ 


संहितायां दीर्घत्वम्‌ । हनः । हन्तेर्लेटि सिपि अढागमः । हनश्च दधश्चेति चार्थप्रतीते: “चादिलोपे 
विभाषा” इति प्रथमायास्तिङ्विभक्तेः निघातप्रतिषेधः । वसौ । लिङ्गव्यत्ययः । दधः । 'दध 
धारणे’ । लेटि व्यत्ययेन परस्मैपदम्‌ ।। ३ ॥ 


सिद्वाञ्जनम्‌- यत्‌ यदा आजयः सङ्भामाः उदीरते उद्गच्छन्ति, प्रारभन्ते, तदा धृष्णवे 
यो धर्षयिता तस्मै झत्रुजिते धना धनानि, धनं, वचनव्यत्ययः, धीयते निहितं भवति, जेतृवरांवदं 
भवति जितस्य धनमित्यर्थः । अत्र जयापजययोर्विधाता त्वमेवेति प्राह । हे इन्द्र, त्वं तथाविधेषु 
सङ्गामेषु प्रवृत्तेषु मदच्युता इत्रुदर्पस्य च्यावयितारौ हरी तवाइवौ युक्ष्व योजय, योजयसीत्यर्थः । 
इन्द्राञ्वयोः स्वरूपं सङ्केतात्मतया स्थितं प्राग्विचारितम्‌ (१.१६, १-२, १.६.२, १.२०.२) । 
तथा योजनात्परं कम्‌ हनः कञ्चिदयुक्तपक्षपातिनं ध्वंसयसीत्यर्थः कम्‌ कश्चन युक्तं त्वदधीनं 
वसौ धने दधः स्थापयसि । त्वदायत्तौ जयपराजयौ । हे इन्द्र, अस्मान्‌ त्वदेकशरणान्‌ वसौ 
त्वदीये धने दधः स्थापय । 


उदीरते-ईर गतौ, अदादिः । धना-सुपां सुलुगिति डादेशः । युक्ष्व-युजिर्‌ योगे, 
अन्तर्भावितण्यर्थः । हनः-हन्ते्लॅटि सिपि अडागमः । दधः-दध धारणे, लेटि व्यत्ययेन 
परस्मैपदम्‌ ।। ३ || 


ऋक्संहिता पदपाठसहिता 


क्रत्वा महाँ अॅनुष्वधं भीम आ वांवृधे झाब॑ः । 

श्रिय ऋष्व उपाकयोर्नि शिप्री हरिंवान्‌ दधे हस्त॑योर्वज्॑मायसम्‌ ।। ४ ॥ 

क्रत्वां । महान्‌ । अनुऽष्वधम्‌ । भीमः । आ । ववृधे । झर्वः । श्रिये । ऋष्वः । उपाकयोः । 
नि । शिप्री । हरिंऽवान्‌ । दधे । हस्त॑योः । वज्र॑म्‌ । आयसम्‌ ॥ ४ ॥। 


स्कन्द- क्रत्वा कर्मणा महान्‌ अनुष्वधम्‌ अन्विति पञ्चाद्धावे । “स्वधा’ (निघ २,७) 
इत्यन्ननाम । सोमलक्षणस्यान्नस्य पञ्चात्‌ । सोमपानानन्तरमित्यर्थः । भीमः भयानकः । आ 
ववृधे आभिमुख्येन वर्धयति । आत्मीयम्‌ शबः । सोमं पीत्वा बलवान्‌ भवतीत्यर्थः । श्रिये 
श्यर्थं च । ऋष्वः वीर्येण शरीरेण वा महान्‌ । कस्य श्यर्थम्‌ । उच्यते । उपाकयोः “उपाके’ 
(निध.२,९६) इत्यन्तिकनाम । अत्र तु तात्स्थ्यात्‌ द्यावापृथिव्योर्वर्तते । अन्तिकस्थयोः 

द्यावापृथिव्यो: । कस्य पुनः द्यावापृथिव्यावन्तिकस्थे । इन्द्रस्य । तथाह्यसौ ते उभे अपि क्षणेनैकेन 
सञ्चरते । अथवा परस्परस्यान्तिकस्थे द्यावापृथिव्यौ । यावद्धि मक्षिकायाः पत्रं तावत्‌ द्याव- 
पृथिव्योरन्तरम्‌ इत्युपनिषद्विदः पौराणिकाइचाचक्षते । तेनोपपन्नमनयोः परस्परान्तिकस्थानत्वम्‌ । 
शिप्री “शिप्रे हनू नासिके वा'(या ६.१७) । तद्वान्‌ । अथवा “शिप्राः शीर्षसु वितताः? (क्र.५, 
५४,१३) इति प्रयोगदर्शनात्‌ शिप्राशब्द: शिरस्राणवचनः । सद्वान्‌ शिप्री । हरिवान्‌ इन्द्र: 
नि दधे निधत्ते स्थापयति हस्तयोः वज्रम्‌ आयसम्‌ । इन्द्रो हि वृष्ट्यर्थ हस्ताभ्यां वज्र 
गृह्णाति । वृष्टयुत्तरकालं हि द्योर्विमला सम्पन्नसस्या च पृथिवी श्रीमत्यौ भवतः । अत एतदुच्यते- 
श्रिय ऋष्व उपाकयोः इति || ४ ॥। 


वेङ्कटमाधव- कर्मणा महान्‌ सोमपानानन्तरम्‌ भीमः वर्धयति बालम्‌ श्यर्थ दर्शनीय: । 
अन्तिकयोरुभयोः पाईर्वस्थयो: हस्तयोः आयसम्‌ आयुधम्‌ नि दधे हनूमान्‌ हरिवान्‌ ।।४।। 


मुद्रल- क्रत्वा कर्मणा महान्‌ सर्वाधिकः भीमः शत्रूणां भयङ्कर इन्द्रः अनुष्वधम्‌ स्वधा 
इत्यन्ननाम । स्वधायाम्‌ । विभत्तयर्थेऽव्ययीभावः । सोमलक्षणान्नस्य पाने सतीत्यर्थः । शवः 
आत्मीयं बलम्‌ आ ववृधे आभिमुख्येन प्रावर्धयत्‌ । तदनन्तरम्‌ ऋष्वः दर्शनीयः शिप्री सिप्र 
हन्‌ तद्युक्तः हरिवान्‌ अइवोपेत इन्द्रः उपाकयोः समीपवर्तिनोः हस्तयोः बाहो: आयसम्‌ 
अयोमयम्‌ वज्रम्‌ श्रिये सम्पदर्थम्‌ नि दधे निदधाति स्थापयति । सोमपानेन दृष्ट: प्रबल इन्द्र: 
झाश्रूणां हननाय हस्ते वज्रं गृह्णातीति तात्पर्यार्थः ।। ४ ॥ 

सायण- ऋत्वा कर्मणा प्रज्ञया वा महान्‌ सर्वाधिकः भीमः शत्रूणां भयङ्करः इन्द्र 
अनुष्वधम्‌ । स्वधा इति अन्ननाम । स्वधायाम्‌ । विभत्तयर्थे अव्ययीभावः । सोमलक्षणस्यान्नस्य 
पाने सतीत्यर्थः । शवः आत्मीयं बलम्‌ आ ववृधे आभिमुख्येन प्रावर्धयत्‌ । तदनन्तरम्‌ ऋष्वः 
दर्शनीयः शिप्री । शिप्रे हनू नासिके वा । तद्युक्तः हरिवान्‌ हरिनामकाश्वोपेत इन्द्रः उपाकयोः 
अन्तिकनामैतत्‌ । समीपवर्तिनोः हस्तयोः बाह्वोः आयसम्‌ अयोमयं ब्रजं श्रिये सम्पदर्थ नि 
दधे निदधाति स्थापयति । सोमपानेन हृष्टः प्रबल इन्द्रः शत्रूणां हननाय हस्ते वज्रं गृह्णातीति 
तात्पर्यार्थः । 

ऋत्वा । 'जसादिषु च्छन्दसि वावचनम्‌’ इति नाभावस्य विकल्पितत्वादभावः । आयसम्‌ । 
“तस्य विकारः? इति अण्प्रत्ययः ।। ४ ॥ 


10 ऋम्बेद संहिता [अ.१ अ.६ व.१ 


सिद्धाञ्जनम्‌- ऋत्वा क्रतुना प्राज्ञेन कर्मणा महान्‌ सर्वाधिकः भीमः भयङ्करो वैरिवर्गस्य, 
इन्द्र: अनुस्वधम्‌ स्वधया, विभत्तयर्थं अव्ययीभावः, स्वधा स्वधारणसामर्थ्य, स्वधर्मः स्वभाव 
इति यावत्‌, तेन सामर्थ्येन शवः स्वीयं ज्वलद्वलं आववृधे आवर्धयत्‌ स्वाभिमुखं प्रवर्थितवान्‌ । 
अथ कऋष्बः उत्कृष्टः महन्ामैतत्‌, शिप्री शिप्रे हनू नासिके वा, मुखोपलक्षणमेतत्‌ 
दृढाध्यवसायबलय्योतके शिप्रे हनू तदुक्त: हरिवान्‌ अइवोपेतः उपाकयोः समीपवर्तिनोः हस्तयोः 
बाहा आयसम्‌ अयोमयं वञ्रम्‌ । आयुधं श्रिये सम्पदे नि दधे निदधाति स्थापयति, युद्धे 
शत्रुजयेन सम्पल्लाभाय सर्व सन्नाहं करोति । 


कृत्वा-छन्दसि नाभावस्य विकल्पः ।। ४ ।। 


ऋक्संहिता पदपाठसहिता 


आ पंप्रौ पार्थिवं रजो बद्धे रोचना दिवि । 
न त्वावाँ इन्द्र कचन न जातो न ज॑निष्यतेऽति विश्वं ववक्षिथ ॥ ५ ॥। 
आ । पप्रौ । पार्थिवम्‌ । रजः । बद्वधे । रोचना । दिवि । न । त्वाज्वांन्‌ । इन्द्र । 
कः । चन । न । जातः । न । जनिष्यते । अति । विश्व॑म्‌ । ववक्षिथ ॥ ५ ॥ 
स्कन्द- आ पप्रौ आपूरयति पार्थिवम्‌ रजः लोकम्‌ । केन । सामर्थ्याद्‌ वृष्टद्वारेण । 
बद्बधे बध्नाति । रोचना दीप्तानि नक्षत्रादीनि । क । दिवि युलोके । नक्षत्रादीनां हि दिवि 
व्यवस्थितानां धर्मो मूलम्‌ । स च वृष्टिमूलम्‌ । अत इन्द्रमुच्यते । बद्दधे रोचना दिवीति । 
तदेतत्‌ गोषूक्ती चाश्वसूक्ती च वक्ष्यतः । इद्रेण रोचना दिवो दृळ्हानि (क्र ८,१४,९) इति । 
अथवा बद्वधे रोचनेति आदित्योऽत्र रोचनोऽभिप्रेतः । द्वितीयैकवचनस्यायमाकारादेशः । 
महत्तमस्तन्वन्तं वृत्रं हत्वा दर्शनार्थ दिवि सूर्यमारोपितवानित्यर्थः । तदेतत्‌ सव्येनाप्युक्तम्‌ । 
‘वृत्रं यदिन्द्र (ऋ. १.५१,४) इत्यादिना । परोऽर्धच॑ः प्रत्यक्षकृतत्वात्‌ भिन्नं वाक्यम्‌ । न त्वावान्‌ 
त्वत्सदृश इदानीं तावत्‌ हे इन्द्र! न कः चन कश्चिदपि । न पूर्वस्मिन्‌ काले जातः । न 
अप्यागामिकाले जनिष्यते । किं तर्हि । अति विश्वम्‌ ववक्षिथ अतीत्युपसर्गात्‌ विश्वमिति 
कर्मश्रुतर्योम्यक्रियापदाध्याहारः । ववक्षिथेत्यपि च यद्यपि वक्तेर्वा वहतेर्वा साभ्यासस्य रूपम्‌ । 
तथापि “ववक्षिथ, विवक्षस’ (निघ.३,१) इति महन्नामसु पाठात्‌ वचनवहनयोश्चासम्भवा- 

दनेकार्थतायाश्च धात्वन्तराणामपि प्रसिद्धत्वात्‌ ववक्षतिर्महद्भावार्थः । अतीत्य सर्वास्त्वं महान्‌ 
भवसीत्यर्थः ।। ५ ॥ 


वेङ्कटमाधव- आपूरयामास पार्थिवम्‌ लोकं कामैः । बबन्ध दिवि नक्षत्राणि । न 
त्वत्सदृशः इन्द्र! न कः चिदपि जातः । न अपि जनिष्यते । अतिवहसि स त्वं सर्वम्‌ ॥ 


मुद्रल- इन्द्रः स्वतेजसा पार्थिवम्‌ पृथिव्याः सम्बन्धि वस्तुजातम्‌ रजः अन्तरिक्षलोकश्च 
आ पप्रौ आपूरयति । तथा दिवि युलोके रोचना रोचमानानि दीप्तानि नक्षत्राणि बद्धधे बबन्ध 
स्थापितवान्‌ । अतो हे इन्द्र! न त्वावान्‌ त्वत्सदृशः कः चन नास्ति । न जातः नोत्पन्नोऽस्ति । 
न च जनिष्यते । उत्पत्प्स्यमानोऽपि नास्ति । तादृशस्त्वम्‌ विश्वम्‌ सर्व रक्षितव्यं जगत्‌ 
अति ववक्षिथ अतिशयेन वोदुमिच्छसि । सर्वस्य जगतो निर्वाहको भवसीत्यर्थः ।। ५ ॥ 


सायण- इन्द्रः स्वतेजसा पार्थिवं पृथिव्याः सम्बन्धि वस्तुजातं रजः अन्तरिक्षलोकं च 
आ पत्रौ आपूरयति । तथा दिवि चुलोके रोचना रोचमानानि दीप्तानि नक्षत्राणि बद्धधे बबन्ध 
स्थापितवान्‌ । अतो हे इन्द्र! त्वावान्‌ त्वत्सदृशः कश्चन न जातः नोऽत्पत्नोऽस्ति । न 
च जनिष्यते । उत्पत्स्यमानोऽपि नास्ति । तादृशस्त्वं विश्वं सर्वं रक्षितव्यं जगत्‌ अति ववक्षिथ 
अतिशपेन वोढुमिच्छसि । सर्वस्य जगतो निर्वाहको भवसीत्यर्थः । 


पप्रौ । “प्रा पूरणे’ । लिटि 'आत औ णरः' (पा.सू.७.१.३४) इति औकारादेशः । 
पार्थिवम्‌ । “पृथिव्या जाऔ’ (पा.सू.४.१.८५.२) इति अग्ग्रत्ययः । जित्त्वादाद्युदात्तत्वम्‌ । 
रजः । रजन्त्यस्मिन्‌’ गन्धर्वादय इति रजः अन्तरिक्षम्‌ । रञ्ज रागे’ । असुनि 'रजकरजन- 
रजःसूपसङ्ञयानम्‌’ (का.६.४.२४.४) इति नलोपः । बद्दधे । 'बध बन्धने’ । लिटि व्यत्ययेन 
हलादिरेषाभावः । एकहल्मध्यगतत्वाभावात्‌ एत्वाभ्यासलोपावपि न स्तः । पादादित्वात्‌ 
निघाताभावः । त्वावान्‌ । “वतुप्प्रकरणे युष्मदस्मद्भ्यां छन्दसि सादृश्य उपसङ्कथानम्‌' इति 
वतुप्‌ । “आ सर्वनाम्नः’ इति आत्वम्‌ । ववक्षिथ । “वह प्रापणे’ । अस्मात्‌ इच्छासनि 'सन्यतः' 
इति इत्वस्य “सर्वे विधयश्छन्दसि विकल्प्यन्ते’ इति अभावः । सनन्तात्‌ लिटि 'अमन्त्रे' इति 
निषेधात्‌ आम्प्रत्ययाभावः || ५ ।॥। 


12 ऋग्वेद संहिता [अ.१ अ.६ व.२ 


सिद्धाञ्जनम्‌- इन्द्रः स्वविभवेन पार्थिवम्‌ पृथिव्याः सम्बन्धि सर्व रजः अन्तरिक्षं च 
आ पप्रौ आपूरयति । दिवि द्युलोके रोचना रोचमानानि ज्योतींषि बद्धधे बबन्ध स्थापितवान्‌ । 
अतः हे इन्द्र! त्वावान्‌ त्वत्सदृरः कश्चन न न कोऽप्यस्ति न जातः न कोऽप्युत्पन्नोऽस्ति, 
न जनिष्यते इतः परं उत्पत्स्यमानोऽपि नास्ति । तादृशस्त्वं विश्वम्‌ सर्व जगत्‌ अति ववक्षिथ 
अत्यन्तं वोढुमिच्छसि, सर्वजगन्निर्वाही त्वमित्यर्थः । 


पप्रौ-प्रा पूरणे, लिटू । बद्दधे-बध बन्धने, गतम्‌ । त्वावान्‌-छन्दसि वतुप्‌, तादृश्ये । 
ववक्षिथ वह प्रापणे, अस्मादिच्छासनि इत्वस्य छन्दसि विकल्पितत्वात्‌ अभावः ।। ५ ॥ 


॥ इति प्रथमाष्टके षष्ठाध्याये प्रथमो वर्गः ॥ 


।। अथ द्वितीयो वर्गः ॥ 
ऋक्संहिता पदपाठसहिता 
यो अर्यो मर्तभोजनं पराददाति दाशुषे । 
इन्द्रों अस्मभ्यं शिक्षतु वि भ॑जा भूरि ते वसुं भक्षीय तव राध॑सः ॥ ६ ॥ 
यः । अर्यः । मर्तऽभोज॑नम्‌ । पराऽदर्दाति । दाशुषे । इन्द्रः । अस्मभ्यम्‌ । शिक्षतु । 
वि । भज । भूरिं । ते । वसुं । भक्षीय । तब॑ । रार्धसः ॥ ६ ॥ 


स्कन्द- यः अर्यः ईश्वरः मर्तभोजनम्‌ “भोजनम्‌? (निघ.२,१०) इति धननाम । 
उपभोग्यशब्दपर्यायो वा । मनुष्योपभोग्यं धनं मनुष्योपभोग्यं वान्नादि । पराददाति परेत्येष सु 
इत्येतस्य स्थाने । सुष्टु ददाति । दाशुषे यजमानाय । यच्छन्दाद्‌ तच्छब्दश्चाध्याहार्यः । सः 
इन्द्रः अस्मम्यम्‌ अपि शिक्षतु ददातु । वयमपि हि दाश्चांस एवेत्यर्थः । परस्तु ऋक्तोषः 
्रत्यक्षकृतत्वात्‌ भिन्नं वाक्यम्‌ । विभजाऽऽत्मीयं धनं स्तोतृभ्यो यष्ट्रभ्यश्व । कस्मात्‌ । उच्यते । 
यस्मात्‌ भूरि ते वसु प्रभूतं तव धनम्‌ । तस्मिंश्च विभागेऽहमपि भक्षीय भजेय । लभेयेत्यर्थः । 
तव स्वभूतस्य राधसः । षष्टीनिर्देशादेकदेशमिति शोषः । विभजमानो मह्यमपि भागं देहीत्यर्थः ।। 


वेङ्कटमाधव- यः उदारः मनुष्याणां भोजनमन्नं प्रयच्छति यजमानाय । सः इन्द्रः 
अस्मभ्यम्‌ ददातु । वि भज इन्द्र! बहु हि ते धनम्‌ । अहं तब धनम्‌ भजेय ॥ ६ ।। 

मुद्ल- अर्यः स्वामी यः इन्द्रः मर्तभोजनम्‌ सर्वै्मनुष्यैरुपभोग्यमन्नम्‌ दाशुषे 
चरुपुरोडाशादीनि दत्तवते यजमानाय पराददाति प्रयच्छति सः इन्द्रः अस्मम्यम्‌ शिक्षतु 
यादृशमन्नं ददातु । अवशिष्टपादद्वयं प्रतयक्षकृतम्‌ । हे इन्द्र! अस्मभ्यं दातुं धनम्‌ वि भज 
विभक्तं कुरु । यतः ते तव वसु धनम्‌ भूरि बहुलमसंख्यातमतः तव राधसः धनस्यैकदेशम्‌ 
भक्षीय भजेय प्राप्रुयामू || ६ ॥ 


सायण- अर्यः स्वामी पालयिता यः इन्द्रः मर्तभोजनं सर्वैर्मनुष्यैरुपभोज्यमन्नं दाशुषे 
चरुपुरोडाझादीनि दत्तवते यजमानाय पराददाति प्रयच्छति सः इन्द्रः अस्मभ्यं शिक्षतु तादृझमन्नं 
ददातु । अवरिष्टपादद्वयं प्रत्यक्षकृतम्‌ । हे इन्द्र! अस्मभ्यं दातुं धनं वि भज विभक्तं कुरु । 
यतः ते तव बसु धनं भूरि बहुलमसङ्कयातं अतः तव राधसः धनस्यैकदेशं भक्षीय भजेय 
प्राप्रुयाम्‌ । 

पराददाति । 'अभ्यस्तानामादिः” इत्याद्युदात्तत्वम्‌ । “तिङि चोदात्तवति’ इति गतेः 
अनुदात्तत्वम्‌ । दाशुषे । 'दाशृ दाने’ । 'दाश्चान्‌ साह्वान्‌’ इति कसुप्रत्ययान्तो निपात्यते । 
चतुर्थ्येकवचने “वसोः सम्प्रसारणम्‌’ इति सम्प्रसारणम्‌ । ‘शासिवसिघसीनां च' इति षत्वम्‌ । 
भक्षीय । “भज सेवायाम्‌’ । प्रार्थनायां लिङि तस्य 'छन्दस्युभयथा'’ इति आर्धधातुकत्वात्‌ 
शबभावः सलोपाभावश्च । 'एकाचः' इति इटप्रतिषेधः । आगमानुदात्तत्वे प्रत्ययस्वर एव 
शिष्यते । पूर्वपदस्यासमानवाक्यगतत्वात्‌ निघाताभावः “समानवाक्ये निघातयुष्मदस्मदादेशा 
वक्तव्याः? इति वचनात्‌ ।। ६ ।। 

सिद्वा्जनम्‌- यः अर्यः स्वामी य इन्द्र: मर्तभोजनम्‌ मर्त्येरुपभोज्यं, दिव्यमपि 
मनुष्योपभोगक्षमं धनं दाशुषे दत्तवते यजमानाय पराददाति यज्ञविरोधिभ्योऽपहृत्य तेषां पराङ््ुखं 
यथा भवति तथा प्रयच्छति, स इन्द्रः अस्मभ्यम्‌ शिक्षतु ददातु अस्मद धनम्‌ । शिष्ट 
प्रत्यक्षकृतम्‌ । हे इन्द्र, विभज विभागं कुरु यद्यपि सर्व धनं त्वदीयमेव, तथापि मानुषोपभोगक्षमो 
भागः दीयतां नः । ते तव वसु धनं भूरि अत्यधिकं भवति । तव राधसः दिव्यस्य धनस्य 
एकदेशं कमप्यंशं भक्षीय भजेय लभेयेत्यर्थः । 

दाशुषे-दाशृ दाने । भक्षीय-भज सेवायाम्‌, प्रार्थनायां लिङ, आर्धधातुकत्वात्‌ छन्दसि 
शबभावः सलोपाभावशच ।। ६ ॥ 

ऋक्संहिता पदपाठसहिता 
मर्देमदे हि नो ददिर्यूथा गवांमृजुक्रतुंः । 
सं गृभाय पुरू शतोभयाहस्त्या वसुं शिशीहि राय आ भ॑र ॥ ७ ॥ 
मदेऽमदे । हि । नः । ददिः । यूथा । गवाम्‌ । क्रजुऽक्रतुंः । सम्‌ । गृभाय । पुरु । 
शता । उभयाहस्त्या । वसुं । शिशीहि । रायः । आ । भ र ॥ ७ ॥ 


स्कन्द- मद इति “यस्य च भावेन’ (पा.२,३,३७) इत्येवमियं सप्तमी । तच्छुतेश्च लक्षण 
भूतयोग्यक्रियाध्याहारः । मदेमदे प्राप्त । सोमेन मत्तो मत्तस्सन्नित्यर्थः । हिशब्दस्तु पदपूरणः। 
नः अस्मभ्यम्‌ ददिः दाता । यूथा यूथानि गवाम्‌ बहीर्गा इत्यर्थः । क्रजुक्रतुः ऋजुक्रर्मा 
ऋजुप्रज्ञो वा इन्द्रः । परोऽर्धचौ भिन्नं वाक्यम्‌ । अतो यच्छब्दतच्छब्दावध्याहृत्यैकवाक्यता 
याज्या । यस्त्वं ददिः यूथा गवां सः सम्‌ गृभाय सम्यक्‌ गृहाण । पुरु शता बहूनि शतानि । 
उभयाहस्त्या उभाभ्यां हस्ताभ्याम्‌ । कस्य पुरु दाया । उच्यते । वसु षछ्यर्थे प्रथमैषा । 
वसूनां धनानाम्‌ । गृहीत्वा च शिशीहि श्यतिः संस्कारार्थः । संस्कुरु । दानयोग्यानि कुवित्यर्थः । 
संस्कृत्य च रायः धनानि आ भर आहर । देह्यस्मभ्यमित्यर्थः ।। ७ ॥ 


वेङ्कटमाधव- सोमस्य मदेमदे हि अस्मभ्यं दाता गोयूथानाम्‌ ऋजुक्र्मा । त्वं पुरूणि 
शतानि धनानि सङ्गहाण । सङ्गह्म चोभाभ्यां हस्ताभ्याम्‌ आ भर वसूनि । धनेन चास्मान्‌ 
तीक्ष्णीकुरु || ७ ।। 


मुद्रल- मदेमदे सोमपानेन हर्षेहर्ष सति ऋजुक्रतुः ऋजुकर्मा स इन्द्रः नः अस्मभ्यम्‌ 
गवाम्‌ यूथा ददिः हि गोयूथानां दाता खलु । हे इन्द्र! स त्वम्‌ पुरु पुरूणि प्रभूतानि शता 
शतसंख्याकानि । अपरिमितानीत्यर्थः । बसु वसूनि धनानि उभयाहस्त्या उभाभ्यां हस्ताभ्याम्‌ 
सम्‌ गृभाय अस्मभ्यं दातुं सम्यक्‌ गृहाण । शिशीहि अस्मान्‌ तीक्ष्णीकुरु | निशितबुद्धियुक्तान्‌ 
कुर्वित्यर्थः । रायः धनानि हस्तयोः स्थितानि आ भर आहर प्रयच्छ ।। ७ ।। 


सायण- चातुर्विशिकेऽहनि माध्वन्दिनसवने ब्राह्मणाच्छंसिनो “मदेमदे हि नो ददिः? इति 
वैकल्पिकोऽनुरूपस्तृचः । “होत्रकाणाम्‌’ इति खण्डे सूत्रितम्‌- “मदेमदे हि नो ददिः सुरूप- 
कृत्रुमूतये' (आश्व.श्रौ.७.४) इति । 

मदेमदे सोमपानेन हर्षहर्ष सति ऋजुक्रतुः ऋजुकर्मा स इन्द्रः नः अस्मभ्यं गवां यूथा 
यूथानि ददिः हि गोयूथानां दाता खलु । हे इन्द्र! स त्वं पुरु पुरूणि प्रभूतानि शता 
शतसङ्कचाकानि अपरिमितानीत्यर्थः । वसु वसूनि धनानि उभयाहस्त्या उभाभ्यां हस्ताभ्यां 
सं गृभाय अस्मभ्यं दातुं सम्यग्गृहाण । शिशीहि अस्मां्तीक्ष्णीकुरु । निशितबुद्धियुक्तान्‌ 
कुवित्यर्थः । रायः धनानि हस्तयोः स्थितानि आ भर आहर प्रयच्छ । 


ददिः । {डुदाञ्‌ दाने’ । ‘आदृगमहनजनः? इति किप्रत्ययः । यूया । 'रोश्छन्दसि बहुलम्‌' 
इति शेर्लापः । गवाम्‌ । “सावेकाचः' इति प्राप्तस्य “न गोश्वन्साववर्ण' इति प्रतिषेधः । गृभाय । 
ग्रह उपादाने’ । लोटि हो “छन्दसि शायजपि’ (पा.सू.३.१.८४) इति श्नाप्रत्ययस्य शायजा- 
देशः । “हग्रहोर्भः” इति भत्वम्‌ । उभयाहस्त्या । उभयहस्तशब्दादुत्तरस्य तृतीयाद्विवचनस्य 
“सुपां सुलुक्‌’ इति ड्यादेश: । ‘अन्येषामपि दूश्यते’ इति पूर्वपदस्य दीर्घत्वम्‌ । 
समासान्तोदात्तत्वे उदात्तनिवृत्तिस्वरेण विभक्तेरुदात्तत्वम्‌ । वसु । “सुपां सुलुक्‌ इति विभक्तेर्लुक्‌ । 
शिशीहि । “शो तनूकरणे’ । 'बहुलं छन्दसि’ इति विकरणस्य क्रुः । “आदेच:' इति आत्वम्‌ । 
'इत्‌' इत्यनुवृत्तौ “बहुलं छन्दसि’ इति अभ्यासस्य इत्वम्‌ । ई हल्यघोः’ इति धातोः ईत्वम्‌ । 
पादादित्वात्‌ निघाताभावः । रायः । 'ऊडिदम्‌’ इति विभक्तेरुदात्तत्वम्‌ ।। ७ ॥ 


सिद्धाञ्जनम्‌- मदेऽमदे पुनः पुनः हर्ष प्रवर्तमाने सति सोमस्वीकरणाद्वेतोः, ऋजुक्रतुः 
ऋजुकर्मा अकुटिलक्रियासम्पन्नः स इन्द्रः नः अस्मभ्यं गवाम्‌ यूथा गोयूथानि चित्किरण- 
समूहानित्यर्थः । ददिः हि तेषां दाता खलु । हे इन्द्र! पुरू पुरूणि बहूनि शता झतानि 
बसु वसूनि उभयाहस्त्या उभाभ्यां हस्ताभ्यां संगृभाय सम्यक्‌ गृहाण अस्मभ्यं दातुम्‌ । शिशीहि 
तीक्ष्णीकुरु “निशितबुद्धियुक्तान्‌ कुरु’ इति साधूक्तं सायणीये । गवां चिद्रश्मिरूपत्वात्‌, वसुनश्च 
दिव्यसत्त्वरूपत्वात्‌, तस्य सर्वस्यादातुं धारयितुं च निशिता बुद्धिरुपयुक्ता आवश्यकी च । 
साधारणगोधनादेरादानाय निशिता बुद्धिर्नावइयकी, लोभो दारिद्रयं वा अलम्‌ । रायः धनानि 
आभर आहर अस्मदर्थम्‌ | 

ददिः-डुदाञ्‌ दाने, किप्रत्ययः । यूथा-शेर्लोपशछन्दसि । गृभाय-ग्रह उपादाने. लोट्‌, 
उनाप्रत्ययस्य शायजादेशः छन्दसि, हृग्रहोर्भ इति भत्वम्‌ । उभयाहस्त्या-उभयहस्तरब्दात्‌ 
तृतीयाद्विवचनस्य सुपां सुलुगिति ड्यादेशः, पूर्वपदस्य दीर्घत्वम्‌ । शिशीहि-शो तनूकरणे, 
विकरणस्य इलुः || ७ ॥ 

क्रक्संहिता पदपाठसहिता 


मादय॑स्व सुते सचा झब॑से शूर राध॑से । 
विद्या हि त्वां पुरूवसुमुप कार्मान्त्ससृज्महेऽथां नोऽविता भ॑व ।। ८ ॥ 


मादय॑स्व । सुते । सचां । झाव॑से । शूर । राध॑से । विद्म । हि । त्वा । पुरुऽवसुंम्‌ । 
उप॑ । कामान्‌ । ससृज्महे । अथं । नः । अविता । भव ॥ ८ ॥ 


स्कन्द- मादयस्व तृप्यस्व सुते सचा सह सर्वैक्त्विग्भिरभिषुतेऽस्मिन्‌ सोमे । अथवा 
सचेत्येतन्मादयस्त्वेत्येतेन सम्बध्यते । सह तृप्यस्व । केन । सामर्थ्यात्‌ स्वसखैर्मरुद्धि: । 
किमर्थम्‌ । उच्यते । शवसे हे शूर! राघसे च । आत्मनो बलं प्राप्तुमस्मभ्यं च धनं दातु- 
मित्यर्थः | किञ्च विद्म हि त्वा हिशब्दो यस्मादयै । यस्माज्जानीमः त्वाम्‌ । पुरुवसुम्‌ बहुधनम्‌ । 
यस्मादिति वचनात्‌ तस्मादित्यध्याहार्यम्‌ । तस्मात्‌ कामान्‌ उप ससृज्महे उपसृजामः त्वयि 
निक्षिपामः । यावत्किञ्चिद्‌ याच्यं तत्‌ सर्व त्वां याचामह इत्यर्थः । यतइचैतदेवम्‌ अथ 
एतस्मात्कारणात्‌ नः अस्माकम्‌ अविता तैस्तैर्धनैस्तर्पयिता भव | तानि धनानि देहीत्यर्थः ।। 


वेङ्कटमाधव- मादयस्व अस्मान्‌ सुते सोमे सहायभूतः बलेन च धनेन च । विद्म हि 
त्वाम्‌ बहुधनम्‌ अतस्त्वयि कामान्‌ अभिलषितान्‌ उपसृजामः । अथ अस्माकम्‌ अविता भव ॥ 


मुद्रल- हे श्र! शौर्यवनिन्द्र! सुते सोमेऽभिषुते सति आगत्य सचा अस्माकं सखा सन्‌ 
मादयस्व तेन सोमेन तृप्तो भव । किमर्थम्‌ । झावसे बलार्थम्‌ राधसे अस्माकं धनार्थं च । 
त्वा त्वाम्‌ पुरुवसुम्‌ बहुधनम्‌ विश्च हि वचं जानीमः खलु । अतः अस्मदीयान्‌ कामान्‌ 
मात्रा गवा वत्सानिव त्वया उप ससृज्महे हि । त्वया खल्वेकीकुर्मः । अथ अनन्तरम्‌ नः 
अस्माकम्‌ अविता अभिलषितफलप्रदानेन रक्षिता भव || ८ ॥। 


सायण- हे शूर! शीर्यवनिन्द्र! सुते सोमेऽभिषुते सति आगत्य सचा अस्माकं सखा 
सन्‌ मादयस्व तेन सोमेन तृप्तो भव । किमर्थम्‌ । शवसे बलार्थं राधसे अस्माकं धनार्थं 
च । त्वा त्वां पुरूवसुं बहुधनं विद्य हि वयं जानीमः खलु । अतः अस्मदीयान्‌ कामान्‌ 
मात्रा गवा वत्सानिव त्वया उप ससृज्महे हि त्वया खल्वेकीकुर्मः । अथ अनन्तरं नः 
अस्माकम्‌ अवित्ता अभिलषितफलप्रदानेन रक्षिता भव । 

मादयस्व । “मद तृप्तियोगे” । चुरादिरात्मनेपदी । अदुपदेशात्‌ लसार्वधातुकानुदात्तत्वे णिच 
एव स्वरः शिष्यते । ससृज्महे । “सृज विसर्गे’ । “बहुलं छन्दसि’ इति विकरणस्य हु: । 
प्रत्ययादुदात्तत्वम्‌ । अत्रापि हिशब्दानुषङ्गात्‌ “छन्दस्यनेकमपि साकाङ्गम्‌' (पा.सू.७.१.३५) 
इति निघातप्रतिषेधः ।। ८ ॥ 


सिद्वाञ्जनम्‌- हे शूर! शोर्योपेत, इन्द्र, सुते सोमे अभिषुते सति सचा सह, अस्माभिः 
सङ्गतः सन्‌ मादयस्व तर्पय, स्वयं मोदस्व हर्षय च नः । किमर्थम्‌ ? शवसे बलाय राधसे 
धनाय च, सोमस्वीकारेण इन्द्रस्तुष्टः स्वीयं बलं धनं च प्रकटयति । त्वा त्वाम्‌ पुरुवसुम्‌ 
बहुधनझालिनं विद्य हि जानीमः खलु वयम्‌ । तस्मात्‌ कामान्‌ अस्मदीयान्‌ कामान्‌ उप 
ससृज्महे त्वया खल्वेकीकुर्मः, त्वदेकायनाः वयमस्मत्कामान्‌ त्वदधीनान्‌ कुर्मः । अथ ततः 
परं नः अस्माकं अविता भब रक्षिता भव त्वम्‌ । 


मादयस्व-मद तृप्तियोगे, चुरादिरात्मनेपदी । ससृज्महे-सृज विसर्गे, विकरणस्य इलु: ।। 


ऋक्संहिता पदपाठसहिता 


एते त॑ इन्द्र जन्तवो विश्वं पुष्यन्ति वार्यम्‌ । 

अन्तर्हि ख्यो जनानामर्यो वेदो अदाशुषां तेषां नो वेद आ भर ।। ९ ॥ 

एते । ते । इन्द्र । जन्तव॑ः । विश्व॑म्‌ । पुष्यन्ति । वार्यम्‌ । अन्तः । हि । ख्यः । 
जनानाम्‌ । अर्यः । वेद॑ः । अदांशुषाम्‌ । तेषाम्‌ । नः । वेदः । आ । भर ॥ ९ ॥ 


स्कन्द- एते ते तव । साकाङ्कत्वात्‌ प्रसादेनेति वाक्यशेषः । तव वा स्वभूताः हे इन्द्र! 
जन्तवः मनुष्याः विश्वम्‌ पुष्यन्ति वार्यम्‌ 'वारि' (निघ.१, १२) इत्युदकनाम । तत्र भवम्‌ । 
यावत्‌ किञ्चिदुदकभवं तत्‌ सर्व त्वत्प्रभवया वृष्ट्या पुष्णन्तीत्यर्थः । किश्च अन्तः हि 
अन्तःशब्दोऽत्र तात्स्थ्यात्‌ अन्तस्थे मनसि वर्तते । हिशब्दो यस्मादर्थे । ख्यः इति चष्टे 
पइयतिकर्मणः ख्यादेशः । यस्मादत्यन्तभक्तं मनः अन्तस्थं पञ्यसि । भक्ततां जानासीत्यर्थः । 
यस्मादिति वचनात्‌ तस्मादित्यध्याहार्यम्‌ । तस्मात्‌ तेषाम्‌ अदाशुषाम्‌ स्वभूतम्‌ नः अस्माकम्‌ 
अर्थाय वेदः धनम्‌ आ भर आहर । अभक्तानां धनमाहृत्य भक्तेभ्यः अस्मभ्यं देहीत्यर्थः ।। 

वेझ्टमाधब- अमी तव स्वभूता: मनुष्याः विश्वम्‌ धनम्‌ पुष्यन्ति । त्वम्‌ हि 
अयजमानानां धनम्‌ ईश्वरः अन्तः ख्यः । अन्तःपूर्वः ख्यातिस्तिरोधानार्थः । तेषाम्‌ धनम्‌ 
अस्मभ्यम्‌ आ भर ॥ ९ || 


मुद्रल- हे इन्द्र! ते तव स्वभूताः एते जन्तबः यजमानलक्षणा जनाः विश्वम्‌ सर्वम्‌ 
वार्यम्‌ सवैर्भजनीयं हविः पुष्यन्ति वर्धयन्ति । अदाशुषाम्‌ हविषामदातृणाम्‌ जनानाम्‌ अन्तः 
मध्ये विद्यमानम्‌ वेदः धनम्‌ अर्यः सर्वेषां स्वामी त्वम्‌ ख्यः हि पइ्यसि हि । जानासीत्यर्थः । 
तेषाम्‌ अयजमानानाम्‌ वेद; धनम्‌ नः अस्मभ्यम्‌ आ भर आहर, प्रयच्छेति यावत्‌ । 
अयजमानेषु विद्यमानं धनं यागानुपयुक्तत्वात्‌ व्यर्थमेव भवेत्‌ । अतस्तस्य धनस्य सार्थकत्वाय 
तदीयं धनमपहत्य यजमानेभ्यः प्रयच्छेति तात्पर्यार्थः ।। ९ ॥। 


सायण- हे इन्द्र! ते तव स्वभूता: एते जन्तवः यजमानलक्षणा जनाः विश्वं सर्व वार्य 
सवैः सम्भजनीयं हविः पुष्यन्ति वर्धयन्ति । अदाशुषां हविषामदातृणां जनानाम्‌ अन्तः मध्ये 
विद्यमानं वेदः धनम्‌ अर्यः सर्वेषां स्वामी त्वं ख्यः हि पञ्यसि हि जानासीत्यर्थः । तेषाम्‌ 
अयजमानानां वेदः धनं नः अस्मभ्यम्‌ आ भर आहर प्रयच्छेति यावत्‌ । अयजमानेषु विद्यमानं 
धनं यागानुपयुक्तत्वात्‌ व्यर्थमेव भवेत्‌ । अतस्तस्य धनस्य सार्थकत्वाय तदीयं धनमपहत्य 
यजमानेभ्यः प्रयच्छेति तात्पर्यार्थः । 


ख्यः । ख्या प्रकथने’ । “अयं द्शनार्थोऽपि । वर्तमाने छान्दसो लुङ्‌ । 'अस्यतिवत्ति' 
इत्यादिना च्लेः अङादेशः । “आतोलोप इटि च? निघातप्रतिषेधः ।। ९ ॥। 


सिद्धाञ्जनम्‌- हे इन्द्र! ते तव एते जन्तवः इमे जन्मिनः यजमानाः विश्वम्‌ सर्व 
(उद्देइयम्‌) वार्यम्‌ वरणीयं (विधेयम्‌) सम्भजनीयं तव भोग्यं यथा भवति तथा पुष्यन्ति 
वर्धयन्ति । अर्यः स्वामी, ईशः सर्वेषां त्वं जनानाम्‌ सर्वेषां जन्मिनां अन्तः अन्तरं ख्यो 
हि पश्यसि हि जानास्येव । अतः अदाशुषाम्‌ अदातृणां, यजनमकुर्वतां तेषाम्‌ अदैव्यानां 
देवस्वं देवेभ्योऽददतां बेदः ज्ञानं कीदृशमिति वेत्सि । नः अस्मभ्यं वेदः ज्ञानं आभर आहर, 
देहि । स्थूलपक्षे वेदो धनं भवति । अस्मत्पक्षेऽपि धनार्थेऽत्र नानुपपत्तिः । किं तु, तद्धनं 

न लौकिकं मानुषं धनम्‌, यागशत्रुगत दिव्यं धनम्‌ तत्रापि, देवेभ्योडर्पणायैव याच्यते, सर्वस्यापि 
देवस्वतत्‌, “कामान्‌ उपससृज्महे' इति हि पूर्वमुक्तम्‌ । तस्मात्‌ न कामचोदनया शत्रुधनप्रार्थना । 


ख्यः-ख्या प्रकथने, दर्शनार्थेऽपि प्रसिद्धः, वर्तमाने छान्दसो लुङ्‌, अडभावः ।। ९ || 
॥ इति प्रथमाष्टके षष्ठाध्याये द्वितीयो वर्गः ॥ 


।। अथ तृतीयो वर्गः ॥ 


ऋक्संहिता पदपाठसहिता 
(सुक्तम्‌ ८२) 
(६ गोतमो राहगणः । इन्द्रः । पङ्किः । ६ जगती) 
उपो घु शृणुही गिरो मघ॑वन्‌ मातंथा इव । 
यदा न॑ः सूनृतावतः कर आदर्थयास इद्‌ योजा न्विन्द्र ते हरी ।॥। १ ॥ 
उपों इतिं । सु । शृणुहि । गिर॑ः । मघंञ्वन्‌ । मा । अत॑थाःऽइव । यदा । नः । 
सूनृतांऽवतः । करंः । आत्‌ । अर्थयांसे । इत्‌ । योज॑ । नु । इन्द्र । ते । हरीं इतिं ॥ 


स्कन्द- उप इत्युपसर्गश्ुते्योग्यक्रियापदाध्याहारः | उपगम्य सुष्ठु शृणुहि अस्मदीया गिरः । 
ह मघवन्‌! मा अतथाः इव तनु विस्तारे । आगमनविषयश्रात्र विस्तारोऽभिप्रेतः, नान्यः । 
मा गमनविस्तारं कार्षी: । शीघ्रमागच्छ मा विलम्बिष्टा इत्यर्थः । इवशाब्दस्तु अस्त्युपमार्थस्य 
सम्प्रत्यर्थ प्रयोगः (या.७.१३) इति पदपूरणः । यदा नः अस्मान्‌ सूनृतावतः 'सूनृता' 
(निघ.२,७) इत्यन्ननाम । अन्नवतः । करः करिष्यसि । यदाऽस्मभ्यमन्नं दास्यसीत्यर्थः । 
आत्‌ तदा । इत्‌शब्दस्तु पदपूरणः । अर्थयासे प्रार्थयेयाः । किम्‌ । सामर्थ्याद्धवि: । इदानीं 
तु निर्धनानामस्माकं स्तुतीरेव केवलाः शृण्वित्यर्थः । तदर्थम्‌ योज रथे नियुङ्क्ष्व । नु क्षिप्र 
हे इन्द्र! ते तव स्वभूतौ योग्यो वा हरी ।। १ ॥ 

वेङ्कटमाधव- उप एव शृणुहि स्तुती: । मधवन्‌! मा भूस्त्वससत्य इव । यदा त्वम्‌ 
अस्मान्‌ स्तुतिमतः करोषि, अनन्तरमेय त्वं स्तुतीः प्रार्थयसे । एवं तत्‌ तव ब्रतम्‌ । मा 
इदानीम्‌ अतथाः इव भू: । योजय रीध्रमश्वाविहाऽऽगमनाय ।। १ ॥ 

मुद्रल- “उपो षु’ इति षङ्चं नवमं सूक्तम्‌ । गोतम ऋषिः । अन्त्या जगती । आद्याः 
पङ्कयः । इन्द्रो देवता । 


हे मगवन्‌! धनवनिन्द्र । गिरः अस्मादीयाः स्तुतीः उपो उपैव सु शृणुहि उपगत्य 
सम्यक्‌ शृणु । अतथाः इव पूर्वं यथाविधस्त्वं तद्विपरीतः मा भूः । अस्मासु पूर्व यथाऽनु- 
ग्रहबुद्धियुक्तस्तथाविध एव भवेत्यर्थः । अपि च नः अस्मान्‌ सूनृतावतः प्रियसत्यात्मिका 
वाकू सूनृता । तथा स्तुतिरूपया वाचा युक्तान्‌ यदा करः करोषि । आत्‌ अनन्तरं त्वमपि 
अर्थयासे इत्‌ अर्थयस एव याचयस एव न तूदास्से । अस्माभिः प्रयुक्ताः स्तुतीस्त्वमपि 
स्वीकरोषीत्यर्थः । अतो हे इन्द्र! ते हरी त्वदीयावश्वौ नु क्षिप्रम्‌ योज रथे योजय ॥ १ ॥ 


सायण- “उपो षु” इति षढ़चं नवमं सूक्तं गोतमस्यार्षमैन्द्रम्‌ । अन्त्या जगती । आद्याः 
पङ्क्तयः । अनुक्रान्तं च- “उपो षु षड्‌ जगत्यन्तम्‌” इति । सूक्तविनियोगो लैङ्गिकः । 
षोडशिशस्रे आद्या 'सुसंदृशाम्‌” इत्यादिके द्वे ऋचौ च विनियुज्यन्ते | 'अथ षोडशी’ इति 
खण्डे सूत्रितम्‌- 'उपो षु शृणुही गिरः सुसंदूशं त्वा वयं मघवन्नित्येका द्वे च पङ्की' 
(आश्व.श्रौ.६.२) इति । 


हे मघवन्‌! धनवननिन्द्र! गिरः अस्मदीयाः स्तुतीः उपो उपैव सु शृणुहि उपगत्य सम्यक्‌ 
शृणु । अतथाइव पूर्वं यथाविधस्त्वं तद्विपरीतः मा भूः । अस्मासु पूर्वं यथानुग्रहबुद्धि- 
युक्तस्तथाविध एव भवेत्यर्थः । अपि च नः अस्मान्‌ सूनृतावतः । प्रियसत्यात्मिका वाक्‌ 
सूनृता । तया स्तुतिरूपया वाचा युक्तान्‌ यदा करः करोषि आत्‌ अनन्तरं त्वमपि अर्थयासे 
इत्‌ अर्थयसे एव याचयसे एव न तूदास्से । अस्माभिः प्रयुक्ताः स्तुतीस्त्वमपि स्वीकरोषीत्यर्थः । 
अतो हे इन्द्र! ते हरी त्वदीयावश्चौ नु क्षिप्रं रथे योजय । 


शृणुहि । “उतश्च प्रत्ययाच्छन्दसि वावचनम्‌’ इति वचनात्‌ 'उतश्च प्रत्ययात्‌’ इति हेः 
लुगभावः । अतथाइव । तथेवाचरति तथाति । “सर्वप्रातिपदिकेभ्य इत्येके’ (का.३.१.११.२) 
इति किप्‌ । तथातेः अप्रत्ययः । न तथा इव अतथा इव । अगव्ययपूर्वपदप्रकृतिस्वरत्वम्‌ । 
करः । “डुकृञ्‌ करणे’ । लुडि 'कृमृदूरुहिभ्यश्छन्दसि’ इति च्लेः अङादेशः । ननु अड: 
सतिरिष्टत्वात्‌ चित्स्वरेण अन्तोदात्तेन भवितव्यम्‌ । तर्हि लङि व्यत्ययेन शप्‌ । ननु डुकृञ्‌ 

करणे' इति भूवादौ पठ्यते । अतो व्यत्यय: कस्मात्‌ क्रियते इति चेत्‌ । नैवम्‌ । यस्मादस्य 
धातोस्तत्र पाठः अनार्षः । तथा हि- “कः करत्करति' इत्यत्र यदाहतुः न्यासकारहरदत्तौ 
व्यत्ययेन झप्‌ इति तस्मादस्य धातोर्भूवादौ पाठो नास्तीति गम्यते । किश्च यद्ययं पठ्येत करत्‌ 
इत्येवमादिरूपसिद्धयर्थ 'कृमृदृरुहिभ्यश्छन्दसि’ इति करोतेः अङ्विधानमनर्थकं स्यात्‌ । अस्मात्‌ 
लडि शपि अस्य रूपस्य सिद्धिः । लङ्लुडोरर्थभेदात्‌ लुङि एतद्रूपसिद्वये कर्तव्यम्‌ 
अङ्विधानमिति चेन्न । 'छन्दसि लुङ्लङ्लिटः? इति लुडादीनामेकत्र विधानेन अर्थभेदाभावात्‌ 
इत्यनेन प्रकारेणास्माभिर्धातुवृत्तावयं धातुर्निराकृतः । अतो व्यत्ययेन इति सिद्धम्‌ । अर्थयासे । 
“अर्थ याच्ञायाम्‌’ । चुरादिरात्मनेपदी । लेटि आडागमः । योज । 'युजिर्‌ योगे’ । ण्यन्तात्‌ 
लोटि 'छन्दस्युभयथा' इति झप आर्धधातुकत्वात्‌ णेरनिटि’ इति णिलोपः । “ब्यचोऽतस्तिङः 
इति संहितायां दीर्घत्वम्‌ || १ ।। 


सिद्धाञ्जनम्‌- 'अपो ष्वि’ति षडूचं नवमं सूक्तं गोतमस्यार्ष ऐन्द्रम्‌ । पङ्किरछन्दः पञ्चानाम्‌, 
अन्त्यायाः जगती । 


हे मघबन्‌! धनवनिन्द्र, गिरः स्तुतिवाचः अस्मदीयाः उपो सु शृणुहि उपगत्य सम्यक्‌ 
शृणु । अतथाः इव अन्यथाभूतः मा मा भू: पूर्वविध एव अस्मासु प्रसन्नो वर्तस्व । अपि 
च नः अस्मान्‌ सूनृतावतः शुभसत्यवाग्युक्तान्‌ यदा करः यदा करोषि आत्‌ अनन्तरमेव 
अर्थयासे इत्‌ याचस एव अस्मदीयान्यर्पणानि स्तोत्राणि च प्रतीक्ष्य स्वीकुरुषे । झुभसत्य 
वागात्मको मन्त्रवर्णः देवतानुग्रहादृषौ प्रादुर्भवति, इन्द्रादीनां प्रार्थनीयश्च । तस्मात्‌ हे इन्द्र! 
ते तव हरी अश्वौ नु क्षिप्रं योज रथे योजय । 


अतथाःऽइव-- अत्र सायणः “तथेव आचरति, सर्वप्रातिपदिकेभ्य इति किप्‌, तथातेरप्रत्ययः, 
न तथा इव अतथा इव' । करः- डुकुञ्‌ करणे, लुङि च्लेरडादेशः । अर्थयासे-अर्थं याश्चायां, 
चुरादिरात्मनेपदी, लेट्याडागमः । योज-युजिर्‌ योगे, ण्यन्तात्‌ लोटि णिलोपः छन्दसि ॥ 


ऋक्संहिता पदपाठसहिता 


अक्षन्नमीमदन्त ह्यव॑ प्रिया अंधूषत । 
अस्तोषत स्वभानवो विप्रा नविष्ठया मती योजा न्बिन्द्र ते हरी ॥ २ ॥ 

अक्षंन्‌ । अमीमदन्त । हि । अर्व । प्रियाः । अधूषत । अस्तोषत । स्वऽभानवः । विप्राः । 
नविष्ठया । मती । योज॑ । नु । इन्द्र । ते । हरी इतिं ॥ २ ॥ 


स्कन्द- वृद्धिश्राद्धिकश्रावणेऽस्या ऋचो विनियोगः । अक्षन्‌ इति अदेर्भक्षणार्थस्यायं लुडि 
घस्लादेशः । वृद्धिश्रद्धान्नं भक्षितवन्तः अमीमदन्त हि । मादयतिस्तृप्वर्थः । हिशब्दस्तु 
पदपूरणः चार्थे वा । तृप्ताश्च । के । सामर्थ्यात्‌ पितर । कीदृशाः । प्रियाः इष्टाः । कस्य । 
सामर्थ्यादस्माकं भवतो वेन्द्रस्य वा । अव अधूषत धूञ्‌ कम्पने । कम्पितवन्तश्च । किम्‌ । 
अतितृष्या वा स्वगात्रमस्मान्‌ वा । परिचयविगुण्यभयेन सुष्ठवाध्याताः यत्नेन पाऽस्माभिः पारिचरिता 
इत्यर्थः । अस्तोषत स्तुताश्चास्माभिः स्वभानवः स्वदीप्तयः । अपराश्रयविभूतय इत्यर्थः । 
विप्राः मेधाविनः । नविष्ठया मती मन्यतिरर्चतिकमा (निघ.३,१४) । नवतमया स्तुत्या । 
कृतवृद्धिश्राद्धा यागयोग्या इति समस्तार्थः । एतत्‌ ज्ञात्वाऽस्म्यज्ञमागन्तुम्‌ योज । अथवैव- 
मन्यथास्या ऋचोऽर्थयोजना । अक्षन्नमीमदन्त च प्रियाः तव । के । सामर््यात्त्वदनुचरा 
मरुदादयः । मादयित्वा च अवाधूषत भयेन कम्पितवन्तः शत्रून्‌ । अस्तोषत स्तुताश्चास्माभिः 
स्वभानवः विप्राश्न । अथवां अयमात्मन एव परोक्षरूपेण प्रथमपुरुषेण निर्देशः । स्तुतवन्तश्च 
वयं भवन्तमित्यर्थः । स्वभानवः भवत्प्रसादादपराश्रमविभूतयः विप्राश्च । सानुचरस्य भवतो 
वयं यागं स्तुतीश्च कृतवन्त इति समस्तार्थम्‌ । एतत्‌ ज्ञात्वा स्वगृहं गन्तुं योज । २ ॥ 


वेङ्कटमाधव- भुक्तवन्त तृप्ताश्रासन्‌ । भुक्तरिष्टाश्च इषः अवधूतवन्तः । अस्तोषत त्वाञ्च 
स्वदीप्तयः मेधाविनः नवतरया स्तुत्या तव स्तोतार इति ।। २ ॥ 


मुद्रल- हे इन्द्र! त्वया दत्तान्यन्नानि अक्षन्‌ यजमाना भुक्तवन्तः । भुत्तवा च अमीमदन्त 
हि तृप्ताश्चासन्‌ । प्रियाः स्वकीयास्तनूः अव अधूषत अकम्पयन्‌ आस्वादनहर्षेण । तदनन्तरम्‌ 
स्वभानवः स्वायत्तदीप्तयः विप्राः मेघाविनस्ते नविष्ठया नवितृतमया मती मत्या स्तुत्या 
अस्तोषत अस्तुवन्‌ । अन्यत्‌ पूर्ववत्‌ ।। २ ।। 


सायण- हे इन्द्र! त्वया दत्तानि अन्नानि अक्षन्‌ यजमाना भुक्तवन्तः । भुक्तवा च अमी- 
मदन्त हि तृप्ताश्वासन्‌ । प्रियाः स्वकीयास्तनृः अव अधूषत अकम्पयन्‌ । अतिशयित- 
रसास्वादनेन वक्तुमशक्रुवन्त: झारीराण्यकम्पयन्‌ । तदनन्तरं स्वभानवः स्वायत्तदीप्तयः विप्राः 
मेधाविनस्ते नविष्ठया नवितृतमया मती मत्या स्तुत्या अस्तोषत अस्तुवन्‌ । अन्त्पूर्ववद्योज्यम्‌ । 

अक्षन्‌ । अदेर्लुङि “लुड्सनोर्घस्तरृ” (पा.सू.२.४.३७) इति घस्लादेशः । “मन्त्रे घस’ 
इत्यादिना च्लेर्लुक्‌ । 'गमहन' इत्यादिना उपधालोपः । “खरि च' इति चर्त्वम्‌ । “शासिवसि- 
घसीनां च' इति षत्वम्‌ । अडागम उदात्तः । अमीमदन्त । “मद तृप्तियोगे' । चुरादिरात्मनेपदी । 
लुडिच्लेः चङि णिलोपोपधाहस्वत्वद्विर्भावसन्वद्भावेत्वदीर्घाः । अधूषत । “धूञ्‌ कम्पने’ । लुडि 
सिचि व्यत्ययेन गुणाभावः । यद्वा 'छन्दस्युभयथा' इति सिचः सार्वधातुकत्वेन ङित्त्वात्‌ “क्डिति 
च' इति प्रतिषेधः । अथवा “धू विधूनने’ । तौदादिकः । कुटादिः । अस्मात्‌ कर्मणि लुङि 
“गाङ्कुटादिभ्यः इति सिचो ङित्त्वात्‌ गुणाभावः । नविष्ठया । “णु स्तुतौ’ । करणभूताया अपि 
स्तुतेः स्वव्यापारे कर्तृत्वात्‌ तृच्‌ । तदन्तात्‌ “तु*छन्दसि' इति इष्ठन्प्रत्ययः । “तुरिष्ठेमेयःसु, 
इति तृलोपः । मती । “सुपां सुलुक्‌’ इति तृतीयायाः पूर्वसवर्णदीर्घत्वम्‌ । “मन्त्रे वृषेपपचमनः' 
इति क्तिनः उदात्तत्वम्‌ || २ ॥। 


सिद्धाञ्जनम्‌- हे इन्द्र! प्रियाः देवानां प्रीतिप्रदाः ऋषयः अक्षन्‌ भुक्तवन्तः, त्वया प्रसन्नेन 
अनुगृहीतं दिव्यमन्न॑ स्वीकृतवन्त इत्यर्थः, अथ अमीमदन्त हि तृप्ताइचाभवन्‌ हि । तृप्ताउच 
ते अवाधूयत अकम्पयन्‌, हषषंद्रेकात्‌ परिस्मन्दयुक्तात्मान आसन्‌ । अथ च ते स्वभानवः 
स्वे स्वीया भानवः रसमयः येषां ते स्वप्रकाशाः (इदं दिव्यान्नभोजनं इन्द्रदत्तं, न साधारणान्रभोजनं 
इति बोद्धुं इदमेकं विप्रविशेषणं अलम्‌) विप्राः विपस्चितः नविष्ठया नवितृतमया मती मत्या 
अस्तोषत अस्तुवन्‌ । अन्यत्‌ पूर्ववत्‌ । 

अ्षन्‌-अद भक्षणे, लुङि घस्लादेशः, मन्त्रे घसेत्यादिना च्लेलुक, गमहनेत्यादिनोपधालोपः । 
अमीमदन्त-मद तृप्तियोगे चुरादिरात्मनेपदी । अधूषत-धूञ्‌ कम्पने, लुङ्‌ । नविष्ठय़ा-णु स्तुतौ, 
ततस्तृच्‌, तुरछन्दसीति इष्ठन्‌ । मती-सुपां सुलुगिति तृतीयायाः पूर्वसवर्णदीर्घत्वम्‌ ॥ २ ॥ 


ऋक्संहिता पदपाठसहिता 


सुसंदृशं त्वा वयं मघ॑वन्‌ वन्दिषीमहि । 

प्र नूनं पूर्णब॑न्धुरः स्तुतो यांहि वाँ अनु योजा न्विन्द्र ते हरी ॥ ३ ॥ 
सुऽसंदुश॑म्‌ । त्वा । वयम्‌ । मघ॑ऽवन्‌ । वन्दिषीमहिं । प्र । नूनम्‌ । पूर्णवन्धुरः । स्तुतः । 
याहि । वशांत्‌ । अनुं । योज । नु । इन्द्र ते । हरी इति ॥ ३ ॥ 

स्कन्द- सुखं शोभनो वा यः संदृश्यते स सुसंदूक्‌ तम्‌ सुसंदृशम्‌ त्वा त्वाम्‌ बयम्‌ 
हे मघवन्‌! वन्दिषीमहि । स्तुतवन्त इत्यर्थः । एतत्‌ ज्ञात्वा नूनम्‌ निञ्चयेन । पदपूरणो 
वा नूनंशब्दः । पूर्णवन्धुरः रथस्य सारथिस्थानं वन्धुर इत्युच्यते । तत्‌ पूर्ण यस्य स पूर्णवन्धुरः । 
मातलिना स्वसारथिनाधिष्ठितरथ इत्यर्थः । स्तुतः सन्‌ अस्माभि प्र याहि वशान्‌ अनु “वश 
कान्तौ’ । कान्तान्‌ देशान्‌ प्रति । यत्रेष्टं तत्रेत्यर्थः । मा विलम्बिष्ठाः | किं तर्हि । योज ॥ 


वेङ्कटमाधव- सुष्ठु स्तोतृन्‌ संपश्यन्तम्‌ त्वा वयम्‌ मघवन्‌! स्तुमः । प्र याहि क्षिप्रम्‌ 
पूर्णवन्धुरः स्तुतः स्तोतृभिः मनुष्यान्‌ प्रति । रथः पूर्णवन्धुरो भवति स्थित इन्द्र इति ॥ 


मुद्रल- हे मघवन्‌! इन्द्र! सुसंदूशम्‌ सुष्ठ अनुग्रहदृष्ट्या सर्वस्य द्रष्टारम्‌ त्वा त्वाम्‌ वयम्‌ 
वन्दिषीमहि स्तुवीमहि स्तुतिकर्तारो भूयास्मेत्याशास्यते । अस्माभिर्वन्दिभिः स्तुतः त्वम्‌ 
पूर्णवन्धुरः स्तोतृभ्यो देवैर्धनैः पूरितेन रथेन युक्तः सन्‌ बशान्‌ अनुकामयमानान्‌ यजमानान्‌ 
प्रति नूनम्‌ प्र याहि अवइयं प्रतिष्ठस्व । योज इत्यादि पूर्ववत्‌ ।। ३ ॥ 


'सायण- महापितृयज्ञे 'सुसंदूशम्‌' इत्येषाहवनीयोपस्थाने विनियुक्ता । सूत्रितं च- 
“आहवनीयं सुसंदृरां त्वेति पङ्का’ (आश्व.श्री.२.१९) इति । 


हे मघवन्‌! इन्द्र! सुसंदुझां सुष्ठु अनुग्रहदृश्या सर्वस्य द्रष्टारं त्वा त्वां वयं बन्दिषीमहि 
स्तवीमहि । स्तुतिकर्तारो भूयास्मेत्याशास्यते । अस्माभिर्वन्दिभिः स्तुतः त्वं पूर्णबन्धुरः स्तोतृभ्यो 
देयैर्धनैः पूरितेन रथेन युक्तः सन्‌ वशान्‌ कामयमानानन्यान्‌ यजमानान्प्रति नूनं प्रयाहि अवश्यं 
प्रतिष्ठस्व । योजेत्यादि पूर्ववत्‌ । 


बन्दिषीमहि । “वदि अभिवादनस्तुत्योः? । आशीलिंङ्‌ । 'लिङाशिषि' (पा.सू.३.४.११६) 
इति तस्य आर्धधातुकत्वेन लसार्वधातुकस्वराभावे प्रत्ययाद्युदात्तत्वम्‌ । मघवन्‌ इत्यस्य “आमन्त्रित 
ूर्वमविद्यमानवत्‌' इति अविद्यमानवत्त्वे सति पादादित्वात्‌ निघाताभावः ।। ३ ।। 


सिद्धाञ्जनम्‌- हे मघवन्‌! इन्द्र, सुसंदृशम्‌ सुष्ठु सर्वस्य द्रष्टारं त्वा त्वाम्‌ बयम्‌ 
बन्दिषीमहि स्तुतवन्तो भूयास्म । स्तुतः तथाऽस्माभिः स्तुतस्त्वं पूर्णबन्धुरः सम्पत्पूर्णन 
रथेन युक्तो भूत्वा बशान्‌ अनु त्वां कामयमानान्‌ ऋषीनन्यान्वा भक्ताननुलक्ष्य नूनं अवश्यम्‌ 

प्र याहि प्रस्थानं कुरु । अस्मादृरस्तुतिभिरभिवर्धितज्योतिर्बलादिसम्पत्क सन्‌ अन्यान्‌ 
त्वत्कामाननुग्रहीतुं प्रभवसीत्यर्थः । अन्यत्‌ पूर्ववत्‌ । 


वन्दिषीमहि-वदि अभिवादनस्तुत्योः, आशीर्लिङः ।। ३ ॥ 

स घा तं वूर्षणं रथमधि तिष्ठाति गोविदम्‌ । 
यः पात्रं हारियोजनं पूर्णमिन्द्र चिर्केतति योजा न्नविन्द्र ते हरी ॥ ४ ॥। 
सः । घ । तम्‌ । वृष॑णम्‌ । रथ॑म्‌ । अधिं । तिष्ठाति । गोऽविद॑म्‌ । यः । पात्र॑म्‌ । 
हारिऽयोजनम्‌ । पूर्णम्‌ । इन्द्र । चिकेतति । योज॑ । तु । इन्द्र । ते । हरी इतिं ।।४।। 
स्कन्द- घ इति पदपूरणः, एवार्थे वा । सः एव तम्‌ तच्छब्दश्रुतेयोग्यार्थसम्बन्धो 
यच्छब्दोऽध्याहरतव्यः । यस्तवात्मन आरोहण: तम्‌ । वृषणम्‌ वर्षितारम्‌ रथम्‌ अघि तिष्ठाति 
त्वरप्रसादात्त्वद्नुचरभूतः सन्‌ आरोहति । गोविदम्‌ सास्रादिमतीनां गवामुदकानां वा लब्धारम्‌ । 
यः कि करोति । उच्यते । यः पात्रम्‌ हारियोजनम्‌ हरी योजनौ यस्य स हरियोजनः इन्द्रः । 
तद्देवत्यं हारियोजनम्‌ । सोमस्य पूर्णम्‌ हे इन्द्र! चिकेतति जानाति । ज्ञानेन चात्र तत्पूर्वकं 
करणं लक्ष्यते । ज्ञात्वा करोतीत्यर्थः । त्वमपि च तस्यैव यागेषु गन्तुम्‌ योज | ४ ॥ 
वेङ्कटमाधव- सः खलु तम्‌ त्वदीयम्‌ रथम्‌ कामानां वार्षितारं पझूनां लम्भयितारम्‌ 
अधितिष्ठति । यः पात्रम्‌ हारियोजनाख्यं सोमपूर्णं तव हरिवतः प्रज्ञापयति || ४ ॥ 
मुद्रल- सः घ स खल्विन्द्र: वृषणम्‌ कामाभिवर्षकम्‌ गोविदम्‌ गवां लम्भायितारम्‌ तम्‌ 
रथम्‌ अधि तिष्ठाति ईदृशे रथेऽधितिष्ठतु आरुढो भवतु । हे इन्द्र! यः रथः हरियोजनम्‌ 
एतत्संज्ञकं धानामिश्रितम्‌ पूर्णम्‌ सोमेन पूर्णम्‌ पानम्‌ चिकेतति ज्ञापयति, तं रथमधितिष्ठेति 
पूर्वेणान्वयः । अधिष्ठाय हे इन्द्र! ते हरी त्वदीयावश्वी नु क्षिप्रम्‌ योज योजय ।। ४ ॥ 
सायण- स घ स खलििन्द्रः वृषणं कामाभिवर्षकं गोविदं गवां लम्भयितारं तं रथम्‌ 
अधि तिष्टाति ईदृशे रथेऽधितिष्ठतु आरूढो भवतु । हे इन्द्र! यः रथः हारियोजनम्‌ एतत्सज्ञकं 
धानामिश्रितं पूर्णं सोमेन पूर्णं पात्रं चिकेतति ज्ञापयति । तं रथमधितिष्ठेति पूर्वेणान्वयः । 
अधिष्ठाय च त्वदीयावश्वौ क्षिप्रं योजय । 

घ । 'क्रचि तुनुघ' इति दीर्घः । रथम्‌ । 'अधिशीड्स्तासां कर्म” (पा.सू.१.४.४६) 
इति अधिकरणस्य कर्मसंज्ञा । तिष्टतेर्लेटि आडागमः । चिकेतति । “कित ज्ञाने’ । लेटि 
अडागमः । जुहोत्यादित्वात्‌ शपः इलु: । “बहुलं छन्दसीति वक्तव्यम्‌’ (का.७.३.८७.१) 
इति वचनात्‌ “नाभ्यस्तस्याचि पिति’ इति लघृपधगुणप्रतिषेधो न भवति ।। ४ ॥। 


सिद्धाञ्जनम्‌- रथो हरी चेन्द्रस्य माधुच्छन्दसे युञ्जन्तीति सूक्ते विचारिताः । “रथो 
गतिविशेष' इत्यारभ्य “इन्द्राधिष्ठानभूते रथे युक्तौ भवतः । अत एव बहुषु मन्त्रवर्णषु ब्रह्मयुजौ 
हरी इन्द्रस्य गीतौ” इत्यन्तैवाक्यैः मन्त्रवर्णोदाहरणपूर्वकं इन्द्राइवस्वरूपं उपपादितम्‌ । 
तत्सर्वमवधेयमत्र रथाइवप्रसङ्गात्‌ । विशेषतो द्रष्टव्यानि (१.५.४,१०.३, १६.२, २०,२) आसां 
ऋचां व्याख्यानानि इन्द्राइवस्वरूपं विवृण्वन्ति । स घ स खल्विन्द्रः वृषणम्‌ वर्षितारं 
अभीष्टतजोबलादेः गोविदम्‌ गवां चिद्रश्मिसमूहानां लम्भयितारं तम्‌ तथाविधं रथम्‌ गति- 
विशेषसाधनं स्थिरासनस्येन्द्रस्य अधितिष्ठाति अधितिष्ठतु अधिरूढो भवतु । हे इन्द्र! यः 
या रथ: हारियोजनम्‌ हारि कान्तं योजनं युक्ततया ऐन्द्रविभवानां संमिश्रणं यस्मिन्‌ पात्रे तत्‌ 
पूर्णम्‌ अनूनं पात्रम्‌ एन्द्रस्य ऐउवर्यस्य भोग्यस्य निधानभूतं आधारपात्रं चिकेतति ज्ञापयति, 
तं रथमधितिष्ठातीति पूर्वेणान्वयः । अधिष्ठाय क्षिप्रं तवाइवौ योजय । इन्द्ररथः ऐन्द्रस्य 
विभवजालस्य निधानं आवहत्‌ द्रष्टन्‌ इतरान्‌ ज्ञापयति, रथदर्शनमात्रेण ऐन्द्रविभवनिधानपूर्णपात्रमित 
आगतं भवतीति जायते ज्ञानमृषेद्रृषु: । 'हारियोजनम्‌' कचिदेव प्रयुक्तोऽयं शब्द ऋरक्संहितायाम्‌ । 
विविधानां इन्द्रस्यैइवर्याणां संयोजने तेषां साङ्गत्यं इतरेतराविरोधेन निष्पन्नं अत एव 'हारि’ 
तत्‌ कमनीयं (हर्यतिः कान्तिकर्मा) । सायणीयाझयस्तु इन्द्ररयो यजमानस्य गोलाभायागच्छति, 
तस्मिन्‌ रथे धानामिश्रितं सोमेन पूर्ण पात्रं वर्तते । हारियोजनमिति संज्ञा उक्तलक्षणस्य भोज्यस्तेति । 

अत्रेदं वक्तव्यम्‌ । 'अक्षन्नमीमदन्त' इत्यत्र इन्द्रदत्तमन्नं भुक्तवन्तो यजमानाः सन्तृप्तिभरेण 
झरीराण्यकम्पयन्‌ ‘अधूषत, अस्तोषत’ किल सायणव्याख्यानुसारेण । तदनुसारेण पुनरिन्द्रो 
रथमारुह्य ब्राह्मणानां समाराधनाय “हारियोजनं पात्रं आहरति इति कर्मठव्याख्याधोरणी । 
स्थूलधियामपि दुर्ग्हेयं स्थूलता । 


घ-क्रचि तु-नु-धेति दीर्घः । चिकेतति-कित ज्ञाने, लेट्याडागमः ।। ४ ॥ 

युक्तस्ते अस्तु दक्षिण उत सव्यः शंतक्रतो । 
तेन॑ जायामुर्य प्रियां म॑न्दानो याह्यन्ध॑सो योजा न्विन्द्र ते हरी ॥ ५ ॥ 
युक्तः । ते । अस्तु । दक्षिणः । उत । सव्यः । शतक्रतो इतिं शतऽक्रतो । तेन॑ । जायाम्‌ । 
उप॑ । प्रियाम्‌ । मन्दानः । याहि । अन्ध॑सः । योज॑ । नु । इन्द्र ते । हरी इतिं ॥ 

स्कन्द- युक्त ते अरतु रथस्य दक्षिणः दक्षिणपार्वस्थो हरिः, उत सव्यः हे शतकतो । 
तेन सख्येन दक्षिणेन च हरिणा तद्युक्तेन वा रथेनात्मीयाम्‌ जायाम्‌ प्रियाम्‌ उप याहि मन्दानः 
भूतेऽयं वर्तमानकालप्रत्ययो द्रष्टव्यः । तृप्त: । केन । उच्यते । अन्धसः तृतीयार्थे षछ्येषा । 
सोमलक्षणेनान्नेन । मा च विलम्बिष्ठा: । किं तहि | योज ।। ५ ॥ 


वेइटमाधव- युक्तः ते अस्तु दक्षिणपाइर्वस्थोऽश्वः, अपि च सव्यपारर्वस्थः । तेन 
रथेनेहागतः पीतसोमः सन्‌ अभिमताम्‌ इन्द्राणीं सोमेन तृप्यन्‌ उपगच्छ || ५ ॥ 


मुद्रल- हे शतक्रतो । बहुकर्मनिन्द्र! ते त्वदीये रथे दक्षिणः दक्षिणपाइर्वस्थो5इव: युक्तः 
अस्तु । उत अपि च सव्यः वामपारर्वस्थोऽपि युक्तोऽस्तु । तेन रथेन अन्धसः 
सोमलक्षणस्यान्नस्य पानेन मन्दानः मत्तस्त्वम्‌ प्रियाम्‌ प्रीणयित्रीम्‌ जायाम्‌ उप याहि । सा 
यत्र वर्तते तत्र गच्छेत्यर्थः । तदर्थ हे इन्द्र! त्वदीयावरवौ रथे क्षिप्रं योजय । अनयोत्तरया 
च पीतसोमस्येन्द्रस्य गृहं प्रति प्रस्थानं प्रतिपाद्यते || ५ ॥ 


सायण- हे शतक्रतो! बहुकर्मवनिन्द्र! ते त्वदीये रथे दक्षिणः दक्षिणपार्श्वस्योऽश्वः युक्तः 
अस्तु । उत अपि च सव्यः वामपार्श्वस्थोऽपि युक्तः अस्तु । तेन रथेन अन्धसः 
सोमलक्षणस्यान्नस्य पानेन मन्दानः मत्तस्त्वं प्रियां प्रीणयित्रीं जायाम्‌ उप याहि । सा यत्र 
वर्तते तत्र गच्छेत्यर्थः । तदर्थं हे इन्द्र! त्वदीयावश्चौ रते क्षिप्रं योजय । अनयोत्तरया च 
पीतसोमस्येनद्रस्य स्वगृहं प्रति प्रस्थानं प्रतिपाद्यते । 

मन्दानः । “मदि स्तुतिमोदमदस्वप्रकान्तिगतिषु' । लिटः कानच्‌ । द्विर्वचनप्रकरणे “छन्दसि 
वेति वक्तव्यम्‌’ इति द्विर्वचनाभावः । अन्धसः । 'अद भक्षणे' । 'अदेर्नुम्‌ धश्च’ 
(उ.सू.४.६४५) इति असुन्‌, धातोः नुमागमो धकारान्तादेशश्च ।। ५ ॥। 

सिद्धाञ्जनम्‌- हे शतक्रतो! बहुकर्मकारिनिन्द्र, ते तव दक्षिणः दक्षिणपक्ष: युक्तः अस्तु 
रथाञ्वयोगवान्‌ भवतु । उत अपि च सव्यः वामभागोऽपि तथा रथाइवयुक्तो भवतु, प्रयाणाय 
सन्नद्धो भवेत्यर्थः । तेन रथेन अन्धसः सोमस्य पानेन मन्दानः मोदमानः सन्‌ प्रियाम्‌ 
प्रीणयित्रीं जायां उप याहि उपेत्य गच्छ । इन्द्रस्य झक्तिरिन्द्राणीति प्रसिद्धा वेदे । तथा 
वरुणस्य वरुणानी अग्रेरग्रायीति च । एताः स्रियः पृथगात्मतया निर्दिष्टाः कचित्‌ (१.२२.१२), 
सर्वत्रेमा: स्वभर्तृकार्यनिर्वाहिण्य इति बोध्यम्‌ । अत्र स्वशक्त्या रन्तुं युक्तो भवेतीन्द्रमाह ऋषिः । 
अन्यत्‌ पूर्ववत्‌ । 


मन्दानः-मदि स्तुतिमोदेत्यादिषु, लिटः कानच्‌ । अन्धसः-अद्‌ भक्षणे, अदेर्नुम्‌ 
धचेत्यसुन्‌ ।। ५ ।। 


ऋक्संहिता पदपाठसहिता 


युनज्मि ते ब्रह्म॑णा केशिना हरी उप प्र यांहि दधिषे गभ॑स्त्योः । 
उत्‌ त्वां सुतासों रभसा अमन्दिषुः पूषण्वान्‌ ब॑त्रिन्त्समु प्यांमदः ॥ ६ ॥ 
युनाज्भिं । ते । ब्रह्म॑णा । केशिना । हरी इतिं । उप॑ । प्र । याहि । दधिषे । गभस्त्योः । 


उत्‌ । त्वा । सुतास॑ः । रभसाः । अमन्दिषुः । पूषण्‌ऽवान्‌ । वज्रिन्‌ । सम्‌ । ऊँ इति । 
पत्यां । अमदः ॥ 


स्कन्द- युनज्मि ते तव स्वभूतेन स्तुतिलक्षणेन ब्रह्मणा तृतीयानिर्देशात्‌ स्तुवन्निति 
वाक्यशेषः । केझिना केशवन्तौ हरी । ताम्यां युक्ताभ्यां स्वगृहं प्रति उप प्र याहि । कस्मात्‌ । 
उच्यते । यस्मात्‌ दधिषे धारयसि । किम्‌ । सामर्थ्यात्‌ “नि शिप्री हरिवान्दधे हस्तयोर्वज्रमायसम्‌ 
(ऋ.१,८१,४) इत्यादिषु दर्शनाच्च वज्रम्‌ । क । गभस्त्योः बाहुनामैतत्‌ (निघ.२,४) । 
इह तु तत्सम्बन्धात्‌ हस्तयोर्वर्तते । यस्माद्व्रहस्तोऽसि । वत्रहस्तत्वाच्च न ते कर्चिद्वमनप्रतिबन्धे 
वर्तितुं शङ्गोतीत्यर्थः । यस्माच्च त्वा त्वाम्‌ सुतासः अभिषुनाः अस्मदीयाः सोमाः रभसाः । 
महन्नामैतत्‌ (निध.३,३) महान्तः । उत्‌ अमन्दिषुः उन्मदितवन्तः । स्रीसम्भोगाभिलाषिणं 
कृतवन्त इत्यर्थः । गत्वा च पूषण्वान्‌ पूषनशब्दोऽत्र पुष्टिवचनः । अस्मदीयैः सोमैरुत्पादितबलः 
सन्नित्यर्थः । हे वज्रिन्‌! सम्‌ उ पत्र्या अमदः उकारः पदपूरणः । पत्नीराब्दोऽपि भार्या- 
वचनः । स्वभार्यया सह सममदः सम्मोदस्व । क्रीडेत्यर्थः ।। ६ ।। 

वेङ्कटमाधव- “उपो षु शृणुहि’ (क्र.१,८२, १) इत्यादिना मन्त्रेण तव अशवौ रथे योजयामि 
प्रशस्तकेशौ । ताभ्यां त्वम्‌ उप प्र याहि । त्वं हि स्वहस्तयोः धारयसि धनम्‌ । त्वाम्‌ सुताः 
सोमा तीव्राः उत्‌ अमन्दिषुः । स त्वं पूष्णा पत्र्या सह माद्येति । ६ ॥ 


मुद्रल- हे इन्द्र! केशिना केशयुक्ती शिखवन्तौ ते हरी त्वदीयावश्चौ ब्रह्मणा स्तोत्ररूपेण 
मन्त्रेण युनज्मि रथे संयोजयामि । तेन रथेन उप प्र याहि त्वद्गृहमुपगच्छ । गभस्त्योः 
बाह्वोरश्वबन्धकान्‌ रइमीन्‌ दधिषे धारयस्व । त्वा त्वाम्‌ सुतासः यज्ञेऽभिषुताः सोमाः रभसाः 
वेगवन्तः । तीव्रा: क्षिप्रं मदकारिण इत्यर्थः । उत्‌ अमन्दिषुः उत्कृष्टमदयुक्तमकार्षुः । हे 
वज्रिन्‌! अतस्त्वं स्वगृहं गत्वा पूषण्वान्‌ सोमपानजनितया पुष्ट्या युक्तः सन्‌ पत्न्या स्वभार्यया 
सह सम्‌ अमदः सम्यगेव तृप्तो भव ॥ ६ ॥ 


सायण- उन्त्येष्वहः सु हारियोजनस्य “युनज्मि’ इत्येषा याज्या । सूत्रितं च- “युनज्मि 
ते ब्रह्मणा केशिना हरी सति याज्यानुवाक्ये अन्त्येष्वहः सु’ (आश्व.श्रौ.६.११) इति ॥ 


हे इन्द्र! केशिना केझयुक्तौ शिखावन्तौ ते हरी त्वदीयावश्चौ ब्रह्मणा स्तोत्ररूपेण मन्त्रेण 
युनज्मि रथे संयोजयामि । तेन रथेन उप प्र याहि त्वदवहमुपगच्छ । गभस्त्योः । बाहुनामैतत्‌ । 
बाहयोरश्वबन्धकान्‌ रइमीन्‌ दधिषे धारयस्व । त्वा त्वां सुतासः यज्ञेऽभिषुताः सोमाः रभसाः 
वेगवन्तः । तीव्राः क्षिप्रं मदकारिण इत्यर्थः । उत्‌ अमन्दिषुः उत्कृष्टमददयुक्तमकार्षुः । हे 
वज्रिन्‌! अतस्त्वं स्वगृहं गत्वा पूषण्वान्‌ । अत्र पूषज्ञाब्दः पुष्टी वर्तते । “पुष्टि पूषा 
पुष्टिमेवावरुन्धे' (तै.ब्रा.२.७.२.१) इति श्रृतेः । सोमपानजनितया पुष्ट्या युक्तः सन्‌ प्या 
स्वभार्यया सह समु अमदः सम्यगेव तृप्तो भव । | 


केशिना । केशशब्दात्‌ मत्वर्थीय इनिः । “सुपां सुलुक्‌' इति विभक्तेः आकारः । रभसाः । 
अर्शआदित्वात्‌ अच्‌ । अमन्दिषुः । व्यत्ययेन परस्मैपदम्‌ । पूषण्वान्‌ । “पुष पुष्टो’ । “श्वननुक्षन्‌' 
इत्यादौ पूषन्निति निपात्यते । तच्चात्र भावसाधनं द्रष्टव्यम्‌ । पूषास्यास्तीति पूषण्वान्‌ । 
“मादुपधायाः' इति मतुपो वत्वम्‌ । नलोपे “अनो नुट्‌? (पा.सू.८.२.१६) इति नुट्‌ । 'हस्व- 
नुड्भ्यां मतुप इति मतुप उदात्तत्वम्‌ | अमदः “मदी हर्ष । 'छन्दसि लुङ्लङ्लिटः” इति 
प्रार्थनायां लड़ । इयनि प्रासे व्यत्ययेन शप्‌ । ६ ॥ 

सिद्धाञ्जनम्‌- हे इन्द्र! केशिना केशवन्तौ शिखावन्तौ ज्वलितौ, अन्यत्र स्थूलकृत्यापेक्षया 
एवं व्याख्यातम्‌- 'केशिनी केशैः मशकमक्षिकादयः तामस्यः शक्तयो विधूयन्ते’' इति । अत्रापि 
ज्वलितैस्तामस्यइशक्तयो विधूयन्त इति उपपद्यते | ते हरी तवाइवौ ब्रह्मणा मन्त्रेण हार्दवागात्मना 
स्तोत्रेण युनज्मि योजयामि, ऋषिभिः मन्त्रवाचा रथाइवयोगो निरुह्यत इति मन्त्रवर्णाः प्रथयन्ति । 
ते च प्रागुदाहृताः, तथा आर्भवसूक्ते (१.२०.२) 'वचोयुजा ततक्षुर्मनसा हरी” इत्यत्र 
व्याख्याऽवधेया । गभस्त्योः बाह्णोः दधिषे धारयस्व, अत्र कर्मपदं नोक्तं स्थूलार्थस्यावकाशाय । 
अतः 'अइवबन्धकान्‌ रइमीन्‌’ इति सायणः, ज्योतिर्मयस्येन्द्रस्य बाहू अपि तैजसौ, गभस्तिः 
रस्मिवाचकोऽपि भवति वेदे भाषायामिव । अप प्र याहि उपेत्य प्रस्थानं कुरु तव प्रियां प्रति । 
त्वा त्वाम्‌ सुतासः अभिषुताः सोमाः रभसाः वेगेन तीव्रा इत्यर्थः उत्‌ अमन्दिषुः 
मद्युक्तमकार्षुः । हे वञ्जिन्‌! वञ्रवनिन्द्र, पूषण्वान्‌ पूषा पुष्टिः पुश्या सोमस्वीकारेण जनितया 
युक्तः सन्‌ पत्र्या तव प्रियया झाच्या सह सम्‌ उ अमदः सम्यगेव तृप्तो भव | 


रभसा:-अर्झआदित्वादच्‌ । अमन्दिषुः-व्यत्ययेन परस्मैपदम्‌ । पृषण्वान्‌-पूषात्र भावसाधनं, 
पुष पुष्टी, इवनुक्षन्‌ पूषन्‌ इति निपात्यते, तद्वान्‌ । अमदः-मदी हर्षे, लड्‌ प्रार्थनायां छन्दसि, 
उयनि प्राप्ते झाप्‌ । ६ ॥ 
॥ इति प्रथमाष्टके षष्ठाध्याये तृतीयो वर्गः ॥ 
॥। अथ चतुर्थो वर्गः ॥ 
ऋक्संहिता पदपाठसहिता 
(सूक्तम्‌ ८३) 
(६ गोतमो राहुगणः । इन्द्रः । जगती) 
अश्वांवति प्रथमो गोषुं गच्छति सुप्रावीरिन्द्र मर्त्यस्तवोतिभिः । 
तमित्‌ पृणक्षि वसुंना भवीयसा सिन्धुमापो यथाभितो विचेतसः ।। १ ॥। 
अश्व॑वति । प्रथमः । गोषुं । गच्छति । सुप्रअवीः । इन्द्र । मर्त्यः । तव॑ । ऊतिऽभिंः । 


तम्‌ । इत्‌ । पृणक्षि । वसुंना । भवीयसा । सिन्धुम्‌ । आप॑ः । यथां । अभित॑ः । 
विड्चेतसः ।। १ ॥। 

स्कन्द- अश्वावति अश्वसहिते । क । सामर्थ्यात्‌ अन्ने । प्रथमः अग्नः । गोषु च 
गच्छति प्राप्रोति । अस्वसहितमन्नं गाइच सर्वप्रथमं लभत इत्यर्थः । सुप्राचीः शोभन: प्राविता 
रक्षिता त्वं यस्य स सुप्रावीः । हे इन्द्र! मर्त्यः मनुष्यः तव ऊतिभिः पालनैः । तृतीयानिर्देशात्‌ 
पाल्यमान इति वाक्यशेषः । सस्त्वयाऽऽत्मीयैः पालैः पाल्यत इत्वर्थः । तम्‌ एव त्वम्‌ पृणक्षि 
पृची सम्पर्केऽन्यत्र । इह तु सामर्थ्यात्‌ पूरणार्थः । पूरयसि । वसुना धनेन । भवीयसा 
भूयसा बहुतरेण । सिन्धुम्‌ आपः यथा सिन्धुर्नदी, तां यथा आपः अभितः विचेतसः 
विविधप्रज्ञानाः पूरयन्ति तद्वत्‌ ।। १ ॥ 

वेङ्कटमाधव- अश्वावति गृहे प्रथममेव गोषु गच्छति सुष्ठु प्ररक्ष्यमाणः इन्द्र! मर्त्यः 
तव रक्षणैः । तम्‌ एव त्वं पूरयसि धनेन बहुतरेण । सिन्धुम्‌ आपः यथा विविधं ज्ञायमाना 
नानादिगभ्यः समागताः अभितः परयन्ति ।। १ ॥ 

मुद्रल- 'अश्वावति' इति षडूचं दशमं सक्तम्‌ । गोतम ऋषिः । जगती छन्दः । इन्द्रो 
देवता । 

हे इन्द्र! यः मर्त्यः मनुष्यः तव ऊतिभिः त्वदीयैः रक्षणैः सुप्रावीः सुध्नु प्ररक्षितो भवति । 
स मर्त्यः अइवावति बहुभिरव्वैर्युक्ते गृहे वर्तमानः गोषु प्राप्तव्येषु प्रथमः गच्छति । सर्वेभ्यो 
यजमानेभ्यः पूर्वमेव गोमान्‌ भवतीत्यर्थः । त्वम्‌ तम्‌ इत्‌ तमेव पुरुषम्‌ भवीयसा बहुतरेण 
शतसहस्रादिसंख्यायुक्तेन वसुना धनेन पृणक्षि सम्पृक्तं सम्पूर्णं करोषि । दृष्टान्तः विचेतसः 
वििष्टज्ञानहेतुभूताः आपः यथा अभितः सर्वासु दिक्षु सिन्धुम्‌ समुद्रं पूरयन्ति तद्वत्‌ ॥ 

सायण- 'अश्वावति’ इति षडूचं दशमं सूक्तं गोतमस्यार्षमैन्द्रै जागतम्‌ । तथा चानुक्रान्तम्‌- 

‘अश्वावति जागतम्‌’ इति । अतिरात्रे तृतीये पर्याये ब्राह्मणाच्छंसिशस्त्रे इदं सूक्तम्‌ । सूत्रितं 
च- “अश्वावति प्रोग्रां पीतिं वृष्ण इयर्मि सत्यामिति याज्या’ (आश्व.श्रौ.६.४) इति ।। 


हे इन्द्र! यः मर्त्यः मनुष्यः तवोतिभिः त्वदीयैः रक्षणैः सुप्रावीः सुष्ठु प्ररक्षितो भवति 
स मर्त्यः अश्वावति बहुभिरञ्चै्युक्ते गृहे वर्तमानः गोषु प्राप्तव्येषु प्रथमः गच्छति । सर्वेभ्यो 
यजमानेभ्यः पूर्वमेव गोमान्‌ भवतीत्यर्थः । त्वं तमित्‌ तमेव पुरुषं भवीयसा बहुतरेण भवितृतमेन 
वा झतसहस्रादिसङ्कचायुक्तेन वसुना धनेन पृणक्षि संपृक्तं सम्पूर्णं करोषि । तत्र दृष्टान्त: । 
विचेतसः विशिष्टज्ञानहेतुभूताः आपः यथा अभितः सर्वासु दिक्षु सिन्धुं समुद्रं पूरयन्ति तद्वत्‌ । 

अश्वावति । “मन्त्रे सोमाश्व' इति मतो दीर्घत्वम्‌ । सुप्रावीः । “अवितृस्तृतन्त्रिभ्य ई:' 
(उ.सू.३.४३८) इति अवतेः ईकारप्रत्ययः । ऊतिभिः । “ऊतियूति’ इत्यादिना क्तिनः 
उदात्तत्वम्‌ । पृणक्षि । “पृची सम्पर्के' । रौधादिकः । भवीयसा । बहुशब्दात्‌ ईयसुनि “बहोर्लापो 
भू च बहोः' इति बहुशब्दस्य भूभावः ईयसुनः ईकारलोपश्च । अत्र तु छान्दसत्वात्‌ ईकारलोपो 
न क्रियते भूभावश्च क्रियते । अथवा भवितृशब्दात्‌ “तुश्छन्दसि’ इति ईयसुन्‌ । 'तुरिष्ठेमेय:सु' 
इति तृलोपः ।। १ ॥ 


सिद्धाञ्जनम्‌- “अश्वावती'ति षड़चं दशमं सूक्तम्‌, गोतमस्यार्ष ऐन्द्रं जागतम्‌ । 


हे इन्द्र! यो मर्त्यः मनुष्यः तव ऊतिभिः त्वदीयैवर्धनैः सुप्रावीः सुष्ठु प्रवर्धितो भवति 
स अइवावति बह्वइवयुक्ते स्थाने प्राणबलभूयिष्ठे पदे वर्तमानः सन्‌ गोषु प्रथमो गच्छति 
चिद्रहिमिसम्पन्नानामग्रेसरो भवतीत्यर्थः । अइवः प्राणबलक्रियावेगभोगादिकं सङ्केतयति, गौः 
ज्ञानकिरणम्‌ । यस्य शरीरे प्राणबलसमृद्धिः तस्य विशिष्ट योग्यता ज्ञानकिरणादानाय । तमिन्‌ 
तमेव क्रियाबलज्ञानबलसम्पन्नं पुरुषं भवीयसा बहुतरेण (बहोर्भूभावः) वसुना धनेन दिव्येन 
पृणक्षि पूरयसि, सम्पृक्तं करोषीति सायणः, तादृशे पुरुषे त्वदीयधनवृष्टि कुरुषे । तत्र दृष्टान्तः- 
यथा आपः अभितः सर्वतः सिन्धुम्‌ नदीं पूरयन्ति तद्वत्‌ । कीदृश्य आपः? विचेतसः 
विरिष्टज्ञानहेतुभूता इति सायणः । अत्र सङ्केतार्थो दृष्टान्ते नोपपद्यते, अयं साङ्केतिकशचेत्‌ 
अप्छब्दप्रयोग: सम्मतः स्यादस्माकमयमर्थः । कथं भौतिकोदकानां ज्ञानहेतुभूतत्वमुच्यते? विस्पष्टं 
ज्ञाताः, प्रत्यक्षं दृस्यमाना आपः इति कस्यचिदूहः । कथं कर्मण्यर्थ शब्दरूपनिष्पत्तिरिति कष्टम । 
अत्रैके नव्या: “विचेतसः? ज्ञानशून्याः विगतचेतस्त्वात्‌ इति व्याचक्षते । तहिं यथा कथञ्चित्‌ 
समर्थयितव्यमेवम्‌- यथा 'विचेतसः' जड़ा अपि सिन्धुमभितः पूरयन्ति, तथा अजडानि 
प्रज्ञाविशेषशालीनि ऐन्द्राणि वसूनि इन्द्रः उपयुज्य तैर्मर्त्य पृणक्ति इति । एवं “विचेतसः' इति 
विशेषणस्य प्रयोजनमुन्नेयमित्यस्माकमूहमात्रम्‌ । 


अइवावति-मन्त्रे सोमाइवेति मती दीर्घत्वम्‌ । सुप्रावी:-अवितृस्तृतन्त्रिभ्य ईरिति 
अवतेरीकारप्रत्ययः । भवीयसा-बहुराब्दादीयसुनि बहुशब्दस्य भूभावः, ईयसुन ईकारलोपाभावः 
छान्दसः ।। १ ॥ 

आपो न देवीरुप॑ यन्ति होत्रियमवः पंश्यन्ति वित॑तं यथा रज॑ः । 

प्राचैर्देवासः प्र ण॑यन्ति देवयुं त्रहमप्रियं जोपयन्ते वरा ईव ॥ २ ॥ 

आपः । न । देवीः । उप॑ । यन्ति । होत्रिय॑म्‌ । अवः । पश्यन्ति । विऽत॑तम्‌ । यथां । 
रजः । प्राचैः । देवास॑ः । प्र । नयन्ति । देवऽयुम्‌ । ब्रह्मऽयुम्‌ । ब्रह्मऽप्रिय॑म्‌ । जोषयन्ते । 
वराः5ईव ॥ २ ॥ 


स्कन्द- “तमित्‌ पृणक्षि’ इति तच्छन्दः पूर्वस्या ऋच इहानुषक्तव्यः | तमेव आपः न 
देवीः यथा एकधनालक्षणा आपो देव्य: होत्रियम्‌ होतुः स्वभूतं चमसमुपगच्छन्ति तद्वत्‌ उप 
यन्ति सेवार्थमुपगच्छन्ति । के । सामर्थ्यात्‌ सर्वमनुष्याः । अथवा तस्मिन्‌ पृणक्षि’ इत्यनुषक्तव्यः 
तं शब्द इहार्थात्‌ षष्ठ्चन्तो विपरिणमयितव्यः । आपो नेति नशब्द उपरिष्टादुपचार 
उपमाथीयत्वात्‌, अस्त्युपमार्थस्य सम्प्रत्यर्थे प्रयोगः (या.७.३१) इति पदपूरणः। तस्यैव 
एकधनालक्षणा आपो होतृचमसमुपगच्छन्ति | स एव सोमेन यजत इत्यर्थः । तमेव च अवः 
अधस्तात्‌ स्थिताः सर्वमनुष्या उपरि वर्तमानम्‌ पश्यन्ति । कथम्‌ । विततम्‌ यथा रजः ज्योती 
रज उच्यते । यथेदमादित्याख्यं विततं ज्योतिः पइ्यन्ति तद्वत्‌ । तमेव आदित्यसदृशं सर्वमनुष्याः 
पइयन्तीत्यर्थः । तमेव प्राचैः प्रगमनैः देवासः प्र नयन्ति प्रकर्षेण नयन्ति । क । स्वर्गे 
वा इष्टेषु वा धनादिषु । स्वर्गं धनानि वा प्रापयन्तीत्यर्थः । देवयुम्‌ देवकामिनम्‌ । ब्रह्मप्रियम्‌ 
स्तुतिप्रियम्‌ । नित्यं स्तोतारमित्यर्थः । जोषयन्ते सेवन्ते च । बराः इव यथा वराः परया 
प्रीत्या वधू: सेवन्ते तद्वत्‌ ।। २ ॥ 

वेङ्कटमाधव- आपः इव देव्यः प्रवणम्‌ होत्रियम्‌ धिष्ण्यं देवाः स्तोत्रश्रवणार्थमुपगच्छन्ति । 
अधस्तात्‌ पञ्यन्ति विततम्‌ यथा तेजोऽधोमुखं भवति । प्राचीनश्च प्र नयन्ति देवकामं देवा 
सतोत्रप्रियं मनुष्यं तं सेवन्ते बराः इव कन्याः ।। २ ॥ 

मुद्गल होत्रियम्‌ होतुः स्वभूतं चमसम्‌ देवीः देव्यो ्ोतमानाः आपः न यथा आप 
उप यन्ति उपगच्छन्ति तद्वदुपरि वर्तमाना देवा एतमेव चमसम्‌ अवः अवस्तात्‌ पञ्यन्ति । 
होतृचमसे अस्माकं सोमाभिषवाय आपः पूरिता इति तेषां दृष्टिरप्यस्मिन्‌ संलग्राऽभूत्‌ । दृष्टान्त: । 
बिततम्‌ विस्तीर्णम्‌ रजः ज्योतिः सूर्यसम्बन्थि यथा निरन्तरं अवः अवस्तात्‌ पतति तद्वत्‌ । 

देवयुम्‌ देवान्‌ कामयमानमेतं चमसम्‌ प्राचैः प्राचीनम्‌ उत्तरवेद्यभिमुखं होमकाले प्र नयन्ति 
होमर्थे प्रणीतम्‌ ब्रह्मप्रियम्‌ ब्रह्मणा सोमलक्षणेनान्नेन प्रीतं सन्तृप्तम्‌, पूरितमित्यर्थः । जोषयन्ते 
देवासः सर्वे देवास्तं चमसं सेवन्ते । वराः इव कन्यकाम्‌ । यथा वराः ममेयं भविष्यति 
ममेयं भविष्यतीति कन्यकां सेवन्ते, एवं देवा अपि ममायं सोमो ममायं सोम इत्यस्य पार्श्व 
वर्तन्त इत्यर्थः । एवमपोनप्त्रीयविनियोगानुसारेण योजितं मन्त्रस्यानुष्ठेयार्थप्रकाशकत्वात्‌ । यदा 
तु राप्रियर्यायेऽस्य विनियोगस्तदा त्वेयं व्याख्येयम्‌ । हे इन्द्र! देव्यः आपो यथा निम्नदेशमुप- 
गच्छन्त्येवं देवास्त्वदीयं स्तोत्रं शुश्रूषमाणा होत्रियं होतृसम्बन्धि धिष्ण्यस्थानमुपगच्छन्ति । उपगत्य 
चावस्ताद्‌ यथावत्‌ पश्यन्ति विततं ज्योतिः । देवयुं देवानात्मन इच्छन्तमेनं झंसितारमागताः 
सर्वे देवा: प्राचीनं प्रणयन्ति अग्रतो धारयन्ति । ब्रह्मप्रियं स्तोत्रप्रियं त्वां शंसन्तं वराः कन्यका 
इव सेवन्ते || २ ।। 


सायण- अपोनप्त्रीये होतृचमसेऽद्धिः पूर्यमाणे “आपो न देवीः” इत्येषानुवक्तव्या । सूत्रितं 
च- “आपो न देवीरुप यन्ति होत्रियमिति समाप्य? (आश्व.श्रौ.«,१) इति । ब्राह्मणं च भवति- 
“आपो न देवीरुप यन्ति होत्रियमिति होतृचमसे समवनीयमानास्वन्वाह' (ऐ.ब्रा.२.२०) इति । 


होत्रियं होतुः स्वभूतं चमसं देवीः देव्यो द्योतमाना आपो न यथा आपः उप यन्ति 
उपगच्छन्ति तद्वदुपरि वर्तमाना देवा एतमेव चमसम्‌ अवः अवस्तात्‌ पञ्यन्ति । होतृचमसे 
अस्माकं सोमाभिषवाय आपः पूरिता इति तेषां दृष्टिरप्यस्मिन्‌ संलग्नाभूत्‌ । तत्र दृष्टान्तः । 
विततं विस्तीर्ण. रजः ज्योतिः सूर्यसम्बन्धि यथा निरन्तरमवस्तात्‌ पतति तद्वत्‌ । देवयुं देवान्‌ 
कामयमानमेतं चमसं प्राचैः प्राचीनं यद्वा प्राजने: प्रगमनैः उत्तरवेद्यभिमुखं होमकाले प्र नयन्ति । 
होमार्थे प्रणीतं ब्रह्मप्रियं ब्रह्मणा सोमलक्षणेनान्नेन प्रीतं संतृप्त पूरितमित्यर्थः । जोषयन्ते सर्वे 
देवास्तं चमसं सेवन्ते । बराइब कन्यकाम्‌ । यथा वरा ममेयं भविष्यति ममेयं भविष्यतीति 
कन्यकां सेवन्ते एवं देवा अपि ममायं सोमो ममायं सोम इत्यस्य पार्श्वे वर्तन्ते इत्यर्थः । एवम्‌ 
अपोनप्त्रीयविनियोगानुसारेण योजितं मन्त्रस्यानु्ेयार्थप्रकाशकत्वात्‌ । यदा तु रात्रिपर्यायेऽस्या 
विनियोगः तदा त्वेवं व्याख्येयम्‌ । हे इन्द्र! देव्य आपो यथा निम्नदेशमुपगच्छन्ति एवं देवासवदीयं 
स्तोत्रं शुश्रूषमाणाः होत्रियं होतृसम्बन्धि धिष्ण्यस्थानमुपगच्छन्ति । उपगत्य च अवस्तात्‌ पश्यन्ति 
विततं ज्योतिरिव । देवयुं देवानात्मन इच्छन्तमेतं शंसितारमागता: सर्वे देवाः प्राचीनं प्र णयन्ति 
अग्रतो धारयन्ति । ब्रह्मप्रियं स्तोत्रप्रियं त्वां झांसन्तं वराः कन्यका इव सेवन्ते । 

होत्रियम्‌ । होतृशब्दात्‌ तस्येदमर्थे प्रत्ययः । अवः । 'पूर्वाधरावराणामसि पुरधवश्रैषाम्‌' 
इति असिप्रत्ययान्तोऽन्तोदात्तः । प्राचै: । उच्चैनीचैरितिवदव्ययम्‌ । यद्वा प्रवूर्वात्‌ अञ्जतेः “घजर्थे 
कविधानं स्थास्रापाव्यधिहनियुध्यर्थम” इति परिगणनस्योपलक्षणार्थत्वात्‌ भावे कप्रत्ययः । 
'अनिदिताम्‌' इति नलोपः । जोषयन्ते । 'जुषी प्रीतिसेवनयोः? । स्वात्मनः प्रयोज्यत्वात्‌ 
हेतुमति णिच्‌ ।। २ ॥ 


सिद्धा्जनम्‌- अस्यामृचि, विशेषत उत्तरस्यामूचि च विशेष्यमनुत्तवा विशेषणमात्रं उक्तं 
तत्र तत्र । रहस्यरक्षणाय कथश्वित्‌ स्थूलाथोपपादनाय च ऋषिभिरेव बहुषु मन्त्रेषु सृक्तेष्वपि 
गीतम्‌ । होत्रियम्‌ होतृसम्बन्धि स्थानं, चमसमिति स्थूलं, तहिं शरीरमेव सङ्केतितम्‌ । देवीः 
देव्यः दिव्याः शक्तयः उप यन्ति उपगच्छन्ति । का इव? आपो न यथा निम्नदेशं आप 
उन्नतप्रदेशादुपगच्छन्ति तद्वत्‌ देव्यः शक्तयो होतुः आह्वातुरन्तर्याजिनः शरीरमुपयन्ति । यथा 
विततम्‌ रजः यथा विस्तृतं अन्तरिक्षं ऊर्ध्वं निरन्तरं अधस्तात्‌ पृथिवीं प्यति, तथा ता 
देव्यः होत्रियं निरन्तरं अबः पश्यन्ति अधस्तात्‌ अवलोकयन्ति । देवासः देवाः देवयुम्‌ 
देवान्‌ कामयमानं यजमानं प्राचैः प्रथमं, यद्वा प्रकृष्टगमनैः प्रणयन्ति प्रकर्षेण प्राप्तव्यं दिव्यं 
स्थानं प्रापयन्ति । कीदृशम्‌ देवयुम्‌ ? ब्रह्मप्रियम्‌ मन्त्रात्मकस्तोत्रप्रयं, मन्त्रप्रयुक्ते देवतास्तोत्रे 
नित्या हि प्रीतिदेवकामस्य पुरुषस्य । अपि च देवास्तं वराःइव जोषयन्ते वराः पुरुषाः यथा 
कन्यकाः वरयित्वा सेवन्ते तथा देवास्तं ब्रह्मप्रियं जनं सेवन्ते । 


प्राचैः- उच्चैः नीचैरितिवदव्ययं प्रथममित्यर्थे, अन्यथा प्रपूर्वादञ्चतेः घञर्थे कविधानम्‌ । 
जोषयन्ते- जुषी प्रीतिसेवनयोः, स्वात्मनः प्रयोज्यत्वात्‌ हेतुमति णिच्‌ ।। २. ॥। 
ऋक्संहिता पदपाठसहिता 


अघि द्वयोरदधा उक्थ्यं वचो यतस्रुंचा मियुना या सपर्यतः । 

असंयतो ब्रते तें क्षेति पुष्य॑ति भद्रा शक्तिर्यज॑मानाय सुन्वते ।। ३ ॥। 

अधिं । द्वयोः । अदधाः । उक्थ्य॑म्‌ । वच॑ः । यतश्सुंचा । मिथुना । या । सपर्यतः । 
असंम्‌ऽयत्तः । व्रते । ते । क्षेति । पुष्य॑ति । भद्रा । शक्तिः | यज॑मानाय । सुन्वते ।। 


स्कन्द- अधिः उपरिभावे । द्वयो अदधाः रुद्धोऽप्ययं दधातिः निपूर्वार्थ द्रष्टव्यः । व्यत्ययेन 

च मध्यमः प्रथमपुरुषस्य । न्यदधात्‌ । कः । सामर्थ्यात्‌ अध्वर्युः । कयोः पुनरुपरि किं वा 
यदधात्‌ । हविर्धानाच्छादनार्थयोइछदिषोरुपरि तृतीयच्छदिः । कुत एतत्‌ । हविर्धानप्रवहणानुवचनस्य 
उपान्ते अस्या ऋचो विनियोगात्‌ । तत्र च हविर्धानाच्छादनार्थानां त्रयाणां छदिषां क्रमेण 
निधानात्‌ । तथाहि तैत्तिरीयाणां वचनम्‌- 'विष्णो रराटमसि’ (तै.१,१,१३,३) इति मध्यमं 
छदिरभिनिदघाति, “विष्णोः इन्यप्त्रे स्थः’ (तै.१,२, १३, ३) इति अन्ये अभितो भवतः? इति । 
तथा चैतरसञ्राह्मणम्‌ - “अधि द्वयोरदधा उक्थ्यम्‌ वचः इति । द्वयोह्ेतन्‌ तृतीयं छदिरधिनिधीयते 
(ए.ब्रा.१,१९) इति । अथवा द्वयोरिति द्वे अत्र हविर्धानस्य ये द्रार्ये स्थूणे ते उच्येते । 
तयोह्युपरि रराटी निधीयते । ब्राह्मणे च सैव तृतीयाच्छादकत्वात्तृतीयं छदिरुच्यते । केन 
न्यदधात्‌ । उच्यते । उक्थ्यम्‌ वचः उक्थ्यमिति प्रशस्यनाम (निय ३,८) । तृतीयार्थे चोभयत्र 
द्वितीया । प्रशस्येन “विष्णोः इन्यप्त्रे स्थः' इत्यादिना मन्त्रेण । कस्य स्वभूतम्‌ । उच्यते । 
यतस्रुचा मिथुना या इत्यादि । कथं पुनरस्यार्धर्चस्य ऐन्द्रत्वम्‌ । इन्द्रार्थमध्वर्युः न्यदधात्‌ 
इत्यवमिन्द्रस्य प्राधान्यश्रवणात्‌ । अथवा अदधाः इति इन्द्र एवोच्यते, नाध्वर्युः । एवं चार्थयोजना 
कार्या । अधिशब्द “अधिपरी अनर्थकौ’ (पा.१,४,९३) इत्येवं कर्मप्रवचनीयः पदपूरणः । 
द्वयोः स्वभूतमदधाः आत्मीये च मनसि दधासि धेहि वा । श्रृणोषि शृणु वेत्यर्थः । उक्थ्यं 
प्रशस्यं स्तुतिलक्षणं वचः । यौ द्वौ कि कुरुत । उच्यते । यतस्त्रुचा यागार्थमृद्यतस्रुचौ । 
मिथुना स्त्रीपुंसौ । दम्पती इत्यर्थः । या यौ । सपर्यतः भवन्तं परिचरतः । किञ्च असंयत्तः 
सयत्रवान्‌ संयत्तः । कृतप्रयत्र इत्यर्थः । न संयत्तः असंयत्तः । विनैव क्लेगेनेत्यर्थः । व्रते 
यागाख्ये कर्मणि । सप्तमीनिर्देशात्‌ वर्तमानः इति शेष । ते तव स्वभूते त्वां यजन्नित्यर्थः । 
क्षेति निवसति स्वस्मिन्‌ स्थाने । पुष्यति च सर्वाभिः पृष्टिभिः । यस्तव यागं करोति सोऽङ्लिश्यन्‌ 
स्वस्थाने निवसति, सर्वपृष्टिभिश्च पुष्यतीत्यर्थः । किञ्च भद्रा शोभना शक्ति: शग्धि पूर्धि इति 
याच्ञाकर्मसु पाठात्‌ शक्तिर्याच्ञाकर्मा (निघ ३,९१) । याच्ञया चात्र तत्पूर्वकं दानं लक्ष्यते । 
त्वदीयं दानमित्यर्थः । कस्मै । उच्यते । यजमानाय सुन्वते सोमाभिषवं कुर्वते यजमानाय । 
प्रभूतमुत्कृष्टं च धनं त्वं ददासीत्यर्थः ।। ३ ॥ 

वेङ्कटमाधव- द्यावापृथिव्योः प्रशस्यम्‌ वचः अधि अदधाः । यतस्रुचौ ये मिथुनभूते त्वाम्‌ 
पूजयतो यञ्चप्रवर्तनात्‌ । तव ब्रते झत्रुभिः असंयत्तः सुरवमेव निवसति, पुष्यति च प्रजया 
पशुभिः । कल्याणं भवति बलम्‌ सुन्वते यजमानाय ।। ३ ॥ 

मुद्रल- हे इन्द्र! द्वयोः हविर्धातयोः उक्थ्यम्‌ उक्थं शस्रमू, तद्योग्यम्‌ वचः “युजे वाम्‌' 
(क्र.१०, १३, १) इत्यादिमन्त्ररूपं वचनम्‌ अधि उदधाः निहितवानसि । कीदृशयोर्हविर्धानयोः । 
यतस्रुचा यताः संबद्धाः स्रुचो ग्रहचमसादिलक्षणानि पात्राणि ययोस्ते । मिथुना युगलरूपेण 
वर्तमाने या ये हविर्धाने त्वाम्‌ सपर्यतः पूजयतः, तयोरित्यर्थः । किञ्च ईदृग्रूपहविर्धानयुक्तो 
यजमानः असंयत्तः आत्रुभिः सह दुद्धार्थमनभिगतः सन्‌ ते व्रते त्वदीये कर्मणि क्षेति निवसति । 
पुष्यति च प्रजया पशुभिश्न पुष्टो भवति च । सुन्वते त्वद्देवत्ये यागे सोमाभिषवं कुर्वतो 
यजमानाय यजमानस्य भद्रा कल्याणी शक्ति: उत्कृष्टं बलं भवति । एतत्सर्वं हविर्धानयोरुक्थ्यस्य 
वचसोऽधिनिधानेन त्वया कृतमित्यर्थः ।। ३ ॥ 


सायण- प्रबरग्याभिष्टवे “अधि द्वयोः’ इत्येषा । 'सपृष्द्रोदकम्‌’ इति खण्डे सूत्रितम्‌- “अधि 
द्वयोरदधा उक्थ्यं वचः शुक्रं ते अन्यद्यजतं ते अन्यत्‌’ (आश्व.श्री.४.६) इति ॥ हविर्धान- 
्रव्तनेऽप्येषा । सूत्रितं च- “यर्म इव यतमाने यदैतमधि द्वयोरदधा उक्थ्यं वच इत्यर्धर्च आरमेत्‌' 
(आश्व.श्री.४.९) इति ॥ 


हे इन्द्र! द्वयोः हविर्धानयोः उक्थ्यम्‌ । उक्थं शस्रम्‌ । तद्योग्यं बचः “युजे वाम्‌' 
इत्यादिमन्त्ररूपं वचनम्‌ अधि अदधाः निहितवानसि । ननु हविर्धानयोर्द्वयोः कथमेकमेव 
वचोऽधिनिधीयते इत्याशङ्कच व्राह्मणेनैवं व्याख्यातम्‌- “अधि द्वयोरदधा उक्थ्यं वच इति 
द्वयोर्हेतत्तृतीयं छदिरधिनिधीयत उक्थ्यं वच इति यदाह यज्ञियं वै कर्मोक्थ्यं वचो यज्ञमेवैतेन 
समर्धयति’ (ऐ.ब्रा.१.२९) इति । तत्र यथा हविर्धानद्वये एकमेव तृतीयं छदिरधिनिधीयते एवं 
्तोत्रमप्युभयोरेकं युक्तम्‌ । उक्थं नाम यज्ञसम्बन्धि श्रं तद्योग्यं वचनमपि यज्ञियं कर्म । 
तस्य यज्ञरूपयोर्हविर्धानयोरयज्ञत्वसम्पादनाय अधिनिधानात्‌ यज्ञोऽपि समृद्धो भवति । कीदृशयोर्ई- 
विर्धानयोः । यतस्रुचा । यताः सम्बद्धाः सुचो ग्रहचमसादिलक्षणानि पात्राणि ययोस्ते । मिथुना 
युगलरूपेण वर्तमाने या ये हविर्धाने त्वां सपर्यतः पूजयतस्तयोरित्यर्थः । किञ्च ईदृगूप- 
हविर्धानयुक्तो यजमानः असंयत्तः आत्रुभिः सह दुद्धार्थमनभिगतः सन्‌ ते व्रते त्वदीये कर्मणि 
क्षेति निवसति पुष्यति च । प्रजया पशुभिश्च पुष्टो भवति च । सुन्वते तवदेवत्ये यागे सोमाभिषवं 
कुर्वतो यजमानस्य भद्रा कल्याणी शक्तिः उत्कृष्टं बलं भवति । एतत्सर्वं हविर्धानयोरुक्थ्यस्य 


वचसोऽधिनिधानेन त्वया कृतमित्यर्थः । 

यतस्रुचा । “यम उपरमे’ । निष्ठायाम्‌ अनुदात्तोपदेश’ इत्यादिना अनुनासिकलोपः । 
बहुत्रीहौ पूर्वपदप्रकृतिस्वरत्वम्‌ । इदमादिषु त्रिषु पदेषु “सुपां सुलुक्‌’ इति विभक्तेः आकारः । 
सपर्यतः । “सपर पूजायाम्‌’ “कण्ड्वादिभ्यो यक । अदुपदेशात्‌ लसार्वधातुकानुदात्तत्वे तस्यैव 
स्वरः शिष्यते । क्षेति । 'क्षि निवासगत्योः’ । “बहुल छन्दसि’ इति विकरणस्य लुक्‌ । सुन्वते । 
*षष्ट्यर्थ चतुर्थी वक्तव्या’ इति चतुर्थी । 'शतुरनुमः' इति विभक्तेरुदात्तत्वम्‌ ।। ३ ।। 


सिद्धाञ्जनम्‌- हे इन्द्रः! द्वयोः कयोरिति नोक्तं, हविर्धानयोरिति कर्मठाः । यौ: पृथिवी 
च मिथुनं द्वन्द्वम्‌ । एका शुद्धभास्वरमनोभूमिष्ठा द्युस्थाना प्रज्ञा, द्वितीया पृथिवीस्थाना जागरित- 
प्रज्ञा स्थूला । उभे च मिथुनं भवतः । एवं उभयोः प्रज्ञयोः उक्थ्यम्‌ उक्थं शस्त्रं तद्योग्यं 
वचः स्तोत्रात्मकं वचनं अधि अदधाः निहितवानसि त्वम्‌, देवानुग्रहादेव हि ऋषेः उभयो- 
रुक्तलक्षणयोः प्रज्ञास्थानयोः मन्त्रवाक्‌ स्थितिपदं लभते । स्रुक्‌ यज्ञपात्रविशेष: दर्विवत्‌ भवति, 
सा सङ्कतो भवति तीव्रकाङ्कायाः, दिव्यभावमभिमुखं आश्ठुं इच्छा भवति सा । तस्मात्‌ 'अभीप्सा’ 
इति तामुत्काङ्कां ब्रूमः । अथ पूर्वोक्तस्य द्वन्द्वस्य विशेषणं 'यतस्रुचा' इति भवति । यतस्रुचा 
यता उद्यता मुहुर्मुहरुद्वतो स्रुक्‌ तङलक्षितोत्काङ्का ययोरुभयस्थानत्रज्ञयोः ते, तथाभूते या ये मिथुना 
युगलरूपेण वर्तमाने द्वन्द्रभूते सपर्यतः पूजयतस्त्वाम्‌ । अथ तादृइप्रज्ञासम्पन्नस्य 
ऋषर्माहाभाग्यमाह । असंयत्तः विरोधिभिर्योद्धुमनभिगतः स यजमानः ते तव ब्रते ध्रुवे कर्मणि, 
तव धर्मे क्षेति निवसति पुष्यति पुष्टो भवति सर्वथा । सुन्वते सोमाभिषवं कुर्वते यजमानाय 
तस्य पुण्यपुरुषस्येति षष्ठ्यर्थः भद्रा शाक्तिः कल्याणी शक्ति: उत्कृष्टं बलं भवति । 


यतस्रुचा- यम उपरमे । सपर्यंतः-सपर पूजायाम्‌, कण्ड्वादिभ्यो यक्‌ । क्षेति-क्षि 
निवासगत्योः ।। ३ ।। 


ऋक्संहिता पदपाठसहिता 
आदङ्गिराः प्रथमं द॑धिरे वय॑ इद्धाप्न॑यः शम्या ये सुंकृत्ययां । 
सर्व॑ पणेः सम॑बिन्दन्त भोज॑नमर्थायन्तं गोमन्तमा पशुं नर॑ः ॥। ४ ॥ 
आत्‌ । अङ्गिराः । प्रथमम्‌ । दधिरे । वर॑ः । इद्धञ्अग्रयः । शम्यां । ये । सुऽकृत्यया । सर्वम्‌ । 
पणेः । सम्‌ । आप्रिन्दन्त । भोज॑नम्‌ । अरश्व॑ऽवन्तम्‌ । गोऽम॑न्तम्‌ । आ । पशुम्‌ । नर॑ः ॥ 

स्कन्द- आत्‌ इति पदपूरणः । अङ्गिरा इति बहुवचनस्य स्थाने एकवचनम्‌ । अज्गिरसः 
ऋषयः । प्रथमम्‌ दधिरे दत्तवन्तः तुभ्यम्‌ । बयः हविर्लक्षणमन्नम्‌ । इद्धाग्नयः प्रज्वलि- 
ताहवनीयादिकाः । अज्गिरसोऽपि त्वां प्रथममिष्टवन्तः, कि पुनरन्य ऋषय इत्यर्थः । ये किं 
लब्धवन्तोऽङ्गिरसः । उच्यते । झाम्या ये सुकृत्यया “शमी” (निघ.२,१) इति कर्मनाम । 
शोभना क्रिया अनुष्ठानं यस्याः सा सुकृत्या । ये त्वद्यागकर्मणा शोभनानुष्ठानेन । सर्वम्‌ पणेः 
पणिनाम्नोऽसुरस्य स्वभूतम्‌ । समविन्दत सम्यग्लब्धवन्तः । भोजनम्‌ धनम्‌ अश्वावन्तम्‌ 
अश्वैस्सहितम्‌ । गोमन्तम्‌ गोभिस्सहितम्‌ । पशुम्‌ जात्यपेक्षमेतदेकवचनम्‌ । पशुजातं च । 
आकारस्तु पदपूरणः मर्यादायां वा । मर्यादया लब्धवन्तः । नरः मनुष्याः सन्तः || ४ ॥ 


वे्टमाधव- आ दधिरे अज्गिरसः प्रथमम्‌ हविः सम्‌ इद्धाग्रयः कर्मणा ये शोभनकरणेन, 
ते सर्वम्‌ एव असुरात्‌ भोजनम्‌ त्वया सहायेन अविन्दन्त अश्वावन्तम्‌ गोमन्तम्‌ च परुसङ्घं 
नेतारोऽङ्गिरसः ।। ४ ॥ 


मुद्रल- यदा पणिभिर्गावोऽपहृतास्तदानीम्‌ अङ्गिराः अङ्गिरसः प्रथमम्‌ पूर्वमग्रतः वयः 
हविर्लक्षणमन्नम्‌ दधिरे इन्द्रार्थं सम्पादितवन्तः । आत्‌ अनन्तरं तादृशाः ये अज्गिरसः इद्धाग्नयः 
प्रज्वलिताग्नियुक्ताः सन्तः सुकृत्यया शोभनकरणोपेतया शम्या कर्मणा शोभनेन यागेन 
इन्द्रमयजन्निति शेषः । ते नरः यज्ञस्य नेतारोऽज्गिरसः पणेः एतन्नाम्नोऽसुरस्य सम्बन्धि सर्वम्‌ 
भोजनम्‌ धनम्‌ सम्‌ अविन्दत समलभन्त । कीदृशम्‌ । अइवावन्तम्‌ अश्वर्युक्तम्‌ गोमन्तम्‌ 
गोभिर्युक्तम्‌ । आ समुद्यय । गवाश्चव्यतिरिक्तम्‌ पशुम्‌ अन्यत्पझुजातं च समविन्दन्त ।।४।। 


सायण- यदा पणिभिर्गावोऽपहतास्तदानीम्‌ अङ्गिराः अङ्गिरसः प्रथमं पूर्वमग्रतः वयः 
हविरलक्षणमन्नं दधिरे इन्द्रार्थं सम्पादितवन्तः । आत्‌ अनन्तरं तादृशाः ये अङ्गिरसः इद्धाग्नयः 
प्रज्वलिताग्रियुक्ता: सन्तः सुकृत्यया शोभनकरणोपेतया झाभ्या कर्मणा शोभनेन यागेनेनद्रमयजन्निति 
शेष: । ते नरः यज्ञस्य नेतारोऽज्गिरसः पणेः एतन्नाम्नोऽसुरस्य सम्बन्धि सर्व भोजनं धनं 
समविन्दन्त समलभन्त । कीदृशम्‌ । अश्वावन्तं अश्वैयुक्त गोमन्तं गोभिर्यृक्तम्‌ । आकारः 
समुचये । गवाश्चव्यतिरिक्तमन्यतपशुजातं च समविन्दन्त । 


अङ्गिरा: । “सुपां सुलुक्‌’ इति जसः सुः । शभ्या । शमी इति कर्मनाम । झाम्यत्यनया 

क्रियया दोषजातमिति शमी । करणे घञ्‌ । “नोदात्तोपदेशस्य मान्तस्यानाचमेः’ (पा.सू ७.३. 
३४) इति वृद्धिप्रतिषेधः । गौरादित्वात्‌ डीष्‌ । व्यत्ययेनाद्युदात्तत्वम्‌ । सुकृत्यया । शोभनं 
कृत्यं करणं यस्यां सा तथोक्ता । 'नञ्सुभ्याम्‌' इत्युत्तरपदान्तोदात्तत्वम्‌ || ४ ॥ 


सिद्धाञ्जनम्‌- अस्यामुत्तरस्यां च अङ्गिरोवृत्तमनुस्मृत्य मन्त्रवर्णः प्रवर्तते । अज्गिरसां स्वरूपं 
द्वात्रिंशसूक्तान्ते यद्विचारितं तदवधेयम्‌ । पूवोक्तप्रकारेण यदा यजमान ऋषि: इन्द्रस्य त्रते 'क्षेति' 
निवसति, तदनन्तरमेव अज्गिरसां कर्मणा तस्य सर्व धनं गवाइवादिकं प्राप्यं भवतीत्याह । आत्‌ 
अनन्तरं अङ्गिराः अज्गिरसः प्रथमं पूर्वं बयः बलं दधिरे धारयन्ते प्रथमं तस्मिन्‌ बलं 
प्रतिष्ठापयन्तीत्यर्थः । कीदृशः? इद्धाग्नयः प्रज्वलिताग्रयः, ये अङ्गिरसः नरः नेतारो बलिनः 
सन्तः सुकृत्यया झोभनकरणोपेतया झम्या कर्मणा पणेः व्यवहारिणः कृत्रिमादेतन्नामकासुरात्‌ 
सर्वम्‌ समस्तं भोजनम्‌ भोगयोग्यं वस्तु समविन्दन्त समलभन्त । कीदृशम्‌? अश्वावन्तम्‌ 
अइवयुक्तं प्राणबलोपलक्षणमेतत्‌ गोमन्तम्‌ ज्ञानकिरणोपेतम्‌ पशुम्‌ अन्यत्‌ पशुजातं, 
भाग्यसामान्यस्य सङ्केतोऽयम्‌ । आ इति 'समुञ्चये’ इति सायणः । अथवा “आ? सर्वतः पणिवशं 
गतं यद्यद्धाग्यं वर्तते तत्सर्वमिति ग्राह्यम्‌ । 


अज्गिराः-अत्र अकारान्तबहुवचनम्‌, सकारान्तञ्चेत्‌ सुपां सुलुगिति जसः सुः । झम्या- 
शमीति कर्मनाम । सुकृत्यया-शोभनं कृत्यं करणं यस्यां सा, तया || ४ ॥ 


ऋक्संहिता पदपाठसहिता 


य॒ज्ञैरथ॑र्वा प्रथमः पथस्त॑ते ततः सूर्यो त्रतषा वेन आर्जनि । 

आ गा आंजदुशनां काव्यः सचां यमस्य॑ जातममृतं यजामहे ।। ५ ॥ 

यज्ञैः । अथ॑र्वा । प्रथमः । पथः । तते । तत॑ः । सूर्यः । व्रतऽपाः । वेनः । आ । अजनि । 
आ । गाः । आजत्‌ । उशना । काव्यः । सचां । यमस्य॑ । जातम्‌ । अमृत॑म्‌ । यजामहे ।। 


स्कन्द- यज्ञैः इन्द्रदेवत्यैः अथर्वा नाम ऋषिः प्रथमः सर्वत उत्कृष्टः अग्रो वा पथः 
्रज्ञागमनमार्गान्‌ इन्द्रस्यात्मनो वा स्वर्गगमनमार्गान्‌ तते विस्तीर्णान्‌ चकार । ततः तेभ्य एव 
यज्ञेभ्यः सूर्यः आदित्यः व्रतपाः प्रकाझकरणद्वारेण सर्वकर्मणां पालयिता वेनः मेधावी कान्तो 
वा आ अजनि आजात उत्पन्न: । धर्मात्तत्वात्‌ कृत््रस्य जगत उत्पत्तेः यज्ञानां च 

र्मत्वादिदमुच्यते ततः सूयो त्रतपा वेन आजनीति । तैरेव च यज्ञैरिन्द्रदेवत्ये: आ गाः आजत्‌ 
“अज गतिक्षेपणयोः’ । आगतवान्‌ प्राप्तवान्‌ । लब्धवानित्यर्थः | किम्‌ । गाः । कः । उना 
नाम ऋषिः काव्यः कविपुत्रः । सचा सह । केन । सामर्थ्यात्‌ पुत्रैः पौत्रैच । एतत्‌ ज्ञात्वा 
वयमपि यमस्य जातम्‌ अमृतम्‌ यजामहे यम इति यज्ञनाम शाकपूणिना पठितम्‌ । षष्ठी 
चात्र 'यजेशच करणे” (पा.२,३,६३) इत्येवं तृतीयार्थे द्रष्टव्या । यज्ञेन यजामहे इत्यर्थः । 
कम्‌ । प्रकरणाद्‌ इन्द्रम्‌ । कीदृशम्‌ । जातममृतं जन्मवन्तं मरणवर्जितमित्यर्थः । अथवा 
यमोऽप्राऽऽदित्य एव । षष्ठीनिर्देशाचच सकाशादिति वाक्यशेषः । आदित्यसकाञाज्जातममृतं यजामह 
इति । इन्द्रो हि वर्षासु रसादानेनाऽनुगृह्यममाणः कर्मात्मना आदित्याज्यायते ।। ५ ॥ 


वेङ्कटमाधव- पणिभिरपहृतासु गोषु यज्ञैः कृतैः अथर्वा पूर्व मार्गान्‌ कृतवान्‌ । ततः 
अन्धकारविनाशार्थ कर्मणां पालयिता कान्तः सूर्यः प्रादुरभूत्‌ । ततोऽन्धकारे विनष्टे कविपुत्रः 
उशना सह सर्वा एव गा: आ आजत्‌ । असुरनियमनार्थ प्रादुर्भूतमिन्द्रम्‌ यजामहे || ५ ।। 


मुद्रल- पणिभिरपहृतासु गोषु अथर्वा एतत्संज्ञः ऋषिः यज्ञैः इन्द्रदेवत्यैरनुष्टितियगि: पथः 
गोसम्बन्धिनी मार्गान्‌ प्रथमः तते तनुते । सर्वेभ्य ऋषिभ्यः पूर्वमेव कृतवानित्यर्थः । ततः 
तदनन्तरम्‌ ब्रतपाः व्रतानां कर्मणां पालयिता वेनः कान्तः सूर्यः सूर्यरूप इन्द्रः आ अजनि 
गवां प्रदर्शनाय आविरभूत्‌ । ततोऽथर्वा ता: गाः आ आजत्‌ आभिमुख्येन प्राप्रोत्‌ । तादूश- 
स्येन्द्रस्य काव्यः कवेः पुत्रः उशना भृगुः सचा असुरनिरसनाय सहायोऽभूत्‌ | यमस्य असुराणां 
नियमनार्थम्‌ जातम्‌ प्रातुर्भूतम्‌ अमृतम्‌ मरणरहितं तमिन्द्रम्‌ यजामहे हविर्भिः पूजयामः ।। 


सायण- पणिभिरपह्ृतासु गोषु अथर्वा एतत्संज्ञः ऋषिः यज्ञैः इन्द्रदेवत्यैरनुष्ठितियगि: पथः 
गोसम्बन्धिनो मार्गान्‌ प्रथमः तते तनुते । सर्वेभ्य ऋषिभ्यः पूर्वमेव कृतवानित्यर्थः । ततः 
तदनन्तरं ब्रतपाः व्रतानां कर्मणां पालयिता वेनः कान्तः सूर्यः सूर्यरूप इन्द्रः आ अजनि 
गवां प्रदर्शनाय आविरभूत्‌ । ततोऽधर्वा ता: गाः आ आजत्‌ आभिमुख्येन प्राप्नोत्‌ । 
तादृस्येनद्रस्य काव्यः कवेः पुत्रः उशना भृगुः सचा असुरनिरसनाय सहायोऽभूत्‌ | यमस्य 
असुराणां नियमनार्थं जातं प्रादुर्भूतम्‌ अमृतं मरणरहितं तमिन्द्रं यजामहे हविर्भिः पूजयामः । 


पथः । शसि भस्य टेलोपः' इति टिलोपः । उदात्तनिवृत्तिस्वरेण विभक्तेरुदात्तत्वम्‌ । 

तते । “तनु विस्तारे' । “बहुलं छन्दसि' इति विकरणस्य लुक्‌ । “अनुदात्तोपदेश' इत्यादिना 
अनुनासिकलोपः । अजनि । “जनी प्रादुभवि' । 'दीपजनबुध' (पा.सू.३.१.६१) इत्यादिना 
कर्तरि लुडि च्लेः चिण्‌ । आजत्‌ । “अजगतिक्षेपणयो:” ।। ५ ॥। 


सिद्धाञ्जनम्‌- आज्गिरसप्रस्तावे वृत्रवधादपां निर्मोचनं गवां लाभः सूर्यस्योद्गम इत्यादीनां 
युगपत्सम्भवस्य रहस्यमुक्तम्‌, तदत्र स्मार्यम्‌ । अथर्वणः स्वरूपं रहस्यार्थविचारे पुरस्तात्‌ काक्षीवते 
आइ्विने सूक्ते दध्यड्राब्दे विचार्यमाणे प्रोच्यते (१.११६.१२) । अथर्वा अज्गिरसां मुख्यः, 
अग्रर्देन्यो विभवः मनुष्यभावं प्राप्त एतत्संज्ञक ऋषिर्वा यज्ञैः यजनैः पथः मार्गान्‌, 
गोझब्दसङ्कतितदिव्यरहिमेप्रापकान्‌ प्रथमः सर्वेभ्यः पूर्व तते तनुते, यागैः साधनैः कृतवानध्वनः । 
ततः अनन्तरं ब्रतपाः व्रतानां नियतानां कर्मणां पाता पालयिता बेनः कान्तः सूर्यः 
सत्यज्योतिषो लक्षकः सूर्यः आजनि आविरभूत्‌ । ततः परमेव उशना शुक्र इति प्रसिद्धिः, 
सोऽत्र भृगुर्भवति, कुतः? काव्यः कवेः पुत्रः, द्रष्टुः दृष्टिसम्पत्तेः सौरज्योतिष्किरणानां लाभः । 
भृगवः सौरकिरणानां अज्गिरसः आग्नेयरोचिषां द्रष्टार आहर्तारःच पूर्व ऋषय इति प्रागुक्तमवधेयम्‌ । 
अत एव इद्धाग्नीनां अङ्गिरसां प्रथमेन अथर्वणा मार्गतननात्परं उशना कान्तिमान्‌ काव्यो भृगुः 
सचा सह अन्यैः ऋषिभिः, देंवैरव ताः गाः आ आजत्‌ आभिमुख्येन प्राप्रोत्‌ । एवंप्रकारेण 
जातम्‌ आविर्भूतं यमस्य सर्वनियामकस्य व्रतपतेः सूर्यस्य, इन्द्रात्मना स्थितस्य सत्यज्योतिषः 
अमृतम्‌ मरणरहितं नित्यं वस्तु यजामहे पूजयामः । 


तते-तनु विस्तारे, विकरणस्य लुक्‌ । आजत्‌-अज गतिक्षेपणयोः ।। ५ ॥ 


ऋक्संहिता पदपाठसहिता 


बहिर्वा यत्‌ स्व॑पत्यायं वृज्यतेऽर्को वा लोक॑माघोष॑ते दिवि । 

ग्रावा यत्र बदति कारुरुक्थ्य १स्तस्येदिन्द्रों अभिषित्वेषुं रण्यति ।। ६ ॥ 

बहिः । वा । यत्‌ । सुऽअपत्याय॑ । वृज्यते । अर्कः । वा । इलोर्कम्‌ । आश्घोर्षते । 
दिवि । ग्रावां । यत्र॑ । वद॑ति । कारुः । उक्थ्य॑ः । तस्य॑ । इत्‌ । इन्द्रः । अभिऽषित्वेषुं । 
रण्यति ॥ ६ ॥ 


स्कन्द- यत्‌ स्वपत्याय इति षञ्च्चर्थं एते प्रथमाचतुर्थ्यौ | बहिः वा यस्य यजमानस्य 

स्वपत्यस्य वृज्यते वृजिरत्र सामर्थ्यात्‌ स्तरणार्थः । स्तीर्यते नित्यम्‌ । अर्कः वा स्तोताऽत्राऽर्क 
उच्यते । “अर्को यद्वो मरुतो हविष्मान्‌ | (ऋ. १,१६७,६) इति यथा । स्तोता वा । इलोकम्‌ 
स्तुतिशब्दम्‌ आघोषते आघोषयति । श्रावयतीत्यर्थः । दिवि द्युलोके । अत्यन्तमुचचैः 
स्तौतीत्यर्थः । ग्रावा अभिषवग्रावा यत्र षष्ठचर्थे एषा सप्तमी । यस्य स्वभूतः । वदति 
अभिषवकाले शब्दं करोति । कीदृशः । कारूः स्तोता । यावदत्राभिषवग्रावा अभिषवं करोति, 
तावत्‌ स्तुतयः प्रवर्तन्त इति तदायत्तत्वात्‌ स्तुतीनामभिषवग्रावैव स्तोतेत्युच्यते, स्तोतृसादृरयाद्वा । 
उक्थ्यः प्रशस्यः । तस्य एव इन्द्रः । अभिषित्वेषु च पतत्रगतिक्रर्मण इदं रूपम्‌ । अभिगमन- 
कालेषु । रण्यति रमते । तमेवाभिगच्छनिन्द्रः प्रतीयते, नाऽन्यमित्यर्थः ।। ६ ॥ 


वेङ्कटमाधव- यस्मिन्‌ मनुष्ये शोभनाय कर्मणे बहिः वा वृज्यते । होता वा स्तुतिशब्दम्‌ 
उच्नैर्घोषयति अन्तरिक्षे । तत्र हि वाचमुञ्चारयति । यत्र वा सोमाभिषवकृत्‌ ग्रावा प्रशस्यः 
आाब्दं करोति । तस्य एव अभिगमनेषु इन्द्रः रमते || ६ ॥ 


मुद्रल- स्वपत्याय झोभनाऽपतनहेतुभूताय कर्मणे बहिः वा यत्‌ यदा वृज्यते छिद्यते । 
अध्वर्युणा यागार्थमाहियते । अर्कः वा स्तोत्रनिष्पादको होता वा झ्लोकम्‌ स्तुतिरूपां वाचम्‌ 
दिवि द्योतमाने यज्ञे यत्‌ यदा आघोषते उच्चारयति । यत्र यस्मिन्‌ काले ग्रावा अभिषवाये 
प्रवृत्त उपलः बदति शब्द करोति । दृष्टान्तः । कारुः उक्थ्यः लुप्तोपममेतत्‌ । उक्थस्य शस्रस्य 
इांसिता कारुः स्तोता यथाऽभिमतङाब्दं करोति, तद्वत्‌ तस्य इत्‌ पूर्वोक्तस्य सर्वस्य अभिषित्वेषु 
अभिप्राप्तिषु इन्द्रः रण्यति रमते । अस्मदीयो यागो भविष्यतीति शब्दं करोति ।। ६ ॥ 


सायण- स्वपत्याय झोभनापतनहेतुभूताय कर्मणे बहिर्वा यत्‌ यदा वृज्यते छिद्यते 
अध्वर्युणा यागार्थमाहियते अको वा स्तोत्रनिष्पादको होता वा छोकं स्तुतिरूपां वाचं दिवि 
द्योतमाने यज्ञे यदा आघोषते उच्चारयति । यत्र यस्मिन्‌ काले ग्रावा अभिषवार्थ प्रवृत्तः उपलः 
बदति शब्दं करोति । तत्र दृष्टान्तः । कारुरुक्थ्यः । लुप्तोपममेतत्‌ । उक्थ्यस्य शस्रस्य शंसिता 
कारुः स्तोता यथाभिमतराब्दं करोति तद्वत्‌ । तस्य पूर्वोक्तस्य सर्वस्य अभिपित्वेषु अभिप्राप्िषु 
इन्द्रः रण्यति रमते । यद्वा । पूर्वोक्तानां बर्हिरादीनामभिप्राप्तिषु सतीप्विन्द्रो रण्यति अस्मदीया 


यागो भविष्यतीति हर्षशब्दं करोति । 

वृज्यते । “वृजी वर्जने’ । अदुपदेशात्‌ लसार्वधातुकानुदात्तत्वे यक एव स्वरः शिष्यते । 
“निपातैर्यद्यदिहन्त' इति निघातप्रतिषेधः । आघोषते । “घुषिर्‌ विशब्दने’ । भौवादिकः । 
अत्रापि “यत्‌' इत्यस्य निपातस्यानुषङ्गात्‌ निघाताभावः । रण्यति । “रमु क्रीडायाम्‌’ । व्यत्ययेन 
इयन्‌ परस्मैपदं च । अन्त्यविकारश्छान्दसः । यद्वा रणराब्दार्थः । व्यत्ययेन इयन्‌ ।। ६ ॥ 


सिद्धाञ्जनम्‌- स्वपत्याय शोभनाय सन्तानाय विस्ताराय, यजमानस्यान्तर्वेद्यां देवानामागमने 
आसनं विस्तीर्णं स्यात्‌ तदर्थं यत्‌ यदा बहिर्वा आस्तीर्णं वा वृज्यते वृत्तं भवति शुद्धे मृदुलं 
परिष्कृतं भवति । अर्को बा दीप्तो मन्त्रो वा तन्निष्पादकः स्तोता दिवि द्योतमाने 
ऊर्ध्वमानसप्रजास्थाने इलोकम्‌ स्तोत्रं आघोषते उच्चारयति । यत्र यस्मिन्‌ देशे काले वा ग्रावा 
सोमाभिषवर्णार्थक उपल: इति बहियगि, रहस्यं तु विचारितम्‌ (१.२८) प्रज्वलितवागात्मकः 
सर्वानुभूतिरसनिष्पादकः तादृशो यजमानहृदयोद्गत वाग्रूपः उक्थ्यः उक्थस्य शस्रस्य शंसिता 
कारुः स्तोता वदति नादं करोति, तस्य इत्‌ पूर्वोक्तस्य सर्वस्य अभिपित्वेषु आभिमुख्येन 
प्राप्तिषु इन्द्रः रण्यति रमते । 


वृज्यते-वृजी वर्जने । अभिपित्वेषु-अभिषित्वराब्दः आसत्तिवाची प्रपित्वशब्दवत्‌, प्रपित्वे 
अभीक इत्यासन्नस्येति यास्कः, उपसर्गभेदेऽप्यर्थाभेद इति सायणः । आघोषते-घुषिर्‌ विशब्दने । 
रण्यति-रमु क्रीडायाम्‌ || ६ ।। 


॥ इति प्रथमाष्टके षष्ठाध्याये चतुर्थो वर्गः ॥ 


॥ अथ पञ्चमो वर्गः ॥। 


ऋक्संहिता पदपाठसहिता 
(सूक्तम्‌ ८४) 
(२० गोतमो राइगणः । इन्द्रः । १-६ अनुष्टुप्‌ । ७-९ उष्णिक्‌ । १०-१२ पङ्कः । १३-१५ गायत्री । 
१६-१८ त्रिष्टुप्‌ । (प्रगाथः=) १९ बृहती । २० सतोबृहती) 

असांचि सोम॑ इन्द्र ते शर्विष्ठ धृष्णवा ग॑हि । 
आ त्वां पृणत्तिवन्द्रियं रजः सूर्या न रझ्मिभिंः ॥ १ ॥ 
असांवि । सोम॑ः । इन्द्र । ते । शर्विष्ठ । धृष्णो इतिं । आ गहि । आ । त्वा । पृणक्तु । 
इन्द्रियम्‌ । रज॑ः । सूर्यः । न । रस्मिऽभिंः ।। १ ॥ 

स्कन्द- असावि अभिषुतः सोमः अस्माभिः हे इन्द्र! ते त्वदर्थम्‌ । एतत्‌ ज्ञात्वा हे 
झविष्ठ! बलवत्तम! धृष्णो! अभिभवितः । झात्रूणाम्‌ आ गहि आगच्छ । आगतं च त्वा 
पृणक्तु इन्द्रियम्‌ पृचिरत्र पूरणार्थः । “तमित्‌ पृणक्षि’ (ऋ.६,१५,११) इति यथा । इन्द्रिय- 
मित्यत्रापि स्वार्थ घचूप्रत्ययः । आपूरयतु त्वामिन्द्रमस्मदीयः सोम इत्यर्थः । अथवा इन्द्रिय 
व्यमुच्यते । सामर्थ्याच्त्रन्तर्णीतमत्वर्थः इन्द्रियशब्दः । आपूरयतु त्वां वीर्यवदस्मदीयं 
सोमादिहविरित्यर्थः । कथं पुनरापूरयतु । उच्यते । रजः सूर्यः न रस्मिभिः रजःशब्दः अत्र 
लोकवचनः । यथा सूर्यः पार्थिवलोकम्‌ अन्तरिक्षं वा निरन्तरं रश्मिना पूरयति तद्वत्‌ ॥ १ ॥ 


वेइटमाधव- सुतः सोमः इन्द्र! तुभ्यम्‌, बलवत्तम! अभिभवितः! आगच्छ । आपूरयतु 
त्वां बलम्‌ अन्तरिक्षम्‌ इव सूर्यः रस्मिभिः || १ ॥ 


मुद्रल- 'असावि' इति विंशत्यृचमेकादरां सूक्तम्‌ । गोतम ऋषिः । आदितः षडनुष्ठभ: । 
सh्षम्याद्यास्ति्र उष्णिहः । दशम्याद्यास्तिस्रः पङ्क्तयः । त्रयोदश्याद्यास्तिस्रो गायत्र्य: । 
षोडशाद्यास्तिस्रसिष्टम: । एकोनविंशी बृहती । विंशी सतोबृहती । इन्द्रो देवता । 


हे इन्द्र! ते त्वदर्थम्‌ सोमः असावि अभिषुतोऽभूत्‌ । हे शविष्ठ! अतिशयेन बलवन्‌! 
अत एव घृष्णो! शत्रूणां घर्षयितः! इन्द्र! आ गहि देवयजनदेशमागच्छ । आगतश्च त्वा 
त्वाम्‌ इन्द्रियम्‌ सोमपानोत्थं प्रभूतं सामर्थ्यम्‌ आ पृणक्तु आ पूरयतु । रजः अन्तरिक्षम्‌ 
रझ्मिभिः किरणैः सूर्यः न यथा सूर्यः पूरयति तद्वत्‌ ।॥। १ ॥ 

सायण- “असावि’ इति विंशत्यूचमेकादशं सूक्तम्‌ । अत्रानुक्रम्यते- “असावि विंशतिः 
षळनुष्टुभ औष्णिहपाङ्कगायत्रतरैषटभास्तृचाः प्रगाथः? इति । आदितः षडनुष्टभः सपतम्याद्यास्तिस्र 
उष्णिहः । दशम्याद्यास्तिस्रः पङ्कयः त्रयोदइयाद्यास्तिस्रो गायत्र्यः । षोडशाद्यास्तिस्रस्रिष्टुभ: । 
एकोनविंशी बृहती विंशी सतोबृहती । अनुवर्तनात्‌ गोतम ऋषिः । अनादेशपरिभाषया इन्द्र 
देवता । सूक्तविनियोगो लिङ्गादवगन्तव्यः । अविहृतषोडशिशस्रे आद्यौ तृचौ स्तोत्रियानुरूपौ । 
सूत्रितं च- “अथ षोडश्यसावि सोम इन्द्र त इति स्तोत्रियानुरूपौ' (आश्व.श्री.६.२) इति । 
आभिज्लविकेषूक्थ्येषु तृतीयसवनेऽच्छावाकस्येमावेव तृचौ वैकल्पिकौ स्तोत्रियानुरूपौ । 'एह्यू षु 
इति खण्डे सूत्रितम्‌- 'असावि सोम इन्द्र त इममिन्द्र सुतं पिब' (आश्व.श्री.७.८) इति ॥। 

हे इन्द्र! ते त्वदर्थं सोमः असावि अभिषुतोऽभूत्‌ । हे शबिष्ठ! अतिशयेन बलवन्‌! 
अत एव घृष्णो आत्रूणां घर्षयितरिन्द्र आ गहि देवयजनदेशमागच्छ । आगतं च त्वाम्‌ इन्द्रियं 
सोमपानेनोत्पन्न प्रभूतं सामर्थ्यम्‌ आ पृणक्तु आपूरयतु । रजः अन्तरिक्षं रश्मिभिः किरणैः 
सूर्यो न यथा सूर्यः पूरयति तद्वत्‌ । 

शविष्ठ । शवस्विञ्शब्दात्‌ इष्ठनि 'विन्मतोर्लुक्‌' । “टेः? इति टिलोपः । पादादित्वात्‌ 
निघाताभावः । गहि । गमेलोटि 'बहुलं छन्दसि’ इति शपो लुक्‌ । ‘अनुदात्तोपदेश’ इत्यादिना 
अनुनासिकलोपः । तस्य “असिद्धवदत्रा भात्‌’ इति असिद्धवत्त्वात्‌ हेः लुगभावः ।। १ ॥ 

सिद्धाञ्जनम्‌- 'असावी'ति विंशत्यूचं एकादशं सूक्तम्‌ । आदितः षडनुष्ठभ:, सप्तम्या- 
द्यास्तिस्र उष्णिहः, दरम्याद्यास्तिस्रः पङ्कयः, त्रयोदश्याद्यास्तिस्रो गायत्र्यः, षोडझ्याद्यास्तिस्र- 
स्रिष्टुभः, एकोनविंशी बृहती, विंशी सतोबृहती । अनुवर्तनादृषिगोतमः इन्द्रो देवता । 

हे इन्द्र! ते तुभ्यं सोमः असावि अभिषुतो भवति । हे शविष्ठ! ज्वलद्वल, घृष्णो, 
घर्षयितः झत्रूणां, आ गहि आगच्छ । त्वा त्वां इन्द्रियम्‌ इन्द्रलिङ्गमिन्द्रदृष्टमिन्द्रसृष्टमित्यादिना 
पाणिनिसूत्रेण इन्द्रसम्बन्धि सर्वं तव सामर्थ्यादिलक्षणं आपृणक्तु आपूरयतु । रजः अन्तरिक्ष 
रस्मिभिः किरणैः सूर्यो न सूर्यो यथा पूरयति तद्वत्‌ ।। १ ॥ 


ऋक्संहिता पदपाठसहिता 

इन्द्रमिद्धरी बहतोऽप्र॑तिषृष्टशावसम्‌ । 
ऋषीणां च स्तुतीरूप॑ यज्ञं च मानुषाणाम्‌ ।। २ ॥। 
इन्द्र॑म्‌ । इत्‌ । हर इतिं । बहतः । अप्र॑तिघृष्टऽशवसम्‌ । ऋषीणाम्‌ । च । स्तुतीः । उप॑ । 
यज्ञम्‌ । च । मानुषाणाम्‌ ॥ २ ॥ 

स्कन्द- इन्द्रम्‌ इत्‌ हरी वहत अप्रतिघृष्टावसम्‌ अप्रत्यभिभूतपूर्वबलम्‌ ऋषीणाम्‌ च 
स्तुतीः उप उपाब्दोऽत्र प्रतिशब्दस्यार्थे । ऋषीणां च स्तुतीः प्रति । यज्ञम्‌ च मानुषाणम्‌ 
मनुष्याणां स्वभूतम्‌ ।। २ ।। 


वेङ्टमाधव- इन्द्रम्‌ अवौ बहतः अप्रत्यभिभूतबलम्‌ ऋषीणाम्‌ च स्तुतीः मनुष्याणाम्‌ 
च यज्ञम्‌ प्रति ।। २ ॥ 

मुद्रल- अप्रतिधृष्टशवसम्‌ केनाप्यप्रतिघर्षितबलम्‌ । अहिंसितबलमित्यर्थ: । इन्द्रम्‌ इत्‌ 
इन्द्रमेव ऋषीणाम्‌ वसिष्टादीनाम्‌ मानुषाणाम्‌ अन्येषां मनुष्याणाम्‌ च स्तुतीः यज्ञम्‌ च 
हरी अइवौ उप बहतः समीपं प्रापयतः । यत्र यत्र स्तुवन्ति यत्र यत्र यजन्ते तत्र तत्र 
सर्वत्रेन्द्रमश्वी प्रापयत इत्यर्थः || २ ॥ 


सायण- अप्रतिघृष्टशवसं केनाप्यप्रतिघर्षितबलम्‌ । अहिंसितबलमित्यर्थ: । इन्द्रमित्‌ इन्द्रमेव 
ऋषीणां वसिष्ठादीनां मानुषाणाम्‌ अन्येषां मनुष्याणां च स्तुतीः यज्ञं च हरी अश्वौ उप 
बहतः समीपं प्रापयतः । यत्र यत्र स्तुवन्ति यत्र यत्र यजन्ते तत्र सर्वत्रेन्द्रमश्वी प्रापयतः 
इत्यर्थः । 

मानुषाणाम्‌ । “मनोर्जातौ’ इति मनुराब्दात्‌ अञ्‌ पुगागमश्च ।। २ ॥ 

सिद्धाञ्जनम्‌- अप्रतिधृष्टशाबसम्‌ अप्रतिधर्षितबलं इन्द्रमित्‌ इन्द्रमेव ऋषीणाम्‌ 
मधुच्छन्दःप्रभृतीनां दृष्टिसम्पन्नानां मानुषाणाम्‌ च इतरेषां मनुष्याणां च स्तुतीः स्तोत्राणि 
यज्ञम्‌ च देवेभ्यः सर्वसमर्पणात्मकं यागं च हरी इन्द्राौ उप बहतः समीपं प्रापयतः ।। 

ऋक्संहिता पदपाठसहिता 


आ तिष्ठ वृत्रहन्‌ रथ॑ युक्ता ते ब्रह्मणा हरी । 
अर्वाचीनं सु ते मनो ग्रावां कृणोतु वग्नुना ॥ ३ ॥। 
आ । तिष्ठ । वृत्रहन्‌ । रथ॑म्‌ । युक्ता । ते । ब्रह्म॑णा । हरी इति । अर्वाचीन॑म्‌ । सु । 


ते । मन॑ः । ग्रावां । कृणोतु । वगुर्ना ॥ ३ ॥ 


स्कन्द- आ तिष्ठ आरोह हे वृत्रहन्‌! रथम्‌ युक्ता युक्तेन ते अस्माभिः ब्रह्मणा 
तृतीयानिर्देशात्‌ स्तुवद्धिरिति । वाक्यदोषः । की । हरी । आस्थितस्य च अर्वाचीनम्‌ अस्म 
दज्ञगमनाभिमुखं सुष्ठु ते तव मनः अयमभिषवग्रावा कृणोतु वग्नुना स्वेनाभिषवराब्देन ।।३।। 

वेइटमाधव- आतिष्ठ वृत्रहन्‌! रथम्‌ । युक्तौ ते ब्रह्मणा अस्वौ । तव मनः अभिषवग्रावा 
घोषशब्देन अस्मदभिमुखं सुष्ठु करोतु ।। ३ ॥ 

मुद्रल- हे वृत्रहन्‌! झत्रूणां हन्तरिन्द्र! रथम्‌ आ तिष्ठ आरोह । यस्मात्‌ ते हरी 

त्वदीयावश्वी ब्रह्मणा स्तोत्रलक्षणेन मन्त्रेण युक्ता रथेऽस्माभिर्योजितौ तस्मात्‌ त्वं रथमातिष्ठ । 
ते मनः त्वदीयं मनश्च ग्रावा अभिषवार्थे प्रवृत्तः पाषाणः वग्नुना वचनीयेनाभिषवशब्देन 
अर्वाचीनम्‌ अस्मदभिमुखम्‌ सु कृणोतु सुष्ठु करोतु ॥ ३ ॥ 


सायण- हे वृत्रहन्‌! शात्रूणां हन्तरिन्द्र! रथम्‌ आ तिष्ठ आरोह । यस्मात्‌ ते हरी 
त्वदीयावश्चौ ब्रह्मणा स्तोत्रलक्षणेन मन्त्रेण युक्ता रथेऽस्माभिर्योजितौ तस्मात्‌ त्वं रथमातिष्ठ । 
ते मनः त्वदीयं मनश्च ग्रावा अभिषवार्थ प्रवृत्तः पाषाणः वग्नुना वचनीयेनाभिषवङाब्देन 
अर्वाचीनम्‌ अस्मदभिमुखं सु कृणोतु सुष्ठु करोतु । 


युक्ता । “सुपां सुलुक्‌’ इति आकारः । व्ग्रुना । 'वचेर्गश्च' (उ.सू.३.३१३) इति नुप्रत्ययो 
गकारश्रान्तादेशः ।। ३ ॥ 


सिद्धाञ्जनम्‌- हे वृत्रहन्‌! इन्द्र, रथम्‌ आतिष्ठ रथमारोह । ते तव हरी अइवौ ब्रह्मणा 
अस्मत्प्रयुक्तेन मन्त्रेण युक्ता योजितौ रथ इति शेषः । ते मनः त्वदीयं मनइच ग्रावा अयं 
पूर्वोक्तः सङ्केतः, रसाविष्कारहेतुभूतः हार्दवागात्मा वग्नुना वचनशब्देन अर्वाचीनम्‌ अस्मदभिमुखं 
सु कृणोतु सुष्ठ करोतु । 


वग्रुना-वचेइचेति नुप्रत्ययः गकारइचान्तादेशः ।। ३ ॥। 


ऋक्संहिता पदपाठसहिता 


इममिन्द्र सुतं पिंब ज्येष्ठममर्त्यं मद॑म्‌ । शुक्रस्य त्वाभ्यक्षरन्‌ धारां ऋतस्य साद॑ने ।। 


इमम्‌ । इन्द्र । सुतम्‌ । पिब । ज्येष्ठ॑म्‌ । अमर्त्यम्‌ । मदम्‌ । शुक्रस्यं । त्वा । अभि । 
अक्षरन्‌ । धाराः । ऋतस्य॑ । सद॑ने ।। ४ ॥ 


स्कन्द- इमम्‌ हे इन्द्र! सुतम्‌ सोमम्‌ पिब ज्येष्ठम्‌ प्रशस्यतमम्‌ अमर्त्यम्‌ अमरण 
धर्माणम्‌ । नित्यमित्यर्थः । मदम्‌ मदकरमित्यर्थः । शुक्रस्य शुक्राख्यग्रहस्य शुक्कवर्णस्य वा 
सोमस्य । त्वा अभि अक्षरन्‌ । अभिशब्द: ‘अभिरभागे’ (पा.१,४,९१) इत्येवं कर्मप्रवचनीयः 
प्रतिशब्देन समानार्थः । त्वां प्रति अक्षरन्‌ क्षरितवत्य इत्यर्थः । धाराः ऋतस्य यज्ञस्य 
सम्बन्धिनि सादने स्थाने वेद्याख्ये || ४ ॥ 

वेङ्कटमाधव- इमम्‌ इन्द्र! सुतम्‌ पिबः । प्रशस्यम्‌ अमरणसाधनं सोमम्‌ । सोमस्य 
धाराः त्वाम्‌ अभि अक्षरन्‌ यज्ञगृहे || ४ ॥ 


मुद्रल- हे इन्द्र! सुतम्‌ अभिषुतम्‌ इमम्‌ सोमम्‌ पिब । कीदृशम्‌ । ज्येष्ठम्‌ अतिशयेन 
प्रशस्यम्‌ मदम्‌ मदकरम्‌ अमर्त्यम्‌ अमारकम्‌ । सोमपानजन्यो मदो मदान्तरवन्मारको न 
भवतीत्यर्थः । तथा ऋतस्य यज्ञस्य सम्बन्धिनि सदने गृहे वर्तमानाः शुक्रस्य दीप्तस्यास्य 
सोमस्य धाराः त्वा त्वाम्‌ अभि अक्षरन्‌ आभिमुख्येन सञ्चलन्ति त्वां प्राप्नुवन्ति । 
स्वयमेवागच्छन्तीत्यर्थः ।। ४ ।। 

सायण- हे इन्द्र! सुतम्‌ अभिषुतम्‌ इमं सोमं पिब । कीदृशम्‌ । ज्येष्ठम्‌ अतिशयेन 
प्रशस्यं मदं मदकरं अमर्त्यम्‌ अमारकम्‌ । सोमपानजन्यो मदो मदान्तरवन्मारको न भवतीत्यर्थः । 


तथा ऋतस्य यज्ञस्य सम्बन्धिनि सदने गृहे वर्तमानाः शुक्रस्य दीप्तस्यास्य सोमस्य धाराः 
त्वाम्‌ अभ्यक्षरन्‌ आभिमुख्येन सञ्चलन्ति त्वां प्राप्नुवन्ति स्वयमेवागच्छन्तीत्यर्थः । 


ज्येष्टम्‌ । प्रशस्यशब्दात्‌ इष्ठनि 'ज्य च' (पा.सू.५.२.६१) इति ज्यादेशः । अक्षरन्‌ । 
'क्षर सञ्चलने? । छान्दसो लड्‌ || ४ ॥ 

सिद्धाञ्जनम्‌- हे इन्द्र! सुतम्‌ अभिषुतं इमं सोमं पिब । कीदृशम्‌? ज्येष्ठम्‌ अत्यन्तं 
प्रशस्यं मदम्‌ मदकरं अमर्त्यम्‌ मृतिरहितनित्यवस्तूपहितत्वात्‌ अमृतम्‌ । क्तस्य सदने सत्यस्य 
गृहे शुक्रस्य दीप्तस्यास्य सोमस्य धाराः त्वा त्वां अभि अक्षरन्‌ आभिमुख्येन सञ्चलन्ति । 
“ऋतस्य सदनं’ उत्तमे स्थाने परं ज्योतिः । तस्मात्‌ तपस्यया भत्तया सम्पादितस्य ज्वलत 
आनन्दस्य धाराः देवानां पत्युः स्वीकाराय तस्मै समर्यन्ते महर्षिभिः । 


ज्येष्ठम्‌-प्रशस्यशब्दात्‌ इष्ठति ज्यादेशः । अक्षरन्‌-छान्दसो लड्‌ लडर्थे ।। ४ ॥। 


ऋक्संहिता पदपाठसहिता 


इन्द्राय नूनमर्चतोक्थानि च ब्रवीतन । सुता अमत्सुरिन्दवो ज्येष्ठं नमस्यता सह॑ः ।। 
इन्द्राय । नूनम्‌ । अर्चत । उक्थानि । च । ब्रवीतन । सुताः । अमत्सु । इन्द॑वः । ज्येष्ठम्‌ । 
नमस्यत । सह॑ः ॥ ५ ॥ 

स्कन्द- नूनम्‌ इति पदपूरणः क्षिप्रार्थी वा, सामर्थ्यात्‌ । इन्द्रार्थ क्षिप्रम्‌ अर्चत उच्चारयत 
याज्यानुवाक्यादिलक्षणा स्तुतीः हे मदीयाः पुत्राः पौत्राः च ऋत्विजो वा । उक्थानि च शस्राणि 
च ब्रवीतन । कि कारणम्‌ । उच्यते । यस्मात्‌ सुताः अभिषुताः अमत्सुः तर्पितवन्तः इन्दवः 
सोमाः ज्येष्ठम्‌ प्रशस्यतममिन्द्रम्‌ नमस्यत नमस्कारैश्च पूजयत । सहः बलनामैतत्‌ (निघ. 
२,९) । अन्तर्णीतमत्वर्थं चेह द्रष्टव्यम्‌ । सहस्विनं बलवन्तम्‌ इन्द्रम्‌ || ५ ॥ 


वेङ्कटमाधव- इन्द्राय क्षिप्रं स्तुत, शस्राणि च ब्रूत । सुताः सोमा एनम्‌ अमत्सुः । 
तमिमं मत्तं ज्येष्ठम्‌ सहस्वन्तं स्तोत्रैः शस्रैश्व नमस्यत इति । ५ ॥ 


मुद्रल- हे ऋत्विजः! इन्द्राय नूनम्‌ क्षिप्रम्‌ अर्चत पूजनं कुरुत । एतदेव स्पष्टीक्रियते । 
उक्थानि अप्रगीतमन्त्रसाध्यानि स्तोत्राणि च ब्रवीतन ब्रूत । सुताः अभिषुताः इन्दवः सोमाश्च 
अमत्सुः आगतमेनमिन्द्रं मत्तं कुर्वन्तु । अनन्तरम्‌ ज्येष्ठम्‌ प्रशस्यतममू सह सहस्विनं बलवन्तं 
तमिन्द्रम्‌ नमस्यत नमस्कुरुत ।। ५ ।। 


` सायण- हे ऋत्विजः! इन्द्राय नूनं क्षिप्रम्‌ अर्चत पूजनं कुरुत । एतदेव स्पष्टीक्रियते । 
उक्थानि अप्रगीतमन्त्रसाध्यानि स्तोत्राणि च ब्रवीतन ब्रूत । सुताः अभिषुताः इन्दवः सोमाः 
च अमत्सुः आगतमेनमिन्दरं मत्तं कुर्वन्तु । अनन्तरं ज्येष्ठं प्रशस्यतमं सहः सहस्विनं बलवन्तं 
तमिन्द्रं नमस्यत नमस्कुरुत । 


ब्रवीतन । ब्रबीतेर्लोटि 'तप्तनप्तनथनाश्च' इति तनबादेशः । अमत्सुः । 'मदी हर्षे’ । 
छान्दसः प्रार्थनायां लुङ्‌ । आगमानुझासनस्यानित्यत्वात्‌ इडभावः । नमस्यत । “नमोवरिवश्चि- 
त्रङः' इति क्यच्‌ । सहः । 'लुगकारेकाररेफाश्च वक्तव्याः’ (पा.सू.४.४.१२८.२) इति 
मत्वर्थीयस्य लुक्‌ ।। ५ ॥। 


सिद्धाञ्जनम्‌- देवयजने प्रवृत्तानन्यान्‌ सखीन्‌ प्रति सम्बोधनम्‌ । हे सखायः! इन्द्राय 
नूनम्‌ क्षिप्रं अर्चत पूजनं कुरुत । उक्थानि च शस्रस्तोत्राणि च ब्रवीतन ब्रूत । सुताः 
अभिषुताः इन्दवः सोमाइच अमत्सुः मत्तं मदुक्तं संदष्ट कुर्वन्तु । ततः ज्येष्ठम्‌ प्रशस्यतमं 
सहः सहस्विनं बलिनं नमस्यत नमस्कुरुत । 

ब्रवीतन-लेटि तनबादेशः । अमत्सुः-मदी हर्ष, छान्दसः प्रार्थनायां लुङ्‌ । नमस्यत- 
नमोवरिवस्चित्रङ इति क्यच्‌ । सहः-मत्वर्थीयस्य लुक्‌ ॥ ५ ॥ 


।। इति प्रथमाष्टके घष्ठाध्याये पञ्चमो वर्गः ।॥। 


॥ अथ षष्ठो वर्गः ।। 
ऋक्संहिता पदपाठसहिता 


नकिश््वद्‌ रथीतरो हरी यदिन्द्र यच्छ॑से । नकिएँवानु मज्मना नकिः स्वश्च 
आने ॥ ६ ॥। 
नकिः । त्वत्‌ । रथिज्तरः । हरी इतिं । यत्‌ । इन्द्र । यच्छ॑से । नकिः । त्वा । अनु । 
मज्मनां । नकिः । सुऽअश्वंः । आनशे ॥ ६ ॥ 

स्कन्द- नकिः इति निपातो न करिचिदित्यस्यार्थे । न कश्चित्‌ त्वत्तो रथीतरः प्रकृष्टतरो 
रथी । कस्मात्‌ । उच्यते । हरी यत्‌ यस्मात्‌ हे इन्द्र! यच्छसे अत्यन्तप्रवृद्धवेगावपि 
नियच्छसि । निरोद्धुं रक्रोषीत्यर्थः | किञ्च नकिः त्वा अनु मज्मना अनुराब्दोऽत्र ‘उपोऽधिके 
च? (पा.१,४,८७) इत्यनेन कर्मप्रवचनीयेन समानार्थं आधिक्यवचनः । “मज्मना’ (निघ.२,९) 
इति बलनाम । न करिचेत्वत्तोऽधिको बलेनेत्यर्थः । नापि कचित्‌ शोभनाश्चयुक्तोऽपि आनरो 
व्याप्तिकर्मायम्‌ (निघ.२, १८) । भवन्तं बलेन व्याप्नोति । सदृशो$पि न कचित्‌ 
बलेनास्तीत्यर्थः ।। ६ ।। 

वेङ्कटमाधव- न कर्चित्‌ त्वत्तः रथीतरः भवति । यदि त्वम्‌ इन्द्र! अ३वौ नियच्छसि, 
न किचित्‌ त्वाम्‌ अनु बलेनाभिभवति, न कञ्चन स्वरवः गच्छन्तं व्याप्नोति ॥ ६ ॥ 


मुद्रल- हे इन्द्र! त्वम्‌ यत्‌ यस्मात्‌ हरी एतत्संज्ञावश्री यच्छसे रथे योजयसि । तस्मात्‌ 
त्वत्‌ त्वत्तोऽन्यः कश्चित्‌ रथीतरः अतिशयेन रथवान्‌ नकिः नास्ति । अन्येषामीदृग- 
श्रयुक्तरथाभावात्‌ । त्वा अनु त्वामनुलक्ष्य मज्मना बलेन सदृशोऽपि नकिः नह्यस्ति । स्वश्वः 
झोभनाश्वोऽन्यश्च त्वाम्‌ । नकिः आनशे न प्राप । इन्द्रस्य बलाश्वयोरसाधारणत्वादिन्द्रसदूशो 


बलवानश्चवान्‌ लोके कश्चिदपि नास्तीत्यर्थः । ६ ॥। 

सायण- हे इन्द्रः! यत्‌ यस्मात्‌ त्वं हरी एतत्संज्ञावश्वी यच्छसे रथे योजयसि तस्मात्‌ 
त्वत्तोऽन्यः कश्चित्‌ रथीतरः अतिशयेन रथवान्‌ नकिः नास्ति । अन्येषामीदृगश्चयुक्तस्थाभावात्‌ । 
त्वा त्वामनुलक्ष्य मज्मना । बलनामैतत्‌ । बलेन सदृशोऽपि नकिः न ह्यस्ति । स्वश्वः 
शोभनाश्वोऽन्यश्च त्वां नकिः आनशे न प्राप । इन्द्रस्य बलाश्वयोरसाधारणत्वादिनद्रसदृरो 
बलवानश्ववान्‌ लोके कश्चिदपि नास्तीत्यर्थः । 


नकिष्ङ्त्‌ । 'युष्ञत्तत्ततक्षुःष्वन्तःपादम्‌’ इति परत्वम्‌ । रथीतरः । अतिझयेन रथी । 
तरपि 'इद्रथिनः' (पा.सू.८.२.१७.१) इति ईकारान्तादेशः । अवग्रहसमये छान्दसं हृस्वत्वम्‌ । 
यच्छसे । यमर्व्यत्ययेन आत्मनेपदम्‌ । स्वश्वः । बहुत्रीहौ ‘आद्युदात्तं व्यच्छन्दसि’ इत्युत्तर- 
पदादयुदात्तत्वम्‌ । आनशे । 'अश्रोतेश्च इति अभ्यासादुत्तरस्य नुट्‌ ॥ ६ ॥ 


सिद्धाञ्जनम्‌- हे इन्द्र! हरी प्रसिद्धौ अश्वौ यच्छसे नियामयसि रथे योजयित्वा । यत्‌ 
यस्मात्‌ त्वत्‌ त्वत्तोऽन्यः कई्चित्‌ रथीतरः अतिशयेन रथवान्‌ नकिः नास्ति, तस्मात्‌ 
प्रबलाइवरथयुक्तोऽसि हि त्वम्‌, त्वा अनु त्वामनुलक्ष्य मज्मना बलेन तुल्योऽपि नकिः नास्ति । 
स्वश्वः झोभनाइवोऽन्योऽपि त्वां नकिः आनशे न प्राप । 


नकिष्टवत्‌-युष्मत्तत्ततश्नुषु अन्तःपादमिति षत्वम्‌ । रथीतरः-अतिइायेन रथी, तरपि ईद्रथिन 
इति ईकारान्तादेशः, अवग्रहसमये छान्दसो हस्वः । यच्छसे-यमेः व्यत्ययेन आत्मनेपदम्‌ । 
आनञे-अइनोतेर्लिंट्‌ ।। ६ ॥ 


ऋक्संहिता पदपाठसहिता 
य एक इदू विदय॑ते वसु मर्ताय दाशुषे । ईशानो अप्र॑तिष्कुत इन्द्रो अङ्ग ॥ ७ ॥ 
यः । एक॑ः । इत्‌ । विऽदर्य॑ते । वसुं । मर्ताय । दाशुषे । ईशानः । अप्र॑तिऽस्कुतः । 
इन्द्रः । अङ्ग ॥ ७ ॥ 


स्कन्द- य एकः इत्‌ एव बिदयते विविधं ददाति । बसु मर्ताय दाशुषे यजमानाय । 
ईशान; सर्वस्येश्वरः । अप्रतिष्कुतः “स्कुञ्‌ आ प्रवणे’ | आप्रवणमागमनं प्रवते्गत्यर्थत्वात्‌ । 
अन्येनाप्रतिगतः अप्रतिष्कुतः । युद्धे अभियुञ्जानः अन्येनाप्रत्यभियुक्तपूर्वं इत्यर्थः । कोऽसौ । 
उच्यते । इन्द्रः । अङ्ग इति तु निपातः पदपूरणो वा क्षिप्राथौ वा । सामर्थ्याद्‌ विदयत 

इत्येतेन सम्बन्धयितव्य: । क्षिप्रं विदयत इति । यच्छब्दश्रुतेश्‍चास्या ऋचः तच्छब्दमध्याहत्य 
उत्तरयर्चेकवाक्यता योज्या । य इन्द्रो विदयते वसु सः । ७ ॥ 


वेइट- यः एकः एव विविधं प्रयच्छति धनम्‌ मर्ताय दाशुषे, ईश्‍वर: शत्रुभिरप्रतिशब्धित: 
सः इन्द्रः । अङ्ग इति कञ्चन सम्बोधयति ।। ७ ॥ 


मुद्रल- यः इन्द्रः एकः इत्‌ एक एव दाशुषे हविर्दत्तवते मर्ताय मनुष्याय यजमानाय 
बसु धनम्‌ विदयते विशेषेण ददाति । अङ्ग क्षिप्रम्‌ अप्रतिष्कुतः परैरप्रतिशब्दितः । 
प्रतिकूलशब्दरहित इत्यर्थः । एवम्भूतः सः इन्द्रः क्षिप्रम्‌ ईशानः सर्वस्य जगतः स्वामी भवति ॥ 

सायण- आभिप्ुविकेषूक्थ्येषु तृतीयसवने ब्राह्मणाच्छंसिनः “य एक इद्विदयते’ इति 
वैकल्पिकः स्तोत्रियस्तृचः । “एह्यू पु' इति खण्डे सूत्रितम्‌- 'सखाय आशिषामहि य एक 
इद्विदयते’ (आश्व.श्रौ.७.८) इति । महात्रतेऽपि निष्केवल्ये औष्णिहतृचाशीतावयं तृचो 
विनियुक्तः । तथैव पश्चमारण्यके सूत्र्यते- “य एक इद्विदयत आ याह्यद्रिभिः सुतम्‌’ (ऐ.आ. 
५,२.५) इति ।। 

यः इन्द्रः एकः इत्‌ एक एव दाशुषे हविर्दत्तवते मर्ताय मनुष्याय यजमानाय वसु धनं 
विदयते विरेषेण ददाति । अङ्ग इति क्षिप्रनाम । अप्रतिष्कुतः परैरप्रतिशब्दितः प्रतिकूल- 
शब्दरहित इत्यर्थः । एवम्भूतः सः इन्द्रः क्षिप्रम्‌ ईशानः सर्वस्य जगतः स्वामी भवति । 

विदयते । “दय दानगतिरक्षणहिंसादानेषु' । शप: पित्त्वात्‌ अनुदात्तत्वम्‌ । तिङश्च लसार्व- 
धातुकस्वरेण धातुस्वरः एव शिष्यते । यद्वत्तयोगादनिघातः । अप्रतिष्कुतः । 'कु शब्दे' प्रतिकूलं 
कूयते शब्धते इति प्रतिष्कृतः । पारस्करादेराकृतिगणत्वात्‌ सुट्‌ । सुषामादित्वात्‌ षत्वम्‌ । 
नञ्समासे अग्ययपूर्वपदप्रकृतिस्वरत्वम्‌ ।। ७ ।। 

सिद्धाञ्जनम्‌- यः एक इत्‌ एक एव, अद्वितीयः दाशुषे दत्तवते मर्ताय मनुष्याय 
यजमानाय बसु धनं विदयते विशेषेण ददाति, सः इन्द्रः देवराट्‌ ईशानः स्वामी सर्वस्य जगतः, 
अप्रतिष्कृतः न केनापि छादयितुं शक्यः, निराच्छादनः नित्यप्रकाश इति यावत्‌ (१ "$.६,८) 
तत्र प्राग्विवृतोश्यम्‌ । अङ्ग! भो इति सम्बोधनम्‌, बाढं साधु इति वा वक्तव्ये अयं प्रयोग: । 
क्षिप्रार्थको5यमिति मन्यते सायणः, नैतद्युक्तं दृश्यते । 

विदयते-दय दानगत्यादिषु ।। ७ ।॥। 


क्रक्संहिता पदपाठसहिता 


कदा मर्तभराधसं पदा क्षुम्प॑मिव स्फुरत्‌ । कदा नः शुश्रवद्‌ गिर इन्द्रो अङ्ग ॥ ८ ॥। 
कदा । मर्तम्‌ । अराधसंम्‌ । पदा । क्षुम्प॑म्‌ऽइव । स्फुरत्‌ । कदा । नः । शुश्रवत्‌ । गिर॑ः । 
इन्द्रः । अङ्ग ॥ ८ ॥ 


स्कन्द- कदा मर्तम्‌ अराधसम्‌ “राधः' (निघ.१०) इति धननाम । अधनम्‌ । दारिग्रात्‌ 
यष्टुमसमर्थमित्यर्थः । पदा पदेन । क्षुम्पमिव स्फुरत्‌ क्षुम्पमहिच्छत्रकमुच्यते । स्फुर “स्फुल 
सज्ञलने' । सामर्थ्याचचात्रान्तर्णीतण्यर्थः । यथा वायुरन्यो वा कश्चित्‌ सर्पच्छत्रकं चालयति 
तद्वचालयति । न कदाचिदपीत्यर्थः । निरादरत्वाद्वैतदनेन प्रकारेणाख्यायते । अधनस्योपरि 
अत्यन्तनिरादर इन्द्र इत्यर्थः । यत एवमतः सधनत्वात्‌ कृतयागा वयं ब्रूमः । कदा नः शुश्रुवत्‌ 
श्रोष्यति स्तुतिलक्षणा गिरः इन्द्रः अङ्ग । अयवैवं पूर्वोक्तयोरर्धर्चयोरेकवाक्यता । न 
कदाचिदप्यधनं पादेन चालयतीन्द्रः । वयश्चाधनाः, अतो भीता ब्रूमः । कदा नः शुश्रुवत्‌ 
गिर इन्द्रो अङ्ग इति । अथवैवमन्यथास्या ऋचः अर्थयोजना । कदा मर्तमराधसं हविर्लक्षणेन 
धनेन रहितं अयष्टारमित्यर्थः । पदा क्षुम्पमिव स्फुरत्‌ । स्फुरति स्फुलतीति वधकर्मसु पाठात्‌ 
(निघ.३,१९) स्फुरतिरिह वधार्थः । यथा कश्चित्‌ क्षुम्पं पादेनाक्रम्य हन्ति तद्वद्धनिष्यति । 
चूर्णयिष्यतीत्यर्थः । कदा वाऽस्माकं यष्ट्रणां श्रोष्यति गिर इन्द्रो अङ्गेति । अयष्ट्रन्‌ कदा 
निग्रहीष्यति यष्टंश्वास्मानू स्तुतिश्रवणे न अनुग्रहीष्यतीत्यर्थः ।। ८ ॥ 


वेङ्कटमाधव- कदा मनुष्यम्‌ अनाराधयन्तं पादेन अहिच्छत्रमिवानायासेन अवस्फुरति । 
वधकर्मा स्फुरतिः । कदा नः शृणोति गिरः ।। ८ ॥ 


मुद्ढल- अराधसम्‌ हविर्लक्षणेन राधसा धनेन रहितम्‌ अयष्टारमित्यर्थ: । एवंविधम्‌ मर्तम्‌ 
मनुष्यम्‌ इन्द्रः पदा पादेन क्षुम्पमिव अहिच्छत्रकमिव कदा स्फुरत्‌ स्फुरिष्यति । यथा अहिच्छत्र 
मण्डलाकारेण शयानं कश्चिदनायासेन हन्ति । एवमिन्द्रोऽपि कदा अस्मच्छत्रून्‌ हनिष्यतीत्यर्थः । 
स्फुरतिर्वधकर्मा । नः अस्माकं यष्ट्रणा गिरः स्तुतिलक्षणा वाचः इन्द्रः कदा कस्मिन्‌ काले 
अङ्ग क्षिप्रम्‌ शुश्रुवन्‌ श्रोष्यतीति वितर्क्यते || ८ ॥ 

सायण- अराधसं हविर्लक्षणा राधसा धनेन रहितम्‌ । अयष्टारमित्यर्थः । एवंविधं मर्त 
मनुष्यम्‌ इन्द्रः पदा पादेन क्षुम्पमिव अहिच्छत्रकमिव कदा स्फुरत्‌ स्फुरिष्यति वधिष्यति । 
यथा अहिच्छत्रं मण्डलाकारेण शयानं कश्चिदनायासेन हन्ति एवमिन्द्रोऽपि कदा अस्मच्छत्रून्‌ 
हनिष्यतीत्यर्थः । स्फुरतिर्वधकर्मा । “स्फुरति स्फुलति’ (नि.२,१९.१५) इति वधकर्मसु 
पठितत्वात्‌ । नः अस्माकं यष्ट्रणा गिरः स्तुतिलक्षणा वाचः इन्द्रः कदा कस्मिन्काले अङ्ग 
कषिप्रं शुश्रवत्‌ श्रोष्यतीति वितर्क्यते । अत्र निरुक्तम्‌- श्नुम्पमहिच्छत्रकं भवति यत्‌ क्षुभ्यते । 
कदा मर्तमनाराधयन्तं पादेन क्षुम्पमिवावस्फुरिष्यति । कदा न: श्रोष्यति गिर इन्द्रोऽङ्ग । अङ्गेति 
क्षिप्रनाम” (निरु.«.१७) इति । 


पदा । पादशब्दस्य 'पदन्‌” इत्यादिना पदादेशः । 'ऊडिदम्‌' इति विभक्तेः उदात्तत्वम्‌ । 
क्षुम्पमिव । 'क्षुम सञ्चलने’ । अस्मात्‌ कर्मणि घञि बहुलवचनात्‌ धातोर्नुमागम: । वर्णव्यापत्त्या 
भकारस्य पकारः । स्फुरत्‌ । “स्फुर सञ्चलने’ । “छन्दसि लुङ्लङ्लिटः” इति लुड्थे लङ्‌ । 
“बहुलं छन्दस्यमाङ्योगेऽपि’ इति अडभावः । शुश्रवत्‌ । 'श्रु श्रवणे' । लेटि अढागमः । 
“बहुल छन्दसि’ इति शपः छुः ॥ ८ ॥ 

सिद्धाञ्जनम्‌- अराधसम्‌ अनाराधकं मर्तम्‌ मनुष्यं इन्द्रः पदा पादेन क्षुम्पम्‌ इव छत्राख्यं 
अल्पजीविनं क्षुद्रभूरुहमिव कदा स्फुरत्‌ वधिष्यति । नः अस्माकं गिरः स्तुतीः कदा सः 
शुश्रवत्‌ श्रोष्यति । अङ्ग भो । अराधसम्‌-अत्र धनरहितमिति सायणः, नैतत्साधु । अन्यत्र 
स॒ एव अनाराधना इति व्याचष्टे । तदेवात्राप्युपपद्यते “'उत्रार्धर्चस्यैकदेशः “अप इवानं अराधसं 
हत” राधककर्मरहितं तं इवानं अपहत’ (९.१०१.१३) “नि अक्रमीः अभि विश्वान्‌ अराधसः' 
सर्वान्‌ अनाराधयतः अयजमानान्‌ पणीन्‌ वणिजो लुब्धकान्‌ निकृष्टं अभिभव’ (१०.६०.६) 
इति । क्षुम्पम्‌-मण्डलाकारेण झयानमिति सायणः । क्चुप एव क्चुम्पः, स च हस्वशाखाखिफः 
रुद्रः क्षणविध्वंसी वनस्पतिविरीषः छत्राख्यः । 

स्फुरत्‌-स्फुर सञ्चलने, छन्दसि लडर्थ लड्‌ । शु्रुवत-श्रु श्रवणे, लेटि अडभावः ।! ८ ॥ 


ऋक्संहिता पदपाठसहिता 
यस्तिद्वि त्वां बहुभ्य आ सुतावाँ आविवांसति । उग्र तत्‌ पंत्यते शव इन्द्रो अङ्ग ॥। 

यः । चित्‌ । हि । त्वा । बहुऽभ्यः । आ । सुतऽर्वान्‌ । आ5विवांसति । उग्रम्‌ । तत्‌ । 
पत्यते । शव: । इन्द्रः । अङ्ग ॥ ९ ॥ 

स्कन्द- चित्‌ हि इति पदपूरणौ । यः यजमानः त्वा त्वाम्‌ बहुभ्यः आ बहुभ्य 
इत्यापादानश्रुतेरा इति च उपसर्गायोग्यक्रियापदाध्याहारः । बहुभ्योऽन्येभ्यो यजमानेभ्य आकृष्य । 
आत्मीयसकाइमानीयेत्यर्थः । सुतवान्‌ सुतेन सोमेन तद्वान्‌ । आविवासति मर्यादया परिचरति । 
उग्रम्‌ तत्‌ चतुर्थ्यर्थे प्रथमैषा । तस्मै पत्यते ऐश्वर्यकर्मायं पठितः (निघ,२,२१) । इह 
तु दानैश्वर्ययोः परस्परेण सम्बन्धादैश्वर्यण दानं प्रतिपद्यते । दानार्थं एव वा सामर्थ्यात्‌ पत्यतिः । 
ददातीत्यर्थः । किम्‌ । शबः बलम्‌ । कः । उच्यते । भवान्‌ इन्द्रः अङ्ग क्षिप्रम्‌ । पदपूरणो 
वा अङ्गदाब्दः । अथवैवमन्यथा उत्तरस्यार्धर्चस्यार्थयोजना । तदिति षष्ट्यर्थे प्रथमा । पत्यत 
इत्यस्वैश्वरयार्थ एव । इदम्‌ उग्रं तस्य स्वभूतं शवः पत्यते यावतः कस्यचित्‌ ईशितव्यं तस्य 
सर्वस्येष्टे इन्द्रः । व्यत्ययेन इमं सम्बोधनप्रथमास्थाने अव्यतिरिक्तप्रातिपदिकार्थे प्रथमा । हे 
इन्द्रेत्यर्थ: ।। ९ ॥ 


वेङ्कटमाधव- यः चित्‌ हि त्वा बहुभ्यः मनुष्येभ्यः एकः सुतसोमः परिचरति । तस्य 
उद्र्ण बलं सर्वेषामीष्टे । सः इन्द्रः इति अवगच्छेति || ९ ॥ 


मुद्ढल- बहुभ्यः मनुष्येभ्यः सकाशात्‌ यः चित्‌ हि य एव खलु यजमानः आ सुतावान्‌ 
अभिषुतसोमयुक्तः सन्‌ हे इन्द्र! त्वा त्वाम्‌ आविवासति परिचरति । तत्‌ तस्मै यजमानाय 
यत्‌ उग्रम्‌ उद्गूर्णम्‌ शवः बलम्‌ इन्द्रः अङ्ग क्षिप्रम्‌ पत्यते पातयति प्रापयति ।॥ ९ ॥ 

सायण- बहुभ्यः मनुष्येभ्यः सकाशात्‌ यश्चिद्धि य एव खलु यजमानः सुतावान्‌ 
अभिषुतसोमयुक्त: सन्‌ हे इन्द्र! त्वा त्वाम्‌ आविवासति परिचरति । विवासतिः परिचरणकर्मा । 
तत्‌ तस्मै यजमानाय यत्‌ उग्रम्‌ उद्रूर्ण शवः बलम्‌ इन्द्रः अङ्ग क्षिप्रं पत्यते पातयति प्रापयति । 

तत्‌ । “सुपां सुलुक्‌’ इति त्तुर्थ्याः लुक्‌ । पत्यते । “पत्लू गतौ’ । अस्मात्‌ 
अन्तर्भावितण्यर्थात्‌ व्यत्ययेन इयन्‌ ॥ ९ ।। 

सिद्धाअनम्‌- यश्चिद्धि य एव कलु यजमान एकः आ सर्वतः सुतवान्‌ अभिषुतसोमयुक्तः 
सन्‌ त्वा त्वां बहुभ्यः बहुमनुष्यकृते आविवासति सर्वतः प्रकाशयति, तत्‌ तस्मै बहुनां 

उपकारिणे यजमानाय उग्रम्‌ उदूर्ण शबः बलं इन्द्रः पत्यते पातयति प्रापयति अङ्ग! 
आविवासति-यद्यपि परिचरणकर्मा प्रसिद्धः, प्रकाशार्थो्यं प्राय: , विचारितङ्च प्राक्‌ । 


पत्यते-पत्लू गतौ, अन्तर्भावितण्यर्थात्‌ व्यत्ययेन इयन्‌ ।। ९ || 


ऋक्संहिता पदपाठसहिता 


स्वादोरित्था विषूवतो मध्व॑ः पिबन्ति गौर्यः । 

या इन्द्रेण सयावरीर्वृष्णा मद॑न्ति शोभसे वस्वीरनुं स्वराज्यम्‌ ।। १० ॥ 

स्वादोः । इत्था । विषुऽवतः । मध्व॑ः । पिबन्ति । गौर्यः । याः । इन्द्रेण । सऽयारवरीः । 
वृष्णां । मर्द॑न्ति । शोभसे । वस्वीः । अनुं । स्वऽराज्य॑म्‌ ॥ १० ॥ 


स्कन्द- स्वादोः मृडस्य । इत्था अमुत्र देवलोके । विषुबतः “विषु व्याप्तौ’ इत्यस्य 
विषुशब्दो व्याप्तिवचनः । व्याप्तिमतः । प्रभूतस्येत्यर्थः अथवा विषुशब्द: वैषम्यपर्यायः, वैषम्यवतः 
दुरवगतस्येत्यर्थः । मध्वः मधुसदृरस्वादुकस्य । सामर्थ्यादुदकस्य । षष्ठीनिर्देशाच्चैकदेशमिति 
शेष: । द्वितीयार्थे वा सर्वत्र षष्ठी । स्वादु विषुवत्‌ मधुसदृरस्वादु चोदकं पिबन्ति गौर्यः । 
याः इत्येतत्‌ पिबन्तीत्येतेन सम्बद्धयते । कुत्र एतत्‌ । उत्तरस्यामृचि धेनुराब्देन प्रत्यवमर्शनात्‌ । 
याः गावः पिबन्ति गौर्यः गौरवर्णाः इन्द्रेण सह सयावरीः सह गन्त्र्यः । कीदृशेन । उच्यते । 
वृष्णा वर्षित्रा । यत्र यत्रेन्द्रो गच्छति तत्र तत्र तस्य पश्चात्‌ गन्त्र्यः । न केवलममुत्रैव देवलोके 
मदन्ति च किं तहि । अनु स्वराज्यम्‌ स्वराज्यं प्रति । यत्र यत्र देशे इन्द्रस्याधिपत्यं तत्र 
सर्वत्रेत्यर्थः । यच्छन्दश्रुतेः च अस्या ऋचः उत्तरयर्चैकवाक्यता | १० ॥ . 


वेङ्कटमाधव- स्वादुरसस्य इत्थं व्याप्तिमतः सोमस्य पिबन्ति गौरवर्णा गावः याः इन्द्रेण 
वृष्णा सह गच्छन्त्यः पीत्वा सोमम्‌ मदन्ति शोभार्थम्‌ । ताः वसुमत्यः अनु आसते स्वराज्यम्‌ | 


मुद्ढल- स्वादोः स्वादुभूतस्य रसयुक्तस्य इत्था विषूवतः इत्थमनेन प्रकारेण सर्वेषु यज्ञेषु 
व्याप्तियुक्तस्य मध्वः मधुररसस्य सोमस्य । क्रियाग्रहणं कर्तव्यम्‌’ (पाम.१,४,३२) इति कर्मणः 
सम्प्रदानत्वाज्नतुर्थ्यर्थ षष्ठी । एवंविधं सोमम्‌ गौर्यः गौरवर्णा गावः पिबन्ति । याः गावः 
झोभसे झोभार्थम्‌ वृष्णा कामाभिवर्षकेण इन्द्रेण सयाबरीः सह यान्त्यो गच्छन्त्यः सत्यः 
मदन्ति हृष्टा भवन्ति । ता इन्द्रपीतस्य सोमस्य शेर्ष पिबन्तीत्यर्थः । वस्वीः पयःप्रदानेन 

निवासकारिण्यस्ता गाव: स्वराज्यम्‌ स्वकीयस्येन्द्रस्य यद्राज्यं राजत्वं तदनुलक्ष्यावस्थिता इति 
शेष: ॥ १० ॥ 


सायण- चातुर्विशिकेऽहनि माध्यन्दिने सवने अच्छावाकस्य “स्वादोरित्था विपूवतः' इति 
वैकल्पिकः स्तोत्रियस्तचः । “होत्रकाणाम्‌' इति खण्डे सूत्रितम्‌- “य: सत्राहा विचर्षणिः 
स्वादोरित्था विपूवतः' (आश्व.श्रौ.७.४) इति । पृष्ठचस्य पञ्चमेऽहनि निष्केवल्येऽप्ययं 
तृचोऽनुरूपः । “स्तोमे वर्धमाने’ इति खण्डे सूत्रितम्‌- “स्वादोरित्था विषूवत उप नो हरिभिः 
सुतम्‌’ (आश्व.श्रौ.७.१२) इति ।। 


स्वादोः स्वादुभूतस्य रसयुक्तस्य इत्था विषूवतः इत्थमनेन प्रकारेण सर्वयज्ञेषु व्याप्तियुक्तस्थ 
मध्वः मधुररसस्य सोमस्य । 'क्रियाग्रहणं कर्तव्यम्‌’ इति कर्मणः सम्प्रदानत्वाचतुर्थ्यर्थ षष्ठी । 
एवंविधं सोमं गौर्यः गौरवर्णा गावः पिबन्ति । याः गावः शोभसे शोभार्थं वृष्णा कामाभि- 
वर्षकेण इन्द्रेण सयावरीः सह यान्त्यो गच्छन्त्यः सत्यः मदन्ति ह्ृष्टा भवन्ति । ता इन्द्रपीतस्य 
सोमस्य झेषं पिबन्तीत्यर्थः । वस्वीः पयःप्रदानेन निवासकारिण्यस्ता गावः स्वराज्यं स्वस्य 
स्वकीयस्येन्द्रस्य यद्राज्यं राजत्वं तदनुलक्ष्यावस्थिता इति शेष: । 


विषूवतः । “विष्लृ व्याप्तौ’ । अस्मात्‌ औणादिकः कुप्रत्ययः । ततो मतुप्‌ । 'हस्वनुड्भ्यां 
मतुप्‌’ इति मतुपः उदात्तत्वम्‌ । 'अन्येषामपि दृश्यते' इति संहितायां दीर्घः । व्यत्ययेन 
मतोर्वत्वम्‌ । मध्वः. । “जसादिषु च्छन्दसि वावचनम्‌’ इति 'ेर्डिति’ इति गुणाभावे यणादेशः । 
गौर्यः । “पिद्वौरादिभ्यश्च' इति डीप्‌ । जसि यणादेशे “उदात्तस्वरितयोर्यणः' इति परस्यानुदात्तस्य 
स्वरितत्वम्‌ । सयावरीः । “या प्रापणे’ । “आतो मनिन्‌? इति वनिप्‌ । “वनो र च' इति 
डीब्रेफौ । मदन्ति । “मदी हर्षे’ । इयनि प्राप्ते व्यत्ययेन शपू । वस्वीः । “वस निवासे' । 
शुस्वृिहि’ इत्यादिना वसेः उप्रत्ययः । “धान्ये नित्‌’ इत्यनुवृत्तेः आदुदात्तत्वम्‌ । “वोतो 
गुणवचनात्‌’ इत्यत्र “गुणवचनात्‌ डीवायुदात्तार्थम्‌' (का.४.१.४४.१) इति वचनात्‌ वसुराब्दात्‌ 
ङीषि यणादेशः । जसि “वा छन्दसि’ इति पूर्व॑सवर्णदीर्घत्वम्‌ । स्वस्य राज्यं स्वराज्यम्‌ । 
“अकर्मधारये राज्यम्‌’ (पा.सू.६.२.१३०) इत्युत्तरपदाद्युदात्तत्वमू ।। १० ॥ 


सिद्धाञ्जनम्‌- स्वादोः स्वादुभूतस्य रसोपेतस्य इत्था इत्थं विषूवतः व्याप्तिमतः मध्वः 


सू.८४ मं.११] प्रयसमण्डल्म्‌ 59 


मधुरस्य सोमस्य, कर्मण्यर्थ षष्ठी, एवंविधं सोमं गौर्यः गौरवर्णाः गावः पिबन्ति । गौरवर्ण: 
सौवर्णत्वद्योतनाय । गावद्चिद्रइमयः उत्तमज्योतिर्विभवं प्रकटयन्ति इन्द्रेण सह, तस्मात्‌ 
हिरण्मयप्रभास्ताः सोमरसं इन्द्रायार्पितं आददते, तेन तुष्टाः पुष्टाइच इन्द्रेण युक्तास्तस्य यजमाने 
सर्वाधिकारप्रतिष्ठां अनुलक्ष्य अवतिष्ठन्त इति प्राह । याः गावः शोभसे झोभार्थ वृष्णा वर्षकेण 
ज्योतिर्बलादीनां, इन्द्रेण सयावरी: सह यान्त्यः गच्छन्त्यः सत्यः मदन्ति हृष्यन्ति । 
कीदृश्यस्ता: ? वस्वीः वासकारिण्यः, स्वराज्यम्‌ अनु स्वस्य इन्द्रस्य राज्यं राजत्वं अनुलक्ष्य 
तेन सह वासं कुर्वाणा अवतिष्ठन्त इत्यर्थः । 


विषूवतः-विष्लृ व्याप्त, औणादिकः कुप्रत्ययः, ततो मतुप्‌, व्यत्ययेन मतोर्वत्वम्‌ । 
सयावरीः-या प्रापणे, आतो मनिन्निति वनिप्‌, वनो र चेति डीब्रेफौ । मदन्ति- मदी हर्षे, 
इयन: व्यत्ययेन शप्‌ । वस्वी:-वस निवासे, वसेरुप्रत्ययः, वसुझाब्दाद्‌ गुणवचनात्‌ डीष्‌, डीषि 
यणादेशः, जसि वा छन्दसीति पूर्व॑सवर्णदीर्घत्वम्‌ ।। १० ॥ 


।। इति प्रथमाष्टके षष्ठाध्याये षष्टो वर्गः ।। 


॥ अथ सप्तमो वर्गः ।। 
ऋक्संहिता पदपाठसहिता 


ता अस्य पृशनायुवः सोमं श्रीणन्ति पृश्न॑यः । 
प्रिया इन्द्र॑स्य धेनवो बज़ हिन्वन्ति साय॑कं वस्वीरनुं स्वराज्यम्‌ ॥ ११ ॥ 
ता । अस्य । पृशनथ्युर्वः । सोम॑म्‌ । श्रीणन्ति । पृश्न॑यः । प्रिया । इन्द्रस्य । धेनवः । 


बञ्र॑म्‌ । हिन्वन्ति । सायंकम्‌ । वस्वीः । अनुं । स्वऽराज्य॑म्‌ ॥ ११ ॥ 

स्कन्द- या गौरवर्णाः गावः अमुत्र देवलोके यत्र चेनद्रस्याधिपत्यं तत्र सर्वत्र पिबन्ति मदन्ति 
च । ताः अस्य पृशनायुवः पृशनाशब्दः अमृतरूपरसवचनः । युझाब्दोऽपि तद्वदर्थे । 
अमृतरूपपयोलक्षणरसवत्यः । सोमम्‌ श्रीणन्ति पृश्नयः पृश्निशब्दो वर्णविशेषवचनः । पुरस्तात्‌ 
च गौर्य इति वर्णोपादानाद्‌ इहान्तर्णीतमत्वर्थो द्रष्टव्यः । गौरवर्णाः । प्रियाः इन्द्रस्य धैनवः । 
हन्ते या गावः ता धेनव उच्यन्ते । न च सोममेव केवलम्‌ श्रीणन्ति । कि तर्हि । वञ्रम्‌ 
हिन्वन्ति हिनोतिः वृद्धयर्थः । वज्रं चेन्द्रस्य स्वभूतं वर्धयन्ति । कीदृशम्‌ । सायकम्‌ षा 
अन्तकर्मणि । शत्रूणाम्‌ अन्तकरम्‌ । अनु स्वराज्यम्‌ । यत्रयत्रेन्दस्याधिपत्यं तत्रतत्र सर्वत्र ॥ 

वेङ्टमाधव- ताः धेनवः इन्द्रस्य स्पर्शनकामा: स्वपयसा सोमम्‌ श्रीणन्ति गावः । प्रियाः 
इन्द्रस्य धेनवः इात्रूणामन्तकरम्‌ आयुधं च प्रेरयन्ति || ११ ॥ 


मुद्रल- ताः पूर्वोक्ताः अस्य इन्द्रस्य पृशनायुवः स्पर्शनकामा पृइनयः नानावर्णा गाव 
इन्द्रेण पातव्यम्‌ सोमम्‌ पयसा श्रीणन्ति मिश्रीकुर्वन्ति । इन्द्रस्य प्रियाः प्रीतिहेतुभूतास्ताः धेनवः 
सायकम्‌ आत्रूणामन्तकरम्‌ वज्रम्‌ आयुधम्‌ हिन्वन्ति जत्रुषु प्रेरयन्ति । इन्द्रो यथा जत्रुषु वज्रं 
प्रेरयति तथेन्द्रस्य मदमुत्पादयन्तीत्यर्थः । अन्यत्‌ पूर्ववत्‌ ।। ११ ।। 


सायण- ताः पूवोक्ताः अस्य इन्द्रस्य पृशनायुवः स्पर्शनकामाः पृश्नयः नानावर्णा गावः 
इन्द्रेण पातव्यं सोमं पयसा श्रीणन्ति मिश्रीकुर्वन्ति । इन्द्रस्य प्रियाः प्रीतिहेतुभूतास्ताः धेनवः 
सायकं इत्रूणामन्तकारकं वज्रम्‌ आयुधं हिन्वन्ति शत्रुषु प्रेरयन्ति । इन्द्रो यथा इत्रुषु वज्रं 
प्रेरयति तथेन्द्रस्य मदमुत्पादयन्तीत्यर्थः । अन्यत्‌ पूर्ववत्‌ । 


हिन्वन्ति । हिविः प्रीणनार्थः । इदित्त्वात्‌ नुम्‌ । सायकम्‌ । “षो अन्तकर्मणि’ । ण्वुलि 
आत्वे युगागमः ।। ११ ॥। 


सिद्वाञ्जनम्‌- ताः पूर्वोक्ताः अस्य इन्द्रस्य पृशनयुवः स्पर्शनकामा: पृइनयः चित्रवर्णाः 
गावः, पूर्व गौर्यं इत्युक्ताः, अधुना चित्रवर्णत्वं तासामुक्तम्‌ । अनेन तृतीयात्‌ इन्द्रस्थानादुपरि 
परमज्योतिषः आगत्य इन्द्रेण सम्पृक्ता अवस्थातुं प्रारभन्त इति ग्राह्यम्‌ । ताः सोमम्‌ इन्द्रपेयं 
श्रीणन्ति मिश्रीकुर्वन्ति स्वीयेन पयसा सारेण चिद्वलामृतेन । इन्द्रस्य प्रियाः प्रीतिकारिण्यः 
धेनवः ता गावः सायकम्‌ देवद्वेषिणां अवसायकं अन्तकारकं वञ्रम्‌ आयुधं हिन्वन्ति 
प्ररयन्ति । ञत्ुप्रध्वंसनं मदं इन्द्रस्योत्पादयन्ति । अन्यत्पूर्ववत्‌ । 


हिन्वन्ति-हिविः प्रेरणार्थः । सायकम्‌-षो अन्तकर्मणि ॥ ११ ॥ 


ऋक्संहिता पदपाठसहिता 
ता अंस्य नम॑सा सहं: सपर्यन्ति प्रचेतसः । 
ब्रतान्य॑स्य सश्चिरे पुरूणिं पूर्वचित्तये बस्वीरनुं स्वराज्य॑म्‌ ॥॥ १२ ॥ 
ताः । अस्य । नम॑सा । सहः । सपर्यन्ति । प्रऽचेतसः । व्रतानि । अस्य । सश्चिरे । 
पुरूणिं । पूर्वऽचित्तये । वस्वीः । अनुं । स्वञ्सज्यम्‌ ॥ १२ ॥। 

स्कन्द- ताः एव अस्य इन्द्रस्य स्वभूतम्‌ नमसा पयोलक्षणेनान्नेन सहः सेनालक्षणं बलम्‌ 
सपर्यन्ति परिचरन्ति । सेनामप्यस्य पयः पाययतीत्यर्थः । प्रवेतसः इन्द्रस्य गवां वा इदं 
विशेषणम्‌ । प्रवृद्धप्रज्ञानस्येन्द्रस्य प्रवृद्धप्रज्ञाना वा गावः । किम्‌ । व्रतानि कर्माणि वृत्रवधादीनि 
अस्य इन्द्रस्य सम्बन्धीनि । सश्चिरे सङ्चतिर्गतिकर्मा (निघ. २,१४) । गच्छन्ति प्राप्रुवन्ति । 
कुर्वन्तीत्यर्थः । पुरूणि बहूनि । कीदृशस्य । उच्यते । पूर्वचित्तये पूर्वा प्रथमा अत्यन्तोत्कृष्टा 
वित्तिज्ञानं यस्य स पूर्वचित्तिः । षष्ठचर्थे चात्र चतर्थी । अत्यन्तोत्कृष्टज्ञानस्येनद्रस्येत्यर्थः । 
कर्माणि वृतरप्रधादीनि यानीन्द्रस्य तान्यपि तस्य सहायभूता गावः कुर्वन्तीत्यर्थः । वस्वीः अनु 
स्वराज्यम्‌ इत्युक्तार्थः || १२ ॥ 


वेङ्कटमाधव- ताः अस्य अन्नेन बलम्‌ परिचरन्ति प्रचेतसः । ब्रतानि च अस्य 
ृत्रवधादीनि बहूनि अभ्यगच्छन्‌ पूर्वमेव ज्ञातुम्‌ ॥ १२ ॥ 

मुद्रल- प्रचेतसः प्रकृष्टज्ञानाः ताः गावः अस्य इन्द्रस्य सहः बलम्‌ नमसा स्वकीयेन 
पयोरूपेणान्नेन सपर्यन्ति परिचरन्ति । पुरूणि बहूनि अस्य इन्द्रस्य ब्रतानि इत्रुवधादिरूपाणि 


वीर्यकर्माणि सञ्चिरे सेचिरे । ज्ञायन्ते इत्यर्थः । किमर्थम्‌ । पूर्वचित्तये युयुत्सूनां शत्रूणां 
पूर्वमेव प्रज्ञापनाय । अनेन युध्यमाना वृत्रादयः सर्वे मरणं प्राप्ताः किमर्थं भवद्धि: प्राणास्त्यज्यन्त 


इति तेषां बोधनायेत्यर्थः । अन्यत्‌ पूर्ववत्‌ ॥ १२ ॥ 
सायण- प्रचेतसः प्रकृष्टज्ञाना: ताः गावः अस्य इन्द्रस्य सहः बलं नमसा स्वकीयेन 
पयोरूपेणान्नेन सपर्यन्ति परिचरन्ति । पुरूणि बहूनि अस्य इन्द्रस्य व्रतानि आत्रुवधादिरूपाणि 


वीर्यकर्माणि सश्चिरे सिषेविरे ज्ञायन्ते इत्यर्थः । किमर्थम्‌ । पूर्वचित्तये युयुत्सूनां तरूणां पूर्वमेव 
प्रज्ञापनाय । अनेन युध्यमाना वृत्रादयः सर्वे मरणं प्राप्ताः किमर्थं भवद्धिः प्राणास्त्यज्यन्ते इति 


तेषां बोधनायेत्यर्थः । अन्यत्‌ पूर्ववत्‌ । 

सश्चिरे । ‘सश्च गतौ' । व्यत्ययेनात्मनेपदम्‌ । पूर्वचित्तये । “चिती संज्ञाने’ । भावे क्तिन्‌ । 
मरुद्वधादित्वात्‌ पूर्वपदान्तोदात्तत्वम्‌ ॥ १२ ॥ 

सिद्धाञ्जनम्‌- अस्य तृचस्यान्तेऽस्मिन्‌ मन्त्रे गवां स्वरूपं सङ्केतभाषया संवृतं “प्रचेतसः 
पूर्वचित्तये’ इति प्रयोगेण किश्चिद्वा विवृतं भवति, प्रचेतसः प्रकृश्ज्ञाना: ऋतुज्योतिस्सम्भूतत्वात्‌, 

ताः गाव: चिद्रश्‍मय: अस्य इन्दस्य सहः बलं नमसा प्रपदनेन, सर्वथा प्रह्णीभूय स्वात्मनां 
इन्द्रायत्तीकरणेनेत्यर्थः सपर्यन्ति परिचरन्ति । अस्य इन्द्रस्य पुरूणि बहुनि व्रतानि नियतानि 
कर्मविधानानि सङ्चिरे सिषेविरे । नियतं कर्मविधानं तु धर्म एव भवति । इन्द्रस्य स्वभावकृत्यानि 
सर्वाणि तद्धर्मा एव भवन्ति । गोभिः कृतं तेषां सेवनं किमर्थम्‌? पूर्वचित्तये पूर्वबोधाय, 
यजमानस्य ऋषेः इन्दर्रतानुसारेण किमतः परमागच्छति तस्यानुभवप्रपञ्च इति बोधनाय, ते 
चिद्रस्मयः इन्द्रकमज्ञापितान्‌ तद्धर्मान्‌ प्रथमं भजन्ते । तेन ऋषेः पूर्वदृष्टिरागामिविषयिका सम्पद्यते । 
अन्यत्पूर्ववत्‌ । 


सर्चिर-स्च गतौ, व्यत्ययेनात्मनेपदम्‌ । पूर्वचित्तये-चिती संज्ञाने, भावे क्तिन्‌ ।। १२ ॥ 


ऋक्संहिता पदपाठसहिता 


इन्द्रौ दधीचो अस्थभिर्ृत्राण्यग्रातिष्कुतः । जघान॑ नवतीर्नव ।। १३ ॥ 
इन्द्रः । दधीचः । अस्थऽभिंः । वृत्राणिं । अप्र॑तिऽष्कुतः । जघानं । नवतीः । नव॑ ॥ 
स्कन्द- अत्रेतिहासमाचक्षते- “कालकञ्जा नामासुराः । तैर्वध्यमाना देवा भगवन्तं ब्रह्माणं 
प्रणम्योचुः । वद्योपायमेषां विधत्स्वेति । तान्‌ ब्रह्मा प्रत्युवाच । दध्यड्नामा ऋषिः । तमुप- 
गच्छत । स चोपायं विधास्यते इति । ते तमुपगम्योचुः । ब्रह्मणा वयं प्रहिता इति । स 
योगैश्वर्यध्यानेनागमनप्रयोजनमवेत्य प्राणानुत्ससर्ज । ततस्तदस्थिभिरिन्द्र्स्तानसुराञ्जघान’ इति । 
तंदैतदुच्यते । इन्द्रः दधीचः अस्थभिः वृत्राणि शत्रूनसुरान्‌ अप्रतिष्कुतः अप्रतिगतः । 
केनचिदप्रतियोध्यमान इत्यर्थः । जघान नवतीः नव नवनवतिसङ्कत्याकान्‌ । दोत्तराण्यष्टौ 
झतानीत्यर्थः ॥ १३ ।| 


बेङ्टटमाधव- इन्द्रः दधीचः ऋषेः अस्थभिः जघान नवतीः नव चासुरान्‌ 
अप्रतिकृतः ।। 

मुद्रल- अत्र झाट्यायनिन इतिहासमाचक्षते- “आथर्वणस्य दधीचो जीवतो दरनिनाऽसुराः 
पराबभूवुः । अथ तस्मिन्‌ स्वर्गतेऽसुंरैः पूर्णा पृथिव्यभवत्‌ । अयैनद्रस्तैरसुंरैः सह योद्धुम- 
शङ्कुवंस्तमृषिमन्विच्छन्‌ स्वर्ग गत इति शुश्राव । अथ पप्रच्छ तत्रत्यान्‌ नेह किमस्य 

किञ्चित्परिरिष्टमङ्गमस्तीति । तस्मा अवोचन्‌ अस्त्येतदाश्चं शीर्ष येन शिरसाऽश्रिभ्यां मधुविद्यां 
प्राब्रवीत्‌ । तत्तु न विद्म यत्राभवदिति । पुनरिन्द्रोऽब्रवीत्‌ । तदन्विच्छतेति । तद्धान्वैषिषुः । 
तच्छर्यणावत्यनुविद्याजहुः । शर्यणावद्ध वै नाम कुरुक्षेत्रस्य जघनार्धे सरः स्यन्दते । तस्य 
शिरसोऽस्थिभिरिनद्रोऽसुराञ्जघान' इति । अप्रतिष्कुतः परैरप्रतिशब्दितः प्रतिकूलशब्दरहित: इन्द्रः 
आथर्वणस्य दधीचः एतत्संज्ञकस्वर्षे अस्थभिः अश्वरिरसम्बन्धिभिरस्थिभिः नवतीः नव 
नवसङ्कत्याका नवतीर्दशोत्तराष्टरातसङ्खयाका: । तथाहि । लोकत्रयवर्तिनो दैवाञ्जेतुमादावासुरी माया 
त्रिधा सम्पद्यते । त्रिविधा अतीताऽनागतर्वतमानकालभेदेन तत्कालवर्तिनो देवान्‌ जेतुं पुनरपि 
प्रत्येकं त्रिगुणिता भवति । एनं नव सम्पद्यते । पुनरप्युत्साहादिशक्तित्रयरूपेण त्रैगुण्ये सति 
सप्तविंशतिः सम्पद्यते । पुनः सात्विकादिगुणत्रयभेदेन त्रैगुण्ये सत्येकोत्तराशीतिः सम्पद्यते । 
एवं चतुर्भिस्रिकैर्गुणिताया मायाया दशसु दिक्षु प्रत्येकमवस्थाने सति नव नवतयः सम्पद्यन्ते । 
एवंविधानि मायारूपाणि वृत्राणि आवरकाण्यसुरजातानि जघान हतवान्‌ ।। १३ ॥ 


सायण- चातुर्विशिकेऽहनि प्रातःसवने ब्राह्मणाच्छंसिन: शास्रे “इन्द्रो दधीचः' इति 
षढहस्तोत्रियसंज्ञकस्तृचः । सूत्रितं च- 'आदह स्वधामन्वित्येका दवे चेन्द्रो दधीचो अस्थभिः 
(आश्व.श्रौ.७.२) इति ॥। 


अत्र शाट्यायनिन इतिहासमाचक्षते- “आथर्वणस्य दधीचो जीवतो दईनिनासुराः पराबभूवुः । 
अथ तस्मिन्‌ स्वर्गतेऽसुरैः पूर्णा पृथिव्यभवत्‌ । अथेन्द्र: तैरसुरै: सह योद्धुमश्क्नुवंस्तमृषिमन्विच्छन्‌ 
स्वर्ग गत इति झुश्राव । अथ पप्रच्छ तत्रत्यान्‌ नेह किमस्य किञ्चित्परिशिष्टमज्गमस्तीति । 
तस्मा अवोचन्‌ अस्त्येतदाश्वं शीर्ष येन शिरसाश्चिभ्यां मधुविद्यां प्रात्रवीत्‌ । त्तु न विद्म 
यत्राभवदिति । पुनरिन््रोऽत्रवीत्‌ । तदन्विच्छतेति । तद्धान्वैषिषुः । तच्छर्यणावत्यनुविद्याजहुः । 
शर्यणावद्ध वै नाम कुरुक्षेत्रस्य जघनार्धे सरः स्यन्दते । तस्य शिरसोऽस्थिभिरिनद्रोऽसुराञ्जघान’ 
इति । अप्रतिष्कुतः परैरप्रतिशब्दितः प्रतिकूलशब्दरहितः इन्द्रः आथर्वणस्य दधीचः एतत्सज्ञ- 
कस्य ऋषे: अस्थभिः अश्वरिरःसम्बन्धिभिरस्थिभिः नवतीर्नव नवसङ्कयाका नवतीदेशोत्तराष्ट- 
झतसहयाका: । तथा हि । लोकत्रयवर्तिनो देवाञजेतुमादावासुरी माया त्रिधा सम्पद्यत । त्रिविधा 
अतीतानागतवर्तमानकालभेदेन तत्कालवर्तिनों देवाजेतुं पुनरपि प्रत्येकं त्रिगुणिता भवति । एवं 
नव सम्पद्यते । पुनरण्युत्साहादिझक्तित्रयरूपेण त्रैगुण्ये सति सप्तविंशतिः सम्पद्यते । पुनः 


64 ऋग्वेद संहिता [अ.१ अ.६ व.७ 


सात्त्विकादिगुणत्रयभेदेन त्रैगुण्ये सत्येकोत्तराशीतिः सम्पद्यते । एवं चतुर्भिखिकै्गुणिताया मायाया 
दशसु दिक्षु प्रत्येकमवस्थाने सति नव नवतय: सम्पद्यन्ते । एवंविधमायारूपाणि वृत्राणि 
आवरकाण्यसुरजातानि जघान हतवान्‌ । 


दधिचः । दधि अञ्चतीति दध्यङ्‌ । अञ्चतेः 'ऋत्विक्‌’ इत्यादिना किन्‌ । 'अनिदिताम्‌' 
इति नलोप: । षष्ठयेकवचने 'अच:' इति अकारलोपे “चौ” इति दीर्घत्वम्‌ । उदात्तनिवृत्तिस्वरेण 
विभत्तयुदात्तत्वे प्रप्ते तदपवादतया “चौ” इति पूर्वपदस्य अन्तोदात्तत्वं प्राप्तम्‌ 'अञ्जेश्छन्दस्य- 
सर्वनामस्थानम्‌’ (पा.सू.६.१.१७०) इति पुनर्विभत्तयुदात्तत्वविधानेन तद्वाध्यते । अस्थभिः । 
“छन्दस्यपि दृश्यते’ (पा.सृ.७.१.७६) इति अनजादावपि अस्थिराब्दस्य अनङादेशः स 
चोदात्तः || १३ ।। 


सिद्धाञ्जनम्‌- अप्रतिष्कुतः अनाच्छादितः अनावृतः अनिरुद्धस्वप्रकाशः सन्‌ इन्द्रः 
वृत्राणि आवरकाणि मायारूपाणि असुरजातानि जघान हतवान्‌ । कति वृत्राणि? नव नवतीः 
दशोत्तराष्टशतसङ्कयाकानि । कालत्रयभेदेन दशदिग्भेदेन च गुणत्रयगुणितेन एतां सङ्कयां 
निष्पादयति सायणः । भवत्वेवं, मा वा । नवेति नवतिरिति वा सङ्घयया विवक्षितं तु ग्राह्यम्‌ । 
प्रायशः पूर्णं न तु सम्पूर्णमिति द्योतयति नव नवतिर्वा सङ्कथा, सम्पूर्णं चेत्‌ दश वा शातं 
वा उच्यते । अत्र न सर्वाणि वृत्राणि हतानि, हतरेषाणि कचित्‌ निलीनानि पुनरुज्जीवनसम्भवानि 
स्युरिति आवेदितं अपूर्णसङ्कचोङ्लेखनेन । केन साधनेन जघान? दधीचः अस्थभिः 
दध्यङ्नामकस्य आंथर्वणस्यर्षः अस्थिभिः इति पूर्वे व्याख्यातारः । अत्र ब्राह्मणोपाख्यानानि 
पुराणकथाइ्चोदाहरन्ति । ईदृश ऐतिहासिक: पक्षो नोपपद्यते मन्त्रवर्णव्याख्यानेषु । अपि च 
स प्रत्युक्तः झाबरस्वामिभिः 'गुणवादस्तु’ इति सूत्रस्य भाष्ये । रहस्यार्थपक्षे-दध्यङ्‌ इत्यत्र 
दधि अश्वति गच्छति प्राप्रोतीति दध्यङ्‌ । पयसा तत्प्रकृतिभूता गावो लक्ष्यन्ते । ताइच चिद्रश्‍मय: 
प्रज्ञाप्रकाशाः । तत्परिणामेन दध्ना धारणात्मिका सूक्ष्मा बुद्धिः सङ्केतिता भवति । तथाविधं 
दधि अञ्चतीति दध्यङ्‌, तस्य स्थिराधारभूताः मूलधातवः अस्थीनि भवन्ति । अस्य दधीचः 
प्रस्तावः पुनरपि काक्षीवते सूक्ते सरहस्यं विचार्यते । अस्थभि:-अस्थिशब्दस्य छन्दसि अनडादेशः ।। 


नीतिमञ्जरी- महान्मृतोप्युपकरोतीत्याह- 

महान्पतितकायोऽपि करोति सुखिनं परम्‌ । 
दधीचोऽइवशिरोऽ्थ्ेन्द्रो हत्त्वा वृत्राण्यभूत्सुखी ।। २३ ॥ 


महान्नरः पतितकायोऽपि मृतोऽपि परं पुत्रपौत्रादिकम्‌ अन्यं वा जनं सुखिनं सुखयुक्तं 
करोति । क इव । दध्यङ्डिव । यथा दध्यङ्‌ इन्द्रं सुखिनमकरोत्‌ । कुतः । दधीचक्रषेर्मृतस्य 
अश्वशिरः अश्वसम्बन्धि यच्छिरः तस्यास्थ्ना वृत्राणि पापरूपाणि हत्त्वा सुखी अभूदिन्द्रः । 


तत्र क्रकू- (१.८४.१३) 
इन्द्रो दधीचो अस्थभिं वूत्राण्यप्रतिष्कुतः । जघान॑ नवतीर्नवं । 


तत्रेतिहासः- आथर्वणस्य दधीचो जीवतो दर्शनेन असुराः परिबभूवुः । अथ तस्मिन्स्वर्गते 
असुरैः परिपूर्णा पृथिव्यभवत्‌ । अथेन्द्रः तैरसुरैः सह योद्धुमशक्नुवंस्तमृषिमन्विच्छन्‌ स्वर्ग गत 
इति शुश्राव । अथ तत्रत्यान्‌ पप्रच्छ नेह किमस्य किञ्चित्परिगिष्टमङ्गमस्तीति । तस्मै अवोचद्‌ 
अस्त्येतदाइवं शीर्ष- येन शिरसा अइिविभ्यां मधुविद्यां प्राब्रवीत्‌ । तत्तु न विद्यो यत्राभवदिति । 
पुनरिनद्रोऽब्रवीत्‌ तदन्विच्छतेति । तद्धान्वैषिषुः तच्छर्यणावत्यनुविद्याजह्नुः । शर्यणाबद्ध वै नाम 
कुरुक्षेत्रस्य जघनार्धे सरः स्यन्दते तस्य शिरसोऽस्थिभिरिन्द्रोऽसुराञ्जधानेति इममर्थमनयोत्तरया 
च ऋचाऽऽह- 

गोतमो गायत्रेनद्रं स्तौति | षोडऱ्यां विनियोगः । षोडशिन इति खण्डे “इन्द्रो दधीच” 
इति सूत्रितम्‌ । (सां.श्रौ.सू.९।३।११) 

अस्या ऋचोऽयमर्थः । अस्थभिः । छन्दस्यपि दृइयते- (पा.७।१।७६) इति 
अनजादावप्यस्थिशब्दस्यानडादेशः । स चोदात्तः । दधीचो अइवसिरसः । इन्द्रः । 
अप्रतिष्कुतः परैरप्रतिशब्दितः प्रतिकूलशब्दरहित: । नवतीर्नव । नवसङ्कयाका नवतीः । 
दशोत्तराष्टातसह्ृच्याका: । वृत्राण्यावरकाणि असुरजातानि । जघान हतवान्‌ । 


अप्रतिष्कृत इति अन्यपूर्वैरिति (ऋ.प्रा.५।२१) षत्वम्‌ | १३ ॥ 

ऋक्संहिता पदपाठसहिता 


इच्छन्नश्वस्य यच्छिरः पर्वतेष्बप॑श्रितम्‌ । तद्‌ विंदच्छर्यणाबंति ॥ १४ ॥। 
इच्छन्‌ । अश्वस्य । यत्‌ । शिर॑ः । पर्वतेषु । अप॑ऽश्रितम्‌ । तत्‌ । विदत्‌ । शर्यणाऽव॑ति ॥। 


स्कन्द- अत्रापीतिहासमाचक्षते- “इन्द्र आथर्वणाय दधीचे मध्वाख्यं परं ब्रह्म प्रोवाच । 
प्रोच्य चैनमुवाच । नेदं कस्मैचिद्‌ वक्तव्यमिति । यदि वक्ष्यसि शिरस्ते पतिष्यतीति । तमश्चिनौ 
मध्वर्थिनावागम्योचतुः । प्रत्रूहि नौ परं ब्रह्मेति । स तौ प्रत्युवाच । रिरःपातभयान् प्रत्रवीमीति । 
तौ तं प्रत्यूचतुः । अन्यत्‌ ते आवां शिरः प्रतिदध्वहे । तेन प्रब्रूहीति । स तथेति प्रतिपेदे । 
ततोऽस्याश्चिनौ शिरश्छित्वा अश्वशिर आदधाते । तेनासौ तावध्यापयाञ्चकार’ इति । तदेतत्‌ 
कक्षीवान्‌ वक्ष्यति- 'आधर्षणायश्चिना' (क्र १,१३७,२२) इति । तथा च 'दध्यङ्‌ ह यत्‌' 
(ऋ.१,११६,१२) इति । ततोऽस्य तदश्वशिरः पपात । अथाश्विनौ स्वमेव शिरः प्रत्या- 
धायाश्विर इन्द्रभयात्‌ शर्यणावति पर्वते निदधाते । तदन्वेषमाण इन्द्रोऽलभत । अश्वस्य 
अवयवभूतम्‌ यत्‌ शिरः मधुनो ब्रह्मणः प्रवक्तुः पर्वतेषु अपश्रितम्‌ आश्रितम्‌ । इन्द्रभयादश्चिभ्यां 
स्थापितमित्यर्थः । तत्‌ विदत्‌ तद्रूपं ज्ञातवान्‌ लब्धवान्‌ । क । शर्यणावति पर्वते || १४ || 


वेङ्कटमाधव- अन्विच्छन्नभवत्‌ यत्‌ अश्वस्य शिरः पर्वतेषु अवगूढम्‌, तत्‌ अविन्दत्‌ 
झार्यणावति सरसि । अत्र झाट्यायनकम्‌- “दध्यङ्‌ ह वा आथर्वणस्तेजस्वी ब्रह्मवर्चस्यास । 
तं ह स्म यावन्तोऽसुराः परापश्यन्ति ते ह स्म तदैव विशीर्षाणः शेरते । स ह स्वर्ग 
लोकमुचक्राम । स हेन्द्रोऽसुरः अभिबाढ उवाच । क नु स दध्यङ्डभवदिति । तस्मै होचुः । 
स्वर्ग वै भगवः स लोकमुदक्रामदिति । स होवाच नह्यस्येह किञ्चित्‌ परिशिष्टमस्तीति । तस्मै 
होचुः आसीदेतदाइवं शीर्ष येनादिविभ्यां देव! वेदं प्राब्रवीत्‌ । तत्तु न विद्म यत्राभवदिति । 
तद्वा अन्तविच्छतेति । तद्वान्वैषिषुः । इच्छनर्वस्येत्यादिकमुत्तवाह- “शर्यणावद्ध नाम कुरुक्षेत्रस्य 
जघनार्थ सरः स्यन्दते । तदनुविद्या55जहु: । तदस्मै प्रायच्छन्‌ । तद्ध स्मासुराणां प्रकारीऽ- 
धारयन्‌ । तद्ध स्म यावन्तोऽसुराः परापश्यन्ति ते ह स्म तदैव विशीर्षाणः शेरते । स ह 
तैरेवास्थिभिः नव नवतीः जघानासुराणाम्‌’ (जैब्रा ३,६४; ६५) इति ।। १४ ॥ 


मुद्रल- पर्वतेषु पर्ववत्सु गिरिषु अपश्रितम्‌ अपगत्य स्थितम्‌ अश्वस्य अश्वसम्बन्धि दधीचः 

यत्‌ शिरः इच्छन्‌ इन्द्रो वर्तते । शर्यणावति एतत्संज्ञे सरसि तत्‌ शिर: विदत्‌ अज्ञासीत्‌ । 
ज्ञात्वा तदाह्त्य तदीयैरस्थिभिर्वृत्राणि जघानेति पूर्वस्यामृषि सम्बन्ध: ।। १४ ।। 


सायण- पर्वतेषु पर्ववत्सु गिरिषु अपश्रितम्‌ अपगत्य स्थितम्‌ अश्वस्य अश्वसम्बन्धि 
दधीचः यच्छिरः इच्छन्‌ इन्द्रो वर्तते शर्यणावति एतत्संज्ञे सरसि तत्‌ शिर: विदत्‌ आज्ञासीत्‌ । 
ज्ञात्वा तदाहृत्य तदीयैरस्थिभि्ृत्राणि जघानेति पूर्वस्यामृचि सम्बन्धः । 


इच्छन्‌ । “इषु इच्छायाम्‌’ । तुदादित्वात्‌ शप्रत्ययः । विदत्‌ । वेत्तेर्लुङि व्यत्ययेन च्लेः 
अङादेशः । शर्यणावति । शर्यणा नाम देशाः । तेषामदूरभवं सरः शर्यणावत्‌ । मध्वादिषु 
शर्यणशाब्दस्य पाठात्‌ “मध्वादिभ्यश्च (पा.सू.४.२.८६) इति चातुर्थिको मतुप्‌ । “संज्ञायाम्‌ 
इति मतुपो वत्वम्‌ । “मतो बह्चोऽनजिरादीनाम्‌' (पा.सू.६.३.११९) इति दीर्घः ।। १४ ॥ 


सिद्धाञ्जनम्‌- पर्वतेषु पर्ववत्सु गिरिषु, वि३वसत्ता बदुप्रस्थोपेतेन पर्वतेन सङ्कत्यते । तादूशेषु 
उपर्युपरि अन्नमयप्राणमयादिसानुमत्सु अपश्रितम्‌ अपगत्य आश्रितं अइवस्य सर्वभोगसमर्थस्य 
प्राणस्य यत्‌ शिरः यदुत्तमाङ्ग ऊर्ध्व अवस्थितं इच्छन्‌ अन्विच्छन्रिन्द्रो वर्तते तत्‌ तच्छिरः 
बिदत्‌ अवेदीत्‌ अज्ञासीत्‌ । कुत्र? शर्यणावति शर्यणावत्‌ इति संज्ञके कुरुक्षेत्रप्रान्ते इति 
सायणः । अन्यत्र शर्यणावच्छन्दप्रयोगस्थलपरीक्षणेन सोमरसादानपात्रं इति ज्ञायते । तहिं रहस्यं 
पुरुषस्यान्तहृदयस्थानमेव तत्‌ । अथवा किमपि दिव्यं सूक्ष्मं स्थानम्‌ तदेव ऋजुत्वयुक्तं रसयुक्त 
रसग्रहणयोग्यं च भवति “आर्जीकीये शर्यणावति' इति प्रयोगात्‌ । “अयं ते शर्यणावति सुषोमायां 
अधि प्रियः । आर्जीकीये मदिन्तमः ।।' (८.५३.११) “सुषोमे झार्यणावति आर्जीकीये 
पस्त्यावति’ (८.७.२९) 'मन्दस्व स्वर्णरे शर्यणावति विवस्वतः' (८.३.३९) ये सोमासः 
परावति ये अर्वावति सुन्विरे ये वा अदः शर्यणावति' (९.६५.२२) । अथ च सर्वसंशयच्छेदकं 
अन्यत्सूक्तं नबमे मण्डले वर्तते, तत्र “यत्र ज्योतिरजस्रं यस्मिन्‌ लोके स्वहितम्‌' इति विस्पष्ट 
नित्यसत्यज्योतिः प्रस्तुतम्‌ । अत्र ‘शर्यणावति सोममिन्द्रः पिबतु वृत्रहा’ (९.११३.१) इत्येवं 
प्रारम्भ: । कथमिदं कुरुक्षेत्र इति व्याख्या असङ्गता न भवति? पूजनीयबहुजनभोजनपङ्की 
अपरिज्ञात: अनाहूतः स्वयमुपविष्टः पश्चादभिज्ञात: कथं न लज्जादौर्मनस्थानौचित्यानि आदधीत! 
एवमेव भवति व्याख्यातः कुरुक्षेत्रदेशः मन्त्रवर्णेषु मध्ये पातितः ।। १४ ॥ 


ऋग्वेद संहिता 


[अ.१ अ.६ व.७ 


नीतिमञ्जरी- एषा5परा-(क्र. १.८४.१४) 
इच्छन्नश्वस्य यच्छिरः पर्वतेष्वपैश्रितम्‌ । तद्विँदच्छर्यणाव॑ति ॥ 


गायत्री छन्दः । दधीच ऋषि: । इन्द्रो देवता । पर्वतेषु पर्ववत्सु गिरिषु अपश्रितं अपगत्य 
स्थितम्‌ । अश्वस्य अइवसम्बन्धि यच्छिरः दधीचः इच्छन्‌ इन्द्रः वर्तते । “इष इच्छायां’ 
तुदादित्वाच्छः (पा.३।१।७७) शर्यणावति एतत्संज्ञके सरसि तच्छिरोऽविदत्‌ अविन्दत्‌ । 
इत्यमुना मृतेनापि दधीचा इन्द्रः सुखीकृत इत्यर्थः । 


झर्यणावति- शर्यणा नाम देशा: तेषामदूरभवं सरः शर्यणावत्‌ । मध्वादिषु शर्यणाशब्दस्य 
पाठात्‌ । “मध्वादिभ्यश्च (पा.४।२।८६) इति चातुर्थिको मतुप्‌ । संज्ञायामिति (पा.८।२।११) 
मतुपो वत्वम्‌ । “मतौ बह्चोऽनजिरादीनाम्‌’ (पा.६।३।११९) इति दीर्घः ।। १४ ।| 

अआह गोर॑मन्वत नाम त्वर्छुरपीच्य॑म्‌ । इत्था चन्द्रमसो गृहे ॥ १५ ॥ 
अत्र॑ । अई । गोः । अमन्वत । नाम॑ । त्वः । अपीव्यम्‌ । इत्या । चन्द्रम॑सः । गृहे ॥ 


स्कन्द- अत्र अह इति विनिग्रहार्थीय एवार्थे । गोः वाड्नामात्र (निघ.१,११) । गोराब्दः 
स्तुतिवचतो वा (निघ.३।१६) । “गोभिर्यदीमन्ये अस्मत्‌’ (ऋ.८,२,६) इति यथा । 
स्तुतिलक्षणायाः वाचः स्तुतेर्वा । अमन्वत मनु अवबोधने । अवबुध्यन्ते । के । सामर्थ्यात्‌ 
ऋषयः । किम्‌ । नाम स्थानम्‌ । यावती काचित्‌ स्तुतिः सर्वाज्न्रैवेन्द्रे व्यवस्थितेत्येवमृषयो 
मन्यन्त इत्यर्थः । त्वष्टुः पश्चमीनिर्देशादपेत्येति वाक्यरोषः । देवमात्रोपलक्षणार्थं चात्र त्वष्टग्रहणं 
द्रष्टव्यम्‌ । सर्वेभ्यो देवेभ्योऽपत्वेत्यर्थः । कीदृशं नाम । उच्यते । अपीच्यम्‌ अन्तर्हितनामधेय- 
मेतत्‌ । (निघ.३,२५) अन्तर्हितम्‌ । तत्सम्बन्धिहरिरथवञ्रमरुदादिस्तुतिद्वारेणेत्यर्थः । क स्थिते 
इन्द्रे । उच्यते । इत्था अमुत्र । चन्द्रमसः गृहे स्थाने । अन्तरिक्षे द्युलोके वेत्यर्थः । 
सप्तमीनिर्देशात्‌ स्थित इति वाक्यदोषः । यास्कस्तु मन्यते । अत्राहेत्यत्र अत्रशब्देन क्रगन्त्यं 
चन्द्रमसो गृहं प्रतिनिर्दिश्यते । चन्द्रमसर्च गृहं चन्द्रमण्डलम्‌ । गौरित्यपि सुषुम्नो नाम 
सूर्यररिमिइचन्द्रमसं गतः अम्मयत्वात्‌ चन्द्रमण्डलस्य ततः प्रतिहतः सन्‌ परावृत्य ज्योत््रारूपेण 


सू.८४ मं. १५] प्रथममण्डलम्‌ 69 


पृथिव्यां दीप्यते, स उच्यत इति । एवमेकवाक्यता- अत्र चन्द्रमसो गृहे चन्द्रमण्डले गो: 
सुषुम्नाख्यस्य सूर्यरश्मेरमन्वत ज्ञातवन्त इत्यर्थः । के । सामर्थ्यात्‌ रश्मयः । नमनं नाम 
व्यवस्थानम्‌ । त्वष्ट्रादित्यादपेत्य अपीच्यमन्तर्हितं परित्यज्यादित्याश्मितां चन्द्ररश्मिरूपेणा- 
वस्थितस्येत्यर्थः । एतदयोग्यम्‌ । न तावदत्रशब्देन चन्द्रमसो गृहं प्रतिनिर्देष्ै शक्यम्‌ । इत्याशब्देन 
तस्य प्रतिनिर्देशादित्याशब्दस्य चामुत्रशब्दपर्यायत्वात्‌ अत्रामुत्रेत्येतयोश्च सन्िकृष्टविप्रकृष्ट- 
प्रतिनिर्देशार्थयोरेकत्रार्थ विरुद्धत्वात्‌ । नापि गोशब्दन सुषुम्नः शक्यो वक्तुम, अनैन्द्रत्वप्रसङ्गात्‌ । 
गोशब्देन हि सुषुम्नस्य प्रतिनिर्देशे सुषुम्रदेवतो5यं मन्त्रः स्यात्‌ । गुणप्रधानभावविपर्ययाद्वा 
चन्द्रदेवतः । न कथब्चिदप्यनद्रः । ऐन्द्राणि चैतानि सूक्तानि । तत्र प्रकरणं बाध्येत । तस्मात्‌ 
पूर्व एवार्थः ॥ १५ ॥ 


वेङ्कटमाधव- अत्र यास्कः- “अथाप्यस्यैको रस्मिइचन्दमसं प्रति दीप्यते तदेतेनोपेक्षितव्यम्‌ । 
आदित्यतोऽस्य दीप्तिर्भवतीति । “सुषुम्णः सूर्यस्मिरचन्द्रमा गन्धर्वः' (तै,३,४,७,१) इत्यपि 
निगमो भवति । सोऽपि गौरुच्यते । “अत्राह गोरमन्वत’ इति (या.२,६) अत्र ह गोः 
सममंसतादित्यरइमय: स्वं नाम । अपीच्यम्‌ अपचितमपगतमपिहितमन्तर्हितं वा । अमुत्र 
चन्द्रमसो गृहे” (या.४, २५) इति । अत्र चन्द्रमसः गृहे मण्डले गोः सुषुम्णाख्यादित्यरमेः 
सकाशात्‌ तदेकदेशभूता रश्मयः अन्तर्हितं नमनं कर्तुम्‌ अमन्वत । गूढं तत्र वसन्ति । त्वष्टा 
त्विषेदीप्तिकर्मण इति । तन्चैतदिन्द्रकृतम्‌ इत्यैन्द्रत्वम्‌ ।। १५ ।। 


मुद्रल- अत्र अह अस्मिन्नेव गोः गन्तुः चन्द्रमसः गृहे मण्डले त्वष्टुः दीप्तस्यादित्यस्य 
सम्बन्धि अपीच्यम्‌ रात्रावन्तर्हितं स्वकीयं यत्‌ नाम तेजस्तदादित्यस्य रश्मयः इत्था इत्थमनेन 
प्रकारेण अमन्वत अजानन्‌ । उदकमये स्वच्छे चन्द्रबिम्बे सूर्यकिरणाः प्रतिफलन्ति । तत्र 
प्रतिफलिताः किरणाः सूर्ये यादृशीं संज्ञां लभन्ते तादृशीं चन्द्रेपि वर्तमाना लभन्त इत्यर्थः । 
एतदुक्तं भवति । यद्रात्रावन्तर्हित सौरं तेजस्तचन्दरमण्डलंप्रवि्याऽहनीव नैशं तमो निवार्य सर्व 
प्रकाशयति । ईदृगभूततेजोयुक्तः सूर्यश्रेन्द्र एव, द्वादशस्वादित्वेषु चेन्द्रस्यापि परिगणितत्वात्‌ । 
अतोऽहोरात्रयोः प्रकाशक इन्द्र एवेति इन्द्रस्तुतेः प्रतीयमानत्वादिन्द्रो देवतेत्येतदुपपन्नं भवति । 
ईदृग्भूतस्य तेजस आश्रयत्वेन चन्द्रमसः प्राधान्यविवक्षया चान्द्रमस्यामिष्टौ विनियोगोऽप्युपपद्यते ।। 

सायण- अतिमूर्तिनाम्न्येकाहे कर्तव्य पूर्वमेवैक मासं सौर्याचान्द्रमसीभ्यामिष्टिभ्यां यष्टव्यम्‌ । 
तत्र पूर्वपक्षे चान्द्रमसीष्टिः । “अत्राह गोः' इति तस्यां प्रधानस्यानुवाक्या । “अतिमूर्तिना' 
इति खण्डे सूत्रितम्‌- 'अत्राह गोरमन्वत नवोनवो भवति जायमानः’ (आश्व.श्रौ.९.८) इति ॥ 


अत्राह अस्मिन्नेव गोः गन्तुः चन्द्रमसो गृहे मण्डले त्वष्टुः दीप्तस्यादित्यस्य सम्बन्धि 
अपीच्यं रात्रावन्तर्हितं स्वकीयं यत्‌ नाम तेजः तदादित्यस्य रश्मयः इत्था इत्थमनेन प्रकारेण 
अमन्वत अजानन्‌ । उदकमये स्वच्छे चन्द्रबिम्बे सूर्यकिरणाः प्रतिफलन्ति । तत्र प्रतिफलिताः 
किरणाः सूर्य यादृशीं संज्ञां लभन्ते तादृशीं चन्द्रेडपि वर्तमाना लभन्ते इत्यर्थः । एतदुक्तं भवति । 
यद्रात्रावन्तर्हित सौरं तेजस्तचन्द्रमण्डलं प्रविश्य अहनीव नैशं तमो निवार्य सर्व प्रकाशयति । 
इदुग्भूततेजसा युक्तः सूर्यश्च इन्द्र एव द्वादशेस्वादित्येष्वि्द्रस्यापि परिगणितत्वात्‌ । अतोऽहोरात्रयोः 
प्रकाशक इन्द्र एवेतीन्द्रस्तुतेः प्रतीयमानत्वादिन्द्रो देवतेत्येतदुपपन्नं भवति । ईदृग्भूतस्य तेजस 
आश्रयत्वेन चन्द्रमसः प्राधान्यविवक्षया चान्द्रमस्यामिष्टौ विनियोगोऽप्युपपद्यते । अत्र निरुक्तम्‌- 
'अथाप्यस्यैको रस्मिश्चन्द्रमसं प्रति दीप्यते तदेतेनोपेक्षितव्यमादित्यतोऽस्य दीष्तिर्भवतीति । सुपुम्णः 
सूर्यरस्मिश्रन्द्रमा गन्धर्व इत्यपि निगमो भवति । सोऽपि गौरुच्यते । अत्राह गौरमन्वतेति’ 
(निरु.२.६), “अत्र ह गो: सममंसतादित्यरइमयः स्वं नामापीच्यमपचिितमपगतमपिहितमन्तर्हितं 
वा! (निरु.४.२५) इति । 


अमन्वत ।. “मनु अवबोधने’ । अपीच्यम्‌ । अपपूर्वोत्‌ चिनोतेः “अष्र्यादयश्च' 
(उ.सू.४.५५१) इति निपातनात्‌ यत्‌ । अत एवाभिमतरूपसिद्धिः । यद्वा । अपिपूर्वात्‌ अश्वतेः 
'ऋत्विक्‌' इत्यादिना किन्‌ । 'अनिदिताम्‌’ इति नलोपः । अपिगते निगते भवमपीच्यम्‌ । 
“भवे छन्दसि’ इति यत्‌ । 'अचः? इति अकारलोपे “चौ” इति दीर्घत्वम्‌ । तित्स्वरितः । 
‘अपीच्योऽप्रकाहाः' इति भट्टभास्करमिश्रः । इत्था । इदंशब्दात्‌ “था हेतौ च च्छन्दसि’ इति 
प्रकारवचने थाप्रत्ययः । यदि तत्रेदंाब्दो नानुवर्तते तदानीम्‌ “इदमस्थमुः? (पा.सू.५.३.२४) 
इति थमुप्रत्ययः । अव्ययादाप्सुपः? (पा.सू.२.४.८२) इति सुब्लुकं बाधित्वा “सुपां सुलुक्‌’ 
इति डादेशः । चन्द्रमसः । चन्द्रमाह्णादनं मिमीते निर्मिमीते इति चन्द्रमाः । “चन्द्रे माङो 
डित्‌’ (उ.सू.४.६६७) इति असिप्रत्ययः । दासीभारादिषु पठितत्वात्‌ पूर्वपदप्रकृतिस्वरत्वम्‌ । 
पूर्वपदं च “स्फायितञ्चि’ इत्यादिना स्वप्रत्ययान्तमन्तोदात्तम्‌ ।। १५ ॥ 

सिद्धाञ्जनम्‌- अत्र अह अस्मिन्नेव स्थाने पूर्वोक्ते 'आर्जीकीये पस्त्यावति सुषोमे 
शर्यणावति' इति बोध्यम्‌ । तदेव विस्पष्टमाह प्रकारान्तरेण इत्था सत्यमिदं, चन्द्रमसः 
आह्वादकस्य रसमयस्य सोमस्य गृहे स्वस्थाने “गन्धर्वस्य ध्रुवे पदे? (१.२२.१४) इति वर्णिते 
रवे स्थाने त्वष्टुः विइवकर्मणः आदित्यस्य ऋतजातस्य सौरज्योतिषः गोः रमे: विइवप्रकाकस्य 
अपीच्यम्‌ अन्तर्हितं गुप्तं नाम विरिष्टलक्षणज्ञापकं नमनसाधनं च तत्त्वं अमन्वत अजानन्‌ 
विपश्चित इति शेष: । जानन्तीति लडर्थ लड छन्दसि । 


अपीच्यम्‌-अपिपूर्वादश्चतेः करिन्‌, भवे छन्दसीति यत्‌ । चन्द्रमसः-चन्द्रं आह्वादनं मिमीते 
निर्मिमीत इति चन्द्रमाः ॥ १५ || 


॥ इति प्रथमाष्टके षष्ठाध्याये सप्तमो वर्गः ।। 


।। अथ अष्टमो वर्गः ॥ 

को अय युड्क्ते धुरि गा ऋतस्य शिमीवतो भामिनो दुर्हणायून्‌ । 
आसन्निषून्‌ हुत्स्वसों मयोभून्‌ य एषां भृत्यामृणधत्‌ स जीवात्‌ । १६ ॥ 
कः । अद्य । युङ्क्ते । धुरि । गाः । ऋतस्य॑ । झिमीऽवतः । भामिन॑ः । दुःहणायून्‌ । 
आसन्‌ऽइून्‌ । हृत्सुञअस॑ः । मयःऽभून्‌ । यः । एषाम्‌ । भृत्याम्‌ । ऋणधत्‌ । सः । 
जीवात्‌ । १६ ॥ 

स्कन्द- कः पुण्यवान्‌ अद्य युङ्के धुरि धुरायां नियुङ्क्ते गाः गोशब्दोऽत्र वाजिवचनः | 
“एतौ मे गावौ प्रमरस्य युक्तौ (क्र.१०,२७,२०) इति यथा । वाजिनः ऋतस्य सत्यस्य 
सर्वगामिनो वेन्द्रस्य स्वभूतानि । कस्य । पुण्यवतः अद्य हरीन्‌ रथे नियुज्येन्द्रो यज्ञमागच्छति । 
उपालम्भो वा । कीदृशान्‌ हरीन्‌ । उच्यते । शिमीवतः “शिमी’ (निघ.२,१) इति कर्मनाम । 
कर्मवतः । भामिनः इत्रूणामुपरि क्रोधवतः । अथवा शिमीवतः भामिनः इत्येते षष्ट्येकवचनान्ते 
इन्द्रस्य विशेषणे । पराणि तु हरीणाम्‌ । दुर्हृणायून्‌ पापक्रोधान्‌ । निर्मूलवत्रूच्छेदकरक्रोधा- 
नित्यर्थः । आसन्निषून्‌ आस्ये इषवो येषां ते आसनिषव: । हरयो हि सङ्गामकाले शत्रूणामुपरि 
वेगवत इषून्‌ वमन्ति । ते आसन्निषव उच्यन्ते तान्‌ आसन्निषून्‌ । हृत्स्वसः हृदयेषु ये अस्यन्ति 

क्षिपन्तीषून्‌ ते हृत्स्वसः तान्‌ हृत्स्वसः । हृदयवेधिन इत्यर्थः । मयोभून्‌ स्तोतृणां सुखस्य 
भावयितृन्‌ । यः एषाम्‌ भृत्याम्‌ भृतिम्‌ ऋजीषलक्षणां धानालक्षणां च ऋणधत्‌ ऋद्धिं करोति 
सः जीवात्‌ सुजीवितं जीवति । स एव पुण्यकमैत्यर्थः ।। १६ ॥ 


वे्टमाधव- कः इदानीम्‌ युद्धे इन्द्रस्य रथस्य धुरि अइवान्‌ कर्मवतः क्रोधवतः 
हिंसामिच्छत: निरस्यमानेषून्‌ हृदयेषु च विध्यतः । सुखस्य भावयितृन्‌ । यः एषाम्‌ अइवानां 
यवसैः भरणं समर्धयति । सः जीवति लब्धान्नः ।। १६ ।। 


मुद्रल- अय अस्मिन्‌ कर्मणि ऋतस्य गच्छत इन्द्र्सम्बन्धिनो रथस्य धुरि अइववहनप्रदेरे 
गाः गतिमतोऽञ्वान्‌ कः युद्धे को नाम नियोक्तुं शक्रोति । न कोऽपीत्यर्थः । कीदृशानइवान्‌ । 
शिमीवतः वीर्यकमोपितान्‌ भामिनः तेजसा युक्तान्‌ दुर्हृणायून्‌ परेर्दुःसहेन क्रोधेन युक्तान्‌ । 
हणीयतिः क्रुध्यतिकर्मा । आसनिषून्‌ आसनि आस्ये मुखप्रदेशे दत्रूणां प्रहरणार्थमिषवो बाणा 
बद्धास्तान्‌ । हृत्स्वसः हृत्सु आत्रूणां हृदयेष्वस्यन्ति स्वकीयपादं क्षिपन्तीति हृत्स्वसः । मयोभून्‌ 
मयसः सुखस्य भावयितृन्‌ । स्वकीयानां सुखप्रदानित्यर्थः । यः यजमानः एषाम्‌ 
ईदृशानामइवानाम्‌ भृत्याम्‌ भरणक्रियां रथवाहनक्रियाम्‌ ऋणधत्‌ समर्धयति स्तौतीति यावत्‌ । 
सः यजमानः जीवात्‌ जीवनवान्भवेत्‌ ।। १६ ॥। 


सायण- सर्वपुष्ठायामिष्टौ कायस्य हविषः “को अद्य’ इति द्वे ऋचौ याज्यानुवाक्ये । सूत्रितं 
च- “कायं दशमं को अद्य युङ्के धुरि गा ऋतस्येति द्वे' (आश्व.श्री.४.१२) इति ॥ 


अद्य अस्मिन्‌ कर्मणि ऋतस्य गच्छतः इन्द्रसम्बन्धिनो रथस्य धुरि अश्ववहनप्रदेशे गाः 
गतिमतोऽश्वान्‌ कः युङ्के को नाम नियोक्तुं शक्रोति । न कोऽपीत्यर्थः । कीदृशानश्चान्‌ । 
शिमीवतः वीर्यकमोपेतान्‌ भामिनः तेजसा युक्तान्‌ दुर्हृणायून्‌ परैर्दु:सहेन क्रोधेन युक्तान्‌ । 
हणीयतिः क्रुध्यति कर्मा । आसन्निपून्‌ येषामासनि आस्ये मुखप्रदेशे शत्रूणां प्रहरणार्थमिषवो 
बाणा बद्धास्तान्‌ हृत्स्वसः । हृत्सु शत्रूणां हृदयेष्वस्यन्ति स्वकीयं पादं क्षिपन्तीति हृत्स्वसः । 
मयोभून्‌ मयसः सुखस्य भावयितृन्‌ । स्वकीयानां सुखप्रदानित्यर्थः । यः यजमानः एषाम्‌ 
ईदूशानामश्वानां भृत्यां भरणक्रियां रथवाहनक्रियाम्‌ ऋणधत्‌ समर्धयति स्तौतीति यावत्‌ । सः 
यजमान: जीवात्‌ जीवनवान्भवेत्‌ । यद्वा क इति प्रजापतिरुच्यते । “को वै नाम प्रजापतिः” 

इति श्रुतेः । ऋतस्य यज्ञस्य धुरि निवहि गा वेदरूपान्‌ वाम्विशेषान्‌ अद्येदानीं युद्धे संयोजयति । 
कीदृशान्‌ । शिमीवतः प्रतिपाद्यैः कर्मभि्युक्तान्‌ भामिनः उज्चलान्‌ दुर्हणायून्‌ । हृणीय- 
तिहानिकर्मा । हातुमशक्यान्‌ वेदाध्ययनस्य नित्यत्वात्‌ । आसन्निषून्‌ आसनि आस्ये इषुरेषणं 
गमनमु्चारणं येषां तान्‌ हत्स्वसो हत्सु हृदयेषु दीप्यमानान्‌ । प्रकाशमानानित्यर्थ: । मयोभून्‌ 
मयसोऽध्ययनप्रभवस्य सुखसाधनस्यादृष्टस्य भावयितृन्‌ | यो यजमान एषां वचसां भृत्यां 
भरणक्रियाम्‌ ऋणधत्‌ ऋद्विमतीं करोति स जीवात्‌ स एव जीवति । अन्ये जीवन्मृता इत्यर्थः । 


ुर्हणायून्‌ । 'हणीड्‌ लज्जायाम्‌’ । कण्ड्वादित्वात्‌ यक्‌ । बहुलवचनात्‌ अस्मात्‌ उण्प्रत्ययः । 
अतो लोपे सति वर्णव्यापत्त्या आकारः । मृगय्वादिर्वा द्रष्टव्यः | आसन्निषून्‌ । 'पद्न्‌” इत्यादिना 
आस्यशब्दस्य आसन्नादेशः । “इष गतो? इत्यस्मात्‌ “इषेः किच्च' (उ.सू.१.१३) इति उप्रत्ययः । 
बहुव्रीहौ पूर्वपदप्रकृतिस्वरत्वम्‌ । हृत्स्वसः । “असु क्षेपणे’ । “अस गतिदीपयादानेषु' । किप्‌ 
च? इति किप्‌ । “तत्पुरुषे कृति बहुलम्‌’ इति अलुक्‌ । कृदुत्तरपदप्रकृतिस्वरत्वम्‌ । मयोभून्‌ । 
व्यत्ययेन हस्वत्वम्‌ । यद्वा । “मितद्वादिभ्य उपसङ्कयानम्‌' (पा.सू.३.२.१८०.१) इति डुप्रत्ययः । 
भृत्याम्‌ । “भृञ्‌ भरणे’ । “संज्ञायां समजनिषद” (पा.सू.३.३.९९) इति क्यप्‌ । “उदात्तः” 
इत्यनुवृत्तेः प्रत्ययस्योदात्तत्वम्‌ । ऋणधत्‌ । 'ऋधु वृद्धौ’ । लेटि व्यत्ययेन श्नम्‌ । 'लोटोऽडाटौ' 
इति अडागमः । “इतश्च लोपः” इति इकारलोपः । जीवात्‌ । जीव प्राणधारणे’ । पूर्ववत्‌ 
लेटि आडागमः ।। १६ ।। 


सिद्धाञ्जनम्‌- अद्य इदादीं ऋतस्य सत्यस्य ज्योतिष इन्द्रात्मनावस्थितस्य, इन्द्रस्पैवात्र 
प्रस्तुतत्वात्‌, धुरि अग्रे गाः वाचः मन्त्रात्मिकाः कः युद्धे संयोजयति । इतः प्रत्यक्षं भगवति 
न्द्रे प्रसक्षे को वा धन्यः तस्य पुरः मन्त्रानुच्चारयतीत्यर्थः । अत्र “युङ्क' इति श्रवणात्‌ “गा: 
अइवान्‌' इति “तस्य न्द्रस्य रथस्येशति च उपपादनार्थं व्याचक्षते व्याख्यातारः । गीरत्र 
न रम्मिपर्याय:, वाक्पर्यायो ग्राह्य: “गौरीर्मिमाय....... सहस्राक्षरा परमे व्योमन्‌” इत्यादाविव । 
अथ गवां वाग्विरोषाणां विशेषणानि । शिमीवतः वीर्यवत्कर्मयुक्तान्‌ भामिनः तेजस्विनः 
प्रभावशालिन इत्यर्थः दुर्हृणायून्‌ परैरदुस्सहेन क्रोधेन युक्तान्‌, आसन्निषून्‌ आसन्‌ आस्ये मुखे 
इषवः, एषणानि येषां तान्‌, इषुर्बाणवाचकोऽपि एषणाथदिव निष्पन्नः । एषणा च प्रेरणायां 
पर्यवस्यति, मन्त्रात्मकवाग्विशेषाणां अग्रे दुष्टनिवृत्ति-शिष्टप्रवृत्तिसाधिका एषणा वर्तते, तादृशं 

हि मन्त्रवाग्वीर्यम्‌ । हत्सुईअसः हृदयेषु दीप्यमानान्‌, अस गतिदीप्यादानेषु, अथवा अस्यन्ति 
क्षिपन्ति प्रहरन्ति शत्रून्‌ मयोभून्‌ मयसः सुखस्य भावयितृन्‌ । यः यो यजमानः एषाम्‌ 
उक्तलक्षणानां वाग्विशेषाणां भृत्याम्‌ भरणक्रियां ऋणधत्‌ समर्धयति, ऋद्धिमतीं करोतीत्यर्थः 
सः तादृशः पुण्यपुरुषः जीवात्‌ जीवेत्‌, अन्यस्तु जीवन्मृत एव । 


शिमीवत:-शिमीति कर्मनाम । दुह॑णायुः-हृणिः क्रुध्यतिकर्मा । आसनिषून्‌-आस्यरब्दस्य 
आसन्नादेशः, इषुः-इष गतावित्यस्मादिषेः किच्ेत्यप्रत्ययः । हत्स्वसः-तत्पुरुषे कृति बहुलमिति 
अलुक । भृत्याम्‌-भृञ्‌ भरणे, क्यप्‌ । ऋणधत्‌-ऋधु वृद्धौ, लेटि अडागमः, व्यत्ययेन इनम्‌ । 
जीवात्‌-जीव प्राणधारणे, लेट्याडागमः ।। १६ ॥। 


ऋक्संहिता पदपाठसहिता 


क ईषते तुज्यते को बिभाय को मंसते सन्तमिन्द्रं को अन्ति । 
कस्तोकाय क इभायोत रायेऽधिं ब्रवत्‌ तन्वेरं को जनांय ।। १७ ॥ 


कः । ईषते । तुज्यते । कः । बिभाय । कः । मंसते । सन्त॑म्‌ । इन्द्र॑म्‌ । कः । अन्तिं । 
कः । तोकायं । कः । इभाय । उत । राये । अधिं । ब्रवत्‌ । तन्वे । कः । जर्नाय ॥ 


स्कन्द- कः ईषते ईषतिः गतिकर्मा (निघ.२, १४) । प्रायेण च सर्वत्र भयपूर्वके गमने 
वर्तत । को$त्रेन्द्रात्‌ भीतस्तच्छत्रुः पलायते । तुज्यते हिंस्यते इन्द्रेण । कः बिभाय बिभेतीन्द्रात्‌ । 
न किञ्चिदागतस्येन्द्रस्य लिङ्गं दृश्यते, येनात्ेन्द्र आगत इत्यनुमीयेतेत्यर्थः । कः वा मंसते मन्यते । 
पइयत्यवेत्यर्थः । सन्तम्‌ तिरः सतः इति प्राप्तस्य नामनी (वा.३,२०) । तेनात्र सच्छब्द 
प्राप्ततचनः । प्राप्तम्‌ इन्द्रम्‌ कः वा अन्ति अन्तिके । सन्निकृष्टस्थमित्यर्थः । प्रत्यक्षेणाप्यागत 
इन्द्रो नैवात्रोपलभ्यते इत्यर्थः । कः वा तोकाय अपत्यार्थम्‌ । कः वा इभाय हस्त्यर्थम्‌ । उत 
राये धनार्थम्‌ । अधि ब्रवत्‌ । अधिइाब्द “अधिपरी अनर्थकौ’ (पा.१,४,९.३) इत्येव कर्मप्रवचनीयः 
पदपूरणः | ब्रवीति । ज्ञापयतीन्द्रमित्यर्थः । तन्वे कः आरोम्यादियुक्तवारीरार्थम्‌ । को वा विज्ञापयति 
परिचारकजनार्थं वा । आगते इन्द्रे योऽनुरूपो व्यवहारः अपत्वप्रार्थनादिः तं कुर्वन्‌ अन्योऽपि 
न दृश्यते, येन आगत इन्द्र इत्येतत्‌ अर्थात्‌ परिकल्प्येतेरयर्थः | एवमियमप्यागमनविलम्बनात्‌ 
परिदवना वा उपालम्भो वा || १७ ।। 

वेङ्कटमाधव- कः इह भीतः पलायते । कः वा हिंस्यते । कः बिभेति । कः वा अन्तिके 
तिष्ठन्तम्‌ इन्द्रम्‌ भीतो जानाति । पूरण एकः किंशब्दः । कः पुत्रार्थम्‌, कः गजार्थ को वा 
धनार्थम्‌ अधित्रवीति । पुत्रादिकं मदीयं रक्षेति वचनमधिवचनम्‌ । कः वा शारीरार्थं भटार्थ च । 
आगते सति इन्द्रे एतानि चिह्णानि भवन्ति, आगतः किमिहेन्द्र इति प्रश्‍न: ।। १७ ॥ 


मुद्रल- अनुग्रहीतरि इन्द्रे आगते सति कः ईषते आत्रोर्भीतः सन्‌ को निर्गच्छति न 
कोऽपीत्यर्थः । कः तुज्यते को हिंस्यते शत्रुभिहिस्योडपि करिचिन्नास्तीत्यर्थः । कः यजमानः 
बिभाय बिभेति । इन्द्रे रक्षके सति भयमपि नोत्पद्यते, दूरे तस्य इत्रुकृता हिंसा । अन्ति 
अन्तिके समीपे सन्तम्‌ अस्माकं रक्षकत्वेन वर्तमानम्‌ इन्द्रम्‌ कः पुरुषः मंसते जानाति । 
वयमेव जानीमो नान्य इत्यर्थः । युद्धे सहायार्थमिन्द्र आगते सति कः यजमानः तोकाय पुत्राय 
अधि ब्रवत्‌ हे इन्द्र! अस्मदीयं पुत्रं रक्षत्येवंरूपम्‌ अधिवचनं पक्षपातेन वचनम्‌ । ब्राह्मणाय 
अधि्रूयादिति यथा । एवंरूपमधिवचनं को यजमानः कुर्यात्‌ । स्वयमेवेन्द्रो रक्षतीति भावः । 
इभाय गजाय कं: अधित्रवत्‌ । उत अपि च राये आत्रुभिरपहियमाणाय धनाय कोऽधित्रवत्‌ । 
अपहियमाणमस्मदीयं धनं रक्षेत्यधिवचनमपि को यजमानः कुर्यात्‌ | न कोऽपीत्यर्थः । अपि 
च तन्वे स्वकीयाय शरीराय जनाय परिजनाय च कः अधित्रवत्‌ । शरीररक्षार्थवरेन्द्रस्याधिवचनं 
नापेक्षितम्‌ । स्तुत्या प्रीत इन्द्रः स्वयमेव रक्षतीत्यर्थः ।। १७ ॥ 


सायण- अनुग्रहीतरि इन्द्रे आगते सति क ईषते जत्रोर्भीतः सन्‌ को निर्गच्छति न 
कोऽपीत्यर्थः । कः तुज्यते को हिंस्यते शत्रुभिहिँस्योडपि कश्चि्नास्तीत्यर्थः | कः यजमानः 
बिभाय बिभेति । इन्द्रे रक्षके सति भयमपि नोत्पद्यते दरे तस्य शत्रुकृता हिंसा । अन्ति 
अन्तिके समीपे सन्तम्‌ अस्माकं रक्षकत्वेन वर्तमानम्‌ इन्द्रं कः पुरुषः मंसते जानाति । 
वयमेव जानीमो नान्यः इत्यर्थः । एकः कः पूरकः । युद्धे सहायार्थमिन्द्रे आगते सति कः 
यजमान: तोकाय पुत्राय अधि ब्रवत्‌ । हे इन्द्र! अस्मदीयं पुत्रं रक्षेत्येवंरूपमधिवचन पक्षपातेन 
वचनम्‌ । 'ब्राह्मणायाधिब्रूयातः इति यथा । एवंरूपमधिवचनं को यजमानः कुर्यात्‌ । स्वयमेवेनद्रो 
रक्षतीति भावः । इभाय गजाय कः अधि ब्रवत्‌ । उत अपि च राये झत्रुभिरपहियमाणाय 
धनाय कः अधि ब्रवत्‌ । अपहियमाणमस्मदीयं धनं शक्षेत्यधिवचनमपि को यजमानः कुर्यात्‌ । 
न कोऽपीत्यर्थः । अपि च तन्वे स्वकीयाय शरीराय जनाय परिजनाय च कः अधि त्रवत्‌ । 

स्वशरीररक्षार्थ परिजनरक्षार्थ चेन्द्रस्याधिवचनं नापेक्षितम्‌ । स्तुत्या प्रीत इन्द्रः स्वयमेव 
रक्षतीत्यर्थः । यदा तु कशब्दाभिधेयस्य प्रजापतेः सम्बन्धिनि कर्मणि विनियोगः तदानीं 
परमैश्वर्ययोगादिन्द्रशब्देन प्रजापतिरेवाभिधीयते । यथा 'ऐन्द्रा गार्हपत्यमुपतिष्ठते’ इति 
विनियोगानुसारेण “कदाचन” इत्यस्यामृचि विद्यमान इन्द्रो गार्हपत्यपरतया नीयते तद्वत्‌ । 


ईषते । “ईष गतिहिंसादर्शनेषु' । भौवादिक आत्मनेपदी । तुज्यते । “तुज हिंसायाम्‌? । 
कर्मणि यक्‌ । अदुपदेशात्‌ लसार्वधातुकानुदात्तत्वे यक एव स्वरः शिष्यते | ‘अतिङः’ इति 
पर्युदासात्‌ निघाताभावः । मंसते । लेटि अडागमः । “सिब्बहुलं लेटि’ इति सिप्‌ । अन्ति । 
अन्तिकस्य “कादिलोपो बहुलम्‌’ सति कलोपः । ब्रवत्‌ । ब्रवीतेलेंटि अडागमः । तन्वे । 
तनुशब्दाचतुर्थ्यकवचने “जसादिषु च्छन्दसि वावचनम्‌’ इति 'घेर्डिति” इति गुणाभावे यणादेशः । 
'उदात्तस्वरितयोर्यणः' इति विभक्तेः स्वरितत्वम्‌ ।। १७ ॥ 


सिद्धाञ्जनम्‌- पूर्वोक्तविधया इन्द्रे प्रसन्ने सति, कः ईषते गच्छति, सङ्कटे समुपस्थिते 
को भीतोऽपगच्छति? कः तुज्यते को वा हिंस्यते? को विभाय को वा बिभेति? अन्ति 
अन्तिके समीपे सन्तम्‌ वर्तमानं, सर्वस्य भक्तस्य यजमानस्य सन्निहितो हि सः, तथाभूतं इन्द्रम्‌ 
कः मंसते को जानाति? इन्द्रे सन्निहिते प्रत्यक्षे सति, कः को वा मनीषी भक्तः तोकाय 
पुत्रार्थं अधि ब्रवत्‌ अधिवचनं ब्रूयात्‌? 'भगवनिन्द्र मह्यं पुत्ररक्षां देहि गजादिकं धनं देहि 
शरीररक्षा परिजनं वा देहि’ इति प्रार्थनां न कोऽपि भक्तः कुरुते । तादृशं वचनं अधिकवचनं 
भवति । इन्द्रः स्वयं करोति कर्तव्यं, यद्युक्तमिष्ट वा तत्प्रापयृति, यदयुक्तमनिष्टं तत्परिहरति । 
तस्मादधिवचनं परमार्थभक्तियुक्तो यजमानो न ब्रूते, स भजमानो यजत एव । तदाह । कः 
इभाय गजाय “अधि ब्रवत्‌’? उत अपि च राये धनाय, तन्वे शरीराय कः जनाय परिजनाय 
“अधिब्रवतः । एकः “कः पूरकः । 

ईषते-ईष गतिहिंसादर्शनेषु । तुज्यते-तुज हिंसायाम्‌ । मंसते-लेट्यडागमः, सिप्‌ बहुलं 


लेटीति सिप्‌ । ब्रवत्‌-ब्रवीतेर्लेट्‌ । तन्वे-तनुसाब्दाच्तुर्थ्येकवचनं, घेर्ङितीति छन्दसि गुणाभावे 
यणादेशः ।। १७ ।। 

ऋक्संहिता पदपाठसहिता 
को अग्निमीट्टे हविषां घृतेन॑ स्रुचा य॑जाता क्रतुर्भिधुवेभि; । 
कस्मै देवा आ व॑हानाशु होम को मंसते वीतिहोत्रः सुदेवः ।। १८ ॥। 
कः । अग्निम्‌ । ईट्टे । हविषां । घृतेन॑ । स्रुचा । यजातै । ऋतुऽभिं । ध्रवेभिंः । कस्मैं । 
देवाः । आ । वहान्‌ । आशु । होम॑ । कः । मंसते । वीतिऽहोत्रः । सुऽदेवः ॥ १८॥ 


स्कन्द- कः अग्निम्‌ ईट्टे । इडिरत्र सामर्थ्यात्‌ पूजार्थः | पूजयति । हविषा घृतेन 
घृताख्येन सुचा यजातै चरुपुरोडाशादिहविःपूर्णया स्रुचा यजातै ऋतुभिः ध्रुवेभिः सप्तम्यर्थ 
तृतीया । क्रतुषु ध्रुवेषु । नियतेषु यागकालेष्पित्यर्थः । कस्मै देवाः इन्द्रादयः आ वहान्‌ 
आवहन्ति प्रापयन्ति आत्मानम्‌ । आगच्छन्तीत्यर्थः । आशु क्षिप्रम्‌ होम हूयते यस्मिंस्तद्धोम । 
यागस्थानमित्यर्थः । अथवा होमेति तादर्थ्यचतुर्थ्या लुक्‌ । होमाय । होमार्थमित्यर्थः । कः 
वा मंसते कर्मण्ययं व्यत्ययेन कर्तृशब्दो द्रष्टव्यः । ज्ञायते लोकेन । कीदृशः । वीतिहोत्र 
वेति इति कान्तिकर्मसु पाठात्‌ वेतिरिह कान्त्वर्थः (निघ.२,६)। शोभना देवा यस्य सः सुदेवः । 
अविलम्बितयज्ञत्वादेव प्रिययज्ञं देवानाश्चानुग्राह्मं लोकोऽवगच्छतीत्यर्थः । एवमियमप्या- 
गमनविलम्बनात्‌ परिदेवना वा उपालम्भो वा ।। १८ ॥ 


वेङ्कटमाधव- हविः सम्भृत्य इन्द्रयागार्थम्‌ कः अग्निम्‌ सामिधेनीभिः स्तौति । को वा 
घृतेन हविषा स्रुचा करणभूतया ध्रुवैः ऋतुभिः सह प्रयाजदेवताभिरग्निं यजते । कस्मै देवाः 
झीघ्रमावहन्ति हूयमानं हविः । कः वा प्रियमन्त्रः कल्याणदेवः देवेभ्यः कामान्‌ वाञ्छति ।। 


मुद्रल- कः यजमानः अग्निम्‌ ईट्टे इन्द्रार्थ हविर्निरूप्पाग्रिं स्तौति । इन्द्राय हविर्निर्वापोऽपि 
सम्यक्‌ कर्तु न शक्यते इन्द्रस्य दुर्विज्ञानत्वात्‌ । को वेन्द्रयागार्थमग्रिम्‌ स्रुचा जुद्दा ध्रुवेभिः 
्रवैनित्यैः ऋतुभिः वसन्तादिकालैरुपलक्षितेन घृतेन हविषा यजातै यजेत्‌ । कस्मै यजमानाय 
होम ह्वातव्यं प्रशस्यं धनम्‌ आशु शीप्रम्‌ देवाः आ वहान्‌ आवहन्ति प्रयच्छन्ति । न कस्मा 
अपीत्यर्थः । इन्द्र एव धनस्य दाता नान्ये देवा इतीन्द्रः स्तूयते । वीतिहीत्रः प्राप्तयज्ञः सुदेवः 
झोभनदेवताकः कः यजमानः मंसते इन्द्रं सम्यग्‌ जानाति । न कोऽपीत्यर्थः । बहुविधेन 
स्तोत्रेण चिरकालोपासनेन चेन्द्रः प्रत्यक्षो भवति, नान्येन प्रकारेणेति तात्पर्यार्थः ।। १८ ॥ 

सायण- कः यजमान: अग्निम्‌ ई इन्द्रार्थं हविनिरुप्याग्रिं स्तौति । इन्द्राय हविर्निर्वापोडपि 
सम्यक्कतुं न शक्पते । इन्द्रस्य दुर्विज्ञानत्वात्‌ । को वा इनद्रयागार्थमग्निं स्रुचा जुद्दा ध्रुवेभिः 
ध्रुवैनित्यैः ऋतुभिः वसन्तादिकालैरुपलक्षितेन घृतेन हविषा यजातै यजेत्‌ । यद्वा । ऋतवः 
प्रयाजदेवताः । “ऋतवो वै प्रयाजाः’ (तै.सं.१.६.११.५) इति श्रुतेः । ताभिः ध्रुवैः प्रकृतौ 
विकृतौ च अनुष्टेयतया निश्चलेक्रतुभिः सह अग्निमाज्यभागदेवतां घृतेन हविषा को यजेत्‌ । 
न कोऽपीत्यर्थः । कस्मै यजमानाय होम ह्वातव्यं प्रशस्यं धनम्‌ आशु शीघ्रं देवाः आ वहान्‌ 
आवहन्ति प्रयच्छन्ति । न कस्मा अपीत्यर्थः । इन्द्र एव धनस्य दाता नान्ये देवा इति इन्द्र: 
स्तूयते । वीतिहात्रः प्रप्तयज्ञः सुदेवः शोभनदेवताकः कः यजमानः मंसते इन्द्रं सम्यग्जानाति । 
न कोऽपीत्यर्थः । बहुविधेन स्तोत्रेण चिरकालोपासनेन चेन्द्रः प्रत्यक्षो भवति नान्येन प्रकारेणेति 
तात्पयार्थः । 


ईट्रे । “ईड स्तुतौ’ । अदादित्वात्‌ शपो लुक्‌ । स्रुचा । 'सावेकाच:' इति विभत्तेरुदात्तत्वम्‌ । 
यजातै । यजतेलेंटि आडागमः । वैतोऽन्यत्र’ इति ऐकारः । वहान्‌ । वहतेलेंटि आडागमः । 
“इतश्च लोप:” इति इकारलोपः । संयोगान्तस्य’ इति तकारलोपः । होम । हयते: कृतात्वस्य 
“आतो मनिन्‌’ इति मनिन्‌ । “हृः' इत्यनुवृत्तौ “बहुलं छन्दसि’ इति सम्प्रसारणम्‌ । यद्वा । 
“नामन्सीमन्‌' (उ.सू.४.५९०) इत्यादौ होमञ्दाब्दो मनिन््रत्ययान्तो निपात्यते । मंसते | “मन 
ज्ञान! । लेटि अडागमः । “सिब्बहुलं लेटि’ इति सिप्‌ । वीतिहोत्रः । वी गत्वादिषु । अस्मात्‌ 
कर्मणि “मन्त्रे वृष’ इत्यादिना क्तिन्‌ स चोदात्तः । होत्रं होमः । 'हुयामाश्रुभसिभ्यस्रन्‌' 
(उ.सू.४.६०७) इति त्रन्प्रत्ययः । वीतिः प्राप्तो होमो येन । 'बहुत्रीही पूर्वपदप्रकृतिस्वरत्वम्‌ । 
सुदेवः । 'नञ्सुभ्याम्‌' इत्युत्तरपदान्तोदात्तत्वम्‌ ।। १८ ।। 


सिद्धाञ्जनम्‌- अस्यामृचि हविर्घृतस्रुचः कर्मानुष्ठानसामग्रयः रहस्यपक्षे सङ्केताः बोध्याः । 
हविरर्पणद्रन्यं, यद्यत्‌ कर्म क्रियमाणं देवार्थमर्प्यते, तत्सर्वम्‌ । घृतम्‌ दीपिः, प्रसन्नता । स्रुक्‌ 
यजनपात्रविशेषो दर्विः, तीव्रेच्छा मुहर्मुहरुद्वता उज्चलाभीप्सा सर्वार्पणरूपे सूक्ष्मकर्मणि वैदिके 
योगे मुख्योपकरणं भवति । कः को यजमानः अग्निम्‌ ईट्टे सर्वदेव होतारं प्रमुखं देवानां इन्द्रा- 
दीनां, स्तौति? इन्द्रस्य आगमनाय तदाराधनाय तत्प्रसादद्राप्तये च अग्निरेव प्रथमं पूजयितव्यः । 
तदाह, हविषा हविर्निरूपणेन घृतेन ज्वलनसाधनेन दीपनेन स्रुचा उद्दीपनसाधनेन जुह्णाख्येन, 

ध्रुवेभिः स्थिरैः नित्यैरप्रमत्तैः ऋतुभिः नियतदैव्यविधिक्रमानुसारिभि: कालविशेषै:, दैव्येषु 
नियतकालेष्वित्यर्थः यजाते यजेत्‌ । कस्मै यजमानाय देवाः इन्द्रादयः होम आह्वातव्यं प्रशस्यं 
बलं सामर्थ्यमिति यावत्‌ आशु शीघ्रं आ वहान्‌ आवहन्ति प्रापयन्ति? वीतिहोत्रः वीतये 
आगतये देवानामाविष्कृतये होत्रं होतृकर्म आह्वानं यस्य सः सुदेवः शोभनदेवताकः कः को 
यजमानः मंसते जानातीन्द्रम्‌? बहुविधेनोपासनेन देवतासान्निध्यं लभ्यते, इन्द्र: प्रत्यक्षो भवति, 
नान्यथेति तात्पर्यम्‌ । 


ईट्रे-ईड स्तुतौ । यजाते-यजतेः लेटि आडागमः, वैतोऽन्यत्रेति ऐकारः । वहान्‌-वहतेलेटि 
आडागमः । होम-ह्वयतेः, नामनूसीमन्‌ इत्यादौ होमनूशब्दो मनिनुप्रत्ययान्तो निपात्यते । मंसते- 
मन ज्ञाने, लेट्यडागमः, सिप्‌ छन्दसि बहुलम्‌ । अन्यत्‌ गतम्‌ | १८ ॥ 


ऋक्संहिता पदपाठसहिता 

त्वमङ्ग प्र शंसिषो देवः शविष्ठ मर्त्यभ्‌ । 
न त्वदन्यो म॑घवन्नस्ति मर्डितेन्द्र ब्रवीमि ते वच॑ः ॥ १९ ॥ | 
त्वम्‌ । अङ्ग । प्र । शंसिषः । देवः । शविष्ठ । मर्त्यम्‌ । न । त्वत्‌ । अन्यः । मघऽवन्‌ । 
अस्ति । म्हिता । इन्द्र । व्रवीमि । ते । वर्चः ।। १९ ॥। 

स्कन्द- अङ्ग ‘अङ्ग इति क्षिप्रनाम’ (या.५, १७) । क्षिप्रं त्वम्‌ प्र शंसिषः प्रशंस देवः! 
हे शविष्ठ! मर्त्यम्‌ स्तोतारं मनुष्यम्‌ । न च त्वत्‌ त्वत्तः अन्यः मघवन्‌! अस्ति मर्डिता 
सुखयिता स्तोतृणाम्‌ । यत एवमतः हे इन्द्र! ब्रवोमि ते स्तुतिलक्षणं वचः । स्तौमि 
त्वामित्यर्थः ।। १९ || 

वेङ्कटमाधव- त्वम्‌ अङ्ग प्र शंसिषः सुष्ठतमिति देवः बलवत्तम! मनुष्यम्‌ । न त्वत्तः 
अन्यः सुखयिता मघवन्‌! अस्ति । ततः तुभ्यमहम्‌ ब्रवीमि स्तोत्रं इति ।। १९ ॥ 

मुद्गल अङ्ग झाविष्ठ! हे बलवत्तमेन्द्र! देवः द्योतमानः त्वम्‌ मर्त्यम्‌ मरणधर्माणं त्वां 
्तुतवन्तं पुरुषम्‌ प्र शंसिषः सम्यगनेन स्तुतमिति प्रशंस । हे मघवन्‌! धनवन्‌! इन्द्र! त्वदन्यः 
त्वत्तोऽन्यः कश्चित्‌ मडिता सुखयिता न अस्ति । अतः कारणात्‌ ते तुम्यमिदं रतुतिलक्षणम्‌ 
वचः ब्रवीमि उच्चारयामि ।। १९ ।। 

सायण- अङ्ग इति अभिमुखीकरणे । अङ्ग शविष्ठ! हे बलवत्तमेन्द्र! देवः द्योतमानः 
त्वं मर्त्यं मरणधर्माणं त्वां स्तुतवन्त पुरुषं प्र शंसिषः । सम्यगनेन स्तुतम्‌ इति प्रशंस । 
हे मघवन्‌! धनवन्‌ इन्द्र! त्वदन्यः त्वत्तोऽन्यः कश्चित्‌ महिता सुग्वयिता न अस्ति । अत 
कारणात्‌ ते तुभ्यमिदं स्तुतिलक्षणं वचः ब्रवीमि उच्चारयामि । 


झंसिषः । “शंसु स्तुतौ’ । लेटि सिषि अडागमः । “सिब्बहुलं लेटि’ इति विकरणश्च 
सिप्‌ । तस्य आर्धधातुकत्वात्‌ इडागमः । झाविष्ठ । अतिशयेन झावस्वी शविष्ठ: । इष्ठनि 
“विन्मतोर्लुक्‌? । “टे:' इति टिलोपः । मर्डिता । 'मृड सुखने’ । तृचः इडागमः ।। १९ ॥ 


सिद्धाजनम- अङ्ग अभिमुखीकरणे अङ्गेतिवचनं शविष्ठ भो बलवत्तम, देवः द्योतमानः 
त्वं मर्त्यम्‌ मरणधर्माणं पुरुषं त्वां स्तुतवन्तं मादृशं प्रशंसिषः प्रशंस, साधु साधु त्वद्वचनमिति 
प्रशंस । हे मघवन्‌! इन्द्र धनवन्निन्द्र, त्वदन्यः त्वत्तोऽन्यः मर्डिता सुखयिता न अस्ति 
न वर्तते । तस्मात्‌ इदम्‌ स्तोत्रलक्षणं वचः वचनं ते तुभ्यं ब्रवीमि उच्चारयामि । 


प्रशंंसिष:-शंसु स्तुतौ, लेटि सिप्यडागमः । मर्डिता-मृड सुखने, तृच इडागमः ।। १९ ॥ 


ऋक्संहिता पदपाठसहिता 
मा ते राधांसि मा त॑ ऊतयों बसोऽस्मान्‌ कदां चना द॑भन्‌ । 
विश्वां च न उपमिमीहि मानुष वसुनि चर्षणिभ्य आ ।॥। २० ॥। 
मा । ते । राधांसि । मा । ते । ऊतय॑ः । वसो इति । अस्मान्‌ । कदां । चन । दभन्‌ । 
विश्वां । च । नः । उषऽमिमीहि । मानुष । वर्सूनि । चर्षणिऽभ्यः । आ ॥ २० ॥ 
स्कन्द-........... ।। २० || 


बेङ्कटमाधव- वासयित इन्द्र! तव धनानि पालनानि च कदाचिदपि मा अस्मान्‌ दभन्‌, 
विइवानि उपमिमीहि अस्मभ्यम्‌ मनुष्यहित! वसूनि द्रष्टभ्यः ।। २० ॥ 


मुद्रल- हे बसो! निवासयित इन्द्र! ते तव सम्बन्धीनि राधांसि भूतानि अस्मान्‌ कदा 
चन कदाचिदपि मा दभन्‌ मा विनाइायन्तु । तथा ऊतयः गन्तारः ते त्वदीया मरुतश्च मा 
दभन्‌ । हे मानुष! मनुष्यहितेन्द्र! चर्षणिभ्यः मन्त्रद्रष्टभ्यः नः अस्मभ्यम्‌ विश्वा विश्वानि 

सर्वाणि वसूनि धनानि च आ उपमिमीहि सर्वतो5पहत्यास्मात्समीपे कुरु । सर्वत्र वर्तमान 
धनमस्मभ्यं प्रयच्छेत्यर्थः ।। २० ॥ 


सायण- हे वसो! निवासयितरिन्द्र! ते तव सम्बन्धीनि राध्रोत्येभिरिति राधांसि भूतानि 
अस्मान्‌ कदा चन कदाचिदपि मा दभन्‌ मा विनाइयन्तु | तथा ऊतयः गन्तारः । यद्वा । 
धृतयः इत्यत्र वर्णलोपः । धूतयः कम्पयितारः ते त्वदीया मरुतश्च मा दभन्‌ । हे मानुष! 
मनुष्यहितेनद्र! चर्षणिभ्यः मन्त्रद्रष्टभ्यः नः अस्मभ्यं विश्वा विश्वानि सर्वाणि वसूनि धनानि 
च आ उपमिमीहि सर्वत आहत्यास्मत्समीपे कुरु । सर्वत्र वर्तमानं धनमस्मभ्यं प्रयच्छेत्यर्थः | 


कदा । किं झाब्दात्‌ 'सर्वेकान्य कियत्तदः काले दा” (पा.सू.५.३.१५) इति दाप्रत्ययः । 
“किमः कः' इति कादेशः । व्यत्ययेन आद्ुदात्तत्त्वम्‌ । दभन्‌ । “दम्भु दम्भे’ । लोडर्थे छान्दसे 
लडि “बहुलं छन्द्सि’ इति विकरणस्य लुक्‌ । “न माङ्योगे’ इति अडभावः । मिमीहि । 
“माडू माने शब्दे च' । व्यत्ययेन परस्मैपदम्‌ । जुहोत्यादित्वात्‌ छु: । 'भृञामित्‌’ इति 
अभ्यासस्य इत्वम्‌ । हेर्डित्त्वात्‌ “घुमास्था' इति ईत्वम्‌ || २० ॥ | 

सिद्धाञ्जनम्‌- हे बसो निवासहेतुभूत, सर्वत्र सत्वे वसतीति वसुः, तथा वर्तमानेन्द्र, ते 
तव राधांसि धनानि अस्मान्‌ आराधकान्‌ त्वदीयान्‌ कदाचन कदाचिदपि मा दभन्‌ मा 
काुर्दब्धान्‌ मा विनाझयन्तु, अस्माकं धनदर्पात्‌ कापथप्रवृत्तिसम्भवात्‌ विनाशहेतुभूतानि मा 
भूवन्‌ ते राधांसि’ इत्यर्थः । तथा ते ऊतयः त्वदीयान्यस्मदभिवर्धनानि “मा दभन्‌' । हे 
मानुष! मनुष्यहितेनद्र, चर्षणिभ्यः मन्त्रदरष्टभ्यः नः अस्मभ्यं विश्वा सर्वाणि वसूनि सारभूतानि 
सत्त्वानि, (सत्तैव सत्त्वं) अत एव धनपर्यायो वसु । आ उप मिमीहि च आहृत्य, सर्वतः 
समाहृत्य अस्मत्समीपे कुरु । 

दभन्‌-दभु दम्भे, लोड ्थे छन्दसे लङि विकरणस्य लुक्‌, अडभावः छन्दसि, “न माङ्योगे” 
इति वा । मिमीहि-माङ्‌ माने शब्दे च, व्यत्ययेन परस्मैपदम्‌ ।। 

॥ इति प्रथमाष्टके षष्ठोऽध्याये अष्टमो वर्गः ॥ 


॥ इति प्रथमे मण्डले त्रयोदशोऽनुवाकः समाप्तः ॥ 


[अ.१ अ.६ व.९ 


॥ अथ नवमो वर्गः ॥ 


ऋक्संहिता पदपाठसहिता 
(सुक्तम्‌ ८५) 
(१२ गोतमो राहुगणः । मरुतः । जगती । ५,१२ त्रिष्टुप्‌) 
प्र ये शुम्भ॑न्ते जन॑यो न सप्तयो याम॑न्‌ रुद्रस्य॑ सूनब॑ः सुदंससः । 


रोद॑सी हि मस्तश्चक्रिरे वृधे मद॑न्ति वीरा विदथेषु घृष्व॑यः ॥ १ ॥ 
प्र । ये । शुम्भन्ते । जन॑यः । न । सप्त॑यः । याम॑न्‌ । रुद्रस्य॑ । सूनव॑ः । सुडदंसंसः । 
रोद॑सी इतिं । हि । मरुत॑ः । चक्रिरे । वृधे । मर्दन्ति । वीराः । विद्ेषु । घृष्व॑यः ॥ 


वेङ्कटमाधव- प्रकर्षेण अलङ्कुवते ये जायाः इव, अश्वाः इव च गमने स्द्रस्य पुत्राः 
सुकर्माणः । द्यावापृथिवी हि मरुतः चाकेरे वर्धनाय । मदन्ति च वीराः यज्ञेषु घर्षणशीला 
वृक्षाणाम्‌ इति ।। १ ॥ 


मुद्ल- चतुर्दशेऽनुवाके नव सूक्तानि । तत्र “प्र ये’ इति द्वादरार्च प्रथमं सूक्तम्‌ । गोतम 
ऋषिः । पञ्चमीद्वादश्यौ त्रिष्टुभौ । शिष्ठा जगत्यः । मरुतो देवताः । 


ये मरुतः यामन्‌ यामनि गमने निमित्तभूते सति प्र शुम्भन्ते प्रकर्षण स्वकीयानि 
अङ्गान्यलङ्कुवन्ति जनयः न जाया इव । यथा योषितः स्वाङ्गान्यलङ्कुर्वन्ति तद्वत्‌ । कीदृसाः 
मरुतः । सप्तयः सर्पणशीलाः रुद्रस्य सूनवः रोदयति सर्वमन्तकाल इति रुद्रः परमेश्वरः, 
तस्य पुत्राः । सुदंससः शोभनकर्माणः । एतदेवोपपादयति । हि यस्मात्‌ मरुतः रोदसी 
द्यावापृथिव्यौ वृधे वृष्टिप्रदानादिना वर्धनाय चक्रिरे कृतवन्तः । अतः सुदंसस इत्यर्थः । वीराः 
विशेषेण झत्रुक्षेपणशीला: । घृष्वयः घर्षणशीलाः । महीरुहशिलोचचयादेर्भञ्जका इत्यर्थः । 
एवम्भूतास्ते मरुतः विदथेषु यज्ञेषु मदन्ति सोमपानेन हृष्यन्ति || १ ॥ 


सायण- चतुर्दशेऽनुवाके नव सूक्तानि । तत्र “प्र ये’ इति द्वादशर्च प्रथमं सूक्तं 
गोतमस्यार्षम्‌ । पश्चमीद्वादरयौ त्रिष्टुभौ । रिष्टा जगत्यः । मरुतो देवता । तथा चानुक्रान्तम्‌- 

प्रे ये द्वादश मारुतं ह पश्चम्यन्त्ये त्रिष्टुभौ’ इति । हशब्दप्रयोगादिदमादीनि चत्वारि सूक्तानि 
मरुद्देवत्यानि । अभिप्रवषडहस्य चतुर्थेऽहनि आग्निमारुते एतत्सूक्तं मारुतनिविद्धानीयम्‌ । सूत्रितं 
च- प्र ये शुम्भन्ते जनस्य गोपा इत्याग्रिमारुतम्‌’ (आश्व.श्रौ.७.७) इति । 


ये मरुतः यामन्‌ यामनि गमने निमित्तभूते सति प्र शुम्भन्ते प्रकर्षेण स्वकीयान्यङ्गानि 
अलङ्कुर्वन्ति जनयो न जाया इव । यथा योषितः स्वकीयान्यज्गान्यलङ्क्वन्ति तद्वत्‌ । कीदृशा 
मरुतः । सप्तयः सर्पणशीलाः रुद्रस्य सूनवः । रोदयति सर्वमन्तकाले इति रुद्रः परमेश्वरः । 
तस्य पुत्राः । सुदंससः शोभनकर्माणः । एतदेवोपपादयति । हि यस्मात्‌ मरुतः रोदसी द्यावा- 
पृथिव्यौ वृधे वृष्टिप्रदानादिना वर्धनाय चक्रिरे कृतवन्तः । अतः सुदंसस इत्यर्थः । वीराः 
विशेषेण शत्रुक्षेपणशीला घृष्वयः घर्षणशीलाः । महीरुहशिलोज्चयादेर्भञ्जका इत्वर्थः । एवम्भूतास्ते 
मरुतः विदथेषु । विदन्त्येषु यष्टव्यतया देवानिति विदथा यज्ञाः । ते मदन्ति सोमपानेन 
हृष्यन्ति । 


शुम्भन्ते । “शुभशुभ्य दीप्तौ’ । भौवादिकः । जनयः । जायन्ते आस्वपत्यानीति जनयो 
जायाः । इन्सर्वधातुभ्यः'. इति इन्प्रत्ययः । यामन्‌ । “या प्रापणे’ । 'कृत्यल्युटो बहुलम्‌” 
इति बहुलवचनात्‌ “आतो मनिन्‌’ इति भावे मनिन्‌ । “सुपां सुलुक्‌’ इति सप्तम्याः लुक्‌ । 
सुदंससः । दंसः इति कर्मनाम । शोभनं दंसो येषाम्‌ । “सोर्मनसी अलोमोपसी” इत्युत्तर- 
पदादयुदात्तत्वम्‌ । चक्रिरे | “हि च' इति निघातप्रतिषेधः । वृधे । “वृधु वृद्धौ’ । सम्पदादिलक्षणो 
भावे क्विप्‌ । “सावेकाचः' इति विभक्तेरुदात्तत्वम्‌ । मदन्ति । 'मदी हर्ष” । इयनि प्राप्ते व्यत्ययेन 
शप्‌ । पादादित्वात्‌ निघाताभावः । विदथेषु । “विद ज्ञाने’ । 'रुविदिभ्यां कित्‌’ इति 
अथप्रत्ययः । घृष्वयः । “वृषु सङ्घर्ष’ । 'कृविघृष्वि’ इत्यादिना विन्प्रत्ययान्तो निपात्यते ।| 


सिद्धाञ्जनम्‌- चतुर्दशानुवाके नव सूक्तानि, तत्र “प्रय’’ इति द्वादशर्च प्रथमं सूक्तं 
गोतमस्ार्षम्‌ । पञ्चमीद्वादश्यौ त्रिष्टुभौ, रिष्टा जगत्यः, मरुतो देवताः । 
मरुतां स्वरूपं, प्रचण्डवेगानां तेषां कर्माणि, पृरिनिमातृत्वं, इन्द्रभ्रातृत्वं इत्येतानि सर्वाणि 


सरहस्यं प्राग्विवृतानि कण्वसूक्तेषु (१.३७,३८,३९), ततः प्राक्‌ च शुन:शेपसूक्ते कचित्‌ (१. 
२३.१०) । तदत्र मारुतेषु सूक्तेषु सङ्केतार्थविवरणं न पुनर्दीयते । ये ये मरुतः यामन्‌ यामनि 

गमने प्रत्यासन्ने प्र शुम्भन्ते दीप्यन्ते, उज्वला भवन्ति । तत्र दृष्टान्तः जनयो न जाया 
इव, यथा जाया: भर्तृन्‌ वशयित्वा स्वयं तद्वां यान्ति, तथा प्राणभूसमुत्पन्नाः ऐन्द्र- 
ज्योतिर्बलज्वलिता: धीवृत्तयः यजमानानृषीन्‌ वशयित्वा स्वयं तद्वरां गच्छन्ति, कीदृशाः मरुतः ? 
सप्तयः सर्पणशीलाः गमनस्वभावाः रुद्रस्य सूनवः रुद्रपुत्रा: मध्यस्थानाः, अत एव चण्डबलाः 
सुदंससः शोभनकर्माणः । चण्डवेगा अपि ते साधु कृत्यं देवप्रीतिकरं कर्म निर्वहन्ति, 
तदेवोपपादयति । हि यस्मात्‌ मरुतः उक्तलक्षणाः रोदसी द्यावापृथिव्यौ चक्रिरे कृतवन्तः । 
द्विविधां ऊर्ध्वां तृतीयस्थानां अधरां पृथिवीस्थानां च चितिं इति सङ्केतरहस्यम्‌ । नेमे मरुतः 
स्थूला वायवः, रोदस्योः कर्तारो भवन्ति । उज्वलानां धीवृत्तीनां प्रभावादेव दिवि ऊर्ध्वमधः 
पृथिव्यां च चिद्विकासो द्विधा सम्पद्यते । किमर्थं रोदसी चक्रिरे? वृधे वर्धनाय, यजमाने 
उक्तलक्षणयोः रोदस्योरिति बोध्यम्‌ । पुनः कीदृशाः? वीराः विशेषेण गत्रुक्षेपणशीला: घृष्वयः 
घर्षणशीला: बलाढ्यत्वात्‌, ईदृशाः मरुतः विदथेषु ज्ञानप्राप्तिस्थानेषु यज्ञेषु मदन्ति हृष्यन्ति 
सामरसस्वीकारेण । 


शुम्भन्ते-शुभ शुम्भ दीप्तौ । जनयः-जनी प्रादुरभावि, जायन्ते आसु । यामन्‌-या प्रापणे, 
भाव आतो मनिन्‌, सप्तम्या लुक्‌ । सुदंससः-शोभनं दंसः कर्म येषां ते । वृधे-वृधू वृद्धौ, 
सम्पदादिलक्षणो भावे किप्‌ । विदथेषु-विदन्त्येषु देवान्‌, रुदिविदिभ्यां किदिति अथप्रत्ययः । 
घृष्वयः-घृषु सङ्घर्ष, विन्ग्रत्ययान्तो निपातितः ।। १ ।। 


ऋक्संहिता पदपाठसहिता , 


त उंक्षितासों महिमान॑माशत दिवि रुद्रासो अधिं चक्रिरे सर्दः । 
अर्चन्तो अर्क जनय॑न्त इन्द्रियमधि श्रियों दधिरे पृश्चिमातरः ॥ २ ॥ 
। उक्षितास॑ः । महिमान॑म्‌ । आहात । दिवि । रुद्रासः । अधिं । चक्रिरे । सदः । 


अर्चन्तः । अर्कम्‌ । जनयन्तः । इन्द्रियम्‌ । अधिं । श्रिय॑ः । दधिरे । पृश्निमातरः ॥। 
स्कन्द- ...... ॥ २ ॥ 


वेङ्कटमाधव- ते वर्षबिन्दुभिः सिक्ता महत्त्वं प्रापन्‌ दिवि च अधि सदनम्‌ अकुर्वन्‌ 
अर्चन्तः अर्चनीयमिन्द्रम्‌ जनयन्तः च बलम्‌ श्रियः अधि दधिरे || २ ॥ 

मुद्रल- ये पूर्वोक्तगुणविशिष्टाः ते मरुतः उक्षितासः देवैरभिषिक्ता: सन्तः महिमानम्‌ 
महत्त्वम्‌ आशत आप्रुवन्‌ । रुद्रासः रुद्रस्य पुत्रा मरुतः दिवि द्योतमाने नभसि सदः सदनं 
स्थानम्‌ अधि चक्रिरे अधिकं सवोत्कृष्टं कृतवन्तः । अर्कम्‌ अर्चनीयमिन्द्रम्‌ अर्चन्तः पूजयन्तः 
इन्द्रियम्‌ इन्द्रस्य लिङ्गं वीर्यम्‌ जनयन्तः । “प्रहर भगवो जहि वीरयस्व’ (ऐ.ब्रा.३,२०) 
इत्येवंरूपेण वाक्येनोत्पादयन्तः । पृश्रिमातरः पृश्नेर्नानारूपाया भूमेः पुत्रा मरुतः श्रियः ऐश्वर्याणि 
अधि दधिरे आधिक्येनाऽधारयन्‌ ।। २ ॥ 


सायण- ये पूर्वोक्तगुणविरिष्टा: ते मरुतः उक्षितासः देवैरभिषिक्ताः सन्तः महिमानं 
महत्त्वम्‌ आशत आप्रुवन्‌ । रुद्रासः रुद्रस्य पुत्रा: | उपचाराजन्ये जनकराब्दः । ते रुद्रपुत्रा 
मरुतः दिवि द्योतमाने नभसि सदः सदनं स्थानम्‌ अधि चक्रिरे अधिकं सर्वोत्कृष्टं कृतवन्तः । 
अर्कम्‌ अर्चनीयमिन्द्रम्‌ अर्चन्तः पूजयन्तः इन्द्रियम्‌ इन्द्रस्य लिङ्गं वीर्य जनयन्तः । प्रहर 
भगवो जहि वीरयस्व” (ऐ.ब्रा।३.२०) इत्येवंरूपेण वाक्येनोत्पादयन्तः । पृश्निमातरः 
पृश्चे्नानारूपाया भूमेः पुत्रा मरुतः श्रियः ऐश्वर्याणि अधि दधिरे आधिक्येनाधारयन्‌ । 


उक्षितासः । 'उक्ष सेचने’ | कर्मणि निष्ठा । “आज्सेरसुकू” । महिमानम्‌ । महच्छब्दात्‌ 
पृथ्वादिलक्षण इमनिच्‌ । 'टेः' इति टिलोपः । आशत । “अझ व्याप्तौ’ । लडि “बहुलं छन्दसि’ 
इति विकरणस्य लुक्‌ । इन्द्रियम्‌ । 'इन्द्रियमिन्द्रलिङ्गमिन्द्रदष्टम्‌' (पा.सू.५.२९३) इति 
घचूप्रत्ययान्तो निपात्यते । पृश्निमातरः । प्राश्रुते सर्वाणि रूपाणीति पृश्नि्भूमिः । श्रूयते च- 
“इयं वै पृश्चिः’ (तै.ब्रा. १.४.१.५) इति । “घृणिः पृश्चिः इत्यादौ निपातनात्‌ अभिमतरूप- 
सिद्धिः । पृश्चिर्माता येषां ते तथोक्ताः । ऋतश्छन्दसि’ (पा.सू.५.४.१५८) इति समासान्तस्य 
कपः प्रतिषेधः ।। २ ॥ 


सिद्धाञ्जनम्‌- ते पूर्वोक्ता मरुतः उक्षितासः सिक्ताः, यजने सुतेन सोमरसेन तृप्ताः सरसा 
आर्द्रचित्ता इति रहस्यम्‌ । तथाभूताः सन्तः महिमानम्‌ महत्त्वं आशत आप्नुवन्‌ । रुद्रासः 
रुद्रपुत्रा: जन्ये जनकांशवर्तनात्‌, ते मरुतः दिवि द्योतमाने तृतीये इन्द्रस्थाने सदः सदनं 
जुद्धमनञ्चैतन्यस्थानं ऐन्द्रं धाम अधि चक्रिरे अधिकं उत्कृष्टं चक्रुः, मध्यमस्थानोद्भवा मरुतः 
ऊर्ध्वभुवमारुह्य ऐन्द्रं ज्योतिर्भजन्ते, तदेव स्पष्टयति । अर्कम्‌ दीप्तमर्चनीयं इन्द्रं अर्चन्तः 
पूजयन्तः इन्द्रियम्‌ इन्द्रलिङ्गं इन्द्रसम्बन्थि सर्व वैभवं जनयन्तः आविष्कुर्वन्त: पृश्निमातरः 


गमने प्रत्यासन्ने प्र शुम्भन्ते दीप्यन्ते, उज्वला भवन्ति । तत्र दृष्टान्तः जनयो न जाया 
इब, यथा जाया: भर्तून्‌ वशयित्वा स्वयं तद्वरं यान्ति, तथा प्राणभूसमुत्पन्नाः ऐन्द्र- 
ज्यातिर्बलज्वलिताः धीवृत्तयः यजमानानृषीन्‌ वशयित्वा स्वयं तद्वरं गच्छन्ति, कीदृशाः मरुतः? 
सप्तयः सर्पणशीलाः गमनस्वभावाः रुद्रस्य सूनवः रुद्रपुत्रा: मध्यमस्थानाः, अत एव चण्डबलाः 
सुदंससः शोभनकर्माण: । चण्डवेगा अपि ते साधु कृत्यं देवप्रीतिकरं कर्म निर्वहन्ति, 
तदवोपपादयति । हि यस्मात्‌ मरुतः उक्तलक्षणाः रोदसी द्यावापृथिव्यौ चक्रिरे कृतवन्तः । 
द्विविधां ऊर्ध्वां तृतीयस्थानां अधरां पृथिवीस्थानां च चितिं इति सङ्केतरहस्यम्‌ । नेमे मरुतः 
स्थूला वायवः, रोदस्योः कर्तारो भवन्ति । उज्चलानां धीवृत्तीनां प्रभावादेव दिवि ऊर्ध्वमधः 
पृथिव्यां च चिद्विकासो द्विधा सम्पद्यते । किमर्थं रोदसी चक्रिरे? वृधे वर्धनाय, यजमाने 
उक्तलक्षणया: रोदस्योरिति बोध्यम्‌ । पुनः कीदृशाः? वीराः विशेषेण उत्रुक्षेपणशीलाः घृष्वयः 
घर्षणशीला: बलाठ्यत्वात्‌, ईदृशाः मरुतः विदथेषु ज्ञानप्राप्तिस्थानेषु यज्ञेषु मदन्ति हृष्यन्ति 
सोमरसस्वीकारेण । 


शुम्भन्ते-शुभ शुम्भ दीप्ती । जनयः-जनी प्रादुर्भावे, जायन्ते आसु । यामन्‌-या प्रापणे, 
भावे आतो मनिन्‌, सप्तम्या लुक्‌ । सुदंससः-झोभनं दंसः कर्म येषां ते । वृधे-वृधू वृद्धौ, 
सम्पदादिलक्षणो भावे क्विप्‌ । विदथेषु-विदन्त्येषु देवान्‌, रुदिविदिभ्यां किदिति अथप्रत्ययः । 
घृष्वयः-घृषु सङ्घर्ष, विन्ग्रत्ययान्तो निपातितः || १ ॥ 


ऋक्संहिता पदपाठसहिता 


त उंक्षितासों महिमान॑माशत दिवि रुद्रासो अधि चक्रिरे सद॑ः । 

अर्चन्तो अर्क जन॑न्त इन्द्रियमधि श्रियो दधिरे पृश्रिमातर; ।। २ ॥ 

ते । उक्षितास॑ः । महिमान॑म्‌ । आशत । दिवि । रुद्रासः । अधिं । चक्रिरे । सदः । 
अर्चन्तः । अर्कम्‌ । जनर्यन्तः । इन्द्रियम्‌ । अधि । श्रिय॑ः । दधिरे । पृश्निऽमातरः ॥। 


वेङ्कटमाधव- ते वर्षबिन्दुभिः सिक्ता महत्त्वं प्रापन्‌ दिवि च अधि सदनम्‌ अकुर्वन्‌ 
अर्चन्तः अर्चनीयमिन्द्रम्‌ जनयन्तः च बलम्‌ श्रियः अधि दधिरे ।। २ ॥ 

मुद्रल- ये पूर्वाक्तगुणविशिष्टाः ते मरुतः उक्षितासः देवैरभिषिक्ताः सन्तः महिमानम्‌ 
महत्त्वम्‌ आशत आप्नुवन्‌ । रुद्रासः रुद्रस्य पुत्रा मरुतः दिवि द्योतमाने नभसि सदः सदनं 
स्थानम्‌ अधि चक्रिरे अधिकं सर्वोत्कृष्टं कृतवन्तः । अर्कम्‌ अर्चनीयमिन्द्रम्‌ अर्चन्तः पूजयन्तः 
इन्द्रियम्‌ इन्द्रस्य लिङ्गं वीर्यम्‌ जनयन्तः । "प्रहर भगवो जहि वीरयस्व’ (ऐ.ब्रा.३,२०) 
इत्येवंरूपेण वाक्येनोत्पादयन्तः । पृश्रिमातरः पृश्नेर्नानारूपाया भूमेः पुत्रा मरुतः श्रियः ऐश्वर्याणि 
अधि दधिरे आधिक्येनाऽधारयन्‌ ।। २ ॥ 


सायण- ये पूर्वोक्तगुणविरिष्टाः ते मरुतः उक्षितासः देवैरभिषिक्ताः सन्तः महिमानं 
महत्त्वम्‌ आशत आप्रुवन्‌ । रुद्रासः रुद्रस्य पुत्राः । उपचाराजन्ये जनकशब्दः । ते रुद्रपुत्रा 
मरुतः दिवि द्योतमाने नभसि सदः सदनं स्थानम्‌ अधि चक्रिरे अधिकं सर्वोत्कृष्टं कृतवन्तः । 
अर्कम्‌ अर्चनीयमिन्द्रम्‌ अर्चन्तः पूजयन्तः इन्द्रियम्‌ इन्द्रस्य लिङ्गं वीर्य जनयन्तः । “प्रहर 
भगवो जहि वीरयस्व' (ऐ.ब्रा.३.२०) इत्येवंरूपेण वाक्येनोत्पादयन्तः । पृश्निमातरः 
पृश्ेर्नानारूपाया भूमेः पुत्रा मरुतः श्रियः ऐश्वर्याणि अधि दधिरे आधिक्येनाधारयन्‌ । 


उक्षितासः । “उक्ष सेचने’ । कर्मणि निष्ठा । 'आजसेरसुक्‌’ । महिमानम्‌ । महच्छब्दात्‌ 
पृथ्वादिलक्षण इमनिच्‌ । 'टेः' इति टिलोपः । आशत । “अशू व्याप्तौ’ । लङि “बहुलं छन्दसि’ 
इति विकरणस्य लुक्‌ । इन्द्रियम्‌ । 'इन्द्रियमिन्द्रलिङ्गमिन्द्रदृष्टम्‌? (पा.सू.«.२९३) इति 
घप्रत्ययान्तो निपात्यते । पृश्निमातरः । प्राश्रुते सर्वाणि रूपाणीति पृश्निरभूमिः । श्रूयते च- 
“इयं वै पृश्निः’ (तै.ब्रा. १.४.१.५) इति । “घृणिः पृश्मिः’ इत्यादौ निपातनात्‌ अभिमतरूप- 
सिद्धिः । पृश्निर्माता येषां ते तथोक्ताः । ऋतश्छन्दसि’ (पा.सू.५.४.१५८) इति समासान्तस्य 
कपः प्रतिषेधः || २ ॥ 


सिद्धाञ्जनम्‌- ते पूर्वोक्ता मरुतः उक्षितासः सिक्ताः, यजने सुतेन सोमरसेन तृप्तः सरसा 
आद्रचित्ता इति रहस्यम्‌ । तथाभूताः सन्तः महिमानम्‌ महत्त्व आशत अप्नुवन्‌ । रुद्रासः 
रुद्रपुत्रा: जन्ये जनकांशवर्तनात्‌, ते मरुतः दिवि द्योतमाने तृतीये इन्द्रस्थाने सदः सदनं 
शुद्धमनञ्चैतन्यस्थानं ऐन्द्र धाम अधि चक्रिरे अधिकं उत्कृष्टं चक्रुः, मध्यमस्थानोद्भवा मरुतः 
ऊर्ध्वभुवमारुह्य ऐन्द्रं ज्योतिर्भजन्ते, तदेव स्पष्टयति । अर्कम्‌ दीप्तमर्चनीयं इन्द्रं अर्चन्तः 
पूजयन्तः इन्द्रियम्‌ इन्द्रलिङ्ग इन्द्रसम्बन्थि सर्व वैभवं जनयन्तः आविष्कुर्वन्तः पूस्निमातरः 


a ऋन्वेद संहिता 


[अ.१ अ.६ व.९ 


पृर्निः चित्रवर्णा गौः माता येषां ते, गौरदितिः तत्प्रसूतयः, अन्तरिक्षात्मिका अदितिः, 
प्राग्विवृतम्‌ । श्रियः ऐश्वर्याणि अधि अधिकं दधिरे अधारयन्‌ । उक्षितार इत्यादयः गताः ॥ 


ऋक्संहिता पदपाठसहिता 


मोमांतरो यच्छुभर्यन्ते अञ्ञिभिंस्तनुषुं शुभ्रा द॑धिरे विरुक्मंतः । 
बाघ॑न्ते बिश्व॑मभिमानिनमप वर्त्मान्येषामनु रीयते घृतम्‌ ।॥। ३ ॥। 


गोऽमांतरः । यत्‌ । झुभय॑न्ते । अञ्जिऽभिंः । तनूषुं । शुभ्राः । दधिरे । विरुक्म॑तः । 
बाधन्ते । विश्व॑म्‌ । अभिऽमातिन॑म्‌ । अप॑ । वर्त्मानि । एषाम्‌ । अनुं । रीयते । घृतम्‌ ॥ 


वेइटमाधव- गोमातरः 'पृरिनिये वै पयसो महतो जाताः” (तै.२,२,११,३) इति 
ब्राह्मणम्‌ । यदा ते आत्मानम्‌ मरुतः आभरणैः अलडुर्वते तदा अङ्गेषु कल्याणा मरुतः 
विरिष्टदीप्तिमतः सुवर्णमयान्‌ कवचान्‌ दधिरे । सर्वम्‌ शत्रुम्‌ अप बाधन्ते । तथा एषाम्‌ 
मार्गान्‌ उदकम्‌ अनुगच्छति । यत्र गच्छन्ति भवति तत्रोदकम्‌ इति || ३ ॥ 


मुद्रल- गोमातरः गोरूपा भूमिर्माता येषां ते मरतः अञ्जिभिः रूपाभिव्यञ्जकैराभरणैः 
यत्‌ यदा शुभयन्ते स्वकीयान्यङ्गानि झोभायुक्तानि कुर्वन्ति तदानीम्‌ शुभ्राः दीप्ता मरुतः तनूषु 
स्वकीयषु शरीरेषु विरुक्मतः विशेषेण रोचमानानळङ्कारान्‌ दधिरे धारयन्ति । अपि च विश्वम्‌ 
सर्वम्‌ अभिमातिनम्‌ शत्रुम्‌ अप बाधन्ते हिंसन्ति । एषाम्‌ मरुताम्‌ वर्त्मानि मार्गान्‌ अनुसृत्य 
घृतम्‌ क्षरणशीलमुदकम्‌ रीयते स्रवति । यत्र मरुतो गच्छन्ति वृष्ट्युदकमपि तदनुसारेण तत्र 
गच्छतीत्यर्थः ।। ३ ॥ 


सायण- गोमातरः गारूपा भूमिर्माता येषां ते मरुतः अञ्जिभिः रूपाभिव्यञ्जैकैराभरणैः 
यत्‌ यदा शुभयन्ते स्वकीयान्यङ्गानि शोभायुक्तानि कुर्वन्ति तदानीं शुभ्राः दीप्ता मरुतः तनृषु 
स्वकीयेषु झारीरेषु विरुक्मतः विशेषेण रोचमानानलङ्कारान्‌ दधिरे धारयन्ति । अपि च विश्वं 
सर्वम्‌ अभिमातिनं जत्रुम्‌ अप बाधन्ते हिंसन्ति । एषां मरुतां वर्त्मानि मार्गाननुसृत्य घृतं 
क्षरणशीलमुदकं रीयते स्रवति । यत्र मरुतो गच्छन्ति वृष्टयुदकमपि तदनुसारेण तत्र गच्छतीत्यर्थः । 


जुभयन्ते । संज्ञापूर्वकस्य विधेरनित्यत्वात्‌ लघूपधगुणाभावः । अञ्जिभिः । अञ्जू 

व्यक्तिस्रक्षणकान्तिगतिषु' । “खनिकषिकस्यञ्ज्यसिवसिध्वनिस्तनिवनिसनिग्रन्थिचरिभ्यश्च' (उ.सू. 
४.५७९) इति इप्रत्ययः । शुभ्राः । 'शुभदीप्तौ' । 'स्फायितञ्चि' इत्यादिना रक्‌ । विरुक्मतः । 
विशिष्टा रुक्‌ विरुक्‌ । तद्वन्तो विरुक्मन्तः । मतुपि अयस्मयादित्वेन पदत्वात्‌ कुत्वम्‌ । भत्वात्‌ 
जश्त्वाभावः । रीयते । “रीड स्रवणे’ । दैवादिकः ।। ३ ॥ 


सिद्धाञ्जनम्‌- गोमातरः गौः चित्रवर्णाः पृरिनिः माता येषां ते मरुतः, अत्र गौः 
पृरिनिरित्युपपद्यते, गोरूपा भूमिरिति सायणः । अञ्जिभिः अभिन्यञ्जकैरविभवैः, आभरणैरिति 
स्थूलोऽर्थः । यत्‌ यदा शुभयन्ते स्वीयं दिव्यं रूपं दीप्तं कुर्वन्ति तदानीं ते मरुतः शुभ्राः 
स्वच्छाः ज्वलिताः सन्तः तनूषु शरीरेषु स्वीयेषु विरुक्मतः विशेषेण रोचमानान्‌ प्रभावान्‌ 
दधिरे धारयन्ति । अपि च विइवम्‌ सर्व अभिमातिनम्‌ शत्रु अप बाधन्ते हिंसन्ति । एषाम्‌ 
मरुतां वर्त्मानि मार्गान्‌ अनु अनुसृत्य घृतम्‌ दीप्तिः, धीप्रकाश इति बोध्यम्‌, रीयते स्रवति । 
ऐनद्रतेजोबलिदीपिता धीवृत्तयो हि मरुतः । | 


शुभयन्ते- संज्ञापूर्वकस्य विधेरनित्यत्वाङ्कघूपधगुणाभावः । अञ्जिभि:-अञ्जू व्यक्तिग्रक्षणादिषु । 
विरुक्मतः-विशिष्टा रुक्‌, विरुक्‌ तद्वन्तः । रीयते-रीङ स्रवणे दैवादिकः ।। ३ ॥ 


ऋक्संहिता पदपाठसहिता 


वि ये भ्राज॑न्ते सुम॑खास ऋषिभिं: प्रच्यावय॑न्तो अच्युंता चिदोजसा । 


मनोजुवो यन्म॑रुतो रथेष्वा वृषं्रातासः पूष॑तीरयुंग्ध्वम्‌ ।। ४ ॥। 
वि । ये । भ्राज॑न्ते । सुऽम॑खासः । ऋष्टिऽभिंः । प्रऽच्यवर्य॑न्तः । अच्युंता । चित्‌ । 
ओज॑सा । मनःऽजुव॑ः । यत्‌ । मरुतः । रथेषु । आ । वृष॑ऽब्रातासः । पृष॑तीः । अयुग्ध्वम्‌ ॥ 


वेङ्कटमाधव- वि भ्राजन्ते ये सुयज्ञाः आयुचै: प्रच्यावयन्तः अच्युतानि अपि पर्वतादीनि 
बलेन । मनोवेगाः यदा यूयं पृषद्वर्णा अइवाः रथेषु आयुङ्ग्ध्वम्‌ । वर्षिता गणो येषां ते 
वृषत्राताः । तदा तेषां मार्गमनुगच्छति इति ।। ४ ।। 

मुद्रल- सुमखासः शोभनयज्ञाः ये मरुतः ऋष्टिभिः आयुधैः वि भ्राजन्ते विशेषेण 


लि जन्बेद संहिता 


[अ.१ अ.६ व.९ 


दीप्यन्त । ते मरुतः अच्युता चित्‌ च्यावयितुमशक्यानि दृढानि पर्वतादीन्यपि ओजसा स्वकीयेन 
बलेन प्रच्यावयन्तः प्रकर्षण च्यावयितारः प्रेरयितारो भवन्ति । उत्तरार्धः प्रत्यक्षकृतः । हे 
मरुतः! मनोजुवः मनोवद्वेगगतयः वृषत्रातासः वृष्ट्युदकसेचनसमर्थसप्तसद्दात्मका: यूयम्‌ रथेषु 
आत्मीयंषु पृषतीः पृषद्धिः श्वेतबिन्दुभिर्युक्ताः मृगी: यत्‌ यदा आ अयुग्ध्वम्‌ आभिमुख्येन 
नियुक्ता अकृदव्रम्‌ । तदानीं पर्वतादिकं प्रच्यवते इत्यर्थः ।। ४ ।। 


सायण- सुमखासः झोभनयज्ञा: ये मरुतः ऋष्टिभिः आयुधैः वि भ्राजन्ते विशेषेण 
दीप्यन्तं त मरुतः अच्युता चित्‌ च्यावयितुमरक्यानि दृढानि पर्वतादीन्यपि ओजसा स्वकीयेन 
बलन प्रच्यावयन्तः प्रकर्षेण च्यावयितारः प्रेरयितारो भवन्ति । उत्तरार्धः प्रत्यक्षकृतः । हे 
मरुतः! मनोजुवः! मनोवद्वेगगतयः वृषत्रातासः वृष्ट्युदकसेचनसमर्थसप्तसह्घात्मका यूयं रथेषु 
आत्मीयेषु पृषतीः । पृषत्यः इति मरुद्वाहनानां संज्ञा “पृषत्यो मरुताम्‌’ (नि.१.१५.६) 
इत्युक्तत्वात्‌ । पृषद्धिः श्वेतबिन्दुभिर्यु्ताः मृगी: यत्‌ यदा आ अयुग्ध्वं आभिमुख्येन नियुक्ता 
अकृढूवम्‌ । तदानीं पर्वतादिकं प्रच्यवते इत्यर्थः । 


सुमखासः । “सवे विधयश्छन्दसि विकल्प्यन्ते’ इति 'नञ्सुभ्याम्‌' इत्यस्य प्रवृत्त्यभावे बहुत्रीहौ 
ूर्वपदप्रकृतिस्वरत्वम्‌ । अच्युता । “शेश्छन्दसि बहुलम्‌’ इति शेर्लापः । मनोजुवः । जु इति 
सौत्रा धातुर्गत्यर्थः । “किब्वचि’ इत्यादिना किब्दीर्घो । अयुग्ध्वम्‌ । “युजिर्‌ योगे’ लुङि “धि 
च' (पा.सू.८.२.२५) इति सकारलोपः ।। ४ ।। 


सिद्धाञ्जनम्‌- सुमखासः झोभनयज्ञाः ये मरुतः ऋष्टिभिः आयुधैः, मरुतां दृष्टय एव 
ऋष्टय इति प्रागुपपादितम्‌ । विभ्राजन्ते विशेषेण दीप्यन्ते ते मरुतः अच्युता चित्‌ च्यावयितु- 
मइाक्यानि पर्वतादीनीति स्थूलदृष्ट्या अचित्तिस्थानानि जडघनानि अपि ओजसा स्वीयबलेन 
प्रच्यावयन्तः प्रकर्षेण च्यावयितारो भवन्ति । अथ प्रत्यक्षकृतो मन्त्रवर्णः । हे मरूतः! 
मनोजुवः मनोगतयः, मनोवद्धेगगमनाः वृषद्रातासः वृष्णां बलवेगवर्षकाणां व्राताः सङ्घभूताः 
यूयं रथेषु आत्मीयेषु पृषतीः वाहनभूताः इवेतबिन्दुमृगीः, गतिवेगलक्षकः सङ्केतोऽयं प्राग्विवृतः, 
यत्‌ यदा आ अयुग्ध्वम्‌ नियुक्ता अकृढ्वं तदा अच्युतान्यपि च्युतानि भवन्तीति भावः । 


मनोजुवः-जु इति सौत्रो धातुः मत्यर्थकः । अयुग्ध्वम्‌-युजिर्‌ योगे || ४ ।। 

ऋक्संहिता पदपाठसहिता 


प्र यद्‌ रथेषु पूर्षतीरयुंग्ध्वं वाजे अद्रिं मरुतो रंहय॑न्तः । 

उतारुषस्य वि घ्य॑न्ति धाराश्रर्मेबोदभिर्व्युन्दन्ति भूम॑ ।॥ ५ ॥ 

प्र । यत्‌ । रथेषु । पृर्तीः । अयुग्ध्वम्‌ । वाजे । अद्रिम्‌ । मरुतः । रंहय॑न्तः । 
उत । अरुषस्य॑ । वि । स्यन्ति । धाराः । चर्मऽइव । उदऽभिंः । वि । उन्दन्ति । भूर्म ॥ 


वेङ्कटमाधव- प्र अयुङ्ग्ध्वम्‌ यदा रथेषु अइवाः बले सति अद्रिम्‌ अपि । मरुतः 
उत्क्षिपन्तः । तदानीं दीप्तस्य मारुतस्य गणस्य सकाशात्‌ धाराः पतन्ति । तेऽमी सर्वा भूमिं 
खल्वल्पपरिमाणम्‌ चर्म इब उदकैः विविधं क्लेदयन्ति ।। ५ ॥ 


मुद्रल- हे मरुतः! पृषतीः यत्‌ यदा रथेषु प्र अयुग्ध्वम्‌ प्रायूयुजत । किं कुर्वन्त । 
वाते अव निमित्तभूते सति अद्रिम्‌ मेघम्‌ रहयन्त वर्षणार्थंप्रेरयन्त । उत तदानीम्‌ अरुषस्य 
आरोचमानस्य सूर्यस्य सकाशात्‌ वृष्टयुदकधाराः भवन्तः वि स्यन्ति विमुञ्चन्ति । विमुक्तास्ताश्र 
धाराः उदभिः उदकैः चर्म इब परिमितमत्य चर्म यथा अप्रयत्नेन क्वेशते एवम्‌ भूम सर्वा भूमिम्‌ 
बि उन्दन्ति विशेषेण आद्री कुर्वन्ति || ५ ॥ 

सायण- हे मरुतः! पृषतीः यत्‌ यदा रथेषु प्र अयुरध्वं प्रायूयुजत । किं कुर्वन्तः । . 
वाजे अन्ने निमित्तभूते सति अद्रिं मेघं रंहयन्तः वर्षणार्थ प्रेरयन्तः । उत तदानीम्‌ अरुषस्य 
आरोचमानस्य सूर्यस्य वैद्युताग्रेवा सकाशात्‌ वृष्टयुदकधाराः भवन्तः वि ष्य(स्य)न्ति विमुश्रन्ति । 
विमुक्तास्ताश्च धाराः उदभिः उदकैः चर्मेव परिमितमल्पं चर्म यथा अप्रयानेन केद्यते एवं भूम 
सर्वा भूमिं व्युन्दन्ति विशेषेणारद्रा कुर्वन्ति । 

रंहयन्तः । “रहि गतौ’ । विष्यन्ति । “यो अन्तकर्मणि’ दैवादिकः । “औत: इयनि' 
(पा.सू.७.३.७१) इति ओकारलोपः । 'उपसर्गात्सुनोति' इति षत्वम्‌ । उदभिः । पहन 
इत्यादिना उदकइाब्दस्य उदन्नादेशः । व्युन्दन्ति । “उन्दी क्लेदने’ । भूम । “सुपां सुलुक्‌’ 
इति भूमिशब्दात्‌ उत्तरस्य अमः डादेशः । छान्दसं हस्वत्वमू || ५ ॥ 


छै जन्बेद संहिता 


[अ.१ अ.६ व.९ 


सिद्धाञ्जनम्‌- हे मरुतः! पूषतीः यत्‌ यदा रथेषु प्र अयुग्ध्वम्‌ भवन्तः प्रायूयुजन्‌, कि 
कुर्वन्तः? बाजे निमित्तभूते सति, समृद्धिप्रतिपादको वाजशब्द: । अद्रिम्‌ मेघं अन्तर्निहित- 
तजोबलादिकं तमाघनं रंहयन्तः वर्षणार्थ प्रेरयन्तः । उत तदानीं अरुषस्य आरोचमानस्य इन्द्रात्मनः 
सौरज्यातिषः सकाशात्‌ धाराः ज्योतिर्बलादिधाराः विष्यन्ति विमुञ्चन्ति भवन्तः । ताइच धाराः 
विमुक्ताः सत्यः, उदभिः उदकैः चर्मेव यथा चर्म निष्प्रतिरोधं क्ेद्यते तथा भूम सर्वा भूमि व्युन्दन्ति 
विशेषतः कुदयन्ति । भूमिः स्थूलशरीरं स्थूलप्रज्ञाभूमिरचेत्यवधेयम्‌ । 


रंहयन्तः- इति गतौ । विष्यन्ति-षो अन्तकर्मणि दैवादिकः । व्युन्दन्ति-उन्दी क्लेदने ।। 


ऋक्संहिता पदपाठसहिता 


आ बो वहन्तु सप्तयो रघुष्यदो रघुपत्वानः प्र जिंगात बाहुभिः । 

सीदता बर्हिरुरु व: सर्दस्कृतं मादयध्वं मरुतो मध्वो अन्ध॑सः ॥। ६ ॥ 

आ । वः । वहन्तु । सप्त॑यः । रघुऽस्यरदः । रघुऽपत्वानः । प्र । जिगात । बाहुऽभिंः । 
सीदत । आ । बहिः । उरु । वः । सर्दः । कृतम्‌ । मादय॑ध्वम्‌ । मरुतः । मध्व॑ः । अन्ध॑सः ॥। 


स्कन्द- ...... । सीदत बहिः । कस्मात्‌ । उच्यते । यस्मात्‌ उरू विस्तीर्णम्‌ वः 
युष्माकम्‌ सदः स्थानम्‌ अस्माभिः कृतम्‌ । आसद्य च मादयध्वम्‌ तर्पयतास्मान्‌ हे मरुतः! 
मध्वः अन्धसः तृतीयार्थे चात्र षष्ठी । षष्ठी निर्देशाद्वैकदेशेनेति रोषः । मधुस्वादेन 
सामलक्षणनान्नन मधुस्वादस्य वा सोमलक्षणस्यान्नस्यैकदेरानेत्यर्थः ।। ६ ।। 


वेइटमाधव- आ वहन्तु युष्मान्‌ अश्वा लघुगामिनः लघुपातिनः प्र जिगात च आत्रून्‌ बाहुभिः 
आ सीदत च बर्हिः । विस्तीर्णं स्थानं युष्माकम्‌ कृतम्‌ मधुसदृरेन सोमेन मादयध्वम्‌ ।।६ 


मुद्रल- हे मरुतः! बः युष्मान्‌ सप्तयः सर्पणशीला अश्वाः आ वहन्तु अस्मदज्ञं 
प्रापयन्तु । कीदृशाः सप्तयः । रघुष्यदः लघु शीघ्र स्यन्दमानाः । वेगेन गच्छत इत्यर्थः । 
रघुपत्वानः शीघ्रं पतन्तो यूयम्‌ बाहुभिः स्वकीयैर्हस्तैरस्मभ्यं दातव्यं धनमाहृत्य प्र जिगात 
प्रकर्षेण गच्छत । हे मरुतः! बः युष्माकम्‌ सदः सदनं वेदिलक्षणं स्थानम्‌ उरु विस्तीर्णम्‌ 
कृतम्‌ यत्र यदास्तीर्णम्‌ बर्हिः तत्‌ आ सीदत तस्मिन्‌ बर्हिष्युपविशात | उपविइय च मध्वः 
मधुरस्य अन्धसः सोमलक्षणस्यान्नस्य पानेन मादयध्वम्‌ तृप्ता भवत ।। ६ ।॥। 

सायण- तृतीयसवने “आ-वो वहन्तु” इति पोतुः प्रस्थितयाज्या । सूचितं च- “आ 
वो वहन्तु सप्तयो रघुष्यदोऽमेव न: सुहवा आ हि गन्तन' (आश्व श्रौ. ५.५) इति ॥ 


हे मरुतः! बः युष्मान्‌ सप्तयः सर्पणशीला अश्वाः आ वहन्तु अस्मद्यज्ञं प्रापयन्तु । 
कीदृशाः सप्तयः । रघुष्यदः लघु शीप्रं स्यन्दमानाः । वेगेन गच्छन्त इत्यर्थः । रघुपत्वानः 
लघु शीघ्रं पतन्तो गच्छन्तो यूयं बाहुभिः स्वकीयैहस्तैः अस्मभ्यं दातव्यं धनमाहृत्य प्र जिगात 
प्रकर्षेण गच्छत । हे मरुतः! वः युष्माकं सदः सदनं वेदिलक्षणं स्थानम्‌ उरु विस्तीर्णं कृतम्‌ । 
तत्र यदास्तीर्ण बहिः तत्‌ आ सीदत तस्मिन्बर्हिष्युपवि्ञत । उपविश्य च मध्वः मधुरस्य 
अन्धसः सोमलक्षणस्यान्नस्य पानेन मादयध्वं तृप्ता भवत । 


रघुष्यदः । रघु स्यन्तन्ते इति रघुष्यदः । “स्यन्दू प्रस्रवणे’ । “क्विप्‌ च' इति किप्‌ । 
“अनिदिताम्‌” इति नलोपः । कृदुत्तरपदप्रकृतिस्वरत्वम्‌ । रघुपत्वानः । 'पत्लू गतौ’ 'अन्ये- 
भ्योऽपि दृइयन्ते’ इति वनिप्‌ । जिगात । गा स्तुतौ’ । जौहोत्यादिकः । 'जिगाति’ (नि.२. 
१४,११३) इति गतिकर्मसु पाठादत्र गत्यर्थः । लोप्मध्यमबहुवचनस्य तप्तनप्तनथनाश्च इति 
तबादेशः । तस्य पित्त्वेन ङित्त्वाभावात्‌ 'ई हल्यघोः? इति ईत्वाभावः । सदः । “अतः कृकमि’ 
(पा.सू.८.३.४६) इति विसर्जनीयस्य सत्वम्‌ । मादयध्वम्‌ । “मद तृ्तियोगे’ । चुरादिरात्मनेपदी ।। 


सिद्वाञ्जनम्‌- हे मरुतः! वः युष्मान्‌ सप्तयः सर्पणशीलाः अइवस्थानीयाः पृषत्यः आ 
बहन्तु अस्मद्यजनं प्रापयन्तु । कीदृशाः सप्षयः? रघुष्यदः लघु शीप्रं स्यन्दमानाः गच्छन्त 
इत्यर्थः । रघुपत्वानः लघु पतन्तो गच्छन्तो यूयं बाहुभिः वीरकर्मलक्षकबलद्योतनाय बाहुभिः 
सहेत्युक्तम्‌ । प्र जिगात प्रकर्षेण गच्छत । हे मरुतः! बः युष्माकं सदः सदनं उरु विस्तीर्ण 
कृतम्‌ । यजमानस्यान्तवेदिः सिद्धा । तत्र बहिः आस्तीर्णं आसनं आ सीदत तत्रोपविशत । 
उपविइय च मध्वः मधुरस्य अन्धसः अन्नभूतस्य सोमस्य पानेन मादयध्वम्‌ तृप्ता भवत | 


रघुष्यदः-रघु स्यन्दन्ते, स्यन्दू प्रस्रवणे । रघुपत्वानः-पत्लू गतौ । जिगात-जिगातीति 
गतिकर्मसु पठितम्‌ ।। ६ ।। 


॥ इति प्रथमाष्टके षष्ठाध्याये नवमो वर्गः ॥ 


सिद्धाजनम्‌- हे मरुतः! पूषतीः यत्‌ यदा रथेषु प्र अयुग्ध्वम्‌ भवन्तः प्रायूयुजन्‌, किं 
कुर्वन्तः? बाजे निमित्तभूते सति, समृद्धिप्रतिपादको वाजशब्दः । अद्रिम्‌ मेघं अन्तर्निहित- 
तेजोबलादिकं तमोघनं रंहयन्तः वर्षणार्थ प्रेरयन्तः । उत तदानीं अरुषस्य आरोचमानस्य इन्द्रात्मनः 
सौरज्योतिषः सकाझात्‌ धाराः ज्योतिर्बलादिधाराः विष्यन्ति विमुञ्चन्ति भवन्तः । ताइच धाराः 
विमुक्ताः सत्यः, उदभिः उदंकैः चर्मेव यथा चर्म निष्प्रतिरोध क्लेच्चते तथा भूम सर्वा भूर्मि व्युन्दन्ति 
विशेषत: क्लेदयन्ति । भूमिः स्थूलरारीरं स्थूलप्रज्ञाभूमिइचेत्यवधेयम्‌ । 


रंहयन्तः- इति गतौ । विष्यन्ति-षो अन्तकर्मणि दैवादिकः । व्युन्दन्ति-उन्दी क्लेदने ।। 


ऋक्संहिता पदपाठसहिता 


आ वो वहन्तु स्तयो रघुष्यदो रघुपत्वानः प्र जिंगात बाहुभिः । 

सीदता बर्हिरुरु वः सदस्कृतं मादर्यध्वं मरुतो मध्वो अन्ध॑सः ॥ ६ ॥ 

आ । वः । वहन्तु । सप्त॑यः । रघुऽस्यर्दः । रघुऽपर्त्वानः । प्र । जिगात । बाहुऽभिंः । 
सीदत । आ । बहि: । उरु । वः । सर्दः । कृतम्‌ । मादय॑ध्वम्‌ । मरुतः । मध्व॑ः । अन्ध॑सः ॥। 


स्कन्द- ...... । सीदत बर्हिः । कस्मात्‌ । उच्यते । यस्मात्‌ उरु विस्तीर्णम्‌ वः 
युष्माकम्‌ सदः स्थानम्‌ अस्माभिः कृतम्‌ । आसद्य च मादयध्वम्‌ तर्पयतास्मान्‌ हे मरुतः! 
मध्वः अन्धसः तृतीयार्थे चात्र षष्ठी । षष्ठी निर्देशाद्वैकदेशेनेति रोषः । मधुस्वादेन 
सोमलक्षणेनान्नेन मधुस्वादस्य वा सोमलक्षणस्यान्नस्यैकदेोनेत्यर्थः ।। ६ ॥ 


वेङ्कटमाधव- आ वहन्तु युष्मान्‌ अशवा लघुगामिनः लघुपातिनः प्र जिगात च इत्रून्‌ बाहुभिः 
आ सीदत च बहिः । विस्तीर्ण स्थानं युष्माकम्‌ कृतम्‌ मधुसद्शेन सोमेन मादयध्वम्‌ ।।६ 


मुद्रल- हे मरुतः! बः युष्मान्‌ सप्तयः सर्पणशीला अश्वाः आ बहन्तु अस्मद्यज्ञं 
प्रापयन्तु । कीदृशाः सप्तयः । रघुष्यदः लघु शीघ्रं स्यन्दमानाः । वेगेन गच्छत इत्यर्थः । 
रघुपत्वानः शीघ्रं पतन्तो यूयम्‌ बाहुभिः स्वकीयै्स्तैरस्मभ्यं दातव्यं धनमाहृत्य प्र जिगात 
प्रकर्षण गच्छत । हे मरुतः! वः युष्माकम्‌ सदः सदनं वेदिलक्षणं स्थानम्‌ उरू विस्तीर्णम्‌ 
कृतम्‌ यत्र यदास्तीर्णम्‌ बर्हिः तत्‌ आ सीदत तस्मिन्‌ बर्हिष्युपविशत । उपविइय च मध्वः 
मधुरस्य अन्धसः सोमलक्षणस्यान्नस्य पानेन मादयध्वम्‌ तृप्ता भवत ।। ६ ।। 

सायण- तृतीयसवने “आ-वो वहन्तु’ इति पोतुः प्रस्थितयाज्या । सूचितं च- “आ 
वो वहन्तु सप्तयो रघुष्यदोऽमेव नः सुहवा आ हि गन्तन' (आश्व श्रौ, ५.५) इति ॥ 


हे मरुतः! बः युष्मान्‌ सप्तयः सर्पणशीला अश्वाः आ वहन्तु अस्मद्यज्ञं प्रापयन्तु । 
कीदृशाः सप्तयः । रघुष्यदः लघु शीघ्रं स्यन्दमानाः । वेगेन गच्छन्त इत्यर्थः । रघुपत्वानः 
लघु शीघ्र पतन्तो गच्छन्तो यूयं बाहुभिः स्वकीैर्हस्तैः अस्मभ्यं दातव्यं धनमाहत्य प्र जिगात 
प्रकर्षण गच्छत । हे मरुतः! वः युष्माकं सदः सदनं वेदिलक्षणं स्थानम्‌ उरु विस्तीर्णं कृतम्‌ । 
तत्र यदास्तीर्णं बर्हिः तत्‌ आ सीदत तस्मिन्बर्हिष्युपविशात । उपविइय च मध्वः मधुरस्य 
अन्धसः सोमलक्षणस्यान्नस्य पानेन मादयध्वं तृप्ता भवत । 


रघुष्यदः । रघु स्यन्तन्ते इति रघुष्यदः । “स्यन्दू प्रस्रवणे’ | “किप्‌ च' इति किप्‌ । 
‘अनिदिताम्‌’ इति नलोपः । कृदुत्तरपदप्रकृतिस्वरत्वम्‌ । रघुपत्वानः । 'पत्लू गतौ’ “अन्ये- 
भ्योऽपि दृश्यन्ते’ इति वनिप्‌ | जिगात । “गा स्तुतौ’ । जौहोत्यादिकः । “जिगाति’ (नि.२. 
१४,११३) इति गतिकर्मसु पाठादत्र गत्यर्थः । लोप्मध्यमबहुक्चनस्य “तप्तनप्तनथनाश्च इति 
तबादेशः । तस्य पित्त्वेन डित्त्वाभावात्‌ ई हल्यघोः? इति इत्वाभावः । सदः । “अतः कृकमि’ 
(पा.सू.८.३.४६) इति विसर्जनीयस्य सत्वम्‌ । मादयध्वम्‌ । “मद तृप्तियोगे' । चुरादिरात्मनेपदी ।। 


सिद्वाञ्जनम्‌- हे मरुतः! वः युष्मान्‌ सप्तयः सर्पणशीलाः अइवस्थानीयाः पृषत्यः आ 
बहन्तु अस्मद्यजनं प्रापयन्तु । कीदृशाः सप्तयः? रघुष्यदः लघु शीप्रं स्यन्दमानाः गच्छन्त 
इत्यर्थः । रघुपत्वानः लघु पतन्तो गच्छन्तो यूयं बाहुभिः वीरकर्मलक्षकबलद्योतनाय बाहुभिः 
सहेत्यक्तम्‌ । प्र जिगात प्रकर्षेण गच्छत । हे मरुतः! वः युष्माकं सदः सदनं उरु विस्तीर्ण 
कृतम्‌ । यजमानस्यान्तर्वेदिः सिद्धा । तत्र बहिः आस्तीर्णं आसनं आ सीदत तत्रोपविशत । 
उपविइय च मध्वः मधुरस्य अन्धसः अन्नभूतस्य सोमस्य पानेन मादयध्वम्‌ तृप्ता भवत । 


रघुष्यदः-रघु स्यन्दन्ते, स्यन्दू प्रस्रवणे । रघुपत्वान:-पत्ल गतौ । जिगात-जिगातीति 
गतिकर्मसु पठितम्‌ ।। ६ ॥ 


।। इति प्रथमाष्टके षष्ठाध्याये नवमो वर्गः ।। 


ळं ऋग्वेद संहिता 


[अ.१ अ.६ व.१० 


॥ अथ दशमो वर्गः । 


ऋक्संहिता पदपाठसहिता 

तेऽवर्धन्त स्वत्त॑बसो महित्वना नाकँ तस्थुरुरु च॑क्रिरे सद॑ः । 
विष्णुर्यद्धावद्‌ वृष॑णं मदच्युतं बयो न सीदन्नधि वर्हिषिं प्रिये ॥ ७ ॥ 
ते । अवर्धन्त । स्वऽत॑वसः । महिऽत्वना । आ । नार्कम्‌ । तस्थुः । उरु । चक्रिरे । 
सर्द: । विष्णुः । यत्‌ । ह । आव॑त्‌ । वृषणम्‌ । मदऽच्युत॑म्‌ । वय॑ः । नः । सीदन्‌ । 
अधि । बर्हिषि । प्रिये ॥। 

स्कन्द- ते मरुतः अवर्धन्त सर्वप्रकारां वृद्धिं प्राप्ताः । स्वतवसः आत्मबलाः । महित्वना 
स्वेन माहात्म्येन । आ नाकम्‌ तस्थुः दिवं चाऽऽस्थिताः । तत्र उरु चक्रिरे सदः स्थान- 
मात्मनः । किञ्च विष्णुः ज्ञयनामैतत्‌ (निघ.३,१७)। सप्तम्यर्थे चात्र प्रथमा । अन्तणीतमत्वर्था 
वा विष्णुशब्दः । यज्ञे यज्ञवान्‌ वा यजमानः । यत्‌ यदा । ह-इाब्दस्तु पदपूरणः । आवत्‌ 
तर्पयति । वृषणम्‌ मदच्युतम्‌ बहुवचनस्य स्थाने उभयत्र एकवचनं गणापेक्षं वा । मदच्युतम्‌ 
इति च्यपतिर्गतिकर्मा (निघ.२,१४) वर्षितृन्‌ सोमलक्षणञ्च मदं प्रति गन्तृन्‌ मरुतः मरुद्रणं 
वेत्यर्थः । यदेति वचनात्तदेत्यध्याहार्यम्‌ । तदा वयः न पक्षिण इव सीदन्‌ सीदन्ति मरुतः । 
अधि बहिषि प्रिये प्रियस्य वेद्यां विस्तीर्णस्य बर्हिष उपरि । यज्ञे यदा यजमानो मरुतः तर्पयति 
तदा पक्षिण इव झीघ्रमागत्य मरुतो वेद्यां बर्हिषि निषीदन्तीत्यर्थः || ७ ॥ 


वेङ्कटमाधव- ते अवर्धन्त स्वबलाः माहात्म्येन । दिवश्चास्थिताः विस्तीर्णमासनम्‌ चकिरे । 
यज्ञः यदा रक्षति वर्षितारं झत्रुमदस्य च्यावकं मरुद्रणम्‌ । तदा सोमं पातुं मरुतः प्रिये बर्हिषि 
पक्षिण इव शीघ्रमागत्य सीदन्ति || ७ ॥ | 


मुद्रल- ते मरुतः अवर्धन्त वृद्धिं गताः । कीदृशाः । स्वतवसः स्वाश्रमबलाः । नान्यस्य 
कस्यचिद्वलमपेक्षन्ते । वृद्धिं प्राप्य च महित्वना महिम्ना महत्वेन नाकम्‌ स्वर्गम्‌ आ तस्थुः 
आस्थितवन्तः । सदः सदनं नभोलक्षणं स्थानं च स्वकीयनिवासाय उरु विस्तीर्णम्‌ चक्रिरे । 
यत्‌ येभ्यो मरुद्भ्यो यदर्थम्‌ वृषणम्‌ कामाभिवर्षकम्‌ मदच्युतम्‌ मदस्य हर्षस्य आ सेक्तारम्‌ 
यज्ञम्‌ विष्णुः ह आवत्‌ विष्णुरेवागत्य रक्षति ते मरुतः वयः न पक्षिणो यथा शीप्रमागच्छन्ति 
एवं शीघ्रमागत्य बर्हिषि अधि अस्मदीये यज्ञे प्रिये प्रीतिकरे सीदन्‌ सीदन्तु उपविशन्तु ॥ 


सू.८५ मं.७] प्रथममण्डलम्‌ 93 


सायण- ते मरुतः अवर्धन्त वृद्धिं गता: । कीदूशा: । स्वतवसः स्वाश्रयबलाः । नान्यस्य 
कस्यचिद्वलमपेक्षन्ते । वृद्धिं प्राप्य च महित्वना महिम्ना महत्त्वेन नाकं स्वर्गम्‌ आ तस्थुः 
आस्थितवन्तः सदः सदनं नभोलक्षणं स्थानं च स्वकीयनिवासाय उरू विस्तीर्णं चक्रिरे । यत्‌ 
येभ्यो मरूद्यो यदर्थं वृषणं कामाभिवर्षकं मदच्युतं मदस्य हर्षस्य आसेत्तारं यज्ञं विष्णुः ह 
आवत्‌ विष्णुरेवागत्य रक्षति ते मरुतः वयो न पक्षिणो यथा शीप्रमागच्छन्ति एवं शीघ्रमागत्य 
बर्हिषि अधि अस्मदीये यज्ञे प्रिये प्रीतिकरे सीदन्‌ सीदन्तु उपविशन्तु ॥ 


तेऽवर्धन्त । “स्वरितो वानुदात्ते पदादौ’ (पा.सू.८.२.६) इति एकादेशस्य स्वरितत्वम्‌ । 
महित्वना । भावप्रत्ययादुत्तरस्य आङः व्यत्ययेन नाभावः उदात्तत्वं च । यद्वा । “सुपां सुलुक्‌” 
इति आजादेशो नकारोपजनश्च । तस्थुः । नाकमातस्थुश्च सदश्च विस्तीर्णं चक्रिरे इति चार्थप्रतीतेः 
“चादिलोपे विभाषा’ इति प्रथमायास्तिङ्विभक्तेनिघातप्रतिषेधः । यत्‌ । “सुपां सुलुक्‌' इति 
चतुर्थ्या लुक । आवत्‌ । छान्दसो वर्तमाने लङ्‌ । वृषणम्‌ । “वा षपूर्वस्य निगमे’ इति उपधा- 
दीर्घाभावः । मदच्युतम्‌ । मदं च्योततीति मदच्युत्‌ । 'च्युतिर्‌ आसेचने’ । “किप्‌ च' इति 
किप्‌ । सीदन्‌ । लिडथै लेटि अडागमः ।। ७ ॥ 


सिद्धाअनम्‌- ते मरुतः अवर्धन्त वृद्धिं प्राप्तः | कीदृशाः? स्वतवसः स्वाधीनबलाः, 
अन्यबलनिरपेक्षं प्रवर्तन्ते । अत एव वृद्धि प्राप्य महित्वना महत्त्वेन नाकम्‌ द्युलोकं आ 
तस्थुः आस्थितवन्तः सदः सदनं यजमानकृते स्वनिवासस्यानं उरु विस्तीर्णं चक्रिरे चक्रुः । 
यत्‌ यदर्थ, मरुतां कृते वृषणम्‌ वर्षकं दिव्यसम्पदां मदच्युतम्‌ हर्षस्य आसेक्तार सोमं विष्णुई 
विष्णुरेव आवत्‌ रक्षति, ते मरुतः वयो न पक्षिण इव शीघ्रपतना: आगत्य प्रिये प्रीतिकरे 
अस्मदीये आस्तीर्णे बर्हिषि अधि अन्तर्यजनवेदिस्थाने सीदन्‌ सीदन्तु । अत्र मन्त्रे विष्णुर्मरुतां 
रक्षक इत्युक्तम्‌ । यद्यपि घोरकर्मणां मरुतां पिता प्रचण्डो रुद्र: सर्र प्रसिद्धः, तथापि विष्णुरेतान्‌ 
रक्षतीति कथने वेदरहस्यमिदमवधेयम्‌ । यथा रुद्रस्य मरुतां पितुर्धोरव्यापारत्वेऽपि शिवङ्करत्वं 
सौम्यांदाद्योतकलक्षणानि च घोषयन्ति मन्त्रवर्णाः, यथा च मरतां प्रचण्डत्वेऽपि “शुभयन्ते 
अञ्जिभिस्तनूषु शुभ्रा: दधिरे विरुक्मतः” इत्यादि सौम्यत्वं च वर्णयन्ति मन्त्राः, तथा विष्णो 
सर्वथा सौम्यस्यापि रुद्रकर्मत्वं कीर्त्यते, मरुतां स परम आधार इति च । 'मृगो न भीम 
कुचरो गिरिष्ठाः? इति दीर्घतमाः (१.१५४.२) । आत्रेयमण्डलेऽन्तिमसूक्ते विष्णुः 'एवयामरुत्‌' 

इति वर्णितः । रुद्र इव मरुत इव विष्णुरतिशीघ्रचण्डगतिक इति विवक्षा व्यञ्जिता 'एवया' 
आाब्दप्रयोगेण । 


यत्‌- चतुर्थ्या लुक्‌ । आवत्‌-छान्दसो वर्तमाने लड्‌ । मदच्युतम्‌-मदं च्योतति इति 
मदच्युत्‌ । सीदन्‌-लिडर्थे लेट्यडागमः ।। ७ ।। 


ऋक्संहिता पदपाठसहिता 


शूरा इवेद्‌ युयुधयो न जम्म॑यः श्रवस्यवो न पृतनासु चेतिरे । 

भर्यन्ते विवा भुर्वना मरुद्भ्यो राजान इव त्वेषसंदूशो नर॑ः ।। ८ ॥। 

शूरांःऽइव । इत्‌ । युरयुंधयः । न । जग्म॑यः । श्रवस्यव॑ः । न । पूर्तनासु । येतिरे । 
भर्य॑न्ते । विश्वां । भुव॑ना । मरुत्‌ऽभ्यः । राजानःऽइव । त्वेषऽस॑दृः । नर॑ः ।। ८ ॥ 


स्कन्द- शूराः इव इति इवशब्दः ‘अस्त्युपमार्थस्य सम्प्रत्यर्थ प्रयोगः? (या.७,२१) इति 
पदपूरणः । शूरा मरुतः । अथवा शूरा इत्युपमानश्रुतेरुपमानोपमेयसाधारणधर्माध्याहारः । शूरा 
इव जेतारः । यथा शूरा मनुष्या नियमेन इत्रूणां जेतार एवं मरुत इत्यर्थः । युयुधयः न 
जम्मयः यथा च युद्धशीला मनुष्याः तरून्‌ प्रति गमनशीला एवं मरुतः । श्रवस्यवः न श्रवोऽञ्न 
धनं कीतिर्वा, तत्कामाः श्रवस्यवः । यथा च श्रवस्यवो मनुष्या एवं मरुतः । पृतनासु सङ्गामेषु 
येतिरे प्रयत्नं कुर्वन्ति । किञ्च भयन्ते बिभ्यति विइवा भुवना सर्वाणि भूतानि मरुद्भ्यः । 
किञ्च राजानः इब यथा नित्यालङ्कतदारीरत्वाद्राजान एवं मरुतः । त्वेषसंदूशः दीप्तदर्शनाः । 
उज्वलरूपा इत्यर्थः । नरः मनुष्याकाराः || ८ || 


वेङ्कटमाधव- शूराः इब योद्धारः गच्छन्त इत्रुभ्योऽन्नम्‌ इच्छमानः इव युद्धेषु गच्छन्ति । 
द्वितीयो नकारः पूरणः । बिभ्यति च विश्वानि भुवनानि मरुद्धयः । राजानः इव अलङ्कृताः 
दीप्तसन्दर्शनाः नेतारः ।। ८ ।। 


मुद्रल- इत्‌ समुच्चये । शूराः इव इत्‌ शौर्योपेता युयुत्सवः पुरुषा इव च युयुधयः न 
अत्रुभिर्युध्यमानाः पुरुषा इव च जग्मयः शीघ्र गच्छन्तो मरुतः श्रवस्यवः न श्रवोऽन्नमात्मन 
इच्छन्तः पुरुषा इव पृतनासु सङ्गामेषु येतिरे प्रयतन्ते वृत्रादिभिर्युद्धे व्याप्रियन्ते । तादृशेभ्यः 
मरुद्भ्यः विश्वा भुवना सर्वाणि भूतानि भयन्ते बिभ्यति । ये नरः वृष्ठ्यादेनेतारो मरुतः राजानः 

इब राजमाना नृपतय इव त्चेषसंदृशः दीपतसन्दर्शना उग्ररूपतया द्रृष्टमशक्या भवन्ति । तेभ्य 
इत्यर्थः ।। ८ || 

सायण- इत्‌ इत्येतत्समुञ्चये । शूराइवेत्‌ शौर्योपेता युयुत्सवः पुरुषा इव च युयुधयः 
अत्रुभि्युध्यमानाः पुरुषा इव च जग्मयः शीघ्रं गच्छन्तो मरुतः श्रवस्यवो न श्रवोऽन्नमात्मन 
इच्छन्तः पुरुषा इव पृतनासु सङ्गामेषु येतिरे प्रयतन्ते वृत्रादिभिर्युद्धे व्याप्रियन्ते । तादृशेभ्य: 
मरुच्यः विश्वा भुवना सर्वाणि भूतजातानि भयन्ते बिभ्यति । ये नरः वृष्ट्यादे्नतारो मरुतः 
राजानइव राजमाना नृपतय इव त्वेषसंदृराः दीप्तसन्दर्दना उग्ररूपतया द्रष्टमशक्या भवन्ति 
तेभ्य इत्यर्थः । 

युयुधयः । “युध संप्रहारे’ । ‘आदृगमहनजनः? इत्यत्र 'उत्सर्गश्छन्दसि’ (पा.सू.३.२. 
१७१.२) इति वचनात्‌ किन्प्रत्ययः । लिडूवद्धावात्‌ द्विर्भावादि । कित्त्वात्‌ गुणाभावः । 
नित्त्वादादुदात्तत्वमू । जग्मयः । तेनैव सूत्रेण किन्प्रत्ययः | “गमहन’ इत्यादिना उपधालोपः । 
स्थानिवद्भावात्‌ द्विर्भावादि । श्रवस्यवः । श्रव इच्छति श्रवस्यति । ‘क्याच्छन्दसि’ इति उप्रत्ययः । 
येतिरे । यती प्रयत्ने’ | “छन्दसि लुङ्लङ्लिटः? इति वर्तमाने लिट्‌ । भयन्ते । “ञिभी भये’ । 
“बहुलं छन्दसि’ इति शपः छोरभाव: । त्वेषसंदृशः । “त्विष दीप्ती’ । पचाद्यच्‌ । “दृशिर्‌ प्रेक्षणे’ । 
सम्पूर्वादस्मात्‌ सम्पदादिलक्षणो भावे किप्‌ । बहुब्रीहौ पूर्वपदप्रकृतिस्वरत्वम्‌ || ८ || 

सिद्धाञ्जनम्‌- शूरा इव इत्‌ शौर्ययुक्ताः पुरुषा इवैव युयुधयो न युध्यमाना इव च जम्मयः 
सत्वरं गच्छन्तः मरुतः श्रवस्यवो न श्रवः दिव्यमान्तरं च आत्मन इच्छन्तः पुरुषा इव पृतनासु 
सङ्गामेषु येतिरे प्रयतन्ते । देवविरोधिभिर्वत्रादिभिर्युद्धे व्याप्रियन्ते यजमानस्योपकाराय । तथाविधेभ्यः 
मरुद्भयः विइवा सर्वाणि भुवना भूतजातानि भयन्ते बिभ्यति । नरः नेतारः बलिनस्ते मरुतः 
राजानः इव राजमानाः नृपतय इव त्वेषसन्दृशः उज्वलसन्दर्शनाः अत एव सर्वे 
यज्ञयात्राविघातकाः बिभ्यति । मरुतो न केवलं चण्डकर्माणः क्रियादक्षाः, अपि तु 'त्वेषसन्दुशंश्‍च 
ज्ञानशक्तिप्रकाशकाश्रेति बोद्धव्यम्‌ । 

युयुधयः-युध सम्प्रहारे, छन्दसि किन्‌ प्रत्ययः । जग्मयः-पूर्ववत्‌ किनूप्रत्ययः । भयन्ते- 
जिभी भये, बहुलं छन्दसीति शपः इलोरभाव: । त्वेषसंदृशः-त्विष दीप्तौ, पचाद्यच्‌, दृशिर्‌ 
रक्षणे, सम्पूर्वादस्मात्‌ सम्पादादिलक्षणो भावे किप्‌ ॥ ८ ।! 

ऋक्संहिता पदपाठसहिता 
त्वष्टा यद्‌ वज्रें सुकूंतं हिरण्ययं सहस्रभृर्टि स्वपा अव॑र्तयत्‌ । 
धत्त इन्द्रो नर्यपांसि कर्तबेऽह॑न्‌ वृत्रं निरपामौन्जदर्णवम्‌ ॥ ९ ॥ 
त्वष्टा । यत्‌ । वज्रम्‌ । सुऽकृतम्‌ । हिरण्यरय॑म्‌ । सहस्रऽभृष्टिम्‌ । सुऽअपांः । अव॑र्तयत्‌ । 


धत्ते । इन्द्रः । नरिं । अपांसि । कर्तवे । अईन्‌ । वृत्रम्‌ । निः । अपाम्‌ । औब्जत्‌ । 
अर्णवम्‌ ॥ ९ ॥ 


स्कन्द- त्वष्टा देवशिल्पी । यत्‌ व्यत्ययेनात्र नपुंसकता । यम्‌ वज्रम्‌ सुकृतम्‌ सुकरणम्‌ । 
हिरण्ययम्‌ हिरण्मयम्‌ । सहस्रभृष्टिम्‌ भृ्टयोऽत्राश्रय उच्यन्ते । सहस्राश्रिम्‌ । स्वपाः सुकर्मा 
अवर्तयत्‌ शुद्धो$प्ययं सोपसर्गार्थो द्रष्टव्यः । निरवर्तयत्‌ । कृतवानित्यर्थः । यच्छब्द्रुते - 
स्तच्छब्दोऽध्याहर्तव्यः । तत्‌ त्ते इन्द्रः नरि गणापेक्षं चैकवचनम्‌ । नराकारे मरुद्गणे । मनुष्या- 
काराणां मरुतां गणस्य वञ्रमिन्द्रोऽ्पयतीत्यर्थः । किमर्थम्‌ । उच्यते । अपांसि कर्तवे वृत्रवधादीनि 
कर्माणि कर्तुम्‌ । अर्पितेन च तेन अहन्‌ वृत्रम्‌ हन्ति मेघं मरुद्रणः । हत्वा च निः अपाम्‌ 
औन्जत्‌ निरित्येषु नि इत्यस्य स्थाने । उब्जतिः न्यग्भावार्थः । अपां सङ्घं नियमेन न्यग्भाव- 
यतीत्यर्थः । निर्गमनार्थ अपां सङ्घ निरपातयदित्यर्थः । अथवाऽपामिति द्वितीयार्थे षष्टी । उब्ज 
आर्जवे । वृत्रोदरान्तर्गता अपो भुवं प्रति गमनाय नियमेन ऋजूकरोतीत्यर्थः । अर्णवम्‌ वृत्रस्येदं 
विशेषणम्‌ । उदकवन्तं मेघम्‌ इति ।। ९ ॥ 


वेङ्कटमाधव- त्वष्टा यत्‌ आयुधम्‌ सुकृतम्‌ हिरण्यालङ्कतं सहस्रधारं सुकर्मा इन्द्राय 
समर्पयामास, तं वज्रमधारयत्‌ इन्द्रः नेतरि मरुद्गणे सहायभूते सति कर्माणि कर्तुम्‌ । अथ वृत्रम्‌ 
अहन्‌ । हत्वा च अपाम्‌ अर्णवम्‌ मेघं निर्जघान ।। ९ ॥ 


मुद्रल- स्वपाः शोभनकर्मा त्वष्टा विश्वनिर्माता यत्‌ बञ्जम्‌ अवर्तयत्‌ इन्द्रं प्रत्यागमयत्‌ । 
दत्तवानित्यर्थः । कीदृशम्‌ । सुकृतम्‌ सम्यङ्‌ निष्पादितम्‌ हिरण्ययम्‌ सुवर्णमयम्‌ सहस्रभृष्टिम्‌ 
अनेकाभिर्धाराभिर्युक्तम्‌ । तद्व्रम्‌ इन्द्रः धत्ते धारयति । किमर्थम्‌ । नरि सङ्गामे अपांसि 
अत्रुहननादिलक्षणानि कर्माणि कर्तवे कर्तुम्‌ । एवं वज्रं धृत्वा तेन वज्रेण वृत्रम्‌ वृष्ट्युदकस्यावरकम्‌ 
अर्णवम्‌ अर्णसोदकेन युक्तं मेधम्‌ अहन्‌ अवधीत्‌ । अपाम्‌ तेन निरुद्धा अपश्च निः औब्जत्‌ 
निःशेषेणाधोमुखमपातयत्‌ । प्रवृष्टा अकरोदित्यर्थः ।। ९ ॥। 

सायण- स्वपाः झोभनकर्मा त्वष्टा विश्वनिर्माता यद्वञ्जम्‌ अवर्तयत्‌ इन्द्रं प्रत्यगमयत्‌ 
दत्तवानित्यर्थः । कीदृशम्‌ । सुकृतं सम्यङ्निष्पादितं हिरण्ययं सुवर्णमयं सहस्रभृष्टिम्‌ । 
अनेकाभिर्धाराभिर्युक्तम्‌ । तद्धज़म्‌ इन्द्रः धत्ते धारयति । किमर्थम्‌ । नरि । अत्र नृसम्बन्धात्‌ 
नृशब्देन सङ्गामोऽभिधीयते । सङ्गमे अपांसि शत्रुहननादिलक्षणानि कर्माणि कर्तवे कर्तुम्‌ । 
एवं वज्रं धृत्वा तेन वज्रेण वृत्रं वृष्ट्युदकस्यावरकम्‌ अर्णवम्‌ अर्णसोदकेन युक्तं मेघम्‌ अहन्‌ 
अवधीत्‌ । अपां तेन निरुद्धा अपश्च सः निः औब्जत्‌ निःरेषेणाधोमुखमपातयत्‌ प्रवृष्टा 
अकरोदित्यर्थः । 


सुकृतम्‌ । सुपूर्वात्‌ करोतेः कर्मणि निष्ठा | “गतिरनन्तरः? इति गतेः प्रकृतिस्वरत्वम्‌ । 
हिरण्ययम्‌ । हिरण्यशब्दादुत्तरस्य मयटो मकारस्य लोपः 'ऋत्व्यवास्त्व्यवास्त्व' इत्यादौ 
निपात्यते । स्वपाः । “सोर्मनसी अलोमोषसी” इत्युत्तरपदादयुदात्तत्वम्‌ । कर्तवे । तमर्थे सेसेन्‌' 
इति करोतेः तवेन्प्रत्ययः । अपाम्‌ । 'क्रियाग्रहणं कव्यम्‌’ इति कर्मणः सम्प्रदानत्वात्‌ चतुर्थ्यर्थ 
षष्टी । 'ऊडिदम्‌ इति विभक्तेरुदात्तत्वम्‌ । औब्जत्‌ । “उब्ज आर्जवे’ । अर्णवम्‌ । ‘अर्णसो 
लोपश्च? (का.५.२.१०९,२) इति मत्वर्थीयो वः सलोपश्च ।। ९ ॥ 


सिद्धाञ्जनम्‌- स्वपाः शोभनकर्मा त्वष्टा विश्वकर्मा यद्वज्रम्‌ अवर्तयत्‌ अगमयत्‌ इन्द्र 
प्रति, तस्मै दत्तवानित्यर्थः । कीदृशम्‌? सुकृतम्‌ सुष्ठु निष्पादितं हिरण्ययम्‌ हिरण्यविकारं 
सहस्रभृष्टिम्‌ सहस्रधाराभिर्युक्त, अनेकार्थकः सहस्राब्दः । तद्वज्रं इन्द्रो धत्ते धारयति । 
कस्मिन्‌? नरि नेतरि, बलिनि पुरुषे, बलाढ्ये यजमाने, “नृसम्बन्धात्‌ नशब्देन सङ्गामोऽभिधीयते' 
इति सायणीयम्‌ । स्थूलपक्षेऽपि नेदमावश्यकम्‌ । मरुतां प्रकृतत्वात्‌ नरि बलिनि मरुद्गणे इति 
विवरणं वरम्‌ । न चेत्‌ सूरतमध्ये ऋगियं पूर्वोत्तरसम्बन्धरहिता मरुत्सम्बन्धशून्या च भवति । 
किमर्थम्‌? अपांसि कर्तवे कर्माणि कर्तुम्‌ । इन्द्रार्थं मारुतं प्रबलं कर्म बहुधा कीर्त्यते वेदे । 
इन्द्र एवं तेन वज्रेण वृत्रम्‌ अहन्‌ वृत्रवधं कृतवान्‌ । अपाम्‌ अर्णवम्‌ अपां राशिं निरौब्जत्‌ 
निर्गमय्य अधोमुखमपातयत्‌ । यथा क्षीराब्धिरित्यादौ अब्धिपदाभिधेयसमुद्रमात्रस्य विवक्षा, तथेह 
अर्णवशब्देन अपरिमितराङित्वं ग्राह्मम्‌ । इमाइच दिव्या आपः तेजोबलादिलक्षणाः रहस्यार्थे 


बोध्याः । 

हिरण्ययम्‌-हिरण्यराब्दान्मयटो मकारस्य लोपः । कर्तवे-तुमर्थे तवेनृप्रत्ययः । अर्णवम्‌- 
मत्वर्थीयो वः सलोपइच ।। ९ ।। 


ऋक्संहिता पदपाठसहिता 

ऊर्ध्व नुनुद्रेऽवतं त ओज॑सा दादृहाणं चिंद्‌ बिभिदुर्वि पर्वतम्‌ । 
धर्मन्तो वाणं मरुत॑ः सुदानंवो मदे सोम॑स्य रण्यानि चक्रिरे ॥ १० ॥ 
ऊर्ध्वम्‌ । नुनुद्रे । अबतम्‌ । ते । ओज॑सा । ददृहाणम्‌ । चित्‌ । बिभिदुः । वि । पर्वतम्‌ । 
घम॑न्तः । वाणम्‌ । मरुत॑ः । सुऽदान॑वः । मदे । सोम॑स्य । रण्यानि । चक्रिरे ॥१०॥ 

स्कन्द- ऊर्ध्वम्‌ सन्तं मेघम्‌ नुनुद्रे नुदन्ति प्रेरयन्ति | अवतम्‌ अवपतितम्‌ अधोगतम्‌ । 
अधोसुखमित्यर्थः । अथवा 'अवतः' (निघ,३,२३) इति कूपनाम । तत्सादृयाच्चात्र तब्यपदेशः । 
बहूदकत्वादिना सादृश्येन कूपसदृरां मेघमूर्ध्व प्रेरयन्ति, क्षिपन्तीत्यर्थः । ते मरुतः ओजसा 
स्वेन बलेन । दादृहाणम्‌ चित्‌ अत्यन्तं दृढीभवन्तमपि । अत्यन्तं दृढमपीत्यर्थः । बिभिदुः 
वि विभिन्दन्ति । पर्वतम्‌ मेघं शिलोच्चयं वा । धमन्तः ध्मा आाब्दाग्निसंयोगयोः । शब्दयन्तः । 
उच्चारयन्त इत्यर्थः । वाणम्‌ शब्दम्‌ । महान्तं दाब्दं कुर्वन्त इत्यर्थः । मरुतः सुदानवः 
झोभनदातारः । ईदृशान्यन्यान्यपि मदे सोमस्य मदे इति “यस्य च भावेन भावलक्षणम्‌ 
(पा.२,३,३७) इत्येवं सप्तमी । तच्छुतेश्च लक्षणभूतयोग्यक्रियाध्याहारः । मदे सोमस्य प्राप्ते । 
सोमेन मत्ताः सन्त इत्यर्थः । रण्यानि रमणीयानि कर्माणि चक्रिरे कुर्वन्ति || १० ॥ 


वेङ्कटमाधव- गोतमो मस्भूमिष्ठस्तुशव मरुतस्तृषा । 
तस्मा उचचिक्षिपुः कूपं दूरस्थं मरुतो बलात्‌ ।। १ ॥। 
शिलोच्चयं च बिभिदुः यो मार्गस्य निरोधकः । 
आत्मीयं वाणवाद्यं च धमन्तो मरुतस्त्वमी || २ ।। 


सुदानाः सोममत्ताश्च रमणीयानि चक्रिरे । 
एवंविधानि कर्माणि शेषमुत्तरया वद || ३ ।। १० ॥। 


मुद्रल- अत्रेयमाख्यायिका । गोतम ऋषिः पिपासया पीडितः सन्‌ मरुत उदकं ययाचे । 
तदनन्तरं मरुतोऽदूरस्थं कूपमुद्धृत्य यत्र स गोतम ऋषिस्तिष्ठति तां दिशं नीत्वा ऋषिसमीपे 

कूपमवस्थाप्य तत्पार्श्वे आहावश्व कृत्वा तस्मिन्नाहावे कूपमुत्सिच्य तमृषिं तेनोदकेन तर्पयाश्वक्र: । 
अयमर्थोऽनयोत्तरया च प्रतिपाद्यते । ते मरुतः अवतम्‌ कूपम्‌ ऊर्ध्वम्‌ उपरि यथा भवति तथा 
ओजसा स्वकीयेन बलेन नुनुद्र प्रेरितवन्तः, उत्खातवन्त इत्वर्थः । एवं कूपमुत्खाय ऋषेराश्रमं 
प्रति नयन्तो मरुतः मार्गमध्ये ददृहाणम्‌ प्रवृद्धं गतिनिरोधकम्‌ पर्वतम्‌ चित्‌ पर्ववन्तं शिलोच्चयमपि 
वि बिभिदुः विशेषेण बभञ्जुः । सुदानवः झोभनदानास्ते मरुतः वाणम्‌ शतसङ्घयाभि - 
स्तन्त्रीभि्युक्तं वीणाविरेषम्‌ धमन्तः वादयन्तः । सोमस्य मदे सोमपानेन हर्ष सति रण्यानि 
स्तुत्यानि रमणीयानि धनानि चक्रिरे स्तोतृभ्यः कुर्वन्ति || १० ॥ 


सायण- अत्रेयमाख्यायिका । गोतम ऋषिः पिपासया पीडितः सन्‌ मरुत उदकं ययाचे । 
तदनन्तरं मरुतोऽदूरस्थं कूपमुद्वृत्य यत्र स गोतम ऋषिस्तिष्ठति तां दिशं नीत्वा ऋषिसमीपे 
कूपमवस्थाप्य तत्पारश्चे आहावं च कृत्वा तस्मिन्नाहावे कूपमुत्सिच्य तमृषिं तेनोदकेन तर्पयांचक्रुः । 
अयमर्थोऽनयोत्तरया च प्रतिपाद्यते । । 

ते मरुतः अवतम्‌ । अवस्तात्ततो भवतीति अवतः कूपः । कूपनामसु च ‘अवतः अवट:' 
(नि.३.२३.७) इति पठितम्‌ । तम्‌ ऊर्ध्वम्‌ उपरि यथा भवति तथा ओजसा स्वकीयेन बलेन 
नुनुद्रे प्रेरितवन्तः उत्खातवन्त इत्यर्थः । एवं कूपमुत्खाय ऋषेराश्रमं प्रति नयन्तः मरुतः मार्गमध्ये 
ददृहाणं प्रवृद्धं गतिनिरोधकं पर्वतं चित्‌ पर्ववन्तं शिलोञ्चयमपि वि बिभिदुः विशेषेण बभञ्जुः । 
सुदानवः शोभनदानास्ते मरुतः वाणं शतसङ्घयाभिः तन्त्रियुक्तं वीणाविशेषं धमन्तः वादयन्तः 
सोमस्य मदे सोमपानेन हर्ष सति रण्यानि स्तुत्यानि रमणीयानि धनानि चक्रिरे स्तोतृभ्यः 
कुर्वन्ति । 

नुनुद्रे । “णुद प्रेरणे’ । लिटि “इरयो रे” इति रेआदेशः । ददृहाणम्‌ । दृह दृहि वृद्धौ’ । 
लिटः कानच्‌ । धमन्तः । “ध्मा शब्दाग्निसंयोगयोः' । “पाप्रा” इत्यादिना धमादेशः । वाणम्‌ । 
“अण रण वण झब्दार्थाः' । कर्मणि घञ्‌ । 'कषात्वत:” इत्यन्तोदात्तत्वम्‌ । रण्यानि । रणतेभवि 
“वशिरण्योरुपसहनचानम्‌” (पा.सू.३.३.५८.३) इति अप्‌ । ततः “भवे चन्दसि' इति यत्‌ । 
'यतोऽनावः' इत्याद्युदात्तत्वम्‌ ।। १० ॥ 

सिद्धाञ्जनम्‌- इयमृत्तरा च काश्चनाख्यायिकामाधारीकृत्य व्याख्याते सायणीये । मरुतः 
दूरस्थं कूपमुत्खाय तृषितस्य ऋषेर्गोतमस्यान्तिकं प्रापय्य तमासिच्य तर्पयामासुरिति सा कथा । 

वेदार्थरहस्यजिज्ञासूनां तथा नास्ति प्रयोजनम्‌ । तत्त्वग्रहणे सा भ्रमहेतुरेव भवति । ते मरुतः 
अवतम्‌ कूपं, कूपनाम, अधस्ताद्भवति । ऊर्ध्वम्‌ उपरि ओजसा स्वीयबलेन नुनुद्र प्रेरितवन्तः । 
मरुतां कर्मणामिदमेकम्‌, यत्‌ अधस्तात्‌ जडे अन्नमये शरीरे (लोके च) निलीय वर्तमानानां 
अपां ज्योतिइशक्तिविरोषाणां ऊर्ध्वं प्राणमनोमयेषु स्थानेषु प्रापणं भवति । तथा उपरि प्रापणे 
जाझ्यादिघनप्रतिबन्धकं च भञ्जयन्तीत्याह । ददृहाणम्‌ प्रवृद्धं दृढं पर्वतम्‌ चित्‌ बहुपर्वयुक्त 
शिलामयं जडघनमपि वि विभिदुः बभञ्जुः । सुदानवः शोभनदानाः ते मरुतः बाणम्‌ 
वीणाविशेषमित्येके, वाद्यविरेषं धमन्तः वादयन्तः (स्वनिर्वर्तितकर्मजन्यो्लासद्योतकमिदम्‌) सोमस्य 
मदे सोमपानेन हर्षे सति रण्यानि रमणीयानि विविधानि रतियोग्यानि यजमानायर्षये चक्रिरे 
कुर्वन्ति, लडर्थ लिटू । 


ुनुद्रे-णुद प्रेरणे, लिटि इरयो रे इति रे आदेशः । ददृहाणमू-दृह दृहि वृद्धौ, लिटि 
कानच्‌ । बाणम्‌-अण रण वण ब्दार्थाः । रण्यानि-रथतेभवि छन्दसि यत्‌ ।। १० ॥ 
नीतिमञ्जरी- सतामुपकाराय श्रमस्तत्सुखमित्याह- 
सतां परतृषां इन्तुं यः श्रमस्तत्सुखं भवेत्‌ । 
मरुतः कूपमुत्क्षिप्य गोतमायाम्बु श॑ ददुः ।। २३ ॥। 
सतां सुखं किम्‌ । परतृषां परपीडां हन्तुं य एव श्रमः तदेव सतां सत्पुरुषाणां सुखम्‌ । 
अन्यथा मरुतः सन्तो गोतमाय ऋषये अम्बु उदकं ददुः । किं कृत्वा- शं सुखेन कूपम्‌ 
अन्यदेशस्थम्‌ उत््षिप्य- एतदुक्तं भवति । मरुतां कूपोद्धरणे यः श्रमस्तदेव सुखं बभूवेति । 
अस्मिन्नर्थेऽयमृक्‌- (ऋ. १.८५.१०) | 
ऊर्ध्व नुनुद्रेऽवतं त ओज॑सा दादृहाणं चिंद्विभिदुर्वि पर्वतम्‌ । 
धम॑न्तो वाणं मरुतः सुदानंवो मदे सोम॑स्य रण्यानि चक्रिरे ॥। 
गोतमस्निष्टुभा मरुतं तुष्टाव । चतुर्थेऽहन्याग्निमारुते विनियुक्तम्‌ । होताऽजनिष्टेत्याज्यं इति 


खण्डे सूत्रितम्‌ । 'प्र ये शुम्भन्ते’ (ऋ.१।८५) जनस्य गोपा । (क्र ५।११) इति । 
(सां.श्री.मृ.११।७।२) 

तत्रेतिहासः- गोतम ऋषिः पिपासया पीडितः सन्‌ मरुतः उदकं ययाचे । तदनन्तरं मरुतो 
दूरस्थं कृपमुद्धृत्य यत्र स गोतम ऋषिस्तिष्ठति तां दिशं नीत्वा ऋषिसमीप (समीपे कूप) 
मवस्थाप्य तत्पाइवै आहावं च कृत्वा तस्मिन्नाहावे कूपमुत्सिच्य तमूर्षि तेनोदकेन तर्पयाक्चक्रुः । 
अयमर्थोऽनया उत्तरया च प्रतिपाद्यते । 


अयमर्थः । हे मरुतः । अवतं कूपम्‌ । अवत इति कूपनाम (निघण्टु, ३।२३) । ओजसा 
बलेन ऊर्ध्वम्‌ उपरि नुनुद्रे प्रेरितवन्तः । “णुद प्रेरणे’ । 'इरयो रे’ (पा.६।४।७६) इति 
रे आदेशः । उत्खातवन्तः । एवं कूपमुत्खाय ऋषेराश्रमं प्रति नयन्तो मरुतः मार्गमध्ये ददृहाणं 
प्रवृद्धं प्रवृद्धगतिनिरोधकम्‌ । 'दृह दृहि वृद्वौ'-लिटः कानच्‌ । (पा.३।२।१०६) । पर्वतं 
शिलोच्चयं चिद्‌ अपि विबिभिदुः । विशेषेण बभज्जु: । 'छन्दसि परेपीति’ (पा.१।४।८१) 
परप्रयोगः । तथा सुदानवः शोभनदानास्ते मरुतः । वाणम्‌ । “वाणः पविः शब्दनाम' (निघण्टु 
१।११) । झाततन्त्रीभि्युक्तं वीणाविशेषं धमन्तो वादयन्तः । सोमस्य मदे सोमपानेन हर्ष 
सति रण्यानि रमणीयानि स्तुत्यानि धनानि चक्रिरे स्तोतृभ्यः कुर्वन्ति । 


ुनुद्रेऽवतम्‌-यकारा्यक्षरं परं वकाराद्यपि वा (ऋ.प्रा.२।३४) इत्यभिहितसन्धिः । 


दादृहाणम्‌- श्रावयादित्वाद्ीर्घः (ऋ.प्रा.९।३०) ।। १० ॥ 


ऋक्संहिता पदपाठसहिता 


जिह्यं नुनुद्रेऽवतं तयां दिझासिश्चन्नुत्सं गोत॑माय तृष्णजे । 

आ गंच्छन्तीमव॑सा चित्रभानवः कामं विप्र॑स्य तर्पयन्त घार्मभिः ॥ ११ ॥। 
जिह्मम्‌ । नुनुद्रे । अवतम्‌ । तयां । दिशा । असिंञ्चन्‌ । उत्स॑म्‌ । गोत॑माय । तृष्णऽजे । 
आ । गच्छन्ति । ईम्‌ । अव॑सा । चित्रऽभांनवः । काम॑म्‌ । विप्र॑स्य । तर्पयन्त । धार्मडभिः ॥। 


स्कन्द- अत्रेतिहासमाचक्षते- “मरुषु गच्छंस्तृषितो गोतमो मरुतः आजुहाव । ते तस्मै 
वृष्टिं ददुः इति । तदेतदुच्यते । जिह्मम्‌ कुटिलं मेघम्‌ । अन्यस्यां दिशि व्यवस्थितं सन्त 
मित्यर्थः । नुनुद्रे अवतम्‌ तया । तच्छब्दश्रुतेयोंग्यार्यसम्बन्धों यच्छनब्दोऽध्याहर्तव्यः । यया 
गोतमो व्यवस्थितः तया दिशा नुत्वा असिश्चन्‌ क्षारितवन्तः उत्सम्‌ कूपनामेतत्‌ (निघ.३,२३) । 
कूपसदृशं मेघम्‌ । किमर्थम्‌ । उच्यते । गोतमाय तृष्णजे “स्वपितृषोर्नजिङ्‌? (पा.३,२, १७२) 

इत्येवं साधुकारिणि नजिङ्‌ । सुष्ठु तृषितस्य मम गोतमनाग्नः क्रषेरर्थायेत्यर्थ: । किञ्च आ 
गच्छन्ति यज्ञान्‌ प्रति ईम्‌ एते अवसा तर्पणेन पालनेन वा निमित्तेन । आत्मानं तर्पयितुं 
यष्ट्न्‌ पालयितुं वेत्यर्थः । चित्रभानवः विचित्रदीप्तयो मरुतः । आगत्य च कामम्‌ इच्छाम्‌ 
विप्रस्य मेधाविनः यष्टुः स्तोतुरच तर्पयन्त तर्पयन्ति । पूरयन्ति इत्यर्थः । धामभिः धीयन्ते 
तानीति धामानि धनान्यत्राभिप्रेतानि तैः । अथवा धामानि स्थानानि । इह च परत्र च लोके 
अभिप्रेतैः स्थानेरित्यर्थः ।। ११ ।। 


वेइ्टमाधव- जिह्मम्‌ तिर्यञ्चमित्यर्था नोदनं प्रेरणं स्मृतम्‌ । 
कूपम्‌ तया दिशा यस्यां स्तोता वसति गोतमः ।। १ ।। 


स्थापयित्वाथ तं कूपं कृत्वाऽऽहावं समीपतः । 
उदसिश्चंशच तं कूपम्‌ गोतमाय पिपासवे ।। २ ।। 


आगच्छन्त्येनम्‌ अवसा मरुतरिचित्रदीप्तयः । 
पुरस्तात्‌ प्रादुरभवन्‌ रक्षणार्थमथ स्वयम्‌ ।। ३ ॥ 


अथ मेघाविनस्तस्य कामम्‌ तेर्धारकैर्जलैः । 
अतर्पयन्नृचोरर्थः इलोकैरित्थमुदीरितः ।। ४ ।। ११ ॥ 


मुद्ल- मरुतः अवतम्‌ उद्धृतं कूपं यस्यां दिशि क्रषिर्वसति तया दिशा जिह्मम्‌ वक्रं 
तिर्यञ्चम्‌ नुनुद्रे प्रेरितवन्तः । एवं कूपं नीत्वा ऋष्याश्रमेऽवस्थाप्य तृष्णजे तृषिताय गोतमाय 
ऋषये तदर्थम्‌ उत्सम्‌ जलप्रवाहं कूपादुद्धृत्य असिञ्चन्‌ आहावेऽवानयन्‌ । एवं कृत्वा ईम्‌ 
एनं स्तोतारमृषिम्‌ चित्रभानवः विचित्रदीश्षयस्ते मरुतः अवसा ईदुरोन रक्षणेन सह आ 
गच्छन्ति तत्समीपं प्राप्रुवन्ति । प्राप्य च विप्रस्य मेधाविनो गोतमस्य कामम्‌ अभिलाषम्‌ 
धामभिः आयुषो धारकैरुदकैः तर्पयन्त अतर्पयन्‌ ।। ११ ॥ 


सायण- मरुतः अवतम्‌ उद्धृतं कूपं यस्यां दिशि ऋषिर्वसति तया दिशा जिह्यं वक्र 
तिर्यञ्चं नुनुद्रे प्रेरितवन्तः । एवं कूपं नीत्वा ऋष्याश्रमेऽवस्थाप्य तृष्णजे तृषिताय गोतमाय 
ऋषये तदर्थम्‌ उत्सं जलप्रवाहं कूपादुद्वत्य असिञ्चन्‌ आहावेऽवानयन्‌ । एवं कृत्वा ईम्‌ एन 
स्तोतारमृषिं चित्रभानवः विचित्रदीप्तयस्ते मरुतः अवसा ईदृशेन रक्षणेन सह आ गच्छन्ति 

तत्समीपं प्राप्रुवन्ति । प्राप्य च विप्रस्य मेधाविनो गोतमस्य कामम्‌ अभिलाषं धामभिः आयुषो 
धारकैरुदकैः तर्पयन्त अतर्पयन्‌ । 


तया । “न गोश्चन्साववर्ण’ इति 'सावेकाचः' इति प्राप्तस्य विभत्तयुदात्तस्य प्रतीषेधः । 
दिशा । “सावेकाचः' इति विभक्तेरुदात्तत्वम्‌ । तृष्णजे | 'जितृषा पिपासायाम्‌’ । 'स्वपितृषो- 
नजिङ्‌” (पा.सू.३.२.१७२) । प्रत्ययाद्युदात्तत्वम्‌ । पदकारस्य शाकल्यस्य स्वयमभिप्रायः । 
‘अन्येष्वपि दृश्यते” इति दृशिग्रहणात्‌ केवलादपि जनेड्‌प्रत्ययः । तृष्णा जाता यस्य स तथोक्तः । 
‘ङ्यापोः संज्ञाच्छन्दसोर्बहुलम्‌' इति हस्वत्वम्‌ । बहुव्रीहौ पूर्वपदप्रकृतिस्वरत्वम्‌ । धामभिः 
‘आतो मनिन्‌” इति मनिन्‌ ॥ ११ ॥ 

सिद्धाञ्जनम्‌- मरुतः अवतम्‌ उद्धृतं उक्तलक्षणं कूपं तया दिशा यत्र अवस्थित 
ऋषिरूर्ध्वगतिकः तत्र जिह्यम्‌ नुनुद्रे वक्रं प्रेरितवन्तः, ऊर्ध्वप्रेरणे न केवलमृजुधारया कि तु 
नानाभागसंस्पर्शो यथा स्यात्‌ तथा तिरङ्चीनगत्या प्रेरयामासुः । एवं सर्वाङ्गसेचनं सिध्यति । 
एवं तृष्णजे तृषिताय गोतमाय ऋषये उत्सम्‌ जलप्रवाहं असिञ्चन्‌ अवानयन्‌ । अथ ईम्‌ 
एनं यजमानमृषिं चित्रभानवः विचित्रदीप्तयः मरुतः अवसा ईदृशेन रक्षणेन सह आगच्छन्ति 
प्राप्रुवन्ति । विप्रत्य विपश्चित ऋषेः कामम्‌ अपेक्षितं धामभिः धारकैः अङ्रपैस्तेजोभिः तर्पयन्त 
अतर्पयन्‌ । 

तृष्णजे-तृष्णा जाता यस्य सः, तस्मै, डचापोः संज्ञाच्छन्दसोर्बहुलमिति हस्वत्वम्‌ । 
धामभिः-दधातेः ।। ११ ॥ 

नीतिमञ्जरी- एषाऽपरा- (ऋ.१.८५.११) 


जिह्यं नुनुद्रेऽवतं तयां दिशा सिंश्वनुत्सं गोत॑माय तृष्णजे । 
आ ग॑च्छन्तीमव॑सा चित्रभानवः कामं विप्र॑स्य तर्पयन्त धार्मभिः । 
ऋष्यादि पूर्ववत्‌ । ऋचोऽयमर्थः । मरुतोड्वतमुद्धृत्य तं कूपं यस्यां दिशि ऋषिर्वसति 


तया दिशा जिह्यम्‌ वक्रं तिर्यश्वं नुनुद्रे प्रेरितवन्तः । एवं कूं नीत्वा ऋष्याश्रमेऽवस्याप्य 
तृष्णजे तृषिताय गोतमाय ऋषये तदर्थम्‌ उत्सं जलप्रवाह कूपादुद्धत्य असिञ्चन्‌ आहावे 

सेचनमकुर्वन्‌ । एवं कृत्वा ईम्‌ एनं स्तोतारम्‌ ऋषिम्‌ चित्रभानवः विचित्रदीप्तयः ते मरुतः 
अवसा ईद्शेन रक्षणेन सह आगच्छन्ति । तत्समीपं प्राप्रुवन्ति । प्राप्य च विप्रस्य मेधाविनो 
गोतमस्य कामम्‌ अभिलाषं धामभिः आयुषो धारकैः उदकैः तर्पयन्त अतर्पयन्‌ ।। ११ ।। 


ऋक्संहिता पदपाठसहिता 

या बः शर्म शशमानाय सन्तिं तरिधातूनि दाशुषे यच्छताधि । 
अस्मभ्यं तानिं मरुतो वि य॑न्त रयिं नों धत्त वृषणः सुवीरम्‌ ।॥। १२ ॥। 
या । वः । शर्म । शशमानाय॑ । सन्तिं । त्रिज्यातूनि । दाशुषे । यच्छत । अधि । 
अस्मभ्य॑म्‌ । तानि । मरुतः । वि । यन्त । रयिम्‌ । नः । धत्त । वृषणः । सुऽवीर॑म्‌ ॥ 

स्कन्द- या यानि बः युष्माकम्‌ शर्म झार्माणि सुखानि गृहानि वा । शशमानाय 
झाझातिरर्चतिकर्माऽयम्‌ (निघ.३, १४) । ताच्छील्ये चात्र शानच्‌ द्रष्टव्यः । स्तुतिकरणशीलस्य 
अर्थाय । सन्ति त्रिधातूनि धीयन्ते प्राणिनां देहेष्विति धातवः अङ्गरसाः तैः दैवमनुष्योपभोग्यैः 
त्रिभिरप्युपेतानि त्रिधातूनि यच्छन्दात्तच्छब्दाध्याहारः । तानि दाशुषे अन्यस्मै अपि यजमानाय 
यच्छत दत्त । अधि अधिराब्दस्तु ‘अधिपरी अनर्थकौ’ (पा.१,४,९३) इत्येवं कर्मप्रवचनीयः 
पदपूरणः । न केवलाय दाशुषे । किं तर्हि । अस्मभ्यम्‌ अपि तानि हे मरुतः! वि यन्त 
विविधं धत्त । रयिम्‌ धनं च नः अस्मभ्यम्‌ धत्त वृषणः! वर्षितारः! सुवीरम्‌ झोभनैर्वीरैः 
पत्रैः पौत्रैरचोपेतम्‌ ।। १२ ॥ 


वेङ्कटमाधव- यानि युष्माकं गृहाणि स्तुवते सन्ति । तानि त्रिच्छदिष्काणि यजमानाय 
अधि यच्छत । अस्मभ्यम्‌ तानि मरुतः! विविधं यच्छत । रयिम्‌ च नः धत्त हे वृषणः! 
सुषुत्रम्‌ ।। १२ ॥। 


मुद्रल- हे मरुतः! चः युष्माकं सम्बन्धीनि या यानि शर्म शर्माणि सुखानि । कीदृशानि । 
त्रिधातूनि पृथिव्यादिषु त्रिषु स्थानेष्ववस्थितानि शशमानाय युष्मान्‌ स्तुतिभिर्भजमानाय दातुं 
सम्पादितानि । पूर्वोक्तलक्षणानि शर्माणि यानि सन्ति यानि च दाशुषे हविर्दत्तवते यजमानाय 
अधि यच्छत अधिकं प्रयच्छथ । हे मरुतः! तानि सर्वाणि शर्माणि अस्मभ्यम्‌ वि यन्त 
विषेण प्रयच्छत । किञ्च हे वृषणः! कामानां वर्षितारो मरुतः! नः अस्मभ्यम्‌ सुवीरम्‌ 
झोभनैर्वीरिः पुत्रादिभिर्युक्तम्‌ रयिम्‌ धनम्‌ धत्त दत्त ।॥ १२ ॥ 

सायण- मारुते पशौ “या वः शर्म” इति हविषो याज्या । 'प्रदानानाम” इति खण्डे 
सूत्रितम्‌- “अरा इवेदचरमा अहेव या व: शर्म शशमानाय सन्ति’ (आश्व.श्रौ.३.७) इति | 


हे मरुतः वः युष्माकं सम्बन्धीनि या यानि शर्म शर्माणि सुखानि गृहाणि वा । कीदृशानि । 
त्रिधातूनि पृथिव्यादिषु त्रिषु स्थानेष्ववस्थितानि शशमानाय युष्मान्‌ स्तुतिभिर्भजमानाय दातुं 
सम्पादितानि । पूर्वोक्तलक्षणानि शर्माणि यानि सन्ति यानि च दाशुषे हविर्दत्तवते यजमानाय 
अधि यच्छत अधिकं प्रयच्छथ हे मरुतः तानि सर्वाणि शर्माणि अस्मभ्यं वि यन्त विशेषेण 
प्रयच्छत । किञ्च हे वृषणः! कामानां वर्षितारो मरुतः नः अस्मभ्यं सुवीरं झोभनैर्वीरैः 
पुत्रादिभि्युक्तं रयिं धनं धत्त दत्त । 


या । शेश्छन्दसि बहुलम्‌” इति शेर्लोपः । शर्म । “सुपां सुलुक्‌’ इति जसो लुक्‌ । 
शशमानाय । “शश प्रुतगतौ' । ताच्छीलिकः चानश्‌ । यच्छत । छान्दसे लङि “बहुलं 
छन्दस्यमाङ्योगेऽपि’ इति अडभावः । यन्त । यमेलोटि “बहुलं छन्दसि’ इति शपो लुक्‌ । 
“तप्तनप्तनथनाश्च? इति तस्य तबादेशः । अतस्तस्य पित्त्वेन डित्त्वाभावात्‌ ‘अनुदात्तोपदेश’ 
इत्यादिना अनुनासिकलोपो न भवति । वृषणः । “वा पपूर्वस्य निगमे’ इति उपधादीर्घाभावः । 
सुवीरम्‌ । बहुत्रीहौ “वीरवीयौ च” इत्युत्तरपदादुदात्तत्वम्‌ || १२ ॥ 


सिद्धाञ्जनम्‌- हे मरुतः! बः युष्माकं सम्बन्धीनि या यानि त्रिधातूनि त्रिषु 
पृथिव्यादिस्थानेषु (पिण्डाण्डे ब्रह्माण्डे च) धारितानि अवस्थितानीत्यर्थः शर्म शर्माणि शरणानि, 
आान्तिसुखानि वा झशमानाय स्तुतिभिः भजमानाय दातुं सन्ति यानि च दाशुषे धत्तवते 
यजमानाय अधि यच्छत अधिकं प्रयच्छथ तानि सर्वाणि अस्मभ्यम्‌ वि यन्त विशेषेण 
प्रयच्छत । हे वृषणः! वर्षितारः अभीष्टानां, नः अस्मभ्यं सुवीरम्‌ शोभनवीर्योपेतं रयिम्‌ 
धनं धत्त दत्त । 

शशमानाय-शश प्लुतगतौ, ताच्छीलिकइचानश्‌ । यन्त-यमेलोटि बहुलं छन्दसीति शपो 


लुकू ।। 
।। इति प्रथमाष्टके षष्ठाध्याये दशमो वर्गः ॥ 

।। अथ एकदशो वर्गः ॥ 


ऋक्संहिता पदपाठसहिता 
(सूक्तम्‌ ८६) 
(१० गोतमो राहुगणः । मरुतः । गायत्री) 


मरुतो यस्य हि क्षये पाथा दिवो विमहसः । स सुंगोपातंमो जन॑ः । 
मरूतः । यस्य॑ । हि । क्षये । पाथ । दिवः । विऽमहसः । सः । सुऽगोपात॑मः । जन॑ः ॥ 


स्कन्द- हे मरुतः! यस्य क्षये गृहे । हि-शब्दः पदपूरणः । पाथ पिबथ सोमम्‌ । 
दिवः पञ्चमीनिर्देशात्‌ आगत्येति रोषः । हे विमहसः! विविधं महान्तः! सः सुगोपातमः 
अतिशयेन शोभना गोप्तारः यस्य स सुगोपातमः । मरुदादिभिवेवर्वा शोभनैर्गोपृभिरतिशयेन रक्ष्यत 
इत्यर्थः ।। १ ॥ 


वेङ्कटमाधव- मरुतः! यस्य गृहे पिबथ सोमम्‌ दिवः आगत्य विशिष्टदीप्तयः !, सः 
अत्यन्तं शोभनगोपृकः जनः || १ ॥ 


मुद्रल- “मरुतो यस्य’ इति दशर्चं द्वितीयं सूक्तम्‌ । गोतम ऋषिः । गायत्री छन्दः । 
मरुतो देवताः ।। 


हे विमहसः! विरिष्टप्रकाशाः | मरुतः! दिवः अन्तरिक्षलोकादागत्य यस्य हि यस्य 
खलु यजमानस्य क्षये यज्ञगृहे पाथ सोमं पिबथ, सः जनः जातो यजमानः सुगोपातमः 
शोभनैः पालकैरत्यन्तं युक्तो भवति । १ ॥ 


सायण- “मरुतो यस्य’ इति दशर्च द्वितीयं सूक्तं गोतमस्यार्षं गायत्रं मरुद्देवताकम्‌ । 
अनुक्रम्यते च- “मरुतो दश गायत्रम्‌’ इति । व्यूळ्हे तृतीये छन्दोमे आग्निमारुते शस्रे एत- 
त्सृक्तम्‌ । 'तृतीयस्यागन्ममहः' इति खण्डे सूत्रितं- “मरुतो यस्य हि प्राग्रये वाचमित्याग्निमारुतम्‌' 
(आश्व.श्री.८,११) इति । ऐन्द्रामारुत्यां प्रधानस्य हविषो “मरुतो यस्य’ इत्येषा अनुवाक्या । 
सूत्रितं च- 'रन्द्रामारुतीं भेदकामा मरुतो यस्य हि क्षये’ (आश्व.श्री.२.११) इति । एषैव 
वरुणप्रघासेषु मारुत्या: आमिक्षाया अनुवाक्या । सूत्रितं च- “मरुतो यस्य हि क्षयेऽरा इवेदचरमा 

अहेव' (आश्व.श्री.२.१७) इति । तथा प्रातःसवने पोतुरेषा प्रस्थितयाज्या । सूत्रितं च- 
“मरुतो यस्य हि क्षयेञ्ग्रे पत्नीरिहा वह” (आश्व.श्रौ.«.५) इति ॥ 


हे विमहसः विशिष्टप्रकाशाः मरुतः दिवः अन्तरिक्षलोकादागत्य यस्य हि यस्य खलु 
यजमानस्य क्षये यज्ञगृहे पाथ सोमं पिबथ सः जनः जातो यजमानः सुगोपातमः झोभनैः 
पालकैरत्यन्तं युक्तो भवति । 

पाथ । “पा पाने’ । 'लटि “बहुलं छन्दसि’ इति शपो लुक्‌ । यद्वृत्तयोगादनिघातः । 
विमहसः । विशिष्टं महस्तेजो येषां ते तथोक्ताः । सुगोपातमः । झोभनो गोपा रक्षको यस्य 
स सुगोपाः । अतिशयेन सुगोपाः सुगोपातमः । तमपः पित्त्वादनुदात्तत्वे सति बहुव्रीहौ 
'नञ्सुभ्याम्‌’ इत्यृत्तरपदान्तोदात्तत्वमेव शिष्यते || १ ।। 

सिद्धाञ्जनम्‌- अथ 'मरुतो यस्येति दशर्च द्वितीयं सूक्तं चतुर्दशेऽनुवाके । गोतमस्यार्ष 
गायत्रं मरुद्देवताकम्‌ । 

हे विमहसः! विरिष्टतेजसः मरुतः, दिवः द्युलोकादेत्य यूयं यस्य हि यस्य खलु 
यजमानस्य क्षये यजनगृहे शरीरे पाथ सोमं अभिषुतं पिबथ सः जनः सः जातो यजमानः 
सुगोपातमः झोभनैः चिद्ररिमिपालकैदेवैरत्यन्तं युक्तो भवति । 

विमहसः-विरिष्टं महो येषां ते । सुगोपातम:-शोभनो गोपाः रश्भमिरक्षको यस्य सः, 
अतिशयेन सुगोपाः ।। १ ।। 


ऋक्संहिता पदपाठसहिता 


यज्ञैर्वा यज्ञवाहसो विप्र॑स्य वा मतीनाम्‌ । मरुतः शृणुता हव॑म्‌ ॥ २ ॥। 
यज्ञैः । वा । यज्ञऽवाहसः । विप्र॑स्य । वा । मतीनाम्‌ । मरुतः । शृणत । हव॑म्‌ ॥ 


स्कन्द- वा-आाब्दोऽत्र चार्थे । यज्ञैः च निमित्तभूतैः । हे यज्ञवाहसः! “यज्ञ उह्यते यान्‌ 
प्रति ते यज्ञवाहसः । यष्टव्या इत्यर्थः । विप्रस्य वा मतीनाम्‌ मतयः स्तुतय इहोच्यन्ते, 
मन्यतेरर्चतिकर्मत्वात्‌ (निघ.३,१४) । तृतीयस्थाने षष्ठी । मेधाविनश्च मम स्वभूताभिः स्तुतिभिः 
निमित्तभूताभिः । यागाननुभवितुं स्तुतीइच श्रोतुमित्यर्थः । हे मरुतः! शृणुत हवम्‌ आह्वानम्‌ | 

वेङ्कटमाधव- यज्ञैः वा हेतुभिः यज्ञस्य वोढारः! अथवा विप्रस्य स्तुतिभिस्तच्छुश्रूषया 
मरुतः! शृणुत ह्वानम्‌ ।। २ ॥ 


मुद्रल- हे यज्ञवाहसः! यक्षस्य वोढारः! मरुतः! यूयम्‌ य॒ज्ञैः वा वा इति समुच्चये । 
यज्ञैश्च यजमानस्य मतीनाम्‌ स्तुतीनां सम्बन्धिनः विप्रस्य वा अयजमानस्य मेधाविनश्च हवम्‌ 
आह्वानम्‌ झृणुत । यज्ञवतो यजमानस्य यागरहितस्य स्तोतुश्राह्णानं भवद्धिः श्रोतव्यम्‌ । यतो 
भवन्तो यज्ञस्य वोढारः स्तुतिप्रियाश्चेति भावः ।। २ ॥ 


सायण- हे यज्ञवाहसः यज्ञस्य वोढारः मरुतः यूयं यज्ञैर्वा । वाशब्दः समुञ्चये । यज्ञैश्च 
यजमानस्य मतीनां स्तुतीनां सम्बन्धिनः विप्रस्य वा अयजमानस्य मेधाविनश्च हवम्‌ आह्वानं 
शृणुत । यज्ञवतो यजमानस्य यागरहितस्य स्तोतुश्राह्वानमवञयं भवद्धिः श्रोतव्यं यतः भवन्तो 
यज्ञस्य वोढारः स्तुतिप्रियाश्चेति भावः । 


यज्ञवाहसः । “गतिकारकयोरपि पूर्वपद्प्रकृतिस्वरत्वं च' इति वचनात्‌ 'वहिहाधाञ्भ्यश्छन्दसि' 
इति कारकपूर्वात्‌ वहतेरसुन्‌ | “णित्‌’ इत्यनुवृत्तेः उपधावृद्धिः । मतीनाम्‌ । “मन ज्ञाने’ । 
अस्मात्‌ करणे क्तिन्‌ । 'नामन्यतरस्याम्‌/ इति नाम उदात्तत्वम्‌ | शृणुत । श्रुवः श्रृ च' 
इति श्रुः । 'सतिरिष्टस्वरबलीयस्त्वमन्यत्र विकरणेभ्यः’ इति वचनात्‌ तिङ एव स्वरः शिष्यते । 
मरुत इत्यस्य आमन्त्रितस्य “आमन्त्रितं पूर्वमविद्यमानवत्‌’ इति अविद्यमानवत्त्वेन पदादपरत्वात्‌ 
निघाताभावः । हवम्‌ । “भावेऽनुपसर्गस्य' इति ह्ूयतेरप्‌ सम्प्रसारणं च ।॥ २ ॥ 


सिद्धाञ्जनम्‌- हे यज्ञवाहसः! यज्ञस्य वोढारो मरुतः, यज्ञैर्वा यजमानस्य यजनैश्च 
सोमसवैश्च, वा समुचये, मतीनां वा स्तुतीनां च सम्बन्धिनः विप्रस्य विपर्चितः हवम्‌ आहानं 
शृणुत आकर्णयत । 


सोमाभिषवैः साधनैः स्तुतिभिइच साधनैः विपर्चित ऋषेराह्मानं श्ृणुतेति भावः ।।२॥। 


ऋक्संहिता पदपाठसहिता 


उत वा यस्य॑ वाजिनोऽनु विप्रमतक्षत । स गन्ता गोर्मति ब्रजे ॥ ३ ॥। 
उत । वा । यस्य॑ । वाजिनः । अनुं । विप्र॑म्‌ । अत॑क्षत । सः । गर्न्ता । गोऽम॑ति व्रजे ॥। 

स्कन्द- उतशब्दो5प्यर्थे । बा-शब्दश्वार्थे । अपि च यस्य यजमानस्य वाजिनः 
हविर्लक्षणेनान्नेनान्नवतः स्वमूतम्‌ अनु विप्रम्‌ अनुराब्दो लक्षणे कर्मप्रवचनीयः प्रतिशब्देन 
समानार्थः । मेधाविनमृत्विजं प्रति । अतक्षत तक्षतिः करोतिकर्मान्यत्र । इह तु गमनार्थः । 
लडर्थे च लङ्‌ । गच्छथ । सः गन्ता गोमति व्रजे । प्राप्रोति गोष्ठमित्यर्थः ।। ३ ॥ 


वेङ्कटमाधव- अपि च यस्य हविष्मन्तः ऋत्विजः मेधाविनं मरुद्रणम्‌ अनु अतक्षत 
संस्कुर्वन्ति, सः पदं निधत्ते गोमति व्रजे सर्वदा इति ॥ ३ ॥ 

मुद्रल- उत वा अपि च यस्य यजमानस्य वाजिनः हविर्लक्षणान्नोपेता ऋत्विजः विप्रम्‌ 
मेधाविनं मरुद्रणम्‌ अनु अतक्षत हविष्प्रदानादिना तीक्ष्णीकुर्वन्ति, सः यजमानः गोमति 
बहुभिगोंभियुक्ते ब्रजे गोष्ठे गन्ता गमनशीलो भवति || ३ ॥ 

सायण- उत वा अपि च यस्य यजमानस्य वाजिनः हविर्लक्षणान्नोपेता ऋत्विजः विप्र 
मेधाविनं मरुद्रणम्‌ अनु अतक्षत हविष्प्रदानादिना तीक्ष्णीकर्व॑न्ति सः यजमानः गोमति 
बहुभिर्गोभिर्युक्ते ब्रजे गोष्ठे गन्ता गमनशीलो भवति । 

अतक्षत । तक्ष्‌ त्वक्षू तनूकरणे’ । छान्दसो लङ्‌ । व्यत्ययेन मध्यमः । गन्ता । 
गमेस्ताच्छीलिकः तृन्‌ । ३ ॥ 


सिद्धाञ्जनम्‌- उत वा अपि च यस्य वाजिनः बलसमृद्धा मरुतः यस्य यजमानस्य अर्थे 
विप्रम विपर्चितं, तह्लक्षितं अन्तइचक्षुष्मत्त्वं अत एव मेधावित्वं अन्वतक्षत तीक्ष्णीकुर्व॑न्ति 
शिल्पनिष्पादन इव, सः तादृशो यजमानः गोमति चिद्ररमिपूरिते ब्रजे गोष्ठे निवासस्थाने गन्ता 
गमनशीलो भवति । 


अतक्षत-तक्ष्णोतेः छान्दसो लड्‌ । गन्ता-गमेस्ताच्छीलिकस्तृन्‌ ॥ ३ ॥ 


ऋक्संहिता पदपाठसहिता 


अस्य वीरस्यं बर्हिषि सुतः सोमो दिविष्टिषु । उक्थं मदश्च शस्यते ।। ४ ॥ 
अस्य । वीरस्य॑ । बर्हिषिं । सुतः । सोम॑ः । दिविष्टिषु । उक्थम्‌ । मर्दः । च । शस्यते ॥ 

स्कन्द- अस्य मम गोतमस्य यजमानस्य वा वीरस्य स्तुतिकरणशूरस्य स्वभूते बर्हिषि 
सुतः सोमः दिविष्टिषु द्योरिष्यते गम्यते प्राप्यते याभिः ता दिविष्टयः स्वर्गफला इज्याः, तासु । 
उक्थम्‌ मदः च इस्यते उक्तं शस्रमुच्यते । चशब्द उक्थात्‌ परो द्रष्टव्यः । मदशब्दो 
हर्षकरवचनः । शस्रञ्च हर्षकरं शस्यत इत्यर्थः ।। ४ ।। 


वेङ्कटमाधव- अस्य वीरस्य मम यज्ञे सुतः सोमः दिवसागमनेषु झास्रं च मदकरम्‌ 
झस्यते ।। ४ ।। 


मुद्रल- दिविष्टिषु यजनीयदिवसेषु बहिषि यज्ञे वीरस्य इत्रुक्षेपणकुहालस्य अस्य मरुद्रणस्य 
यागाय सोमः सुतः ऋत्विग्भिरभिषुतो भवति । उक्थम्‌ मरुद्ेवताकं श्रम मदः च मदिधातुना 
युक्ता “मरुतो देवाः सोमस्य मत्सन्‌’ (खि.५,५,९) इत्यादिका मारुती निविच अस्य मरुद्रणस्य 
हर्षाय झास्यते होत्रा पठ्यते ।। ४ ॥ 


सायण- दिविष्टिषु यजनीयदिवसेषु बर्हिषि यज्ञे वीरस्य जत्रुक्षेपणकुशलस्य अस्य 
मरुद्रणस्य यागाय सोमः सुतः । ऋत्विग्भिरभिषुतो भवति । उक्थं मरुदेवताकं झास्रं मदश्च 
मदिधातुना युक्ता “मरुतो देवाः सोमस्य मत्सन्‌’ इत्यादिका मारुती निवित्‌ च अस्य मरुद्रणस्य 
हर्षाय शस्यते होत्रा पठ्यते । 


अस्य । 'ऊडिदम्‌' इति विभक्तेरुदात्तत्वम्‌ । दिविष्टिषु । इष्टय एषणानि गमनानि । दिवो 
द्योतमानस्य सूर्यस्यैष्टयो येषु दिवसेषु ते तथोक्ताः । बहुब्रीहौ पूर्वपदप्रकृतिस्वरत्वम्‌ । व्यत्ययेन 
उत्वाभावः ।। ४ ।। 

सिद्धाञ्जनम्‌- दिविष्टिषु दिवः द्योतमानस्य ऊर्ध्वस्थानस्य इष्टयः एषणानि येषु कालेषु 
तेषु अस्य पूर्वोक्तस्य बलिनः वीरस्य इत्रुक्षेपणदक्षस्य यजमानस्यर्षेः बर्हिषि यज्ञे अन्तः 


हृदयवेद्यां सुतः अभिषुतः सोमः इस्यते प्रशस्तो भवति, तथा उक्थम्‌ रास्रात्मकं स्तोत्रं 
झास्यते मदइ्च हर्षश्च देवानां मादयितृत्वं च शस्यत इत्यर्थः ।। ४ ।। 


ऋक्संहिता पदपाठसहिता 
अस्य ओषन्त्वा भुवो विर्वा यश्चर्षणीरभि । सूरं चित्‌ सस्रुषीरिषः ॥॥ ५ ॥ 

अस्य । श्रोषन्तु । आ । भुर्वः । विश्वाः । यः । चर्षणीः । अभि । सूर॑म्‌ । चित्‌ । 
ससुषीः । इष॑ः ॥ ५ ॥। 

स्कन्द- अस्य इति प्रत्याङ्भ्यां श्रुवः पूर्वस्य कर्ता” (पा.१,४,४०) इति । सम्प्रदानत्वा- 
ञ्तुर्थ्यथ षष्ठी । अस्मै मह्यं गोतमाय यजमानाय वा आ श्रोषन्तु आभृण्वन्तु दास्याम इत्येवं 
मरुतः । भुवः भूमेः । इह चामुत्र च स्थानानीत्यर्थः । योऽयं कि करोतीत्युच्यते । विश्वाः 
यः चर्षणीः अभि विश्वाश्च चर्षणीरिति कर्मश्रुतेरभीति चौपसर्गाद्योग्यक्रियाध्याहारः । सर्वा यो 
मनुष्यजातीरभिभवति । केन । सामर्थ्यात्‌ स्तुतिभिः । अन्येभ्यो मनुष्येभ्योऽतिशयेन यो मरुतः 
स्तौतीत्यर्थः । न च केवलाया भुवः । किं तर्हि । सूरम्‌ चित्‌ चिच्छब्दोऽत्र चार्थे । सूर्य 
च प्रति सख्रुषीः इषः अन्नकारणत्वात्‌ आपोऽत्र इष उच्यन्ते । याश्रेमाः रस्मिभिराह्रियमाणा: 
सूर्य प्रति गता आगामिवृष्टिलक्षणाः अन्नकारणभूता आपः, ताश्रेत्यर्थः ।। ५ ॥ 


वेङ्कटमाधव- मम शृण्वन्तु भावयितारः सर्वान्‌ मनुष्यान्‌ । यः अभिभवति सुवीर्यं पुरुषम्‌ । 
सस्रुषीः इषः अन्नानि युद्धेऽभिगच्छति यो गणः ।। ५ ॥ 


मुद्रल- अस्य यजमानस्य स्तुतिं मरुतः आ आभिमुख्येन ओषन्तु शृण्वन्तु | यः मरुद्गणः 
विश्वाः चर्षणीः सर्वाञ्छनत्रुभूतान्मनुष्यान्‌ अभि भुवः अभिभवति । तादृग्गणाकारा मरुतः 
शृण्वन्त्वित्यर्थ: । सूरम्‌ चित्‌ स्तुतेः प्रेरयितारं यजमानमपि इषः मरुद्धिःप्रत्तान्यत्ञानि सस्रुषीः 
प्राप्तानि भवन्तु ।। ५ ॥। 


सायण- अस्य यजमानस्य स्तुतिं मरुतः आ आभिमुख्येन श्रोषन्तु शृण्वन्तु । यः 
मरुद्गणः विश्वाः चर्षणीः सर्वान्‌ इत्रुभूतान्मनुष्यान्‌ अभि भुवः अभिभवति । तादृग्गणाकारा 
मरुतः शृण्वन्त्वित्यर्थः । सूरं चित्‌ स्तुतेः प्रेरयितारं यजमानमपि इषः मरुद्धिः प्रत्तान्यत्नानि 
सस्रुषीः प्राप्तानि भवन्तु । 

श्रोषन्तु । 'श्रु श्रवणे’ । लोटि “सिब्बहुलं लेटि’ इति बहुत्वचनात्‌ सिष्‌ । भुवः । भवतेलेटि 
तिपः *तिडां तिङो भवन्ति’ इति सिष्‌ । 'लेटोऽडाटौ' इति अडागमः । “बहुलं छन्दसि’ 
इति झपो लुक्‌ । 'भूसुवोस्तिडि” इति गुणप्रतिषेधः । सूरम्‌ । “षू प्रेरणे’ । “सुसूधागृधिभ्यः 
क्रन्‌? इति क्रन्प्रत्ययः । सस्रुषीः । “सु गतौ' । अस्मात्‌ लिटः कसुः । 'उगितश्च' इति 

डीषू । भसंज्ञायां “वसो: सम्प्रसारणम्‌’ इति सम्प्रसारणम्‌ । ‘शासिवसिघसीनां च' इति षत्वम्‌ । 
जसि “वा छन्दसि’ इति पूर्वसवर्णदीर्घत्वम्‌ || ५ ।। 


सिद्वाञ्जनम्‌- अस्य यजमानस्य स्तोतुः स्तुतिं आ श्रोषन्तु आभिमुख्येन शृण्वन्तु मरुतः । 
यः यजमानः मरुतामनुग्रहात्‌ विइवाः चर्षणी: सर्वान्‌ दृष्टिसम्पन्नान्‌ पुरुषान्‌ अभि भुवः अभि 
भवति, अतिशेत इत्यर्थः । अस्य इषः एषणाः मारुतबलप्रेरिताः सूरं चित्‌ सूर्यमपि सस्रुषीः 
प्राप्ताः भवन्तु । 


भुवः-भवतेर्लेटि लेटोऽडाटावित्यडागमः । सस्रुषीः-ख्रु गतौ, अस्माल्लिटः कसुः उगितइचेति 
डीप्‌, भसंज्ञायां वसोः सम्प्रसारणम्‌, शासिवसिघसीनां चेति षत्वम्‌, जसि वा छन्दसीति 
ूर्वसवर्णदीर्घत्वम्‌ ।। ५ ॥ 


॥ इति प्रथमाष्टके षष्ठाध्याये एकादशो वर्गः ॥ 
॥ अथ द्वादशो वर्गः ॥ 


ऋक्संहिता पदपाठसहिता 
पूर्वीभिर्हि द॑दाशिम शरद्भिर्मरुतो वयम्‌ । अवोभिश्र्षणीनाम्‌ ॥। ६ ॥। 
पूर्वीभिः । हि । ददाशिम । शरत्‌ऽभिंः । मरुतः । वयम्‌ । अव॑ःऽभिः । चर्षणीनाम्‌ ॥ 
स्कन्द- पूर्वीभिः शरद्धिः इत्युभयत्र सप्तम्यर्थं तृतीया । शरच्छब्दश्च संवत्सरवचनः । 
हि-रब्दोऽप्यर्थे । पूर्वेष्वपि संवत्सरेषु | ददाशिम दत्तवन्तो हविर्युष्मभ्यं हे मरुतः! वयम्‌ 
अवोभिः पालनैर्निमित्तभूतैः । पालनार्थमित्यर्थः । कस्य । चर्षणीनाम्‌ पुत्रपौत्रादिमनुष्याणाम्‌ ।। 


वेङ्कटमाधव- पूर्वीभिः हि दत्तवन्तः शरद्धिः मरुतः! वयम्‌ भवद्भयो हवींषि मनुष्याणाम्‌ 
रक्षणार्थम्‌ इति ।। ६ ॥ 


मुद्रल- हे मरुतः! पूर्वीभिः बह्लीभिः शरद्धिः संवत्सरैः चर्षणीनाम्‌ सर्वस्य द्र्ष्ट्णा 
सर्वज्ञानां भवतां सम्बन्धिभिः अवोभिः रक्षणैर्युक्ताः सन्तः वयम्‌ ददाशिम युष्मभ्यं हवींषि 
दत्तवन्तः । हि यस्मादेवं तस्मादिदानीमप्यस्मदीयहविःस्तिरीकरणायागच्छतेत्यर्थः ।। ६ ॥। 


सू.८६ मं.७] प्रथममण्डलम्‌ 113 
सायण- हे मरुतः पूर्वीभिः बह्वीभिः शरद्धिः संवत्सरैः चर्षणीनां सर्वस्व द्रष्टणां सर्वज्ञानां 
भवतां सम्बन्धिभिः अवोभिः रक्षणैर्युक्ताः सन्तः वयं ददाशिम युष्मभ्यं हवींषि दत्तवन्तः । 
हि यस्मादर्थे । यस्मादेवं तस्मादिदानीमप्यस्मदीयहविःस्वीकरणायागच्छत इत्यर्थः । 
पूर्वीभिः । पुरुराब्दात्‌ “वोतो गुणवचनात्‌? इति डीष्‌ । यणादेशे 'हलि च' इति दीर्घत्वम्‌ । 
ददाशिम । “दाशृ दाने’ । लिटि इडागमः । “हि च' इति निघातप्रतिषेधः । चर्षणीनाम्‌ । 
नामन्यतरस्याम्‌’ इति नाम उदात्तत्वम्‌ || ६ ॥ 
सिद्धाञ्जनम्‌- हे मरुतः! पूर्वोभिः बह्णीभिः शरद्धिः वत्सरैः चर्षणीनाम्‌ सर्वस्य द्रष्टणां 
ऋषीणां देवानां भवतां वा, अवोभिः रक्षणैः युक्ताः वयम्‌ ददाशिम हविर्दत्तवन्तः । हि 
यस्मादेवं तस्मादनुग्रहं कुरुत । 
पूर्वीभि:-पुरुशब्दाद्‌ गुणवचनात्‌ डीष्‌ । ददाहिम-दाशृ दाने, लिटि इडागमः ॥ ६ ।। 


ऋक्संहिता पदपाठसहिता 

सुभगः स प्र॑यज्यवो मसुरो अस्तु मर्त्यः । यस्य प्रयांसि पर्षथ ।। ७ ॥ 
सुऽभग॑ः । सः । प्रयज्यवः । मरूतः । अस्तु । मर्त्यः । यस्य॑ । प्रयांसि । पर्षथ ॥ 

स्कन्द- सुभगः 'भगः' (निध.२,१०) इति धननाम । सुधनः सः हे प्रयज्यवः । 
प्रकर्षेण यष्टव्याः! मरुतः! अस्तु मर्त्यः । यस्य स्वभूतानि प्रयांसि हविर्लक्षणान्यत्नानि पर्षथ 
पारयथ प्राप्रुश्न । भक्षयथेत्यर्थः ।। ७ ॥ 

वेङ्कटमाधव- सुभगः सः प्रकर्षेण यष्टव्याः! मरुतः! भवतु मर्त्यः, यस्य हवींषि आत्मानं 
नयथ ॥ ७ ॥ 

मुद्ढल- हे प्रयज्यवः! प्रकर्षेण यष्टव्याः! मरुतः! सः मर्त्यः मनुष्यो यजमानः सुभगः 
अस्तु शोभनधनो भवतु । यस्य यजमानस्य प्रयांसि हविर्लक्षणान्यन्नानि, पर्षथ आत्मनि 
सिञ्चथ । स्वीकुरुथेत्यर्थः ।। ७ ॥ 

सायण- हे प्रयज्यबः प्रकर्षेण यष्टव्याः मरुतः सः मर्त्यः मनुष्यो यजमानः सुभगः 

डीष्‌ । भसंज्ञायां “वसोः सम्प्रसारणम्‌’ इति सम्प्रसारणम्‌ । 'शासिवसिघसीनां च' इति षत्वम्‌ । 
जसि “वा छन्दसि’ इति पूर्वसवर्णदीर्घत्वम्‌ ।। ५ ।। 


सिद्वाञ्जनम्‌- अस्य यजमानस्य स्तोतुः स्तुतिं आ श्रोषन्तु आभिमुख्येन शृण्वन्तु मरुतः । 
यः यजमानः मरुतामनुग्रहात्‌ विञ्वाः चर्षणी: सर्वान्‌ दृष्टिसम्पन्नान्‌ पुरुषान्‌ अभि भुवः अभि 
भवति, अतिशेत इत्यर्थः । अस्य इषः एषणाः मारुतबलप्रेरिताः सूरं चित्‌ सूर्यमपि सस्रुषीः 
प्राप्ताः भवन्तु । 


भुवः-भवतेलेटि लेटोऽडाटावित्यडागमः । सख्रुषीः-स्रु गतौ, अस्माल्लिटः कसुः उगितञचेति 
डीपू, भसंज्ञायां वसोः सम्प्रसारणम्‌, शासिवसिघसीनां चेति षत्वम्‌, जसि वा छन्दसीति 
ूर्वसवर्णदीर्घत्वम्‌ ।। ५ ॥ 


॥। इति प्रथमाष्टके षष्ठाध्याये एकादशो वर्गः ॥ 
।। अथ द्वादशो वर्गः ॥ 


ऋक्संहिता पदपाठसहिता 
पूर्वीभिर्हि द॑दाशिम शरद्भिर्मरुतो वयम्‌ । अवोभिश्चर्षणीनाम्‌ ।। ६ ॥। 
पूर्वीभिंः । हि । ददाशिम । शरत्‌ऽभिंः । मरुतः । वयम्‌ । अव॑ःऽभिः । चर्षणीनाम्‌ ॥ 
स्कन्द- पूर्वीभिः शरद्भिः इत्युभयत्र सप्तम्यर्थे तृतीया । शरच्छब्दश्च संवत्सरवचनः । 
हि-शब्दोऽप्यर्थे । पूर्वेष्वपि संवत्सरेषु । ददाशिम दत्तवन्तो हविर्युष्मभ्यं हे मरुतः! वयम्‌ 
अवोभिः पाल्नैनिमित्तभूतैः । पालनार्थमित्यर्थः । कस्य । चर्षणीनाम्‌ पुत्रपौत्रादिमनुष्याणाम्‌ ।। 


वेङ्कटमाधव- पूवीभिः हि दत्तवन्तः शरद्धिः मरुतः! वयम्‌ भवद्भ्यो हवींषि मनुष्याणाम्‌ 
रक्षणार्थम्‌ इति ।। ६ ॥। 


मुद्रल- हे मरुतः! पूर्वीभिः बह्वीभिः शरद्धिः संवत्सरैः चर्षणीनाम्‌ सर्वस्य द्रष्टणां 
सर्वज्ञानां भवतां सम्बन्धिभिः अवोभिः रक्षणैर्युक्ताः सन्तः बयम्‌ ददाशिम युष्मभ्यं हवींषि 
दत्तवन्तः । हि यस्मादेवं तस्मादिदानीमप्यस्मदीयहविः स्तिरीकरणायागच्छतेत्यर्थः || ६ ।। 

सायण- हे मरुतः पूर्वीभिः बह्ीभिः शरद्धिः संवत्सरैः चर्षणीनां सर्वस्य द्रष्टणां सर्वज्ञानां 
भवतां सम्बन्धिभिः अवोभिः रक्षणेर्युक्ताः सन्तः वयं ददाशिम युष्मभ्यं हवींषि दत्तवन्तः । 
हि यस्मादर्थे । यस्मादेवं तस्मादिदानीमप्यस्मदीयहविःस्वीकरणायागच्छत इत्यर्थः । 

पूर्वीभिः । पुरुशब्दात्‌ वोतो गुणवचनात्‌’ इति डीष्‌ । यणादेशे “हलि च' इति दीर्घत्वम्‌ । 
ददाशिम । 'दाशृ दाने’ । लिटि इडागमः । "हि च' इति निघातप्रतिषेधः । चर्षणीनाम्‌ । 
'नामन्यतरस्याम्‌’ इति नाम उदात्तत्वम्‌ || ६ ॥ 

सिद्धाञ्जनम्‌- हे मरुतः! पूर्वोभिः बह्वीभिः शरद्धिः वत्सरः चर्षणीनाम्‌ सर्वस्य द्रष्ट्णां 
ऋषीणां देवानां भवतां वा, अवोभिः रक्षणैः युक्ताः वयम्‌ ददाशिम हविर्दत्तवन्तः । हि 
यस्मादेवं तस्मादनुग्रहं कुरुत । 


पूर्वीभिः-पुरुदाब्दाद्‌ गुणवचनात्‌ डीष्‌ । ददारिम-दाशृ दाने, लिटि इडागमः ।। ६ ॥ 


ऋक्संहिता पदपाठसहिता 

सुभगः स प्र॑यज्यवो मरूरो अस्तु मर्त्यः । यस्य प्रयांसि पर्षथ ॥ ७ ॥। 
सुऽभग॑ः । सः । प्रऽयज्यवः । मरुतः । अस्तु । मर्त्यः । यस्य॑ । प्रयांसि । पर्षथ ॥ 

स्कन्द- सुभगः “भगः? (निघ.२,१०) इति धननाम । सुधनः सः हे प्रयज्यवः । 
प्रकर्षण यष्टव्याः! मरुतः! अस्तु मर्त्यः । यस्य स्वभूतानि प्रयांसि इविर्लक्षणान्यन्नानि पर्षथ 
पारयथ प्राप्तुश्न । भक्षयथेत्यर्थः ॥ ७ ॥ 

वेइटमाधव- सुभगः सः प्रकर्षेण यष्टव्याः! मरुतः! भवतु मर्त्यः, यस्य हवींषि आत्मानं 
नयथ ।। ७ ॥ 

मुद्रल- हे प्रयज्यवः! प्रकर्षेण यष्टव्याः! मरुतः! सः मर्त्यः मनुष्यो यजमानः सुभगः 
अस्तु शोभनधनो भवतु । यस्य यजमानस्य प्रयांसि हविर्लक्षणान्यत्नानि, पर्षथ आत्मनि 
सिञ्चथ । स्वीकुरुथेत्यर्थः ।। ७ ।। । 

सायण- हे प्रयज्यवः प्रकर्षेण यष्टव्याः मरुतः सः मर्त्यः मनुष्यो यजमानः सुभगः 

अस्तु शोभनधनो भवतु । यस्य यजमानस्य प्रयांसि हविर्लक्षणान्यत्नानि पर्षथ आत्मनि सिश्वथ 
स्वीकुरुथ इत्यर्थः । 


सुभगः । भग इति धननाम । शोभनो भगो यस्य । “क्रत्वादयश्च” इत्यृत्तरपदाद्युदात्तत्वम्‌ । 
पर्षथ । “पृषु वृषु मृषु सेचने’ । भौवादिकः । 'यद्ृत्तान्नित्यम्‌’ इति निघातप्रतिषेधः ।।७।। 


सिद्धाञ्नम्‌- हे प्रयज्यवः! प्रकर्षण यष्टव्याः मरुतः, सः मर्त्यः मनुष्यो यजमानः 
सुभगः अस्तु शोभनभाग्ययुक्ती भवतु । यस्य सम्बन्धीनि प्रयांसि प्रियाणि अर्पणानि 
स्तोत्राण्यपि, पर्षथ आत्मनि सिश्चथ, यूयं स्वीकुरुथ । 


पर्षथ-पृषु सेचने भौवादिकः ।। ७ ॥ 


ऋक्संहिता पदपाठसहिता 


शशमानस्य॑ वा नरः स्वेद॑स्य सत्यशवसः । विदा कामस्य वेन॑तः ॥। ८ ॥ 
शशमानस्यं । वा । नरः । स्वेदंस्य । सत्यऽशवसः । विद । काम॑स्य । वेन॑तः ॥।८॥। 


स्कन्द- शशमानस्य शशमान: स्तुतिकरणशीलस्तस्य वा । हे नरः! मनुष्याकारा मरुतः! 
स्वेदस्य प्रस्विन्नस्य वा युष्मत्परिचर्याश्रमेण । महता यत्नेन युष्मान्‌ परिचरत इत्यर्थः । हे 
सत्यशवसः! विद कामस्य वेनतः विदेति विदिरज्ञानार्थः । ज्ञानेनात्र तत्पूर्वकं पूरणं लक्ष्यते । 
कामस्येति द्वितीयार्थे षष्ठी । वेनत इति वेनतिः कान्तिकर्मा (निघ.२,६) । पूरयत कामं 
कामयमानस्येत्यर्थः ।। ८ ॥ 


वेङ्टटमाधव- भजमानस्य वा नेतारः! स्विन्नगात्रस्य वा श्रमेण सत्यबलाः! जानीत कामं 
कामयमानस्य ।। ८ ॥ 


मुद्रल- हे सत्यशवसः! अवितथबलाः! नरः! नेतारो मरुतः! शशमानस्य युष्मान्‌ 
स्तुतिभिः सम्भजमानस्य स्वेदस्य स्तावकमन्त्रोच्चारणजनितश्रमेण स्विद्यमानगात्रस्य वेनतः 
कामयमानस्य । वाशब्दः समुञ्चये । एवम्भूतस्य स्तोतुश्च कामस्य काममभिलाषम्‌ विद लम्भयत । 
प्रयच्छतेत्यर्थः ।। ८ ॥ 

सायण- हे सत्यशवसः अवितथबला: नरः नेतारो मरुतः शशमानस्य युष्मान्‌ स्तुतिभिः 
सम्भजमानस्य स्वेदस्य स्तावकमन्त्रोच्ारणजनितेन श्रमेण स्विद्यमानगात्रस्य वेनतः । वेनति: 
कान्तिकर्मा । कामयमानस्य । वाझाब्दः समुच्चये । एवम्भूतस्य स्तोतुश्च कामस्य काममभिलाषं 
विद लम्भयत प्रयच्छतेत्यर्थः । 


शशमानस्य । “श प्रुतगतौ' । ताच्छीलिकः चानश्‌ । स्वेदस्य । “जिष्विदा गात्रप्रक्षरणे’ । 
अन्तर्भावित्यर्थात्‌ कर्मणि घञ्‌ । जित्त्वादादुदात्तत्वम्‌ | विद । 'विद्ल्‌ लाभे’ । लोटि 
मध्यमपुरुषबहुवचनस्य व्यत्यनेन झादेशः । “बहुलं चन्दसि’ इति विकरणस्य लुक्‌ । झस्य 
अदादेशः । 'लोपस्त आत्मनेपदेषु’ इति तलोपः । प्रत्ययाद्युदात्तत्वम्‌ । पादादित्वात्‌ 
निघाताभावः । “व्यचोऽतस्तिङः' इति संहितायां दीर्घः । कामस्य । वृषादिषु पाठादादुदात्तत्वम्‌ | 
‘क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यर्थे षष्ठी || ८ ।। 

सिद्धाञ्जनम्‌- हे सत्यशवसः! सत्यबलाः, नरः नेतारो बलिनो मरुतः, शशमानस्य 
स्तुतिभिर्भजमानस्य स्वेदस्य स्विद्यतः, परिश्रमं कुर्वतः, (स्वेदेन स्वेदवान्‌ लक्ष्यते) यजमानस्य 
वेनतः वेनतिः कान्तिकर्मा कामयमानस्य कामस्य कामं अभीष्टं, कमरर्थि षष्ठी, विद लम्भय । 
वा समुचये । अत्र कामना न सामान्यैषणा किं तु तपःप्रभावात्‌ कान्तियुक्तस्य कामः, तस्मात्‌ 
भजमानस्य कामयमानस्य चेति ग्राह्यम्‌ ।। ८ ॥ 


ऋक्संहिता पदपाठसहिता 


यूयं तत्‌ संत्यशवस आविष्क॑र्त महित्वना । विध्य॑ता वियुता रक्षः ॥ ९ ॥। 
यूयग्‌ । तत्‌ । सत्यऽशवसः । आविः । कर्त । महिऽत्वना । विध्य॑त । विड्युतां । रक्षः ॥ 


स्कन्द- अत्रेतिहासमाचक्षते- “अन्धकारे गोतमं रक्षांस्यभिदुद्रुवु: । स भीतस्तदपघातार्थम्‌ 
आभ्यामृगभ्यां मरुत उवाच । यूयम्‌ तत्‌ हे सत्यशवसः! सर्वलोकप्रकारां कुरुत । महित्वना 
स्वेन माहात्म्येन । किं तत्‌ । उच्यते । वित्यत तापयत विद्युता रक्षः । विद्युत्रजनेन रक्षांसि 


हतेत्यर्थः ।। ९ ॥। 
वेइटमाधव- यूयम्‌ तत्‌ सत्यबलाः! आविष्कुरुत बलम्‌ । माहात्म्येन विध्यत च अशन्या 
युद्धे रक्षः | ९ ।| 

अस्तु शोभनधनो भवतु । यस्य यजमानस्य प्रयांसि हविर्लक्षणान्यत्नानि पर्षथ आत्मनि सिश्वथ 
स्वीकुरुथ इत्यर्थः । 


सुभगः । भग इति धननाम । शोभनो भगो यस्य । क्रत्वादयश्च’ इत्युत्तरपदाद्ुदात्तत्वम्‌ । 
पर्षथ । “पृषु वृषु मृषु सेचने’ । भौवादिकः । 'यद्वृत्तान्नित्यम्‌’ इति निघातप्रतिषेधः ।|७।। 


सिद्धाञ्जनम्‌- हे प्रयज्यवः! प्रकर्षेण यष्टव्याः मरुतः, सः मर्त्यः मनुष्यो यजमानः 
सुभगः अस्तु शोभनभाग्ययुक्तो भवतु । यस्य सम्बन्धीनि प्रयांसि प्रियाणि अर्पणानि 
स्तोत्राण्यपि, पर्षथ आत्मनि सिश्वथ, यूयं स्वीकुरुथ । 


पर्षथ-पृषु सेचने भौवादिकः ।। ७ ।। 

शशमानस्य॑ वा नरः स्वेद॑स्य सत्यशवसः । विदा काम॑स्य वेन॑तः ।। ८ ॥ 
शशमानस्य । वा । नरः । स्वेद॑स्य । सत्यऽशवसः । विद । काम॑स्य । वेन॑तः ॥।८॥। 


स्कन्द- शशमानस्य शशमानः स्तुतिकरणशीलस्तस्य वा । हे नरः! मनुष्याकारा मरुतः! 
स्वेदस्य प्रस्विन्नस्य वा युष्मत्परिचर्याश्रमेण | महता यत्रेन युष्मान्‌ परिचरत इत्यर्थः । हे 
सत्यशवसः! विद कामस्य वेनतः विदेति विदिज्ञानार्थः । ज्ञानेनात्र तत्पूर्वकं पूरणं लक्ष्यते । 
कामस्येति द्वितीयार्थे षष्ठी । वेनत इति वेनतिः कान्तिकर्मा (निघ.२,६) । पूरयत कामं 
कामयमानस्येत्यर्थः || ८ ।। 


वेङ्टमाधव- भजमानस्य वा नेतारः! स्विन्नगात्रस्य वा श्रमेण सत्यबला:! जानीत कामं 
कामयमानस्य ।। ८ ॥। 


मुद्रल- हे सत्यशवसः! अवितथबलाः! नरः! नेतारो मरुतः! शशमानस्य युष्मान्‌ 
स्तुतिभिः सम्भजमानस्य स्वेदस्य स्तावकमन्त्रोच्चारणजनितश्रमेण स्विद्यमानगात्रस्य वेनतः 
कामयमानस्य । वाशब्दः समुचये । एवम्भूतस्य स्तोतुश्च कामस्य काममभिलाषम्‌ विद लम्भयत । 
प्रयच्छतेत्यर्थः ।। ८ ॥ 

सायण- हे सत्यशवसः अवितथबला: नरः नेतारो मरुतः शशमानस्य युष्मान्‌ स्तुतिभिः 
सम्भजमानस्य स्वेदस्य स्तावकमन्त्रोच्चारणजनितेन श्रमेण स्विद्यमानगात्रस्य वेनतः । वेनतिः 
कान्तिकर्मा । कामयमानस्य । वाशब्दः समुचये । एवम्भूतस्य स्तोतुश्च कामस्य काममभिलाषं 
विद लम्भयत प्रयच्छतेत्यर्थः । 


शशमानस्य । ‘झा परुतगतो? । ताच्छीलिकः चानश्‌ । स्वेदस्य । 'जिष्विदा गात्रप्रक्षरणे’ । 
अन्तर्भावितण्यर्थात्‌ कर्मणि घञ्‌ । जित्त्वादाद्युदात्तत्वम्‌ । विद । 'विद्लृ लाभे’ । लोटि 
मध्यमपुरुषबहुवचनस्य व्यत्यनेन झादेशः । “बहुलं चन्दसि’ इति विकरणस्य लुक्‌ । झस्य 
अदादेशः । “लोपस्त आत्मनेपदेषु’ इति तलोपः । प्रत्ययाद्युदात्तत्वम्‌ । पादादित्वात्‌ 
निघाताभावः । “ब्यचोऽतस्तिङः' इति संहितायां दीर्घः । कामस्य । वृषादिषु पाठादादयुदात्तत्वम्‌ । 
‘क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यर्थ षष्ठी || ८ ॥ 

सिद्धाञ्जनम्‌- हे सत्यशवसः! सत्यबलाः, नरः नेतारो बलिनो मरुतः, शशमानस्य 
स्तुतिभिर्भजमानस्य स्वेदस्य स्विद्यतः, परिश्रमं कुर्वतः, (स्वेदेन स्वेदवान्‌ लक्ष्यते) यजमानस्य 
वेनतः वेनतिः कान्तिकर्मा कामयमानस्य कामस्य कामं अभीष्टं, कमर्थि षष्ठी, विद लम्भय । 
वा समुच्चये । अत्र कामना न सामान्यैषणा किं तु तपःप्रभावात्‌ कान्तियुक्तस्य कामः, तस्मात्‌ 
भजमानस्य कामयमानस्य चेति ग्राह्यम्‌ ।। ८ ॥ 

यूयं तत्‌ सत्यशवस आचविष्क॑र्त महित्वना । विध्य॑ता वियुता रक्षः ।। ९ ॥ 
यूयग्‌ । तत्‌ । सत्यऽशवसः । आविः । कर्त । महिऽत्वना । विध्यंत । विज्युर्ता । रक्षः ॥ 


स्कन्द- अत्रेतिहासमाचक्षते- “अन्धकारे गोतमं रक्षांस्यभिदुद्रुवुः । स भीतस्तदपघातार्थम्‌ 
आभ्यामृग्भ्यां मरुत उवाच । यूयम्‌ तत्‌ हे सत्यशवसः! सर्वलोकप्रकाशं कुरुत । महित्वना 
स्वेन माहात्म्येन । किं तत्‌ । उच्यते । वित्यत तापयत विद्युता रक्षः । विद्युत्प्रजनेन रक्षांसि 


हतेत्यर्थः ।। ९ ॥ 
वेङ्कटमाधव- यूयम्‌ तत्‌ सत्यबलाः! आविष्कुरुत बलम्‌ । माहात्म्येन विध्यत च अन्या 
युद्धे रक्षः । ९ ॥ 

मुद्ढल- हे सत्यशवसः । सत्यबला:! अन्यैरप्रधृष्पबला मरुतः! यूयम्‌ तत्‌ वृत्रवधादिषु 
प्रसिद्धं युष्मदीयमाहात्म्यम्‌ आविः कर्त आविष्कुरुत प्रकाशयत । विद्युता विद्योतमानेन 
महित्वना तेन महत्त्वेन माहात्म्येन रक्षः अस्माकमुपद्रवकारिणं राक्षसादिकम्‌ विध्यत ताडयत । 
नाइायतेत्यर्थः ।। ९ ॥ 


सायण- हे सत्यशवसः सत्यबला अन्वैरप्रधृष्यबला मरुतः यूयं तत्‌ वृत्रवधादिषु प्रसिद्धं 
युष्मदीयं माहात्म्यम्‌ आविष्कर्त आविष्कुरुत प्रकाशयत । विद्युता विद्योतमानेन महित्वना 
तेन महत्त्वेन माहात्म्येन रक्षः अस्माक्मुपद्रवकारिणं राक्षसादिकं विध्यत ताडयत नाइायतेत्यर्थः । 


कर्त । करोतेलोटि “बहुलं छन्दसि’ इति विकरणस्य लुक्‌ । “तप्तनप्तनथनाश्च’ इति 
' तबादेशः । गुणः । “इदुदुपधस्य चाप्रत्ययस्य’ (पा.सू.८.३.४१) इति आविःशब्दे विसर्जनीयस्य 
पत्वम्‌ । महित्वना । भावप्रत्ययादुत्तरस्य आङ: व्यत्ययेन नाभावः उदात्तत्वं च । यद्वा । 
“सुपां सुलुक्‌? इति तृतीयाया आजादेशो नकारोपजनश्च । विध्यत । “व्यध ताडने’ । इयनि 
ग्रहिज्यादिना सम्प्रसारणम्‌ । तशब्दस्य “सार्वधातुकमपित्‌? इति ङित्त्वे सति “क्रचि तुनुघमक्षुतडू' 
इति संहितायां दीर्धः ।। ९ ॥ 


सिद्वाञ्जनम्‌- हे सत्यशवसः! अमोघबलाः मरुतः, यूयम्‌ तत्‌ प्रसिद्धं तच्छब्दवाच्यं 
महत्‌ “महद्देवानामसुरत्वमेकम्‌' इत्यन्यत्र गीतं आविष्कर्त आविष्कुरुत । इदं च महत्‌ ज्योतिरिति 
विस्पष्टमुत्तरस्यां वर्णितम्‌ । रक्षः आविष्कारप्रतिबन्धकं राक्षसादिकं विद्युता विद्योतमानेन 
महित्वना महत्त्वेन विध्यत ताडयत नाइायतेत्यर्थः ।। ९ ॥। 

गूहता गुह्यं तमो वि यांत विश्व॑मत्रिण॑म्‌ । ज्योतिष्कर्ता यदुस्मसिं ॥। १० ॥। 
गृहंत । गुह्॑म्‌ । तमः । वि । यात । विश्व॑म्‌ । अत्रिण॑म्‌ । ज्योतिः । कर्त । यत्‌ । 
उझ्मसिं ।। १० ॥ 


स्कन्द- किञ्च गूहत “गुह्‌ संवरणे’ । संवृणुत । अपनयतेत्यर्थः । गुह्यम्‌ संवरणयोग्यम्‌ 
अतिमहदेतत्‌ तमः । वि यात यातिरत्र वधार्थः । ‘अहेर्यातारं कमपश्यः' (ऋ.१,३२,१४) 

इति, “यया वञ्रिवः परियासि’ (क्र.६,३७,४) इति च यथा । विविधं हत विश्वम्‌ अत्रिणम्‌ 
सर्वं भक्षयितारं रक्षः पिशाचादिकम्‌ । ज्योतिः च विद्युदाख्यम्‌ कर्त कुरुतं यत्‌ उश्मसि 
कामयामहे वयम्‌ ।। १० || 


वेङ्कटमाधव- नाशयत नाशयितव्यम्‌ तमः । विविधं हत सर्व रक्षः । ज्योतिः कुरुत 
यदा वयं काम यामहे भवतः ।। १० ॥| 


मुद्रल- हे मरुतः! गुह्यम्‌ गुहायां स्थितं सर्वत्र व्याप्य वर्तमानम्‌ तमः अन्धकारम्‌ गूहत 
संवृतं कुरुत । यथा अस्माभिर्न दृश्यते तथा5दर्शनं प्रापयत । विनाझयतेत्यर्थः । विश्वम्‌ 
सर्वम्‌ अत्रिणम्‌ अत्तारं राक्षसादिकम्‌ वि यात विविधं यापयत, अस्मत्सकाञात्‌ निर्गमयत । 
यत्‌ ज्योतिः सूर्यादिकं वयम्‌ उश्मसि कामयामहे तत्‌ कर्त कुरुत || १० ॥। 


सायण- हे मरुतः! गुह्यं गुहायां स्थितं सर्वत्र व्याप्य वर्तमानं तमः अन्धकारं गूहत 
संवृतं कुरुत । यथा अस्माभिर्न दृश्यते तथा अदर्शनं प्रापयत विनाइायतेत्यर्थः । विश्वं सर्वम्‌ 
अत्रिणम्‌ अत्तारं राक्षसादिकं वि यात विविधं यापयत अस्मत्सकाञात्‌ निर्गमयत । यत्‌ 
ज्योतिः सूर्यादिकं वयम्‌ उझ्मसि कामयामहे तत्‌ कर्त कुरुत । यद्वा । गुह्यं गुहायां शरीरान्तर्गत- 
गुहारूपे हृदये भवं तमो भावरूपाज्ञानं तद्रूहत विनाशयत । आत्रिणं पुरुषार्थस्यात्तारं कामक्रोधादिकं 
सर्व विनिर्गमयत । यज्योतिः परतत्त्वसाक्षात्काररूपं ज्ञानं कामयामहे प्राणापानादिपश्चवृत्तिरूपा 
हे मरुतस्तत्कर्त कुरुत । 

गूहत । “गुहू संवरणे’ । शपि लघूपधगुणे 'उदुपधाया गोह: (पा.सू. ६.४.८९) इति 
उपधाया ऊकारः । यात । “या प्रापणे’ । ‘अस्मात्‌ अन्तर्भावितण्यर्थात्‌ लोटू । अत्रिणम्‌ । 
“अदेखिनि च' (उ.सू.४.५०८) इति त्रिनिप्रत्ययः । उझ्मसि । “वश कान्तौ' । इदन्तो मसिः । 
उदादित्वात्‌ शपो लुक्‌ । ग्रहिज्यादिना सम्प्रसारणम्‌ ।। १० ॥ 

सिद्धाञ्जनम्‌- हे मरुतः! गुह्यम्‌ रहसि वर्तमानं, अन्तर्निलीनं तमः अन्धकारं गूहत 
संवृतं कुरुत, विनाशयतेत्यर्थः, विश्वम्‌ अत्रिणम्‌ सर्व अत्तारं राक्षसादिकं वि यात विविधं 
यापयत, निर्गमयत । ज्योतिः तत्‌ पूर्वोक्तं कर्त आविष्कुरुत, यत्‌ वयं उझ्मसि कामयामहे । 

अत्रिणम्‌-अत्तेः त्रिनिप्रत्ययः । उइमसि-वष्टे:, इन्दतो मसिः । १० ॥ 


॥ इति प्रथमाष्टके षष्ठाध्याये द्वादशो वर्ग; ।। 


।। अथ त्रयोदशो वर्गः ॥ 
ऋक्संहिता पदपाठसहिता 
(सूक्तम्‌ ८७) 

(६ गोतमो राहुगणः । मरुतः । जगती) 
प्रत्वक्षसः प्रत॑वसो विरप्शिनोऽनानता अविथुरा ऋजीषिणः । 
जुष्टतमासो नृत॑मासो अञ्जिभिर्व्यानज्रे के चिंदुस्राईव स्तृभिः ।॥। १ ॥ 
प्रऽत्व॑क्षसः । प्रऽत॑ंवसः । विऽरप्शिन॑ः । अर्नानताः । अविथुराः । ऋजीषिण॑ः । 
जुष्टंऽतमासः । नृऽत॑मासः । अञ्जिऽभिंः । वि । आनज्रे । के । चित्‌ । उस्राःऽईव । स्तृऽभिंः ॥। 


स्कन्द- प्रत्वक्षसः त्वक्षू तनूकरणे । प्रकर्षेण तनूकतौरः शत्रूणाम्‌ । प्रतवसः प्रकृष्टबलाः । 
विरप्शिनः “विरप्शी” (निघ.३,५) इति महन्नाम । महान्तः । अनानताः अप्रणतपूर्वाः 
कस्यचित्‌ । अविथुराः “व्यथ भयचलनयोः? । अभीरवः । ऋजीषिणः अन्तर्णीतमत्वर्थाऽत्र 
ऋजीषी । ऋजीषिणः । जुष्टतमासः प्रियतमाः अवितृतमा वा । नृतमासः नृगाब्देनात्र तदाकारः 
तद्विषयं वा प्राशस्त्यं लक्ष्यते । अतिशयेन मनुष्याकाराः प्रस्ता वेत्यर्थः । अञ्चिभिः 
'इत्थम्भूतलक्षण’ (पा.२,३,२१) इत्येवमेषा तृतीया । अपि भवान्‌ कमण्डलुना छात्रमद्राक्षीदिति 
यथा । रत्रप्रायैराभरणैः सम्बद्धाः वि आनज्रे अक्ञर्व्यत्यर्थस्येदं रूपम्‌ । व्यज्यन्ते । कथम्‌ । 
के चित्‌ उस्राः इव स्तृभिः “उस्राः? (निघ.१,५) इति रश्मिनाम । स्तृभिरित्यपि नक्षत्रनाम 


(या.३,२०) । यथा केचिदुस्राश्रन्द्ररश्मयः ऋत्वा आदित्यरइमयो वा नक्षत्रैः सम्बद्धाः सौम्यरूपा 
व्यज्यन्ते तद्वदित्यर्थः || १ ॥ 


बेङ्कटमाधव- प्रकर्षेण इत्रूणां तनूकर्तारः प्रकृष्टबलाः महान्तः अप्रणताः अनेकाकिनः 
तृतीयसवनेऽन्वयात्‌ ऋजीषिणः पर्याप्ततमाः नेतृतमाः आभरणैः व्यक्ता अभवत्‌ । के चित्‌ 
र्‌इमयः इव प्रभाभिः इति मरुतो वदति ।। १ ।। 


मुद्गल- 'प्रत्वक्षसः' इति षडूचं तृतीयं सूक्तम्‌ । गोतम ऋषिः । जगती छन्दः । मरुतो देवताः । 

प्रत्वक्षसः तरूणां प्रकर्षण तनूकर्तारः । शत्रुधातिन इत्यर्थः । यतः प्रतवसः प्रकृष्टबलोपेताः । 
अत एव विरप्शिनः विविधजयघोषेणोपेताः । अत एव अनानताः आनसिरहिताः सर्वोत्कृष्ट 
इत्यर्थः । अविधुराः अवियुक्ताः । सप्तगणसंधीभूता इत्यर्थः । ऋजीषिणः प्रार्जयितारो रसानाम्‌ । 
जुष्टतमासः अतिशयेन यष्ट्रभिः सेविताः नृतमासः अतिशयेन मेघादेनेतार एवाम्भूता मरुतः स्तृभिः 
स्वशरीरस्याच्छादकैः अञ्जिभिः रूपाभिव्यञ्जकैराभरणैः व्यानज्रे नभसि व्यक्ता दूयन्ते । दृष्टान्तः । 
के चित्‌ उस्राः इव ये केचन सूर्यर३मयो यथा नभसि दीप्यन्ते तद्वत्‌ ।। १ ॥ 


सायण- प्रत्वक्षसः’ इति षड्चं तृतीयं सूक्तं गोतमस्यार्षं जागतं मारुतम्‌ । तथा 
चानुक्रान्तं- 'प्रत्वक्षसः षड्‌ जागतम्‌' इति । अग्निष्टोमे आग्रिमारुतशस्रे इदं सूक्तं मारुत- 
निविद्धानम्‌ । “अथ यथेतम्‌ इति खण्डे सूत्रितं- “प्रत्वक्षसः प्रतवसो यज्ञा यज्ञा वो अग्नये’ 
(आश्व.श्रौ.५,२०) इति । 


प्रत्वक्षसः दात्रूणा प्रकर्षेण तनूकर्तारः शत्रुधातिन इत्यर्थः । यतः प्रतवसः प्रकृष्टबलोपेता: 
अत एव विरप्शिनः विविधेन जयघोषेणोपेताः । यद्वा । महन्नामैतत्‌ । महान्तो हि विविधैः 
शब्दैः प्रशस्यन्ते । अत एव अनानताः आनतिरहिताः सर्वोत्कृष्टा इत्यर्थः । अविथुराः 
अवियुक्ताः । सप्तगणरूपेण संघीभूता इत्यर्थः | ऋजीषिणः । तृतीयसवने क्रजीषस्याभिषवात्‌ 
तत्र च मरुतः स्तूयन्ते इति तेषामृजीषित्वम्‌ । यद्वा । ऋजीषिणः प्रार्जयितारो रसानाम्‌ । 
जुष्टतमासः अतिशयेन यष्ट्रभिः सेविताः नृतमासः अतिइायेन मेधादेरनेतारः एवम्भूता मरुतः 
स्तृभिः स्वशरीरस्याच्छादकैः अञ्जिभिः रूपाभिव्यञ्जकैराभरणेः व्यानञ्रे नभसि व्यक्ता दृश्यन्ते । 
तत्र दृष्टान्त: । के चित्‌ उस्राइव । ये केचन स्म्यरद्मयो यथा नभसि दीप्यन्ते तद्वत्‌ । 


प्रत्वक्षसः । प्रकर्षेण त्वक्षन्ते तनृकुर्वन्तीति प्रत्वक्षसः । 'तक्षू त्वक्षू तनूकरणे’ । 
“गतिकारकयोरपि पूर्वपदप्रकृतिस्वरत्वं च' इति असुन्‌ पूर्वपदप्रकृतिस्वरत्वं च । प्रतवसः । 
तवः इति बलनाम । प्रकृष्टं तवो येषाम्‌ । बहुब्रीहौ पूर्वपदप्रकृतिस्वरत्वम्‌ । विरप्डिनः । “रप 
लप व्यक्तायां वाचि’ । विरपणं विरप्डाः | औणादिकः रक्प्रत्ययः । तद्वन्तो विरप्शिनः । 
अनानताः । आनता अवनताः प्रह्वीभूता: | न आनता अनानताः । अब्ययपूर्वपदप्रकृति- 
स्वरत्वम्‌ । अविथुरा: । “व्यथ भयचलनयोः” । “व्यथेः संप्रसारणं धः किञ्च (उ.सू १.३९) 
इति उरचूप्रत्ययः । अत्र तु बहुलवचनात्‌ धत्वं न क्रियते । पूर्ववत्‌ समासस्वरौ । जुष्टतमासः । 

“नित्यं मन्त्रे' इति जुष्टशब्दः आयुदात्त: । तत आतिशायनिकस्य तमपः पित्त्वादनुदात्तत्वे 
स एव स्वर: रिष्यते । आनज्रे । 'अञ्चृ व्यक्तिग्रक्षणकान्तिगतिषु” । कर्मणि 'छन्दसि लुङ्‌ 
लड्लिटः' इति वर्तमाने लिट्‌ । “अत आदेः' इति अभ्यासस्य आत्वम्‌ । 'तस्मान्रुङ्‌ द्विहलः? 
(पा.सू.७.४.७१) इति नुट्‌ । व्यत्ययेन उपधालोपः । “इरयो रे’ । स्तृभिः । 'स्तञ्‌ 
आच्छादने” । क्विप्‌ । आगमानुशासनस्यानित्यत्वात्‌ तुगभावः ।। १ ॥ 


सिद्वाञ्जनम्‌- 'प्रत्वक्षस' इति षड्चं तृतीयं सूक्तम्‌, गोतमस्यार्षं जागतं मारुतम्‌ ॥ 


प्रत्वक्षसः इात्रूणां प्रकर्षेण कर्शयितारः प्रतवसः प्रकृष्टबलाः, विरप्शिनः महन्नामैतत्‌, 
पराग्विवृतम्‌ (१.८.८) महान्तः, “विविधेन जयघोषेणोपेताः महान्तो हि विविधैः शब्दैः प्रदास्यन्ते’ 
इति सायणीयाम्‌ । अनानताः आनतिहीनाः उद्धता इत्यर्थः, अविथुराः अव्यथमानतया 
भयचलनरहिताः । ऋजीषिणः प्रार्जयितारो रसानामिति सायणव्याख्या, ऋजीषं अपार्जनं शत्रूणां, 
तदेषामस्तीति वयम्‌, प्रागिदं कथितम्‌, (१.३२.६) । जुष्टतमासः अतिशयेन प्रीताः नृतमासः 
अतिझयेन नेतारो बलिनः अञ्जिभिः स्वरूपाभिव्यञ्जकैः प्रभाविशेषैः व्यानज़े व्यक्ताः दृइयन्ते । 
तत्र दृष्टान्तः, स्तृभिः नक्षतरैर्युक्ताः के चित्‌ उस्रा सव स्वल्पसङ्कयाकाः सूर्यकिरणा इव । 
स्वल्पेषु उदयररिमिषु नक्षत्रदर्रनं प्रसिद्धम्‌ । अत्र मरुतां आदौ दर्शनं तेषां 'अञ्जिभिः? स्फुटं 
भवतीत्युक्तम्‌ । 


्रत्वक्षसः- तक्षू त्वक्षू तनूकरणे । अवियुराः-व्यथ भयसश्चलनयोः, व्यथेः सम्प्रसारणं, 
घेः किच्चेति उरच्प्रत्ययः । आनञज्रे-अनक्तेः, कर्मणि लिटू, इरयो रे ॥ १ ॥ 


ऋक्संहिता पदपाठसहिता 


उपहरेषु यदचिध्वं ययिं वर्यइव मरुतः केन॑ चित्‌ पथा । 
श्वोर्तन्ति कोशा उप॑ वो रथेष्वा घृतमुक्षता मधुवर्णमर्चते ॥ २ ॥। 
उपज्छरेषु । यत्‌ । अचिध्वम्‌ । ययिम्‌ । वर्यः5इव । मरुतः । केन॑ । चित्‌ । पथा । 


श्रोत॑न्ति । कोशाः । उप॑ । वः । रथेषु । आ । घृतम्‌ । उक्षत । मर्धुऽवर्णम्‌ । अर्चते ॥। 


स्कन्द- उपह्वरेषु गह्वरेषु पर्वतप्रदेरेषु अन्तरिक्षप्रदेशेषु या व्यवस्थितं मेघसमूहम्‌ यत्‌ 
यदा अचिध्वम्‌ चेतयध्वे ययिम्‌ गन्तारम्‌ । नष्टारमित्यर्थः । यदेति वचनात्तदेत्यध्याहार्यम्‌ | 

तदा वयः इव पक्षिण इव हे मरुतः! केन चित्‌ पथा केनापि मार्गेण । येनान्यः कश्चिदपि 
गन्तुं न शक्कोति तेन केनापीत्यर्थः । साकाङ्कत्वात्‌ शीघ्रमिति वाक्यशेषः । गतानां च सताम्‌ 
श्रोतन्ति कोशाः इत्यादि । अथवा यदचिध्वमित्येतदेव चनतेर्गतिकर्मण उपधाया इत्वम्‌ । 
चितिरेव वा सामर्थ्यात्‌ गत्यर्थो द्रष्टव्यः । यदा गच्छथ ययिं मेघसमूह प्रति वय इव हे मरुतः! 
केनापि पथा तदा श्रोतन्ति क्षरन्ति कोशाः । 'कोश' (निघ.१,१०) इति मेघनाम । अथवा 
चर्ममयेन रज्वा बद्धेन येन कूपादुदकमुत्तार्यते स कोश इत्युच्यते । इह तु तत्सदृशत्वात्‌ मेधाः 
कोझाः अभिप्रेताः । उदकपूर्णा मेघा इत्यर्थः । उप व रथेषु उपशब्दः सामीप्ये । समीपे वः 
युष्माकं स्वभूतानाम्‌ । यत्र प्रदेशे युष्मदीया रथा व्यवतिष्ठन्ते तत्र रथचक्रधाराभिः छिद्यमानाः 
मेघाः प्रक्षरन्तीत्यर्थः । आकारस्तु पदपूरणः मर्यातार्थो वा । मर्यादया ्ोतन्तीति । य ईदृशा 
रथाः तान्‌ प्रति ब्रूमः । घृतम्‌ उक्षत वृष्टिलक्षणमुदकमुक्षत सिञ्चत । पातयतेत्यर्थः । मधुवर्णम्‌ 
मधुसदुरावर्णम्‌ । अर्चते स्तोतुरर्थाय ।। २ ॥ 


वेङ्कटमाधंव- यदा अचिध्वम्‌ सञ्चितमकुरुत मेघम्‌, पक्षिण इव मरुतः! केन चित्‌ पथा 
शीघ्रं गच्छन्तः । तदानीम्‌ उपक्षरन्ति मेघाः युष्माकुम्‌ रथेषु स्थिताः | तथा सति उदकं सिञ्चत 
मधुसदृशवर्ण परिचरते || २ ॥ 


मुद्रल- हे मरुतः! उपह्रेषु उपहर्तव्येषु गन्तव्येष्वस्माकं सन्िकृष्टेषु नभसः प्रदेशेषु यत्‌ 
यदा ययिम्‌ गतिमन्तं मेघम्‌ अचिध्वम्‌ वर्षणसामर्थ्येनोपचितं कुरुथ । किं कुर्वन्तः । बयः 
इब पक्षिण इव केन चित्‌ पथा केनचिदाकाशमागेण शीघ्रं गच्छन्तः । नभसि शीघ्रं वर्षणार्थ 
प्रवर्तमानैर्मरुद्धिर्मघाः उपचीयन्ते इत्यर्थः । तदानीम्‌ कोशाः मेघाः वः युष्माकम्‌ रथेषु उप 
श्रोतन्ति जलं मुश्चन्ति । यस्मादेवं तस्मात्‌ हे मरुतः! यूयम्‌ अर्चते युष्मान्‌ हविर्भिः पूजयते 
मह्यं यजमानाय मधुवर्णम्‌ मधुसदृशरूपं स्वच्छम्‌ घृतम्‌ वृष्ट्युदकम्‌ आ समन्तात्‌ उक्षत सिश्वत । 
अस्मदभिलषितां वृष्टिं कुरुतेत्यर्थः ।। २ ॥ 

सायण- हे मरुतः! उपह्वरेषु उपहर्तव्येषु गन्तव्येष्वस्माकं संनिकृष्टेषु नभसः प्रदेशेषु यत्‌ 
यदा ययिं गतिमन्तं मेघम्‌ अचिध्वं वर्षणसामर्थ्येनोपचितं कुरुथ । किं कुर्वन्तः । वयइव 
पक्षिण इव केन चित्‌ पथा केनचिदाकाशमार्गेण शीघ्रं गच्छन्तः । नभसि शीप्रं वर्षणार्थ 
्रवर्तमाैर्मरुद्धिर्मेघा उपचीयन्ते इत्यर्थः । तदानीं कोशाः । मेघनामैतत्‌ । वः युष्माकं रथेषु 

आसक्ता मेघा: ओतन्ति जलं मुश्चिन्ति । यस्मादेवं तस्मात्‌ हे मरुतो यूयम्‌ अर्चते युष्मान्‌ 
हविर्भिः पूजयते मह्यं यजमानाय मधुवर्णं मधुसदृशरूपं स्वच्छं घृतं वृ्युदकम्‌ आ समन्तात्‌ 
उक्षत सिञ्चत । अस्मदभिलवषितां वृष्टिं कुरुतेत्यर्थः । 


उपह्वरेषु । “हृ कौटिल्ये’ । उपहरन्ति कौटिल्येन तिर्यग्गच्छन्त्येष्विति उपहरा नभःप्रदेशाः । 
“पुंसि संज्ञायां घः प्रायेण’ इति अधिकरणे घः । अचिध्वम्‌ । चिनोतेः वर्तमाने लड्‌ । 'बहुलं 
छन्दसि’ इति विकरणस्य लुक्‌ । ययिम्‌ । “या प्रापणे’ | ‘आदृगमहनजनः? इति किप्रत्ययः । 
पथा । आङि “भस्य टेलोपः' इति टिलोपः । उदात्तनिवृत्तिस्वरेण विभत्तेरुदात्तत्वम्‌ । श्रोतन्ति । 
'श्युतिर्‌ क्षरणे’ । छान्दसो यलोपः । उक्षत । 'उक्ष सेचने’ । लोटि तइाब्दस्य डित्त्वे सति 
'ऋचि तुनुध' इत्यादिना सांहितिको दीर्घः ।। २ ।। 


सिद्धा्जनम्‌- हे मरुतः! उपह्वरेषु उपहर्तव्येषु कौटिल्येन गन्तव्येषु पार्थिवेषु स्थलेषु 
अस्माकमन्नमयशरीरेषु यत्‌ यदा ययिम्‌ गमनयुक्तं दिव्यबलादिवर्षकं मेघं अचिध्वम्‌ उपचितं 
कुरुथ । किं कुर्वन्तः? वय इव पक्षिण इव केन चित्‌ पथा केनापि मार्गेण पतन्तः । तदानीं 
कोशाः तेजोबलादिनिधिभूताः मेघाः वः युष्माकं रथेषु यानेषु उप समीपे आ इचोतन्ति 
क्षरन्ति, बलादिकं मुञ्चन्ति, तावद्‌ भूरि वर्तते अतः हे मरुतः, यूयं अर्चते पूजयते यजमानाय 
मधुवर्णम्‌ मधुसदृशं भासमानं घृतम्‌ दीत्तिमत्तेजः उक्षत सिञ्चत । 


उपहरेषु-गतम्‌ (१.६२.६) । अचिध्वम्‌-चिनोतेः वर्तमाने लड्‌, छन्दसि विकरणस्य लुक्‌ । 
ययिम्‌-या प्रापणे, किप्रत्ययः । इचोतन्ति-इाच्युतिर्‌ क्षरणे, छान्दसो यलोपः ।। २ ।। 


ऋक्संहिता पदपाठसहिता 
प्रेषामज्मेषु विथुरेव॑ रेजते भूमिर्यामेषु यद्ध॑ युञ्जते शुभे । 
ते क्रीळयो धुनयो भ्राज॑दृष्टयः स्वयं म॑हित्वं प॑नयन्त धूत॑यः ॥। ३ ॥ 
प्र । एषाम्‌ । अज्मेषु । विथुराऽइव । रेजते । भूमिः । यामेषु । यत्‌ । ह । युञ्जते । 
शुभे । ते । क्रीळर्यः । धुन॑यः । भ्रार्जत्‌ऽऋष्टयः । स्वयम्‌ । महिऽत्वम्‌ । पनयन्त । धूत॑यः ॥ 
स्कन्द- एषाम्‌ मरुताम्‌ अज्मेषु “अज गतिक्षेपणयोः? । गमनकालेषु विथुरा इव “व्यथ 
भयचलनयोः” भीतेव प्र रेजते प्रकर्षेण कम्पते भूमिः । न च केवलेष्वज्मेषु । किं तर्हि । 

यामेषु यत्‌ ह युञ्जते हब्दोऽत्र चार्थे । यदा च यामेषु स्वरथेषु पृषतीः अश्वाः युञ्जते । 
किमर्थम्‌ । शुभे “शुभम्‌' (निघ.१,१२) इत्युदकनाम । उदकार्थम्‌ । यदा गच्छन्ति मरुतः 
सन्नह्मन्ति च मेघान्‌ हन्तुं तदा भयेन कम्पते इत्यर्थः । किञ्च ते मरुतः क्रीळयः क्रीडनशीला: 
धुनयः कम्पयितारः शत्रूणाम्‌ भ्राजदृष्टयः दीप्षशक्तय: दीप्ततोरणा वा स्वयम्‌ एवात्मीयम्‌ 
महित्वम्‌ माहात्म्यम्‌ पनयन्त पनतिः स्तुत्यर्थः । स्तावयन्ति । तथातथा स्वयमेवोपकुर्वन्ति 
यथायथा परितुष्टाः स्तोतारो मरुतां माहात्य्मं स्तुवन्तीत्यर्थः | धूतयः धवतेर्गतिकर्मण इदं रूपम्‌ 
(निघ.२,१४) । गन्तारः मेधान्‌ यज्ञान्‌ शत्रून्‌ वा प्रति ॥ ३ ॥ 


वेङ्कटमाधव- प्रकर्षेण चलति मरुताम्‌ उत्क्षेपकेषु गमनेषु एकाकिनीव भूमिः, यदि खलु 
अमी युक्ता भवन्ति उदकार्थम्‌ । ते क्रीडनशीला: कम्पयितारः दीप्तायुधाः स्वयम्‌ एव माहात्म्यं 
कथयन्ति धून्वन्तः ।। ३ ॥ 


मुद्रल- यत्‌ ह यदा खलु एते मरुतः शुभे शोभनाय वृष्ट्युदकाय युञ्जते मेघान्‌ 
सज्जीकुर्वन्ति, तदानीम्‌ अज्मेषु मेघानामुत्क्षेपकेषु एषाम्‌ मरुतां सम्बन्धिषु यामेषु मेघानां नियमनेषु 
सत्सु भूमिः पृथिवी प्र रेजते प्रकर्षेण कम्पते । दृष्टान्तः । विथुरा इब यथा भर्त्रा वियुक्ता 
जाया राजोपद्रवादिषु सत्सु निरालम्बा सती कम्पते तद्वत्‌ । ते तादृशाः क्रीळयः विहारशीला: 
धुनयः चलनस्वभावाः भ्राजदृष्टयः दीप्यमानायुधा मरुतः धूतयः पर्वतादीन्‌ धून्वन्तः सन्तः 
महित्वम्‌ स्वकीयं महिमानम्‌ स्वयम्‌ एव पनयन्त व्यवहरन्ति । प्रकटयन्तीत्यर्थः ।। ३ ॥ 


सायण- यद्ध यदा खलु एते मरुतः शुभे शोभनाय वृष्टयुदकाय युञ्जते मेघान्‌ सज्जीकुर्वन्ति 
तदानीम्‌ अज्मेषु मेघानामुत्क्षेपकेषु एषां मरुतां सम्बन्धिषु यामेषु मेघानां नियमनेषु सत्सु 
भूमिः पृथिवी प्र रेजते प्रकर्षेण कम्पते । यद्वा । यदा खलु मरुतः स्वकीयान्‌ रथान्‌ युञ्जते 
अश्वैर्योजयन्ति तदानीमेषां रथानां सम्बन्धिषु पर्वतादेरुत्क्षेपकेषु यामेषु गमनेषु भूमिभीत्या कम्पते । 
तत्र दृष्टान्तः । विधुरेव । यथा भर्त्रा वियुक्ता जाया राजोपद्रवादिषु सत्सु निरालम्बा सती 
कम्पते तद्वत्‌ । ते तादृशाः क्रीळयः विहारशीलाः धुनयः चलनरवभावाः भ्राजदृष्टयः 
दीप्यमानायुधाः एवम्भूता मरुतः धूतयः पर्वतादीन्‌ धुन्वन्तः सन्तः महित्वं स्वकीयं महिमानं 
स्वयमेव पनयन्त व्यवहरन्ति प्रकटयन्तीत्यर्थः । 

अज्मेषु । “अज गतिक्षेपणयो:” । “अर्तिस्तुसु' इत्यादिना विधीयमानो मन्‌ बहुलवचना- 
दस्मादपि द्रष्टव्यः । “बलादावार्धधातुके विकल्प इष्यते’ (का.२.४.५६.२) इति वचनात्‌ 
'अजेर्व्यवजषोः' इति वीभावाभावः । नित्त्वादादयुदात्तत्वम्‌ । रेजते । 'रेजू कम्पने’ । “भ्यसते 
रेजत इति भयवेपनयोः' (निरु.३.२१) इति यास्कः । यामेषु । “यम उपरमे’ । भावे घञ्‌ । 
'कर्षात्वतः' इत्यन्तोदात्तत्वे प्राप्ते वृषादिषु पाठादादुदात्तत्वम्‌ । यद्वा । “या प्रापणे’ इत्यस्मात्‌ 
'अर्तिस्तुसु’ इत्यादिना मन्प्रत्ययः । शुभे । “शुभ दीप्तौ’ । सम्पदादिलक्षणः कर्मणि क्विप्‌ । 
'सावेकाच' इति विभक्तेरुदात्तत्वम्‌ । पनयन्तः । “पन व्यवहारे’ । “गुपूधूपविच्छि’ (पा.सू, 
३.१.२८) इति आयः । अस्मात्‌ छान्दसो लङ्‌ । व्यत्ययेन हस्वत्वमू || ३ ॥। 


सिद्धाञ्जनम्‌- यत्‌ ह यदा खलु शुभे शोभनाय तेजोबलादिवर्षणाय, युञ्जते वर्षणं 
सज्जीकुर्वन्ति मरुतः, तदानीं अज्मेषु उत्क्षेपकेषु एषाम्‌ मरुतां यामेषु नियमनेषु सत्सु भूमिः 
पृथिवी शरीर प्ररेजते प्रकर्षेण कम्पते । केव? विथुरा इब व्यथिता भयाञ्चलितेव “यथा भर्त्रा 
वियुक्ता जाया निरालम्बा कम्पते”? इति सायणीयम्‌ । मरुतां तेजोबलादिवृष्टिसञ्जीकरणे नियमनानि 
उत्क्षेपणपूर्वीणि आवश्यकानि भवन्ति, तत्र पृथिवी, (अन्तर्यजने शरीरं) प्रथमं भयादिव कम्पते । 
ते तथाभूताः क्रीळयः विहारशीलाः धुनयः कम्पनस्वभावाः भ्राजदृष्टयः दीप्यमानायुधाः धूतयः 
धुन्वन्तः प्रतिबन्धकान्‌ महित्वम्‌ स्वीयं महिमानं स्वयम्‌ स्वयमेव पनयन्त प्रकटं कुर्वन्ति । 


अज्मेषु-अज गतिक्षेपणयोः । यामेषु-यम उपरमे, भावे घञ्‌ । शुभे-झुभ दीप्तौ, 
सम्पदादिलक्षणः किप्‌ । पनयन्त-पन व्यवहारे ।। ३ ॥ 


ऋक्संहिता पदपाठसहिता 


स हि स्वसृत्‌ पूर्षदश्वो युवां गणो३ऽया ईशानस्तविंषीभिरांवृतः । 

असिं सत्य ऋणयावानंयोऽस्या धियः प्राविताथा वृषा गणः ।॥। ४ ॥। 

सः । हि । स्वऽसृत्‌ । पृर्षत्‌ऽअश्वः । युवां । गणः । अया । ईशानः । तर्विषीभिः । 
आवृतः । असिं । सत्यः । ऋणऽयार्वा । अनेद्यः । अस्याः । धियः । प्रअविता । अर्थ । 
वूर्षा । गणः ॥ ४ ॥ 


स्कन्द- हिराब्दः पदपूरणः । य उक्तगुणोऽसि सः त्वम्‌ स्वसृत्‌ स्वयंगामी । पृषदश्वः 


सू.८७ मं.४] प्रथममण्डलम्‌ 125 


पृषद्र्णः वडवः । युवा सदैव तरुणः गणः मरुताम्‌ । ईशानः इश्वरः । अया तविषीभिः 
अयेति बहुवचनस्य स्थाने व्यत्ययेनैकवचनम्‌ । आभिस्तविषीभिः एतैरात्मीयैः सेनालक्षणैर्बलैः 
आवृतः नित्यपरिवृतः । असि सत्यः सत्यश्चासि । ऋणयावा यातिरत्र सामर्थ्यादन्तरणीत्तण्यर्थः । 
यानि स्तोतृणामृणानि तेषां यापयिता । अपगमयितेत्यर्थः । अनेयः प्ररस्य । अस्याः च 
धियः कर्मणः प्रज्ञाया वा प्राविता प्रकर्षेण रक्षिता | अथ वृषा गणः अपि च वर्षिता मरुद्वणः || 


वेङ्कटमाधव- सः हि स्वयमेव सर्ता पृषदइ्वः तरुणः मरुद्रणः अनया पृथिव्या ईशितव्यया 
ईशानः बलेः आवृतः । असि सत्यकर्मा स्तोतृणाम्‌ ऋणं प्रतिगन्ता प्रशस्यः । अस्य कर्मणः 
प्रकर्षेण रक्षिताऽसौ वर्षिता च गणः || ४ ॥ 


मुद्ल- स हि गणः स खलु मरुद्गणः अया अस्य सर्वस्य जगतः ईशानः ईशनशीलो 
भवति । कीदृशः । स्वसृत्‌ स्वयमेव सरन्‌ । नह्मन्यः कश्चिदस्य मरुद्रणस्य प्रेरकोऽस्ति । पृषदश्वः 
पृषत्यश्चेतबिन्द्वङ्किता मृग्योऽश्वस्थानीया यस्य स तथोक्तः । युवा नित्यतरुणः तविषीभिः 
अन्येषामसाधारणैर्बलैः आवृतः परिवेष्टितः सत्यः सत्कर्मार्हः ऋणयावा स्तोतृणामृणस्यापगमयिता । 
बहुलस्य धनस्य दातेत्यर्थः । अनेद्यः सर्वैरनिन्दितः वृषा जलानां वर्षिता । एवम्भूतो मरुद्रण: 
अस्या धियः अस्मदीयस्यास्य कर्मण अथ अनन्तरम्‌ प्र अपिता असि प्रकर्षेण रक्षिता भवति ।। 


सायण- स हि स खलु मरुद्वण: अया अस्य सर्वस्य जगतः ईशानः ईशनशीलः भवति । 
कीदूशः । स्वसृत्‌ स्वयमेव सरन्‌ । न ह्यन्यः कश्चिदस्य मरुद्रणस्य प्रेरकोऽस्ति । पृषदश्वः । 
पृषत्यः श्वेतबिन्द्वङ्किताः मृग्यः अश्वस्थानीयाः यस्य स तथोक्तः । युवा नित्यतरुणः तविषीभिः 
अन्येषामसाधारणैर्बलैः आवृतः परिवेष्टितः सत्यः सत्कर्माह: ऋणयावा स्तोतृणामृणस्यापगमयिता 
बहुलस्य धनस्य दातेत्यर्थः । अनेयः । प्रशस्यनामैतत्‌ । सवैरनिन्दितः वृषा जलानां वर्षिता । 
एवम्भूतो मरुद्गणः अस्याः धियः अस्मदीयस्यास्य कर्मणः अथ अनन्तरं प्राविता असि प्रकर्षेण 
रक्षिता भवति । 


अया । “सुपां सुलुक्‌’ इति षष्ठ्याः याजादेशः । 'हलि लोपः” (पा.सू.७.२.११३) इति 
इदम इद्रूपस्य लोपः । ईशान: । ईश ऐश्वर्य” इत्यस्मात्‌ ताच्छीलिकः चानश्‌ । तस्य लसार्व- 
धातुकत्वाभावेन चित्स्वरेणान्तोदात्तत्वम्‌ । अया ईशान इत्यत्र ईषाअक्षादित्वात्‌ प्रकृतिभावः । 

असि । पुरुषव्यत्यय: । क्रणयावा । “या प्रापणे’ इत्यस्मात्‌ अन्तर्भावितण्यर्थात्‌ ‘आतो मनिन्‌' 
इति वनिप्‌ । अनेद्यः । “णिदि कुत्सायाम्‌' । “क्रहलोर्ण्यत्‌' इति ण्यत्‌ । आगमानुझासनस्या- 
नित्यत्वात्‌ नुमभावे लघूपधगुणः । नञ्समासे अग्ययपूर्वपदप्रकृतिस्वरत्वम्‌ || ४ ॥ 


सिद्धाञ्जनम्‌- स हि स खलु मरुतां गणः अया अस्य सर्वस्य ईशानः ईश्वरो भवति । 
कीदृशः? स्वसृत्‌ स्वयमेव सरन्‌, नान्यसाहाय्यमपेक्षमाणः पृषदइवः पृषत्यः अडवा यस्य सः 
युवा तरुण: तविषीभिः बलेः आवृतः परिवेष्टितः अथ सत्यः अनृतपरिपन्थी ऋणयावा 
भक्तानां ऋणस्य यापयिता अनेद्यः अनिन्दितः वृषा वर्षकः अभीष्टानां, अस्याः धियः 
अस्मदीयायाः धारणावत्या मेधायाः प्राविता प्रवर्धयिता गणः असि भवति, पुरुषव्यत्ययः । 


अया-षष्ञ्चा याजादेश: । अनेद्यः-णिदि कुत्सायाम्‌, ण्यत्‌ ।। ४ ॥ 


ऋक्संहिता पदपाठसहिता 
पितुः प्ररस्य जन्म॑ना वदामसि सोम॑स्य जिह्वा प्र जिंगाति चक्ष॑सा । 
यदीमिन्द्रं शम्यूकांण आशतादिलन्नामांनि यज्ञियानि दधिरे ॥ ५ ॥। 
पितुः । प्र्रस्य॑ । जन्म॑ना । वदामसि । सोम॑स्य । जिह्वा । प्र । जिगाति । चक्ष॑सा । 


यत्‌ । ईम्‌ । इन्द्रम्‌ । शमिं । ऋक्काणः । आशंत । आत्‌ । इत्‌ । नामानि । यज्ञियानि । 
दधिरे ।। ५ ॥ 


स्कन्द- पितुः पिता मरुतां रुद्रः । प्रत” (निघ.३,२७) इति पुराणनाम । षष्ठीनिर्देशात्‌ 
यत्‌ सकाझादिति वाक्यशेषः । जत्मना इति हतौ तृतीया । रुद्राख्यस्य पितुः पुराणस्य 
सकाशाद्यत्‌ मरतां जन्म तेन हेतुना । वदामसि उच्चारयामः । किम्‌ । सामर्थ्यात्‌ स्तुतीः । 
यस्माद्रुद्रात्‌ पुराणाज्जातत्वादभिजनोपेता मरुतः, तस्मादेतान्‌ स्तुम इत्यर्थः । तस्मादेव च सोमस्य 
द्वितीयार्थे षष्ठी । सोमं प्रति । मरुताम्‌ जिह्वा प्र जिगाति प्रकर्षण गच्छति । सोममपि यज्ञेषु 
तस्मादेव पिबन्तीत्यर्थः । न च केवलेनैव जन्मना हेतुना । किं तर्हि । चक्षसा दईनेन च । 
यस्माच्च सर्वज्ञेयानां ज्ञातार इत्यर्थः । यस्माच ईम्‌ एते मरुतः इन्द्रम्‌ शमि वृत्रवधादौ कर्मणि 
ऋक्काणः 'ऋच स्तुतौ’ । अर्चनमृक्‌ स्तुतिः, तद्वन्त ऋक्काणः । सर्वस्तोतृणां स्तुत्येत्यर्थः । 
आशत व्याप्नुवन्ति । यस्माच्च वृत्रवधादौ कर्मणीन्द्रेण सदृशाः । नेन्द्रान्यूना इत्यर्थः । आत्‌ 

अस्मात्‌ । इत्‌ इच्छब्दस्तु पदपूरणः । नामानि यज्ञियानि दधिरे तैस्तैर्नामभिर्यज्ञेषु यष्टभिरिज्यन्ते 
इत्यर्थः ॥ ५ ॥ 


वेङ्कटमाधव- पितुः पुराणस्य स्तोत्रकुशलस्य सकाशात्‌ जननेन वयमपि स्तुतिकुशलाः 
स्तुमः । सोमस्य सुतस्य दर्शनेन मम जिह्ला स्तोतुकामा निर्गच्छति । यदैनम्‌ इन्द्रम्‌ कर्मणि 
स्तोत्रवन्तो मरुतः व्याप्रुवन्‌ । अनन्तरमेव यज्ञियानि नामानि उदकानि प्रयच्छन्ति || ५ ।। 


मुद्रल- प्रत्रस्य चिरन्तनस्य पितुः अस्माकं जनकस्य रहूगणस्य सकाशात्‌ यज्जन्म तेन 
जन्मना वयम्‌ वदामसि ब्रूमः । वक्ष्यमाणमस्माकं वृतान्तं पितोपदिष्टवान्‌, अतो वयं ब्रूमः । 
कोऽसौ वृत्तान्त इति चेदुच्यते । सोमस्य य॒न्ञेष्वभिषुतस्य सोमद्रव्यस्य चक्षसा प्रकाशमानयाहुत्या 
सहिता जिह्वा स्तुतिरूपा वाक्‌ प्र जिगाति मरुद्रणं प्रकर्षेण गच्छति । यज्ञेषु सोमाहुतिः स्तुतिश्च 
मरुद्भ्यः क्रियते । यत्‌ यस्मात्‌ ईम्‌ एनम्‌ इन्द्रम्‌ झामि वृत्रवधादिरूपे कर्मणि ऋक्काणः “प्रहर 
भगवो जहि वीरयस्व” (ऐ.ब्रा.३,२०) इत्येवंरूपया स्तुत्या युक्ताः सन्तः आडात प्राप्रुवन्‌, 
न पर्यत्याक्षुः । आत्‌ इत्‌ एवमिन्द्रप्रा्यनन्तरमेव यज्ञियानि यज्ञार्हाणि ईदृग्वान्यादृग्वा 
इत्येवमादीनि नामानि इन्द्रसकाशाङ्कब्धानि दधिरे धृतवन्तः । तस्मादेषां यज्ञे सोमाहुतिः स्तुतिश्च 
क्रियते | ५ || 


सायण- प्रत्रस्य चिरन्तनस्य पितुः अस्माकं जनकस्य रहूगणस्य सकाशात्‌ यत्‌ जन्म 
तेन वयं वदामसि ब्रूमः । वक्ष्यमाणं वृत्तान्तम्‌ अस्माकं पितोपदिष्टवान्‌ अतो वयं ब्रूम इत्यर्थः । 
कोऽसौ वृत्तान्तः इति चेत्‌ उच्यते । सामेस्य यज्ञेष्वभिषुतस्य सोमद्रव्यस्य चक्षसा प्रकाशमानया- 
हुत्या सहिता जिह्वा स्तुतिरूपा वाक्‌ प्र जिगाति मरुद्रणं प्रकर्षेण गच्छति । यज्ञेषु सोमाहुतिः 
स्तुतिश्च मरुद्भयः क्रियते । यस्मात्‌ ईम्‌ एनम्‌ इन्द्रं शमि वृत्रवधादिरूपे कर्मणि ऋक्काणः 
“प्रहर भगवो जहि वीरयस्व” इत्येवंरूपया स्तुत्या युक्ताः सन्तः आशत प्रप्रुवन्‌ न पर्यत्याश्षु: । 
आदित्‌ एवमिन्द्रप्राप्यनन्तरमेव यज्ञियानि यज्ञार्हाणि “ईदृङ्‌ चान्यादृङ्‌ च' इत्येवमादीनि नामानि 
इन्द्रसकाशात्‌ लब्ध्वा दधिरे धृतवन्तः तस्मादेषां यज्ञे सोमाहुतिः स्तुतिश्च क्रियते । 


झामि । शमी इति कर्मनाम । सप्तम्येकवचने छान्दसः ईकारलोपः । ऋक्काणः । ऋच 
स्तुतौ’ । सम्पदादिलक्षणो भावे किप्‌ । छन्दसीवनिपौ’ इति मत्वर्थीयो वनिप्‌ । अन्त्यविकार- 


128 ऋग्वेद संहिता [अ.१ अ.६ व.१३ 


श्छान्दसः । यद्वा अयस्मयादिषु कचिदुभयं भवति (का.१.४.२०) इत्युक्तत्वात्‌ “स सुष्ठभा 
स ऋक्कता' इत्यादाविव पदत्वात्‌ कुत्वं भत्वात्‌ जश्त्वाभाव: । आशत । लङि “बहुलं छन्दसि' 
इति विकरणस्य लुकू । यज्ञियानि । 'ज्ञर्त्विग्भ्यां घस्वजौ’ इति अहर्थे घः । ५ ॥ 


सिद्धाञ्जनम्‌- प्रस्य पुरातनस्य पितुः अस्मद्वंशमूलपुरुषस्य सकाशात्‌ जन्मना यदार्ष 
जन्म लब्धं तेन तन्महिम्रा बदामसि ब्रूमः । वक्ष्यमाणमिदम्‌-सोमस्य अभिषुतस्य, 
देवेभ्योऽर्पणीयस्य सर्वानुभूतिरसस्य चक्षसा (प्रकारोनेत्येके) दर्शनमात्रेण जिह्वा मन्त्रात्मिका 
वाकू प्रजिगाति मरुद्रणं प्रकर्षेण गच्छति, रसे निष्पन्ने सति, अनायासेन स्तुतिवाक्‌ प्रवर्तते । 
यत्‌ यदा ईम्‌ एनं इन्द्रम्‌ मरुत्वन्तं शमि इन्द्रस्य कर्मव्ये कर्मणि ऋक्काणः क्रगात्मकस्तोत्रयुक्ता: 
सन्तः आशत आह्रुवन्‌, आद्रुवन्ति लडर्थ, आदित्‌ अनन्तरमेव ते मरुतः यज्ञियानि यज्ञार्हाणि 
नामानि देवतोद्वोधनसमर्थानि रहस्यानि नामानि दधिरे धृतवन्तः, धारयन्ति । इन्द्रकार्य- 
भागहरत्वादेव यज्ञिया भवन्ति मरुत इत्युक्तम्‌ । 


झमि-कर्मनामसु, सप्तम्येकवचने छान्दस ईकारलोपः । आशत-लङ, विकरणस्य लुकू ।। 


ऋक्संहिता पदपाठसहिता 
श्रियसे कं भानुभिः सं मिमिक्षिरे ते रस्मिभिस्त क्र्कभिः सुखादयः । 
ते वाशीमन्त इष्मिणो अभीरवो विद्रे प्रियस्य मारुतस्य धाम्नः ।। ६ ॥ 
श्रियसे । कम्‌ । भानुऽभिंः । सम्‌ । मिमिक्षिरे । ते । रस्मिऽभिंः । ते । ऋरकऽभिः । 
सुऽखादय॑ः । ते । वाशीऽमन्तः । इष्मिणः । अभीरवः । विद्रे । प्रियस्य॑ । मारुतस्य । 
धाम्नः ।। ६ ॥ 


स्कन्द- श्रियसे सस्यसम्पत्तिलक्षणायै श्रियै । कम्‌ उदकम्‌ भानुभिः दी्तिभिः 
विद्यु्लक्षणाभि: । सम्‌ मिमिक्षिरे “मिह सेचने’ इत्यस्वैतद्रूपम्‌ । सम्यक्‌ सेक्तुमिच्छन्ति । 
विदयुद्धिरवर्षन्तीत्यर्थः । न च केवलाभिः । किं तर्हि । ते रस्मिभिः अश्वप्रग्रहै: । ते ऋकभिः 
स्तुतिमद्धिः । कैः । सामर्थ्यादश्वैः रयैर्वा । सर्वैशचोपकरणैः वर्षन्तीत्यर्थः । सुखादयः खादिरत्र 
कट्टारिकाकारो मरुतामायुधविशेष: कवष्या वा । उभयत्र हि खादिशब्दस्व दृष्टः प्रयोगः । 'त्वेषं 
गणं तवसं खादिहस्तम्‌’ (ऋ.५,५८,२), “अंसेषु व ऋष्टयः पत्सु खादयः’ (क्र.५,५४, ११) । 

शोभनाः खादयो येषां ते सुखादयः । अथवा अन्यथास्यार्धर्चस्यार्थयोजना । श्रीयसे कमिति 
कंशब्द: पदपूरणः सुखनाम वा । सस्यसम्पत्तिलक्षणायै श्रियै सुखाय च सर्वप्राणिनां भानुभिः 
सम्मिमिक्षिरे ते रक्ष्मिभिः । भानुराब्दोऽत्रान्तर्णीतमत्वर्थः । सम्मिमिक्षिरे इति म्यक्षतेर्गतिकर्मणो 
रूपम्‌ । रसानुप्रदानकाले दीप्तिमद्धिरादित्यरश्मिभि: सह सङ्गच्छन्ते ते मरुतः । ते एव ऋक्कभिः 
स्रुतिमद्धिः स्तोतृभिः सह यागकाले सङ्गच्छन्ते सुखादयः । किञ्च ते वाशीमन्तः वाशी - 
आाब्दोऽत्रायुधविशेषः । “वाशीमेको बिभति’ (ऋ,८,२९,३) इति यथा । वाङ्नाम वा वाशी- 
शब्द: । तद्वन्तः । इष्मिणः इषिर्गत्यर्थः इच्छार्थो वा । गन्तारः दात्रून्‌ प्रति | इषितारो वा 
स्तुतीनाम्‌ । अथवा इट्‌ इत्यन्ननाम (निघ.२,७) । तद्वन्त इष्मिणः । अभीरवः भयरहिताः । 
किश्च विद्रे वेद्म्यहम्‌ प्रियस्य मारुतस्य धाम्नः द्वितीयार्थऽत्र षष्ठी । सर्वस्य प्रियं मारुतं धाम 
स्थानं वा नाम वा जन्म वा तेजो वा सामर्थ्यलक्षणम्‌ ।। ६ ॥ 


वेङ्कटमाधव- श्रयणायोदकं तेजोभिः सम्‌ मिमिक्षिरे समाददुः ते रस्मिभिः बन्धकैः । 
ते रसाऽऽहरणञीलेर्भानुभिः शोभनखादियुक्ताः । तथा वाशीमन्तः वाशी चाऽऽयुधम्‌ । गन्तारः 
अभीरवः । लभेयाहं प्रियं मारुतं धामेति । वर्षकामस्य सूक्तम्‌ ।। ६ ॥। 


मुद्रल- ते पूर्वोक्ता मरुतः भानुभिः दीप्यमानैः सूर्यरश्मिभिः सह कम्‌ वृष्टयुदकम्‌ श्रियसे 
श्रयितुं प्राणिभिः सेवितुम्‌ सम्‌ मिमिक्षिरे सम्यक्‌ मेढुमिच्छन्ति । पृथिवीं वृष्ट्युदकेन सम्यक्‌ 
सेक्तुमिच्छति । एवं वृष्टिमुत्पाध ते मरुतः क्रकभिः स्तुतिमद्भि्रत्विग्भिः सह सुखादयः 
शोभनस्य हविषो भक्षयितारो भवन्ति । वाशीमन्तः शोभनया स्तुतिलक्षणया वाचोपेताः इष्मिणः 
गतिमन्तः अभीरवः भयरहिताः ते मरुतः प्रियस्य सर्वाभिमतस्य मारुतस्य मरुत्सम्बन्धिनः 
धाम्नः स्थानस्य सर्वाभिमतं मरुत्सम्बद्धं विरिष्टं स्थानं विद्रे लब्धवन्तः || ६ ॥। 


सायण- ते पूर्वोक्ता मरुतः भानुभिः भानुरीलैदीप्यमानैः सूर्यरस्मिभि: सह कं वृष्ट्युदकं 
श्रियसे श्रयितुं प्राणिभिः सेवितुं सं मिमिक्षिरे सम्यग्मेढुमिच्छन्ति । पृथिवीं वृष्ट्युदकेन सम्यक्‌ 
सेक्तुमिच्छन्ति । एवं वृष्टिमुत्पाद्य ते मरुतः क्रकभिः स्तुतिमन्निर्कत्विग्भि: सह सुखादयः झोभनस्य 
हविषो भक्षयितारो भवन्ति । वाशीमन्तः । वाशी इति वाङ्नाम । शोभनया स्तुतिलक्षणया 
वाचोपेताः इष्मिणः गतिमन्तः अभीरवः भयरहिताः ते मरुतः प्रियस्य सर्वाभिमतस्य मारुतस्य 
मरुत्सम्बन्धिनः धाम्नः स्थानस्य सर्वाभिमतं मरुत्संबद्धं विरिष्टं स्थानं विद्रे लब्धवन्तः । 

श्रियसे । 'तुमर्थ सेसेन्‌’ इति कसेन्प्रत्यय: । मिमिक्षिरे । “मिह सेचने’ । अस्मात्‌ 
इच्छासनन्तात्‌ लिटि 'अमन्त्रे' इति निषेधात्‌ आमभावः । व्यत्ययेन आत्मनेपदम्‌ । सुखादयः । 
'खादृ भक्षणे’ । औणादिकः इप्रत्ययः । शोभना खादिर्भक्षणं येषाम्‌ । “नञ्सुभ्याम्‌’ इत्युत्तर- 
पदान्तोदात्तत्वम्‌ । इष्मिणः । 'इष गतौ’ । 'इषियुधीन्धि’ इत्यादिना मक्‌ । ततो मत्वर्थीय 
इनिः । विद्रे । “विद्ल्‌ लाभे’ । लिटि द्विर्वचनप्रकरणे “छन्दसि वेति वक्तव्यम्‌’ इति 
्वि्वचनाभावः । “इरयो रे’ इति इरयो रेभावः || ६ ॥ 


सिद्धाञ्जनम्‌- ते प्रक्रान्ताः मरुतः भानुभिः दीप्यमानैः रस्मिभिः किरणैः सह कम्‌ 
सुखवृष्टिजलं श्रियसे श्रयितुं, यजमानस्यर्षेः सेवनायेति भावः, संमिमिक्षिरे सम्यक्‌ मेद 
सेक्तुमिच्छन्ति, यजमानइारीरादिकं सुखाद्रं कर्त प्रवृत्ता इत्यर्थः । तथा कृत्वा ते मरुतः ऋक्कभिः 
क्रग्युक्तै:, स्तुतिविषयभूतैरन्यैदेवैरथवा स्तोतृभिः ऋषिभिः सह सुखादयः झोभनस्य सर्वस्य 
भोक्तारः भवन्ति । अथ ते वाशीमन्तः वाशीति वाङ्नाम, वाग्युक्ताः इष्मिणः प्रेरणावेगोपेत- 
गतियुक्ताः अभीरवः भयरहिताः सन्तः प्रियस्य स्वीयस्य अभिमतस्य मारुतस्य मरुत्सम्बन्धिनः 
धाम्नः स्थानस्य, स्थानमिति द्वितीयार्थे षष्ठी विद्रे लेभिरे लभन्त इति लडर्थ । 


श्रियसे-तुमर्थे असेन्प्रत्ययः । सुखादयः-खादृ भक्षणे, औणादिक इप्रत्ययः, खादिः । 
इष्मिणः-इष गतौ, मकूप्रत्ययः, ततो मत्वर्थीय इनिः । विद्रे-विदूलू लाभे, इरेचो रेभावः ।। 


॥ इति प्रथमाष्टके षष्ठाध्याये त्रयोदशो वर्गः ॥ 


।। अथ चतुर्दशो वर्गः ॥ 


ऋक्संहिता पदपाठसहिता 
(सूक्तम्‌ ८८) 
(६ गोतमो राहुगणः । मरुतः । त्रिष्टुप्‌ । १,६ प्रस्तारपङ्किः । ५ विराड्रूपा) 
आ वियुन्मंद्विर्मरुतः स्वर्कै रथेभिर्यात ऋष्टिमद्भिरश्वप्णेः । 
आ वर्षिष्ठया न इषा वयो न प॑सता सुमायाः ।। १ ॥ 
आ । विदुन्म॑त्‌ऽभिः । मरुतः । सुऽअकैः । रथेभिः । यात । ऋष्टिमत्‌ऽभिंः । अश्व॑ऽपर्णैः । 
. आ । वर्षिष्ठया । नः । इषा । वर्यः । न । पप्तत । सुऽमायाः ॥ १ ॥ 

स्कन्द- आ इत्युपसर्गो यात इत्याख्यातेन सम्बध्यते । विद्युन्मद्धिः विद्युता संयुक्तैः । 
हे मरुतः! स्वकैः अर्चनमर्कः स्तुतिः । शोभनोऽर्को येषां ते स्वर्काः, तैः स्वर्के: । सुष्ठ 
्तुत्यैरित्यर्थः । रथेभिः आ यात अस्मान्‌ प्रति । ऋष्टिमद्भिः शक्तिमद्धिः तोरणवद्धिर्वा । 
अश्वपर्णैः अश्वपतनैः । किमर्थम्‌ । उच्यते । आ वर्षिष्ठया नः आ इत्युपसर्गः पप्तत इत्या- 
ख्यातेन सम्बन्धयितव्यः । वर्षिष्ठया इषा इति हेतौ तृतीया । प्रयोजनस्य च हेतुत्वेन विवक्षा । 
नः इत्यपि तादर्थ्ये चतुर्थी । वृद्धतमेनास्मदर्थेन अन्नेन । आयात । वृद्वतममन्नमस्मभ्यं 
दातुमित्यर्थः । कथञ्च पुनरायात । वयः न पक्षिण इव अत्यन्तशीप्रम्‌ आ पप्तत हे सुमायाः! 
सुप्रज्ञाना:! ।। १ ॥ 


वेङ्कटमाधव- आ यात दीपिमद्धिः मरुतः! स्वञ्चनैः रथैः क्रष्टिमद्धिः अश्वपक्षै: । आ 
पतत्‌ वृद्धतमेनान्नेन अस्मान्‌ पक्षिण इव सुकर्माणः! ।। १ ॥ 

मुद्रल- “आ विद्युन्मद्धि: इति षडूचं चतुर्थ सूक्तम्‌ । गोतम ऋषिः । आद्या षष्ठी च 
द्वे प्रस्तारपङ्की । आद्यौ पादौ जागतौ तृतीयचतुर्थौ गायत्री यस्याः सा प्रस्तारपङ्किः । द्वितीयाद्ाः 
पङ्कयः । पश्चमी विराड्रूपा । आदितस्रयः पादा एकादशका अन्त्योऽष्टकः सा विराड्रूपा । मरुतो 
देवताः ।। 


हे मरुतः! मितं निर्मितमन्तरिक्षं प्राप्य रुवन्ति शब्दं कुर्वन्तीति मरुतः । रथेभिः आत्मीयैः 
आ यात अस्मदीयं यज्ञमागच्छत । कोदृशैः रथैः । विद्युन्मद्धिः विशिष्टदीप्तियुक्तै: । स्वकैः 
स्वर्चनीयैः शोभनगमनयुक्तै: । ऋष्टिमद्धिः ऋष्टय: शक्तिरूपाण्यायुधानि तद्वद्भिः । अश्वपणेः 
अश्वानां पतनं गमनं येषामस्ति तादूशैः । हे सुमायाः! शोभनकर्माणो मरुतः! वर्षिष्ठया प्रवृद्धया 
इषा अस्मभ्यं दातव्येनाम्नेन सह नः अस्मान्‌ प्रति वयः न पक्षिण इव शीघ्रम्‌ आ पप्तत 
आपतत । आगच्छतेत्यर्थः ।। १ ॥। 


सायण- “आ विदयुन्मद्धिः’ इति षडृचं चतुर्थं सूक्तम्‌ । अत्रानुक्रम्यते- “आ विद्युन्मद्धि- 
राद्यान्त्ये प्रस्तारपङ्की पश्चमी विराडूपा” इति । पूर्ववदृषिदेवते । आद्या षष्ठी च द्वे प्रस्तारपङ्की । 
आदौ पादौ जागतौ तृतीयचतुर्थौ गायत्री यस्याः सा प्रस्तारपङ्किः । सूत्रितं च- 'प्रस्तारपङ्किः 
पुरतः? (पि.सू.३.४०) इति । अस्यायमर्थः । “जागतो गायत्री च' इत्यनुवर्तते । यदि पुरुतः 

पुरस्तात्‌ द्वौ जागतौ पादौ स्याताम्‌ अन्त्यौ गायत्री सा प्रस्तारपङ्किरिति । 'एतत्त्यत्‌' इत्येषा 
पञ्चमी विराड्रूपा । आदितख्रयः पादा एकादशका अन्त्योऽष्टकः सा विराङ्पेत्युच्यते । विनियोगो 
लेङ्गिकः ।। 


हे मरुतः! मितं निर्मितमन्तरिक्षं प्राप्य रवन्ति शब्दं कुर्वन्तीति मरुतः । यद्वा । अमितं 
भूशा झाब्दकारिणः । अथवा मितं स्वैनिर्मितं मेघं प्राप्य विद्युदात्मना रोचमाना: । अथवा 
महत्यन्तरिक्षे द्रवन्तीति मरुतः । ये मध्यमस्थाने देवगणाः समाग्नातास्तेत्सरवे मरुतः आख्यायन्ते । 
तथा चाहु:- सर्वा स्त्री मध्यमस्थाना पुमान्‌ वायुश्च सर्वगः । गणाश्च सर्वे मरुत इति वृद्धानु- 
शासनम्‌' इति । पौराणिकास्त्वाचक्षते- “मारीचात्कइयपात्सप्तगणात्मका एकोनपञ्चाशत्सङ्खयाका 
मरुतो जज्ञिरे’ इति । एवम्भूता हे मरुतः! रथेभिः आत्मीयैः रथैः आ यात अस्मदीयं 
यज्ञमागच्छत । कीदृशैः रथैः । वियुन्मद्धिः । विद्योतनं विद्युत्‌ । विरिष्टदीपियुक्तैः स्वकैः 
स्वश्चनैः शोभनगमनयुक्तै: । यद्वा । झोभनमर्कोऽर्चनं स्तुतियेषामस्ति तादृशैः । अथवा शोभन- 
दीस्तियुक्तेः । ऋष्टिमद्धिः । ऋष्टयः इक्तिरूपाण्यायुधानि । स्थूणा इत्यन्ये । तद्वद्धि: । 
अश्वपर्ण: । अश्वानां पतनं गमनं येषामस्ति तादृरैः । यद्वा । रंहणशीला मेघा रथाः । तैः 
सह अन्तरिक्षे वर्षणार्थमागच्छत । कीद्शैः । विदयुन्मद्धिः । विद्युता तडिता तद्वद्धिः स्वर्कैः 
झाभनगमनैः ऋष्टिमद्धिः । अर्पणं गमनम्‌ । तत्स्वभावनीरयुक्तैः । अश्वपणैः । अश्वं व्याप्तं 
पर्णं पननं गमनं येषाम्‌ । अन्तरिक्षं व्याप्य वर्तमानेरित्यर्थः । हे सुमायाः! माया इति कर्मणो 
ज्ञानस्य च नामधेयम्‌ । शोभनकर्माणः शोभनप्रज्ञा वा मरुतः वर्षिष्ठया प्रवृद्धतरया इषा अस्मभ्यं 
दातव्येनान्नेन सह नः अस्मान्प्रति बयो न पक्षिण इव शीघ्रम्‌ आ पप्तत आपतत 
आगच्छतेत्यर्थः । अत्र निरुक्तम्‌- “अथातो मध्यस्थाना देवगणास्तेषां मरुतः प्रथमागामिनो 
भवन्ति । मरुतो मितराविणो वा मितरोचिनो वा महदद्र्वन्तीति वा' इति, 'विद्युन्मद्धिर्मरुतः 
स्वकैः स्वञ्जनैरिति वा स्वर्चनेरिति वा स्वर्चिभिरिति वा रथैरायात ऋष्टिमद्धिरश्रपणैरश्चपतनिवर्षष्ठेन 
च नोऽन्नेन वय इवापतत सुमायाः कल्याणकर्माणो वा कल्याणकर्माणो वा कल्याणप्रज्ञा वा” 
(निरु,११.१३-१४) इति । 


विद्युन्मद्धि: । यवादेराकृतिगणत्वेन विद्युच्छन्दस्य यवायन्तर्भावात्‌ “अयवादिभ्य:” इत्यत्र 
` अनुवृत्तेः “झयः' (पा.सू.८.२.१०) इति मतुपो वत्वं न प्रवर्तते । ऋष्टिमद्धिः । “हस्वनुड्भ्यां 

मतुप्‌' इति मतुप उदात्तत्वम्‌ । अश्वपणैः । 'अञू व्याप्तौ’ । “अशिप्रुषि' इत्यादिना कन्प्रत्ययः । 
बहुत्रीहौ पूर्वपदप्रकृतिस्वरत्वम्‌ । वर्षिष्ठया । वृद्धशब्दात्‌ आतिशायनिके इष्ठनि “प्रियस्थिर' 
इत्यादिना वर्षादेशः । पप्तत । "पत्लू गतौ’ । लङि लूदित्त्वात्‌ च्लेः अडादेशः । “पतः 
पुम्‌’ (पा.सू.७,४,१९) इति पुमागमः ।। १ ॥ 

सिद्वाञ्जनम्‌- “आ विद्युन्मद्धिरि'ति षड्चं चतुर्थं सूक्तम्‌ । पूर्ववदृषिदेवते । आद्या षष्ठी 
च प्रस्तारपङ्की, पश्चमी विराड्रूपा । शिष्टास्रिष्ठुभ:, आद्यौ पादौ जागतौ तृतीयचतुर्थी गायत्री 
यस्याः सा प्रस्तारपङ्किः, आदितस्रयः पादा एकादशकाः अन्त्योऽष्टकः यस्याः सा 
विराड्रूपेत्युच्यते । 

हे मरुतः! विद्युन्मद्धिः विद्युत्‌ विद्योतनं तद्वद्भिः स्वकैः शोभनार्चनयुक्तैः (अर्कः अर्चनं 
स्तुतिः दीप्तिरपि भवति) ऋष्टिमद्धिः आयुधयुक्तेः, दृष्टय एव ऋष्टय इति प्रागुपपादितम्‌, 
मारुतरथस्यापि दर्शनसामर्थ्य वर्तत इति बोध्यम्‌ । अश्वपर्णैः अइवपतनसदृरवेगयुक्तैः, एवम्भूतैः 
रथेभिः रथैः रंहणशीलेः यानैः आ यात आगच्छत । हे सुमायाः! झोभनप्रज्ञोपेताः, नः 
अस्माकं वर्षिष्ठया प्रवृद्धया इषा प्रेरणशक्तया सह बयो न पक्षिण इव आ पप्तत आपतत, 
शीघ्रमागच्छत । 

वर्षिष्ठया-वृद्धराब्दादिष्ठनि वर्षादिशः । पप्तत-पत्लू गतौ, लुङि पतः पुमागमः ।। १ ॥ 


ऋक्संहिता पदपाठसहिता 


तेऽरुणेभिर्वरमा पिशङ्गैः शुभे कं यान्ति रथतूर्भिरश्वैः । 

रुक्मो न चित्रः स्वधिंतीवान्‌ पव्या रथ॑स्य जद्दनन्त भूमं ॥ २ ॥ 

ते । अरुणेभिंः । वर॑म्‌ । आ । पिझङ्गैः । शुभे । कम्‌ । यान्ति । रथत्‌ःऽभिंः । अशैः । 
रुक्मः । न । चित्रः । स्वधिंतिड्वान्‌ । पव्या । रथ॑स्य । जङ्घनन्त । भूम॑ ॥ २ ॥ 


स्कन्द- ते मरुतः अरुणेभिः अरुणैः वरम्‌ उत्कृष्टं मेघं प्रति पिशङ्गैः कपिलैश्च शुभे 
उदकार्थम्‌ । ‘कम्‌ इति सुखनाम’ (या,२१४) । सुखम्‌ आ यान्ति आगच्छन्ति । रथतूर्भिः, 
रथे व्यवस्थिता ये त्वरन्ति तूर्वन्ति वा, मेघान्‌ हिंसस्तीत्यर्थः, ते रथतुरः तैः रथतूर्भिः, अश्वैः । 
कथं पुनरायान्ति । रुक्मः न चित्रः स्वधितीवान्‌ “स्वधितिः? (निघ.२,२०) इति वञ्रनाम । 

यथायं रोचनः पूजनीयः आयुधवांश्च भगवानादित्य: भ्राजमान आगच्छति तद्वत्‌ । आगत्य 
च पव्या चक्रधारया रथस्य जङ्घनन्त प्नन्ति | भूम बहुपर्यायोऽयं भूमराब्दः । बह्मपि मेघजातम्‌ ।। 


वेइटमाधव- ते अरुणैः पिझाङ्गैः रथस्य तारकैः अश्वैः वर्षिष्ठम्‌ कम्‌ चन देशम्‌ आ 
यान्ति उदकार्थम्‌ । मणिः इव चित्रः आयुधवान्‌ मरुद्र्णः । ते रथचक्रस्य धारया भूमिं घ्रन्ति 
मरुतः ।। २ ॥ 


मुद्रल- ते पूर्वोक्ता मरुतः अरुणेभिः अरुणवणे: पिशङ्गैः पिङ्गलवर्णेरुभयवणेपेतैः रथतुर्भिः 
रथस्य प्रेरयितृभिः अश्वैः वरम्‌ देवानां वरीतारम्‌ कम्‌ शब्दयितारं स्तुवन्तं यजमानम्‌ आ 
यान्ति आगच्छन्ति । किमर्थम्‌ । शुभे तस्य शोभां कर्तुम्‌ । तेषां मरुतां गणः रुक्मः न 
रोचमानं सुवर्णमिव चित्रः अतिशयेन दर्शनीय: स्वधितीवान्‌ आत्रूणां खण्डकेन वज्रायुधेनोपेतः । 
एवंविधगणरूपास्ते मरुतः रथस्य पव्या चक्रधारया भूम भूमिम्‌ जङ्कनन्त अत्यर्थं घ्नन्ति । 
स्तोतृरक्षणार्थमागतानां तेषां मरुतां भारमसहमाना भूमिरतिपीडिता बभूवेत्यर्थः ।। २ ॥। 


सायण- ते पूर्वोक्ता मरुतः अरुणेभिः अरुणवर्णै: पिशङ्गैः पिङ्गलवर्णैरुभयवर्णोपेतैः 
रथतूर्भिः रथस्य प्रेरयितृभिः अश्वैः वरं देवानां वरीतारं कं शाब्दयितारं स्तुवन्तं यजमानम्‌ 
आ यान्ति आगच्छन्ति । किमर्थम्‌ । शुभे तस्य शोभां कर्तुम्‌ । अथवा शुभे उदकाय । 
वृ््यर्थमित्यर्थः । तेषां मरुतां गणः रुक्मो न रोचमानं सुवर्णमिव चित्रः अतिशयेन दर्शनीयः 
स्वधितीवान्‌ । स्वधितिः इति वज्रनाम । झत्रूणां खण्डकेनायुधेनोपेतः । एवंविधगणरूपास्ते 
मरुतः रथस्य पव्या चक्रधारया भूमभूमिं जङ्घनन्त अत्यर्थ घ्रन्ति । स्तोतृरक्षणार्थमागतानां 
तेषां मरुतां भारमसहमाना भूमिरतिपीडिता बभूवेत्यर्थः । 


वरमू । व्रियन्ते देवाः अनेनेति वरः । 'ग्रहवृदूनिश्चि' इति करणे अप्‌ । कम्‌ । कै 
गै शब्दे । कायतीति कः । बहुलवचनात्‌ कप्रत्ययः । रथतूर्भिः । “तुर त्वरणे’ । रथं तुतुरति 
त्वरायुक्तं कुर्वन्तीति रथतुरः । “क्विप्‌ च' इति किप्‌ । भिसि 'हलि च' इति दीर्घत्वम्‌ । 
पव्या । “पवी रथनेमिर्भवति’ (निरु.५.५) इति यास्कः । 'पूडू पवने’ । अस्मात्‌ 'अच 
इ:' इति इप्रत्ययः । “उदात्तयणः? इति विभक्तेरुदात्तत्वम्‌ । जङ्घनन्त । हन्तेर्यङन्तात्‌ वर्तमाने 
छान्दसो लड़ । 'छन्दस्युभयथा' इति शपः आधेधातुकत्वात्‌ अतोलोपयलोपौ । भूम । 
` भृमिराब्दादुत्तरस्य अमः “सुपां सुलुक्‌’ इति डादेशः । छान्दसं हृस्वत्वम्‌ || २ ॥ 

सिद्धाअनम्‌- ते मरुतः अरुणेभिः अरुणकान्तियुक्तैः पिशङ्गैः पिज्नलवर्णै: वर्णद्वयोपेतैः, 
अरुणवर्णः, क्रियां प्रचण्डक्रियोद्योगश्व द्योतयितुं पिङ्गलवर्णः शुभप्रदत्वं चेति ज्ञेयम्‌ । रथतूर्भिः 
रथस्य प्रेरयितृभि: अश्वैः तुरङ्गैः वरम्‌ वरणीयं श्रेष्ठ शुभे शुभाय कम्‌ सुखवर्षणात्मकमुदकं 
आयान्ति आगच्छन्ति, प्राप्रुवन्ति, तेषां गणः रुक्मो न रोचमानं सुवर्णमिव चित्रः दर्शनीय: 
स्वधितीवान्‌ वज्रयुक्तः अत्रुविघातार्थः, स्वधितिर्वज़नाम । रथस्य पव्या चक्रधारया भूम भूमिं, 
यजमानइारीरं जङ्कनन्त अत्यर्थं हन्ति, जडस्य घनस्य शरीरस्य मार्दवापादनाय, एवंविधप्रहारः 
ऊर्ध्वतनशक्तिभि: प्रयुज्यते, तेन दिव्यतेजोबलाद्यवतरणं सोढुं प्रभवति यजमानस्य अन्नमयादि- 
ारीरम्‌ । 

रथतूर्भिः-रथं तुरन्ति त्वरायुक्तं कुर्वन्ति रथतुरः, क्विप्‌ । पव्या-पविः, रथनेमिर्भवतीति 
यास्कः । जङ्घनन्त-हन्तेर्यङ्लुगन्तात्‌ छान्दसो लङ्‌ । भूम-भूमिझब्दादुत्तरस्यामः डादेशः, हस्वः 
छान्दसः ।। २ ॥ 


ऋक्संहिता पदपाठसहिता 

श्रिये कं बो अधिं तनूषु वारीर्मेधा वना न कृणवन्त ऊर्ध्वा । 
युष्मभ्यं कं म॑रुतः सुजातास्तुविद्युम्रासो धनयन्ते अद्रिम्‌ ॥ ३ ॥ 
भ्रिये । कम्‌ । वः । अधि । वाशीः । मेघा । वनां । न । कृणबन्ते । ऊर्ध्वा । 
युष्मभ्य॑म्‌ । कम्‌ । मरुतः । सुऽजाताः । तुविष्युम्नासं: । धनयन्ते । अद्रिम्‌ ॥ ३ ॥ 

स्कन्द- कम्‌ इतिं पदपूरणः सुखनाम वा । श्रिये सुखाय च सर्वप्राणिनाम्‌ बः युष्माकं 
स्वभूताः अधि तनूषु मेघारीराणामुपरि । साकाङ्घत्वाद्वर्तमाना इति वाक्यशेषः । मेधं छिन्दन्त 
इत्यर्थः । बाशीः आयुधविशेषाः । अथवा बः इत्येतत्‌ तनूष्वित्येतेन सम्बध्यते न 
वाशीरित्यनेन । युष्माकं झरीराणामुपरि वर्तमाना वाइय: । युष्माभिः गृहीता इत्यर्थः । किं 
कुर्वन्तः । उच्यते । मेघा वना न कृणवन्ते ऊर्ध्वा मेधः? (निघ.३,१७) इति यज्ञनाम । 
द्वितीयाबहुवचनस्य चात्र आकारादेशो द्रष्टव्यः । वनशब्दो वृक्षसमूहवचनः । यज्ञान्‌ ऊर्ध्वान्‌ 
कुर्वन्ति वनानीव । यथा वृष्टिद्वारेण वनानि जनयन्ति । एवं यज्ञानपीत्यर्थः । किञ्च युष्मभ्यं 
युष्माकमर्थाय कम्‌ सुखं हे मरुतः! सुजाताः! तुविदुम्नासः युम्नं ्योततेः अन्नमिहाभिप्रेतम्‌ । 

बहुहविर्लक्षणात्रा: यजमानाः । धनयन्ते धनीकुर्वन्ति । अभिषवार्थं परिगृहन्तीत्यर्थ: । अद्रिम्‌ 
अभिषवाग्रावाणम्‌ । अथवा धन धान्ये इत्येतस्य सामर्थ्यात्‌ वृद्धयर्थस्य संस्कारार्थस्य वा रूपम्‌ । 
अद्रिमित्यभिषवग्राव्णः सम्बन्धादादरणाद्वा सोमोऽभिप्रेतः । वसतीवर्यकधनाभिः वर्धयन्ति संस्कुर्वन्ति 
वत्यर्थः ।। ३ ।। 


बेङ्कटमाधव- शोभायै भवति वः अङ्गेषु वाशीः । यज्ञान्‌ वनानीव मरुतः ऊर्ध्वान्‌ 
कृण्वन्ति । युष्मभ्यम्‌ मरुतः! सुजाताः! बहुधनाः कम्‌ ग्रावाणमभिषवाय सञ्चिन्वन्ति ।। 


मुद्रल- हे मरुतः! वः युष्माकम्‌ अधि तनूषु शरीरेष्वंसप्रदेशेषु वाशीः आत्रूणामाक्रोशकम्‌ 
आराख्यमायुधम्‌ श्रिये कम्‌ ऐश्वयार्थं वर्तते इति शेष: । कम्‌ इत्येतत्‌ पादपूरणम्‌ । तादृशा 
मरुत: बना न उच्छितान्‌ वृक्षसमूहानिव मेघा मेधान्‌ यज्ञान्‌ ऊर्ध्वा ऊर्ध्वान्‌ एकाहा- 
हीनसत्ररूपेणोच्छितान्‌ कृणवन्ते यजमानैः कारयन्ति । हे सुजाताः! शोभनजननयुक्ताः! मरुतः! 
युष्मभ्यम्‌ युष्मदर्थम्‌ कम्‌ सुखकरम्‌ आद्रिम्‌ सोमाभिषवे प्रवृत्तं ग्रावाणम्‌ तुविद्युम्लासः प्रभूतधाः 
यजमानाः धनयन्ते धनं कुर्वन्ति । युष्माकं यागाय ग्रावभिरभिषुण्वन्तीत्यर्थः ।। ३ ॥ 


सायण- हे मरुतः! बः युष्माकं तनूषु शरीरेष्वंसप्रदेशेषु बाशीः शत्रूणामाक्रोशकम्‌ 
आराख्यमायुधं श्रिये कम्‌ ऐश्वर्यार्थ वर्तते इति शेषः । कम्‌ इत्येतत्‌ पादपूरणम्‌ । तदुक्तम्‌- 
‘अथापि पादपूरणाः कमीमिद्विति’ इति । तादृशा मरुतः वना न उच्छ्रितान्‌ वृक्षसमूहानिव 
मेधा मेधान्‌ यज्ञान्‌ ऊर्ध्वा ऊर्ध्वान्‌ एकाहाहीनसत्ररूपेणोच्छ्र्तान्‌ कृणवन्ते यजमानेः कारयन्ति । 
हे सुजाताः! झोभनजननयुक्ताः मरुतः युष्मभ्यं युष्मदर्थं कं सुखकरम्‌ अद्रिं सोमाभिषवे 
प्रवत्तं ग्रावाणं तुविद्युस्नासः प्रभूतधना यजमानाः धनयन्ते धनं कुर्वन्ति युष्माकं यागाय 
ग्रावभिरभिषुण्वन्तीत्यर्थः । 


वाशी: । आत्रूणां भयोत्पादनेनाक्रोशशब्दकरणं वाहः । ततः 'छन्दसीवनिपौ' इति मत्वथीय 
ईकारः । व्यत्ययेनादुदात्तत्वम्‌ । मेधा । “सुपां सुलुक्‌? इति शसो डादेशः । वना । “शेश्छन्दसि 
बहुलम्‌’ इति शेर्लोपः । कृणवन्ते । “कृवि हिंसाकरणयोश्च' । लटि व्यत्ययेन आत्मनेपदम्‌ । 
“धिन्विकृण्व्योर च' इति उप्रत्ययः । पुनरपि व्यत्ययेन अन्तादेशः । छन्दस्युभयथा’ इति 
आर्धधातुकत्वेन झस्य अङित्त्वात्‌ गुणे अवादेशः । ऊर्ध्वा । पूर्ववत्‌ डादेशः । धनयन्ते । 
धनइाब्दात्‌ *तत्करोति’ इति णिच्‌ ॥ ३ ॥ 

सिद्धाञ्जनम्‌- हे मरुतः! बः युष्माकं तनूषु अधि शरीरेषु अधिकरणे श्रिये शोभायै 
वाशीः (आयुधनाम स्थूलपक्षे) वाग्रूपाः शाब्दाः वर्तन्त इति शेषः । कम्‌ पदपूरणम्‌ । तादृशा 
मरुतः वना न वनानि यथा चालयन्ति तथा मेधा अस्मदीयानि यजनानि, चालयित्वा ऊर्ध्वा 
उच्छ्रितानि ऊर्ध्वगतिकानि कृणवन्ते कुर्वन्ति । हे सुजाताः! शोभनजन्मानः मरुतः, युष्मभ्यम्‌ 
युष्मदर्थं कम्‌ सुखकरं अद्रिम्‌ सोमाभिषकग्रावाणं इन्द्रवञ्रलक्षितदिव्यवाग्रूपं तुवियुग्नासः 
प्रभूततेजस्काः यजमाना ऋषयः धनयन्ते धनमिव कुर्वन्ति सम्पादयन्तीत्र्थः । ग्रावस्वरूपं 
अज्जःसवसूक्ते विचारितम्‌ (१ मं.२८ सू.) । 


मेधा-शसो डादेशः । धनयन्ते-धनइाब्दात्‌ तत्‌ करोतीति णिच्‌ ॥ ३ ॥ 


ऋक्संहिता पदपाठसहिता 


अहानि गृध्राः पर्या व आगुरिमां धियं वार्कार्या च॑ देवीम्‌ । 
ब्रह्मां कृण्वन्तो गोत॑मासो अर्कैरूर्ध्वं नुंनुद्र उत्सधिं पिब॑ध्यै ।। ४ ॥ 
अहानि । गृध्राः । परि । आ । वः । अगुः । इमाम्‌ । धिय॑म्‌ । वार्कॉर्याम्‌ । च । 
देवीम्‌ । ब्रह्म॑ । कृण्वन्तः । गोत॑मासः । अकैः । ऊर्ध्वम्‌ । नुनुद्रे । उत्सऽधिम्‌ । पिब॑ध्यै ॥ 
स्कन्द- यागानामहःकालत्वात्‌ अहानि इत्येतेन यागो लक्ष्यते । सप्तम्यर्थे चैषा प्रथमा । 
अहस्सु । यागकाले इत्यर्थः । गृध्राः अभिकाङ्क्षितारः फलानाम्‌ । वः युष्माकं स्वभूतानाम्‌ । 
परि आ आ अगुः पर्यागताः । प्राज्ञाः कुर्वन्तीत्यर्थः । इमाम्‌ धियम्‌ यागाख्यं कर्म । 
वारकॉर्याम्‌ च । वृतैक्रत्विग्मिः वाचा वा क्रियमाणत्वात्‌ वाकार्या स्तुतिरिहाभिप्रेता । ताम्‌ 
च । कीदृशीम्‌ देवीम्‌ देवयोग्यां दीप्तां वा । स्वगुणैरत्यन्तोत्कृष्टामित्यर्थः । किञ्च ब्रह्म 
स्तुतिलक्षणम्‌ कृण्वन्तः गोतमासः गोतमप्रभृतयः । अकैः मन्त्रैः सम्बद्धम्‌ ऊर्ध्वम्‌ नुनुद्र 
प्रेरयन्ति । उत्क्षिपन्तीत्यर्थः । आत्मन एवायं परोक्षरूपेण प्रथमपुरुषेण प्रतिनिर्देशः । वयं 
गोतमप्रभृतय उत्क्षिपाम इत्यर्थः । उत्सधिम्‌ “उत्सः (निघ.३,२३) इति कूपनाम । धेट्‌ 
पाने । कूप इब यः वीयते स उत्सधिः अत्यन्तप्रभूतः सोमः । तमुत्सधिम्‌ । किमर्थम्‌ । 
उच्यते । पिबध्यै पातुम्‌ । यूयं पास्यथेत्येवमित्यर्थः ।। ४ ॥ 


वेइटमाधव- अहानि तृषिताः सर्वाण्येव गोतमाः युष्मान्‌ परि आ आ अगुः । इदं 

कर्म च दैवं वृतैर्रत्विग्भिः कर्तव्यम्‌ अकुर्वन्‌ । कर्म कुर्वन्तः गोतमाः ऊर्ध्वम्‌ उत्क्षिप्तवन्तः 
स्तोत्रैः उत्सनिधानं कूपं पानाय ।। ४ ॥ 


मुद्रल- तृषितैगोतमैः स्तुता मरुतस्तेभ्यो गोतमेभ्यो दशान्तरे वर्तमानं कूपमुत्खायानीय 
प्रददुः । एतद्‌ दृष्ट्वा कश्रिदृषित्रेत । हे गोतमाः! गृधाः जलाभिकाङ्कायुक्तान्‌ वः युष्मान्‌ अहानि 
शोभनोदकोपेतानि दिनानि परि आ अगुः पर्यागतानि परितः आभिमुख्येन प्राप्तानि । प्राप्य 
च वार्कॉर्याम्‌ वार्भिरुदकैर्निष्पाद्याम्‌ इमाम्‌ धियम्‌ ज्योतिष्टोमादिलक्षणं कर्म च दैवीम्‌ 
द्यातमानमकुर्वन्‌ । येष्वहःसु ब्रह्म हविर्लक्षणमन्नम्‌ अर्कैः मन्त्रसाध्यैः स्तोत्रैः सह कृण्वन्तः 
मरुक्षचः कुर्वन्तः गोतमासः गोतमा ऋषयः उत्सधिम्‌ उत्सो जलप्रवाहोऽस्मिन्‌ धीयत 
इत्युत्सधिः कूपः तम्‌ पिबध्यै स्वकीयपानाय ऊर्ध्वम्‌ नुनुद्रे नुनुदिरे देशान्तरे वर्तमानं 
कूपमुत्खातवन्तः । एतदीयस्तोत्रैः स्तुता मरुतः कूपमुत्खातवन्त इति यत्‌ तदेतदीयस्तोत्रकारित- 
मिति एतेषूपचर्यते । एकः आकारः पदपूरणः || ४ ॥ 


सायण- तृषितैर्गातमैः स्तुता मरुतस्तेभ्यो गोतमेभ्यो देशान्तरे वर्तमानं कूपमुत्खायानीय 
प्रददुः । एतत्‌ दृष्ट्वा कश्चिदृषिब्रूते । हे गोतमाः! गृध्राः जलाभिकाङ्कयुक्तान्‌ वः युष्मान्‌ अहानि 
शोभनोदकोपेतानि दिनानि परि आ अगुः पर्यागतानि परितः आभिमुख्येन प्राप्तानि । प्राप्य 
च वार्कार्यां वार्भिः उदंकैर्निष्पाद्यां धियं ज्योतिष्टोमादिलक्षणं कर्म च देवीं द्योतमानमकुर्वन्‌ । 
येष्वहःसु ब्रह्म हविर्लक्षणमन्नम्‌ अकैः मन्त्रसाध्यैः स्तोत्रैः सह कृण्वन्तः मरुक्ष्यः कुर्वन्तः 
गोतमासः गोतमा ऋषयः उत्सधिम्‌ । उत्सो जलप्रवाहोऽस्मिन्धीयते इत्युत्सधिः कूपः तं 
पिबध्यै स्वकीयपानाय ऊर्ध्व नुनुद्रे नुनुदिरे देशान्तरे वर्तमानं कूपमुत्सवातवन्तः । एतदीयस्तोत्रैः 
स्तुता मरुतः कूपमुत्खातवन्त इति यत्‌ तदेतदीयस्तोत्रकारितमिति एतेषूपचर्यते । 


गृध्राः । “गृधु अभिकाङ्कायाम्‌' । “सुसूधागृधिभ्यः क्तन्‌’ इति क्तन्प्रत्ययः । “सुपां सुपो 
भवन्ति’ इति शसो जस्‌ । नित्त्वादादुदात्तत्वम्‌ । अगुः । एतेर्लुङि 'इणो गा लुङि’ इति 
गादेशः । “आतः? इति झेः जुस्‌ । वार्कॉर्याम्‌ । ‘डुकृञ्‌ करणे’ । 'ऋहलोण्यत्‌’ । वार्भिः 
कार्या वार्कार्या । त्रिचक्रादित्वात्‌ उत्तरपदान्तोदात्तत्वम्‌ । नुनुद्रे । 'णुद प्रेरणे’ । “इरयो रे’ 
इति रेआदेशः । उत्सधिम्‌ । ‘कर्मण्यधिकरणे च’ इति दधातेरधिकरणे किप्रत्ययः । पिबध्यै । 
` “पा पाने! । “तुमर्थे सेसेन्‌’ इति राध्यैन्प्रत्ययः । “पाप्रा” इत्यादिना पिबादेशः । ४ ॥ 

सिद्धाञ्जनम्‌- अस्यामृचि क्रषिर्गातमः स्ववर्गीयानुषीन्‌ श्रेष्ठान्‌ चिद्रस्मिसम्पन्नान्‌ 'गोतमान्‌' 
सम्बोध्याह । हे गृध्राः! गृध्रवः सुखोदकाभिकाङ्किणः, बः युष्मान्‌ अहानि दिनानि 
शोभनसुखभरितानि पर्यागुः पुनरावर्तनेन प्राप्तानि । कारणमाह । इमाम्‌ वार्कॉर्याम्‌ वार्भिः 
ज्योतिर्षलादिसुखलक्षंकैः उदकैः, कार्यां निष्पाद्यां धियं च धीलक्षितां दृढ्प्रज्ञां देवीम्‌ द्योतमानां 
दिव्यां कुर्वन्तीति शेषः । एवं गोतमासः (वयं वा) ऋषयः अकैः दीपैः स्तोत्रैः साधनैः 
ब्रह्म हार्दवाग्रूपं मन्त्रं कृण्वन्तः कुर्वन्तः उत्सधिम्‌ उत्सो जलप्रवाहः अस्मिन्‌ धीयत इति 
उत्सधिः, तं कूपं पिबध्यै पानाय ऊर्ध्व नुनुद्रे ऊर्ध्व प्रेरितवन्तः, अत्र कूपस्य उर्ध्वप्रापणं 
रहस्यार्थगर्भितम्‌ । अधस्ताजडे प्राणसहितान्नामयशरीरे निमग्नेन चैतन्येन सह तेजोबलादिलक्षणा 
आपः धीयन्ते । तस्मादुत्सथिः शरीरस्थप्राणशरीरं भवति । मरुतां प्राणमयान्तरिक्षसमुत्पन्नानां 
दिवि सश्चरतां बलवर्षणेन अधस्तात्‌ स्थितस्य प्राणमयशरीरस्य ऊर्ध्व॑गमनाभिकाङ्कामूलका 
ऊर्ध्वगमनप्रेरणा ऊर्ध्वगमनं च सिध्यन्ति । मरुतः “उध्वं नुनुद्रे' इत्यत्र व्याख्याते द्वे ऋचौ 
(१.८५.१०.११) अनुसन्धेये । 


गुध्राः-गृधु अभिकाङ्कायां, क्तन्‌प्रत्ययः । अगुः-एतेर्लुंङः । पिबध्यै-पा पाने, तुमर्थे 
शध्यैनूप्रत्ययः । अन्ये गताः ।। ४ ॥ 


ऋक्संहिता पदपाठसहिता 


एतत्‌ त्यन्न योज॑नमचेति सस्बई यन्म॑रुतो गोत॑मो वः । 

पश्यन्‌ हिर॑ण्यचक्रानयोंदंषट्रान्‌ विधाव॑तो वराहून्‌ ।। ५ ।॥। 

एतत्‌ । त्यत्‌ । न । योज॑नम्‌ । अचेति । सस्वः । ह । यत्‌ । मरुतः । गोत॑मः । वः । 
पयन्‌ । हिर॑ण्यऽ्चक्रान्‌ । अयः5दष्टान्‌ । विऽधार्व॑तः । वराहून्‌ ।। ५ ॥ 


स्कन्द- युज्यन्ते प्राणवियोगादिना अनेन झात्रव इति योजनम्‌ सेनालक्षणं बलमिहाभिप्रेतम्‌ । 
एतत्‌ युष्मदीयं बलम्‌ न अचेति चेत्यते । न ज्ञायते केनचित्‌ । सस्वः अन्तर्हितम्‌ । हराब्दस्तु 
पदपूरणः । देवतामाहात्म्यादन्तर्हितं युष्मदीयं सेनालक्षणं बलं केनचिदपि न दृश्यत इत्यर्थः । 
यत्‌ कीदृशम्‌ । उच्यते । यत्‌ हे मरुतः! गोतमः कर्मकर्तृश्रुतेः साकाङ्गत्वात्‌ स्तुतवानिति 
वाक्पशेषः । बः युष्मान्‌ । पश्यन्‌ हिरण्यचक्रान्‌ हिरण्यराब्दोऽत्र ‘अथाप्यस्यां ताद्धितेन 

कृत्स्रवन्निगमा भवन्ति’ (या.२,५) इत्येवं हिरण्मये वर्तते । हिरण्मयानि रथचक्राणि येषां ते 
हिरण्यचक्राः । तान्‌ हिरण्यचक्रान्‌ । हिरण्मयचक्ररथस्थानित्यर्थः । अयोदरष्ट्ान्‌ दंष्ट्रास्थानीय - 
त्वाद्रथोद्धी अत्र दंष्टे उच्येते । अयोमयरथोद्धीन्‌ । लोहमयोद्धीकरथस्थानित्यर्थः । विधावतः 
इतङ्चेतश्च विविधं धावतः । वराहून्‌ वरमुत्कृष्टं श्रेष्ठमिति पर्यायाः । हुझब्दोऽपि हन्तेर्वा हृयतेर्वा 
हरतेर्वा जुहोतर्वाऽदनार्थस्य । उत्कृष्टस्य शत्रोः हन्तृन्‌ आह्वातृन्‌ वा उदकस्य वाऽऽहर्तृन्‌ हविषो 
वा भक्षयितृन्‌ ।। ५ ॥ 


वेङ्कटमाधव- एतत्‌ स्तोत्रसह्णटनं मया कृम्‌ एतत्‌ इव ज्ञायते । न अन्यदस्त्यस्योपमानम्‌ । 
प्रकाशितवान्‌ गोतमः युष्मकम्‌ यत्‌ मरुतः! पश्यन्‌ हिरण्यचक्रान्‌ अयादरष्ट्रान्‌ विधावतः 
बराहून्‌ उदारान्‌ भवतां रथान्‌ । धनं रथेषु तिष्ठति || ५ ॥ 


मुद्ढल- हे मरुतः! एतत्‌ योजनम्‌ युज्यतेऽनेन देवतेति योजनम्‌ एतत्सूक्तसाध्यं स्तोत्रम्‌ । 
त्यत्‌ न त्यत्‌ प्रसिद्धमन्यदुत्कृ्टं स्तोत्रमिव अचेति सर्वैज्ञायते । वः युष्मदर्थम्‌ यत्‌ यदेतत्सूक्तरूपं 
स्तोत्रं गोतमः ऋषिः सस्वः ह उच्चारितवान्‌ खलु । किं कुर्वन्‌ । हिरण्यचक्रान्‌ हिरण्य- 
मयचक्ररथारूढान्‌ अयोद्रंशन्‌ अयोमयीभिश्चक्रधाराभिर्युक्तान्‌ विधावतः दिविधमितस्ततः प्रवर्तमानान्‌ 
वराहून्‌ वरस्योत्कृष्टस्य शत्रो्हन्तृन्‌ । एवम्भूतान्‌ मरुतः पश्यन्‌ सम्यग्जानन्‌ गोतमो यत्स्तोत्रं 
कृतवान्‌ तदेतत्सर्वोत्कृष्ठं सदस्माभिः सर्वैरुपलभ्यते इत्यर्थः ।। ५ ॥ 


सायण- हे मरुतः! एतत्‌ योजनं युज्यतेऽनेन देवतेति योजनम्‌ एतत्सूक्तसाध्यं स्तोत्रम्‌ । 
त्यन्न त्यत्‌ प्रसिद्धमन्यदुत्कृष्टं स्तोत्रमिव अचेति सर्वैज्ञायते । बः युष्मदर्थं यत्‌ यदेतत्सूक्तरूपं 
स्तोत्रं गोतमः ऋषि: सस्वई उच्चारितवान्‌ खलु । किं कुर्वन्‌ । हिरण्यचक्रान्‌ हिरण्मय- 
चक्ररथारूढान्‌ हितरमणीयकर्मयुक्तान्‌ वा अयोदंष्रान्‌ । दशतीति दंष्ट्रा चक्रधारा । अयोमयी- 
भिश्चक्रधाराभिर्युक्तान्‌ । यद्वा दंशनसाधना ऋष्टयो दंष्ट्राः । अयोमया कऋष्टयो येषाम्‌ । तान्‌ 
विधावतः विविधमितस्ततः प्रवर्तमानान्‌ वराहून्‌ । वरस्योत्कृष्टस्य शत्रोर्हन्तृन्‌ । यद्वा उत्कृष्टस्य 
वृष्ट्युदकस्याहर्तुन्‌ । अथवा उत्कृष्टनां देवतानामाह्वातृन्‌ वरस्य हविषो भक्षयितृन्‌ वा । एवम्भूतान्‌ 
मरुतः पइ्यन्‌ सम्यग्जानन्‌ गोतमः यत्स्तोत्रं कृतवान्‌ तदेतत्सर्वोत्कृष्टं सत्‌ अस्माभिः संवैरुपलभ्यते 
इत्यर्थः । अत्र निरुक्तम्‌- “अथाप्येते माध्यमका देवगणा वराहव उच्यन्ते । पइयन्हिरण्यचक्रान्‌’ 
(निरु.५.४) इति । 

अचेति । “चिती संज्ञाने’ । छान्दसो वर्तमाने कर्मणि लुङ्‌ । सस्वः । “स्वृ शब्दोप- 
तापयोः' । लडि तिपि “बहुलं छन्दसि’ इति शपः छु: । गुणे 'हल्ङ्याब्भ्यः’ इति तलोपः । 
धातुस्वरेण अन्तोदात्तत्वम्‌ । वराहून्‌ । वरशब्दोपपदात्‌ आङ्पूर्वात्‌ इन्तेर्वा हरतेर्वा ह्वयतेर्वा 
जुहोतेरदनार्थात्‌ वा हु इत्येतस्य निष्पत्तिः इति स्कन्दस्वामी । अस्य पृषोदरादित्वात्‌ 
अभिमतसिद्धिः ।। ५ ॥ 


सिद्धाञ्जनम्‌- ऋचोऽस्या उत्तरस्याच तात्पर्यग्रहणे पूर्वेषां व्याख्यातृणां विप्रतिपत्तिर्भवति । 
तदत्र वक्ष्यमाणार्थस्य सुखबोधाय प्रथमं पदानामन्वयं ततः पदार्थं च ब्रूमः । “सस्वः" 
अन्तर्हितनाम, गुप्तं रहस्यमिति वा अर्थः । स्वृ झाब्दोपतापयोरिति धातोर्निष्पन्नमिति मत्वा 
कथञ्चित्‌ प्रक्रिया दत्ता सायणभाष्ये । 'सस्वर्ह' उच्चारितवान्‌ खलु'” इति क्रियापदत्वेन गृहीतं 
तत्र । नेदं साधु । अयमन्वयो भवति- “मरुतः! गोतमः हिरण्यचक्रान्‌ अयोर्दष्ट्रान्‌ विधावतः 
वराहून्‌ वः पयन्‌ यत्‌ (प्राप) त्यत्‌ न सस्वः ह एतत्‌ योजनं अचेति’ । हे मरुतः! गोतमः 
आत्मानमेव परोक्षेण निर्दिशति, इयं च ऋषीणां शैली, चिद्रश्मिसम्पन्नानां श्रेष्ठ इति वा हिरण्य- 
चक्रान्‌ हिरण्मयचक्ररथारूढान्‌ अयोदरष्ट्रान्‌ अयोमयीभिः आत्रुधातकघोरदर्शन-आयुधस्थानीयाभिः 
दंट्राभिर्युक्तान्‌ विधावतः विविधः सञ्चरतः वराहून्‌ उत्कृष्टस्य आत्रोरहन्तृन्‌, अत्र बहुधा निर्वचनं 
भवति सायणीये । अन्यत्र (१२१-११) 'वराहुं वराहारं वृत्रमसुरं' इति सायण एव व्याचष्टे । 
बः एवम्भूतान्‌ युष्मान्‌ पश्यन्‌ प्रत्यक्षयन्‌ यत्‌ योजनं प्राप सस्वर्ह अन्तहितं खलु त्यत्‌ चिराद्‌ 
दृष्टं तत्‌ योजनम्‌ मन्त्राक्षराणां वर्णानुपूर्वीरूपं विन्यासात्मकं संयोजनं न सम्प्रति, नेति सम्प्रत्यर्थ 
(निरुक्तम्‌) एतत्‌ लब्धमिदं सूक्तरूपं स्तोत्रं अचेति ज्ञातं भवति, मया तदेवेदमिति सम्प्रति 
प्रत्यभिज्ञायत इत्यर्थः । अत्र वेदनित्यत्व-ऋषिकर्तृकत्वयोर्नानुपपत्तिरिति यद्‌ भूमिकायां प्रपञ्चितं 
तद्नुसन्धेयम्‌ । इदमिह तात्पर्यं भवति-ऋषिर्गोतमः पूर्व एतत्सूक्तस्थमन्त्रार्थान्‌ ध्यानबलेन परमे 
व्योम्नि ददर्श । “ऋचो अक्षरे परमे व्योमन्‌’ इति हि प्रसिद्धिः । दृष्टानां मन्त्राणां वैखरीवाग्भुवि 
अवतरणे विलम्ब आसीत्‌, स्मृतिन्यूनताहेतोर्वा तद्वर्णानुपूर्वरूपं मन्त्रक्षरयोजनं कञ्चित्कालं न 
लब्धं, सम्प्रति तस्मिन्‌ स्मृतिपथमागते प्रत्यभिज्ञातम्‌ । 


अचेति-चिती संज्ञाने, कर्मणि लुङ्‌, लडर्थे छन्दसि ।। ५ ॥ 

ऋक्संहिता पदपाठसहिता 


एषा स्या वो मरुतोऽनुभर्त्री प्रतिं शोभति वाघतो न वाणी । 

अस्तोंभयद्‌ वृथांसामनुं स्वधां गभ॑स्त्योः ॥। ६ ॥। 

एषा । स्या । वः । मरुतः । अनुऽभत्री । प्रतिं । स्तोभति । वाघतः । न । वाणी । 
अस्तौभयत्‌ । वृथा । आसाम्‌ । अनु । स्वधाम्‌ । गभ॑स्त्योः ॥। ६ ॥ 


स्कन्द- तच्छन्दश्रुतेयोग्यार्थसम्बन्धो यच्छब्दोऽध्याहार्यः । या पुरापि स्तुतवती एषा स्या 
सा चः युष्मान्‌ हे मरुतः! अनुभत्री अनुशब्दोउत्र धात्वर्थानुवादी, लम्बते प्रलम्बत इति यथा । 
बिभतिर्धारणार्थः । युष्मद्रुणानां धारयित्री । सकलयुष्मद्ुणसङ्कीनयुक्तेत्यर्थः । प्रति स्तोभति 
प्रतीत्येषोऽभीत्येतस्य स्थाने । स्तोभतिरर्चतिकर्मा । अभिष्टोभति | वाघतः न कऋत्विड्नामैतत्‌ । 
ऋत्विज इव । वाणी वागस्मदीया । न च स्वयमेव केवलं स्तौति । किं तर्हि । अस्तोभयत्‌ 
अन्यैरपि स्वपुत्रैः पौत्रैश्च ऋत्विग्मिर्वा स्तावयति । वृथा अयत्नेन । अङ्केशेनेत्यर्थः । आसाम्‌ 
अनु स्वधाम्‌ गभस्त्योः अन्विति पश्चाद्भावे । 'स्वधा” (निघ.२,७) इत्यन्ननाम । षछ्यर्थे 
चात्र द्वितीया । “गभस्ती’ (निघ.२,४) इति बाहुनाम । इह तु बाहुसम्बन्धाद्‌ हस्तयोर्वर्तते । 
सप्तमीनिर्देशाच्च स्थितामिति वाक्यदोषः । एषां पश्चाद्वविर्लक्षणानामन्नानां हस्तयोः स्थितानाम्‌ । 
हस्तस्थस्य हविषः प्रदानोत्तरकालमित्यर्थः ।। ६ ।। 


वेङ्कटमाधव- सा एषा मदीया वाणी मरुतः! भवद्भ्यो हविषाम्‌ अनुभत्री युष्मान्‌ प्रति 
स्तोभति, यथा ऋत्विजः । हस्तयोः अन्नं दत्त्वा तदनन्तरमेव अनायासेन आभिः स्तुतिभिः 
मरुद्रणो गोतमम्‌ अस्तोभयत्‌ तेनान्नेन इति । अन्नकामस्य इयं स्तुतिः || ६ ।। 


मुद्रळ- हे मरूतः! स्या सा एषा अस्मदीया स्तुतिः वः युष्माकम्‌ अनुभत्री युष्माननुहरन्ती 
युष्मद्गुणसदृझी प्रति स्तोभति प्रत्येकं स्तौति । तथा वाघतः न वाणी न सम्प्रत्यर्थ । इदानीम्‌ 
ऋत्विक्सम्बन्धिनी वागपि वृथा अनायासेन आसाम्‌ आभिर््रग्भिः अस्तोभयत्‌ अस्तौत्‌ । 
गभस्त्योः अस्मदीययोर्बाहोः स्वधाम्‌ अनु बहुविधमन्नं मरुतः स्थापयन्ति । तामनुलक्ष्येत्यर्थः ।। 


सायण- हे मरुतः! स्या सा एषा अस्मदीया स्तुतिः वः युष्माकम्‌ अनुभर्त्री 
युष्माननुहरन्ती युष्मद्गणसदृशी प्रति ष्टोभति प्रत्येकं स्तौति । स्तोभतिः स्तुतिकर्मा । तथा 

वाघतो न वाणी । नशब्दः सम्प्रत्यर्थ । तदुक्तं यास्केन- 'अस्त्युपमार्थस्य सम्प्रत्यर्थ प्रयोग: 
(निरु.७.३१) इति । इदानीम्‌ ऋत्विक्सम्बन्धिनी वागपि वृथा अनायासेन आसाम्‌ आभिः 
ऋग्भिः अस्तोभयत्‌ अस्तौत्‌ । इदानीमित्युक्ते कदेत्याह । गभस्त्योः अस्मदीययोर्बाह्णोः 
स्वधाम्‌ । अन्ननामैतत्‌ । यदा बहुविधमन्नं मरुतः स्थापयन्ति । तामनुलक्ष्यत्यर्थः । 


अनुभत्री । 'हञ्‌ हरणे’ । तृच्‌ । 'ऋनेभ्यः' इति डीप्‌ । “उदात्तयणो हल्पूर्वात्‌’ इति 
नद्या उदात्तत्वम्‌ || ६ ।। 


सिद्धाञ्जनम्‌- इयमृक्‌ बहुपदाध्याहारैः क्लिष्टकल्पनया कथञ्चित्‌ पूर्वैराधुनिकैश्च व्याख्यायते । 
उत्तरार्धर्चे वर्तत एव कष्टम्‌, तस्मादूहमात्रमस्मदीयं व्याख्यानं '“आसा'मित्यादेः । हे मरुतः! 
एषा स्या सैषा पूर्वोक्तयोजनलक्षणा स्तुतिः न सम्प्रति वाघतः वाणी स्तोतुर्मम वाग्भूत्वा 
बः युष्माकं अनुभर्त्री अनुहत्री, युष्माननुहरन्ती युष्मद्रणसदृशी प्रतिष्टोभति प्रत्येकं स्तौति । 
अपि च सा वाणी गभस्त्योः मरुद्रणस्य बाह्वोः स्वधाम्‌ अनुस्वभावधारणसमर्थां शक्तिं 
(१.६.४) अनुलक्ष्य वृथा अनायासेन आसाम्‌ आभिः ऋग्भिः अस्तोभयत्‌ अस्तौत्‌ । 


अनुभर्त्री-हृन्‌ हरणे, तृच्‌, हस्य भः छन्दसि । ६ ॥ 


॥ इति प्रथमाष्टक घष्ठाध्यासे चतुर्दशो वर्ग ॥ 


॥ अथ पञ्चदशो वर्गः ॥ 


ऋक्संहिता पदपाठसहिता 
(सूक्तम्‌ ८९) 
(१० गोतमो राहुगणः । विश्रेदेवाः (१-२,८-९ देवाः, १० अदितिः) । 
जगती । ६ विराट्‌-स्थानाः । ८-१० त्रिष्टुप्‌) 

आ नों भद्राः क्रत॑वो यन्तु विश्वतोऽदब्धासो अप॑रीतास उद्धिर्दः । 
देवा नो यथा सदमिद्‌ वृधे असन्नप्रायुवो रक्षितारो दिवोरदिवे ॥ १ ॥। 
आ । नः । भद्राः । क्रत॑वः । यन्तु । विश्वतः । अद॑ब्धासः । अप॑रिऽतासः । उतू$भिर्दः । 
देवाः । नः । यथां । सर्दम्‌ । इत्‌ । वृधे । अस॑न्‌ । अप्र॑आयुवः । रक्षितारः । दिवेऽदिवे ॥ 


142 ऋम्बेद संहिता [अ.१ अ.६ व.१५ 


ऋक्संहिता पदपाठसहिता 


एषा स्या वो मरुतोऽनुभर्त्री प्रतिं शोभति वाघतो न वाणी । 

अस्तोंभयद्‌ वृथांसामनुं स्वधां गभ॑स्त्योः ।। ६ ॥। 

एषा । स्या । वः । मरुतः । अनुऽभत्री । प्रतिं । स्तोभति । वाघतः । न । वाणीं । 
अस्तौभयत्‌ । वृथा । आसाम्‌ । अनुं । स्वधाम्‌ । गभ॑स्त्योः ॥। ६ ॥ 


स्कन्द- तच्छब्दश्रतर्योग्यार्थसम्बन्धो यच्छब्दोऽध्याहार्यः । या पुरापि स्तुतवती एषा स्या 
सा बः युष्मान्‌ हे मरुतः! अनुभत्री अनुराब्दोऽत्र धात्वर्थानुवादी, लम्बते प्रलम्बत इति यथा । 
बिभ्तिर्धारणार्थः । युष्मद्रुणानां धारयित्री । सकलयुष्मद्नुणसङ्कीर्तनयुततेत्यर्थः । प्रति स्तोभति 
प्रतीत्येषोऽभीत्येतस्य स्थाने । स्तोभतिरर्च॑तिकर्मा । अभिष्टोभति । वाघतः न ऋत्विङ्नामैतत्‌ । 
ऋत्विज इव । वाणी वागस्मदीया । न च स्वयमेव केवलं स्तौति । कि तर्हि । अस्तोभयत्‌ 
अन्यैरपि स्वपुत्रैः पौत्रैश्च ऋत्विग्भिर्वा स्तावयति । वृथा अयत्नेन । अङ्केशेनेत्यर्थः । आसाम्‌ 
अनु स्वधाम्‌ गभस्त्योः अन्विति पश्चाद्भावे । 'स्वधा' (निघ.२,७) इत्यन्ननाम । षछ्यर्थे 
चात्र द्वितीया । “गभस्ती’ (निघ.२,४) इति बाहुनाम । इह तु बाहुसम्बन्धाद्‌ हस्तयोर्वर्तते । 
सप्तमीनिर्देशाच्च स्थितामिति वाक्यरोषः । एषां पश्चाद्धविर्लक्षणानामन्नानां हस्तयोः स्थितानाम्‌ । 
हस्तस्थस्य हविषः प्रदानोत्तरकालमित्यर्थः || ६ ।। 


वेङ्कटमाधव- सा एषा मदीया वाणी मरूतः! भवद्भ्यो हविषाम्‌ अनुभत्री युष्मान्‌ प्रति 
स्तोभति, यथा ऋत्विजः । हस्तयोः अन्नं दत्त्वा तदनन्तरमेव अनायासेन आभिः स्तुतिभिः 
मरुद्रणो गोतमम्‌ अस्तोभयत्‌ तेनान्नेन इति । अन्नकामस्य इयं स्तुतिः || ६ ।। 


मुद्रल- हे मरुतः! स्या सा एषा अस्मदीया स्तुतिः बः युष्माकम्‌ अनुभत्री युष्माननुहरन्ती 
युष्मद्रणसदृशी प्रति स्तोभति प्रत्येकं स्तौति । तथा वाघतः न वाणी न सम्प्रत्यथ । इदानीम्‌ 
ऋत्विक्सम्बन्धिनी वागपि वृथा अनायासेन आसाम्‌ आभिरत्रग्भिः अस्तोभयत्‌ अस्तौत्‌ । 
गभस्त्योः अस्मदीययोर्बाहोः स्वधाम्‌ अनु बहुविधमन्नं मरुतः स्थापयन्ति । तामनुलक्ष्यत्यर्थः ।। 


सायण- हे मरुतः! स्या सा एषा अस्मदीया स्तुतिः बः युष्माकम्‌ अनुभत्री 
युष्माननुहरन्ती युष्मद्रुणसदृशी प्रति षटोभति प्रत्येकं स्तौति । स्तोभतिः स्तुतिकर्मा । तथा 

वाघतो न वाणी । नशब्दः सम्प्रत्यर्थ । तदुक्तं यास्केन- “अस्त्युपमार्थस्य सम्प्रत्यर्थे प्रयोगः 
(निरु.७.३१) इति । इदानीम्‌ क्रत्विक्सम्बन्धिनी वागपि वृथा अनायासेन आसाम्‌ आभिः 
ऋग्भिः अस्तोभयत्‌ अस्तौत्‌ । इदानीमित्युक्ते कदेत्याह । गभस्त्योः अस्मदीययोर्बाह्णोः 
स्वधाम्‌ । अन्ननामैतत्‌ । यदा बहुविधमन्नं मरुतः स्थापयन्ति । तामनुलक्ष्येत्यर्थ: । 


अनुभत्री । “हज्‌ हरणे’ । तृच्‌ । “न्नेभ्यः' इति डीप्‌ । 'उदात्तयणो हल्पूर्वात्‌’ इति 
नद्या उदात्तत्वम्‌ || ६ || 


सिद्धाञ्जनम्‌- इयमृक्‌ बहुपदाध्याहारैः क्लिष्टकल्पनया कथञ्चित्‌ पूवैराधुनिकैश्च व्याख्यायते । 
उत्तरार्धे वर्तत एव कष्टम्‌, तस्मादृहमात्रमस्मदीयं व्याख्यानं “आसा'मित्यादे: । हे मरुतः! 
एषा स्या सैषा पूर्वोक्तयोजनलक्षणा स्तुतिः न सम्प्रति वाघतः वाणी स्तोतुर्मम वाग्भूत्वा 
वः युष्माकं अनुभत्री अनुहत्री, युष्माननुहरन्ती युष्मद्रणसदृशी प्रतिष्टोभति प्रत्येकं स्तौति । 
अपि च सा वाणी गभस्त्योः मरुद्रणस्य बाह्वोः स्वधाम्‌ अनुस्वभावधारणसमर्थां शक्ति 
(१.६.४) अनुलक्ष्य वृथा अनायासेन आसाम्‌ आभिः ऋग्भिः अस्तोभयत्‌ अस्तौत्‌ । 


अनुभत्री-हञ्‌ हरणे, तृच्‌, हस्य भः छन्दसि ॥ ६ ॥ 


॥ इति प्रथमाष्टक घष्ठाध्यासे चतुर्दशो वर्ग ॥ 


॥ अथ पश्चदशो वर्गः ॥ 


ऋक्संहिता पदपाठसहिता 
(सूक्तम्‌ ८९) 
(१० गोतमो राहगणः । विश्रेदेवाः (१-२,८-९ देवाः, १० अदितिः) । 
जगती । ६ विराट्‌-स्थानाः । ८-१० त्रिष्टुप्‌) 

आ नों भद्राः क्रतंबो यन्तु विश्वतोऽद॑ब्धासो अप॑रीतास उद्धिः । 
देवा नो यथा सदमिद्‌ वृधे असन्नप्रांयुवो रक्षितारो दिवोदिवे ।। १ ॥। 
आ । नः । भद्राः । क्रत॑वः । यन्तु । विश्वतः । अद॑ब्धासः । अप॑रिऽइतासः । उत्‌ऽभिदः । 
देवाः । नः । यथां । सद॑म्‌ । इत्‌ । वृधे । असंन्‌ । अप्र॑ंआयुवः । रक्षितारंः । दिवेऽदिवे ।। 


प ऋग्वेद संहिता 


[अ.१ अ.६ व.१५ 


स्कन्द- वैश्वदेवे द्वे सूक्ते’ (बृ.दे. ३,१२२) । एते च द्वे सूक्ते विश्वदेवदेवत्ये । नः 
अस्मान्‌ । भद्राः कल्याणाः । क्रतवः यज्ञाः । आ यन्तु आगच्छन्तु । विश्वतः सर्वतः । 
स्वतस्सम्बन्धिनइचात्मनः सम्बन्धिनां च पुत्रादीनामस्माकं यज्ञा उपनयन्त्वित्यर्थः । कीदृशाः । 
उच्यते । अदब्धासः अहिसिताः । यज्ञविध्वंसिभी रक्षआदिभिः अविगुणा इत्यर्थः । अपरीतासः 
अपरिमताः । अन्यैरप्राप्तपूर्वा इत्यर्थः । उद्भिदः उद्धिन्नामैकाहः, तत्प्रभृतयः । अथवा उद्धिन्दन्ति 
फलानीत्युद्धिदः । जनयितारः फलानामित्यर्थः । कथं पुनरायन्तु । उच्यते । देवाः नः यथा 
सदम्‌ इत्‌ सदमिति सदाशब्दपर्यायः । इच्छब्दः एवार्थे । सदैव । वृधे वर्धनाय । असन्‌ 
भवेयुः । अप्रायुवः अप्रमोषितारः आयुधः । जीवितस्य चानपहर्तार इत्यर्थः । अथवा प्रायुव 
इति अयतेर्गतिकर्मण इदं रूपम्‌ । अप्रगन्तारः । नित्यसनिहिता इत्यर्थः । अथवा प्रायुव 
इति यौते रूपम्‌ । अन्वैरथैरप्रश्रिता बुद्धियेषां ते अप्रायुवः । अनाक्षिप्तचेतस्का इत्यर्थः । अत्यन्तं 
यन्नवन्त इत्यर्थः । रक्षितारः च दिवेदिवे अहन्यहनि ।। १ ॥ 


वेइटमाधव- आ यन्तु अस्मान्‌ सर्वतो भजनीयानि कर्माणि अमुरैरहिंसितानि अपरिवृतानि 
च फलोद्भेदनानि । देवा यथा अस्माकं सदैव वर्धनाय स्युः अप्रगच्छन्तः रक्षितारः च अहन्यहनि ।। 


मुद्रल- आ नो भद्रा? इति दशर्चं पञ्चमं सूक्तम्‌ । गोतमः ऋषि । आदितः पश्चर्चः 
सप्तमी च जगत्यः । षष्ठी विसटूस्थाना । “नवकौ वैराजस्रष्टुभश्च' (क्र, १,९,५) इत्युक्तलक्षण- 
योगात्‌ । अष्टम्याद्यास्तिस्रस्रिष्टुभः । विश्वेदेवा देवताः । 


नः अस्मान्‌ ऋतबः अग्निष्टोमादयो महायज्ञाः विश्वतः सर्वस्मादपि दिग्भागात्‌ आ यन्तुः 
आगच्छन्तु । कीदृशाः क्रतवः । भद्राः समीचीनफलसाधनत्वेन कल्याणाः । अदब्धासः 
असुंरैरहिंसिताः । अपरीतासः शत्रुभिरपरिगताः । अप्रतिरुद्धा इत्यर्थः । उद्धिदः शत्रृणामुद्ेत्तारः । 
यथा क्रतवस्तथा अप्रायुवः अप्रगच्छत, स्वकीयं रक्षितव्यमपरित्यजन्तः, अत एव दिवेदिवे 
प्रतिदिवसम्‌ रक्षितारः रक्षां कुर्वन्तः । एवंगुणविशिष्टाः सर्वे देवाः नः अस्माकम्‌ सदम्‌ इत्‌ 
सदैव वृधे वर्धनाय असन्‌ भवन्तु ॥ १ ॥ 


सायण- 'ओ नो भद्राः’ इति दशर्चं पश्चमं सूक्तम्‌ । गोतमस्वार्षं वैश्वदेवम्‌ । आदितः 
पश्चर्चः सप्तमी च जगत्यः षष्ठी “स्वस्ति न इन्द्रः? इत्येषा विराट्स्थाना । “नवकौ वैराजस्ैष्ठुभश्च' 

(अनु.९.५) इत्युक्तलक्षणयोगात्‌ । अप्टम्याद्यास्तिस्रस्रिष्टभः । तथा चानुक्रान्तम्‌- 'आ नो 
दश वैश्वदेवं तु पश्चाद्याः सप्तमी च जगत्यः षष्ठी विराट्स्थाना’ इति । अग्निशेमे वैश्वदेवशस्रे 
उत्तमावर्जमेतत्सूक्तं वैश्वदेवनिविद्धानीयम्‌ । सा तु प्रकृतौ विकृतौ च वैश्वदेवशस्रस्य परिधानीया । 
तथा च सूत्रितम्‌- 'आ नो भद्राः क्रतवो यन्तु विश्वत इति नव वैश्वदेवम्‌’ इति, “अदिति- 
दौरदितिरन्तरिक्षमिति परिदध्यात्सर्वत् वैश्वदेवे’ (आश्व.श्रौ.५.१८) इति च । ब्राह्मणं च भवति- 
“सदैव पञ्चजनीयया परिदध्यात्‌’ (ऐ.ब्रा.३.३१) इति । महात्रते निष्केवल्ये एतत्सूक्तम्‌ । तथा 
च पश्चमारण्यके सूत्र्यते- “आनोभद्रीयं च तस्य स्थाने’ (ऐआ.५.३.२) इति । 


नः अस्मान्‌ क्रतवः अग्निष्टोमादयो महायज्ञाः विश्वतः सर्वस्मादपि दिग्भागात्‌ आ यन्तु 
आगच्छन्तु । कीदृशाः क्रतवः । भद्राः समीचीनफलसाधनत्वेन कल्याणा: भजनीया वा 
अदब्धासः असुरैरहिंसिताः अपरीतासः इात्रुभिरपरिगताः अप्रतिरुद्धा इत्यर्थः । उद्धिदः 
शत्रृणामुद्धेत्तारः । ईदृशाः क्रतवः अस्मांस्तथा आगच्छन्तु । अप्रायुवः अप्रगच्छन्तः स्वकीयं 
रक्षितव्यमपरित्यजन्तः अत एव दिवेदिवे प्रतिदिवसं रक्षितारः रक्षां. कुर्वन्तः एवंगुणविरिष्टाः 
सर्वे देवाः नः अस्माकं सदमित्‌ सदैव वृधे वर्धनाय यथा असन्‌ भवेयुस्तथा आगच्छन्तु 
इति सम्बन्धः । 


अदब्धासः । “दम्भु दम्भे’ । दम्भो हिंसा । निष्ठायां “यस्य विभाषा’ इति इट्प्रतिषेधः । 
नञ्समासे अव्ययपूर्वपदप्रकृतिस्वरत्वम्‌ । अपरीतासः । “इण्‌ गतौ” । पूर्ववत्‌ कर्मणि निष्ठा । 
उभयत्र “आज्सेरसुक्‌' । वृधे । “वृध वृद्धौ’ । सम्पदादिलक्षणो भावे किप्‌ । “सावेकाचः' 
इति विभक्तेरुदात्तत्वम्‌ । असन्‌ । “अस भुवि’ । लेटि अडागमः । 'बहुलं छन्दसि’ इति 
शपो लुगभावः । तस्य अडित्त्वात्‌ “श्नसोरल्लोपः? इति अकारलोपाभावः । अप्रायुव: । “इण्‌ 
गतौ” । अस्मात्‌ प्रपूर्वात्‌ 'छन्दसीणः' इति उप्रत्ययः । नञ्समासे अव्ययपूर्वपदप्रकृतिस्वरत्वम्‌ । 
जसि 'जसादिषु च्छन्दसि वावचनम्‌’ इति गुणस्य विकल्पितत्वादभावे तन्वादित्वात्‌ उवङ्‌ ॥। 


सिद्धाञ्जनम्‌- “आ नो भद्रा’ इति दशर्चं पञ्चमं सूक्तं गोतमस्यार्षं वैश्वदेवम्‌ । आदितः 
पश्चर्चः सप्तमी च जगत्यः, षष्ठी विराट्स्थाना, अष्टम्याद्यास्तिस्रः त्रिष्टुभः । 


नः अस्मान्‌ ऋतवः प्राज्ञेच्छावलभरितकर्मसमर्थाः शक्तयः विश्वतः विश्वस्मात्‌ दैवाधीनात्‌ 

प्रपश्चात्‌ आयन्तु आगच्छन्तु । कीदृशाः ऋतवः? भद्राः कल्याणा: अदब्धासः अन्वैरहिसिताः 
दमनाक्षमा: अपरीतासः अपरिगताः अप्रतिरुद्धाः उद्भिदः उद्वेत्तारो विरोधिनां, ईदृशाः क्रतवः 
अस्मान्‌ तथा प्राप्नुवन्तु यथा येन प्रकारेण देवाः सर्वेऽपि नः अस्माकं सदमित्‌ सदैव वृधे 
वर्धनाय असन्‌ भवन्तु । कीदृशाः देवाः? अप्रायुवः न प्रकर्षेण गच्छन्तः, अस्मान्‌ परित्यज्य 
नापगच्छन्तः, दिवेदिवे रक्षितारः प्रत्यहं रक्षां कुर्वन्तः । 


असन्‌-अस भुवि, लेट्यडागमः, दापो लुगभावः छान्दसः । अप्रायुवः-इणू गतौ, 
उण्प्रत्ययः || १ ॥। 


ऋक्संहिता पदपाठसहिता 
देवानां भद्रा सुंमतिर्रजूयतां देवानां रातिरभि नो नि व॑र्तताम्‌ । 
देवानां सर्यमुर्ष सेदिमा वयं देवा न आयुः प्र तिरन्तु जवसे ॥ २ ॥ 
देवानाम्‌ । भद्रा । सुऽमतिः । ऋजुऽयताम्‌ । देवानाम्‌ । रातिः । अमिः । नः । नि । 
वर्तताम्‌ । देवानाम्‌ । सख्यम्‌ । उप॑ । सदिम । बयम्‌ । देवाः । नः । आयु: । प्र । 
तिरन्तु । जीवसे ॥ २ ॥। 


स्कन्द- देवानाम्‌ भद्रा कल्याणी सुमतिः शोभना परानुग्रहात्मिका बुद्धिः ऋजूयताम्‌ 
ऋतवः सदाचारा मनुष्याः, तत्कामिनाम्‌ । किञ्च देवानाम्‌ रातिः दानम्‌ अभि नः नि वर्तताम्‌ 
अस्मान्‌ प्रति निवर्तताम्‌ । देवा अस्मभ्यं ददत्तित्यर्थः । किञ्च देवानाम्‌ सख्यम्‌ उप सेदिम 
उपगच्छेम बयम्‌ इत्याशास्महे । किञ्च देवाः नः आयुः प्र तिरन्तु प्रवर्धयन्तु जीवसे चिरं 
जीवनाय ।। २ ॥ 


वेङ्कटमाधव- देवानाम्‌ भवनीया सुमतिः ऋजुमिच्छताम्‌ । देवानाम्‌ दानम्‌ अस्मान्‌ अभि 
नि वर्तताम्‌ देवानाम्‌ सख्यम्‌ उप गच्छेम वयम्‌ । देवाः नः आयुः वर्धयन्तु जीवनाय ।। 


मुद्रल- भद्रा सुखयित्री देवानाम्‌ सुमतिः शोभनामतिरनुग्रहात्मिका बुद्धिरस्माकमस्त्चिति 
शेषः । कीदृशानाम्‌ । ऋजूयताम्‌ ऋजुमार्जवयुक्तं सम्यगनुष्ठातारं यजमानमात्मन इच्छताम्‌ । 
तथा देवानाम्‌ रातिः दानम्‌ नः अस्मान्‌ अभि आभिमुख्येन नितराम्‌ बर्तताम्‌ । 
तदभिमतफलप्रदानमस्माकं भवत्वित्यर्थः । बयम्‌ च तेषाम्‌ देवानाम्‌ सख्यम्‌ ससित्वम्‌ उप 
सेदिम प्राप्नुयाम । तादृशा देवाः नः अस्माकम्‌ आयुः जीवसे जीवितुम्‌ प्रतिरन्तु वर्धयन्तु ।। 

सायण- भद्रा सुखयित्री भजनीया वा देवानां सुमतिः शोभना मतिरनुग्रहात्मिका 
बुद्धिरस्माकमस्त्विति रोषः । कीदृशानाम्‌ । ऋजूयताम्‌ ऋजुमार्जवयुक्तं सम्यगनुष्ठातारं 
यजमानमात्मन इच्छताम्‌ । तथा देवानां रातिः दानं नः अस्मानाभिमुख्येन नितरां वर्तताम्‌ । 
तदभिमतफलप्रदानमप्यस्माकं भवत्तित्यर्थः । वयं च तेषां देवानां सङ्कयं सखित्वं सख्युः कर्म 
वा उप सेदिम प्राप्रुवाम । तादृशाः देवाः नः अस्माकम्‌ आयुः जीवसे जीवितुं प्र तिरन्तु 
वर्धयन्तु । 


भद्रा । भदि कल्याणे सुखे च' । 'जरब्रेन्द्राग्र' (उ.सू.१८६) इत्यादौ रन्प्रत्ययान्तो 
निपातितः । ऋजूयताम्‌ । ऋजुमात्मन इच्छति ऋजूयति । “सुप आत्मनः क्यच्‌’ । तदन्तात्‌ 
लटः शतू । 'आतुरनुमः' इति अजादिविभक्तेरुदात्तत्वम्‌ | रातिः । “रा दाने’ । “मन्त्रे वृष’ 
इति क्तिन्‌ उदात्तत्वम्‌ । सख्यम्‌ । “सख्युर्यः? इति भावे कर्मणि वा यप्रत्ययः । सेदिम । 
“बदल विशरणगत्यवसादनेषु’ । “छन्दसि लुङ्लङ्लिटः? इति प्रार्थनायां लिट्‌ । सत्वस्या- 
नैमित्तिकत्वेन लिटि परत आदेझादित्वाभावात्‌ “अत एकहल्मध्ये’. इति एत्वाभ्यासलोपौ । 
‘अन्येषामपि दृइयते’ इति संहितायां दीर्घत्वम्‌ । प्र तिरन्तु । प्रपूर्वस्तिरतिर्वर्धनार्थः । तथा 
च यास्को व्याचख्यौ- 'देवानां सख्यमुपसीदेम वयं देवा न आयुः प्रवर्धयन्तु चिरं जीवनाय’ 
(निरु,१२.३९) इति ॥ २ ॥ 

सिद्धाञ्जनम्‌- भद्रा कल्याणी देवानां सुमतिः शोभना अनुग्रहात्मिका बुद्धिः अस्माकं 
अस्तु । ऋजूयताम्‌ ऋजुं आर्जवयुक्त॑-देवोपासकं आत्मन इच्छतां तेषां देवानां रातिः दानं, 
प्रसाद इत्यर्थः नः अभि अस्मानाभिमुख्येन निवर्तताम्‌ नितरां वर्तताम्‌, तेषामभीष्टदानं 
भवत्वस्माकम्‌ । वयम्‌ देवानाम्‌ सख्यम्‌ सखित्वं उपसेदिम प्राप्रुवाम । तादृशाः देवाः नः 
अस्माकं जीवसे जीवितुं आयुः प्रतिरन्तु वर्धयन्तु । 

ऋजूयताम्‌-सुप आत्मनः क्यच्‌ । रातिः-रा दाने । सेदिम-वर्तमाने प्रार्थनायां लिट्‌, 
छान्दसम्‌ । प्रतिरन्तु-प्रपूर्वस्तिरतिर्वर्धनार्थ ।। २ ॥ 


ऋक्संहिता पदपाठसहिता 
तान्‌ पूर्वया निविदां हूमहे वयं भगं मित्रमदितिं दक्ष॑मञ्रिध॑म्‌ । 

अर्यमणं वरुणं सोम॑मधिना सर॑स्वती नः सुभगा मर्यस्करत्‌ ।॥ ३ ॥ 
तान्‌ । पूर्वया । निऽविदां । हूमहे । बयम्‌ । भर्गम्‌ । मित्रम्‌ । अदितिम्‌ । दक्ष॑म्‌ । 
अस्रिध॑म्‌ । अर्यमणम्‌ । वरुणम्‌ । सोम॑म्‌ । अश्विनां । सर॑स्वती । नः । सुऽभगा । मर्यः । 


करत्‌ ॥ ३ ॥ 


स्कन्द- तान्‌ पूर्वया पूर्वसङ्कल्पितया पूरव्िप्रयुक्तया वा निविदा “निवित्‌’ (निघ.१,११) 
इति वाङ्नाम । वाचा स्तुतिलक्षणया हूमहे आह्वयामः । कतमांस्तान्‌ । भगम्‌ मित्रम्‌ अदितिम्‌ 
दक्षम्‌ च । कीदृशम्‌ । अस्रिधम्‌ न स्रेधति न व्यथत इति प्रयोगदर्दनात्‌ स्रिथिः क्षयार्थः 
शोषणार्था वा । अक्षयमशोषवितारं वा । न च भगादीनेव केवलान्‌ । कि तर्हि । अर्यमणम्‌ 
वरुणम्‌ सोमम्‌ अश्विना अश्विनौ च । किञ्च सरस्वती नः अस्माकम्‌ सुभगा सुधना मयः 
करत्‌ सुखं करोतु । ३ ॥ 


वेङ्कटमाधव- तान्‌ पूर्वया वाचा ह्वयामः वयम्‌ भगादीन्‌ दक्षम्‌ च अक्षयम्‌ । सरस्वती 
च अस्माकम्‌ सुभगा सुख करोतु ॥ ३ ।। 


मुद्रल- तान्‌ विश्वान्‌ देवान्‌ पूर्वया पूर्वकालीनया निविदा वेदात्मिकया वाचा वयम्‌ हूमहे 
आह्वयामः । देवानिति यत्सामान्येनोक्तं तदेव वित्रियते । भगम्‌ भजनीयम्‌ मित्रम्‌ प्रमीतेखायकम्‌ 
अदितिम्‌ अखण्डनीयां देवमातरम्‌ दक्षम्‌ सर्वस्य जगतो निर्माणे समर्थ प्रजापतिम्‌ अस्रिधम्‌ 
झोषणरहितं सर्वदैकरूपेण वर्तमानं मरुद्रणम्‌ अर्यमणम्‌ अरीन्‌ मन्देहादीनसुरान्‌ यच्छति 
नियच्छतीत्यर्यमा सूर्यः | वरुणम्‌ वृणोति पापकृतः स्वकीयैः पारौरावृणोतीति रात्र्यभिमानी देवो 
वरुणः । सोमम्‌ द्वेधाऽऽत्मानं विभज्य पृथिव्यां लतारूपेण दिवि च चन्द्रात्मना देवतारूपेण 
वर्तमानम्‌ अश्विना अश्ववन्तौ । एवं भूतान्‌ सर्वान्‌ देवानसमद्रक्षणार्थमाह्वयाम इति पूर्वत्र सम्बन्धः । 
अस्माभिराहूता सुभगा झोभनधनोपेता सरस्वती नः अस्मभ्यम्‌ मयः सुखम्‌ करत्‌ करोतु ।। 


सायण- तान्‌ विश्वान्‌ देवान्‌ पूर्वया पूर्वकालीनया नित्यया निविदा वेदात्मिकया वाचा । 
निविदिति वाङ्नाम । यद्वा निविदा “विश्वे देवाः सोमस्य मत्सन्‌’ इत्यादिकया वैश्वदेव्या निविदा 
बयं हूमहे आह्याम: । देवानिति यत्सामान्येनोक्तं तदेव विव्रियते । भगं भजनीयं 
द्वादशानामादित्यानामन्यतमं मित्रं प्रसीतेत्रायकमहरभिमानिनं देवम्‌ । मैत्रं वा अहः? 
(तै.ब्रा.१.७.१०,१) इति श्रुतेः । अदितिम्‌ अकण्डनीयामदीनां वा देवमातरं दक्षं सर्वस्य 

जगतो निर्माणे समर्थ प्रजापतिम्‌ । यद्वा । प्राणरूपेण सर्वेषु प्राणिषु व्याप्य वर्तमानं हिरण्यगर्भम्‌ । 
“प्राणो वै दक्षः’ (तै.सं.२.५,२.४) इति श्रुतेः । अस्रिधं झोषणरहितं सर्वदैकरूपेण वर्तमानं 
मरुद्गणम्‌ । अर्यमणम्‌ । अरीन्‌ मन्देहादीनसुरान्‌ यच्छति नियच्छतीति अर्यमा सूर्यः । “असौ 
वा आदित्योऽर्यमा' (तै.सं.२.३.४.१) इति श्रुतेः । तम्‌ । वरुणम्‌ । वृणोति पापकृतः 
स्वकीयैः पारैरावृणोतीति रात्र्यभिमानिदेवो वरुणः । श्रूयते च- “वारुणी रात्रिः” 
(तै.ब्रा. १.७.१०.१) इति । सौमं द्वेधा आत्मानं विभज्य पृथिव्यां लतारूपेण दिवि च 
चन्द्रात्मना देवतारूपेण वर्तमानम्‌ । अश्विना अश्ववन्तौ । यद्वा सर्व व्याप्रुवन्तौ । तथा च 
यास्कः- “अश्विनी यब्यश्रुवाते सर्व रसेनान्यो ज्योतिपान्योऽश्वैरश्चिनावित्यौर्णवाभस्तत्कावश्चिनौ 
दयावापृथिव्यावित्येकेऽहोरात्रावित्येके सूर्याचन्द्रमसावित्येके राजानौ पुण्यकृतावित्यैतिहासिकाः” 
(निरु.१२.१) इति । एवम्भूतान्‌ सर्वन्‌ देवान्‌ अस्मद्रक्षणार्थमाह्याम इति पूर्वत्र सम्बन्धः । 
अस्माभिराहूता सुभगा शोभनधनोपेता सरस्वती नः अस्मभ्यं मयः सुखं करत्‌ करोतु । 


हूमहे । ह्वेजो लटि हः” इत्यनुवृत्तौ “बहुलं छन्दसि’ इति सम्प्रसारणम्‌ । परपूर्वत्वे 
“हलः? इति दीर्घत्वम्‌ । “बहुलं छन्दसि’ इति शपो लुक्‌ । अस्रिधम्‌ । “स्रिधु शोषणे’ । 
सम्पदादिलक्षणो भावे किप्‌ । बहुत्रीहौ नञ्सुभ्याम्‌’ इत्युत्तरपदान्तोदात्तत्वम्‌ । मयस्करत्‌ । 
करोतेर्लेटि अडागमः । 'बहुलं छन्दसि’ इति विकरणस्य लुक्‌ । “अतः कृकमि’ इति 
विसर्जनीयस्य सत्वम्‌ ।। ३ ॥ 


सिद्धाञ्जनम्‌- तान्‌ विश्वान्‌ देवान्‌ पूर्वया बहोः कालदागतया निविदा वेदवाचा, निविदिति 
वाङ्नाम, बयम्‌ हूमहे आह्यामः । कान्‌ देवानिति वित्रियते । भगम्‌ मित्रम्‌ अदितिम्‌ 
सर्वदेवमातरम्‌ अस्रिधम्‌ झोषणरहितं दक्षम्‌ प्रजापतिं हिरण्यगर्भ मरुद्रणं वेति विकल्पेन सायण 
आह । 'अदितेर्दक्षः दक्षाददितिः' इत्यन्त्र श्रुतत्वात्‌, सर्वथा अदितिसम्बन्धी दक्षः इति 
स्पष्टम्‌ । अर्यमणम्‌ वरुणम्‌ सोमम्‌ अश्विना अखिनौ, एतानाह्र्‍यामः । अस्माभिराहूता 
सरस्वती सुभगा झोभनैरवर्योपेता नः अस्माकं मयः सुखं करत्‌ करोतु । 


हुमहे-ह्वेशो लटि बहुलं छन्दसीमि सम्प्रसारणम्‌ । असिधम्‌-स्रिधु शोषणे, भावे किप्‌ । 
करत्‌-करोतेलेटि अडागमः ।। ३ ॥ 

ऋक्संहिता पदपाठसहिता 
तन्नो बातों मयोभु वांतु भेषजं तन्माता पृथिवी तत्‌ पिता यौः । 
तद्‌ ग्रावाणः सोमसुतो मयोभुवस्तर्द॑श्चिना शृणुतं धिष्ण्या युवम्‌ ॥ ४ ॥ 
तत्‌ । नः । वात॑ः । मयःऽभु । वातु । भेषजम्‌ । तत्‌ । माता । पृथिवी । तत्‌ । पिता । 
यौः । तत्‌ । ग्रावाणः । सोमऽसुततः । मयःऽभुवः । तत्‌ । अश्विना । शृणुतम्‌ । धिष्ण्या । 
युवम्‌ ॥ ४ ॥ 


स्कन्द- तच्छब्दश्रुतेयोग्यार्थसम्बन्धो यच्छब्दोऽध्याहार्यः । यद्व्यमिच्छामः तत्‌ नः अस्मान्‌ 
प्रति वातः मयोभु वातु भेषजम्‌ औषधम्‌ । वातु गमयतु ददात्तित्यर्थः । तत्‌ एव माता 
पृथिवी तत्‌ एव पिता दयौः । विवाहकाले 'यौरहम्‌ । पृथिवी त्वम्‌’ (तै.ब्रा. ३,७,१,९) 
इति वरे वध्वां च द्युत्वपृथिवीत्वाध्यारोपात्‌ सर्वमनुष्याणां च वधूवरमातापितृकत्वात्‌ तद्धर्मेण 
मातृत्वेन पितृत्वेन च व्यपदेशः पृथिव्या दिवचायम्‌ “तन्माता पृथिवी तत्पिता द्यौः? इति | 
तत्‌ एव ग्रावाणः सोम सुतः सोमाभिषवकारिणः मयोभुवः यागद्वारेण सुखस्य भावयितारः । 
तत्‌ एव हे अश्विनौ । शृणुतम्‌ श्रवणेनात्र तत्पूर्वकं करणं लक्ष्यते । कुरुतम्‌ । हे धिष्ण्या! 
धिषणा वाक्‌, तस्या पुत्री! अथवा “धीः? (निघ,३,९) इति प्रज्ञानाम । “ष्णै वेष्टने’ । 
धीर्वष्टयित्री सवरर्थग्रहणसमर्था ययोः तौ धिष्णौ । थिष्णावेव धिष्ण्यौ । अत्यन्तप्रज्ञावित्यर्थ: । 
युबम्‌ युवामपि ।। ४ ।। 


वेङ्कटमाधव- तत्‌ नः वातः सुखस्य भावयित आत्मीयम्‌ भेषजम्‌ वातु । तत्‌ माता 
पृथिवी । तत्‌ पिता यौः । तत्‌ ग्रावाणः सोमस्य सोतारः सुखस्य भावयितारः । तत्‌ 
अख्विनौ! युवामपि धिषणाही स्तुत्यहीं! शृणुतम्‌ ।। ४ ॥ 


मुद्रल- वातः वायुः तत्‌ भेषजम्‌ औषधम्‌ नः अस्मान्‌ वातु प्रापयतु, यद्भेषजम्‌ मयोभु 
मयस सुखस्य भावयितृ । माता सर्वेषां जननी पृथिवी भूमिरपि तत्‌ भेषजमस्मान्‌ प्रापयतु । 
पिता वृष्टिप्रदानेन सर्वेषां रक्षिता द्यौः द्युलोको5पि तत्‌ भेषजमस्मान्‌ प्रापयतु । सोमसुतः 
सोमाभिषवं कृतवन्तः मयोभुवः मयसो यागफलभूतस्य सुखस्य भावयितारः ग्रावाणः 
अभिषवसाधनाः पाषाणाइच तत्‌ भेषजमस्मान्‌ प्रापयन्तु । हे धिष्ण्या । थिषणा बुद्धि, तदर्ही! । 
अश्विना! अखिनौ । युवम्‌ युवां तत्‌ भेषजम्‌ शृणुतम्‌ ।। ४ ॥ 

सायण- वातः वायु: तत्‌ भेषजम्‌ औषधं नः अस्मान्‌ वातु प्रापयतु । यद्भेषज॑ मयोभु 
मयसः सुखस्य भावयितृ । माता सर्वेषां जननी पृथिवी भूमिरपि तत्‌ भेषजम्‌ अस्मान्‌ प्रापयतु । 
पिता वृ्टिप्रदानेन सर्वेषां रक्षिता यौः युलोकोऽपि तत्‌ भेषजम्‌ अस्मान्‌ प्रापयतु । सोमसुतः 
सोमाभिषवं कृतवन्तः मयोभुवः मयसः यागफलभूतस्य सुखस्य भावयितारः ग्रावाणः 
अभिषवसाधनाः पाषाणाश्च तत्‌ भेषजम्‌ अस्मान्‌ प्रापयन्तु । हे धिष्ण्या! धिषणा बुद्धिः । 
तदर्हावश्चिनौ युवं युवां तत्‌ भेषजं शृणुतं आकर्णयतम्‌ । यद्भेषजमस्माभिर्वाय्वादिषु प्रार्थ्यते 
तद्भेषजं देवानां भिषजौ युवामस्माकमनुकूलं यथा भवति तथा जानीतमित्यर्थः । 


मयोभु । 'हस्वो नपुंसके प्रातिपदिकस्य’ (पा.सू. १.२.४७) इति हृस्वत्वम्‌ । वातु । 
“वा गतिगन्धनयोः? अन्तर्भावितण्यर्थात्‌ प्रार्थनायां लोट्‌ । सोमसुतः । 'सोमे सुञः' 
(पा.सू.३.२.९०) इति भूते किप्‌ । धिष्ण्या । धिषणाशब्दात्‌ अर्थ “छन्दसि च' इति यः । 
वर्णलोपश्छान्दसः । “सुपां सुलुक्‌’ इति आकारः || ४ ।। 


सिद्धाञ्जनम्‌- वातः वायुः तत्‌ भेषजम्‌ तद्‌ दिव्यमौषधं नः अस्मान्‌ वातु प्रापयतु 
यत्‌ मयोभु मयसः सुखस्य भावयित । माता पृथिवी जननी भूमिरपि तत्‌ भेषजं नः प्रापयतु, 
पिता यौः सर्वस्य पाता रक्षिता द्यौरपि तत्‌ 'मयोभु भेषजम्‌’ नः प्रापयतु । सोमसुतः 
सोमाभिषवं कुर्वन्तः अभिषवसाधनभूताः, अत एव मयोभुवः सुखस्य भावयितारः ग्रावाणः 
उक्तदिव्यलक्षणाः तत्‌ भेषजं नः प्रापयन्तु । धिष्ण्या धारयितारौ, धिषणया युक्ती, तत्र भवौ 
हे अश्विना! अश्विनी देवभिषजौ युवम्‌ युवां तत्‌ शृणुतम्‌ आकर्णयतं, अस्मत्प्रार्थनानुकूलं 
जानीतम्‌ । 

वातु-वा गतिगन्धनयोः, अन्तर्भावितण्यर्थः । धिष्ण्या-धिषणाराब्दादहर्थि वा छन्दसि यः ॥ 


ऋक्संहिता पदपाठसहिता 


तमीशांनं जग॑तस्तस्थुषस्पतिं' धियंजिन्वमवसे हूमहे वयम्‌ । 

पूषा नो यथा वेद॑सामसंद्‌ वृधे र॑क्षिता पायुरद॑ब्धः स्वस्तये ।। ५ ॥ 

तम्‌ । ईशानम्‌ । जग॑तः । तस्थुषः । पतिं । धियम्‌ऽजिन्वम्‌ । अव॑से । हूमहे । वयम्‌ । 
पूषा । नः । यथां । वेद॑साम्‌ । असंत्‌ । वृधे । रक्षिता । पायुः । अद॑ब्धः । स्वस्तये ॥ 

स्कन्द- तच्छब्दश्रुतेयोग्यार्थसम्बन्थो यच्छब्दो5ध्याहार्यः । यमन्येऽपि सर्वे आह्वयन्ति तम्‌ 
पूषणम्‌ ईशानम्‌ जगतः ईश्वरं जङ्गमस्य । तस्थुषः पतिम्‌ स्थावरस्य च स्वामिनम्‌ । 
धियंजिन्वम्‌ 'जिन्वतिः प्रीतिकर्मा’ (या,६,२) । सर्वप्रज्ञानां प्रीणयितारम्‌ । अवसे पालना - 
यात्मनः । हूमहे आह्यामः बयम्‌ । कथं च पुनराह्यामः । उच्यते । आहूतः पूषा नः 
अस्माकम्‌ यथा चेदसाम्‌ धनानं ज्ञानानां वा असत्‌ भवेत्‌ वृधे वर्धनाय । यथा नो धनवृद्विकरो 
ज्ञानवृद्धिकरो वा स्याद्‌ इत्यर्थः । रक्षिता पायुः पाता च सोमानाम्‌ । अदब्धः अहिंसितः 
केनचित्‌ । स्वस्तये “स्वस्ति इत्यविनाशनाम’ (या.३,२१) । अविनाझञकरर्च स्यादित्यर्थः ।। 


वेङ्कटमाधव- तम्‌ ईश्वर जङ्गमस्य स्थावरस्य च पालयितारं कर्मणः प्रीणयितारं रक्षणाय 
ह्यामः बयम्‌ । पूषा अस्माकम्‌ धनानां भवति यथा वर्धनाय रक्षोभ्यः रक्षिता पालकोऽ- 
हिंसितोडविनाशाय ।। ५ ॥ 


मुद्रल- पूवधिनेन्द्र: स्तूयतेऽपरार्धेन पूषा । ईशानम्‌ ऐखवर्यवन्तम्‌ अत एव जगतः जज्गमस्य 
प्राणिजातस्य तस्थुषः स्थावरस्य च पतिम्‌ स्वामिनम्‌ धियंजिन्वम्‌ धीभिः कर्मभिः प्रीणयितव्यम्‌ । 
एवम्भूतम्‌ तम्‌ इन्द्रम्‌ अवसे रक्षणाय वयम्‌ हुमहे आह्यामः । पूषा नः अस्माकम्‌ वेदसाम्‌ 
धनानाम्‌ वृधे वर्धनाय रक्षिता यथा असत्‌ येन प्रकारेण भवति तेनैव प्रकारेण अदब्धः 
केनाप्यर्हिसितः पूषा स्वस्तये अस्माकमविनाशाय पायुः पालको रक्षिता भवतु || ५ ॥ 


सायण- पूर्वर्धनेन्द्रः स्तूयते अपरार्धन पूषा । ईशानम्‌ ऐेश्वर्यवन्तं अत एव जगतः 
जङ्गमस्य प्राणिजातस्य तस्थुषः स्थावरस्य च पतिं स्वामिनं धियञ्जिन्वं धीभिः कर्मभिः 
प्रीणयितव्यं एवम्भूतं तम्‌ इन्द्रम्‌ अवसे रक्षणाय वयं हूमहे आहयामः । पूषा नः अस्माकं 
वेदसां धनानां वृधे वर्धनाय रक्षिता यथा असत्‌ येन प्रकारेण भवति तेनैव प्रकारेण अदब्धः 
केनाप्यर्हिसितः पूषा स्वस्तये अस्माकमविनाशाय पायुः रक्षिता भवतु । 


तस्थुषः । तिष्ठतेलिंटः कसुः । षष्ठयेकवचने “वसो: सम्प्रसारणम्‌’ इति सम्प्रसारणम्‌ । 
“शासिवसिघसीनां च' इति षत्वम्‌ । 'षछ्घ्याः पतिपुत्र' इति विसर्जनीयस्य सत्वम्‌ । धिय- 
ञ्जन्वम्‌ । जिविः प्रीणनार्थः । कृत्यल्युटो बहुलम्‌’ इति बहुलवचनात्‌ खच्‌ । “इच एकाचोऽम्‌ 
प्रत्ययवच्च' (पा.सू.६.३.६८) इति अमागमः । असत्‌ । “अस भुवि’ । 'लेटि अडागमः । 

“बहुलं छन्दसि’ इति शपो लुगभावः । पायुः । “पा रक्षणे’ । 'कृवापाजि’ इति उण्‌ । 
स्वस्तये । सुपूर्वात्‌ अस्तेः भावे क्तिन्‌ । 'छन्दस्युभयथा' इति तस्य सार्वधातुकत्वात्‌ अस्तेर्भूः” 
(पा.सू.२.४.५२) इति भूभावाभावः इति वृत्तावुक्तम्‌ ।। ५ ॥ 

सिद्धाञ्जनम्‌- पूरवर्धेनेन्द्रः अपरार्धेन पूषा स्तुतौ इति सायणः । सर्वेशवर एव स्तूयत 
इति चेत्‌ न कापि क्षतिः । तम्‌ तच्छब्दवाच्यं ईशानम्‌ ईइवरं धियञ्जिन्वम्‌ बुद्धिं प्रकाशदानेन 
प्रीणयन्तं जगतः जङ्गमस्य तस्थुषः स्थावरस्य च पतिम्‌ पालकं अवसे रक्षणाय वयम्‌ हूमहे 
आह्वयामः । सः ईश्वरः पूषा पूषा देवः सन्‌ यथा येन प्रकारेण नः अस्माकं वेदसाम्‌ ज्ञानानां 
(धनानां वा) वृधे वर्धनाय रक्षिता असत्‌ भवति तथा स्वस्तये अविनाशाय अदब्धः 
अन्यैरहिसितः, अप्रतिबद्धः इत्यर्थः सन्‌ पायुः रक्षिता भवतु । 

धियञ्जिन्वम्‌-जिविः प्रीणनार्थः । असत्‌-लेटि अडागमः । पायुः-पा रक्षणे । स्वस्ति- 
सुपूर्वादस्तेभवि क्तिन्‌ ।। ५ ॥ 


॥ इति प्रथमाष्टके षष्ठाध्याये पञ्चदशो वर्गः ।। 


॥ अथ षोडशो वर्गः ॥। 


ऋक्संहिता पदपाठसहिता 
स्वस्ति न इन्द्रो वृद्धश्रंवाः स्वस्ति न॑ः पूषा विश्ववेदाः । 
स्वस्ति नस्ताक्ष्यो अरिष्टनेमिः स्वस्ति नो बृहस्पतिर्दधातु ।। ६ ॥ 
स्वस्ति । नः । इन्द्रः । वृद्धऽश्र॑बाः । स्वस्ति । नः । पूषा । विश्वऽवेदाः । 
स्वस्ति । नः । ताक्ष्यः । अरिष्टड्नेमिः । स्वस्ति । नः । बृहस्पति: । दधातु ॥ ६ ॥ 


स्कन्द- दधातु इत्यन्त्यमाख्यातपदं सर्वतरैवानुषक्तव्यम्‌ । स्वस्ति नः इन्द्रः दधातु 
विधत्ताम्‌ । करोत्तवत्यर्थः । कीदृशः । वृद्धश्रवाः प्रवृद्धकीर्तिः प्रवृद्धधनः प्रवृद्धाओ वा । स्वस्ति 
नः पूषा विश्ववेदाः सर्वज्ञ सर्वधनो वा । स्वस्ति नः ताक्ष्यः अरिष्टनमिः “नेमिः? (नि २,२०) 
इति वज्रनाम । अहिंसितायुधः । स्वस्ति नः बृहस्पतिः दधातु || ६ ॥ 

वेइटमाधव- स्वस्ति अस्माकम्‌ इन्द्र: वृद्धानः । स्वस्ति नः पूषा विश्रधनः । स्वस्ति 
नः ताक्ष्यः चाहिंसितायुधः । स्वस्ति अस्माकम्‌ बृहस्पतिः च दधातु ॥ ६ ॥ 

मुद्रल- वृद्धश्रवाः वृद्ध प्रभूतं श्रवः श्रवणं स्तोत्रं वा यस्य तादृशः इन्द्रः नः अस्माकम्‌ 
स्वस्ति अविनाशम्‌ दधातु विदधातु करोतु । विश्ववेदाः विश्वानि वेत्तीति विश्ववेदाः तादृशः 
पूषा पोषको देवः नः अस्माकम्‌ स्वस्ति विदिधातु । अरिष्टनेमिः अरिष्टोऽहिंसितो नेमि- 
र्यस्यैवम्भूतः तार्क्ष्य: तृक्षस्य पुत्रो गरुत्मान्‌ नः अस्माकम्‌ स्वस्ति अविनाश विदधातु । तथा 
बृहस्पतिः बृहतां देवानां पालयिता नः अस्माकम्‌ स्वस्ति अविनाश विदधातु || ६ ।। 


सायण- वृद्धश्रवाः वृद्ध प्रभूतं श्रवः श्रवणं स्तोत्रं हविरलक्षणमन्नं वा यस्य तादृशः इन्द्रः 
नः अस्माकम्‌ । “स्वस्तीत्यविनाशनाम' (निरु.३.२१) । स्वस्ति अविनाशं दधातु विदधातु 
करोतु । विश्ववेदाः । विश्वानि वेत्तीति विश्ववेदाः । यद्वा विश्वानि सर्वाणि वेदांसि ज्ञानानि 
धनानि वा यस्य । तादृशः पूषा पोषको देव: नः अस्माकं स्वस्ति विदधातु । अरिष्टनेमिः । 
नेमिः इति आयुधनाम । अरिष्टोऽहिसितो नेमिर्यस्य । यद्वा रथचक्रस्य धारा नेमिः । 
यत्सम्बन्धिनो रथस्य नेमिर्न हिंस्यते सोऽरिष्टनेमिः । एवम्भूतः तार्क्ष्यः तृक्षस्य पुत्रो गरुत्मान्‌ 
नः अस्माकं स्वस्ति अविनाश विदधातु । तथा बृहत्रीहो पूर्वपदप्रकृतिस्वरत्वम्‌ । 


विश्ववेदाः । “विद ज्ञाने,' “विद्लृ लाभे’ । आभ्यामसुनग्रत्ययान्तो वेदस्‌शब्दः । “बहुब्रीहौ 
विश्वं संज्ञायाम्‌’ इति पूर्वपदान्तोदात्तत्वम्‌ । ताक्ष्यः । तृक्षस्यापत्यम्‌ । "गर्गादिभ्यो यञ्‌' 
(पा.सू.४.१.१०५) । जित्त्वादादयुदात्तत्वम्‌ । अरिष्टनेमिः । न रिष्टा अरिष्टा अब्ययपूर्वपद- 
प्रकृतिस्वरत्वम्‌ । अरिष्टा नेमिर्यस्य स तथोक्तः । बृहस्पतिः । “तद्बृहतो: करपत्योः' (पा.सू ६, 
१.१५७. ग.) इति सुट्तलोपौ । “उभे वनस्यत्यादिषु’ इति पूर्वोत्तरपदयोर्युगपत्प्रकृतिस्वरत्वम्‌ ।। 

सिद्धाञ्जनम्‌- वृद्धश्रवाः वृद्धं भूरि श्रवः श्रवणं यस्य सः इन्द्रः नः अस्माकं स्वस्ति 
अविनाश दधातु विदधातु । विश्ववेदाः विइवज्ञानोपेतः पूषा पोषको देवः नः स्वस्ति विदधातु । 
अरिष्टनेमिः अरिष्टः अहिंसितः नेमिः रथचक्रधारा यस्य सः तार्क्ष्यः गरुत्मान्‌, तृक्षस्य जगत्पतेः 
(कञ्यपस्य प्रजापतेरिति पुराणानि) अपत्यं तार्क्ष्य:, प्रभातसूर्यरर्मिविशेषः अत एवं अरुणवाही 
गरुत्मान्‌ स्वस्ति नः विदधातु । बृहस्पतिः नः स्वस्ति विदधातुः करोत्तित्यर्थः || ६ ।। 


ऋक्संहिता पदपाठसहिता 
पूर्षदश्वा मरुतः पृश्चिमातरः शुभंयावानो विदथेषु जग्म॑यः । 


सू.८९ मं.७] प्रथममण्डलम्‌ 155 


अग्निजिह्वा मर्नवः सूर॑चक्षसो विश्वं नो देवा अवसा ग॑मन्निह ।। ७ ॥ 
पूर्षत्‌ऽअश्वाः । मरुतः । पृश्निंऽमातरः । शुभम्‌ऽयार्वानः । विद्षु । जग्म॑यः । अग्निऽजिह्णाः । 
मन॑वः । सूरऽचक्षसः । विश्व॑ । नः । देवाः अव॑सा । आ । गमत्‌ । इह ॥ ७ ॥ 

स्कन्द- पृषत्यः अश्वा येषां ते पृषदश्वाः | मरुतः पृश्निमातरः पृरिनेः चौः, सा माता 
येषां ते पृश्निमातर: । शुभंयावानः झुभमित्युदकम्‌ तदर्थ मेघान्‌ प्रति गन्तारः । विदथेषु 
यज्ञेषु जग्मयः गमनशीलाः । न च केवला मरुतः । किं तर्हि । अग्निजिह्वाः वक्ष्यमाणानां 
विश्वेषां देवानामेतद्‌ विशेषणमू, न केवलं मरुताम्‌ | कुत एतत्‌ । “ये अग्निजिह्णा उत वा 
यजत्राः? (ऋ.६,५२,१३) इति प्रयोगदर्शनात्‌ । अग्निजिह्वास्थानीयो येषां ते अग्निजिह्वाः । 
अग्रौ प्रक्षिप्तं हि हविर्देवा अइनन्ति, तेनैषामग्निर्जिह्णास्थानीयः | मनवः मन्तारः ज्ञातारः । 
सूरचक्षसः सूर्यस्येव चक्षो दर्शन येषां ते सूरचक्षसः । एवंरूपा विश्वे देवाः नः अवसा अस्माकं 
पालनेन हेतुना । वयं पालयितव्या इत्येवमर्थमित्यर्थः । आ गमन्‌ आगच्छन्तु । इह यज्ञे । 
पृषदश्वादिगुणा मरुतः अग्निनिह्वादिगुणाइच विश्वे देवाः अस्मत्पालनार्थमिह यज्ञे आगच्छन्त्विति 
समस्तार्थः ।। ७ ॥ | 


वेइटमाधव- पृषद्वर्णाइवाः मरुतः गोमातरः उदक प्रति गन्तारः यज्ञेषु गमनशीलाः अग्रास्याः 
मन्तारः सुवीर्यदर्शनाः विश्वे अस्मान्‌ देवाः रक्षणेन सह आगच्छन्तु इह ।। ७ ॥ 


मुद्रल- पृषदश्वाः पृषद्धि श्वेतविन्दुभिर्युक्ता अश्वा येषां ते । पृश्निमातरः पृश्चिर्नानावर्णा 
गौः माता येषां ते । शुभंयावानः शुभं शोभनं यान्ति गच्छन्तीति शुभंयावानः । शोभनगतय 
इत्यर्थः । विदथेषु यज्ञेषु जग्मयः गन्तारः अग्निजिह्वाः अग्रेर्जिद्वायाँ वर्तमानाः । सर्वे हि 
देवाः हविःस्वीकरणायाग्नर्िह्णयां वर्तन्ते । मनवः सर्वस्य मन्तारः । सूरचक्षसः सूर्यप्रकाश 
इव चक्षः प्रकाशो येषां ते । एवम्भूताः मरुतः विश्वे देवाः सर्वे देवाः नः अस्मान्‌ इह अस्मिन्‌ 
काले अबसा रक्षणेन सह आ गमन्‌ आगच्छन्तु ।। ७ ॥ 

सायण- पृषदश्वाः पृषद्धि: श्वेतबिन्दुभिर्युक्ता अश्वा येषां ते तथोक्ताः । पृश्चिमातरः । 


पृशनिर्नानावर्णा गौर्माता येषाम्‌ । शुभंयावानः । शुभं शोभनं यान्ति गच्छन्तीति शुभंयावानः । 
झोभनगतय इत्यर्थः । विदथेषु यज्ञेषु जग्मयः गन्तारः अग्निजिह्वाः अग्रेजिहणायां वर्तमानाः । 

सर्वे हि देवा हवि:स्वीकरणायाग्रेर्जिह्हायां वर्तन्ते । तात्स्थ्यात्‌ ताच्छन्यम्‌ । मनवः सर्वस्य 
मन्तारः सूरचक्षसः सूर्यप्रकाश इव चक्षः प्रकाशो येषां ते एवम्भूताः मरुतः मरुत्संज्ञकाः 
विश्वे देवाः सर्वे देवा: नः अस्मान्‌ इह अस्मिन्काले अवसा रक्षणेन सह आ गमन्‌ 
आगच्छन्तु । 


शुभंयावानः । “या प्रापणे’ । ‘आतो मनिन्‌’ इति वनिप्‌ । “तत्पुरुषे कृति बहुलम्‌' 
इति बहुलवचनात्‌ द्वितीयाया अपि अलुक्‌ । गमन्‌ । गमेः प्रार्थनायां लेटि अडागमः । 'इतश्च 
लोपः? इति इकारलोपः । “बहुलं छन्दसि’ इति शपो लुक्‌ || ७ ॥ 


सिद्धाञ्जनम्‌- पृषदञ्वाः पृषद्धिः शुभ्रविन्दुभिर्युक्ता अशवा वाहा येषां ते पृर्निमातरः 
पृर्निश्चित्रा गौरदितिर्माता येषां ते शुभंयावानः शोभनं यान्ति, शोभनगतय इत्यर्थः, विदथेषु 
ज्ञानागमस्थानेषु अन्तर्यजनेषु जग्मयः गन्तारः अग्निजिह्वाः अग्निमुखाः, अग्निहि देवानां मुखं, 
तस्य द्वारेण यजमानीयं सर्वं अर्पणं गृह्णन्ति सर्वे देवाः | मनवः मन्तारः ज्ञातारः, सूरचक्षसः 
सूर्यप्रकाश इव प्रकाशो येषां ते, एवम्भूताः विइवे सर्वेऽपि देवाः मरुतः नः अस्मान्‌ इह 
अत्र अवसा रक्षणेन सह आगमन्‌ आगच्छन्तु । पृषदइवाः गुप्तार्थानुसारेण व्याख्याताः, तथा 
पृस्निमातरश्च । 


शुभंयावान:-या प्रापणे, आतो मनिन्निति वनिप्‌, तत्पुरुषे कृति बहुलमिति द्वितीयाया 
अलुकू । गमन्‌-गमेः प्रार्थनायां लेटि अडागमः ।। ७ ॥ 


ऋक्संहिता पदपाठसहिता 


भद्रं कर्णोभिः शृणुयाम देवा भद्रं प्॑येमाक्षभिर्यजत्राः । 

स्थिरैरज्रैस्तुष्रुबांसंस्तनूभिव्यरीम देवहितं यदायुः ।। ८ ॥ 

भद्रम्‌ । कर्णेभिः । शणुयाम । देवाः । भद्रम्‌ । पश्येम । अक्षऽभिंः । यजत्राः । स्थिरैः । 

अङ्गैः । तुस्तुऽबांस॑ः । तनूभिः । वि । अशेम । देवऽहिंतम्‌ । यत्‌ । आयु: ॥ ८ ॥ 
स्कन्द- युष्मात्प्रसादादेव भद्रम्‌ कर्णेभि शृणुयाम हे देवाः! भद्रम्‌ एव पश्येम अक्षभि 

यजत्राः ! यष्टव्याः! । स्थिरैः अङ्गैः दृढैश्जात्मावयवैः तनूभिः शरीरैश्च । जरया 

अनुपहतङारीरतदवयवाः सन्त इत्यर्थः । तुष्टुवांसः ३ात्रर्थोऽयं कसुर्दरष्टव्यः । स्तुवन्तो युष्मान्‌ । 

वि अशेम मनुष्याणां च देवहितम्‌ देवैरदत्तं देवैर्वा निहितं स्थापितमुपकल्पितं यत्‌ आयुः 
तद्वर्षशतपरिमाणकमायुः देवैर्मनुष्याणामुपकल्पितं कृत्स्न प्राप्रुयाम । मान्तरा मृषीमहीत्यर्थः ।| 


वेङ्कटमाधव- भद्रम्‌ कर्णैः शृणुयाम देवाः! । भद्रम्‌ एव पञ्येम अक्षिभिः यष्टव्या । 
स्थिरैः अङ्गैः तुष्टुवांसः तनूभिः च युक्ताः व्यश्याम देवैनिहितं शतसङ्ञाकम्‌ आयुः ।। ८ ॥ 


मुद्रल- हे देवाः ! दानादिगुणायुक्ताः सर्वे देवाः! कर्णेभिः अस्मदीयैः श्रोत्रैः भद्रम्‌ भजनीयं 
कल्याणवचनम्‌ शृणुयाम युष्मत्प्रसादात्‌ श्रोतुं समर्थाः स्याम । अस्माकं बाधिर्यं कदाचिदपि 
मा भूत्‌ । हे यजत्राः! यागेषु चरुपुरोडाझादिभि्यष्टव्या देवाः! अक्षभिः अक्षिभिरात्मीविश्रक्षुर्भि 
भद्रम्‌ शोभनम्‌ पश्येम द्रष्टं समर्थाः स्याम । अस्माक दृष्टिप्रतिघातोऽपि मा भूत्‌ । स्थिरैः 
दृढैः अङ्गैः हस्तपादादिभिरवयवैः तनूभिः शरीरिश्च युक्ता वयम्‌ तुष्टुवांसः युष्मान्‌ स्तुवन्तः यत्‌ 
आयुः विशत्यधिकशतप्रमाणम्‌ देवहितम्‌ देवेन प्रजापतिना स्थापितं तत्‌ वि अशेष व्याप्रुयाम्‌ ।। 


सायण- अस्ति सौम्यञ्चरुस्तृतीयसवने । तेन चरुणा देवतामिष्ट्वा इष्टरेषे तस्मिन्‌ बहु 
घृतमवनीय तस्मिन्वषट्कर्त्रा स्वकीया छाया द्रष्टव्या | सा यदि न दृश्येत तदानीं “भद्रम्‌? इत्येका 
पठितव्या । “त्वं सोम” इति खण्डे तथैव सूत्र्यते- “राज्ञा सोमेन तद्वयमस्मासु धारयामसि 
भद्रं कर्णेभिः शृणुयाम देवा इति च' (आश्व.श्री.५.१९) इति । महानाम्गीत्रतेऽप्येषा भूमिस्पर्शने 
जप्या । सूत्रितं च 'एतद्विदम्‌’ इति खण्डे- भद्रं कर्णेभिः शृणुयाम देवाः झां न इन्द्राग्नी 
भवतामवोभिः? (आश्व.श्रौ.८.१४) इति ॥। 


हे देवाः! दानादिगुणयुक्ता सर्वे देवाः कर्णेभिः अस्मदीयैः श्रोत्रैः भद्रं भजनीयं कल्याणं 
वचनं शृणुयाम युष्मत्प्रसादाच्छोतुं समर्थाः स्याम । अस्माकं बाधिर्यं कदाचिदपि मा भूत्‌ । 
हे यजत्राः यागेषु चरुपुरोडाशादिभिर्यष्टव्या देवाः अक्षभिः अक्षिभिरात्मीविश्रकषुर्भिः भद्रं शोभनं 
पड्येम द्रष्टं समर्थाः स्याम । अस्माकं दृष्टिप्रतिघातोऽपि मा भूत्‌ । स्थिरैः दृढैः अङ्गैः 
हस्तपादादिभिरवयवैः तनूभिः शर्रीरैश्व युक्ता वयं तुष्टुवांसः युष्मान्‌ स्तुवन्तः यत्‌ आयुः 
षोडशाधिकशतप्रमाणं विंशत्यधिकशतप्रमाणं वा देवहितं देवेन प्रजापतिना स्थापितं तत्‌ व्यशेम 
्ाप्रुयाम । 


कर्णेभिः ‘बहुलं छन्दसि’ इति भिसः ऐसभावः । अक्षभिः । छन्दस्यपि दृशयते’ इति 


न ऋस्‍्वेद संहिता 


[अ.१ अ.६ व.१६ 


अनङ्‌ स च उदात्तः । यजत्राः । “अमिनक्षि' इत्यादिना यजेः अत्रन्प्रत्ययः । तुष्टुवांसः । 
'ुञ्‌ स्तुतौ’ । लिटः कसु: । “शर्पूर्वाः खयः' इति तकारः रिष्यते । अशेम । 'अश व्याप्तौ’ । 
“लिडन्याशिष्यडू' । यदि तु तत्र परिगणनमन्यव्यावृत्त्यर्थं तदानीं लिङि व्यत्ययेन झाप्‌ । 
देवहितम्‌ । “तृतीया कर्मणि’ इति पूर्वपदप्रकृतिस्वरत्वम्‌ ।। ८ ।। 


सिद्वाञ्जनम्‌- हे देवाः! कर्णेभिः श्रोत्रैः भद्रम्‌ कल्याणं शृणुयाम श्रोतुं समर्थाः स्याम 
युष्मदनुग्रहात्‌ हे यजत्राः! यष्टव्याः, पूजयितव्याः, अक्षभिः अक्षिभिः भद्रम्‌ कल्याणं पश्येम 
द्रष्टुं प्रभवाम । अत्रेदमवधेयम्‌ । यत्‌ प्रथमसूक्ते भद्रपदमधिकृत्य विचार्योपपादितं “सर्वथा भद्रपदं 
अशुभ-अनृतज्ञानजन्य-दुरित-प्रतिद्वन्द्वित्वेन प्रयुज्यते वेदे’ इति स्थिरैः दृढैः अङ्गैः 
करचरणाद्यवयनैः तनूभिः शर्ररैश्च युक्ता वयं तुष्टुवांसः युष्मान्‌ स्तुवन्तः देवहितम्‌ देवैर्विहितं 
यत्‌ आयुः यदायुर्मानं भवति तत्‌ व्यशेम प्राप्रुयाम, तस्योपभोक्तारः स्याम । 


कर्णेभि:-भिस एसभावः । अक्षभिः-छन्दसि अनङ । यजत्राः-यजेरत्रनुप्रत्ययः । तुष्ठवांस:- 
एज स्तुतौ, लिटः कसु: । अशेमलिङि आशिष्यड्‌ || ८ ॥ 


ऋक्संहिता पदपाठसहिता 
शतमिन्नु शरदो अन्ति देवा यत्रां नइचक्रा जरसं तनूनाम्‌ । 
पुत्रासो यत्र॑ पितरो भव॑न्ति मा नों मध्या रीरिपतायुर्गन्तोंः ॥॥ ९ ॥। 
शतम्‌ । इत्‌ । नु । शरदः । अन्ति । देवाः । यत्र॑ । नः । चक्र । जरस॑म्‌ । तनूनाम्‌ । 
पुत्रास॑ः । यत्र॑ । पितर॑ः । भर्वन्ति । मा । नः । मध्या । रिरिषत । आयु: । गन्तोः ॥। 


स्कन्द- इत्‌ नु इति पदपूरणौ । एकवाक्यताप्रसिद्धयर्थञ्च प्रथमे पादे यच्छब्दः अन्त्ये 
च षश््चन्तस्तच्छब्दोऽप्याहर्तव्यः । यदेतत्‌ शतम्‌ शरदः वर्षशतम्‌ अन्ति अन्तिकं सन्निकृष्टमू । 
अल्पमित्यर्थः । हे देवाः! यत्र नः अस्माकम्‌ चक्र कृतवन्तः स्थ । जरसम्‌ जराम्‌ तनूनाम्‌ 
झरीराणाम्‌ । यत्‌ स्वरूपेणेवाल्पकं जरया चोपहतमित्यर्थः । यत्र च पुत्रासः पुत्राः पितरः 
भवन्ति स्वेषामपत्यानाम्‌ । यत्रैकमेव झारीरमत्यन्तविरुद्धे पितापुत्रावस्थे शीघ्रमेव प्रतिपद्यते 
इत्यर्थः । अथवा पितृराब्दोऽत्र क्रियाशब्दः पालयितृवचनः । ये पुत्राः पाल्या आसंस्त एव वार्धक्ये 
जरयाभिभूतस्य पालयितारो भवन्तीत्यर्थः । मा नः अस्माकं तस्य मध्या मध्ये रिरिषत हिंसिष्ट । 
आयुः जीवितम्‌ गन्तोः गमनशीलस्य ।। ९ ॥ 

वेङ्कटमाधव- शतम्‌ एव शरदः अन्ततो भवति देवाः! मनुष्याणामायुः । यत्र अस्माकं 
कृतवन्तो यूयमङ्गानां जरां कल्पितवन्तः । पुत्रा एव रक्षितारो यत्र भवन्ति । तत्‌ आयुः 
गन्तोः मध्ये मा अस्माक हिंसिध्वम्‌ इति । आयुष आझासनम्‌ ।। ९ ॥ 


मुद्रल- हे देवाः! अन्ति अन्तिके मनुष्याणां समीपे आयुष्ट्वेन भवद्धिः कल्पिताः शरदः 
संवत्सराः शतम्‌ इत्‌ नु शतं खलु । यस्मात्‌ सृष्टिकाले मनुष्याणां शतसंवत्सरायुरिति युष्माभिः 
परिकल्पितं तस्मात्‌ नः अस्माकम्‌ आयुः गन्तोः क्कृप्तस्यायुषो गमनात्पूर्वम्‌ मध्या मध्ये मा 
रीरिषत मा हिंसिष्ट । कीदृशानाम्‌ । नः अस्माकम्‌ तनूनाम्‌ शरीराणाम्‌ जरसम्‌ जराम्‌ यत्र 
यस्यामवस्थायाम्‌ चक्र कृतवन्तो यूयम्‌, यत्र च पुत्रासः पुत्राः पितरः अस्माकं रक्षितारः 
भवन्ति । ईदृग्दशापश्चानामित्यर्थ: ।। ९ ॥ 


सायण- हे देवाः! अन्ति अन्तिके मनुष्याणां समीपे आयुष्देन भवद्धिः कल्पिताः शरदः 
संवत्सराः शतम्‌ इत्‌ नु शतं खलु । यस्मात्‌ सृष्टिकाले मनुष्याणां शतं संवत्सरा आयुरिति 
युष्माभिः परिकल्पितं तस्मात्‌ नः अस्मान्‌ आयुर्गन्तोः ङप्तस्यायुषो गमनात्पूर्वं मध्या मध्ये 
मा रीरिषत मा हिंसिष्ट । कीदृशान्‌ । नः अस्माकं तनूनां शरीराणां जरसं जरां यत्र 
यस्यामवस्थायां चक्र कृतवन्तो यूयं यत्र च पुत्रासः पुत्राः पितरः अस्माकं रक्षितारः भवन्ति । 
ईदृग्दशापन्नानित्यर्थः । 


अन्ति । अन्तिकशब्दस्य ‘कादिलोपो बहुलमिति वक्तव्यम्‌’ इति कलोपः । यत्र । ऋचि 
तुनुघमक्षुतङ्कुत्र' इति संहितायां दीर्घः । चक्र । लिटि मध्यमबहुवचनस्य कित्त्वात्‌ गुणाभावे 
यणादेशः । 'ब्यचो5तस्तिड:' इति संहितायां दीर्घत्वम्‌ । जरसम्‌ । “जराया जरसन्यतरस्याम्‌’ 
(पा.सू.७.२.१०१) इति जरसादेशः । मध्या । सुपां सुलुक्‌’ इति सप्तम्या डादेशः । रीरिषत । 
"रिष रुष हिंसायाम्‌ अस्मात्‌ ण्यन्तात्‌ माङि लुङि मध्यमबहुकचने च्लेः चङि णिलोपोपधाहृस्व- 
द्वि्वचनहलादिरेषसन्वद्धावेत्वदीर्घाः । छान्दसः पदकालीनो हस्वः । गन्तोः । “भावलक्षणे 
स्थेण्‌’ (पा.सू.३.४.१६) इति गमेः तोसुन्प्रत्ययः ।। ९ ॥ 

सिद्धाञ्जनम्‌- हे देवाः! अन्ति अन्तिके युष्माकं समीपे, मनुष्याणां शरदः संवत्सराः 
शतमिन्नु शतं खलु । सामन्याभिप्रायेणेदं शतमायुर्मानमिति । शतमानं भवतीति यजुर्वाक्या- 

दनन्तरवाक्ये श्रूयते च अथो खलु, यावतीः समा एष्यन्‌ मन्येत तावदेव मानं स्यात्‌’ इति । 
तस्मात्‌ नः अस्माकं आयुः गन्तो आयुषो गमनात्‌ पूर्वं मध्या मध्ये मा रिरिषत मा हिंसिष्ट । 
यत्र ककुप्तस्य आयुषोऽवस्थाविरेषे तनूनाम्‌ शरीराणां जरसम्‌ जरां चक्र कृतवन्तः यूयं, यत्र 
आयुषि पुत्रासः पुत्राः पितरः अपत्यजनकत्वात्‌ स्वयं पितरो भवन्ति । 


अन्ति-अन्तिकङाब्दस्य कलोपः । जरसम्‌-जराया जरसादेशः । मध्या-सप्तम्या डादेशः । 
रीरिषत-रिष हिंसायाम्‌, अस्मात्‌ ण्यन्तात्‌ यङ्लुङि मध्यमबहुवचनम्‌ ।। ९ ॥ 


ऋक्संहिता पदपाठसहिता 
अरदितिर्यौरदितिरन्तरिक्षमर्दितिर्माता स पिता स पुत्रः । 
बिश्वै देवा अदिति: पञ्च जना अरदितिर्जातमरदितिर्जनित्वम्‌ ॥ १० ॥। 
अदितिः । यौः । अदितिः । अन्तरिक्षम्‌ । अदितिः । माता । सः । पिता । सः । पुत्रः । 
विश्वै । देवाः । अदिति: । पञ्च । जना: । अदितिः । जातम्‌ । अदितिः । जनिंऽत्वम्‌ ॥ 


स्कन्द- अदितिः देवमाता । तत्प्रभवाः सर्वे द्यवादयः । अत इदं कारणशब्देन कार्यस्य 
गौण्या वृत्त्याभिधानम्‌ । अदितेः कार्यभूतेति अदितिः एव अन्तरिक्षम्‌ अदितिः एव माता 
सः पिता सः पुत्रः स इति व्यत्ययेन पुल्लिङ्गता । सैवादितिः पिता सैव पुत्रः । विइवे देवाः 
अदितिः पञ्च जनाः च । गन्धर्वाः पितरो देवा असुरा रक्षांसीति एते पञ्च जना अभिप्रेताः, 
निषादपञ्चमा वा ब्राह्मणादयो वर्णाः । अदितिः एव जातम्‌ अदितिः एव जनित्वम्‌ जनिष्य- 
माणम्‌ । एवमदोषजगत्कारणत्वेनादितेर्विभूतिमाचष्टे । अथवा अदितिराब्दोऽत्र क्रियाझाब्दः 
अदीनपर्यायः । च्यवादीनि वस्तूनि अदीनान्यनुपक्षीणानि । नित्यानीत्यर्थः ।। १० ॥ 

वेङ्कटमाधव- अदितिः एव सर्वमित्यदितेर्विभूतिमाचष्टे । अदितिः एव जातम्‌ । अदितिः 
एव जनिष्यमाणम्‌ । सा च प्रयच्छतु आयुः इति ।। १० ॥। 

मुद्रल- अदितिः अदीना पृथिवी देवमाता । सैव द्यौः चौतनशीलो नाकः । सैव 
अन्तरिक्षम्‌ अन्तरा द्यावापृथिव्योर्मध्ये ईक्ष्यमाणं व्योम अदितिः । सैव माता निर्मात्री जगतो 
जननी । सैव सः पिता उत्पादकः तातश्च । सः पुत्रः मातापित्रोर्जातः पुत्रोऽपि सैव । विश्वे 
देवाः सर्वेऽपि देवाः अदितिः एव । पञ्च जनाः निषादपश्चमाश्चत्वारो वर्णाः । एवंविधाः पञ्च 

जना अपि अदितिः एव । जातम्‌ जननं प्रजानामुत्पत्तिः सापि अदितिः एव । जनित्वम्‌ 
जन्माधिकरणं तदपि अदितिः एव । एवं सकलजगदात्मनाऽदितिः स्तूयते ।। १० ॥ 


सायण- 'अदितिद्योरदितिः' इत्येषा अदितिदेवताके पशौ हविषो याज्या । सूत्रितं च- 
‘अदितिद्यौरदितिरन्तरिक्षं न ते विष्णो जायमानो न जातः’ (आश्व.श्रौ.३.८) इति । 


अदितिः अदीना अखण्डनीया वा पृथिवी देवमाता वा सैव द्यौः द्योतनशीलो नाकः । 
सैव अन्तरिक्षम्‌ अन्तरा द्यावापृथिव्योर्मध्ये ईक्ष्यमाणं व्योम । सैव माता निर्मात्री जगतो जननी । 
सैव पिता उत्पादकः । ततश्च सः पुत्रः मातापित्रोर्जातः पुत्रोऽपि सैव । विश्वे देवाः सर्वेऽपि 
देवाः अदितिः एव । पश्च जनाः निषादपश्चमाश्चत्वारो वर्णाः । यद्वा गन्धर्वाः पितरो देवा 
असुरा रक्षांसि । तदुक्तं यास्केन- “गन्धर्वाः पितरो देवा असुरा शक्षांसीत्येके चत्वारो वर्णा 
निषादः पञ्चम इत्यौपमन्यवः? (निरु.३.८) इति । ब्राह्मणे त्वेवमाम्नातं- “सर्वेषां वा एत- 
त्पञ्चजनानामुक्थं देवमनुष्याणां गन्धर्वाप्सरसां सर्पाणां च पितृणां च' (ऐ.ब्रा.३.३१) इति । 
तत्र गन्धर्वाप्सरसामैक्यात्पञ्चजनत्वम्‌ । एवंविधाः पञ्च जना अपि अदितिः एव । जातं जननं 
प्रजानामुत्पत्तिः सा अपि अदितिः एव । जनित्वं जन्माधिकरणं तदपि आदितिः एव । एवं 
सकलजगदात्मनादितिः स्तूयते । उक्तं च यास्केन- “इत्यदितेर्विभूतिमाचष्टे' (निरु.४.२३) 
इति । 

अदितिः । “दो अवखण्डने’ । अस्मात्‌ कर्मणि क्तिनि 'यतिस्यतिमास्थाम्‌’ (पा.सू. 
७,४.४०) इति इत्वम्‌ । यास्कपक्षे तु “दीङ्‌ क्षये’ इत्यस्मात्‌ क्तिनि व्यत्ययेन हृस्वत्वम्‌ । 
नञ्समासे अव्ययपूर्वपदप्रकृतिस्वरत्वम्‌ । स पिता । निर्दिश्यमानप्रतिनिदिरयमानयोरेकतामापादयन्ति 
सर्वनामानि पर्ययेण तल्किङ्गतामुपाददते इत्युद्रेश्यलिज्नतया पुंल्लिङ्गत्वम्‌ । जनित्वम्‌ । जनेरौणादिकः 
त्वन्प्रत्ययः ।। १० ॥ 


सिद्वाञ्जनम्‌- अखण्डस्वरूपाया देवमातुरदितेः सर्वात्मकत्वमस्यां स्तूयते । अदितिः यौः 
द्युलोकः अदितिः अन्तरिक्षम्‌ मध्यमो भुवर्लोकः अदितिः माता पृथिवी जननी, सः सैव 
पिता जनकः सः सैव पुत्रः मातापित्रोर्जातः सैव विइवे सर्वेऽपि देवाः, अदितिः सैव पश्च 
जनाः पश्चजनानधिकृत्य मतभेदा भूमिकायां उक्ताः । अन्नमयाद्यानन्दमयान्तेषु लोकेषु जाताः 

वर्तमाना जना: पञ्चजना इति रहस्यपक्षः । अदितिः सैव जातम्‌ उत्पन्नं सर्व अदितिः सैव 
जनित्वम्‌ जन्माधिकरणम्‌ । 


जनित्वम्‌-जनेरौणादिकस्त्वनूप्रत्ययः ।। १० ॥ 
।। इति प्रथमाष्टके षष्ठाध्याये षोडशो वर्गः ।। 


॥ अथ सप्तमो वर्गः ॥ 


ऋक्संहिता पदपाठसहिता 


(सूक्तम्‌ ९०) 
(९ गोतमो राहुगणः । विश्वेदेवाः । गायत्रीः । ९ अनुष्टुप्‌) 
ऋजुनीती नो वरुणो मित्रो न॑यतु विद्वान्‌ । अर्यमा देवैः सजोषाः ।। १ ॥ 
ऋजुऽनीती । नः । वरुणः । मित्रः । नयतु । विद्वान्‌ । अर्यमा । देवैः । सऽजोषांः ॥ 


स्कन्द- ऋजु नवतीति ऋजुनीती नः अस्मान्‌ मित्रः वरुणः च । यत्र स्वर्गे ब्रह्मलोके 
वा अस्माभिः स्वकृतेन कर्मणा गन्तव्यं तत्र तत्र नयतु विद्वान्‌ विजानन्‌ । किम्‌ । सामर्थ्यात्‌ 
कर्मविपाककालं भक्ततां वा अस्माकम्‌ । न च केवलं मित्रावरुणौ । किं तहि । अर्यमा देवैः 
सजोषाः देवैस्सह सम्प्रीयमाणः ।। १ ॥ 


वेङ्कटमाधव- ऋजुनयनेन अस्मान्‌ नयनप्रकारज्ञाः वरुणादयः नयन्तु अर्यमा च देवैः 
सहितः ॥। 


मुद्रल- “ऋजुनीती इति नवर्च षष्ठं सूक्तम्‌ । गोतम ऋषिः । आद्याद्यष्ट गायत्र्यः । 
अन्त्याऽनुष्ठुम्‌ । विश्वेदेवा देवताः । 


अहरभिमानी देवः मित्रः वरुणः रात्र्यभिमानी । मित्रश्च वरुणश्च अर्यमा च देवैः इन्द्रादिभिः 
सजोषाः समानप्रीतिः विद्वान्‌ नेतव्यमुत्तमं स्थानं जानन्‌ नः अस्मान्‌ ऋजुनीती ऋजुनीत्या 
ऋजुनयनेन कौटिल्यरहितेन गमनेन नयतु अभिमतं स्थानं प्रापयतु || १ ॥ 


सायण- 'ऋजुनीती' इति नवर्च षष्ठं सूक्तं गोतमस्यार्षम्‌ । अत्रानुक्रम्यते- “ऋजुनीती 
नव गायत्रमन्त्यानुष्ठुप' इति । पूर्वत्र वैश्वदेवं तु” इत्युक्तत्वात्‌ तुह्यादिपरिभाषया इदमपि सूक्तं 

बहुदेवताकम्‌ । सूक्तविनियोगो लैङ्गिकः । चातुर्विशिकेऽहनि प्रातःसवने मैत्रावरुणस्य “ऋजुनीति 
नः? इत्येषा आरम्भणीया । “चतुर्विशे’ इति खण्डे सूत्रितम्‌- ‘ऋजुनीती नो वरुण इन्द्रं वो 
विश्वतस्परि’ (आश्व.श्रौ.७.२) इति । अहर्गणेषु द्वितीयादिष्वहःस्वप्येषारम्भणीया शंसनीया । 
सूत्रितं च- ‘आरम्भणीयाः पर्यासान्कद्वतोऽहरहः शस्यानीति होत्रका द्वितीयादिष्वेव' (आश्व.श्रौ. 
७.१) इति । 

अहरभिमानी देवः मित्रः, वरूणः रात्र्यभिमानी मित्रश्च वरुणश्च विद्वान्‌ नेतव्यमृत्तमं स्थानं 
जानन्‌ नः अस्मान्‌ ऋजुनीती ऋजुनीत्या ऋजुनयनेन कौटिल्यरहितेन गमनेन नयतु अभिमतं 
फलं प्रापयतु । तथा देवैः अन्वैरिन्द्रादिभिः सजोषाः संमानप्रीतिः अर्यमा अहोरात्रविभागस्य 
कर्ता सूर्यश्चास्मानृजुगमनेनाभिमतं स्थानं प्रापयतु । 


ऋजुनीति । “सुपां सुलुक्‌? इति तृतीयायाः पूर्वसवर्णदीर्घत्वम्‌ ।। १ ॥ 

सिद्धाञ्जनम्‌- 'ऋजुनीती’ति नवर्च षष्ठं सूक्तम्‌, बहुदेवताकं अतो वैस्वदेवम्‌, गायत्रं अन्त्या 
अनुष्टुप्‌ ॥ 

ऋजुनीती ऋजुना कौटिल्यशून्येन नयनेन नेतव्यमुत्तमं स्थानं प्रति प्रापणेन नः अस्मान्‌ 


मित्रः तथा वरुणः देवच विद्वान्‌ उत्तमं पदं जानन्‌ नयतु प्रापयतु । तथा देवैः इन्द्रादिभिः 
सजोषाः समानप्रीतिः अर्यमा देवइचास्मान्‌ नेतव्यं नयतु । 


ऋजुनीती-तृतीयायाः पूर्वसवर्णदीर्घत्वम्‌ || १ ॥। 


ऋक्संहिता पदपाठसहिता 
ते हि वस्वो वस॑वानास्ते अप्रमूरा महोभिः । ब्रता र॑क्षन्ते विश्वाहा ।॥ २ ॥। 
ते । हि । वस्व॑ः । वसंवानाः । ते । अप्र॑ऽमूराः । मह॑ःऽभिः । ब्रता । रक्षन्ते । विश्वाहा ॥। 


स्कन्द- ते इति प्रकृतानां वरुणादीनां प्रतिनिर्देशः । हिशब्द पदपूरणः । ते वरुणादयः 
वस्वः तृतीयार्थे षष्ठचेषा । वसुना धनेन वसवानाः धनवन्तः । अथवा वसवाना इति वस 
आच्छादने इत्यस्य क्रियाशब्दः । धनेनाच्छादयितारः । प्रभूतस्य धनस्याच्छादयितार इत्यर्थः । 

ते एव अप्रमूराः अप्रमूढचेतसः । महोभिः महद्धिः प्रकाशकरणवृष्टिमदानादिभिः उपकारैः । 
ग्रता सर्वकर्माणि प्राणिनाम्‌ रक्षन्ते विश्वाहा सर्वदा || २ ॥ 


वेङ्गटमाधव- ते हि बसूनि आच्छादयन्तः, ते अप्रमूढाः तेनोभिः स्वानि स्वानि यमनादीनि 
कर्माणि सर्वेदा रक्षन्ते || २ ॥ 


मुद्रल- ते हि पूर्वोक्ताः मित्रादयः वस्वः वसुनो धनस्य वसवानाः वासका आच्छादयितारः । 
सर्वं जगत्‌ धनेनाच्छादयन्तीत्यर्थः । अतः ते मित्रादयः अप्रमूराः अप्रमूच्छिता अमूढाः प्राज्ञा: 
सन्तः महोभिः आत्मीयैस्तेजोभिः विश्वाहा सर्वाण्यहानि सर्वेष्वप्यहःसु व्रता व्रतानि 
जगनिर्वाहरूपाणि स्वकीयानि कर्माणि रक्षन्ते पालयन्ति || २ ॥। 


सायण- ते हि पूर्वोक्ता मित्रादयः बस्बः वसुनो धनस्य बसवानाः वासका 
आच्छादयितारः सर्वं जगद्धनेनाच्छादयन्तीत्यर्थः । अतः ते मित्रादयः अप्रमूराः अप्रमूच्छिंता 
अमूढाः प्राज्ञाः सन्तः महोभिः आत्मीयैस्तेजोभिः विश्वाहा सर्वाण्यहानि । अत्यन्तसंयोगे 
द्वितीया । सर्वेष्वप्यहःसु व्रता व्रतानि जगनिर्वाहरूपाणि स्वकीयानि कर्माणि रक्षन्ते पालयन्ति । 


वस्वः । आगमानुशासनस्य अनित्यत्वात्‌ नुमभावे “जसादिषु च्छन्दसि वावचनम्‌’ इति 
“घेर्डिति' इति गुणस्य विकल्पनादभावे यणादेशः । वसवानाः । “वस आच्छादने’ । अस्मात्‌ 
अन्तर्भावितण्यर्थात्‌ लटः शानच्‌ । “बहुलं छन्दसि’ इति शपो लुगभावः । वर्णव्यापत्त्या मकारस्य 
वकारः । अप्रमूरा: । मुर्छा मोहसमुच्छ्राययोः? । अस्मात्‌ सम्पदादिलक्षणो भावे किप्‌ । 
राल्लोप:' इति छकारलोपः । प्रकृष्टा मू: प्रमूः । ततो मत्वर्थीयो रः । “रो रि’ (पा.सू ८.३. 
१४) इति रेफलोपः । न प्रमूरा अप्रमूराः । अब्ययपूर्वपदप्रकृतिस्वरत्वम्‌ । रक्षन्ते । रक्ष 
पालने” । व्यत्ययेन तङ्‌ । २ ।| 


सिद्धाञ्जनम्‌- ते हि पूर्वोक्ता मित्रादयः खलु वस्वः सर्वावासाधारभूतस्य द्रव्यस्य वसवानाः 
वासयितारः आच्छादका: स्वयं आत्मना आवरीतार इत्यर्थः । ते देवाः अप्रमूराः अप्रमूढाः 
अमूर्च्छिताः प्राज्ञा: अत एव महोभिः स्वीयैः ज्योतिर्भिः विइवाहा सर्वेष्वहस्सु इत्यर्थे निपातः, 
सर्वदेत्यर्थः व्रता व्रतानि नियतानि दैव्यानि कर्माणि, तदनुरूपाण्यस्मदीयानि च रक्षन्ते पालयन्ति । 

वसवाना-वस आच्छादने, अस्मादन्तर्भावितण्यर्थात्‌ शानच्‌ । अप्रमूरा:-मूर्च्छा 
मोहसमुच्छाययो:, अस्मान्‌ किप्‌, राह्मेप इति छकारलोप: । रक्षन्ते-व्यत्ययेन तड ।। २ || 


ऋक्संहिता पदपाठसहिता 
ते अस्मभ्यं शर्म यंसन्नमृता मर्त्येभ्यः । बाध॑माना अप द्विष॑ः ॥ ३ ॥ 
ते । अस्मभ्य॑म्‌ । शर्म । यंसन्‌ । अमृताः । मर्त्येभ्यः । बाध॑मानाः । अप॑ । द्विष॑ः ।। 
स्कन्द- ते वरुणादयः अस्मभ्यम्‌ शर्म सुखं गृहं वा यंसन्‌ प्रयच्छन्तु अमृताः 
मरणवर्जिताः मर्त्येभ्यः । बाधमानाः अप अपबाधमानाः द्विषः अस्मदीयान्‌ द्विषतः ।1३।। 
वेङ्कटमाधव- ते अस्मभ्यम्‌ सुखं प्रयच्छन्तु अमृताः मत्येभ्यः द्वेष्टनू अप बाधमानाः ।। 
मुद्रल- अमृताः अमरणधर्माणः ते विश्वे देवाः मर्त्येभ्यः मरणधर्मभ्यः अस्मभ्यम्‌ 
अनुष्ठातृभ्यः शर्म अमृतलक्षणं सुखम्‌ यंसन्‌ प्रयच्छन्तु । कि कुर्वन्तः । द्विषः अस्मदीयान्‌ 
पापलक्षणान्‌ इत्रून्‌ अप बाधमानाः विनाश प्रापयन्तः ।। ३ ॥ 
सायण- अमृताः अमरणधर्माणः ते विश्वे देवाः मर्त्येभ्यः मरणधर्मभ्यः अस्मभ्यम्‌ 
अनुष्ठातृभ्यः शर्म अमृतलक्षणं सुखं यंसन्‌ यच्छन्तु प्रयच्छन्तु । किं कुर्वन्तः । द्विषः 
अस्मदीयान्‌ पापलक्षणान्‌ शत्रून्‌ अप बाधमानाः विनाश प्रापयन्तः । 
यंसन्‌ । “यम उपरमे’ । लेटि अडागमः । “सिब्बहुलं लेटि’ इति सिप्‌ । अमृताः । 
मृतं मरणं येषां नास्तीति अमृताः । 'नञो जरमरमित्रमृताः? इत्युत्तरपदादयुदात्तत्वम्‌ । ३ ॥ 
सिद्धाञ्जनम्‌- अमृताः अमरणधर्माणः ते सर्वे देवाः मर्त्येभ्यः मरणधर्मभ्यः अस्मभ्यम्‌ 
शर्म सुखं अमृतलक्षणं यंसन्‌ यच्छन्तु ददतु । कीदृशाः? द्विषः पापलक्षणान्‌ आत्रून्‌ अप 
बाधमानाः विनष्टिं प्रापयन्तः सन्तः । 


यंसन्‌-यम उपरमे, लेटि अडागमः ।। ३ ॥ 

ऋक्संहिता पदपाठसहिता 
बि न॑ः पथः सुंबिताय॑ चियन्त्विन्द्रो मरुतः । पूषा भगो व्यासः ॥ ४ ॥ 
वि । नः । पथः । सुविताय॑ । चियन्तुं । इन्द्रः । मरुत॑ः । पूषा । भर्गः । वरन्यांसः ॥। 
स्कन्द- नः अस्माकम्‌ पथः स्वर्गगमनमार्गान्‌ सुविताय सुगमनाय वि चियन्तु 
विचिन्वन्तु । स्वर्गगमनमार्गप्रतिबन्धकारिणो रक्षोऽसुरप्रभृतीन्‌ मार्गादपनयन्त्वित्यर्थः । के । 
उच्यते । इन्द्रः च मरुतः पूषा भगः च वन्यासः स्तुत्याः ॥ ४ ॥ 


वेङ्कटमाधव- विचिन्वन्तु मार्गानस्माकमभ्युदयायेन्द्रादयः वन्दितव्याः || ४ ॥ 


मुद्रल- वन्यासः सर्वैर्वन्दनीया इन्द्रादयो देवा: नः अस्माकम्‌ पथः मार्गान्‌ वि चियन्तु 
विचिन्वन्तु अशोभनेभ्यो मार्गेभ्यः सकाशात्‌ पृथकुर्वन्तु । किमर्थम्‌ । सुविताय सुष्ठु प्राप्तव्याय 
स्वर्गादिफलाय ।। ४ ॥ 


सायण- वन्यासः सवैर्वन्दनीयाः स्तोतव्या नमस्कर्तव्या वा इन्द्रादयो देवाः नः अस्माकं 
पथः मार्गान्‌ वि चियन्तु विचिन्वन्तु अशोभनेभ्यो मार्गेभ्यः सकाशात्‌ पृथकुर्वन्तु । किमर्थम्‌ । 
सुविताय सुष्ठु प्राप्तव्याय स्वर्गादिफिलाय । 


पथः । शसि 'भस्य टेलोपः' इति टिलोपः । उदात्तनिवृत्तिस्वरेण शस उदात्तत्वम्‌ । 
सुविताय । “इण्‌ गरौ’ इत्यस्मात्‌ कर्मणि निष्ठा । 'तन्वादीनां छन्दसि बहुलमुपसङ्घयानम्‌' 
इति उवङ्‌ । “गतिरनन्तरः” इति पूर्वपदप्रकृतिस्वरत्वे प्राप्ते सूपमानात्‌ क्तः' इति 
उत्तरपदान्तोदात्तत्वम्‌ । चियन्तु । “चिञ्‌ चयने’ । “बहुलं छन्दसि’ इति विकरणस्य लुक्‌ । 
इयङ्‌ । पादादित्वात्‌ निघाताभावः । वन्धासः । 'वदि अभिवादनस्तुत्योः? । “क्रहलोर्ण्यत्‌' । 
‘इडवन्दवृरांसदुहां ण्यतः? इति आद्युदात्तत्वम्‌ । “आज्जसेरसुक्‌' ।। ४ ।। 

सिद्धाञ्जनम्‌- वन्द्यासः वन्दनीयाः इन्द्रादयो वक्ष्यमाणा देवाः नः अस्माकं पथः मार्गान्‌ 
उत्तमस्थानप्रापकान्‌ विचियन्तु विचिन्वन्तु सम्पादयन्त्ित्यर्थः । किमर्थम्‌? सुविताय 
दुरितप्रतिद्वन््रिने भद्रपदवाच्याय उत्तमकल्याणाय । के देवाः? इन्द्रः मरुतः पूषा भगः च । 

सुविताय-इण्‌ गतौ, कर्मणि निष्ठा, सो: उवङ्‌ छन्दसि । चियन्तु- चिञ्‌ चयने, विकरणस्य 
लुक्‌, इयङ्‌, पादादित्वान्निघाताभावः ।। ४ ॥। 

उत नो धियो गोअंग्राः पूषन्‌ विष्णवेव॑यावः । कर्ता नः स्वस्तिमतः ।। ५ ॥ 
उत । नः । धिय॑ः । गोऽअंग्राः । पूष॑न्‌ । विष्णो इतिं । एव॑ऽयाबः । कर्त । नः । 
स्वस्तिऽमत॑ः ।॥ ५ ॥ 

स्कन्द- अपि चास्माकं धियः गोअग्राः “धी:” (निघ,२,१) इति कर्मनाम । गावोऽग्रे 
यासां ता गोअग्राः । गोलाभफला इत्यर्थः । यागाख्यानि कर्माणि गोलाभफलानि । हे पूषन्‌! 
विष्णो! एवयावः! देवतान्तरस्य वरुणस्य मित्रस्यार्यम्ण इन्द्रस्य वा प्रतिनिर्देशोऽयम्‌, न पूष्णो 
विष्णोर्वा विशेषणम्‌ । कुत एतत्‌ । उत्तरत्र कर्त इति बहुवचनश्रुतेः । यातिरप्यन्तर्णीतण्पर्थः । 
कामानां यापयिता सम्पादयिता । एकयावा वरुणादीनामन्यतमः । तस्य सम्बोधनम्‌ एवयावः! 
कर्त कुरुत । न केवला गोअग्रा थिय: । किं तर्हि । नः स्वस्तिमतः अस्मांश्चाविनाशयुक्तान्‌ 
कुरुत ।। ५ ॥ 

वेङ्कटमाधव- अपि चास्माकं कर्माणि पश्वग्राणि कुरुत पूषादयः! । वायुः एवयावा एवं 
गच्छतीति । कुरुत च अस्मानविनाशवतः । ५ || 

मुद्रल- हे पूषन्‌! पोषकदेव! हे विष्णो! व्यापनशीलदेव! हे एवयावः! एवैर्गन्तृभिरखवैर्याति 
गच्छतीति एवयावा मरुद्गणः । हे मरुद्गण! ते सर्वे यूयम्‌ नः अस्माकम्‌ धयः असप्तोर्यामलक्षणानि 
कर्माणि गोअग्राः पइवग्राणि पशुप्रमुखान्यस्मत्सकाशात्‌ भ्रष्टैः पञुभिर्युक्तानि कर्त कुरुत । उत 
अपि च नः अस्मान्‌ स्वस्तिमतः अविनाशिनः कुरुत ।। ५ || 

सायण-- अष्तोर्यामे सन्ति चत्वार्यतिरिक्तोक्थानि । तत्र चतुर्थ अच्छावाकातिरिक्तोक्थे “अत 
नो धियः? इत्येषा अनुरूपतृचस्य वैकल्पिकी तृतीया । सूत्रितं च- “उत नो धियो गोअग्रा 
इति वानुरूपस्योत्तमा' (आश्व.श्री.९.११) इति ॥ 

हे पूषन्‌! पोषक देव हे विष्णो! व्यापनशील देव हे एवयावः! एवैर्गन्तृभिरश्ैर्याति 
गच्छतीति एवयावा मरुद्गणः । हे मरुद्गण! ते सर्वे यूयं नः अस्माकं धियः अप्तोर्यामलक्षणानि 
कर्माणि गोअग्राः पइवग्राणि पशुप्रमुखन्यस्मत्सकाशात्‌ भ्रष्टैः पञुभिर्युक्तानि कर्त कुरुत । 


अप्तोयामकर्मणश्र पशुप्रापिहेतुत्वमाम्रायते- “यस्मात्पशवः प्रप्रेव भरंरोरन्‌ स एतेन यजेत’ 
(तै.ब्रा.२.७. १७.२) इति । उत अपि च नः अस्मान्‌ स्वस्तिमतः अविनाशिन: कुरुत । 

एवयाव: । “इण्‌ गतौ’ । “इण्दीड्भ्यां वन्‌’ इति वन्प्रत्ययः । अस्मिन्नुपपदे “या प्रापणे’ 
इत्यस्मात्‌’ ‘आतो मनिन्‌’ इति वनिप्‌ । सम्बुद्धौ “वन उपसङ्कचानम्‌’ (पा.सू.८.३.१.१) 
इति नकारस्य रुत्वम्‌ । ५ ॥ 


सिद्धाञ्जनम्‌- हे पूषन्‌! पोषक देव, हे विष्णो! व्यापक, हे एवयाव; ! मरुद्रण, यद्वा 
एवयामरुत्‌ विष्णुरेव भवति, एवैः गन्तृभिः अश्वैः यातीति एवायावा तस्यामन्त्रणम्‌ । सर्वे 
यूयं नः अस्माकं धियः धारणवतीः प्रज्ञाः गोअग्राः चित्किरणाग्राः चिद्रश्मिपुरस्सरा इत्यर्थः, 
कर्त कुरुत । उत अपि च नः अस्मान्‌ स्वस्तिमतः अविनाशिनः कुरुत । 


एवयावः-इणू गतौ, अस्माद्वनुप्रत्ययः, अस्मिन्‌ उपपदे या प्रापणे इत्यस्मात्‌ वनिप्‌, सम्बुद्धौ 
वकारस्य रुत्वम्‌ ।। ५ ॥ 


॥ इति प्रथमाष्टके षष्ठाध्याये सप्तदशो वर्गः ॥ 


॥। अथ अष्टादशो वर्गः ॥। 


ऋक्संहिता पदपाठसहिता 
मधु वातां ऋतायते मधुं क्षरन्ति सिन्ध॑वः । माध्वीर्नः सन्त्वोषधीः । ६ ॥ 
मधु । वाताः । ऋतऽयते । मधु । क्षरन्ति । सिन्ध॑वः । माध्वीः । नः । सन्तु । ओष॑धीः ॥ 


स्कन्द- मधु-शब्दो रसविशेषवचन: अन्तर्णीतमत्वर्थशच । सामर्थ्याचेहोदके वर्तते | उदकनाम 
वा मधुझाब्दः । साकाङ्कत्वाच क्षरन्ति इत्याख्यातं पूर्वत्राप्यनुवक्तव्यम्‌ । मधुमत्‌ मधुरसं 
ृष्टिलक्षणमुदकं क्षरन्ति । लोडर्थ अत्र लट्‌ । क्षरन्तु । वर्षन्त्वित्यर्थः | के । वाताः । कस्मै । 
ऋतायते यज्ञं कामयमानस्य ममार्थाय । मधु क्षरन्ति सिन्धवः नद्यः । माध्वीः मध्वेव माध्वम्‌ | 
स्वार्थिकस्तद्धितः छान्दसत्वात्‌ । तद्गत्यो माध्व्यः । ईकारप्रत्ययो मत्वर्थे “ईवनिपौ छन्दसि’ 
(पा.वा.५।२, १०९) इति । मधरसा इत्यर्थः । नः अस्माकं सन्तु ओषधीः ॥ ६ ॥ 


वेङ्कटमाधव- 


वाता मधु क्षरन्त्यस्मै सत्यमिच्छति यो नरः । 
तद्धि सूर्यसमं ज्योतिस्तदिच्छन्निह सिध्यति ।। 

यत्‌ सम्भरन्ति सरघाः पुष्पेभ्यस्तन्मधु स्मृतम्‌ । 
अस्मै सत्यविदे सर्वे तत्‌ क्षरन्तीति कीर्त्यते ।। 
मधुमत्यः ओषधयइचास्माकं भवन्तु || ६ ।। 


मुद्रल- ऋतायते क्तं सज्ञमात्मनः इच्छते यजमानाय वाताः वायवः मधु माधुर्योपेतं 
कर्मफलम्‌ क्षरन्ति वर्षन्ति । प्रयच्छन्तीत्यर्थः । तथा सिन्धवः स्यन्दनशीला नद्यः मधु 
माधुर्योपितं स्वकीयरसं क्षरन्ति । एवम्‌ नः अस्मभ्यम्‌ ओषधीः ओषधयः फलपाकान्ताइच 
माध्वीः माधुर्योपेताः सन्तु भवन्तु ॥ ६ ॥ 


सायण- ऋत्विगादर्थमाहृतं मधुपर्क “मधु वाताः? इति तृचेन ऋत्विगादिः प्रतिग्रहीतावेक्षेत । 
तथा च सूत्र्यते- “मधु वाता ऋतायत इति तृचेनावेक्ष्ः (आश्व.गृ. १.२४.१४) इति ॥ 


ऋतायते ऋतं यज्ञमात्मन इच्छते यजमानाय वाताः वायवः मधु माधुरयोपेतं कर्मफलं 
क्षरन्ति वर्षन्ति प्रयच्छन्तीत्यर्थः । तथा सिन्धवः स्यन्दनशीला नद्यः समुद्रा वा मधु माधुर्यापेतं 
स्वकीयं रसं क्षरन्ति । एवं नः अस्मभ्यम्‌ ओषधीः फलपाकान्ता ओषधयस्ताश्च माध्वीः 
माधुर्योपेताः सन्तु भवन्तु । 

मधु । अस्मादुत्तरस्य मत्वर्थीयस्य 'लुगकारेकाररेफाश्च वक्तव्याः’ (पा.सू.४.४.१२८.२) 
इति लुक्‌ । ऋतायते । ऋतमात्मन इच्छति । “सुप आत्मनः क्यच्‌’ । “न च्छन्दस्यपुत्रस्य' 
इति ईत्वदीर्घयोर्निषिधः । अन्येषामपि संहितायां दीर्घत्वम्‌ । क्यजन्तात्‌ लटः शतृ । शतुरनुमः' 
इति विमक्तेरुदात्तत्वम्‌ । माध्वीः । 'मधोरञ्‌ च? (पा.सू.४.४.१२९) इति मत्वर्थीयः 
अञ्प्रत्ययः । “ऋत्व्यवास्त्व्य” इत्यादौ अञि यणादेशो निपात्यते । “वा छन्दसि’ इति 
ूर्वसवर्णदीर्घत्वम्‌ । ओषधीः । ओषः पाकः आसु धीयते इति ओषधयः । 'कर्मण्यधिकरणे 
च? इति किप्रत्ययः । “कृदिकारादक्तिनः? इति ङीष्‌ । जसि पूर्ववत्‌ पूर्व॑सवर्णदीर्घः । 
दासीभारादिषु पठितत्वात्‌ पूर्वपदप्रकृतिस्वरत्वम्‌ । तच्च घञन्तमाद्युदात्तम्‌ ।। ६ ॥ 

सिद्धाञ्जनम्‌- अथ मधुपर्कतृचम्‌ । तृचे प्रथमां सूक्ते षष्ठीमृचमाह- ऋतायते क्रतं 
सत्यमात्मन इच्छते अन्तर्यजनशालिने पुरुषाय वाताः वायवः मधु सर्वान्तरवर््ति गूढं रसात्मकं 
अमृतं क्षरन्ति वर्षन्ति । सिन्धवः स्यन्दनशीला नद्य आपः मधु क्षरन्ति । नः अस्माकं 

ओषधीः पृथिवीसारभूता: पृथिवीरुहः माध्वीः उक्तलक्षणमधुभरिताः सन्तु भवन्तु । सृष्टौ 
सर्वस्मादपि वस्तुजातात्‌ मधु गृहीत्वा तत्सम्पन्नाः स्यामेत्यर्थः । ईदृशीक्रंच आधारीकृत्य 
औपनिषदं मधुब्राह्मणमुपदिष्टम्‌ । 


ऋतायते-सुप आत्मनः क्यच्‌ । माध्वीः-मधोरञ्‌ चेति मत्वर्थीयोऽञप्रत्ययः, अजि यणादेशो 
निपात्यते ।। ६ ॥ 


ऋक्संहिता पदपाठसहिता 
मधु नक्तमुतोषसो मधुंमत्‌ पार्थिवं रज॑ः । मधु यौरस्तु नः पिता ॥ ७ ॥ 
मधुं । नक्त॑म्‌ । उत । उषस॑ः । मधुंड्मत्‌ । पार्थिवम्‌ । रज॑ः । मधुं । यौः । अस्तु । 
नः । पिता ॥ ७ ।। 


स्कन्द- नक्तम्‌ इति नेदमव्ययम्‌ अधिकरणभूताया रात्रेर्वाचकम्‌ । रात्रेरिहाधिकरणसम्भवात्‌ 
नक्तेति रात्रिनाग्न: प्रथमान्तस्येदं छान्दसं हस्वत्वं नपुंसकत्वं च । सामर्थ्याच्च अस्तु नः इत्येतत्पदं 
सर्वत्रानुषक्तव्यम्‌ । मधु नक्तम्‌ अस्तु नः । मधुत्वेन चात्र सर्वत्र तद्गतप्रीतिकरत्वं लक्ष्यते । 
प्रीतिकरी रात्रिरस्माकं भवत्तित्यर्थः | उत उषसः उषसोऽपि प्रीतिकर्यः सन्तु । मधुमत्‌ पार्थिवं 
रजः पृथिवीलोकोऽप्यस्तु मधुमान्‌ । मधु यौः अपि अस्तु नः पिता । विवाहकाले “दयोरहं 
पृथिवी त्वम्‌’ (तै.ब्रा.३,७, १,९) इति वरे दयुत्वाध्यारोपात्‌ सर्वमनुष्याणां च वरपितृकत्वात्‌ 
तद्धर्मणेव दिवो व्यपदेश: द्यौः पितेति ।। ७ ।। 


वेङ्कटमाधव- रात्रौ मधु भवत्वस्माकम्‌ । अपि वा उषसः च । मधुमान्‌ भवतु पार्थिवः 
लोकः मधुमती द्यौः अस्तु अस्माकम्‌ पिता इति । 


मुद्रल- नक्तम्‌ रात्रिः नः अस्माकम्‌ मधु मधुमती माधुर्योपेतफलप्रदा भवतु । उत अपि 
च उषसः उष:कालोपलक्षितान्यहानि च मधुमन्ति भवन्तु । पार्थिवम्‌ रजः पृथिव्याः सम्बन्धी 
लोकोऽस्माकम्‌ मधुमत्‌ माधुर्यविशिष्टबलयुक्तो भवतु । पिता वृष्टिप्रदानेन सर्वेषां पालयिता 
द्यौः चुलोको5पि मधु मधुयुक्तो भवतु ।। ७ ।। 


सायण- नक्तं रात्रि: नः अस्माकं मधु मधुमती माधुयोपेतफलप्रदा भवतु । उत अपि 

च उषसः उषःकालोपलक्षितान्यहानि च मधुमन्ति भवन्तु । पार्थिवं रजः पृथिव्याः सम्बन्धी 
लोकोऽस्माकं मधुमत्‌ माधुर्यविशिष्टफलयुक्तो भवतु । पिता वृष्टिप्रदानेन सर्वेषां पालयिता यौः 
च्ुलोकोऽपि मधु मधुयुक्तः भवतु । 

पार्थिवम्‌ । “पृथिव्या जाजी (पा.सू.४.१.८५.२) इति प्राग्दीव्यतीयः अऊग्रत्यय: । रजः । 
रजःशब्दो लोकवाची । “लोको रजांस्युच्यन्ते’ (निरु.४.१९) इति यास्कः । रजन्त्यस्मिन्‌ 
जना इति रजः । असुनि 'रजकरजनरजःसूपसङ्ञयानम्‌’ (का.६.४.२४.४) इति रञ्जेनलोपः ।। 

सिद्धाञ्जनम्‌- नक्तम्‌ रात्रिः नः अस्माकं मधु उक्तलक्षणं अमृतसुखं अस्तु भवतु । 
उत अपि च उषसः प्रभातवेलाः मधुभरिता भवन्तु । पार्थिवम्‌ रजः पृथिव्याः सम्बन्धी लोकः 
मधुमत्‌ मधुमान्‌ भवतु । द्यौः पिता सर्वस्य पालको द्युलोकश्च मधु भवतु । 


रजः-रजःदाब्दो लोकवाची ।। ७ ॥ 


ऋक्संहिता पदपाठसहिता 

मधुंमा्नो वनस्यतिर्मधुंमाँ अस्तु सूर्यः । माध्वीर्गावो भवन्तु नः ।। ८ ॥ 
मधुंऽमान्‌ । नः । वनस्पति: । मधुंऽमान्‌ । अस्तु । सूर्यः । माध्वीः । गार्वः । भवन्तु । 
नः ॥ ८ ॥ 

स्कन्द- मधुमान्‌ नः वनस्पतिः वनानां पालयितृत्वात्‌ स्वामित्वाद्वा वनस्पतिः 
ूर्यसाहचर्याच्च चन्द्रमा इहाभिप्रेतः | मधुमान्नो वनस्पतिः चन्द्रमा अस्तु । मधुमान्‌ अस्तु सूर्यः । 
माध्वीः मधुमत्यः गावो भवन्तु ।। ८ ॥ 

वेइटमाधव- मधुमान्‌ अस्माकम्‌ वनस्पतिः वृक्षाधिपतिः सूर्यः च । मधुमत्यः गावः 
च भवन्तु ।। ८ ॥ 

मुद्रल- नः अस्माकम्‌ बनस्पतिः वनानां पालयिता यूपाभिमानी देवः मधुमान्‌ 
माधुयोपेतफलवान्‌ अस्तु । तादृशं फलमस्मभ्यं प्रयच्छत्वत्यर्थः । सूर्यः सर्वस्य प्रेरकः सविता 
च मधुमान्‌ अस्तु । गावः अग्रिहोत्राद्यर्था धेनवश्च माधुर्यापेतेन पयसा युक्ता भवन्तु ।।८।। 

सायण- नः अस्माकं वनस्पतिः वनानां पालयिता यूपाभिमानी देवः मधुमान्‌ 
माधुर्योपेतफलवान्‌ अस्तु । तादृशं फलमस्मभ्यं प्रयच्छत्तित्यर्थः । सूर्यः सर्वस्य प्रेरकः सविता 
च मधुमान्‌ अस्तु । गावः अग्िहोत्रायर्था धेनवश्च नः अस्माकं माध्वीः माधुर्यपेतेन पयसा 
युक्ताः भवन्तु । 


वनस्पति: । वनानां पतिर्वनस्पतिः । पारस्करादित्वात्‌ सुट्‌ । वनस्पतिझाब्दावादुदात्तौ । 
'उभे वनस्पत्यादिषु युगपत्‌’ इति पूर्वोत्तरपदयोर्युगपत्प्रकृतिस्वरत्वम्‌ ।। ८ ॥ 


सिद्धाञ्जनम्‌- नः अस्माकं वनस्पतिः वनानां पालयिता देवः, वृक्षजातिर्वा मधुमान्‌ 
मधुयुक्तः अस्तु भवतु, सूर्यः देवः मधुमान्‌ अस्तु । नः अस्माकं गावः बाह्मपक्षे पवः 
प्रसिद्धाः, चिन्मरीचयः माध्वीः मधुयुक्ताः भवन्तु । ८ ।। 


ऋक्संहिता पदपाठसहिता 

झं नों मित्रः झां वरुण: झां नों भवत्वर्यमा । झां न इन्द्रो बृहस्पतिः झं नो 
विष्णुरुरुक्रमः ॥। ९ ॥। 
शम्‌ । नः । मित्रः । शम्‌ । वरुणः । शम्‌ । नः । भवतु । अर्यमा । शम्‌ । नः । 
इन्द्रः । बृहस्पतिः । शाम्‌ । नः । विष्णुः । उरुऽक्रमः ॥ ९ ॥ 

स्कन्द- साकाङ्कत्वात्‌ भवतु इत्याख्यातं सर्वत्रानुषक्तव्यम्‌ । शम्‌ सुखमस्माकम्‌ मित्रः 
भवतु । शम्‌ वरुणः । झाम्‌ नः भवतु अर्यमा । शम्‌ नः इन्द्रः बृहस्पतिः । झम्‌ नः 
विष्णुः उरुक्रमः विस्तीर्णगतिः विस्तीर्णप्रक्रमो वा । बलिबन्धनकाले त्रिभिः पदैः 
त्रैलोक्यप्रक्रमणम्‌ । तदभिप्रायमिदमुरुक्रमवचनम्‌ || ९ ॥। 


वेङ्कटमाधव- अस्माकम्‌ एते झाङ्कराः भवन्तु, विष्णुः च उरुक्रमण: । ऋतमिच्छतोऽभ्युदयं 
तृचेनोपदिदिक्षुरुभयतः झान्तिं चकारेति ।। ९ ॥ 


मुद्रल- अहरभिमानी मित्रः देवः नः अस्माकम्‌ शम्‌ सुखकरो भवतु । रात्र्मभिमानी 
वरुणः च झम्‌ सुखकरः भवतु । अर्यमा अहोरात्रयोः ख्यापयिता सूर्यश्च नः अस्माकम 
शम्‌ सुखं करोतु । बृहस्पतिः बृहतां देवानां पालयिता इन्द्रः च नः अस्माकम्‌ झम्‌ सुखकरो 

भवतु । उरुक्रमः उर विस्तीर्णं क्रामति पादौ विक्षिपति इति उरुक्रमः । विष्णुः च नः 
अस्माकम्‌ झम्‌ सुखकरो भवतु । ९ ॥ 


सायण- अहरभिमानी मित्रः देवः नः अस्माकं झां सुखकरो भवतु । यद्वा । 
अस्मदीयानामुपद्रवाणां शमयिता भवतु । रात्र्यभिमानी वरुणः च शां सुखकरः भवतु । अर्यमा 
अहोरात्रयोः ख्यापयिता सूर्यश्च नः अस्माकं झं सुखकरो भवतु । बृहस्पतिः बृहतां देवानां 
पालयिता इन्द्रः च नः अस्माकं झं सुखकरो भवतु । उरुक्रमः । उरु विस्तीर्णं क्रामति 
पादौ विक्षिपतीति उरुक्रमः । विष्णुहि वामनावतारे पृथिव्यादीन्‌ लोकान्‌ पदत्रयरूपेणाक्रान्तवान्‌ । 
अतः उरुक्रमः विष्णुः च नः अस्माकं झं सुखकरः उपद्रवाणां शमयिता वा भवतु । 


उरुक्रमः । 'क्रमु पादविक्षेपे’ । पचाद्यच्‌ । यद्वा । उरून्‌ क्रामतीति उरुक्रमः । कर्मणि 
अण्‌ । "नोदात्तोपदेशस्य मान्तस्य’ इति वृद्धिप्रतिषेधः ।। ९ ॥ 


सिद्धाञ्जनम्‌- मित्रः देवः नः अस्माकं शम्‌ झान्तिमयसुखकरः भवतु । तथा वरुणः 
झम्‌ भवतु । नः अर्यमा देवश्च शम्‌ भवतु इन्द्रः देवः नः शम्‌ भवतु । तथा बृहस्पतिः 
च । उरूक्तमः उरु विस्तीर्णं क्रामति सर्व जगदाक्रामतीति उरुक्तमः विष्णुः व्यापनशीलः 
आदित्यात्मा नः अस्माकं शम्‌ झान्तिमयसुखकरो भवतु । ९ ।| 


॥ इति प्रथमाष्टके षष्ठाध्याये अष्टादशो वर्गः ॥ 


।। अथ एकोनविंशो वर्गः ॥। 


ऋक्संहिता पदपाठसहिता 
(सूक्तम्‌ ९१) 
(२३ गोतमो राहुगणः । सोमः । त्रिष्टुप्‌ । ५-१६ गायत्री । १७ उष्णिक्‌) 
त्वं सोम प्र चिकितो मनीषा त्वं रजिष्ठमनुं नेषि पन्थाम्‌ । 
तब प्रणीती पितरों न इन्दो देवेषु र्र॑मभजन्त धीरा: ॥ १ ॥ 
त्वम्‌ । सोम । प्र । चिकितः । मनीषा । त्वम्‌ । रजिं्म्‌ । अनुं । नेषि । पन्थाम्‌ । 


तव॑ । प्रऽनीती । पितरः । नः । इन्दो इतिं । देवेषुं । रत्र॑म्‌ । अभजन्त । धीराः ॥ 

स्कन्द- 'सौम्यम्‌’ । सोमदेवत्यमेतत्‌ सूक्तम्‌ । त्वम्‌ हे सोम! प्र चिकितः प्रकर्षेण 
जानासि यावत्‌ ज्ञातव्यम्‌ मनीषा मनीषया त्वदीयया प्रज्ञया । त्वम्‌ रजिष्ठम्‌ तृतीयार्थे द्वितीया । 
ऋजुतमेन । अनु नेषि अनुराब्दोऽत्र धात्वर्थानुवादी, लम्बते प्रलम्बत इति यथा । सर्वयजमानान्‌ 
स्वर्ग नयसि । पन्थाम्‌ इदमपि तृतीयार्थे द्वितीया | यथा । तव प्रणीती प्रणीत्या नयेन । 
उपदेरोनेत्यर्थः । पितरः अपि नः अस्माकं हे इन्दो! सोम! । देवेषु षष्ठर्थं सप्तमी । देवानां 
स्वभूतम्‌ रत्रम्‌ धनम्‌ अभजन्त सम्भक्तवन्तः । देवानां सकाशात्‌ लब्धवन्त इत्यर्थः । धीराः 
प्रज्ञावन्तः । १ ॥ 


वेङ्कटमाधव- त्वम्‌ सोम! प्रकर्षेण जानासि प्रज्ञया । त्वम्‌ ऋजुतमं पन्थानम्‌ अनु 
नयसि । तव प्रणयनेन पितरः अस्माकम्‌ इन्दो! देवेषु रत्रम्‌ अभजन्त पितृयज्ञे प्राज्ञा 
अङ्गिरसः ।। १ ॥ 


मुद्रल- “त्वं सोम’ इति त्रयोविंरात्यृचं सप्तमं सूक्तम्‌ । गोतम ऋषि: । पश्चम्याद्या: 
षोडझ्यन्ता द्वादशर्चा गायत्र्यः । सप्तदञ्युष्णिक्‌ । रिष्टा दश त्रिष्टुभः । सोमो देवता ।। 


हे सोम! त्वम्‌ मनीषा मनीषयाऽस्मदीयया बुद्धया प्र चिकितः प्रकर्षण ज्ञातोऽसि । 
वयं त्वां स्तुतिभिरज्ञासिष्मेत्यर्थः । अतः त्वम्‌ रजिष्ठम्‌ ऋजुतममकुटिलम्‌ पन्थाम्‌ पन्थानम्‌ 
कर्मफलावासिहेतुभूतं मार्गम्‌ अनु नेषि अस्माननुक्रमेण प्रापयसि । किञ्च हे इन्दो! उन्दनशील ! 
सर्व जगत्‌ अमृतेन क्लेदयितः । सोम! तव प्रणीती प्रणीत्या त्वत्कर्तृकेण प्रकृष्टनयनेन धीराः 
धीमन्तः, कर्मवन्तः नः अस्माकम्‌ पितरः देवेषु इन्द्रादिषु रत्रम्‌ रमणीयं धनम्‌ अभजन्त 
असेवन्त प्राप्रुवन्‌ । अतोऽस्मानपि तादृरां धनं प्रापयेत्यर्थः ।। १ ।। 


सायण- “त्वं सोम” इति त्रयोविंशत्यृचं सप्तमं सूक्तं गोतमस्यार्षं सोमदेवताकम्‌ । पश्चम्याद्याः 
षोडइयन्ता द्वादशर्चो गायत्र्यः । सप्तदश्युष्णिक्‌ । शिष्टा दश त्रिष्टुभः । तथा चानुक्रान्तं- 
'त्वं सोम त्र्यधिका सौम्यं पञ्चम्यादि गायत्र्यो द्वादशोष्णिक्‌ च' इति । सूक्तविनियोगो लैङ्गिकः । 
एकादशिनस्य सौम्यस्य पशोर्वषा पुरोडाशयोः “त्वं सोम” इति द्वे ऋचावनुवाक्ये । सूत्रितं च- 
“त्वं सोम प्र चिकितो मनीषेति द्वे? (आश्व.श्री.३,७) इति । महापितृयज्ञे एकैकस्य हविषो 
द्वे द्वे अनुवाक्ये । तत्र सोमस्य पितृमतः “त्वं सोम’ इत्येषा प्रथमानुवाक्या । 'दक्षिणाग्नरग्निम्‌' 

इति खण्डे सूत्रितं- “त्वं सोम प्र चिकितो मनीषा सोमो धेनुम्‌’ (आश्व.श्री.२.१९) इति । 
एपैव प्रायणीयेष्टौ सौम्यस्यानुवाक्या । “तदहः प्रायणीेष्टिः' इत्यत्र सूत्रितं- “त्वं सोम प्र चिकितो 
मनीषा या ते धामानि दिवि या पृथिव्याम्‌’ (आश्व.श्रौ.४.३) इति । 


हे सोम त्वं मनीषा मनीषयास्मदीयया बुद्धया प्र चिकितः प्रकर्षेण ज्ञातोऽसि वयं त्वां 
स्तुतिभिरज्ञासिष्मेत्र्थः । अतः त्वं रजिष्ठम्‌ ऋजुतममकुटिलं पन्थां पन्थानं कर्मफलावापिहेतुभूतं 
मार्गम्‌ अनु नेषि अस्माननुक्रमेण प्रापयसि । किञ्च हे इन्दो! उन्दनशील! सर्वं जगदमृतेन 
क्केदयितः सोम तव प्रणीती प्रणीत्या त्वत्कर्तृकेण प्रकृष्टनयनेन धीराः धीमन्तः कर्मवन्तः 
प्रज्ञावन्तो वा नः अस्माकं पितरः देवेषु इन्द्रादिषु रत्रं रमणीयं धनम्‌ अभजन्त असेवन्त 
प्राप्ुवन्‌ । अतोऽस्मानपि तादुरां धनं प्रापयेत्वर्थः । 


प्र चिकितः । “कित ज्ञाने’ । अस्मात्‌ कर्मणि निष्ठा । छान्दसं द्विर्वचनम्‌ । यद्वा । 
यङ्लुगन्तात्‌ निष्ठा । संज्ञापूर्वकस्य विधेरनित्यत्वात्‌ “गुणो यङ्लुकोः? इति अभ्यासस्य गुणाभावः । 
यद्वा । ‘छन्दस्युभयथा’ इति निष्ठायाः सार्वधातुकसंज्ञायां शप्‌ । जुहोत्यादित्वात्‌ तस्य शु: । 
“छौ इति द्विर्वचनम्‌ । “गतिरनन्तरः? इति गतेः प्रकृतिस्वरत्वम्‌ | मनीषा । “सुपां सुलुक्‌' 
इति तृतीयाया डादेशः । रजिष्ठम्‌ । क्रजुशब्दात्‌ इष्ठनि “विभाषर्जोश्छन्दसि’ (पा.सू.६.४.१६२) 
इति रत्वम्‌ । “टः? इति टिलोपः । नेपि नयतेर्लटि “बहुलं छन्दसि’ इति शपो लुक्‌ । पन्थाम्‌ । 
“पथिमध्यृभुक्षामात्‌? (पा.सू.७.१.८५) इति असावपि व्यत्ययेन आत्वम्‌ । “पथिमयोः 
सर्वनामस्थाने” इत्याद्युदात्तत्वम्‌ । प्रणीती । “तादौ च? इति गतेः प्रकृतिस्वरत्वम्‌ । “सुपां 
सुलुक्‌? इति तृतीयायाः पूर्वसवर्णदीर्घत्वम्‌ ।। १ ॥ 


सिद्धाञ्जनम्‌- “त्वं सोमे’ति त्रयोर्विशत्यृचं सप्तमं सूक्तम्‌ । गोतमस्यार्षं सोमदेवताकं 
पश्चम्याद्याः षोडशान्त्या द्वादशर्चा गायत्र्य: सप्तदशी उष्णिक्‌ रिष्टा दश त्रिष्टुभः । 


हे सोम! त्वम्‌ मनीषा मनीषया अस्मदीयया बुद्धया प्रचिकितः प्रकर्षेण ज्ञातोऽसि, 
ज्ञात्वैवेदं ब्रूमः । त्वम्‌ रजिष्ठम्‌ ऋजुतमं पन्थाम्‌ पन्थानं दिव्यं मार्ग अनुनेषि अस्मान्‌ 
अनुक्रमेण सोपानक्रमेण, न तु हठात्‌, प्रापयसि । अपि च हे इन्द्रो उन्दनशील, विश्वममृतेन 
स्वीयेन रसेन छलेदयित:, तव प्रणीती प्रणीत्या प्रकृष्टनयनेन धीराः धीयुक्ता: प्राज्ञाः न पितरः 

अस्माकं पूर्वे पुरुषा ऋषयः देवेषु इन्द्रादिषु मध्ये रत्रम्‌ अभजन्त रमणीयं, सर्व स्वीयं भागं 
असेवन्त, प्राप्रुवन्‌ । 


प्रचिकितः-कित ज्ञाने, कर्मणि निष्ठा छान्दसं द्विर्वचनम्‌ । रजिष्ठम्‌-ऋजुाब्दादिष्ठन्‌, ऋजोः 
छन्दसि रत्वम्‌ । नेषि-नयतेर्लटि छन्दसि शपो लुक्‌ ।। १ ॥ 


ऋक्संहिता पदपाठसहिता 

त्वं सोम क्रतुंभिः सुक्रतर्भस्त्वं दक्षैः सुदक्षो विश्ववेदाः । 
त्वं वृषां वृषत्वेभिर्महित्वा युस्‍्नेभिर्युस्रयंभवों नृचक्षाः ।॥ २ ॥ 
त्वम्‌ । सोम । क्रतुंऽभिः । सुऽक्रतुः । भूः । त्वम्‌ । दक्षैः । सुऽदक्षंः । विश्वऽवेदाः । त्वम्‌ । 
वृषा । वृषऽत्वेभिंः । महिऽत्वा । युस्नेभिः । युप्नी । अभवः । नृऽचक्षांः ॥ २ ॥ 

स्कन्द- त्वम्‌ हे सोम! क्रतुभिः कर्मभिः प्रज्ञाभिर्वा सुक्रतुः भूः सुकर्मा सुप्रज्ञो वा 
भवसि । त्वम्‌ दक्षैः सुदक्षः दक्ष इति सकारान्तं बलनाम पठितम्‌ (निघ.२,९) । अकारान्तं 
तस्यैव पर्यायो द्रष्टव्यम्‌ । त्वं बलैः सुबल इत्यर्थः । अथवा दक्षशब्दो “दक्ष वृद्धौ’ इत्यस्य 
क्रियाशब्दो वृद्धिपर्यायः । वृद्विभिः सुवृद्ध इत्यर्थः । विश्ववेदा सर्वज्ञश्च । अथवा 'विश्वम्‌' 
(निघ.३,१) इति बहुनाम । “वेदः’ (निघ.२,१०) इत्यपि धननाम । बहुधन इत्यर्थः । त्वम्‌ 
वृषा वृषत्वेभिः महित्वा महित्वेति बहुवचनस्य स्थान एकवचनम्‌ । वृषत्वेभिः महित्वेति 
चोभयत्र स्वार्थ एव भावप्रत्ययः द्रष्टव्यः । त्वं वर्षिता महत्निर्वर्षणैरित्यर्थ: । द्युम्मी चुम्रं द्योततेर्यशो 
वा धनं वाऽन्नं वा । यशोभिरनैर्धनैर्वा यशस्वी अन्नवान्‌ धनवान्‌ वा भवसीत्यर्थः । नृचक्षाः 
मनुष्याणां द्रष्टा ॥ २ ॥ 


वेङ्कटमाधव- त्वम्‌ सोम! कर्मभिः सुकर्मा अभवः । त्वम्‌ बलैः मुबलो विश्वघनः त्वम्‌ 
वर्षिता वर्षितृत्वैः माहात्म्येन यशोभि: यशस्वी अभवः मनुष्याणां द्रष्टा ।। २ ॥ 


मुद्रल- हे सोम! त्वम्‌ क्रतुभिः त्वत्सम्बन्धिभिरग्निष्टोमादिकर्मभिः सुक्रतुः शोभनकर्मा 
भूः भवसि । तथा विश्ववेदाः सर्वधनः त्वम्‌ दक्षैः आत्मीवैर्बलैः सुदक्षः शोभनबलो भवसि । 
तथा त्वम्‌ वृषत्वेभिः वृषत्वैः कामाभिवर्षणेः महित्वा महत्त्वेन माहात्म्येन च वृषा कामानां 
वर्षिता महांश्च भवसि । तथा त्वम्‌ नृचक्षाः नृणां यज्ञस्य नेतृणां यजमानानामभिमतफलस्य 
दर्शयिता सन्‌ युम्रेभिः दुग्रैस्तैर्दत्तैः हविर्लक्षणेरन्ैः युप्नी अभवः प्रभूताग्रो भवसि ।। २ ॥ 

सायण- अग्निष्टोमे मरुत्वतीये “त्वं सोम क्रतुभि:” इत्येषा धाय्या । सूत्रितं च- अग्रिनेता 
त्वं सोम क्रतुभिः पिन्वन्त्यप इति धाय्याः’ (आश्व.श्रौ.५.१४) इति ॥ 


हे सोम! त्वं क्रतुभिः त्वत्सम्बन्धिभिरग्रिष्टोमादिकर्मभि: आत्मीयैज्ञनिर्वा सुक्रतुः शोभनकर्मा 
शोभनप्रज्ञो वा भूः भवसि । तथा विश्ववेदाः सर्वधनः त्वं दक्षैः आत्मीयैरबलैः सुदक्षः शोभनबलो 
भवसि । तथा त्वं वृषत्वेभिः वृषत्वैः कामाभिवर्षणेः महित्वा महत्त्वेन माहात्म्येन च वृषा 
कामानां वर्षिता महांश्च भवसि । तथा त्वं नृचक्षाः नृणां यज्ञस्य नेतृणां यजमानानामभिमतफलस्य 
दर्शयिता सन्‌ युस्‍्नेभिः युग्रै: तैदतर्हविर्लक्षणैरनैः युम्नी अभवः प्रभूताभो भवसि । 


सुक्रतुः । बहुव्रीहौ क्रत्वादयश्च इत्युत्तरपदादुदात्तत्वम्‌ । सुदक्षः । (दक्ष वृद्धौ’ । 
दक्ष्यतेऽनेनेति दक्षो बलम्‌ । करणे घञ्‌ । कित्त्वादाद्युदात्तत्वम्‌ । सुशब्देन बहुब्रीहौ ‘आदुदात्तं 
व्यच्छन्दसि’ इत्युत्तरपदाद्यदात्तत्वम्‌ । विश्ववेदाः । विश्वानि वेदांसि यस्यासौ । “बहुब्रीहौ विश्वं 
संज्ञायाम्‌’ इति पूर्वपदान्तोदात्तत्वम्‌ । वृषत्वेभिः । वृष्णो भावो वृषत्वम्‌ । “बहुलं छन्दसि’ 
इति भिसः ऐसभावः । महित्वा । महेरौणादिक इन्प्रत्ययः । भावप्रत्ययान्तात्‌ “सुपां सुलुक्‌’ 
इति विभक्तेः आकारः ।। २ ॥ 


सिद्धाञ्जनम्‌- हे सोम! त्वम्‌ ऋतुभिः क्रियासमथैः स्वीयैज्ञनिः सुक्रतुः शोभनप्रज्ञकर्मा 
भूः भवसि । त्वम्‌ दशैः सदसद्विवेकसमर्थैबलैः सुदक्षः तादृशशोभनबलो भवसि । विस्ववेदाः 
विश्वस्य वेदिता त्वम्‌ वृषत्वेभिः वृषत्वैः सेचनसामर्थ्यैः वृषा वर्षिता स्वीयस्य रसस्य, 
यजमानस्याभीष्टानां वा महित्वा महत्त्वेन, महिम्ना च त्वं वृषा । युम्लेमिः द्योतने: युन्नी द्योतवान्‌ 
त्वं नृचक्षाः नेतृणां बलवतां यजमानानां दयिता दिव्यस्य मार्गस्य अभवः ।। २ ॥। 


ऋक्संहिता पदपाठसहिता 


राज्ञो नु ते वरणस्य ब्रतानिं बृहद्‌ गभीरं तव॑ सोम धाम । 

शुचिष्ट्वमंसि प्रियो न मित्रो दक्षाय्यों अर्यमेवासि सोम ॥। ३ ॥। 

सज्ञ: । नु । ते । वस॑णस्य । व्रतानि । बृहत्‌ । गभीरम्‌ । तव॑ । सोम । धाम॑ । शुर्चिः । 
त्वम्‌ । असि । प्रियः । न । मित्रः । दक्षाय्य॑ः । अर्यमाऽईव । असि । सोम ॥ ३॥ 

स्कन्द- नुशब्दोञ्त्र उपमायाम्‌ । राज्ञः इव वरूणस्य ते तव व्रतानि अत्यन्तोत्कृष्टानि 
कर्माणि । बृहत्‌ च गभीरम्‌ दुरवगाहम्‌ तव हे सोम! धाम तेजः स्थानं वा । शुचिः च । 
त्वम्‌ असि प्रियः च सर्वस्य । क इव । उच्यते । न मित्रः पुरस्तादुपचारो5प्ययं नशब्द: 
सामर्थ्यादुपमार्थीयः । मित्र इव देवताविशेष: । दक्षाय्यः “दक्ष वृद्धौ’ । वर्धयिता च यजमानानामू 
अर्यमा इव देवताविशेषः असि भवसि हे सोम! ।। ३ ॥ 


वेङ्कटमाधव- राज्ञः इव ते वरुणस्य कर्माणि । तवापि तद्वदर्हिसितानि । बृहत्‌ च 
ते गम्भीरं शरीरम्‌ । शुचिः त्वम्‌ असि प्रियम्‌ इव च मित्रम्‌ । वर्धयिताऽसि अर्यमा इव 
सोम!, अपि वा पूजनीय इति । ३ ॥ 


मुद्रल- हे सोम! राज्ञः ब्राह्मणानां स्वामिनः वरुणस्य वृतस्य क्रीतस्य ते तव सम्बन्धीनि 
हि व्रतानि, सर्वाण्यग्निष्टोमादीनि कर्माणि । अतः सर्वेषु यागेषु त्वमेव कारणभूतो भवसीत्यर्थः । 
अतः तव धाम त्वदीयं तेजः बृहत्‌ महद्विस्तीर्णम्‌ गभीरम्‌ गाम्भीयपितं च । हे सोम! त्वम्‌ 
नु क्षिप्रम्‌ शुचिः सर्वेषां शोधक: असि । दृष्टान्तः । प्रियो न मित्रः यथा 
सर्वेषामनुकूलोऽहरभिमानी मित्रो देवः शोधयिता भवति तद्वत्‌ । तथा त्वम्‌, अर्यमा इव 
अस्माभिर्दृश्यमानः सूर्य इव दक्षाय्यः असि सर्वेषां वर्धकोऽसि । यथाऽहनि सूर्यः प्रकाशेन 
सर्वं वर्धयति एवं निशि अमृतमयैः सोमकिरणैराप्यायमानं सत्‌ स्थावरजङ्गमात्मकं सर्व जगद्‌ 
वर्धते ।। ३ ॥ 


सायण- हे सोम! राज्ञः ब्राह्मणानां स्वामिनः । 'सोमोऽस्माकं ब्राह्मणानां राजा’ 
(तै.सं.१.८,१०,२) इति श्रुतेः । वरुणस्य । यागार्थमाहृतः क्रीतो वस्रेणावृतः सोमो वरुणः । 
'वरुणोऽसि धृतव्रतः? (तै.सं.१.२.१०.२) इति मन्त्रलिङ्गात्‌ । क्रीतस्य ते नु तव सम्बन्धीनि 
हि ब्रतानि सर्वाण्यय्निष्टोमादीनि कर्माणि । अतः सर्वेषु यागेषु त्वमेव करणभूतः भवसीत्यर्थः । 
अतः तव धाम त्वदीयं तेजः बृहत्‌ महत्‌ विस्तीर्णं गभीरं गाम्भीयोपेतं च । यद्वा । नु 
इत्येतदुपमार्थे । तदुक्तं यास्केन 'अथाप्युपमार्थे भवति वृक्षस्य नु ते पुरुहूत वयाः’ (निरु, १.४) 
इति राज्ञः राजमानस्य वरुणस्य नु वरुणस्येव हे सोम ते तव व्रतानि कर्माणि लोकहितकारीणि । 
शिष्टं समानम्‌ । हे सोम! त्वं शुचिः सर्वेषां शोधक: असि । तत्र दृष्टान्तः । प्रियो न 
मित्रः । यथा सर्वेषामनुकूलोऽहरभिमानी मित्रो देवः शोधयिता भवति तद्वत्‌ । तथा त्वम्‌ 

अर्यमेव अस्माभिदृश्यमान: सूर्य इव दक्षाय्यः असि सर्वषां वर्धको भवसि । यथाहनि सूर्यः 
प्रकाशेन सर्व वर्धयति एवं निशि अमृतमयैः सोमकिरणैराप्यायमानं सत्‌ स्थावरजज्गमात्मकं सर्व 
जगद्वर्धते । 

शुचिष्ट्रम्‌ । “युष्मत्तत्ततक्षु:ष्वन्त:पादम्‌” इति विसर्जनीयस्य षत्वम्‌ । दक्षाय्यः । “दक्ष 
वृद्धौ’ । भ्रुदक्षिस्पृहिग्रहिभ्य आय्यः' (उ.सू.३.३७६) इति आय्यप्रत्ययः ।। ३ ॥ 

सिद्वाञ्जनम्‌- राज्ञो वरुणस्य नु राजमानस्य वरुणस्येव, नु उपमार्थे (निरुक्तम्‌) ते तव 
व्रतानि नियतानि दैव्यानि कर्माणि भवन्ति । हे सोम! तव धाम त्वदीयं तेजः बृहत्‌ 
महद्विस्तीर्णं गभीरम्‌ गाम्भीर्यपेतं च भवति । हे सोम! त्वम्‌ शुचिः शोधकः मित्रो न 
मित्रो देव इव प्रियः असि प्रीतिकरो भवसि सर्वेषाम्‌ । अपि च अर्यमा इव अर्यमा देव 
इव दक्षाय्यः ऋतानृतविवेचनपटुः असि । 


दक्षाय्यः-दक्षेः आय्यप्रत्ययः ।। ३ ॥ 


ऋक्संहिता पदपाठसहिता _ 

या ते धामानि दिवि या पृथिव्यां या पर्वतैष्वोष॑धीष्वप्सु । 
तेभिर्नो विश्वैः सुमना अहेळन्‌ राजन्त्सोम प्रतिं हव्या गृभाय ।। ४ ।। 
या । ते । धामानि । दिवि । या । पृथिव्याम्‌ । या । पर्वतेषु । ओष॑धीषु । 
अप्‌ऽसु । तेभिंः । नः । विश्वैः । सुऽमनांः । अहेंळन्‌ । राज॑न्‌ । सोम । प्रतिं । हव्या । 
गृभाय ॥ ४ ॥ 

स्कन्द- या ते यानि तव धामानि स्थानानि जन्मानि वा दिवि, या यानि च पृथिव्याम्‌, 
या यानि च पर्वतेषु ओषधीषु अप्सु च । तेभिः विश्वैः तैः सर्वैः । तृतीयानिदेशाद्‌ युक्त 
इति वाक्यशेषः । सर्वेषु स्थानेषु जन्मसु वा वर्तमान इत्यर्थः । नः अस्माकं स्वभूतानि सुमनाः 
प्रीतचित्तः अहेळन्‌ अक्रुध्यन्‌ हे राजन्‌! सोम! प्रति हव्या गृभाय हवींषि प्रतिगृहाण ।। 

वेङ्कटमाधव- यानि ते शरीराणि दिवि, यानि पृथिव्याम्‌, यानि च पर्वतादिषु, तैरस्माकं 
सवैः सुमनाः अक्रुध्वन्‌ राजन्‌! सोम! प्रतिगृहाण हव्यानि । बहूनि धामानि देवानां भवन्ति, 
यैस्तत्र तत्र हविर्गृह्णन्ति इति । ४ ॥। 

मुद्रल- हे सोम! ते तव दिवि द्युलोके या यानि धामानि तेजांसि वर्तन्ते । तथा 
पृथिव्याम्‌ भूमौ या यानि वर्तन्ते । तथा पर्वतेषु पर्ववत्सु शिलोचचयेषु या यानि वर्तन्ते । 
तथा ओषधीषु त्रीह्याद्योपधीषु अप्सु च यानि वर्तन्ते । तेभिः विश्वैः तैः सर्वैस्तेजोभिर्युक्तः 
सुमनाः शोभनमना अहेळन्‌ अङ्रुध्यन्‌ हे राजन्‌! सोम! राजमान सोम! त्वम्‌ नः हव्या 
अस्माभिः प्रत्तानि हवींषि प्रति गृभाय प्रतिगृहाण ।। ४ ॥। 


सायण- आग्रयणेष्टौ सौम्यस्य हविषः “या ते धामानि’ इति याज्या । ‘आग्रयणं 
ब्रीहिञयामाकयवानाम्‌' इति ण्डे सूत्रितम्‌- “सोम यास्ते मयोभुवो या ते धामानि दिवि या 
पृथिव्याम्‌’ (आश्व.श्रौ.२.९) इति । एषैवैकादशिनस्य सौम्यस्य पशोर्वपायां याज्या । सूत्रितं 
च- “या ते धामानि दिवि या पृथिव्यामषाळ्हं युत्सु पृतनासु पप्रिम्‌' (आश्व.श्री,३.७) इति । 
प्रायणीयेष्टावप्येषेव सौम्यस्य याज्या । सूत्रितं च- “त्वं सोम प्र चिकितो मनीषा या ते धामानि 
दिवि या पृथिव्याम्‌ (आश्व.श्रौ.४.३) इति । 


हे सोम! ते तव दिवि द्युलोके या यानि धामानि तेजांसि वर्तन्ते । तथा पृथिव्यां 
भूमौ यानि वर्तन्ते । तथा पर्वतेषु पर्ववत्सु शिलोचयेषु यानि वर्तन्ते । तथा व्रीह्माद्योषधीषु 
अप्सु च यानि वर्तन्ते । तेभिः विश्वैः तैः सवैस्तेजोभिर्युक्तः सुमनाः शोभनमनाः अहेळन्‌ 
अक्रुध्यन्‌ हे राजन्‌! सोम! राजमान सोम, एवम्भूतस्त्वं हव्या अस्माभिः प्रत्तानि हवींषि 
प्रति गृभाय प्रतिगृहाण । 


या । शेश्छन्दसि बहुलम्‌’ इति जेर्लोपः । पृथिव्याम्‌ । “उदात्तयणः? इति विभक्ते- 
रुदात्तत्वम्‌ । ओषधीषु । “ओषधेश्च विभक्तावप्रथमायाम्‌’ (पा.सू.६.३.१३२) इति दीर्घः । 
अप्सु । “ऊडिदम्‌” इत्यादिना विभक्तेरुदात्तत्वम्‌ | सुमनाः । “सोर्मनसी अलोमोषसी’ इत्युत्तर- 
पदादयुदात्तत्वम्‌ । गृभाय । “ग्रह अपादाने’ । “छन्दसि शायजपि’ इति हौ श्राप्रत्ययस्य 
झायजादेशः ।। ४ ॥ 


सिद्धाञ्जनम्‌- हे सोम! ते तव या यानि धामानि तेजांसि दिवि चुलोके वर्तन्ते, या 
यानि पृथिव्याम्‌ पृथिवीस्थाने या यानि पर्वतेषु ओषधीषु अप्सु पर्वतादिषु च वर्तन्ते तेभिः 
विश्वैः तैः सर्वैः तेजोभिः प्रभावैर्युक्तः सुमनाः शोभनमनस्कः अहेळन्‌ अक्रुध्यन्‌ प्रसन्नः 

सन्नित्यर्थः हे राजन्‌! सोम, राजमान सोमदेव, नः हव्या अस्माभिरपितानि सर्वाणि प्रतिगृभाय 
प्रतिगृहाण । 
या-यानि, शेलोप: छन्दसि । गृभाय-ग्रह उपादाने, छन्दसि इनाप्रत्ययस्य शायजादेशः ।। 


ऋक्संहिता पदपाठसहिता | 
त्वं सोमासि सत्य॑तिस्त्वं राजोत वृत्रहा । त्वं भद्रो अंसि क्रतुँः ॥ ५ ॥ 
त्वम्‌ । सोम । असि । सत्‌ऽप॑तिः । त्वम्‌ । राजां । उत । वृत्रऽहा । त्वम्‌ । भद्रः । 
असि । क्रतुः ॥ ५ ॥ 
स्कन्द- त्वम्‌ हे सोम! असि भवसि सत्पतिः सतां पालयिता । त्वम्‌ राजा उत 
वृत्रहा । त्वम्‌ भद्रः कल्याणः असि क्रतुः कर्ता सर्वार्थानाम्‌ । अथवा क्रतुशब्दः कर्मनाम 
प्रज्ञानाम वा (निघ.२,१३,३,९) । अन्तर्णीतमत्वर्थरच । कर्मवान्‌ प्रज्ञावान्‌ वेत्यर्थः ।। ५ ।| 


वेङ्कटमाधव- त्वम्‌ सोम! असि व्राह्मणानां पतिः, त्वम्‌ राजा, अपि च तत्रुहा त्वम्‌ 
भजनीयइ्च असि कर्ता ।। ५ ।। 


मुद्रल- हे सोम! त्वम्‌ सत्पतिः असि सतां कर्मसु वर्तमानानां ब्राह्मणानामधिपतिर्भवसि । 
उत अपि च राजा राजमानः त्वम्‌ वृत्रहा वृत्रस्यासुरस्य हन्तासि । भद्रः शोभन: क्रतुः 
योऽयमग्निष्टोमादियागः त्वम्‌ एव तद्रूपः असि ।। ५ ॥। 


सायण- पौर्णमासेष्टौ सौम्यस्याज्यभागस्य “त्वं सोम’ इत्येषानुवाक्या । सूत्रितं च- 
“अग्निरवृत्राणि जङ्घनदिति पूर्वस्याज्यभागस्यानुवाक्या त्वं सोमासि सत्पतिरित्युत्तरस्य’ (आश्व.श्री. 
१,५) इति । एवं यत्र यत्र वार्न्श्नावाज्यभागौ तत्र सर्वत्रास्या विनियोगः । प्रातःकालीनायामुपसदि 
प्रधानस्य सौम्यस्वैषैवानुवाक्या । आपराह्लिक्यामुपसदि सैव याज्या । सूत्रितं च- (त्वं सोमासि 
सत्पतिर्गयस्फानो अमीवहा’ इति, “विपर्यासौ याज्यानुवाक्यानाम्‌' (आश्व.श्रौ.४.८) इति च ।। 


हे सोम! त्वं सत्पतिः असि सतां कर्मसु वर्तमानानां ब्रा्मणानामधिपतिर्भवसि । 


“तस्मात्सोमराजानो ब्राह्मणाः? (तै.ब्रा.१.७.४.२) इति श्रुतेः । यद्वा । सन्तः स्वानादयः 
पतयः पालका यस्य सोमस्य तादशो भवसि । तथा चाम्रायते- “स्वान भ्राजेत्याहैते वा अमुष्मिन्‌ 


182 ऋम्बेद संहिता [अ.१ अ.६ व.२० 


लोके सोममरक्षन्‌” (तै.सं.६.१.१०.५) इति । उत अपि च राजा राजमानः त्वं वृत्रहा 
वृत्रस्यासुरस्य शत्रोर्वा हन्तासि । भद्रः शोभनः क्रतुः योऽयमग्निष्टोमादियागः त्वम्‌ एव तद्रूपो 
भवसि । त्वत्साध्यतद्यागानाम्‌ । 


सत्पतिः । बहुव्रीहौ पूर्वपदप्रकृतिस्वरत्वम्‌ । तत्पुरुषपक्षे तु “पत्यावैश्वर्ये? इति 
ूर्वपदप्रकृतिस्वरत्वम्‌ ।। ५ ॥ 


सिद्धाञ्जनम्‌- हे सोम! त्वम्‌ सत्पतिरसि सतो वस्तुजातस्य सर्वस्याधिपतिरसि । उत 
अपि च राजा राजमानः त्चम्‌ वृत्रहा वृत्रमावरकं सर्व तमोऽसुरं वा हन्तीति वृत्रहा । त्वम्‌ 
भद्रः शोभन: क्रतुरसि प्राज्ञकर्मरूपश्च भवसि । ५ ॥ 


॥ इति प्रथमाष्टके षष्ठाध्याये एकोनविंशो वर्गः ।॥। 


।। अथ विंशो वर्गः ॥ 


ऋक्संहिता पदपाठसहिता 
त्वं च॑ सोम नो वशो जीवातुं न म॑रामहे । प्रियस्तोत्रो वनस्पतिः ।। ६ ।। 
त्वम्‌ । च । सोम । नः । वशः । जीवार्तुम्‌ । न । मरामहे । प्रियऽस्तोंत्रः । वनस्पतिः ॥ 


स्कन्द- च-शब्दोऽत्र पदपूरणः । त्वम्‌ हे सोम! नः अस्मभ्यम्‌ वशः “वश कान्तौ? । 
काम्यः प्रार्थयितव्य: । सर्वस्तोतृणां याच्य इत्यर्थः । जीवानुम्‌ जीविकाम्‌ । कर्मसम्प्रदानश्रुत्योः 
साकाङ्कत्वात्‌ देहीति वाक्यरोषः । अथवा त्वं च इति चगान्दश्रुतिसामर्थ्यात्‌ त्वं च 
त्वदनुचराइचेति वाक्यशेषः । त्वं च सर्वस्तोतृणां याच्यः त्वदनुचराइचास्मभ्यं जीविकां दत्तेति । 
अनुचराणां चात्र गुणता सोमस्यैव प्राधान्यम्‌ इति सौम्यत्वस्याविरोधः । किं कारणं वाच्यः | 
उच्यते । यस्माद्‌ वयं न मरामहे प्रियतिरत्र सामर्थ्यादन्तणीतसन्नर्थः । न शीघ्र मुमूर्षाम इत्यर्थः । 
कीदृशो5हम्‌ । उच्यते । प्रियस्तोत्रः स्तुतिप्रियः । वनस्पतिः वनानां पालयिता स्वामी वा ॥ 


वेइटमाधव- त्वम्‌ चेत्‌ सोम! अस्मान्‌ कामयेथाः जीवयितुम्‌, न मरामहे, प्रियस्तोत्रः 
वनानां पालयिता ।। ६ ॥ 


मुद्रल- हे सोम! नः अस्माकं स्तोतृणाम्‌ जीवातुम्‌ जीवनौषधम्‌ त्वम्‌ च त्वं चेत्‌ 

वशः कामयेथा: तदनीं वयम्‌ न मरामहे न प्रियामहे । कीदृशस्त्वम्‌ । प्रियस्तोत्रः प्रियाणि 
स्तोत्राणि यस्य सः । बहुभिः स्तोतव्य इत्यर्थः । वनस्पतिः वनानामोषधिवनस्पतिरूपाणां 
पतिः पालयिताऽसि ।। ६ ॥ 


सायण- साग्निचित्ये क्रतावग्रीषोमीयस्य पशुपुरोडाशमनु अष्टौ देवसुवां हवींषि निरुप्यन्ते । 
तत्र सोमस्य वनस्पतेईविषः “त्वं च सोम’ इत्येषानुवाक्या । 'अथाग्रीषोमीयेण’ इति खण्डे 
सूत्रितं- “त्वं च सोम नो वो ब्रह्मा देवानां पदवीः कवीनाम्‌’ (आश्व.श्रौ.४.११) इति ॥ 


हे सोम! नः अस्माकं स्तोतृणां जीवातुं जीवनौषधं त्वं च त्वं चेत्‌ बशः कामयेथाः 
तदानीं वयं न मरामहे न प्रयामहे । कीदृशस्त्वम्‌ । प्रियस्तोत्रः । प्रियाणि स्तोत्राणि यस्य 
स तथोक्तः । बहुभिः स्तोतव्य इत्यर्थः । वनस्पतिः वनानामोषधिवनस्पतिरूपाणां पतिः 
पालयितासि । “सोमो वा ओषधीनां राजा” (तै.सं.६.१.९.१) इति श्रुतेः । 


वशा: । “वश कान्तौ’ । लेटि सिपि अडागमः । आगमानुदात्तत्वे धातुस्वरः शिष्यते । 
त्वं चेति चशब्दश्रणिति निपातान्तरं चेदर्थम्‌ । तद्योगात्‌ निपातैर्यद्यदिहन्त' इति निघातप्रतिषेधः । 
जीवातुम्‌ । “जीव प्राणधारणे’ । “जीवेरातुः' (उ.सू. १.७९) । मरामहे । “मृङ्‌ प्राणत्यागे’ । 
व्यत्ययेन शप्‌ ।। ६ ॥ 

सिद्धाञ्जनम्‌- हे सोम! नः अस्माकं जीवातुम्‌ जीवनौषधं त्वम्‌ च त्वं चेत्‌ वशः 
कामयेथाः तदा बयम्‌ न मरामहे न म्रियामहे, अमृता भवामः । त्वं प्रियस्तोत्रः प्रियाणि 
स्तोत्राणि यस्य सः, यमुद्दिइय प्रीत्या बहूनि स्तोत्राणि प्रवर्तन्ते महषीणामित्यर्थः । वनस्पतिः 
ओषधीइाः वनानां पतिरिति बाह्यः पक्षः । वनस्य वननीयस्य रसस्यानन्दस्य पतिरिति रहस्यम्‌ । 
त्वं चेति चशब्दः चेदर्थे निपातितः । 


बशः-व कान्तौ, लेटि सिप्यडागमः । जीवातुम्‌-जीवेरातुः । मरामहे-मृञ्‌ प्राणत्यागे, 
व्यत्ययेन शपू ।। ६ ।। 
ऋक्संहिता पदपाठसहिता 
त्वं साम महे भगं त्वं यून॑ ऋतायते । द्रक्ष॑ दधासि जीवसे ॥। ७ ॥। 

त्वम्‌ । सोम । गहे । भग॑म्‌ । त्वम्‌ । यूने । ऋतऽयते । दक्ष॑म्‌ । दधासि । जीवसे ॥ 


स्कन्द- त्वम्‌ हे सोम! महे महते, वृद्धाय । स्थविरायेत्यर्थः । भगम्‌ धनम्‌ । त्वम्‌ 
एव यूने तरुणाय ऋतायते यज्ञं कामयमानाय दक्षम्‌ बलं वृद्धि वा । दधासि ददासि जीवसे 
जीवितुम्‌ ॥ ७ ।। 


वेङ्कटमाधव- त्वम्‌ हे सोम! वृद्धाय धनं दधासि, त्वम्‌ यूने च यज्ञमिच्छते बलं च 
यच्छसि जीवनाय ।। ७ ॥ 


मुद्रल- हे सोम! त्वम्‌ महे महते प्रवृद्धाय ऋतायते, इतं यज्ञमात्मन इच्छते पुरुषाय 
जीवसे जीवितुम्‌ दक्षम्‌ उपभोगसमर्थम्‌ भगम्‌ धनम्‌ दधासि विदधासि करोषि । तथा त्वम्‌ 
सूने तरुणाय च क्रतायते जीवितुं धनं करोषि ।। ७ ॥ 


सायण- आयुष्कामेष्ट्यां द्वितीयस्याज्यभागस्य 'त्वं सोम महे भगम्‌’ इत्येषानुवाक्या । 
“अथ काम्याः’ इति खण्ड सूत्रितम्‌-' आ नो अग्रे सुचेतुना त्वं सोम महे भगम्‌’ (आश्च.श्री. 
२.१०) इति । 


हे सोम! त्वं महे महते वृद्धाय ऋतायते ऋतं यज्ञमात्मन इच्छते पुरुषाय जीवसे जीवितुं 
दक्षम्‌ उपभोगसमर्थं भगं धनं दधासि विदधासि करोषि । तथा त्वं यूने तरुणाय च तायते 
जीवितुं धनं करोषि । 


महे । महते । अच्छब्दलोपश्छान्दसः । “बृहन्महतोरुपसह्नयानम्‌” इति विभक्तेरुदात्तत्वम्‌ । 
यूने । “श्वयुवमघोनामतद्धिते’ इति सम्प्रसारणम्‌ । क्रतायाते । ऋतमात्मन इच्छति । “सुप 
आत्मनः क्यच्‌’ । “न च्छन्दस्यपुत्रस्य’ इति ईत्वदीर्घयोर्निषेधः । ‘अन्येषामपि दृरयते’ इति 
सांहितिको दीर्घः । क्यजन्तात्‌ घटः शतृ । 'झतुरनुमो नद्यजादी’ इति विभक्तेरुदात्तत्वम्‌ । 
जीवसे । “जीव प्राणधारणे’ । “तुमर्थे सेसेन्‌’ इति असेप्रत्ययः ।। ७ ॥ 


सिद्धाञ्जनम्‌- हे सोम! त्वम्‌, ऋतायते ऋतं सत्यं सत्यधर्म वा आत्मन इच्छते महे 
महते, तपसा वृद्धाय पुरुषाय भगम्‌ भजनीयं सुखं दधासि विदधासि । त्वम्‌ ऋतायते यूने 
तरुणाय जीवसे चिरकालं जीवितुं दक्षम्‌ युक्तायुक्तविवेकसामर्थ्यं विदधासि ।। ७ ।। 

त्वं न॑ः सोम विश्वतो रक्षां राजन्नघायतः । न रिष्येत्‌ त्वाव॑तः सर्खा ।। ८ ॥। 
त्वम्‌ । नः । सोम । विश्वतः । रक्ष॑ । राजन्‌ । अघऽयतः । न । रिष्येत्‌ । त्वाऽब॑तः । 
सखा ॥ ८ ॥ 

स्कन्द- त्वम्‌ नः अस्मान्‌ हे सोम! विश्वतः सर्वस्मात्‌ रक्ष हे राजन्‌! अघायतः 
पापमिच्छतः । किं कारणम्‌ । उच्यते । यस्मात्‌ न रिष्येत्‌ न रिष्यते न हिंस्यते । त्वावतः 
त्वत्सदृशस्य सखा । वयश्च तव सखायः ।। ८ ॥ 

वेङ्कटमाधव- त्वम्‌ अस्मान्‌ सोम! सर्वतः पापमिच्छतः रक्ष । न विनष्टो भवति 
त्वत्सदृशस्य सखा ।। ८ ॥ 

मुद्रल- हे सोम! राजन्‌! राजनशील! त्वम्‌ अघायतः अघं पापं तद्वेतुकं दु:खमस्माकं 
कर्तुमिच्छतः विश्वतः सर्वस्मादपि पुरुषात्‌ नः अस्मान्‌ रक्ष पालय । त्वावतः त्वत्सदृशस्य 
सखा सख्यं प्राप्तः पुरुषः न रिष्येत्‌ न हि विनयेत्‌ । किमु वक्तव्यं त्वत्सखा न विनश्यति ।। 

सायण- स्वस्त्ययन्यां द्वितीयस्याज्यभागस्य “त्वं नः सोम’ इत्येषानुवाक्या । सूत्रितं च- 
“स्वस्त्ययन्यां रक्षितवन्तावग्रे रक्षा णो अंहसस्त्वं न: सोम विश्वतः’ (आश्र.श्री.२.१०) इति ।। 

हे सोम! राजन्‌! राजनशील त्वम्‌ अघायतः । अघं पापम्‌ । तद्धेतुकं दुःखमस्माकं 
कर्तुमिच्छतः विश्वतः सर्वस्मादपि पुरुषात्‌ नः अस्मान्‌ रक्षपालय । त्वावतः त्वत्सदृशस्य 
सखा सख्यं प्राप्तः पुरुषः न रिष्येत्‌ नहि विनश्येत्‌ किमु वक्तव्यं त्वत्सम्वा न विनइयतीति । 

अघायतः । अघं पापं परेषामिच्छतीत्यघायन्‌ । “छन्दसि परेच्छायामपि’ इति क्यच्‌ । 
‘अश्वाघस्यात्‌’ इति आत्वम्‌ । रिष्येत्‌ । “रुष रिष हिंसायाम्‌’ । त्वावतः । “वतुष्प्रकरणे 
युष्मदस्मद्भ्यां छन्दसि सादृश्य उपसङ्घचानम्‌' इति वतुप्‌ । प्रत्ययोत्तरपदयोश्च' इति मपर्यन्तस्य 
त्वादेशः । “आ सर्वनाम्नः? इति आत्वम्‌ ।। ८ ॥ 

सिद्वाञ्जनम्‌- हे सोम! राजन्‌, त्वम्‌ अघायतः पापं अस्माकं कतुं इच्छतः विश्वतः 
सर्वस्मादपि पुरुषात्‌ अदैव्यात्‌ मनुष्यादसुराद्वा नः रक्ष अस्मान्‌ पालय । त्वावतः त्वत्सदृशस्य 
सखा सख्यं प्राप्तो मादृशः न रिष्येत्‌ न विनञ्येत्‌ । 

अधायत:-छन्दसि परेच्छायामपि क्यच्‌ । त्वावत:-छन्दसि सादृश्य उपसङ्घयानमिति वतुप्‌ ।। 


क्रक्संहिता पदपाठसहिता 


सोम यास्तै मयोभुव॑ ऊतयः सन्तिं दाशुषं । ताभिर्नोऽविता भ॑व ॥ ९ ॥ 
सोम॑ । याः । ते । मयःऽभुवः । ऊतयः । सन्ति । दाशुषे । ताभिः । नः । अविता । 
भव ॥ ९ ॥ 


स्कन्द- हे सोम! याः ते मयोभुवः सुखस्य भावयित्र्य: । ऊतयः पालनानि सन्ति 
दाशुषे यजमानस्यार्थाय, ताभिः नः अविता भव || ९ ॥ 


वेङ्कटटमाधव- सोम! यानि तत्र सुखस्य भावयितृणि पालनानि भवन्ति यजमानाय, तैः 
भव अस्माकं रक्षिता ॥ ९ ॥ 


मुद्रल- ह सोम! ते तव सम्बन्धिन्य: दाशुषे चरुपुरोडाशादि दत्तवते यजमानाय मयोभुवः 
मयसः सुखस्य भावयित्र्यः याः ऊतयः रक्षाः सन्ति विद्यन्ते, ताभिः रक्षाभिः नः अस्माकम्‌ 
अविता रक्षिता भव ।। ९ ॥ 


सायण- सोमप्रवहणे “सोम यास्ते’ इति तृचोऽनुवक्तव्यः । सूत्रितं च- “सोम यास्ते 
मयाभुव इति तिस्रः? (आश्व.श्री.४.४) इति । आग्रयणे सौम्यस्य “सोम यास्ते’ इत्येषानुवाक्या । 
सूत्रितं च- “सोम यास्ते मयोभुवा या ते धामानि दिवि या पृथिव्याम्‌’ (आश्व.श्री.२.९) 
इति । अश्वमेधेऽपि पौष्ण्यामिष्टौ द्वितीयस्याज्यभागस्यैषानुवाक्या । सूत्रितं च- “त्वमग्रे सप्रथा 
असि सोम यास्ते मयोभुव इति सद्वन्ती' (आश्व.श्री.१०.६) इति । 


हे सोम! ते तव सम्बन्धिन्य: दाझुषे चरुपुरोडाशादीनि दत्तवते यजमानाय मयोभुवः 
मयसः सुखस्य भावयित्र्यः याः ऊतयः रक्षाः सन्ति विद्यन्ते ताभिः रक्षाभिः नः अस्माकम्‌ 
अविता रक्षिता भव । 


मयोभुवः । अस्य ऊतिविशेषणत्वेन स्रीलिङ्गत्वे’ (पा.सू.४.१.४७) इति डीष्‌ प्राप्रोति । 
तत्‌ “वोतो गुणवचनात्‌’ इत्यस्मात्‌ उतः इति तपरकरणस्यानुवर्तनात्‌ न भवति ॥ ९ ॥। 


सिद्धाञ्जनम्‌- हे सोम! ते तुभ्यं दाशुषे यथाभागं दत्तवते यजमानाय याः त्वदीयाः 
मयोभुवः सुखस्य भावयित्र्य: ऊतयः रक्षा: वृद्धिकृतः सन्ति, ताभिः ऊतिभि: नः अस्माकं 
अविना वर्धयिता भव ।। ९ ॥ 


ऋक्संहिता पदपाठसहिता 
इमं यज्ञमिदं वचो जुजुषाण उपार्गहि । सोम त्वं नों वृधे भ॑व ॥ १० ॥ 
इमम्‌ । यज्ञम्‌ । इदम्‌ । वर्चः । जुजुषाणः । उपऽआग॑हि । सोम॑ । त्वम्‌ । नः । वृधे । 
भव ॥ १० ॥ 
स्कन्द- इमम्‌ यज्ञम्‌ इदम्‌ वचः स्तुतिलक्षणम्‌ जुजुषाणः हेतावयं शानच्‌, व्यत्ययश्र 
विकरणस्य द्रष्टव्यः । प्रयोजनस्य च हेतुत्वेन विवक्षा । सेवितुमित्यर्थः । उपागहि उपागच्छ । 
उपागम्य च हे सोम! त्वम्‌ नः वृधे वर्धनाय भव । १० ॥ 


वेङ्कटमाधव- इमम्‌ यज्ञम्‌ इदम्‌ च स्तोत्रं प्रीयमाण: उपागच्छ । सोम! त्वम्‌ अस्माकं 
वर्धनाय भव ।। १० ॥ 

मुद्रल- हे सोम! त्वम्‌ इमम्‌ अस्माभिः क्रियमाणम्‌ यज्ञम्‌ इदम्‌ वचः इदानीं क्रियमाणं 
स्तुतिलक्षणं वचः जुजुषाणः सेवमानः सन्‌ उपायहि उपागच्छ, प्राचीनवंशलक्षणं गृहे प्राप्रुहि । 
प्राप्य च नः अस्माकम्‌ वृधे यज्ञस्य वर्धनाय भव || १० ॥ 

सायण- हे सोम! त्वम्‌ इमम्‌ अस्माभिः क्रियमाणं यज्ञम्‌ इदं वचः इदानीं क्रियमाणं 
स्तुतिलक्षणं वचनं जुजुषाणः सेवमानः सन्‌ उपागहि उपागच्छ प्राचीनवंशलक्षणं गृहं प्राप्नुहि । 
प्राप्य च नः अस्माकं वृधे यज्ञस्य वर्धनाय भव । 

जुजुषाणः । “जुषी प्रीतिसेवनयोः । छन्दसि लिट्‌ । लिटः कानच्‌ । “चितः? इत्यन्तो- 
दत्तत्वम्‌ । उपागहि । गमेलोटि “बहुलं छन्दसि’ इति शपो लुक्‌ । 'अनुदात्तोपदेश' इत्यादिना 
मकारलोपः । “असिद्धवदत्रा भात्‌’ इति अस्य असिद्धत्वात्‌ हेः लुगभावः । “गतिर्गतौ 
(पा.सू.८.१.७०) इति पूर्वस्य गतेर्निधातः ।। १० ॥ 

सिद्धाञ्जनम्‌- हे सोम! त्वम्‌ इमम्‌ यज्ञम्‌ अस्मदीयं यजनं इदम्‌ वचः इदानीमुच्नार्यमाणं 


188 ऋग्वेद संहिता 


[अ.१ अ.६ व.२१ 


मन्त्रात्मकं स्तोत्रं च जुजुषाणः प्रीत्या सेवमानः सन्‌ उपागहि उपागच्छ । नः अस्माकं 
बधे वृद्धये भव कल्पस्व । 


जुजुषाण:-जुषी प्रीतिसेवनयोः, छन्दसि लिटः कानच्‌ ।। १० ॥ 
॥ इति प्रथमाष्टके षष्टाध्याये विंशो वर्गः ।। 


॥ अथ एकविंशो वर्गः ॥। 


ऋक्संहिता पदपाठसहिता 
सोम॑ गीर्भिष्ट्वा वयं वर्धयामो वचोविदः । सुमृळीको न आ विंश ॥ ११ ॥ 
सोम॑ । गीःऽभिः । त्वा । वयम्‌ । वर्धयामः । वचःविद॑ः । सुऽमृळीकः । नः । आ। 
विश ॥ ११ ॥ 


स्कन्द- वृधन्वतः आज्यभागस्य पुरोऽनुवाक्यैषा । हे सोम! गीर्भिः स्तुतिलक्षणाभिर्वाग्भिः 
त्वा त्वाम्‌ वयम्‌ वर्धयामः वचोविदः स्तुतिलक्षणस्य वचसो वेदितारः । सम्यक्‌ स्तोतुं ज्ञातार 
इत्यर्थः । स एतत्‌ ज्ञात्वा सुमृळीकः सुसुखः सन्‌ नः आ विश प्रविश उपविश अस्माकम्‌ 
याज्यालक्षणं हविः प्रतिग्रहीतुम्‌ ।। ११ ॥ 


वेङ्कटमाधव- सोम! स्तुतिभिः त्वाम्‌ वयम्‌ वर्धयामः स्तोत्रविदः । सुष्ठु सुखयिता 
सन्‌ अस्मान्‌ आ विश ।। ११ ।। 


मुद्रल- हे सोम! त्वा त्वाम्‌ वचोविदः स्तुतिलक्षणानां वचसां वेदितारः वयम्‌ गीर्भिः 
स्तुतिलक्षणैर्वचोभिः वर्धयामः प्रवृद्धं कुर्मः । स्वश्च नः अस्माकम्‌ सुमृलीकः शोभनं सुखं 
कुर्वन्‌ सन्‌ आ विश आगच्छ ।। ११ ॥ 


सायण- दर्शयागे सौम्यस्याज्यभागस्य “सोम गीर्भिः” इत्येषानुवाक्या । सूत्रितं च- “अग्नि: 
प्रत्नेन मन्मना सोम गीर्भिष्ट्वा वयम्‌’ (आश्व.श्री.१.५) इति । अन्यत्रापि यत्र वृधन्वन्तावाज्यभागौ 
तत्रैषा द्वितीयाज्यभागानुवाक्या । 


हे सोम! त्वा त्वां वचोविदः स्तुतिलक्षणानां वचसां वेदितारः वयम्‌ अनुष्ठातारः गीर्भिः 

स्तुतिलक्षणैर्वचोभिः वर्धयामः प्रवृद्धं कुर्मः । तादृशस्त्वं च नः अस्माकं सुमृळीकः शोभनं 
सुखं कुर्वन्‌ सन्‌ आ विश आगच्छ । 


सुमृळीकः । “मुड सुखने’ । 'मृडे कीकन्ककनौ' (उ.सू ७,४६४) इति भावे कीकन््रत्ययः । 
शोभनं मृडीकं यस्येति बहुत्रीहौ नञ्सुभ्याम्‌’ इत्युत्तरपदान्तोदात्तत्वम्‌ ।। ११ ॥ 


सिद्धाञ्जनम्‌- हे सोम! त्वा त्वां वचोविदः मन्त्रलक्षणस्य वचसो वेदितारः वयम्‌ गीर्भिः 
स्तुतिभिवाग्भिः वर्धयामः, स्तुत्या हि देवता वर्धते । नः अस्माकं सुमृळीकः शोभनसुखकरः 
आविश आगच्छ, अस्माकमन्तराविष्टो भवेत्यर्थः । 


सुमृळीकः-मृड सुखने, अस्माद्धावे कीकनृप्रत्ययः || ११ ॥ 


ऋक्संहिता पदपाठसहिता 


गयस्फानो अमीवहा ब॑सुवित्‌ पुं्टिविर्धनः । सुमित्रः सोम नो भव ॥ १२ ॥। 
गयऽस्फा्नः । अमीवऽहा । वसुऽवित्‌ । पुष्टिऽवर्धनः । सुऽमित्रः । सोम । नः । भव ॥। 


स्कन्द- गय इत्यपत्यनाम गृहनाम वा धननाम वा । स्फायिर्वृद्धयर्थ: । अपत्यस्य धनस्य 
गृहस्य वा वर्धयिता गयस्फानः । अमीवहा हिंहितृणां हन्ता । वसुवित्‌ । विन्दतिरलाभार्थः 
सामर्थ्याचात्रान्तर्णीतण्यर्थः । धनानां लम्भयिता । दातेत्यर्थः । पुष्टिवर्धनः सर्वप्रकारायाः 
पुष्टेवर्धयिता । सुमित्रः शोभनानि मित्राणि सुमित्राणि । तानि करोतीति सुमित्रयति । तत्करोतीति 
णिच्‌ । सुमित्रयतेरच्‌ । शोभनानां मित्राणां कर्ता । हे सोम! नः अस्माकम्‌ भव ।।१२।। 


वेङ्कटमाधव- धनस्य वर्धयिता रक्षसां हन्ता धनानां लम्भयिता पुष्टेवर्धयिता कल्याणं मित्रम्‌ 
भव सोम! अस्माकम्‌ । “गयस्फानोऽमीवहा' (माश. ११,४,३, १९) इति, “गवां न स्फावयिता 
(एऐ.ब्रा १,१३) इति तु ब्राह्मणम्‌ ।। १२ ॥ 

मुद्रल- गयस्फानः धनस्य वर्धयिता अमीवहा अमीवानां रोगाणां हन्ता वसुवित्‌ स्तोतृणां 
धनस्य प्रापयिता पुष्टिवर्धनः पुष्टेः सम्पदो वर्धयिता सुमित्रः शोभनानि मित्राणि सखायो यस्य 
सः । हे सोम! त्वम्‌ नः अस्माकम्‌ एवंगुणविशिष्टः भव ॥ १२ ।। 


सायण- सन्ति पवमानेष्टयस्तिस्रः । तत्र तृतीयस्यामिष्टावुत्तरस्याज्यभागस्य “गयस्फानः' 
इत्येषानुवाक्या । सूत्रितं च- 'पुष्टिमन्तावग्निना रयिमश्रवद्ग्यस्फानो अमीवहा’ (आश्व.श्रौ.२.१) 
इति । एषैव प्रातःकालीनोपसदि सौम्ययागस्य याज्या सायंकालीनायां त्वनुवाक्या । सूत्रितं 
च 'अथोपसत्‌’ इति खण्डे- 'त्वं सोमासि सत्पतिर्गयस्फानो अमीवहा’ (आश्व.श्री.४.८) 
इति ।। 


गयस्फानः । गयः इति धननाम । धनस्य वर्धयिता अमीवहा अमीवानां रोगाणां हन्ता 
बसुवित्‌ स्तोतृणां धनस्य लम्भयिता प्रापयिता पुष्टिवर्धनः पुष्टेः सम्पदो वर्धयिता सुमित्रः । 
शोभनानि मित्राणि सखायो यस्य स तथोक्तः । हे सोम! त्वं नः अस्माकम्‌ एवंगुणविशिष्ट: 
भव । 


गयस्फानः । “स्फायी वृद्धौ’ । अन्तर्भावितण्यर्थात्‌ ल्युटि व्यत्ययेन यलोपः । इदमादिषु 
चतुर्षु पदेषु कृदुत्तरपदप्रकृतिस्वरत्वम्‌ । सुमित्रः । 'नञ्सुभ्याम्‌' इत्युत्तरपदान्तोदात्तत्वम्‌ ।। 


सिद्धाञ्जननम्‌- गयस्फानः गय इति धननामेति सायणः, गृहेऽपि वर्तते, गयो गमनं गतिरिति 
व्याख्यातम्‌ (१.७४.२) गमनस्य दिव्ययात्रात्मकस्य वर्धयिता प्रोद्वलयितेत्यर्थः अमीवहा 
अमीवानां रोगाणां हन्ता बसुवित्‌ धनस्य सर्वस्यापि वेदिता पुष्टिवर्धनः पोषणस्य वर्धयिता 
सुमित्रः शोभनानि मित्राणि सुहृदो यस्य सः, हे सोम! नः अस्माकं एवंविधः भव । 


गयस्फानः-स्फायी वृद्धौ, अस्मादन्तर्भावितण्यर्थात्‌ ल्युटि व्यत्ययेन यलोपः ।॥ १२ ॥ 


ऋक्संहिता पदपाठसहिता 


सोम॑ रारन्धि नों हृदि गावो न यब॑सेष्वा । मर्य इव स्व ओक्ये ।॥ १३ ॥। 

सोम॑ । ररन्धि । नः । हृदि । गाव: । न । यव॑सेषु । आ । मर्यःऽइव । स्वे । ओक्यें ।। 
स्कन्द- हे सोम! ररन्धि अत्यर्थ रमस्व । नः हृदि अस्माकं हृदये | गावः न यवसेषु 

यवसशब्दो वासवचनः । सामर्थ्याश्चेहान्तर्णीतमत्वर्थः । गाव इव यवसवत्सु देशेषु । आकारस्तु 

पदपूरणः । मर्य इव स्वे ओक्ये स्वार्थेऽयं यत्प्रत्ययः । ओक्ये निवासस्थाने || १३ ॥ 


वेङ्कटमाधव- सोम! रमस्वास्माकं हृदये, गावः हव तृणेषु, मनुष्य इव च स्वे गृहे ।। 

मुद्रल- हे सोम! त्वम्‌ नः अस्माकम्‌ हृदि हृदये ररन्धि रमस्व । निदर्शनद्वयम्‌ । गावः 
न यथा गाव: यवसेषु शोभनतृणेषु आ आभिमुख्येन रमन्ते । मर्यः इव यथा वा मर्यो मरणधर्मा 
मनुष्यः स्वे ओक्ये स्वकीये ओकसि गृहे पुत्रादिभिः सह रमते तद्वदस्माभिर्दत्तेन हविषा तृप्त: 
सन्‌ अस्मास्वेवावतिष्ठस्व || १३ ।। 


सायण- हे सोम! त्वं नः अस्माकं हृदि हृदये ररन्धि रमस्व । तत्र निदर्शनद्वयमुच्यते । 
गावो न । यथा गावः यवसेषु शोभनतृणे आ आभिमुख्येन रमन्ते । मर्यइव । यथा वा 
मर्यो मरणधर्मा मनुष्यः स्वे ओक्ये स्वकीये ओकसि गृहे पुत्रादिभिः सह रमते तद्वदस्माभिर्दत्तेन 
हविषा तृप्तः सन्‌ अस्मास्वेवावतिष्ठस्व । नान्यत्र गच्छेति निदर्शनद्वयस्य तात्पर्यार्थः । 


ररन्धि । 'स्मु क्रीटायाम्‌' । व्यत्ययेन परस्मैपदम्‌ । “बहुलं छन्दसि’ इति शप: हु: । 
'छन्दस्युभयथा' इति हेः आर्धधातुकत्वेन ङित्त्वाभावात्‌ 'अङितिश्च' इति हेर्धिः । अत एव 
अडित्त्वात्‌ अनुनासिकलोपाभावः । सिर्द्मषिज्च' इति हेः अपित्त्वात्‌ तस्यैव स्वरः रिष्यते । 
छान्दसमभ्यासदीर्घत्वम्‌ । “आमन्त्रितं पूर्वमविद्यमानवत्‌' इति पूर्वस्यामन्त्रितस्य अविद्यमानवत्त्वात्‌ 
पदादपरत्वेन निघाताभावः । मर्यइव । “छन्दसि निष्टर्क्य’ इत्यादौ मर्यशब्दो यत्प्रत्ययान्तो 
निपात्यते । 'यतोऽनावः? इत्यादयुदात्तत्वम्‌ । ओक्ये । “उच समवाये’ । उच्यते समवेयते 
प्राप्यते इति ओक्यं गृह्यम्‌ । ऋहलोर्ण्यत्‌’ । 'चजोः कृ धिष्ण्यतोः' इति कुत्वम्‌ । 
तित्स्वरितः ।। १३ ॥ 


सिद्धाञ्जनम्‌- हे सोम! नः हृदि अस्मदीये हृदये ररन्धि रमस्व । तत्र द्वौ दृष्टान्तौ 
भवतः-गावो न यबसेषु आ यथा गावः झोभनतृणेषु आभिमुख्येन रमन्ते, अपि च मर्य 
इब स्वे ओक्ये यथा वा मनुष्यः स्वीये ओकसि गृहे स्वीयैः सह रमते तद्वत्‌ । 


ररन्धि-रमु क्रीडायाम्‌, व्यत्ययेन परस्मैपदम्‌, शप: इलुः हेर्धिरच छान्दसौ । ओक्ये- 
उच समवाये, उच्यते समवेयते प्राप्यत इत्योक्यं गृहम्‌ ।। १३ ॥ 


ऋक्संहिता पदपाठसहिता 
यः सोम सख्ये तब॑ रारणंद देव मर्त्यः । तं दक्ष: सचते कविः ।। १४ ॥ 

यः । सोम । स॒ख्ये । तव॑ । ररणत्‌ । देव । मर्त्यः । तम्‌ । दक्षः । सचते । कविः ॥ 


स्कन्द- यः हे सोम! सख्ये तब । देवानां मनुष्याणां च किं सख्यम्‌ । यष्टव्याः देवा: 
यष्टारो मनुष्या इति । तस्मिन्‌ सख्ये तव त्वदीये । यागे इत्यर्थः । ररणत्‌ अत्यन्तं रमते । 
हे देव! मर्त्यः मनुष्यः । तम्‌ दक्षः बलं वृद्धिं वा सचते सेवते । बलं वृद्धि वा प्राप्नोतीत्यर्थः । 
कविः मेधावी ।। १४ ॥ 


बेइटमाधव- यः सोम! तव सख्ये रमते देव! मनुष्यः, तम्‌ समर्थः स्तोता सेवते 
स्तोतुम्‌ ।। १४ ॥ 


मुद्रल- हे देव! द्योतमान! सोम! तब सख्ये त्वदीये सखित्वे निमित्तभूते सति यः 
मर्त्यः मरणधर्मा यजमानः ररणत्‌ रणति एतत्सूक्तरूपेण स्तोत्रेण त्वां स्तौति । तम्‌ यजमानम्‌ 
कविः क्रान्तदर्शी दक्षः सर्वकार्यसमर्थस्त्वम्‌ सचते सचसे सेवसे । अनुगृह्णासीत्यर्थः ।।१४।। 


सायण- हे देव! द्योतमान सोम! तव सख्ये त्वदीये सखित्वे निमित्तभूते सति यः 
मर्त्यः मरणधर्मा यजमानः रारणत्‌ रणति एतत्सूक्तरूपेण स्तोत्रेण त्वां स्तौति तं यजमानं 
कविः क्रान्तदशी दक्षः सर्वकार्यसमर्थस्त्वं सचते सेवसे । अनुगृह्णासीत्यर्थः । 


ररणत्‌ । रण ाब्दार्थः । लेटि अडागमः । “बहुलं छन्दसि’ इति शपः श्लुः । “इतश्च 
लोपः? इति इकारलोपः । छन्दस्युभयथा’ इति आर्धधातुकत्वात्‌ अचि अनिटि लसार्वधातुके 
विधीयमानस्य अभ्यस्तादयुदात्तत्वस्याभावे धातुस्वरः रिष्यते । सचते । 'षच समवाये’ । 
पुरुषव्यत्ययः ।। १४ ॥ 


सिद्धाञ्जनम्‌- हे सोम! देव! द्योतमान, तव सख्ये सखित्वे निमित्तभूते यः मर्त्यः 
मनुष्यः ररणत्‌ त्वां रणति स्तौति, तम्‌ त्वदीयसख्यलिप्सुं पुरुषं दक्षः विवेचनपटुः कविः 
सत्यस्य द्रष्टा त्वम्‌ सचते सचसे सेवसे, व्यत्ययेन प्रथमपुरुषः, अनुगृह्णासीत्यर्थः । 


ररणत्‌-रथ शब्दे, लेट्यडागमः, शप: इलुः ।। १४ ॥। 


सू.९१ मं.१५] प्रथममण्डलम्‌ 193 


ऋक्संहिता पदपाठसहिता 
उरुष्या णो अभिशस्तेः सोम नि पाह्यंहसः । सर्वां सुशेवं एघि नः ॥। १५ ॥। 
उरुष्य । नः । अभिऽशस्तेः । सोम॑ । नि । पाहि । अंह॑सः । सखा । सुऽशेव॑ः । एधि । 
नः ॥ १५ ॥ 


स्कन्ध- उरुष्य नः पालय अस्मान्‌ अभिशस्तेः अभि्हिसितुः हे सोम! न च केवलात्‌ 
अभिशस्तेः । नि पाहि नियमेन रक्ष अंहसः पापादपि । सखा च सुशेवः सुसुखः एधि 
भव नः अस्माकम्‌ || १५ ॥ 


वेङ्कटमाधव- रक्ष अस्मानभिशंसनात्‌ सोम! । नि रक्षास्मानाहन्तुः । सखा सुसुखो 
भवास्माकम्‌ ।। १५ ।। 


मुद्रल- हे सोम! त्वम्‌ नः अस्मान्‌ अभिशस्तेः अभिशंसनात्‌ अभिशापरूपात्‌ निन्दनात्‌ 
उरूष्य रक्ष । तथा अंहसः अस्मत्कृतात्‌ पापाच नि पाहि नितरां पालय । एवम्‌ नः अस्मदीयं 
पापं परिहृत्य सुशेवः अस्मभ्यं दातव्येन शोभनेन सुखेन युक्तः सन्‌ सखा एधि हितकारी 
भव ॥ १५ || 

सायण- हे सोम! त्वं नः अस्मान्‌ अभिशस्तेः अभिशंसनात्‌ अभिशापरूपान्निन्दनात्‌ 
उरुष्य रक्ष । 'उरुष्यती रक्षाकर्मा’ (निरु.५.२३) इति यास्कः । तथा अंहसः अस्मत्कृतात्‌ 
पापाञ्च नि पाहि नितरां पालय । एवमस्मदीयं पापं परिहृत्य सुशेवः अस्मभ्यं दातव्येन शोभनेन 
सुखेन युक्तः सन्‌ सखा एधि हितकारी भव । 

अभिशस्तेः । “आंसु स्तुतौ’ । अस्मात्‌ भावे क्तिन्‌ । “तादौ च' इति गतेः प्रकृतिस्वरत्वम्‌ । 
एधि । “अस भुवि’ । लोटि सेर्हिः । तस्य डित्त्वात्‌ “श्नसोरङ्लोपः' इति अकारलोपः । 
'ध्वसोरेद्धावभ्यासलोपश्च' इति सकारस्य एत्वम्‌ । तस्य 'असिद्धवदत्रा भात्‌’ इति असिद्धत्वात्‌ 
“हुझल्भ्यो हेर्धिः’ इति हेर्धिरादेशः ।। १५ ॥ 

सिद्धाञ्जनम्‌- हे सोम! त्वम्‌ नः अस्मान्‌ अंहसः पाप्मनः अभिशस्तेः अभिरांसनात्‌ 
आहतेरित्यर्थः अरुष्य रक्ष, उरुष्यतिः रक्षाकर्मा । तथा पापाभिघाताद्रक्षित्वा नि पाहि सर्वथा 
नितरां पालय । नः अस्मदर्थं सुशेवः शोभनसुखोपेतः सखा एधि सुहृद्‌ भव । 

एधि-अस भुवि, लोटि सेर्हिः, सकारस्य एत्वं, हेर्धिरादेशः ।। १५ ॥। 


॥ इति प्रथमाष्टके षष्टाध्याये एकविंशो वर्गः ।। 
।। अथ द्वाविंशो वर्गः ॥। 


ऋक्संहिता पदपाठसहिता 


आ प्यायस्व समेतु ते बिश्वतंः सोम वृष्ण्यम्‌ । भवा वाज॑स्य संगथे ।। १६ ॥। 
आ । प्यायस्व । सम्‌ । एतु । ते । विश्वतः । सोम । वृष्ण्य॑म्‌ । भव॑ । वाज॑स्य । 
सम्‌ऽगथे ।। १६ ॥। 


स्कन्द- आ प्यायस्व प्यायतिर्वद्वयर्थः । वर्धस्व । सम्‌ एतु ते सङ्गच्छतां ते विश्वतः 
सर्वतः ह सोम! वृष्ण्यम्‌ अपठितमपि बलनामैतत्‌ । रसवचनो वा सामर्थ्यादत्र वृष्ण्याब्दः । 
बलं रसो वा । भव चास्माकम्‌ वाजस्य अन्नस्य सङ्गथे चतुर्थ्यर्थे सप्तम्येषा | सङ्गमाय । 
लाभायेत्यर्थः ।। १६ ॥। 


वेङ्कटमाधव- पूर्णो भव रसेन । सङ्गच्छताम्‌ ते सर्वतः सोम । वर्षणनिमित्तमन्धो 
द्रोणकलां प्रति । भव अन्नस्य सङ्गमनाय ।। १६ ।। 


मुद्रल- हे सोम! त्वम्‌ आ प्यायस्व वर्धस्य । ते तव वृष्ण्यम्‌ वृषत्वं वीर्य सामर्थ्यम्‌ 
विश्वतः सर्वतः सम एतु सङ्गच्छताम्‌, त्वया संयुक्तं भवतु । एवम्भूतस्त्वम्‌ वाजस्य अन्नस्य 
सङ्गथ सङ्गमने भव । अस्माकमन्नप्रदो भवेत्यर्थः ।। १६ ।। 


सायण- ग्रावस्तोत्रे “आ प्यायस्व समेतु ते” इति तृचो विनियुक्तः । सूत्रितं च- 'आ 
प्यायस्व समेतु त इति तिस्रो मृजन्ति त्वा दश क्षिपः? (आश्व.श्रौ.५.१२) इति । पत्नीसंयाजेषु 
सौभ्यस्य “आ प्यायस्व’ इत्येषानुवाक्या । सूत्रितं च- “आ प्यायस्व समेतु ते सं ते पयांसि 
समु यन्तरु वाजाः’ (आश्व.श्री.१.१०) इति । चमसाप्यायनेऽप्येषा विनियुक्ता । सूत्रितं च- 
“आ प्यायस्व समेतु ते सं ते पयांसि समु यन्तु वाजा इति चमसानाद्योपाद्यान्‌’ (आश्र.श्री.५,६) 
इति ।। 

हे सोम! त्वम्‌ आ प्यायस्व वर्धस्व । ते तव वृष्ण्यं वृषत्वं वीर्यं सामर्थ्यं विश्वतः 
सर्वतः समेतु सङ्गच्छतां त्वया संयुक्तं भवतु । एवम्भूतस्त्वं बाजस्य अन्नस्य सङ्गथे सङ्गमने 
भव । अस्माकमन्नप्रदो भवेत्यर्थः । 


वृष्ण्यम्‌ । “वृष सेचने’ । 'कनिन्युवृषि’ इत्यादिना कनिन्‌ । वृष्णि भवं वृष्ण्यम्‌ । “भवे 
छन्दसि’ इति यत्‌ । 'अङ्लोपोऽनः' इति अकारलोपः । ये चाभावकर्मणोः? इति प्रकृतिभावस्तु 
व्यत्ययने न प्रवते । यतोऽनावः? इत्यायुदात्तत्वमू । भव । 'व्यचोऽतस्तिङः' इति संहितायां 
दीर्घत्वम्‌ । सङ्गथे । “पातृतुदिवचि’ इत्यादिना विधीयमानः थक्प्रत्ययो बहुलवचनात्‌ गमेरपि 
भवति । थाथादिना उत्तरपदान्तोदात्तत्वम्‌ || १६ ॥। 


सिद्वाञ्जनम्‌- हे सोम! आप्यायस्व वर्धस्व, ते तव वृष्ण्यम्‌ वृषत्वं 
अभीष्टतेजोबलानन्दादिवर्षणसामर्थ्यं विश्वतः सर्वतः समेतु त्वया संयुक्तं भवतु । वाजस्य 
समृद्धेः सङ्गथे सङ्गमने भव अस्माकं वाजस्य सङ्गमयिता भवेत्यर्थः । 


वृष्ण्यम्‌-वृष्णि भवम्‌, भवे छन्दसि यत्‌ । सङ्गथे-गमेः थक्प्रत्ययः ।। १६ ।। 


ऋक्संहिता पदपाठसहिता 

आ प्यायस्व मदिन्तम सोम विश्वेभिरंशुभिः । भवां नः सुश्रव॑स्तमः सर्वां वृधे ॥। 
आ । प्यायस्व । मदिन्‌ऽतम । सोम॑ । विश्वेभिः । अंशुऽभिंः । भर्व । नः । सुश्रवःऽतमः । 
सखा । वृधे ।॥। १७ ॥ 

स्कन्द-- आ प्यायस्व हे मदिन्तम! अतिशयेन मदवन्‌! । सुष्ठु मदकर! इत्यर्थः । 
सोम! विइवेभिः सवैः अंशुभिः । सोमस्यवयवा अंशव उच्यन्ते । भब नः अस्माकम्‌ 
सुश्रवस्तमः सुधनतमः सुकीर्तितमो वा सखा वृधे वर्धनाय ।। १७ ॥ 

वेइटमाधव- आप्यायय रसम्‌ सोम! मादयितः! विश्वाभिर्लताभिः । भव अस्माकं 


स्वन्नतमः सखा वर्धनाय ॥ १७ ।। 

मुद्रल- हे मदिन्तम! अतिशयेन मदवन्‌! सोम! विश्वेभिः सर्वे: अंशुभिः लतावयवैः 
आ प्यायस्व आ समन्ताद्‌ वृद्धो भव । स त्वम्‌ सुश्रवस्तमः अतिशयेन शोभनान्नयुक्तः सन्‌ 
नः अस्माकम्‌ वृधे वर्धनाय सखा भव मित्रीभव ।। १७ ॥ 

सायण- हे मदिन्तम! अतिशयेन मदवन्‌ सोम! विश्वेभिः सर्वे: अंशुभिः लतावयवैः 
आ प्यायस्व आ समन्तात्‌ वृद्धो भव । स त्वं सुश्रवस्तमः अतिशयेन शोभनानयुक्तः सन्‌ 
नः अस्माकं वृधे वर्धनाय सखा भव मित्रीभव । 


मदिन्तम । मदो हर्षः । तद्वान्‌ मदी । अतिशयेन मदी मदिन्तमः । “नाद्धस्य! 
(पा.सू.८.२.१७) इति तमपो नुट्‌ । सुश्रवस्तमः । श्रवः इत्यन्ननाम श्रूयते इति सतः 
(निरु.१०.३) इति यास्कः । शोभनं श्रवो यस्य स तथोक्तः । अतिशयेन सुश्रवाः सुश्रवस्तमः | 
तमपः पित्त्वादनुदात्तत्वे “सोर्मनसी अलोमोषसी” इत्युत्तरपदादुदात्तत्वमेव शिष्यते || १७ ।। 


सिद्धाञ्जनम्‌- हे मदिन्तम! अतिशयेन हर्षवन्‌ सोम! विश्वेभिः सर्वैः अंशुभिः 
कलाभूतैस्त्वदीयविभवेः आप्यायस्व समन्तात्‌ वर्धस्व तथा पूर्णविभवस्त्वं नः वृधे 
अस्मदीयवर्धनाय सुश्रवस्तमः भव अतिशयेन शोभनश्रवणशाली सखा भवः । 


मदिन्तम-मदोऽस्यति मदी, अतिशयेन मदी, तमपो नुम्‌ ।। १७ ।| 


ऋक्संहिता पदपाठसहिता 
सं ते पयांसि समु यन्तु बाजाः सं वृष्ण्यान्यभिमातिषाहः । 
आप्यायंमानो अमृताय सोम दिवि श्रवांस्तुत्तमानि धिष्व ॥ १८ ॥। 
सम्‌ । ते । पयांसि । सम्‌ । ऊँ इतिं । यन्तु । वार्जाः । सम्‌ । वृष्ण्यानि । 
अभिमातिऽसह॑ः । आऽप्याय॑मानः । अमृताय । सोम । दिवि । श्रवांसि । उत्‌ऽतमानिं । 
धिष्व ॥ १८ ॥ 


स्कन्द- यन्तु इत्याख्यातं प्रति सम्‌-इाब्दोऽनुषक्तव्यः । सम्‌ यन्तु सङ्गच्छन्ताम्‌ 
अस्माभिस्सह ते तव स्वभूतानि । त्वदीयानीत्यर्थः । पयांसि वृष्टिलक्षणान्युदकानि । सम्‌ 
उ यन्तु वाजाः उकारः पदपूरणः । सङ्गच्छन्तामन्नानि । सम्‌ वृष्ण्यानि सङ्गच्छन्तां बलानि 
रसा वा । कीदृशस्य तव । उच्यते । अभिमातिषाहः हिंसितृणामभिभवितुः । अथवा ते 
अभिमातिषाहः उभयत्र तृतीयार्थे षष्ठी । सङ्गच्छतां त्वया हिंसितृणामभिभवित्रा पयांसि 
वसतीवर्येकधनालक्षणान्युदकानि । सम्‌ उ यन्तु वाजाः सवनीयपुरोडाशहविर्लक्षणान्यन्नानि बलानि 
रसा वा | किञ्च आप्यायमानः अमृताय अमृतभावाय । अथवा अमृताब्दो देवतावचनः । 

अमृतेभ्यः । देवतार्थमित्यर्थः । हे सोम! दिविश्रवांसि कीर्तिम्‌ अन्नानि धनानि वा अस्माकम्‌ 
उत्तमानि धिष्व धारय । कुर्वित्यर्थः || १८ || 


वेङ्कटमाधव- सम्‌ यन्तु त्वत्तो रसाः, सम्‌ एव यन्तु अन्नानि, सम्‌ यन्तु वर्षणनिमित्तानि 
झत्रूणामभिभवितुः आप्यायमानः अमृतत्वाय सोम! दिवि चान्नान्यस्माकम्‌ उत्तमानि कृणुष्व । 
पीतसोमो हि न परत्र क्षुध्यति || १८ ॥ 

मुद्रल- हे सोम! अभिमातिषाहः अभिमातीनां आत्रूणां हन्तुः ते तव एवं भूतं त्वाम्‌ 
पयांसि श्रयणार्थानि क्षीराणि सम्‌ यन्तु सङ्गच्छन्ताम्‌ । तथा वाजाः उ हविर्लक्षणान्यन्नानि 
च त्वां सङ्गच्छन्ताम्‌ । वृष्ण्यानि वीर्याणि सङ्गच्छन्ताम्‌ । हे सोम! त्वम्‌ अमृताय 
अस्माकममृतत्वाय अमरणत्वाय आप्यायमानः आ समन्ताद्‌ वर्धमानः सन्‌ दिवि नभसि स्वर्ग 
उत्तमानि उद्रततमान्युत्कृष्टानि श्रवांसि अन्नानि अस्माभिर्भोक्तव्यानि हविर्लक्षणानि च धिष्व 
धारय || १८ || | 

सायण- पत्नीसंयाजे सौम्यस्य “सं ते पयांसि’ इति याज्या । सूत्रितं च- “सं ते पयांसि 
समु यन्तु वाजा इह त्वष्टारमग्रियम्‌' (आश्व.श्री.१.१०) इति । चमसाप्यायनेऽप्येषा । सूत्रितं 
च- “सं ते पयांसि समु यन्तु वाजा इति चमसानाद्योपाद्यात्‌’ (आश्र.श्रौ.५.६) इति । 


हे सोम! अभिमातिषाहः अभिमातीनां इात्रूणां हन्तुः ते तव एवम्भूतं त्वां पयांसि 
श्रयणार्थानि क्षीराणि सं यन्तु सङ्गच्छन्ताम्‌ | तथा बाजाः उ इविर्लक्षणान्यन्नानि च त्वां 
सङ्गच्छन्ताम्‌ । वृष्ण्यानि वीर्याणि च सङ्गच्छन्ताम्‌ । हे सोम! त्वम्‌ अमृताय अस्माक- 
ममृतत्वाय अमरणत्वाय आप्यायमानः आ समन्तात्‌ वर्धमानः सन्‌ दिवि नभसि स्वर्गे उत्तमानि 
उद्गततमान्वुत्कृष्टानि श्रवांसि अन्नानि अस्माभिर्भक्तव्यानि हविर्लक्षणानि वा धिष्व धारय । 


ते । “क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्त्यर्थ षष्ठी | अभिमातिषाहः । 
“ह अभिभवे’ । “छन्दसि सहः” इति प्विप्रत्ययः । सुषामादित्वात्‌ षत्वम्‌ । अमृताय । 
“नञो जरमरमित्रमृताः? इत्युत्तरपदाद्युदात्तत्वम्‌ । उत्तमानि । उच्छब्दात्‌ ससाधनक्रियावचनात्‌ 
आतिज्ञायनिकस्तमप्‌ । 'उत्तमशश्रत्तमौ सर्वत्र” (पा.सू.६.१.१६०. ग) इति उञ्छादिषु पाठात्‌ 
अन्तोदात्तत्वम्‌ । धिष्व । सुधिव । “सुधित वसुधित नेमधित धिष्व धिषीय च' 
(पा.सू.७.४.४५) इति धिभावो निपात्यते || १८ ॥| 

सिद्वाञ्जनम्‌- हे सोम! अभिमातिषाहः अभिमातीनां शत्रूणां साहयिता अभिभविता 
अभिमातिषाट्‌ तस्य ते तव, क्रियाग्रहणं कर्तव्यमिति कर्मणः सम्प्रदानत्वात्‌ चतुर्थ्यर्थे षष्ठी । 
पयांसि गव्यानि चिद्रर्मिजन्यसाराः संयन्तु त्वां सम्ग्राप्रुवन्तु । तथा वाजाः उ समृद्धयश्च 
सम्‌ संयन्तु । वृष्ण्यानि वीर्याणि च त्वां सम्‌ संयन्तु । हे सोम, अस्मदर्थ अमृताय 
अमरणधर्माय आप्यायमानः वर्धमानः सन्‌ दिवि युलोके उत्तमानि उत्कृष्टतमानि श्रवांसि 
दिव्योवेदाश्रवणानि धिष्व अस्मदर्थं धारय । 


अभिमातिषाहः-छन्दसि सह इति ण्विप्रत्यय:, सुषामादित्वात्‌ षत्वम्‌ । धिष्व-सुधितेत्यादीनां 
धिभावो निपात्यते ॥ १८ ॥। 


ऋक्संहिता पदपाठसहिता 


या ते धामानि हविषा यज॑न्ति ता ते विश्वां परिभूर॑स्तु यज्ञम्‌ । 

गयस्फान॑ः प्रतर॑णः सुवीरोऽवीरहा प्र च॑रा सोम दुर्यान्‌ ॥ १९ ॥। 

या । ते । धामानि । हविषां । यर्जन्ति । ता । ते । विश्वां । परिभूः । अस्तु । यज्ञम्‌ । 
गयऽस्फान॑ः । प्रऽतर॑णः । सुवीर॑ः । अर्वीरऽहा । प्र । चरा । सोम । दुर्यान्‌ ॥ १९ ॥ 


स्कन्द- या ते यानि तव धामानि स्थानानि नामानि जन्मानि वा तेजांसि वा हविषा 
यजन्ति यष्टारः, ता तानि ते सर्वाणि परिभूः अस्तु परिपूर्वा भवतिः सर्वत्र परिग्रहार्थं । 
उभयत्र बहुवचनस्य स्थाने एकवचनम्‌ । परिग्रहीतृणि सन्तु । इमं मदीयम्‌ यज्ञम्‌ । यानि 
तव यष्टव्यानि धामानि तैः सर्वे: इमं यज्ञं परिगृहाणेत्यर्थः । किञ्च गयस्फानः अपत्यस्य 
दनस्य गृहस्य वा वर्धयिता । प्रतरणः तरतिरत्र वृद्ध्यर्थः । वर्धयिता च सर्वौर्थानाम्‌ । शोभना 
वीरा देवा यस्य सः सुवीरः । शोभनानाश्च पुत्राणां दातेत्यर्थः । अवीरहा अहन्ता च वीराणाम्‌ | 
प्र चर प्रगच्छ । हे सोम! दुर्यान्‌ गृहनामैतत्‌ (तु.निघ.३,४) । अस्मदीयानि गृहाणि ॥ 


वेङ्कटमाधव- यानि तव तेजांसि हविषा यजन्ति तानि तव विश्वानि भवन्तु सङ्गतानि । 
तैः परिभूः अस्तु यज्ञम्‌ इति परोक्षम्‌ । सोम । गवां वर्धयिता प्रकर्षेण तारकः झोभनवीरः 
पुत्राणामहन्ता सन्‌ प्रगच्छ गृहान्‌ ।। १९ ॥ 


सू.९१ मं.१९] प्रथममण्डलम्‌ 199 


मुद्रल- हे सोम! ते त्वदीयानि या यानि धामानि युप्रभृतिष्ववस्थितानि तेजांसि हविषा 
चरुपुरोढाशादिना यजन्ति यजमानाः पूजयन्ति । ता ते विश्वा त्वदीयानि तानि सर्वाणि धामानि 
यज्ञम्‌ अस्मदीयमध्वरम्‌ परिभूः अस्तु परितो भावयितृणि परितः प्राप्तानि सन्तु । 
तादृशीर्धामभिरुपेयस्त्वम्‌ दुर्यान्‌ प्राचीनवंशादिलक्षणानस्मदीयान्‌ गृहान्‌ प्र चर प्रकर्षेण गच्छ । 
कीद्शस्त्वम्‌ । गयस्फानः गयस्य गृहस्य वर्धयिता । प्रतरणः प्रकर्षेण दुरितान्‌ तारयिता । 
सुवीरः शोभनैर्वीरैरुपेतः । अवीरहा पुत्राणामहन्ता ।। १९ ।। 


सायण- सोमप्रवहणे “या ते धामानि’ इत्येषा । सूत्रितं च- “या ते धामानि हविषा 
यजन्तीमां धियं शिक्षमाणस्य देवेति निहिते परिदध्यात्‌’ (आश्च.श्रौ.४-४) इति । एकादशिनस्य 
सौम्यस्य पशो्हविष एषैव याज्या । 'प्रदानानाम्‌’ इति खण्डे सूत्रितम्‌- अषाल्ं युत्सु पृतनासु 
पप्रिं या ते धामानि हविषा यजन्ति' (आश्र.श्री. ३-७) इति । 


हे सोम! ते त्वदीयानि या यानि धामानि यूप्रभृतिष्ववस्थितानि तेजांसि हविषा 
चरुपुरोडाशादिना यजन्ति यजमानाः पूजयन्ति ता ते विश्वा त्वदीयानि तानि सर्वाणि धामानि 
यज्ञम्‌ अस्मदीयमध्वरं परिभूरस्तु परितो भावयितृणि परितः प्राप्तानि सन्तु । यद्वा । त्वदीयानां 
तेषां सर्वेषां धाम्नामस्मदीयो यजमानः परिभूर्यज्ञं प्रति परिग्रहीता यागेन स्वीकर्ता अस्तु भवतु । 
परिपूर्वो भवतिः परिग्रहार्थः । तादृरौर्धामभिरुपेतस्त्वं दुर्यान्‌ प्राचीनवंशादिलक्षणानस्मदीयान्‌ 
गृहान्‌ । “गृहा वै दुर्याः’ (तै.सं.६.२.९.१) इति श्रुतेः । प्र चर प्रकर्षेण गच्छ । कीदृश- 
स्त्वम्‌ । गयस्फानः गयस्य गृहस्य धनस्य वा वर्धयिता प्रतरणः प्रकर्षेण दुरितात्‌ तारयिता 
सुवीरः झोभनैः वीरैरुपेतः अवीरहा । वीर्यात्‌ जायन्ते इति वीराः पुत्राः । तेषामहन्ता । 


परिभूः । भू प्राप्तौ’ । अस्मात्‌ “किप्‌ च' इति किप्‌ । “व्यत्ययो बहुलम्‌' 
(पा.सू.३.१.८५) इति लिङ्गवचनव्यत्ययौ । अस्तु । व्यत्ययेन एकवचनम्‌ । गयस्फानः । 
गय इति गृहस्य धनस्य च नामधेयम्‌ । तेषां स्फायिता वर्धयिता । 'कृत्यल्युटो बहुलम्‌’ इति 
कर्तरि ल्युटि छान्दसो यलोपः । अवीरहा । वीराणां हन्ता वीरहा । न वीरहा अवीरहा ।। 


सिद्वाञ्जनम्‌- हे सोम! ते या धामानि त्वदीयानि यानि तेजांसि दुस्थानादिषु 
अवस्थितानि हविषा स्वीयेन अर्पणेन (चरुपुरोडाशादिनेति बाह्ये कर्मणि) यजन्ति पूजयन्ति 

यजमाना:, ता ते विश्वा त्वदीयानि तानि सर्वाणि तेजांसि यज्ञम्‌ यजनमस्मदीयं परिभूः 
अस्तु परितो भवन्ति, परितः प्राप्तानि भवन्तु । वचनव्यत्ययः । तादृशो बहुधामा त्वं दुर्यान्‌ 
्वारयुक्तान्‌ गृहान्‌, (शरीराण्येव गृहाणि रहस्यार्थे) प्रचर प्रकर्षे गच्छ । कीदृशास्त्वम्‌ ? 
गयस्फानः गृहस्य (रीरस्य) वर्धयिता प्रतरणः प्रकर्षण दुरितात्तारयिता सुवीरः शोभनवीर्यपितः 
अवीरहा वीरान्‌ न हन्ति, देवपक्षे स्थितान्‌ पराक्रमशालिन ऋषीन्‌ यजमानान्‌ न कदापि 
परित्यजति, अनुगृह्यात्येवेत्यर्थः । 


अवीरहा-वीराणां हन्ता वीरहा, न वीरहा अवीरहा ॥ १९ ॥। 


ऋक्संहिता पदपाठसहिता 
सोमों धेनुं सोमो अर्वन्तमाशुं सोमो वीरं कर्मण्यं ददाति । 
सादन्यं विदथ्यं समेयं पितृश्रवणं यो ददाशदस्मै ।। २० ॥ 
सोमः । धेनुम्‌ । सोम॑ः । अर्वन्तम्‌ । आशुम्‌ । सोम॑ः । वीरम्‌ । कर्मण्य॑म्‌ । 
ददाति । सदन्य॑म्‌ । विदथ्य॑म्‌ । सभेय॑म्‌ । पितृऽश्रव॑णम्‌ । यः । ददाँशत्‌ । अस्मै ॥२०॥ 


स्कन्द- सोमः धेनुम्‌, सोमः एव अर्वन्तम्‌ आशुम्‌ शीघ्रमू, सोमः एव वीरम्‌ पुत्रम्‌ 
कर्मण्यम्‌ कर्मसु साधुं सर्वकर्मसु योग्यम्‌ ददाति । न च सर्वकर्मयोग्यमेव केवलम्‌ । कि तहि । 
सदन्यम्‌ सदनं गृहम्‌ । तत्र च साधुम्‌ । विद्यम्‌ विदथं यज्ञः । तत्र च साधुम्‌ । सभेयम्‌ 
विद्वत्समाजः सभा, तत्र च साधुम्‌ । पितृश्रबणम्‌ पितृणां च श्रोतारम्‌ । विनीतमित्यर्थः । 
कस्मै ददाति । यः ददाइात्‌ यो ददाति अस्मै सोमाय । किम्‌ । सामर्थ्यात्‌ हवींषि ।।२०।। 


वेङ्कटमाधव- सोमः धेनुम्‌, सोमः अश्वम्‌ आइुगन्तारम्‌, सोमः पुत्रं कर्मणि समर्थ 
ददाति । गृहे झूरं यज्ञसभयोइच यः स्वकीर्त्याऽऽत्मीयं पितरम्‌ अस्य पिताऽयमिति श्रावयति 
तं ददाति । यः हविः सोमाय ददाति अस्मै यजमानाय || २० ॥ 


मुद्रल- यः यजमानः ददाशत्‌ सोमाय हविर्लक्षणान्यन्नानि दद्यात्‌, तस्मै यजमानाय सोमः 
धेनुम्‌ सवत्सां गां दोग्श्रीम्‌ ददाति । तथा सोमः आशुम्‌ अर्वन्तम्‌ शीप्रगामिनमश्वं ददाति । 
तथा सोमः वीरम्‌ पुत्रम्‌ अस्मै यजमानाय ददाति । कीदृरं पुत्रम्‌ । कर्मण्यम्‌ लौकिक- 
कर्मकुशलम्‌ । सदन्यम्‌ सदनं गृहं तदर्हम्‌ । गृहकार्यकुरालमित्यर्थः । बिदथ्यम्‌ विदया यज्ञाः 

तदईम्‌ । दर्शपूर्णमासादियागानुष्ठानतत्परमित्यर्थः । सभेयम्‌ सभायां साधुम्‌ । सकल- 
शास्राभिज्ञमित्यर्थः । पितृश्रवणम्‌ पिता श्रूयते आख्यायते येन पुत्रेण तादृशमू ।। २० ॥ 


सायण- महापितृयज्ञे सोमस्य पितृमतो यागे “सोमो धेनुम्‌’ इत्येषा द्वितीयानुवाक्या । 
तत्र ह्येकेकस्य हविषो द्वे द्वे अनुवाक्ये समुच्चयेन विहिते । तथैव “दक्षिणाग्रे:” इति खण्डे 
सूत्रितम्‌- “सोमो धेनुं सोमो अर्वन्तमाशुं त्वं सोम पितृभिः संविदानः? (आश्व.श्रौ.२.१९) 
इति ॥ 


यः यजमानः ददाशत्‌ सोमाय हविर्लक्षणान्यन्नानि दद्यात्‌ तस्मै यजमानाय सोमः धेनुं 
सवत्सां दोग्रीं गां ददाति । तथा आशुं शीघ्रगामिनम्‌ अर्वन्तम्‌ अश्वं ददाति प्रयच्छति । 
तथा वीरं पुत्रम्‌ अस्मै यजमानाय ददाति । कीदृशं पुत्रम्‌ । कर्मण्यं लौकिककर्मसु कुशलं 
सदन्यम्‌ । सदनं गृहम्‌ । तदर्हम्‌ । गृहकार्यकुशलमित्यर्थः । विदथ्यम्‌ । विदन्त्येषु देवानिति 
विदथाः यज्ञाः । तदर्हम्‌ । द्पूर्णमासादियागानुष्ठानपरमित्यर्थः । सभेयं सभायां साधुम्‌ । 
सकलशाख्राभिज्ञमित्यर्थः । पितृश्रवणं पिता श्रूयते प्रख्यायते येन पुत्रेण तादूशम्‌ । 


कर्मण्यम्‌ । कर्मसु साधुः कर्मण्यः । “तत्र साधुः? (पा.सू.४.४९८) इति यत्‌ । “ये 
चाभावकर्मणोः? इति प्रकृतिभावः । “तित्स्वरितम्‌' इति स्वरितत्वम्‌ । एवमुत्तरत्रापि यत्प्रत्ययः । 
सभेयम्‌ । “ढश्छन्दसि’ (पा.सू,४.४.१०६) इति तत्र साधुः इत्यर्थे ढप्रत्ययः । ददाशत्‌ । 
“दाशर दाने’ । लेटि अडागमः । “बहुलं छन्दसि’ इति शपः छुः ।। २० || 


सिद्धाञ्जनम्‌- यः यजमानः ददाशत्‌ यथाभागं दद्यात्‌ सोमाय, अस्मै तस्मै यजमानाय 
सोमः धेनुम्‌ अमृतस्य दोग्रीं गां, गोलक्षणां चिन्मरीचिं ददाति प्रयच्छति । सोमः अर्वन्तम्‌ 
सत्वरं गच्छन्तं आशुम्‌ अइवं तज्लक्षितप्राणक्रियावेगं ददाति । सोमः वीरम्‌ वीर्योपित पुत्र 
ददाति इति बाह्यः पक्षः, रहस्यं तु अन्तर्यजनशालिन ऋषेः प्रभाप्रसारः यत्र रिष्ये पुत्रे 
अन्यस्मिननुग्राह् जने वा संक्रामति, स एव वीरः पुत्र इति बोध्यम्‌ । कीदृराम्‌ वीरम्‌? कर्मण्यम्‌ 
क्रियासु कुशलं सदन्यम्‌ सदनं अन्तर्यागसमर्थं शरीरं तदर्हम्‌ । विदथ्यम्‌ विदथः देवताज्ञान- 
प्राप्तिस्थानं यजनं तदर्हम्‌ । सभेयम्‌ सभायां साधुं तत्त्वाभिज्ञमित्यर्थः । पितृश्रवणम्‌ पितृणां 
पूर्वषा श्रवणमिव श्रवणं आन्तरं दिव्यं च यस्य तं, पिता श्रूयते प्रख्यायते येन पुत्रेण तादृशमिति 


स्थूलरीत्या । 

सभेयमू-ड: छन्दसीति तत्र साधुरित्यर्थ ढप्रत्यय: । ददाशत्‌-लेटि अडागमः, शप: इलुः ।। 


॥ इति प्रथमाष्टेक षष्ठाध्याये द्वाविंशो वर्गः ।। 


ऋक्संहिता पदपाठसहिता 


अपाळहं युत्सु पृत॑नासु पप्रिं स्वर्षामप्सां वृजन॑स्य गोपाम्‌ । 

भरेषुजां सुंक्षितिं सुश्रव॑सं जय॑न्तं त्वामनुं मदेम सोम ॥ २१ ॥ 

अर्षाळ्हम्‌ । पुत्‌ऽसु । पृत॑नासु । पप्रिम्‌ । स्वःऽसाम्‌ । अप्साम्‌ । वृजन॑स्य गोपाम्‌ । 
भरेषुऽजाम्‌ । सुऽक्षितिम्‌ । सुऽश्रव॑सम्‌ । जर्यन्तम्‌ । त्वाम्‌ । अनुं । मदेम । सोम ॥ 


स्कन्द- अषाळ्हम्‌ अन्यैः अनभिभूतपूर्वम्‌ । युत्सु युद्धेषु पृतनासु पप्रिम्‌ पृ 
पालनपूरणयोरित्यस्य एतद्रूपं न प्रा पूरणे इत्यस्य । सङ्गामेषु पालयितारं यष्ट्रणा च स्तोतृणां 
च । स्वर्षाम्‌ स्व्यौः तां सनोतीति स्वर्षाः, तं स्वर्षाम्‌ । दिवः सम्भक्तारमित्यर्थः । अप्साम्‌ 
अपां च सेवितारम्‌ । वृजनस्य गोपाम्‌ । 'वृजनम्‌’ (निघ,२,९) इति बलनाम । बलस्य 
गोप्तारम्‌ । भरेषुजाम्‌ जनिरत्र सामथ्याज्जयतेररथे । सङ्गामेषु जेतारम्‌ । सुक्षितिम्‌ सुनिवासम्‌ । 
सुश्रवसम्‌ सुकीतिं स्वन्नं सुधनं वा । जयन्तम्‌ त्वाम्‌ अनु अनुराब्दोऽत्र ‘अनुर्लक्षणे’ 
(पा.२,४,८४) इत्येवं कर्मप्रवचनीयः आक्षिप्तनिशमयत्यर्थः । शाकल्यस्य संहितामनु प्रावर्षदिति 
यथा । जयन्तं त्वामनुनिशम्य श्रुतवेत्यर्थः । मदेम मोदेम । प्रहृष्टाः स्वामेत्यर्थः । हे सोम! ॥। 


वेङ्कटमाधव- इत्रुभिरसोढं युद्धेषु पृतनासु पालयितारं दिवः सम्भक्तारम्‌ अपां दातारं 
बलस्य गोपायितारं सज्नामेषु प्रदुर्भवन्तं सुनिवासं सुकीर्तिम्‌ जयन्तम्‌ त्वाम्‌ अनु मदेम स्तोत्रैः 
सोम! ।। २१ ॥ 


मुद्रल- युत्सु युद्धेषु अषाळ्हम्‌ आात्रुभिरनभिभवनीयं तथा पृतनासु सेनासु पप्रिम्‌ जयस्य 
पूरयितारम्‌ । स्वर्षाम्‌ स्वर्गस्य सनितारं दातारम्‌ । अप्साम्‌ वृष्टिलक्षणानामुदकानां दातारम्‌ । 
वृजनस्य गोपाम्‌ बलस्य गोपायितारं रक्षितारम्‌ । भरेषुजाम्‌ भ्रियन्त एषु हवींषीति भरा यागा 
तेषु प्रादुर्भवन्तम्‌ । सुक्षितिम्‌ शोभननिवासस्थानम्‌ । सुश्रवसम्‌ शोभनयशस्कम्‌ । जयन्तम्‌ 
आत्रूनभिभवन्तम्‌ । हे सोम! ईदुग्भूतम्‌ त्वाम्‌ अनुलक्ष्य मदेम हर्षयुक्ता भवेम ।। २१ ॥ 

सायण- एकादशिनस्य सौम्यस्य पशोः पुरोडाशस्य “अपाहं युष्सु' इत्येषा याज्या । 
“ब्रह्मणानाम्‌” इति खण्डे सूत्रितम्‌- “अषाहं युत्सु पृतनासु पप्रि या ते धामानि हविषा यजन्ति 
(आश्व,श्रौ.३.७) इति । 


युत्सु युद्धेषु अषाहं झत्रुभिरनभिभवनीयं तथा पृतनासु सेनासु पप्रिं जयस्य पूरयितारं 
स्वर्षां स्वर्गस्य सनितारं दातारं अप्साम्‌ अपां वृष्टिलक्षणानामुदकानां दातारम्‌ । यद्वा अप्साम्‌ 
अप्सातृकं भक्षकरहितम्‌ । सर्वेषामनुग्राहकमित्यर्थः । वृजनस्य गोपाम्‌ । वृज्यतेऽनेनेति वृजनं 
बलम्‌ । तस्य गोमं गोपयितारं रक्षितारं भरेषुजाम्‌ । भ्रियन्ते एषु हवींषीति भरा: यागाः । 
तेषु प्रादुर्भवन्तं सुक्षितिं झोभननिवासस्थानं सुश्रवसं शोभनयञस्कं जयन्तं शत्रूनभिभवन्तम्‌ । 
हे सोम! इदृग्भूतं त्वाम्‌ अनुलक्ष्य मदेम हर्षयुक्ता भवेम । 

अषाह्वम्‌ । “षह अभिभवे’ । “साढ्यै साढ्वा साढेति निगमे’ (पा.सू.६.३.११३) इति 
निपातनात्‌ 'सहिवहोरोदवर्णस्य’ (पा.सू.६.३.११२) इति ओत्वाभावः । “सहेः साढः सः 
इति षत्वम्‌ । पप्रिम्‌ । “पृ पालनपूरणयोः? । ‘आदृगमहनजनः? इति किन्ग्रत्ययः । स्वर्षाम्‌ । 
स्वः स्वर्ग सनोतीति स्वर्षाः | “षणु दाने’ । 'जनसनखन' इति विट्‌ ।'विड्वनोरनुनासिकस्यात्‌' 
इति आत्वम्‌ । अप्साम्‌ । अपूशाब्दोपपदात्‌ सनोतेः पूर्ववत्‌ विट्‌ । यद्वा । “प्सा भक्षणे’ । 
प्साति भक्षयतीति प्साः । “किप्‌ च' इति क्विप्‌ । न विद्यते प्सा अस्येति बहुब्रीहौ “नञ्सुभ्याम्‌' 
इत्युत्तरपदान्तोदात्तत्वम्‌ । भरेषुजाम्‌ । “जनी प्रादुर्भावे’ । पूर्ववत्‌ विट्‌ आत्वं च । मदेम । 
“मदी हर्षे? । व्यत्ययेन शपू ।। २१ ॥ 

सिद्धाञ्जनम्‌- युत्सु संग्रामेषु अषाळहम्‌ रात्रुभिरनभिभवनीयं पृतनासु सेनासु पप्रिम्‌ 
पालयितारं स्वर्षाम्‌ स्वः स्वर्गस्य सनितारं दातारं अप्साम्‌ अपां ज्योतिर्बलादीनां दातारं 
वृजनस्य दृढस्यास्माकं स्थानस्य गोपाम्‌ गोपायितारं रक्षितारं भरेषुजाम्‌ भरेषु यजनेषु जायमानं 
्रदु्भवन्तं सुक्षितिम्‌ शोभनावासयुक्तं सुश्रवसम्‌ शोभनश्रवणशालिनं जयन्तम्‌ त्रून्‌ अभिभवन्तं 
त्वाम्‌ हे होम, अनु मदेम अनृसृत्य हृष्टा भवेम । 

अषाळ्हम्‌- षह अभिभवे, सहेः साड: स इति षत्वम्‌ । पप्रिम्‌-पृ पालनपूरणयोः, किन्‌ 
प्रत्ययः । स्वर्षाम्‌-स्वः स्वर्ग सनोतीति स्वर्षाः, षणु दाने । अप्साम्‌-अपूशब्दोपपदात्‌ सनोतेः 
पूर्ववत्‌ । भरेषुजाम्‌-जनी प्रादुर्भावे, पूर्ववत्‌ आत्वम्‌ || २१ ।। 

ऋक्संहिता पदपाठसहिता 
त्वमिमा ओषंघी: सोम विश्वास्त्वमपो अंजनयस्त्वं गा: । 
त्वमा त॑तन्योर्व१न्तरिक्षं त्वं ज्योतिषा वि तमों ववर्थ ।। २२ ॥। 
त्वम्‌ । इमाः । ओष॑धीः । सोम । विश्वाः । त्वम्‌ । अपः । अजनयः । त्वम्‌ । गाः । 


त्वम्‌ । आ । ततन्थ । उरु । अन्तरिक्षम्‌ । त्वम्‌ । ज्योतिषा । वि । तमः । ववर्थ ॥ 


स्कन्द- त्वम्‌ इमाः ओषधीः हे सोम! विश्वाः सर्वाः । त्वम्‌ एव अपः वृष्टिलक्षणा- 
न्युदकानि । अजनयः अनयसि । त्वम्‌ एव गाः । त्वम्‌ एव आ ततन्थ आतनोषि विस्तार- 
यसि । उरु विस्तीर्णम्‌ अन्तरिक्षम्‌ । त्वम्‌ एवादित्याख्येन ज्योतिषा वि ववर्थ विविधं वारयसि 
शार्वरं तमः । ओषधी जननादि हि सर्व धर्मायत्तम्‌ । धर्मच यागादिः सोमायत्तः । अतः 
सामसाध्ययागादिद्वारकर्मत्वाद्‌ ओषध्यादीनामिदमुच्यते त्वमिमा ओषधीः इत्यादि || २२ ।। 


वेङ्कटमाधव- त्वम्‌ इमाः ओषधीः सोम! विश्वाः अजनयः । त्वम्‌ उदकानि त्वम्‌ 
पशून्‌ । त्वम्‌ विस्तारितवानसि तेजसा विस्तीर्णम्‌ अन्तरिक्षम्‌ त्वम्‌ ज्योतिषा नैशम्‌ तमः 
विनिषारितयानसि ।। २२ ॥। 


मुद्ढल- हे सोम! त्वम्‌ इमाः भूम्यां वर्तमानाः विश्वाः सर्वाः ओषधीः अजनयः 
उत्पादितवानसि । तथा हे सोम! त्वम्‌ अपः तासामोषधीनां कारणभूतानि वृष्ट्युदकानि 
अजनय: । तथा त्वम्‌ गाः सर्वान्‌ पशून्‌ उदपादयः । उरू विस्तीर्णम्‌ अन्तरिक्षम्‌ त्वम्‌ 
आ ततन्थ विस्तारितवानसि । तस्मिनन्तरिक्षे यत्‌ तमः अस्मद्ृष्टिनिरोधकमन्धकारं तदपि 
त्वम्‌ ज्योतिषा आत्मीयेन प्रकाशन वि ववर्थ विवृतं विश्लिष्ठं कृतवानसि ।। २२ ॥ 


सायण- हे सोम! त्वम्‌ इमाः भूम्यां वर्तमानाः विश्वाः सर्वाः ओषधीः अजनयः 
उत्पादितवानसि । तथा त्वम्‌ अपः तासामोषधीनां कारणभूतानि वृष्ट्युदकानि अजनयः । 
तथा त्वं गाः सर्वान्‌ पशूनुदपादयः । उरू विस्तीर्णम्‌ अन्तरिक्षं त्वम्‌ आ ततन्थ 
विस्तारितवानसि । तस्मिन्नन्तरिक्षे यत्‌ तमः अस्मदृष्टिनिरोधकमन्धकारं तदपि त्वं ज्योतिषा 
आत्मीयेन प्रकाशन वि ववर्थ विवृतं विशिष्टं विनष्टं कृतवानसि । 


ततन्थ । “तनु विस्तारे’ । ववर्थ । 'वृञ्‌ वरणे’ । उभयत्र लिटस्थलि 'बभृथा ततन्थ 
जगृम्भ ववर्थेति निगमे’ (पा.सू.७.२.६४) इति निपात्यते || २२ ॥ 

सिद्धाञ्जनम्‌- हे सोम! त्वम्‌, इमाः विश्वा ओषधीः अत्र वर्तमानाः सर्वा ओषधीः 
पृथ्वीसारभूताः अजनयः आविष्कृतवानसि । तथा त्वम्‌ अपः अजनयः, त्वम्‌ गाः अजनयः । 
आनन्दपर्यायरसस्वरूपस्य सोमस्य सर्वस्रष्टत्वोपपत्ते: गवां अपां च जनयिता सोम इत्यत्र 
स्थूलपक्षः रहस्यपक्षश्‍च उपपद्येते । त्वम्‌ उरु विस्तीर्णं अन्तरिक्षम्‌ आकाशं आततन्थ समन्तात्‌ 
विस्तारितवानसि । त्वम्‌ तमः अन्धकारं बाह्यमाभ्यन्तरं च ज्योतिषा आत्मीयेन प्रकाशेन 
विववर्थ विवृतं शिथिलितं विनष्टं कृतवानसि । 


ततन्थ-तनु विस्तारे । ववर्थ-वृञ्‌ वरणे, उभयत्र लिटः थलि निगमे एवं निपात्यते ॥ 


ऋक्संहिता पदपाठसहिता 


देवेन॑ नो मन॑सा देव सोम रायो भागं स॑हसावन्नभि युंध्य । 

मा त्वा त॑नदीशिषे वीर्यस्योभयेभ्यः प्र चिकित्सा गविष्टौ | २३ ॥ 

देवेन॑ । नः । मन॑सा । देव । सोम । रायः । भागम्‌ । सहसाऽवन्‌ । अभि । युध्य । 
मा । त्वा । आ । तनत्‌ । ईशिंषे । वीर्यस्य । उभयेभ्यः । प्र । चिकित्स । गोऽईष्टौ ॥ 


स्कन्द- देवेन इत्यत्र सामर्थ्याद्‌ दीव्यतिः दानार्थः । देवेन दानाभिमुखेन मनसा नः अस्मान्‌ 
प्रति हे देब! सोम! रायः धनस्य भागम्‌ एकदेशम्‌ | हे सहसावन्‌! बलवन्‌ अभि युध्य 
अभियुध्यतिर्गतिकर्मा (तु.निघ.२,१४) सामर्थ्याश्रात्रान्तर्णीतण्यर्थः । अभिगमय । 
देह्यस्मभ्यमित्यर्थः । मा च त्वा त्वां ददतम्‌ आ तनत्‌ आतनिरत्र सामर्थ्यात्प्रतिबन्धार्थः । 
प्रतिभान्त्सीत्‌ । भवतो ददतः प्रतिबन्धं मा कर्चित्‌ कार्षीदित्यर्थः । कस्मात्‌ । उच्यते । 
यस्मात्‌ त्वम्‌ ईशिषे वौर्यस्य स्वाम्यसि । यस्मादत्यन्तशूरोऽसि । अत्यन्तशूरत्वाच्च 
प्रतिबन्धकारिणो हन्तुं समर्थ इत्यर्थः । यतञ्चैतदेवं ततो ब्रूमः । उभयशब्दः शत्रुविषयः । 
अपादानपश्चमीश्रुतेशच योग्यक्रियाध्याहारः । आत्मीयेभ्योऽस्मदीयेभ्यरच उभयेभ्यः अपि आत्रुभ्यो 
धनान्यपहृत्य । अथवा उभयशब्दः प्रयोजनवचनः । सामर्थ्याचतुर्थी चैषा द्वितीयार्थे । यानि 
चास्माकमिह लोके प्रयोजनानि च परत्र तेभ्यः उभयेभ्यः । ऐहलौकिकपारलौकिककार्यमित्यर्थः । 
प्र चिकित्स । कित ज्ञाने । ज्ञानेन चात्र तत्पूर्वकं दानं लक्ष्यते । प्रकर्षेण देहीत्यर्थः । 
गविष्टौ गाव इष्यन्ते यत्र प्राप्तुं सा गविष्टिरिष्टिः तत्र । य॒ज्ञे इत्यर्थः ।। २३ ॥ 

वेङ्टटमाधव- दीपेन अस्माकम्‌ मनसा देव! सोम! धनस्य भागम्‌ बलवन्‌ । अभि 
युध्य । मा त्वा पर्येति कश्चित्‌ । त्वं हि बलस्य ईशिषे । उभयेभ्यः परेभ्यो अस्मदीयेभ्यच 
गवामन्वेषणे अस्मान्‌ प्रकर्षण जानीहि । जेतव्यमस्मदर्थमिति || २३ ॥ 


मुद्रल- हे देव! द्योतमान, सहसावन्‌ बलवन्‌ सोम! देवेन मनसा द्योतमानया त्वदीयया 
बुद्धया रायः भागम्‌ वनस्यांशम्‌ नः अस्मानभिलक्ष्य युध्य प्रेरय । त्वा तादृशां त्वां कश्चिदपि 
शत्रुः मा आ तनन्‌ ङ्ञेरोन आर्त मा कार्षीत्‌ । मा हिंसीदित्यर्थः । उभयेभ्यः उभयेषां 
युध्यमानानां सम्बन्धिनः वीर्यस्य त्वम्‌ ईशिषे ईश्वरो भवसि । स त्वम्‌ गविष्टौ सङ्गामे प्र 
चिकित्स अस्मदीयमुपद्र्वं परिहर ।। २३ ॥। 


सायण- हे देव! द्योतमान, सहसावन्‌ बलवन्‌ सोम! देवेन मनसा द्योतमानया त्वदीयया 
बुद्धया रायो भागं धनस्यांगं नः अस्मानभिलक्ष्य युध्य प्रेरय । यद्वा । नोऽस्माकं रायो धनस्य 
भागं भक्तारमपहर्तारं शत्रुम्‌ अभि युध्य आभिमुख्येन सम्यक्‌ प्रहर । त्वा तादूशं त्वां कश्चिदपि 
शत्रु: मा आ तनत्‌ क्लेशेन आनतं मा कार्षीत्‌ । मा हिंसीदित्यर्थः । उभयेभ्यः उभयेषां 
युध्यमानानां सम्बन्धिनः वीर्यस्य बलस्य त्वम्‌ ईशिषे ईश्वरो भवसि । स त्वं गविष्टौ सङ्गामे 
प्र चिकित्स अस्मदीयमुपद्रवं परिहर । 


रायः । 'ऊडिदम्‌’ इति विभक्तेरुदात्तत्वम्‌ । भागम्‌ । भजतेः कर्मणि घञ्‌; “कृत्यल्युटो 
बहुलम्‌' इति बहुलवचनात्‌ कर्तरि वा । 'कर्षात्वतः' इत्यन्तोदात्तत्वम्‌ । सहसावन्‌ । सहः 
शब्दात मतुपि छान्दस आकारोपजनः । युध्य । युध संप्रहारे’ । व्यत्ययेन परस्मैपदम्‌ । 
तनत्‌ । “तनु विस्तारे’ । व्यत्ययेन शपू । “न माङ्योगे’ इति अडभावः । ईशिषे । “ईशः 
से! (पा.सू.७.२.७७) इति इडागमः । चिकित्स । “कित ज्ञाने’ । 'गुप्तिजूकिक्ष्यः सन्‌! 
(पा.सू.३.१.५) । गविष्टौ । गवां बाणानामिष्टयः एषणानि गमनानि येष्विति बहुत्रीहौ 
पूर्वपदप्रकृतिस्वरत्वम्‌ ।। २३ ।। 


सिद्धाञ्जनम्‌- हे देव! सोम, सहसावन्‌, बलवन्‌, देवेन मनसा द्योतमानेन मननेन 
त्वदीयेन ज्ञानेनेत्यर्थः नः अस्माकं रायः भागम्‌ दिव्यस्य धनस्य अस्माभिर्भजनीयं अंडा 
अभियुध्य आभिमुख्येन प्रेरय, असुरादिकं शत्रु आभिमुख्येन प्रहृत्य नः प्रेषयेति भावः । त्वा 

त्वां मा आतनत्‌ मा कार्षीत्‌ आततं कोऽपि इात्रुः, मा हिंसीदित्यर्थः, न कोऽपि हिंसितुं 
प्रभवतीति भावः, कुतः? वीर्यस्य ईशिषे बलस्य ईश्वरोडसि । तस्मात्‌ उभयेभ्यः देवेभ्यो 
मनुष्येभ्यञ्च हितार्थं गविष्टौ गवां चिद्रइमीनां इष्टौ एषणे अन्वेषणे प्रचिकित्स प्रकर्षण ज्ञानेच्चा 
कुरु । इदं च गवेषणमधिकृत्य अङ्गिरस्तत्त्वविचारे प्रपञ्चितम्‌ । 


सहसावन्‌-सहः राब्दात्‌ मतुपि छान्दस आकारोपजनः । युध्य-व्यत्ययेन परस्मैपदम्‌ । 
तनत्‌-व्यत्ययेन शप्‌ । चिकित्स-कित ज्ञाने, अस्मात्‌ सन्‌ । गविष्टौ-गवां इष्टयः एषणानि 
यस्मिन्‌ (सङ्गामे, यजने वा) तस्मिन्‌ || २३ ॥ 


॥। इति प्रथमाष्टके षष्ठाध्याये त्रयोविंशो वर्गः ॥। 


ऋक्संहिता पदपाठसहिता 
(सूक्तम्‌-९२) 
(१८ गोतमो राहुगणः । उषाः । १६-१८ अश्विनी । १-४ जगती । ५-१२ त्रिष्टुप्‌ । १३-१८ उष्णिक्‌) 

एता उ त्या उषस॑ः केतुमक्रत पूर्वे अर्धे रज॑सो भानुम॑ञ्जते । 
निष्कृण्वाना आयुंधानीव धृष्णवः प्रति गावोऽरुषीर्यन्ति मातरः ।। १ ॥। 
एताः । ऊँ इतिं । त्याः । उषस॑ः । केतुम्‌ । अक्रत । पूर्वे' । अर्थे' रज॑सः । भानुम्‌ । 
अञ्जते । निःऽकृण्वानाः । आयुंधानि$इव । धृष्णवंः । प्रतिं । गावः । अरुंषीः । यन्ति । 
मातरंः ॥ १ ॥ हु 

स्कन्द- “उषस्यम्‌’ । उषस्यमेतत्‌ सूक्तम्‌ । उकारः पदपूरणः । तच्छब्दश्रुतेश्च 
योग्यार्थसम्बन्धो यच्छन्दोऽध्याहार्यः । या पूर्वष्वप्यहःस्वकार्षु: एताः ताः उषसः एकस्या एवोषसः 
पूजनार्थमेतत्‌ बहुवचनम्‌ । भवन्तो मे गुरव इति यथा । अवयवभेदापेक्षं वा । भिनेष्वहःसूषोभेदात्‌ 
बह्व्य एवोषसः । केतुम्‌ अक्रत प्रज्ञानं प्राणिनां कुर्वन्ति । केन प्रकारेण । उच्यते । पूर्व 
अर्धे रजसः चुलोकस्यान्तरिक्षस्य वा । सप्तमीनि्देशात्‌ स्थिता इति वाक्यशेषः । भानुम्‌ अञ्जते 
भानुमिति तृतीयार्थे द्वितीया । अजिर्व्यक्तयर्थः । भानुना व्यञ्जन्ति । स्वया भासा सर्व व्यक्ती- 
कुर्वन्तीत्यर्थः । कथम्‌ । उच्यते । निष्कृण्वानाः आयुधानीव कृणोतिरत्र सामर्थ्यात्‌ कृषेरर्थ 
द्रष्टव्यः । निष्कर्षन्तः । आयुधानीव धृष्णवः धर्षयितारो योद्धारो यथा कोरीभ्यः 

खड्गानिष्कर्षन्तो व्यक्तीकुर्वन्ति तद्वदित्यर्थः । अथवा पूर्वे अर्ध रजसः भानुम्‌ अज्ञते 
इत्यञ्िर्गत्यर्थः । सामरथ्यच्चिहान्तर्णीतण्यर्थः । पूर्व अर्ध अन्तरिक्षस्य युलोकस्य वा दीप्तिं गमयन्ति 
प्राणिनां च प्रकाराद्वारेण प्रज्ञानं कुर्वन्ति । पूर्वार्ध च द्युलोकस्यान्तरिक्षस्य वा दीप्त कुर्वन्तीत्यर्थः । 
कथम्‌ । निष्कृण्वाना आयुधानीव । निरित्येष समित्येतस्य स्थाने । संस्कुर्वन्तः आयुधानीव 
घृष्णवः । यथा परिमार्जनादिभिः संस्कारैः संस्कुर्वन्तः आयुधानि योद्धारो दीप्तानि कुर्वन्ति 
तद्वदित्यर्थः । कृत्वा चैतत्‌ प्रति गावः अरुषीः यन्ति प्रतियन्ति । यत आगताः तत्रैव 
प्रतिगच्छन्ति । यत आदित्यादुत्पन्नास्तत्रैव प्रविलीयन्त इत्यर्थः । गावः । उषसोऽत्र गाव 
उच्यन्ते । “कृष्णा यत्‌ गोष्वरुणीषु सीदत्‌’ (क्र १०,६२,४) इति यथा । उषसः कीद्श्यः । 
अरुषी: । अरुषतिर्गतिकर्मा (तु.निघ.२, १४) । गमनस्वभाविकाः । मातरः मातृस्थानीयाः 
सर्वस्य निर्मात्र्यो वा ।। १ ॥ 


वेङ्कटमाधव- ता: एताः उषसः प्रज्ञानम्‌ अकृण्वन्‌ पूर्वे अर्धे अन्तरिक्षलोकस्य प्राच्यां 
कुड्ये मृदमिव दीपम्‌ अञ्जते । कोशात्‌ आयुधानि निष्कृण्वानाः वीराः इव प्रति यन्ति 
गन्त्र्यः आरोचमाना उषसः मातृस्थानीयाः । निरुक्तं च द्रष्टव्यम्‌ । (या.१२,७) ।। १ ॥ 


मुद्रल- “एता उ त्याः” इत्यष्टादशार्चमष्टमं सूक्तम्‌ । गोतम ऋषिः । आदितश्चतस्रो 
जगत्यः । त्रयोदश्याद्या: षडूच उष्णिहः । शिष्टास्रिष्टठभ: । उषा देवता । 'अश्विना वर्ति’ 
इत्यन्त्यस्तृचोऽश्चिदेवत्यः । 


उ इति पादपूरणम्‌ । त्याः ताः एताः उषसः प्रभातकालाभिमानिन्यो देवताः । केतुम्‌ 
अन्धकारावृतस्य सर्वस्य जगतः प्रज्ञापकं प्रकारम्‌ अक्रत अकृषत कृतवत्यः । यस्मादेवं तस्मात्‌ 
उषसः रजसः अन्तरिक्षलोकस्य पूर्वे अर्धे प्राचीनदिग्भागे भानुम्‌ प्रकामम्‌ अञ्जते व्यक्तीकुर्वन्ति । 
धृष्णवः धर्पणशीला योद्धारः आयुधानि इव यथा असिप्रभृतीन्यायुधानि संस्कुर्वन्ति । एवम्‌ 
निष्कृण्वानाः स्वभासा जगत्संस्कुर्वाणाः गावः यमनस्वभावाः अरुषीः आरोचमानाः मातरः 
सूर्यस्य प्रकाशस्य नि्मात्र्यो मातर उषसः प्रति यन्ति प्रतिदिवसं गच्छन्ति । एवं विधा 
उषसोऽस्मान्‌ रक्षन्त्वित्यर्थः ।। १ ॥ 


सायण- “एता उ त्याः’ इति अष्टादरार्चमष्टमं सूक्तं गोतमस्यार्षम्‌ । आदित्यश्चतस्र 

जगत्यः । त्रयोदशया्याः षडूच उष्णिहः । रिष्टा अष्टौ त्रिष्टुभः । उषा देवता । “अश्रिना 
वर्तिः’ इति अन्त्यस्तृचोऽश्रिदेवताकः । तथा चानुक्रान्तम्‌- “एता उ त्या ब्यूनोषस्यं चतुर्जगत्यादि 
षळुष्णिगन्तं तृचोऽन्त्य आश्विनः? इति । सूक्तविनियोगो लैङ्गिक: । प्रातरनुवाके उषस्ये क्रतौ 
जागते छन्दस्याश्चिनशस्रे च “एता उ त्याः’ इति चतस्रो विनियुक्ताः । सूत्रितं च- “एता 
उ त्या इति चतस्रो जागतम्‌’ (आश्व.श्री.४.१४) इति । 


उ इत्येतत्‌ पादपूरणम्‌ । त्याः ताः एताः उषसः प्रभातकालाभिमानिन्यो देवताः । केतुम्‌ 
अन्धकारावृतस्य सर्वस्य जगतः प्रज्ञापकं प्रकारम्‌ अक्रत अकृषत कृतवत्यः । यस्मादेवं तस्मात्‌ 
उषसः रजसः अन्तरिक्षलोकस्य पूर्वे अर्धे प्राचीनदिग्भागे भानुं प्रकाशम्‌ अञ्जते व्यक्तीकुर्वन्ति । 
धृष्णवः धर्षणशीला योद्धारः आयुधानीव यथा असिप्रभृतीन्यायुधानि संस्कुर्वन्ति एवं 
निष्कृण्वानाः स्वभासा जगत्संस्कुर्वाणाः गावः गमनस्वभावाः अरुषीः आरोचमानाः मातरः 
सूर्यप्रकाशस्य निर्मात्र्यो जगज्जनन्यो वा उषसः प्रति यन्ति प्रतिदिवसं गच्छन्ति । एवंविधा 
उषसोऽस्मान्‌ रक्षन्त्वित्यर्थ: । अत्र निरुक्तम्‌- “एतास्ता उषसः केतुमकृषत प्रज्ञानमेकस्या एव 
पूजनार्थे बहुवचनं स्यात्‌ पूर्वऽथेऽन्तरिक्षलोकस्य समञ्जते भानुना निष्कृण्वाना आयुधानीव धृष्णवः । 
निरित्येष समित्येतस्य स्थाने । एमीदेषां निष्कृतं जारिणीवेत्यपि निगमो भवति । प्रति यन्ति 
गावो गमनादरुषीरारोचनान्मातरो भासो निर्मात््य:ः (निरु.१२.७) इति । 


अक्रत । करोलेर्लुंङि “मन्त्रे घस” इति च्छेः लुक्‌ । निष्कृण्वाना: । 'कृवि हिंसा- 
करणयोश्च' । अस्मात्‌ ताच्छीलिकः चानश्‌ । “धिन्विकृण्व्योर च' इति उप्रत्ययः । “इदुदुपधस्य 
चाप्रत्ययस्य’ इति विसर्जनीयस्य षत्वम्‌ । कृदुत्तरपदप्रकृतिस्वरत्वम्‌ || १ ॥ 

सिद्धाञ्जनम्‌- “एता उ त्या’ इत्सष्टादशर्च अष्टमं सूक्तं गोतमस्यार्षम्‌ । आद्याइचतस्रो 
जगत्यः, त्रयोदइयाद्याः उष्णिहः षड़चः, अष्टौ शिष्टा अनुष्टुभः । उषो देवता, अस्विना 
वर्तिरित्यन्त्यस्तृचो विश्वदेवत्यः । 

यद्यपि सक्तेऽस्मिन्‌ ऋचां स्थूलार्थः उषः कालपरत्वेन विस्पष्टं लक्ष्यत एव, तथापि तत्र 


तत्र रहस्वार्थमन्तरेण न शक्यं ऋजुतात्पर्य बोद्धुम्‌ । अन्तर उषसः न प्रभातवेलाः किं तु 
्ज्ञानसूर्योदयकालीनाः प्रभातभासो देव्यः । एताइच चित्प्रभातभासः चित्सत्यज्योतिषः 

साक्षात्कारातू प्राक्‌ बहुवारं व्यक्ता भवन्ति वैदिकयोगमार्गयायिन ऋषे:, तासां दर्शने मन्त्रद्रष्टार: 
तथा वर्णयन्ति ताः यथा प्रायः बाह्यारुणोदयगामी च स्यान्मन्त्रवर्णः । उ पादपूरणः एताः 
त्याः उषसः एतास्ताः चिळ्योतिरुदयभासः केतुम्‌ प्रज्ञानकारकं प्रकारं अक्रत अकृषत, तस्मात्‌ 
रजसः अन्तरिक्षस्य मध्यमस्थानस्य प्राणनिलयस्य पूर्वे अर्ध प्राक्‌ व्यक्ते भागे भानुम्‌ प्रकारा 
अञ्जते व्यक्तीकुर्वन्ति । धृष्णवः धर्षणशीला: योद्धारः आयुधानीव यथा आयुधानि संस्कुर्वन्ति 
तथा निष्कृण्वानाः संस्कुर्वाणाः (जगत्सर्वम्‌) ऋषेः प्राणभुवं आकारां स्वशरीरं चेति बोध्यम्‌ । 
अरुषीः आरोचमानाः मातरः सत्यसूर्यप्रकाशस्य जनयित्र्यः गावः उषसः प्रति यन्ति 
प्रत्यागच्छन्ति । वह्णीनामुषसां प्रादुर्भावः भवति सत्यज्योतिषः साक्षात्कारात्पूर्वम्‌ । 


अक्रत-करोतेर्लुड्‌, मन्त्रे च्लेलुक्‌ । निष्कृण्वानाः-कृवि हिंसाकरणयोः, ताच्छीलिकइचानश्‌ ।। 


ऋक्संहिता पदपाठसहिता 


उद॑पप्तन्नरुणा भानवो वृथां स्वायुजो अरुषीर्गा अयुक्षत । 
अक्रन्ुधासों बयुनांनि पूर्वया रुर॑न्तं भानुमरुषीरशिश्रयुः ।। २ ॥ 
उत्‌ । अपप्तन्‌ । अरुणाः । भानव॑ः । वृथां । सुऽआयुर्जः । अरुषीः । गाः । अयुक्षत । 


अक्रन्‌ । उषस॑ः । वयुनानि । पूर्वऽर्था । रुञ॑न्तम्‌ । भानुम्‌ । अरुषीः । अशिश्रयुः ॥ 

स्कन्द- उत्‌ अपप्तन्‌ उत्पतन्ति उद्गच्छन्ति । अरुणाः रक्तवर्णा: उषसः । भानवः 
दीप्ताः । उद्गम्य च वृथा अयत्नेन । स्वायुजः सुखमायुज्यन्ते या रथेषु ताः स्वायुजः अरुषीः 
गमनस्वभाविकाः । गाः उषसामृपयोजनानि गाव इहोच्यन्ते । आत्मीया वडवा: । अयुक्षत 
युञ्जन्ति । युक्त्वा च त्रीनपि लोकान्‌ गत्वा अक्रन्‌ कुर्वन्ति उषासः वयुनानि । प्रकाराद्वारेण 
प्रज्ञानानि कुर्वन्ति प्राणिनाम्‌ । पूर्वथा पूर्वेष्विव कालेषु । कृत्वा च रुशन्तम्‌ दीप्यमानम्‌ 
भानुम्‌ अरुषीः गमनस्वभाविकाः अशिश्रयुः संश्रयन्ति । आदित्ये एव प्रलीयन्त इत्यर्थः ।। 


वेङ्कटमाधव- उत्‌ अपप्तन्‌ अरुणाः दीप्तयः अतायासेन । स्वयमेव युज्यमाना: आरोचमाना 
आत्मीयाः गाः चाश्वभूताः अयुक्षत रथे अयोजयन्‌ । पूर्वेष्विवाहःसु प्रज्ञानानि अकृण्वन्‌ । 
दीप्यमानमादित्यम्‌ । उषसः श्रयन्ति आरोचमानाः ।। २ ।। 

मुद्रल- अरुणाः रोचमाना: भानवः औपस्यो दीप्तयः वृथा अनायासेन स्वयमेव उत्‌ 
अपप्तन्‌ उदगमन्‌ । तदनन्तरम्‌ उषसः च स्वायुजः सुस्वेन रथे आयोक्तुं शक्याः अरुषीः 
झुभ्रवर्णा गाः पूर्वमुच्छितान्‌ रइमीन्‌ अयुक्षत स्वरथेऽयोजयन्‌ । एवं गोभिर्युक्तं रथमारुह्य उषसः 
पूर्वथा पूर्वेषु अतीतेषु अहःस्विव वयुनानि सर्वेषां प्राणिनां ज्ञानानि अक्रन्‌ अकार्षुः । उषःकाले 
जाते हि सरवै प्राणिनो ज्ञानयुक्ता भवन्ति । तदनन्तरम्‌ अरुषीः आरोचमानास्ता उषसः रुशन्तम्‌ 
झुभ्रवर्णम्‌ भानुम्‌ सूर्यम्‌ अशिश्रयुः असेवन्त । तेन सहैकीभवन्तीत्यर्थः ।। २ ॥ 


सायण- अरुणाः आरोचमानाः भानवः औषस्यो दीप्तयः वृथा अनायासेन स्वयमेव 
उदपप्तन्‌ उदगमन्‌ । तदनन्तरम्‌ उषसः च स्वायुजः सुखेन रथे आयोक्तुं शक्याः अरुषीः 
शुभ्रवर्णाः गाः पूर्वमुत्थितान्‌ रश्मीन्‌ ईदृशीः स्ववाहनभूताश्चतुष्पदीर्गां एव वा अयुक्षत 
स्वरथेऽयोजयन्‌ । उक्तं च- 'अरुण्यो गाव उषसाम्‌’ (नि.१.१५,७) इति । एवं गोभिर्यृक्त 
रथमारुह्य उषसः पूर्वथा पूर्वष्वतीतेष्वहःस्विव वयुनानि सर्वषां प्राणिनां ज्ञानानि अक्रन्‌ अकार्षुः । 
उषःकाले जाते हि सर्वे प्राणिनो ज्ञानयुक्ता भवन्ति । तदनन्तरम्‌ अरुषीः आरोचमानास्ताः 
उषसः रुशन्तम्‌ । रुशदिति वर्णनाम रोचतेर्ज्वळतिकर्मण:' (निरु.२.२०) इति यास्कः । 
शुभ्रवर्ण भानुं सूर्यम्‌ अशिश्रयुः असेवन्त । तेन सह एकीभवन्तीत्यर्थः । 


अपप्तन्‌ । “पत्लू गतौ’ । लुङि ळदित्त्वात्‌ च्लेः अङादेशः । “पत: पुम्‌’ (पा.सू.७.४. 
१९) इति धातोः पुमागमः । अक्रन्‌ । “मन्त्रे घस’ इत्यादिना च्लेः लुक्‌ । पूर्वथा । 
'प्रानपूर्वविश्वेमात्थाल छन्दसि’ (पा.सू,५.३.१११) इति इवार्थे थाल्प्रत्ययः । अरिश्रयुः । 
“श्रिञ्‌ सेवायाम्‌’ । “बहुलं छन्दसि’ इति शपः कुः । “सिजभ्यस्तविदिभ्यश्च' इति झेः जुस्‌ । 
'जुसि च? (पा.सू.७.३.८३) इति गुणः ॥| २ ॥ 


सिद्धाञ्जनम्‌- अरुणाः अरुणवर्णाः भानवः किरणाः वृथा अनायासेन उदपप्तन्‌ उद्रता 
अभूवन्‌ । ततः उषसः चित्प्रभातभासो देव्यः स्वायुजः सुखेन आयोक्तुं शक्याः अरुषीः 
आरोचमानाः गाः पूर्वम्‌ उदितान्‌ चिद्रमीन्‌ अयुक्षत अयोजयन्‌ स्वरथे । एवं गोरथयुक्ताः 
उषसः पूर्वथा यथापूर्व वयुनानि ज्ञानानि, पूर्णसत्यसाक्षात्कारात्‌ प्रागावयकानि अक्रन्‌ अकार्षुः । 
ततः परं अरुषीः आरोचमानाः ता उषसः रुशन्तम्‌ भानुम्‌ ज्वलन्तं सत्यज्योतिः स्वरूपं 
सूर्य अशिश्रयुः असेवन्त । 

अपप्तनू-पततेर्लुडः । अक्रन्‌-मन्त्रे घसेत्यादिना च्लेर्लुक्‌ । अशिश्रयु:-श्रिञ्‌ सेवायाम्‌, शपः 
इलुः ।। २ ॥ 


क्रक्संहिता पदपाठसहिता 
अर्चन्ति नारीरपसो न विष्टिभि: समानेन योज॑नेना प॑रावत॑ः । 
इषं बईन्तीः सुकृते सुदानंवे विश्वेदह यज॑मानाय सुन्वते ।॥ ३ ॥ 
अर्चन्ति । नारीः । अपस॑ः । न । विष्टिऽभिंः । समानेन॑ । योजनेन । आ । पराऽवत॑ः । 
इष॑म्‌ । वह॑न्तीः । सुऽकृतें । सुऽदान॑वे । विश्वां । इत्‌ । अह । यर्जमानाय । सुन्वते ॥ 


स्कन्द- अर्चन्ति अर्च पूजायाम्‌ । पूजयन्त्युषसः । प्रकाहात्वापादनेनाभिपूजितं 
कुर्वन्तीत्यर्थः । किम्‌ । सामर्थ्यात्‌ त्रैलोक्यं दिवं वा । नारीः अपसः न विष्टिभिः नार्यः कर्मवत्य 
इव कर्मभिः । उपलेषनादिकर्मभिः गृहाद्यभिपूजितं कुर्वन्ति तद्वदित्यर्थः । न च केवलाः । 
किं तर्हि । समानेन योजनेन सर्वैः प्रकाश: प्रकाशकत्वेन युज्यमानत्वाद्‌ योजन इहाऽऽदित्य 
उच्यत । सहयागलक्षणा चैषा तृतीया । आत्मनः समानेन सर्वप्रकाइयानां वा साधारणेन 
प्रका्ञयित्राऽऽदित्येन सहेत्यर्थः । अथवा प्रकदयैर्युज्यमानत्वाद्‌ योजन इह प्रकाश एवोच्यते । 
करणे ण्वैषा तृतीया । सर्वप्रकाश्यसाधारणेन प्रकाशेनार्चन्तीत्यर्थः । आ परावत्‌ दूरात्‌ अन्तात्‌ । 
समस्तं त्रैलोक्यं दिवश्चेत्यर्थः । इषम्‌ वहन्तीः प्रापयन्त्यः । अन्नं ददत्य इत्यर्थः । सुकृते 
झाभनकारिण सुदानवे शोभनहविदायिने । विश्वा इत्‌ अह विश्वा इति चतुर्थ्यकवचनस्याकारः । 
इत्‌ अह इति निपातौ पदपूरणी । सर्वस्मै यजमानाय सुन्वते सोमाभिषवं कुर्वते ।। ३ ॥ 


वेङ्कटमाधव- अर्चन्ति उषस आप इव प्रवेशनैः एकेन उद्योगेन आ पश्चिमायाः अन्नम्‌ 
वहन्त्यः सुकर्मणे सुदानाय । विश्वान्येवापेक्षितानि च यजमानाय सुत्वते वहन्त्यः || ३ ।। 


मुद्रल- नारीः नेत्र्यः उषसः विष्टिभिः निवेशकैः स्वकीयैस्तेजोभिः समानेन योजनेन 
एकनैवोद्ममेन आ परावतः आ दूरदेशाद्‌ आ पश्चिमदिग्भागात्‌ अर्चन्ति नभःप्रदेशं पूजयन्ति । 
कृत्स्रं जगद्‌ युगपदेव व्याप्रुवन्तीत्यर्थः । दृष्टान्तः । अपसः न युद्धकर्मणोपेता पुरुषा यथा 
स्वकीयैरायुधैर्धाटीमुखेन सर्व देशं व्याप्नुवन्ति तद्वत्‌ । किं कुर्वन्त्यः । सुकृते झोभनकर्मणः 
कर्त्रे सुन्वते सोमाभिषवं कुर्वते सुदानवे कल्याणीर्दक्षिणा ऋत्विग्भ्यो ददते यजमानाय विश्वा 
इत्‌ अह सर्वमेव इषम्‌ अन्नम्‌ वहन्तीः आवहन्त्यः प्रयच्छन्त्य इत्यर्थः ।। ३ ॥ 

सायण- नारीः नेत्र्यः उषसः विष्टिभिः निवेशकैः स्वकीयैस्तेजोभिः समानेन योजनेन 
एकेनैव योजनेनोद्योगेन आ परावतः आ दूरदेशात्‌ आ पश्चिमदिग्भागात्‌ अर्चन्ति नभःप्रदेशं 
पूजयन्ति । कृत्स्नं जगद्युगपदेव व्याप्रुवन्तीत्यर्थ: । तत्र दृष्टान्तः । अपसो न । युद्धकर्मणोपेताः 
पुरुषा यथा स्वकीयैरायुधैर्धाटीमुखेन सर्व देशं व्याप्रुवन्ति तद्वत्‌ । किं कुर्वत्यः । सुकृते शोभनस्य 
कर्मणः कत्रे सुन्वते सोमाभिषवं कुर्वते सुदानवे कल्याणीर्दक्षिणाः ऋत्विग्भ्यो ददते यजमानाय 
विश्वेदह सर्वमेव इषम्‌ अन्नं वहन्तीः आवहन्त्यः प्रयच्छन्त्य इत्यर्थः । 


नारीः । “नृ नये’ । 'कऋदोरप्‌’ । “नृनरयोरवृद्धिश्च (पा.सू.४.१.७३.ग) इति आर्ङगरवादिषु 
पाठात्‌ डीन्‌ । जसि “वा छन्दसि’ इति पूर्वसवर्णदीर्घत्वम्‌ । अपसः । अपसूराब्दात्‌ “अर्श- 
आदिभ्योऽच्‌’ इति अच्‌ । “सुपां सुलुक्‌’ इति जसः सुः । व्यत्ययेन प्रत्ययात्‌ पूर्वस्योदात्तत्वम्‌ । 
विष्टिभिः । “विश प्रवेशने’ । विझान्ति प्रविशन्तीति विष्टयः किरणाः । “क्तिचूक्ती च संज्ञायाम्‌’ 
इति क्तिच्‌ । विश्वा । “सुपां सुलुक्‌’ इति अमः डादेशः ।। ३ ॥ 


सिद्धाञ्जनम्‌- नारीः नेत्र्यः उषसः, चित्सत्योदयात्पूर्व तत्प्रभातरऱमीनां नेत्र्य इत्यर्थः 
विष्टिभिः स्वीयाभिः व्याप्तिभि: अर्चन्ति सर्वतः दीपयन्ति । तत्र दृष्टान्तः-अपसो न अपसा 
अपस्वी लक्ष्यते, यथा कर्मकुशलः एकत्र स्थितः सर्वत्र व्याप्नोति स्वकर्मव्याप्तिभिः तद्वत्‌ । 
कथं अर्चन्ति? समानेन योजनेन वैषम्यराहित्येन उद्योजनेन, समप्रवर्तनेनेत्यर्थः । कि कुर्वत्यः? 
पराबतः दूरप्रदेशात्‌, परस्मात्‌ ज्योतिषः स्थानात्‌ विइवेदह सर्वामेव इषम्‌ एषणां, प्रेरणाशक्ति 
आवहन्तीः आहरन्त्यः । कस्मै? सुकृते झोभनकर्मकारिणे सुदानवे देवेभ्यः शोभनदानकर्त्रै 
सुन्वते सोमाभिषवं कुर्वते, एवम्भूताय यजमानाय । 


नारी:-नृ नयने, आार्ङ्गरवादिषु पाठात्‌ डीन्‌ । विष्टिभिः-विष्लृ व्याप्ती । विश्वा-सुपां 
सुलुगिति अमो डादेशः ।। ३ ॥ 
ऋक्संहिता पदपाठसहिता 


अघि पेशांसि वपते नृतूरिवापोर्णुते वक्षं उस्रेव बर्जहम्‌ । 
जयोतिर्विश्वस्मै भुव॑नाय कृण्वती गावो न ब्रजं व्युषा आंवर्तम: ।। ४ ॥। 
अधिं । पेशांसि । वपते । नृतूइईव । अप॑ । उर्णुते । वक्षः । उस्राऽईव । बर्जहम्‌ । ज्योतिः । 

विश्वस्मै । भुव॑नाय । कृण्वती । गाव॑ः । न । त्रजम्‌ । वि । उषाः । आवरिरत्यावः । 
तम॑ः ॥। ४ ॥। 


स्कन्द- अधि उपरि पेशांसि प्रकाइयानि रूपाणि वपते । वपिः “केशमश्रु वपते’ (तै.ब्रा 
३,८,१,२) इत्यादौ मुण्डने प्रसिद्धः । मुण्डयत्युषा । केशस्थानीयं तमः प्रकाइयानामर्था- 
नामपनवतीत्यर्थः । कथम्‌ । नृतूरिव नापित इव । अप ऊर्णुत प्रकाशयति चात्मीयं वक्षः । 
कथम्‌ । उस्रेव वर्जहम्‌ ‘उस्रा’ (निघ.२,११) इति गोनाम । भृञ्‌ भरणे । प्राणिनां भरण- 
समर्थत्वाद्‌ बर्‌ इति क्षीरमुच्यते । तज्जहातोति बर्जहम्‌ ऊधः । गौरिव क्षीरपूर्णमूध इत्यर्थः । 
किं कुर्वत्युषाः । उच्यते । द्वयमिदं करोति । जयोतिर्विश्वस्मै भुवनाय सर्वस्य भूतजातत्वार्थाय 
कृण्वती कुर्वती । किश्व गावः न व्रजम्‌ यथा गावो गोष्ठम्‌ एवम्‌ उषाः वि आव व्यावृणोति । 
स्वन ज्यातिषा व्याप्तातीत्यर्थः । किम्‌ । उच्यते । तमः झार्वरम्‌ || ४ ॥ 


वेङ्कटमाधव- अधि वपते आरिलिष्टानि तमांसि नापित इव केशान्‌ । तमोभिराच्छादितम्‌ 
बक्षः च अप ऊर्णुते गौरिव ऊधो दोहाय । ज्योतिः विश्वस्मै भुवनाय कृण्वती । यथा 
गावः व्रजम्‌ व्यावृण्वन्ति एवम्‌ तमः स्वेन ज्योतिषा व्यावृणोति ।। ४ ॥ 


मुद्रल- उषाः पेशांसि जगत्स्वाक्लिष्टानि कृष्णवर्णानि तमांसि अधि आधिक्येन बपते 
छिनत्ति । दृष्टान्तः । नृतूः इब नृस्तूर्वति केशेन रिक्तीकरोतीति नृत्‌र्नापितः । स यथा केशा- 
निःशेषेण छिनत्ति, एवमुषा अप्यन्धकारं समूलं निरस्यतीत्यर्थः । प्रथमतोऽन्धकारं स्वकिरणैर्निरस्य 
वक्षः स्वकीयमुरःप्रदेशम्‌ अप ऊर्णुते तमसाऽनाच्छादितं करोति । स्वयमाविर्भवतीत्यर्थः । बर्जहम्‌ 
पयस उत्पत्तिस्थानं दोहनसमये उस्रा इव गौर्यथा आविष्करोति तद्वत्‌ । किं कुर्वती । गावः 
न व्रजम्‌ यथा गावः स्वकीयं गोष्ठं स्वयमेव शीघ्र व्याघ्रुवन्ति एवं स्वयमेव प्राचीं दिशं प्राप्य 
विश्वस्मै सर्वस्मै भुवनाय लोकाय ज्योतिः कृण्वती प्रकाश कुर्वती । एवमुक्तेन प्रकारेण उषाः 
तमः अन्धकारम्‌ वि आवः विवृतमपक्किष्टमकरोत्‌ ।। ४ ॥। 


सायण- उषाः पेशांसि जगत्स्वाक्किष्टानि कृष्णवर्णानि तमांसि अधि आधिक्येन वपते 
छिनत्ति । तत्र दृष्टान्तः । नृतूरिव । नृन्‌ तूर्वति केशेन रिक्तीकरोतीति नृतूर्नापितः । स 
यथा केशानिःशषेण छिनत्ति एवमुषा अप्यन्धकारं समूलं हिनस्तीत्यर्थः । यद्वा नृतूरिव नृत्यन्ती 

योषिदिव । पेशांसि । रूपनामैतत्‌ । सर्वर्दर्शनीयानि रूपाण्युषा अधि वपते स्वात्मन्यधिकं 
धारयति एवं प्रथमतो5न्थकारं स्वकिरणैर्निरस्य वक्षः स्वकीयमुर:प्रदेशम्‌ अपोर्णुते तमसानाच्छादितं 
करोति । स्वयमाविर्भवतीत्यर्थः । वर्जहं पयस उत्पत्तिस्थानं दोहनसमये उस्रा गौर्यथा 
आविष्करोति तद्वत्‌ । किं कुर्वती । गावो न व्रजं यथा गावः स्वकीयं गोष्ठं स्वयमेव शीघ्र 
व्याप्रुवन्ति एवं स्वयमेव प्राचीं दिशं प्राप्य विश्वस्मै भुवनाय सर्वस्मै लोकाय ज्योतिः कृष्वती 
प्रकाश कुर्वती । एवमुक्तेन प्रकारेणोषाः तमः अन्धकारं वि आवः विवृतमपश्चिष्टमकरोत्‌ । 


नृतूरिव । तुवी हिँसार्थः । “किप्‌ च' इति किप्‌ । 'रा्लोपः’ इति वलोपः । “वोरुपधायाः' 
इति दीर्घत्वम्‌ । यद्वा । “नृती गात्रविनामे’ । “नृतिशृध्योः कूः” (उ.सू १.९१) इति कूप्रत्ययः । 
वर्जहम्‌ । “वृङ्‌ सम्भक्तौ’ । वृणीते सम्भजते गामिति यः पयः । विच्‌ । तजहातीति वर्जहः । 
'ओहाक्‌ त्यागे’ । “खश्यप्रकारणे वातशुनीतिलगर्धेष्वजधेट्तुदजहातिभ्य उपसङ्कचानम्‌' (पा.सू. 
२.२.२८.१) इति अगर्धशब्दोपपदादपि “कृत्यल्युटो बहुलम्‌’ इति बहुलवचनात्‌ खश्‌ । तस्य 
सार्वधातुकत्वेन कर्तरि शपि जुहोत्यादित्वात्‌ क्रुः । द्विर्वचनादि । बवयोरभेद इति बत्वम्‌ । 
दिवोदासादित्वात्‌ पूर्वपदादयुदात्तत्वम्‌ । आवः । 'वृञ्‌ वरणे’ । लुङि “मन्त्रे घसः? इति च्छेः 
लुक्‌ । गुणे 'हल्ङ्चाब्भ्यः' इति लोपः । “छन्दस्यपि दृश्यते’ (पा.सू.६.४.७३) इति आडागमः ।! 

सिद्धाञ्जनम्‌- नेत्र्य उषसः व्यासिभिः सर्वतो दीपयन्तीति तमसः प्रध्वंस उक्तः । 
इदानीमौषस्यं दर्शनीयत्वमाह । उषाः देवी नृतूरिब नृत्यन्ती योषिदिव पेशांसि रूपाणि बहूनि 
दर्शनीयानि अधि वपते स्वस्यां अधिकं धारयते । नृतूर्नापितः यथा केझान्‌ निःशेषेण छिनत्ति 
तथा उषाः तमर्चिनत्तीति व्याख्यान्तरं सायणस्य, अस्मिन्‌ पक्षे नृन्‌ तूर्वति केशेन रिक्तीकरो 
ृतूर्नापितः, तदा पेशांसि कृष्णवर्णानि तमांसीति व्याख्या भवति । अत्र पेशो रूपमित्येव 
साधीयानर्थः । एवं बहुधा रूपप्रदर्शनात्परं वक्षः अपोर्णुते स्वीयं उर:प्रदेश अनाच्छादितं करोति 
स्वयं आविर्भवतीत्यर्थः । उषसां गोभिरुपमा वेदे प्रसिद्धा, वक्षःप्रद्शनं उषसां सम्यगाविष्कारं 
ज्ञापयति । तत्र दृष्टान्तः- बर्जहम्‌ सकृदेवास्य प्रयोग ऋक्संहितायाम्‌, अस्य रूपावतारः 
सायणीयानुसारेण क्रियते, पयस उपत्तिस्थानं, उस्रा इव गौर्यथा दोहनसमये आविष्करोति तद्वत्‌ । 
अथ उषाः, गावः व्रजम्‌ न यथा गावः स्वीयं स्थानं गोष्ठं सत्वरं प्राप्नुवन्ति तथा उत्तम- 
ज्योतिःस्थानं चित्सूर्यमण्डलं प्राप्य विश्वस्मै भुवनाय सर्वस्मै जगते ज्योतिः कृण्वती प्रकाशं 
कुर्वती तमः अन्धकारं अन्तर्बहिश्च व्यावः विवृतं अकरोत्‌, व्यनाशयत्‌ । 

नृतू:-नृती गात्रविक्षेपे, नृतिगृध्योः कूरिति कूप्रत्ययः । वर्जहम्‌-वृङ सम्भजने, वृणीते 
सम्भजते गामिति वः पयः, ववयोरभेद इति वत्वं, विच्‌, तज्जहातीति वर्जहः । आवः-वृञ्‌ 
वरणे, लुङि मन्त्रे घसेति च्लेलुक्‌ || ४ ॥ 


ऋक्संहिता पदपाठसहिता 


प्रत्यर्ची रुश॑दस्या अदर्शि वि तिष्ठते बाध॑ते कृष्णमभ्वम्‌ । 

स्वरुं न पेशों विदयेंष्व्जञ्‌ चित्रं दिवो दुहिता भानुम॑श्रत्‌ ॥ ५ ॥ 

प्रतिं । अर्चिः । रुश॑त्‌ । अस्याः । वि । तिष्ठते । बाधते । कृष्णम्‌ । अभ्व॑म्‌ । स्वरुम्‌ । 

न । पेशः विदथेषु । अञ्जन्‌ । चित्रम्‌ । दिवः । दुहिता । भानुम्‌ । अश्रेत्‌ ॥ ५ ॥ 
स्कन्द- अर्चिः ज्योतिः रुशत्‌ दीप्यमानम्‌ अस्याः उषस प्रति अदर्शि प्रतिदृश्यते । 

वि तिष्ठते विविधं गच्छति त्रीनपि लोकान्‌ प्रति । गत्वा च बाधते अपनयति कृष्णम्‌ कृष्णवर्णं 

शार्वर तमः । अभ्वम्‌ महत्‌ । किञ्च स्वरुम्‌ न यूपस्य यः प्रथमशकलः पश्वञ्जार्थमुपादीयते 

स स्वरुरित्युच्यते । प्रथमार्थे चैषा द्वितीया । यथा स्वरुः पेशः आज्यसम्बन्धादुज्वलरूपम्‌ 

विदथेषु अञ्जन्‌ श्रयति एवम्‌ चित्रम्‌ विचित्रं पूज्यं वा दिवः दुहिता युप्रभवत्वादुषा 

दुहितेत्याख्यायते । सा भानुम्‌ दीप्तिम्‌ अश्रेत्‌ श्रयति । प्रतिक्षणं दीप्ता रूपान्तरीभवतीत्यर्थः ।। 


वेङ्कटमाधव- उषसः दीप्तिः प्रतिदृश्यते श्वेता । विविधं च गच्छति अर्चिः । बाधते च 
तमो महत्‌ । स्वरुम्‌ इव रूपं गृहेषु अञ्जन्ति इति । चित्रम्‌ दिवः दुहिता भानुम्‌ उत्‌ अश्रेत्‌ 
यूपमिवोत्थापयति । स्वरुमान्‌ यूपः स्वरः इति ॥ ५ ॥ 


मुद्रल- अस्याः उषसः रुशत्‌ दीप्यमानम्‌ अर्चिः तेजः प्रति अदर्शि सैः पूर्वस्यां दिशि 
प्रथमतो दृश्यते । वि तिष्ठते सर्वासु दिक्षु विविधमवतिष्ठते । व्याप्नोतीत्यर्थः । सर्वा दिशो 
व्याप्य च अभ्वम्‌ अतिशयेन विपुलम्‌ कृष्णम्‌ कृष्णवर्णमन्धकारम्‌ बाधते अपसारयति । विदथेषु 
यज्ञेषु स्वरुम्‌ न स्वरुनाम्ना शकलेन युक्तं यूपं यथा आध्वर्यवः अञ्जन्‌ अञ्जन्ति । तद्वन्नभसि 
स्वकीयम्‌ पेशः रूपम्‌ उषा अनक्ति संक्लिष्टं करोति । तदनन्तरम्‌ चित्रम्‌ चायनीयम्‌ भानुम्‌ 
सूर्यम्‌ दिवः दुहिता चुलोकादुत्पन्ना उषाः अश्रेत्‌ असेवत || ५ ॥ 

सायण- प्रातरनुवाकस्योषस्ये ऋतौ 'प्रत्यर्चिः' इति अष्टावनुवक्तव्या: आश्चिनशस्त्रे च । 
तथा च सूत्रितम्‌- 'प्रत्यर्चिरित्यष्टी व्युषा आ वो दिविजा इति षळिति त्रैष्टुभम्‌ (आश्व.श्रौ. 
४.१४) इति । 


अस्याः उषसः रुशत्‌ दीप्यमानम्‌ अर्चिः तेजः प्रति अदर्शि सवैः पूर्वस्यां दिशि प्रथमतो 
दृश्यते । वि तिष्ठते सर्वासु दिक्षु विविधमवतिष्ठते व्याप्रोतीत्यर्थः । सर्वा दिशो व्याप्य च 
अभ्वम्‌ । महन्नामैतत्‌ । अतिशयेन विपुलं कृष्णं कृष्णवर्णमन्धकारं बाधते अपसारयति । 
विदथेषु यज्ञेषु स्वरुं न स्वरुनाम्ना शकलेन युक्तं यूपं यथा आज्येन आध्वर्यवः अञ्जन्‌ अञ्जन्ति 
तद्वन्नभसि स्वकीयं पेशः रूपम्‌ उषा अनक्ति संक्षिष्टं करोति । तदनन्तरं चित्रं चायनीयं भानुं 
सूर्य दिवो दुहिता युलोकादुत्पन्नोषाः अश्रेत्‌ असेवत । 

वितिष्ठते । “समवप्रविभ्यः? इत्यात्मनेपदम्‌ । अश्रेत्‌ । “श्रिञ्‌ सेवायाम्‌’ । लङि “बहुलं 
छन्दसि’ इति शपो लुक्‌ ॥ ५ ॥ 

सिद्धाञ्जनम्‌- अस्याः उषसः रुशत्‌ दीप्यमानं अर्चिः कान्तिः प्रति अदर्शि पूर्वमिव 
प्रत्यावृत्य दृश्यते, वितिष्ठते सर्वत्र व्याप्यावतिष्ठते, अभ्वम्‌ महन्नाम, बलिष्ठं सान्द्रं कृष्णम्‌ 
कृष्णवर्णं घनं तमः बाधते अपसारयति । विदथेषु ज्ञानसाधनत्राप्तिस्थानेषु अन्तर्यजनेषु पेशः 
स्वकीयं रूपं अनक्ति संदिष्टं करोति । तत्र दृष्टान्तः-विदथेषु बाह्येषु यज्ञेषु स्वरुम्‌ न यूपं 
यथा अञ्जन्‌ अञ्जन्ति अध्वर्यवः । स्वरुशब्दस्य व्युत्पत्तिः सन्दिग्धा, यूपः दारुशकलः, दृदप्रतिष्ठो 
ध्वजो वा भवति । ततः चित्रम्‌ विचित्रं आइचर्यकरं भानुम्‌ सूर्य दिवो दुहिता उषाः अश्रेत्‌ 
असेवत्‌ । 

वितिष्ठते-समवप्रविभ्यः स्थ इत्यात्मनेपदम्‌ । अश्रेत्‌-श्रिञ्‌ सेवायाम्‌, लडः, शपो लुक्‌ 
बहुलं छन्दसि ।। ५ ॥ 

॥ इति प्रथमाष्टके षष्टाध्याये चतुर्विशों वर्गः ॥। 


ऋक्संहिता पदपाठसहिता 


अतारिष्म तमसस्पारमस्योषा उच्छन्ती वयुनां कृणोति । 
श्रिये छन्दो न स्म॑यते विभाती सुप्रतीका सौमनसार्याजीगः ।। ६ ॥ 

अतारिष्म । तर्म॑सः । पारम्‌ । अस्य । उषाः । उच्छन्ती । वयुर्ना । कृणोति । श्रिये । 
छन्द॑ः । न । स्मयते । । विऽभाती । सुऽप्रतीका । सौमनसाय॑ । अजीगरितिं ।॥ ६ ॥ 


स्कन्द- अतारिष्म निस्संशयं प्राप्ता वयम्‌ तमसः पारम्‌ अस्य । कि कारणम्‌ । उच्यते । 
यस्मात्‌ उषाः इयं साम्प्रतम्‌ उच्छन्ती तमांसि विवासयन्ती वयुना प्रज्ञानानि प्राणिनाम्‌ कृणोति 
करोति । यस्माच्च श्रिये प्रकाशलक्षणायै । छन्दः न छन्त्सत’ (निघ.२,६) इति कान्तिकर्मसु 
पाठात्‌ छन्दइाब्दोऽत्र कामिनीवचनः । कामिनीव स्मयते ष्मिडू ईषद्धसने । ईषद्धसन्ती । 
विभाती विविधं दीप्यमाना । यथा कामिनी ईषद्धसन्ती स्वदन्तकिरणान्‌ प्रकाशयति, एवमुषाः 
स्वकिरणानाविष्करातीत्यर्थः । अथवा 'छन्द:' (निघ.३, १६) इति स्तोतृनाम । स्तोतेव स्मयते । 
यथा स्तोता स्तुत्यमतिशयवद्धिर्गुणेः स्तुवन्‌ प्रकर्षाद्विकिसितवदनो भवति तद्वदित्यर्थः । स्मित्वा 
च सुप्रतीका प्रतीकराब्दो मुखवचनः दर्शनपर्यायो वा । सुमुखा सुदर्शना वा । सौमनसाय 
सौमनस्याय प्राणिनाम्‌ अजीगः जिगर्तिरगिरतिकर्मा वार गृह्णातिकर्मा वाऽन्यत्र (तु.या.६,८) । 
इह तु सामर्थ्यात्‌ गतिकर्मणां इदं रूपम्‌ । त्रीनपि लोकान्‌ प्रति गच्छतीत्यर्थः || ६ ।। 


वेङ्कटमाधव- नैशस्य तमसः पारम्‌ वयं तीर्णवन्तः । उषाः व्युच्छन्ती प्रज्ञानानि च 
कृणोति । धनाश्रयणाय दरिद्रो यथाऽऽढ्याय आत्मच्छन्दं प्रकाशयति एवमिदं हसति, 
शोभनावयवा सर्वेषां सौमनसाय तमश्च गिरति इति ।। ६ ।। 


मुद्रल- अस्य नेशस्य तमसः अन्धकारस्य पारम्‌ समाप्तिप्रदेशम्‌ अतारिष्म उत्तीर्णा 
अभूम । अनन्तरम्‌ उच्छन्ती नैं तमा वर्जयन्ती उषाः वयुना वयुनानि सर्वषां प्राणिनां ज्ञानानि 
कृणोति निर्मिमीते । श्रिये सम्पदर्थम्‌ छन्दः न स्मयते । यथा उपच्छन्दयिता वशीकरणसमर्थः 
पुरुषः आढ्यसमीपं प्राप्य तत्प्रीत्यर्थ स्मयते हसति एवम्‌ विभाती विशिष्टप्रकाशं कुर्वत्युषाः 
स्वकीयया निर्मलदीस्या हसन्तीव दृश्यते । एवम्‌ सुप्रतीका विशिष्टप्रकाशरूपत्वेन शोभमानाङ्गी 
सती सौमनताय सर्वेषां सौमनस्याय अजीगः अन्तकारं भक्षितवती ।। ६ || 


सायण- अस्य नैशस्य तमसः अन्धकारस्य पारं समापिप्रदेशम्‌ अतारिष्म उत्तीर्णा 
अभूम । अनन्तरम्‌ उच्छन्ती नैशं तमो वर्जयन्ती उषाः वयुना वयुनानि सवेषां प्राणिनां ज्ञानानि 
कृणोति निर्मिमीते । श्रिये सम्पदर्थ छन्दो न स्मयते । यथोपच्छन्दयिता वशीकरणे समर्थः 

पुरुषः आढ्यसमीपं प्राप्य तत्प्रीत्यर्थ स्मयते हसति एवं विभाती विशिष्टप्रकाशं कुर्वत्युषा: 
स्वकीयया निर्मलदीप्या हसन्तीव दृश्यते । एवं सुप्रतीका विशिष्टप्रकाशरूपत्वेन शोभनाङ्गी 
सती सौमनसाय सर्वेषां सौमनस्याय अजीगः अन्थकारं भक्षितवती । 


अतारिष्म । “तृ प्रवनतरणयो:' । लुङि सिचि वृद्धिः | तमसः । 'षष्ट्या: पतिपुत्र इति 
विसर्जनीयस्य संहितायां सत्वम्‌ । स्मयते । 'स्मिङ्‌ ईषद्धसने’ | भौवादिकः । अजीगः । 'गृ 
निगरणे? । लङि “बहुलं छन्दसि’ इति शप: शु: । “बहुलं छन्दसि’ इति अभ्यासस्य इत्वम्‌ । 
तुजादित्वात्‌ दीर्घः ।। ६ ॥ 


सिद्धा्जनम्‌- उषसमधिकृत्य देवताविचारे भूमिकायां यदुक्तं तदवधेयम्‌ । क्रगेषा बाह्यार्थपक्षे 
गृहीता चेदुपहसनीयतां भजत इति भूमिकायामुदाहृतम्‌ । 


अस्य बहोः कालादनुभूयमानस्य तमसः आज्ञानान्धकारस्य पारम्‌ अवधिं अतारिष्म तीर्त्वा 
चित्प्रकारां प्राप्ताः स्मः । कुतः? उच्छन्ती तमो वर्जयन्ती, प्रकाशमाना उषाः चित्प्रभातभा 
देवी वयुना ज्ञानानि नवनवानि कृणोति करोति । अपि च श्रिये शोभायै स्वप्रभाप्रदर्शनाय, 
स्मयते हसति, तत्र दृष्टान्तः- छन्दः न छन्देन छन्दयिता लक्ष्यते, यथा उपच्छन्दयिता पुरुषः 
हसति तद्वत्‌ । अपि च विभाती एवं विरिष्टां भां कुर्वती सुप्रतीका शोभनमुखी सौमनसाय 
सर्वस्यापि सौमनस्यापादनाय, अजीगः भक्षितवती पूर्वोक्तलक्षणं तमः । 


स्मयते-ष्मिङः ईषद्धसने | अजीगः-गु निगरणे, लङः, शपः इलुः अन्यत्सर्वं च छान्दसम्‌ ।। 


ऋक्संहिता पदपाठसहिता 


भास्व॑ती नेत्री सृनृतांनां दिवः स्त॑वे दुहिता गोतमेभिः । 

प्रजाब॑तो नृवतो अश्व॑बुध्यानुषो गोअग्राँ उपं मासि वाजान्‌ ॥। ७ ॥ 

भास्व॑ती । नेत्री । सूनृतानाम्‌ । दिवः । स्तवे । दुहिता । गोत॑मेभिः । प्रजाऽवतः । 
नृऽवत॑ः । अश्व॑ऽबुध्यान्‌ । उष॑ः । गोऽअंग्रान्‌ । उप॑ । मासि । वाजान्‌ ॥ ७ ॥ 


स्कन्द- भास्वती “भास्वती” (निघ १,८) इत्युषोनाम । नेत्री सूनृतानाम्‌ वाचाम्‌ । 
उषउदयोत्तरकालं हि प्राणिनां वाचः प्रवर्तन्ते । अतः सैव तासां प्रवर्तयित्रीत्युच्यते- नेत्री सूनृता- 

नामिति । दिवः दुहिता द्युप्रभवत्वादुषा दिवो दुहितेत्युच्यते । स्तवे स्तूयते । गोतमेभिः 
'अस्मदोद्वयोइच’ (पा.१,२,५९) इत्येवमेतदेकस्मिन्नेव बहुवचनम्‌ । मया गोतमेनेत्यर्थः । 
तत्प्रभृत्यपेक्षं वा बहुवचनम्‌ । अस्माभिः गोतमेभिः गोतमप्रभृतिभिरित्यर्थः । परोऽ्धर्च 
प्रत्यक्षकृतत्वात्‌ भिन्नं वाक्यम्‌ । प्रजावतः प्रजासहितान्‌ । नृवतः परिचारकमनुष्यैः सहितान्‌ । 
अश्ववुध्यान्‌ अश्वैर्यं बोध्यन्ते तेऽश्वबुध्याः, तान्‌ अश्वबुध्यान्‌ । उत्कृष्टरश्ैरद्भासितानित्वर्थः । 
हे उषः! गोअग्रान्‌ गावोऽग्रभूता येषां ते गोअग्राः, तान्‌ गोअग्रान्‌ । उत्कृष्टाभिः गोभिः 
सहितानित्यर्थः । उप मासि माङ्‌ माने लोडर्थे चात्र लटू । निर्मिमीहि कुरु । देहीत्यर्थः । 
कान्‌ । उच्यते । वाजान्‌ अन्ननामैतत्‌ । प्रजादिसहितान्यन्नानि देहीत्यर्थः ।। ७ ॥ 


वेइटमाधव- उषाः वचसां प्रणेत्री दिवः दुहिता स्तुता गोतमैः प्रजायुक्तान्‌ दासयुक्तान्‌ 
अश्रैबोद्धव्यान्‌ उषः! गोमुखान्‌ उपकुरु वाजान्‌ अन्नानि || ७ ॥ 


मुद्रल- भास्वती तेजस्विनी सूनृतानाम्‌ प्रियसत्वात्मिकानाम्‌ वाचाम्‌ नेत्री प्रणेत्री कारयित्री । 
उषसि हि जातायां मनुष्यप्रमुखाः प्राणिनः स्वस्वव्यापाराय इतस्ततः शाब्दं कुर्वन्ति । एवम्भूता 
दिवः दुहिता चुलोकसकाशाद्‌ उत्पन्ना उषाः गोतमेभिः ऋषिभिरस्माभिः स्तवे स्तूयते । हे 
उषः! अस्माभिः स्तुता त्वम्‌ वाजान्‌ अन्नानि उप मासि प्रयच्छ । कीदृशान्‌ वाजान्‌ । 
प्रजावतः प्रजाभिः पुत्रपौत्रादिभि्युक्तान्‌ नृवतः दासलक्षणैर्नृभिरुपेतान्‌ अइ्वबुध्यान्‌ अश्वा 
बुध्या विद्यमानत्वेन बोद्धव्या येषु वाजेषु तान्‌ । गोअग्रान्‌ गावोऽग्ने प्रमुखे येषां तादृशान्‌ ।। 


सायण- भास्वती तेजस्विनी । सूनृता इति वाङ्नाम । सूनृतानां प्रियसत्यात्मिकानां 
नेत्री प्रणेत्री कारयित्री । उषसि हि जातायां मनुष्यप्रमुखाः प्राणिनः स्वस्वव्यापाराय इतस्ततः 
शब्द कुवन्ति । एवम्भूता दिवः दुहिता युलोकसकाञादुत्पन्ना उषाः गोतमेभिः कऋषिभिरस्माभिः 
स्तवे स्तूयते । हे उषः! अस्माभिः स्तुता त्वं वाजान्‌ अन्नानि उप मासि प्रयच्छ । कीदृशान्‌ 
वाजान्‌ । प्रजावतः प्रजाभिः पुत्रपौत्रादिभिर्युक्तान्‌ नृवतः दासलक्षणैर्नृभिरुपेतान्‌ अश्वबुध्यान्‌ । 
अश्वाः बुध्या विद्यमानत्वेन बोद्धव्या येषु वाजेषु तान्‌ । यद्वा अश्वबुध्रान्‌ । वर्णव्यापत्त्या यकारः । 
अश्वमूलान्‌ । अश्वैहि राजानो धनान्यन्नानि च लभन्ते । अतोऽन्नानां तन्मूलत्वम्‌ । गोअग्रान्‌ । 
गावोऽग्रे प्रमुखे येषां तादृशान्‌ । 

भास्वती । भा दीप्तौ' । असुन्‌ । ततो मतुप्‌ । “मादुपधाया:” इति मतुपो वत्वम्‌ । 
“अगितश्र” इति डीप्‌ । नेत्री । ऋन्नेभ्यो डीष्‌’ । “उदात्तयणो हल्पूर्वान्‌' इति डीष 
उदात्तत्वम्‌ । स्तवे । ष्टुञ्‌ स्तुतौ’ । कर्मणि लटि “बहुलं छन्दसि’ इति बहुलग्रहणात्‌ यकोऽपि 
लुक्‌ । 'लोपस्त आत्मनेपदेषु' इति तलोपः । “छन्दस्युभयथा' इति एकारस्य आर्धधातुकत्वेन 
डित्त्वाभावात्‌ गुणावादेशौ । नृवतः । व्यत्ययेन मतोर्वत्वम्‌ । 'हस्वनुङ्भ्यां मतुप इति मतुप 
उदात्तत्वम्‌ । मासि । 'मा माने’ । आछादिकः || ७ ॥ 


सिद्धाञ्जनम्‌- भास्वती प्रभावती सूनृतानाम्‌ झोभनसत्यानां, प्रियसत्यवाचामिति सायणो 
लौकिकीं भाषां अनुसृत्य, प्रागुक्तं (१.३) अवधेयम्‌ । नेत्री प्रापयित्री यजमानमृषिं प्रति । 
दिवो दुहिता युलोकान्‌ उत्तमज्योतिःस्थानादुत्पन्ना गोतमेभिः चिद्रर्मिसम्पन्नतमैरस्माभिः स्तवे 
स्तूयते । हे उषः! स्तुता त्वं प्रजावतः सन्ततियुक्तान्‌ नृवतः नृभिर्बलवद्भिरुपेतान्‌ अश्वबुध्यान्‌ 
अइवाः प्राणबलात्मानः बुध्या: बोद्धव्याः येषु तान्‌ गोअग्रान्‌ चित्किरणपुरस्सरान्‌, एवम्भूतान्‌ 
बाजान्‌ समृद्धिविभवान्‌ उपमासि प्रयच्छसि । 


स्तवे-ष्टुञ्‌ स्तवे, कर्मणि लिङि छन्दसि बहुलग्रहणात्‌ यकोऽपि लुक्‌, एवमन्यदपि छान्दसम्‌ । 
नृवतः-व्यत्ययेन मतोर्वत्वम्‌ । मासि-मा माने, अदादिः ।। ७ ॥ 


ऋक्संहिता पदपाठसहिता 
उषस्तमंऱ्यां यशासं' सुवीरं दासप्र॑वर्ग रयिम॑श्रबुध्यम्‌ । 
सुदंससा श्रव॑सा या विभासि वाजंप्रसूता सुभगे बृहन्त॑म्‌ ।। ८ ॥ 
उष॑ । तम्‌ । अइ्याम्‌ । यशसंम्‌ । सुऽवीर॑म्‌ । दासऽप्र॑वर्गम्‌ । रयिम्‌ । अश्वंडबुध्यम्‌ । 
सुऽदंस॑सा । श्रब॑सा । या । विऽभासिं । वाज॑5प्रसूता । सुऽभगे । बृहन्त॑म्‌ ॥ ८ ॥ 


स्कन्द- हे उषः! तम्‌ अश्याम्‌ । तच्छब्दश्रुतेर्योग्यार्थसम्बन्धो यच्छन्दोऽध्याहार्यः । य 
त्वमेव दातुँ समर्थो नान्य कर्चित्‌, तं त्वया दीयमानम्‌ अस्यां प्राप्रुयाम्‌ अहम्‌ । यशसम्‌ 
यदस्वन्तम्‌ । अन्नेन सहितमित्यर्थः । सुवीरम्‌ शोभनेवीरेः पुत्रैः सहितम्‌ । दासप्रवर्गम्‌ प्रकृष्टा 
वर्गा येषां ते प्रवर्गाः । दासाः प्रवर्गा यस्मिन्‌ स दासप्रवर्गः, तं दासप्रवर्गम्‌ । प्रकृष्टैर्दासगणे: 
सहितमित्यर्थः । रयिम्‌ धनम्‌ । अश्वबुध्यम्‌ अश्वैरुद्वासितम्‌ । याऽहम्‌ कीदृशी । उच्यते 

। सुदंससा श्रवसा “दस” (निघ.२,१) इति कर्मनाम । श्रवःशब्दः कीर्तिपर्यायः । उभयत्र 
च हेतौ तृतीया । प्रयोजनस्य च हेतुत्वेन विवक्षा । शोभनप्रकाशकरणादिकर्मसम्बन्धया कीर्त्या 
हेतुभूतया । अतिशयवत्कर्मनिमित्तकीर्त्य्थमित्यर्थः । या विभासि विविधं दीप्यसे । अथवा 
दसि दर्शनदर्शनयोः इत्यस्य दंसशब्दो दर्शनवचनः । श्रवःशब्दोऽपि सामर्थ्यात्‌ ज्योतिर्वचनः । 
सुदर्शनन ज्योतिषा या विभासीत्यर्थः । वाजप्रसूता पू प्रेरणे । कर्तव्येनाग्नहोत्रादिहविरलक्षणेनानेन 
प्ररिता । हे सुभगे! सुधने, बृहन्तम्‌ क्रियाविशेषणमिदम्‌ । व्यत्ययेन तु पुंल्लिङ्गता । महद्‌ 
विभासि । अथवा पुष्लिङ्गत्वसामर्थ्याद्‌ व्यवहितस्यापि रयिमित्येतस्यैव विशेषणम्‌ । महान्तं 
रयिमइ्यामिति ।। ७ ॥ | 


वेङ्कटमाधव- उषः! तम्‌ अहम्‌ प्राप्रुयां यशस्विनम्‌ सुवीरम्‌ प्रकृष्टदासगणम्‌ रयिम्‌ 
अझ्वबुध्यम्‌ । सुकर्मणा अन्नेन या विभासि प्रसूतान्ना सुधने! महान्तं यजमानं प्रति ।। ८ ।। 


मुद्रल- हे उषः! उषोदेवते! तम्‌ रयिम्‌ धनम्‌ अइ्याम्‌ प्राप्रुयाम्‌ । कीदृशम्‌ । यशसम्‌ 
यशसा कीर्त्या युक्तम्‌ । संवैः प्रशस्यमित्यर्थ: । सुवीरम्‌ शोभनवीरैः पुत्रादिभिर्युक्तम्‌ । दासप्रवगम्‌ 
प्रकृष्टो वर्गः संघः प्रवर्गः । दासानां कर्मकराणां प्रवर्गो यस्मिन्‌ तम्‌ । अनेकैरभृत्यैरुपेतमित्वर्थः । 
अझ्चबुध्वम्‌ अइवा बुध्या बोद्धव्या येन धनेन तादृशम्‌ । हे सुभगे! झोभनवने! उषः! सुदंससा 
शोभनेन कर्मणा युक्तेन श्रवसा श्रवणीयेन स्तोत्रेण प्रीता त्वम्‌ वाजप्रसूता अस्मभ्यं दत्तान्ना 
सती बृहन्तम्‌ प्रौढम्‌ या यं रयिम्‌ विभासि विशेषेण प्रकाशयसि । तमइयामिति पूर्वेण 
सम्बन्धः || ८ || 


सायण- हे उषः! उषोदेवते तं रयिं धनम्‌ अश्यां प्राप्रुयाम्‌ । कीदृशम्‌ । यशसं यशसा 
कीर्त्या युक्तम्‌ । सर्वे: प्रास्यमित्यर्थः । सुवीरं शोभनैर्वीरैः पुत्रादिभिर्यृक्तं दासप्रवर्गम्‌ । प्रकृष्टो 
वर्गः सङ्घः प्रवर्गः । दासानां कर्मकराणां प्रवर्गो यस्मिन्‌ तम्‌ । अनेकैर्भृत्यैरुपेतमित्यर्थः । 
अश्वबुध्यम्‌ । अश्वा बुध्या बोद्धव्या येन धनेन तादृशम्‌ । हे सुभगे! शोभनधने उषः सुदंससा 
शोभनेन कर्मणा युक्तेन श्रवसा श्रवणीयेन स्तोत्रेण प्रीता त्वं वाजप्रसूता अस्मभ्यं दत्तान्ना 
सती बृहन्तं प्रौढं या यं रयिं विभासि विशेषेण प्रकाशयसि तमञ्यामिति पूर्वेण सम्बन्धः । 


अइ्याम्‌ । “अशू व्याप्तौ’ । व्यत्यनेन परस्मैपदम्‌ । “बहुलं छन्दसि’ इति विकरणस्य 

लुक । यशसम्‌ । अर्शआदित्वात्‌ मत्वर्थीयोऽच्‌ । व्यत्ययेन प्रत्ययात्‌ पूर्वस्योदात्तत्वम्‌ । 
दासप्रवर्गम्‌ । दासयत्युपक्षपयति आत्रूनिति दासो भृत्यः । “दसु उपक्षये’ । अस्मात्‌ ण्यन्तात्‌ 
पचाद्यच्‌ । चित्त्वादन्तोदात्तत्वम्‌ । तदेव बहुब्रीहिस्वरेण शिष्यते । सुदंससा । “सोर्मनसी 
अलोमोपसी' इति बहत्रीहावृत्तरपदादयुदात्तत्वम्‌ । या । “सुपां सुलुक्‌’ इति अमः ढादेशः ।। 


सिद्वाञ्जनम्‌- हे उषः! तम्‌ रयिम्‌ तत्‌ दिव्यं धनं अझ्याम्‌ प्राप्रुयाम्‌ । नेदं लोकसाधारणं 
धनं “बृहन्तं विभासि’ इति वक्ष्यमाणो वाक्यार्थः तद्विस्पष्टयति । कीदृशं रयिम्‌? यशसम्‌ 
यशोयुक्तं, प्रदास्यं श्रेष्ठमिति यावत्‌ । सुवीरम्‌ शोभनवीर्योपेतं दासप्रवर्गम्‌ दासानां क्रियादक्षाणां 
प्रवर्गः प्रकृष्टः वर्गः सङ्घो यस्मिन्‌ तं, बहुकर्मकुशलत्वोपेतमित्यर्थः । अश्वबुध्यम्‌ अशवा: 
प्राणक्रियावेगाः बुध्या: बोद्धव्याः येन तम्‌ । हे सुभगे! शोभने३वरयोपेते, उषः, सुदंससा 
झोभनकर्मणा युक्तेन श्रवसा दिव्यावेराश्रुतिजन्येनास्मदीयस्तोत्रेण युक्ता प्रीता वा त्वं वाजप्रसूता 
समृद्धिप्रदात्री सती बृहन्तम्‌ महान्तं अति प्रौढं लोकोत्तरं लोकातीतं वा या रयिम्‌ यद्‌ धनं 
विभासि प्रकाशयसि, आविष्करोषि तमइयामिति सम्बन्धः । 


या-सुपां सुलुगिति अमो डादेशः । अन्ये गताः ।। ८ ॥ 


ऋक्संहिता पदपाठसहिता 

विश्वानि देवी भुव॑नाभिचक्ष्यां प्रतीची चक्षुरुर्विया वि भांति । 
विश्वं' जीवं चरसें बोधय॑न्ती विश्व॑स्य वाच॑मविदन्मनायोः ।। ९ ॥ 
विश्वानि । देवी । भुर्वना । अभिऽचक्ष्य॑ । प्रताची । चक्षुः । उर्विया । वि । भाति । 
विश्व॑म्‌ । जीवम्‌ । चरसे । बोधय॑न्ती । विश्व॑स्य । वाच॑म्‌ । अविदत्‌ । मनायोः ।। ९ ॥। 

स्कन्द- विश्वानि देवी उषाः भुवना भूतजातानि अभिचक्ष्य दर्शयित्वा । प्रकाइयेत्यर्थः । 
प्रतीची अश्चतिर्गत्यर्थः । तं तमर्थं प्रति गन्त्री । सर्वव्यापिनीत्यर्थः । चक्षुः चश्षुःस्थानीया 
प्राणिनाम्‌ । उर्विया प्रथमैकवचनस्यायमियादेशः । उरु विस्तीर्णा । वि भाति विविधं दीप्यते । 
किञ्च विश्वम्‌ जीवम्‌ सर्वमाणिनः चरसे तत्रसत्र गमनाय बोधयन्ती सुपतानुत्थापयन्ती विश्वस्य 
सर्वस्य ऋषेः यजमानस्य वा वाचम्‌ स्वभूतां स्तुतिम्‌ अविदत्‌ जानाति ज्ञातवती वा । मनायोः 
मन्यतेरर्चतिकर्मणो मना स्तुतिरुच्यते । तत्कामस्य मनायोः । सर्वेण ऋषिणा यजमानेना वा 
स्तुतिकामेन वा स्तूयते स्तुता वेत्यर्थः ।। ९ ॥ 

वेझ्टमाधव- विश्वानि भुवनानि उषाः चक्षुषी दर्शयित्वा प्राणिनामभिमुखमागच्छन्ती बृहत्‌ 
तेजः प्रकाशयति । विश्वम्‌ प्राणिनं चरणाय बोधयन्ती विश्वस्य मननशीलस्य प्राणिनः वाचम्‌ 
अलम्भयत्‌ ॥ ९ ॥ 


मुद्रल- दवी द्योतमाना उषाः विश्वानि सर्वाणि भुवना भुवनानि भूतजातानि अभिचक्ष्य 
अभिप्रकाइय प्रकाशवन्ति कृत्वा अनन्तरम्‌ प्रतीची प्रत्यङ्मुखी सती चक्षुः प्रकाशकेन तेजसा 
उर्विया उवी विस्तीर्णा सती वि भाति प्रकाशते | अपि च विश्वम्‌ जीवम्‌ सर्व प्राणिजातम्‌ 
चरसे चरणाय स्वस्वव्यापारेषु प्रवर्तनाय बोधयन्ती निद्रातः सकाशाद्‌ उद्धोधयन्ती उषाः विश्वस्य 
सर्वस्य मनायोः मनसा युक्तस्य वाग्व्यवहारसमर्थस्य प्राणिजातस्य या वागस्ति, ताम्‌ वाचम्‌ 
अविदत्‌ अलभत । अत एवोषसः सूनृतावतीति सज्ञोपपत्ना भवति ।। ९ ॥ 


सायण- देवी द्योतमानोषा: विश्वानि सर्वाणि भुवना भुवनानि भूतजातानि अभिचक्ष्य 
अभिप्रकाइय प्रकाशवन्ति कृत्वा अनन्तरं प्रतीची प्रत्यज्वुखी सती चक्षुः प्रकाशकेन तेजसा 
उर्बिया उर्वी विस्तीर्णा सती वि भाति प्रकाशते । अपि च विश्वं जीवं सर्व प्राणिजातं चरसे 
चरणाय स्वस्वव्यापारेषु प्रवर्तनाय बोधयन्ती निद्रातः सकाशात्‌ उद्वोधयन्त्युषाः विश्वस्य सर्वस्य 
मनायोः मनसा युक्तस्य वाग्व्यवहारसमर्थस्य प्राणिजातस्य या वागस्ति तां वाचमविदत्‌ 
अलभत । अत एवोषसः सूनृतावतीति संज्ञोपपत्ना भवति । 


अभिचक्ष्य । “चक्षिङ्‌ व्यक्ताव्यां वाचि’ । अयं प्रकाशनार्थोऽपि । “समासेऽनञ्पूर्वे-” 
(पा.सू.७.१.३७) इति त्तवाप्रत्ययस्य ल्यबादेशः । प्रतीची । प्रतिपूर्वात्‌ अञ्चतेः ऋत्विक्‌” 
इत्यादिना किन्‌ । 'अनिदिताम्‌’ इति नलोपः । 'अश्चतेश्रोपसङ्खयानम्‌' इति डीप्‌ । 'अचः' 
इति अकारलोपे “चौ” इति दीर्घत्वम्‌ । उदात्तनिवृत्तिस्वरेण डीप उदात्तत्वम्‌ । उर्विया । 
उर्वीशब्दादुत्तरस्य सोः 'इयाडियाजीकाराणां चोपसह्नचानम्‌” (पा.सू.७.१.३९.१) इति 
डियाजादेशः । आदेशसामर्थ्यात्‌ तस्य लोपो न भवति । मनायोः । मन आत्मन इच्छति 
मनस्यति । “सुप आत्मनः क्यच्‌’ । 'क्याच्छन्दसि’ इति उ: । वर्णव्यापत््या सकारे आकारः । 
यद्वा । 'कर्तुः क्यङ्‌ सलोपश्च? इति क्यङ्‌ सकारलोपश्च । 'अकृत्सार्वधातुकयोः' इति दीर्घः ।। 


सिद्धाञ्जनम्‌- देवी द्योतमानोषाः विइवानि भुवना सर्वाणि भुवनानि भूर्भुवरादीनि 

अभिचक्ष्य अभितः प्रकाइय, ऋषिदृष्टेगोचरतां गमयित्वा, प्रतीची प्रत्यङ्गुखी अन्तर्मुखी सती, 
पराकुप्रतिद्वन्द्वी प्रत्यक्रान्दः, चक्षुः चक्षुषा प्रकाशकेन तेजसा, विभक्तिलोपः, उर्विया विस्तीर्णा 
विभाति प्रकाशते । अपि च विइवम्‌ जीवम्‌ सर्व प्राणयुक्तं देवकामं पुरुषं चरसे चरणाय 
दिव्यकार्य्रवर्तनाय बोधयन्ती ज्ञापयन्ती, विश्वस्य मनायोः सर्वस्य मनोयुक्तस्य मनस्विनः 
पुरुषस्य वाचम्‌ देवाह्वानसमर्था मन्त्रात्मिकां वाचं अविदत्‌ अलभत । 'जीवं चरसे’ इति 
प्राणक्रियां “मनायोः वाचम्‌’ इति ज्ञानक्रियां चावेदयति उषःाब्दवेदनीयचित्प्रभातव्यापारः । 


अभिचक्ष्य-चक्षिः प्रकाञनार्थेऽपि प्रसिद्धः । उर्विया- उविंाब्दादुत्तरस्य सोः डियाजादेशः । 
मनायोः मन आत्मन इच्छति मनस्यति, क्यच्‌, क्याच्छान्दसीत्युः || ९ ॥ 


ऋक्संहिता पदपाठसहिता 

पुन॑ः पुनर्जाय॑माना पुराणी संमानं वर्णमभि शुम्भ॑माना । 
श्वघ्रीवं कृबुर्विजं आमिनाना मर्तस्य देवी जरयन्त्यायुः ॥ १० ॥। 
पुन॑;ऽपुनः । जाय॑माना । पुराणी । समानम्‌ । वर्णम्‌ । अभि । शुम्भ॑माना । श्वप्नीऽव । 
कृत्नुः । विज: । आऽमिनाना । मर्तस्य । देवी । जरर्य॑न्ती । आयुः ॥ १० ॥ 

स्कन्द- पुनःपुनः जायमाना जन्मन अत्र उदयोऽभिप्रेतः । उद्यती । पुराणी जगत्सृष्टिकाल 
एवोत्पन्नत्वाद्‌ उषाः पुराणीत्युच्यते । समानम्‌ वर्णम्‌ अभि अत्र कर्मण उपसर्गस्य च श्रुतेः 
योग्यक्रियापदाध्याहारः । समानं वर्णम्‌ अभिगम्य शुम्भमाना शोभमाना । उषोन्तरैः समानेन 
शुक्लेन वणेन झोभमानेत्यर्थः । श्रघ्रीव श्वभिर्हन्तीति श्रश्नी लुब्धक इहोच्यते । स यथा कृत्रुः 
पापस्य कर्मणः कर्ता । विजः विः पक्षी, ततो जायत इति विजः । ये अनुपजातपक्षा बालाः 
पक्षिणः तानवष्टभ्य बलात्‌ हिंस्यात्‌ । एवम्‌ आमिनाना मीञ्‌ हिंसायाम्‌ । बलाद्धिसन्ती । 
किम्‌ । सामर्थ्यात्‌ तमांसि । सर्वप्राणिनो वा पूर्व निर्दिष्टत्वात्‌ पक्षिणः मर्तस्य मनुष्याणाञ्च 
देवी उषाः जरयन्ती जरा नयन्ती । क्षपयन्तीत्यर्थः । आयुः जीवितम्‌ । लक्षणार्थशतृशानच्छुतेः 
साकाङ्कत्वादस्या ऋचः उत्तरचैंकवाक्यता || १० ॥ 


वेइटमाधव- अन्वहम्‌ जायमाना प्रत्ना समानम्‌ एव वर्णम्‌ अभि एति शोभमाना । 
लुब्धकस्रीव कर्तनशीला चलतः पक्षिणो हिंसन्ती मनुष्यस्य देवी जरयन्ती जीवितम्‌ । उत्तरत्र 


सम्बन्धः ।। १० ।| 

मुद्रल- पुनःपुनः जायमाना प्रतिदिवसं सूयोदयात्‌ पूर्व प्रदुर्भवन्ती पुराणी चिरन्तनी । 
नित्येत्यर्थः । यस्मात्‌ समानम्‌ वर्णम्‌ एकमेव रूपम्‌ अभि प्राप्य शुम्भमाना शोभमाना । 
विभिन्नेष्वपि दिवसेष्वस्या एकरूपेणावस्थानाननित्यत्वमित्यर्थः । एवंगुणविशिष्टा देवी देवनशीला 
उषा: मर्तस्य मरणधर्मवतः सर्वस्य प्राणिजातस्य आयुः जीवनम्‌ जरयन्ती वर्तते । 
बह्यीषृषःस्वतीतासु हि सर्वेषामायुहीयते । उषाश्च पुनर्जायमानेत्युक्तमतः सैवायुर्जरयति । दृष्टान्तः । 
कृत्रुः कर्तनशीला श्वघ्नीव व्याधस्रीव । सा यथा विजः चलतः पक्षिणः आमिनाना 
पक्षादिच्छेदनेन हिंसन्ती तेषामायुर्जरयति तद्वत्‌ ।। १० ॥ 


सायण- पुनःपुनर्जायमाना प्रतिदिवसं सूर्योदयात्पूर्व प्रादुर्भवन्ती पुराणी चिरन्तनी 
नित्येत्यर्थः । यस्मात्‌ समानं वर्णम्‌ एकमेव रूपम्‌ अभि प्राप्य शुम्भमाना शोभमाना । 
विभिन्नष्वपि दिवसेष्वस्या ऐकरूप्येण अवस्थानानित्यत्वमित्यर्थः । एवंगुणविरिषष्टा देवी 
देवनशीलोषा: मर्तस्य मरणधर्मणः सर्वस्य प्राणिजातस्य आयुः जीवनं जरयन्ती ऊनयन्ती 
वर्तत । वहीपूष:सु अतीतासु हि सर्वेषामायुर्हीयते । उषाश्च पुनःपुनर्जायमानेत्युक्तं अतः 
सैवायुर्जरयति । तत्र दृष्टान्तः । कृत्रुः कर्तनशीला श्वघ्नीव व्याधस्रीव | सा यथा विजः चलतः 
पक्षिणः आमिनाना पक्षादिच्छेदनेन हिंसन्ती तेषामायुर्जरयति तद्वत्‌ । 


पुराणी । पुरा इत्यस्मात्‌ अव्ययात्‌ “सायंचिरंप्राह्ले' (पा.सू.४.३.२३) इत्यादिना भवार्थे 
ट्युप्रत्ययः । “पुराणप्रोक्तेषु ब्राह्मणकल्पेषु’ (पा.सू.४.३.१०५) इति निपातनात्‌ तुढभावः । 
यारनादेशः । टित्त्वात्‌ डीप्‌ । व्यत्ययेन अन्तोदात्तत्वम्‌ । झुम्भमाना । “शुम्भ दीप्ती’ । शप: 
पित्त्वादनुदात्तत्वम्‌ । शानचो लसार्वधातुकस्वरेण धातुस्वरः शिष्यते । श्वष्री । शुना मृगान्‌ 
हतवान्‌ श्वहा । “बहुलं छन्दसि’ (पा.सू.३.२.८८) इति वचनात्‌ ब्रह्मादिव्यतिरिक्तेऽप्युपपदे 
हन्तः क्विप्‌ । ऋन्नेभ्यो डीप्‌’ इति डीप्‌ । ‘अल्लोपोऽनः? इति अकारलोपः । “हो हन्तेः’ 
इति घत्वम्‌ । उदात्तनिवृत्तिस्वरण डीप उदात्तत्वम्‌ । कृत्रु: “कृती छेदने’ । औणादिकः 
क्रुप्रत्ययः । विजः । “ओविजी भयचलनयोः? । विजन्ति चलन्तीति विजः पक्षिणः । आमिनाना । 
'मीञ्‌ हिंसायाम्‌’ । क्रैयादिक: । “ष्वादीनां हस्वः’ इति स्वत्वम्‌ । शानचश्रित्त्वादन्तोदात्तत्वम्‌ ।। 

सिद्धाञ्जनम्‌- पूर्णसत्योदयात्प्राक्‌ बह्म्य उषसो भवन्तीति प्रागुक्तं स्मार्यम्‌ । पुनःपुनः 
जायमाना पुनरावृत्तया प्रादुर्भवन्ती पुराणी चिरन्तनी नित्येत्यर्थः समानम्‌ वर्णम्‌ तुल्यं रूपं 

अभिशुम्भमाना अभिप्राप्य शोभमाना विविधप्रादुर्भावेडपे एकमेवास्या: स्वरूपमित्यर्थः । देवी 
दिव्या मर्तस्य मरणधर्मणः पुरुषस्य आयुः आयुर्मानं जरयन्ती ऊनयन्ती वर्तते, मरणधर्मस्य 
ऊनतापादनेन अमरणधर्मस्य अमृतत्वस्य लब्धिर्बोध्या । बाह्यपक्षे तु, उषःसु अतीतासु मानुषं 
आयुहीयते । तत्र दृष्टान्त:- कृत्रुः कर्तनशीला इवध्ची इवभिः मृगान्‌ हन्तीति, व्याधस्री विजः 
इब विजः चलतः पक्षिणः यथा आमिनाना हिंसन्ती वर्तते, तद्वत्‌ । विजः उद्वेजक इति 
सायणोऽन्यत्र (२.१२.५) । नव्याः केचन अक्षद्यूतकरा यथा कपटयुत्तया वञ्चयन्ति तथा उषाः 
मानुषायुर्मोषणेनेति मन्यन्ते, निरादारमिदमूहमात्रम्‌ । 

विजः-ओविजी भयचलनयोः विजन्ते चलन्ति पक्षिणः । आमिनाना-मीञ्‌ हिंसायाम्‌, 
क्रैयादिकः ।। १० ॥ 


॥ इति प्रथमाष्टके षष्ठाध्याये पञ्चविंशो वर्गः ॥ 


ऋक्संहिता पदपाठसहिता . 


व्यूर्ण्वती दिवो अन्तौ अबोध्यप स्वसारं सनुतर्युयोति । 
प्रमिनती मनुष्या युगानि योषां जारस्य चक्षसा वि भांति ।। ११ ॥। 
बिञ्ञर्ण्बती । दिवः । अन्तान्‌ । अबोधि । अप॑ । स्वसारम्‌ । सुनुतः । युयोति । 


प्रऽमिनती । मनुष्यां । युगानि । योषां । जारस्यं । चक्ष॑सा । वि । भाति ॥ ११ ॥ 

स्कन्द- व्यूर्ण्वती ऊर्णुञ्‌ आछादने । विविधं छादयन्ती स्वेन ज्योतिषा तमांसि । दिवः 
अन्तान्‌ अबोधि बोधयति । प्रकाशयतीत्यर्थः । स्वसारम्‌ उषसमुदयेनादित्यो जनयति अस्तमयेन 
रात्रिम्‌ । अतो रात्रिरुषसः स्वसोच्यते । तां च । सनुतः अन्तर्हितनामैतत्‌ । अत्यन्त- 
मन्तर्हिताम्‌ । अप युयोति अपमिश्रयति । अपनयतीत्यर्थः । किञ्च प्रमिनती हिंसन्ती । 
क्षपयन्तीत्यर्थः । मनुष्या युगानि युगशब्दः कालवचनः । मनुष्याणां जीवितादिकालान्‌ । 
योषा उषआख्या स्री । जारस्य रात्रे: रसानां वा जरयितृत्वात्‌ जार आदित्य उच्यते । तस्य 
स्वभूतेन चक्षसा दर्शनेन प्रकाशाख्येन वि भाति ।। ११ ॥ 

वेङ्कटमाधव- विविधं छादयन्ती द्युलोकस्य पर्यन्तान्‌ प्रादुरासीत्‌ । स्वसारम्‌ च 
ात्रिमन्तर्हिताम्‌ अप युयोति अपगमवति । प्रहिंसन्ती मनुष्याणां परिच्छेदकानि अहोरात्राणि 
योषा अरयितुरादित्यस्य तेजसा सम्प्रकाशयति || ११ || 

मुद्रल- दिवः नभसः अन्तान्‌ प्रान्तान्‌ व्यूर्ण्वती विवृतान्‌ तमसा वियुक्तान्‌ कुर्वत्युषाः 
अबोधि सर्वे: प्राणिभिरज्ञायि ज्ञाताऽभूत्‌ । तदनन्तरम्‌ स्वसारम्‌ उषसः प्रादुर्भावे सति स्वयमेव 
सरन्तीं निशाम्‌ सनुतः अन्तर्हितप्रदेरे अप युयोति अपगम्य पृथक्‌ करोति । मनुष्या मनुष्याणां 
सम्बन्धीनि युगानि कृतत्रेतादीनि प्रमिनती स्वगमनाऽऽगमनाभ्यां प्रकर्षेण हिंसन्ती जारस्य 
ात्रर्जरयितुः सूर्यस्य योषा जाया उषाः चक्षसा आत्मीयेन प्रकारीन वि भाति विशेषेण 
प्रकाशते ।। ११ ।। 


सायण- दिवः नभसः अन्तान्‌ प्रान्तान्‌ व्यूर्ण्वती विवृतांस्तमसा वियुक्तान्‌ कुर्वत्युषाः 
अबोधि सर्वे: प्राणिभिरज्ञायि ज्ञाताभूत्‌ । तदनन्तरं स्वसारम्‌ उषसः प्रादुर्भवे सति स्वयमेव 
सरन्ती निशां सनुतः । अन्तर्हितनामैतत्‌ । अन्तर्हितप्रदेशे अप युयोति अपगमय्य पृथक्करोति । 
मनुष्या मनुष्याणां सम्बन्धीनि युगानि कृतत्रेतादीनि प्रमिनती स्वगमनागमनाभ्यां प्रकर्षण 
हिंसन्ती जारस्य रात्रैर्जरयितुः सूर्यस्य योषा जायोषाः चक्षसा आत्मीयेन प्रकाशेन विभाति 
विशेषण प्रकाशत । 


व्यूर्ण्वती । ‘ऊर्णुञ्‌ आच्छादने’ । विपूर्वात्‌ अस्मात्‌ लटः शतृ । “उगितश्च इति डीप्‌ । 
'झतुरनुमः' इति नद्या उदात्तत्वम्‌ । सनुतः । एतदन्तोदात्तं स्वरादिषु निपातितम्‌ । अतोऽव्यय- 
संज्ञायाम्‌ ‘अव्ययादाप्सुपः’ इति सप्तम्या लुक्‌ । युयोति । “यु मिश्रणामिश्रणयोः' । “बहुलं 
छन्दसि’ इति शप: छुः । मनुष्या । “सुपां सुलुक्‌’ इति षष्ठ्या डादेशः । युगानि । युजेः 
करण कर्मणि वा घञ्‌ । “चजोः कु घिण्ण्यतोः इति कुत्वम्‌ । उञ्छादिषु कालविशेषे 
रथाद्युपकरणे च युगाब्दपाठात्‌ लघूपधगुणाभावः (पा.सू.६.१.१६०.ग.) । “उञ्छादीनां च' 
इत्यन्तोदात्तत्वम्‌ । जारस्य । 'दारजारौ कर्तरि णिलुक्च’ (पा.सू.३.३.२०.४) इति घञन्तो 
निपात्यते ।। ११ ॥ 


सिद्धाञ्जनम्‌- दिवः अन्तान्‌ द्युलोकस्य प्रान्तान्‌ व्यूर्ण्वती विवृतान्‌ कुर्वती अबोधि 
अस्माभिज्ञाता भवति । स्वसारम्‌ साहचर्यात्‌ सहोदरीं तामसीं शक्तिं, रात्रिमिति बाह्य: पक्षः 
सनुतः अन्तर्हितनामैतत्‌ रहस्ये अपयुयोति अपगमय्य पृथक्‌ करोति । मनुष्याः युगानि 
मनुष्यसम्बन्धीनि कालमानानि, न तु देवसम्बन्धीनि प्रमिनती प्रकर्षण हिंसन्ती । (विवृतमेतत्‌ 
दशम्याम्‌) जारस्य जरयितुस्तमसः योषा अङ्गना चक्षसा प्रकाशेन विभाति विशेषेण भासते । 

व्यूण्वती-ऊर्णुज्‌ आच्छादने, विपूर्वादस्माल्लटः शतृ, उगितङ्चेति डीप्‌ । सनुतः- 
एतदन्तोदात्तत्वं स्वरादिषु निपातितं, अतः अव्ययसंज्ञायामाप्सुप इति सप्तम्या लुक्‌ । युयोति- 
यु मिश्रणामिश्रणयोः । मनुष्या-षष्ठ्या डादेशः । युगानि- युजेः घञ्‌ करणे कर्मणि वा । 
जारस्य-दारजारौ कर्तरि णिलुक्‌ चेति घञन्तो निपातितः ।। ११ ॥ 


ऋक्संहिता पदपाठसहिता 


पशून्न चित्रा सुभगां प्रथाना सिन्धुर्न क्षोद॑ उर्विया व्यंश्रैत्‌ । 

अमिनती दैव्यांनि व्रतानि सूर्यस्य चेति रस्मिभिर्दृशाना ॥ १२ ॥। 

पशून्‌ । न । चित्रा । सुऽभगां । प्रथाना । सिन्धुः । न । क्षोदः । उर्विया । वि । अश्वैत्‌ । 
अमिनती । दैव्यानि । ब्रतानिं । सूर्यस्य । चेति । रस्मिऽभिंः । दृशाना ॥ १२ ॥ 


स्कन्द- पशून्‌ न यथा करिचिच्छीप्रगमनाय विस्तीर्णे पथि गाः अन्यान्‌ या पून्‌ पृथूकरोति 
एवं चित्रा विचित्रा पूजनीया वा उषाः सुभगा सुधना प्रथाना प्रथयन्ती । किम्‌ । सामर्थ्यात्‌ 
ज्योतिः । सिन्धुः न क्षोदः क्षोदः’ (निप.१, १२) इत्युदकनाम । प्रथनस्य चेयं द्वितीयोपमा । 
यथा सिन्धुर्नदी आत्मीयमुदकं प्रथयति एवं प्रथाना । उर्विया उरु विस्तीर्णा । वि अश्वैत्‌ 
श्वयतिर्गत्यर्थः । विविधं गच्छति त्रीनपि लोकान्‌ प्रति । किञ्च अमिनती अहिंसती दैव्यानि 
देवानां स्वभूतानि । ब्रतानि यागकर्माणि । यागकर्मणां ह्मकरणं हिंसा । उषआयत्ता च तेषां 
क्रिया, तदुत्तरकालभावित्वात्‌ । अत इदमुच्यते- अमिनती दैव्यानि व्रतानीति । यागार्थमुद्य- 
तीत्यर्थः । सूर्यस्य रश्भिभिः तृतीयानिर्देशात्‌ सदृशीति वाक्यशेषः । चेति ज्ञायते लक्ष्यते । 
दृशाना दृश्यमाना उषा: सदा सूर्यरश्मिसदूशी लक्ष्यत इत्यर्थः ।। १२ ॥ 


वेङ्कटमाधव- पशून्‌ इव चित्रा सुधना विस्तारयन्ती तेजांसि नदीव उदकम्‌ उरुत्वेन भासं 
वर्धयति । दैव्यानि कर्माण्यहिसन्ती । रात्रिहिं यज्ञान्‌ हिनस्ति, नैवमहः । सूर्यस्य रस्मिभिः 
सह विज्ञायते दृश्यमाना || १२ ॥ 

मुद्रल- सुभगा शोभनधना चित्रा चायनीया पूजनीया उषा: पशून्‌ न यथा पशून्‌ 


गोपालकोऽरण्ये विस्तारयति तथा प्रथाना तेजांसि विस्तारयन्ती उर्विया उवी महती एवम्भूता 
सा वि अश्वैत्‌ सर्व जगद्‌ व्याप्रोत्‌ । दृष्टान्तः । सिन्धुः न क्षोदः यथा स्यन्दनशीलमुदकं 

निम्नदेशेऽचिरादेव व्याप्रोति तद्वत्‌ । सैवोषा: सूर्यस्य रस्मिभिः किरणे: सह दृशाना दृश्यमाना 
सती चेति प्रज्ञाता55सीत्‌ । कि कुर्वती । दैव्यानि दैवसम्बन्धीनि व्रतानि दर्शपूर्णमासादीनि 
कर्माणि अमिनती अहिंसती । अनुष्ठाने यजमानान्‌ प्रवर्तयन्तीत्यर्थः ।। १२ ॥ 


सायण- सुभगा शोभनधना चित्रा चायनीया पूजनीयोषा: पशून्न यथा पशून्‌ गोपालकोऽरण्ये 
विस्तारयति तथा प्रथाना तेजांसि विस्तारयन्ती उर्विया उर्वी महती एवम्भूता सा व्यश्वैत्‌ 
सव जगत्‌ व्याप्रोत्‌ । तत्र दृष्टान्तः । सिन्धुर्न क्षोदः । यथा स्यन्दनशीलमुदकं निञम्नदेशेऽचिरादेव 
व्याप्रोति तद्वत्‌ । सैवोषाः सूर्यस्य रश्मिभिः किरणैः सह दृशाना दृश्यमाना सती चेति प्रज्ञाता 
आसीत्‌ । किं कुर्वती । दैव्यानि देवसम्बन्धीनि ब्रतानि दर्शपूर्णमासादीनि कर्माणि अमिनती 
अहिंसती । अनुष्ठाने यजमानान्‌ प्रवर्तयन्तीत्यर्थः । उषसः प्रादुर्भावानन्तरं हि अग्निहोत्रादीनि 
सर्वाणि कर्माण्यनुष्ठीयन्ते न रात्रौ । “न सायमस्ति देवया अजुष्टम्‌’ (ऋ.सं.५,७७,२) इति 
श्रुते । 

प्रथाना । “प्रथ प्रख्याने’ । अस्मात्‌ अन्तर्भावितण्पर्थात्‌ ताच्छीलिकः चानश्‌ । “बहुलं 
छन्दसि’ इति झपो लुक्‌ । सिन्धुः । 'स्यन्दू प्रस्रवणे’ । 'स्यन्देः सम्प्रसारणं धश्च (उ.सू. 
१.११) इति उप्रत्ययः । “नित्‌’ इत्यनुवृत्तेराद्युदात्तत्वम्‌ । अश्वैत्‌ । 'दुओश्चि गतिवृद्धयो:” । 
लुडि अङ्चडोर्विकल्पितत्वात्‌ (पा.सू.३.१.५८; ४९) च्छेः सिच्‌ । आगमानुशासनस्या - 
नित्यत्वात्‌ इढभावः । “सिचि वृद्धिः’ (पा.सू.७.२.१) । अनिडादित्वात्‌ “हयन्तक्षण” इति 
ृद्धिप्रतिषेधाभावः । “बहुलं छन्दसि’ (पा.सू.७.३.९७) इति इडागमाभावः । “स्कोः संयोगाद्योः 
इति सलोपः । चेति । “चिती संज्ञाने’ । कर्मणि लुङि “बहुलं छन्दस्यमाङ्योगेऽपि’ इति 
अडभावः । दूशाना । दृशेः कर्मणि लटः शानच्‌ । “बहुलं छन्दसि’ इति विकरणस्य लुक्‌ ।। 


सिद्धाञ्जनम्‌- सुभगा शोभनैरवर्या चित्रा अद्भुता उषाः पशून्‌ न पशुपालो यथा पशून्‌ 
चारणाय सर्वासु दिक्षु विस्तारयति तथा प्रथाना स्वतेजांसि विस्तारयन्ती उर्विया विस्तीर्णा 
स्वयं बृहती सिन्धुर्न क्षोदः स्यन्दनशीलमुदकं यथा सर्वतो व्याप्नोति तद्वत्‌ व्यश्वैत्‌ विइवं 
व्याप्रोति । अपि च दैव्यानि देवसम्बन्धीनि ब्रतानि नियतानि कर्माणि अमिनती अर्हिसन्ती, 
स्वतन्त्रापि दिव्यधर्मानुसारिणीत्यर्थः । सूर्यस्य उत्तमस्य ज्योतिषः सत्यस्वरूपस्य रश्मिभिः 
किरणैः सह मिलिता दृशाना दृश्यमाना चेति अचेति, आज्ञायि, अस्माभिज्ञतित्यर्थः । प्रथाना- 
प्रथ प्रख्याने, अन्तर्भावितण्यर्थात्‌ ताच्छीलिकङ्चानश्‌, बहुलं छन्दसीति शपो लुक्‌ । 

अइ्वैत्‌-ट॒ ओश्ि गतिवृद्धयो:, लुङः, इडभावइछान्दस: । चेति-चिती संज्ञाने, कर्मणि 
लुङ्‌ । दृशाना-दूशेः कर्मणि लटः शानचू, विकरणस्य लुक्‌ ।। १२ ॥ 


ऋक्संहिता पदपाठसहिता 

उषस्तचित्रमा भ॑रास्मभ्यं वाजिनीवति । येन॑ तोकं च तन॑यं च धामहे ॥ १३ ॥। 
उः । तत्‌ । चित्रम्‌ । आ । भर । अस्मभ्य॑म्‌ । वाजिनीऽवति । येन॑ । तोकम्‌ । च । 
तन॑यम्‌ । च । धार्महे । १३ ॥ 

स्कन्द- हे उषः! तत्‌ चित्रम्‌ विचित्रं पूजनीयं वा आ भर अस्मभ्यम्‌ आहर । 
देहीत्यर्थः । हे वाजिनीवति! वाजमन्नम्‌, तद्वती वाजिनी अन्नसंहतिः, तद्वती वाजिनीवती । 
अन्नसमूहवति! इत्यर्थः । स्वार्थिको वा मत्वर्थीयः । अन्नवति! इत्यर्थः । येन तोकम्‌ च 
तनयम्‌ च द्वयमप्येते अपत्यनामनी । पुत्रविषयमेकं पौत्रविषयमपरम्‌ । पुन्नाइच पौत्रांश्च । 
धामहे धारयामः । सम्यक्‌ पुष्णीम इत्यर्थः || १३ ॥ 


वेङ्कटमाधव- उषः! तत्‌ चायनीयमन्नम्‌ अस्मभ्यम्‌ आ भर अन्नवति! । येन पुत्रम्‌ 
च तत्पुत्रम्‌ च धारयेम || १३ || 


मुद्रल- हे वाजिनीवति! वाजो हविर्लक्षणमन्नम्‌, तद्युक्ता क्रिया वाजिनी, तथा क्रियया 
युक्ते! उषः! उषोदेवते! अस्मभ्यम्‌ चित्रम्‌ चायनीयम्‌ तत्‌ धनम्‌ आ भर आहर प्रयच्छ । 
येन धनेन तोकम्‌ च पुत्रम्‌ तनयम्‌ तत्पुत्रम्‌ च धामहे दध्महे धारयामः ।। १३ ॥ 


सायण- प्रातरनुवाकस्योषस्ये क्रतावौष्णिहे छन्दसि 'उषस्तच्चित्रम्‌' इति तृचो विनियुक्तः 
आश्चिनशस्रे च । ‘अथोषस्यः' इति खण्डे सूत्रितम्‌- 'उषस्तञ्चित्रमा भरेति तिस्र औष्णिहम्‌' 
(आश्व.श्रौ.४.१४) इति ॥ 


हे बाजिनीबति! वाजो हविर्लक्षणमत्नम्‌ । तदुक्ता क्रिया वाजिनी । तया क्रियया युक्ते 
उषः उषोदेवते अस्मभ्यं चित्रं चायनीयं तत्‌ धनम्‌ आ भर आहर प्रयच्छ । येन धनेन 
तोकं पुत्रं तनयं तत्पुत्रं च धामहे दध्महे धारयामः । अत्र निरुक्तम्‌- “उषस्तच्चित्रं चायनीयं 
धनमाहरास्मभ्यमन्नवति येन पुत्रांश्च दधीमहि’ (निरु.१२.६) इति । 

धामहे । दधातेर्लटि “बहुलं छन्दसि’ इति शपो लुक्‌ । व्यत्ययेन आदुदात्तत्वम्‌ । यद्वा । 
लोटि “आइत्तमस्य पिच्च' इति आडागमः प्रत्ययस्य पिद्वद्वावश्व । अतः प्रत्ययस्य 
पित्त्वादनुदात्तत्वे धातुस्वरः शिष्यते । अस्मिन्‌ पक्षे 'एत ऐ' (पा.सू.३.४.९३) इति ऐत्वाभावो 
व्यत्ययेन द्रष्टव्यः । यद्वृत्तयोगादनिघातः ।। १३ ॥ 


सिद्धाञ्जनम्‌- हे वाजिनीवति! बहुविधया समृद्ध्या युक्ते, उषः उषोदेवि, तत्‌ चित्रम्‌ 
अद्भुतं तद्दिव्यं वैभवं अस्मभ्यम्‌ अस्मदर्थं आभर आहर । येन चित्रेण वैभवेन तोकम्‌ च 
अपत्यं तनयम्‌ च तत्सन्तानं च धामहे दध्महे, धारयामः । तोकः अन्तर्यागप्रभावस्य 
अविच्छेदेनान्यत्राश्रिते पुरुषे सङ्कामो भवति, तस्य सन्तानं तनयो भवति । 


धामहे-दधातेर्लटि शपो लुक्‌ ।। १३ ॥ 


ऋक्संहिता पदपाठसहिता 


अशे अयेह गोमत्यश्वावति विभावरि । रेवदस्मे व्युंच्छ सूनृतावति ॥॥ १४ ॥ 
उष॑ः । अद्य । इह । गोऽमति । अरश्वऽवति । विभाऽवरि । रेवत्‌ । अस्मे इतिं । वि । 
उच्छ । सूनृताऽवति ॥ १४ ॥ 

स्कन्द- हे उषः! अद्य इह सप्तमीनिर्देशात्‌ स्थितेभ्य इति वाक्यशेषः । हे गोमति! 
अश्वावति! विभावरि! दीप्ते! रेवत्‌ धनसंयुक्तम्‌ अस्मे तादर्थ्यचतुर्थ्यन्तमेतत्‌ । अस्मदर्थम्‌ । 
इहैव स्थितेभ्योऽस्मभ्यं धनं देहीत्यर्थः । वि उच्छ विविधं तमांसि विवासय । हे सूनृतावति! 
सूनृताः प्रिया वाचः स्तुतिलक्षणाः, तद्वति! ।। १४ ॥ 


वेङ्कटमाधव- उषः! अद्य अस्मिन्‌ प्रदेशे गोमति! अश्वावति! दीप्तिमति! धनयुक्तमस्मभ्यम्‌ 
वि उच्छ झाब्दवति! ।। १४ ।| 


मुद्रल- हे गोमति! अस्मभ्यं दातव्यैः गोभिर्यृक्ते! तथा अश्वावति! अश्वैर्युक्ते! विभावरि! 
विशिष्टप्रकाशोपेते! सूनृतावति! प्रियवाचा युक्ते! एवंभूते हे उषः! उषोदेवते! अद्य इदानीं 
प्रभातसमये इह अस्मिन्‌ देशे अस्मे अस्माकम्‌ रेवत्‌ धनयुक्तं कर्म यथा भवति तथा वि उच्छ 
नें तमो निवारय ।। १४ || 

सायण- हे गोमति! अस्मभ्यं दातव्यैगोभिर्युक्ते तथा अश्वावति अश्रैर्युक्ते विभावरि 
विदिष्टप्रकाशोपेते सूनृतावति । प्रियसत्यात्मिका वाक्‌ सूनृता । तादृश्या वाचा युक्ते एवम्भूते 
हे उषः! उषोदेवते अद्य इदानीं प्रभातसमये इह अस्मिन्‌ देशे अस्मे अस्माकं रेवत्‌ धनदुक्तं 
कर्म यथा भवति तथा व्युच्छ नैशं तमो निवारय । 


अश्वावति । “मन्त्रे सोमाश्वेन्द्रिय' इति मतौ दीर्घत्वम्‌ । पादादित्वात्‌ आमन्त्रितस्य 
आष्टमिकनिघाताभावः । रेवत्‌ । 'रयेर्मतौ बहुलम्‌’ (पा.सू.६.१.३७.६) इति सम्प्रसारणम्‌ । 
“छन्दसीरः? इति मतुपो वत्वम्‌ । रेशब्दाच्च मतुप उदात्तत्वं वक्तव्यम्‌’ (का.६.१.१७६.१) 
इति मतुप उदात्तत्वम्‌ | उच्छ । 'उछी विवासे’ । विवासो वर्जनम्‌ ।। १४ ॥ 


सिद्वाञ्जनम्‌- हे गोमति! चिद्रशमियुक्ते, अइवावति प्राणशक्तिसम्पन्ने विभावरि 
विशिष्टभायुक्ते सूनृतावति शोभनसत्यवाम्युक्ते उषः अद्य इदानीं इह अस्मिन्‌ स्थाने अस्मे 
अस्मासु रेबत्‌ दिव्यं धनं यता भवति तथा व्युच्छ प्रकाशां कुरु । गोमतीत्यादयः सर्वे 
प्राग्व्याख्याता: । 


अस्मे-सप्तम्याः रो आदेशः ।। १४ ॥। 


ऋक्संहिता पदपाठसहिता 


युक्ष्वा हि वांजिनीवत्यशाँ अयारुणाँ उंघः । अथां नो विश्वा सोभ॑गान्या व॑ह ।। 
यक्ष्व । हि । वाजिनीऽवति । अश्वान्‌ । अद । अरुणान्‌ । उषः । अर्थ । नः । विश्वां । 


सौभ॑गानि । आ । वह ।। १५ ॥ 

स्कन्द- हि-इाब्दः पदपूरणः । युक्ष्व स्वरथे नियुद्ध । वाजिनीवति! अश्वान्‌ अद्य अरुणान्‌ 
आरक्तवर्णान्‌ हे उषः! । अथ अनन्तरम्‌ नः अस्मान्‌ प्रति विश्वा सौभगानि 'भगः' 
(निघ.२,१०) इति धननाम्‌ । शोभनानि धनानि सुभगानि । सुभगान्येव सौभगानि । 
स्वार्थिकस्तद्धितः । आ वह प्रापय । आनीयास्मभ्यं देहीत्यर्थः ।। १५ ।। 


वेङ्कटमाधव- योजय हि अन्नवति! अरुणान्‌ अश्वान्‌ अद्य उषः! । अथ अस्मभ्यम्‌ 
विश्वान्येव सौभाग्यानि आ वह ।। १५ ॥। 

मुद्रल- हे वाजिनीवति! हविर्लक्षणान्नवति! उषः! उषोदेवते! अरुणान्‌ अरुणवर्णान्‌ अश्वान्‌ 
अश्वस्थानीयान्‌ गोविशेषान्‌ अद्य अस्मिन्‌ काले युक्ष्व हि योजयैव । हिनिर्धारणे । अथ अनन्तरं 
रथमारुह्य विश्वा सर्वाणि सौभगानि सौभाग्यानि नः अस्मभ्यम्‌ आ वह आनय ॥ १५ ॥ 


सायण- हे वाजिनीवति! हविर्लक्षणान्नवति उषः उषोदेवते अरुणान्‌ अरुणवर्णान्‌ अश्वान्‌ 
अश्वस्थानीयान्‌ गोविशेषान्‌ अद्य अस्मिन्‌ काले युक्ष्वा हि योजयैव । हिः अवधारणे । अथ 
अनन्तरं रथमारुह्य विश्वा सौभगानि सर्वाणि सौभाग्यानि नः अस्मभ्यम्‌ आ बह आनय । 


अश्वान्‌ । 'दीर्घादटि समानपादे’ इति संहितायां नकारस्य रुत्वम्‌ । ‘आतोऽटि नित्यम्‌? 
इति सानुनासिक आकारः । सौभगानि । “सुभगान्मन्त्रे' इति उद्भात्रादिषु पाठात्‌ भावकर्मणोरर्थयोः 
“प्राणभृज्जातिवयोवचनोद्गात्रादिभ्योऽञ्‌' इति अञ्प्रत्ययः । 'हद्भगसिन्ध्वन्ते पूर्वपदस्य च' इति 
उभयपदवृद्धौ प्राप्तायां सर्वविधीनां छन्दसि विकल्पितत्वादत्रोत्तरपदवृद्धिर्न भवति (का.७,३.१९) 
इत्युक्तम्‌ ॥ १५ ।। 


सिद्धाञ्जनम्‌- हे वाजिनोवति! बहुविधसमृद्विसम्पन्ने, हे उषः! अरुणान्‌ अश्वान्‌ 
अरुणवर्णान्‌ अइवान्‌, क्रियावेगद्योतकोऽरुणवर्णः राजसः, अइवाइच प्राणबलात्मानो बोध्याः, 
अद्य इदानीं युक्ष्व हि योजयैव । अथ ततः परं नः अस्मभ्यं विशा सौभगानि सर्वविधानि 
सौभाग्यानि आवह आनय ।। १५ ॥ 


॥ इति प्रथमाष्टके षष्ठाध्याये षड्विंशो वर्गः ॥। 


ऋक्संहिता पदपाठसहिता 
अश्विंना वर्तिरस्मदा गोम॑द्‌ दस्रा हिर॑ण्यवत्‌ । अर्वाग्रथुं समनसा नि य॑च्छतम्‌ ॥। 
अश्चिना । वर्तिः । अस्मत्‌ । आ । गोऽ्म॑त्‌ । दस्रा । हिरण्यऽवत्‌ । अर्वाक्‌ । रथ॑म्‌ । 
सऽ्मनसा । नि । यच्छतम्‌ ।। १६ ॥। 
स्कन्द- “आद्विनस्तृच:” (तु.बृदे.३, १२४) । हे अई्विना! वर्तिः तृतीयार्थे प्रथमैषा । 
वर्तन्या प्रसिद्धेन पथा । अस्मत्‌ आ आकारोऽत्र मर्यादायाम्‌ । हे दस्रा! इत्रूपक्षयकरौ! 
दस्रनामानौ! वा । यद्यपि चाश्चिनोरेको दस्रनामा नासत्यनामापरः, तथापीदं साहचर्यादुभयो- 

रभिधानम्‌ । गोमत्‌ हिरण्यवत्‌ रथस्यैते विशेषणे । व्यत्ययेन तु नपुंसकता । अस्मभ्यं 
देयाभिगौभिर्हिरण्येन च संयुक्तम्‌ । अर्वाक्‌ अस्मदभिमुखं स्वरथम्‌ समनसा सम्प्रीतचेतस्कौ नि 
यच्छतम्‌ । गोमता हिरण्यवता च रथेन सम्प्रीयमाणावभिमुखमागच्छतमित्यर्थः ।। १६ ॥ 


वेङ्कटमाधव- अश्विनौ! अस्मदर्थ मार्ग प्रति गोमन्तं हिरण्यवन्तम्‌ रथम्‌ अभिमुखम्‌ आ 
नि यच्छतम्‌ समानमनसौ दर्शनीयौ || १६ ॥ 


मुद्रल- उषःसाहचयांद्‌ बुद्धिस्थौ ‘अश्विनौ’ इदमादिकेन तृचेन स्तूयेते | हे अविना! 
अश्ववन्ती देवौ! दस्रा! आत्रूणामुपक्षपयितारौ! अस्मत्‌ अस्माकम्‌ वर्तिः वर्तनहेतुभूतं गृहम्‌ आ 
समन्तात्‌ गोमत्‌ बहुभिर्गाभिर्युक्तम्‌ हिरण्यवत्‌ हितरमणीयधनुदुक्तञ्च यथा भवति तथा समनसा 
समानमनस्कौ सन्तौ युवां युष्मदीयम्‌ रथम्‌ अर्वाक्‌ अर्वाचीनमस्मदीयगृहाभिमुखम्‌ नि यच्छतम्‌ 
आवर्तयतम्‌ ।। १६ ॥ 

सायण- प्रातरनुवाकस्याश्चिने ऋतावौष्णिहे छन्दसि 'अश्रिना वर्तिः? इत्ययं तृचः 
आश्चिनशस्रे च । तथा च सूत्रितम्‌- “अश्विना वर्तिरस्मदाश्चिनावेह गच्छतमिति तृचौ” 
(आश्व.श्रौ.४.१५) इति ॥ 

उषःसाहचर्यात्‌ बुद्धिस्थौ अश्विनौ इदमादिकेन तृचेन स्तूयेते । हे अश्विना! अश्ववन्तौ 
व्यापनशीलौ वा देवौ दस्रा झत्रूणामुपक्षपयितारौ अस्मत्‌ अस्माकं वर्तिः वर्तनहेतुभूतं गृहम्‌ 
आ समन्तात्‌ गोमत्‌ बहुभिर्गोभिर्युक्तं हिरण्यवत्‌ हितरमणीयधनयुक्तं च यथा भवति तथा 
समनसा समानमनस्कौ सन्तौ युवां युष्मदीयं रथम्‌ अर्वाक्‌ अर्वाचीनम्‌ अस्मदीयगृहमभिमुखं 
नियच्छतम्‌ आवर्तयतम्‌ । 

अश्विना । “सुपां सुलुक्‌’ इति आकारः । वर्तिः । वर्ततेऽस्मिन्निति वर्तिर्गृहम्‌ । औणादिक 
इसिप्रत्ययः । अस्मत्‌ । “सुपां सुलुक्‌? इति षष्ठ्या लुक्‌ । समनसा । समानं मनो ययोस्तौ । 
“समानस्य च्छन्दसि’ इति सभावः ।। १६ ॥। 

सिद्धाञ्जनम्‌- उषा अदिविनोर्योषा, रथे तयोः प्रतिष्ठते, तत्साहचर्यात्‌ अखिनौ प्रस्तुती 
तृचेऽस्मिन्‌, तत्र आद्या 'अख्विना वर्ति'रिति भवति । हे अश्विना! अश्ववन्तौ, दस्र 

क्रियादक्षौ, व्याक्यातम्‌ (१.३.३) अस्मत्‌ अस्माकं वर्तिः वर्तनं, आवासगृहं शारीरमित्यर्थः 
गोमत्‌ चित्किरणयुक्तं हिरण्यवत्‌ सौरज्योतिर्यातकसुवर्णयुक्तं यथा भवति तथा समनसा 
समानमनस्कौ सन्तौ युवां अर्वाक्‌ अर्वाचीनं अस्माकं समीपे रथम्‌ युष्मदीयं आ नियच्छतम्‌ 
आवर्तयतम्‌ । 


वर्तिः-वर्ततेऽस्मिन्निति औणादिक इसिप्रत्ययः । अस्मत्‌-सुपां सुलुगिति षष्ट्या लुक्‌ ॥ 


ऋक्संहिता पदपाठसहिता 


यावित्था झोकमा दिवो ज्योतिर्जनाय चक्रयुंः । आ न ऊर्ज वहतमश्विना युवम्‌ ॥ 
यौ । इत्था । छोर्कम्‌ । आ । दिवः । ज्योतिः । जनाय । चक्रुः । आ । नः । ऊर्जम्‌ । 
वहतम्‌ । अश्विना । युवम्‌ ।। १७ ॥ 

स्कन्द- यौ इत्था अमुत्रान्तरिक्षे सत्यं वा लोकम्‌ इलोकलक्षणं वचः आ दिवः द्युलोकात्‌ 
विद्युदारव्यम्‌ ज्योतिः जनाय लोकोपकारार्थम्‌ चक्रथुः । यच्छन्दश्रुतेस्तच्छन्दोऽध्याहार्यः । तौ 
नः अस्मान्‌ प्रति ऊर्जम्‌ अन्नम्‌ आ वहतम्‌ प्रापयतम्‌ । दत्तमस्मभ्यमित्यर्थः । हे अश्विनी! 
युवम्‌ युवाम्‌ ।। १७ ।। 

वेङ्कटमाधव- यौ इत्थं स्तोतव्यम्‌ ज्योतिः दिवः भूमिं प्रति आ चक्रथुः जनार्थम्‌, तौ 
युवाम्‌ अश्विनौ! अस्मभ्यम्‌ अन्नम्‌ आ वहतम्‌ ।। १७ ॥ 


मुद्रल- हे अश्विना! अश्विनौ! यौ युवाम्‌ आ जनाय सर्वजनार्थम्‌ दिवः द्ुलोकात्‌ श्लोकम्‌ 
उपक्षोकनीयं प्रशंसनीयम्‌ ज्योतिः तेजः इत्था इत्थम्भूतमस्माभिरनुभूयमानेन प्रकारेण चक्रथुः 
कृतवन्तौ, तौ युवम्‌ युवाम्‌ न: अस्मभ्यम्‌ ऊर्जम्‌ बलप्रदमन्नम्‌ आ वहतम्‌ आनयतं प्रयच्छतम्‌ ।। 


सायण- हे अश्विनो! यौ युवां दिवः चुलोकात्‌ छोकम्‌ उपक्ोकनीयं प्रदांसनीयं ज्योतिः 
तेजः इत्था इत्थमस्माभिरनुभूयमानेन प्रकारेण चक्रथुः कृतवन्तौ । केषाञ्चिन्मतेन 
ूर्याचन्द्रमसावश्चिनौ उच्येते । तदुक्तं यास्केन- 'तत्कावश्चिनौ दयावापृथिव्यावित्येकेऽहोरात्रावित्येके 
सूर्याचन्द्रमसावित्येके’ (निरु.१२.१) इति । तथा च प्रकाझाकत्वं तयोरुपपन्नम्‌ । तौ युवं 
युवां नः अस्मभ्यम्‌ ऊर्ज बलप्रदमन्नम्‌ आ वहतं आनयतं प्रयच्छतम्‌ । 

कोकम्‌ । “लोकू सङ्घाते’ । अयं स्तुत्पर्थोऽपि । कर्मणि घञ्‌ । ञित्त्वादाद्युदात्तत्वम्‌ ।। 
सिद्धाञ्जनम्‌- हे अस्विनौ! यौ युवां दिवः द्युलोकात्‌ इलोकात्‌ इलोकम्‌ इलोकनीयं प्रशस्यं 
ज्योतिः उत्तमं तेजः जनाय यजमानाय इत्था इत्थमस्मदनुभवक्षमं आ चक्रथुः आकारयुक्त 
निष्पादितवन्तौ, तौ युवम्‌ युवां नः अस्मभ्यं ऊर्जम्‌ वीर्यवद्वलमपि आवहतम्‌ आनयतम्‌ । 


इलोकमू-इलोकू सङ्घाते, स्तुत्यर्थेऽपि प्रसिद्धः, कर्मणि घञ्‌ ।। १७ ॥ 


ऋक्संहिता पदपाठसहिता 

एह देवा मंयोभुवां दस्रा हिर॑ण्यवर्तनी । उषर्बुधो वहन्तु सोम॑पीतये ॥ १८ ॥ 
आ । इह । देवा । मयःऽभुवां । द॒स्रा । हिर॑ण्यवर्त्तनी इतिं हिर॑ण्यऽवर्तनी । उषःऽबुधः । 
वहन्तु । सोमऽपीतये ॥ १८ ॥ 

स्कन्द- आ इत्युपसर्गो वहन्त्वित्याख्यातेन सम्बन्धयितव्यः । इह अस्मदीये यज्ञे देवा 
देवाबश्चिनौ । मयोभुवा यष्ट्रणा च स्तोतृणाञ्च सुखस्य भावयितारौ जनयितारौ । दस्रा 
बत्रूपक्षयकरौ । हिरण्यवर्तनी वर्तनी रथचक्रधारा । सा हिरण्मयी ययोः तौ हिरण्यवर्तनी । 
उषर्बुधः सुप्ताः सन्तः अज्ञं प्रति गन्तुमुषःकाले ये प्रतिबुध्यन्ते ते उषर्बुधोऽश्वाः, ते आ वहन्तु 
सोमपीतये सोमपानार्थम्‌ ।। १८ ॥ 

वेङ्कटमाधव- आ वहन्तु अत्र देवौ सुखस्य भावयितारौ दस्रौ हिरण्ययुक्तमार्गावश्चिनौ 
उषसि प्रबुद्धा देवाः सोमपानाय || १८ ॥ 

मुद्रल- उषर्बुधः उषसि प्रबुद्धा अश्वाः इह अस्मिन्‌ यागे सोमपीतये सोमपानाय दस्रा 
त्रूणामुपक्षपयितारावश्चिनौ आ वहन्तु आनयन्तु । कीदृशौ । देवा देवनशीलौ मयोभुवा 
मयस आरोम्यप्रदस्य सुखस्य भावयितारौ हिरण्यवर्तनी सुवर्णमयो वर्तनिः रथो ययोस्तौ ॥ 

सायण- उषर्बुधः उषसि प्रबुद्धा अश्वाः इह अस्मिन्‌ यागे सोमपीतये सोमपानाय दस्रा 
अत्रृणामुपक्षपयितारावश्चिनौ आ वहन्तु आनयन्तु । कीदृशौ । देवा देवनशीलौ दानादिगुणयुक्ती 
वा मयोभुवा मयस आरोग्यप्रदस्य सुखस्य भावयितारौ । 'अश्चिनौ वै देवानां भिषजौ” 
(ऐ.ब्रा.१.१८) इति श्रुतेः । हिरण्यवर्तनी । वर्ततेऽनेनेति व्युत्पत्त्या वर्तनिराब्देन रथ उच्यते । 
सुवर्णमयो वर्तनिर्ययोस्तौ । 

देवेत्यादिषु त्रिषु “सुपां सुलुक्‌’ इति आकारः । सोमपीतये । “पा पाने” । भावे क्तिनि 
'घुमास्था' इति ईत्वम्‌ । सोमस्य पीतिः सोमपीतिः । दासीभारादित्वात्‌ पूर्वपदप्रकृतिस्वरत्वम्‌ ।। 


सिद्ाञ्जनम्‌- उषर्बुधः उषसि प्रबुद्धाः सामर्थ्यादइवा इति पूर्वे व्याख्यातारः । तथा 
ग्रहणमुपपन्नम्‌ । इह अस्मिन्नस्मदन्तर्यजने सोमपीतये सोमपानाय दस्रा क्रियादक्षौ अश्विनी 
आवहन्तु आनयन्तु । कीदृशौ? देवा देवौ मयोभुवा मयोभुवौ सुखस्य भावयितारौ हिरण्यवर्तनी 
हिरण्मयो वर्तनिर्मार्गो ययोस्तौ । 'रुद्रवर्तनी” (१.३.३) इत्यत्र वर्तनिशब्दव्याख्या द्रष्टव्या ।। 


॥ इति प्रथमाष्टके षष्टाध्याये सप्तविंशो वर्गः ॥ 


ऋक्संहिता पदपाठसहिता 
(सूक्तम्‌-९३) 
(१२ गोतमो राहगणः । अग्नीषोमौ । १-३ अनुष्टुप्‌ । 
४-७, १२ त्रिष्टुप्‌ । ८ जगती त्रिष्टुब्वा । ९-११ गायत्री) 
अग्नीषोमाविमं सु मे शृणुतं वृंषणा ह्वम्‌ । प्रति सूक्तानि हर्यतं भर्वतं दाशुषे मय॑ः ॥ 
अग्नीषोमौ । इमम्‌ । सु मे । शृणुतम्‌ । वृषणा । हव॑म्‌ । प्रतिं । सुऽउक्तानिं । हर्यतम्‌ । 
भव॑तम्‌ । दाशुषे । मय॑ः ॥ १ ॥ 


स्कन्द- 'अग्नीषोमीयमुत्तमम्‌’ । अनुवाकस्योत्तममिदं सूक्तम्‌ अग्रीषोमदेवत्यम्‌ । हे 
अग्नीषोमौ! इमम्‌ मे मम स्वभूतम्‌ सु शृणुतम्‌ शोभनं सुष्ठु वा शृणुतम्‌ । हे वृषणा! वर्षितारौ! 
हवम्‌ आह्वानम्‌ सूक्तानि च स्तुतिरूपाणि प्रति हर्यतम्‌ कामयेथाम्‌ । भवतम्‌ दाशुषे यजमानाय 
मयः सुखम्‌ ॥ १ ॥ 


वेङ्कटमाधव- अग्नीषोमौ! इदं मदीयमाह्वानं वर्षितारौ! सुष्ठु शृणुतम्‌ । सूक्तानि च 
कामयेथाम्‌ । भावयतश्च यजमानाय सुखम्‌ | १ ॥ 


मुद्रल- 'अग्रीषोमौ' इति द्वादशचं नवमं सूक्तम्‌ । गोतम ऋषिः । आदितस्तिस्रोऽनुष्टुभः । 
नवम्याद्यास्तिस्रो गायत्र्यः । अष्टमी जगती त्रिष्टुब्‌ वा । शिष्टाः पञ्च त्रिष्टुभः । अग्नीषोमौ 
देवते ।। 

वृषणा! कामानां वर्षितारौ ! हे अग्रीषोमौ! इमम्‌ इदानी प्रयुज्यमानं मे मदीयम्‌ हवम्‌ 
आह्वानम्‌ सु शृणुतम्‌ सम्यगवगच्छतम्‌ । सूक्तानि शोभनानि स्तुतिलक्षणान्यस्माभि: कृतानि 
वचांसि प्रति हर्यतम्‌ प्रत्येकं कामयेथाम्‌ । तदनन्तरम्‌ दाशुषे चरुपुरोढाशादीनि दत्तवते यजमानाय 
मयः मयसः सुखस्य दातारौ भवतम्‌ || १ ॥ 


सायण- 'अग्नीषोमौ' इति द्वादशर्च नवमं सूक्तं गोतमस्यार्षम्‌ । आदितस्तिस्रोऽनुष्टभः । 
नवम्याद्यास्तिस्रो गायत्र्यः । अष्टमी जगती त्निषटुन्वा । शिष्टाः पञ्च त्रिष्टुभः । अग्रीषोमौ देवता । 
तथा चानुक्रान्तम्‌- 'अग्नीषोमौ द्वादसाग्रीषोमीयमाद्यास्तिस्रोऽनुष्टभ उषान्त्यास्तिस्रो गायत्र्योऽष्टमी 
जगती वा” इति । अग्नीषोमीयस्य पशोर्वपापुरोडाशहविषामादितस्तित्र ऋचः क्रमेणानुवाक्याः | 
सूत्रितं च- 'अग्नीषोमाविमं सु मे युवमेतानि दिवि रोचनानीति तृचौ’ (आश्व.श्रौ.३.८) इति । 


वृषणा वृषणौ कामानां वर्षितारौ हे अग्नीषोमौ! इमम्‌ इदानीं प्रयुज्यमानं मे मदीयं हवम्‌ 
आह्वानं सु शृणुतं सम्यगवगच्छतम्‌ । सूक्तानि शोभनानि स्तुतिलक्षणान्यस्माभिः कृतानि वचांसि 
प्रति हर्यतं प्रत्येकं कामयेथाम्‌ । तदनन्तरं दाशुषे चरुपुरोडाशादीनि दत्तवते यजमानाय मयः 
मयसः सुखस्य दातारौ भवतम्‌ । 


अग्नीषोमौ । अग्निश्च सोमश्च । द्वन्द्वे “ईदग्नेः सोमवरुणयोः? (पा.सू.६.३.२७) इति ईत्वम्‌ । 
‘अग्नेः स्तुत्स्तोमसोमाः” (पा.सू.८.३.८२) इति षत्वम्‌ । देवताद्वन्द्वे च' इत्युभयपदप्रकृतिस्वरे 
प्राते “आमन्त्रितस्य च' इत्याद्युदात्तत्वम्‌ | वृषणा । “सुपां सुलुक्‌’ इति आकारः । “वा 
षपूर्वस्य? इति विकल्पनादुपधाया दीर्घाभावः । हवम्‌ । “भावेऽनुपसर्गस्य इति ह्ययतेः अप्‌ 
सम्प्रसारणं च । सूक्तानि । सुपू्वात्‌ वक्तेः कर्मणि निष्टा । “सूपमानात्‌ क्तः” इत्यत्तरपदान्तो- 
दात्तत्वम्‌ । हर्यतम्‌ । हर्य गतिकान्त्योः' । भौवादिकः ।। १ ॥ 


सिद्धाञ्जनम्‌- 'अग्रीषोमावि'ति द्वादशर्चं नवमं सूक्तं गोतमस्यार्षम्‌ । आदितस्तिस्रोऽनुष्टभः 
नवम्याद्यास्तिस्रो गायत्र्यः अष्टमी जगती त्रिष्ठुब्वा शिष्टाः पञ्च त्रिष्टुभः, अग्नीषोमौ देवता । 


वृषणा वर्षितारौ अभीष्टानां हे अग्नीषोमौ! मे इमम्‌ हवम्‌ प्रकृतमस्मदाह्वानं सु शृणुतम्‌ 
सम्यगाकर्णयतम्‌ । सूक्तानि प्रति अस्मदीयानि स्तोत्राणि समुद्दिश्य हर्यतम्‌ तानि कान्तानि 

कुरुतं, “सूक्तानि प्रति हर्यतम्‌ प्रत्येकं कामयेथाम इति सायणानुसारतो वा भवतु । अथ दाशुषे 
दत्तवते यजमानाय मयः सुखं, सुखमयी भवतम्‌ । 


हर्यतम्‌-हर्यं गतिकान्त्योः ।। १ ।। 


ऋक्संहिता पदपाठसहिता 

अग्नीषोमा यो अय वामिदं वच॑ः सपर्यति । तस्मै धत्तं सुवीर्यं गवां पोषं स्वश्न्यम्‌ ।। 
अग्नीषोमा । यः । अय । वाम्‌ । इदम्‌ । वच॑ः । सपर्यति । तस्मै । धत्तम्‌ । सुऽवीर्यम्‌ । 
गवांम्‌ । पोष॑म्‌ । सुऽअङ्च्यम्‌ ॥ २ ॥ 

स्कन्द पूर्णमासे उपांगुयाजस्यानुवाक्यैषा । अग्नीषोमा! हे अग्नीषोमौ! यः अय वाम्‌ 
वचः युवयोः अनुवाक्यलक्षणम्‌ इदम्‌ वधनम्‌ सपर्यति परिचरणकर्माऽयमन्यत्र । इह तु 
सामर्थ्यादुचारणार्थः । अथवा परिचरणकर्मैव । इदम्‌ वचः इति तृतीयार्थे द्वितीया । 
युवामनुवाक्यालक्षणेन वचसा सपर्यति परिचरति । स्तौतीत्यर्थः । तस्मै धत्तम्‌ दत्तम्‌ सुवीर्यम्‌ 
शोभनेन वीर्येण सहितम्‌ गवाम्‌ पोषम्‌, स्वइव्यम्‌ झोभनेरचाश्चैः सहितम्‌ ।। २ ॥ 


वेङ्कटमाधव- अग्नीषोमौ! यः अद इदम्‌ वचः उच्चारयति । तस्मै धत्तम्‌ सुवीर्यम्‌ 
यवाम्‌ पोषम्‌ अश्वसङ्घं च झोभनम्‌ ।। २ ॥ 


मुद्रल- हे अग्नीषोमा! अग्नीषोमौ! यः यजमानः अद्य अस्मिन्‌ कर्मणि वाम्‌ युवाभ्यां 
युष्मदर्थम्‌ इदम्‌ स्तुतिलक्षणम्‌ वचः वाक्यम्‌ सपर्यति पूजितं करोति । तस्मै यजमानाय गवाम्‌ 
पशूनाम्‌ पोषम्‌ अभिवृद्धिम्‌ धत्तम्‌ प्रयच्छतम्‌ । कीदृशं पोषम्‌ । सुवीर्यम्‌ शोभनेन वीर्यणोपेतम्‌ 
स्वइव्यम्‌ शोभनैरञ्चैर्युक्तम्‌ ।। २ ॥ 

सायण- यदा पौर्णमास्यामग्रीषोमावृपांशुयाजस्य देवता तदानीम्‌ “अग्नीषोमा यो अद्य’ इति 
तस्यानुवाक्या । सूत्रितं च “उक्ता देवताः? इति खण्डे- 'अग्रीषोमा यो अद्य वामान्यं दिवो 
मातरिश्वा जभार’ (आश्व.श्रौ.१.६) इति । 


हे अग्नीषोमौ! यः यजमानः अद्य अस्मिन्‌ कर्मणि वां युवाभ्यां युष्मदर्थम्‌ इदं स्तुतिलक्षणं 
वचः वाक्यं सपर्यति पूजितं करोति तस्मै यजमानाय गवां पञूनां पोषम्‌ अभिवृद्धिं धत्तं 
प्रयच्छतम्‌ । कीदृशं पोषम्‌ । सुवीर्यं शोभनेन वीर्येण सामर्थ्येनोपेतं स्वश््यं शोभनैरश्रैयुक्तम्‌ । 

गवाम्‌ । “सावेकाच:” इति प्राप्तस्य विभत्तयुदात्तत्वम्‌ “न गोश्वन्साववर्ण” इति 
प्रतिषेधः ।। २ ।। 


सिद्धाञ्जनम्‌- हे अग्नीषोमा! अग्नीषोमौ, यः यजमानः अद्य इदानीं वाम्‌ युष्मभ्यं इदम्‌ 
बचः मन्त्रात्मकं वचनं सपर्यति पूजितं करोति तस्मै यजमानाय गवाम्‌ पोषम्‌ 
्ञानांशूनामभिवृद्धिं धत्तम्‌ धारयतं, प्रयच्छतमित्यर्थः । कीदृशं पोषम्‌? सुवीर्यम्‌ शोभनवीर्योपेतं 
स्वइव्यम्‌ शोभनैरञवैः प्राणलक्षणैर्युक्तम्‌ । गवाञवैः ज्ञानक्रियात्मकदात्तिद्वयं प्रतिपाद्यते ।। २ ॥ 


ऋक्संहिता पदपाठसहिता 

अग्नीषोमा य आहुतिं यो वां दाशांद्धविष्कृंतिम्‌ । 
स प्रजयां सुवीर्यं विश्वमायुर्व्य भ्रवत्‌ ।। ३ ॥। 
अग्नीषोमा । यः । आऽहुतिम्‌ । यः । वाम्‌ । दाशात्‌ । हुविःऽकृतिम्‌ । सः । प्रऽजयां । 
सुऽवीर्यम्‌ । विश्व॑म्‌ । आयुः । वि । अश्नवत्‌ ॥ ३ ॥ 

स्कन्द- अग्नीषोमा! अग्नीषोमौ! यः यजमानः आहुतिम्‌ आज्यलक्षणाम्‌ । यः वाम्‌ 
युवाभ्याम्‌ दाशात्‌ ददाति । हविष्कृतिम्‌ पुरोडाशादिहविः यथोक्तसंस्कारादिसंस्कृतम्‌ । सः 
प्रजया सुवीर्यम्‌ विश्वम्‌ आयुः जीवितमन्नं वा वि अइनवत्‌ विविधं प्राप्रुयातू । लभेत 
युष्मत्प्रसादेनेत्यर्थः ।। ३ ॥ 

वेङ्कटमाधव- अग्नीषोमौ! यः युवाभ्याम्‌ आज्याहुतिं प्रयच्छति यः वा पुरोडाशम्‌ । सः 
प्रजया च सुवीर्यम्‌ विश्वम्‌ आयुः च व्याप्रोतु ॥ ३ ॥ 

मुद्रल- हे अग्नीषोमा! यः यजमानः आहुतिम्‌ आज्याहुतिम्‌ वाम्‌ युवाभ्याम्‌ दाशात्‌ 
दद्यात्‌ । अथवा हविष्कृतिम्‌ हविषा चरुपुरोडाझादिना कृतामाहुतिम्‌ यः यजमानो दद्यात्‌ सः 
यजमानः प्रजया पुत्रपौत्रादिना युक्तम्‌ सुवीर्यम्‌ शोभनवीर्ययुक्तम्‌ विश्वम्‌ सर्वम्‌ आयुः जीवनम्‌ 
वि अक्षवत्‌ व्याप्तोतु || ३ ॥ 

सायण- हे अग्नीषोमौ! यः यजमानः आहुतिम्‌ आज्याहुतिं वां युवाभ्यां दाशात्‌ दद्यात्‌ । 
अथवा हविष्कृतिं हविषा चरुपुरोडाशादिना कृताम्‌ आहुतिं यः यजमानो दद्यात्‌ । सः यजमानः 
प्रजया पुत्रपौत्रादिना युक्तं सुवीर्यं शोभनवीर्ययुक्ते विश्वं स्वम्‌ आयुः जीवनं व्यश्नवत्‌ व्याप्रोतु । 

आहुतिम्‌ । जुहोतेः क्तिनि “तादौ च' इति गतेः प्रकृतिस्वरत्वम्‌ । दाशात्‌ । “दाशृ दाने’ । 
लेटि आडागमः । यढ्त्तयोगादनिघातः । हविष्कृतम्‌ । हविषः कृतिः करणं यस्यामाहुतौ । 
बहुत्रीहौ पूर्वपदप्रकृतिस्वरत्वम्‌ । “नित्यं समासेऽनुत्तरपदस्थस्य’ इति विसर्जनीयस्य षत्वम्‌ । 
अश्नवत्‌ । अश्भोतेर्व्यत्ययेन परस्मैपदम्‌ । लेटि अडागमः ।। ३ ॥ 


सिद्धाञ्जनम्‌- हे अग्नीषोमा! अग्नीषोमौ, यः यजमानः हविष्कृतिम्‌ हविषा अर्पणद्रव्येण 
कृतां आहुतिम्‌ आह्वानलक्षणमर्पणं वाम्‌ युष्मभ्यं दाशात्‌ दद्यात्‌, सः यजमानः प्रजया 
उक्तलक्षणया सन्तत्या सह सुवीर्यम्‌ झोभनवीर्योपेतं विइवम्‌ आयुः सर्व जीवनं व्यइनवत्‌ 
व्याप्रोत्‌ । मन्त्रे यः’ द्विरावृत्तः आदरार्थो ग्राह्य: । 


हविष्कृतिः-हविषः कृतिः करणं यस्यामाहुतौ । अइनवत्‌, दाशात्‌-उभयं लेट्‌ || ३ ॥ 


ऋक्संहिता पदपाठसहिता 


अग्नीषोमा चेति तद्‌ वीर्य वां यदमुष्णीतमवसं पणिं गाः । 

अवातिरतं बृस॑यस्य शेषोऽविन्दतं ज्योतिरेकं बहुभ्यः ॥॥ ४ ॥ 

अग्नीषोमा । चेति । तत्‌ । वीर्यम्‌ । वाम्‌ । यत्‌ । अमुंष्णीतम्‌ । अवसम्‌ । पणिम्‌ । 
गाः । अव॑ । अतिरतम्‌ । बृस॑यस्य । शेष: । अविन्दतम्‌ । ज्योतिः । एकम्‌ । बहुऽभ्य॑ः ॥। 


स्कन्द- अत्रेतिहासमाचक्षते- 'पणिर्नामासुरो देवेभ्यो बिभ्यत्‌ स्वा गा आदाय ननाझ । 
तमग्रीषोमावनुगम्य ता अस्य गा अनुजह्ृतु इति । तदेतदुच्यते- अग्नीषोमा इति ॥ हे 
अग्नीषोमा! चेति चेत्यते ज्ञायते । सर्वलोकप्रकाञमित्यर्थः । तत्‌ वीर्यम्‌ वाम्‌ युवयोः । 
यत्‌ तृतीयार्थे प्रथमैषा । येन अमुष्णीतम्‌ मुषितवन्तौ स्थः । अवसम्‌ अवते्गत्यर्थस्य । 
अवितारं गन्तारम्‌ । नंष्टारमित्यर्थः । पणिम्‌ गाः पणिनामानमसुरं गाः सा्रादिमतीः । 
सर्वलोकप्रकाशं तद्युवयोः वीर्य येन पणेर्गा अपहतवन्तौ स्थः । किञ्च अव अतिरतम्‌ इत्यादि । 
अत्रापीतिहासमाचक्षते- “वृत्र आदित्यं नक्षत्राणि रइमींश्चापहत्य महत्‌ तमस्ततान लोके । 
अग्नीषोमौ त्वादित्यादीन्‌ प्रत्यानिन्यतुः' इति । तदेतदुच्यते- अवातिरतमित्यादि । अवतिरति- 
वधकर्मा (तु.निघ.२,१९) । इतवन्तौ स्थः । बृसयस्य शेषः 'शषः' (निघ.२,२) इति 
अपत्यनाम । बृसयनाम्नोऽसुरस्य वृत्राख्यमपत्यम्‌ । हत्वा च अविन्दतम्‌ लब्धवन्तौ स्थः । 
ज्योतिः एकम्‌ सर्वसाधारणमादित्याख्यम्‌ बहुभ्यः बहूनां प्राणिनामर्थाय || ४ ॥ 

वेङ्कटमाधव- अग्नीषोमौ! तत्‌ युवयोः वीर्यम्‌ चेतयति, यत्‌ अमुष्णीतम्‌ अन्नं पशुंश्र 
पणेः । तथा बृसयस्य अपत्यं वृत्रम्‌ अव अतिरतम्‌ अभ्यभवतम्‌ । अविन्दतम्‌ च ज्योतिः 
एकम्‌ बहुभ्यः साधारणमादित्यं वृत्रहननेन लम्भितवन्तौ इति । ४ ।। 


मुद्रल- हे अग्नीषोमा! वाम्‌ युवयोः तत्‌ वक्ष्यमाणम्‌ वीर्यम्‌ सामर्थ्यम्‌ चेति 
अस्माभिज्ञातमभूत्‌ । यत्‌ येन वीर्येण गाः अवसम्‌ गोरूपमन्नम्‌ पणिम्‌ पणेरेतन्ना्नोऽसुरात्‌ 
अमुष्णीतम्‌ अपाहाष्टम्‌ । तथा बृसयस्य बृसयति सर्व वेष्टयतीति बृसयो5सुरस्त्वष्टा, तस्यासुरस्य 
शेषः अपत्यं त्वष्टुः सकाशादुत्पन्नं वृत्रम्‌ अव अतिरतम्‌ अवधिष्टम्‌ । ततो वृत्रवधानन्तरम्‌ 
ज्योतिः द्योतमानं सूर्यम्‌ एकम्‌ नभसि गच्छन्तम्‌ बहुभ्यः बहुनामर्थाय अविन्दतम्‌ अलप्साथाम्‌ । 
एतत्सर्वं येन वीर्येण क्रियते तदस्माभिर्ज्ञातमित्यर्थः ।। ४ ॥ 


सायण- हे अग्नीषोमौ! वां युवयोः तत्‌ वक्ष्यमाणं वीर्य सामर्थ्यं चेति अस्माभिरज्ञातमभूत्‌ । 
यत्‌ येन वीर्येण गाः अवसं गोरूपमन्नं पणिं पणेः । विभक्तिव्यत्ययः । एतन्नाम्नोऽसुरात्‌ 
अमुष्णीतं अपाहार्टम्‌ । तथा बृसयस्य । वृसिः वेषटनार्थः । वृसयति सर्व वेष्टयतीति 
बृसयोऽसुरस्त्वष्टा । तस्यासुरस्य शेष: अपत्यम्‌ । “रोष इत्यपत्यनाम शिष्यते प्रयतः” (निरु. 
३.२) इति यास्कः । त्वष्टसकाञादुत्पन्न वृत्रम्‌ अवातिरतम्‌ अवधिष्टम्‌ । अवतिरतिर्वधकर्मा । 
प्राणापानरूपयोर्युवयोर्ृत्रेऽनवस्थानात्‌ स मरणं प्राप्तः । तथा चाम्नायते- 'तस्माजञ्जभ्यमाना- 
दग्रीषोमौ निरक्रामतां प्राणापानौ वा एनं तदजहिताम्‌’ (तै.सं.२.५.२.४) इति । ततो 
ृत्रवधानन्तरं ज्योतिः योतमानं सूर्यम्‌ एकं नभसि गच्छन्तं बहुभ्यः जनेभ्यो बहूनामर्थाय 
अविन्दतम्‌ अलप्साथाम्‌ । एतत्‌ सर्वं येन वीर्येण क्रियते तदस्माभिर्ज्ञातमित्यर्थः । 

चेति । “चिती संज्ञाने’ । लुडि “चिण्‌ भावकर्मणोः’ (पा.सू.३.१.६६) इति च्लेः 
चिणादेशः । “चिणो लुक इति तशब्दस्य लुक्‌ । अमुष्णीतम्‌ । “मुष स्तेये’ । क्रैयादिकः । 
अवसम्‌ । अवतेरौणादिकः असच्‌ । शेष: । “सुषां सुलुक्‌’ इति द्वितीयायाः सुः । एकम्‌ । 
“इण गतौ? । 'इण्भीकापााल्यतिमर्चिभ्यः कन्‌' (उ.सू.३.३२३) इति कन्प्रत्ययः । नित्त्वा- 
दाद्युदात्तत्वम्‌ || ४ ॥ 

सिद्धाञ्जनम्‌- हे अग्नीषोमा! अग्नीषोमौ, वाम्‌ तत्‌ वीर्यम्‌ युवयोः तद्वक्ष्यमाणं सामर्थ्य 

चेति अचेति, अस्माभिज्नातं भवति । यत्‌ येन वीर्येण गाः अवसम्‌ गवात्मकं रक्षणं, 
चिद्ररिमिजालं हि महद्रक्षणं देवकामानाम्‌ । पणिम्‌ अमुष्णीतम्‌ पणेर्व्यवहारिणोऽसुरान्‌ 
अपाहाष्टम्‌ । तथा बृसयस्य बृसयति संवेष्टयति आवृणोति तमोघनोऽसुरो वृत्रः तस्य शेष! 
अवशिष्टं अंशं, अवातिरतम्‌ अधः प्रापयतम्‌ । हिरण्यस्तूपस्वैन्द्रे सूक्ते वृत्रवधं प्रति विचारितम्‌ 
(१.३२), इन्द्रेण हतस्य वृत्रस्य रिष्टं शरीरं अपामधः पातितं तत्र शेत इति । ततः परं 
बहुभ्यः देवकामेभ्य ऋषिभ्यः एकम्‌ ज्योतिः उत्तमं सौरं सत्यं अविन्दतम्‌ अलप्साथाम्‌ । 
अत्र बृसयः त्वष्टा तस्य रोषः अपत्यं वृत्र इति पुराणकथारीतिमवलम्ब्य व्याचष्टे सायणः । 


अवसम्‌-अवतेरौणादिकः असच्‌ । शेष:- सुपां सुलुगिति द्वितीयायाः सुः ।। ४ ॥ 


ऋक्संहिता पदपाठसहिता 

युवमेतानिं दिवि रोचनान्यग्निश्च सोम सक्र॑तू अधत्तम्‌ । 
युवं सिन्धूँरभिशंस्तेरवद्यादश्रीषोमावमुखतं गृभीतान्‌ ॥ ५ ॥। 
युवम्‌ । एतानि । दिवि । रोचनानि । अग्निः । च । सोम । सर्क्रतू इति सञ्क्रत्‌ । अधत्तम्‌ । 
युवम्‌ । सिन्धून्‌ । अभिऽशस्तेः । अवद्यात्‌ । अग्नीषोमौ । अमुंश्चतम्‌ । गृभीतान्‌ । ५ ॥। 

स्कन्द- पूर्णमासेऽग्रीषोमीयस्य पुरोडाशस्य याज्यैषा । युवम्‌ एतानि दिवि रोचनानि 
नक्षत्राणि । अग्निः च चइाब्दात्त्वं च । हे सोम! सक्रतू समानकर्माणौ । अधत्तम्‌ वृत्रहनन- 
द्वारेण स्वसाध्ययज्ञहेतुकवृष््यादिद्वारेण वा स्थापितवन्तौ । युवम्‌ एव सिन्धून्‌ स्यन्दनात्‌ सिन्धवो 
रमय इह उच्यन्ते । “न सिन्धवो रजसो अन्तमानशुः? (क्र १,५२,१४) इति यथा । रम्मीन्‌ । 
अभिस्तेः हिंसितुर्वृत्राख्यात्‌ । कीदृशात्‌ । अवद्यात्‌ अत्यन्तपापात्‌ । हे अग्नीषोमौ! 
अमुञ्चतम्‌ गृभीतान्‌ विमोचितवन्तौ स्थः वृत्रेण गृहीतान्‌ सतः ।। ५ ॥ 

वेङ्कटमाधव- युवम्‌ एतानि दिवि नक्षत्राणि अग्नीषोमौ! समानकर्माणौ अधत्तम्‌ । युवम्‌ 
नदीः ब्रह्महत्यागृहीताः अवद्यात्‌ अभिरास्तेः च अमुञ्चतम्‌ ।। १५ ॥ 


मुद्रल- हे सोम! त्वम्‌ अग्निः च सक्रतू समानकर्माणौ सन्तौ युवम्‌ युवाम्‌ रोचनानि 
रोचमानानि दीप्यमानानि एतानि अस्माभिर्निशि दृश्यमानानि ताराग्रहादीनि ज्योतींषि दिवि 
द्युलोके अधत्तम्‌ अधारयतम्‌ । उत्तरार्धस्येयमाख्यायिका- “इन्द्रो वृत्रं हत्वा ब्रह्महत्याया भीतः 

सन्‌ पृथिव्यां वृक्षेषु स्रीष्वप्सु च तां ब्रह्महत्यां न्यमाक्षीत्‌ । तासामपां शुद्धिरग्रीषोमाभ्यां जाता’ 
इति । ब्रह्माहत्यांशपापेन गृभीतान्‌ गृहीतान्‌ आङ्रान्तान्‌ सिन्धून्‌ नदीविरोषान्‌ अग्नीषोमौ । 
युवम्‌ युवाम्‌ अभिशस्तेः अभिझस्यमानादभितः प्रकटितात्‌ अवद्यात्‌ तस्मात्पापात्‌ अमुञ्चतम्‌ 
मुक्तवन्तौ ।। ५ || 


सायण- अग्नीषोमीयस्य पशोर्वपापुरोडाशहविषां “युवमेतानि’ इति आद्यास्तिस्र ऋचः क्रमेण 
याज्याः । सूत्रं तु पूर्वमेवोदाहृतम्‌ (आश्व.श्री.३.८) । पौर्णमासयागेऽग्रीषोमीयस्य पुरोडाशस्य 
“युवमेतानि’ इत्येषा याज्या । “उक्ता देवताः? इति खण्डे सूत्रितं- “युवमेतानि दिवि रोचना- 
नीन्द्राग्री अवसा गतम्‌' (आश्व.श्रौ.१.६) इति । 


हे सोम! त्वम्‌ अग्निश्च सक्रतू समानकर्माणौ सन्तौ युवं युवां रोचनानि रोचमानानि 
दीप्यमानानि एतानि अस्माभिर्निशि दृरयमानानि ताराग्रहादीनि ज्योतींषि दिवि चुलोके अधत्तम्‌ 
अधारयतम्‌ । उत्तरार्धस्येयमाख्यायिका । इन्द्रो वृत्रं हत्वा ब्रह्महत्याया भीतः सन्‌ पृथिव्यां 
वृक्षेषु स्रीष्वप्सु च तां ब्रह्महत्यां न्यमाक्षीत्‌ तासामपां शुद्धिग्रीषोमाभ्यां जातेति । ब्रह्महत्यांरेन 
पापेन गृभीतान्‌ गृहीतानाक्रान्तान्‌ सिन्धून्‌ नदीविशेषान्‌ हे अग्नीषोमौ! युवाम्‌ अभिशस्तेः 
अभिइस्यमानादभितः प्रकटितात्‌ अवद्यात्‌ तस्मात्‌ पापात्‌ अमुञ्चतं मुक्तवन्तौ । यद्वा । वृत्रः 
इन्द्रेण हतः सन्‌ नदीषु पपात । ततो मृतेन वृत्रशरीरेण नद्यः सर्वा दुष्टा बभूवुः । तथा च 
ैत्तिरीयकम्‌- “न्द्रो वृत्रमहन्‌ सोऽपोऽभ्यग्रियत तासां यन्मेध्यं यज्ञियं सदेवमासीत्तदपोदक्रामत्‌' 
(तै.ब्रा.३.२.५.१) इति । तेन दोषेण गृहीता नदीस्तस्माद्दोषादग्रीषोमौ मुक्तवन्तौ । 


रोचनानि । 'रुच दीप्तौ’ । ‘अनुदात्तेतश्च हलादेः’ इति युच्‌ । सिन्धून्‌ । 'दीर्घादटि 
समानपादे? इति नकारस्य रुत्वम्‌ । 'अत्रानुनासिकः' इति अनुनासिकः । गृभीतान्‌ । *हम्रहोर्भः” 
इति भत्वम्‌ ।। ५ || 

सिद्धाञ्जनम्‌- हे सोम! त्वं अग्निः च सक्रतू समानकर्माणौ सन्तौ युवम्‌ युवां दिवि 
चुलोके एतानि रोचनानि ज्योतीषि, दिव्यानि तेजांसीति रहस्यम्‌, नक्षत्रपरं बाह्यपक्ष । अधत्तम्‌ 
अधारयतम्‌, युवम्‌ युवां गृभीतान्‌ गृहीतान्‌ वृत्रबन्धनस्थान्‌ सिन्धून्‌ अन्लक्षणान्‌ तेजोबलादीन्‌ 
हे अग्रीघोमौ! अभिशस्तेः अभितो हिंसतः अवद्यात्‌ पापात्‌ अमुञ्चतम्‌ मुक्तवन्तौ । 
रोचनानि’ चित्प्रकाशं “सिन्धवः” प्राणबलधारां चावेदयन्ति || ५ ॥ 

ऋक्संहिता पदपाठसहिता 

आन्यं दिवो मातरिश्वा जभाराम॑थ्नादन्यं परि इयेनो अत्रेः । 
अग्नीषोमा ब्रहोणा वावृधानोरुं यज्ञाय॑ चक्रथुरु लोकम्‌ ॥ ६ ।। 
आ । अन्यम्‌ । दिवः । मातरिश्वा । जभार । अम॑थ्नात्‌ । अन्यम्‌ । परि । झ्येनः । 
अद्रेः । अग्नीषोमा । ब्रह्म॑णा । ववृधाना । उरुम्‌ । यज्ञाय॑ । चक्रथुः । ऊँ इतिं । लोकम्‌ ॥ 

स्कन्द- पूर्णमासे उपांशुयाजस्य याज्यैषा । अन्यशब्दइचात्रैकवचनपर्यायः । युवयोरेकं दिवः 
चुलोकात्‌ मातरिश्वा आ जहार आहतवान्‌ । कतरम्‌ । अग्निम्‌ । कुत एतत्‌ । 'आ दूतो 
अग्निमभरद्‌ विवस्वतो वैश्वानरं मातरिश्वा परावतः? (ऋ.६,८,४) इति मन्त्रान्तरदर्शनात्‌ । 
अमधथ्नाद्‌ अन्यम्‌ इत्यादि । अत्रैतरेयब्राह्मणेकदेशपठितमितिहासैकदेशमाचक्षते- “सोमो वै 
राजामुष्मिन्‌ लोक आसीत्‌ । तं देवाइच ऋषयञ्चाभ्यध्यायन्‌- कथमयमस्मान्‌ सोमो 
राजाऽगच्छेदिति । तेऽदब्रुवन्‌- छन्दांसि यूयं न इमं राजानं सोममाहरतेति । तानि तथेति प्रतिपद्य 
सुपर्णरूपाणि भूत्वोदपतन्‌ । तेषां जगती त्रिष्टुप्‌ च सोममाहर्तु नाशक्नोत्‌ । गायत्री गत्वा 
सोमपालान्‌ भीषयित्वा प्या च मुखेन च सोमं राजानं परिगृह्याऽऽहरत्‌ (तु.ऐ.ब्रा.३, २५- 
२६) इति । तदेतदुच्यते- अमध्नादन्यमिति । मथ्नातिरत्र मथनकर्मक आहरणे वर्तते । अन्यम्‌ 
तु सोमाख्यं गायत्री सुपर्णरूपिणी सोमपालान्‌ भीषयित्वा प्रमथ्याऽऽहरदित्वर्थः । कुत एतत्‌ । 
पूर्वोक्तादितिहासात्‌ । सोम: इयेनाभृतः सुतः' (ऋ.१,८०,२), “आदाय ३येनो अभरत्‌’ (क्र, 
४,२६,७) इति चैवमादिमन्त्रान्तरे दनात्‌ । क आहरत्‌ । उच्यते । इयेनः ३येनरूपा गायत्री । 
काहरतू । परि अद्रेः पर्वतस्योपरि । पर्वतेषु हि भूयान्‌ सोमो जायते । तदेतदुच्यतेपर्यद्रे- 
राहरदिति । हे अग्नीषोमौ! अस्मदीयेन याज्यालक्षणेन ब्रह्मणा वादृधाना वर्धमानौ । स्तूयमाना 
हि देवता वीर्येण वर्धन्ते । अत एवमुच्यते- ब्रह्मणा वावृधानेति । अथवा ब्रह्म’ (निघ.२,७) 
इत्यन्ननाम । उपांशुयाज्यलक्षणेनानेन वर्धमानौ । उरुम्‌ विस्तीर्णम्‌ यज्ञाय यज्ञार्थमस्माकम्‌ 
चक्रथुः कुरुतम्‌ । उ-कारस्तु पदपूरणः । लोकम्‌ स्थानं यत्र विस्तीर्णे स्थाने स्थिता वयं 
यज्ञान्‌ कुर्मः । ततो दत्तमित्यर्थः ।। ६ ॥ 

वेङ्कटमाधव- युवयोरन्यतरमग्निं स्वर्गात्‌ वायुः आहृतवान्‌ भूगवे । अन्यम्‌ च सोमं मेरोः 
उयेनः भूत्वा गरुडः परि अमथ्नात्‌ । अग्नीषोमौ! स्तोत्रेण वर्धमानौ विस्तीर्णम्‌ अवकाझम्‌ 
यज्ञाय चक्रथुः । एतयोः हि मध्ये सर्वेषामेव देवानां यागः || ६ ।। 

मुद्रल- हे अग्नीषोमा! युवयोर्मध्ये अन्यम्‌ एकमग्रिम्‌ मातरिश्वा वायु: दिवः चुलोकात्‌ 
आ जभार भृगवे यजमानाय आजहार । श्येनः शंसनीयगतिमान्‌ पक्षी पक्ष्याकारा गायत्री 
अन्यम्‌ सोमम्‌ अद्रेः परि मेरोरुपर्यवस्थितात्‌ स्वर्गात्‌ अमथ्नात्‌ बलादाहृतवती । एवं महानुभावौ 
युवाम्‌ ब्रह्मणा स्रष्टा मन्त्ररूपेण स्तोत्रेण वावृधाना वर्धमानौ युवाम्‌ यज्ञाय अन्येषां देवानां 
यागाय उरुम्‌ विस्तीर्णम्‌ लोकम्‌ स्थानम्‌ चकथुः कृतवन्तौ । उ इत्येतत्‌ पादपूरणम्‌ ।। ६ ॥ 

सायण- अग्नीषोमीयस्योपांशुयागस्य “आन्यं दिवः? इत्येषा याज्या । 'अग्रीषोमा यो अद्य 
वाम्‌’ इत्यत्र सूत्रमुदाह्ृतम्‌ । 

हे अग्नीषोमौ! युवयोर्मध्ये अन्यम्‌ एकमग्निं मातरिश्वा वायुः दिवः द्युलोकात्‌ आ जभार 
भृगवे यजमानाय आजहार । तथा च मन्त्रान्तरम्‌- “द्विजन्मानं रयिमिव प्रशस्त रातिं भरद्भृगवे 
मातरिश्वा? (ऋ.सं.१.६०.१) इति । उयेनः आांसनीयगतिमान्पक्षी पक्ष्याकारा गायत्री अन्यं 
सोमम्‌ अद्रेः परि मेरोरुपर्यवस्थितात्‌ स्वर्गात्‌ अमध्नात्‌ बलादाहृतवती । एवं महानुभावौ 
युवां ब्रह्मणा स्रष्टा मन्त्ररूपेण स्तोत्रेण हविर्लक्षणेनान्नेन वा ववृधाना वर्धमानौ युवां यज्ञाय 
अन्येषां देवानां यागाय उरुं विस्तीर्ण लोकं स्थानं चक्रथुः कृतवन्तौ । उ इत्येतत्‌ पादपूरणम्‌ । 
आज्यभागदेवतयोरग्रीषोमयोः उत्तरार्धदक्षिणार्धयोईयते । तन्मध्येऽन्यदेवत्यानि सर्वाणि हवींषि 
हूयन्ते । तन्मध्यमं स्थानमग्रीषोमकृतम्‌ । तथा च तैत्तिरीयकम्‌- “राजानी वा एतौ देवतानां 
यदग्रीषोमावन्तरा देवता इज्येते देवतानां विधृत्यै’ (तै.सं.२.६.२.१-२) इति । 


ववृधाना । वृधेलिंटः कानच्‌ । छान्दसमभ्यासस्य दीर्घत्वम्‌ । “सुपां सुलुक्‌’ इति आकारः ॥ 


सिद्धाञ्जनम्‌- हे अग्नीषोमा! अग्नीषोमौ, अन्यम्‌ युवयोरेकं अग्निं मातरिश्वा वायुः दिवः 
चुलोकात्‌ आजभार आजहार । ञ्येनः झंसनीयगतियुक्तः पक्षी अन्यम्‌ सोमं अद्रेः परि 
अन्नमयादिभूमिकानामुपरि अमथ्नात्‌ मथित्वा आहृतवान्‌ । प्राणशक्तिविभवेन तपसा प्रादुर्भवति 
ऋतुरूपो भगवानग्निरन्तः । मातरिश्वा अग्मिमाजहारेत्युक्तेरिदं रहस्यम्‌ । “मथीद्यदीं विभृतो 
मातरिइवा' (१.७१.४) “प्रशस्तं रातिं भृगवे मातरिइवा' इत्याद्यवदेयम्‌ । उयेनः पक्षी जीव- 
भूतोऽन्तरात्मैव, तस्योच्चै: पतनेन अद्रिवदवस्थितस्य बहुप्रस्थोपेतस्य शारीरस्य पुरुषस्य सोमपद- 
वेदनीय-अमृताहरणसम्भवो बोध्यः । अत्रापि तपसा: उच्चैः शिखरात्स पक्षी सोमं सम्पाद्याहरति । 

एवं युवां ब्रह्मणा मन्त्रेण ऋषेहर्दिवाग्रूपेण ववृधाना वर्धमानौ यज्ञाय यजनार्थ लोकम्‌ प्रपञ्चं 
उरुम्‌ विस्तीर्णं चक्रथुः कृतवन्तौ । उ पदपूरणम्‌ ।। ६ ॥ 


॥ इति प्रथमाष्टके घष्ठाद्यायेऽष्टाविंशो वर्गः ॥ 


ऋक्संहिता पदपाठसहिता 


अग्नीषोमा हविषः प्रस्थितस्य वीतं हर्यतं वृषणा जुषेथांम्‌ । 

सुशर्माणा स्वव॑सा हि भूतमथा धत्तं यज॑मानाय झं योः ॥ ७ ॥ 
अग्रीषोमा । इविष॑ः । प्रऽस्थिंतस्य । वीतम्‌ । हर्यतम्‌ । वृषणा । जुषेथाम्‌ । सुऽझर्माणा । 
सुऽअव॑सा । हि । भूतम्‌ । अथ । धत्तम्‌ । यज॑मानाय । शम्‌ । योः ॥ ७ ॥ 


स्कन्द- हे अग्नीषोमौ! हविषः प्रस्थितस्य युवां प्रति गतस्य प्रस्थितयज्ञस्य वा । 
षष्ठीनिर्देशस्य साकाङ्कत्वादेकदेशं स्वांशलक्षणमिति शेष: । द्वितीयार्थे वा षष्ठी | हविः प्रस्थितम्‌ । 
वीतम्‌ भक्षयतम्‌ । हर्यतम्‌ कामयेथां च । अभिप्रेतं सम्भक्षयतमित्यर्थः । हे वृष्टणा! वर्षितारौ 
कामितभक्षितिन च तेन जुषेथाम्‌ जुषी प्रीतिसेवनयोः । प्रीयेथाम्‌ । प्रीत्वा च सुशर्माणा सुमुखौ । 
स्ववसा हि हिशब्दः पदपूरणः चार्थे वा । सुपालनौ च भूतम्‌ भवतम्‌ । अथ अनन्तरम्‌ । 
धत्तम्‌ यजमानाय झम्‌ शमनम्‌ । कस्य । सामर्थ्याद्‌ उद्धूतानां रोगादीनामनभीष्टानम्‌ । योः 
यावनं पृथक्करणम्‌ । असम्बन्धं चेत्यर्थः । सामर्थ्याद्‌ उत्पित्सुभिरनिष्टैः || ७ ।। 


वेङ्कटमाधव- अग्नीषोमौ! हविः प्रस्थितं भक्षयतम्‌ । कामयेथां सेवेथां च वर्षितारौ । 
सुसुखौ सुरक्षौ च हि भवतम्‌ । तथा सति यजमानाय उत्पन्नानाम्‌ अनिष्टानां शमनम्‌ अनागतानां 
च पृथक्करणम्‌ धत्तम्‌ ।। ७ ।। 


मुद्रल- हे अग्नीषोमा! प्रस्थितस्य होमार्थमाहवनीयसमीपं प्राप्तम्‌ हविषः इदं हविः वीतम्‌ 
भक्षयतम्‌ । तदनन्तरं च हर्यतम्‌ अस्मान्‌ कामयेथाम्‌ । हे वृषणा! कामानां वर्षितारौ! जुपेथाम्‌ 
अस्मदीयं परिचरणं सेवेथाम्‌ । तदनन्तरम्‌ सुशर्माणा शोभनमुखौ स्ववसा हि शोभनरक्षणौ 
च भूतम्‌ अस्माकं भवतम्‌ । अथ अनन्तरं हविर्दत्तवते यजमानाय शम्‌ झामनीयानां रोगाणां 
आमनम्‌ योः पृथक्कर्तव्यानां भयानां यावनं पृषक्करणं च धत्तम्‌ कुरुतम्‌ || ७ || 

सायण- हे अग्रीषोमौ प्रस्थितस्य होमार्थमाहवनीयसमीपं प्राप्तं हविषः इदं हविः वीतं 
भक्षयतम्‌ । तदनन्तरं च हर्यतं अस्मान्‌ कामयेथाम्‌ । हे वृषणा वर्षितारौ जुषेथाम्‌ अस्मदीयं 
परिचरणं सेवेथाम्‌ । तदनन्तरं सुशर्माणा शोभनसुखौ स्ववसा हि शोभनरक्षणौ च भूतम्‌ 
अस्माकं भवतम्‌ । अथ अनन्तरं हविर्दत्तते यजमानाय शं शमनीयानां रोगाणां शमनं योः 
पृथक्कर्तव्यानां भयानां यावनं पृथक्करणं च धत्तं विधत्तं कुरुतम्‌ । उक्तं च यास्केन- 'शमनं 
च रोगाणां यावनं च भयानाम्‌’ (निरु.४.२१) इति । 


हविषः । 'क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यर्थे षष्ठी | वीतम्‌ । 
“वी गतिप्रजनकान्त्यानखादनेषु’ । थसस्तम्‌ । अदादित्वात्‌ शपो लुक्‌ । वीतं च हर्यतं चेति 
चार्थप्रतीतेः “चारिलोपे विभाषा’ इति प्रथमायास्तिङ्विभक्तेर्निधातप्रतिषेधः । हर्यतम्‌ । पादादित्वात्‌ 
निघाताभावः । जुषेथाम्‌ । वृषणा इत्यामन्त्रितस्य ‘आमन्त्रितं पूर्वम्‌’ इति अविद्यमानवत्त्वे 
सति तिङ परत्वात्‌ निघाताभावः । सुशर्माणा स्ववसा । उभयत्र बहुत्रीहौ “सोर्मनसी अलोमोपसी' 
इत्युत्तरपदादयुदात्तत्वम्‌ । भूतम्‌ । लोटि “बहुलं छन्दसि’ इति शपो लुक्‌ ।। ७ ॥ 


सिद्धाञ्जनम्‌- हे अग्रीषोमा! अग्नीषोमौ, प्रस्थितस्य युवां प्रति प्रस्थानं कृतवतः अस्य 
हविषः अस्मदीयस्य अर्पणस्य, द्वितीयार्थे षष्ठी, सिद्धं अर्पणं वीतम्‌ व्याप्रुतं, वी 
गतिव्यास्यादिषु, हर्यतम्‌ व्याप्य च कान्तं कुरुतम्‌ । हे वृषणा! वर्षितारौ, जुषेथाम्‌ सेवेथां 
तदस्माभिरर्पितम्‌ । हे सुशर्माणा! झोभनसुखोपेतौ स्ववसा स्ववसौ शोभनरक्षोपेतौ च भूतम्‌ 
भवतम्‌ । हि पादपूरणम्‌ । अथ अनन्तरं योः युवां कामयमानाय, विभक्तिव्यत्ययः यजमानाय 
शम्‌ झान्तिसुखं धत्तम्‌ विधतम्‌ । 

भूतम्‌-लोटि बहुलं छन्दसीति शपो लुक्‌ । अन्ये गताः ॥ ७ ।। 


ऋक्संहिता पदपाठसहिता 


यो अय्नीषोर्मा हविषां सपर्याद्‌ देवद्रीचा मन॑सा यो घृतेन॑ । 

तस्य॑ ब्रतं र॑क्षतं पातमंह॑सो विशे जनांय महि शर्म यच्छतम्‌ ।। ८ ॥। 

यः । अग्नीषोमा । हविषां । सपर्यात्‌ । देवद्रीचा । मन॑सा । यः । घृतेन॑ । तस्य॑ । व्रतम्‌ । 
रक्षतम्‌ । पातम्‌ । अंह॑सः । विशे । जनाय । महिं । शर्म । यच्छतम्‌ ॥ ८ ॥ 

स्कन्द- रक्षतं पातमिति मध्यमपुरुषसंयोगात्‌ प्रत्यक्षकृतोऽयं मन्त्रः । अग्नीषोमाविति च 
नेदमामन्त्रणं अननुदात्तत्वात्‌ । अतोऽत्र युष्मच्छब्देन समानार्थो भवच्छब्दः उपपदभूतोऽध्या- 
हर्तव्यः । भवन्तौ अग्नीषोमौ यः हविषा सपर्यात्‌ चरुपुरोडाशादिना परिचरेत्‌ । देवद्रीचा 
मनसा देवौ प्रत्यञ्चतीति देवाग्रक्‌ । “विष्वग्देवयोश्च टेरग्रञ्चतौ वप्रत्यये’ (पा.६,३,९२) इति 
अग्रादेशः । तेन देवद्रीचा युवामेव देवौ प्रति गतेन । अत्यन्तयुष्मद्भक्तेन चेतसेत्यर्थः । यः 
वा घृतेन आज्याहुतिलक्षणेन । तस्य उभयस्यापि व्रतम्‌ यागाख्यं कर्म रक्षतम्‌, पातम्‌ 
पालयतम्‌ अंहसः पापात्‌ । विशे मनुष्यनामैतत्‌(तु. निघ,२,३) । जात्यपेक्षयैकवचनम्‌ । 
पुत्रादिमनुष्यजातस्वभूताय यजमानाय परिचारकजनाय च । महि शर्म महत्‌ सुखम्‌ यच्छतम्‌ 
दत्तम्‌ || ८ ॥। 


वेङ्कटमाधव- यः अग्नीषोमौ हविषा परिचरति, देवानश्चता मनसा यः वा घृतेन, तस्य 
यज्ञम्‌ रक्षतम्‌, रक्षसश्च तम्‌ पातम्‌ । निवसते जनाय महत्‌ सुखम्‌ यच्छतम्‌ । ८ ॥ 


मुद्ल- यः यजमानः अग्नीषोमा! अग्नीषोमौ देवद्रीचा देवानश्चता देवतापरायणेन 
श्रद्धायुक्तेन मनसा अन्तःकरणेन युक्तः सन्‌ हविषा चरुपुरोडाशादिना सपर्यात्‌ सपर्यति 
परिचरति । यः च यजमानः घृतेन आज्येनाग्रीषोमौ परिचरति । तस्य यजमानस्य व्रतम्‌ 
कर्म रक्षतम्‌, अंहसः पापात्‌ तं च यजमानम्‌ पातम्‌ रक्षतम्‌ । विशे यागेषु प्रविशते तस्मै 
जनाय महि महत्‌ प्रभूतम्‌ शर्म सुखम्‌ यच्छतम्‌ दत्तम्‌ || ८ ।। 


सायण- यः यजमानः अग्नीषोमा अग्नीषोमौ देवद्रीचा देवानश्चता देवतापरायणेन 
श्रद्धायुक्तेन मनसा अन्तःकरणेन युक्तः सन्‌ हविषा चरुपुरोडाशादिना सपर्यात्‌ सपर्यति 
परिचरति । यः च यजमानः शृतेन आज्येनाग्रीषोमौ परिचरति | तस्य यजमानस्य व्रतं कर्म 
रक्षतम्‌ । अंहसः पापात्‌ तं च यजमानं पातं रक्षतम्‌ । विशे यागेषु प्रविशते तस्मै जनाय 
यजमानाय महि महत्‌ प्रभूतं शर्म सुखं यच्छतं दत्तम्‌ । 


अग्नीषोमा । देवताद्वन्द्वे च” इति उभयपद्‌प्रकृतिस्वरत्वम्‌ । सपर्यात्‌ । “सपरपूजायाम्‌’ । 
कण्डूवादिः । लेटि आडागमः । देवद्रीचा । देवानश्चतीति देवग्रङ्‌ । अञ्चतेः “क्रत्विक्‌' 
इत्यादिना किन्‌ । “अनिदिताम्‌' इति नलोपः । 'विष्वग्देवयोश्च टेरद्रञ्चतावप्रत्यये’ (पा.सू. 

६.३.९२) इति देवशब्दस्य टेः अग्रादेशः । तृतीयैकवचने ‘अचः? इति अकारलोपे “चौ! 
इति दीर्घत्वम्‌ । कृदुत्तरपदप्रकृतिस्वरत्वे प्राप्ते 'अद्रिसध्य्रोरन्तोदात्तनिपातन कृत्स्वरनिवृतत्र्थम्‌' 
(पा.सू.६.३.९५.१) इति वचनात्‌ अद्रादेशः अन्तोदात्तः । विशे । 'सावेकाचः' इति 
विभक्तेरुदात्तत्वम्‌ ।। ८ ॥। 


सिद्वा्जनम्‌- यः यजमानः अग्नीषोमा अग्निं सोमं च देवद्रीचा देवान्‌ अञ्चता, 
देवपरायणेन मनसा मानसेन युक्तः हविषा अर्पणलक्षणेन स्वीयेन द्रव्येण सपर्यात्‌ सपर्यति, 
पूजयति, यः यञ्च घृतेन धीप्रदीप्या च युक्तः अग्नीषोमौ सपर्यति, एकाग्रेण मनसा दीप्तया 
बुद्धया चेति भावः । तस्य तादृशस्य यजमानस्य ब्रतम्‌ नियतं कर्म रक्षतम्‌, लडर्थ लोट्‌ 
रक्षथ एवेत्यर्थः, अंहसः पातम्‌ तं पापात्‌ रक्षतम्‌, रक्षथः । विशे जनाय, विशतीति विट्‌, 
तस्मै अन्तः प्रविइय देवान्‌ यजते जनाय यजमानाय महि प्रभूतं शर्म हरणं सुखं वा यच्छतम्‌ 
दत्तम्‌, अत्रापि लडर्थ एव । एकाग्रमनो देवतापरायणस्य जनस्य पापाद्रक्षणं कर्मरक्षणं च, 
अन्तर्लब्धप्रवेशस्य प्रभूतं शर्मेत्युक्तम्‌ । 


सपर्यात्‌-सपर पूजायां, कण्ड्वादिः, लेट्‌ । देवद्रीचा-देवान्‌ अञ्चतीति देवद्र्यङ, देवशाब्दस्य 
टेरक्र्यादेशः । ८ ॥ 


ऋक्संहिता पदपाठसहिता 


अग्नीषोमा सवेदसा सहूंती वनतं गिर॑ः । सं देवत्रा ब॑भूवथुः ॥। ९ ॥ 
अग्नीषोमा । सवेदसा । सहूंती इति सऽहूंती । वनतम्‌ । गिर॑ः । सम्‌ । देवऽत्रा । बभूवथुः ।। 
स्कन्द- पूर्णमासेऽग्रीषोमीयस्य पुरोडाशस्य पुरोऽनुवाक्यैषा । हे अग्नीषोमौ! सवेदसा 
समानपुरोडाशहविर्लक्षणधनौ सहूती समानाहानौ बनतम्‌ सम्भजेथाम्‌ । अस्मदीययाज्यानु- 
वाक्यास्तुतिलक्षणाः गिरः । किन्तु सम्‌ देवत्रा बभूवथुः सम्‌ इत्येकीभावे सम्यक्तायां वा । 
देवत्रेति 'देवमनुष्यपुरुषपुरुमत्येभ्यो द्वितीयासप्षम्योर्बहुलम्‌' (पा.५,४,५६) इति बाहुलकात्‌ 
प्रथमायां च द्रष्टव्यः । बभूवथुरिति लोडर्थ लिट्‌ । सम्भूतौ सम्यग्वा अस्य पुरोडाशस्य हविषो 
देवौ भवतमित्वर्थः । ९ ।। 

वेङ्कटमाधव- अग्नीषोमौ! समानपुरोडाशौ समानाह्वानौ भजेथां स्तुतीः । युवां हि सर्वानेव 
देवान्‌ महत्तया सम्‌ बभूवथुः, स्थाली इव तण्हुलान्‌ इति ।। ९ ॥ 


मुद्रल- हे अग्नीषोमौ! युवाम्‌ सवेदसा समानेनैकेन वेदसा हविर्लक्षणेन धनेन युक्तौ सहूती 
समानाह्वानौ च सन्तौ गिरः अस्मदीयाः स्तुतीः वनतम्‌ सम्भजेथाम्‌ । देवत्रा देवेषु सर्वेषु 
यौ युवाम्‌ सम्‌ बभूवथुः सम्भूतौ सम्भावितौ प्रशस्त स्थः ।। ९ ॥ 


सायण- पौर्णमासयागेऽग्रीषोमीयस्य यागस्य 'अग्रीषोमा’ इत्येषानुवाक्या । तथा च सूत्रितम्‌' 
उक्ता देवताः? इति खण्डे- 'अग्रीषोमा सवेदसा युवमेतानि दिवि रोचनानि (आश्व.श्रौ. १.६) 
इति । 


हे अग्नीषोमौ युवां सवेदसा समानेनैकेन वेदसा हविर्लक्षणेन धनेन युक्तौ सहूती समानह्वानौ 
च सन्तौ गिरः अस्मदीयाः स्तुतीः वनतं सम्भजेथाम्‌ । देवत्रा देवेषु सर्वेषु यौ युवां सं 
बभूवथुः सम्भूतौ सम्भावितौ प्रशस्तौ स्थः । 'राजानौ वा एतौ देवतानां यदग्रीषोमौ” 
(तै.सं.२.६.२.१-२) इति श्रुतेः । 

सवेदसा । समानं वेदो ययोः । ‘समानस्य च्छन्दसि’ इति सभावः । वनतम्‌ । “वन 
षण सम्भक्तौ” । देवत्रा । 'देवमनुष्यपुरुषपुरुमर्त्य' इत्यादिना सप्तम्यर्थ त्राप्रत्ययः ।। ९ ॥ 


सिद्धाञ्जनम्‌- हे अग्नीषोमा! युवां सवेदसा समानं वेदो ज्ञानं ययोस्तौ सहूती 
समानाहुतिराह्णानं ययोस्तौ सन्तौ गिरः स्तुतीरस्मदीयाः वनतम्‌ सम्भजेथाम्‌ । देवत्रा देवेषु 
सम्बभूवथुः युवां सम्भूतौ, अतः सम्भावितौ । 


देवत्रा-सप्तम्यर्थ त्राप्रत्ययः ।। ९ ॥ 


ऋक्संहिता पदपाठसहिता 
अग्रीषोमावनेन॑ वां यो वां घृतेन दाझ॑ति । तस्मै दीदयतं बृहत्‌ ॥ १० ॥ 


अग्नीषोमौ । अनेन॑ । वाम्‌ । यः । वाम्‌ । घृतेन॑ । दाश॑ति । तस्मै । दीदयतम्‌ । बृहत्‌ ॥ 
स्कन्द- हे अग्नीषोमौ! अनेन वाम्‌ युवयोः एव स्वभूतेन योग्येन वा यः यजमानः 

वाम्‌ युवाभ्याम्‌ घृतेन तृतीयानिर्देशात्‌ संयुक्तं हविरिति शेषः । अथवा अनेन घृतेन इति 
द्वितीयार्थे तृतीया । इदं घृतम्‌ । दाशति ददाति । तस्मै दीदयतम्‌ दत्तम्‌ बृहत्‌ महत्‌ धनम्‌ । 
अथवा तस्मै इति तादर्थ्य चतुर्थी । तदर्थं दीदयतं दीव्येथाम्‌ । बृहत्‌ महत्‌ । सुष्ठिवत्यर्थः ।। 


वेङ्कटमाधव- अग्नीषोमौ! अनेन वाम्‌ यः घृतेन परिचरति, तस्मै वर्धयतं महद्धनम्‌ । 
बाम्‌ इति पूरणम्‌ ॥ १० ॥ 

मुद्रल- हे अग्नीषोमौ! वाम्‌ युवयोः सम्बन्धी यः यजमानः अनेन घृतेन उत्पवनादिभिः 
संस्कृतेनाज्येन युक्तं हविः वाम्‌ युवाभ्याम्‌ दाशति प्रयच्छति, तस्मै यजमानाय बृहत्‌ प्रभूतं 
धनम्‌ दीदयतम्‌ प्रकाशयतम्‌ । प्रयच्छतमित्यर्थः || १० ॥ 


सायण- हे अग्नीषोमौ! वां युवयोः सम्बन्धी यः यजमानः अनेन घृतेन उत्पवनादिभिः 
संस्कृतेनाज्येन युक्तं हविः बां युवाभ्यां दाशति प्रयच्छति तस्मै यजमानाय बृहत्‌ प्रभूतं धनं 
दीदयतं प्रकाशयतं प्रयच्छतमित्यर्थः । 


दाशति । 'दाश्रृ दाने’ । शप्तिषोः पित्त्वादनुदात्तत्वे धातुस्वरः । यद्वृत्तयोगादनिघातः । 
दीदयतम्‌ । दीदयतिः दीप्तिकर्मा ॥ १० ॥ 


सिद्धाञ्जनम्‌- हे अग्नीषोमौ! वाम्‌ युवयोः सम्बन्धी यः यजमानः अनेन घृतेन ईदृशा 
धीप्रदीस्या युक्तः सन्‌ वाम्‌ युष्मभ्यं दाशति यथाभागं प्रयच्छति स्वीयं अर्पणीयं तस्मै तादृशाय 
बृहत्‌ बृहच्छब्दवाच्यं ऋतं सत्यं दीदयतम्‌ प्रकाशयतम्‌, दीदयतिः दीप्तिकर्मा | १० ॥ 


ऋक्संहिता पदपाठसहिता 
अग्नीषोमाविमानि नो युवं हव्या जुजोषतम्‌ । आ यांतमुपं नः सचां ॥ ११ ॥ 


अग्नीषोमौ । इमानि । नः । युवम्‌ । हव्या । जुजोषतम्‌ । आ । यातम्‌ । उप॑ । न 
सचा ।। ११ ॥ 

स्कन्द- अग्नीषोमौ! इमानि नः युवम्‌ हव्या जुजोषतम्‌ सेवेथाम्‌ । आ यातम्‌ च 
उप नः समीपेऽस्माकम्‌ सचा सह ॥ ११ ॥ 

वेङ्कटमाधव- अग्नीषोमौ! इमानि अस्माकं हवींषि युवां जुषेथाम्‌, उप आ यातम्‌ चास्मान्‌ 
सह ।। ११ ॥। 


मुद्रल- हे अग्नीषोमौ! युवम्‌ युवाम्‌ नः अस्मदीयानि इमानि हव्या हवीषि जुजोषतम 
सेवेथाम्‌ । तदर्थम्‌ नः अस्मान्‌ सचा सह युवाम्‌ उप आ यातम्‌ उपागच्छतम्‌ ।। ११ ॥ 


सायण- हे अग्नीषोमौ! युवं युवां नः अस्मदीयानि इमानि हव्या हवींषि जुजोषतं 
सेवेथाम्‌ । तदर्थं नः अस्मान्‌ सचा सह युवाम्‌ उप आ यातं उपागच्छतम्‌ । 


जुजोषतम्‌ । 'जुषी प्रीतिसेवनयोः । लोटि व्यत्ययेन दाप्‌ । छान्दसं द्विर्वचनम्‌ । यद्वा । 
विकरणस्य “बहुलं छन्दसि’ इति छु: । ततो व्यत्ययेन शप्‌ । ‘बहुलं छन्दसीति वक्तव्यम्‌’ 
इति वचनात्‌ “नाभ्यस्तस्याचि षिति’ इति लघूपधगुणप्रतिषेधाभावः ।। ११ ।। 


सिद्धाञ्जनम्‌- हे अग्नीषोमौ! युवम्‌ युवां नः अस्मत्सम्बन्धीनि इमानि हव्या सिद्धानि 
अर्पणार्थानि द्रव्याणि जुजोषतम्‌ सेवेथाम्‌ । तथा सेवनाय नः अस्मान्‌ सचा सह उपायातम्‌ 
उपगच्छतम्‌ । 


जुजोषतम्‌-विकरणव्यत्ययेन इलुः छान्दसः ।। ११ ॥ 


ऋक्संहिता पदपाठसहिता 


अग्नीषोमा पिपृतमर्वतो न आ प्यांयन्तामुस्रियां इव्यसूर्दः । 

अस्मे बलानि मधव॑त्सु धत्तं कृणुतं नों अध्वरं श्रष्टिमन्त॑म्‌ ॥ १२ ॥ 

अग्नीषोमा । पिपृतम्‌ । अर्वतः । नः । आ । प्यायन्ताम्‌ । उस्नियांः । हव्यअ्सूदंः । अस्मे 
इतिं । बलानि । मघव॑त्‌ऽसु । धत्तम्‌ । कृणुतम्‌ । नः । अध्वरम्‌ । श्रष्टिऽमन्त॑म्‌ ॥ १२॥। 


स्कन्द- हे अग्नीषोमौ! पिपृतम्‌ पृणातेः पालनार्थस्य दानार्थस्य वा सामर्थ्यादिदं रूपम्‌ । 
पालयतं दत्तं वा । अर्वतः अश्वान्‌ नः अस्मभ्यम्‌ अस्माकं वा । आ प्यायन्ताम्‌ अस्माकम्‌ 
उस्रियाः गावः हव्यसूदः षूद क्षरणे । पयआख्यस्य हविषः क्षरित्र्यः । दोग्ध्य़ इत्यर्थः । 
किञ्च अस्मे अस्मासु बलानि मघवत्सु धत्तम्‌ स्थापयतम्‌ । धनवतोऽस्मान्‌ कृत्वा ततो बलानि 

द्रष्टव्यम्‌ । फलभूतेन सुखेन सुखवन्तम्‌ । सुरूफलमित्यर्थ: । अथवा श्रुष्टीति क्षिप्रनाम 
(तु.या.६, १२) । क्षिप्रवन्तम्‌ । शीघ्रफलमित्यर्थ: ।। १२ || 


वेङ्कटमाधव- अग्नीषोमौ! पालयतम्‌ अस्माकम्‌ अश्वान्‌ । आ प्यायन्ताम्‌ च अस्माकं 
गावः हविषः प्रेरयित्र्यः । अस्मासु बलानि धनवत्सु स्थापयतम्‌ । कुरुतं च अस्माकं य॒ज्ञं 
प्रापतियुक्तम्‌ आशु आत्मनि प्राप्तम्‌ इति ।। १२ ॥ 

मुद्गल हे अग्रीषोमी! नः अस्माकम्‌ अर्वतः अश्वान्‌ पिपृतम्‌ पालयतम्‌ । हव्यसूदः 
क्षीरादिहविषामुत्पादयित्र्यः उत्स्रियाः अस्मदीया गावश्च आ प्यायन्ताम्‌ आप्यायिताः प्रवृद्धाः 
सन्तु । मघवत्सु हविर्लक्षणधनयुक्तेषु अस्मे अस्मासु बलानि धत्तम्‌ स्थापयतम्‌ । तथा नः 
अस्माकम्‌ अध्वरम्‌ यागम्‌ श्रुष्टिमन्तम्‌ धनयुक्तम्‌ कृणुतम्‌ कुरुतम्‌ || १२ ॥ 

सायण- हे अग्नीषोमौ नः अस्माकम्‌ अर्वतः अश्वान्‌ पिपृतं पालयतम्‌ । हव्यसूदः 
क्षीरादिहविषामुत्पादयित््मः उस्रियाः अस्मदीया गावश्च आ प्यायन्ताम्‌ आप्यायिताः प्रवृद्धाः 
सन्तु । मघवत्सु हविर्लक्षणधनयुक्तेषु अस्मे अस्मासु बलानि धत्तं स्थापयतम्‌ | तथा नः 
अस्माकम्‌ अध्वरं यागं श्रुष्टिमन्तं धनयुक्तं कृणुतं कुरुतम्‌ । 

पिपृतम्‌ । “पृ पालनपूरणयोः । पृ इत्येके’ । जुहोत्यादित्वात्‌ शपः श्चुः । _अर्तिपिपर्त्योश्च' 
इति अभ्यासस्य इत्वम्‌ । हव्यसूदः । हव्यं सूदन्ते क्षरन्तीति हव्यसूदः । 'पूद क्षरणे’ । “किप्‌ 
च? इति किप्‌ । अस्मे । “सुपां सुलुक्‌’ इति सप्तम्याः शेआदेशः । श्रुष्टिमन्तम्‌ । श्रुष्टीति 
धननाम । शु आशु अश्यते व्याप्यते इति श्रुष्टिः | पृषोदरादिः । 'हस्वनुड्भ्यां मतुप इति 
मतुप उदात्तत्वम्‌ || १२ ॥ 

सिद्धाञ्जनम्‌- हे अग्नीषोमा! नः अस्माकं अर्वतः अश्वलक्षितप्राणक्रियावेगान्‌ पिपृतम्‌ 
पूरयतम्‌ । तथा हव्यसूदः हन्यमर्पणीयं सूदन्ते क्षरन्ति त्वरयन्ति प्रेरयन्तीति हव्यसूदः उस्रियाः 
गावः गोलक्षितचित्प्रभाः आप्यायन्ताम्‌ आप्यायिताः प्रवृद्धाः भवन्तु । मघवत्सु धनवत्सु 
देवेषु, दिव्यधनयुक्तेषु महानुभावेषु वा मध्ये अस्मे अस्मासु बलानि दिव्यानि विविधानि धत्तम्‌ 
धारयतं, स्थापयतम्‌ । प्राणबलानां परिपूरणं ज्ञानरःमीनां प्रवर्धन मघवत्सु देवेषु मनुष्येषु वा 
मध्ये बलप्रतिष्ठापनं च प्रार्थितानि | तदनन्तरं नः अस्माकं अध्वरम्‌ दिव्ययात्रात्मकं यज्ञ 
श्रुष्टिमन्तम्‌ दिव्यावेश (श्रवण) युक्तं कृणुतम्‌ कुरुतम्‌ । 

पिपृतम्‌- पृ पालने पूरणे च । अस्मे- सप्तम्याः शो आदेशः । श्रुष्टिमन्तम्‌- श्रुष्टिः 
धननामेति स्थूलः पक्षः, श्रुष्टिः श्रवणं अन्तर्दिव्यं वा तत्प्रेरितो दिव्यावेशाइच रहस्यार्थ ।। १२ ।। 


॥ इति प्रथमाष्टके षष्ठाध्याये एकोनत्रिंशो वर्गः ॥ 
॥ प्रथमे मण्डले चतुर्दशोऽनुवाकः समाप्तः ॥ 


ऋक्संहिता पदपाठसहिता 
(सूक्तम्‌ ९४) 
(१६ कुत्स आह्विरसः । अग्निः (जातवेदाः) । ८ (त्रयः पादाः) देवाः, १६ उत्तरार्धस्य अग्निः, 
मित्रवरुणादितिसिन्धुपृथिवीयावो वा । जगतीः । १५-१६ त्रिष्टुप्‌) 

इमं स्तोममर्हते जातवेदसे रथ॑मिव सं मंहेमा मनीषया । 
भद्रा हि नः प्रम॑तिरस्य संसयग्रे सख्ये मा रिषामा वयं तव॑ ॥ १ ॥ 
इमम्‌ । स्तोम॑म्‌ । अहते । जातऽवेंदसे । रथ॑म्‌ऽइव । सम्‌ । महेम । मनीषया । भद्रा । हि। 
नः । प्रऽम॑तिः । अस्य । सम्‌ऽसदि । अग्ने । सख्ये । मा रिषाम । वयम्‌ । तव॑ ॥ 


स्कन्द- “इमं स्तोममिति त्वस्मात्‌ कुत्स आङ्गिरसः परम्‌ । अस्मात्‌ पूर्वोक्तात्‌ सूक्तात्‌ 
गौतमात्‌ परम्‌ “इमं स्तोममर्हते’ इत्यादि कुत्सो नाम अन्गिरसः पुत्र क्रषिर्ददर्श । असङ्घया- 
तश्चायम्‌ । सर्वत्र च 'असङ्कचातमृषिं विद्यादतीत्यापि मितानृषीन्‌ । तावद्यावद्दषेर्नादिरमितस्य 
परो भवेत्‌’ । सोऽपरिमित ऋषिस्तमेव परिमितान्‌ उत्तरानृषीनतीत्यापि यावदन्यस्यापरिमितस्य 
ऋषेरादिर्न भवति तावद्विजानीयात्‌ । तेन वार्षागिरान्‌ त्रितं चातीत्यापि आ कक्षीवतोऽय- 
मृषिर्वेदितव्यः । “अग्रेः पूर्वः सयोवृषात्‌’ । 'स यो वृषा’ (क्र.१,१००, १) इत्येतस्मात्‌ पूर्वः 
सूक्तसमुदायः अग्निदेवत्यः । विशेषान्‌ स्वेस्वे प्रदेशे वक्ष्यामः । बृहददेवताकारस्तु आद्यायामृचि 
जातवेदस इति श्रुतेः इदं सूक्तं जातवेदस्यं मन्यते, न शुद्धाग्रेयम्‌ । एवं ह्याह- “इमं तु जातवेदस्यं 
कुत्स आङ्गिरसो जगौ । जागतं षोडरार्चम्‌' (बृ.दे.३, १२६) इति । इमम्‌ स्तोमम्‌ अर्हते 
जातवेदसे तादर्थ्यं एषा चतुर्थी । स्तोमार्हस्य जातप्रज्ञानस्य वाऽग्रेरर्थाय । रथमिव सम्‌ महेम 
संशब्दोऽत्र सम्यक्तायाम्‌ । महिरपि सामर्थ्यात्‌ गत्यर्थोऽन्तणीतण्यर्थश्च । यथा कश्चिद्रथं सम्यग्‌ 
गमयेत्‌ तद्वत्‌ सम्यग्गामयेम । मनीषया स्वया प्रज्ञया । अस्माकं प्रज्ञयैव स्तोममुच्चारये 

नः षष्ठीनिर्देशात्‌ उपरीति वाक्यशेषः । सप्तम्यर्थ वा षष्ठी । अस्माकमुपरि अस्मासु वा । 
प्रमतिः प्रकृष्टानुग्रहात्मिका मतिः । अस्य अग्नेः संसदि सभायाम्‌ । यस्मादयं यज्ञादिसभा- 
स्वस्माकमनुग्राहक इत्यर्थः । परः पादः प्रत्यक्षकृतत्वात्‌ भिन्नं वाक्यम्‌ । हे अग्ने! सख्ये देवानां 
मनुष्याणां च स्तुत्यस्तोतृसम्बन्धः सख्यम्‌, तस्मिन्‌ । सप्तमीनिर्देशात्‌ वर्तमाना इति वाक्यशेषः । 
मा रिषाम मा हिंसिष्महि केनचित्‌ वयम्‌ । कस्य सख्ये । उच्यते । तव ।। १ ॥ 


वेङ्कटमाधव- कृत्स आङ्गिरसः । इमम्‌ स्तोमम्‌ स्तोमार्हाय जातप्रज्ञाय रथमिव संस्कुर्मः 
प्रज्ञया । भजनीया हि अस्य अस्माकम्‌ प्रमतिः भवति सहाऽवस्थाने । अग्ने! तव सख्ये 
वर्तमानाः बयम्‌ मा विनइयेम ।। १ ॥ 


मुद्रल- पश्चदशेडनुवाके द्वादश सूक्तानि । तत्र “इमं स्तोमम्‌’ इति षोडशर्च प्रथमं सूक्तम्‌ । 
आज्गिरसः कुत्स ऋषिः । पञ्चदशीषोडः्यौ त्रिष्टुभौ शिष्टा जगत्यः । अग्निः देवता । “दवा 
भवतु सुन्वतो रथः' (ऋ.१,९४,८) इति त्रयः पादा देवदेवताकाः । “तन्नो मित्रः (ऋ.१, 
९४,१६) इत्यर्धर्चो लिङ्गोक्तमित्रावरुणादिषड्‌ देवत्यः । अथवा तस्याप्यग्निरेव देवता । 
मित्रावरुणादयस्तु निपातभाक्त्वेनाऽप्रधानाः ।। 


अते पूज्याय जातवेदसे जातानामुत्पन्नानां वेदित्रे अग्नये मनीषया निशितया बुद्धया 
इमम्‌ एतत्सूक्तरूपम्‌ स्तोमम्‌ स्तोत्रम्‌ रथमिव यथा तक्षा रथे संस्करोति तथा सम्‌ महेम 
सम्यक्‌ पूजितं कुर्मः । अस्य अग्नेः संसदि सम्भजने नः अस्माकम्‌ प्रमतिः प्रकृष्टा बुद्धिः 
भद्रा हि कल्याणी समर्था खलु । अतस्तया बुद्धया स्तुम इत्यर्थः । हे अग्ने! तव सख्ये 
नः अस्माकं त्वया सह सखित्वे सति बयम्‌ मा रिषाम हिंसिता न भवाम । अस्मान्‌ 
रक्षेत्यर्थः || १ ॥ 


सायण- पश्चदरेऽनुवाके द्वादश सूक्तानि । तत्र “इमं स्तोमम्‌’ इति षोडशर्च प्रथमं सूक्तम्‌ । 
आन्गिरसस्य कुत्सस्यार्षम्‌ । पश्चदशीषोडस्यौ त्रिष्टुभौ शिष्टा जगत्यः । अग्निर्देवता । पूर्व 
देवा भवतु सुन्वतो रथः” इति त्रयः पादा देवदेवत्याः । “तन्नो मित्रो वरुण: इति अर्धचो 
लिङ्गोक्तमित्रावरुणादिषड्देवत्यः । अथवा तस्याप्यग्निरेव देवता मित्रावरुणादयस्तु निपात- 
भात्तवेनाप्रधानाः । एतत्सर्वमनुक्रान्तम्‌- “इमं षोळश कुत्स आग्नयं तद्वित्रिष्टबन्तं पूवो देवारयः 

[अ.१ अ.६ ब.३० 


पादा दैवास्तन्नो मित्रोऽर्ध्चो लिङ्गोक्तदेवतो यद्देवत्यं वा सूक्तम्‌’ इति । प्रातरनुवाकस्याग्रेये क्रतौ 
जागते छन्दस्येतत्‌ सूक्तम्‌ आश्चिनशस्रे च । तथा च सूत्रितम्‌ “इमं स्तोममर्हते सं जागृवद्धिः” 
(आश्व.श्रौ.४.१३) इति । आभिप्ठुविके षष्ठे हन्याग्निमारुतेऽप्येतत्सूक्तं जातवेदस्यनिविद्धानम्‌ । 
सूत्रितं च- “प्रयज्यव इमं स्तोममित्याग्रिमारुतम्‌' (आश्व.श्री.७.७) इति । तृतीयसवने “इमं 
स्तोमम्‌’ इत्येषा अग्रीध: प्रस्थितयाज्या । सूत्रितं च- 'इमं स्तोममर्हते जातवेदस इति तातीय- 
सवनिक्यः' (आश्व.श्रौ.५.५) इति । 


अर्हते पूज्याय जातवेदसे जातानामुत्पन्नानां वेदित्रे जातत्रज्ञाय जातधनाय वाग्नये मनीषया 
निशितया बुद्धया इमम्‌ एतत्सूक्तरूपं स्तोमं स्तोत्रं रथमिव यथा तक्षा रथं संस्करोति तथा 
सं मदेम सम्यक्‌ पूजितं कुर्मः । अस्य अग्नेः संसदि सम्भजने नः अस्माकं प्रमतिः प्रकृष्टा 
बृद्धि: भद्रा हि कल्याणी समर्था खलु । अतस्तया बुद्धया स्तुम इत्यर्थः । हे अग्ने! तव सख्ये 
अस्माकं त्वया सह सखित्वे सति बयं मा रिषाम हिंसिता न भवाम । अस्मान्‌ रक्षेत्यर्थः । 


आईते । “अई पूजायाम्‌’ । “अह: प्रशंसायाम्‌' (पा.सू.३.२.१३३) इति लटः इत्रादेशः । 
झपः पितत्वादनुदात्तत्वम्‌ । शतुश्व अदुपदेशात्‌ लसार्वधातुकस्वरेण धातुस्वरः शिष्यते । महेम । 
“मह पूजायाम्‌’ । रिषाम । “रिष हिंसायाम्‌’ । व्यत्ययेन शः । तव । 'युष्मदस्मदोर्डसि’ 
इत्याद्युदात्तत्वम्‌ ।। १ ॥ 


सिद्धाञ्जनम्‌- पञ्चदरेऽनुवाके द्वादश सूक्तानि, तत्र “इमं स्तोममि'ति षोडशर्च प्रथमं 
सूक्तम्‌ । आङ्गिरसस्य कुत्सस्यार्षम्‌, पञ्चदशी षोडशी च त्रिष्टुभौ, शिष्टा जगत्यः, अग्निर्देवता । 
अन्या देवताः लिङ्गोक्ता निपातभात्तवेन अप्रधानाः । 


अर्हते पूज्याय जातेवेदसे जातानां सर्वेषां वेदित्रे अग्रये इमम्‌ एतत्सूक्तात्मकं स्तोमम्‌ 
स्तोत्रं रथमिव यथा तक्षा रथं तक्ष्णोति, संस्करोति च तथा मनीषया बुद्धया संमहेम सम्यक्‌ 
पूजितं कुर्मः । अस्य अग्रेः संसदि सम्यक्‌ सीदन्त्यस्यामिति संसत्‌ सभा तस्यां, अग्निसंनिधौ 
इत्यर्थः नः अस्माकं प्रमतिः प्रकृष्टा बुद्धिः भद्रा हि कल्याणी खलु । अग्नेः सान्निध्ये 
तत्प्रभावादेवं स्तोमं कर्तुं समर्था निशिता नो बुद्धिरिति भावः । हे अग्ने! तव सख्ये त्वदीय- 
सखित्वे बयम्‌ मा रिषाम हिंसिताः न भवाम, सख्ये विच्छेदः रौतिल्यं वा मा भूदित्यर्थः । 


सू.९४ मं.२] प्रथभमण्डलम्‌ 259 


अहते-अर्ह पूजायाम्‌ । महेम-मह पूजायाम्‌ ! रिषाम-रिष हिंसायाम्‌ ।। १ ॥ 


ऋक्संहिता पदपाठसहिता 


यस्मै त्वमायज॑से स सांधत्यनर्वा क्षेति दध॑ते सुवीर्यभ्‌ । 

स तूताव नैन॑मश्नोत्यंहतिरश्रें सस्ये मा रिषामा वयं तव॑ ॥ २ ॥ 

यस्मै । त्वम्‌ । आऽयज॑से । सः । साधति । अनर्वा । क्षेति । दध॑ते । सऽवीर्यम्‌ । सः । 
तूताव । न एनम्‌ । अइनोति । अंहतिः । अग्नें । सख्ये । मा । रिषाम । वयम्‌ । तव॑ ॥ 


स्कन्द- यस्मै यस्य यजमानस्यार्थाय त्वम्‌ आयजसे मर्यादया देवान्‌ यजसि, सः साधति 
साधयत्यात्मनोऽभिप्रेतानर्थान्‌ । अनर्वा क्षेति अर्वतिर्गत्यर्थः । अन्यं प्रत्याश्रिततया न 
गच्छतीत्यनर्वा, अन्यं वाऽनाश्रिततया गच्छतीत्यनर्वा । अन्यं च अनाश्रित्य स्वस्थाने निवस- 
तीत्यर्थः । दधते धारयति चात्मनि सुवीर्यम्‌ । सुवीर्यं च प्राप्रोतीत्यर्थः | सः एव तूताव 
तवतिवृद्धिकर्मा (या.९,२५) । सर्वाभिर्ृद्धिभिवर्धते । न च एनम्‌ अश्नोति आप्रोति अंहतिः 
पापं वधो वा । किञ्च अग्ने! सख्ये मा रिषाम वयम्‌ तव ॥ २ ॥ 


वेङ्कटमाधव- यस्मै त्वम्‌ देवान्‌ आयजसे हविः आदाय देवेभ्यः प्रयच्छसि । सः 
साधयति अभिलषितम्‌, अप्रत्यृतः च निवसति, धारयति च सुवीर्यम्‌ । सः वर्धते, न एनम्‌ 
अइनोति अवरतिः ।। २ ॥ 


मुद्रल- यस्मै यजमानाय हे अग्ने! त्वम्‌ आयजसे देवानाभिमुख्येन, सः यजमानः साधति 
स्वाभिलषितं साधयति । प्राप्रोतीत्यर्थः । किञ्च स यजमानः अनर्वा इत्रुभिरप्रत्यृतः सन्‌ क्षेति 
निवसति । तथा सुवीर्यम्‌ शोभनवीर्योपेतं धनम्‌ दधते धारयति । प्राप्नोतीत्यर्थः । धृत्वा च 
सः यजमानः तूताव वर्धते | एनम्‌ यजमानम्‌ अंहतिः आतिरदारिग्रम्‌ न अश्नोति न प्राप्रोति । 
अन्यत्‌ पूर्ववत्‌ ।। २ ॥ 

सायण- यस्मै यजमानाय हे अग्ने! त्वम्‌ आयजसे देवानाभिमुख्येन यजसि सः यजमानः 
साधति स्वाभिलषितं साधयति । प्राप्नोतीत्यर्थः | किंच स यजमानः अनर्वा शत्रुभिरप्रत्यृत 
सन्‌ क्षेति निवसति । तथा सुवीर्यं शोभनवीर्योपेतं धनं दधते धारयति । प्राप्नोतीत्यर्थ: । 
धृत्वा च सः यजमानः तूताव वर्धते | एनं यजमानम्‌ अंहतिः आतिर्ारित्रं न अश्नेति न 


प्राप्रोति । अन्यत्‌ पूर्ववत्‌ । 

[अ.१ अ.६ व.३० 


साधति । 'षिधु संराद्धौ’ । णिचि “सिध्यतेरपारलौकिके' (पा.सू.६.१.४९) इति आत्वम्‌ । 
'छन्दस्युभयथा' इति शप आर्धधातुकत्वात्‌ 'णेरनिटि’ इति णिलोपः । क्षेति । 'क्षि 
निवासगत्योः? । 'बहुलं छन्दसि’ इति विकरणस्य लुक्‌ । दधते । “दध धारणे’ । भौवादिकः । 
तूताव । तु इति वृद्ध्यर्थः सौत्रो धातुः । अस्मात्‌ छान्दसो लिट्‌ । तुजादित्वात्‌ अभ्यासस्य 
दीर्घत्वम्‌ । अश्नोति । व्यत्ययेन परस्मैपदम्‌ । अंहतिः । 'हन्तेरंह च' (उ.सू.४.५०२) इति 
अतिप्रत्ययः । “चित्‌? इत्यनुवृत्तेः अन्तोदात्तत्वम्‌ || २ ॥ 


सिद्धाञ्जनम्‌- यस्मै यजमानाय हे अग्ने! त्वम्‌ आयजसे देवान्‌ आभिमुख्येन यजसि, 
यजमानकृत्यं सर्वमग्निरेव निर्वहति, तस्मात्स धन्यः यस्मिन्‌ प्रादुर्भूतोऽग्रिः यजमानार्थं देवान्‌ 
यजति । सः यजमानः साधति साधयति कार्यम्‌ । अनर्वा अप्रत्यृतः, अप्रतिगतः अत्रुभिः 
क्षेति निवसति स्वस्थ इत्यर्थः, सुवीर्यम्‌ शोभनवीर्यं दधते धारयते | सः तूताव स वर्धते, 
उत्तरोत्तराभिवृद्धिस्तस्य । एनम्‌ यजमानं अंहतिः पाप्मा न अइनोति न प्राप्रोति, न स्पृश- 
तीत्यर्थः, अंहतिर्दारिक्र्यमिति सायणः, अन्यत्र “अंहतिभ्य:” पापेभ्यो निर्गमयत्‌ (५.५५.१०) 
स एव पापमिति व्याचष्टे । शिष्ट व्याख्यातम्‌ । 


्षेति-क्षि निवासे, विकरणस्य लुक्‌ । दधते-दध धारणे, भौवादिकः । तूताव-तू इति 
सौत्रो धातुः वृद्धयर्थः । अंहतिः-हन्तेः अंह चेति अतिप्रत्ययः ।। २ ॥ 


ऋक्संहिता पदपाठसहिता 


शकेम॑ त्वा समिधं साधया धियस्त्वे देवा हविरदन्त्याहुतम्‌ । 

त्वमादित्याँ आ ब॑ह तान्‌ ह्यु१समस्यग्नें सख्ये मा रिषामा वयं तव॑ ॥ ३ ॥ 
शकेम । त्वा । सम्‌ऽइध॑म्‌ । साधय॑ । धिय॑ः । त्वे इतिं । देवाः । हविः । अदन्ति । 
आऽहुंतम्‌ । त्वम्‌ । आदित्यान्‌ । आ । वह । तान्‌ । हि । उस्मसिं । अग्रे । सख्ये । 
मा । रिषाम । वयम्‌ । तव॑ ॥ 


स्कन्द- शकेम शक्नुयाम त्वाम्‌ समिधम्‌ तुमर्थेऽयं कमुल्‌ । समिन्धितुम्‌ । साधय 
अस्माकम्‌ धियः कर्माणि प्रज्ञा वा । किश्च त्वे त्वयि देवाः हविः अदन्ति भक्षयन्ति आहुतम्‌ 


मर्यादया हुतम्‌ । त्वम्‌ आदित्यान्‌ अदितेः पुत्रान्‌ सर्वान्‌ देवान्‌ यष्टुम्‌ आ वह । तान्‌ 
हि उझ्मसि कामयामहे वयम्‌ । किञ्च अग्ने! तव ॥ ३ ॥ 

वेङ्कटमाधव- इङ्कुयाम त्वां वयं समेधितुम्‌ । साधय कर्माणि । त्वयि देवाः हविः भक्षयन्ति 
आहुतम्‌ । त्वम्‌ इह आदित्यान्‌ आ वह । तान्‌ हि वयम्‌ कामयामहे ।। ३ ॥ 


मुद्रल- हे अग्ने! त्वा त्वाम्‌ समिधम्‌ सम्यगिद्धं कर्तुम्‌ शकेम शक्ता भूयास्म । त्वं 
च धियः अस्मदीयानि दर्शपूर्णमासादीनि कर्माणि साधय निष्पादय । त्वया हि सर्वे यागा 
निष्पाद्यन्ते । यस्मात्‌ त्वे त्वय्यग्रौ आहुतम्‌ ऋत्विग्भिः प्रक्षिप्तं चरुपुरोढाशादिकम्‌ हविः देवाः 
अदन्ति भक्षयन्ति । तस्मात्‌ त्वं साधयेत्यर्थः । अपि च त्वम्‌ आदित्यान्‌ अदितेः पुत्रान्‌ 
सर्वान्‌ देवान्‌ आ वह अस्मच्चज्ञार्थमानय । तान्‌ हि इदानीमेव वयम्‌ उञ्मसि कामयामहे । 
अन्यत्‌ पूर्ववत्‌ ।। ३ ॥ 


सायण- हे अग्ने! त्वा त्वां समिधं सम्यगिद्धं कर्तु शकेम शक्ता भूयास्म । त्वं च 
धियः अस्मदीयानि दर्शपूर्णमासादीनि कर्माणि साधय निष्पादय । त्वया हि सर्वे यागा 
निष्पाद्यन्ते । यस्मात्‌ त्वे त्वय्यग्रौ आहुतम्‌ ऋत्विभभिः प्रक्षिप्तं चरुपुरोडाशादिकं हविः देवाः 
अदन्ति भक्षयन्ति । तस्मात्‌ त्वं साधयेत्यर्थ: । अपि च त्वम्‌ आदित्यान्‌ अदितेः पुत्रान्‌ 
सर्वान्‌ देवान्‌ आ वह अस्मदज्ञार्थमानय । तान्‌ हि इदानीमेव वयम्‌ उझ्मसि कामयामहे । 
अन्यत्‌ पूर्ववत्‌ । 

शकेन । “शङ्कु शक्ती' । “लिङ्यादिप्यड्‌” । अदुपदेशात्‌ लसार्वधातुकानुदात्तत्वेऽड्‌. एव 
स्वरः शिष्यते । समिधम्‌ । “जिइन्धी दीप्तौ’ । अस्मात्‌ सम्पदादिलक्षणः कर्मणि क्विप्‌ । 
त्वे । सुपां सुलुक्‌’ इति सप्तम्येकवचनस्य शेआदेशः । उइमसि । “वश कान्तौ’ । इदन्तो 
मसिः । अदादित्वात्‌ शपो लुक्‌ । 'ग्रहिज्या’ इत्यादिना सम्प्रसारणम्‌ || ३ ।। 

सिद्धाञ्जनम्‌- हे अग्ने! त्वा त्वां समिधं समिद्धं सम्यग्‌ ज्वलितं कर्तुं शकेम शक्ताः 
भूयास्म । धियः अस्मदीयाः बुद्धीः यथा युक्ता भवन्ति तथा साधय निष्पादय । त्वे त्वयि 
देवाः इन्द्रादयः आहुतम्‌ हविः अर्पितमर्पणद्रव्यं अदन्ति भक्षयन्ति स्वीकुर्वन्तीत्यर्थः । त्वम्‌ 
आदित्यान्‌ अदितेः पुत्रान्‌ देवान्‌ आवह आनय । तान्‌ हि तान्‌ खलु उझ्मसि कामयामहे । 
शिष्ट प्राग्वत्‌ ।। ३ ॥ 

ऋक्संहिता पदपाठसहिता 
भरामेध्मं कूणवांमा हवींषि ते चितय॑न्तः पर्वणापर्वणा वयम्‌ । 
जीवातंचे प्रतरं सांधया धियोऽ्रें सख्ये मा रिषामा बयं तव॑ ।। ४ ॥ 
भर्राम । इघ्यम्‌ । कृणवाम । हवींषि । ते । चितर्यन्तः । पर्वणाऽपर्वणा । वयम्‌ । जीवात॑वे । 
प्रऽतरम्‌ । साधय । धिय॑ः । अग्ने । सख्ये । मा । रिषाम । वयम्‌ । तव॑ ।। ४ ॥ 


स्कन्द- भराम शुद्धो$प्ययं हरतिराड्यूर्वार्थ द्रष्टव्यः । आहराम त्ववर्धम्‌ इध्मम्‌ । कृणवाम 
हवींषि ते चितयन्तः ज्ञातवन्तः । किम्‌ । सामर्थ्याद्‌ यज्ञकर्म त्वन्माहात्म्यं वा । पर्वणापर्वणा 
सप्तम्यर्थे तृतीयैषा । पर्वणिपर्वणि । पौर्णमास्याममावास्यायां चेत्यर्थः । वयम्‌ । किञ्च जीवातवे 
जीवातुजीविका, तदर्थम्‌ । प्रतरम्‌ क्रियाविशेषणमिदम्‌ । प्रकृष्टतरं प्रवृद्धतरं वा । साधय 
अस्माकम्‌ धियः । किञ्च अग्ने! || ४ ॥ 


वेङ्कटमाधव- भराम इध्मम्‌, कृणवाम च हवींषि तुभ्यम्‌ बुध्यमानाः पर्वणापर्वणा 
अहोरात्रयोः पर्वणि सायं च प्रातरच । ताभ्याम्‌ अग्निहोत्रं कृणवाम, मासपर्वभ्यां दर्शपूर्णमासौ, 
ऋतुसन्धिभिः चातुर्मास्यानि । जीवितुम्‌ प्रकृष्टतरम्‌ अस्माकं कर्माणि साधय || ४ ॥ 


मुद्रल- हे अग्ने! त्वदयागार्थम्‌ इध्यम्‌ इन्धनसाधनमेकविंशतिदार्वात्मकं समित्समूहम्‌ भराम 
सम्पादयाम । तदनन्तरम्‌ ते तुभ्यम्‌ हवींषि चरुपुरोडाशलक्षणान्यन्नानि वयम्‌ कृणवाम करवाम । 
किं कुर्वन्तः । पर्वणापर्वणा प्रतिपक्षमावृत्ताभ्यां दर्शपूर्णमासाभ्याम्‌ चितयन्तः त्वां प्रज्ञापयन्तः । 
स त्वम्‌ जीवातवे अस्माकं जीवनौषधाय चिरकालावस्थानाय धियः कर्माणि अग्निहोत्रादीनि 
प्रतरम्‌ प्रकृष्टतरम्‌ साधय निष्पादय । अन्यत्‌ समानम्‌ ।। ४ ।। 


सायण- हे अग्ने! त्वदयागार्थम्‌ इध्मम्‌ इन्धनसाधनमेकविंशतिदार्वात्मकं समित्समूहं भराम 
सम्पादयाम । तदनन्तरं ते तुभ्यं हवींषि चरुपुरोडाशादिलक्षणान्यन्नानि वयं कृणवाम करवाम । 
किं कुर्वन्तः । पर्वणापर्वणा प्रतिपक्षमावृत्ताभ्यां द्पूर्णमासाभ्यां चितयन्तः त्वां प्रज्ञापयन्तः । 
स त्वं जीवातवे अस्माकं जीवनौषधाय चिरकालावस्थानाय धियः कर्माण्यग्निहोत्रादीनि प्रतरं 
प्रकृष्टतरं साधय निष्पादय । अन्यत्‌ समानम्‌ । 


चितयन्तः । “चिती संज्ञाने’ । संज्ञापूर्वकस्य विधेरनित्यत्वात्‌ लघूपधगुणाभावः । 

पर्वणापर्वणा । “नित्यवीप्सयो:” इति वीप्सायां द्विर्भावः । “तस्य परमाम्रेडितम्‌? इति 
परस्याम्रेडितसंज्ञायाम्‌ “अनुदात्ते च' इत्यनुदात्तत्वम्‌ । प्रतरम्‌ । तरबन्तात्‌ प्रशब्दात्‌ क्रियाप्रकर्ष 
वर्तमानात्‌ “अमु च च्छन्दसि’ (पा.सू.५.४.१२) इति अमुप्रत्यय: ।। ४ ॥ 


सिद्धाञ्जनम्‌- हे अग्ने! इध्मम्‌ इन्धनसाधनं त्वद्वोधनज्वलनकरणं अस्मास्विति रोषः । 
भराम सम्पादयाम । ते तुभ्यं हवींषि कृणवाम अर्पणीयानि भोग्यानि करवाम । वयम्‌ 
पर्वणापर्वणा पदे पदे सोपानक्रमेण (दर्शपूर्णमासाभ्यामिति कर्मठाः) त्वां चितयन्तः 
अस्मदभिमुखं बोधयन्तः प्रज्ञापयन्तः कृणवामेति पूर्वेण सम्बन्धः । जीवातवे जीवनौषधाय 
दीर्घकालजीवनप्रदाय, प्रतरम्‌ प्रकृष्टतरं अस्माकं धियः साधय । अन्यत्समानम्‌ । 


चितयन्तः-चिती संज्ञाने, संज्ञापूर्वकविधेरनित्यत्वात्‌ लघूपधगुणाभावः । ४ ॥ 


ऋक्संहिता पदपाठसहिता 


विशां गोपा अंस्य चरन्ति जन्तवों द्विपच यदुत चतुंष्पदक्तुभिंः । 

चित्रः प्रकेत उषसो महाँ अस्यग्ने सख्ये मा रिषामा बयं तव॑ ॥ ५ ॥। 

विशाम्‌ । गोपाः । अस्य । चरन्ति । जन्तब॑ः । द्विऽपत्‌ । च । यत्‌ । उत । चतुःऽपत्‌ । 
अक्तुऽभिंः । चित्रः । प्रऽकेतः । उषसः । महान्‌ । असि । अग्ने । सख्ये । मा । रिषाम । 
वयम्‌ । तव॑ ॥ ५ ॥ 


स्कन्द- विशाम्‌ विडिति मनुष्यनाम (निघ.२,३) । पुत्रपौत्रादिमनुष्याणाम्‌ । गोपाः 
गोप्तारः । अस्य अग्नेः । षष्ठीनिर्देशात्‌ स्वभूता प्रसादेन वेति वाक्यशेषः । चतन्ति तत्रतत्र 
विचरन्ति । जन्तवः मनुष्याः । अविनइयद्भिः पुतरपौत्रादिमनुष्यैरुपेताः ते तत्रतत्र विचरन्ति 
अग्नेः स्वभूताः प्रसादेन वेत्यर्थः । न च केवला जन्तवः । किं तहिं । द्विपत्‌ च यत्‌ अन्यदपि 
यदू द्विपात्‌ तत्सर्वम्‌ । उत चतुष्यन्‌ चतुष्पात्‌ गवादिः । अक्तुभि रात्रिनामैतत्‌ (निघ. १,७) । 
इह तु साहचर्यात्‌ नक्तश्वरेषु रक्षःपिशाचादिषु वर्तते । सहयोगलक्षणा चैषा तृतीया । रात्रिचरै 
सहेत्यर्थः । चित्रः च अस्य प्रकेतः प्रज्ञाम्‌ । प्रकाश इत्यर्थः । उषसः लुप्तोपममेतत्‌ द्रष्ठव्यम्‌ । 
उषस इव । परः ऋक्छेषः प्रत्यक्षकृतत्वात्‌ भिन्नं वाक्यम्‌ । महान्‌ त्वम्‌ असि प्रभावतः । 
किश्च अग्ने! । ५ ॥ 

वेइटमाधव- विशाम्‌ गोपायिता भवति अग्निः । तं परिचरन्ति जन्तवः यत्‌ द्विपात्‌ 
यत्‌ च चतुष्पाद्‌ अञ्जनसाधनैः आज्यैः । आश्चर्य: उषसः प्रज्ञापयिता महान्‌ भवसि ।।५।। 


मुद्रल- अस्य अग्ने: जन्तवः जाता रश्मयः विशाम्‌ सर्वेषां प्राणिनाम्‌ गोपाः गोपायितारो 
रक्षकाः सन्तः चरन्ति उद्गच्छन्ति । तदनन्तरम्‌ यत्‌ च द्विपत्‌ मनुष्यादिकमस्ति, उत अपि 
च चतुष्पत्‌ गवादिकं यदस्ति, तदुभयम्‌ अक्तुभिः अञ्जकैः अस्य रस्मिभिरक्तम्‌ आश्िष्टम्‌ 
अभूत्‌ । हे अग्ने! चित्रः विचित्रदीसतियुक्तः प्रकेतः रात्रावन्धकारावृतानां सर्वेषा प्रज्ञापयिता 
प्रदर्शयिता उषसः उषोदेवताया अपि महान्‌ गुणैरधिकः असि भवसि । उषास्तु रात्रेश्चरमभागे 
प्रकाशयति, अग्निस्तु सर्वस्यां रात्रौ प्रकाशयतीति तस्य गुणाधिक्यम्‌ ।। ५ ॥ 


सायण- अस्य अग्ने: जन्तवः जाता रञ्मयः विशां सर्वेषां प्राणिनां गोपाः । गोपायितारो 
रक्षकाः सन्तः चरन्ति उद्रच्छन्ति । तदनन्तरं यत्‌ च द्विपत्‌ द्विपात्‌ मनुष्यादिकमस्ति उत 
अपि च चतुष्यत्‌ चतुष्पात्‌ गवादिकं यदस्ति तदुभयम्‌ अक्तुभिः अञ्जेः अस्य रश्मिभिरक्तम्‌ 
आश्ष्टमभूत्‌ । हे अग्ने! चित्रः विचित्रदीप्रियुक्तः प्रकेतः रात्रावन्धकारावृतानां सर्वेषां प्रज्ञापयिता 
प्रदर्शयिता उषसः उषोदेवताया अपि महान्‌ गुणैरधिकः असि भवसि । उषास्तु रात्रेश्चरमभागे 
प्रकाशयति अग्निस्तु सर्वस्यां रात्रौ प्रकाशयतीति तस्य गुणाधिक्यम्‌ । 


गोपाः । “गुपू रक्षणे’ । “गुपूधूपविच्छि (पा.सू.२.१.२८) इति आयप्रत्ययः । अस्मात्‌ 
क्विप्‌ । अतो लोपः । 'वेरपृक्तलोपाद्वलि लोपो बलीयान्‌’ इति पूर्वं वलि लोपः । न चातो 
लोपस्य स्थानिवत्त्वं, “न पदान्त’ इत्यादिना यलोपं प्रति तन्निषेधात्‌ । द्विपत्‌ । द्वौ पादावस्येति 
बहुत्रीहौ “सङ्कथासुपूर्वस्य’ (पा.सू.«.४.१४०) इति पादशब्दस्य अन्त्यलोपः समासान्तः । 
अयस्मयादित्वेन भत्वे “पादः पत्‌’ (पा.सू.६.३.१३०) इति पद्भावः । एकदेशविकृतस्यानन्य- 
कत्त्वात्‌ । चतुष्यत्‌ । पूर्ववत्‌ समासान्तः पद्धावश्च । इदुदुपधस्य चाप्रत्ययस्य’ इति विसर्जनीयस्य 
षत्वम्‌ । “त्रः सङ्कचायाः' (फि.सू २८) इति चतुर्‌शब्द आय्ुदात्तः । स एव बहुब्रीहिस्वरेण 
शिष्यते ।। ५ ॥ 


सिद्धाञ्जनम्‌- अस्यां 'द्विपत्‌ चतुष्पत्‌ च प्रयुक्ते । मनुष्यादिकं गवादिकं चोक्ते इति 
आपाततः स्थूरोऽर्थः साधुरेव भवति । रहस्यं तु पृथिव्यां दिवि च वर्तनाय यः प्रभवति स 

द्विपात्‌ । व्याहृतिचतुष्टयवेदनीयस्थानचतुष्टये पृथक्‌ "ढं स्थानं धारयितुं यः प्रभुः स चतुष्पात्‌ । 
एवं अरविन्दश्रीचरणानां दृष्टिरवधेया । विशाम्‌ सर्वेषां मनुष्याणां गोपाः गोपायितारः सन्तः 
अस्य अग्नेः जन्तवः जाताः रमयः चरन्ति उच्चरन्ति उद्गच्छन्ति । यञ्च द्विपत्‌ 
पूर्वोक्तस्थानद्वयवर्तिप्रभावशालिनं मानुष्यकं अस्ति, उत अपि च चतुष्पत्‌ पदचतुष्टय- 
र्तिदिव्यज्ञानोपेतं ऋष्यादिकं अस्ति तदुभयं अक्तुभिः अञ्जकैः अभिव्यञ्जकै: अस्य रस्मिभिः 
उक्तमारिलिष्टं भवतीत्यध्याहारः । हे अग्ने! तव प्रकेतः प्रज्ञापयिता प्रकाशको रश्मि: चित्रः 
नानावर्णः अद्भुत: सर्वदा प्रकाशयति, उषास्तु प्रभात एव, तस्मात्‌ उषसः उषसोऽपि त्वं महान्‌ 
असि । अन्यत्‌ समानम्‌ । 


गोपाः-गुपू रक्षणे, किम्‌ ।। ५ ॥ 
॥ इति प्रथमाष्टके षष्ठाध्याये त्रिंशो वर्गः ॥ 


॥ अथ एकत्रिंशो वर्गः ।। 


| ऋक्संहिता पदपाठसहिता _ 

त्वमध्वर्युरुत होतासि पूर्व्यः प्रशास्ता पोतां जनुषां पुरोहितः | 
विश्वां विद्वाँ आर्त्विज्या धीर पुष्यस्यग्नै सख्ये मा रिषामा वयं तव॑ 1 ६ ॥। 
त्वम्‌ । अध्वर्युः । उत । होता । असि । पूर्व्यः । प्रज्शास्ता । पोर्ता । जनुषां । पुरःऽहितः । 
विश्वां । विद्वान्‌ । आर्त्विज्या । धीर । पुष्यसि । अग्ने । सख्ये । मा । रिषाम । वयम्‌ । 
तव॑ ॥ ६ ॥ 

स्कन्द- अध्वर्य्वादिकर्मकारित्वादग्रेरयमध्वर्य्वादिव्यपदेशः । अग्रावत्तत्वादध्वर्य्वादि- 
कर्मणामग्रिरेव कर्तेत्युच्यते । त्वम्‌ अर्ध्वयुः अध्वर्युकर्मकारीत्यर्थ: | उत होता असि पूर्व्यः 
चिरन्तन इत्यर्थ: । प्रशास्ता च पोता च त्वमेवासि । जनुषा जन्मना । जन्मन एव 
प्रभृतीत्यर्थः । पुरोहितः पूर्वस्यां दिश्याहवनीयात्मना स्थापितः सन्‌ । किञ्च विवा सर्वाणि 
विद्वान्‌ आर्त्विज्या ऋत्विकर्माणि । हे धीर! पुष्यसि त्वं स्वयं पुष्णासि वा यज्ञसम्पादनद्वारेण 
यजमानत्वात्‌ । किञ्च अग्ने सख्ये ।। ६ ॥ 

वेङ्कटमाधव- त्वम्‌ अध्वर्युः अपि च होता भवसि प्रत्रः मैत्रावरुणः पोता च जातेन 
सर्वेण ब्रह्मत्वेन पुरो निहितः । सर्वाण्येव जानन्‌ आर्त्विज्यानि पोषयसि प्राज्ञ! ।। ६ ।। 


मुद्रल- हे अग्ने! त्वम्‌ अध्वर्युः अध्वरस्य यागस्य नेता देवान्‌ प्रति प्रेरयिता । उत 
अपि च पूर्व्यः मुख्यः होता देवानामाह्णाता यागनिष्पादकः असि भवसि । तथा प्रशास्ता 
प्रकर्षण शास्ता सर्वेषां शिक्षकोऽसि । पोता यज्ञस्य पावयिताऽसि । तथा जनुषा जन्मना 
स्वाभाव्येन पुरोहितः पुरस्तादागामिनि स्वर्गादौ हितोऽनुकूलाचरणोऽसि । विइवा सर्वाणि 
आर्त्विज्या ऋत्विजः कर्माणि आध्वर्यवादीनि विद्वान्‌ जानंस्त्वं हे धीर! प्राज्ञ! अग्ने! पुष्यसि 
न्यूनाधिकभावराहित्येन सम्पूर्णानि करोषि । अन्यत्‌ समानम्‌ ।। ६ ॥ 


सायण- हे अग्ने! त्वम्‌ अध्वर्युः अध्वरस्य यागस्य नेता देवान्प्रति प्रेरयिता यद्वा यागे 
अध्वर्यवस्य कर्ता भवसि । अध्वरयौ मनुष्ये जाठररूपेण वागिन्द्रियाधिष्टातृत्वेन वावस्थाय 
यागनिष्पादकः असि । उत अपि च पूर्व्यः मुख्यः होता देवानामाह्वाता पूर्ववद्धोतर्यवस्थाय 
हौत्रस्य कर्मणः कर्ता वा असि भवति । मानुषो होता अमुख्यः । तदपेक्षयास्य मुख्यत्वम्‌ । 
तथा प्रशास्ता प्रकर्षेण शास्ता सर्वेषां झिक्षकोऽसि । यद्वा । 'होतर्यज पोतर्यज’ इत्यादिना 
प्रेण झास्तीति मैत्रावरुणः प्रशास्ता । पूर्ववत्‌ तस्मिन्नवस्थाय यागनिष्पादकोऽसि । पोता 
यज्ञस्य पावयिता शोधयितासि । यद्वा पोतृनामकस्य ऋत्विजः पूर्ववदधिष्ठाय यागनिष्पादकोऽसि । 
तथा जनुषा जन्मना स्वाभाव्येन पुरोहितः पुरस्तादागामिनि स्वर्गादौ हितोऽनुकूलाचरणोऽसि । 
यद्वा । सर्वेषु कर्मसु पूर्वस्यां दिश्याहवनीये स्थापितोऽसि । अथवा पुरोहितो ब्रह्मा देवपुरोहितस्य 
बृहस्पतेः प्रतिनिधित्वात्‌ । तथा च मन्त्रान्तरम्‌- 'बृहस्पतिर्देवानां ब्रह्माहं मनुष्याणाम्‌? 
(तै.ब्रा.३.७.६.३) इति । अतस्तस्मिन्त्रह्मणि पूर्ववदवस्थाय तद्रूपः सन्‌ विश्वा सर्वाणि 
आर्त्विज्या ऋत्विजः कर्माण्यध्वर्यवादीनि विद्वान्‌ जानंस्त्वं हे धीर! प्राज्ञ अग्ने! पुष्यसि 
न्यूनाधिकभावराहित्येन सम्पूर्णानि करोषि । अन्यत्‌ समानम्‌ । 


जनुषा । जनेरुसिः । पुरोहितः । दधातेः कर्मणि निष्ठा । 'पूर्वाधर’ इत्यादिना असि- 
प्रत्ययान्तः पूरसूशब्दो5न्तोदात्तः । 'तद्धितश्चासर्वविभक्तिः' इति अव्ययसंज्ञायां 'पुरोऽव्ययम्‌' 
इति गतित्वात्‌ “गतिरनन्तरः” इति पूर्वपदप्रकृतिस्वरत्वम्‌ । आर्त्विज्या । ब्राह्मणादित्वात्‌ व्यञ्‌ | 
जित्त्वादाद्ुदात्तत्वम्‌ ।। ६ ।। 

सिद्धाञ्जनम्‌- त्वम्‌ अध्वर्युः अध्वरकार्यनिर्दाही तवमेव । उत अपि च पूर्व्यः होता 
मुख्य आह्वाता असि भवसि । पूर्व्यः पुराणश्चिरन्तनो नित्य इति यावत्‌ । अग्निमुखा देवे 
एव आर्त्विज्यं निर्वहन्ति यजमानाय । तेषां प्रतिनिधिभूताः मानुषर्त्विजः बाह्ये कर्मणि हौत्र- 
आध्वर्यव-औद्वात्र-ब्रह्मण्यानि अनुतिष्ठन्ति । अत्र यथा अग्निरेव सर्वे देवाः, तथा स एव 
ऋत्विजः सर्वेऽपीति प्रतिपाद्यते । तथा त्वमेव प्रशास्ता प्रकर्षेण शिक्षकोऽसि, पोता पावयिता 
शोधयिता च ऋत्विगसि । जनुषा जन्मना पुरोहितः देवेषु मध्ये अग्निरेव यजमाने प्रथमो 
जायते, तं पुरोधाय क्रमेणान्येषां देवानां प्रादुर्भावः । त्वं विश्वा सर्वाणि आर्त्विज्या आत्तिज्यानि 
आह्वानादिकर्माणि विद्वान्‌ जानन्‌, हे धीर! प्राज्ञ, पुष्यसि स्वयं पुष्टः यजमानं पोषयसि । 
अन्यत्समानम्‌ । 


जनुषा-जनेरुसिः । आर्त्विज्या-ब्राह्मणादित्वात्‌ ष्यञ्‌ ॥ ६ ॥ 


ऋक्संहिता पदपाठसहिता 

यो विश्वत॑ः सुप्रतीकः सदृङ्ङसिं दूरे चित्‌ सन्तळिदिवातिं रोचसे । 
रात्र्याशचिदन्धो अति देव पश्यस्यग्नै सख्ये मा रिषामा वयं तव॑ ॥ ७ ॥। 
यः । विश्वतः । सुऽप्रतीकः । सऽदूङ्‌ । असिं । दूरे । चित्‌ । सन्‌ । तळित्‌ऽईव । अति । 
रोचसे । रात्र्याः । चित्‌ । अन्ध॑ः । अति । देव । पञ्यसि । अग्ने । सख्ये । मा । रिषाम । 
बयम्‌ । तव॑ ॥ ७ ॥। 

स्कन्द- यः स्वम्‌ विश्वतः सर्वतः सुप्रतीकः सुमुखः सुदर्शनो वा । सदृङ्‌ सदूशश्व असि । 
दूरे चित्‌ दूरेऽपि सन्‌ तळिदिव विद्युत्‌ तळिदित्युच्यते । विद्युदिव । अति रोचसे सुष्ठु दीप्यसे । 
अथवा “तकित्‌' (निघ.२,१६) इत्यन्तिकनाम । दूरेऽपि सन्‌ अन्तिक इव दीप्यसे । रात्र्याः 
चित्‌ रात्रेरपि स्वकम्‌ अन्धः अति तमोऽत्रान्ध उच्यते । कर्मोपसर्गश्रुतेश्व योग्यक्रियाध्याहारः । 
तमोऽतीत्य । हे देव! पश्यसि यस्य ते तमसा दर्शनशक्तिर्न प्रतिबध्यते इत्यर्थः । यच्छब्दश्रुतेश् 
तच्छन्दोऽध्याहर्तव्यः तस्य । अग्ने! ॥ ७ ।। 

वेइटमाधव- यः समन्तात्‌ प्रज्वलन्‌ सर्वतः एव अन्यूनः सदृशो भवसि, स झोभनावयवः 
सन्‌ दूरे अपि सन्‌ अन्तिक इवाऽऽस्थितः अति रोचसे । अपि वा विद्युदिव रोचसे । रात्र्याः 
अपि अन्धः विनाशयसि ।। ७ ।। 

मुद्रल- हे अग्ने! यः त्वम्‌ सुप्रतीकः शोभताङ्ग: सन्‌ विश्वतः सर्वस्मादपि सदृङ्‌ असि 
अन्यूनः सदृशो भवसि स त्वम्‌ द्रे चित्‌ सन्‌ दूरेऽपि वर्तमानः सन्‌ तळिदिव अन्तिके वर्तमान 
इव अति रोचसे दीप्यसे । रात्र्याः चित्‌ रात्रेः सम्बन्धिनम्‌ अन्धः बहुलमन्धकारमपि हे 
देव! द्योतमानाग्रे! अति पञ्यसि अतीत्य प्रकाशसे । अन्यत्‌ पूर्ववत्‌ ।। ७ ॥ 


सायण- हे अग्ने! यः त्वं सुप्रतीकः शोभनाङ्गः सन्‌ विश्वतः सर्वस्मादपि सदृङ्ङसि 
अन्यूनः सदृशो भवसि स त्वं द्रे चित्‌ सन्‌ दूरेऽपि वर्तमानः सन्‌ तळिदिव । अन्तिकनामैतत्‌ । 
अन्तिके वर्तमान इव अति रोचसे अतिशयेन दीप्यसे । तदुक्तं यास्केन- 'द्रेऽपि सन्नन्तिक 
इव संदृश्यसे” (निरु.३.११) इति । रात्र्याश्चित्‌ रात्रेरपि रात्रेः संबन्धिनम्‌ अन्धः बहुल- 
मन्धकारमपि हे देव! द्योतमान अग्रे अति पश्यसि अतीत्य प्रकाझसे । अन्यत्‌ पूर्ववत्‌ । 


सुप्रतीकः । शोभनं प्रतीकोऽङ्गं यस्य । 'क्रत्वादयश्च’ इत्युत्तरपदाद्युदात्तत्वम्‌ । सदृङ्‌ । 
“समानान्ययोश्चेति वक्तव्यम्‌’ (पा.सू.३.२.६०.१) इति समानोपपादात्‌ दृशेः किन्‌ । 'दृग्दूश- 
बतुषु’ (पा.सू.६.३.८९) इति समानस्य सभावः । 'दृक्स्ववःस्वतवसां छन्दसि’ (पा.सू. 
७.१.८३) इति नुम्‌ । संयोगान्तलोपः । किन्प्रत्ययस्य “कुः इति कुत्वम्‌ । कृदुत्तरपद- 
प्रकृतिस्वरत्वम्‌ । रात्र्याः । ररत्रेश्राजसौ'’ (पा.सू.४.१.३१) इति ङीष्‌ । ७ ॥ 

सिद्धाञ्जनम्‌- हे अग्ने! यः त्वं सुप्रतीकः शोभनाङ्गः सन्‌ विश्वतः सर्वतः सदूडः असि 
सदृशो भवसि । यजमानस्यान्तर्बहिर्वा अन्तःप्रकाशावस्थायां अप्रकाशावस्थायां च 
तुल्योऽसीत्यर्थः । द्रे चित्‌ सन्‌ दूरे वर्तमानोऽपि तळिदिव तळित्‌ अन्तिकनाम, समीपे सन्निव 
अति रोचसे अत्यन्तं दीप्यसे । हे देव! द्योतमानाग्रे, रात्र्याः चित्‌ रात्रेरपि अन्धः अन्धकारं 
अति पश्यसि अतीत्य तव दुर्टि्वर्तत इति भावः । यजमानस्यान्तरप्रकाशदशामतिघनामप्यतीत्य 
सोऽग्निः तमसः परस्तात्‌ उज्वल: पइ्यति । अन्यत्समानम्‌ । 


सदृडू-समानोपपदाहूशे किन्‌, समानस्य सभावः || ७ ॥ 


ऋक्संहिता पदपाठसहिता 


पूर्वो देवा भवतु सुन्वतो रथोऽस्माकं शंसों अभ्यस्तु दुय: । 
तदा जानीतोत पुष्यता वचोऽग्ने सख्ये मा रिषामा वयं तव॑ ॥ ८ ॥ 

~ 


पूर्वः । देवाः । भवतु । सुन्वतः । रर्थः । अस्मार्कम । शंस॑ः । अभि । अस्तु । दुःऽध्यः । 
तत्‌ । आ । जानीत । उत । पुष्यत । बच॑ः । अग्नें । सख्ये । मा । रिषाम । वयम्‌ । 
तव॑ ॥ ८ ॥ 

स्कन्द- “पूवो देवाः’ इत्यस्या ऋचः आद्यास्रयः पादा देवदेवत्याः । समानजातानां मध्ये 
पूर्वः अग्निमः हे देवाः! भवतु सुन्वतः मत्रभृतेर्यजमानस्य रथः । अस्माकम्‌ च स्वभूतः 
झंसः आरंसनम्‌ अभिलापः अभि अस्तु सम्पत्याऽभिभवतु मूर्धा दूढ्यः पापबुद्धीन्‌ । 
त्वदीयसम्पत्तिकामान्‌ । तत्‌ एतत्‌ आ जानीत आ इत्येष प्रतीत्यस्य स्थाने । मह्यं प्रतिजानीत । 
उत पुष्यत पुष्णीत संवर्धयत । अस्मदीयम्‌ वचः । परः पादो भिन्नदेवत्वात्‌ भिन्नं वाक्यम्‌ । 
अग्ने! ॥ ८ ॥ 


वेङ्कटमाधव- मुख्यः भवतु देवाः! यजमानस्य रथः । अस्माकम्‌ सुन्वतां शंसनम्‌ 
अभिभवतु पापबुद्धीन्‌ । तत्‌ इदं मदीयं वचनं यूयम्‌ अभ्यनुजानीत । अपि च तत्‌ पोषयत । 
इति देवदेवत्याः त्रयः पादाः ।। ८ ॥ 


मुद्रल- हे देवाः! अग्रवयवभूता: सर्वे देवाः! सुन्वतः सोमाभिषवं कुर्वतो यजमानस्य 
र्थः पूर्वः अन्येषामयजमानानां रथेभ्यो मुख्यः भवतु । अपि च अस्माकम्‌ झंसः 
झंसनीयमभिझापरूपं पापम्‌ दूढ्यः दुर्धियः पापबुद्धीन्‌ अस्मदनिष्टाचरणपराच्छत्रून्‌ अभि अस्तु 
अभिभवतु तान्‌ बाधताम्‌ । तत्‌ इदं मद्वाक्यं हे देवाः! आ जानीत आभिमुख्येनावगच्छत । 
उत अपि च तत्‌ वचः अस्मदीयं वचनं तदर्थाचरणेन पुष्यत प्रवर्धयत । हे देव! सर्वात्मक! 
अग्ने! । सख्ये इत्यादि पूर्ववत्‌ ।। ८ ॥ 


सायण- हे देवाः! अग्रवयवभूताः सर्वे देवाः सुन्वतः सोमाभिषवं कुर्वतो यजमानस्य 
रथः पूर्वः अन्येषामयजमानानां रथेभ्यो मुख्यः भवतु । अपि च अस्माकं शंसः 
शंसनीयमभिशापरूपं पापं दूढ्यः दुर्धियः पापबुद्धीन्‌ अस्मदनिष्टाचरणपराञ्छत्रून्‌ अभ्यस्तु 
अभिभवतु तान्‌ बाधताम्‌ । तत्‌ इदं मद्वाक्यं हे देवाः आ जानीत आभिमुख्येनावगच्छत । 
उत अपि च तत्‌ वचः अस्मदीयं वचनं तदर्थाचरणेन पुष्यत प्रवर्धयत । हे सर्वदेवात्मक 


अग्ने । सख्ये इत्यादि पूर्ववत्‌ । 

सुन्वतः । “शतुरनुम:' इति विभक्तेरुदात्तत्वम्‌ । शंसः । रांस्यते कीर्त्यन्ते इति शंसोडभि- 
शापः । कर्मणि घञ्‌ । जित्त्वादादयुदात्तत्वम्‌ । दूढ्यः । दुष्टं ध्यायन्तीति दुर्धियः । “ध्यै 
चिन्तायाम्‌’ इत्यस्मात्‌ “क्विप्‌ च' इति किप्‌ । दृशिग्रहणानुवृत्तेस्तस्य च विध्यन्तरोपसंग्रहार्थत्वात्‌ 
सम्प्रसारणम्‌ । पृषोदरादिषु “ध्यै च' इति पाठात्‌ दुरो रेफस्योत्वं उत्तरपदादेः ष्टुत्वं च ।। 


सिद्धाञ्जनम्‌- हे देवाः! अग्नङ्गभूताः सर्वे देवाः, सुन्वतः सोमाभिषवं कुर्वतः यजमानस्य 
रथः पूर्वः भवतु दिव्ययात्रासाधनं यानं प्रतिरोधकैः राक्षसादिभिः आत्रुभिरनासादितं सत्‌ पूर्व 
गच्छतु । अस्माकम्‌ शंसः अस्मदीयं शंसनीयं अभिशापरूपं वचनं दूढ्यः दुर्धियः पापबुद्धीन्‌ 
देवद्विषः अभ्यस्तु अभिभवतु । तत्‌ वचः आजानीत अस्मदीयं तदभिशापवचनं अवगच्छत, 
उत अवगम्य च पुष्यत पोषयत, सफलं कुरुतेत्यर्थः । अन्यत्‌ समानम्‌ । 


झंसः-शंस्यते कीर्त्यत इति झंसोऽभिशापः, कर्मणि घञ्‌ । दूढ्य:-दुष्टं ध्यायन्तीति दुर्धियः, 
ध्यै चिन्तायामित्यस्मात्‌, किप्‌, पृषोदरादिषु ध्ये: चेति पाठात्‌ दुरो रेफस्योत्वं, उत्तरपदादेः 
ष्टुत्वं च ॥ ८ ॥ 


ऋक्संहिता पदपाठसहिता 


वधैर्दुःसंसाँ अप॑ दुढ्यो जहि दुरे वा ये अन्ति वा के चिदत्रिणः । 

अथां यज्ञाय॑ गृणते सुगं कृध्यग्ने सख्ये मा रिषामा वयं तव॑ ॥ ९ ॥। 

वधैः । दुःझंसांन्‌ । अप॑ । दुःऽध्यः । जहि । द्रे । वा । ये । अन्तिं । वा । के । 
चित्‌ । अत्रिण॑ः । अथ॑ । यज्ञाय॑ । गृणते । सुऽगम्‌ । कृधि । अग्ने । सख्ये । मा । 
रिषाम । वयम्‌ । तव॑ ॥ ९॥ | 


स्कन्द- बधैः दुःशंसान्‌ पापाभिलाषान्‌ । अस्मद्विनाशनकामानित्यर्थः । दूढ्यः 
पापबुद्धीन्‌ । अप जहि दूरे वा ये अन्तिके वा केचिदत्रिणः अत्तार: भक्षयितारः । विनाश- 
यितारोऽस्माकमित्यर्थः । अपहत्य च अथ अनन्तरम्‌ यज्ञाय गज्ञार्थम्‌ गृणते स्तुवते मह्यम्‌ 
सुगम्‌ अपटितमपि सुखनामैतदिह द्रष्टव्यम्‌ । ‘अस्मभ्यमिन्द्र वरिवः सुखं कृधि’ (ऋ. १,१०२, 
४) इति यथा । सुखम्‌ कृधि कुरु । अथवा यज्ञायेति हेतुतृतीयार्थ चतुर्थी । सुगराब्दोऽपि 
सुगमदेशवचनः । यज्ञेन हेतुना स्तुतो ममार्थाय सुगमं स्वर्गादिदेशं कुर्वित्यर्थः । किञ्च अग्ने! ।। 

वेङ्कटमाधव- आयुधैः दुर्वचनान्‌ दुर्बुद्धींश्न अप जहि, दूरे वा ये के चित्‌ अन्तिके 
वा भवन्ति अदनशीला राक्षसाः । अथ गज्ञार्थ स्तुवते शोभनगमनमार्ग कुरु | ९ ॥ 


मुद्रल- हे अग्ने! त्वम्‌ वधैः हननसाधनैरायुच्चैः दुःशंसान्‌ दुःखेन कीर्तनीयान्‌ दूढ्यः 
दुर्धियः पापबुद्धीन्‌ अप जहि वधं प्रापय । ये के चित्‌ ये केचन अन्ति अन्तिके वा दूरे 
वा दूरे विप्रकृष्टदेशे वर्तमानाः अत्रिणः अत्तार: राक्षसादयो विदन्ते, तान्‌ दुर्धियोऽपजहीत्यर्थः । 
अथ अनन्तरम्‌ यज्ञाय यज्ञपतये गृणते त्वां स्तुवते यजमानाय सुगम्‌ शेभनं मार्गम्‌ कृधि 
कुरु । अन्यत्‌ पूर्ववत्‌ ॥ ९ ॥ 


सायण- हे अग्ने! त्वं वधैः हननसाधनैरायुचैः दुःशंसान्‌ दुःखेन कीर्तनीयान्‌ दूढ्यः दुर्धियः 
पापबुद्धीन्‌ अप जहि वधं प्रापय । ये के चित्‌ ये केचन दूरे विप्रकृष्देशे वा अन्तिके समीपदेशे 
वा वर्तमानाः अत्रिणः अत्तारो राक्षसादयो विद्यन्ते तान्‌ दुर्धियोऽप जहीत्यर्थः । अथ अनन्तरं 
यज्ञाय यज्ञपतये गृणते त्वां स्तुवते यजमानाय सुगं शोभनं मार्ग कृधि कुरु । अन्यत्‌ पूर्ववत्‌ । 


वधैः । 'हनश्च वधः? इति हन्ते करणेऽप्‌ वधादेशश्व । स च अदन्तोऽन्तोदात्तः । तस्यातो 
लोपे सति उदात्तनिवृत्तिस्वरेण प्रत्ययस्योदात्तत्वम्‌ । दुःशंसान्‌ । 'ईषददुःसुषु' इति कर्मणि खलु । 
“लिति’ इति प्रत्ययात्‌ पूर्वस्योदात्तत्वम्‌ । जहि । लोटि हिः । “हन्तेर्जः? इति जादेशः । 
तस्य 'असिद्धवदत्रा भात्‌’ इति असिद्धतत्‌ हेर्लुगभावः । अन्ति । अन्तिकस्य 'कादिलोपो 
बहुलम्‌' इति कलोपः । अत्रिणः । “अदेख्रिनि च' इति त्रिनिप्रत्ययः । इकारो नकार- 
परित्राणार्थः । गृणते । “शतुरनुमः' इति विभक्तेरुदात्तत्वम्‌ । सुगम्‌ । “सुदुरोरधिकरणे’ (पा.सू. 
३.२.४८.३) इति गमेर्दः । कृधि । श्रुशृणुपृकृवृभ्यश्छन्दसि’ इति हेर्धिः । ‘बहुलं छन्दसि’ 
इति विकरणस्य लुकू । ९ ॥ 


सिद्धाञ्जनम्‌- हे अग्ने! त्वं वधैः हननैस्ताडनैरित्यर्थः दुःशंसान्‌ दुःखेन कीर्तनीयान्‌ दूढ्यः 
दुर्धियः पापात्मनः अप जहि वधं प्रापय ये केचित्‌ ये केचन दूरे दूरदेशे अन्ति वा अन्तिके 
समीपे वा अत्रिणः अत्तारो राक्षसादयः वर्तन्ते, तान्‌ दुर्धियोऽपजहीति सम्बन्धः । अथ अनन्तरं 
यज्ञाय यजनपरिपूर्तये गृणते त्वां स्तुवते यजमानाय सुगम्‌ शोभनं मार्गं कृधि कुरु । अन्यत्‌ 
समानम्‌ । 

वध्चै:-हनश्च वध इति हन्तेः करणे अप्‌ वधादेशश्च । दुःशंसान्‌-कर्मणि खल्‌ । जहि- 
लोटि हिः, हन्तेः जः इति जादेशः । सुगम्‌-सुदुरोरधिकरणे इति गमेर्डः । कृधि-हेर्थि:, 
विकरणस्य लुकू ॥ ९ ॥ 


ऋक्संहिता पदपाठसहिता 
यदयुक्था अरुषा रोहिता रथे वात॑जूता वृषभस्येव ते रव॑ः । 
आदिन्वसि वनिनों धूमरकेतुनाऽग्रे सख्ये मा रिषामा चयं तव॑ ॥ १० ॥ 
यत्‌ । अयुक्था: । अरुषा । रोहिता । रथे । वात॑ऽजूता । वृषभस्य॑ऽइव । ते । रव॑ः । 
आत्‌ । इन्वसि । वनिन॑ः । धूमऽकैतुना । अग्ने । सख्ये । मा । रिषाम । वयम्‌ । तव॑ ॥ 


स्कन्द- दावाग्रेरियं स्तुति: । यत्‌ यदा अयुक्थाः दावात्मत्वात्‌ शीघ्रं गन्तुं युनक्षि अरुषा 
गन्तारौ रोहिता लोहितवर्णावश्वी आत्मीये रथे । कीदृशौ । वातजूता वातवत्‌ यौ जवत: 
गच्छतः तौ वातजूतौ । अत्यन्तशीघ्रावित्यर्थः । यदा इति वचनात्‌ तदा इत्यध्याहार्यम्‌ । 
तदा रथेन गच्छत: वृषभस्येव ते खः । साकाङ्कत्वात्‌ भवतीति वाक्यशेषः । आत्‌ तदैव 
च इन्वसि व्याप्रोषि वनिनः 'विष्वग्‌ वियन्ति वनिनो न शाखाः? (क्र.७,४३, १), “तमित्‌ 
समानं वनिनश्च वीरुधः? (ऋ.१०,९१,६) इति प्रयोगदर्शनात्‌ वनिनो वनस्पतय इहोच्यन्ते । 
वनस्पतीन्‌ । धूमकेतुना केतुः पताकोच्यते । धूमः केतुस्थानीयो यस्य तेन धूमकेतुना । 
सामर्थ्यात्‌ ज्वालासमूहेन ज्योतिषा वा । ईदृास्याग्नेः || १० ॥ 


वेङ्कटमाधव- यदा त्वं युनक्षि गन्तारौ रोहितवर्णावइवौ वातवेगौ गमनाय स्वरथे, तदानीं 
गच्छतस्तव शब्दः ऋषभस्येव श्रूयते । अथ त्वं व्याप्रोषि वृक्षान्‌ धूमकेतुना ज्वालासङ्घेन ।। 


मुद्ल- हे अग्ने! अरुषा आरोचमानौ रोहिता लोहितवर्णावश्चौ वातजूता वातस्य वायोर्जूतं 
जवो वेग इव वेगो ययोस्तावीदूशावश्चौ रथे यत्‌ यदा अयुक्थाः अयोजयः, तदानीं वनानि 
दहतः ते तव रवः शब्द: वृषभस्येव दूतस्य महोक्षस्य शब्द इव गम्भीरो भवति । आत्‌ 
अनन्तरम्‌ वनिनः वनसम्बद्धान्‌ वृक्षान्‌ धूमकेतुना धूमः केतुः प्रज्ञापको यस्य तादृशेन रश्मिना 
इन्वसि व्याप्रोषि । अन्यत्‌ पूर्ववत्‌ ।। १० ॥ 


सायण- हे अग्रे! अरुषा आरोचमानौ रोहिता लोहितवर्णौ । रोहित इत्यग्रेरश्वस्याख्या 

*रोहितो5ग्रे” (नि.१.१५.२) इति दर्शनात्‌ । 'रोहितेन त्वाग्रिदेवतां गमयतु' (तै.सं. १.७.४.३) 
इति मन्त्रवर्णाच । 'एते वै देवाश्वा:' (तै.सं.१.७.४.३) इति हि तत्र व्याख्यातम्‌ । वातजूता । 
वातस्य वायोर्जूतं जवो वेग इव वेगो ययोस्तौ । ईदृशावश्रौ रथे यत्‌ यदा अयुक्थाः अयोजयः 
तदानीं वनानि दहतः ते तव रवः शब्द: वृषभस्येव दृप्तस्य महोक्षस्य शब्द इव गम्भीरो 
भवति । आत्‌ अनन्तरं वनिनः वनसम्बद्धान्‌ वृक्षान्‌ धूमकेतुना धूमः केतुः प्रज्ञापको यस्य 
तादृशेन रश्मिना इन्चसि व्याप्रोषि । अन्यत्‌ पूर्ववत्‌ । 


अयुक्थाः । “युजिर्‌ योगे’ । लुङि 'झलो झलि' इति सकारलोपः । असषेत्यादिद्विवचनेषु 
“सुपां सुलुक्‌’ इति आकारः | रवः । ‹रु शब्दे' । ऋदोरप्‌’ इति भावे अप्‌ । इन्वसि । 
'इवि व्याप्तौ’ । भौवादिकः । इदित्त्वात्‌ नुम्‌ ।। १० ॥ 


सिद्धाञ्जनम्‌- हे अग्ने! अरुषा रोचमानौ रोहिता लोहितवर्णौ इन्द्रस्य हरी इव अग्रे: 
रोहितौ अश्वौ मन्त्रेषु विश्रुतौ वातजूता वातस्य जूतं जवो वेग इव वेगो ययोस्तौ अइवौ 
यत्‌ यदा रथे अयुक्थाः अयोजयः तदानीं ते तव रवः शब्द: वृषभस्येव दृप्तस्य महोक्षस्य 
शब्द इव गम्भीरो भवति । आत्‌ अनन्तरं वनिनः वनसम्बन्धिनः पृथ्वीरुहान्‌ धूमकेतुना रस्मिना 
“धूम: ऊर्जवेगेन यो बाष्पगतिप्रायः कम्पो जायते सः केतुः प्रज्ञापको ज्ञानं यस्येति’ प्राग्‌ 
व्याख्यातमन्तरर्थानुरोधेन (१.२७.११) इन्वसि व्याप्रोषि । अन्यत्‌ समान्‌ । पृथ्वीरुहाणां दहनं, 
अग्निपरादर्भावप्रभावात्‌ अन्नमयशरीरस्थानां हेयानां सर्वेषां विनष्टिं लक्षयति । अयमाशयः 
आग्नेयमन्त्रेषु अन्यत्र चावधेयः, यथा वा पराशरसूक्तेषु ‘अग्निर्ह दाति रोमा पृथिव्याः’ 
(१.६५.४) | 

अयुक्थाः- युजिर्‌ योगे, लुङः । अरुषेत्यादिषु द्विवचनेषु सुपां सुलुगित्याकारः । रवः- 
रु शब्दे । इन्वसि-इवि व्याप्तौ || १० ॥ 

॥ इति प्रथमाष्टके षष्ठाध्याये एकत्रिंशो वर्गः ॥ 

॥। अथ द्वात्रिंशो वर्गः ॥। 


ऋक्संहिता पदपाठसहिता 

अर्ध स्वनादुत बिभ्युः पतत्रिणो द्रप्सा यत्‌ ते यवसादो व्यस्थिरन्‌ । 
सुगं तत्‌ ते तावकेभ्यो रथेभ्योऽग्ने सख्ये मा रिषामा बयं तब॑ ।॥ ११ ॥ 
अध । स्बनात्‌ । उत । बिभ्युः । पतत्रिण॑ः । द्रप्साः । यत्‌ । ते । यवसऽअर्दः । वि । 
अस्थिरन्‌ । सुऽगम्‌ । तत्‌ । ते । तावकेभ्य॑ः । स्थेभ्य॑ः । अग्रे । सख्ये । मा । रिषाम । 
वयम्‌ । तव॑ ॥ ११ ॥। 

स्कन्द- अथ-इब्दोऽत्र तदा इत्यस्यार्थे । तदा स्वनात्‌ शब्दात्‌ उत बिभ्युः पतत्रिणः 
पतत्रिणः पतत्रिणः पक्षिण उच्यन्ते । पक्षिणोऽपि बिभ्यति, किमुतान्ये प्राणिनः । कदा । 
उच्यते । द्रप्साः 'दधिद्रप्सान्‌ प्राइ' इत्यादिषु द्रप्सशब्दः कठिनवचनः । कठिनाः । बहुलरूपा 
इत्यर्थः । यत्‌ यदा ते तव दावात्मकस्य स्वभूताः यबसादः यवसं तृणम्‌, तस्यात्तारो 
ज्वालासमूहाः वि अस्थिरन्‌ तिष्ठतेरिदं रूपम्‌ । वितिष्ठन्ते । सर्व व्याप्रुवन्तीत्यर्थ: । किञ्च 
सुगम्‌ तत्‌ तच्छब्दश्रुतेयोंग्यार्थसम्बन्धो यच्छब्दोऽध्याहार्यः । यत्‌ पर्वतपृष्ठादि अन्यः कश्चित्‌ 
गन्तुं न शक्रोति सुगं तत्‌ ते तव । न च केवलस्य । किं तहि । तावकेभ्यः रथेभ्यः षछ्यर्थे 
चतुर्थी पञ्चमी वा । एषां रथानां च त्वदीयानाम्‌ । किञ्च अग्ने! सख्ये ।। ११ ॥ 


वेङ्कटमाधव- यदा दवाग्नेः शकलानि तृणस्य भक्षकाणि अरण्ये वितिष्ठन्ते, अनन्तरमेव 
दवाग्रिशब्दात्‌ पक्षिणो बिभ्यति । शोभनगमनम्‌ तत्‌ अरण्यम्‌ अग्नेः रथेभ्यः भवति । ते इति 
पूरणम्‌ । तत्‌ त्वं यथाऽऽत्मीयैः यथाकामं सञ्चरसीत्यर्थः || ११ ॥ 


मुद्रल- हे अग्ने! अध दग्धुं वनप्रवेशानन्तरम्‌ स्वनात्‌ त्वदीयात्‌ पूर्वोक्तगम्भीरशाब्दात्‌ । 
उतब्दोऽप्यर्थः । पतत्रिणः पक्षिणोऽपि बिभ्युः बिभ्यति भयं प्राप्रुवन्ति । किमु वक्तव्यमन्येषां 
तत्रत्यानां वृकादीनां भीतिर्जायत इति । अतस्त्वयि वनं प्रवि्ञति सर्वे प्राणिनो भयं प्राप्रुवन्ती- 
त्यर्थः । तादृशस्य ते तव द्रप्साः ज्वालैकदेशाः यथसादः यवसानामरण्ये वर्तमानानां 
तृणानामत्तारः सन्तः यत्‌ यदा वि अस्थिरन्‌ विविधमवतिष्ठन्ते तत्‌ तदा ते तव सर्वभरण्यम्‌ 
सुगम्‌ सुखेन गन्तुं शक्यम्‌ । अतः तावकेभ्यः त्वदीयेभ्यः रथेभ्यः च तदरण्यं सुगं भवति । 
पूर्व प्रवृत्तेरज्वालाग्रे: तृणादिषु दग्धेषु सत्सु त्वदीया रथाः प्रतिबन्धमन्तरेण पश्चद्गच्छन्तीति भावः । 
अन्यत्‌ समानम्‌ ।। ११ ॥ 

सायण- हे अग्ने! अध दग्धुं वनप्रवेशानन्तरं स्वनात्‌ त्वदीयात्‌ पूर्वोक्तगम्भीरशब्दात्‌ । 
उतशब्दो5प्यर्थः । पतत्रिणः पक्षिणोऽपि बिभ्युः बिभ्यति भयं प्राप्रुवन्ति । उत्पतनेन देशान्तरं 
गन्तुं समर्थाः पक्षिणोऽपि यदा भयं प्राप्रुवन्ति किमु वक्तव्यमन्येषां तत्रत्यानां वृकादीनां भीतिर्जायते 
इति । अतस्त्वयि वनं प्रविशति सर्वे प्राणिनो भयं प्राप्रुवन्तीत्यर्थः । तादृशस्य ते तव द्रप्साः 
ज्वालैकदेशाः यवसादः यवसानामरण्ये वर्तमानानां तृणानामत्तार: सन्त: यत्‌ यदा व्यस्थिरन्‌ 
विविधमवतिष्ठन्ते तत्‌ तदा ते तव सर्वमरण्यं सुगं सुखेन गन्तुं शक्यम्‌ । अत: तावकेभ्यः 
त्वदीयेभ्यः रथेभ्यः च तदरण्यं सुगं भवति । पूर्व प्रवृत्तैज्वालाग्रै: तृणादिषु दग्धेषु सत्सु त्वदीया 
रथाः प्रतिबन्धमन्तरेण पश्चाद्गच्छन्तीति भावः । अन्यत्‌ समानम्‌ । 


बिभ्युः । “ञिभी भये’ । छान्दसो लिट्‌ । 'एरनेकाचः' इति यण्‌ । व्यस्थिरन्‌ । 
“समवप्रविभ्यः? इति तिष्ठतेरात्मनेपदम्‌ । लुङि व्यत्ययेन झस्य रन्‌ । “स्थाध्वोरिच्च? इति इत्वम्‌ । 
'हस्वादङ्गात्‌’ (पा.सू.८.२.२७) इति सलोपः । तावकेभ्यः । “तवकममकावेकवचने’ (पा.सू. 
४.३.३) इति युष्मदस्तवकादेरः ।। ११ ॥ 


सिद्धाञ्जनम्‌- यथा यात्रायां यात्रिकस्य तद्यानस्य च पृथ्वीरुहाः कण्टकादयः प्रतिबन्धका 
भवन्ति, तथा यजमानस्य अध्वरयात्रायां अन्नमयदेहोद्भवाः तमोजाङ्चादिसंस्काराः वासनाइच 
सूक्ष्मदेहं मनःप्राणात्मकं बाधन्ते, तत्प्रतिरोधकाः भवन्ति । यदा अग्रेर्ज्वालया ते विनाशिता 
भवन्ति तदा मार्गः सुगमो भवति, अन्नमयं जगत्‌ शरीरं च शोधिते भवतः । इदमेवाहास्यां 
ऋचि । हे अग्ने! अध वनप्रवेझात्परं स्वनात्‌ त्वदीयशब्दात्‌ उत पतत्रिणः उत अप्यर्थ: 
शीघ्रमुत्पतनशीला: पक्षिणोऽपि वृक्षावासाः बिभ्युः भीता भवन्ति । रहस्यं तु, चण्डवेगा: मरुतः 
पक्षिणः, प्राणबलोद्रिक्तधीवृत्तिविशेषाः । यत्‌ यदा ते तव द्रप्साः ज्वालैकदेशाः, प्राग्विवृतो 
द्रप्सशब्द: (१.१४.४) यवसादः तृणानामत्तारः व्यस्थिरन्‌ वनं व्याप्य अवतिष्ठन्ते “यद्वातजूतो 
वना व्यस्थादग्निर्ह दाति रोमा पृथिव्याः’ इति अन्यत्र चोक्तम्‌ । तत्‌ तदा ते तव तावकेभ्यः 
रथेभ्यः त्वदीयरथेभ्यइच सुगम्‌ सुखेन गन्तुं शक्यं वनं भवति, अन्नमयशरीरजातं सर्व 
प्रतिरोधकमिति रहस्यम्‌ । अन्यत्समानम्‌ । 


बिभ्युः-छान्दसो लिट्‌ लडर्थे । व्यस्थिरन्‌-विपूर्वस्तिष्ठतिरात्मनेपदी, व्यत्ययेन झस्य रन्‌ ।। 


276 ऋम्बेद संहिता [अ.१ अ.६ व.३२ 


ऋक्संहिता पदपाठसहिता 
औयं मित्रस्य वरुणस्य धाय॑सेऽवयातां मरुतां हेळो अद्भुतः । 
मृळा सु नो भूत्वेषां मनः पुनरग्रे सरूये मा रिषामा वयं तव॑ ।। १२ ॥। 
अयम्‌ । मित्रस्य । वरुणस्य । धारयसे । अवऽयाताम्‌ । मरुताम्‌ । हेळ॑ः । अद्भुतः । मूळ । 
सु । नः । भूतुं । एषाम्‌ । मन॑ः । पुन॑ः । अग्नें । सख्ये । मा रिषाम । वयम्‌ । तव॑ ॥ 


स्कन्द- अत्रेग्रिहासमाचक्षते- “मित्रो वरुणो मरुतङ्च कुत्स्य यज्ञमाजग्मुः । सोऽग्निस्तुत्या 
क्षिप्तमनाः तान्न तुष्टाव । तस्मै क्रुद्धा यज्ञाद्देवा जग्मुः । तत्प्रसक्तये कुत्सो5ग्रिमुवाच' इति । 
अयम्‌ धायसे सोमपानाय मित्रस्य वरुणस्य मरुतां च अवयाताम्‌ अवाब्दोऽपेत्यस्य स्थाने । 
अस्मदयज्ञादपगच्छताम्‌ । हेळः क्रोधः अद्रुतः महान्‌ । साकाङ्घत्वात्‌ प्रसादेन व्यावर्तताम्‌ इति 
वाक्यशेषः । एतत्‌ कुर्वन्‌ मूळ सु सुष्ठ सुखय नः अस्मान्‌ । भूतु एषाम्‌ पुनः अप्यस्मासु 
मनः । पुनरप्यस्मासु सानुग्रहचेतसो भवन्त्वित्यर्थः । किञ्च अग्ने! । १२ ॥ 


वेङ्कटमाधव- अयम्‌ मित्रावरुणयोः सोमपानाय स्वर्गात्‌ अथस्तात्‌ आगच्छताम्‌ मरुताम्‌ 
च क्रोधो महान्‌ भवति । यदि प्रमादोऽस्माकं भवति ङ्रुध्यन्तीत्यर्थः । एवं स्थिते तान्‌ यजन्‌ 
अस्मान्‌ सुष्ठु सुखय । भवतु च एषाम्‌ त्वत्प्रसादेन अस्मासु मनः पुनः अपि ॥ १२ ॥ 


मुद्रल- अयम्‌ अग्नेः स्तोता मित्रस्य अहरभिमानिनो देवस्य वरुणस्य रात्र्यभिमानिनश्च 
सम्बन्धिने धायसे धारणाय अवस्यापनाय भवतु । मित्रावरुणाविममग्नेः स्तोतारं धास्यतामित्यर्थः । 
अवयाताम्‌ अवस्ताद्रच्छतां स्वर्गलोकस्याधस्तादन्तरिक्षे वर्तमानानाम्‌ मरुताम्‌ एतत्संज्ञानां देवानाम्‌ 
हेळः क्रोधः अद्भुतः महान्‌ भवति । तस्मात्‌ क्रोधात्‌ इममग्रे: स्तोतारं मित्रावरुणौ रक्षतामिति 
रोषः । अपि च नः अस्मान्‌ हे अग्ने! सु मूळ सुष्ठु मूडय सुखय । एषाम्‌ मरुताम्‌ मनः 
च पुनः भूतु पुनरपि प्रसन्नं भवतु । अन्यत्‌ समानम्‌ ।। १२ ॥ 


सायण- अयम्‌ अग्नेः स्तोता मित्रस्य अहरभिमानिनो देवस्य वरुणस्य रात्र्यभिमानिनश्च 
सम्बन्धिने धायसे धारणायावस्थापनाय भवतु । मित्रावरुणाविममग्रेः स्तोतारं धारयतामित्यर्थः । 
अवयाताम्‌ अवस्ताद्गच्छतां स्वर्गलोकस्याधस्तादन्तरिक्षे वर्तमानानां मरुताम्‌ एतत्संज्ञानां देवानां 
हेळः क्रोधः अद्भुतः महान्‌ भवति । अद्भुत इत्येतन्महत्नाम । तस्मात्‌ क्रोधात्‌ इममग्रे: स्तोतारं 


सू.९४ मं.१३] प्रथममण्डलम्‌ 277 


मित्रावरुणौ रक्षतामिति शेषः | अपि च नः अम्मान्‌ हे अग्ने! सु मूळ सष्ठ मृडय सुखय । 
एषां मरुतां मनः च पुनः भूतु पुनरपि प्रसन्नं भवतु । अन्यत्‌ समानम्‌ । 


धायसे । “वहिहाधाञ्भ्यश्छन्दसि’ इति भावे असुन्‌ । “नित्‌” इत्यनुवृत्तेः “आतो युक्‌ 
चिण्कृतोः’ इति युक्‌ । अवयाताम्‌ । “या प्रापणे । अस्मात्‌ अवपूर्वात्‌ लटः शतृ । 'शतुरनुमः' 
इति विभक्तेरुदात्तत्वम्‌ । मूळ । 'मृड सुखने’ । 'छन्दस्युभयथा' इति शप आर्धधातुकत्वात्‌ 
“णेरनिटि? इति णिलोपः । “ब्यचोऽतस्तिङः' इति संहितायां दीर्घत्वम्‌ । भूतु । “बहुलं छन्दसि’ 
इति शपो लुकू ॥ १२ ॥ 

सिद्धाञ्जनम्‌- अयम्‌ अग्रेरुपासकः मित्रस्य देवस्य वरुणस्य देवस्य उभयोइच धायसे 
धारणाय, स्वस्मिन्नवस्थापनाय प्रभवत्विति रोषः । अवयाताम्‌ अवेत्युपसर्गः अधःपर्यायः 
प्राणक्षेत्रात्‌ अन्तरिक्षादधस्तात्‌ गच्छतां मरुताम्‌ हेळः क्रोधः अद्भुतः महान्‌ प्रसिद्धः । 
तस्मादपि रक्षतां मित्रावरुणौ मयि अवस्थापिती । नः अस्मान्‌ हे अग्ने, सु मूळ सुष्ठु सुखय, 
एषाम्‌ मरुतां मनः चित्तं पुनः भूतु पुनरपि प्रसन्नं भवतु । अन्यत्समानम्‌ । 

धायसे-धाजो भावेऽसुन्‌, आतो युक्‌ । अवयाताम्‌-यातेः शत्‌, षष्ठीबहुवचनम्‌ । भूतु- 
शपो लुक्‌ ।। १२ ॥| 


ऋक्संहिता पदपाठसहिता 


देवो देवानामसि मित्रो अद्धुतो वसुर्वसूनामसि चार॑रध्बरे । 

झर्मन्त्स्याम तव॑ सप्रय॑स्तमेऽञ्रे सरूये मा रिषामा वयं तव॑ ।। १३ ॥ 

देवः । देवानाम्‌ । असि । मित्रः । अद्भुतः । बसु! । वसूनाम्‌ । असि । चारुः । अध्वरे । 
शर्मम्‌ । स्याम । तव॑ । सप्र्थःऽतमे । अग्ने । सख्ये । मा । रिषाम । वयम्‌ । तव॑ ॥ 


स्कन्द- देवः त्वं सर्वेषाम्‌ देवानाम्‌ असि मित्रः अद्भुतः हविर्वहनाद्युपकारकरणात्‌ महत्‌ 
मित्रमसि । वसुः वसूनाम्‌ असि धनानां च त्वं धनमसि धनकार्यकरत्वात्‌ । चारुः अध्वरे 
यज्ञे च शोभनोडसि । तस्य शर्मन्‌ शरणस्थाने वयम्‌ स्याम भवेम । प्रापरुयामेत्यर्थः । तव 
स्वभूते अग्निलोकाख्ये सप्रथस्तमे सर्वतः पृथुतमे | अथवा “शर्म” (निघ.३।४) इति गृहनाम । 
गृहे स्याम तव सम्बन्धिनि सर्वपृथुतमे । त्वया दीयमानमस्यन्तविस्तीर्णं गृहं वयं प्राप्रुयामेत्यर्थ: । 
किञ्च अग्ने! || १३ ॥ 

वेङ्कटमाधव- देवः देवानाम्‌ असि सखा महान्‌ । वसुः वसूनाम्‌ इति । वसव: देवाः, 
तेषाम्‌ अपि वासयिता भवसि कल्याणः त्वं यज्ञे । सुखे स्याम तव सर्वतः पृथुतमे ।।१३।। 


मुद्रल- हे अग्ने! देवः द्योतमानस्त्वम्‌ देवानाम्‌ सर्वेषाम्‌ अद्भुतः महान्‌ मित्रः असि 
प्रौढः सखा भवसि । तथा चारुः शोभनस्त्वम्‌ अध्वरे यज्ञे वसूनाम्‌ सर्वेषां धनानाम्‌ वसुः 
असि निवासयिता भवसि । अतोऽस्माकं वसूनि देहीत्यर्थः । किञ्च सप्रथस्तमे सर्वतः 
पृथुतमेऽतिशयेन विस्तीर्ण तव त्वत्सम्बन्धिनि इार्मन्‌ शर्मणि यज्ञगृहे स्याम वर्तमाना भवेम | 
अन्यत्‌ पूर्ववत्‌ ।। १३ ॥ 


सायण- हे अग्ने! देवः द्योतमानस्त्वं देवानां स्वेषाम्‌ अद्भुतः महान्‌ मित्रः असि प्रौढः 
सखा भवसि । तथा चारुः शोभनस्त्वम्‌ अध्वरे यज्ञे वसूनां सर्वेषां धनानां वसुः असि 
निवासयिता भवसि । अतोऽस्माकं वसूनि देहीत्वर्थः । किञ्च सप्रथस्तमे सर्वतः पृथुतमेडतिशयेन 
विस्तीर्णे तव त्वत्सम्बन्धिनि झार्मणि यज्ञगृहे स्याम वर्तमाना भवेम । अन्यत्‌ पूर्ववत्‌ । 


आर्मन्‌ । “सुपां सुलुक्‌’ इति सप्तम्या लुक्‌ । १३ || 


सिद्धाञ्जनम्‌- हे अग्ने! त्वं देवानाम्‌ सर्वेषां मध्ये देवः विशेषतो द्योतमानः सन्‌ अद्भुतः 
महान्‌ मित्रः असि प्रौढः सखा भवसि । चारुः रमणीयस्त्वं अध्वरे यज्ञयात्रायां वसूनाम्‌ 
वर्तमानानां दिव्यानां धनानां वसुः असि निवासयिता भवति । सप्रथस्तमे सर्वतः पृथुतमे 
अत्यन्तं विस्तीर्ण तव शर्मन्‌ त्वदीये झार्मणि शरणे वासस्थले स्याम वर्तमानाः भवेम । 'ऋतं 
बृहत्‌’ अग्नेः स्वं गृहं तदुरु भवति त्रैलोक्यादुपरि, तत्र स्यामेत्युक्तम्‌ । अन्यत्‌ प्राग्वत्‌ । 


आर्मन्‌-सुपां सुलुगिति सप्तम्या लुक्‌ ॥ १३ ॥ 


ऋक्संहिता पदपाठसहिता 
तत्‌ ते भद्रं यत्‌ समिद्धः स्वे दमे सोमाहुतो जर॑से मृळयत्त॑मः । 
दधांसि रत्नं द्रविणं च दाशुषेडओें सख्ये मा रिंषामा वयं तव॑ ॥॥ १४ ॥। 
तत्‌ । ते । भद्रम्‌ । यत्‌ । सम्इईद्धः । स्वे । दमे । सोर्मऽआहुतः । जर॑से । मृळयत्‌ऽत॑मः । 
दधांसि । रत्र॑म्‌ । द्रविणम्‌ । च । दाशुषे । अग्ने । सख्ये । मा । रिषाम । वयम्‌ । 
तव ॥ १४ ॥ 

स्कन्द- तत्‌ चेष्टितं कर्म वा ते तव भद्रम कल्याणम्‌ । यत्‌ समिद्धः सन्‌ स्वे दमे 
यज्ञगृहे । सोमाहुतः सोमयागेनाहुत: सन्‌ । जरसे होतृत्वात्‌ स्तौषि देवताः, स्तूयसे वा 
ऋत्विग्भिः । मृळयत्तमः यष्ट्रणा च स्तोतृणां च सुखयितृतमः । यच्च दधासि ददासि रत्रम्‌ 
माणिक्यादि द्रविणम्‌ धनम्‌ च सुवर्णादि दाशुषे यजमानाय । किञ्च अग्ने! ।। १४ ॥। 


वेङ्कटमाधव- तत्‌ तव कल्याणम्‌, यत्‌ त्वम्‌ प्रज्वलितः स्वे यज्ञगृहे सोमेन आहुतः 
सन्‌ देवान्‌ स्तौषि सुखयितृतमः । यच्च त्वम्‌ रत्रम्‌ धनम्‌ च यजमानाय प्रयच्छसि । अग्ने! 
सख्ये इति ।। १४ ॥। 


मुद्रल- हे अग्ने! ते त्वत्सम्बन्धि तत्‌ वस्तु भद्रम्‌ भजनीयम्‌ । प्रशास्तमित्यर्थः । किं 
पुनस्तत्‌ । स्वे दमे स्वकीये उत्तरवेदिलक्षणे निवासस्थाने । तस्यामुत्तरवेद्यां समिद्धः सम्यगिद्ध: 
प्रज्वलितः सोमाहुतः हुतेन सोमरसेन सन्तर्पितः सन्‌ जरसे क्रत्विग्भिः स्तूयसे इति यदस्ति । 
तद्भद्रमित्यर्थः । एवं प्रशस्तस्त्वम्‌ मृळयत्तमः अतिरयेनास्माकं सुखयिता भूत्वा रत्रम्‌ रमणीयं 
कर्मफलम्‌ द्रविणम्‌ धनम्‌ च दाशुषे हविर्दत्तवते यजमानाय दधासि प्रयच्छसि । अन्यत्‌ 
समानम्‌ ।। १४ ॥| 


सायण- हे अग्ने! ते त्वत्सम्बन्धि तत्‌ खलु भद्रं भजनीयम्‌ । प्रशस्तमित्यर्थः । कि 
पुनस्तत्‌ । स्वे दमे स्वकीये उत्तरवेदिलक्षणे निवासस्थाने । “तस्यैष स्वो लोको यदुत्तरवेदीनाभिः” 
(ऐ.ब्रा.१.२८) इति श्रुतेः । तस्यामुत्तरवेद्यां समिद्धः सम्यगिद्धः प्रज्वलितः सोमाहुतः हुतेन 
सोमरसेन सन्तर्पितः सन्‌ जरसे ऋत्विग्भिः स्तूयसे इति यदस्ति तद्वद्रमित्यर्थः । एवं प्रशस्तस्त्वं 
मृळयत्तमः अतिशयेनास्माकं सुखयिता भूत्वा रत्नं रमणीयं कर्मफलं द्रविणं धनं च दाशुषे 
हविर्दत्तवते यजमानाय दधासि प्रयच्छसि । अन्यत्‌ समानम्‌ । 

समिद्धः । “ञिइन्धी दीप्तौ’ । कर्मणि निष्ठा । “श्वीदितो निष्ठायाम्‌’ इति इट्प्रतिषेधः । 
“गतिरनन्तरः” इति गतेः प्रकृतिस्वरत्वम्‌ । सोमाहुतः । सोमेनाहुता । “तृतीया कर्मणि’ इति 
ूर्वपदप्रकृतिस्वरत्वम्‌ । जरसे । जरतिः स्तुतिकर्मा । व्यत्ययेन कर्मणि कर्तृप्रत्ययः । 
यद्वृत्तयोगादनिघातः । दधासि । 'अनुदात्ते च' इति अभ्यस्तस्य आद्युदात्तत्वम्‌ || १४ ।। 


सिद्धाञ्जनम्‌- तत्‌ वक्ष्यमाणलक्षणं ते त्वदीयं भद्रम्‌ दुरितप्रतिद्वन्द्वि नित्यकल्याणम्‌ । 

प्रथमसुक्ते भद्रशब्दार्थस्य वैशिष्ट्यं सविस्तरं प्रपञ्चितम्‌ । समिद्धः सम्यक्‌ प्रज्वलितः स्वे दमे 
स्वीये गृहे “क्रते सत्ये बृहति’ सोमऽआहुतः सोमेन रसेन सन्तर्पितः सन्‌ जरसे स्तूयसे 
महर्षिभिरिति रोषः, इति यत्‌ यदस्ति, तत्‌ ते भद्रमिति सम्बन्धः । एवमृत्तमस्त्वं मृळयत्तमः 
अतिशयेन सुखयिता रत्रम्‌ रमणीयं हर्षाधायकं रतिसुखं द्रविणम्‌ च उत्तमं धनं च दाशुषे 
यजमानाय दधासि धारयसे, प्रयच्छसि । समानमन्यत्‌ । 


समिद्धः- इन्धी दीप्तौ, कर्मणि निष्ठा । जरसे-जरतिः स्तुतिकर्मा, व्यत्ययेन कर्मणि 
कर्तृप्रत्ययः ॥ १४ ॥। 


ऋक्संहिता पदपाठसहिता 


यस्मै त्वं सुंद्रविणो ददाशोऽनागास्त्वम॑दिते सर्वताता । 
यं भद्रेण शवसा चोदयांसि प्रजाब॑ता रार्ध॑सा ते स्यांम 1। १५ ॥ 
यस्मै । त्वम्‌ । सुऽद्रविणः । दरदाः । अनागाःऽत्वम्‌ । अदिते । सर्वऽतांता । यम्‌ । 


भद्रेण । शव॑सा । चोदयासि । प्रजाऽव॑ता । राधंसा । ते । स्याम ॥ १५ ॥ 


स्कन्द- यस्मै त्वम्‌ हे सुद्रविणः! सुधन! सुबल! वा । ददाशः ददासि । किम्‌ । 
उच्यते । अनागस्त्वम्‌ आगः पापमुच्यते । अपापत्वम्‌ अपुण्यवर्जितत्वम्‌ । हे अदिते! अदिति- 
देवमाता । तच्छन्देनेदं सोऽयमित्यभिसम्बन्धात्‌ पुत्रस्याग्रेरभिधानम्‌ । अदितेः पुत्र इत्यर्थः । 
अथवा अदितिइाब्दः अदीनपर्यायः । अदीन! क्षयवर्जित इत्यर्थः । सर्वताता सर्वराब्दादयम्‌ 
“सर्वदेवात्तातिल्‌? (पा.४,४, १४२) “इत्येवं स्वार्थिकस्तातिल्प्रत्ययः । सप्तम्याइच डादेशः । 
सर्वत्रेत्यर्थ: । अथवा अनागास्त्वम्‌ इति आगइदाब्द अपराधवचनः । सर्वतातेत्यपि सर्वैव 
ऐष्टिकपाशुकसौमिकरूपा कर्मसन्ततिर्यज्ञ उच्यते । यस्मै वैगुण्यलक्षणापराधवर्जितत्वं यज्ञेषु ददासि, 
तस्य विगुणमपि यज्ञं सगुणं करोषीत्यर्थः । यम्‌ च भद्रेण शवसा “इत्थंभूतलक्षणे 
(पा.२,३,२१) इत्येवमेषा तृतीया । भद्रेण बलेन सम्बद्धम्‌ । चोदयासि तत्रतत्र प्रवर्तयसि । 
यं भद्रेण बलेन संयोज्य “तत्र तत्र विनियोजयसि इत्वर्थः । न च केवलेन बलेन । प्रजावता 
राधसा प्रजासहितेन च धनेन । ते वयम्‌ एव स्याम । अस्माकमेव सर्वमिदं कुर्वित्यर्थः ।॥। 


वेङ्कटमाधव- यस्मै त्वम्‌ अग्रे! शोभनधन! प्रयच्छसि अपापवादम्‌ अखण्डित! यज्ञे 

कृते, यम्‌ च त्चं कल्याणेन बलेन सयोज्य युद्दे प्रेरयसि, यं वा प्रजावता धनेन संयोजयसि, 
वयं च ते भवाम । “ते वयम्‌ इह स्याम’ इति यास्कः (११,२४) ।। १५ ।। 


मुद्रल- हे सुद्रविण! शोभनधन! अदिते! अखण्डनीयाग्रे! सर्वताता सर्वासु कर्मततिषु 
यज्ञेषु वर्तमानाय यस्मै यजमानाय अनागास्त्वम्‌ अपापात्वं पापराहित्येन कमार्हताम्‌ त्वम्‌ ददाझः 
प्रयच्छसि, स यजमानः समृद्धो भवति । यम्‌ च यजमानम्‌ भद्रेण भजनीयेन कल्याणेन शवसा 
बलेन चोदयासि संयोजयसि सोऽपि समृद्धो भवति । वयं च स्तोतारः प्रजावता प्रजाभिः 
पुत्रपौत्रेर्युक्तेन ते राधसा त्वया दत्तेन धनेन युक्ताः स्याम भवेम ।। १५ ॥ 


सायण- हे सुद्रविणः! शोभनधन अदिते अखण्डनीयाग्रे सर्वताता सर्वासु कर्मततिषु 
यद्वा सर्वेषु यज्ञेषु वर्तमानाय यस्मै यजमानाय अनागास्त्वम्‌ अपापत्वं पापराहित्येन कर्मार्हतां 
त्वं ददाशः प्रयच्छसि स यजमानः समृद्धो भवति । यं च यजमानं भद्रेण भजनीयेन कल्याणेन 
शवसा बलेन चोदयासि संयोजयसि सोऽपि समृद्धो भवति । वयं च स्तोतारः प्रजावता 
प्रजाभिः पुत्रपौत्रैर्युक्तेन ते राधसा त्वया दत्तेन धनेन युक्ताः स्याम भवेम । 


सुद्रविणः । शोभनानि द्रविणानि धनानि यस्य । 'द्रु गतौ’ । द्रुदक्षिभ्यामिनन्‌' 
(उ.सू ,२,२०८) । द्रविणाब्दस्यान्ते सकारोपजनश्छान्दसः । ददाशः । 'दाशृ दाने’ । लोटि 
अडागमः । “बहुलं छन्दसि’ इति शपः छुः । ‘अभ्यस्तानामादिः इत्याद्युदात्तत्वम्‌ । सर्वताता । 
“सर्वदेवात्तातिल्‌? इति स्वार्थे तातिल्म्रत्ययः । यास्कपक्षे तु सर्वाः स्तुतयो येषु यागेष्विति बहुत्रीहौ 
ूर्वपदप्रकृतिस्वरत्वम्‌ । वर्णव्यापत्त्या आत्वम्‌ । उभयत्रापि “सुपां सुलुक्‌’ इति सप्तम्या डादेशः । 
चोदयासि । “चुद प्रेरणे’ । लेटि आडागमः ।। १५ || 

सिद्धाञ्जनम्‌- हे सुद्रविणः! झोभनधन, अदिते अखण्डस्वरूप, अग्रे, सर्वताता सर्वतातो 
सर्वेषु ज्ञानक्रियाव्यापारेषु यस्मै यजमानाय अनागास्त्वम्‌ अदोषत्वं, पापराहित्यं ददाशः त्वम्‌ 
ददासि, स धन्यः । यम्‌ यं च भद्रेण कल्याणेन शवसा उज्चलबलेन चोदयासि संयोजयसि 
स च भाग्यवान्‌ । वयमपि ते तव प्रजावता सन्ततियुक्तेन राधसा उत्तमेन धनेन युक्ताः स्याम 
भवेम । 


सुद्रविणः-शोभनानि द्रविणानि यस्य, सकारोपजनःछान्दसः, द्रु गतौ । ददाशः-शपः रलुः 


282 ऋग्वेद संहिता [अ.१ अ.६ व.३२ 


लेट्यडागम: । सर्वताता-सर्वदेवात्तातिलिति स्वार्थे तातिल्प्रत्ययः । चोदयासि-चुद प्रेरणे, 
लेट्याडगम: ।। १५ ॥ 


ऋक्संहिता पदपाठसहिता 


स त्वमंग्रे सौभगत्वस्य॑ विद्वानस्माकमायुः प्र तिरेह देव । 

तन्नों मित्रो वरुणो मामहन्तामर्दितिः सिन्धुः पृथिवी उत दौः ।। १६ ॥ 

सः । त्वम्‌ । अग्ने । सौभगऽत्वस्यं । विद्वान्‌ । अस्मार्कम्‌ । आयुः । प्र । तिर । इह । 
देव । तत्‌ । नः । मित्रः । वरुणः । ममहन्ताम्‌ । अदितिः । सिन्धुः । पृथिवी । उत । 
यौः ॥ १६ ॥ हु 


स्कन्द- 'उत्तमायास्त्वृचोऽर्धं तस्यैव वा यस्य तत्पूर्वमुक्त मित्रादिभ्यो वात्र षड्भ्यः कृताभ्य: । 
अध्यायस्य सूक्तस्य वा उत्तमाया अस्या ऋचः उत्तरमर्ध तस्यैव वा यस्य तत्‌ पूर्वमुक्तम्‌ अग्नेः, 
मित्रादिभ्यो वा षड्भ्यो देवताभ्यः अत्रैव ऋचि कृताभ्यो व्यवस्थिताभ्यः निगदिताभ्य इत्वर्थः । 
'एतनोदर्कः' । बहुदेवत्येषु समानधर्मा पुनरुक्त उदर्क इत्युच्यते । बहुदेवतेषु उक्तेषु “चन्द्रमा 
अप्सु’ (ऋ.१,१०५,१), 'तक्षत्रथम्‌' (ऋ१,१११,१) इत्यादिषु, द्विदेवतेषु “य इन्द्राग्री 
चित्रतमः' (क्र १,१०८,१), “ईळे द्यावापृथिवी’ (क्र १,११२,१) इत्यादिषु यः सूक्ता- 
ध्याययोरर्धर्च उदर्कः स एतेनार्धर्चेन समानधर्मा वेदितव्यः । यथैष प्रकृतदेवताकः 
नियमितमित्रादिदेवताको वा, एवं सोऽपीत्यर्थः । तत्र प्रकृताग्रिदेवताकता तावदस्तार्धर्चस्य एव | 
एवमस्या ऋचोऽर्धयोजना । य उक्तगुणोऽसि सः त्वम्‌ हे अग्ने! सौभगत्वस्य 'भगः’ 
(निघ.२,१०) इति धननाम । झोभनं धनं हविर्ळक्षणं यस्य स सुभगः । सुभग एव सौभगः । 
स्वार्थिकस्तद्धितः । तस्य भाव: सौमगत्वम्‌ । तस्य सौभगत्वस्य विद्वान्‌ । सहविष्कतामस्माकं 
जानन्नित्यर्थः । अस्माकम्‌ आयुः प्र तिर प्रवर्धय । इह जन्मनि लोके वा हे देव! । तत्‌ 
च नः त्वया प्रवर्ध्यात्मानं त्वत्प्रसादादेव ममहन्ताम्‌ अत्यर्थं पूजयन्तु । अनुमन्यन्तामित्यर्थः । 
के । मित्रः वरुणः अदिति सिन्धु पृथिबी उत द्यौः । एवमग्नेः प्राधान्यं मित्रादीनां 
चाप्राधान्यम्‌ । अतोऽस्य सूक्तस्याग्रेयत्वे न व्याघातः । मित्रादिदेवताकत्वे तु पूर्वानपेक्ष एषोऽर्धचो 
योजयितव्यः । त्वम्‌ अग्रे! अस्माकमायुः प्रवर्धय । तत्‌ ते मित्रादयोऽपि मामहन्ताम्‌ । न 
केवलोऽग्निरेवेति ॥ १६ ॥। 

वलभीविनिवास्येतामृगर्थागमसंहृतिम्‌ । 
भर्वृश्रुवसुतश्रक्रे स्कन्दस्वामी यथामति ।। 


॥ इति भर्तृध्रुवसुतस्य स्कन्दस्वामिनः कृतौ क्रग्वेदभाष्ये षष्ठोऽध्यायः ॥। 


वेङ्कटमाधव- सः त्वम्‌ अग्ने! सौभाग्यं कर्तु जानन्‌ अस्माकम्‌ आयुः वर्धय अस्मिन्‌ 
स्तोत्रे सति देव! । तत्‌ इदम्‌ अग्नेः स्तोत्रं मित्रादयोऽपि पूजयन्तु इति । १६ ॥ 


इत्येवं षष्ठमध्यायं व्याकरोत्‌ प्रथमेऽष्टके । 
भरतस्य कुले जातो माधवो वेङ्कटात्मजः ।। १ ॥ 


।। इति वेङ्कटमाधवाचार्यविरचिते ऋक्सहिताव्याख्याने प्रथमाष्टके षष्ठोऽध्यायः ॥। 


मुद्गल- हे देव! दानादिगुणयुक्त! अग्ने! सः पूरवोक्तगुणविरिष्टः त्वम्‌ सौभगत्वस्य सुभगत्वं 
सौभाग्यम्‌ विद्वान्‌ जानन्‌ इह अस्मिन्‌ कर्मणि अस्माकम्‌ आयु प्र तिर प्रवर्धय । त्वया 
प्रवर्धितम्‌ नः अस्माकम्‌ तत्‌ आयुर्मित्रादयः षड्‌ देवताः ममहन्ताम्‌ पूजयन्ताम्‌ । रक्षन्लित्यर्थ: | 
मित्रः प्रमीतेत्राता । वरुणः अनिष्टानां निवारयिता । अदितिः अदीना अखण्डनीया वा 
देवमाता । सिन्धुः स्यन्दनशीलोदकात्मा देवता । पृथिवी प्रथिता भूदेवता | उत इति समुचये । 
द्यौः प्रकाशमाना द्युलोकात्मा देवता । एताश्च सर्वा अग्निना प्रवर्धितमायुर्ममहन्तामिति 
पूर्वत्रान्वयः ।। १६ ॥ 

॥ इति प्रथमाष्टके षष्ठाध्याये द्वात्रिंशो वर्गः ॥ 
।। इति ऋग्वेदे सभाष्ये प्रथमाष्टके षष्ठोऽध्यायः समाप्तः ॥। 


सायण- हे देव! दानादिगुणयुक्त अग्ने! सः पूर्वोक्तगुणविशिष्ट: त्वं सौभगत्वस्य सुभगत्वं 
सौभाग्यं विद्वान्‌ जानन्‌ इह अस्मिन्‌ कर्मणि अस्माकमायुः प्र तिर प्रवर्धय । प्रपूर्वस्तिरति- 
वर्धनार्थः । त्वया प्रवर्धितं नः अस्माकं तत्‌ आयुः मित्रादयः षड्देवताः ममहन्तां पूजयन्तां 
रक्षन्त्वित्यर्थः । मित्रः प्रमीतेस्राता वरुणः अनिष्टानां निवारयिता अदितिः अदीना अखण्डनीया 
वा देवमाता सिन्धुः स्यन्दनशीलोदकात्मा देवता पृथिवी प्रथिता भूदेवता । उत इति समुच्चये । 
यौः प्रकाशमाना चुलोकात्मा देवता । एताश्च सर्वा अग्निना प्रवर्धितमायुर्ममहन्तामिति पूर्वत्रान्वयः । 

सौभगत्वस्य । सुभगस्य भावः सौभगम्‌ । “सुभगान्मन्त्रे' इति उद्वात्रादिषु पाठात्‌ भावे 
अञ्‌ । पुनरपि भावप्रत्ययोत्पत्तिश्छान्दसी । ममहन्ताम्‌ । “मह पूजायाम्‌’ । भौवादिकः । 
लोटि “बहुलं छन्दसि’ इति शप: क्रुः । तुजादित्वात्‌ अभ्यासस्य दीर्घत्वम्‌ ।। १६ ॥ 


वेदार्थस्य प्रकाशेन तमो हार्द निवारयन्‌ । 
पुमर्थाश्चतुरो देयाद्विद्यातीर्थमहेश्वरः ।। 


॥ इति श्रीमद्राजाधिराजपरमेश्वरवैदिकमार्गप्रवर्तकश्रीवीरबुक्षभूपालसाम्राज्यधुरन्धरेण 
सायणाचार्येण विरचिते माधवीये वेदार्थप्रकाशे ऋक्संहिताभाष्ये 
प्रथमाष्टके षष्ठोऽध्यायः समाप्तः ॥। 


सिद्वाञ्जनम्‌- हे देव! अग्ने, सः त्वम्‌ पूर्वोक्तविधस्त्वं सौभगत्वस्य विद्वान्‌ सौभाग्यं 
जानन्‌ इह अस्मिन्‌ लोके अस्माकम्‌ आयुः अस्मदीयं सङारीरजीवनं प्रतिर प्रवर्धय, येन 
वयं त्वयुक्ता: तावकाः स्यामेति विवक्षा । नः अस्माकं तत्‌ देवार्थं आयुः मित्रादयः वक्ष्यमाणाः 
ममहन्ताम्‌ पूजयन्तां अभिमान्य रक्षन्तु । के ते देवाः? मित्रः वरुणः अदितिः देवमाता 
सिन्धुः स्यन्दनशीलाः आपः पृथिवी उत चार्थे यौः ुलोकाधिष्ठाता देवः । 
ममहन्ताम्‌-मह पूजायाम्‌, लोटि शपः इलुः ।। १६ ॥। 
॥ इति प्रथमाष्टके षष्ठोऽध्याये द्वात्रिंशो वर्गः ॥ 


॥ प्रथमाष्टके षष्ठोऽध्यायः समाप्तः ॥ 

॥ अथ सप्तमोऽध्यायः ॥। 
॥ अथ प्रथमो वर्गः ॥। 


ऋक्संहिता पदपाठसहिता 
(सूक्तम्‌ ९५) 
(११ कुत्स आङ्गिरसः । अग्निः औषसोऽशनिर्वा । त्रिष्टुप्‌) 
द्वे विरूपे चरतः स्वर्थे अन्यान्या वत्समुप॑ धापयेते । 
हरिरन्यस्यां भर्वति स्वघारवांञ्‌ छुक्रो अत्यस्यां ददृशे सुवर्चाः ।॥। १ ॥ 
द्वे इतिं । विरूपे इति विऽरूपे । चरतः । स्वर्थे इतिं सुऽअर्थे'। अन्याऽअन्या । वत्सम्‌ । 
उप॑ । धापयेते इतिं । हरिंः । अन्यस्याम्‌ । भव॑ति । स्बधाऽवांन्‌ । शुक्रः । अन्यस्याम्‌ । 
ददुशे । सुऽवर्चाः ॥ १ ॥ 


स्कन्द- “औषसाय वा” । “द्वे विरूपे चरतः' इत्यौषसाय वा अग्नये शुद्धाय वा । शुद्धस्य 
त्वत्राग्रे: स्तुतिर्दुश्यते नौषसस्य । द्वे रात्र्युषसौ विरूपे विभिन्नरूपे चरतः रात्रिर्गता उषा 
आगता, उषा गता रात्रिरागता, एवं गच्छतः । स्वर्थे अर्थशब्दः अतेर्गत्यर्थस्य गमनवचनः 
प्रयोजनवचनो वा । शोभनगमने झोभनप्रयोजने वा । अन्यान्या वत्सम्‌ अन्योन्यस्य च 
वत्सस्थानीयम्‌ अग्निम्‌ । अग्निः हि रात्र्युषसोरुभयोः अपि वत्सस्थानीयः, तत्र जायमानत्वात्‌ । 
उप धापयेते धेट्‌ पाने | उपगम्य धापयतः पाययतः । किम्‌ । सामर्थ्यात्‌ आहुतीः । रात्रिर्हि 
उपगम्य सायमाहुतीरग्निं पाययति, प्रातराहुतीरूपाः । पू्वोत्तरयोरर्धर्चयोरेकवाक्यताप्रसिद्धचर्थ 
यत्तच्छब्दावध्याहर्तव्यौ । ये द्वे रात्र्युषसौ चरतः अन्योन्यस्य च वत्सस्थानीयम्‌ अग्निम्‌ उपधापयेते, 
तयोः हरिः अन्यस्याम्‌ भवति हरितवर्णं एकस्यां रात्री स्वधावान्‌ अन्नवानग्रि:, शुक्रः 
अन्यस्याम्‌ ददृशे शुक्रवर्णोऽन्यस्यां दृश्यते उषसि । उषसा चात्र तत्समनन्तरभाव्यहर्लक्ष्यते । 
अहन्यादित्यात्मना व्यवस्थितः सन्‌ शुक्ररूपो5ग्िर्दशयत इत्यर्थः । सुवर्चाः सुदीप्तः । १ ॥ 


वेङ्कटमाधव- “अध्यायम्‌ द्वे विरूपे’ च माधवो व्याचिकीर्षति । 
अन्वादेशस्य विषये वक्तव्यं सम्प्रदर्शयन्‌ ।। १ ॥। 
‘अस्य’ इति प्रथमादेश उदात्तं स्मर्यते पदम्‌ । 
अन्वादेशे चानुदात्तम्‌ “अस्य वामस्य’ दृशयते ।। २ ।। 

“अस्येदु मातुः सवने’ ननूदात्तो5त्र दृश्यते । 

“अस्मा अस्य' इति सूक्ते$स्मिनिन्द्र एवापदिश्यते ।। ३ ॥ 
ऋच्येकस्यामन्वादेश इति वक्तुं न युज्यते । 

'युञ्जन्त्यस्य काम्याया' भिन्नयामपि दर्शनात्‌ ।। ४ ॥ 
“नास्मै विद्युन्न तन्यतु:”, “नकिरस्य सहन्त्य' च । 

'एवा ह्य॑स्य सूनृतां’ ऋचश्चत्र निदर्शनम्‌ ।। ५ ॥ 
'दिवीश्चदस्य वरिमा’ सूक्तादौ च प्रदूयते । 

अन्वादेशः पूर्वसृक्ते स्तुतस्यैव पुनः स्तुतौ ।। ६ ।। 
अन्वादेशः पादमध्ये सर्वत्रेति न युज्यते । 

यस्मादुदात्ता दृश्यन्ते पादमध्येऽपि तद्यथा ।। ७ ।। 
“माकिर्नो अस्य परिंषूतिः “अग्ने चिकिङ््यशस्य न॑ः । 

पादो “ज्यायांसमस्य” इति सर्वे तत्र निदर्शनम्‌ ।। ८ ॥ 
पादादिष्वनुदात्तोऽस्य न कदाचन दृश्यते । 

उदात्ताः पादमध्येऽपि दृइयन्ते बहवस्तथा ।। ९ ॥ 
वाक्यादावपदिष्टोऽपि लौकिकैरपदिइयते । 

उच्चैधर्मी ततस्तत्र नान्वादेशस्य सम्भवः || १० ॥ 


पूर्वस्मिन्‌ प्रकृते वाक्ये वाक्यमध्येऽपदिइ्यते । 
नीचैरर्थस्वभावेन सोऽन्वादेशः स्मृतो बुधैः ।। ११ ।। 


कुत्सः । द्वे भिन्नरूपे चरतः झोभनकार्ये, अन्यान्या च वत्सम्‌ उपधापयतः । तत्र 


आदित्यः अन्यस्याम्‌ अहि बलवान्‌ भवति, शुक्रवर्णः अग्निः रात्रौ ददृशे सुदी्तिः || १ ॥ 


मुद्गल- प्रथमे मण्डले पञ्चदरोऽनुवाके प्रथमं सूक्तं व्याख्यातम्‌ । द्वे विरूपे’ इत्येकादशर्च 


द्वितीयं सूक्तम्‌ । आङ्गिरसः कुत्स ऋषि: । त्रिष्टुप्‌ छन्दः । औषसगुणविरिष्टाग्निः देवता 
शुद्धोउग्रिर्वा देवता ।| 

स्वर्थे स्वरणे शोभनगमनागमने विरूपे विषमरूपे शुक्ककृष्णतया नानारूपे द्वे अहोरात्रे 
चरतः पुनःपुनः पर्यावर्तते । ते चाहोरात्रे अग्नेः सूर्यस्य च जनन्यौ । तत्र रात्रेः पुत्रः सूर्य: । 
स हि गर्भवत्‌ रात्रावन्तहितः सन्‌ तस्याः चरमभागादुत्पद्यते । अहः पुत्रोऽग्रिः । स हि तत्र 
विद्यमानोऽपि प्रकाशराहित्येन असत्कल्पः सन्‌ तस्मात्‌ अहः सकाशात्‌ निर्मुक्तः प्रकाशमान 
स्वात्मानं लभते । अतोऽनयोरेतयोः पुत्रत्वम्‌ । ते चाहोरात्रे वत्सम्‌ स्वंस्वं पुत्रम्‌ अन्यान्या 
परस्परव्यतिहारेण उप धापयेते स्वकीयं रसं पाययतः । यद्रात्र्या कर्तव्यं स्वपुत्रस्यादित्यस्य 
रसस्य पायनं तदहः करोति । यदहः कर्तव्यं स्वपुत्रस्याग्रे रसस्य पायनं तद्रात्रिः करोति । 
एतच्च सायंप्रातःकालीनाहुत्यभिप्रायम्‌ । यस्मादेवं तस्मात्‌ अन्यस्याम्‌ स्वजनन्याः अन्यस्याम्‌ 
अहरात्मिकायाम्‌ अग्नेर्जनन्याम्‌ हरिः रसहरणशील आदित्यः स्वधावान्‌ हविर्लक्षणान्नवान्‌ 
भवति । शुक्रः निर्मलदीप्तिरग्रिः स्वजनन्याः अन्यस्याम्‌ रात्र्यामादित्यस्य जनन्याम्‌ सुवर्चाः 
शोभनदीप्तियुक्तः सन्‌ ददृशे दृश्यते || १ ॥ 


सायण- 
यस्य निःश्वसितं वेदा यो वेदेभ्योऽखिलं जगत्‌ । 
निर्ममे तमहं वन्दे विद्यातीर्थमहेश्वरम्‌ ।। 


प्रथमे मण्डले पञ्चदशेऽनुवाके प्रथमं सूक्तं व्याख्यातम्‌ । द्वे विरूपे’ इत्येकादशर्च द्वितीयं 
सूक्तम्‌ । अत्रानुक्रम्यते- “द्वे एकादशौषसाय वाग्रये’ इति । 'ऋषिश्रान्यस्मात्‌' इति परिभाषया 
कुत्सस्यानुवृत्तेराज्गिरसः कुत्सः ऋषिः । अनादेशपरिभाषया त्रिष्टुप्‌ छन्दः । उषसि प्रातःकाले 
हविर्भाक्‌ योऽग्रिरस्ति स देवता । यद्वा 'आग्नेयं तत्‌’ इति पूर्वत्रोक्तत्वात्‌ तुह्यादिपरिभाषया 
इदमादीनि पञ्च सूक्तानि केवलाग्निदेवत्यानि । अतोऽस्य सूक्तस्य औषसगुणवििष्टोऽग्निः 
ुद्धोऽग्निर्वा देवता इति वाशब्दार्थः । प्रातरनुवाकस्याग्रेये क्रतौ त्रैष्ठुभे छन्दसि इदमादिके द्वे 
सूक्ते । तथा च सूत्रितम्‌ “अयैतस्या:” इति खण्डे- द्वे विरूपे इति सूक्ते' (आश्व.श्रौ.४.१३) 
इति । आश्चिनशस्रे चैते “प्रातरनुवाकन्यायेन तस्यैव समाम्नायस्य' (आश्व.नौ६.५) 
इत्यतिदिष्टत्वात्‌ । 

स्वर्थे स्वरणे झोभनगमनागमने । यद्वा । अर्थः प्रयोजनम्‌ । शोभनप्रयोजनोपेते विरूपे 
विषमरूपे शुङ्ककृष्णतया नानारूपे द्वे अहोरात्रे चरतः पुनः पुनः पर्यावर्तेते । ते चाहोरात्रे 

अग्ने: सूर्यस्य च जनन्यौ । तत्र रात्रेः पुत्र: सूर्य: । स हि गर्भवत्‌ रात्रावन्तर्हितः सन्‌ तस्याः 
चरमभागादुत्पद्यते । अहः पुत्रोऽग्रिः । स हि तत्र विद्यमानोऽपि प्रकाशराहित्येन असत्कल्पः 
सन्‌ तस्मात्‌ अहः सकाशात्‌ निर्मुक्तः प्रकाशमानं स्वात्मानं लभते । अनयोरेतयोः पुत्रत्वं 
च तैत्तिरीयैराम्रायते- 'तयोरेतौ वत्सौ । अग्निश्रादित्यश्च । रात्रेर्वत्सः । श्वेत आदित्यः । 
अह्लोऽग्निः ताम्रो अरुणः? (तै.आ.१.१०) इति । ते चाहोरात्रे वत्सं स्वं स्वं पुत्रम्‌ अन्यान्या 
परस्परव्यतिहारेण उप धापयेते स्वकीयं रसं पाययतः । यद्रात्र्या कर्तव्यं स्वपुत्रस्यादित्यस्य 
रसस्य पायनं तदहः करोति । यदह्णा कर्तव्यं स्वपुत्रस्याग्रेः रसस्य पायनं तद्रात्रिः करोति । 
एतच्च सायंप्रातः कालीनाहुत्यभिप्रायम्‌ । श्रूते च- 'तस्मादग्रये सायं हृयते सूर्याय प्रातः 
(तै.ब्रा.२.१.२६) इति । यस्मादेवं तस्मात्‌ अन्यस्यां स्वजनन्याः अन्यस्याम्‌ 
अहरात्मिकायामग्रर्जनन्यां हरिः रसहरणशील आदित्यः स्वधावान्‌ हविर्लक्षणान्नवान्‌ भवति । 
शुक्रः निर्मलदीपिरग्रिः स्वजनन्याः अन्यभ्यां रात्र्मामादित्यस्य जनन्यां सुवर्चाः शोभनदीपतियुक्तः 
सन्‌ ददृशे दृश्यते । 


स्वर्थं । क्र गतौ’ । “उषिकुषिगार्तिभ्यस्थन्‌’ इति भावे कर्मणि वा थन्प्रत्ययः नित्त्व- 
दाद्युदात्तत्वम्‌ । झोभनोऽर्थो ययोस्ते । 'आदुदात्तं व्यच्छन्दसि’ इत्युत्तरपदादुदात्तत्वम्‌ । 
अन्यान्या । कर्मव्यतिहारे सर्वनाम्नो द्वे भवत इति वक्तव्यं समासवच्च बहुलम्‌’ (पा.म,८.१. 
१२.११) इति द्विर्भावः । बहुलग्रहणात्‌ समासवद्धावाभावे “तस्य परमाम्रेडितम्‌’ इति 
परस्याम्रेडितसंज्ञायाम्‌ 'अनुदात्तं च? इति आम्रेडितानुदात्तत्वम्‌ । धापयेते । 'धेटू पाने’ । 
“आदेच:' इति आत्वम्‌ । ततो हेतुमति णिच्‌ । “अर्तिही” (पा.सू.७.३.३६) इत्यादिना 
धातोः पुगागमः । तत्र हि लक्षणप्रतिपदोक्तपरिभाषा नास्तीति ज्ञापितं 'शाच्छासाह्वाव्या' इति 
कृतात्वानां निर्देशेन । स हि युकप्राप्तिख्यापनार्थः । यदि तत्र लक्षणप्रतिपदोक्तपरिभाषया षुक्‌ 
न प्राप्रोति सोऽनर्थकः स्यात्‌ । तस्मात्‌ अध्यापयति इत्यादाविव धापयेते इत्यत्रापि पुगागमः 
सिद्धः । “निगरणचलनार्थैभ्यश्च' (पा.सू. १.३.८७) इति प्राप्तस्य परस्मैपदस्य “पादिषु धेट्‌ 
उपसह्कत्यानम्‌’ (पा.सू.१.३.८९.१) इति प्रतिषेधात्‌ आत्मनेपदम्‌ । हरिः । “हज हरणे’ 
औणादिकः इन्प्रत्ययः । 'ञ्नित्यादिर्नित्यम्‌' इत्याद्युदात्तत्वम्‌ । भवति । “एकान्याभ्यां 
समर्थाभ्याम्‌’ (पा.सू.८.१.६५) इति प्रथमायाः तिङ्विभक्तेः निघातप्रतिषेधः । ददृशे । दृशेः 

“छन्दसि लुङ्लङ्लिटः” इति वर्तमाने लिट्‌ । सुवर्ना: । शोभनं वर्चस्तेजो यस्य । “सोर्मनसी 
अलोमोपसी” इत्युत्तरपदादयुदात्तत्वम्‌ ।। १ ॥ 


सिद्धाञ्जनम्‌- स्वर्थे शोभनः अर्थः प्रयोजनं ययोस्ते विरूपे विभिननरूपे द्वे अहोरात्रस्वरूपे, 
प्रकाशाप्रकाशदशावस्थाने कालात्मानौ इत्यर्थः चरतः पर्यावृत्त्या गच्छतः । ते अहोरात्रस्वरूपे 
अन्यान्या परस्परव्यतिहारेण वत्सम्‌ जातं शिशु अग्निं उपधापयेते स्वीयं रसं पाययतः । 
दिव्यसम्पत्तये यज्ञयात्रां कुर्वतो यजमानस्यान्तरग्रौ प्रादुर्भूते सति, तं जातं अहङ्च रात्रिइच 
पोषयतः । अहःशाब्देन प्रकाशदशा रात्रिशब्देन अप्रकाशदशा च लक्षिते । पर्यायेण प्रकाझाप्रकाशी 
भवतः । अप्रकाशे सर्वस्य प्रपञ्चस्य विस्मृतिः, प्रकारो तु उज्वला स्मृतिः । प्रकाशदशानुभूतीनां 
स्वात्मसात्काराय अप्रकाशावस्था आवश्यकी भवति । तत्रापि अग्निर्जागरूकः पोष्यत इति 
रहस्यम्‌ । 'अहर्च कृष्णं अहरर्जुनं च' (६.९.१) इत्यादिमन्त्रान्तराणां इदमेव रहस्यम्‌ । न 
चेत्‌ कथं अहः कृष्णं कृष्णवर्णं भवेत्‌? एकदा अप्रकाशः अन्यदा प्रकाश इति खल्वाशयः । 


अन्यस्याम्‌ अहोरूपायां प्रकाशावस्थायां हरिः सूर्यः स्वधावान्‌ स्वधारणशक्तियुक्त उज्चलन्‌ 
भवति स्वप्रकाशं ख्यापयन्‌ वर्तते । अन्यस्याम्‌ रात्रिस्वरूपायां अप्रकाशावस्थायां शुक्रः 
निर्मलदीपतिः अग्निः सुवर्चाः झोभनवर्चस्कः ददृशे शेश्यते । दशाद्वयेऽपि यजमानजातस्याग्रेः 
संवर्धनं भवत्येवेत्युक्तम्‌ । 


अन्यान्या-- कर्मव्यतिहारे सर्वनाम्नो द्वे भवतः । धापयेते-धेट्‌ पाने, हेतुमण्णिन्‌ । ददूरो- 
दृशेः छन्दसि वर्तमाने लिट्‌ ।। १ ॥ 


ऋक्संहिता पदपाठसहिता 


दशेमं त्वष्टुर्जनयन्त गर्भमतन्द्रासो युवतयो विभृत्रम्‌ । 
तिग्मानीकं स्वय॑शसं जनेषु विरोच॑मानं परि षीं नयन्ति ॥ २ ॥ 
दर्श । इमम्‌ । त्वष्टः । जनपन्त । गर्भम्‌ । अतन्द्रासः । युवतर्यः । विष्भूत्रम्‌ । तिम्मऽअनीकम्‌ । 


स्वज्यंशसम्‌ । जनेषु । विरोच॑मानम्‌ । परिं । सीम्‌ । नयन्ति ।। २ ॥ 


स्कन्द- अन्नेतिहासमाचक्षते- “सर्वमिदमन्धेन तमसा क्षणेनैवावृतमभवत्‌ । अथ त्वष्टा 
दिक्ष्वग्रिमजनयत्‌ । तस्मिन्नतृप्यति प्रवर्धमाने आकां प्राज्वलत्‌ । तं दिशः द्यावापृथिव्यौ चामृतेन 

तर्पयित्वा तत्रतत्र विहृतवत्य:” इति । तदेतदिहोच्यते- (दशेमं त्वष्टुः? इति । चतस्रो दिशः 
चतस्रश्चाऽवान्तरदिशः ऊर्ध्वम्‌ अध इति एता दश दिशः इमम्‌ अग्निम्‌ त्वष्टुः सकाझात्‌ 
जनयन्त जनितवत्यः । गर्भम्‌ अपत्यभूतम्‌ । अतन्द्रासः अनलसाः युवतयः तरुण्यः । 
विभूत्रम्‌ तत्रतत्र विह्वियतेऽसाविति विभूत्रः तं विभृत्रम्‌ । तिग्मानीकम्‌ तिग्माब्दस्तीक्ष्णवचनः । 
अनीकमित्यपि लोके खड्गस्य मुखमुच्यते । इह तु तीक्ष्णग्रत्वादेस्तत्सादृरयात्‌ ज्वाला उच्यन्ते । 
तीक्ष्णज्वालमित्यर्थः । अथवा ब्राह्मणानीकं क्षत्रियानीकमिति प्रयोगदर्शनादनीकशब्दः समूहवचनः । 
सामर्थ्यच्चेह ज्वालासमूहमाह, नान्यम्‌ । तीक्ष्णज्वालासमूहमित्यर्थः । स्वयशसम्‌ आत्म- 
निमित्तकीर्तिम्‌ । जनयित्वाऽमृतेन तर्पयित्वा जनेषु मनुष्येषु विरोचमानम्‌ विविधं दीप्यमानम्‌ 
परि सीम्‌ नयन्ति परीति सर्वतोभावे । सीमिति पदपूरणः । नयन्तीति भूते लट्‌, छान्दसत्वात्‌ । 
सर्वतो नीतवत्य इत्यर्थः ।। २ ॥ 


वेङ्कटमाधव- दश दिशः एनम्‌ अग्निं त्वष्टा दिक्षु निषिक्तं गर्भभूतं जनितवत्यः अनलसाः 
युवतयः धारकम्‌ यद्वा इतस्ततः विह्वतम्‌ । तीक्ष्णज्वालं स्वभूतकीर्ति मनुष्येषु परिणयन्ति 
विरोचमानम्‌ परितः ।। २ ॥ 


मुद्रल- अतन्द्रासः स्वकार्ये जगतः पोषणे अनलसा: आलस्यरहिताः । जागरूका 
इत्यर्थः । युबतयः नित्यतरुण्यः । अजरामरणा इत्यर्थः । एवम्भूताः दश प्राच्याद्या दशासह्नचा- 
काः दिशः गर्भम्‌ मेधेषु गर्भरूपेणान्तर्वर्तमानम्‌ त्वष्टुः दीप्तात्‌ मध्यमात्‌ वायोः सकाशात्‌ इमम्‌ 
जनयन्त वैद्युतमग्रिम्‌ उत्पादयन्ति । कीदृरमग्निम्‌ । विभृत्रम्‌ सर्वेषु भूतेषु विहतम्‌ । जाठररूपेण 
विभज्य वर्तमानमित्यर्थः । तिग्मानीकम्‌ तीक्ष्णमुखं तीक्ष्णतेजसम्‌ । अत एव हि वैदयुाग्निदर्शनात्‌ 
दृष्टि: प्रतिहन्यते । स्वयशसम्‌ स्वायत्तयशस्कम्‌ । अतिशयेन यशस्विनमित्यर्थः । जनेषु जनपदेषु 
सर्वेषु देशेषु विरोचमानम्‌ विशेषेण दीप्यमानम्‌ । बहूनामुपकारकमित्यर्थः । एवम्भूतम्‌ सीम्‌ 
एनमग्निम्‌ परि परितः सर्वतः नयन्ति स्वस्वोपकाराय सर्वे जनाः स्वकीयं देशं प्रापयन्ति ।। 


सायण- अतन्द्रासः स्वकार्यं जगतः पोषणेऽनलसाः आलस्यरहिताः जागरूका इत्यर्थः । 
युवतयः नित्यतरुण्यः जरामरणरहिता इत्यर्थः । एवम्भूताः दश प्राच्याद्या दशसङ्खयाकाः दिशः 
गर्भ मेधेषु गर्भरूपेणान्तरवर्तमानं त्वष्टुः दीप्तात्‌ मध्यमात्‌ वायोः सकाशात्‌ जनयन्त वैद्युतमग्निम्‌ 
उत्पादयन्ति । यद्वा दशसहृनचाका अङ्गलयस्त्वष्टर्दीप्तस्य वायोः गर्भ स्वकारणभूते वायौ गर्भरूपेण 

वर्तमानम्‌ । अग्नेहि वायुः कारणं “वायोरग्रि:” (तै.आ.८.१) इति श्रुतेः । एवम्भूतम्‌ इमम्‌ 
अग्निम्‌ अरण्योः सकाशात्‌ जनयन्त उत्पादयन्ति । कीदूइयोऽङ्गलयः । अतन्द्रासः पुनः पुनः 
कर्मकरणे आलस्यरहिताः । युवतयः अपृथक्ृत्य वर्तमानाः । एकस्मिन्पाणौ संहत्यावस्थिता 
इत्यर्थः । कीदृशमग्निम्‌ । विभूत्रं सवेषु भूतेषु विहतम्‌ । जाठररूपेण विभज्य वर्तमानमित्यर्थः । 
तिग्मानीकं तीक्ष्णमुखं तीक्ष्णतेजसम्‌ । अत एव हि वैद्युताग्रिदर्शने दृष्टि: प्रतिहन्यते । स्वयशसं 
स्वायत्तयशस्कम्‌ । अतिशयेन यशस्विनमित्यर्थः । जनेषु जनपदेषु सर्वदेशेषु विरोचमानं विशेषेण 
दीप्यमानम्‌ । बहूनामुपकारकमित्यर्थः । एवम्भूतं सीम्‌ एनमग्रि परि परितः सर्वतः नयन्ति 
स्वस्वोपकाराय सर्वे जनाः स्वकीयं देशां प्रापयन्ति । 


त्वष्टुः । "त्विष दीप्तौ’ । “नप्ठनेष्टत्वष्टर (उ.सू.२.२५२) इत्यादिना उणादिषु तृनन्तः 
निपातितः । अतो नित्त्वादादयुदात्तत्वम्‌ । विभृत्रम्‌ । 'हञ्‌ हरणे’ अस्मात्‌ कर्मणि निष्ठा । 
छान्दसो रेफोपजनः । “गतिरनन्तरः? इति गतेः प्रकृतिस्वरत्वम्‌ । हग्रहोर्भ:” इति भत्वम्‌ । 
यद्वा औणादिकः क्तप्रत्ययः । तिग्मानीकम्‌ । “तिज निशाने' । “युजिरुचितिजां कुत्वं च' 
(उ.सू.१.१४३) इति मक्‌ । “अन प्राणने’ । 'अनिदृरिभ्यां च' इति कीकन्‌ । तिग्मं तीक्षण- 
मनीकं यस्य । बहुब्रीहौ पूर्वपदप्रकृतिस्वरत्वम्‌ । परि षीम्‌ । 'पूर्वपदात इति षत्वम्‌ ।।२।। 


सिद्धाञ्जनम्‌- प्रथमानुवाके तृतीयसूक्ते “अण्वीभिस्तना पूतासः' इत्यस्य व्याख्याने सूक्ष्माः 
शक्तयः अण्व्य इत्युपपादितम्‌, तत्सर्वमवधेयम्‌ । विस्तरभयानेह मन्त्रवर्णा उदाह्वियन्ते । तत्र 
या दश स्वसार उक्ताः ता एव “युवतयः मातरः योषणः' अग्निं पोषयन्तीति अन्यत्र सूक्तेषु 
वर्ण्यते, तथा वैरवामित्र (३ म. १ सू.) पाराशर्यादि (१.७३.१०) सूक्तेषु च । दशसङ्घयाया 
वैशिष्ट्यं न शक्यं निर्णेतुम्‌ । पूर्तिद्योतकमित्यूहः । 


अतन्द्रसः अनलसाः युवतयः नित्यतरुण्यः दश दशसङ्कयाकाः शक्तयः त्वष्टुः विश्वकर्मणो 
देवात्‌ इमं गर्भम्‌ अग्निं जनयन्त उत्पादयन्ति । कीदृशम्‌ ? विभूत्रम्‌ वितत्य भूतं धारितं, 
तिम्मानीकम्‌ तीक्ष्णमुखं तीत्रतेजसं, स्वयशसम्‌ स्वीयेन यासा कीर्तनीयप्रभावेण युक्त जनेषु 
सर्वेषु जातेषु भूतेषु विरोचमानम्‌ विविधं दीप्यमानम्‌ । ईदृशं सीम्‌ एनमग्रि परि परितः 
नयन्ति प्रापयन्ति, एकत्र प्रादुर्भूतं अग्निं स्वीयपोषणेन पूर्वोक्ता युवतयः परितः प्रभाभिस्तं 
प्रसारयन्ति । 

विभृत्रमू- भूजधातोरौणादिक: क्रतूप्रत्यय:, यद्वा कर्मणि निष्ठायां रेफोपजनइछान्दस: । 
तिग्भानीकमू-तिज निशाने, मकूप्रत्ययः, अन प्राणने, अनिहृषिभ्यां चेति कीक्नूप्रत्ययः । परि 
षीम्‌-पूर्वपदादिति षत्वम्‌ ।। २ ॥ 


क्रक्संहिता पदपाठसहिता 


जीणि जाना परि भूषन्त्यस्य समुद्र एकं दिव्येर्कमप्सु । 

पूर्वामनु प्र दिशं पार्थिवानामृतून्‌ प्रशासद्‌ वि द॑धावनुष्ठु ॥ ३ ॥ 

त्रीणिं । जाना । परिं । भूषन्ति । अस्य । समुद्रे । एकम्‌ । दिवि । एकम्‌ । अप्‌ऽसु । 
पूर्वाम्‌ । अनुं । प्र । दिश॑म्‌ । पार्थिवानाम्‌ । ऋतून्‌ । प्रऽशास॑त्‌ । वि । दधौ । अनुष्ठु ॥ 


स्कन्द- त्रीणि जाना जन्मानि परि भूषन्ति परिपूर्वो भवति सर्वत्र परिग्रहे । परिगृह्णन्ति । 
अस्य अग्रेः । सत्सु अप्यन्येषु जन्मसु सारभूतत्वात्‌ त्रीण्येव जन्मान्यस्याग्रेः परिगृहन्तीत्यर्थ: । 
कतमानि । उच्यते । समुद्रे एकम्‌ बाडवात्मना । दिवि एकम्‌ आदित्यात्मना । अप्सु 
अपूराब्दोऽत्रोदकवचनः अन्तरिक्षनाम वा । वृष्टिलक्षणासु अप्सु अन्तरिक्षे वा अपरं वैदयुतात्मना । 
किञ्च पूर्वाम्‌ अनु प्रा दिशम्‌ अनुराब्दो 'लक्षणेत्थम्भूताख्यान' (पा.१,४,९०) इत्येवं 
कर्मप्रवचनीयः प्रतिशब्देन समानार्थः प्रशासदित्याख्यातेन सम्बन्धयितव्यः । प्रशब्दस्तूपसर्गः । 
पूर्वा दिशं प्रति । पूर्वस्यां दिइयाहवनीयात्मना व्यवस्थापितः सन्नित्यर्थः । पार्थिवानाम्‌ पृथिव्यां 
सम्भवानां यजमानानाम्‌ ऋतून्‌ यागकालान्‌ प्रशासत्‌ प्रकर्षेण कथयन्निव वि दधौ विदधाति । 
करोतीत्यर्थः । किम्‌ । उच्यते । अनुष्ठु यागकर्म । यागं करोतीत्यर्थः ।। ३ ॥ 


वेङ्कटमाधव- जनाः स्तोतारः अस्य त्रीणि जन्मानि अलङ्कुव॑न्ति - अन्तरिक्षस्थम्‌ एकम्‌, 
दिव्यम्‌ अपरम्‌, अप्सु अपरम्‌ । सोऽयं प्राचीम्‌ दिशम्‌ प्रति स्थित्वा मनुष्याणां व्युच्छनेन 
कालान्‌ प्रशासत्‌ कल्याणं प्रकर्षेण विदधाति इति । औषसम्‌ अग्निम्‌ आह । औसाग्निप्रधानं 
वेदं सूक्तम्‌ । अत्र कात्यायनः- “औषसाय वाऽग्रये’ (ऋ,अ.२,१,९५) इति ।। ३ ॥ 


मुद्रल- अस्य अग्नेः त्रीणि त्रिसंख्याकानि जाना जननानि जन्मानि परि भूषन्ति परितः 
सर्वतः अलङ्कुर्वन्ति । समुद्रे अब्धौ वडवानलरूपेण एकम्‌ जन्म, दिवि द्युलोके आदित्यात्मना 
एकम्‌, अप्सु अन्तरिक्षे वैद्युताग्निरूपेण एकम्‌ । एवमग्निस्रेधाऽऽत्मानं विभज्य त्रिषु स्थानेषु 

वर्तत इत्यर्थः । तत्रादित्यात्मना वर्तमानः सोऽग्निः ऋतून्‌ वसन्ताद्यान्‌ षड्तून्‌ अनु प्रशासत्‌ 
प्रकर्षेण विभक्ततया ज्ञापयन्‌ पार्थिवानाम्‌ पृथिव्याः सम्बन्धिनां स्वेषां प्राणिनाम्‌ पूर्वाम्‌ प्राचीम्‌ 
प्र दिशम्‌ प्रकृष्टां ककुभम्‌ अनुष्ठु सम्यगनुक्रमेण वि दधौ कृतवान्‌ ।। ३ ॥ 


सायण- अस्य अग्नेः त्रीणि त्रिसङ्घयाकानि जाना जननानि जन्मानि परि भूषन्ति परितः 
सर्वतोऽलङ्क्वन्ति । यद्वा परीत्येष समित्येतस्य स्थाने । अस्याग्नेत्रीणि जन्मानि सम्भवन्ति । 
समुद्रे अब्धौ वडवानलरूपेण एकं जन्म । दिवि द्युलोके आदित्यात्मना एकम्‌ । अप्सु । 
आपः इति अन्तरिक्षनाम । अन्तरिक्षे वैद्ुताग्रिरूपेणैकम्‌ । एवमग्निस्रेधात्मानं विभज्य त्रिषु 
स्थानेषु वर्तते इत्यर्थः । तत्रादित्यात्मना वर्तमानः सोऽग्निः ऋतून्‌ वसन्ताद्यान्‌ षड़तून्‌ प्रशासत्‌ 
प्रकर्षण विभक्ततया ज्ञापयन्‌ पार्थिवानां पृथिव्याः सम्बन्धिनां सर्वेषां प्राणिनां पूर्वा प्राचीं प्र 
दिझं प्रकृष्टां ककुभम्‌ । अनुष्ठु इत्येतदव्ययं सम्यक्शब्दसमानार्थ सुठ्ष्विति यथा । सम्यगनुक्रमेण 
वि दधौ कृतवान्‌ । स्वतो भेदरहितयोरखण्डयोर्दिक्कालयोः प्राच्यादिभेदो वसन्तादिभेदश्च सूर्यगत्या 
निष्पाद्यते । अतः सूर्य एव तयोः कतेत्यर्थः । 


जाना । “जनी प्रादुभवि' । घञ्‌ । 'कर्पात्वत:' इत्यन्तोदात्ततवे प्रप्ते वृषादेराकृतिगणत्वा- 
दादुदात्तत्वम्‌ । शेश्छन्दसि बहुलम्‌' इति शर्लोपः । भूषन्ति । “भूष अलङ्कारे’ । भौवादिकः । 
यद्वा । भवतेलेटि “सिब्बहुलं लेटि’ इति सिप्‌ । आगमानुशासनस्यानित्यत्वात्‌ इडभावः, 
संज्ञापूर्वकस्य विधेरनित्यत्वात्‌ गुणाभावश्च । दिवि । अप्सु । उभयत्र 'ऊडिदम्‌ इति विभक्तेः 
उदात्तत्वम्‌ । पार्थिवानाम्‌ | “पृथिव्या ञाञौ’ इति प्राग्दीव्यतीयः अञ्प्रत्ययः । प्रशासत्‌ । 
“झासु अनुिष्टौ' । अस्मात्‌ लटः शतृ । जक्षित्यादयः षट्‌' इति अभ्यस्तसंज्ञायां नाभ्य- 
स्ताच्छतुः? इति नुम्प्रतिषेधः । कृदुत्तरपदप्रकृतिस्वरत्वम्‌ । अनुष्ट । 'अपदुःसुषु स्यः' (उ.सू - 
१.२५) इति विधीयमानः कुप्रत्ययो बहुलवचनात्‌ तिष्टतेरनुपूर्वादपि भवति ।। ३ ॥ 

सिद्धाञ्जनम्‌- अस्य अग्नेः त्रीणि जाना त्रीणि जन्मानि परिभूषन्ति परि समित्यर्थे, 
सम्भवन्ति, परितो5लडुर्वन्तीति वा । क तानि जन्मस्थानानि? समुद्रे एकम्‌ अखण्डसत्वपूर्णे 
सर्वजगदुपादानभूते एकं जन्म, दिवि एकम्‌ चुलोके एकमन्यत्‌, द्वितीयं जन्म, ततः अण्सु 
अन्तरिक्षस्थानासु प्राणावासभूमिषु अन्यदेकम्‌ । 


950 ऋग्वेद संहिता 


[अ.१ अ.७ व. १ 


प्रथमं अखण्डज्ञानक्रियाशक्तिनिधौँ समुद्रे, ततः ज्योतिर्मयज्ञानभुवि “दिवि,' ततः 
प्राणक्रियाशक्तिनिधिभूतासु मध्यमस्थानासु ““अप्सु'” एव जन्मत्रयमग्नरुक्तम्‌ । तत्र दिव्यः 
उत्तमस्थाने सौरज्योतिरात्मना वर्तमानोऽग्रिः अखण्डतया वर्तमानस्य देशस्य तथा कालस्य च 
विभागं यजमानस्योपयोगाय विधत्त इत्याह (देशकालविभागं सूयो विधत्ते बहिर्जगति) । अन्तर्यजने 
प्रवृत्तस्य ऋषेः कया दिशा गन्तव्यमिति उपदिशति, प्रदिशति वा मार्ग उत्तमस्थानोऽग्रिः, तथा 
कालविशेषं चोपदिशति पदे पदे प्रवर्तनाय । पार्थिवानाम्‌ पृथिवीसम्बन्धिनां सर्वेषां प्रशासत्‌ 
प्रकर्षण ज्ञापयन्‌ पूर्वाम्‌ प्र दिशम्‌ प्रथमां प्रकृष्टां उपदेशपद्धतिं अनु अनुक्रमेण अनुष्ठु सम्यगर्थ, 
सुष्ठु विदधौ विधत्ते । तथा क्रतून्‌ युक्तकालविरोषान्‌ विदधौ । अन्तत्रेवात्रापि धात्वर्थः 
झब्दानामवधातव्यः । प्राधान्येन प्रदिशमित्यस्यार्थविवरणं सायणीयव्याख्यामनुसृत्यैव भवति । 
स हि व्याचष्टे “ 'प्राचीनं ज्योतिः प्रदिशा दिशन्ता’ (१०.११०.७) प्रदिशा प्रदिष्टेन उपदिष्टेन 
मार्गेण'” इति । 


जाना-जनी प्रादुर्भावे, भावे घञ्‌ । भूषन्ति-भूधातोलेटि सिप्‌ बहुलमिति सिप्‌, भूष अलङ्कार 
इत्यस्माद्वा । प्रशासत्‌-शासु अनुशिष्टी, अस्मात्‌ शतृ । अनुष्ठ-अव्ययम्‌, अपदुःसुषु स्थ इति 
विधीयमानः कुप्रत्ययः बहुलवचनात्‌ तिष्ठतेरनुपूर्वादपि भवति | ३ ॥ 


ऋक्संहिता पदपाठसहिता 


क इमं वो निष्यमा चिंकेत वत्सो मातूर्जनयत स्वधाभिः । 
बह्हीनां गर्भो अपसांमुपस्थांन्महान्‌ क्रविर्निश्चंरति स्वधावान्‌ ॥| ४ ॥। 
कः । इमम्‌ । वः । निण्यम्‌ । आ । चिकेत । वत्सः । मातृ: । जनयत । स्वधाभिः । 


बह्वीनाम्‌ । गर्भः । अपसाम्‌ । उपऽस्थात्‌ । महान्‌ । कविः । निः । चरति । स्वधावान्‌ ॥ 

स्कन्द- कः इमम्‌ अग्निम्‌ वः युष्माकमृषीणां ब्राह्मणानां मध्ये निण्यम्‌ अन्तरहितम्‌ आ 
चिकेत जानाति । कतमम्‌ । उच्यते । योऽयं वत्सः वत्सस्थानीयः । अपत्यभूतः सन्नित्यर्थः । 
मातुः ओषधिवनस्पतयोऽत्र मातर उच्यन्ते, अग्नेर्जनकत्वात्‌ । जनयत वैद्युतात्मना व्यवस्थितः 
सन्‌ जनयति । स्वधाभिः 'स्वधा’ (निघ.१,१२) इत्युदकनाम । वृष्टिलक्षणैरुदकैः । यच 
बह्वीनाम्‌ ओषधीनां दिशां वा गर्भः अपत्यभूतः अपसाम्‌ उपस्थात्‌ अपांसि कर्माणि, 

तान्युपगम्य यत्र तिष्ठन्ति सोऽपसामुपस्थो यज्ञः आहवनीयो वा, तस्मात्‌ महान्‌ कविः मेधावी 
निः चरति देवान्‌ प्रति गन्तुं निर्गच्छति । स्वधावान्‌ हविरलक्षणेनान्ननान्नवान्‌ । हवींष्यादा- 
येत्यर्थः || ४ ।। 


वेङ्कटमाधव- युष्माकं मध्ये कः एनम्‌ अन्तर्हितम्‌ जानाति । वत्सः सन्नोषधीनाम्‌ मातृः 
जनयति उदकैः वैद्युतः । बह्वीनाम्‌ दिशां गर्भभूतः असौ अपाम्‌ उदधिस्थानाम्‌ मध्यात्‌ महान्‌ 
क्रान्तदर्शनः निः चरति बलवान्‌ ।। ४ ॥ 


मुद्रल- हे ऋत्विग्यजमानाः! निण्यम्‌ निर्णीतम्‌ अबादिषु गर्भरूपेणान्तर्हितम्‌ इमम्‌ अग्निम्‌ 
वः युष्माकं मध्ये बः आ चिकेत को जानाति । न कोऽपीत्यर्थः । सोऽयमग्निः वत्सः 
मेघस्थानाम्‌ अपां वैद्युताग्निरूपेण पुत्रस्थानीयः सन्‌ मातृः तस्य मातृस्तानीयानि वृष्ट्युदकानि 
स्वधाभिः हविर्ठक्षणैरन्नैः जनयत उत्पादयति । अपि च बह्वीनाम्‌ मेघस्थानामपाम्‌ गर्भः 
वैद्युतरूपेण गर्भस्तानीयः सोऽग्निः अपसाम्‌ उपस्थात्‌ समुद्रात्‌ निः चरति ओजसाऽग्निरूपेण 
आदित्यः सन्‌ निर्गच्छति । कीदृशः । महान्‌ तेजसा प्रौढः कवि; क्रान्तदशी स्वधावान्‌ 
हविर्लक्षणान्नबान्‌ । एक एवाग्निः होमनिष्पादकलक्षणेन पार्थिवरूपेण वैद्युतात्मना 
औषसरूपेणादित्यात्मना च विभज्य वर्तत इत्यर्थः ॥ ४ ॥ 


सायण- हे ऋत्विग्यजमानाः निण्यं निर्णीतम्‌ । अन्तर्हितनामैतत्‌ । अबादिषु 
गर्भरूपेणान्तर्हितम्‌ । तथा च मन्त्रान्तरम्‌ गर्भो यो अपां गर्भो वनानां गर्भश्च स्थातां 
गर्भश्ररथाम्‌' (ऋ.सं. १,७०.२) इति । एवम्भूतम्‌ इमम्‌ अग्निं बः युष्माकं मध्ये कः आ 
चिकेत को जानाति । न कोऽपीत्यर्थः । सोऽयमग्निः वत्सः मेघस्थानामपां वैदयुताग्निरूपेण 
पुत्रस्थानीयः सन्‌ मातृः तस्य मातृस्थानीयानि वृष्ट्युदकानि स्वधाभिः हविरलक्षणरत्रै: जनयत 
उत्पादयति । तथा च स्मर्यते- “अग्रौ प्रास्ताहुतिः सम्यगादित्यमुपतिष्ठते । आदित्याजायते 
वृष्टिष्टिर्नं ततः प्रजाः' (मनु.३.७६) इति । अपि च बह्वीनां मेघस्थानामपां गर्भः वैद्युतरूपेण 
गर्भस्थानीयः सोऽग्निः अपसामुपस्थात्‌ समुद्रात्‌ निश्चरति औपसाग्रिरूपेणादित्यः सन्निगच्छति । 
कीदृशः । महान्‌ तेजसा प्रौढः कविः क्रान्तदर्शी स्वधावान्‌ हविर्लक्षणात्रवानू । एक 
एवाग्रिहोमनिष्पादकलक्षणेन पार्थिवरूपेण वैद्युतात्मना औषसरूपेण आदित्यात्मना च विभज्य 


वर्तते इत्यर्थः । 

चिकेत । “कित ज्ञाने’ । छान्दसो लिट्‌ । जनयत । 'जनीजृष्क्रसुरओ5मन्ताश्व' इति 
मित्त्वात्‌ “मितां हस्वः' इति हस्वत्वम्‌ । पूर्ववत्‌ छान्दसो लड़ । बह्वीनाम्‌ । “नित्यं छन्दसि’ 
(पा.सू.४.१.४६) इति बहुशब्दात्‌ डीष्‌ । ‘ङ्याश्छन्दसि बहुलम्‌’ (पा.सू.६.१. १७८) इति 
नाम उदात्तत्वम्‌ । अपसाम्‌ । “आइ व्याप्तौ’ । “आपः कर्माख्यायां हृस्वो नुट्‌ च वा’ (उ.सू. 
४.६४७) इति बहुलवचनादकर्माख्यायामपि आप्नोतेः असिप्रत्ययः हस्वश्च । उपस्थात्‌ । 
उपतिष्टन्त्यापोऽत्र इत्युपस्थः । ‘आतश्चोपसर्गे’ इति “कृत्यल्युटो बहुलम्‌’ इति बहुलवचनात्‌ 
अधिकरणे कप्रत्ययः । मरुद्वृधादित्वात्‌ पूर्वपदान्तोदात्तत्वम्‌ ।। ४ ॥ 


सिद्धाञ्जनम्‌- अद्बुतोऽयमग्निः, रहस्यं को वेदेति पृच्छति कुत्स ऋषिः । हे ऋषयः, 
यजमानाः, निण्यम्‌ अन्तर्हितं, रहसि स्थितं इमम्‌ अग्निं वः युष्मासु मध्ये, कः आचिकेत 
को जानाति? दुर्विज्ञेयं रहस्यमग्नेरित्यर्थः । तद्रहस्यमाह- वत्सः शिशुः अग्निः मातुः स्वस्य 
पोषयित्री: नित्यतरुणीः दिव्याः शक्ती:, स्वधाभिः स्वधारणसामर्थ्यप्रभाभिः जनयत उत्पादयति । 
दक्षाददितिरजायत आदितेर्दक्ष इति यथा अन्यत्र तथा मातुरग्निर्जनयतीति मन्त्रवणैषु चमत्कुतिस्तत्र 
तत्र लक्ष्यते । बह्वीनाम्‌ उपसाम्‌ अपां उपस्थात्‌ उत्सङ्गात्‌ गर्भः वत्सोऽग्रिः महान्‌ बृहन्‌ 
कविः द्रष्टा स्वधावान्‌ स्वधारणसामर्थ्योपेतशच एवम्भूतः सन्‌ निइ्चरति निर्गच्छति । बह्वीभ्यो 
मातृभ्य एको गर्भ: उक्तगुणविशिष्टः सन्‌ निश्चरति । उद्घुतमिदं अतः को वेदेति पृच्छा । 


उपसाम्‌- आपः कर्माख्यायां हृस्वश्च नुट्‌ च वेति बहुलवचनात्‌ आप्रोतेः असिप्रत्ययो 
हस्वरच || ४ ॥ 


ऋक्संहिता पदपाठसहिता 
आविष्ट्यो वर्धते चारुरासु जिह्मानामूर्ध्वः स्वय॑शा उपस्थे । 
उभे त्व्ुर्बिभ्यतुर्जा्यमानात्‌ प्रतीची सिंहं प्रतिं जोषयेते ॥। ५ ॥। 
आविःऽत्य॑ः । वर्धते । चारुः । आसु । जिह्मानांम्‌ । ऊर्ध्वः । स्वऽय॑शाः । उपऽस्थे । 
उभे इतिं । त्वष्ट॑ः । बिभ्यतुः । जाय॑मानात्‌ । प्रतीची इतिं । सिंहम्‌ । प्रतिं । जोषयेते 
इतिं ॥ ५ ॥ 


स्कन्द- आविइहाब्दः प्रकाशवचन: । आविरेव आविष्ट्य: स्वार्थ त्यप्प्रत्ययः । अव्यया- 

त्त्यप्याविध्यस्योपसह्नचानं छन्दसि’ (पा.वा.४,२,१०४) इति । सर्वलोकप्रकाश: अग्नि: वर्धते 
चारुः शोभन: आसु “बहीनां गर्भः (ऋ.१,९५,४) इति पूर्वस्यामृचि आदिष्टानामोषधीनामय- 
मन्वादेशः । आस्वोषधीषु । अथवा बह्रीनां गर्भ इति बहीशब्देन दिश उच्यन्ते | तत आस्विति 
तासामन्वादेशः । तदा च वर्धत इति भूतकाले व्यत्ययेन लट्‌ द्रष्टव्यः । त्वष्टुः सकाशाज्जनयित्वा 
आसु दिक्षु सर्वलोकप्रकाशोऽग्निरवर्धतित्यर्थः । कीदृशीषु आसु । जिह्मानाम्‌ जिह्मशब्दोडनृजु- 
वचनः । सप्तम्यर्थ षष्ठी । जिह्यासु । तिर्यग्व्यवस्थितास्तित्यर्थः । कथं वर्धते । उच्यते । ऊर्ध्वः 
उर्ध्वज्वलनस्वभावक एव ह्यग्निः । कीदृशः । स्बयशाः आत्मनिमित्तकीर्तिः । न च 
केवलास्वासु । किं तर्हि । उपस्थे उपस्थो यज्ञः आहवनीयो वान्तरिक्षं वा, तत्र च । अथवा 
उपस्थ इत्येतत्‌ आसु इत्येतेन विशेष्यते, न समुञ्चीयते । उपस्थराब्दरच स्थानवचनः । 
आस्वोषधीषु दिक्षु वा यदग्नेः स्थानं तत्रेत्यर्थः । किञ्च उभे द्यावापृथिव्यौ बिभ्यतुः भीते आस्ताम्‌ 
त्वष्टुः सकाशात्‌ दशस्वपि दिक्षु जायमानात्‌ अतिवृद्धादग्रे: । भीते च सत्यौ प्रतीची 
अश्चतिर्गत्यर्थः । अग्निमेव प्रतिगते । अग्निपरिचर्यापरे सत्यावित्यर्थः । सिंहम्‌ लुप्तोपममेतत्‌ । 
सिंहसदृशं दुरभिभवमग्निम्‌ प्रति जोषयेते जुषिरत्र प्रीत्यर्थः । प्रतिशब्दश्च धात्वर्थानुवादी । 
भूते लट्‌ । अप्रीणयतम्‌ । दशभिरपि दिग्भिः सहाऽमृतेन अतर्पयतमित्यर्थः ।। ५ ॥ 


वेङ्कटमाधव- आविष्ट्यः वर्धते चारुः अग्निः आसु अप्सु तिर्यग्‌ गच्छन्तीनाम्‌ अपाम्‌ 
उपस्थे । स्वयमूर्ध्वः । त्वष्टुः जायमानात्‌ और्वाद्‌ अग्रे: द्यावापृथिवी उभे अपि बिभ्यतुः । 
अपि च एनम्‌ सिंहम्‌ इव बलिनम्‌ अभिमुखे सेवेते । अत्र निरुक्त द्रष्टव्यम्‌ (८,१४;१५) 
इति ॥ ५ ॥ 


मुद्रल- आसु मेघस्थास्वप्सु वैद्युतात्मनां वर्तमानोऽग्निः चारुः शोभनदीपतिः सन्‌ आविछ्यः 
वर्धते आविर्भूतः प्रकाशमानो वृद्धिं प्राप्तोति । किं कुर्वन्‌ । जिह्मानाम्‌ कुटिलानां मेधेषु 
तिर्यगवस्थितानां तासामपाम्‌ उपस्थे उत्सङ्गे स्वयशाः स्वायत्तयञस्कोऽग्रिः ऊर्ध्वः ऊर्ध्वज्वलन: 
सन्‌ । अकारणासु अप्सु तिर्यगवस्थितास्वपि स्वयमू्ध्वं ज्वलन्नित्यर्थः । अपि च उभे 
द्यावापृथिव्यौ त्वष्टुः दीप्तात्‌ जायमानात्‌ उत्पद्यमानात्‌ तस्मादग्नेः प्रति बिभ्यतुः भयं प्रापतुः । 
तदनन्तरम्‌ उत्पन्नम्‌ सिंहम्‌ सहनशीलम्‌ अभिभवनशीलं तमग्निम्‌ प्रतीची प्रत्यञ्चन्त्यौ 
प्रतिगच्छन्त्यौ आभिमुख्येन प्राप्नुवत्यौ जोषयेते सेवेते ।। ५ ॥ 

सायण- आसु मेघस्थास्वप्सु वैद्युतात्मना वर्तमानोऽग्रिः चारुः शोभनदीसिः सन्‌ आविष्ट्यो 
वर्धते आविर्भूतः प्रकाशमानो वृद्धिं प्राप्रोति । किं कुर्वन्‌ । जिह्मानां कुटिलानां मेधेषु 
तिर्यगवस्थितानां तासामपाम्‌ उपस्थे उत्सङ्गे स्वयशाः स्वायत्तयशस्को5ग्रिः ऊर्ध्वः ऊर्ध्वज्वलनः 
सन्‌ । स्वकारणभूतास्वप्सु तिर्यगवस्थितास्वपि स्वयमूर्ध्व ज्वलब्नित्यर्थ: । तदुक्तं वैशेषिकैः- 
अग्नेरूध्वज्वलनं वायोस्तिर्यक्पवनम्‌ अणुमनसोराद्य॑ क्मैतान्यदृष्टकारितानि’ इति । अपि च 
उभे द्यावापृथिव्यौ त्वष्टुः दीप्तात्‌ जायमानात्‌ उत्प्यमानात्तस्मादग्रेः बिभ्यतुः भयं प्रापतुः । 
तदनन्तरमुत्पन्नं सिंहं सहनशीलमभिभवनशीलं तमग्निं प्रतीची प्रत्यश्चन्त्यौ प्रतिगच्छन्त्यौ 
आभिमुख्येन प्राप्रुवन्त्यौ जोषयेते सेवेते । यास्कस्त्वाह- ‘आविरावेदनात्तत्त्यो वर्धते चारुरासु 
चारु चरतेर्जिह्ं जिहीतेरूर्ध्वं उच्छ्रितो भवति स्वयशा आत्मयशा उपस्थ उपस्थान उभे 
तवष्टुर्बिभ्यतुर्जायमानात्प्रतीची सिंहं प्रति जोषयेते द्यावापृथिव्याविति वाहोरात्रे इति वारणी इति 
वापि चैते प्रत्यक्ते सिंहं सहनं प्रत्यासेवेते’ (निरु.८.१५) इति । 


आविष्टयः । आविःझब्दात्‌ ‘छन्दसि’ (पा.सू.४.२.१०४.१) इति रौषिकस्त्यप्‌ । हस्वा- 
त्ञादौ तद्धिते’ (पा.सू.८.३.१०१) इति षत्वम्‌ । आसु । 'इदमोऽन्वादेशे’ इति अशादेशो5- 
नुदात्तः, विभक्तिश्च सुस्वाद्नुदात्ता इति सर्वानुदात्तत्वम्‌ । न च 'ऊडिदम्‌' इति विभक्तेरुदात्तत्वं 
शङ्कनीयम्‌ । अन्तोदात्तादिदंशाब्दाद्धि तद्विधीयते । प्रतीची । प्रतिपूर्वात्‌ अञ्चतेः “क्रत्विक्‌' 
इत्यादिना किन्‌ । ‘अनिदिताम्‌’ इति नलोपः । 'अश्चतेश्चोपसङ्कथानम्‌’ इति डीप्‌ । ‘अचः 
इति अकारलोपे “चौ” इति दीर्घत्वम्‌ । उदात्तनिवृत्तिस्वरेण डीप उदात्तत्वम्‌ । “वा छन्दसि’ 
इति पूर्वसवर्णदीर्घः । जोषयेते । 'जुषी प्रीतिसेवनयोः? । स्वार्थ णिच्‌ ।। ५ ॥। 


सिद्धाञ्जनम्‌- आसु अप्सु उक्तस्वरूपासु मातृषु प्राणक्रियाशक्तिभूयिष्ठासु चारुः शोभनरूपः 
सन्‌ आविष्टयः आविर्भूतः प्रकाशमानः वर्धते वृद्धिं प्राप्रोति । जिह्मानाम्‌ कुटिलानां 
तिर्यगवस्थाय स्यन्दमानानां तासां अपां उपस्थे उत्सङ्गे स्थितः ऊर्ध्वः ऊर्ध्वज्वलनः स्वयशाः 
स्वकीयवर्णनीयप्रभावोपेतः वर्धत इति सम्बन्धः । त्वष्टुः विश्वकर्मण: स्रष्टुः देवशिल्पिन: प्रभावेण 
जायमानात्‌ उत्पद्यमानात्‌ अस्मादग्रे: उभे यौइच पृथिवी च बिभ्यतुः भयं प्रापतुः । तादृशोऽस्य 
प्रतापः । अथ ते उभे सिंहम्‌ सिंहवत्‌ विक्रान्तमेनमग्निं प्रतीची प्रतिगच्छन्त्यौ आभिमुख्येन 
प्राप्रुवन्त्यौ प्रति जोषयेते संसेवेते । 

आविष्ट्य:- आविःशब्दात्‌ छन्दसीति शैषिकस्त्यपू । जोषयेते-स्वार्थ णिच्‌ ।॥ ५ || 


॥ इति प्रथमाष्टके सप्तमाध्याये प्रथमो वर्गः ।। 


॥ अथ द्वितयो वर्गः ॥। 
ऋक्संहिता पदपाठसहिता 


उभे भद्रे जींषयेते न मेने गावो न वाश्रा उप॑ तस्थुरेवैः । 

स दक्षाणां दक्ष॑पतिर्बभूवाञ्जन्ति यं द॑क्षिणतो हविर्भिः ।। ६ ॥। 

उभे इति । भद्रे इति । जोषयेते इतिं । न । मेनें इति । गाव॑ः । न । वाश्राः । उप॑ । 
तस्थुः । एवैः । सः । दक्षांणाम्‌ । दक्ष॑ऽपतिः । बभूव । अञ्जन्ति । यम्‌ । दक्षिणतः । 
हविःऽभिंः ।। ६ ॥। 


स्कन्द- उभे द्यावापृथिव्यौ भद्रे कल्याण्यौ जोषयेते जुषिरत्र सेवार्थ: । स्वार्थे णिच्‌ । 
सेवितवत्यौ । त्वाष्ट्रमग्रिम्‌ अतिप्रवर्धमानं परिचरितवत्यावित्यर्थः । कथम्‌ । न मेने “मेना 
ग्रा:ः इति स्रीणां नामनी (या.३,२१) । नशब्दश्रात्र पुरस्तादुपचारोऽपि सामर्थ्यादुपमार्थीयः । 
स्रियाविव केचित्‌ भर्तारम्‌ । किञ्च गावः न वाश्राः उप तस्थुः यथा वा वाशनस्वाभाविकाः 
अचिरप्रसूता गाव: स्वान्‌ वत्सान्‌ पयस्तर्पणेनोपतिष्ठन्ति एवं त्वाष्ट्रमग्रिम्‌ अतित्रवर्धमान- 
मुपस्थितवत्यः ता दश दिशो द्यावापृथिव्यौ च | कुत एतत्‌ । इतिहासात्‌ । केनोपनस्थुः । 
उच्यते । एवैः अमृततर्पणैः । किञ्च सः अग्नि: दक्षाणाम्‌ सर्वबलानाम्‌ दक्षपतिः बभूव 
यथैव प्रवीणशब्द: प्रकृष्टो वीणायां प्रवीण इत्येवमपि व्युत्पाद्यमानः प्रवीणो व्याकरणे प्रवीणो 
मीमांसायामित्यादिप्रयोगदर्शनात्‌ प्रकर्षमात्रवचनो विज्ञायते, न वीणाविषयकप्रकर्षवचनः । एवमयमपि 
दक्षपतिझाब्दः दक्षस्य पतिर्दक्षपतिरित्येवमपि व्युत्पाद्यमानोऽधिपतिमात्रवचनो द्रष्टव्यः | अधिपति- 
भवतीत्यर्थः । अञ्जन्ति अञ्जतिर्गत्यर्थः । शुद्धोऽपि चात्र सोपसगर्थि द्रष्टव्यः । होमार्थमुप- 
गच्छन्ति । यम्‌ आहवनीयात्मना स्थितम्‌ । दक्षिणतः दक्षिणस्यां दिशि । हविर्भिः 'इत्यम्भूत- 
लक्षणे’ (पा.२,३,२१) इत्येवमेषा तृतीया । अपि भवान्‌ कमण्डलुना छात्रमद्राक्षीद्‌ इति यथा । 
गृहीतहविष्का इत्यर्थः ।। ६ ॥| 


वेङ्कटमाधव- उभे स्रियौ द्यावापृथिव्यौ कल्याण्यौ अग्निं सेवेते । न इति पदपूरणम्‌ । 

गावः इव शब्दकारिण्य: वत्सम्‌ एनं गमनैः ऋत्विजः उपतिष्ठन्ति | सः अयं बलपतिः अभवत्‌, 
यम्‌ एनं यज्ञस्थम्‌ अध्वर्यवः अपरेण आहवनीयं दक्षिणाऽतिक्रम्य तत्र स्थिताः हविर्भिः 
सिञ्चन्ति ।। ६ || 


मुद्रल- उभे द्यावापृथिव्यौ भद्रे भजनीये शोभमाने मेने खियौ जोषयेते न सेवेते इव । 
यथा शोभने स्रियौ चामरहस्ते राजानम्‌ उभयतः सेवेते एवं द्यावापृथिव्यौ एनमग्निम्‌ उभयतः 
सेवेते इत्यर्थः । अपि च वाश्राः हंभारवं कुर्वत्यः गावः न गावो यथा एवैः स्वकीयैश्चरित्रै- 
रादरातिशयेन स्वकीयान्‌ वत्सान्‌ उप तस्थुः सङ्गच्छन्ते, तथेममग्रिम्‌ उपस्थिते भवतः । अतः 
सः अग्निः दक्षाणाम्‌ सर्वेषां बलानाम्‌ दक्षपतिः बलाधिपतिः बभूव आसीत्‌ । बलानां मध्ये 
यदतिझायितं बलं तस्याधिपतिर्बभूवेत्यर्थः । यम्‌ अग्निम्‌ दक्षिणतः आहवनीयस्य दक्षिणभागे 
अवस्थिताः ऋत्विजः हविर्भिः चरुपुरोडाशादिभिः अञ्जन्ति आद्रीकुर्वन्ति तर्पयन्ति । सोऽग्निरिति 
पूर्वेणान्वयः ।। ६ ॥ 


सायण- उभे अहश्च रात्रिश्च । यद्वा उभे द्यावापृथिव्यौ । अरणी वा । भद्रे भजनीये 
शोभनाङ्गयौ मेने स्रियौ जोषयेते न सेवते इव । यथा झोभने ख्रियौ चामरहस्ते राजानमुभयतः 
सेवेते एवं द्यावापृथिव्यौ एनमग्निमुभयतः सेवेते इत्यर्थः । अपि च वाश्राः हम्भारवं कुर्वत्यः 
गावो न गावो यथा एवैः स्वकीयैश्ररित्रैरादरातिरायेन स्वकीयान्‌ वत्सान्‌ उष तस्थुः सङ्गच्छन्ते 
तथेममग्निं द्यावा पृथिव्यौ उपस्थिति भवतः । पूर्व सेवनमात्रमुक्तम्‌ इदानीं पुनः गोनिदर्शनेन 
तत्रैवादरातिशयो द्योत्यते । अतः सः अग्निः दक्षाणां सर्वेषां बलानां दक्षपतिः बलाधिपतिः 
बभूव आसीत्‌ । बलानां मध्ये यदतिशयितं बलं तस्याधिपतिर्षभूवत्यर्थः । यम्‌ अग्नि दक्षिणतः 
आहवनीयस्य दक्षिणभागे अवस्थिताः ऋत्विजः हविर्भिः चरुपुरोडाशादिभिः अञ्जन्ति 
आर्दीकुर्वन्ति तर्पयन्ति सोऽग्निरिति पूर्वेणान्वयः । 


वाश्राः । 'वाश्ृ शब्दे' । 'स्फायितञ्चि’ इत्यादिना रक्‌ । एवैः । 'इण्‌ गतौ’ “ण्दीड्भ्यां 
वन्‌’ इति भावे वन्प्रत्ययः ।। ६ ॥ 


सिद्धाञ्जनम्‌- उभे द्यावापृथिव्यौ, ऊर्ध्वा दिव्या मनीमयी चित्‌ यौर्भवति, अधरा भौमा 
मनोमयी जागरितस्थाना चित्‌ पृथिवी भवतीति रहस्यं बहुधा प्रागुक्तं स्मार्यम्‌ । भद्रे कल्याण्यौ 

मेने न ख्रियौ इव जोषयेते सेवेते । जातमग्निं झोभनाङ्गघौ योषितो यथा प्रभुं सेवेते तया 
उभे अपि चितौ सेवनेन प्रीणयतः । अपि च वाश्राः हम्भारवं कुर्वन्त्यः गावो न गावो यता 
एवैः गमनैः स्वकीयैरचरित्रैः उपतस्थुः वत्सान्‌ सङ्गच्छन्ते तथा उभे पूर्वोक्ते अग्नि उपस्थिते 
भवतः, अनेन आदरातिशयो द्योत्यते । एवं प्रीणित आदृतश्च सः अग्निः दक्षाणाम्‌ 
सदसद्विवेकबलानां मध्ये दक्षपतिः दक्षस्य अतिशयितबलस्य पतिः अधिपतिः बभूव । यम्‌ 
अग्निं हविर्भिः अर्पणैः दक्षिणतः दाक्षिण्येन देवकार्ये औदार्येण अञ्जन्ति अलङ्कुर्वन्ति, यद्वा 
व्यञ्जयन्ति स्पष्टीकुर्वन्ति महान्तो यजमानाः । बाह्ये कर्मणि, दक्षिणतः आहवनीयस्य दक्षिणे 
भागेऽवस्थिता ऋत्विजः हविर्भिः चरुपुरोडाशादिभिः अञ्जन्ति अक्तं आर्द्र कुर्वन्ति । सोऽग्निरिति 
पूर्वेण सम्बन्धः । 


वाश्राः- वाशृ शब्दे, गतः । ण्वैः-इण्‌ गतौ, भावे वनप्रत्ययः ।। ६ ॥। 


ऋक्संहिता पदपाठसहिता 
उद्‌ यंयमीति सवितेव॑ बाहू उभे सिचौ यतते भीम ऋञ्जन्‌ । 
उच्छुक्रमत्कमजते सिमस्मान्नवा मातृभ्यो वस॑ना जहाति ॥। ७ ॥ 
उत्‌ । यंयमीति । सविता5ईव । बाहू इतिं । उभे इतिं । सिचौ । यतते । भीमः । क्रञ्जन्‌ । 


उत्‌ । शुक्रम्‌ । अत्क॑म्‌ । अजते । सिमस्मात्‌ । नवां । मातृऽभ्यंः । वस॑ना । जहाति ॥ 


स्कन्द- उत्‌ यंयमीति देवपरिवेषणवेलायां यदुद्यमनं तदिहाभिप्रेतम्‌ । देवान्‌ परिवेष्टुं 
हवींष्यादाय पुनःपुनरुच्छति | सविता इव यजमाननामैतच्छाकपूणिना पठितम्‌ | यजमान इव । 
बाहू बाहुसम्बन्धात्‌ हस्तावेवात्र बाहुशब्देन लक्ष्येते । आत्मीयौ हस्तौ । देवान्‌ परिवेष्टुं हस्ताभ्यां 
हवींष्यादाय यजमानवत्‌ पुनःपुनरग्रिरुत्क्षिपतीत्यर्थः । सविताऽत्र आदित्य एव वाऽभिप्रेतः । 
तथाहि मन्त्रान्तरेऽप्यस्य ऊर्ध्वहस्तत्वं दृश्यते । 'उदू अयाँ उपयक्तेव' (ऋ,६,७१,५) इति 
यथा । ऐतिहासिकाइच प्रतिमासु चित्रकर्मसु ऊर्ध्वहस्तमेव सवितारं स्मरन्ति । हवीब्य॒त्कषेपर॒मादित्य 
इव हस्तौ उदचच्छतीत्यर्थः । उभे सिचौ यजते सिचगाब्दोऽत्र वस्राञ्चलवचनः । “पितुर्न पुत्र: 
सिचमारभे ते” (ऋ.३,५३,२) इति यथा । यततिरपि सामर्थ्यात्‌ सन्नहनार्थः । उभे अपि 
वस्राञ्जले गाढं सन्नह्मति । परिकरबन्धं च करोतीत्यर्थः | अथवा उत्‌ यंयमीति होमवेलायां 

यदुद्यमनं तदिहाभिप्रेतम्‌ । होमवेलायाम्‌ अग्रिरात्मीयौ हस्तौ आहुती: प्रतिग्रहीतुं प्रसारयतीत्यर्थः । 
उभे सिचौ यतते इत्यपि आज्यसेचनात्‌ जुहूपभृतौ उच्येते । यततिरपि सामर्थ्याच्चुम्बनार्थः । 
उभे अपि जूहुपभृतौ चुम्बतीत्यर्थः । भीमः अतिप्रज्वलितत्वात्‌ भयानकः । क्रञ्जन्‌ प्रसाधयन्‌ 
आत्मानं यज्ञं सिचौ वा । किञ्च उत्‌ शुक्रम्‌ अत्कम्‌ अजते अत्कराब्दोऽत्र रूपवचनः । 
“सचा यदासु जहतीष्वत्कम्‌’ (क्र.१०,९५,८) इति यथा । अजतिरपि क्षेपणार्थः । 
जुक्रमात्मीयज्वालाख्यं रूपमुत्क्षिपति । ऊर्ध्वं ज्वलतीत्यर्थः । सिमस्मात्‌ सर्वस्मादाहवनीयागाराद्‌ 
अन्यतो वा स्थानात्‌ । किञ्च नवा मातृभ्यः वसना जहाति नवानि वसनानि । वसनानि 
तमांस्यत्राभिप्रेतानि, अचिरोत्पन्नत्वादाच्छादकत्वाच्च दिशाम्‌ । मातरः अपि दिशः, 
त्वाष्टात्मनोउग्रेजनकत्वातू । जहातीत्यपि लट्‌ भूते काले । अचिरोत्पन्नानि तमांसि दिग्भ्यः 
तवाष्ट्रोऽग्रिरजहात्‌ । अपनीतवानित्यर्थः । अथवा ओषधिवनस्पतयोऽत्र मारत उच्यन्ते । तासां 
नवानि वसनानि अजीर्णास्त्वचः । मातृभ्य इति षछ्यर्थ पञ्चमी । ओषधिवनस्पतीनामजीर्णास्त्वचः 
अग्रिर्दग्ध्वा जहातीत्यर्थः ।। ७ ॥ 


वेङ्कटमाधव- यथा उद्वाहुः सविता उदेति, तद्वद्‌ अयमात्मीयं तेजः उद्यच्छति । सोऽयम्‌ 
उभे सिचौ सिक सिश्चतेः । चौरुदकै: पृथिवीं सिञ्चति, पृथिवी हविर्भिः दिवम्‌, ते उभे अपि 
अभिगच्छति तेजसा प्रकाशयति । भयङ्करोऽग्रिः शुक्रम्‌ रूपमादत्ते सर्वस्मात्‌ । नवानि च वसनानि 
ज्वालाख्यानि अभ्यः विसृजत्यासां मध्याद्‌ उत्तिष्ठन्‌ ।। ७ ।। 


मुद्रल- सवितेव सर्वस्य प्रेरक आदित्यो यथा बाह्‌ बाहुस्थानीयान्‌ रश्मीनुद्वमयति, 
तथाऽयमौषसोऽग्निः स्वकीयानि तेजांसि उत्‌ यंयमीति भूरामुद्यतानि ऊर्ध्वाभिमुखानि करोति । 
तदनन्तरम्‌ भीमः सर्वेषां भयङ्करोऽग्रिः उभे सिचौ उभे द्यावापृथिव्यौ ऋञ्जन्‌ प्रस्तधयन्‌ 
स्वतेजसाऽलङ्कर्वन्‌ यतते स्वव्यापारे प्रयतते । तदनन्तरम्‌ सिमस्मात्‌ सर्वस्मात्‌ भूतजातात्‌ 
झुक्रम्‌ दीप्तम्‌ अत्कम्‌ सारभूते रसम्‌ उत्‌ अजते रस्मिभिरूर्ध्वमादत्ते । अपि च मातृभ्यः 
स्वमातृस्तानीयेभ्यो वृश्युदकेभ्यः सकाशात्‌ नवा नवानि प्रत्यग्राणि बसना सर्वस्य जगत 
आच्छादकानि तेजांसि जहाति उद्गमयति ।। ७ ॥ 


सायण- सवितेव सर्वस्य प्रेरकः आदित्यो यथा बाह्‌ बाहुस्थानीयान्‌ रश्मीनुद्वमयति 
तथायमौषसोऽग्निः स्वकीयानि तेजांसि उद्यंयमीति भृझामुद्यतान्वूर्ध्वाभिमुखानि करोति । तदनन्तरं 

भीमः सर्वेषां भयज्करोऽग्रिः उभे सिचौ उभे द्यावापृथिव्यौ क्रञ्जन्‌ प्रसाधयन्‌ स्वतेजसालडुर्वन्‌ 
यतते स्वव्यापारे प्रयतते । तदनन्तरं सिमस्मात्‌ सर्वस्माद्भूतजातात्‌ शुक्रं दीप्तम्‌ अत्कं सारभूतं 
रसम्‌ उत्‌ अजते रस्मिभिरूर्ध्वमादत्ते । अपि च मातृभ्यः स्वमातृस्थानीयेभ्यो वृष्ट्युदकेभ्यः 
सकाझात्‌ नवा नवानि प्रत्यग्राणि वसना सर्वस्य जगतः आच्छादकानि तेजांसि जहाति उद्गमयति । 


यंयमीति । “यम उपरमे’ । अस्मात्‌ यङ्लुकि “नुगतोऽनुनासिकान्तस्य' (पा.सू.७.४.८५) 
इति अभ्यासस्य नुगागमः । एतच्चानुस्वारोपलक्षणार्थम्‌ । सिचौ । "षिचिर्‌ क्षरणे’ । सिञ्चतः 
फलेन संयोजयत इति सिचौ द्यावापृथिव्यौ | “क्किप्‌ च' इति किप्‌ । यतते । “यती प्रयत्ने’ । 
अस्कम्‌ । “अत सातत्यगमने’ । 'इण्भीकापाशल्यतिमर्चिभ्यः कन्‌' (उ.सू.३.३२३) इति कन्‌ । 
नित्त्वादादयुदात्तत्वम्‌ । सिमस्मात्‌ । सिमशब्दः सर्वाब्दपर्यायः । नवा वसना । उभयत्र 
'गोश्छन्दसि बहुलम्‌’ इति शेर्लापः । जहाति । ओहाक्‌ त्यागे’ । जौहोत्यादिकः ।। ७ || 


सिद्धाञ्जनम्‌- अयमग्निः एवं प्रादुर्भूतो वर्धितस्तर्पितच द्यावापृथिवीभ्यां, सवितेव सर्वस्य 
प्रेरकः सूर्यो यथा बाह्‌ बाहुस्थानीयान्‌ किरणान्‌ उद्गमयति तथा उद्यंयमीति स्वीयानि तेजांसि 
उद्यतानि अर्ध्वाभिमुकानि करोति । अपि च अयं भीमः भयङ्करः उभे सिचौ सिञ्चतः 
अभीष्टवर्षणेन इति सिचौ (फलेन संयोजयत इति सायणः) द्यावापृथिव्यौ ऋञ्जन्‌ प्रसाधयन्‌, 
स्वाविभविन स्वतेजसा च भूषयननित्यर्थः, यतते स्वव्यापारे प्रयतते । ततः, सिमस्मात्‌ सर्वस्मात्‌ 
भूतजातात्‌ शुक्रम्‌ ज्वलितं अत्कम्‌ सारभूतं रसं उदजते उद्गमयति । सर्वत्र भूतजाते यो 
गुसोऽन्तर्हितो रसो वर्तते तं निर्गम्य सर्वमपि ऊध्वगतिकं करोतीति भावः । अनन्तरं मातृभ्यः 
उक्तलक्षणाभ्यः उद्भ्यः उद्धृत्य नवा वसना प्रत्यग्राणि वसनानि आच्छादकानि प्राणतेजोबलादीनि 
जहाति मुञ्चति भूतजातस्य सर्वस्योत्तरोत्तराभिवृद्धये । यंयमीति-यम्‌ उपरमे, यङ्लुकि अभ्यासस्य 
नुगागमः । 

सिचौ-षिचिर्‌ क्षरणे, किप्‌ । अत्कम्‌-अत सातत्यगमने, कनृप्रत्ययः । सिमस्मात्‌- 
सिमशब्द: सर्वराब्दपर्यायः । नवा, वसाना-उभयतः शेलोपः छन्दसि । जहाति-ओहाक्‌ त्यागे ।। 

ऋक्संहिता पदपाठसहिता 


त्वेषं रूपं कृणुत उत्तरं यत्‌ संपृज्वानः सद॑ने गोर्भिरद्धिः । 

कविर्नुघ परि मर्मृज्यते धीः सा देवतांता समितिर्बभूव ।। ८ ॥। 

त्वेषम्‌ । रूपम्‌ । कृणुते । उत्‌ऽत॑रम्‌ । यत्‌ । सम पूश्वानः । सर्दने । गोभिंः । अत्‌ऽभिः । 
कविः । बुध्नम्‌ । परि । मर्मृज्यते । धीः । सा । देवञ्ताता । समूइईतिः । बभूव ॥ 


स्कन्द- त्वेषम्‌ दीप्तम्‌ आत्मरूपम्‌ अग्नि: कृणुते कुरुते । उत्तरम्‌ सर्वत उत्कृष्टतरम्‌ । 
यत्‌ सप्तम्या अत्र लुग्द्रष्टव्यः । यत्र संपृश्चानः सम्पृच्यमानः सदने यज्ञगृहे गोभिः अद्भिः 
गोझब्दोऽत्र स्तुतिवचनः । “गोभिर्यदीमन्ये अस्मत्‌’ (ऋ.८,२,६) इति यथा । स्तुतिभिः 
सोमरसलक्षणाभिङचाद्धिः । स्तुतिभिः स्तूयमानः सोमेन च हूयमान इत्यर्थः । कविः मेधावी । 
बुध्रम्‌ परि मर्मृज्यते बुघ्रमन्तरिक्षम्‌, तच्च तमोऽपनयनेन सर्वतः शोधयति । धीः सा देवताता 
“धी:? (निघ.२,१) इति कर्मनाम । सङ्गच्छन्ते यस्यां देवाः सा समितिः बभूव भवति | 
यत्र यज्ञकर्मणि दीप्तमात्मनो रूपमग्रिः करोति, अन्तरिक्षाच तमोऽपनयति, तत्रैव देवाः 
सङ्गच्छन्ते, नान्सत्रेत्यर्थः || ८ ॥। 


वेङ्कटमाधव- दीप्तम्‌ रूपम्‌ कृणुते, यत्‌ रूपम्‌ उद्धततरं भवति, संसृजन्‌ समुद्रे तेजोभिः 
अद्भिः च । क्रान्तः ध्यानात्मकः मूलम्‌ उदकं ज्वालाभिः परिमार्ष्टि । सोऽयं देवैः ततः सङ्घः 
भवति । प्रकाझते पूर्वस्यां दिशि ॥ ८ ॥ 


मुद्रल- सदने अन्तरिक्षे गोभिः गन्त्रीभिः अद्भिः मेघस्थाभिः सह संपृश्चानः वैद्युतरूपेण 
संयुक्तः सन्‌ त्वेषम्‌ दीपं सवैद्रष्टुमशक्यम्‌ उत्तरम्‌ उत्कृष्टतरम्‌ रूपम्‌ वैद्युतं प्रकाशम्‌ यत्‌ यदा 
कृणुते करोति, तदानीम्‌ कविः क्रान्तदर्शी धीः सर्वेषां धारकः सोऽग्निः बुधम्‌ सर्वस्योदकस्य 
मूलभूतमन्तरिक्षम्‌ परि मर्मृज्यते परितो मारि स्वतेजसाच्छादयति । तस्याग्रेः सा देवताता 
देवेन देवनशीलेनाग्निना तता विस्तारिता दीप्तिरस्माभिः स्तुता सती समितिः बभूव तेजसां 
संहतिर्भवति ।। ८ ॥ 


सायण- सदने अन्तरिक्षे गोभिः गन्त्रीभिः अद्धिः मेघस्थाभिः सह सम्पृश्चानः 
वैद्युतरूपेण संयुक्तः सन्‌ त्वेषं दीप्तं सवैद्रृष्टमशक्पम्‌ उत्तरम्‌ उत्कृष्टतरं रूपं वैद्युतं प्रकाशं यत्‌ 

यदा कृणुते करोति तदानीं कविः क्रान्तदर्शी धीः स्वेषां धारकः सोऽग्निः बुधं सर्वस्योदकस्य 
मूलभूतमन्तरिक्षं परि मर्मृज्यते परितो मार्ष्टि स्वतेजसाच्छादयति । तस्वाग्रेः सा देवताता 
देवेन देवनशीलेनाग्निना तता विस्तारिता दीपतिरस्माभिः स्तुता सती समितिर्बभूव तेजसां 
संहतिर्भवति । 


सम्पृश्वान: । “पृची सम्पर्क’ । रौधादिकः । अस्मात्‌ लटः शात्रच्‌ । “श्रसोरल्लोप:" इति 
अकारलोपः । सीदन्त्यस्मिन्‌ गन्धर्वादय इति सदनमन्तरिक्षम्‌ । अधिकरणे ल्युट्‌ । मर्मृज्यते । 
'मृजूष्‌ शुद्धौ’ । अस्मात्‌ यङि “मर्मृज्यते मर्मृज्यमानास उपसङ्कचानम्‌' (पा.सू.७.४.९१.१) 
इति निपातनात्‌ अभ्यासस्य रुगागमः । देवताता । देवेन तता देवताता । तनोतेः कर्मणि 
निष्ठा । ‘अनुदात्तोपदेश’ इत्यादिना अनुनासिकलोपः । व्यत्ययेन आत्वम्‌ । “तृतीया कर्मणि’ 
इति पूर्वपदप्रकृतिस्वरत्वम्‌ || ८ ॥ 

सिद्वा्जनम्‌- सदने अन्तरिक्षस्थाने विशाले प्राणमयाकाशप्रदेशे, गोभिः चिद्रश्मिभिः 
अद्धिः तेजोबलवाहिनीभिच सह सम्पृञ्चानः संपृक्त: संयुक्तः सन्‌ त्वेषम्‌ दीप्तं सर्वैद्रष्ठमशक्यं 
उत्तरम्‌ उत्कृष्टतरं उत्तमस्थानोतितं दिव्यं रूपम्‌ स्वरूपं यत्‌ यदा कृणुते करोति, तदा सः 
किः सर्वस्य द्रष्टा भूत्वा बुधम्‌ सर्वस्य तेजोबलादेः मूलभूतं द्युस्थानं परि परितः मर्मृज्यते 
स्वतेजसा मार्ट, शुद्धं करोति । सा धीः तादृशी धारणासमर्था द्युस्थानगता शुद्धा बुद्धिः 
देवताता देवैर्विस्तारिता समितिः सङ्गमनं तेजसां, बभूव संवृत्ता । अग्निना तेजोबलयुक्तेन 
यदा तदुपरि मूलस्थानं शुद्धं क्रियते, तदा तत्र प्रकाशमाना धीमयी शुद्धा चित्‌ तेजस्संहतिरूपं 
देवसमागमस्थानं भवतीत्युक्तम्‌ । 

सम्पृश्चानः-पुची सम्पर्के, रौधादिकः, लटः शानच्‌ । मर्मृज्यते-मृजुष्‌ शुद्धी, अस्माद्यडि 
अभ्यासस्य रुगागमः । देवताता-देवेन देवैर्वा तता, तनोतेः, कर्मणि निष्ठा, व्यत्ययेन आत्वम्‌ ॥ 


ऋक्संहिता पदपाठसहिता 


उरू ते ज्यः पर्योति बुध्नं विरोच॑मानं महिषस्य धाम । 


विश्वेभिरग्ने स्वयंशोभिरिद्धोऽद॑ब्धेभिः पायुभिः पाह्यस्मान्‌ ॥ ९ ॥ 
उरु । ते । ञ्रय॑ः । परि । एति । बुप्रम्‌ । विऽरोच॑मानम्‌ । महिषस्य॑ । धाम॑ । विश्वैभि 


जग्ने । स्वय॑शाःऽभिः । इद्धः । अदब्धेभिः । पायुऽभिंः । पाहि । अस्मान्‌ ॥ ९ ॥ 

स्कन्द- उरु विस्तीर्णम्‌ ते तव स्वभूतम्‌ ज्रयः ज्रयतिर्गतिकर्मा (निघ.२, १४) । 
गमनस्वभावकम्‌ परि एति परिगच्छति । सर्वतो व्याप्रोतीत्यर्थः । बुध्रम्‌ अन्तरिक्षम्‌ । 
विरोचमानम्‌ विविधं दीप्यमानम्‌ । महिषस्य महन्नामेतत्‌ (निघ.३,३) । महतो भवतः । 
धाम तेज: । य ईदृशोऽसि, स त्वम्‌ विश्वेभिः सर्वैः हे अग्ने! स्वयशोभिः आत्मनिमित्तं 
यशो येषु पालनेषु तानि स्वयशांसि तैः इद्धः दीप्तः सन्‌ अदब्धेभिः अहिंसितैः पायुभिः 
पालनैः पाहि रक्ष अस्मान्‌ ।। ९ ।। 


वेङ्कटमाधव- विस्तीर्ण गच्छत्‌ तव तेजः परि गच्छति मूलम्‌ विरोचमानम्‌ महतः । सवैः 
अग्ने । स्वकीर्तिभिः समिद्धः अनुपहिसितैः पालनैः अस्मान्‌ रक्ष ।। ९ ॥ 


मुद्रल- महिषस्य महतः ते तव ज्रयः राक्षसादीनाम्‌ अभिभावकम्‌ विरोचमानम्‌ विषेण 
दीप्यमानम्‌ उरू विस्तीर्णम्‌ धाम तेजः बुध्नम्‌ अपां मूलभूतम्‌ अन्तरिक्षम्‌ परि एति परितो 
व्याप्नोति । हे अग्ने! इद्धः अस्माभिः प्रज्वलितः सन्‌ बिश्वेभिः सर्वैः स्वयशोभिः 
आत्मीयैस्तेजोभिः अस्मान्‌ पाहि रक्ष । कीदूशैः । अदब्धेभिः राक्षसादिभिरहिंसितैः पायुभिः 
पालनशक्ति: ।। ९ ॥ 


सायण- महिषस्य महत: ते तव ञ्रयः राक्षसादीनामभिभावुकं विरोचमानं विशेषेण 
दीप्यमानम्‌ उरू विस्तीर्णं धाम तेजः बुध्नम्‌ अपां मूलभूतमन्तरिक्षं पर्येति परितो व्याप्नोति । 
हे अग्ने! इद्धः अस्माभिः प्रज्वलितः सन्‌ विश्वेभिः सवैः स्वयशोभिः स्वकीयैरात्मीयैस्तेजोभिः 
अस्मान्‌ पाहि रक्ष । कीदृरौः । अदब्धेभिः राक्षसादिभिरहिसितैः पायुभिः पालनराक्तैः । 


ज्रयः । “जि ज्रि अभिभवे’ । असुन्‌ । अदब्धेभिः । 'दम्भु दम्भे’ । निष्ठायां “यस्य 
विभाषा? इति इट्प्रतिषेधः । ‘अनिदिताम्‌’ इति नलोपः । “झपस्तथोर्धो$ध:? इति धत्वम्‌ । 
नञ्समासे अव्ययपूर्वपदप्रकृतिस्वरत्वम्‌ । “बहुलं छन्दसि’ इति भिस ऐसभावः ।। ९ ॥ 


सिद्धा्जनम्‌- महिषस्य महतः ते तव ञ्रयः राक्षसादीनां अभिभवनशीलं विरोचमानम्‌ 
विशेषेण दीप्यमानं उरू विस्तीर्ण धाम तेजः बुध्नम्‌ त्रैलोक्यस्य तेजोबलादेर्वा मूलभूतं ऊर्ध्व 
स्थानं परि परितः एति गच्छति, व्याप्रोतीत्यर्थः । हे अग्रे!, इद्धः प्रज्वलितस्त्वं विइवेभिः 
सर्वैः स्वयशोभिः स्वकीयतेजोभिः अस्मान्‌ पाहि अस्मान्‌ रक्षः । कीदृरौः? अदब्धेभिः 
अहिंसितैः अप्रतिहतैः, पायुभिः रक्षणसमर्थैः । 

ज्रयः-जि ब्रि अभिभवे असुन्‌ ॥ ९ ॥ 


ऋक्संहिता पदपाठसहिता 
धन्वन्त्स्रोत॑ः कृणुते गातुमूर्मिं शुक्रैरूर्मिभिरभि नंक्षति क्षाम्‌ । 
विश्वा सनानि जठरेषु धत्तेऽन्तर्नवांसु चरति प्रसूषु ॥ १० ॥ | 
धन्व॑न्‌ । स्रोतः । कृणुते । गातुम्‌ । ऊर्मिम्‌ । शुक्रेः । ऊर्भिअभेः । अभि । नक्षति । 


क्षाम्‌ । विश्वां । सनांनि । जठरेषु । धत्ते । अन्तः । नवांसु । चरति । प्रड्सूषु ॥१०॥ 


स्कन्द- धन्वन्‌ स्रोतः 'धन्व' (निघ.१,३) इति अन्तरिक्षनाम । “स्रोतः” (निघ. १,१२) 
इत्यप्युदकनाम । हविर्नयनद्वारेणान्तरिक्षे वृष्टिलक्षणमुदकं करोत्यग्रिः । गातुम्‌ गमनस्वभावकम्‌ 
ऊर्मिम्‌ अत्यन्तप्रभूतम्‌ । झुकैः च ऊर्मिभिः ज्वालाभिः अभि नक्षति अभिव्याप्रोति क्षाम्‌ 
पृथिवीम्‌ । विश्वा सर्वाणि च सनानि पुराणान्यन्नानि जठरेषु उदरेषु धत्ते धारयति । धारणेन 
चात्र पाकरहितस्यान्नस्य उदरेषु धारयितुमशक्यत्वात्‌ हेतुभूतौदनत्वाद्यापत्तिरूपः कार्यभूतो वा 
रसलोहितमांसत्वाद्युत्पत्तिरूपः पाको लक्ष्यते । अन्नानि चौदनादिरूपेण रसादिरूपेण वा 
जाठरात्मनाग्रिः पचतीत्यर्थः । अन्तः मध्ये च नवासु चरति प्रसूषु नवानां चरति अग्नि: 
प्रसूतानामोषधीनाम्‌ अन्तर्गतः । अग्रायत्तो हि प्रसूतानामोषधीनां फलपाकः । अत एतदुच्यते- 
अन्तर्नवासु चरति प्रसूषु इति || १० ॥ 


बेङ्कटमाधव- अन्तरिक्षे सन्ततं गमनशीलं तेजःसङ्घातं करोति । शुक्रै; तेजोभिः अभि 
व्याप्रोति द्याम्‌ । विश्वानि च अन्नानि स्वोदरेषु धारयति । अन्तः चरति नवासु मातृषु अप्सु ॥ 


मुद्ढल- धन्वन्‌ धन्वनि नभसि गातुम्‌ गमनशीलम्‌ ऊर्मिम्‌ उदकसङ्घम्‌ अयमग्निः स्रोतः 
कुणुते स्रोतसा प्रवाहरूपेण युक्तं करोति । शुक्रैः निर्मलैः ऊर्मिभिः तैर्जलसङ्चैः क्षाम्‌ भूमिम्‌ 
अभि नक्षति अभिव्याप्रोति । स्वतेजोभिरन्तरिक्षे जलसङ्घमुत्पाद्य तेन सर्वा भूमिमभिवर्षतीत्यर्थः । 
पश्चात्‌ विश्वा सर्वाणि सनानि अन्नानि जठरेषु धत्ते अवस्थापयति । तदर्थम्‌ नवासु वृष्ट्यनन्तर- 
मुत्पत्नासु प्रसूषु सर्वेषामन्नानां प्रसवित्रीषु ओषधीषु पाकार्थम्‌ अन्तः चरति मध्ये वर्तते । 
अन्तरवस्थितेन भौमाग्निना सर्वा ओषधयः पच्यन्ते || १० ॥ 

सायण- धन्वन्‌ नभसि गातुं गमनशीलम्‌ ऊर्मिम्‌ उदकसङ्घम्‌ अयमग्निः स्रोतः कृणुते 
स्रोतसा प्रवाहरूपेण युक्तं करोति । शुक्रैः निर्मलैः ऊर्मिभिः तैर्जलसङ्घैः क्षां भूमिम्‌ अभि 
नक्षति अभिव्याप्रोति । स्वतेजोभिरन्तरिक्षे जलसन्धमुत्पाद्य तेन सर्वा भूमिमभिवर्षतीत्यर्थः । 
पश्चात्‌ विश्वा सर्वाणि सनानि । अन्ननामैतत्‌ । सर्वाण्यन्नानि जठरेषु धत्ते अवस्थापयति । 
तदर्थ नवासु वृश्यनन्तरमुत्पन्नासु प्रसूषु सर्वेषामन्नानां प्रसवित्रीष्वोषधीषु पाकार्थम्‌ अन्तः चरति 
मध्ये वर्तते । अन्तरवस्थितेन भौमाग्निना सर्वा ओषधयः पच्यन्ते । 


धन्वन्‌ । “रिवि रवि धवि गत्यर्थाः’ । इदित्त्वात्‌ नुम्‌ । 'कनिन्युवृषि’ इत्यादिना कनिन्‌ । 
‘सुपां सुलुक्‌’ इति सप्तम्या लुक्‌ । 'धन्वान्तरिक्षं धन्वन्त्यस्मादापः? (निरु.५.५) इति यास्कः । 
नित्त्वात्‌ आदुदात्तत्वम्‌ । गातुम्‌ । “गाडू गतौ’ । 'कमिमनिजनि’ इत्यादिना तुप्रत्ययः । 
ऊर्मिम्‌ । 'अर्तेरू च' इति मिप्रत्ययः । नक्षति । 'नक्ष गतौ’ ।। १० ॥ 


सिद्धाञ्जनम्‌- धन्वन्‌ निरुदके क्षेत्रे, अन्नमये जडे देहे गातुम्‌ गमनशीलं मार्ग ऊर्मिम्‌ 
आप्यतरङ्गं तदुक्तं, स्रोतः प्रवाहरूपं यथा भवति तथा कृणुते करोति । जडेऽन्तर्हिता 
आपःतेजोबलादिशक्तिततीः निर्गमय्य प्रवाहयतीति भावः । क्षाम्‌ भूमिं, (जागरितस्थानां 
स्थूलामपि सर्वा चितिं) शुक्रैः निर्मलैः ज्वलद्भिः ऊर्मिभिः तेजस्तरङ्गैः अभिनक्षति 
अभिव्याप्रोति । तदनन्तरं विश्वा सनानि सर्वाणि सम्भजनीयानि भोग्यानि जठरेषु गुपेषु अन्तः 
गूढं यथा भवति तथा धत्ते धारयते, अवस्थापयति । नवासु प्रसूषु नूतनासु ज्योतिर्बलादीनां 
उत्पादयित्रीषु आविष्कत्रीषु अन्नमयप्राणमयमनोमयादिभूमिकासु अन्तः गूढं चरति सव्यापारं 
गच्छति । 


धन्वन्‌-धवि गत्यर्थः, इदित्वान्नुम्‌, कनिन्युवृषीत्यादिना कनिन्‌, सप्तम्या लुक्‌ । गातुम्‌- 
गाङ गतौ, तुप्रत्ययः । नक्षति-नक्ष गतौ ।। १० ॥। 


ऋक्संहिता पदपाठसहिता 


एवा नों अग्ने समिधां वृधानो रेवत्‌ पांबक श्रव॑से वि भाहि । 

तन्नों मित्रो वरुणो मामहन्तामदितिः सिन्धु; पृथिवी उत दौः ॥ ११ ॥ 

एव । नः । अग्ने । सम्‌ऽइधां । बृधानः । रेवत्‌ । पावक । श्रव॑से । वि । भाहि । तत्‌ । 
नः । मित्रः । वरुणः । ममहन्ताम्‌ । अदितिः । सिन्धुः । पृथिवी । उत । यौः ।।११॥ 

स्कन्द- एव एवमुक्तेन प्रकारेण नः अस्माकं स्वभूतया हे अग्ने! समिधा समिन्धयति 
इति समित्‌ । स्तुतिरत्राभिप्रेता न काष्ठमयी । तया वावृधानः अत्यर्थं वर्धमान: रेवत्‌ धन- 
संयुक्तम्‌। धनायास्मकमित्यर्थः । हे पावक! श्रवसे अन्नाय च वि भाहि विविधं दीप्यस्व । 
तत्‌ नः मित्रः इत्युक्तार्थः (ऋ.१,९४,१६ द्र.) ॥ ११ ॥ 


वेङ्कटमाधव- एवम्‌ अग्ने! निधीयमानया समिधा वर्धमानः अस्माकं धनयुक्तं अन्नार्थं 
च दीप्यस्व । सूतं प्राज्ञैः निरूपणीयम्‌ इति || ११ ॥ 


मुद्रल- हे पावक! शोधक! अग्ने! समिधा अस्माभिर्दत्तेन समिदादिद्रव्येण एब 
एवमुक्तप्रकारेण वृधानः वर्धमानः सन्‌ रेवत्‌ रयिमते धनयुक्ताय नः अस्माकम्‌ श्रवसे अन्नाय 
वि भाहि विशेषेण दीप्यस्व । अस्माकं तादूशमन्न प्रयच्छेत्यर्थः । नः अस्माकम्‌ तत्‌ अन्नं 
मित्रादयः ममहन्ताम्‌ पूजयन्ताम्‌ । रक्षन्त्वित्यर्थः । उत समुच्चये । पृथिवी च दयौशरेत्यर्थः ॥ 


सायण- हे पावक! शोधक अग्ने! समिधा अस्माभिर्दत्तेन समिदादिद्रव्येण एव 
एवमुक्तप्रकारेण वृधानः वर्धमानः सन्‌ रेवत्‌ रयिमते धनयुक्ताय नः अस्माकं श्रवसे अन्नाय 
वि भाहि विशेषेण दीप्यस्व । अस्माकं तादृशमन्नं प्रयच्छेत्यर्थः । नः अस्माकं तत्‌ अन्नं 
मित्रादयः ममहन्तां पूजयन्तां रक्षन्त्वित्यर्थः । उतशब्दः समुञ्चये । पृथिवी च द्योश्रेत्यर्थः । 


एब । “निपातस्य च? इति संहितायां दीर्घः । वृधानः । वृधेः अन्तर्भावितण्यर्थात्‌ 
ताच्छीलिकः चानश्‌ । “बहुलं छन्दसि’ इति शपो लुक्‌ । चानशः सार्वधातुकत्वेन डित्त्वात्‌ 
लघूपधगुणाभावः । लसार्वधातुकत्वाभावेनानुदात्तत्वाभावे चित्स्वर एव शिष्यते । रेवत्‌ । 
रयिशब्दात्‌ मतुप्‌ । 'रयेर्मतौ बहुलम्‌’ इति सम्प्रसारणम्‌ । “छन्दसीरः” इति मतुपो वत्वम्‌ । 
रेराब्दाच' (का.६.१.१७६.१) इति मतुप उदात्तत्वम्‌ । “सुपां सुलुक्‌’ इति चतुर्थ्या लुक्‌ ॥ 

सिद्धाञ्जनम्‌- हे पावक!, शोधक, अग्ने, समिधा अस्माभिः साधितेन ज्वलनसाधनेन 
एव एवं वृधानः वर्धमानः सन्‌ रेवत्‌ दिव्यसम्पयुक्त यथा भवति तथा श्रवसे अस्माकं श्रवणाय 
दिव्याय, अन्तः सत्यश्रुतेः सम्पादनायेति यावत्‌ विभाहि विशेषेण दीप्यस्व । तत्‌ उक्तं श्रवः 
नः अस्माकं मित्रादयो रक्षान्तु । अर्धो व्याख्यातः प्राक्‌ । 

वृधानः-वृधेश्चानशू, शपो लुक्‌ छान्दसः । रेवत्‌-रयेर्मतो बहुलमिति सम्प्रसारणं, 
रयिझाब्दान्मतुप्‌, छन्दसि मतुपो वत्वम्‌ ।। ११ ॥ 


॥ इति प्रथमाष्टके सप्तमाध्याये द्वितीयो वर्गः ॥। 


॥। अथ तृतीयो वर्गः ॥। 


ऋक्संहिता पदपाठसहिता 
(सूक्तम्‌-९६) 
(९ कुत्स आङ्गिरसः । अग्निः द्रविणोदा अग्निर्वा । त्रिष्टुप्‌) 
स प्र्रथा सह॑सा जाय॑मानः सयः कार्व्यांनि बळंधत्त विश्वां । 
आप॑श्च मित्रं धिषणां च साधन्‌ देवा अग्निं धारयन्‌ द्रविणोदाम्‌ ॥ १ ॥। 
सः । प्रत्रऽथां । सह॑सा । जार्यमानः । सयः । कार्व्यांनि । बटू । अधत्त । विश्वां । 
आप॑ः । च । मित्रम्‌ । धिषणां । च । साधन्‌ । देवाः । अग्निम्‌ । धारयन्‌ । द्रविणःऽदाम्‌ ॥ 


स्कन्द- “स प्रत्नथेति द्रविणोदसेऽग्रये’ (बृ.दे.३,१२९) । “स प्रत्रथा’ इत्येतत्सूक्तं 
द्रविणोदसेऽग्रये, न शुद्धाय । तच्छन्दश्रुतेयांम्यार्थसम्बन्धो यच्छब्दोऽध्याहर्तन्यः । यः 
ूर्वेषामप्यन्गिरःप्रभृतीनामृषीणां न्यधत्त, सः इदानीन्तनानामपि यजमानानाम्‌ प्रत्नथा पुराणानामिव 
सहसा बलेन मथ्यमानादरणिद्वयात्‌ जायमानः सद्यः तस्यामेव वेलायाम्‌ काव्यानि कविः 
मेधाव्यग्निः, तस्य यानि कर्माणि हविर्वहनादीनि तानि काव्यानि । बट्‌ अधत्त बट्‌ धारयति । 
करोतीत्यर्थः । विइवा सर्वाणि । किञ्च आपः च मित्रम्‌ धिषणा च साधन्‌ अप्डाब्दोऽत्र 
आप्नोत्व्याप्तिवचनः, न उदकवचनः । “धिषणा' (निघ. १,११) इति वाड्नाम । व्याप्त्यश्चाहुतयः 
स्तुतिलक्षणा च वाकू मित्रम्‌ अग्निं साधन्‌ साधयन्ति । कुर्वन्तीत्यर्थः । कस्य । सामर्थ्यात्‌ 
यजमानानाम्‌ । किञ्च देवाः अग्निम्‌ धारयन्‌ धारितवन्तः । निहितवन्त इत्वर्थः । द्रविणोदाम्‌ 
हविराख्यस्य धनस्य दातारम्‌ । हविषां वोढारम्‌, ऊर्ध्व चार्पयितारमित्यर्थः । तदेतत्‌ 
सौचीकोऽग्िर्वक्ष्यति- “अथा देवा दधिरे हव्यवाहम्‌’ (ऋ.१०,५२,३) इति, "मां देवा दधिरे 
हव्यवाहम्‌’ (ऋ.१०,५२,४) इति च ॥ १ ॥ 


वेडूटमाधव- सः प्रत्र इव बलेन जायमानः तदानीमेव हविर्वहनादीनि कविकर्माणि सर्वाणि 

एव सत्यमेव धारयति । आपः च अन्तरिक्ष्या माध्यमिका वाक्‌ च मित्रमेनं साधयन्ति वैद्युतम्‌ 
अग्निम्‌ । तम्‌ इमं धनस्य दातारम्‌ देवाः अधारयन्‌ इति ॥ १ ॥ 


मुद्रल- “स प्रत्नथा’ इति नवर्च तृतीयं सूक्तम्‌ । कुत्स ऋषि: । त्रिष्टुप्‌ छन्दः । 
द्रविणोदस्त्वगुणविरिष्टोऽग्रिः शुद्धोऽय्निर्वा देवता ॥ 


सहसा बलेन जायमानः निर्मथनेनोत्पद्यमानः सः अग्निः सद्यः तदानीमुत्पत्त्नन्तरमेव 
प्रत्नथा प्रत्न इव चिरन्तन इव विश्वा विश्वानि सर्वाणि काव्यानि कवेः क्रान्तदर्शिनः प्रगल्भस्य 
कर्माणि बटू सत्यम्‌ अधत्त अधारयत्‌ । पूर्वं विद्यमान इवाग्निरत्पत्तेः समकालमेव स्वकीयं 
हविर्वहनादिकं सर्व कार्यमकरोदित्यर्थः । इममग्न वैद्युतरूपेण वर्तमानं मेघेष्ववस्थिताः आपः 
च धिषणा च या माध्यमिका वाकू सा च मित्रम्‌ सखिभूतम्‌ साधन्‌ साधयन्ति कुर्वन्ति । 
तमिमम्‌ द्रविणोदाम्‌ द्रविणस्य धनस्य दातारम्‌ अग्निम्‌ देवाः ऋत्विजो देवाः धारयन्‌ 
धारयन्ति ।। १ ।। 


सायण- “स प्रत्रथा’ इति नवर्च तृतीयं सूक्तं कुत्सस्यार्प त्रैष्टुभम्‌ । द्रविणोदस्त्व- 
गुणविरिष्टोऽग्रिः शुद्धाग्रिर्वा देवता । तथा चानुक्रान्तम्‌- “स प्रत्नथा नव द्रविणोदसः' इति । 
प्रातरनुवाकाश्चिनशस्रयोः पूर्वसूक्तेन सहोक्तः सूक्तविनियोग: । व्यूढस्य दशरात्रस्य पष्ठेडहन्याग्रिमारुते 
इदं सूक्तं जातवेदस्यनिविद्वानम्‌ । 'व्यूळ्हश्रेत? इति खण्डे सूत्रितं- “स प्रत्यत्याग्रिमारुतम्‌' 
(आश्व.श्रौ.८.८) इति । “स प्रत्रथा सहसा जायमान इति जातवेदस्यं समानोदर्कम्‌' (ऐ.ब्रा. 
५,१५) इत्यादि ब्राह्मणम्‌ । महापितृयज्ञे स्विष्टकृत्स्थानीयस्य कव्यवाहनस्य “स प्रत्नया” इत्येषा 
याज्या । “दक्षिणाग्नेः? इति खण्डे सूत्रितम्‌- “स प्रत्रथा सहसा जायमान इत्यग्निः 
स्विष्टकृत्कव्यवाहनः' (आश्व.श्री.२.१९) इति । 


सहसा बलेन जायमानः निर्मथनेनोत्पद्ममानः सः अग्निः सद्यः तदानीमुत्पत्त्यनन्तरमेव 
प्रत्रथा प्रत इव चिरन्तन इव विश्वा विश्वानि सर्वाणि काव्यानि कवेः क्रान्तदर्शिनः प्रगल्भस्य 
कर्माणि बटू सत्यम्‌ अधत्त अधारयत्‌ । पूर्वं विद्यमान इवाग्निरुत्पत्तिसमकालमेव स्वकीयं 
इविर्वहनादिकं सर्व कार्यमकरोदित्यर्थः । इममग्रिं वैदयुतरूपेण वर्तमानं मेधेष्ववस्थिताः आपश्च 
धिषणा च या माध्यमिका वाक्‌ सा च मित्रं सखिभूतं साधन्‌ साधयन्ति कुर्वन्ति । तमिमं 

द्रविणोदां द्रविणस्य धनस्य दातारम्‌ अर्ग्रि देवाः ऋत्विजः धारयन्‌ गार्हपत्यादिरूपेण धारयन्ति । 
यद्वा । देवा एवेन्द्रादय इममग्न द्रविणोदां हविर्लक्षणस्य धनस्य दातारं कृत्वा दूत्ये धारयन्‌ 
धारयन्ति । 


प्रत्नथा । प्रतपूर्वविश्वेमात्थाल्‌ छन्दसि’ इति इवार्थे थाल्प्रत्ययः । काव्यानि । कवेः कर्म 
काव्यम्‌ । 'गुणवचनब्राह्मणादिभ्यः' इति ष्यञ्‌ । जित्त्वादा्ुदात्तत्वम्‌ । साधन्‌ । “षिधु 
संराद्धौ’ । णौ “सिध्यतेरपारलौकिके' (पा.सू.६.१.४९) इति आत्वम्‌ । लेटि अडागमः । 
इतश्च लोपः' इति इकारलोपः । छन्दस्युभयथा’ इति शपः आर्धधातुकत्वात्‌ “णेरनिटि’ इति 
णिलोपः । द्रविणोदाम्‌ । द्रविणानि ददातीति द्रविणोदाः । द्रु गतौ’ । द्रुदक्षिभ्यामिनन्‌' । 
छान्दसः पूर्वपदस्य सुक्‌ । ‘अन्येभ्योऽपि दृश्यन्ते' इति ददातेः विच्‌ । सकारान्तं त्वसुनि 
कृते निष्पद्यते ॥ १ ॥ 


सिद्धाञ्जनम्‌- “स प्रत्नथे'ति नवर्च तृतीयं सूक्तं कुत्सस्यार्षं आग्रेयं त्रैष्टुभम्‌ । द्रविणोदस्त्व- 
विशिष्ट: अग्निः शुद्धो वा देवतेत्याहुः । 


सहसा बलेन जायमानः उत्पद्यमानः सः अग्निः, सहसस्पुत्र इति हि स वर्ण्यते । सयः 
प्रादुर्भावक्षणात्परमेव प्रत्नथा प्रत्रर्चिरन्तन इव विइवा सर्वाणि काव्यानि कविकर्माणि, सर्वस्य 
द्रष्टुः कवेः कृत्यानि, बट्‌ सत्यं अधत्त अधारयत्‌ । “नि काव्या वेधसः शश्वतस्कहस्ते दधानो 
नर्या पुरूणि’ (१,७२.१) इति मन्त्रान्तरेपि अयमाशयो द्रष्टव्यः । आपः च ज्योतिर्बलादि- 
वाहिन्यः शक्तयः च धिषणा च उत्कृष्टा बुद्धिश्‍च तमग्निं मित्रम्‌ सखिभूतं साधन्‌ साधयन्ति, 
कुर्वन्ति । देवाः इन्द्रादयः अग्निम्‌ इमं द्रविणोदाम्‌ द्रविणस्य दातारं दुतगमनशीलस्य 
धनविशेषस्य दातारं धारयन्‌ अधारयन्‌, मानुषे जने यजमाने प्रादुर्भावात्पूर्व॑ देवा ईदृशं द्रविणोदां 
स्वेषु धारितवन्तः इत्यर्थः । 


प्रत्रथा-प्रत्रदाब्दात्‌ थाल्‌ छन्दसि इवार्थे । साधन्‌-षिधु संराद्धौ, णिचि सिध्यतेः 
अपारलौकिके इत्यात्वं, लेट्यडागमः । द्रविणोदाम्‌-द्रविणानि ददातीति द्रविणोदाः, द्रु गतौ, 
दरुदक्षिभ्यामिनन्‌, ददातेर्विच्‌, सकारान्तं तु असुनि कृते निष्पद्यते | १ ॥ 

ऋक्संहिता पदपाठसहिता 

स पूर्वथा निविदां कव्यतायोरिमाः प्रजा अजनयन्मनूनाम्‌ । 
विवस्व॑ता चक्ष॑सा यामपश्च॑ देवा अग्निं धारयन्‌ द्रविणोदाम्‌ ॥ २ ॥ 
सः । पूर्वथा । निऽविदौ । कव्यतां । आयोः । इमाः । प्रऽजाः । अजनयत्‌ । मनूंनाम्‌ । 
विवस्ब॑ता । चक्ष॑सा । याम्‌ । अपः । च । देवाः । अग्निम्‌ । धारयन्‌ । द्रविणःऽदाम्‌ ॥ 

स्कन्द- प्रकृतिभूश्ना प्रजापतिरूपेणाग्निरत्र स्तूयते । सः पूर्वया निविदा “अग्रिर्देवेद्ध:' 
(खि.५,५, १) इत्येषा निवित्‌ । वाङ्नाम वा निविच्छब्दः (निघ.१,११) । तृतीयानिर्देशाञ्च 
स्तूयमान इति शेष: । स प्रकृतोऽग्निः पूर्वया निविदा पूर्वर्षिप्रयुक्तपा वाचा स्तूयमानः । कव्यता 
कवित्वेन । आयोः उर्वशीपुत्रस्य राज्ञः । षष्ठीनिर्देशात्‌ भोग्या इति वाक्यशेषः । इमाः प्रजाः 
अजनयत्‌ । न च केवलस्यायोः । किं तर्हि । मनूनाम्‌ मनोश्च राज्ञः पुत्राणाम्‌ । न च 
कवित्वेन केवलेन । किं तर्हि | विवस्वता चक्षसा विवासनमपनयनम्‌, तद्वता च दर्शनेन । 
अरोषाज्ञाननिवृत्तिसमर्थेन च ज्ञाननेत्यर्थः । न च केवलाः प्रजाः । कि तर्हि । द्याम्‌ अपः 
च । “आपः? (निघ.१,३) इत्यन्तरिक्षनाम । दिवं चान्तरिक्षश्च । किञ्च देवाः || २ | 


वेङ्कटमाधव- सः प्रथमया वाचा कवित्वेन च उर्वशीपुत्रस्य आयोः प्रजापतेः इमाः प्रजाः 
अजनयत्‌ मनुष्याणां दृश्यमाना: | तमसः विवासनेन तेजसा याम्‌ 'अन्तरिक्षं च प्रकाशयति ।। 


मुद्रल- सः अग्नि: पूर्वया प्रथमया 'अग्निरदेवेद्ध:” (खि.५,५,१) इत्यादिकया निविदा 
कव्यता गुणिनिष्ठगुणाभिधानलक्षणां स्तुतिं कुर्वता आयोः मनोः सम्बन्धिना उक्थेन च स्तूयमानः 
सोऽग्निः मनूनाम्‌ सम्बन्धिनी: इमाः प्रजाः अजनयत्‌ उदपादयत्‌ । मनुना स्तुतः सन्‌ मानवीः 
सर्वाः प्रजा अजनवेदित्यर्थः । तथा विवस्वता विवासनवता विशेषेणाच्छादयता चक्षसा आत्मीयेन 
तेजसा द्याम्‌ चुलोकम्‌ अपः च अन्तरिक्षश्च व्याप्नोतीति शेष: । अन्यत्‌ समानम्‌ ।। २ ॥। 

सायण- सः अग्निः पूर्वया प्रथमया “अग्रिदेवेद्ध:” इत्यादिकया निविदा काव्यता 
गुणिनिष्ठगुणाभिधानलक्षणां स्रुति कुर्वता आयोः मनोः सम्बन्धिनोक्येन च स्तूयमानः सोऽग्निः 
मनूनां सम्बन्धिनी: इमाः प्रजाः अजनयत्‌ उदपादयत्‌ । मनुना स्तुतः सन्‌ मानवीः सर्वाः 
प्रजा अजनयदित्यर्थः । तथा विवस्वता विवासनवता विशेषेणाच्छादयता चक्षसा आत्मीयेन 
तेजसा य्यां द्ुलोकम्‌ अपश्च अन्तरिक्षं च व्याप्नोतीति शेषः । अन्यत्‌ समानम्‌ । 

कव्यता । 'कु शब्दे’ । “अचो यत्‌? इति भावे यत्‌ । कव्यं कवनं स्तुतिं करोति । 
“तत्करोति' (पा.सू.३.१.२६.५) इति णिच्‌ । तदन्तात्‌ किप्‌ । “बहुलमन्यत्रापि संज्ञाच्छन्दसो:' 
इति णिलुक्‌ । ततरतुक्‌ । धातुस्वरेणान्तोदात्तत्वम्‌ । आयोः । “इण्‌ गतौ” । 'छन्दसीणः' 
इति अप्प्रत्ययः ।। २ ॥ 


सिद्धाञ्जनम्‌- सः अग्निः आयोः आयुः मनुष्यनाम तस्य पूर्वया चिरन्तन्या निविदा 
देवताह्वानसमर्थया स्तुत्या आहूतः सन्‌ कव्यता कविः द्रष्टा सत्य्रुत्‌, कव्यं कवनं सत्यदर्शनं 
तत्‌ कुर्वता साधनेन पश्यन्त्या बुद्ध्येत्यर्थः, मनूनाम्‌ मन्तृणां मननशालिनां इमाः प्रजाः सन्ततीः 
अजनयत्‌ उदपादयत्‌ । अपि च विवस्वता प्रकाशमानेन चक्षसा स्वकीयेन तेजसा दाम्‌ 
द्युलोकं अपः च ज्योतिर्बलादिवाहिनीः शक्तीच व्याप्रोतीति शेष: । कव्यता दर्शनसाधनेन 
मन्तृणां मनुष्याणां सन्ततीरजनयत्‌, तेजसा साधनेन द्यामपइ्च व्याप्तवान्‌ । सायणीये, “कव्यता 
स्तुतिं कुर्वता सूक्तेन’ “आयोः मनोः' इति पदार्थौ दत्तौ । चिन्त्यमेतत्‌, अध्याहारबाहुल्यं 
क्कश जनयति तात्पर्यावगाहने । देवा इत्याद्यन्यत्‌ समानम्‌ । 


कव्यता-कुधातोः भावे यत्‌, कव्यं कबनं तत्‌ करोतीति कव्यति, लटः झातरि 
तृतीयैकवचनान्तं कव्यता इति ।। २ ॥ 


ऋक्संहिता पदपाठसहिता 

तमीळत प्रथमं य॑ज्ञसाधं विश आरीराहुंतमृञ्जसानम्‌ । 
ऊर्जः पुत्रं भरतं सृप्रदानुं देवा अग्निं धारयन्‌ द्रविणोदाम्‌ ॥ ३ ॥ 
तम्‌ । ईळत । प्रथमम्‌ । यज्ञश्साधंम्‌ । विः । आरीः । आऽहुंतम्‌ । क्रञ्जसानम्‌ । 
ऊर्जः । पुत्रम्‌ । भरतम्‌ । सृप्रऽदानुम्‌ । देवाः । अग्निम्‌ । धारयन्‌ । द्रविणःऽदाम्‌ ॥ 

स्कन्द- तम्‌ प्रकृतमग्निम्‌ ईळत स्तुत । प्रथमम्‌ यज्ञस्य साधयितारम्‌ । हे विशः! 
मनुष्यजातयः! आरीः अर्तेर्वा गत्यर्थस्य रातेर्वा दानार्थस्येदं रूपम्‌ । गन्त्र्यः दात्र्यो वा हविषाम्‌ । 
आहुतम्‌ मर्यादयाऽभिहुतम्‌ । ऋञ्जसानम्‌ प्रसाधयन्तम्‌ । किम्‌ । सागर्थ्याच्चज्ञम्‌ । सर्वान्‌ 
अभिप्रेतान्‌ वा । ऊर्जः पुत्रम्‌ ऊर्जःराब्देनात्रान्नद्यकारणत्वाद्‌ वृष्टिलक्षणमुदकमुच्यते बीजावस्थं 
वाऽन्नम्‌ । तस्य हि पुत्रोऽग्रिः पारम्पर्येण तत उत्पद्यमानत्वात्‌ । ततो ह्मोषधिवनस्पतयो जायन्ते 

ओषधिवनस्पतिभ्य एष जायत इति । भरतम्‌ ऋत्तिजम्‌ । ऋत्विड्नाम भरतशब्द: (निघ. 
३,१८) । कर्तृवचनो वा । भर्तारं वा सर्वयजमानानाम्‌ । सूप्रदानुम्‌ तत्रतत्र गन्तृ सुप्रम्‌, 
सुप्रं दानं यस्य स सूप्रदानुः, तं सूप्रदानुम्‌ । तस्मैतस्मै स्तोत्रे यजमानाय च दातारमित्यर्थः । 
किञ्च देवाः || ३ ॥ 


वेङ्कटमाधव- तम्‌ स्तुत प्रथमम्‌ यज्ञस्य साधयितारम्‌ विशः! अभिगन्त्र्य आहुतम्‌ 
प्रसाधयन्तम्‌ अन्नस्य पुत्रम्‌ देवानां हविष्च भर्तारं विस्तृतदानम्‌ ।। ३ ॥ 


मुद्रल- हे विशः! सर्वे मनुष्याः आरीः अग्निं स्वामिनं गच्छन्त्यो यूयम्‌ तम्‌ अग्निम्‌ 
ईळत स्तुध्वम्‌ । प्रथमम्‌ सर्वेषु देवेषु मुख्यम्‌ यज्ञसाधम्‌ यज्ञस्य दर्शपूर्णमासादे: साधकम्‌ 
आहुतम्‌ हविर्भिः तर्पितम्‌ ऋञ्जसानम्‌ स्तोत्रैः प्रसाध्यमानम्‌ ऊर्जः अन्नस्य पुत्रम्‌ भुक्तेनात्रेन 
जाठराग्रवर्धनात्‌ अग्ररननपत्रत्वम्‌ । भरतम्‌ हविषो भर्तारम्‌ । सूप्रदानुम्‌ सर्पणशीलदानयुक्तम्‌ । 
अविच्छेदेन धनानि प्रयच्छन्तमित्यर्थः । देवाः इत्यादि गतम्‌ ।। ३ ।। 


सायण- हे विशः! सर्वे मनुष्याः आरीः अग्निं स्वामिनं गच्छन्त्यो यूयं तम्‌ अग्निम्‌ 
ईळत स्तुध्वम्‌ । कीदृशम्‌ । प्रथमं सर्वेषु देवेषु मुक्यं यज्ञसाधं यज्ञस्य दर्शपूर्णमासादेः साधकं 
निष्पादकं आहुतं हविर्भिस्तर्पितं ऋञ्जसानं स्तोत्रै प्रसाध्यमानं ऊर्जः अन्नस्य पुत्रम्‌ । भुक्तेनान्नेन 
जाठारग्रेर्व्धनात्‌ अग्रेरनपुत्रत्वम्‌ । भरतं हविषो भर्तारम्‌ । यद्वा । प्राणरूपेण सर्वासां प्रजानां 
भर्तारम्‌ । श्रूयते च- “स्वदेहे वा एष प्राणो भूत्वा प्रजा बिभर्ति तस्मादेष भरत: इति । 
सृप्रदानुं सर्पणशीलदानयुक्तम्‌ । अविच्छेदेन धनानि प्रयच्छन्तमित्यर्थः । देवाः इत्यादि गतम्‌ । 
ईळत । 'ईड स्तुतौ? । लोटि व्यत्ययेन परस्मैपदम्‌ । “बहुलं छन्दसि’ इति शपो लुगभावः । 
यज्ञसाधम्‌ । यज्ञं साधयतीति यज्ञसात्‌ । साधयतेः किप्‌ । “णेरनिटि’ इति णिलोपः । आरीः । 
“क्र गतौ” । सूचिसूत्रि’ (पा.म.२.१.२२.३) इत्यादिना यङ्‌ । 'यडोऽचि च' इति चशब्देन 
बहुलम्रहणानुकर्षणात्‌ अनैमित्तिको लुक्‌ । प्रत्ययलक्षणेन द्विभवि उरदत्वहलादिशेषौ । *रुग्रिको 
च लुकि' इति रुक्‌ । यङ्लुगन्तात्‌ औणादिकः किप्रत्ययः । यणादेशे “रो रि’ इति रेफलोपः । 
‘द्रलोपे पूर्वस्य' इति दीर्घत्वम्‌ । ‘कृदिकारादक्तिनः इति डीप्‌ । जसि “वा छन्दसि’ इति 
ूर्वसवर्णदीर्घत्वम्‌ । व्यत्ययेन आद्युदात्तत्वम्‌ । कऋञ्जसानम्‌ । ऋजञ्ञति: प्रसाधनकर्मा । 
'ऋञ्जिवृधिमन्दिसहिभ्यः कित्‌’ (उ.सू.२.२४४) इति कर्मणि असानच्‌ । भरतम्‌ । 'भृञ्‌ 

भरणे' । 'भृमृदृशि' इत्यादिना अतच्‌ । सूप्रदानुम्‌ । सूप गतौ’ । “स्फायितश्रि' इत्यादिना 
रक्‌ । सूप्रो दानुर्दानं यस्य । बहृत्रीहौ पूर्वपदप्रकृतिस्वरत्वम्‌ ।। ३ ॥ 


सिद्धाञ्जनम्‌- हे विशः! मनुष्याः आरीः देवं अग्निं गच्छन्त्यः यूयं तम्‌ अग्निम्‌ देवं 
ईळत स्तुध्वम्‌, अध्येषध्वम्‌ । कीदृशम्‌? प्रथमम्‌ देवेषु पूर्वमस्माकं, यज्ञसाधम्‌ यजनस्य साधकं 
आहुतम्‌ अर्पणैः तर्पितं ऋञ्जसानम्‌ प्रसाध्यमानं स्तुतिभिः ऊर्जः पुत्रम्‌ वेगवद्वीर्यस्य पुत्रं, 
सहसस्पुत्र: इति हि स प्रसिद्धः, भरतम्‌ भर्तारं सृप्रदानुम्‌ सर्पणशीलदानोपेतं, अविच्छेदेन 
ददाति दातव्यमित्यर्थः । देवा इत्यादि गतम्‌ । 


ईळत-लोटि व्यत्ययेन परस्मैपदम्‌ । यज्ञसाधम्‌-यज्ञं साधयतीति यज्ञसात्‌, साधयते, किप्‌, 
णेरनिटीति णिलोपः । आरी:-क्र गतौ, जनिधसिभ्यामिण्‌ इति बहुलग्रहणादस्मादपि इण्‌, 
कृदिकारादक्तिन इति डीष्‌, वा छन्दसीति पूर्वसवर्णदीर्घत्वम्‌ । ऋञ्जसानम्‌-ऋञ्जतेः कित्‌, कर्मणि 
असानच्‌ । भरतम्‌-भृञ्‌ भरणे, भृमृदृशीत्यादिना अतच्‌ । सुप्रदानुम्‌-सृष् गतौ, 
स्फायितश्चीत्यादिना रुक्‌, सूप्रो दानुर्दानं यस्य तम्‌ ।। ३ ॥ 


ऋक्संहिता पदपाठसहिता 


स मातरिश्वा पुरुवारंपुष्टिर्विदद्‌ गातुं तन॑याय स्वर्वित्‌ । 

विशां गोपा ज॑निता रोदस्योर्देवा अग्निं धारयन्‌ द्रविणोदाम्‌ ।॥ ४ ॥। 

सः । मातरिश्वा । पुरुवार॑ऽपुष्टिः । विदत्‌ । गातुम्‌ । तन॑याय । स्वःवित्‌ । 

विशाम्‌ गोपाः । जनिता । रोद॑स्योः । देवाः । अग्निम्‌ । धारयन्‌ । द्रविणःऽदाम्‌ ॥ 


स्कन्द- मातरिश्वसम्बन्धादग्रिरेव सः मातरिश्वा इत्युच्यते । कः पुनरग्रेर्मातरिश्चना सम्बन्धः । 
उच्यते । तेन दृष्टोऽग्निराहृतरच । हिरण्यस्तूपेन भरद्वाजेन चोक्तम्‌ । “त्वमग्ने प्रथमो मातरिइवन 
आविर्भव (क्र,१,३१,३), “आ दूतो अग्निमभरद्विवस्वतः' (क्र.६,८,४) इति च सौचीकोऽग्रि- 
दरशनाहरणाभ्यां मातरिश्वसम्बन्धी । पुरुवारपुष्टिः बहुवरणीयपोषणः । विदत्‌ जानाति । किम्‌ । 
उच्यते । गातुम्‌ देवलोकगमनमार्गम्‌ । तनयाय अपत्यभूतस्य यजमानस्यार्थाय । कीदृशः । 
उच्यते । स्वर्वित्‌ सर्वस्य वेदिता । विशाम्‌ गोपाः मनुष्याणां रक्षिता । जनिता रोदस्योः 
प्रकृतिभूप्ना प्रजापतिरूपेणेषा स्तुतिः । जनयिता द्यावापृथिव्योः । किञ्च देवाः ।। ४ ॥ 


` सू. ९६ मं.४] प्रथममण्डलम्‌ 317 


वेङ्कटमाधव- सः अन्तरिक्षे श्‍वसन्‌ बहुभिः वरणीयपोषः जानाति मार्ग सर्वज्ञ: पुत्रभूताय 
मनुष्यजाताय । विशाम्‌ गोपायिता जनयिता द्यावापृथिव्योः || ४ ।। 


मुद्रल- सः अग्निः तनयाय अस्मदीयाय पुत्राय गातुम्‌ अनुष्ठानमार्गम्‌ विदत्‌ लम्भयतु । 
कीदृशः । मातरिश्वा मातरि सर्वस्य जगतो निर्मातरि अन्तरिक्षे श्वसन्‌ वर्तमानः पुरुवारपुष्ठिः 
पुरुभिर्बहुभिर्वारा वरणीया पुष्टिरभिवृद्धिर्यस्य स तथोक्तः । स्वर्वित्‌ स्वः स्वर्गस्य यागद्वारेण 
लम्भयिता विशाम्‌ सर्वासां प्रजानाम्‌ गोपाः गोपायिता रक्षिता रोदस्योः द्यावापृथिव्योः जनिता 
जनयिता उत्पादयिता । देवाः इत्यादि गतम्‌ || ४ ॥| 


सायण- सः अग्निः तनयाय अस्मदीयाय पुत्राय गातुम्‌ अनुष्टानमार्ग विदत्‌ लम्भयतु । 
कीदूशः । मातरिश्वा मातरि सर्वस्य जगतो निर्मातरि अन्तरिक्षे श्वसन्‌ वर्तमानः पुरुवारपुष्टिः । 
पुरुभिर्बहुभिर्वारा वरणीया पुष्टिरभिवृद्धिर्यस्य स तथोक्तः । स्वर्वित्‌ स्वः स्वर्गस्य यागद्वारेण 
लम्भयिता विशां सर्वासां प्रजानां गोपाः गोपायिता रक्षिता रोदस्योः द्यावापृथिव्योः जनिता 
जनयितोत्पादयिता । देवाः इत्यादि गतम्‌ । 


मातरिश्वा । श्वन्नुक्षन्‌' इत्यादौ मातृराब्दोपपदात्‌ “श्वस प्राणने” इत्यस्मात्‌ कनिनुप्रत्ययान्तो 
निपात्यते । विदत्‌ । “विदूलू लाभे’ । अस्मात्‌ अन्तर्भावितण्यर्थात्‌ छान्दसो लुङ्‌ । लृदित्त्वात्‌ 
च्लेः अङादेशः । पादादित्वात्‌ निघाताभावः । जनिता । “जनिता मन्त्रे’ (पा.सू.६.४.५३) 
इति तृचि णिलोपो निपात्यते || ४ ॥ 


सिद्धाञ्जनम्‌- सः अग्निः मातरिश्वा मातरि अन्तरिक्षे श्वसिति इति वायौ रूढिः, अत्र 
अग्ने: प्राणबलविशिष्टं बैशाल्यं व्यापकत्वं च द्योतयति, पुरुवारपुष्टिः पुरुभिर्बहुभिः वारवरणीया 
पुष्टिरभिवृद्धिः यस्य स एवम्भूतः तनयाय सन्ततये, अस्माकं विस्ताराय गातुम्‌ मार्गं विदत्‌ 
लम्भयतु । पुनः कीदृसाः? स्वर्वित्‌ स्वः स्वर्गस्य लम्भयिता, विशाम्‌ प्रजानां गोपाः रक्षिता 
रोदस्योः द्यावापृथिव्यो जनिता जनयिता प्रादुर्भावयिता । देवा इत्यादि गतम्‌ । 


विदत्‌-विदूलू लाभे, अस्मादन्तर्भावितण्पर्थात्‌ छान्दसो लुङ्‌ । जनिता-मन्त्रे इति 
णिलोपनिपातः ॥ ४ ॥ 

क्रक्संहिता पदपाठसहिता 
नक्तोषासा वर्णमामेम्याने धापयेते शिशुमेकं समीची । 
द्यावाक्षामां रुक्मो अन्तर्वि भांति देवा अग्निं धारयन्‌ द्रविणोदाम्‌ ॥ ५ ॥। 
नक्तोषसां । वर्णम्‌ । आमेम्यांने इत्याऽमेम्यांने । धापयेते इतिं । शिशुम्‌ । एक॑म्‌ । समीची 
इति सम्‌ऽईची । यावाक्षामां । रुक्मः । अन्तः । वि । भाति । देवाः । अग्निम्‌ । धारयन्‌ । 
द्रविणःऽदाम्‌ ॥ ५ ॥ 


स्कन्द- नक्तोषसा “नक्ता' (निघ.१,७) इति रात्रिनाम । रात्र्युषसौ । वर्णम्‌ आमेम्याने 
कृष्णः शुझुश्र रात्र्युषसोः वर्णः । तमामेम्याने । मीडू हिंसायाम्‌ । आकार ईषदर्थे । 
परस्परमीषद्धिसन्त्यौ । रात्रिहि उषसो रूपं स्वेन तेजसा ईषद्धिनस्ति उषा अपि स्वेन ज्योतिषा । 
ते धापयेते सायमाहुतीः प्रातराहुतीश्चाग्निं पाययतः । कथम्‌ । शिशुम्‌ एकम्‌ शिशुर्बालः । 
लुप्लोपमं चैतत्‌ । बालम्‌ इंवैकं किञ्चित्‌ केचित्‌ त्रियौ । समीची परस्परेण सङ्गते । किञ्च 
द्यावाक्षामा रुक्मः अन्तः द्यावापृथिव्योर्मध्ये रुक्मः रोचनोऽग्निः वि भाति विविधं दीप्यते । 
किञ्च देवाः ।। ५ ॥ 


वेङ्कटमाधव- नक्तोषासौ आत्मीयम्‌ वर्णम्‌ अन्योन्यस्याध्यात्मं कुर्वाणे पाययतः उभयोः 
साधारणं सङ्गते स्वरसं हविरग्निहोत्रम्‌ । स चासौ द्यावापृथिव्योः मध्ये मणिरिव दीप्यते ।। 


मुद्रल- नक्तोषासा रात्रिरहश्च वर्णम्‌ स्वकीयं रूपम्‌ आमेम्याने परस्परं पुनःपुनः हिंसन्त्यौ 
समीची सङ्गते संश्लिष्टे | एवम्भूते अहस्रियामे एकम्‌ शिशुम्‌ अहः पुत्रम्‌ अग्निम्‌ धापयेते 
हवींषि पाययेते । रुक्मः रोचमानः सोऽग्निः यावाक्षामा द्यावापृथिव्योः अन्तः मध्ये वि भाति 
विशेषेण प्रकाशते । अन्यत्‌ पूर्ववत्‌ । ५ ॥ 


सायण- नक्तोपासा रात्रिरहश्च वर्ण स्वकीयं स्वरूपम्‌ आमेम्याने परस्परं पुनःपुन हिसन्त्यौ 
समीची सङ्गते संकिष्टे एवम्भूते अहस्रियामे एकं झिशुम्‌ अहः पुत्रमग्रिं धापयेते हवींषि 
पाययेते । रुक्मः रोचमानः सोऽग्निः यावाक्षामा द्यावापृथिव्योः अन्तः मध्ये वि भाति विशेषेण 
प्रकाशते । अन्यत्‌ पूर्ववत्‌ । 


नक्तोपसा । नक्ता इति रात्रिनाम । नक्ता उपाश्च नक्तोपसा । “सुपां सुलुक्‌’ इति विभक्तेः 

आकारः । 'अन्येषामपि’ इति सांहितिकमुपधादीर्घत्वम्‌ । 'देवताद्वन्द्रे च' इति पूर्वोत्तरपदयोः 
युगपत्प्रकृतिस्वरत्वम्‌ । आमेम्याने । “मीङ्‌ हिंसायाम्‌’ । अस्मात्‌ यङ्लुगन्तात्‌ व्यत्ययेन शानच्‌ । 
“अदादिवच्च' इति वचनात्‌ शपो लुक्‌ । “एरनेकाचः? इति यण्‌ । 'अभ्यस्तानामादिः’ इति 
आद्युदात्तत्वम्‌ । कृदुत्तरपदप्रकृतिस्वरत्वम्‌ । धापयेते । 'धेट्‌ पाने’ । अस्मात्‌ प्यन्तात्‌ 
“निगरणचलन' (पा.सू. १.३.८७) इति प्राप्तस्य परस्मैपदस्य “पादिषु धेट्‌ उपसङ्कयानम्‌' (पा.सू. 
१.३.८९.१) इति वचनात्‌ “न पादभ्याङ्यम' (पा.सू.१.३.८९) इति प्रतिषेधः । अदुपदेशात्‌ 
लसार्वधातुकानुदात्तत्वे णिच एव स्वरः शिष्यते । पादादित्वात्‌ निघाताभावः । समीची । 
सम्पूर्वात्‌ अश्चतेः ‘ऋत्विक्‌’ इत्यादिना किन्‌ । “अनिदिताम्‌? इति नलोपः । “समः समि’ 
(पा.सू.६.३.९३) इति सम्यादेशः । “अश्नतेश्रोपसह्नयानम्‌” इति डीप्‌ । 'अचः' इति अकार 
लोपे “चौ? इति दीर्घत्वम्‌ । उदात्तनिवृत्तिस्वरेण डीप उदात्तत्वम्‌ । पदकारस्य त्वयमभिप्रायः । 
“उद ईत्‌' (पा.सू.६.४.१३९) इति विधीयमानम्‌ ईत्वं सम उत्तरस्याप्यश्चतेर््यत्ययेन भवतीति । 
“वा छन्दसि’ इति पूर्वसवर्णदीर्घत्वम्‌ । चावाक्षामा । “दिवो द्यावा’ इति द्यावादेशः । “सुपां 
सुलुक्‌? इति षष्ठ्याः डादेशः । देवताद्वन्द्वे च” इति पूर्वोत्तरपदयोर्युगपत्प्रकृतिस्वरत्वम्‌ | ५ ॥ 


सिद्धाञ्जनम्‌- नक्तोषसा रात्रिरहइच वर्णम्‌ स्वीयं रूपं आमेभ्याने परस्परं पुनः पुनः 
हिंसन्त्यौ, परिणमयन्त्यौ इत्यर्थः समीची सङ्गते संहिलेष्ट सत्यौ एकम्‌ शिशुम्‌ वत्सं अगं धापयेते 
पाययेते । द्वे विरूपे’ इत्यत्र (१.६५.१) व्याख्यातमवधेयम्‌ । रुक्मः रोचमानः सोऽग्निः 
दयावाक्षामा द्यावापृथिव्योः अन्तः मध्ये वि भाति विशेषेण भासते । देवा इत्यादि मतम्‌ । 
आमेभ्याने-मीञ्‌ हिंसायाम्‌, अस्माद्यङ्लुगन्तात्‌ व्यत्ययेन शानचु, शपो लुक्‌, एरनेकाच 
इति यण्‌ । समीची-सम्पूर्वादश्चतेः किप्‌ । द्यावाक्षामा- दिवो द्यावादेशः, षष्ठचा डादेशः ॥ 


॥ इति प्रथमाष्टके सप्तमाध्याये तृतीयो वर्गः ॥ 
॥ अथ चतुर्थो वर्गः ॥ 


ऋक्संहिता पदपाठसहिता 


रायो बुध्नः सङ्गम॑नो वसुंनां यज्ञस्य॑ केतुर्मन्मसाध॑नो वेः । 
अमृतत्वं रक्ष॑माणास एनं देवा अग्निं धारयन्‌ द्रविणोदाम्‌ ॥। ६ ॥ 

रायः । बुघ्रः । समऽगर्मनः । वसूनाम्‌ । य॒ज्ञस्य॑ । केतुः । मन्मऽसार्धनः । वेरिति 
बेः । अमृतऽत्वम्‌ । रक्ष॑माणासः । एनम्‌ । देवाः । अग्निम्‌ । धारयन्‌ । द्रविणःऽदाम्‌ ॥ 


स्कन्द- रायः धनस्य बुध्नः बुभ्रभूतः । आश्रयभूतः इत्यर्थः । सङ्गमनो वसूनाम्‌ 
सङ्गमयिता च धनानां यजमानैः सह । दाता च धनानां यजमानेभ्य इत्यर्थः । यज्ञस्य केतुः 
“कित ज्ञाने’ । यज्ञस्य ज्ञाता । अथवा केतुझाब्दः एताकावचनः कर्तृवचनो वा । यज्ञस्य 
पताकाभूतः कर्ता वेत्यर्थः । मन्मसाधनः “मन्यते’ (निघ.३,१४) इत्यर्चतिकर्मा । मन्म मननं 
स्तुतिः, तस्याः साधयिता । बेः वेतिरिति गतिकर्मा (निघ. १,७) । गन्ता हविर्गृहीत्वा देवान्‌ 
प्रति किञ्च अमृतत्वम्‌ रक्षमाणासः अमृतत्वं हविर्भक्षणलक्षणं देवत्वम्‌, तदात्मनो रक्षन्तः । 
आत्मनो हविर्भक्षणपरिपालनार्थमित्यर्थः । एनम्‌ देवाः ।। ६ ॥ 


वेङ्कटमाधव- धनस्य मूलम्‌, विविधानि च धनानि सङ्गच्छन्ते अस्मिन्‌, यज्ञस्य प्रज्ञापकः 
अभिलषितस्य साधयिता । तम्‌ इमम्‌ आत्मनः अमृतत्वम्‌ रक्षमाणाः देवाः अधारयन्‌ ॥ 


मुद्रल- योऽग्निः रायः धनस्य बुध्नः मूलभूत: आहुतिद्वारा सर्वेषां धनानां कारणत्वात्‌ । 
बसूनाम्‌ निवासहेतूनां धनानाम्‌ सङ्गमनः सङ्गमयिता स्तोतृणां प्रापयिता यज्ञस्य दरपूर्वमासादेः 
केतुः केतयिता ज्ञापयिता बेः आत्मानमभिगच्छतः पुरुषस्य मन्मसाधनः मननीयस्याभिलषितस्य 
साधयिता । अमृतत्वम्‌ स्वकीयामरणत्वम्‌ रक्षमाणासः पालयन्तः देवाः एनम्‌ द्रविणोदाम्‌ 
धनस्य दातारम्‌ अग्निम्‌ धारयन्‌ धारयन्ति ।। ६ ॥ 


सायण- योऽग्रिः रायः धनस्य बुध्नः मूलभूत: । आहुतिद्वारा सर्वेषां धनानां कारणत्वात्‌ । 
बसूनां निवासहेतूनां धनानां सङ्गमनः सङ्गमयिता स्तोतृणां प्रापयिता यज्ञस्य द्पूर्णमासादेः 
केतुः केतयिता ज्ञापयिता वे; आत्मानमभिगच्छतः पुरुषस्य मन्मसाधनः मननीयस्याभिलषितस्य 
साधयिता अमृतत्वं स्वकीयामरणत्वं रक्षमाणासः पालयन्तः देवाः एनं धनस्य दातारम्‌ अग्नि 
धारयन्ति । 


रायः । 'ऊडिदम्‌’ इति विभक्तेरुदात्तत्वम्‌ । सङ्गमनः । नन्द्यादिलक्षणो ल्युः । वेः । 
वी गत्यादिषु । अस्मात्‌ औणादिकः इप्रत्ययः टिलोपश्च ।। ६ ॥ 

सिद्धाञ्जनम्‌- रायः धनस्य समृद्धिरूपस्य बुच्चः मूलभूत: वसूनाम्‌ वासहेतुभूतानां धनानां 
सङ्गमनः सङ्गमयिता, यज्ञस्य केतुः यजनस्य प्रज्ञापयिता, वेः गच्छतः उत्तरोत्तरं पदमिति 
शेषः, यजमानस्य मन्मसाधनः मननीयस्य साधयिता, अभिमतस्य निष्पादयितेत्यर्थः, 
एवम्भूतोऽग्निः, तं एनम्‌ अग्निं अमृतत्वम्‌ रक्षमाणासः स्वकीयं अमरणधर्म पालयन्तो देवाः 
इत्यादि गतम्‌ । 


सङ्गमनः-नद्यादिलक्षणो ल्युः । वे:-वी गत्यादिषु, औणादिक इप्रत्ययः टिलोपइच ।। 


ऋक्संहिता पदपाठसहिता 

नू च॑ पुरा च सर्दनं रयीणां जातस्य॑ च जाय॑मानस्य च क्षाम्‌ । 
स॒तश्च॑ गोपां भव॑तश्च भूरेदेवा अग्निं धारयन्‌ द्रविणोदाम्‌ ॥ ७ ॥ 
नु । च । पुरा । च । सर्दनम्‌ । रयीणाम्‌ । जतस्य॑ । च । जाय॑मानस्य । च । क्षाम्‌ । 
सतः । च । गोपाम्‌ । भर्वतः । च । भूरेः । देवाः । अग्निम्‌ । धारयन्‌ । द्रविणःऽदाम्‌ ॥ 

स्कन्द- नुराब्दोऽत्रेदानीमित्यर्थे | इदानीम्‌ च पुरा च पूर्वस्मिंशच काले सदनम्‌ स्थानम्‌ 
रयीणाम्‌ धनानाम्‌ । जातस्य च भूतग्रामस्य च जायमानस्य च क्षाम्‌ पृथिवीनामैतत्‌ 
(निघ.१,१) । पृथिवीस्थानीयम्‌ । आश्रयभूतमित्यर्थः । अथवा 'क्षि निवासगत्योः” इत्यस्य 
क्षाशब्दो निवासवचनः । निवासभूतमित्यर्थः | सतः च गोपाम्‌ भवतः च यच्च पूर्वात्पन्नमस्त्येव 
यच्चेदानीं भवति तस्योभयस्यापि गोप्तारम्‌ । भूरेः बहुनः । देवाः ।। ७ ॥ 


वेङ्कटमाधव- अद्य च पुरा च आवासस्थानम्‌ रयीणाम्‌, जातस्य च जायमानस्य च 
आवासस्थानम्‌, विद्यमानस्य च गोपायितारम्‌ भवतः च बहोः ।। ७ || 


मुद्रल- नू च अद्य अस्मिन्‌ काले पुरा च रयीणाम्‌ सर्वेषां धनानाम्‌ सदनम्‌ आवास- 
स्थानम्‌ जातस्य उत्पन्नस्य कार्यजातस्य जायमानस्य उत्पद्यमानस्य च क्षाम्‌ निवासयितारम्‌ 
सतः च सर्वत्र विद्यमानस्वभावस्य नित्यस्य चाकाशादेः भवतइच सद्धावं प्राप्रुवत: भूरेः 
असङ्कचातस्यान्यस्य च भूतजातस्य गोपाम्‌ गोपायितारं रक्षितारम्‌ द्रविणोदाम्‌ धनप्रदम्‌ 
एवंगुणविरिष्टम्‌ अग्निम्‌ देवाः धारयन्‌ हविवोंदृत्वेन धारयन्ति || ७ ॥ 

सायण- नू च इति निपातसमुदायः अद्य इत्यस्यार्थ । “नू चिदिति निपात: पुराणनवयोर्नू 
च' (निरु.४.१७) इति यास्कः । नू च अद्य अस्मिन्काले पुरा च रयीणां सर्वेषां धनानां 
सदनम्‌ आवासस्थानं जातस्य उत्पन्नस्य कार्यजातस्य जायमानस्य उत्पद्यमानस्य च क्षां 
निवासयितारं सतश्च सर्वत्र विद्यमानस्वभावस्य नित्यस्य चाकाशादेः भवतश्च सद्धावं प्राप्रुवतः 
भूरेः असङ्घयातस्य अन्यस्य च भूतजातस्य गोपां गोपायितारं रक्षितारं द्रविणोदा धनप्रदं 
एवंगुणविशिष्टम्‌ अग्निं देवाः धारयन्‌ हविर्वोृत्वेन धारयन्ति । 


नू च । 'ऋचि तुनुध' इति दीर्घः । रयीणाम्‌ । 'नामन्यतरस्याम्‌’ इति नाम उदात्तत्वम्‌ । 
क्षाम्‌ । “क्षि निवासगत्योः? । अस्मात्‌ णिच्‌ । वृक्व्यायादेशौ । ण्यन्तात्‌ किप्‌ । 'णेरनिटि’ 
इति णिलोपः । 'ेरपृक्तलोपाद्वलि लोपो बलीयान्‌’ इति पूर्वं “लोपो व्योर्वलि’ इति यलोपः । 
न च णिलोपस्य स्थानिवत्त्वं, “न पदान्तद्विर्वचनवरेयलोप' इति प्रतिषेधात्‌ । यद्वा । क्षै जै 
षै क्षये’ । अस्मात्‌ किप्‌ । “आदेच:” इति आत्वम्‌ । सतः । अस्तेः शतरि अदादित्वात्‌ 
शपो लुक्‌ । “असोरह्लोप:” इति अकारलोपः । “शतुरनुम:' इति विभक्तेरुदात्तत्वम्‌ || ७ ।। 


सिद्वाञ्जनम्‌- नू च अचेत्यर्थ निपातः पुरा च पुराणकाले च रयीणाम्‌ सर्वविधधनानां 
सदनम्‌ आवासस्थानभूतं जातस्य च जायमानस्य च उत्पन्नस्य उत्पद्यमानस्य च सर्वस्य 
भूतजातस्य क्षाम्‌ वासभूमिभूतं सतश्च गोपाम्‌ अविकार्यतया स्वतःसिद्धस्य सर्वत्र सतः 
स्वभावस्य रक्षितारं भूरेः भवतइ्च अमितस्य परिणामं प्राप्रुवतः सर्वस्यापि गोपां, एवम्भूतं 
अग्निं देवा इत्यादि गतम्‌ । 


क्षाम्‌-क्षि निवासगत्योः, अस्माण्णिच्‌, वृद्धयायादेशौ, ण्यन्तात्‌ किप्‌, णेरनिटीति णिलोपः ।। 


ऋक्संहिता पदपाठसहिता 
द्रविणोदा द्रविंणसस्तुरस्यं द्रविणोदाः सन॑रस्य प्र य॑सत्‌ । 


द्रविणोदा वीरव॑तीमिंषं' नो द्रविणोदा रांसते दीर्घमायुंः ॥। ८ ॥। 
द्रविणःऽदाः । द्रविंणसः । तुरस्य । द्रविणःऽदाः । सन॑रस्य । प्र । यंसत्‌ । द्रविणःऽदाः । 


वीरऽव॑तीम्‌ । इषं । नः । द्रविणःऽदाः । रासते। दीर्घम्‌ । आयुंः ॥ ८ ॥ 
स्कन्द- द्रविणोदाः धनदानस्वभावकोऽग्रिः । द्रविणसः तुरस्य तुराब्दस्त्वरतेः । उभयत्र 

च द्वितीयार्थ षष्ठी । अश्वादि धनं त्वरणस्वभावकम्‌ । द्रविणोदाः एव सनरस्य इयमपि द्वितीयार्थ 
षष्ठी । सनरं परिचारकमनुष्यसहितं हिरण्यादि । प्र यंसत्‌ प्रयच्छतु । ददात्वित्यर्थः । द्रविणोदाः 
एव वीरवतीम्‌ पुत्रसंयुक्ताम्‌ इषम्‌ अन्नम्‌ नः अस्मभ्यं ददातु । द्रविणोदाः एव रासते ददातु 
दीर्घम्‌ आयुः !। ८ ॥ 


वेङ्कटमाधव- द्रविणोदाः तुरः त्वस्तेः । अश्वादिधनं त्वरणस्वभावकं प्रयच्छतु समनुष्यं 
च । द्रविणोदाः वीरवत्‌ अन्नम्‌, द्रविणोदाः दीर्घम्‌ आयुः च प्रयच्छतु || ८ ॥ 


मुद्रल- द्रविणोदाः द्रविणस्य धनस्य दाताऽग्निः तुरस्य त्वरमाणस्य चलतः जज्गमस्य 
द्रविणसः धनस्य एकदेशम्‌ प्र यंसत्‌ अस्मभ्यं प्रयच्छतु । तथा द्रविणोदाः सनरस्य सननीयस्य 
सम्भजनीयस्य स्थावररूपस्य धनस्यैकदेशं प्रयच्छतु । अपि च द्रविणोदाः वीरवतीम्‌ वीरैः 
ुत्रादिभिरयुक्तम्‌ इषम्‌ अन्नम्‌ नः अस्मभ्यं प्रयच्छतु द्रविणोदाः दीर्घम्‌ आयुः अस्मभ्यम्‌ रासते 
प्रयच्छतु ।। ८ ॥ 


सायण- द्रविणोदाः द्रविणस्य धनस्य बलस्य वा दाता अग्निः तुरस्य त्वरमाणस्य चलतो 
जङ्गमस्य द्रविणसः धनस्य बलस्य वा एकवेशं प्र यंसत्‌ अस्मभ्यं प्रयच्छतु । तथा द्रविणोदाः 
सनरस्य सननीयस्य सम्भजनीयस्य स्थावररूपस्य धनस्यैकदेशं प्रयच्छतु । अपि च द्रविणोदाः 
वीरवतीं वीरैः पुत्रादिभिः युक्तम्‌ इषम्‌ अन्नं नः अस्मभ्यं प्रयच्छतु । तथा द्रविणोदाः 
दीर्घमायुः अस्मभ्यं रासते प्रयच्छतु । 


तुरस्य । “तुर त्वरणे’ | इगुपधलक्षणः कः । सनरस्य । “वन षण सम्भक्तौ’ । 'कृदरा- 
दयश्च' (उ.सू.५,७१९) इति अरन्प्रत्ययः । यंसत्‌ । “यम उपरमे’ । लेटि अडागमः । “सिब्बहुलं 
लेटि' इति सिप्‌ । रासते । रा दाने” । पूर्ववत्‌ लेटि सिप्‌ । व्यत्ययेन आत्मनेपदम्‌ ।। ८ ।। 


सिद्धाञ्जनम्‌- द्रविणोदाः द्रुतगतिशीलस्य धनविशेषस्य बलस्य वा दाताऽग्रिः तुरस्य 
त्वरमाणस्य द्रविणसः द्रविणस्य (चलतो चङ्गमस्येति सायणः) एकदेशं, कमप्यंशं नः प्रयंसत्‌ 
अस्मभ्यं प्रयच्छतु । तथा द्रविणोदाः सनरस्य सननीयस्य सम्भजनीयस्य (जङ्गमात्मकस्य 
धनस्येति सायणः) “प्रयंसत्‌” एकदेशं प्रयच्छतु । द्रविणोदाः तथा सः वीरवतीम्‌ वीरयोपितां 
इषम्‌ प्रचोदनाशक्तिं “प्रयंसत्‌”” तथा द्रविणोदाः दीर्घम्‌ आयुः रासते प्रयच्छतु । 

तुरस्य-तुर त्वरणे, इगुपधलक्षणः कः । सनरस्य-वन षण सम्भक्तौ, अरनृप्रत्ययः । यंसत्‌- 
यम उपरमे, लेट्यडागम:, लेटि सिप्‌ । रासते- रा दाने, पूर्ववल्लेटि सिप्‌, व्यत्ययेनात्मनेपदम्‌ ।। 


ऋक्संहिता पदपाठसहिता 
एवा नों अग्ने समिधां वृधानो रेवत्‌ पांवक श्रव॑से वि भांहि । 
तत्रो मित्रो वरुणो मामहन्तामदितिः सिन्धुः पृथिवी उत यौः ।। ९ ॥ 
एव । नः । अग्ने । सम्‌ऽइधा । वृधानः । रेवत्‌ । पावक । श्रव॑से । वि । भाहि । 


तत्‌ । नः । मित्रः । वरुणः । ममहन्ताम्‌ । अदितिः । सिन्धु; । पृथिवी । उत । यौः ॥ 
स्कन्द- एव नः अग्ने इत्यायुक्तार्थम्‌ (१,९५,११ द्र.) ॥ ९ ॥ 
वेङ्कटमाधव- ऋ.१,९५,११ इत्यत्र द्र. ॥ ९ | 


मुद्रळ- हे पावक! शोधक! अग्ने! समिधा अस्माभिर्दत्तेन समिदादिद्रव्येण एव एवम्‌ 
उक्तप्रकारेण वृधानः वर्धमानः सन्‌ रेवत्‌ धनयुक्ताय नः अस्माकम्‌ श्रवसे अन्नाय वि भाहि 
विशेषेण प्रकाशय । नः अस्माकम्‌ तत्‌ अन्नं मित्रादयः ममहन्ताम्‌ पूजयन्ताम्‌ । रक्षन्तु 
इत्यर्थः । तथा सिन्धुः अब्देवता । उत समुच्चये द्यावापृथिव्यौ च ममहन्ताम्‌ || ९ ॥ 


सायण- व्याख्यातेयं पूर्वसूक्ते । अक्षरार्थस्तु । हे शोधक! अग्ने! एवमस्माभिर्दत्तेन 
समिदादिद्रव्येण वृधानः वर्धमानः सन्‌ नः अस्माकं धनयुक्तायान्नाय विशेषेण प्रकाशस्व । 
अस्माकं तत्‌ अन्नं मित्रादयः ममहन्तां पूजयन्तां रक्षन्त्वित्यर्थः । तथा सिन्धुः अब्धेवता 
द्यावापृथिव्यौ च ममहन्ताम्‌ ।। ९ ॥ 

सिद्धाञ्जनम्‌- एकादशी पूर्वसूक्ते व्याख्यातेयम्‌ || ९ || 


॥ इति प्रथमाष्टके सप्तमाध्याये चतुर्थो वर्गः ॥ 

॥ अथ पञ्चमो वर्ग; ॥ 


ऋक्संहिता पदपाठसहिता 
(सूक्तम्‌-९७) 
(८ कुत्स आङ्गिरसः । अग्निः शुचिरग्निर्वा । गायत्री) 
अप॑ नः शोशुचदघमग्ने शुसुग्ध्या रयिम्‌ । अप॑ नः झोशुंचदधम्‌ ॥ १ ॥ 
अप॑ । नः । झोशुंचत्‌ । अघम्‌ । अग्ने । शुशुग्धि । आ । रयिम्‌ । अप॑ । नः । शोशुंचत्‌ । 
अघम्‌ ॥ १ ॥ 


स्कन्द- अत्र छन्दोगब्राह्मणाधीतमितिहासमाचक्षते- “कुत्सङ्च लुशङ्च इन्द्रं व्यह्वयेताम्‌ । 
स इन्द्रः कुत्समुपावर्तते तं शतेन वाद्ध्य्रीभिरण्डयोरबच्चात्‌ (तांब्रा ९,२,२२) इति । अत्र 
च वाघा वार्ध्र उच्यन्ते । तदेतल्लुश इन्द्ररूपतामापन्नो वक्ष्यति- 'प्र मुञ्चस्व परि कुत्सादिहा 
गहि' (ऋ.१०,३८,५) इति । स इन्द्रातिक्रमजेन पापेनाभिभूतमात्मानं मन्यमानः तदपनोदनार्थ- 
मग्निमुवाच । अप नः शोशुचत्‌ इति । अपपूर्वः शुचिरत्र सामर्थ्यादपनयने । व्यत्ययेन 
प्रथमपुरुषः । अपनय । नः अस्माकम्‌ अघम्‌ इन्द्रातिक्रमणं पापम्‌ । हे अग्ने! शुञुग्धि 
आ “शग्धि' (निघ.३,१९) इति याच्ञाकर्मा पठितः । तस्येदमुपधाया उत्वं छान्दसत्वात्‌ । 
याच्ञया चात्र तत्पूर्वकं दानं लक्ष्यते । आकारञचात्र मर्यादायाम्‌ । मर्यादया देहीत्यर्थ: । रयिम्‌ 
धनम्‌ । अथवा शुशुग्धीति शुचेरेव दीप्यर्थस्येदं रूपम्‌ । आ रयिमिति कर्मोपसर्ग- 
्रुेर्योग्यक्रियाध्याहारः । दीप्यस्व आहर च धनमित्यर्थः । परस्तु पादो भिन्नमेव वाक्यम्‌ । 
तेन पुनरुक्तः अर्थः । भूयस्त्वार्यो वा अभ्यासः । ‘अभ्यासे भूयांसमर्थं मन्यन्ते, यथा अहो 
दर्शनीय! अहो दर्शनीय!” (या.१०,४२) इति ॥ १ ॥ 


वेङ्कटमाधव- “सर्वमित्रं सन्‌ कुत्स इन्द्रवचनात्‌ दीर्घजिह्णीं नाम राक्षसीं बाधितवान्‌ । 
अथ तं कुत्सं सुमित्रः सन्‌ क्रूरमकः इत्येवं वागभ्यवदत्‌ । तं शुगार्च्छत्‌ तदपनोदनाय अग्नि 
स्तौति । सौमित्रं भवति दीर्घजिह्वी वा’ (तां.ब्रा. १३,६,८-१०) इत्यादि ताण्ड्यकम्‌ । 
अस्माकं पापमपगच्छतु अस्मानत्यन्तं दहत्‌ । अग्ने! प्रज्वलय धनम्‌ । अर्धर्च: उत्तरः पूरणः 
आदरार्था वा ॥ १ ॥। 

मुद्ल- “अप नः? इति अष्टर्च चतुर्थ सूक्तम्‌ । कुत्स ऋषिः । गायत्री छन्दः । 
शुचिगुणको ४ग्रिर्देवता शुद्धाग्रि; वा । 


अत्रेदमाख्यानम्‌- “दीर्धजिह्नी नाम राक्षसी सर्वान्‌ यज्ञान्‌ बबाधे । तां हन्तुम्‌ इन्द्रोञ्शक्तः 
सन्‌ सर्वस्य मित्रभूतं कुत्समब्रवीत्‌, एषा त्वया हन्तव्येति । स चावधीत्‌ । तं वागभ्यवदत्‌- 
अनुचितमिदं त्वयाचरितम्‌, यत्‌ त्वं सर्वेषां मित्रभूतः सन्‌ क्रूरम्‌ अकार्षीरिति । तम्‌ ऋषिं 
शोक: प्राप्रोत्‌ । स ऋषिरनेन सूक्तेनग्रिं स्तुत्वा शोकमपागमयत्‌ । 


हे अग्ने! नः अस्माकम्‌ अघम्‌ पापम्‌ अप शोशुचत्‌ अस्मत्तो निर्गत्यास्मदीयं इत्र 
शोचयतु । अपि च अस्माकम्‌ रयिम्‌ धनम्‌ आ समन्तात्‌ शुझुग्धि प्रकाशय । 
आदरातिशयद्योतनाय पुनः पठ्यते । अप ।। १ ॥ 


सायण- “अप नः' इति अष्टर्चं चतुर्थ सूक्तं कुत्सस्यार्षं गायत्रम्‌ । जुचिगुणकोऽग्निः 
शुद्धोञग्रिर्वा देवता । तथा चानुक्रान्तम्‌- “अप नोऽष्टौ झुचये गायत्रम्‌’ इति । विनियोगो 
लैङ्गिकः । अत्रेदमाख्यानम्‌ । दीर्घजिह्णी नाम राक्षसी सर्वान्‌ यज्ञान्‌ बबाधे । तां हन्तुमिन्द्रोऽ- 
शक्तः सन्‌ सर्वस्य मित्रभूतं कुत्समत्रवीदेषा त्वया हन्तव्येति । स चावधीत्‌ । तं वागभ्यवदत्‌ 
अनुचितमिदं त्वया चरितं वत्त्वं सर्वेषां मित्रभूतः सन्‌ क्रूरमकार्षीरिति । तमृषिं शोकः प्राप्नोत्‌ । 
स कऋषिरनेन सूक्तेनाग्रिं स्तुत्वा झोकमपागमयत्‌ । तथा च ताण्डकम्‌- 'दीर्घजिह्णी वा इदं 
रक्षो यज्ञहा यज्ञानवलिहत्यचरत्‌ तामिन्द्रः कया चन मायया हन्तुं नाशंसत्‌ अथ ह सुमित्रः 
कुत्सः कल्याण आस तमत्रवीत्‌’ (ता.१३.६.९) इत्यादि । तस्मादेतत्सूक्तं शुगपनयनाय 
विनियोज्यम्‌ । अत एव हि सूत्रकारेण भारद्वाजेन दशमेऽहनि कर्तव्ये शान्तिकर्मणि यजुर्वेदे 
पठितमेतत्सूक्तं विनियुज्यते- “नव च खुवाहुतीरप नः शोशुचदघम्‌’ इति । 

हे अग्ने! नः अस्माकम्‌ अघं पापम्‌ अप झोशुचत्‌ अस्मत्तो निर्गत्यास्मदीयं शत्रु शोचयतु । 
यद्वा । अस्मदीयं पापं शोशुचत्‌ झोकग्रस्तं सद्विनश्यतु । अपि चास्माकं रयिं धनम्‌ आ समन्तात्‌ 


शुझुम्धि प्रकाशय । उक्तार्थमपि वाक्यमादरातिशयद्योतनाय पुनः पठ्यते । अवइ्यमस्माकमघं 
विनश्यत्विति । 


शोशुचत्‌ । “शुच शोके’ । अस्मात्‌ यङ्लुगन्तात्‌ लेटि अढागमः । 'अदादिवञ्च' इति 


सू.९७ मं.१] प्रयममण्डलम्‌ 327 


वचनात्‌ शपो लुक्‌ । “अभ्यस्तानामादिः' इत्यायुटात्तत्वम्‌ । अघं झोशुचच्च रयिं शुश्ुग्थि चेति 
चार्थप्रतीते: “चादिलोपे विभाषा’ इति निघातप्रतिषेधः । शुझुन्थि । “गुच दीप्ती’ । लोटि 
“बहुलं छन्दसि’ इति शपः शु: । “हुझल्भ्यो हेर्धिः' । “चो: कुः’ इति कुत्वम्‌ || १ ॥ 

सिद्धाञ्जनम्‌- अथ “अप न’ इत्यथ्टर्च चतुर्थ सूक्तं कुत्सस्यार्ष गायत्रम्‌ । शुचिगुणकोडग्रि: 
शुद्धो वा देवता । 

हे अग्ने! नः अस्माकं अधम्‌ पापं अप शोशुचत्‌ अस्मत्तः निर्गत्य शोकग्रस्त॑ सत्‌ 
विनश्यतु । अपि च अस्माकं रयिम्‌ समृद्धिरूपं धनविशेषं आ समन्तात्‌ शुशुग्धि प्रकाशय । 
उक्तार्थमपि वाक्यं आदरातिशयद्योतनाय पुनः पठ्यते, नः अधम्‌ अप शोशुचत्‌ इति । 

शोशुचत्‌-शुच शोके, यड्लुगन्तात्‌ लेट्यडागमः । शुञुग्धि-शुच दीप्तौ, लोटि शपः इलुः | 

नीतिमञ्जरी- साधव उपकर्तृमकृत्यमपि कुर्वन्तीत्याह- 

अकृत्यमपि कुर्वन्ति परकार्याय साधवः । 
दीर्घजिह्णीं मनुष्येभ्यः कुत्सो हत्वा जयं ददौ ॥ २४ ॥ 

साधवः सत्पुरुषाः परकार्याय परोपकारार्थम्‌ अकृत्यमपि निषिद्वाचरणमपि कुर्वन्ति । 
कुत्सवत्‌ । यथा कुत्सक्रषिः “न हिंस्यात्सर्वा भूतानि’ इत्येवं धर्म परित्यज्य मनुष्येभ्योऽभयं 
ददौ । किं कृत्वा दीर्घजिह्वी राक्षसीं हत्त्वा । इति कुत्सेन साधुना मनुष्यार्थ निषिद्धाचरणमपि 
कृतम्‌ । कृत्वा च “अप नः शोशुचदघम्‌’ (ऋ. १.९७) इत्यनेन पापं क्षालितम्‌ । 

तत्रेतिहासः- दीर्घजिह्वी नाम राक्षसी सर्वान्‌ यज्ञान्‌ बबाधे । एतां हन्तुमिन्द्रो शाक्तः सन्‌ 
सर्वस्य मित्रभूतं कुत्समत्रवीत्‌ । एषा हन्तव्पेति | स चावधीत्‌ । तं वागभ्यवदद्‌ अनुचितं 
त्वयाऽऽचरितम्‌ यस्त्वं सर्वेषां मित्रभूतः सन्‌ क्रूरमकाषीरिति । स ऋषिः शोक प्राप्रोत्‌ स 
ऋषिः “अप नः? (ऋ. १.९७) इत्यनेन सूक्तेनाग्निं स्तुत्वा शोकमपागमयत्‌ । 

“सौमित्रं भवति दीर्घजिह्ली वा इदं रक्षो सर्वहा यज्ञभवलिहन्त्यचरत्तामिन्द्रः कयाचन मायया 
इन्तुं नाइांसतेत्यादि’ छान्दोग्यपश्चविंरां ब्राह्मणम्‌ (१३.६.९) 

“तथा ऋग्विधानम्‌'- अनेन सक्तेन मध्याह्ने स्रात्वा शुचिकामो घृतं प्रत्यृचं जुहुयात्‌ । 
अथवा अष्टौ समिधः प्रत्यृचं जुहुयात्‌ । 

“अप नः झोशुचदिति’ स्रात्वा मध्यन्दिने रवौ । 
शुद्धिकामो यताहारः प्रत्यूच जुहयाद्धतमिति ॥' (छो.११९) 


कुत्सो गायत्र्यां तुष्टाव । आप्रायण्यां धूमशातने विनियुक्तं महाव्याहृतीः सावित्रीं चोदाहृत्य 
“अप नः शोशुचदघम्‌’ इति, एतेन सूक्तेनेति गृह्ये । 


तत्र क्रक्‌- (ऋ. १.९७.१) 
अप॑ नः शोशुचदघमग्ने शुशुग्ध्या रयिम्‌ । अप॑ नः शोशुचदघम्‌ । 


हे अग्ने! नोऽस्माकम्‌ अघं पापं अपशोशुचत्‌ झोकग्रस्तं सद्विनश्यतु । यद्वा अस्मदीयं 
शत्रु शोचयतु । अपि चास्माकं रयिम्‌ आसमन्ताच्छ्शुग्धि प्रकाशितं कुरु । “शुच दीप्तौ’ 
द्विुक्तिरादरातिरायद्योतनाय । इति कृत्सेन परार्थमकृत्यं कृतमिति दर्शितम्‌ । 


'जुतिकामो जिताहारः' इत्यपि पाठः । शोशुचदिति “शुच शोके’ । 'अस्माद्यङ्लुङ्गन्तात्‌ 
लेट्यडागमः' (पा.३.४.९४) अदादिवच्चेति वचनाच्छपो लुक्‌ । अभ्यस्तानामादिः? (पा. 
६.१.१८९) इति आद्युदात्तत्वम्‌ । अघं शोचुचञ्च रयिं शुशुग्घि च' इति चार्थप्रतीतेः 'चादि 
लोपे विभाषा’ (पा.८.१.६३) इति निघातप्रतिषेधः । 


शुशुन्घि-शुच दीप्तौ लोटि बहुलं छन्दसीति शपः इलुः । *हुझल्भ्यो होरधिः'(पा.६.४.१०१) 


“चोः कु? (पा.८.२.३०) इति कुत्वम्‌ । उक्तार्थमपि वाक्यमादरातिशयद्योतनाय पुनः पठ्यते । 
अवइयमस्माकमघं विनइयत्विति ॥ १ ॥ 


ऋक्संहिता पदपाठसहिता 


सुक्षेत्रिया सुगातुया बंसूया च॑ यजामहे । अप॑ नः शोशुचदघम्‌ ।। २ ॥। 
सुऽक्षेत्रिया । सुगातुऽया । वसुञ्या । च । यजामहे । अप॑ । नः । झोशुंचत्‌ । अघम्‌ ॥ 


स्कन्द- सुक्षत्रियादीनि क्यजन्तानि इच्छावचनानि । सर्वत्र तृतीयाया डादेशः । इह तावल्लोके 
सुक्षेत्रिया शोभनक्षेत्रेच्छया परलोके सुगातुया सुगतीच्छया च वसूया च धनेच्छया च वयं 
त्वाम्‌ यजामहे । एतानि सर्वाण्यस्मभ्यं देहीत्यर्थः । किञ्च अप नः ।। २ ॥ 

वेङ्कटमाधव- शोभनक्षेत्रेच्छया शोभनमार्गेच्छया घनेच्छया च वयमग्रिम्‌ यजामहे । अप 
नः शोशुचत्‌ अघम्‌ ।। २ ॥ 


मुद्रल- सुक्षेत्रिया शोभनक्षेत्रेच्छया सुगातुया शोचनमार्गेच्छया वसूया च धनेच्छया 
निमित्तभूतया च यजामहे अग्नि हविर्भिः पूजयामः । अप. ॥ २ || 


सायण- सुक्षेत्रिया शोभनक्षेत्रेच्छया सुगातुया शोभनमार्गेच्छया वसूया च धनेच्छया 
निमित्तभूतया च यजामहे अग्निं हविर्भिः पूजयामः । यद्वा सुक्षेत्रिया देवयजनलक्षणशोभन- 
देशसम्बन्धिना हविषा अग्निं यजामहे । नः अस्माकम्‌ अघम्‌ अप शोशुचत्‌ विनरयतु । 


सुक्षेत्रिया | शोभनं क्षेत्रं सुक्षेत्रम्‌ । तद्विषयेच्छा सुक्षेत्रिया | “सुप आत्मनः क्यच्‌’ । 
“न च्छन्दस्यपुत्रस्य’ इति ईत्वदीर्घयोनिषेधः । व्यत्ययेन इत्वम्‌ । क्यचन्तात्‌ “अ प्रत्ययात्‌’ 
इति भावे अकारप्रत्ययः । ततः टाप्‌ । “सुपां सुलुक्‌’ इति तृतीयाया लुक्‌ । एवमुत्तरत्रापि । 
यद्वा । शोभनं क्षेत्रमस्यास्तीति सुक्षेत्रम्‌ । “इयाडियाजीकाराणामुपसङ्ञचानम्‌ (पा.सू.७.१.३९.१) 
इति तृतीयाया डियाजादेशः ।। २ ॥ 


सिद्धाञ्जनम्‌- सुक्षेत्रिया शोभनक्षेत्रेच्छया, क्षेत्रं च अन्नमयादिंयुक्त॑ शरीरं बोध्यम्‌ । सुगातुया 
झोभनमार्गेच्छया, दिव्ययात्रामार्गः राक्षसादित्रुझून्यः सुगमः स्यादिति इच्छया, वसूया च वसु 
धनं तदिच्छया, वासहेतुभूतसम्पन्निमित्तभूतया च यजामहे पूजयामः अग्निम्‌ । अन्यत्समानम्‌ । 


्ुक्षेत्रिया- झोभनं क्षेत्र सुक्षेत्र, तद्विषया इच्छा सुक्षेत्रिया, तृतीयाया लुक्‌ । एवमुत्तरत्रापि ॥ 


ऋक्संहिता पदपाठसहिता 
प्र यद्‌ भर्न्दिष्ट एषां प्रास्माकासश्च सूरय॑ः । अप॑ः नः शोशुंचदघम्‌ ॥ ३ ॥ 
प्र । यत्‌ । भन्दिष्ठः । एषाम्‌ । प्र । अस्माकांसः । च । सूर्‌यंः । अप॑ । नः । शोशुचत्‌ । 
अघम्‌ ॥ ३ ॥ 
स्कन्द- प्र यत्‌ इति व्यत्ययेन नपुंसकता । योऽयं प्रकर्षेण भन्दिष्ठः । भन्दिरर्चतिकर्मा 
(निघ.३,१४) स्तोतृतमः एषाम्‌ । अनुदात्तत्वादादेशोऽयं प्रकृतस्याग्नेः । व्यत्ययेन चैकवचनस्य 
स्थाने बहुवचनम्‌ । अस्याग्नेः । न च केवलोऽहमेव । किं तहि । अस्माकासः च अस्मदीयाश् 

पुत्राः पौत्राश्च पितृपितामहप्रपितामहा वा येऽस्याग्नेः भन्दिष्ठाः । कीदृशाः । सूरयः स्तोतृनामैतत्‌ 
(निघ.३।१६) । स्तुतिकरणस्वभावकाः । यच्छन्दश्रुतेस्तच्छब्दोऽध्याहार्यः । तेषां सर्वेषाम्‌ अप 
नः शोशुचत्‌ अघम्‌ । केचित्तु एषामिति बहुवचनश्रुतेरज्ञिर:प्रभूतीनामयं प्रतिनिर्देश इति मन्यन्ते । 
तत्रैवमेकवाक्यता योज्या । योऽग्निः प्रकर्षेण स्तुत्यतमः एषामङ्गिरःप्रभृतीनाम्‌, अस्मदीयाश्च 
पितृपितामहप्रपितामहाः अज्गिरःप्रभृतयो यस्याग्रेः प्रकर्षेण स्तोतारः, सः अप नः शोशुचत्‌ 
अघम्‌ इति ॥ ३ ॥ 


वेङ्कटमाधव- यस्मादहम्‌ एषाम्‌ स्तोतृणाम्‌ अतिशयेन स्तोता, यस्मात्‌ च आस्माकीनाः 
स्तोतारः प्रस्तुवन्ति ।। ३ ॥ 


मुद्रल- यत्‌ यथा एषाम्‌ स्तोतृणां मध्येऽयं कुत्सः प्र भन्दिष्ठाः प्रकर्षेण स्तोतृतमः एवम्‌ 
अस्माकासः अस्माकीनाः सूरयः स्तोतारश्च प्रकर्षेण स्तोतृतमा भवन्ति । अन्यत्‌ समानम्‌ ।। 


सायण- यत्‌ यथा एषां स्तोतृणां मध्येऽयं कुत्सः प्र भन्दिष्ठः प्रकर्षेण स्तोतृतमः एवम्‌ 
अस्माकासः आस्माकीनाः सूरयः स्तोतारः च प्रकर्षेण स्तोतृतमा भवन्ति । अन्यत्‌ समानम्‌ । 


भन्दिष्ठः । भन्दतिः स्तुतिकर्मा । 'भदि कल्याणे सुखे च' इति तु धातुः । अस्मात्‌ 
तृजन्तात्‌ 'तुश्छन्दसि’ इति इष्ठन्‌ । 'तुरिष्ठेमेयःसु' इति तृलोपः । अस्माकासः । अस्माकं 
सम्बन्धिनः आस्माकाः । “तस्मिन्नणि च युष्माकास्माकौ’ (पा.सू.४.३.२) इति अस्माकादेशः । 
छान्दसोऽप्प्रत्ययस्य लोपः । संज्ञापूर्वकस्य विधेरनित्यत्वात्‌ वृद्ध्यभावः । 'आजसेरसुक्‌' । 
स्थानिवदादेशेऽपि मकारात्‌ परस्य आकारस्य उदात्तत्वम्‌ । यद्वा षष्ठीबहुवचनेऽस्माकं शब्दस्य 
मध्योदात्तस्य दृष्टत्वात्‌ स एव आचार्येण अतिदिश्यते ।। ३ ॥ 

सिद्धाञ्जनम्‌- यत्‌ यथा एषाम्‌ ऋषीणां स्तोतृणां मध्ये अयं कुत्सः प्र भन्दिष्ठः प्रकर्षेण 
कल्याणतमः, स्तोतृतम इति वा, एव अस्माकासः अस्माकीनाः सूरयः च विद्वांसश्च प्र 
भन्दिष्ठाः' भवन्ति । अन्यत्समानम्‌ । 


भन्दिष्ठः-भन्दतिः स्तुतिकर्मा, भदि कल्याणे सुखे च, अस्मात्‌ तृजन्तात्‌ तुइछन्दसीति 
इष्ठन्‌, तुलोपइछन्दसि । अस्माकासः-अण्‌ प्रत्ययलोपइछान्दसः, आज्जसेरसुक्‌ || ३ ॥ 

प्र यत्‌ तें अग्ने सूरयो जायेमहि प्र ते बयम्‌ । अप॑ नः झोशुंचदघम्‌ ॥ ४ ॥ 
प्र । यत्‌ । ते । अग्ने । सूर॒य॑ः । जायेमहि । प्र ते । वयम्‌ । अप॑ । नः । शोशुंचत्‌ । 
अघम्‌ ॥ ४ ॥ 

स्कन्द- प्र यत्‌ इति व्यत्ययेन नपुंसकता एकवचनश्च । प्रकर्षेण ये ते तव हे अग्ने! 
सूरयः स्तोतारः । यच्छन्दश्रुतेस्तच्छब्दोऽध्याहार्यः । ते जायेमहि । प्रजाः प्राप्रुयामेत्यर्थ: । 
षष्ठीनिदेशादत्र प्रसादेन स्वभूता वेति वाक्यशेषः । तव प्रसादेन स्वभूता वा वयम्‌ । किञ्च 
अप नः ॥ ४ ॥ 


वेङ्कटमाधव- यस्मात्‌ आग्ने! तव स्तोतारः प्रजायन्ते । वयम्‌ च तथा स्तोतारः सन्त: 
प्र जायेमहि ।। ४ ॥ 


मुद्ढल- हे आग्ने! यत्‌ यस्मात्‌ ते तव सूरयः स्तोतारः प्रजायन्ते । पुत्रपौत्रादिरूपेण 
बहुविधा भवन्ति । ततः बयम्‌ च ते स्तोतारः सन्तः प्र जायेमहि पुत्रपौत्रादिरूपेण भवेम । 
अन्यत्‌ समानम्‌ | ४ ॥ 

सायण- हे अग्ने! यत्‌ यस्मात्‌ ते तव सूरयः स्तोतारः प्रजायन्ते पुत्रपौत्रादिरूपेण बहुविधा 
भवन्ति ततः वयं च ते तव स्तोतारः सन्तः प्र जायेमहि पुत्रपौत्रादिभिरुपेता भवेम । 


जायेमहि । प्रार्थनायां लिङ्‌ । इयनि -ज्ञाजनोर्जा’ इति जादेशः । अदुपदेशात्‌ 
लसार्वधातुकानुदात्तत्वे इयनो नित्त्वादादयुदात्तत्वम्‌ | ४ ।। 


सिद्धा्जनम्‌- हे अग्ने! यत्‌ यस्मात्‌ ते तव सम्बन्धिनः स्तोतारः सुरयः विद्वांसः प्र 
प्रजायन्ते, तस्मात्‌ बयं च वयमपि ते त्वदीयाः सन्तः प्रजायेमहि सूरयो भवेम । 
अन्यत्समानम्‌ । 


जायेमहि- प्रार्थनायां लिडः । ४ ॥ 

प्र यदग्नेः सह॑स्वतो विश्वतो यन्ति भानवं: । अप॑ नः शोशुंचदघम्‌ ॥ ५ ॥। 
प्र । यत्‌ । अग्नेः सहस्वतः । विश्वत॑ः । यन्ति । भानवंः । अप॑ । नः । शोशुचत्‌ । 
अघम्‌ ॥ ५ ॥ 


स्कन्द- यत्‌ इति षछ्या लुग्द्रष्टव्य: । यस्य अग्नेः सहस्वतः बलवतः विश्वतः सर्वतः 
प्र यन्ति प्रकर्षेण गच्छन्ति भानवः दीप्तयः सः अप नः । ५ ॥ 


वेङ्कटमाधव- यस्मात्‌ अग्नेः भानवः सर्वतः प्र यन्ति बलवतः ।। ५ ॥। 


मुद्रल- सहस्वतः आत्रूनभिभवतः अग्नेः भानवः दीप्तयः विश्वतः सर्वतः सर्वस्मादपि 
प्रदेशात्‌ प्र यन्ति प्रकर्षेणोद्गच्छन्ति । यत्‌ यस्मादेवं तस्मात्‌ तेनाग्नितेजसा नः अस्मदीयम्‌ 
अघम्‌ अप शोशुचत्‌ नश्यतु ।। ५ ॥ 


सायण- सहस्वतः सहनवतः इत्रूनभिभवतः अग्नेः भानवः दीप्तयः विश्वतः सर्वतः 
सर्वस्मादपि प्रदेशात्‌ प्र यन्ति प्रकर्षणोद्गच्छन्ति । यत्‌ यस्मादेवं तस्मात्तेनाग्रितेजसा अस्मदीयम्‌ 
अघं नञ्यतु । 

यन्ति । “इणो यण? (पा.सू.६.४.८१) इति यणादेशः ।। ५ ॥ 

सिद्धाञ्जनम्‌- सहस्वतः सहनवतः, अभिभवतः पापानां इति शेषः, अग्नेः भानवः दीप्तयः 


विश्वतः सर्वतः प्रयन्ति प्रकर्षण गच्छन्ति, यत्‌ यस्मादेवं तस्मात्‌ अग्नितेजसा 'नः अधं 
अप झोशुचत्‌’ ।। ५ ॥ 


ऋक्संहिता पदपाठसहिता 


त्वं हि विश्वतोमुख विश्वतः परिभूरसि । अप॑ नः शोशुंचदघम्‌ ॥ ६ ॥ 
त्वम्‌ । हि । विश्वतःऽमुख । विश्वतः । परिऽभूः । असिं । अप॑ । नः । झोशुंचत्‌ । 
अघम्‌ ।। ६ ॥ 


स्कन्द- हिशब्दो यस्मादर्थे । यस्मात्‌ त्वम्‌ हे विश्वतोमुख! सर्वतोमुख! विश्वतः सर्वतः 

स्तोतृणां परिभूः परिगृहीता असि । यस्मादिति वचनात्तस्मादित्यध्याहार्यम्‌ । तस्मात्‌ अप 
नः ॥ ६ ॥ 


वेङ्कटमाधव- त्वम्‌ हि सर्वतोमुख! सर्वतः परिभवसि ।। ६ ॥ 

मुद्रल- हे अग्ने! त्वम्‌ हि त्वं खलु विश्वतोमुखः सर्वतोज्वालः । तव मुखस्थानीयानां 
ज्वालानां न कुत्रापि प्रतिहतिरस्ति । अतो हे विश्वतोमुख! अग्ने! विश्वतः सर्वतः सर्वस्मादपि 
उपद्र्वजातात्‌ परिभूः असि अस्माकं परिगृहीता भव । रक्षको भवेत्यर्थः । अन्यत्‌ समानम्‌ || 

सायण- हे अग्ने! त्वं हि त्वं खलु विश्वतोमुखः सर्वतोज्वालः । तत्र मुखस्थानीयानां 
ज्वालानां न कुत्रापि प्रतिहतिरस्ति । अतो हे विश्वतोमुख! अग्ने, विश्वतः सर्वतः सर्वस्मा- 
दप्युपद्रवजातात्‌ परिभूरसि अस्माकं परिग्रहीता भव । रक्षको भवेत्यर्थः । अन्यत्‌ समानम्‌ ॥ 

सिद्वाञ्जनम्‌- हे अग्ने! त्वम्‌ हि त्वं खलु विश्वतोमुख सर्वतोज्वाल, विश्वतः सर्वतः 
परिभूः असि अस्माकं परिग्रहीता भवसि, रक्षको भवेत्यर्थः । परिपूर्वस्य भवतेः परिग्रहार्थः 
प्रागुक्तः । अन्यत्समानम्‌ ।। ६ ॥ 


ऋक्संहिता पदपाठसहिता 
द्विषो नो विश्वतोमुस्वातिं नावेब॑ पारय । अप॑ नः शोशुंचदघम्‌ ।। ७ ॥। 
द्विषः । नः । विश्वतःऽमुख । अति । नावाऽईव । पारय । अप॑ । नः । शोशुंचत्‌ । 
अघम्‌ ॥ ७ ॥ 
स्कन्द- द्विषः नः द्रेष्टन्‌ अस्माकं हे विश्वतोमुख! अति । द्विष इति कर्मश्रुतेरतीति 
चोपसर्गाद्योग्यक्रियापदाध्याहारः । अतीत्य नावेव पारय । यथा कचित्‌ कश्नित्रावा पारये- 
देवमस्मान्‌ त्वं पारय । सर्वाभिप्रेतानां पारं नयेत्यर्थः । किञ्च अप नः । ७ ॥ 


वेङ्कटमाधव- इात्रून्‌ अस्माकं सर्वतोमुख! नावेव अति पारय ॥ ७ ।। 


मुद्रल- हे विश्वतोमुख! सर्वतोमुखाग्रे! नावेव नावा नदीमिव नः अस्माकम्‌ द्विषः आत्रून्‌ 
अति पारय अतिक्रमय्य आत्रुरहितं प्रदेशं प्रापय । अन्यत्‌ समानम्‌ ।। ७ ॥। 

सायण- हे विश्वतोमुख! सर्वतोमुखाग्रे नावेव नावा नदीमिव द्विषः झात्रूनू नः अस्मान्‌ 
अति पारय अतिक्रमय्य इत्रुरहितं प्रदेश प्रापय । 


नावेव । 'सावेकाचः' इति विभक्तेरुदात्तत्वम्‌ । पारय । “पार तीर कर्मसमाप्तौ ।। ७ ।। 


सिद्वाञ्जनम्‌- हे विश्वतोमुख! सर्वतोमुखाग्रे, नावेव नावा नदीमिव द्विषः आत्रून्‌ नः 
अस्मान्‌ अति पारय अतित्रमय्य दूरं प्रापय । अन्यत्समानम्‌ ।। ७ ॥ 


ऋक्संहिता पदपाठसहिता 


स नः सिन्धुमिव नाबयातिं पर्षा स्वस्तये । अप॑ नः शोशुचदघम्‌ ।। ८ ॥ 
सः । नः । सिन्धुम्ञइव । नावयां । अति । पर्ष । स्वस्तये । अर्प । नः । झोशुंचत्‌ । 
अघम्‌ ॥ ८ ॥ 


स्कन्द- यं त्वाम्‌ अस्तोष्म सः नः अस्मान्‌ सिन्धुमिव नावया यथा किचित्‌ कञ्चित्‌ 
सिन्धुं नावा पारयेत्‌ एवम्‌ अति पर्ष सुष्ठु पारय नः स्वस्तये अविनाशाय । किञ्च अप || 


वेङ्कटमाधव- सः अस्मान्‌ नदीमिव नावा अति पारय इत्रून्‌ अविनाशाय || ८ ॥ 


मुद्रल- हे अग्ने! सः त्वम्‌ नः अस्मान्‌ नावया नावा सिन्धुमिव नदीमिव स्वस्तये 
क्षेमार्थम्‌ अति पर्ष शत्रून्‌ अतिक्रमय्य पालय । आत्रुरहितं प्रदेशमस्मान्‌ प्रापयेत्यर्थः । त्वत्प्रसादात्‌ 
नः अस्माकम्‌ अघम्‌ पापं च अप शोशुचत्‌ अस्मत्तोऽपक्रम्यास्मच्छत्रुः शोकयुक्तो भवतु ॥। 


सायण- पूर्वोक्त एवार्थः पुनरपि दाढ्या प्रार्थ्यते । हे अग्रे! सः त्वं नः अस्मान्‌ नावया 
नावा सिन्धुमिव नदीमिव स्वस्तये क्षेमार्थम्‌ अति पर्ष शत्रून्‌ अतिक्रमय्य पालय । इात्रुरहितं 
प्रदेशम्‌ अस्मान्‌ प्रापयेत्यर्थः । त्वत्प्रसादात्‌ नः अस्माकम्‌ अघं पापं च अप शोशुचत्‌ 
अस्मत्तोऽपक्रम्यास्मच्छत्रुः शोकयुक्तो भवतु । 


नावया । “आड्याजयारां चोपसङ्कयानम्‌’ (पा.म.७.१.३९.१) इति तृतीयाया अयारादेशः । 
'उपोत्तमं रिति’ (पा.सू.६.१.२१७) इति अकारस्य उदात्तत्वम्‌ । पर्ष । “पृ पालनपूरणयोः’ । 
लोटि “बहुलं छन्दसि’ इति शप: छोरभाव: । “सिब्बहुलं लेटि’ इति बहुलवचनात्‌ सिप्‌ । 
गुणः । 'ब्यचोऽतस्तिङः' इति दीर्घत्वम्‌ ।। ८ ॥ 

सिद्धाञ्जनम्‌- हे अग्ने! सः स त्वं नः अस्मान्‌ नावया नावा सिन्धुमिव नदीमिव 
स्वस्तये क्षेमार्थं अतिपर्ष शत्रूनतिक्रमय्य उद्दिष्टं स्थानं प्रापय । अन्यत्गतम्‌ । 


पर्ष-पृ पालनपूरणयोः, लोटि छन्दसि शपः इलोरभावः, बहुलवचनात्‌ सिप्‌ || ८ ॥ 


॥ इति प्रथमाष्टके सप्तमाध्याये पञ्चमो वर्गः ।। 
॥ अथ षष्टो वर्गः ॥ 


ऋक्संहिता पदपाठसहिता 
(सूक्तम्‌-९८) 
(३ कुत्स आङ्गिरसः । अग्निः, वैश्वानरोऽय्िर्वा । त्रिष्टुप्‌) 
वैश्वानरस्य सुमतौ स्याम राजा हि क॑ भुवनानामभिश्रीः । 
इतो जातो विश्वमिदं वि चष्टे वैश्वानरो य॑तते सूर्येण ।। १ ॥ 
वैश्वानरस्य॑ । सुऽमतौ । स्याम । राजां । हि । कम्‌ । भुव॑नानाम्‌ । अभिःश्रीः । 
इतः । जातः । विश्व॑म्‌ । इदम्‌ । वि । चष्टे । वैश्वानरः । यतते । सूर्येण ॥। १ ॥ 


स्कन्द- वैश्वानरस्येति वैश्वानरीयम्‌’ (बृ.दे.३, १२९) । वैश्वानरस्य सुमतौ इत्येतत्सूक्त 
वैश्वानरदेवताकम्‌ । वैश्वानरगुणोऽस्याग्निर्देवता, न शुद्ध इत्यर्थः । विश्वानरौ मध्यमोत्तमावुच्येते, 
ताभ्यां प्रभवतीति वैश्वानरोऽयमग्निः । आशनिनाभिहन्यमानात्‌ वृक्षात्‌ योउग्रिगृह्मयते, स वैद्युतान्‌ 
प्रभवति । यस्तु आदित्याभिमुखे आदर्शे मणौ वा, स आदित्यात्‌ प्रभवति । तेन विश्वानर- 
प्रभवत्वादय्नेरिदं गुणाभिधानम्‌ वैश्वानरस्य इति । वैश्वानरगुणस्याग्रेः सुमतौ शोभनायामनुग्राद्यबुद्धौ 
वयम्‌ स्याम इत्याशास्महे । कस्मात्‌ । उच्यते । राजा हि कम्‌ हिशब्दो यस्मादर्थे । कमिति 
निपातः पदपूरणः । यस्माद्राजा ईश्वरो वैश्वानरः । कस्य । भुवनानाम्‌ लोकानां भूतजातानां 
वा । अभिश्रीः आश्रयणीयः । इतः ओषधिवनस्पतिभ्योऽरणिभ्यां वा जातः सन्‌ विश्वम्‌ 
इदम्‌ वि चष्टे पइ्यतिकर्माऽयम्‌ (निघ.३, १४) । पञ्यति प्राणिनां कृताकृतप्रत्यवेक्षत्वात्‌ । 
अन्तर्ण्यर्थो वा सामर्थ्याचक्षिः । दर्शयति प्रकारायतीत्यर्थः । किञ्च वैश्वानरो यतते यती प्रयत्ने । 
प्रयत्नेन चात्र तत्पूर्वकत्वात्‌ गमनं लक्ष्यते । गत्यर्थ एव वा सामर्थ्याद्‌ यततिः । शुद्धोऽपि 
च सोपसगर्थे द्रष्टव्यः । सङ्गच्छते सूर्येण सह । कथम्‌ । अमुतो रश्मय आदित्यादध 

आगच्छन्ति । इतोऽस्यार्चिष उद्गच्छन्ति । तयोर्भासोः संसर्ग दृष्टवा मन्त्रदृगेवमाह- वैश्वानरो 
यतते सूर्येण इति | १ ॥ 


वेइटमाधव- वैश्वानरस्य कल्याण्यां मतौ वयम्‌ स्याम । राजा हि असौ भूताना- 
मभिश्रयणीयः इतः जातः सर्वमभिविपञयति । वैश्वानरः संयतते सूर्येण । प्रातः आदित्यत्मना 
जायमानः सर्वं पश्यति । ततः अमुष्य रसमयः प्रादुर्भवन्ति, अतः अस्याचीषि । तयोः भासोः 
सङ्गमं दृष्ट्रा वदति- संयतते इति (या,७,२३) ।। १ ॥ 


मुद्ढल- वैश्वानरस्य’ इति तृचं पञ्चम सूक्तम्‌ । कुत्स ऋषिः । त्रिष्टुप्‌ छन्दः । वैश्वानर- 
गुणकोऽग्निः शुद्धाग्रिवा देवता । 


वैश्वानरस्य विश्वेषां नरणां लोकान्तरनेतृत्वेन सम्बन्धिनोऽग्रेः सुमतौ झोभनाया- 
मनुग्रहात्मिकायां बुद्धौ स्याम अनुग्राह्यत्वेन वर्तमाना भवेम । हि कम्‌ इत्येतत्‌ हिराब्दार्थे । 
स हि वैश्वानरः अभिश्रीः अभिश्रयणीयः आभिमुख्येन सेवितव्यः सन्‌ भुवनानाम्‌ सर्वेषां 
भूतजातानाम्‌ राजा स्वामी भवति । यः वैश्वानरः अग्निः इतः अस्मात्‌ अरणिद्वायात्‌ जातः 
जातमात्र एव इदम्‌ विश्वम्‌ सर्वं जगत्‌ वि चष्टे विशेषेण पश्यति । प्रातरुद्यता सूर्येण च 
यतते सङ्गच्छते । एवम्भूतस्य महानुभावस्य वैश्वानरस्य सुमतौ स्यामेति सम्बन्धः ।। १ ॥ 


सायण- वैश्वानरस्य’ इति तृचं पश्चमं सूक्तं कुत्सस्यार्ष त्रैष्टुभम्‌ । वैश्वानरगुणकोऽग्निः 
शुद्धाग्निर्वा देवता । तथा चानुक्रान्तम्‌- 'वैश्वानरस्य तृचं वैश्वानरीयम्‌’ इति । व्यूढस्य 
चतुर्थेऽहन्याग्निमारुते इदं सूक्तं वैश्वानरीयनिविद्धानम्‌ । 'व्यूळ्हश्रेत्‌ इति खण्डे सूत्रितम्‌ 
वैश्वानरस्य सुमतौ क ई व्यक्ताः? (आश्व.श्रौ.८.८) इति ॥ 


वैश्वानरस्य विश्वेषां नराणां लोकान्तरनेतृत्वेन स्वामित्वेन वा सम्बन्धिनोऽग्रेः सुमतौ 
झोभनायामनुग्रहात्मिकायां बुद्धौ स्याम अनुग्राह्यत्वेन वर्तमाना भवेम । हि कम्‌ इत्येतत्‌ 
हिशब्दार्थ । स हि वैश्वानरः अभिश्रीः अभिश्रयणीयः आभिमुख्येन सेवितव्यः सन्‌ भुवनानां 
स्वेषां भूतजातानां राजा स्वामी भवति । यः वैश्वानरः अग्निः इतः अस्मादरणिद्वयात्‌ जातमात्रः 
एव इदं सर्वं जगत्‌ वि चष्टे विशेषेण पञ्यति प्रातरुद्यता सूर्येण च यतते संयतते सङ्गच्छते । 
‘उद्यन्तं वावादित्यमग्निरनुसमारोहति’ (तै.ब्रा.२.१.२.१०) इति तैत्तिरीयकम्‌ । यद्वा । 

पार्थिवस्याग्नेस्तेजांस्युद्च्छन्ति सूर्यकिरणाश्वाधोमुखं प्रसरन्ति । तयोः संगमनं दृष्ट्वा वैश्वानरो 
यतते सूर्येण? इति ऋषित्रते । तथा च यास्कः- 'अमुतोऽमुष्य रमयः प्रादुर्भवन्तीतोऽ 
स्यार्चिषस्तयोर्भासोः संसंगं दृष्दधैवमवक्ष्यत्‌' (निरु.७.२३) इति । एवम्भूतस्य महानुभावस्य 
वैश्वानरस्य सुमतौ स्यामेति सम्बन्धः । 


वैश्वानस्य । विश्वेषां नराणां सम्बन्धी । “नरे संज्ञायाम्‌? (पा.सू.६.३.१२९) इति पूर्वपदस्य 
दीर्घत्वम्‌ । “तस्येदम्‌? इति अण्‌ । सुमतौ । शोभना मतिः सुमतिः । “तादौ च? इति गतेः 
प्रकृतिस्वरे प्राप्ते “मनृक्तिन्‌’ इत्यादिना उत्तरपदान्तोदात्तत्वम्‌ | ननु तत्र 'कारकात्‌' इत्यनु- 
वृत्तेर्गतिरुत्तरस्य क्तिनो न प्राप्रोति । एवं तर्हि मतिर्मननम्‌ । भावे क्तिन्‌ । शोभनं मननं यस्यां 
बुद्धौ सा सुमतिः । “नञ्सुभ्याम्‌” इत्युत्तरपदान्तोदात्तत्वम्‌ । चष्टे । ‘चक्षिङ्‌ व्यक्तायां वाचि’ । 
अयं पञ्यतिकर्मा च । अदादित्वात्‌ शपो लुक्‌ । 'स्कोः संयोगाद्योः’ इति कलोपः । यतते । 
“यती प्रयत्ने’ ।। १ ॥ 

सिद्धाञ्जनम्‌- वैउवानरस्येति तृचं पञ्चमं सूक्तं कुत्सस्यार्ष त्रैष्टुभम्‌ । वैश्‍वानरगुणको५ग्िर्देवता । 

वैश्वानरस्य विइवेषां नराणां सम्बन्धी, तत्र आत्मभावेन स्वामित्वेन न वर्तनात्‌, तस्याग्रेः 
सुमतौ झोभनायां बुद्धौ स्याम अनुग्राह्यत्वेन वर्तमाना भवेम । हि कम्‌ एतद्विशब्दार्थ, स 
हि वैश्वानरः अभिश्रीः अभिश्रयणीयः आभिमुख्येन सेवितव्यः सन्‌ भुवनानाम्‌ सर्वेषां जगतां 
भूतजातानां च राजा स्वामी भवति । सः इतो जातः अस्मादुपासकात्‌ प्रादुर्भूतः इदम्‌ विश्वम्‌ 
परिदृश्यमानं सर्वं जगत्‌ वि चष्टे विशेषेण प्यति, एवं पश्यत्‌ सर्वस्य द्रष्टा भूत्वा सूर्येण 
उत्तमस्थानेन सत्यज्योतिरात्मना यतते सङ्गच्छते । यजमानव्यष्टी एकत्र प्रादुर्भूतः सर्वत्र व्यापको 
द्रष्टा च भूत्वा स्वीयमूलस्थानभूतेनोर्ध्वेन ज्योतिषा सङ्गतो भवति । 

वैइवानरस्य- नरो संज्ञायामिति पूर्वपदस्य दीर्घत्वं, तस्येदमित्यण्‌ । चष्ट-चक्षिङ्‌ व्यक्तायां 
वाचि, अयं पइ्यतिकर्मा च ॥ १ ॥ 


ऋक्संहिता पदपाठसहिता 


पृष्टो दिवि पृष्टो अग्निः पृंथिव्यां पृष्टो विश्वा ओष॑धीरा विवेश । 
वैश्वानरः सहसा पृष्टो अग्निः स नो दिवा स रिषः पांतु नक्त॑म्‌ ॥ २ ॥ 

पृष्टः । दिवि । पृष्टः । अग्निः । पृथियाम्‌ । पृष्टः । विश्वाः । ओषंधी: । आ । विवेश । 
वैश्वानरः । सह॑सा । पृष्टः । अग्निः । सः । नः । दिवा । सः । रिषः । पातु । नक्त॑म्‌ ॥ 

स्कन्द- पृष्टः इति पृच्छतेरर्चतिकर्मणो रूपम्‌ । पृष्टः स्तुतोऽग्रिः दिवि । केन । सामर्थ्यात्‌ 
देवैः । पृष्टः अग्निः पृथिव्याम्‌ । केन । सामर्थ्यात्‌ मनुष्यैः । सर्वस्तोतृभिइच पृष्टः सन्‌ 
विश्वाः ओषधीः आ विवेश । सर्वास्वोषधीष्वन्तलीन इत्यर्थः । केन पुनः पृष्टः । उच्यते । 
वैश्वानरः सहसा पृष्टः अग्निः ‘सहः’ (निघ.२,९) इति बलनाम । स्तोतृगतेन स्तुतिकरण- 
सामर्थ्येन । स्वगतया बलवत्तया स्तुत इत्यर्थः । य एवंरूपः सः नः अस्मान्‌ दिवा सः 
एव रिषः हिंसातः हिंसितुर्वा सकाशात्‌ पातु रक्षतु नक्तम्‌ रात्रौ । २ ॥। 


वेङ्कटमाधव- युलोके संस्पृष्ट: भूम्यां च पृष्टः एव विश्वाः ओषधीः आविवेश वैश्वानरः 
बलेन सम्पृक्तः । अस्मान्‌ अग्निः अहनि रात्रौ च हिंसकात्‌ रक्षतु ॥ २ ॥ 


मुद्रल- अयम्‌ वैश्वानरः अग्निः दिवि द्युलोके आदित्यात्मना पृष्टः संस्पृष्टः तथा 
पृथिव्याम्‌ भूमौ गार्हपत्यादिरूपेण पृष्टः संस्पृष्टः तथा विश्वाः सर्वाः ओषधीः पृष्टः संस्पृष्टः 
सः अग्निः आ विवे पाकार्थम्‌ अन्तः प्रविष्टवान्‌ । अन्तःप्रविष्टेन पार्थिवेनाग्निना हि सर्वा 
ओषधयः पच्यन्ते । सहसा परेषामसाधारणेन बलेन पृष्टः संस्पृष्टः वैश्वानरः नः अस्मान्‌ 
दिवा अहि रिषः हिंसतः शत्रोः पातु । तथा वैश्वानरः नक्तम्‌ रात्रावपि अस्मान्‌ हिंसकात्‌ 
पातु ॥| २ ॥ 


सायण- चातुर्मास्यान्वारम्भणीया वैश्वानरपार्जन्या । तस्यां वैश्वानरस्य हविषः “पृष्टो दिवि’ 
इति याज्या । 'चातुर्मास्यानि’ इति खण्डे सूत्रितं "पृष्टो दिवि पृष्टो अग्निः पृथिव्यां पर्जन्याय 
प्रगायत? (आश्व.श्रौ.२.१५) इति । 


अयं वैश्वानरः आग्निः दिवि चुलोके आदित्यात्मना पृष्टः संस्पृष्टः यद्वा निषिक्तो निहितो 
वर्तते । तथा पृथिव्यां भूमौ गार्हपत्यादिरूपेण पृष्टः संस्पृष्टो निहितो वा । तथा विश्वाः 
सर्वाः ओषधीः पृष्टः संस्कृष्टः सः अग्निः आ विवेश पाकार्थमन्तः प्रविष्टवान्‌ । अन्तःप्रविष्टेन 
पार्थिवेनाग्रिना हि सर्वा ओषधयः पच्यन्ते । सहसा परेषामसाधारणेन बलेन पृष्टः संस्पृष्टः 
वैश्वानरः नः अस्मान्‌ दिवा अहि रिषः हिंसतः जत्रो: पातु रक्षतु । तथा सः वैश्वानरः 
नक्तं रात्रावप्यस्मान्‌ हिंसकात्‌ पातु । 

पृष्ट: । स्पृश संस्पर्शने' । छान्दसः सका'लोप: । यद्वा । 'पृषु सेचने’ । निष्ठायां 
“यस्य विभाषा” इति इट्प्रतिषेधः । दिवि । “ऊडिदम्‌” इति विभक्तेरुदात्तत्वम्‌ । पृथिव्याम्‌ । 
'उदात्तयणः' इति विभक्तिरुदात्ता । रिषः । “रिष हिंसायाम्‌’ । “किप्‌ च' इति क्विप्‌ । 
'सावेकाचः” इति पश्चम्या उदात्तत्वम्‌ || २ ॥ | 


सिद्धाञ्जनम्‌- अग्निः अयं वैश्वानरः दिवि द्युलोके पृष्टः निषिक्तः निहित: । तथा 
पृथिव्याम्‌ इह च पृष्टः निषिक्तो निहितो वर्तते । स एवम्भूतः विश्वाः ओषधीः सर्वाः 
भूसारस्य आविष्कत्रीः भूजन्मनः वानस्पत्यसम्पदः पृष्टः संस्पृष्टः सः अग्निः आ विवेश 
अन्तःप्रविष्टः, परिपाकसम्पादनाय । सः वैइवानरः अग्निः एवंगुणविरिष्टोऽगरिवैवानरः सहसा 
बलेन पृष्टः निषिक्तः सुन्‌ नः अस्मान्‌ दिवा नक्तम्‌ अहर्निशं, सदित्यर्थः रिषः हिंसकात्‌ 
पापात्‌ पातु रक्षतु । 

पृष्टः-पृषु सेचने, निष्ठायां यस्य विभाषेति इट्प्रतिषेधः । रिषः-रिष हिंसायाम्‌, किप्‌ ।। 


ऋक्संहिता पदपाठसहिता 

वैश्वांनर तव तत्‌ सत्यम॑स्त्वस्मान्‌ रायो मधर्वानः सचन्ताम्‌ । 
तन्नो मित्रो वरुणो मामहन्तामदितिः सिन्धुः पृथिवी उत यौः ॥। ३ ॥। 
वैश्वानर । तव॑ । तत्‌ । सत्यम्‌ । अस्तु । अस्मान्‌ । राय॑ः । मघऽवानः । सचन्ताम्‌ । 
तत्‌ । नः । मित्रः । वरुणः । ममहन्ताम्‌ । अदितिः । सिन्धुः । पृथिवी । उत ॥।३॥। 

स्कन्द- तच्छब्दश्रुतेयोग्यार्थसन्बन्धौ यच्छन्दोऽध्याहर्तव्यः । हे वैश्वानर! यद्वयं ब्रूमः तत्‌ 
सत्यम्‌ अस्तु तव । त्वं तत्‌ सत्यतया प्रतिपद्यस्व, प्रतिपद्य च सम्पादयेत्यर्थः । किं तत्‌ । 
उच्यते । अस्मान्‌ रायः धनानि मघवानः घनवन्तश्च सचन्ताम्‌ सेवन्ताम्‌ । धनान्यस्माकं 
भवन्तु राजानच परिचारकभूता भवन्त्वित्यर्थः । तत्‌ नः इत्यायुक्तार्थम्‌ (क्र. १, १४, १६ द्र.) ॥ 

वेङ्कटमाधव- वैश्वानर! तव तत्‌ सत्यम्‌ कर्म स्तोतृषु भवतु । अस्मान्‌ धनानि धनवन्तः 
च सेवन्ताम्‌ || ३ ।। 

मुद्रल- हे वैश्वानर! तव तत्‌ त्वदीयं तत्‌ अस्माभिः क्रियमाणं कर्म सत्यम्‌ अस्तु 
तथा अवितथफलं भवतु । ततः अस्मान्‌ मघवानः धनवन्तः रायः धनवदतिप्रियाः पुत्राः 

सचन्ताम्‌ सेवन्ताम्‌ । एवं यदस्माभि: प्रार्थितम्‌ नः अस्मदीयं तत्‌ मित्रः वरुणः रात्र्यभिमानी 
अदितिः देवमाता सिन्धुः स्यन्दनशीलोदकाभिमानी देवः । उत समुच्चये । एते सर्वे मित्रादयः 
ममहन्ताम्‌ पूजयन्ताम्‌ पालयन्तामित्यर्थः ।। ३ ॥ 


सायण- हे वैश्वानर! तव तत्‌ त्वदीयं तत्‌ अस्माभिः क्रियमाणं कर्म सत्यमस्तु 
अवितथफलं भवतु । ततः अस्मान्‌ मघवानः मघवन्तः धनवन्तः रायः धनवदतिप्रियाः पुत्राः 
सचन्तां सेवन्ताम्‌ । एवं यदस्माभिः प्रार्थितं नः अस्मदीयं तत्‌ मित्रः अहरभिमानी देवः 
बरुणः रात्र्यभिमानी अदितिः अदीना देवमाता सिन्धुः स्यन्दनशीलोदकाभिमानी देवः । 
उतशब्दः समुञ्चये । एते सर्वे मित्रादयः ममहन्तां पूजयन्ताम्‌ पालयन्तामित्यर्थः । ३ ॥ 


सिद्वाञ्जनम्‌- हे वैश्वानर! तव तत्‌ सत्यम्‌ त्वदीयं तच्छब्दवाच्यं सत्यं ज्योतिः अस्तु 
अस्माकं प्राप्यं भवतु । मघवानः महनीयेन धनेन युक्ताः रायः, समृद्धिरूपधनविशेषाः दिव्याः 
अस्मान्‌ सचन्ताम्‌ सेवन्ताम्‌, उत्तमसत्पप्राप्तौ ईदृशा रायः सुगमा एव । एवं यदस्माभिः 
प्रार्थितं तत्‌ मित्रादयो मामहन्तामित्यादि गतम्‌ ।। ३ ॥ 


ऋक्संहिता पदपाठसहिता 
(सूक्तम्‌-९९) 
(१ कझ्यपो मारीचः । अग्निः, जातवेदा अग्निर्वा । त्रिष्टुप्‌) 

जातबेंदसे सुनवाम सोम॑मरातीयतो नि द॑हाति वेर्दः । 
स न॑ः पर्षदतिं दुर्गाणि विश्वां नावेव सिन्धुं दुरितात्यश्निः ॥ १ ॥ 
जातश्वेदसे । सुनवाम । सोम॑म्‌ । अरातिऽयतः । नि । दहाति । वेदः । स । नः । 
पर्षत्‌ । अति । दुःमानिं । विश्वां । नावाऽईव । सिन्धुम्‌ । दुःऽइता । अति । अग्निः ॥ 

स्कन्द- अतः परं कञ्यपार्षम्‌ उत्सृष्टाध्ययनमेकाधिकं सूक्तसहस्रम्‌ । तस्यैतदेकर्चमाद्य 
सूक्तम्‌ । एवं हि भगवान्‌ शौनक आह- 'पूर्वा पूर्वा सहस्रस्य सूक्तानामेकभूयसाम्‌ । जातवेदस 
इत्याद्यं कइयपार्षस्य शुश्रुम’ इति । यस्यैकाधिकानां सूक्तानां सहस्रस्य कश्यपार्षस्य सर्वसूक्तेषु 
पूर्वा पूर्वैषा ऋक्‌ जातवेदस इत्याद्यमेकर्चमित्येतद्वयमपि श्रुतवन्त एव । नाधीतवन्त इत्यर्थः । 
'जातवेदस्यम्‌’ । जातवेदोदेवताकमेतत्‌ सूक्तम्‌ । जातवेदा इत्येवंगुणोऽस्याग्निर्देवता न शुद्ध 

इत्यर्थ: । जातवेदसे वेद इति धननाम प्रज्ञापर्यायो वा । उत्त्पक्षधनाय उत्पन्नप्रज्ञाय वा । 
अग्रये सुनवाम वयम्‌ सोमम्‌ । किं कारणम्‌ । उच्यते । यस्मात्‌ अरातीयतः अरातिरदानं 
हविषः, तां कामयमानस्य । सोममददत्त इत्यर्थः । नि दहाति नियमेन दहत्यग्निः । 
विनाशयतीत्यर्थः । किम्‌ । वेदः धनं ज्ञानं वा । अथवा अरातिशब्द शत्रुक्चनः । दहातीत्यपि 
आशिषि लिडर्थे लेट्‌ । अस्मच्छत्रुतां कामयमानस्य स्वभूतं धनं नियमेन दहत्वग्रिरित्याझास्मह 
इत्यर्थ: । किञ्च सः नः दुरिता अति अग्निः अतिशब्द उपसर्गः पर्षत्‌ इत्याख्यातात्‌ 
पुरस्तादपङ्रष्टव्यः । सोऽस्मानति पारयतु । अतिक्रमयत्वित्यर्थः । कीदृशानि । अति दुर्गाणि 
दुरतिक्रमाणीत्यर्थः । विड्या सर्वाणि । कथम्‌ । नावा इव सिन्धुम्‌ यथा किचित्‌ काश्चिनावा 
नदीमतिक्रामयेत्‌ । कानि । पापानि ॥ १ ॥ 


वेङ्कटमाधव- क्यपो मारीचः । जातधनाय सुनवाम सोमम्‌ । सोऽरातित्वमिच्छतः 
भस्मीकरोति धनम्‌ । सः अस्मान्‌ विशवानि दुर्गाणि स्थानानि नावा नदीम्‌ इव कर्णधारः 
अतितरतु दुःखानि च इति ॥ १ ॥ 


मुद्रल-- जातवेदसे’ इत्येकर्च षष्ठं सूक्तम्‌ । मरीचिपुत्रः सर्वषां वेदित्रेऽग्रये लतारूपम्‌ सोमम्‌ 
सुनवाम अभिषुणवाम । जातवेदोगुरकोऽग्रिः शुद्धाग्रिर्वा देवता । 


जातवेदसे जातानाम्‌ उत्पत्तिमतां सर्वेषां वेदित्रेऽग्रये लतारूपम्‌ सोमम्‌ सुनवाम 
अभिषुणवाम । जातवेदोगुणकमग्निं यष्टुं सोमाभिषवं करवामेत्यर्थः । सोऽग्निः अरातीयतः अरातीं 
शत्रुमिव अस्मान्‌ आचरतः झत्रोः वेदः धनं नि दहाति नितरां दहतु भस्मीकरोतु । अपि 
च सः अग्निः नः अस्मान्‌ विश्वा विश्वानि सर्वाणि दुर्गाणि दुर्गमनानि भोक्तुमशक्यानि दुःखानि 
अति पर्षत्‌ अतिपारयतु । अतिक्रमय्य दुःखरहितं सुखं प्रापयतु । दृष्टान्तः । नावा इव 
सिन्धुम्‌ यथा कश्चित्‌ कर्णधारः ग्राहादिभिः दुष्टसत्त्वैराकुलितां नदीं नावा तारयति तद्वत्‌ । 
तथा दुरिता दुरितानि दुःखहेतुभूतानि पापानि अस्मान्‌ अग्निः अति पारयतु ॥ १ ॥ 


सायण- “जातवेदसे' इति एकर्च षष्टं सूक्तं मरीचिपुत्रस्य कश्यपस्यार्ष त्रैष्टठभम्‌ । 


जातवेदोगुणकोऽग्रिः शुद्धाग्रिर्वा देवता । तथा चानुक्रान्तम्‌- जातवेदस एका जातवेदस्य- 
मेतदादीन्येकभूयांसि सूक्तसहस्रमेतत्तु कश्यपार्षम्‌' इति । अहर्गणेषु द्वितीयादिष्वहःस्वाग्निमारुते 

जातवेदस्यनिविद्धानात्‌ पूर्वमेषा शंसनीया । सूत्रितं च- “जातवेदसे सुनवास सोममित्याग्रिमारुते 
जातवेदस्यानाम्‌' (आश्व.श्रौ.७.१) इति । 


जातवेदसे जातानामुत्पत्तिमतां सर्वेषां वेदित्रे यद्वा जातैः सर्वैः प्राणिभिज्ञायमानाय जातधनाय 
जातत्रज्ञाय वा अग्रये लतारूपं सोमं सुनवाम अभिषुणुयाम । जातवेदोगुणकमग्रं यष्ट सोमाभिषवं 
करवामेत्यर्थः । सः अग्निः अरातीयतः अरातिं आत्रुमिवास्मानाचरतः शत्रोः वेदः धनं नि 
दहाति नितरां दहतु भस्मीकरोतु । अपि च सः अग्निः नः अस्मान्‌ विश्वा विश्वानि सर्वाणि 
दुर्गाणि दुर्गमनानि भोक्तुमशक्यानि दुःखानि अति पर्षत्‌ अतिपारयतु अतिक्रमय्य दुःखरहितं 
सुखं प्रापयतु । तत्र दृष्टान्तः । नावेव सिन्धुम्‌ । यथा कश्चित्‌ कर्णधारो ग्राहादिभिर्दुष्टसत्त्वैरा - 
कुलितां नदीं नावा तारयति तद्वत्‌ । तथा दुरिता दुरितानि दुःखहेतुभूतानि पापानि अस्मान्‌ 
अग्निः अति पारयतु । दुःखनिमित्तात्‌ पापादपि अस्मानुत्तारयत्तित्यर्थः । अत्र निरुक्तं- 
'जातवेदाः कस्मात्‌ जातानि वेद जातानि वैनं विदुर्जाते जाते विद्यत इति वा जातवित्तो वा 
जातधनो वा जातविद्यो वा जातप्रमो वा यत्तज्जातःपझूनविन्दतेति तज्जातवेदसो जातवेदस्त्वमिति 
हि ब्राह्मणम्‌’ (निरु.७.१९) इत्यादि । 


जातवेदसे । जातानि वेत्तीति जातवेदाः । 'गतिकारकयोरपि पूर्वपदप्रकृतिस्वरत्वं च' इति 
वचनात्‌ कारकपूर्वात्‌ वेत्तेरसुन्‌ पूर्वपदप्रकृतिस्वरत्वं च । अरातीयतः । न विद्यते रातिर्दान- 
मस्मिन्नित्यरातिः शत्रु: । तमिव अस्मानाचरति । 'उषमानादाचारे’ (पा.सू.३.१.१०) इति 
उपमानभूतात्‌ कर्मणः क्यच्‌ । क्यजन्तात्‌ लटः शतृ । 'शतुरनुमः’ इति ङसः उदात्तत्वम्‌ । 
दहाति । “दह भस्मीकरणे’ । लेटि आडागमः । विद्यते लभ्यते इति वेदः धनम्‌ । “विद्लृ 
लाभे' । औणादिकः कर्मणि असुन्‌ । पर्षत्‌ । “पृ पालनपूरणयोः? । अस्मात्‌ अन्तर्भावितण्यर्थात्‌ 
लेटि अडागमः । “सिब्बहुलं लेटि’ इति सिष्‌ । दुर्गाणि । दुःखेन गम्यते एष्विति 
“सुदरोधिकरणे' इति गमेः ङ: ।। १ ॥ 

सिद्धाञ्जनम्‌- 'जावेदस’ इत्येकर्च षष्ठं सूक्तम्‌, मरीचिपुत्रस्य कश्यपस्यार्षम्‌ त्रैष्टुभम्‌, 


जातवेदोगुणको5ग्रिर्देवता । ऋक्संहितायां इदमेकमेव एकर्च सूक्तमित्यत्र विरेषोऽवधेयः । 
तान्त्रिकैरुपात्तेषु वेदमनत्रेषु दुर्गामन्त्रत्वेनायं मन्त्रो गृहीत इति च बोध्यम्‌ । 

जातवेदसे जातानां सर्वेषां वेदित्रे सोमम्‌ सर्वानुभूतिरसं सुनवाम अभिषुणवाम, संस्कृत्य 
समर्पयेम । सः अग्निः अरातीयतः आत्रुमिवास्मानाचरतः, अस्मासु इत्रुत्वमाचरतः राक्षसादेः 
इत्यर्थः वेदः ज्ञानं धनं वा निदहाति नितरां दहतु, पापात्मनां ज्ञाने सति महत्‌ कष्टं साधुलोकस्य 
देवपरायणस्य, तेषां ज्ञानविनाशे सर्वक्षेमं भवति । सः अग्निः जातवेदाः नः अस्मान्‌ विश्वा 
सर्वाणि दुर्गाणि दुर्गमनानि स्थानानि दुःखानि च अति पर्षत्‌ अतिक्रमय्य दुर्गतिरहितं सुखं 
प्रापयतु । तत्र दृष्टान्तः- इव यथा नावा नौकया सिन्धुम्‌ नदीं कर्णधारः तारयति, तथा 
दुरिता दुरितानि पापानि अति तारयत्वस्यान्‌ । 


दहाति-दहतेः लेट्यडागम: । पर्षत्‌-पृ पालनपूरणयोः, अस्मादन्तर्भावितण्पर्थाह्लेट्यडागमः, 
लेटि सिप्‌ ॥ १ ॥ 


॥ इति प्रथमाष्टके सप्तमाध्याये सप्तमो वर्गः ।। 


॥ अथ अष्टमो वर्गः ।। 


ऋक्संहिता पदपाठसहिता 
(सूक्तम्‌-१००) 
(१९ वार्षागिराः ऋ्राश्वाऽम्बरीष-सहदेव-भयमान-सुराधसः । इन्द्रः । त्रिष्टुप्‌) 

स यो वृषा वृष्ण्येभिः समोका महो दिवः पृंथिव्याश्चं सम्राट्‌ । 
सतीनसंत्वा हव्यो भरेंषु मरुत्वान्‌ नो भवत्विन्द्र ऊती ।। १ ॥। 
सः । यः । वृषा । वृष्ण्येभिः । सम्‌ऽओंकाः । महः । दिवः । पृथिव्याः । च । सम्‌ऽराट्‌ । 
सतीनऽसंत्वा । हव्य॑ः । भरेंषु । मरुत्वान्‌ । नः । भवतु । इन्द्रं । उती ॥ १ ॥ 

स्कन्द- “सूक्तं स यो वृषेत्येतत्‌ पश्च वार्षागिरा विदुः । निरुक्ता नामधेयैः स्वैरपि 
चैतत्त्यदित्यृचि (षड्गुरुशिष्यः ऋअ.२,१,१००)। 'स यो वृषा’ इत्येतत्‌ सूर्तं पञ्च क्षयः 
वृषागिरः पुत्रा विदुः जानन्ति दृष्टवन्त इत्यर्थः । ते तु निरुक्ताः स्वैर्नामधेयैः “एतत्त्यत इन्द्र 
वृष्णे'(क्र.१.१००, १७) इत्यस्यामृचि ऋज्जाइवः अम्बरीष: सहदेवः भयमानः सुराधा इत्येते । 
तत ऐन्द्रमुत्तरम्‌ । यज्जातवेदस्यं पूर्वमुक्तं तस्मादनन्तरमैन्द्रमिदं सूक्तम्‌ । सः इति तच्छब्दरचतुर्थ 
पादे सम्बन्धयितव्यः । यः इन्द्रः वृषा वर्षिता कामानाम्‌ । स्तोतृभ्यो दातेत्यर्थः । वृष्ण्येभिः 

समोकाः वृष्ण्यमित्यपठितमपि बलनाम । उच समवाये । बलैः समवेतः । अत्यन्तबलवानित्यर्थः । 
महः महत्याः दिवः पृथिव्या च सम्राट्‌ इश्वरः । सतीनसत्वा 'सतीनम्‌' (निघं. १,१२) 
इत्युदकनाम । 'षणु दाने” । वृष्टिलक्षणस्योदकस्य दाता । हव्यः भरेषु जयार्थमाह्वातव्यः 
सङ्ग्रामेषु । सः मरुत्वान्‌ मरुद्भिः सहितः नः अस्माकम्‌ भवतु इन्द्रः ऊती अविता रक्षिता ।। 


वे्टमाधव- ऋषयः तेषां गोत्रं च सूक्ते भविष्यन्ति | सः यः वर्षिता वर्षणकुशलै; 
मरुद्धि: सहितः महतः दिवः पृथिव्याः च ईशानः सनितजलः द्यातव्यः सङ्गामेषु मरुत्वान्‌ 
नः भवतु इन्द्रः अस्मिन्‌ युद्धे रक्षणाय ।। १ ॥ 


मुद्रल- 'स यो वृषा” इत्येकोनविंशत्यृचं सप्तमं सूक्तम्‌ । वृषागिरो महाराजस्य पुत्राः 
ऋज्राइवाम्बरीषसहदेवभयमानसुराधसः पञ्च राजक्रषय ऋषयः । त्रिष्टुप्छन्दः । इन्द्रो देवता । 
शत्रुभिरपह्ृतासु गोषु तैः सह युद्धार्थं निर्गच्छन्त ऋज्राइवादयोऽनेन सूक्तेन इन्द्रमस्तुवन्‌ ।। 


यः इन्द्रः वृषा कामानां वर्षिता वृष्ण्येभिः वृष्णिभवैर्वीयैः समोकाः सम्यक्‌ समवेतः 
सङ्गतः महः महतः दिवः द्युलोकस्य पृथिव्याः प्रथिताया भूमेः च सम्राट्‌ ईश्‍वर: सतीनसत्वा 
उदकस्य सत्वा सादयिता भरेषु सङ्गामेषु हव्यः सर्वैः स्तोतृभिराह्णातव्यः । एवम्भूतो मरुत्वान्‌ 
मरुद्भिः युक्तः सः इन्द्रः नः अस्माकम्‌ ऊती ऊतये रक्षणाय भवतु ॥ १ ॥ 


सायण- 'स यो वृषा” इति एकोनविंशत्यूचं सप्तमं सूक्तम्‌ । अत्रानुक्रम्यते- “स यो 
वृषैकोना वार्षागिरा ऋज्राश्वाम्बरीषसहदेवभयमानसुराधसः' इति । वृषागिरो महाराजस्य पुत्रभूताः 
क्रज्राश्वादयः पञ्च राजर्षयः सह इदं सूक्तं ददृशुः । अतस्तेऽस्य सूक्तस्य ऋषयः । उक्तं 
ह्यार्षानुक्रमण्यामू- “सूक्तं स यो वृषेत्येतत्‌ पञ्च वार्षागिरा विदुः । नियुक्ता नामधेयैः स्वैरपि 
चैतत्त्यदित्यूचि’ इति । अनादेशपरिभाषया त्रिष्टुप्‌ । इन्द्रो देवता । दशरात्रस्य षष्ठेऽहनि 
मरुत्वतीये इदं सूक्तम्‌ । तथा च सूत्रितं- 'यं त्वं रथमिन्द्र स यो वृषेन्द्र मरुत्व इति तिस्र 
इति मरुत्वतीयम्‌’ (आश्व.श्रौ.८.१) इति । 


यः इन्द्रः वृषा कामानां वर्षिता वृष्ण्येभिः वृष्णि भवैरवीयैः समोकाः सम्यक्‌ समवेतः 
सङ्गतः महः महतः दिवः युलोकस्य पृथिव्याः प्रथिताया भूमेः च सम्राट्‌ ईश्‍वर: सतीन- 
सत्वा । सतीनम्‌ इति उदकनाम । उदकस्य सत्वा सादयिता गमयिता भरेषु सङ्गामेषु हव्यः 

सर्वे: स्तोतृभिराह्वातव्यः एवम्भूतः मरुत्वान्‌ मरुद्भर्ु्तः सः इन्द्रः नः अस्माकम्‌ ऊती ऊतये 
रक्षणाय भवतु । 


वृष्ण्येभिः । वृषञ्दाब्दात्‌ 'भवे छन्दसि’ इति यत्‌ । 'अह्लोपोऽनः' इति अकारलोपः । 
“ये चाभावकर्मणोः” इति प्रकृतिभावस्तु व्यत्ययेन न भवति । महः । “महं पूजायाम्‌' । किप्‌ । 
यद्वा । महच्छब्दे अच्छब्दलोपः । 'सावेकाचः' इति विभक्तेरुदात्तत्वम्‌ । सम्राट्‌ । 'मो राजि 
समः कौ” (पा.सू.८.३.२५) इति राजतौ किबन्दे उत्तरपदे समो मकारस्य मकारादेशः । 
मकारस्य च मकारवचनमनुस्वारबाधनार्थम्‌ । सतीनसत्वा । “षद्लृ विशरणगत्यवसादनेषु' । 
मेघेषु निषीदतीति सतीनं वृष्ट्युदकम्‌ । औणादिकः ईनप्रत्ययस्तकारान्तदेआाश्च । यद्वा । सती 
माध्यमिका वाक्‌ । सा इना ईश्वरा यस्य तत्सतीनम्‌ । व्यत्ययेन पुंवद्धावाभावः । तत्सत्वा । 
सदेः अन्तर्भावितण्यर्थात्‌ “प्र ईरसद्योस्तुट्‌ च' (उ.सू.४.५५३) इति औणादिको वनिप्‌ 
तुडागमश्च । मरुद्वृधादित्वात्‌ पूर्वपदान्तोदात्तत्वम्‌ । मरुत्वान्‌ । 'झयः' इति मतुपो वत्वम्‌ । 
ऊती । 'ऊतियूति’ इत्यादिना क्तिनः उदात्तत्वम्‌ । “सुपां सुलुक्‌’ इति चतुर्थ्याः पूर्वसवर्णदीर्घः ।। 


सिद्धाञ्जनम्‌- 'स यो वृषे’त्येकविंशत्यृचं सप्तमं सूक्तम्‌ । वार्षागिरा: ऋञ्राइव- 
अम्बरीषसहदेव-भयमान-सुराधसः ऋषयः । त्रिष्युप्‌ छन्दः, इन्द्रो देवता । 


यः इन्द्रः वृषा वर्षिता अभीष्टानां दिव्यसम्पदां वृष्ण्येभिः वृष्णि भवैवीरयैः समोकाः 
सं सङ्गतं ओकः, स्थानं यस्य सः, वीर्यैः समवेतः, महः महतः दिवः द्युलोकस्य पृथिव्याः 
च प्रथिताया: पृथुलायाः भूमेइच सम्राट्‌ ईश्वरः, सतीनसत्वा सतीनं सत्यसम्बन्धि ज्योति- 
बलादिकं तस्य सत्वा आसादयिता प्रापयिता । सायणस्तु “सतीनं वृष्ट्युदकं, यद्वा सती 
माध्यमिका वाक्‌ इना ईश्वरा यस्य तत्‌ सतीनं तत्सत्वा’ इति व्याचष्टे । अस्मत्पक्षे तु, सत्‌' 
ब्दात्‌ औणादिक ईनप्रत्ययः, दकारस्य व्यत्ययेन तकारः छान्दसः, भरेषु यजनेषु हव्यः 
आह्वातव्यः एवम्भूतः मरुत्वान्‌ मरुद्धर्युक्तः सः इन्द्रः नः अस्माकं ऊती ऊतये, चतुर्थ्याः 
ूर्वसवर्णदीर्घः, वर्धनाय, रक्षणाय वा, भवतु । 

वृष््येभिः-वृषन्‌राब्दात्‌ भवे छन्दसीति यत्‌ । सतीनसत्वा-सतीनस्य व्युत्पादितलक्षणस्य 
सत्वा आसादयिता, सदेरन्तर्भावितण्यर्थात्‌ औणादिको वनिप्‌ तुडागमच ।। १ ॥ 

ऋक्संहिता पदपाठसहिता 


यस्यानाप्तः सूर्यस्येव यामो भरेंभरे वृत्रहा शुष्मो अस्तिं । 

वृष॑न्तमः सस्विभिः स्वेभिरेवैर्मरुत्वांन्‌ नो भवत्विन्द्र ऊती ॥ २ ॥। 

यस्य॑ । अनाप्तः । सूर्यस्यऽइव । याम॑ः । भरेंऽभरे । वृत्रऽहा । शुष्म॑ः । अस्ति । वृर्षन्‌ऽतमः । 
सखिंऽभिः । स्वेभिंः । एवैः । मरुत्वान्‌ । नः । भवतु । इन्द्रः । ऊती ।। २ ॥ 


स्कन्द- यस्य इन्द्रस्य अनाप्तः अप्राप्तपूर्व: केनचिच्छत्रुणा सूर्यस्य इव यामः रथः । 
यस्य भरेभरे तत्रतत्र सङ्गामे वृत्रहा शुष्मः शत्रुहननसमर्थञ्च बलम्‌ अस्ति । यच्छब्द- 
रुतेस्तच्छब्दोऽध्याहार्यः । सः वृषन्तमः अतियेन वर्षिता । सखिभिः स्वेभिः आत्मीयैः 
मरुदाख्यैः सह । कीदृरौः । एवैः एवदाब्दोऽत्र काम्यवचनः पालयितृवचनो वा । कामयितव्येः 
पालयितृभिर्वा । मरुत्वान्‌ ।। २ ॥ 


वेङ्कटमाधव- यं गच्छन्तं सूर्यम्‌ इव अन्ये न व्याप्रुवन्ति । यस्य वा सङ्जामेसङ्गामे शत्रुहन्तृ 
बलम्‌ अस्ति । वर्षितृतमः स्वैः सखिभिः गन्तृभिः मरुद्भिः सहितः || २ ॥। 


मुद्रल- यस्य इन्द्रस्य यामः गतिः अनाप्तः परैरप्राप्तः सूर्यस्य इब यथा सूर्यस्य गतिः 
अन्यैः न प्राप्ठु शक्यते तद्वत्‌ । स्वेभिः आत्मीयैः एवैः गमनशीलै: सखिभिः मित्रभूतैः मरुद्धिः 
सह वृषन्तमः अतिशयेन कामानां वर्षिता भरेभरे सर्वेषु सद्भामेषु वृत्रहा आत्रूणां हन्ता शुष्मः 
सर्वेषामसुराणां शोषक: । एवम्भूतो यः इन्द्रः अस्ति विद्यते सः मरुत्वान्‌ इन्द्रः नः अस्माकम्‌ 
ऊती रक्षणाय भवतु || २ ॥ 


सायण- यस्य इन्द्रस्य यामः गतिः अनाप्तः पंरैप्रप्ता सूर्यस्येव । यथा सूर्यस्य गतिरन्येर्न 
प्राप्तुं शक्यते तद्वत्‌ । स्वेभिः आत्मीयैः एवैः गमनशीलै: सम्विभिः मित्रभूतैर्मरुद्धि: सह 
वृषन्तमः अतिशयेन कामानां वर्षिता भरेभरे सर्वेषु सङ्गामेषु वृत्रहा शत्रूणां हन्ता शुष्मः 
सर्वेषामसुराणां शोषक: एवंभूतो यः इन्द्रः अस्ति विद्यते सः मरुत्वान्‌ इन्द्रः नः अस्माकं 
रक्षणाय भवतु । 


यामः । “या प्रापणे’ । “आर्तिस्तुसु' इत्यादिना भावे मन्प्रत्ययः । नित्त्वादाद्युदात्तत्वम्‌ । 
शुष्मः । “शुष शोषणे’ । 'अविसिविसिशुषिभ्यः कित्‌’ (उ.सू.१.१४१) इति मन्प्रत्ययः । 

नित्त्वादायुदात्तत्वम्‌ । अस्ति । यद्रत्तर्यागादनिघानः । वृषन्तमः । वृषञ्शब्दादुत्तरस्य तमपो 
“नाद्धस्य' (पा.सू.८.२.१७) इति नुट्‌ । एवैः । “इण्‌ गतौ’ । “ईण्शीड्भ्यां वन” ।। २ ॥ 


सिद्धाञ्जनम्‌- यस्य इन्द्रस्य यामः गमनं अनाप्तः अप्राप्त: परैः सूर्यस्येव सूयस्य गतिर्यथा 
नान्यैः प्राप्तुं शक्यते तद्वत्‌ । स्वेभिः आत्मीयैः एवैः गमनशीलै: सखिभिः समानाख्यानैः 
सहायभूतैः मरुद्भिः सह वृषन्तमः अतिशयेन वर्षिता भरेभरे सर्वेषु यजनेषु वृत्रहा वृत्रस्यासुरस्य 
हन्ता शुष्मः बलवान्‌ शोषणोऽसुराणां, एवम्भूतो य इन्द्रः अस्ति, मरुत्वानित्याचन्यत्समानम्‌ । 


यामः-यातेः भावे मन्‌ । शुष्मः-झुष शोषणे, मन्‌प्रत्ययः । वृषन्तमः-वृषन्‌ाब्दात्‌ उत्तरस्य 
तमपो नाद्धस्येति नुट्‌ । एवैः-एतेः, इणूञीङ्भ्यां वन्‌ || २ ॥ 


ऋक्संहिता पदपाठसहिता 

दिवो न यस्य रेत॑सो दुर्घांनाः पन्यासो यन्ति झावसार्परीताः । 
तरद्द्वेषा: सासहिः पौंस्यैभिर्मरुत्वान्‌ नो भवत्विन्द्र उती ॥ ३ ॥ 
दिवः । न । यस्य॑ । रेत॑सः । दुघांनाः । पन्थांसः । यन्ति । शव॑सा । अप॑रिऽइताः । 
तरत्‌ऽद्वेषाः । ससहिः । पौंस्येभिः । मरुत्वान्‌ । नः । भवतु । इन्द्र; । ऊती ॥ ३ ॥ 

स्कन्द्‌- दिवः इति पञ्चमी । नशब्द उपरिष्टादुपचारः उपमार्थीयत्वात्‌ 'अस्त्युपमार्थस्य 
सम्प्रत्यर्थ प्रयोगः’ (या.७,३९) इति पदपूरणः । यस्य इत्येतत्‌ शवसा इत्येतेन सम्बध्यते । 
चुलोकात्‌ यस्य इन्द्रस्य बलेन रेतसः रेतांसि वृष्टिलक्षणान्युदकानि दुघानाः क्षरन्तः पन्धासः 
ृ्टिपतनमार्गाः यन्ति पृथिवीं प्रति गच्छन्ति । अपरीताः अपगताः वृष्टिप्रतिबन्धकारैरसुरादिभिर- 
प्राप्तः । चुलोकाद्‌ यस्य प्रसादेन स्वैः पथिभिरप्रतिबन्धा वृष्टिः पततीत्यर्थः । यच्छन्दश्रुते- 
स्तच्छन्दोऽध्याहार्यः । सः तरदद्वेषाः तरति द्वेषांसीति तरद्वेषा: । तरिश्वात्र प्रवनार्थ: । प्रुवनं 
च गमनं प्रवते्गत्यर्थत्वात्‌ । शुद्धोऽपि चाभिपूर्वार्थो द्रष्टव्यः । वधायो वा सामर्थ्यात्तरति: । 
द्ेष्टणं तरूणां वधार्थमभिगन्ता हन्ता वेत्यर्थः । सासहिः अत्यर्थमभिभविता शत्रूणाम्‌ । पौंस्येभिः 
स्वैः बलैः । मरुत्वान्‌ ॥ ३ ।। 

वेइटमाधव- युलोकस्येव यस्य उदकानि क्षरन्तः रश्मयः यन्ति बलेन शत्रुभिः अपरिवृताः, 
स तीर्णात्रुः सहनशीलः बलेः ॥ ३ ॥ 

मुद्रल- यस्य इन्द्रस्य पन्थासः रश्मयः रेतसः वृष्ट्युदकानि दुघानाः दुहन्तः प्रवर्षन्तः 
यन्ति निर्गच्छन्ति । द्युलोकादिवस्तत: प्रसरन्ति । दृष्टान्तः । दिवः न यथा द्योतमानस्य 
सूर्यस्य किरणा वृष्टि कुर्वन्तो नभस्थलानिर्गच्छन्ति तद्वत्‌ । कीदृशा रश्मयः । शवसा बलेन 
सहिताः अपरीताः पंरैरनभिगताः । दुष्प्रापा इत्यर्थः । सोऽयमिन्द्रः तरद्वेषाः द्वेषांसि शत्रून्‌ 
तरन्‌ । जितझत्रुक इत्यर्थः । पौंस्येभिः बलैः सहितः सासहिः आत्रूणामभिभविता । एवम्भूतः 
मरुत्वान्‌ इन्द्रः नः अस्माकं रक्षणाय भवतु ।। ३ ।। 


सायण- यस्य इन्द्रस्य पन्थासः रसमयः रेतसः वृ्चुदकानि दुघानाः दुहन्तः प्रवर्षन्तः 
यन्ति निर्गच्छन्ति द्युलोकादितस्तत: प्रसरन्ति । तत्र दृष्टान्तः । दिवो न । यथा द्योतमानस्य 
सूर्यस्य किरणा वृष्टिं कुर्वन्तः नभःस्थलानिर्गच्छन्ति तद्वत्‌ । कीदृशा रश्मयः । शवसा बलेन 
सहिताः अपरीताः पंरैरनभिगता: दुष्प्रापा इत्यर्थः । सोऽयम्‌ इन्द्र: तरद्वेषाः द्वेषांसि शत्रृस्तरन्‌ 
जितत्रूक इत्यर्थः । पौंस्येभिः बलैः ससहिः शत्रूणामभिभविता एवम्भूतः मरुत्वान्‌ इन्द्रः 
नः अस्माकं रक्षणाय भवतु । 


रेतसः । रेत इति उदकनाम । रीयते गच्छतीति रेतः । “री गतिरेषणयोः? । “सुरीभ्यां 
तुट्‌ च' (उ.सृ.४.६४१) इति असुन्‌ तुडागमश्च शसो व्यत्ययेन ङसादेशः । दुघानाः । “दुह 
प्रपूरणे” । कर्तरि लटः शानच्‌ । अदादित्वात्‌ शपो लुक्‌ । व्यत्ययेन घत्वम्‌ । वृषादेराकृति- 
गणत्वात्‌ आदुदात्तत्वम्‌ । पन्थासः । पतन्तीति पन्थानो रश्मयः । “पतेस्थ च' (उ.सू.४. 
४५२) इति इनिप्रत्ययस्थकारान्तादेशश्च । जसि 'पथिमभ्यभुक्षामात्‌’ इति व्यत्ययेन आत्वम्‌ | 
'आज्सेरसुक्‌' । यद्वा । पन्थान इत्यत्र वर्णव्यापत्त्या नकारस्य सकारः । “पथिमथोः सर्वनाम- 
स्थाने’ इति आदयुदात्तत्वम्‌ । ससहिः । “षह अभिभवे’ । 'उत्सर्गश्छन्दसि’ इति वचनात्‌ 
“आदृगमहन” इति किप्रत्ययः । लिङ्वद्धावात्‌ द्विर्वचनम्‌ ।। ३ ॥ 


सिद्धाञ्जनम्‌- यस्य इन्द्रस्य पन्थासः मार्गाः दिवो न रेतसः युलोकस्य सारांशानिव 
तेजोबलादीन्‌ दुघानाः दुहन्तः प्ररवर्षन्तः प्रसारयन्तः यन्ति गच्छन्ति, इन्द्रस्य गमनमार्गाः 
द्युलोकसारैराद्री इव तेजोबलादिप्रसरा भवन्तीत्यर्थः । ते च पन्थासः शवसा दीपेन बलेन सहिताः 
अपरीताः पंरैरनभिगताः । सोऽयमिन्द्रः तरद्ेषाः द्वेषांसि तरन्‌ जितवैरिवर्ग इत्यर्थः पौस्येभिः 
बलैः सासहिः अभिभविता शत्रूणाम्‌ । अन्यत्समानम्‌ । 

रेतसः-रीयते गच्छतीति रेतः, सुरीभ्यां तुट्‌ देति असुन्‌ तुडागमरच । दुघानाः-दुह प्रपूरणे, 
शानच्‌, अदादित्वात्‌ शपो लुक्‌, व्यत्ययेन घत्वम्‌ । पन्थासः-पन्थानः, आजसेरसुक्‌ । 
सासहिः-षह अभिभवे, लिड्वद्धावाद्‌ द्विर्वचनं, छन्दसि किप्रत्ययः ।। ३ ।। 


ऋक्संहिता पदपाठसहिता 

सो अङ्गिरोभिरङ्गिरस्तमो भूद्‌ वृषा वृष॑भिः सस्विंभिः सस्था सन्‌ । 
क्रग्मिभिर्क्रग्मी गातुभिर्ज्येष्ठो मरुत्वान्‌ नो भवत्विन्द्र ऊती ॥ ४ ॥। 
सः । अङ्गिरःऽभिः । अङ्गिरऽतमः । भूत्‌ । वृर्षा । वृष॑ऽभिः । सखिंडभिः । सखां । सन्‌ । 
ऋग्मिऽभिंः । ऋग्मी । गातुऽभिंः । ज्येष्ठ: । मरुत्वान्‌ । नः । भवतु । इन्द्रः । ऊती ॥। 

स्कन्द- सः इन्द्रः अङ्गिरोभिः ऋषिभिः अद्विरस्तमः सोऽयमित्यभिसम्बन्धादज्गिर - 
सम्बन्धिन्ययमङ्गिरःगाब्दोऽत्र द्रष्टव्यः । अतिशयेनाङ्गिरसां स्तुत्यतया सम्बन्धी भूत्‌ भवति । 
वृषा वर्षिता । कीदृरौरज्गिरोभिः । वृषभिः वर्षणस्वभावकैः सखिभिः आत्मनः सखा । कस्य । 
सामर्थ्यादज्गिरसामेव सर्वस्तोतृणां वा । सन्‌ शोभनः । ऋग्गिभिः ऋग्मो 'क्रच स्तुतौ’ । 
अर्चनमृक्‌ स्तुतिः, तद्वद्धिः स्तुतिमान्‌ । गातुभिः गन्तृभिः मेघानसुरान्‌ वा प्रति । ज्येष्ठः 
ऋद्धतमः प्रशस्यो वाऽतिशयेन । किञ्च मरुत्वान्‌ || ४ | 

वेङ्कटमाधव- अज्ञिरस्सु जातः अङ्गिरोभ्यः वरिष्ठः अभवत्‌ इन्द्र: पुमांश्च पुम्भ्यः अतिशयेन 
सखा स्तोतव्यः गातन्येभ्यः अतिशयेन गेयः ।। ४ ॥ 

मुद्रल- सः इन्द्र अङ्गिरोभिः अङ्गत्ति गच्छन्तीति अङ्गिरसो गन्तारः, तेभ्योऽपि 
अङ्गिरस्तमः भूत्‌ अतिशयेन गन्ता भवति । वृषभिः वृषा वर्षितृभ्योऽपि अतिशयेन वर्षिता । 
सखिभिः समानख्यानेभ्यो मत्रभूतेभ्योऽपि सखा अतिशयेन हितकारी । एवम्भूतः सन्‌ 
ऋग्मिभिः अर्चनीयेभ्योऽपि ऋग्भो अर्चनीयो भवति । गातुभिः ज्येष्ठः गातव्येभ्यः 
स्तोतव्येभ्योऽपि ज्येष्ठः अतिशयेन स्तोतव्यः । एवंगुणविशिष्ट: मरुत्वान्‌ इन्द्रः अस्माकं रक्षणाय 
भवतु ॥ ४ ॥ 

सायण- सः इन्द्रः अङ्गिरोभिः । अङ्गन्ति गच्छन्तीति अङ्गिरसो गन्तारः । तेभ्योऽपि 
अङ्गिरस्तमः भूत्‌ अतिशयेन गन्ता भवति । वृषभिः वृषा वर्षितृभ्योऽप्यतिशयेन वर्षिता 

सखिभिः समानख्यानेभ्यो मित्रभूतेभ्योऽपि सखा अतिशयेन हितकारी एवम्भूतः सन्‌ क्रग्मिभिः 
अर्चनीयेभ्योऽपि ऋग्मी अर्चनीयो भवति । गातुभिः गातव्येभ्यः स्तोतव्येभ्योऽपि ज्येष्ठः 
अतिशयेन स्तोतव्यः एवंगुणविशिष्ट: मरूत्वान्‌ इन्द्रः रक्षणाय भवतु । 


अङ्गिरोभिः । “अगि रगि लगि गत्यर्थाः’ । अङ्गिरा अप्सराः (उ.सू.४.६७५-६७६) 
इति औणादिकः असुन्प्रत्ययो निपात्यते । इदमादिषु सर्वत्र पञ्चम्यर्थं तृतीया । ऋग्मिभिः । 
“ऋच स्तुतौ’ । सम्पदादिलक्षणो भावे किप्‌ । मत्वर्थीयो मिनिः । पदत्वात्‌ कुत्वं जश्त्वं 
च । गातुभिः । “गा स्तुतौ’ । 'कमिमनिजनि’ इत्यादिना कर्मणि तुप्रत्ययः ।। ४ ।। 


सिद्धाञ्जनम्‌- अन्गिरस्तत्वविचारे “सर्वथा आङ्गिरसं तत्त्वं अग्निवैभवसम्बन्धी' त्युपपादितम्‌ । 
सः इन्द्रः अङ्गिरोभिः अज्गिरोभ्यः, पञ्चम्यर्थे तृतीया, अग्निवैभवभूतेभ्योऽपि अङ्गिरस्तमः 
अतिशयेन अङ्गिरा: वृषभिः वृषा वर्षितृभ्योऽपि अतिशयेन वर्षिता । सखिभिः मित्रभूतेभ्योऽपि 
सखा अतिझयेन मित्रभूतो हितकारी भूत्‌ भवति । एवम्भूतः सन्‌ भवन्‌ ऋग्मिभिः क्रगात्मक- 
मन्त्रयुक्तेभ्य: ऋषिभ्यः ऋग्मी अतिशयेन क्रग्युक्तः । गातुभिः गातुभ्यः स्तोतव्येभ्योऽपि ज्येष्ठः 
अतिशयेन स्तोतव्यः । एवङ्गणविशिष्टो मरुत्वानित्यादि गतम्‌ । 


ऋग्मिभिः-मत्वर्थीयो मिनि: । गातुभिः-गा स्तुतौ, कमिमनीत्यादिना कर्मणि तुप्रत्ययः ।। 


ऋक्संहिता पदपाठसहिता 
स सुनुभिर्न रुद्रेभिक्ररभ्वा नृषाह्ये सासह्वाँ अभित्रांन्‌ । 
सनीळेभिः श्रवस्यानि तूर्वन्‌ मरुत्वान्‌ नो भवत्विन्द्र ऊती ॥। ५ ॥। 


सः । सूनुऽभिंः । न । रुद्रेभिंः । क्रभ्वा । नृ5सहों । ससह्वान्‌ । अमित्रान्‌ । सऽनीळेभिः । 
श्रवस्यानि । तूर्वन्‌ । मरुत्वान्‌ । नः । भवतु । इन्द्रः । उती ॥ ५ ॥ 


स्कन्द- सः इन्द्रः सूनुभिः न पुत्रैरिव किचित्‌ रुद्रेभिः पितृराब्देनेदं सोऽयमित्यभि- 
सम्बन्धात्‌ पुत्राणामभिधानम्‌ । रुदरपुर्मरुद्धिः सह । ऋभ्वा 'क्रभु:' (निघ.३,१५) इति मेधा- 
विनाम । व्यत्ययेन चात्रैकवचनम्‌ । कऋरभुभिर्मेधाविभिः । नृषाह्ये नरो यत्राभिभूयन्ते स नृषाह्यः 
सङ्जामस्तत्र । सासह्वान्‌ अत्यर्थमभिभवन्‌ । अमित्रान्‌ वैरिणः असुरादीन्‌ । न चैतदेव केवलं 
कुर्वन्‌ । किं तर्हि । सनीळेभिः “नीळम्‌' (निघ.३,४) इति गृहनाम । श्रवस्यानि श्रवोऽन्न 

तत्र साधूनि श्रवस्यानि मेघवृन्दानि । तानि दृष्टिप्रदानद्वारेणानस्य जनकत्वात्तत्र साधूनि । 
तूर्वन्‌ तूर्वतिहिंसार्थः । समानस्थानैर्मरुद्धिः सह मेघवृन्दानि च प्रन्नित्यर्थ: । मरुत्वान्‌ ॥ 


वेङ्कटमाधव- स पुत्रैः इव मरुद्धिः भासमान: अभिभवन्‌ तत्रून्‌ युद्धे समानस्थानैर्मरुद्धि: 
अन्ननिमित्तान्युदकानि प्रेरयन्‌ ।। ५ ॥ 

मुद्रल- सूनुभिः न पुत्रैरिव रुद्रेभिः रुद्रपुत्रर्मरुद्विर्युक्त: ऋभ्वा महान्‌ । एवम्भूतः सः 
इन्द्र: नृषाह्ये नृभिः पुरुषैः सोढव्ये सङ्गामे अमित्रान्‌ त्रून्‌ सासह्वान्‌ अभिभूतवान्‌ । अपि 
च सनीळेभिः समानविलवैर्मरुद्धिः सह श्रवस्यानि 'श्रवः’ (निघ.२,७) इति अन्ननाम । 
तद्धेतुभूतानि उदकानि तूर्वन्‌ मेधात्‌ प्रच्यावयन्‌ मरुत्वान्‌ इन्द्रः अस्माकं रक्षणाय भवतु ।। 

सायण- सूनुभिर्न पुत्रैरिव रुद्रेभिः रुद्रपुत्रै्मरुद्नियुक्त: ऋभ्वा महान्‌ एवम्भूतः सः इन्द्र: 
नृषाह्ये नृभिः पुरुषैः सोढव्ये संग्रामे अमित्रान्‌ शत्रून्‌ ससह्वान्‌ अभिभूतवान्‌ । अपि च 
सनीळेभिः समाननिलयैर्मरुद्धिः सह श्रवस्यानि । श्रव इत्यन्ननाम । तद्धेतुभूतान्युदकानि त्वन्‌ 
मेघात्‌ प्रच्यावयन्‌ मरुत्वान्‌ इन्द्रः अस्माकं रक्षणाय भवतु । 

नृषाह्ये । “षह मर्षणे’ । शकिसहोश्च’ (पा.सू.३.१.९९) इति कर्मणि यत्‌ । ‘अन्येषामपि 
दुइयते' इति संहितायां धात्वकारस्य दीर्घत्वम्‌ । 'यतोऽनावः” इत्याद्युदात्तत्वे कृदुत्तरपदप्रकृति- 
स्वरत्वम्‌ । ससह्वान्‌ । 'षह अभिभवे’ । लिटः कसुः । अभ्यासदीर्घत्वं छान्दसम्‌ । अमित्रान्‌ । 
मित्राणि एषु न सन्तीति अमित्राः । “नञो जरमरमित्रमृताः” इत्यत्तरपदाद्यदात्तत्वम्‌ । सनीळेभिः । 
समानं नीळं येषां ते सनीळाः । ‘समानस्य च्छन्दसी’ इति सभावः । ५ ।। 

सिद्धाञ्जनम्‌- सुनुभिर्न पुत्रैरिव रुद्रेभिः रुद्रपत्रर्मर्विर्युक्त: ऋभ्वा महान्‌ सः इन्द्रः नृषाह्ये 
नृभिः पुरुषैः बलिभिः सोढव्ये सङ्गामे अमित्रान्‌ आत्रून्‌ ससह्वान्‌ अभिभूतवान्‌ । अपि च 
सनीळेभिः समाननिलयैः मरुद्धि: द्वारा श्रवस्यानि दिव्यश्रवणहेतुभूतान्‌ आवेशशक्तिविशेषान्‌ 
तूर्वन्‌ प्रच्यावयन्‌ । मरुत्वानित्यादि गतम्‌ । 

इन्द्र: शुद्धसत्त्वप्रधानभूतमनोभूमेः पतिः । तस्य भ्रातरः सखायः पुत्रा इव भवति मरुतः, 
ैस्तीव्रकर्मभिर्यजमानस्य धीवृत्तीर्दिव्यावेशशक्तिप्रचोदिताः विधत्त इन्द्रः । नृषाह्मे-षह मर्षणे, 
कर्मणि यत्‌ । ससह्वान्‌-षह अभिभवे, लिटः कसुः ।। ५ ॥ 

॥ इति प्रथमाष्टके सप्तमाध्याये अष्टमो वर्गः ॥। 

॥ अथ नवमो वर्गः ॥। 


ऋक्संहिता पदपाठसहिता 

स म॑न्युमीः समर्द॑नस्य कर्ताऽस्माकेभिर्नृभिः सूर्य सनत्‌ । 
अस्मिन्नहन्त्सत्प॑तिः पुरुहूतो मरुत्वांन्‌ नो भवत्तिन्द्र॑ ऊती ॥ ६ ॥ 
सः । मन्युऽमीः । सऽमर्दनस्य । कर्ता । अस्माकैभिः । नृऽभिंः । सूर्यम्‌ । सनत्‌ । अस्मिन्‌ । 
अहन्‌ । सत्‌ऽप॑तिः । पुरुऽहूतः । मरुत्वान्‌ । नः । भवतु । इन्द्रः । ऊती ॥ ६ ॥ 

स्कन्द- अत्रेतिहासमाचक्षते- “प्रजापतेः पुत्रो मन्युर्नाम । तं प्रजापतिः सैनापत्ये 
नियुक्तवान्‌ । तेन सहेन्द्रोऽसुरान्‌ निजघान’ इति । तदेतदुच्यते- सः मन्युमीः इति । मीञ्‌ 
हिंसायाम्‌ । मन्युना सह मिनातीति मन्युमीः । क्रोधनाम वा मन्युझाब्दः (निघ.२,१३) । 
क्रोधेन झत्रूणां हिंसिता । समदनस्य कर्ता समद्‌ इति सङ्गामस्य नामसु पठितम्‌ (तनिघ. 
२,१७) । समच्छब्दस्य समदनदाब्दः पर्यायो द्रष्टव्यः । सङ्गामस्य कर्ता । अस्माकेभिः तृभिः 
अस्मदीवैर्मनुष्यैः ऋत्विगाख्यैः सह । सूर्यम्‌ आदित्यम्‌ सनत्‌ सम्भजताम्‌ । सूर्यस्य हि 
यागादिकर्मनिर्वृत्तिः फलम्‌ । तदर्थं ह्मसावुदेति । सर्वः सूर्य उदिते यागं निर्वर्तयति । तेनासौ 
सम्भक्तो भवति नान्येन । अतोऽत्र सूर्य सनदिति सम्भजनेन तदुदयफलभूतयागनिर्वृत्तिः 
प्रतिपाद्यते । अस्मदीयैः ऋत्विग्भिः सह देवतात्वमापन्न इन्द्रः सूर्योदयफलभूतमस्मदीयं यागं 
निर्वर्तयत्वित्यर्थः । कस्मिन्‌ काले । उच्यते । अस्मिन्‌ अहन्‌ यागदिवसे । कीदृश इन्द्रः । 
उच्यते । सत्पतिः सतां पालयिता । पुरुहूतः बहुभिराहृत: । किञ्च मरुत्वान्‌ || ६ ॥। 


वेङ्कटमाधव- सः शत्रूणाम्‌ अभिमातिहा सङ्गामस्य कर्ता अस्मदीयैः भटैः सूर्यम्‌ संयोजयतु 
अस्मिन्‌ युद्धदिवसे सत्पतिः पुरुहूतः ।। ६ ॥ 


मुद्रल- सः इन्द्रः मन्युमीः मन्योः कोपस्य निर्माता । अपि च समदनस्य सङ्जामस्य 
कर्ता सत्पतिः सतां पालयिता पुरुहूतः बहुभिर्यजमानैराहृतः । एवङ्गणविशिष्टः सः अस्मिन्‌ 
अहन्‌ अस्मिन्‌ दिवसे अस्माकेभिः आस्माकैः अस्मदीयैः नृभिः पुरुषैः सूर्यम्‌ सूर्यप्रकाशम्‌ 
सनत्‌ सम्भक्तं करोतु । आत्ुपुरुषैस्तु दृष्टिनिरोधकमन्धकारं संयोजयतु । स च मरूत्वान्‌ इन्द्र 
अस्माकं रक्षणाय भवतु ॥ ६ ॥ 

सायण- शत्रुभिरपहृतासु गोषु तैः सह युद्धार्थं विनिर्गताः क्रज्राश्वादयो5नेन सूक्तेनेन्द्र- 
मस्तुवन्‌ । सः इन्द्रः मन्युमीः मन्योः कोपस्य निर्माता । यद्वा । अभिमन्यमानस्य जत्रोहिंसक: । 
अपि च समदनस्य संग्रामस्य कर्ता सत्पतिः सतां पालयिता पुरुहूतः बहुभिर्यजमानेराहूतः 
एवंगुणविरिष्टः सः अस्मिन्‌ अहन्‌ अस्मिन्‌ दिवसे अस्माकेभिः अस्माकेः अस्मदीयैः नृभिः 
पुरुषैः सूर्य सूर्यप्रकाशं यनत्‌ सम्भक्तं करोतु । जत्रुपुरुषैस्तु दृष्टिनिरोधकमन्धकारं संयोजयतु । 
स च मरुत्वान्‌ इन्द्रः अस्माकं रक्षणाय भवतु । 

मन्युमीः । मन्युं मिनातीति मन्युमीः । मीञ्‌ हिंसायाम्‌’ । किप्‌ । समदनस्य । सह 
माचन्त्यस्मिन्निति समदनः सङ्गामः । “मदी हर्षे’ अधिकरणे ल्युट्‌ । “सहस्य सः संज्ञायाम्‌' 
(पा.सू.६.३.७८) इति सभावः । अस्माकेभिः । “तस्मिन्नणि च युष्माकास्माकौ’ इति अणि 
अस्मच्छब्दस्य अस्माकादेशः । संज्ञापूर्वकस्य विधेरनित्यत्वात्‌ वृद्धयभावः । “बहुलं छन्दसि 
इति भिस ऐसभावः । स्वरस्तु प्रास्माकासश्च सूरयः? (क्र.सं.१.९७.३) इत्यत्रोक्तः । सनत्‌ । 
“वन षण' सम्भक्तौ’ । लेटि अडागमः । अहन्‌ । “सुपां सुलुक्‌’ इति सप्तम्या लुक्‌ । सत्पतिः । 
‘पत्यावैश्वर्ये’ इति पूर्वपदप्रकृतिस्वरत्वम्‌ ।। ६ ।। 

सिद्धाञ्जनम्‌- सः पूर्वोक्तगुणविरिष्ट इन्द्रः, मन्युमीः मन्यो कोपस्य हिंसकः, असुरादीनां 
झात्रूणां मतेः ज्ञानस्य वा । समदनस्य सह माद्यन्ति अस्मिन्‌, संग्रामः, तस्य कर्ता शत्रुभिर्युद्वस्प 
कारकः, सत्पतिः सतां व्याकृतानां सर्वेषां भूतजातानां वस्तूनां च पतिः पालयिता । पुरुहूतः 
पुरुभिः बहुभिः स्तोतृभिराहूतः अस्मिन्‌ अहन्‌ अस्मिन्‌ दिवसे अस्माकेभिः अस्मदीयैः नृभिः 
बलिभिः पुरुष: सूर्य उत्तमज्योतिरात्मानं सनत्‌ सम्भक्तं करोतु, अस्मदीयाः बलाढ्याः स्तोतारः 
इन्द्रस्य साहाय्यात्‌ सूर्य सम्भजन्तु, दिव्यं प्रकारं लभन्ताम्‌ । एवम्भूतो मरुत्वानिन्द्रः 
रक्षत्वस्मानित्यादि गतम्‌ । 

मन्युभीः-मीञ्‌ हिंसायाम्‌, किप्‌ । अस्माकेभिः-छान्दसः, आस्माकीनैः । सनत्‌-लेटि 
अडागमः ।। ६ ॥ 


ऋक्संहिता पदपाठसहिता 


तमूतयो रणयच्छूर॑सातौ तं क्षेम॑स्य क्षितर्यः कृण्वत त्राम्‌ । 
स विश्वस्य करुणस्येश एको मरुत्वांन्‌ नो भवत्विन्द्र ऊती ।। ७ ॥ 

[अ.१ अ.७ ब.९ 


तम्‌ । ऊतय॑ः । रणयन्‌ । शुर॑ऽसातौ । तम्‌ । क्षेम॑स्य । क्षितयः । कृण्वत । त्राम्‌ । 


सः । विश्व॑स्य । करुण॑स्य । ईशे । एक॑ः । मरुत्वान्‌ । नः । भवतु । इन्द्र । ऊती ॥ 

स्कन्द- तम्‌ इन्द्रम्‌ ऊतयः मरुदादिसेना ऊतय इहोच्यन्ते । ताः रणयन्‌ रमयन्ति 
शब्दयन्ति वा शूरसातौ सङ्भामे । तम्‌ एव क्षेमस्य अविनाझस्य क्षितयः मनुष्याः कृण्वत 
यागैः स्तुतिभिइच कुर्वन्ति त्राम्‌ त्रातारं सर्वदा अपरित्यक्तारम्‌ । यागैः स्तुतिभिश्च सर्वदा 
मनुष्याः क्षेमस्य कर्तारं कुर्वन्तीत्यर्थः । सः एव विश्वस्य करुणस्य करुणशब्द: करणशब्दस्य 
कर्मनाम्नः पर्यायो द्रष्टव्यः । सर्वस्य कर्मणः ईशे एकः एक एवेष्टे । सर्वकर्मणां वृष्टिनिबन्धनत्वात्‌ 
वृष्टेश्च केवलेन्द्रायत्तत्वात्‌ । किञ्च मरुत्वान्‌ ।। ७ ॥ 


वेङ्कटमाधव- तम्‌ मरुतः रमयन्ति युद्धे । तमेव क्षेमस्य त्रातायं मनुष्याः अकृण्वत । 
सः विश्वस्य कर्मणः एकः एव ईष्टे ।। ७ ॥ 


मुद्रल- तम्‌ इन्द्रम्‌ शूरसातौ शूरैः वीरपुरुषैः सम्भजनीये सङ्ग्रामे ऊतयः गन्तारो मरुतः 
रणयन्‌ रमयन्ति । अपि च क्षितयः मनुष्याः तम्‌ इन्द्रम्‌ क्षेमस्य रक्षणीयस्य सर्वस्य धनस्य 
त्राम्‌ त्रातारम्‌ कृण्वत कुर्वन्ति । देवतान्तरादस्य कोऽतिशय इति चेद्‌ उच्यते । सः इन्द्रः 
विश्वस्य सर्वस्य करुणस्य अभिमतफलनिष्पादनरूपस्य कर्मणः एकः असहाय एव ईशे ईष्टे । 
अन्यत्‌ पूर्ववत्‌ || ७ ॥ 


सायण- तम्‌ इन्द्र शूरसातौ रारेवीरपुरुषैः सम्भजनीये सद्भामे ऊतयः गन्तारो मरुतः 
रणयन्‌ रमयन्ति । यद्वा । “प्रहर भगवो जहि वीरयस्व’ इत्येवंरूपं झब्दमिन्द्रमुददिइय कुर्वन्ति । 
अपि च क्षितयः मनुष्याः तम्‌ इन्द्रं क्षेमस्य रक्षणीयस्य सर्वस्य धनस्य त्रां त्रातारं रक्षितारं 
कृण्वत कुर्वन्ति । देवतान्तरादस्य कोऽतिशयः इति चेत्‌ उच्यते । सः इन्द्रः विश्वस्य सर्वस्य 
करुणस्य अभिमतफलनिष्पादनरूपस्य कर्मणः एकः असहाय एव ईशे ईष्टे । अन्यत्‌ पूर्ववत्‌ । 


ऊतयः । अवतेर्गत्यर्थात्‌ ‘कृत्यल्युटो बहुलम्‌’ इति कर्तरि क्तिन्‌ । 'तितुत्र' इति इट्‌- 
प्रतिषेधः । 'ज्वरत्वर’ इत्यादिना वकारस्योपधायाश्च ऊठ्‌ । 'ऊतियूति’ इत्यादिना क्तिन उदात्त- 
त्वम्‌ । यद्वा । कर्तरि क्तिन्‌ । रणयन्‌ । रमतेहतुमण्णिजन्तात्‌ वर्तमाने छान्दसो लड़ । अन्त्य- 
विकारश्छान्दसः । यद्वा । रण शब्दार्थः । अस्मात्‌ णिजन्तात्‌ पूर्ववत्‌ लड्‌ । त्राम्‌ । त्रैङ्‌ 

पालने । त्रायते इति त्रा । “क्किप्‌ च' इति चरब्देन दुशिग्रहणानुकर्षणानिरुपपदादपि किप्‌ । 
करुणस्य । ‘डुकृञ्‌ करणे’ । 'कृवृतृदारिभ्य उनन्‌ (उ.सू.३.३३३) इति भावः उनन्‌ । 
व्यत्ययेन प्रत्ययाद्युदात्तत्वम्‌ । ईशे । 'ईश ऐश्वरये’ । “लोपस्य आत्मनेपदेषु’ इति तलोपः ।| 


सिद्धाञ्जनम्‌- तम्‌ इन्द्रं शूरसातौ शूरैः सम्भजनीये, देवासुरसङ्गामरूपे यजमानस्य 
यजनयात्रोद्यमे, ऊतयः रक्षकाः इन्द्रसखा: मरुतः रणयन्‌ रमयन्ति । अपि च क्षितयः 
पृथिव्यादिलोकवासिनो जना: तम्‌ क्षेमस्य लब्धस्य सर्वस्य त्राम्‌ त्रातारं कृण्वत कुर्वन्ति । 
सः एकः इन्द्रः विइवस्य सर्वस्य करुणस्य कर्मणः ईशे ईश्वरो भवति । अन्तत्पूर्ववत्‌ । 


ऊतयः-अवतेः कर्तरि क्तिन्‌ । रणयन्‌-रमतेः हेतुमण्णिजन्ताद्व्तमाने छान्दसो लङ्‌ । त्राम्‌- 
त्रैङः पालने, किप्‌ । करुणस्य-करोतेः, भावे उनन्‌ ।। ७ ॥ 


ऋक्संहिता पदपाठसहिता 


तम॑प्सन्त शवंस उत्सवेषु नरो नरमबंसे तं धनाय । 

सो अन्धे चित्‌ तम॑सि ज्योतिर्विदन्‌ मरुत्वान्‌ नो भवत्तिन्द्र॑ ऊती ।। ८ ॥ 

तम्‌ । अप्सन्त । शव॑सः । उत्‌ऽसवेषुं । नर॑ः । नर॑म्‌ । अव॑से । तम्‌ । धनाय । सः । 
अन्धे । चित्‌ । तम॑सि । ज्योतिः । विदत्‌ । मरुत्वान्‌ । नः । भवतु । इन्द्रः । ऊती ॥ 


स्कन्द- तम्‌ इन्द्रम्‌ अप्सन्त । भस भत्सर्नदीस्योः । स्तुतिभिर्दीपयन्ति । उत्तेजयन्ती- 
त्यर्थः | क । उच्यते । शवसः उत्सवेषु शवः’ (निघ.२,९) इति बलनाम । सामर्थ्याचा- 
त्रान्तर्णीतमत्वर्थः षष्ठीबहुवचनान्तच । बलवतामुत्सवभूतेषु सङ्गामेषु । बलवतां हि सङ्गाम उत्सव 
एव । अथवा उत्सवेष्वित्युच्छब्दः अभीत्येतस्य स्थाने । बलस्य सम्बन्धिष्वभिषवेषु । बलेन 
येषु यज्ञेष्वभिषूयते सोमस्तत्रत्यर्थः । के । नरः मनुष्याः । कीदृशम्‌ । नरम्‌ मनुष्याकारम्‌ । 
किमर्थम्‌ । अवसे पालनाय । अथवैवमन्यथास्या ऋचोऽर्थयोजना । अप्सन्तेति भसे: प्सातेर्वा 
क्षणार्थस्येदं रूपम्‌ । शवस इत्यप्यन्तर्णीतमत्वर्थं प्रथमाबहुवचनान्तं द्रष्टव्यम्‌ । बलवन्तो 
भक्षयन्त्युत्सवेषु । बलवन्तो मनुष्या उत्सवेष्वपि तम्‌ एवेनद्रमुपजीवन्तीत्यर्थः । किमर्थम्‌ । 
अवसे तर्पणायात्मनः । तमेव घनाय । किञ्च सः अन्धे चित्‌ अपि तमसि ज्योतिः सूर्याख्यम्‌ 
विदत्‌ ज्ञातवान्‌ लब्धवान्‌ वा । तदुक्तं 'वृत्रं यदिन्द्र' (क्र. १,५१४) इति । किञ्चे मरुत्वान्‌ ।। 


356 ऋग्वेद संहिता 


[अ.१ अ.७ व.९ 


वेङ्कटमाधव- तम्‌ व्याप्रुवन्‌ बलस्य उद्योगेषु मनुष्याः नेतारं रक्षणार्थ तमेव धनार्थम्‌ । 
सः युद्धे अन्धे तमसि सञ्जते प्रकाशं लम्भयति || ८ ॥ 


मुद्रल- नरः नेतारः स्तोतारः शवसः बलस्य सम्बन्धिषु उत्सवेषु सङ्गामेषु नरम्‌ जयस्य 
नेतारम्‌ तम्‌ इन्द्रम्‌ अप्सन्त आप्नुवन्ति । किमर्थम्‌ । अवसे अन्नार्थम्‌ धनाय धनार्थं च 
तम्‌ इन्द्र प्रप्रुवन्ति । यस्मात्‌ सः इन्द्रः तमसि दृष्टिप्रतिबन्धके अन्धे चित्‌ आध्यानरहिते 
चित्तव्यामोहकरेऽपि सङ्गामे ज्योतिः विजयलक्षणं प्रकाशम्‌ विदत्‌ लम्भयति । तस्मात्‌ तमेव 
प्राप्रुवन्तीत्यर्थ: । अन्यत्‌ समानम्‌ । ८ ॥ 


सायण- नरः नेतारः स्तोतारः शवसः बलस्य सम्बन्धिषु उत्सवेषु सङ्गामेषु नरं जयस्य 
नेतारं तम्‌ इन्द्रम्‌ अप्सन्त आद्रवन्ति । किमर्थम्‌ । अवसे अन्नार्थं रक्षणार्थं वा | तथा धनाय 
धनार्थं च तम्‌ इनदरं प्राप्नुवन्ति । यस्मात्‌ सः इन्द्रः तमसि दृष्टिप्रतिबन्धके अन्धे चित्‌ 
आध्यानरहिते चित्तव्यामोहकरेऽपि सङ्गामे ज्योतिः विजयलक्षणं प्रकारं विदत्‌ लम्भयति । 
तस्मात्‌ तमेव प्राप्रुवन्तीत्यर्थः । अन्यत्‌ समानम्‌ । 


अप्सन्त । “आप्रु व्याप्तौ’ । लङि व्यत्ययेन आत्मनेपदम्‌ । व्यत्ययेन क्सप्रत्ययः । व्यत्ययेन 
धातोईस्वत्वम्‌ । विदत्‌ । “विदूलू लाभे’ । “छन्दसि लुङ्लङ्लिटः? इति वर्तमाने छान्दसो 
लुङ्‌ । लुदित्त्वात्‌ च्लेः अङादेशः । “बहुलं छन्दस्यमाङ्योगेऽपि’ इति अडभावः ।। ८ ॥ 


सिद्धाञ्जनम्‌- नरः नेतारः बलिनः पुरुषाः यजमानाः नरम्‌ नेतारं बलाठ्यं तम्‌ इन्द्र 
शवसः उज्चलस्य बलस्य सम्बन्धिषु उत्सवेषु सङ्गमेषु अवसे रक्षणाय अप्सन्त आप्रुवन्ति, 
आश्रयन्त इति भावः । धनाय दिव्याय धनाय च तम्‌ आश्रयन्ते । सः इन्द्रः अन्धे चित्‌ 
आध्यानरहिते अविद्यामयेऽपि तमसि दर्शनरहिते सान्द्रे व्यापिन्यप्रकाही ज्योतिः उत्तमं सौरं 
प्रकाझघनं विदत्‌ लम्भयति । यद्यपि सृष्टौ लोकभूमिकासंस्थानापेक्षया उत्तमः सूर्यः तमसः 
परस्ताह्लोकानतीत्य ज्वलति, तथापि सर्वेश्वरस्य तस्य सर्वान्तर्यामित्वात्‌ अन्धे तमसि च स 
गुप्तो भवति । तस्मात्तमस्यपि स लभ्यः इन्द्रप्रसादात्‌ । अन्यत्समानम्‌ । 


अप्सन्त-आप्रोतेः, लडि व्यत्ययेनात्मनेपदं तथा क्सनूप्रत्ययश्च, धातोः हस्वत्वं च । 
विदत्‌-विन्दतेः, लुङः छान्दसः ।। ८ ॥ 

ऋक्संहिता पदपाठसहिता 
स सब्येन॑ यमति ब्राध॑तर्‍्चित्‌ स दक्षिणे संगृंभीता कृतानिं । 
स कीरिणां चित्‌ सनिता धनानि मरुत्वान्‌ नो भवत्विन्द्र ऊती || ९ ॥ 
सः । सब्येन॑ । यमति । ब्रार्धतः । चित्‌ । सः । दक्षिणे । सम्‌ऽगृंभीता । कृतानिं । 


सः । कीरिणा । चित्‌ । सनिता । धर्नानि । मरुत्वान्‌ । नः । भवतु । इन्द्रः । ऊती ॥ 


स्कन्द- सः इन्द्रः सव्येन हस्तेन यमति नियच्छति । गृह्णातीत्यर्थः । व्रायतः चित्‌ 
्राधन्‌' (निघ,३,३) इति महन्नाम । महतोऽपि शत्रून्‌ । सः एव दक्षिणेन हस्तेन सङ्गभीता 
कृतानि करोतिरत्र सामर्थ्यात्‌ स्वीकरणे द्रष्टव्यः । सङ्गहणशीलः स्वीकृतानाम्‌ । महतोऽपि 
शत्रूनयत्नेन निगृह्णातीत्यर्थः । सः एव कीरिणा चित्‌ स्तोतृनामैतत्‌ (निघ.३, १६) चतुर्थ्य्थ 
चात्र तृतीया । स्तोत्रे । चित्‌ आाब्दाद्‌ यष्ट्रे च । सनिता धनानि 'षणु दाने’ । दानशीलो 
धनानाम्‌ । नित्यं धनानि ददातीत्यर्थः । किञ्च मरुत्वान्‌ । ९ ॥ 


वेइटमाधव- सः वामेन हस्तेन अभिवर्धमानान्‌ शत्रून्‌ नियच्छति । सः दक्षिणे हस्ते 
यजमानैः. कृतानि हवींषि सङ्गह्लाति । सः स्तोतारमुद्दिय भजते आत्रुधनानि ।। ९ ॥ 


मुद्रल- सः इन्द्रः सव्येन वामहस्तेन व्राधतः चित्‌ हिंसतो महतः आत्रूनपि यमति 
नियमयति । तथा सः इन्द्रः दक्षिणे दक्षिणेन हस्तेन यजमानैः कृतानि हवींषि सङ्गृभीता 
सङ़्हीता सङ्गह्लाति । अपि च सः इन्द्रः कीरिणा चित्‌ कीर्तवित्रा स्तोत्रा च स्तुतः सन्‌ 
धनानि सनिता प्रदानशीलो भवति । हविःप्रदातृणामिव स्तोतृणामपि धनं प्रयच्छतीत्यर्थः । 
शिष्ट स्पष्टम्‌ | ९ ॥ 

सायण- सः इन्द्रः सव्येन वामहस्तेन एकहस्तेन ब्राधतश्चित्‌ हिंसतः महतः आत्रूनपि 
यमति नियमयति । तथा सः इन्द्रः दक्षिणे दक्षिणपार्श्वस्थेन हस्तेनैकेन यजमानैः कृतानि 
हवींषि संगृभीता संगृहाति । अपि च सः इन्द्र: कीरिणा चित्‌ कीर्तयित्रा स्तोत्रा च स्तुतः 
सन्‌ धनानि सनिता प्रदानशीलो भवति । हविष्प्रदातृणामिव स्तोतृणामपि धनं प्रयच्छतीत्यर्थः । 
रिष्टं स्पष्टम्‌ । 

यमति । “यम उपरमे’ । णिचि अमन्तत्वात्‌ मित्त्वे “मितां हस्वः’ इति हृस्वत्वम्‌ । 

“छन्दस्युभयथा' इति शप आर्धधातुकत्वात्‌ “णेरनिटि' इति णिलोपः । व्राधतः । “वृधु वृद्धौ' । 
अस्मात्‌ अतिप्रत्ययः औणादिकः आमागमश्च । वृषादित्वादादुदात्तत्वम्‌ । सङ्गभीता । ग्रह 
उपादाने’ । लिङि “बहुलं छन्दसि’ इति विकरणस्य लुक्‌ । “लिङः सलोपः' इति सलोपः । 
ग्रहिज्यादिना सम्प्रसारणम्‌ । 'हग्रहोर्भः' इति भत्वम्‌ । “ब्यचोऽतस्तिङः' इति दीर्घः । सनिता । 
'षणु दाने’ । ताच्छीलिकः तृन्‌ । धनानि । “न लोकाव्ययः' इति षष्ठीप्रतिषेधः ।। ९ ॥ 


सिद्धाञ्जनम्‌- सः इन्द्रः सव्येन वामेन हस्तेन व्राधतः चित्‌ प्रवृद्धान्‌ इत्रूनपि यमति 
नियमयति । सः इन्द्रः दक्षिणे सव्येतरेण हस्तेन कृतानि यजमानैरर्पितानि सम्‌ गृभीता 
सङ्गहीता सङ्गृह्णाति । अतिबलस्येन्द्रस्य वामहस्तः अलं झात्रुदमनाय । दक्षिणहस्तेन सङ्भहणं 
भक्तेष्वादरातिशयं ययोतयति । सः इन्द्रः कीरिणा चित्‌ स्तोत्राऽपि स्तुतः धनानि सनिता 
धनानां प्रदानशीलो भवति । यजमान इव सर्वार्पणं अकृत्वापि भत्तया स्तोत्रं कुर्वतो जनस्य 
च धनमनुगृह्णाति । अन्यत्‌ समानम्‌ । 


यमति-यम उपरमे, णिच्‌ छान्दसः । व्राधतः-वृधु वृद्धौ, अस्मादतिप्रत्यय औणादिक 
आमागमइ्च ।। ९ | 


ऋक्संहिता पदपाठसहिता 


स ग्रामेभिः सनिता स रथेभिर्विदे विश्वांभिः कृष्टिभिर्न्व य । 
पौंस्वॅभिरभिभूररस्तीर्मरुत्वान्‌ नो भवत्विन्द्र ऊती ।। १० ॥। 
सः । ग्रामैभिः । सनिता । सः । रथेभिः । विदे । विश्वाभिः । कृष्टिऽभिंः । नु । अद्य । 
सः । पौंस्येभिः । अभिऽभूः । अश॑स्तीः । मरुत्वान्‌ । नः । भवतु । इन्द्रः । ऊती ॥ 
स्कन्द- ग्रामेभिः रथेभिः इति द्वितीयार्थे तृतीया । सः ग्रामान्‌ सनिता दाता सः एव 
रथान्‌ इत्येवमहम्‌ विदे जानामि । विइवाभिः कृष्ठिभिः सर्वाभिः मनुष्यजातिभिः सह । नु 
क्षिप्रम्‌ । अश साम्प्रतमित्यर्थः । सः एव पाँस्येभिः स्वैर्बलैः अभिभूः अभिभविता अशस्तीः 
अशंसितृणाम्‌ । किञ्च मरुत्वान्‌ || १० ॥ 
वेङ्कटमाधव- सः सैनिकैः भजते शत्रून्‌ सः रथैः । ज्ञायते च विश्वैः मनुष्यैः अस्मिन्‌ 
अहनि क्षिप्रम्‌ । सः बलैः अभिभवति शत्रून्‌ ।। १० ॥ 

मुद्रल- सः इन्द्रः ग्रामेभिः मरुत्सङ्खैः सह सनिता फलानां प्रदाता भवति । सः च 
अद्य अस्मिन्‌ अहनि नु क्षिप्रम्‌ विश्वाभिः कृष्टिभिः सर्वैर्मनुष्यै: रथेभिः इन्द्रसम्बन्धिभिः 
रथैः करणभूतैः विदे विज्ञायते । अपि च सः इन्द्र: पौंस्येभिः स्वकीवैर्बलेः अशस्तीः 
आशंसनीयान्‌ शत्रून्‌ अभिभूः अभिभवन्‌ वर्तते । मरुत्वान्‌ सः इन्द्रः नः अस्माकम्‌ रक्षणाय 
भवतु । १० ॥ 

सायण- सः इन्द्र: ग्रामेभिः मरुत्सद्दै: सह सनिता फलानां प्रदाता भवति । सः च 
अद अस्मिन्नहनि नु क्षिप्रं विश्वाभिः कृष्टिभिः स्ैर्मनुष्यैः रथेभिः इन्द्रसम्बन्धिभिः रथैः 
करणभूतैः विदे विज्ञायते । अपि च सः इन्द्रः पौंस्येभिः स्वकीवैर्बलेः अझस्तीः अशंसनीयान्‌ 
शत्रून्‌ अभिभूः अभिभवन्‌ वर्तते । मरुत्वान्‌ सः. इन्द्रः नः अस्माकं रक्षणाय भवतु । 

ग्रामेभिः । “बहुलं छन्दसि’ इति भिस ऐसभावः । 'ग्रामादीनां च' (फि.सू.३८) 
इत्यादयुदात्तत्वम्‌ । विदे । “विद ज्ञाने’ । कर्मणि लट्‌ । “बहुलं छन्दसि’ इति विकरणस्य 
लुक्‌ । “लोपस्त आत्मनेपदेषु’ इति तलोपः ।। १० ॥ 

सिद्धा्ननम्‌- सः इन्द्रः ग्रामेभिः सच्चे: मरुतामिति रोषः, मरुद्रणैः सनिता प्रदाता 
अभिमतस्य भवति । सः स च अद्य इदानीं नु क्षिप्रं विश्वाभिः कृष्टिभिः सर्वैः देवार्थ 
कृषिशीलैः उद्योगपरैरायै: रथेभिः इन्द्रसम्बन्धिभिः करणभूतैः विदे विज्ञायते । अपि च सः 
इन्द्र: पौंस्येभिः पौंस्यैः स्वकीयैर्बलेः अशस्तीः अरांसनीयान्‌ आत्रून्‌ अभिभूः अभिभवन्‌ वर्तते । 
अन्यद्गतम्‌ । 

विदे-विद ज्ञाने, कर्मणि लटू, विकरणस्य लुकू ॥ १० ॥ 


॥ इति प्रथमाष्टके सप्तमाध्याये नवमो वर्गः ॥ 


॥ अथ दामो वर्गः ॥ 
ऋक्संहिता पदपाठसहिता 


स जामिभिर्यत्‌ समजाति मीळ्हेऽजांमिभिर्वा पुरुहूत एवैः । 
अपां तोकस्य तन॑यस्य जेषे मरुत्वांन्‌ नो भवत्विन्द्र ऊती ॥ ११ ॥ 

सः । जामिऽभिंः । यत्‌ । सम्‌ऽअरजाति । मीळ्हे । अजांमिऽभिः । वा । पुरुहूतः । एवैः । 
अपाम्‌ । तोकस्य । तन॑यस्य । जेषे । मरुत्वान्‌ । नः । भवतु । इन्द्र । ऊती ॥ ११ ॥ 


स्कन्द- सः जामिभिः समानजातीयैः सह यत्‌ यस्मात्‌ समजाति “अज गतिक्षेपणयोः’ । 
सङ्गच्छते । मीळ्हे सङ्गामे । अजामिभिः वा असमानजातीयैर्वा सह । अतिबलत्वात्‌ समान- 
जातीयैरसमानजातीयैरच सह युध्यत इत्यर्थः । कीदृशः । पुरुहूतः एवैः एवाः कामाः तैर्निमित्त- 
भूतैः बहुभिराहूतः । अभिलषितकामप्रास्यर्थं बहुभिर्यजमानैराहूत इत्यर्थः । यस्मादिति वचना- 
ज्तस्मादित्यध्याहार्यम्‌ । तस्मादतिबलत्वात्‌ अपाम्‌ तोकस्य तनयस्य जेषे तुमर्थऽयं सेप्रत्ययः । 
जयरचात्र प्राप्तिरभिप्रेता । अपां पुत्रान्‌ पौत्रांइच जेतुम्‌ । प्राप्तमित्यर्थः । किञ्च मरुत्वान्‌ ।। 


वेङ्कटमाधव- सः बन्धुभिः यदि सङ्गच्छते सङ्गामे अजामिभिः वा पुरुहूतः मरुद्भिः । 
अपाम्‌ पुत्रस्य पौत्रस्य च जयाय भवति । लम्भयति वृष्टिम्‌, पुत्रपौत्रौ च रक्षति ।॥११।। 


मुद्रल- पुरुहूतः बहुभिर्यजमानैराहूतः सः इन्द्रः मीळ्हे सङ्गामे | 'मीळहम्‌' (निघ,२, १०) 
इति धननाम । तद्धेतुत्वात्‌ सङ्जामोऽपि मीळ्हराब्देनोच्यते । जामिभिः बन्धुभिः अजामिभिः 
बा बान्धवरहितैर्वा एवैः युद्धार्थं मरुद्धि: सह यत्‌ यदा समजाति सङ्गच्छते । तेषाम्‌ 
उभयविधानाम्‌ अपाम्‌ इन्द्र प्राप्रुवतां पुरुषाणाम्‌ तोकस्य पुत्रस्य तनयस्य तत्पुत्रस्य च जेषे 
जयप्राप्तये सः इन्द्रः भवति । किन्तु वक्तव्यम्‌ अस्माकं स्तोतृतमानां जयो भवतीति । अन्यत्‌ 
समानम्‌ ॥ ११ ॥ 


सायण- पुरुहूतः बहुभिर्यजमानैराहूतः सः इन्द्रः मीळ्हे सङ्गामे । मीळहम्‌ इति धननाम । 
तद्धेतुत्वात्‌ सङ्जामोऽपि मीळहराब्देनोच्यते । जामिभिः बन्धुभिः अजामिभिर्वा बान्धवरहितैर्वा 
एवैः युद्धार्थं मरुद्धिः सह यत्‌ यदा समजाति सङ्गच्छते । तेषाम्‌ उभयविधानाम्‌ अपाम्‌ 
न्द्रं प्राप्रुवतां पुरुषाणां तोकस्य पुत्रस्य तनयस्य तत्तुत्रस्य च जेषे जयप्राप्तये सः इन्द्रः 
भवति । किमु वक्तव्यम्‌ अस्माकं स्तोतृतमानां जयो भवतीति । अन्यत्‌ समानम्‌ । समजाति । 
“अज गतिक्षेपणयोः’ । लेटि आडागमः । जेषे । “जि जये’ । औणादिकः सप्रत्ययः । 
चतुर्थ्यर्थे सप्तमी । यद्वा । “जेषृ णेषृ प्रेषृ गतौ’ । “किप्‌ च' इति क्तिप्‌ । सावेकाचः' 
इति विभक्तेरुदात्तत्वम्‌ ।। ११ ।। 

सिद्धाअनम्‌- पुरुहूतः बहुभिराहूतः सः इन्द्रः मीळ्हे सेचने, अभीष्टदिव्यरसवर्षणे, 
निमित्तसप्तमी । जामिभिः सहजन्मभिः देवैः मरुद्विर्वा अजामिभिर्वा तदितरैर्वा सह एवैः 
स्वीयैराञुगमनैः यत्‌ यदा समजाति सङ्गच्छते, तदा अपाम्‌ ज्योतिर्बलादिवाहिनीनां, तोकस्य 
अपत्यस्य तनयस्य तन्सन्तानस्य च, सर्वथा विस्तारस्य जेषे विजयाय स भवति । 
अन्यत्समानम्‌ । 


समजाति-अज गतिक्षेपरयो:, लेट्याडागमः । जेषे-जि जये, औणादिकः सप्रत्ययः, 
चतुर्थ्वर्थे सप्तमी ।। ११ ॥ 


ऋक्संहिता पदपाठसहिता 
स बंज्रभृद्‌ द॑स्युहा भीम उग्रः सहस्रचेताः शतनीथ ऋभ्वां । 
चम्रीषो न शवसा पाश्चंजन्यो मरुत्वान्‌ नो भवत्तिन्द्र॑ ऊती ॥। १२ ॥ 
सः । वञ्रऽभृत्‌ । दस्युऽहा । भीमः । उग्रः । सहस्र॑ञचेताः । शतऽनीथः । क्रभ्वां । 
चम्रीषः । न । शव॑सा । पाञ्च॑जन्यः । मरुत्वान्‌ । नः । भवतु । इन्द्रः । ऊती ॥ 


स्कन्द- सः इन्द्रः वज्रभृत्‌ वज्रस्य धारयिता । दस्युहा भीमः उग्रः सहस्रचेताः 'सहस्रम्‌' 
(निघ.३,१) इति बहुनाम । बहुप्रज्ञः । शतनीथः “शतम्‌ (निघ.३,१) इति बहुनाम । 
नीथशब्दोऽपि स्तुतिवचनः । बहुस्तुतिः । ऋग्वा अपठितमपि महननामैतत्‌ द्रष्टव्यम्‌ । महांश्च । 
चम्रीषः न शवसा पाञ्चजन्यः चमेः रातेश्च चम्रीषः राजा अग्निर्वा इहोच्यते । स हि सर्वमत्ति 
ददाति च । पञ्चजनाः “निषादपश्चमारचत्वारो वर्णाः’ तेभ्यो हितः पाञ्चजन्यः । “बाह्यो दैव्यः 
पाञ्चजन्यो गाम्भीर्यं च ञ्य इष्यते’ (पाम.४,३,६०) इत्येवं हितार्थे ञ्यप्रत्ययो द्रष्टव्यः छान्दस- 
त्वात्‌ । यथा राजाउग्रिर्वा स्वेन बलेन पञ्चभ्योऽपि जनेभ्यो हितः तद्वदिन्द्र इत्यर्थः । किञ्च 
मरुत्वान्‌ ।। १२ ॥। 


वेङ्कटमाधव- सः वज्रभृत्‌ असुराणां हन्ता भयङ्करः उदरू्णः सहस्रप्रज्ञः शतनयन: दीप्तः 
सोमः इव बलेन पञ्चजनहितः ।। १२ ॥। 


मुद्रल- सः इन्द्रः बज्रभृत्‌ अन्यैः धर्तुमशक्पस्य वज्रस्य भर्ता दस्युहा दस्यूनाम्‌ 
उपक्षपयितृणाम्‌ असुराणां हन्ता भीमः सर्वेषां भयहेतुः उग्रः उद्रूर्णतिजाः सहस्रचेताः 

बहुविधज्ञानः । सर्वज्ञः इत्यर्थः । शतनीथः बहुस्तुतिः ऋभ्वा उरु भासमान: चम्रीषः न 
चम्वां चमसे रसात्मनाऽवस्थितः सोम इव शवसा बलेन पाञ्चजन्यः गन्धर्वाप्सरसो देवा असुरा 
रक्षांसि पञ्चजनाः । तेषु रक्षकत्वेन भवः । एवम्भूतः सः मरुत्वान्‌ इन्द्रः नः अस्माकं रक्षणाय 
भवतु ॥ १२ ॥ 


सायण- सः इन्द्रः वज्रभृत्‌ अन्यैर्धतुमशक्यस्य वज्रस्य भर्ता दस्युहा दस्यूनामुपक्ष- 
पयितृणामसुराणां हन्ता भीमः सर्वेषां भयहेतुः उग्रः उदूर्णतेजा: सहस्रचेताः बहुविधज्ञानः 
सर्वज्ञ इत्यर्थः । शतनीथः बहुस्तुतिर्बहुविधप्रापणो वा ऋभ्वा उरु भासमानो महान्‌ वा चम्रीषो 
न चम्वां चमसे रसात्मनावस्थितः सोम इव शवसा बलेन पाञ्चजन्यः । गन्धर्वा अप्सरसो 
देवा असुरा रक्षांसि पञ्चजनाः । निषादपश्चमाश्चत्वारो वर्णा वा । तेषु रक्षकत्वेन भवः । एवम्भूतः 
सः मरुत्वान्‌ इन्द्रः नः अस्माकं रक्षणाय भवतु । 


दस्युहा । “बहुलं छन्दसि’ इति हन्तेः किप्‌ । भीमः । “जिभी भये’ । “भीमादयोऽपादाने” 
(पा.सू.३.४.७४) इति उपादाने “भियः पुग्वा’ (उ.सू.१.१४५) इति मक्‌ । शतनीथः । 
“णीञ्‌ प्रापणे’ । “हनिकुषिनीरमिकाशिभ्य: क्थन्‌’ (उ.सू.२.१५९) इति क्थन्प्रत्ययः । चम्रीषः । 
‘इष गतौ' । चम्वामिष्यति गच्छतीति चम्रीषः । इगुपधलक्षणः कप्रत्ययः । वर्णव्यापत्त्या रेफो 
दीर्घश्च । यद्वा चमेरौणादिक ईषन्प्रत्ययः । पूर्ववत्‌ रेफः । पाञ्चजन्यः । भवार्थे “बहिर्देव- 
पञ्चजनेभ्यश्चेति वक्तव्यम्‌’ (का.४.३.५८.१) इति ञ्यप्रत्ययः । चित्त्वात्‌ आद्युदात्तत्वम्‌ ।। 


सिद्धाञ्जनम्‌- सः इन्द्रः बज्रभूत्‌ दुर्भरस्य वज्रस्य भर्ता दस्युहा दस्यूनां उपक्षपयितृणां 
पापानामसुराणां वा हन्ता भीमः भयजनको दुष्ानां उग्रः उद्वुर्णतेजाः सहस्रचेताः सहस्रं चेतांसि 
यस्य सः, बहुविधचेतनायुक्तः शतनीथः बहुविधप्रापणः ऋभ्वा महान्‌ चम्रीषो न चमसे 
यजमानइारीरलक्षणे रसात्मना अवस्थितः सोम इव शवसा दीप्यमानबलेन युक्तः पाञ्चजन्यः 
पञ्चजनेषु पृथिव्यादिभूमिकासु पञ्चसु जनेषु भवः वर्तमान इत्यर्थः । अन्यत्समानम्‌ । 


भीमः-बिभेतेः, भियः पुग्वेति मक्‌ । झातनीथः-णीच्‌ प्रापे, कथनृप्रत्ययः । चम्रीषः- 
इष गतौ, चम्वां इष्यतीति चम्रीषः, इगुपधलक्षणः कः, वर्णव्यापत्त्या रेफो दीर्घरच ।। १२ ॥ 

तस्य वज्रः क्रन्दति स्मत्‌ स्वर्षा दिवो न त्वेषो रवथः शिमीवान्‌ । 
तं स॑चन्ते सनयस्तं धनांनि मरुत्वान्‌ नो भवत्तविन्द्र॑ ऊती ।। १३ ॥ 
तस्य॑ । वज्र॑ः । क्रन्दति । स्मत्‌ । स्वःऽसाः । दिवः । न । त्वेषः । रवर्थः । शिमीऽवान्‌ । 
तम्‌ । सचन्ते । सतर्यः । तम्‌ । धनांनि । मरुत्वांन्‌ । नः । भवतु । इन्द्रः । उती ॥ 

स्कन्द- तस्य इन्द्रस्य स्वभूतः वज्रः क्रन्दति असुरान्‌ घ्रन्‌ शाब्दं करोति । स्मत्‌ 
प्रशस्तः । स्वर्षाः स्वशब्द: सर्वपर्यायः । “वन षण सम्भक्तौ’ । सर्वस्य दात्रोः सम्भक्ता । 
दिवः न द्युलोकस्येव च तस्येन्द्रस्य त्वेषः दीप्ति: रवथः रवशब्दरच गर्जितलक्षणः शिमीवान्‌ 
“शिमि' (निघ.२,१) सति कर्मनाम । वृष्टिलक्षणेन कर्मणा तद्वान्‌ । तम्‌ इन्द्रम्‌ सचन्ते सेवन्ते 
सनयः लाभाः दानानि वा । तम्‌ एव धनानि, स एव लभते ददाति वा धनानि च तस्यैव 
सन्तीत्यर्थः | किञ्च मरुत्वान्‌ ।। १३ ।। 


वेङ्कटमाधव- तस्य वज्रः शाब्दं करोति ।। शोभनः इव दीप्तः शब्द: कर्मवान्‌ । इन्द्रम्‌ 
तम्‌ सेवन्ते दानानि, तम्‌ धनानि || १३ ॥ 

मुद्रल- तस्य इन्द्रस्य वञ्जः स्मत्‌ भृशम्‌ क्रन्दति आत्रून्‌ आक्रन्दयति । रोदयतीत्यर्थः । 
य इन्द्र: स्वर्षाः झोभनस्योदकस्य दाता दिवो न दिवः सम्बन्धी सूर्य इव त्वेषः दीप्तः रवथः 
आाब्दस्य गर्जनलक्षणस्य कर्ता शिमीवान्‌ 'शिमी' इति कर्मनाम । लोकानुग्राहकेण कर्मणा युक्तः 
तम्‌ इन्द्रम्‌ सनयः धनस्य दानानि सचन्ते सेवन्ते । तथा तम्‌ धनानि च सेवन्ते । सः 
मरुत्वान्‌ इन्द्रः नः अस्माकं रक्षणाय भवतु ॥ १३ ॥ 

सायण- तस्य इन्द्रस्य वज्रः कुलिशः स्मत्‌ भूशं क्रन्दति शत्रूनाक्रन्दयति रोदयतीत्यर्थः । 
य इन्द्र: स्वर्षाः शोभनस्योदकस्य दाता दिवो न दिवः सम्बन्धी सूर्य इव त्वेषः दीप्तः रवथः 
आाब्दस्य गर्जनलक्षणस्य कर्ता शिमीवान्‌ । शिमी इति कर्मनाम । लोकानुग्राहकेण कर्मणा युक्तः 
तम्‌ इन्द्रं सनयः धनस्य दानानि सचन्ते सेवन्ते । तथा तं धनानि च सेवन्ते । सः मरुत्वान्‌ 
इन्द्रः नः अस्माकं रक्षणाय भवतु । 

क्रन्दति । 'कदि क्रदि कृदि आह्वाने रोदने च' । 'छन्दस्युभयया' इति शप आर्धधातुकत्वात्‌ 

“णेरनिटि' इति णिलोप:” । स्वर्षाः । सपूर्वात्‌ अतेः विच्‌ । सुष्टु अर्ति गच्छतीति स्वरुदकम्‌ । 
तत्सनोतीति स्वर्षा: | “षणु दाने’ | जनसनखनक्रमगमो विट्‌’ । 'विड्वनोरनुनासिकस्यात्‌' 
इति आत्वम्‌ । 'सनोतेरनः' (पा.सू.८.३.१०८) इति षत्वम्‌ । त्वेषः । “त्विष दीप्तौ’ । 
पचाद्यच्‌ । रवथः । “रु शब्दे’ । “शीड्रापिरुगमिवञ्चिजीविप्राणिभ्योऽथः' (उ.सू.३.३९३) 
इति अप्रत्ययः । गुणावादेशौ । सनयः । सनोतेर्भावे औणादिक इप्रत्ययः ।। १३ ।| 


सिद्धाञ्जनम्‌- तस्य इन्द्रस्य बञ्जः कुलिरः झत्रुघातकमायुधं क्रन्दति स्मत्‌ ऋन्दयति 
भूरा आत्रून्‌ । यः इन्द्रः स्वर्षाः स्वः, अव्ययं, स्वर्गं सनोति ददातीति स्वर्षाः । दिवो न 
द्युस्थानसम्बन्धी सूर्य इव त्वेषः दीप्तः, उज्वल: । रवथः शब्दस्य असुरभेदनगर्जनस्य कर्ता 
शिमीवान्‌ लोकानुग्रहार्थककर्मयुक्तः । तम्‌ तथाभूतं सनयः दानानि, सर्वाणि यजमानैरर्पितानि 
सचन्ते सेवन्ते, प्राप्रुवन्ति | तथा तम्‌ धनानि सर्वाणि धनानि च तदधीनानि सन्ति आश्रयन्ते । 
अन्यत्समानम्‌ । | 


ऋन्दति-णेरनिटीति णिलोपः । त्वेषः-त्विष दीप्तौ, पचाद्यच्‌ । रवथः-रु शब्दे, 
झीड्डापीत्यादिभ्यः अथप्रत्ययः, गुणावादेशौ । सनयः-सनोतेः, औणादिक इप्रत्ययः || १३ || 

यस्याजस्रं शर्वसा मानंयुक्तं प॑रिभुजद्‌ रोद॑सी विश्वतः सीम्‌ । 
स पांरिषत्‌ क्रतुंभिर्मन्दसानो मरुत्वान्‌ नो भवत्तिन्द्र ऊती ।। १४ ॥। 
यस्य॑ । अज॑स्रम्‌ । शवसा । मान॑म्‌ । उक्थम्‌ । परिभुजत्‌ । रोद॑सी इति । विइवत॑ः । 
सीम्‌ । सः । पारिषत्‌ । क्रतुंऽभिः । मन्दसानः । मरुत्वान्‌ । नः । भवतु । इन्द्रः । 
ऊती ॥। १४ ॥ 

स्कन्द- यस्य इन्द्रस्य अजस्रम्‌ सततम्‌ शवसा स्वेन बलेन मानम्‌ निर्माणं जन्म वा । 
उक्थम्‌ प्रशस्यम्‌ । परिभुजत्‌ भुज पालनाभ्यवहारयोः । परिपालयति । रोदसी द्यावापृथिव्यौ । 
विश्वतः सर्वतः । सीम्‌ सर्वे | यः सततं स्वेन बलेन प्रशस्यः जन्मन एव प्रभृति सर्वतः 
कृत्स्ने द्यावापृथिवी परिपालयतीत्यर्थः । सः पारिषत्‌ “पृ पालनपूरणयोः' । पूरयतु अस्मान्‌ । 
क्रतुभिः प्रज्ञाभिः । अत्यन्तप्रज्ञान्‌ अस्मान्‌ करोत्तित्यर्थः । मन्दसानः मन्दतिरर्चतिकर्मा 
(निघ.३,१४)। स्तूयमानोऽस्माभिः । किञ्च मरुत्वान्‌ || १४ ।। 

वेङ्कटमाधव- यस्य अनवरतम्‌ शवसा मानम्‌ अतिप्रशस्यम्‌ परिभुजत्‌ द्यावापृथिव्यौ । 
सर्वत एव परिगृह्य स्वयमेव द्यावापृथिव्योः ईश्वरः भवति । सः पारयतु कर्मभिः मोदमानः 
अस्मान्‌ ॥ १४ ॥। 


मुद्रल- यस्य इन्द्रस्य उक्थम्‌ प्रशस्यम्‌ शवसा मानम्‌ बलेन सर्वस्य परिच्छेदकम्‌ रोदसी 
द्यावापृथिव्यौ विश्वतः सीम्‌ सर्वतः अजस्रम्‌ अनवरतम्‌ परिभुजत्‌ परितः सर्वतो भुनक्ति 
पालयति । सः इन्द्र: क्रतुभिः अस्माभिः कृतैयगि: मन्दसानः मोदमानः सन्‌ पारिषत्‌ अस्मान्‌ 
दुरितात्‌ पारयतु ॥ १४ ॥ 


सायण- यस्य इन्द्रस्य उक्थं प्रशस्यं शवसा मानं बलेन सर्वस्यं परिच्छेदकं सर्वेषां 
बलस्योपमानभूतं वा रोदसी द्यावापृथिव्यौ विश्वतः सीं सर्वतः अजस्रम्‌ अनवरतं परिभुजन्‌ 
परितः सर्वतो भुनक्ति पालयति सः इन्द्रः क्रतुभिः अस्माभिः कृतैर्यागेः मन्दसानः मोदमानः 
सन्‌ पारिषत्‌ अस्मान्‌ दुरितात्‌ पारयतु । 

उक्थम्‌ । “वच परिभाषणे’ । “पातृतुदिवचि’ इत्यादिना कर्मणि थक्‌ । 'वचिस्वपि’ 
इत्यादिना सम्प्रसारणम्‌ । परिभुजत्‌ । “भुज पालनाभ्यवहारयोः? । लेटि अडागमः । व्यत्ययेन 
शः । पारिपत्‌ । “पार तीर कर्मसमाप्तौ’ । लेटि अडागमः । “सिब्बहुलं लेटि’ इति सिप्‌ । 
तस्य आर्धधातुकत्वात्‌ इट्‌ । व्यत्ययेन णिलोपः । मन्दसानः । 'मदि स्तुतिमोदमद- 
स्वप्रकान्तिगतिषु' । 'ऋञ्जिवृधिमन्दिसहिभ्यः कित्‌’ (उ.सू.२.२४४) इति असानचूप्रत्यय: ।। 

सिद्धाञ्जनम्‌- यस्य इन्द्रस्य अजस्रम्‌ अनवरतं शवसा बलेन मानम्‌ सर्वस्य परिच्छेदकं 
उक्थम्‌ स्तोत्रं तेन उक्थाईत्वं लक्ष्यते प्रशंसनीयत्वं, प्राशस्त्यमिति यावत्‌ । रोदसी द्यावापृथिव्यौ 
विश्वतः सीम्‌ सर्वतः परिभुजत्‌ परितो भुनक्ति, सर्वतः पालयति । यस्येन्द्रस्य “मानं सर्वस्य 
बलस्य परिच्छेदकं मानभूतं प्रमाणभूतं प्रास्त्यं “रोदसी” सर्वतः पालयति, सः इन्द्रः ऋतुभिः 
प्राज्ञैः कर्मभिः अस्मदीयैः मन्दसानः मोदमानः सन्‌ पारिषत्‌ पारयतु अस्मान्‌ दुरितादिति 
शेष: । अन्यत्समानम्‌ । 

परिभुजत्‌-भुज पालनाभ्यवहरणयोः, लेट्यडागमः, व्यत्ययेन हा: । पारिषत्‌-पार तीर 
कर्मसमाप्तौ, लेट्यडागमः, सिप्‌ शिलोपश्च छान्दसौ । मन्दसानः-मन्दतेः ऋजिवृधीत्यादिशभ्य: 
किदित्यसानचूप्रत्ययः ।। १४ ।। 


364 ऋग्वेद संहिता [अ.१ अ.७ व.१० 


“णेरनिटि' इति णिलोपः” । स्वर्षाः । सुपूर्वात्‌ अतेः विच्‌ । सुष्टु अर्ति गच्छतीति स्वरुदकम्‌ । 
तत्सनोतीति स्वर्षाः । “षणु दाने’ | जनसनखनक्रमगमो विट्‌? । 'विड्वनोरनुनासिकस्यात्‌' 
इति आत्वम्‌ । 'सनोतेरनः' (पा.सू.८.३.१०८) इति षत्वम्‌ । त्वेषः । 'त्विष दीप्तौ’ । 
पचाद्यच्‌ । रवथः । ”ु शब्दे' । “शीङ्रापिरुगमिवञ्चिजीविप्राणिभ्योऽथः' (उ.सू.३.३९३) 
इति अथप्रत्ययः । गुणावादेशौ । सनयः । सनोतेभवि औणादिक इप्रत्ययः ।। १३ ॥ 


सिद्धाञ्जनम्‌- तस्य इन्द्रस्य वज्र; कुलिशः आात्रुघातकमायुधं क्रन्दति स्मत्‌ क्रन्दयति 
भृरां शत्रून्‌ । यः इन्द्र: स्वर्षाः स्वः, अव्ययं, स्वर्ग सनोति ददातीति स्वर्षाः । दिवो न 
दयुस्थानसम्बन्धी सूर्य इव त्वेषः दीप्तः, उज्वल: । रवथः शब्दस्य असुरभेदनगर्जनस्य कर्ता 
शिमीवान्‌ लोकानुग्रहार्थककर्मयुक्तः । तम्‌ तथाभूतं सनयः दानानि, सर्वाणि यजमानेरर्पितानि 
सचन्ते सेवन्ते, प्राप्रवन्ति । तथा तम्‌ धनानि सर्वाणि धनानि च तदधीनानि सन्ति आश्रयन्ते । 
अन्यत्समानम्‌ । 


ऋन्दति-णेरनिटीति णिलोपः । त्वेषः-त्विष दीप्तौ, पचाद्यच्‌ । रवथ:-रु शब्दे, 
झीड्झापीत्यादिभ्यः अथप्रत्ययः, गुणावादेशौ । सनयः-सनोतेः, औणादिक इप्रत्ययः ।। १३ ॥ 


ऋक्संहिता पदपाठसहिता 

यस्याज॑स्रं शवसा मान॑युक्तं प॑रिभुजद्‌ रोद॑सी विश्वतः सीम्‌ । 
स पांरिषत्‌ क्रतुंभिर्मन्दसानो मरुत्वान्‌ नो भवत्विन्द्रे ऊती ।। १४ ॥ 
यस्य॑ । अज॑स्रम्‌ । शवसा । मान॑म्‌ । उक्थम्‌ । परिभुजत्‌ । रोद॑सी इतिं । विञ्वत॑ः । 
सीम्‌ । सः । पारिषत्‌ । क्रतुंऽभिः । मन्दसानः । मरुत्वान्‌ । नः । भवतु । इन्द्रः । 
ऊती ।। १४ ॥ हु 

स्कन्द- यस्य इन्द्रस्य अजस्रम्‌ सततम्‌ शवसा स्वेन बलेन मानम्‌ निर्माणं जन्म वा । 
उक्थम्‌ प्रहास्यम्‌ । परिभुजत्‌ भुज पालनाभ्यवहारयोः । परिपालयति । रोदसी द्यावापृथिव्यौ । 
विश्वतः सर्वतः । सीम्‌ सर्वे । यः सततं स्वेन बलेन प्रशस्यः जन्मन एव प्रभृति सर्वतः 
कृत्स्ने द्यावापृथिवी परिपालयतीत्यर्थः | सः पारिषत्‌ “पृ पालनपूरणयोः । पूरयतु अस्मान्‌ । 
क्रतुभिः प्रज्ञाभिः । अत्यन्तप्रज्ञान्‌ अस्मान्‌ करोत्तित्यर्थः । मन्दसानः मन्दतिरर्चतिकर्मा 
(निघ.३,१४)। स्तूयमानोऽस्माभिः । किञ्च मरुत्वान्‌ ।। १४ ।। 

वेङ्कटमाधव- यस्य अनवरतम्‌ शवसा मानम्‌ अतिप्रशस्यम्‌ परिभुजत्‌ द्यावापृथिव्यौ । 
सर्वत एव परिगृह्य स्वयमेव द्यावापृथिव्योः ईश्वरः भवति । सः पारयतु कर्मभिः मोदमानः 
अस्मान्‌ ।। १४ ॥ 


मुद्रल- यस्य इन्द्रस्य उक्थम्‌ प्रशस्यम्‌ शवसा मानम्‌ बलेन सर्वस्य परिच्छेदकम्‌ रोदसी 
द्यावापृथिव्यौ विश्वतः सीम्‌ सर्वतः अजस्रम्‌ अनवरतम्‌ परिभुजत्‌ परितः सर्वतो भुनक्ति 
पालयति । सः इन्द्रः क्रतुभिः अस्माभिः कृतैयगि: मन्दसानः मोदमानः सन्‌ पारिषत्‌ अस्मान्‌ 
दुरितात्‌ पारयतु ॥ १४ ॥। 

सायण- यस्य इन्द्रस्य उक्थं प्रशस्यं शवसा मानं बलेन सर्वस्यं परिच्छेदकं सर्वेषां 
बलस्योपमानभूतं वा रोदसी द्यावापृथिव्यौ विश्वतः सीं सर्वतः अजस्रम्‌ अनवरतं परिभुजन्‌ 
परितः सर्वतो भुनक्ति पालयति सः इन्द्रः क्रतुभिः अस्माभिः कृतैयगिः मन्दसानः मोदमानः 
सन्‌ पारिषत्‌ अस्मान्‌ दुरितात्‌ पारयतु । 

उक्थम्‌ । “वच परिभाषणे’ । “पातृतुदिवचि’ इत्यादिना कर्मणि थक्‌ । वचिस्वपि’ 
इत्यादिना सम्प्रसारणम्‌ । परिभुजत्‌ । “भुज पालनाभ्यवहारयोः? | लेटि अडागमः । व्यत्ययेन 
शः । पारिपत्‌ । “पार तीर कर्मसमाप्तौ’ । लेटि अडागमः । “सिब्बहुलं लेटि’ इति सिप्‌ । 
तस्य आर्धधातुकत्वात्‌ इट्‌ । व्यत्ययेन णिलोपः । मन्दसानः । 'मदि स्तुतिमोदमद- 
स्वप्रकान्तिगतिषु' । 'ऋञ्जिवृधिमन्दिसहिभ्यः कित्‌’ (उ.सू.२.२४४) इति असानचूप्रत्यय: ।। 

सिद्धाञ्जनम्‌- यस्य इन्द्रस्य अजस्रम्‌ अनवरतं शवसा बलेन मानम्‌ सर्वस्य परिच्छेदकं 
उक्थम्‌ स्तोत्रं तेन उक्थार्हत्वं लक्ष्यते प्रशंसनीयत्वं, प्राशस्त्यमिति यावत्‌ । रोदसी द्यावापृथिव्यौ 
विश्वतः सीम्‌ सर्वतः परिभुजत्‌ परितो भुनक्ति, सर्वतः पालयति । यस्येन्द्रस्य “मानं” सर्वस्य 
बलस्य परिच्छेदकं मानभूतं प्रमाणभूतं प्राञस्त्यं रोदसी’ सर्वतः पालयति, सः इन्द्रः ऋतुभिः 
प्राज्ञैः कर्मभिः अस्मदीयैः मन्दसानः मोदमानः सन्‌ पारिषत्‌ पारयतु अस्मान्‌ दुरितादिति 
शेष: । अन्यत्समानम्‌ । 

परिभुजत्‌-भुज पालनाभ्यवहरणयोः, लेट्यडागमः, व्यत्ययेन शः । पारिषत्‌-पार तीर 
कर्मसमाप्तौ, लेट्यडागमः, सिप्‌ शिलोपइच छान्दसौ । मन्दसानः-मन्दतेः ऋञ्जिवृधीत्यादिभ्यः 
किदित्यसानचूप्रत्ययः ।। १४ ॥। 


366 क्रम्बेद संहिता 


[अ.१ अ.७ व.११ 


ऋक्संहिता पदपाठसहिता 


न यस्य॑ देवा देवता न मर्ता आर्पश्‍चन झाबंसो अन्त॑मापुः । 

स प्ररिका त्वक्ष॑सा क्ष्मो दिवश्च मरुत्वान्‌ नो भवत्विन्द्र उती ॥ १५ ॥। 

न । यस्य॑ । देवाः । देवतां । न । मर्ताः । आप॑ः । चन । शव॑सः । अन्त॑म्‌ । आपुः । 
सः । प्रऽरिकां । त्वक्ष॑सा । क्ष्मः । दिवः । च । मरुत्वान्‌ । नः । भवतु । इन्द्रः । 
ऊती ॥ १५ ॥ 


स्कन्द- न यस्य देवाः इन्द्रस्य कृत््रदेवाः, नान्याऽपि काचित्‌ देवता । न अपि मर्ताः 
मनुष्या: । आपः चन चनेति निपातो वाइाब्दार्े द्रष्टव्यः । आपो वा शवसः बलस्य अन्तम्‌ 
आपुः प्राप्रुवन्ति । यस्येन्द्रस्य न कदिचदपि बलस्यान्तं जानाति । बलस्य वा सदृशो 
नास्तीत्यर्थः । सः प्ररिका अतिरिक्तः । केन । त्वक्षसा तक्षू त्वक्षू तनूकरणे । आत्रुतनूकरेण 
बलेन । क्ष्मः दिवः च पृथिव्या दिवइच सकाझात्‌ । मरुत्वान्‌ ।। १५ || 


वेइटमाधव- न यस्य देवाः ईश्वरा भवन्ति देवत्वस्य नापि मर्त्याः । आपः अपि बलस्य 
अन्तम्‌ न आपुः । सः प्रेरकः बलेन द्यावापृथिव्योः ।। १५ ।। 


मुद्ल- देवता देवस्य दानादिगुणयुक्तस्य यस्य इन्द्रस्य शवसः बलस्य अन्तम्‌ अवसानम्‌ 
देवाः वस्वाद्या देवगणाः न आपुः ना55नशिरे । तथा मर्ताः मनुष्या नापुः । आपः चन 
आपोऽपि न प्राऽऽपुः । सः तादृश इन्द्रः त्वक्षसा इात्रूणां तनूकर्त्रां आत्मीयेन बलेन क्ष्मः 
पृथिव्याः दिवा च स्वर्गस्य च प्ररिका प्रकर्षण रेचको भवति । लोकद्व्यादप्यस्य बलमतिरिच्यत 
इत्यर्थः । मरुत्वान्‌ मरुद्भिर्युक्तः सः इन्द्रः नः अस्माकम्‌ ऊती ऊतये रक्षणाय भवतु ॥ 


सायण- देवता देवस्य दानादिगुणयुक्तस्य यस्य इन्द्रस्य शवसः बलस्य अन्तम्‌ अवसानं 
देवाः वस्वाद्या देवगणाः न आपुः न आनशिरे तथा मर्ताः मनुष्याः आपश्चन आपोऽपि 
न प्रापुः । सः तादूश इन्द्रः त्वक्षसा आात्रूणां तनूकर्त्रां आत्मीयेन बलेन क्ष्मः पृथिव्याः दिवश्च 
स्वर्गस्य च प्ररिका प्रकर्षेण रेचको भवति । लोकद्वयादप्यस्य बलमतिरिच्यते इत्यर्थः । 
मरुर्द्धर्युक्तः सः इन्द्रः नः अस्माकम्‌ ऊती ऊतये रक्षणाय भवतु । 


देवता । देव एव देवता । देवात्तल्‌’ इति स्वार्थे तल्‌ । “सुपां सुलुक्‌’ इति षष्ठया 

लुक्‌ । मर्ताः । “मृङ्‌ प्राणत्यागे’ । “असिहसि' इत्यादिना तन्प्रत्ययः । नित्त्वादादुदात्तत्वम्‌ । 
प्ररिका । 'रिचिर्‌ विरेचने’ । ‘अन्येभ्योऽपि दृइयन्ते’ इति कनिप्‌ । क्ष्मः । क्ष्मा इति पृथिवी- 
नाम । 'आतो धातोः? इत्यत्र “आतः? इति योगविभागात्‌ इष्टसिद्धिः इत्यभिधानात्‌ ङसि 
भसंज्ञायामाकारलोपः । यद्वा । क्ष्मायी विधूनने’ । अस्मात्‌ “किप्‌ च' इति क्विप्‌ । वेरपृक्त- 
लोपात्‌ पूर्वं वलि लोपः । अन्यत्‌ समानम्‌ । उदात्तनिवृत्तिस्वरेण विभक्तेः उदात्तत्वम्‌ ।। 


सिद्धाञ्जनम्‌- देवता देव एव देवता स्वार्थ तल्‌, षष्ठचा लुक्‌, देवस्य द्योतमानस्य यस्य 
इन्द्रस्य सम्बन्धिनः शवसः बलस्य अन्तम्‌ अवसानं देवाः न आपुः नानरिरे । तथा मर्ताः 
मनुष्याः आपइचन आपो देव्योऽपि न न प्रापुः । सः तादृश इन्द्रः त्वक्षसा तनूकर्त्रा, 
स्वबलेन, दात्रूणामिति शेषः, क्ष्मः पृथिव्याः दिवः च स्वर्गस्य च प्ररिका प्रकर्षेण रेचको 
भवति । लोकद्वयादप्यतिरिच्यते बलमस्य । अन्तत्पूर्ववत्‌ । 


प्ररिकारिचिर्‌ विरेचने, वनिप्‌ । त्वक्षसा-त्वक्षू तनूकरणे, असुन्‌ । क्ष्मः-क्ष्मेति पृथिवीनाम, 
आतो धातोरित्यत्र योगविभागादिष्टसिद्धिरित्यभिधानात्‌ ङसि भसंज्ञायामाकारलोपः ।। १५ ॥ 


॥ इति प्रथमाष्टके सप्तमाध्याये दशमो वर्गः ।। 
॥ अथ एकादशो वर्गः ॥। 


ऋक्संहिता पदपाठसहिता 

रोहिच्छ्यावा सुमदंशुर्ललामीर्युक्षा राय ऋज्राश्वस्य । 
वृष॑ण्बन्तं विश्र॑ती धूर्षु रथं' मन्द्रा चिकेत नाहुंषीषु विक्षु ॥ १६ ॥। 
रोहित्‌ । श्यावा । सुमत्‌ऽअंशुः । ललामीः । युक्षा । राये । ऋज़रऽअंश्वस्य । वृ्ष॑ण्‌ऽवन्तम्‌ । 
ि्रंती । धूऽसु । रथ॑म्‌ । मन्द्रा । चिकेत । नाहुषीषु । विक्षु ॥ १६ ॥ 

स्कन्द- रोहित्‌ रोहितवर्णका सामर्थ्यादिन्द्रस्य स्वभूता बडवा । श्यावा इयाववर्णा च । 
सुमदंशुः सुमच्छब्दोऽत्र स्मच्छब्देन समानार्थः प्रशस्तवचनः । अंशुशब्दो रश्मिवचनः । 
प्रशास्तरस्मि: । ललामीः ललामशब्द: श्रेष्ठवचनः पुण्ड्रवचनो वा । अत्यन्तश्रेष्ठा सपुण्ड्रा वा । 
युक्षा द्युलोकनिवासिनी दीसिनिवासभूता वा । राये क्रज्राशवस्य ऋज़ाश्ग्रहणेन तत्प्रभृतयः 

पञ्चापि वार्षागिरा लक्ष्यन्ते । अस्माकमृज़ाश्रप्रभृतीनां वार्षागिराणां धनार्थमित्यर्थ: । किं कुर्वती 
। बिभ्रती धूर्षु रथम्‌ रथधुरासु रथं धारयन्ती । अस्माकमूङ्रश्वप्रभृतीनां धनार्थमिन्द्रेण स्वरथधुरासु 
नियुक्ता सतीत्यर्थः । कीदृशी । मन्द्रा हर्षवती | किं करोति । वषण्वन्तम्‌ चिकेत वृषशब्दो 
वृष्टिवचनः, तद्वन्तमिन्द्रं जानाति । वृष्टिकारिणमिन्द्रं तत्रारूढं जानातीत्यर्थः | क । उच्यते । 
नाहुषीषु विक्षु “नहुषः' (निघ२,३) इति मनुष्यनाम । तेषु भवासु नाहुषीषु नहुषनाम्नो वा राज्ञः 
स्वभूतासु विक्षु मनुष्यजातिषु ब्राह्मणादिकासु । सप्तमीनिर्देशात्‌ वर्तमानमिति शेष: । 
मनुष्यलोकमायातम्‌ । ब्राह्मणानां मध्ये वर्तमानमित्यर्थः । अथवा रोहिच्छ्यावेत्याहुतिरभिधीयते 
न वड़वा । सोमाज्यपुरोडाशहविरलक्षणा लोहितवर्ण श्याववर्णा चात्यन्तश्रेष्ठाहुतिरुज्वलरूपत्वातू 
प्रशस्तरश्मिः धनार्थमस्माकमृद्राश्चप्रभृतीनां वृषाण्वन्तमिन्द्रं चिकेत । अन्तर्णीतण्यर्थाऽत्र 
केततिर्द्रषटव्यः । लोडर्थे लिटू । केतयतु ज्ञापयतु । धनमृज़ाश्रप्रभृतिभ्यो देहीत्येवमिन्द्र 
ब्रवीलित्यर्थ: । बिभ्रती धूर्षु रथं गच्छत इन्द्रस्य धुरि गृहीत्वा रथम्‌ । निरुन्धानेत्यर्थः । शिष्टपद- 
योजना तु सदृशी । अथवा रोहिच्छ्यावेत्यादीनि मन्द्रा इत्यस्य विशेषणानि । मन्द्राब्दः 
स्तुतिवचनः मन्दतेरर्चतिकर्मत्वात्‌ । इन्द्रं प्रत्यारोहतीति रोहित्‌ । इयैङ्‌ वृद्धौ । इयायत इति 
श्यावा । इन्द्रारोहिणी परिवृद्धा च मन्द्रा स्तुतिः धनार्थमस्माकम्‌ ऋञ्जश्वप्रभृतीनामिन्द्रं ज्ञापयतु । 
शिष्टपदयोजना पूर्ववत्‌ ।। १६ ॥। 


वेङ्कटमाधव- पञ्चानां भ्रातृणाम्‌ अश्वा वर्णतः निर्दिइयन्ते । रोहित्‌ इयावा कल्याणदीसिः 
पुण्ड्रवती दीप्ता ऋज्राश्वस्य ज्येष्ठस्य धनाय भवन्तु । वर्षवन्तम्‌ ऋञ्राश्वेन अधिष्ठितम्‌ । रथम्‌ 
धूर्षु बिभ्रती मदयन्ती नहुषकुलजातासु प्रजासु ऋद्राश्चस्य वडवा प्रादुरभूत्‌ ।। १६ ॥ 


मुद्रल- रोहित्‌ रोहितवर्णा इयावा इयामवर्णा । उभयोः पाइर्वयोः उभयविधवर्णयुक्तेत्यर्थः । 
सुमदंशुः सुमत्‌ स्वतः प्रांशुः अतिदीर्घावयवा ललामीः पुण्डूवती युक्षा दिवि द्युलोके कृतनिवासा 
ऋञ्राइवस्य एतत्संज्ञस्य राजर्षेः राये धनार्थम्‌ वृषण्वन्तम्‌ वृष्णा सेक्त्रा इन्द्रेण युक्तम्‌ रथम्‌ 
धूर्षु युगसम्बन्धिषु वहनप्रदेशेषु बिभ्रती वहन्ती मन्द्रा सर्वेषाम्‌ आह्वादकरी अश्वपङ्किः नाहुषीषु 
नहुषा मनुष्याः तत्सम्बन्धिनीषु विक्षु सेनालक्षणासु प्रजासु चिकेत ज्ञायते । ईदृश्या अश्वपङ्कया 
युक्त इन्द्रः सङ्गामेषु अनुग्राहकतया प्रादुर्भवतीत्यर्थः ।। १६ ॥। 

सायण- रोहित्‌ रोहितवर्णा इयावा इयामवर्णा । उभयोः पार्श्वयोरुभयविधवर्णयुक्तेत्यर्थ: । 
सुमदंशुः सुमत्‌ स्वतः प्रांशुः । उक्तं च यास्केन- “सुमत्‌ स्वयमित्यर्थः? (निरु,६.२२) इति । 
अतिदीर्घावयवा ललामीः पुण्ड्रवती अश्वभूषणयुक्ता वा युक्षा दिवि द्युलोके कृतनिवासा ऋज्राश्वस्य 
एतत्संज्ञस्य राजर्षेः राये दनार्थं वृषण्वन्तं वृष्णा सेक्ता इन्द्रेण युक्तं रथं धूर्षु युगसम्बन्धिषु 
वहनप्रदेशेषु बिभ्रती वहन्ती मन्द्रा सर्वेषाम्‌ आह्वादकरी अश्वपङ्किः नाहुषीषु । नहुषा मनुष्याः । 
तत्सम्बन्धिनीषु विक्षु सेनालक्षणासु प्रजासु चिकेत ज्ञायते । ईदृश्याश्चपङ्कया युक्त इन्द्र: 
सङ्गामेष्वनुग्राहकतया प्रादर्भवतीत्यर्थः । 


ललामीः । ललामशब्दात्‌ 'छन्दसीवनिपौ' (पा.सू.५.२.१०९.२) इति मत्वर्थीय ईकारः । 
अड्चन्तत्वात्‌ सुलोपाभावः । चुक्षा । “क्षि निवासगत्योः? । औणादिको इप्रत्ययः । ततः 
टाप्‌ । ऋज्राश्वस्य । “ऋज गतिस्थानार्जनोपार्जनेषु' । 'क्रज्रेन्द्र' इत्यादिना रकप्रत्ययान्तो 
निपातितः । ऋज्रा गतिमन्तोऽश्वा यस्य । बहुब्रीहौ पूर्वपदप्रकृतिस्वरत्वम्‌ । वृषण्वन्तम्‌ । “अनो 
नुट्‌’ (पा.सू.८.२.१६) इति मतुपो नुट्‌ । चिकेत । “कित ज्ञाने’ । 'छन्दसि लुङ्लङ्लिटः 
इति वर्तमाने कर्मणि लिटू । व्यत्ययेन तिप्‌ ।। १६ ॥ 


सिद्धाञ्जनम्‌- रोहित्‌ रोहितवर्णा इयावा इयामवर्णा, पाडर्वद्वये द्विविधवर्णयुक्तेत्यर्थ: । 
क्रियाशक्तिद्योतकः रोहितः, आकाइवत्‌ सर्वावरणद्योतकः इयामइ्च वर्णः, एवमिन्द्राश्वपङ्किद्वयस्य 
प्राणबलोपलक्षणस्य वर्णभेदार्थो बोध्यः । सुमदंशुः स्वतः प्रांशुरिति यास्कमनुसृत्य सायणः, 
सुखं शुभं वा “सुमत्‌,' अंशुः किरणः, अवयवार्थः, झोभनावयवा सुमदंशुरवपङ्किरित्र्थः । 
ललामीः अस्वभूषणयुक्ता युक्षा चुलोके कृतवासा क्रज्राइवस्य एतत्संज्ञकस्य मन्त्रद्रष्टणामेकस्यर्षेः 
(ऋज़ः ऋजुगमनोऽ्वो यस्य स इति अक्ष्रार्थः) राये सम्पदर्थं वृषण्वन्तम्‌ वृष्णा वर्षित्रा 
इन्द्रेण युक्तं रथम्‌ धूर्षु वहनप्रदेशेषु युगसम्बन्धिषु बिभ्रती वहन्ती मन्द्रा आह्वादकरी अइ्वपङ्किः 
नाहुषीषु नहुषाः मनुष्याः, तत्सम्बन्धिनीषु विक्षु प्रजासु चिकेत ज्ञायते । 
क्रज्राश्वमृषिमनुग्रहीतुमिन्द्रः रथाइवयुक्तः चुस्थोडपि मानुषविशुद्धज्ञानगोचरतां गत इति भावः । 

ललामी:-ललामझब्दात्‌ चन्दसि मत्वर्थीय ईकारः, सुलोपाभावरच । युक्षा-क्षि निवासगत्योः, 
औणादिको डप्रत्ययः, ततष्टाप्‌ । वृषण्वन्तम्‌-अनो नुडिति मतुपो नुट्‌ । चिकेत-कित ज्ञाने, 
छन्दसि कर्मणि लिट्‌, व्यत्ययेन तिप्‌ ।। १६ ।। 

एतत्‌ त्यत्‌ त॑ इन्द्र वृष्ण॑ उक्थं वार्षागिरा अभि गृणन्ति रार्घः । 
ऋज़ाइवः प्रष्टिँभिरम्बरीष॑ः सहदेवो भय॑मानः सुराधाः ।। १७ ॥। 
एतत्‌ । त्यत्‌ । ते । इन्द्र । वृष्णे । उक्थम्‌ । वार्षागिराः । अभि । गृणन्ति । रार्धः । 
ऋज्रऽअश्वः । प्रष्ठिंञभिः । अम्बरीषः । सहऽदैवः । भर्यमानः । सुऽराधांः ॥ १७ ॥ 

स्कन्द- त्यत्‌ ते इति समानार्थी । तच्छब्दश्वुतेश्‍च योग्यार्थसम्बन्धो यच्छब्दोऽध्याहर्तव्यः । 
यत्‌ जन्मन एव प्रभृति करिष्याम इति सङ्कल्पितवन्तः एतत्‌ त्यत्‌ ते इन्द्र वृष्णे वृष्णे इति 
तादर्थ्यं चतुर्थी । तव वर्षयितुरर्धाय । त्वां वर्षवितारं स्तोतुमित्यर्थः । हे इन्द्र! उक्थम्‌ स्तोत्रम्‌ 
वार्षागिराः वृषागीर्नाम ऋषिः, तस्य पुत्राः । अभिगृणन्ति गृणातिरर्चतिकर्माऽन्यत्र, इह तु 
सामर्थ्यादुद्दारणार्थः । आभिमुख्येनो्चारयन्ति । आत्मन एवायं परोक्षरूपेण प्रथमपुरुषेण निर्देश: । 
कीदृशम्‌ । उच्यते । राधः धननामैतत्‌ (निघ.२,१०) । अन्तर्णीतमत्वर्थं चैतद्‌ द्रष्टव्यम्‌ । 
हविर्लक्षणेन धनेन धनवत्‌ । हविस्संयुक्तमित्यर्थः । कतमे । उच्यते । एकस्तावत्‌ क्रज्राशवः 
कीदृशः । प्रष्टिभिः प्रष्टिराब्दोऽन्यत्र एकस्यामेव धुरि यो द्वितीयो बलीवर्द, अश्वो वा नियुज्यते 
तस्य वाचकः । इह तु पृच्छ्यतेऽसाविति प्रष्टि: प्रख्यात उच्यते । प्रथमार्थे चैषा तृतीया । 
अत्यन्तप्रख्यात इत्यर्थः । न केवलम्‌ ऋज्राश्च एव । अम्बरीषः सहदेवः भयमानः सुराधा 
इत्येते च । अथवा प्रष्टिभिरिति नेदम्‌ ऋञ्राश्चस्य विशेषणम्‌ । किं तहिं । तृतीयाश्रुतेः 
प्रसिद्धिबलाद्‌ राध इति च कर्मश्रुतेयोग्यार्थमत्र क्रियापदमध्याहार्यम्‌ । वार्षागिरास्त्वदर्थ 
स्तोत्रमुच्चारयन्ति । तच्चोच्चारयन्तो धनं प्रष्टिभिर्वहेयुः । तावद्धनं देहि यावच्छकटेन एकैकस्यां 
धुरि द्वौ बलीवर्दौ नियुज्य वोढुं झाक्यते नैकैकमित्यर्थः || १७ ॥ 


वेङ्कटमाधव- तद्‌ इदं तव वर्षितुः इन्द्रस्य स्तोत्रं वृषागिरः पुत्राः उच्चारयन्ति प्रीणनम्‌ । 
ऋजाश्चः पार्श्वयोः स्थितैः स्तोत्रम्‌ उच्चारयति । पार्श्वस्थानां नामानि अम्बरीषः इति ।।१७।। 
मुद्रल- हे इन्द्र! वृष्णे वृष्णः कामानां वर्षितुः ते तव त्यत्‌ तत्‌ एतत्‌ उक्थम्‌ स्तोत्रम्‌ 
राधः संराधकं त्वत्प्रीतिहेतु वार्षागिराः वृषागिरोः राज्ञः पुत्रा ऋज्राइवादयः अभिगृणन्ति 
आभिमुख्येन वदन्ति । वार्षागिरा इत्येतत्‌ विवृणोति । क्रज्राश्वः एतत्संज्ञो राजक्रषिः प्रष्टिभिः 
पार्शस्थैरन्यैक्रेषिभिः सह सन्द्रमस्तोत्‌ । के ते पार्श्वस्था: । अम्बरीषादयश्चत्वारो राजर्षयः ।। 

सायण- हे इन्द्र! वृष्णे कामानां वर्षितु: ते तव त्यत्‌ तत्‌ एत उक्थं स्तोत्रं राधः 
संराधकं त्वत्प्रीतिहेतु वार्घागिराः वृषागिरो राज्ञः पुत्रा क्रज्राश्वादयः अभि गृणन्ति आभिमुख्येन 
वदन्ति । वार्षागिरा इत्येतत्‌ विवृणोति । ऋज्राश्वः एतत्संज्ञो राजर्षिः । 


वार्षागिरा: । “तस्यापत्यम्‌' (पा.सू.४.१.९२) इति अप्प्रत्ययः । गृणन्ति । 'गृ शब्दे' । 
'ष्वादीनां हस्वः’ इति हस्वत्वम्‌ । राधः । “राध साध संसिद्धौ’ । राध्नोति समृद्धो भवत्यनेनेति 
राधः । करणेऽसुन्‌ । ऋज्राश्वः । ऋज्रा: गतिमन्तोऽश्वा यस्य स तथोक्तः । अम्बरीषः । 
'अबि शब्दे' | औणादिक ईषन्प्रत्ययः (उ.सू.४.४६९) । सहदेवः । देवैः सह वर्तते इति 
सहदेवः । “वोपसर्जनस्य' इति विकल्पनात्‌ सभावाभावः । भयमानः । “ञिभी भये’ । अस्मात्‌ 
अन्तर्भावितण्यर्थात्‌ व्यत्ययेन झानच्‌ । ‘बहुलं छन्दसि’ इति शप: केरभावः । अदुपदेशात्‌ 
लसार्वधातुकानुदात्तत्वे धातुस्वर एव रिष्यते । सुराधाः । राधः इति धननाम । शोभनं राधो 
यस्य । “सोर्मनसी अलोमोषसी” इत्युत्तरपदाद्युदात्तत्वम्‌ || १७ ॥। 

सिद्धाञ्जनम्‌- हे इन्द्र! वृष्णे वित्रे ते तुभ्यं त्यत्‌ एतत्‌ तदेतत्‌ राधः संराधकं उक्थम्‌ 
स्तोत्रं वार्षागिराः वृषागिरोऽपत्यानि पुमांसः ऋज्राइवादयः अभिगृणन्ति आभिमुख्येन वदन्ति । 
ऋज्राइबः एतत्संज्ञः ऋषिः प्रष्टिभिः पार्खस्थैक्रषिभि: सह अस्तौदिन्द्रम्‌ । के ते पाइर्वस्था 
राजर्षयः? अम्बरीषादयः । 

राधः-राध साध संसिद्धौ, राध्रोति समृद्धो भवत्यनेनेति राधः, करणे असुन्‌ । ऋज्राइवः- 
गतः पूर्वस्याम्‌ । अम्बरीषः-अबि शब्दे, औणादिक ईषनूप्रत्ययः । सहदेवः-देवैः सह वर्तते । 
भयमानः-बिभेतेः, अन्तर्भावितण्यर्थात्‌ व्यत्ययेन शानच्‌ || १७ ॥ 


ऋक्संहिता पदपाठसहिता 
दस्यूच्छिम्ूंश्च॑ पुरुहूत एवैर्हत्वा पृथिव्यां शर्वा नि बहीत्‌ । 
सनत्‌ क्षेत्रं सस्तिभिः श्विव्येभिः सनत्‌ सूर्य सन॑द्पः सुवज्रः 1। १८ ॥ 
दस्यून्‌ । शिम्यून्‌ । च । पुरुहूतः । एवैः । हत्वा । पृथिव्याम्‌ । शर्वा । नि । बहीत्‌ । 
सन॑त्‌ । क्षेत्र॑म्‌ । सखिंऽभिः । श्रित्येमिं: । सन॑त्‌ । सूर्यम्‌ । सन॑त्‌ । अपः । सुऽबज्रः ॥। 
स्कन्द- दस्यून्‌ दस्युशब्दोऽत्र उपक्षपणाईवचनः दस्यते क्षयार्यत्वात्‌ । ये च योद्ुमुपस्थिता: 

ते उपक्षपणमर्हन्ति नेतरे । योद्धुमुपस्थितान्‌ उपक्षपयितव्यान्‌ वृत्रादीनसुरान्‌ । शिम्यून्‌ च 
“शिमी' (निघ.२, १) इति कर्मनाम । युराब्दोऽप्यत्र तद्वदर्थे । कर्मवतञ्च । स्वव्यापारनिरतांइच । 
युद्धपराङ्खखानित्यर्थः । पुरुहूतः बह्वाहूत इन्द्रः । एवैः तैस्तैः कामैः गमनैर्वा । हत्वा पृथिव्याम्‌ 
हन्तिरत्र गत्यर्थः । पृथिवीझब्दोऽपि 'अथाप्यस्यां ताद्धितेन कृत्स्रवन्निगमा भवन्ति’ (या.२,५) 
इति पृथिव्येकदेशभूतेषु असुरपुरेषु द्रष्टव्यः । गत्वा असुरपुरेष्वित्यर्थः । शर्वा शरुशब्द शरपर्यायः । 
शरेण । नि बहीत्‌ हतवान्‌ । हत्वा च सनत्‌ । सम्भक्तवानित्यर्थः । किम्‌ । उच्यते । 
क्षेत्रम्‌ असुराणां स्वभूतम्‌ । असुराणां स्वभूतान्‌ विषयानित्यर्थः । न च केवलः । किं तर्हि । 
साखभिः मरुदाख्यैः सह । कीदूशैः । श्रित्येभिः । श्रेतैरित्यर्थः । अथवा झु इति आशु 
इति च क्षिप्रनामनी (निघ.२,२५) । एतिरपि गत्यर्थः । झु य एति स श्रिल्र्यस्तै । क्षिप्र- 
गामिभिरित्यर्थः । सनत्‌ सूर्यम्‌ सूर्य च सम्भक्तवान्‌ । तदेतत्‌ सव्येनाप्युक्तम्‌- “वृत्रं यदिन्द्र 
शवसावधीरहिम्‌' (ऋ, १,५१,४) इति । सनत्‌ अपः वृष्टिलक्षणाइचापः सम्भक्तवान्‌ । सुवञ्जः 
शोभनेन च वज्रेण युक्त इन्द्रः ।। १८ ॥ 


वेङ्कटमाधव- उपक्षपयितृन्‌ भेतृन्‌ च पुरुहतः मरुद्भिः सह हत्वा पृथिव्याम्‌ हिंसक 
निबर्हयतु । हन्तिर्गमनार्थः । प्रयच्छतु क्षत्रम्‌ मरुद्धि: प्रवृद्धैः, सनत्‌ सूर्यम्‌, सनत्‌ उदकानि 
च इन्द्रः ।। १८ ॥| 


मुद्रल- पुरुह्तः बहुभिर्यजमानैराहूत इन्द्रः एवैः गमनशीलैर्मरुद्धिर्युक्तः सन्‌ पृथिव्याम्‌ भूमौ 
वर्तमानान्‌ दस्यून्‌ उपक्षपयितृन्‌ शत्रून्‌ शिम्यून्‌ च शमयितृन्‌ शमनकारिणो राक्षसादींरच हत्वा 
प्रहस्य तदनन्तरम्‌ शर्वा हिंसकेन वज्रेण नि बहीत्‌ अवधीत्‌ । एवं आत्रून्‌ निरस्य श्रिल्यभिः 
श्वेतवणैरलङ्करणेन दीप्ताज़ैः सखिभिः मित्रभूतैर्मरुद्धि: सह क्षेत्रम्‌ आात्रूणां स्वभूतां भूमिम्‌ सनत्‌ 
समभाक्षीत्‌ । तथा वृत्रेण तिरोहितम्‌ सूर्यम्‌ तस्य वृत्रस्य हननेन सनन्‌ अभजत्‌ । प्राप्तवा- 
नित्यर्थः । तथा सुवञ्रः शोभनवञ्रयुक्त इन्द्रो वृत्रेण निरुद्धाः अपः वृष्टयुदकानि सनत्‌ 
समभजत्‌ ।। १८ ॥ 


सायण- पुरुहूतः बहुभिर्यजमानैराहूत इन्द्रः एवैः गमनशीलैर्मरुद्धिर्युक्तः सन्‌ पृथिव्यां 
भूमौ वर्तमानान्‌ दस्यून्‌ उपक्षपयितृन्‌ रत्रून्‌ शिभ्यूंश्च शमयितृन्‌ वधकारिणो राक्षसादींश्च हत्वा 
प्रहत्य तदनन्तरं झर्वा हिंसकेन वज्रेण नि बहीत्‌ अवधीत्‌ । निबर्हयतिर्वधकर्मा । एवं अत्रूिरस्य 

श्रि्येभिः शेतवरणैरलङ्कारेण दीप्ाङ्गैः सखिभिः मित्रभूतैर्मरुद्धिः सह क्षेत्रं शत्रूर्णा स्वभूतां 
भूमिं सनत्‌ समभाक्षीत्‌ । तथा वृत्रेण तिरोहित सूर्य तस्य वृत्रस्य हननेन सनत्‌ अभजत 
प्राप्तवानित्यर्थ: । तथा सुवज्रः शोभनवत्रयुक्त इन्द्रो वृत्रेण निरुद्धाः अपः वृष्ट्युदकानि सनत्‌ 
समभजत । 


दस्यून्‌ । “दसु उपक्षये’ । “यजिमनिशुन्धिदसिजनिभ्यो युः’ । वृषादित्वात्‌ आद्युदात्तत्वम्‌ । 
शिम्यून्‌ । 'शमु उपमे’ । शमयति सर्वं तिरस्करोतीति राक्षसादिः रिम्युः । औणादिको 
युन्प्रत्ययः । वर्णव्यापत्त्या अकारस्य इत्वम्‌ । शर्वा । 'शू हिंसायाम्‌’ । ‘अन्येभ्योऽपि दूड्यन्ते' 
इति वनिप्‌ । “सुपां सुलुक्‌’ इति तृतीयाया डादेशः । सनत्‌ । “वन षण सम्भक्तौ’ । लङि 
“बहुलं छन्दस्यमाङ्योगेऽपि' इति अडभावः । श्रित्येभि: । “श्विता वर्णे’ । औणादिको 
नप्रत्ययः । श्वित्रं शुक्वर्णम्हन्तीति श्रित्या: | 'छन्दसि च' इति यः । सुवञ्रः । “आद्युदात्तं 
ब्यच्छन्दसि' इत्युत्तरपदाद्ुदात्तत्वम्‌ || १८ ॥ 


सिद्धाञ्जनम्‌- पुरुहूतः बहुभिर्यजमानैराहूतः इन्द्रः एवैः स्वकीयैर्मरुरद्धर्युक्तः दस्यून्‌ 
उपक्षपयितृन्‌ असुरान्‌ शिम्यून्‌ च यजनस्य शमयितृन्‌ विघातकान्‌ राक्षसादी३च हत्वा प्रहस्य 
पृथिव्याम्‌ भूमौ वर्तमानान्‌ दस्युरिम्युप्रतिनिधीन्‌ च शर्वा हिंसकेन वज्रेणायुधेन निवहीत्‌ 
अवधीत्‌ । एते चासुरादयः न भूमिष्ठाः, किन्तु बहुसोपानयुक्ते वितते मध्यमस्थाने प्राणलोके 
तेषां वासः सश्वारश्‍च । तत्र प्राणमयान्तरिक्षप्रपञ्चे ऊर्ध्वभूमिका वासभूरसुराणाम्‌ । तदधीभूमिका 
राक्षसानां, तदधश्च पृथिव्याः सन्निकृष्टा भूमिका भूतपिशाचादीनाम्‌ । यद्यपि असुरादीनां वासो 
मध्यमस्थाने, तथापि तैः स्वकीयचेष्टाभिः पृथिवी समाक्रान्ता सती मानुषेषु जनेषु असुरादीनां 
प्रातिनिध्यं दुर्भरवेदनयाऽनुभवति । तादृरां पार्थिवं पापं दुःखमपि मरुत्वानिन्द्रः प्रध्वंसयतीत्युक्तम्‌ । 
तथा असुरादीनां वधं कृत्वा, ततः किं कृतवानिन्द्रः? श्विल्येभिः ३वेतैः शुम्रे: सर्वथा 
नैर्मल्यद्योतकैः वर्णेरुपेते: सखिभिः सहायभूतैः देवभक्तैर्यजमानेः सह क्षेत्रम्‌ शत्रुभिः पूर्वमाक्रान्तं 
पार्थिवं क्षेत्र सनत्‌ समभाक्षीत्‌ तथा वृत्रेणावृतं उपरुद्धं वा सूर्यम्‌ उत्तमज्योतिरात्मानं सनत्‌ 
अभजत । तथा अपः ज्योतिर्बलादिवाहिनीरच सनत्‌ प्राप्तवान्‌ यजमानाय, सः सुवज्रः 
शोभनवज्रयुक्त इन्द्रः । 

शिम्यूनू-शम उपरमे, शमयति, औणादिको युनुप्रत्ययः, अकारस्येत्वं वर्णव्यापत्त्या । शर्वा- 
शृ हिंसायाम्‌, वनिप्‌, तृतीयाया डादेशः । श्विल्येभि:-श्विता वर्ण, औणादिको नकूप्रत्ययः, 
छन्दसि चेति यः ।। १८ ॥ 


ऋक्संहिता पदपाठसहिता 
विश्वाहेन्द्रो अधिवक्ता नों अस्त्वर्परिहृताः सनुयाम वाज॑म्‌ । 
तन्नो मित्रो वरुणो मामहन्तामदितिः सिन्धुः पृथिवी उत यौ; ॥ १९ ॥ 
विश्वाहा । इन्द्रः । अधिऽवक्ता । नः । अस्तु । अप॑रिऽह्ृताः । सनुयाम । वार्जम्‌ । तत्‌ । 
नः । मित्रः । वरुणः । ममहन्ताम्‌ । सिन्धुः । पृथिवी । उत । यौः ।। १९ ॥ 


स्कन्द- विश्वाहा सर्वदा इन्द्रः अधिवक्ता आज्ञापयिता नः अस्तु । तत्प्रसादाच्च 
अपरिह्वृताः हरतिरन्यत्राप्रिकर्मा कौटिल्याथो वा, इह तु सामर्थ्यद्धिसार्थः । अहिंसिताः केनचित्‌ 
सनुयाम 'षणु दाने” । दानेन चात्र तत्पूर्वको लाभो लक्ष्यते । लभेमहीत्यर्थः । किम्‌ । उच्यते । 
वाजम्‌ अन्नम्‌ तत्‌ नः मित्रः इत्यादुक्तार्थम्‌ (क्र. १,९४,१६ द्र.) ।। १९ ॥ 


वेङ्कटमाधव- सर्वदा इन्द्रः अस्माकम्‌ अधिवक्ता अस्तु । अहिसिताः इत्रुभिः भजेमहि 
अन्नम्‌ ।। १९ ॥। 


मुद्रल- विश्वाहा सर्वकालम्‌ नः अस्माकम्‌ इन्द्रः अधिवक्ता अस्तु सर्वदाऽस्माकम्‌ इन्द्रः 
पक्षपातवचनयुक्तो भवतु । वयम्‌ अपरिह्ृताः अकुटिलगतयः सन्तः वाजम्‌ हविर्लक्षणमन्नम्‌ 
सनुयाम सम्भजामहे । यदनेन सूक्तेनास्माभिः प्रार्थितम्‌ तत्‌ मित्रावरुणादयश्च ममहन्ताम्‌ 
पूजितं कुर्वन्तु || १९ ॥ 


सायण- विश्वाहा सर्वकालं नः अस्माकम्‌ इन्द्रः अधिवक्ता अस्तु । अधिवचनं पक्षपातेन 
वचनम्‌ । यथोक्तं- श्राह्मणायाधिब्रूयात्‌’ (तै.सं. २.५.११.९) इति । सर्वदास्माकमिन्द्रः 
पक्षपातवचनयुक्तो भवतु । वयं च अपरिह्वृताः अकुटिलगतयः सन्तः वाजं हविर्लक्षणमन्नं 
सनुयाम सम्भजामहे । यदनेन सूक्तेनास्माभिःः प्रार्थितं तत्‌ मित्रादयः ममहन्तां पूजितं कुर्वन्तु । 


विश्वाहा । विश्वान्यहानि विश्वाहानि । अत्यन्तसंयोगे द्वितीया । “शेश्छन्दसि बहुलम्‌’ इति 

शेलोप: । उपधादीर्धत्वं नलोपः । मरुद्गधादित्वातू पूर्वपदान्तोदात्तत्वम्‌ । अपरिह्वृताः । हृ 
कीटिल्ये' । निष्ठायाम्‌ 'अपरिह्ृताश्र' (पा.सू. ७.२.३२) इति निपातनात्‌ हुभावाभावः । 
अव्ययपूर्वपदप्रकृतिस्वरत्वम्‌ । सनुयाम । “षणु दाने’ । लिङि तनादित्वात्‌ उप्रत्ययः । “वन 
षण सम्भक्तौ” इत्यस्मात्‌ वा व्यत्ययेन उप्रत्ययः ।। १९ || 


सिद्धाञ्जनम्‌- विश्वाहा सवदेत्यर्थै निपातितः, सर्वकालं इन्द्रः देवराट्‌ नः अस्माकं 
अधिवक्ता अस्मत्पक्षवर्ती सन्‌, अस्मानधिष्ठाय वक्ता अस्तु भवतु, अस्मद्वचनेऽपि तस्यैव वचनं 
राजताम्‌ । ततश्च वयं अपरिह्ृताः अकुटिलगतयः ऋजुवर्तिनः सन्तः वाजम्‌ सर्वविधां समृद्धि 
सनुयाम सम्भजेमहि । तन्नो मित्र इत्यादि व्याख्यातम्‌ । (१.९४.१६) ।। १९ || 


।। इति प्रथमाष्टके सप्तमाध्याये एकादशो वर्गः ।। 


॥ अथ द्वादशो वर्गः ॥ 


ऋक्संहिता पदपाठसहिता 
| (सूक्तम्‌-१०१) 
(११ कुत्स आङ्गिरसः । इन्द्रः (१ गर्भस्राविण्युपनिषद) । जगतीः । ८-११ त्रिष्टुप्‌) 
प्र मन्दिनें पितुमदर्चता वचो यः कृष्णगर्भा निरहचजिश्चना । 
अबस्यवो वृष॑णं वज्र॑दक्षिणं मरुत्वन्तं सर््याय॑ हवामहे ॥ १ ॥ 
प्र । मन्दिने । पितुऽमत्‌ । अर्चत । वच॑ः । यः । कृष्णऽगर्भाः । निःऽअह॑न्‌ । ऋजिश्वना । 
अवस्यवंः । वृष॑णम्‌ । वर्ज्रडदक्षिणम्‌ । मरुत्व॑न्तम्‌ । सख्याय॑ । हवामहे ॥ १ ॥ 


स्कन्द- अतः परममितर्षेः कुत्सस्यैवार्षम्‌ । चत्वायैन्द्राणि सूक्तानि । प्र-शब्दः अर्चत 
इत्याख्यातेन सम्बन्धयितव्यः । मन्दिने मन्दतिरर्चतिकर्मा (निघ.३,१४) । मन्दः स्तुतिः, 
तद्वान्‌ मन्दी । तादर्थ्ये चैषा चतुर्थी । स्तुतिमत इन्द्रस्यार्थाय । स्तुत्यमिन्दरं स्तोतुमित्वर्थः । 
पितुमत्‌ *पितुः’ (निघ.२,७) इत्यन्ननाम । हविर्लक्षणान्नसंुततं प्रार्चत अर्चतिरन्यत्र स्तत्यर्थः, 
इह तु सामर्थ्यादुब्ारणार्थ: । ऋत्विजां चायं प्रेषः पुत्रपतरप्रभृतीनां वा । प्रोच्चारयत हे ऋत्विजः! 
मत्पुत्रपौत्रप्रभृतयः! वा । वचः स्तुतिलक्षणम्‌ । किं कृतवानिन्द्रः । उच्यते । यः कृष्णगर्भाः 
कृष्णो नामासुरः, स गर्भभूतोऽन्तर्गतो यासां सेनानां ताः कृष्णगर्भाः । कृष्णसहिता इत्यर्थः । 

ता: निरहन्‌ निष्कृष्य हतवान्‌ । ऋजिश्वना ऋजिश्वा नाम विदथिन: पुत्रः । तेन सह । 
अथवा ऋजु शवति गच्छतीति ऋजिश्वा वञ्जः, तेन । अथवा वृष्टिलक्षणा आपः कृष्णगर्भाः 
कृष्णवर्णस्य मेघस्य गर्भभूतत्वात्‌ । ताः निरहन्‌ । हन्तिर्गत्यर्थ: सामर्थ्याच्चात्रान्तर्णीतण्यर्थः । 
मेघानिर्गमितवान्‌ । ऋजिश्वना ऋजुगामिना वज्रेण | वयमपि अवस्यवः पालनकामाः वृषणम्‌ 
वर्षितारम्‌ वञ्रदक्षिणम्‌ वज्रो दक्षिणो यस्य स वत्रदक्षिणः तं वज्रदक्षिणम्‌ । दक्षिणेन हस्तेन 
गृहीतवञ्रम्‌ इत्यर्थः । मरुत्चन्तम्‌ मरुद्भिः सहितमिन्द्रम्‌ सख्याय मनुष्याणां देवैः सह 
स्तुत्यस्तोतृलक्षणः सम्बन्धः सख्यं तदर्थम्‌ हवामहे । स्तोतुमाह्वयाम इत्यर्थः || १ ।। 


वेङ्कटमाधव- कुत्सः । प्रोच्चारयत माद्यते इन्द्राय सोमयुक्तै स्तोत्रम्‌ | यः ऋजिश्वानं 
राजानमुद्दिश्य कृष्णासुरगर्भाः तद्भार्या: च निरहन्‌ । कृष्ण गर्भः यासां ताः कृष्णगर्भाः । 
ता हत्वा तेन भार्यासु निषिक्तान्‌ गर्भान्‌ अपि अहन्‌ । पालनेच्छवः वर्षितारं बञ्रयुक्तदक्षिणहस्तम्‌ 
मरुत्वन्तम्‌ सख्यसिद्धचर्थम्‌ हवामहे । कुत्सस्य इन्द्रः सखा अभवत्‌ इति । “आ दस्युन्ना 
मनसा याह्यस्तम्‌’ (ऋ.४,१६,१०) इत्यत्रोक्तम्‌ || १ ॥ 


मुद्रल- “प्र मन्दिने’ इति एकादशर्चम्‌ अष्टमं सूक्तम्‌ । आज्गिरसः कुत्स ऋषिः । 
अ्टम्पाद्याश्चतस्रः त्रिष्टुभः रिष्टा जगत्यः । इन्द्रो देवता । आद्या गर्भस्राविण्युपनिषत्‌ ।। 


हे ऋत्विजः! मन्दिने स्तुतिमते स्तोतव्यायेन्द्राय पितुमत्‌ इविर्लक्षणान्नेनोपेतम्‌ वचः 
स्तुतिलक्षणं वचनम्‌ प्र अर्चत प्रकर्षणोच्चारयत । यः इन्द्रः ऋजिश्वना एतत्संज्ञकेन राज्ञा 
सख्या सहितः सन्‌ कृष्णगर्भाः कृष्णो नाम कश्चिदसुरः तेन निषिक्तगर्भाः तदीया भार्याः निरहन्‌ 
अवधीत्‌ । कृष्णमसुरं हत्वा पुत्राणामप्यनुत्पत्त्यर्थं गर्भिणीस्तस्य भार्या अप्यवधीदित्यर्थः । 
अवस्यवः रक्षणेच्छवो वयम्‌ वृषणम्‌ कामानां वर्षितारम्‌ वञ्रदक्षिणम्‌ बञ्जयुक्तेन दक्षिणेन 
हस्तेनोपेतम्‌ मरूत्वन्तम्‌ इन्द्रम्‌ सख्याय सख्युः कर्मणे हवामहे आह्वयामहे ।। १ ।। 


सायण- प्र मन्दिने’ इति एकादशर्चमष्टमं सूक्तमाज्गिरसस्य कुत्सस्याषम्‌ । अष्टम्या- 
द्याश्चतस्रस्निष्टुभः शिष्टाः सप्त जगत्यः । इन्द्रो देवता । तथा चानुक्रान्तं- “प्रमन्दिन एकादश 
कुत्स आद्या गर्भस्राविण्युपनिपच्चतुस्निष्टबन्तम्‌’ इति । दहारात्रस्य नवमेऽहनि मरुत्वतीये 
एतत्सूक्तम्‌ । 'विश्वजितः' इति खण्डे सूत्रितं- “प्र मन्दिन इमा उ त्वेति मरुत्वतीयम्‌ 
(आश्व.श्रौी.८.७) इति । 


हे ऋत्विजः मन्दिने स्तुतिमते स्तोतव्यारेन्द्राय पितुमत्‌ हविर्लक्षणेनान्नेनोपेतं वचः 
स्तुतिलक्षणं वचनं प्र अर्चत प्रकर्षणोच्चारयत । यः इन्द्रः ऋजिश्वना एनत्संज्ञकेन राज्ञा सख्या 
सहितः सन्‌ कृष्णगर्भाः । कृष्णो नाम कश्चिदसुरः । तेन निषिक्तगर्भास्तदीया: भार्याः निरहन्‌ 
अवधीत्‌ । कृष्णमसुरं हत्वा पुत्राणाम्‌ अपि अनुत्पत्त्यर्थ गर्भिणीस्तस्य भार्याः अप्यवधीदित्यर्थ: । 
अवस्यवः रक्षणेच्छवो वयं वृषणं कामानां वर्षितारं वज्रदक्षिणं व्रजयुक्तेन दक्षिणहस्तेनोपेतं 
तं मरुत्वन्तम्‌ इन्द्रं सख्याय सख्युः कर्मणे हवामहे आह्यामहे । 


मन्दिने । “मदि स्तुतिमोदमदस्वप्रकान्तिगतिषु' । औणादिकः इनिप्रत्ययः । तदुक्तं यास्केन- 
“मन्दी मन्दतेः स्तुतिकर्मणः? (निरु.४.२४) इति । पितुमत्‌ । “हस्वनुङ्भ्यां मतुप्‌’ इति मतुप 
उदात्तत्वम्‌ । कृष्णगर्भाः कृष्णेन निषिक्ताः गर्भाः यासु तास्तथोक्ताः । “परादिश्छन्दसि बहुलम्‌' 
इति पूर्वपदान्तोदात्तत्वम्‌' । अवस्यवः । अवेरौणादिको भावेऽसुन्‌ । अवः इच्छति अवस्यति । 
“सुप आत्मनः वयच्‌' । ‘क्याच्छन्दसि’ इति उप्रत्ययः । वृषणम्‌ । “वा षपूर्वस्य निगमे' 
इति विकल्पनादुपधादीर्घाभावः । सख्याय । सख्युः कर्म सख्यम्‌ । “सस््युरयः' इति यप्रत्ययः । 
हवामहे । ह्वेजो लटि “बहुलं छन्दसि’ इति संप्रसारणम्‌ ।। १ || 

सिद्धाञ्जनम्‌- 'प्र मन्दिन’ इत्येकादशर्च अष्टमं सूक्तं कुत्सस्य आर्षम्‌ । अष्टम्या- 
द्याङ्चतस्रस्रिष्ठभ:, शिष्टाः सप्त जगत्यः, इन्द्रो देवता । 

हे सखायः! यजमानाः, मन्दिने स्तोतव्यायेन्द्राय पितुमत्‌ रसभरितं वचः स्तोत्रं प्र अर्चत 
प्रकर्षणोच्चारयत । यः इन्द्र: ऋजिइवना एततसंज्ञकेन राज्ञा इति सायणः, ऋजुगमनयुक्तः सर्वथा 
आर्जवसम्पन्नो यजमानः ऋजिइवा (१.५१.५), तेन सख्या कृष्णगर्भाः कृष्णः वृत्रो भवति, 
कइचनासुर इति सायणः, तेन निषित्तर्भास्तदीया भार्याः निरहन्‌ अवधीत्‌, वृर निस्सन्तानं 
निरवशेर्ष कर्तु तद्भार्यावध इत्युक्तिः । अवस्यवः रक्षणेच्छवो वयं वृषणम्‌ वर्षितारं वञ्रदक्षिणम्‌ 
वज्रेण स्वप्रकाशायुधेन सदसद्विवेचनसमर्थ, वत्रयुक्तदक्षिणहस्तोपेतमिति सायणः । एवम्भूतं 
मरुत्वन्तम्‌ मरुद्रणयुक्तं सख्याय अस्माकं सख्युः कर्मणे हवामहे आह्वयामः । सर्वे गताः ।। 

यो व्यंसं जाहृषाणेनं मन्युना यः सम्ब॑रं यो अष्टन्‌ पिप्रुमन्रतम्‌ । 
इन्द्रो यः शुष्णंमशुषं न्यार्वृणङ्‌ मरुत्वन्तं सरूयाय॑ हवामहे ।। २ ॥ 

यः । विऽअ॑सम्‌ । जाहुषाणेन॑ । मन्युनां । यः । शम्बरम्‌ । यः । अह॑न्‌ । पिप्रुंम्‌ । 


अब्रतम्‌ । इन्द्रः । यः । शुष्ण॑म्‌ । अशुष॑म्‌ । नि । अर्वृणकू । मरुत्वन्तम्‌ । सख्याय॑ । 
हवामहे ॥ २ ॥ 

स्कन्द- यो व्यंसम्‌ व्यंसनामानमसुरं जाहृषाणेन अत्यर्थं हृष्यता मन्युना मन्युनाम्ना 
प्रजापतिपुत्रेण सह । अथवा 'मन्यु:' (निघ.२,१३) इति क्रोधनाम । अत्यर्थं हृष्यता क्रोधेन । 
प्रविकसता क्रोधेनेत्यर्थः । यः च शम्बरम्‌ झम्बरनामानमसुरम्‌ । यः च अहन्‌ पिप्रुम्‌ 
पिप्रुनामानमसुरम्‌ अब्रतम्‌ अकर्माणम्‌ । भयाभ्नश्रेष्टमित्यर्थः । इन्द्रः यः यश्रेन्द्र: शुष्णम्‌ 
जञुष्णनामानमसुरम्‌ अशुषम्‌ अशोष्यम्‌ । अन्येन केनचित्‌ हन्तुमशक्यमित्यर्थः । नि अवृणकू 
“वृणक्ति’ (निघ.२,९१) इति वधकर्मा । निहतवान्‌ । यच्छन्द्रुतेस्तच्छब्दोऽध्याहार्यः । तम्‌ 
मरुत्वन्तम्‌ ।। २ ।। 


वेङ्कटमाधव- यः व्यंसम्‌ असुरं विकसता क्रोधेन अहन्‌, यः शम्बरम्‌ यः वा पिप्रुम्‌ 
अयजमानम्‌ । इन्द्रः यः शुष्णम्‌ अन्यैः अशोष्यम्‌ निहतवान्‌ इति || २ ॥ 


मुद्रल- यः इन्द्रः जहषाणेन प्रवृद्धेन मन्युना क्रोधेन व्यंसम्‌ विगतभुजं वृत्रम्‌ अहन्‌ 
अवधीत्‌ । अपि च यः इन्द्रः शब्दरम्‌ एतत्संज्ञमसुरं चावधीत्‌ । तथा अब्रतम्‌ व्रतस्य यागादेः 
कर्मणो विरोधिनम्‌ पिप्रुम्‌ एतत्संज्ञं चासुरम्‌ यः इन्द्रः अवधीत्‌ । किञ्च यः इन्द्रः अशुषम्‌ 
झोषकरहितम्‌ शुष्णम्‌ सर्वस्य जगतः झोषकम्‌ एतत्संज्ञमसुरम्‌ नि अवृणक्‌ न्यवर्जयत्‌ । समूलं 
हतवानित्यर्थः । तम्‌ मरूत्वन्ताम्‌ इन्द्रम्‌ सख्याय आह्वयामहे || २ ।। 


सायण- यः इन्द्रः जहृषाणेन प्रवृद्धेन मन्युना क्रोधेन व्यंसं विगतभुजं वृत्रम्‌ अहन्‌ 
अवधीत्‌ । अपि च यः इन्द्रः शम्बरम्‌ एतत्संज्ञमसुरं चावधीत्‌ । तथा अव्रतं व्रतस्य यागादेः 
कर्मणो विरोधिनं पिष्रुम्‌ एतत्संज्ञमसुरं च यः इन्द्रोऽवधीत्‌ । किञ्च यः इन्द्रः आशुषं शोषकरहितं 
शुष्णं सर्वस्य जगतः झोपकमेतत्संज्ञमसुरं नि अवृणक्‌ न्यवर्जयत्‌ । समूलं हतवानित्यर्थः । 
तं मरुत्वन्तम्‌ इन्द्रं सख्याय आह्वयामहे । 


व्यंसम्‌ | विगतः अंसो यस्मात्‌ । बहुव्रीहौ पूर्वपदप्रकृतिस्वरत्वम्‌ । यणः 'उदात्त- 
स्वरितयोर्यणः' इति परस्यानुदात्तस्य स्वरितत्वम्‌ । जहषाणेन । 'हष तुष्टौ’ । अत्र वृद्ख्यर्थः । 

“छन्दसि लिट्‌, “लिटः कानज्वा’ इति तस्य क्रानजादेशः । 'अन्येषामपि दृयते’ इति 
संहितायामभ्यासस्य दीर्घत्वम्‌ । चित्त्वादन्तोदात्तत्वम्‌ । अशुषम्‌ । “शुष शोषणे’ । इगुपधलक्षणः 
कः । शुषा: शोषका न सन्त्यस्येति अशुष: । “परादिश्छन्दसि बहुलम्‌’ इत्युत्तरपदादुदात्तत्वम्‌ । 
अवृणकू । 'वृजी वर्जने’ । रौधादिकः || २ ॥ 


सिद्धाञ्जनम्‌- यः इन्द्रः जहृषाणेन प्रवृद्धेन मन्युना कोपेन व्यंसम्‌ (१.३२) विगतभुजं 
वृत्रम्‌ अहन्‌ अवधीत्‌ । यः शम्बरम्‌ एतन्नामकमसुरं, तथा अत्रतम्‌ व्रतं कर्म, तद्रहितं पिप्रुम्‌ 
एतन्नामकं असुरं च यः अहन्‌ । यः इन्द्रः अशुषम्‌ शोषकरहितं शुष्णम्‌ सर्वस्य शोषकं 
असुरं न्यवृणक्‌ न्यवर्जयत्‌ निर्मूलं कृतवान्‌, तं मरत्वन्तमित्यादि पूर्ववत्‌ । अत्र झम्बरासुरादीनां 
गूढार्थोऽवधेयः, शुष्णः (१.११.७) पिप्रुः (१.५१.५) शम्बरः (१.५१.६) । 


जहृषाणेन-हृष तुष्टौ, अत्र वृद्वयर्थ इति सायणः, हर्ष उद्रेके, उपचर्यते, तहिं उद्रिक्तेन 
मन्युना इति सङ्गच्छते । अवृणक्‌-वृजी वर्जने, रुधादिः || २ ॥ 


ऋक्संहिता पदपाठसहिता 


यस्य द्यावापृथिवी पाँस्यं महद्‌ यस्य॑ ब्रते वरुणो यस्य सूर्यः । 

यस्येन्द्र॑स्य सिन्धवः सश्च॑ति व्रतं मरुत्व॑न्तं सर्न्याय॑ हवामहे ॥ ३ ॥। 

यस्य॑ । यावांपृथिवी इतिं । पौंस्य॑म्‌ । महत्‌ । यस्य॑ । ब्रते । वरुणः । यस्य॑ । सूर्यः । 
यस्य॑ । इन्द्रस्य । सिन्ध॑वः । सश्र॑ति । व्रतम्‌ । मरुत्व॑न्तम्‌ । सख्यायं । हवामहे ॥ ३ ॥ 


स्कन्द- यस्य इन्द्रस्य द्यावापृथिवी दिवं पृथिवीं च प्रति पौंस्यम्‌ सेनालक्षणं बलम्‌ । 
किम्‌ । साकाङ्कत्वात्‌ सश्चति इत्येतत्‌ तृतीयपादस्थमाख्यातं सर्वत्रनुषक्तव्यम्‌ । सर्चतीत्ययं 
गच्छतिकर्मा (निघ.२,१४) । अप्रतिहतं गच्छतीत्यर्थः । यस्य च ब्रते वृष्टिलक्षणे कर्मणि 
सति वरुणः सइचति । किं प्रति । प्रकृतत्वात्‌ द्यावापृथिव्यावेव प्रति यज्ञान्‌ वा प्रति । वृष्टौ 
हि सत्यां यज्ञा: प्रवर्तन्ते । तांइच प्रति देवता गच्छन्ति । यस्य च ब्रते सूर्यः सचति यज्ञान्‌ 
प्रति उदयास्तमयदेशौ वा प्रति । यस्य च इन्द्रस्य सिन्धवः सश्चति । व्यत्ययेन 
चेदमेकवचनम्‌ । उदकेन पूर्णाः समुद्र प्रति गच्छन्ति । ब्रतम्‌ सप्तम्वर्थ प्रथमैषा । ब्रते वृष्टिलक्षणे 
कर्मणि सतीत्यर्थः । तम्‌ मरुत्वन्तम्‌ || ३ ।। 

यः । विऽअ॑सम्‌ । जाहुषाणेन॑ । मन्युनां । यः । शम्ब॑रम्‌ । यः । अह॑न्‌ । पिप्रुम्‌ । 


अव्रतम्‌ । इन्द्रः । यः । शुष्णम्‌ । अशुष॑म्‌ । नि । अवृणक्‌ । मरुत्वन्तम्‌ । सख्याय॑ । 
हवामहे ॥ २ ॥। 

स्कन्द- यो व्यंसम्‌ व्यंसनामानमसुरं जाहृषाणेन अत्यर्थं हृष्यता मन्युना मन्युनाम्ना 
प्रजापतिपुत्रेण सह । अथवा “मन्युः? (निघ.२,१३) इति क्रोधनाम । अत्यर्थ हृष्यता क्रोधेन । 
प्रविकसता क्रोधेनेत्यर्थः । यः च झम्बरम्‌ झम्बरनामानमसुरम्‌ । यः च अहन्‌ पिप्रुम्‌ 
पिप्रुनामानमसुरम्‌ अब्रतम्‌ अकर्माणम्‌ । भयान्निशरेष्टमित्यर्थः । इन्द्रः यः यश्रेन्द्र: शुष्णम्‌ 
जुष्णनामानमसुरम्‌ अशुषम्‌ अशोष्यम्‌ । अन्येन केनचित्‌ हन्तुमझक्यमित्यर्थः । नि अवृणक्‌ 
“वृणक्ति’ (निघ.२,९१) इति वधकर्मा । निहतवान्‌ । यच्छन्द्रुतेस्तच्छब्दोऽध्याहार्यः । तम्‌ 
मरुत्वन्तम्‌ ।। २ ॥ 


वेइटमाधव- यः व्यंसम्‌ असुरं विकसता क्रोधेन अहन्‌, यः झम्बरम्‌ यः वा पिप्रुम्‌ 
अयजमानम्‌ । इन्द्रः यः शुष्णम्‌ अन्यैः अशोष्यम्‌ निहतवान्‌ इति ।। २ ॥। 


मुद्रल- यः इन्द्रः जहषाणेन प्रवृद्धेन मन्युना क्रोधेन व्यंसम्‌ विगतभुजं वृत्रम्‌ अहन्‌ 
अवधीत्‌ । अपि च यः इन्द्रः झब्दरम्‌ एतत्संज्ञमसुरं चावधीत्‌ । तथा अव्रतम्‌ व्रतस्य यागादेः 
कर्मणो विरोधिनम्‌ पिप्रुम्‌ एतत्संज्ञं चासुरम्‌ यः इन्द्रः अवधीत्‌ । किञ्च यः इन्द्रः अशुषम्‌ 
शोषकरहितम्‌ शुष्णम्‌ सर्वस्य जगतः शोषकम्‌ एतत्संज्ञमसुरम्‌ नि अवृणक्‌ न्यवर्जयत्‌ । समूलं 
हतवानित्यर्थः । तम्‌ मरूत्वन्ताम्‌ इन्द्रम्‌ सख्याय आह्यामहे ।। २ ॥ 


सायण- यः इन्द्रः जहृषाणेन प्रवृद्धेन मन्युना क्रोधेन व्यंसं विगतभुजं वृत्रम्‌ अहन्‌ 
अवधीत्‌ । अपि च यः इन्द्रः शम्बरम्‌ एतत्संज्ञमसुरं चावधीत्‌ । तथा अत्रतं व्रतस्य यागादेः 
कर्मणो विरोधिनं पिष्रुम्‌ एतत्संज्ञमसुरं च यः इन्द्रोऽवधीत्‌ । किञ्च यः इन्द्रः अशुषं शोषकरहितं 
शुष्णं सर्वस्य जगतः झोपकमेतत्संज्ञमसुरं नि अवृणक्‌ न्यवर्जयत्‌ । समूलं हतवानित्यर्थः । 
तं मरूत्वन्तम्‌ इन्द्रं सख्याय आह्वयामहे । 


व्यंसम्‌ । विगतः अंसो यस्मात्‌ । बहुब्रीही पूर्वपदप्रकृतिस्वरत्वम्‌ । यणः 'उदात्त- 
स्वरितयोर्यणः' इति परस्यानुदात्तस्य स्वरितत्वम्‌ । जहषाणेन । “हष तुष्टौ’ । अत्र वृद्ध्यर्थः । 

“छन्दसि लिट्‌, “लिटः कानज्वा’ इति तस्य कानजादेशः । 'अन्येषामपि दृश्यते” इति 
संहितायामभ्यासस्य दीर्घत्वम्‌ । चित्त्वादन्तोदात्तत्वम्‌ । अशुषम्‌ । 'शुष शोषणे' । इगुपधलक्षणः 
कः । शुषा: शोषका न सन्त्यस्येति अशुषः । “परादिश्छन्दसि बहुलम्‌' इत्युत्तरपदाद्युदात्तत्वम्‌ । 
अवृणक्‌ । “वृजी वर्जने’ । रौधादिक: ।। २ ॥ 


सिद्धाञ्जनम्‌- यः इन्द्रः जहृषाणेन प्रवृद्धेन मन्युना कोपेन व्यंसम्‌ (१.३२) विगतभुजं 
वृत्रम्‌ अहन्‌ अवधीत्‌ । यः शम्बरम्‌ एतन्नामकमसुरं, तथा अब्रतम्‌ व्रतं कर्म, तद्रहितं पिप्रुम्‌ 
एतन्नामकं असुरं च यः अहन्‌ । यः इन्द्रः अशुषम्‌ शोषकरहितं शुष्णम्‌ सर्वस्य शोषकं 
असुरं न्यवृणक्‌ न्यवर्जयत्‌ निर्मूलं कृतवान्‌, तं मरुत्वन्तमित्यादि पूर्ववत्‌ । अत्र इम्बरासुरादीनां 
गूढार्थोऽवधेयः, शुष्णः (१.११.७) पिप्रुः (१.५१.५) शम्बरः (१.५१.६) । 


जहृषाणेन-हृष तुष्टौ, अत्र वृद्वयर्थ इति सायणः, हर्ष उद्रेके, उपचर्यते, तहिं उद्रिक्तेन 
मन्युना इति सङ्गच्छते । अवृणक्‌-वृजी वर्जने, रुधादिः || २ ॥ 


ऋक्संहिता पदपाठसहिता 


यस्य यावांपृथिवी पौस्यं' महद्‌ यस्य॑ ब्रते वरुणो यस्य सूर्यः । 

यस्येन्द्र॑स्य सिन्धवः सश्चति ब्रतं मरुत्व॑न्तं सरूयाय॑ हवामहे ।। ३ ॥। 

यस्य॑ । द्यावापृथिवी इतिं । पौंस्य॑म्‌ । महत्‌ । यस्य॑ । ब्रते । वरुणः । यस्य॑ । सूर्यः । 
यस्य॑ । इन्द्र॑स्य । सिन्ध॑वः । स्र॑ति । व्रतम्‌ । मरुत्व॑न्तम्‌ । सख्यायं । हवामहे ॥ ३ ॥ 


स्कन्द- यस्य इन्द्रस्य द्यावापृथिवी दिवं पृथिवीं च प्रति पौंस्यम्‌ सेनालक्षणं बलम्‌ । 
किम्‌ । साकाङ्कत्वात्‌ सश्चति इत्येतत्‌ तृतीयपादस्थमाख्यातं सर्वत्रनुषक्तव्यम्‌ । सञ्चतीत्ययं 
गच्छतिकर्मा (निघ.२,१४) । अप्रतिहतं गच्छतीत्यर्थः । यस्य च ब्रते वृष्टिलक्षणे कर्मणि 
सति वरुण: सचति । किं प्रति । प्रकृतत्वात्‌ द्यावापृथिव्यावेव प्रति यज्ञान्‌ वा प्रति । वृष्टौ 
हि सत्यां यज्ञाः प्रवर्तन्ते । तांइच प्रति देवता गच्छन्ति । यस्य च व्रते सूर्यः सङ्वति यज्ञान्‌ 
प्रति उदयास्तमयदेशौ वा प्रति । यस्य च इन्द्रस्य सिन्धवः सइचति । व्यत्ययेन 
चेदमेकवचनम्‌ । उदकेन पूर्णाः समुद्रे प्रति गच्छन्ति । ब्रतम्‌ सप्तम्यर्थ प्रथमैषा । त्रत वृष्टिलक्षणे 


कर्मणि सतीत्यर्थः । तम्‌ मरुत्वन्तम्‌ || ३ ॥ 

वेङ्कटमाधव- यस्य द्यावापृथिव्यौ महत्‌ वीर्यम्‌ अनुवर्तेते । यस्य ब्रते सूर्यः वरुणः 
च व्यापृतौ भवतः । यस्य इन्द्रस्य नद्योऽपि कर्म सश्चति अभिगच्छन्ति । छान्दसो 
नकारलोपः ।। ३ ।। 


मुद्रल- यस्य इन्द्रस्य महत्‌ विपुलम्‌ पौंस्यम्‌ बलम्‌ यावापृथिवी द्यावापृथिव्यौ अनुवर्तेते । 
तथा यस्य इन्द्रस्य ब्रते नियमरूपे कर्मणि वरुणः वर्तते । स वरुणोऽपि इन्द्रस्य नियमनं 
नातिक्रामतीत्यर्थः । अपि च सूर्यः अपि यस्य इन्द्रस्य त्रते वर्तते । तथा यस्य इन्द्रस्य 
ब्रतम्‌ कर्म सिन्धवः सश्चति । नद्य इन्द्रेणानुरिष्टा प्रवहन्तीत्यर्थः । तम्‌ मरुत्वन्तम्‌ इन्द्रम्‌ 
सख्याय आह्वयामहे ।। ३ ॥ 


सायण- यस्य इन्द्रस्य महत्‌ विपुलं पौंस्यं बलं द्यावापृथिवी द्यावापृथिव्यावनुवर्तेते । 
यस्य चेन्द्रस्य व्रते नियमरूपे कर्मणि वरुणः वर्तते | वरुणोऽपीन्द्रस्य नियमनं नातिक्राम- 
तीत्यर्थः । अपि च सूर्यः अपि यस्य इन्द्रस्य व्रते वर्तते । तथा यस्य इन्द्रस्य व्रतं कर्म 
सिन्धवः नद्यः सश्चति । वचनव्यत्ययः । गच्छन्ति । सश्चतिर्गतिकर्मा । इन्द्रेणानुशिष्टा: 
प्रवहन्तीत्यर्थः । तं मरूत्वन्तम्‌ इन्द्रं सख्याय आह्वयामहे । 


द्यावापृथिवी । दयौश्च पृथिवी च द्यावापृथिव्यौ । ‘दिवो द्यावा’ इति द्यावादेशः । स चाद्यु- 
दात्तो निपातितः । पृथिवीशब्दो डीष्प्रत्ययान्तः अन्तोदात्तः । 'देवताद्वन्द्वे च' इत्युभयपद- 
प्रकृतिस्वरत्वम्‌ । “वा छन्दसि’ इति पूर्वसवर्णदीर्घः ।। ३ ॥ 


सिद्धाञ्जनम्‌- यस्य इन्द्रस्य महत्‌ विपुलं पौंस्यम्‌ बलं यावापृथिवी द्यावापृथिव्यौ 
'अनुबर्तेते’ इति सायणीयोऽध्याहारः । नायमावश्यक:, इन्द्रस्य महत्‌ पौंस्यं चौश्च पृथिवी 
च भवति, तदधीनत्वात्तयोः । यस्य व्रते नियमात्मके धर्मे कर्मणि वा बरुणः वर्तते । यस्य 
्रते सूर्यः वर्तते । यस्य इन्द्रस्य, व्रतम्‌ नियतं कर्म धर्म वा सिन्धवः स्यन्दमाना आपः 
सञ्चति, वचनव्यत्ययः, सङ्चन्ति गच्छन्ति सेवन्त इति यावत्‌ । तं मरुत्वन्तमित्यादि पूर्ववत्‌ ।। 


ऋक्संहिता पदपाठसहिता 
यो अश्वानां यो गवां गोप॑तिर्वशी य आरितः कर्मणिकर्मणि स्थिरः । 
वीळोई्चिदिन्द्रो यो असुन्वतो वधो मरुत्व॑न्तं सख्यार्य हवामहे ।। ४ ॥ 

यः । अश्वानाम्‌ । यः । गर्वाम्‌ । गोऽप॑तिः । वशी । यः । आरितः । कर्मणिऽकर्मणि । 
स्थिरः । वीळोः । चित्‌ । इन्द्रः । यः । असुन्वतः । वधः । मरुत्व॑न्तम्‌ । सख्याय॑ । 
हवामहे ॥ ४ ॥ 

स्कन्द- यः च अश्वानाम्‌ गवाम्‌ च वशी ईशिता । कीदृशः । गोपतिः गोराब्दोऽत्रा- 
ब्वचनः सोमवचनो वा स्तोतृवचनो वा । पतिशाब्दोऽप्यधिपतिवचनः पालयितृवचनो वा । अपां 
वा सोमस्य वा स्तुतीनां वा स्तोतृणां वा अधिपतिः पालयिता वेत्यर्थः । यः च आरितः 
रि गतावित्यस्याङ्पू्वस्येदं रूपम्‌ । आगत इत्यर्थः । पदकारस्त्ववग्रहाकरणात्‌ अर्तेर्यङ्लुगन्तस्येद 
रूपं मन्यते । तस्य हि यङ्लुकि 'उरत्‌’ (पा.७,४,६६) इत्यभ्यासक्रकारस्यात्त्वम्‌ । 'रुग्रिकौ 
च लुकि’ (पा.७,४,९१) इति । निष्ठायामिट्‌ । छान्दसत्वादृकारस्य यणादेशः । "रो रि’ 
(पा.८,३,९४) इत्यभ्यासस्य रेफस्य लोप: । 'दरलोपे पूर्वस्य’ (पा.६,३,१११) इति दीर्घत्वम्‌ । 
आरितः । ण्यन्तस्य वा पुगभावः छान्दसत्वात्‌ । अत्यर्थं पुनःपुनर्वा आगतः गमितो वा 
यजमानैरित्यर्थः । क । उच्यते । कर्मणिकर्मणि यज्ञाख्ये । सर्वयज्ञेष्वित्यर्थः । आरितर्च 
सन्‌ स्थिरः आ यज्ञपरिसमाप्तेरविचाली । वीळोः चित्‌ संस्तब्बस्यापि अत्यन्तदृढस्यापि असुरादेः 
इन्द्रो यः असुन्वतः सोमाभिषवमकुर्वतः वधः हन्ता । तम्‌ मरुत्वन्तम्‌ । ४ ॥। 


वेङ्टमाधव- यः अश्वानाम्‌ गवाम्‌ च पतिः स्वतन्त्रः | यः वा सञ्जातारायुधः युद्धेयुद्ध 
स्थिरः । यः च इन्द्रः दृढस्यापि असुन्वतः हन्ता || ४ ॥ 


मुद्रल- यः इन्द्रः अश्वानाम्‌ पतिरधिपतिः । तथा यः इन्द्रः गवाम्‌ गोपतिः सर्वासां 
गवामधिपतिर्भवति । बशी अपराधीनः । स्वतन्त्र इत्यर्थः । अपि च यः इन्द्रः कर्मणिकर्मणि 
सर्वेषु कर्मसु स्थिरः चैश्रल्येनावतिष्ठमानः आरितः स्तुतिभिः प्रत्यृतः प्राप्तो भवति । यः च 
इन्द्रः असुन्वतः सुन्वतां यागानुष्ठातृणां विरोधिनः वीळोः चित्‌ दृढस्यापि आत्रोः वधः हन्ता । 
तम्‌ मरुत्वन्तम्‌ इन्द्रम्‌ सख्याय आह्वयामहे || ४ ॥ 


सायण-- यः इन्द्रः अश्वानां पतिरधिपतिः । तथा यः इन्द्रः गोपतिः । न केवलमेकस्या 
गोः किन्तु सर्वासामित्याह गवाम्‌ इति । सर्वासां गवाम्‌ अधिपतिर्भवति । वशी अपराधीनः । 
स्वतन्त्र इत्वर्थः | अपि च यः इन्द्र: कर्मणिकर्मणि सर्वेषु कर्मसु स्थिरः नैश्चल्येनावतिष्ठमानः 

आरितः स्तुतिभिः प्रत्यृतः प्राप्तो भवति । 'आरितः प्रत्यृतः स्तोमान्‌’ (निरु,५. १५) इति 
निरुक्तम्‌ । यः च इन्द्रः असुन्वतः सुन्वता यागानुष्टातृणां विरोधिनः वीळोश्चित्‌ दृढस्यापि 
शत्रोः बधः हन्ता तं मरुत्वन्तम्‌ इन्द्रं सख्याय आह्वयामहे । 


गवाम्‌ । “न गोश्वन्साववर्ण” इति विभवत्युदात्तत्वस्य प्रतिषेधः । गोपतिः । 'पत्यावैश्वर्य’ 
इति पूर्वपदप्रकृतिस्वरत्वम्‌ । आरितः । “क्र गतौ’ । अस्मात्‌ ण्यन्तात्‌ निष्ठा । आगमानु- 
शासनस्यानित्यत्वात्‌ पुगभावः । यद्वा । सूचिसूत्रिमत्यट्यर्त्यशूर्णातीनाम्‌” (पा.म.३.१.२२.३) 
इति विहितस्य यङः 'यडोऽचि च' इत्यत्र चशब्देन बहुलग्रहणानुकर्षणादनैमित्तिके लुकि 
प्रत्ययलक्षणेन 'सन्यडोः' इति ऋ इत्येतस्य द्विर्वचने उरदत्वहलादिरेषयोः सतोः “रुग्रिकौ च 
लुकि’ इति रुक्‌ । ततो निष्ठायां छान्दस इडागमः । ऋकारस्य यणादेशः । रो रि’ इति 
अभ्यासरेफलोपः । 'द्रलोपे पूर्वस्य दीर्घोऽणः' इति दीर्घत्वम्‌ । वधः । “कृत्यल्युटो बहुलम्‌' 
इति बहुलवचनात्‌ “हनश्च वधः' इति कर्तरि अप्‌ वधादेशश्च । स चादन्तः । अतो लोपे 
उदात्तनिवृत्तिस्वरेण प्रत्ययस्य उदात्तत्वम्‌ || ४ ।। 


सिद्धाञ्जनम्‌- यः इन्द्रः अइवानाम्‌ मूर्तानां प्राणबलानां पतिः, तथा यः इन्द्रः गवाम्‌ 
सर्वेषां चिद्र्इमीनां पतिः, गोपतिः विशिष्टाया: सर्वोत्कृष्टायाः गोः चिन्मरीचेः पतिः अधिपतिः 
भवति । वशी स्वतन्त्रः यः इन्द्रः कर्मणिकर्मणि सर्वत्र कर्मणि स्थिरः नैइचल्येनावस्थितः, 
आरितः “स्तोमान्‌ प्रत्यृतः’ इति यास्कः, स्तुतिभिः प्रापितः । यः इन्द्रः असुन्वतः अयज्वनः 
यजनविरोधिनः वीळोईचित्‌ दृढस्य बलिनोऽपि बधः इन्ता, तं मरुत्वन्तमित्यादि पूर्ववत्‌ । 


आरित:-ऋ गतौ, अस्मात्‌ ण्यन्तान्निष्ठा । वधः-कृत्यल्युटो बहुलमिति वचनात्‌ हनइच 
वध इति कर्तर्यप्‌ वधादेशश्च || ४ ।। 


ऋक्संहिता पदपाठसहिता 


यो विश्व॑स्य जगत; प्राणतस्पतिर्यो ब्रह्मणे प्रथमो गा अविन्दत्‌ । 

इन्द्रो यो दस्यूँर्धराँ अवातिरन्‌ मरुत्व॑न्तं सख्याय हवामहे || ५ ॥। 

यः । विश्व॑स्य । जग॑तः । प्राणतः । पतिंः । यः । ब्रह्मणें । प्रथमः । गाः । अविन्दत्‌ । 
इन्द्रः । यः । दस्यून्‌ । अर्धरान्‌ । अव5अतिरत्‌ । मरुत्व॑न्तम्‌ । सख्यायं । हवामहे ॥ 

स्कन्द- यो विश्वस्य सर्वस्य जगतः जङ्गमस्य प्राणतः प्राणिवर्गस्य पतिः स्वामी 
पालयिता वा । यः च ब्रह्मणे ब्रह्मशब्दो5त्र ब्राह्मणशब्दपर्याय: तत्प्रभृतिवर्णोपलक्षणार्थङ्चेह 
द्रष्टव्य: । तादर्थ्ये चैषा चतुर्थी । ब्राह्मणादीनां चतुर्णामपि वर्णानामर्थाय । मरुदादिभ्य: प्रथमः 
पणिभिरसुरैरपहता: सतीः गा अविन्दत्‌ लब्धवान्‌ । यः च इन्द्रः दस्यून्‌ अनार्यान्‌ अधरान्‌ 
अधोवर्तिनोऽपि । न्यूनानित्यर्थः । अवातिरत्‌ अदतिरतिर्वधकर्मा (निष.२, १९) । हतवान्‌ । 
तम्‌ मरुत्वन्तम्‌ ।। ५ ॥ 


वेइटमाधव- यः विश्वस्य गच्छतः प्राणतः च पतिः । यः वा अङ्गिरोभ्यः पूर्वम्‌ 
एव पशून्‌ अविन्दत्‌ पणिभिः अपहतान्‌ । इन्द्रः यः दस्यून्‌ अधरान्‌ कृत्वा अवाहन्‌ ।। 


मुद्रल- यः इन्द्रः विश्वस्य जगतः गच्छतः प्राणतः प्रश्वसतः प्राणिजातस्य पतिः स्वामी । 
यः च ब्रह्मणे ब्राह्मणजातिभ्योऽन्गिरोभ्यः प्रथमः अन्येभ्यो देवेभ्यः पूर्वभावी सन्‌ पणिभिरपहताः 
गाः अविन्दत्‌ अलभत । अन्येभ्यो देवेभ्यः पूर्वमेव तैरसुरै: युद्ध्वा गाः स्वयमलभतेत्यर्थः । 
अपि च यः इन्द्रः दस्यून्‌ उपक्षपयितृन्‌ अधरान्‌ निकृष्ठान्‌ कृत्वा अवातिरत्‌ अवधीत्‌ । 
तम्‌ मरुत्वन्तम्‌ इन्द्रम्‌ सख्याय आह्वयामहे || ५ ॥ 


सायण- यः इन्द्रः विश्वस्य जगतः गच्छतः प्राणतः प्रश्चसतः प्राणिजातस्य पतिः 
स्वामी यः च ब्रह्मणे ब्राह्मणजातिभ्योऽज्गिरोभ्यः प्रथमः अन्येभ्यो देवेभ्यः पूर्वभावी सन्‌ 
पणिभिरपहृताः गाः अविन्दत्‌ अलभत । अन्येभ्यो देवेभ्यः पूर्वमेव तैरसुरैरयुद्ध्वा गाः 
स्वयमलभतेत्यर्थः । अपि च यः इन्द्रः दस्यून्‌ उपक्षपयितृनसुरान्‌ अधरान्‌ निकृष्टान्‌ कृत्वा 
अवातिरत्‌ अवधीत्‌ । अवतिरतिर्वधकर्मा । तं मरत्वन्तरम्‌ इन्द्रं सख्याय आह्वयामहे । 


जगतः । “गम्ल सु गतौ’ । “वर्तमाने पृषदबृहन्महजजगच्छतृवच्' (उ.सू.२.२४१) इति 
अतित्रत्ययान्तो निपातितो जगच्छब्द आद्युदात्तः । प्राणतः । “श्वस प्राणते, अन च' । अस्मात्‌ 
लटः शतृ । अदादित्वात्‌ शपो लुक्‌ । 'शतुरनुमः” इति विभक्तेरुदात्तत्वम्‌ । षष्ट्याः पतिपुत्र' 
इति विसर्जनीयस्य सत्वम्‌ ।। ५ ॥। 


सिद्धाञ्जनम्‌- यः इन्द्रः विश्वस्य सर्वस्य जगतः गच्छतः प्राणतः प्रवसतः प्राणिजातस्य 
पतिः अधिपतिः । यः इन्द्रः ब्रह्मणे ब्रह्मात्मने अङ्गिरःप्रभृतये ऋषये प्रथमः अन्येभ्यो देवेभ्यः 

[अ.१ अ.७ व.१२ 


पूर्वभावी सन्‌ गाः पणिभिरपहृत्य बलादिभिगोपिताः गाः चिद्रशमीन्‌ गुहासु गूढं निक्षिप्तान्‌, 
अविन्दत्‌ स्वयमलभत, अङ्गिरस्तत्त्वविचारे समुपन्यस्तमिदम्‌ । यः इन्द्रः दस्यून्‌ 
उपक्षपयितृनसुरान्‌ अधरान्‌ निकृष्टान्‌ कृत्वा अवातिरत्‌ अवधीत्‌, तं मरुत्वन्तमित्यादि समानम्‌ । 


जगतः-गच्छतेः, अतितप्रत्ययान्तो निपात्यते । प्राणतः-इवस प्राणने अन च, अस्मात्‌ 
लटः झातृ ॥ ५ || 


ऋक्संहिता पदपाठसहिता 
यः सूरंभिर्हव्यो यश्च॑ भीरुभिर्यो धार्वद्धिईयते यश्च॑ जिग्युभिः । 
इन्द्रं यं विश्वा भुवनाभि संदधुर्मरुत्व॑न्तं सख्याय हवामहे ॥ ६ ॥। 
यः । शूरैभिः । हव्य॑ः । यः । च । भीरुऽभिंः । यः । धाव॑त्‌ऽभिः । हृयते । यः । 


च । जिग्युऽभिंः । इन्द्र॑म्‌ । यम्‌ । विश्वां । भुव॑ना । अभि । सम्‌ऽदधुः । मरुत्व॑न्तम्‌ । 
सख्याय॑ । हुवामहे ॥ ६ ॥ 


स्कन्द- यः श्रैः हव्यः जयार्थमाह्णातव्यः । यश्च भीरुभिः आत्मरक्षार्थमाह्वातव्यः । 
यः च धावद्धिः हूयते | यः च जिग्युभिः शत्रृनू जितवद्धिः जयार्थमाहृयते । यम्‌ च इन्द्रम्‌ 
बिश्वा भुवना सर्वाणि भूतजातानि अभि सन्दधुः तस्यतस्याभिलषितस्य दानार्थं ध्यायन्ति । 
तम्‌ मरूत्वन्तम्‌ ।। ६ ॥ 


वेङ्कटमाधव- यः शूरैः भीरुभिः च ह्यातव्यः । यः पलायमानैः हृयते, यः च 
जयशीलैः । इन्द्रम्‌ यम्‌ सर्वाण्येव भूतानि आत्मकार्यार्थम्‌ अभि सन्दधुः || ६ ॥ 

मुद्रल- यः इन्द्रः शूरेभिः शौयपितैः पुरुषैः हव्यः योद्धुमाह्वातव्यः । यः च भीरुभिः 
भयशीलैः कातरैः पुरुषैः सहायार्थमाह्मातव्यः । अपि च यः इन्द्रः धावद्भिः पराजयेन 
पलायमानैः हयते रक्षार्थमाहूयते । यः च जिग्युभिः प्राप्तजयैराहूयते । यम्‌ च इन्द्रम्‌ विश्वा 
भुवना सर्वाणि भूतजातानि स्वेषुस्वेषु कार्येषु अभि सन्दधुः आभिमुख्येन स्थापयन्ति । तम्‌ 
मरुत्चन्तम्‌ इन्द्रम्‌ सख्याय आह्वयामहे ।। ६ ॥ 

सायण- यः इन्द्रः शूरेभिः शोर्योपेतेः पुरुषैः हव्यः योद्धुमाह्णातव्यः । यश्च भीरुभिः 
भयशीलैः कातरै: पुरुषैः सहायार्थमाह्वातव्यः । अपि च यः इन्द्रः धावद्भिः पराजयेन 

पलायमानैः हयते रक्षार्थमाहृयते । यश्च जिग्युभिः प्राप्तजयैराहयते । यं च इन्द्रं विश्वा भुवना 
सर्वाणि भूतजातानि स्वेषु स्वेषु कार्येषु अभि सन्दधुः आभिमुख्येन स्थापयन्ति । तं मरुत्वन्तम्‌ 
इन्द्रं सख्याय आह्वयामहे । 

शूरेभिः । “बहुलं छन्दसि’ इति भिस ऐसभावः । हव्यः । हयते: ‘अचो यत्‌’ इति 
यत्‌ । “हः” इत्यनुवृत्तौ बहुलं छन्दसि’ इति सम्प्रसारणम्‌ । गुणे “धातोस्तन्निमित्तस्यैव' इति 
अवादेशः । भीरुभिः । “भियः क्रुकुकनौ' (पा.सू.३.२.१७४) इति क्रुप्रत्यय: । धावद्धिः । 
“सृ गतौ’ । सर्तेः वेगितायां शपि “पाघ्रा’ इत्यादिना धावादेशः । शप: पित्त्वात्‌ अनुदात्तत्वम्‌ । 
शतुश्व लसार्वधातुकस्वरेण धातुस्वरः शिष्यते । जिग्युभिः । “जि जये’ । लिटः कसु: । द्विर्वचने 
“सन्‌ लिटोर्जेः' इति अभ्यासादुत्तरस्य जकारस्य कुत्वम्‌ । भिसि अयस्मयादित्वेन भत्वात्‌ “वसोः 
सम्प्रसारणम्‌’ इति सम्प्रसारणम्‌ । चान्दसोऽन्त्यलोपः ।। ६ ।। 


सिद्धाञ्जनम्‌- यः इन्द्रः श्रेभिः शौर्ययुक्तै: यजमानः हव्यः आह्वातव्यः । यश्च भीरुभिः 
कातंरैः सहायार्थं आह्वातव्यः । यः धावद्धिः पलायनपरैः हूयते आहयते रक्षार्थ, यञ्च 
जिग्युभिः प्राप्तजयैः पुरुषैराहयते, विविधमवस्थितैः, पुरुषैः तत्तदृपकाराय सेवनीयो विश्वसनीयरच 
इन्द्र इति विवक्षा । यम्‌ इन्द्रम्‌ विस्वा भुवना सर्वाणि भूतजातानि अभिसन्दधुः आभिमुख्येन 
स्तापयन्ति, तं मरुत्वन्तमित्यादि गतम्‌ । 

हव्य:-हृयते:, अचो यत्‌, बहुलं छन्दसीति सम्प्रसारणम्‌, गुणः, धातोस्तन्निमिततस्येति 
अवादेशः । जिग्युभिः-जयतेः, लिटः कसुः, वसोः सम्प्रसारणम्‌ ।। ६ ।। 


॥ इति प्रथमाष्टके सप्तमाष्टके सप्तमाध्याये द्वादशो वर्गः ॥। 


॥ अथ त्रयोदशो वर्गः ॥। 
ऋक्संहिता पदपाठसहिता 


ुद्राणांमेति प्रदिशां विचक्षणो रद्रेभिर्योषां तनुते पृथु जर्यः । 

इन्द्र॑ मनीषा अभ्यर्चति श्रुतं मरुत्व॑त्वं सरूयाय॑ हवामहे ।। ७ ।। 

रुद्राणाम्‌ । एति । प्रदिशां । विऽचक्षणः । रुद्रेभिः । योषां । तनुते । पृथु । ज्यः । 
इन्द्रम्‌ । मनीषा । अभि । अर्चति । श्रुतम्‌ । मरुत्वन्तम्‌ । सख्याय॑ । हवामहे ।। ७ ॥। 

स्कन्द- रुद्राणाम्‌ “यामन्‌ रुद्रस्य सूनवः सुदंसस:” (क्र.१,८५, १) इति प्रयोगदर्शानादू 
रुद्रस्य पुत्रा मरुतः । तेऽत्र सोऽयमित्यभिसम्बन्धात्‌ पितृशब्देन रुद्रशब्देन प्रत्याय्यन्ते । रुद्रपुत्राणां 
मरुताम्‌ प्रदिशा प्र इत्येष आ इत्येतस्य स्थाने । आदेशेन, वचनेनेत्यर्थ: । एति गच्छतीन्द्रः । 
अथवा “रुद्र: (निघ.३, १६) इति स्तोतृनाम । स्तोतृणामादेशेन गच्छति । यत्र यत्र मरुतः 
स्तोतारो वा ब्रुवन्ति तत्र तत्रेन्द्रो गच्छति, नान्तत्रेत्यर्थः । कीदृशः । विचक्षणः पण्डितः 
िद्रष्टा वा सर्वस्य । किञ्च रुद्रेभिः रुद्रपुत्रैर्मरुद्धिः सहेन्द्रस्य योघा सोमाहुतिलक्षणा तनुते 
विस्तारयति । पृथु विस्तीर्णमपि सत्‌ ज्रयः ज्रयतिर्गतिकर्मा (निघ.२,१४) । गमनं वेगम्‌ । 
मरुद्भिः सह इन्द्रस्य यज्ञं प्रति गच्छतः पिपासिता सोमाहुतिः विस्तीर्णमपि वेगं विस्तार- 
यतीत्यर्थः । यदा रुद्र इति स्तोतृनाम तदा तृतीयानिर्देशात्‌ प्रदास्यमानेति वाक्यदोषः । स्तोतृभिः 
ऋत्विग्भिः प्रदास्यमाना सोमाहुतिः यज्ञं प्रति गच्छत इन्द्रस्य विस्तीर्णमपि वेगं विस्तारयतीत्वर्थः । 
किश्च इन्द्रम्‌ मनीषा स्तुतिः अभि अर्चति अभिष्टौति । श्रुतम्‌ विख्यातम्‌ । किञ्च 
मरुत्वन्तम्‌ || ७ ।। 


वेङ्कटमाधव- मरुतां गच्छति मार्गप्रदेशनेन विद्रष्टा । मरुद्धिः सम्मिश्रयिता विस्तीर्णं वेगं 
करोति । इन्द्रम्‌ वाक्‌ अभिष्टौति || ७ ।। 


मुद्रल- विचक्षणः सूर्यात्मना प्रकाशमान इन्द्रः रुद्राणाम्‌ रुद्रपत्राणाम्‌ अध्यात्मं प्राणरूपेण 
वर्तमानानां मरुताम्‌ प्रदिशा प्रदेशनेन मनुष्येभ्यः प्रदानेन सह एति अन्तरिक्षे गच्छति । अपि 
च रुद्रेभिः अधिभूतं वर्तमानैः रुद्रपुत्रैर्मरुद्धिः योघा माध्यमिका वाक्‌ पृथु विस्तीर्णम्‌ ज्रयः 
वेगम्‌ तनुते विस्तारयति । प्रसङ्गादत्र मरुतां स्तुतिः । तैर्मरुद्धिः सह वर्तमानम्‌ श्रतम्‌ प्रख्यातं 
सूर्यात्मानम्‌ इन्द्रम्‌ मनीषा स्तुतिलक्षणा वाक्‌ अभि अर्चति आभिमुख्येन स्तौति । तम्‌ 
मरुत्वन्तम्‌ इन्द्रम्‌ वयम्‌ सख्याय आह्वयामहे ।। ७ ।। 


सायण- विचक्षणः सूर्यात्मना प्रकाशमान इन्द्र: रुद्राणां रुदरपुत्राणाम्‌ अध्यात्मं प्राणरूपेण 
वर्तमानानां मरुताम्‌ । यद्वा । रोदयितृणां प्राणानाम्‌ । प्राणा हि शरीरात्‌ निर्गताः सन्तो 
बन्धुजनान्‌ रोदयन्ति । प्रदिशा प्रदेशनेन मनुष्येभ्यः प्रदानेन सह एति अन्तरिक्षे गच्छति । 
तथा चाम्रायते- “योऽसौ तपन्नुदेति स सर्वेषां भूतानां प्राणानादायोदेति’ (तै.आ.१.१४.१) 
इति । अपि च रुद्रेभिः अधिभूतं वर्तमानैः रुद्रपुत्रैर्मरुद्धि: योषा माध्यमिका वाक्‌ पृथु विस्तीर्ण 

ज्रयः वेगं तनुते विस्तारयति । प्रसङ्गादत्र मरुतां रतुतिः । तैर्मरुद्धि: सह वर्तमानं श्रुतं प्रख्यातं 
सूर्यात्मानम्‌ इन्द्रं मनीषा स्तुतिलक्षणा वाक्‌ अभ्यर्चति आभिमुख्येन स्तौति । तं मरुत्वन्तम्‌ 
इन्द्रं सख्याय आह्वयामहे । 


प्रदिशा । “दिश अतिसर्जने’ । सम्पदादिलक्षणो भावे किप्‌ । ज्रयः । “जि ज्रि अभिभवे’ । 
ज्रीयतेऽभिभूयतेऽनेनेति ज्रयो वेगः । करणे असुन्‌ । मनीषा । ईषाअक्षादित्वात्‌ प्रकृतिभावः ।। 


सिद्धाञ्जनम्‌- विचक्षणः प्रकाशमानः सूर्य इव द्रष्टा सर्वस्य, इन्द्रः रुद्राणाम्‌ रुद्राः मरुतः 
अन्तरिक्षस्थानाः प्राणदेवाः तेषां प्रदिशा प्रदेशेन प्रकृष्टेन विशालेन अन्तरिक्षमागेण एति गच्छति । 
केचन इन्द्र: सूर्यात्मना वर्ण्यत इत्याहुः, नेदमावश्यकम्‌ । इन्द्रः तृतीयस्थानोऽपि, तं मरुतां 
क्षेत्रे अन्तरिक्षे प्राणलोके ऋषिः पइयति । रुद्रेभिः मरुद्भिः प्राणदेवैः करणभूतैः योषा वाक्‌, 
इन्द्रस्याह्यात्री, पृथु विस्तीर्णं ञ्जयः वेगं तनुते विस्तारयति, ततः श्रुतम्‌ प्रख्यात इन्द्रम्‌ मनीषा 
स्तुतिलक्षणा वाक्‌ अभ्यर्चति आभिमुख्येन स्तीति । प्रथमं मरुता कषेत्रे इन्द्रदर्शनं, ततः 
मरुत्साहाय्येन बलेन वाचो वेगविस्तारः, पश्चात्‌ ऋषिः इन्द्रमभिमुकं स्तोति । अन्यत्समानम्‌ । 


ज्रयः-जिज्रि अभिभवे, ज्जीयते अभिभूयतेऽनेनेति ज्रयो वेगः, करणे असुन्‌ ।। ७ ॥ 


ऋक्संहिता पदपाठसहिता 

यद्‌ वां मरुत्वः परमे सधस्थे यत्‌ वावमे वृजनें मादयासे । 
अत आ यांद्यध्वरं नो अच्छा त्वाया हविश्वंकृमा सत्यराधः ॥ ८ ॥। 
यदू । वा । मरुत्वः । परमे । सधऽस्थें । यत्‌ । वा । अवमे । वृजनें । मादयांसे । 
अत॑ः । आ । याहि । अध्वरम्‌ । नः । अच्छ॑ । त्वाऽया । हविः । चकृम । सत्यऽराधः ।। 

स्कन्द- यत्‌-शब्दोऽत्र यदिशन्दस्यार्थे । यदि वा हे मरुत्वः! परमे सधस्थे सह तिष्ठन्ति 
यस्मिन्‌ देवताः स सधस्थो यज्ञ इहाभिप्रेतः । विप्रकृष्टे यज्ञ इत्यर्थः | यत्‌ वा अवमे 
अन्तिकनामैतत्‌ (निष २,१६) । सन्निकृष्टे यज्ञे । कीदृशे । वृजने “वृजी वर्जने’ । वर्जिते 
दोषैः । अविगुण इत्यर्थः । अथवा “वृजनम्‌' (निघ.२,९) इति बलनाम । सामर्थ्याचान्तर्णीत- 
मत्वर्थम्‌, बलवति । सारवतीत्यर्थः । मादयासे मदतिरत्र सामर्थ्यात्तृप्त्यर्थः । तर्पयस्यात्मानम्‌ । 
स्वार्थिको वाऽत्र णिच्‌ । तृप्यसीत्यर्थः । अतः आ याहि अध्वरम्‌ यज्ञम्‌ नः अस्माकं 

स्वभूतम्‌ । अच्छ आप्तुम्‌ । अनुभवितुमित्यर्थ: । किं कारणम्‌ । उच्यते । यस्मात्‌ त्वाया 
त्वत्काम्यया । महत्या त्वद्विषयया श्रद्धयेत्यर्थः । हविः सवनीयपुरोडाशादिलक्षणम्‌ चकृम 
कृतवन्तो वयं हे सत्यराधः! सत्यधन! ।। ८ ॥ 


वेङ्कटमाधव- यदि वा मरुत्वः! परमे स्थाने दिवि, यत्‌ वा अवमे सधस्थे कस्मिंश्चन 
युद्धे मायसि । अतः आ याहि अस्माकं यज्ञं प्रति । त्यत्कामनया हविः चकृत सत्यधन! ।। 


मुद्रल- हे मरुत्वः! मरुद्धिुकतेन्द्र! परमे उत्कृष्टे सधस्थे सहस्थाने गृहे यत्‌ वा यदि 
वा मादयासे तृप्तो वर्तसे । यत्‌ वा यदि वा अवमे अर्वाचीने वृजने गृहे मादयासे । अतः 
अस्मात्‌ उभयविधात्‌ स्थानात्‌ नः अस्माकम्‌ अध्वरम्‌ यज्ञम्‌ अच्छ आभिमुख्येन आ याहि 
आगच्छ । हे सत्यराधः! सत्यधन! त्वाया त्वत्कामनया वयम्‌ हविः चकृम कृतवन्तः ।। 


सायण- हे मरुत्वः! मरुद्भिरयुक्तेन्द्र, परमे उत्कृष्टे सधस्थे सहस्थाने गृहे यद्वा यदि 
वा मादयासे तृप्तो वर्तसे । यद्वा यदि वा अवमे अर्वाचीने वृजने । वृज्यते रिक्तीक्रियतेऽस्मिन्‌ 
धनमिति वृजनं गृहम्‌ । तस्मिन्‌ मादयासे । अतः अस्मादुभयविधात्‌ स्थानात्‌ नः अस्माकं 
अध्वरं यज्ञम्‌ अच्छ आभिमुख्येन आ याहि आगच्छ । हे सत्यराधः! सत्यधन, त्वाया 
त्वत्कामनया वयं हविश्रकृम कृतवन्तः । 


मरुत्वः । 'मतुवसो रुः? इति सम्बुद्धौ नकारस्य रुत्वम्‌ | सधस्थे । “सुपि स्थः? इति 
कप्रत्ययः । “सध मादस्थयोश्छन्दसि’ इति सहस्य सधादेशः । मादयासे । “मद तृप्तियोगे' । 
चुरादिरात्मनेपदी । लेटि आडागमः । त्वाया । त्वामात्मन इच्छति । “सुप आत्मनः क्यच्‌’ । 
“प्रत्योत्तरपदयोश्व' इति मपर्यन्तस्य त्वादेशः । व्यत्ययेन दकारस्य आत्वम्‌ । “अ प्रत्ययात्‌’ 
इति अकारप्रत्ययः । “सुपां सुलुक्‌’ इति तृतीयाया लुक्‌ ।। ८ ॥ 


सिद्धाञ्जनम्‌- हे मरुत्वः! मरुत्वनिन्द्र, परमे उत्तमे दिव्ये सधस्थे सहस्थाने देवसदने 
यद्वा यदि वा मादयासे तृप्तो वर्तसे, यद्वा यदि वा अवमे अधस्तादिह पार्थिवे वृजने गृहे, 
मानवावासस्थाने “मादयासे,” अतः अस्मादुभयविधात्‌ स्थानात्‌, नः अस्माकं अध्वरम्‌ 
दिव्ययात्रात्मकं यज्ञं अच्छ आभिमुख्येन आ याहि आगच्छ । हे सत्यराधः! सत्यसमृद्धियुक्त, 
त्वाया त्वत्कामनया वयं हविइचकृम हव्यं कृतवन्तः । 

सधस्थे-छन्दसि सहस्य सधादेशः । मादयारे-मद्‌ तृप्तियोगे, लेट्याडागमः । त्वाया- 
त्वामात्मन इच्छति, सुप आत्मनः क्यच्‌, प्रत्ययोत्तरपदयोइचेति मपर्यन्तस्य त्वादेशः, व्यत्येन 
दकारस्यात्वं, सुपां सुलुगिति तृतीयाया लुक्‌ || ८ ॥ 


नीतिमञ्जरी- उक्तं कर्तव्यमित्याह- 
उक्तं चैव प्रकर्तव्यं हिंसायुक्तं भवेद्यदि । 
पश्चादिहिंसनं कुत्स ऋषिराह तमध्वरम्‌ ।। २५ ॥ 


यदि हिंसायुक्तं वधयुक्त भवेत्तहि यदुक्तं श्रुतिस्मृत्युक्त तत्पुरुषेणावश्यमेव कर्तव्यम्‌ । सोम 
एवैष प्रत्यक्षं यत्पशुरुदकपेयमिव ह स्यादेष आलभ्येनेति' (कौ.ब्रा.१२।६) यदुक्त 
तत्कर्तव्यमेवेति । यस्मिन्यज्ञे परवादीनां पशुपलाशाइवत्थवरणकादीनां हिंसनं भवति तथापि कुत्स 
ऋषिस्तं हिंसायुक्तं यज्ञं- “यद्वा मरुत्वः? इत्यस्याम्‌ अध्वरं ध्वरतिर्हिसा तद्रहितमाह- 

तत्र क्रकू- (ऋ. १.१०१.८) 

यद्वां मरुत्वः परमे सधस्थे यद्वाऽवमे वृजने मादयासे । 

अत आयाह्यध्वरं नो अच्छा त्वाया हविश्रंकृमा सत्यराधः ॥ 

कुत्सखिष्ठुभा इन्द्रं तुष्टाव । उत्तमे छन्दोमे मरुत्वनीये विनियुक्तम्‌ । अशचन्वारिंशत्खण्डे 
गायत्साम (ऋ.१.१७७३) प्रमन्दिन । (ऋ.१.१०१) इति सूत्रितम्‌ (सां.श्री.सू.१०.११.६) 

ऋचोऽयमर्थः । हे मरुत्वः । मतुवसोरिति (पा.८.३.१) सम्बुद्धौ नस्य रुत्वम्‌ । 
मरुर्द्धर्युक्तेन्द्र परमे उत्कृष्टे सधस्थे सहस्थाने गृहे 'सध मादस्थयोः’ इति (पा.६.३.९६) सहस्य 
सधादेशः । यद्वा यदि वा अवमे अर्वाचीने नीचीने वृजने वृज्यते रिक्तीक्रियते धनमस्मिन्निति 
वृजनं गृहम्‌ । तस्मिन्मादयासे तृप्तो वर्तसे । “मद तृप्तौ’ अतोऽस्मादुभयविधात्स्थानात्‌ नोऽस्माकम्‌ 
अध्वरं हिंसारहितं यज्ञम्‌ । तथा यास्कः- “अध्वर इति यज्ञनाम ध्वरतिहिंसाकर्मा-तत्प्रतिषेध 
(नि.१.८) इति । तथा दीर्घतमाश्र व्यर्थहिंसाया अभावान्‌ “न वा उ एतन्भ्रियसे'. 
(ऋ.१.१६२.२१) इति जीवन्तमिव स्तौति । तस्मादध्वरं हिंसारहितं यज्ञं अच्छ आभिमुख्यत 
आयाहि आगच्छ । अच्छाभेराप्रुमिति झाकपूणेर्मतम्‌ (नि.५.२८) हे सत्यराधः! सत्यधन 
त्वाया त्वत्कामनया वयं इविश्रकृम कृतवन्तः । 

चकृम दधिम मदतादित्वाद्‌ (ऋ.प्रा.८.१५) दीर्घः । 


“अथ सर्वा ह वै देवता: पशुमालभ्यमानं समुपगच्छन्ते मम नामेति’ (कौ.ब्रा. १०।६) । 
“अत्रैव पवो हिंस्या' इत्यादिश्रुतिस्मृत्युदितं मारणमपि हिंसा नेति सिद्धम्‌ ।। ८ ॥ 


ऋक्संहिता पदपाठसहिता 


त्वायेन्द्र सोमं सुषुमा सुदक्ष त्वाया हविश्चकृमा ब्रह्मवाहः । 

अर्धा नियुत्वः सगणो मरुद्धिरस्मिन्‌ यज्ञे बर्हिषि मादयस्व ॥ ९ ॥ 

त्वाऽया । इन्द्र । सोम॑म्‌ । सुषुम । सुऽदक्ष । त्वाऽया । हविः । चकृम । ब्रह्मऽवाहः। 
अध । नियुत्वः । सऽग॑णः । मरुत्‌ऽभिंः । अस्मिन्‌ । यज्ञे । बर्हिषिं । मादयस्व ।। ९ ॥। 


स्कन्द- पूर्वोत्तरयोरर्धर्चयोरेकवाक्यताप्रसिद्धचर्थं यस्माच्छब्दोऽध्याहार्यः । यस्मात्‌ त्वाया 
त्वतृकाम्यया । महत्या स्वद्विषयया श्रद्धया इत्यर्थः । हे इन्द्र! सोमम्‌ सुषुम सुदक्ष! सुबल! 
त्वाया एव च सवनीयपुरोडाशादि हविः चकृम । हे ब्रह्मवाहः! स्तुतिलक्षणं ब्रह्म उह्यते 
प्राप्यते यस्मिन्‌ स ब्रह्मवाहाः, तस्य सम्बोधनं हे ब्रह्मवाहः! । अध एतस्मात्‌ कारणात्‌ हे 
नियुत्वः! नियुतोऽश्वाः, तद्वन्‌! सगणः मरुद्धि: । मरुद्रणेन सहेत्यर्थः । अस्मिन्‌ अस्मदीये 
यज्ञे बर्हिषि वेद्यां स्तीर्णे मादयस्व तर्पयात्मानं तृप्य वा || ९ ॥ 


वेङ्कटमाधव- त्वाया इन्द्र! सोमम्‌ सुतवन्तः शोभनबल! । त्वाया पुरोडाशम्‌ चकृम 
स्तोत्रवाह! । अथ अइववन्‌! मरुद्धि: सहितः अस्मिन्‌ यज्ञे बर्हिषि आसीनः तृप्य ॥ ९ ।| 


मुद्रल- हे सुदक्ष! झोभनबल! इन्द्र! त्वाया त्वत्कामनया सोमम्‌ सुषुम अभिषुतवन्तो 
वयम्‌ । हे ब्रह्मबाहः । ब्रह्मणा मन्त्ररूपेण स्तोत्रेणोह्ममान! प्राप्यमाण! इन्द्र! त्वाया 
त्वत्कामनया सवनीयपुरोडाशलक्षणम्‌ हविः चकृम कृतवन्तः । हे नियुत्वः! नियुतोऽश्वाः, 
तद्वनिन्द्र! अध अथानन्तरम्‌ मरुद्धिः सप्तगणरूपैः तत्संजञैदेवैः सगणः गणसहितः सन्‌ अस्मिन्‌ 
वर्तमाने यज्ञे बर्हिषि आस्तीर्णे दर्भे उपविश्य मादयस्व तृप्तो भव । ९ ॥। 


सायण- हे सुदक्ष! शोभनबल, इन्द्र त्वाया त्वत्कामनया सोमं सुषुम अभिषुतवन्तो 
वयम्‌ । हे ब्रह्मवाहः! ब्रह्मणा मन्त्ररूपेण स्तोत्रेणोह्ममान प्राप्यमाणेन्द्र त्वाया त्वत्कामनया 

आहवनीये पुरोडाशलक्षणं हविश्वकृम कृतवन्तः ¦ हे नियुत्वः । नियुतो5श्वाः । तद्वनिन्दर 
अधा अनन्तरं मरुद्भिः सप्तगणरूपैरेतत्संज्दैवे: सगणः गणसहितः सन्‌ अस्मिन्‌ वर्तमाने यज्ञे 
बहिषि आस्तीर्णे दर्भ उपविइय मादयस्व तृप्तो भव । 


सुषुम । “षुञ्‌ अभिषवे’ । लिटि क्रादिनियमप्राप्तस्य इटः 'अनित्यमागमशासनम्‌' इति 
वचनादभावः ।। ९ || 


सिद्धाञ्जनम्‌- हे सुदक्ष! शोभनविवेकबल इन्द्र, त्वाया त्वत्कामनया सोमम्‌ सुषुम 
अभिषुतवन्तो वयम्‌ । हे ब्रह्मवाहः! ब्रह्मणा मन्त्रेण उह्यमान प्राप्यमाणेन्द्र, त्वाया त्वत्कामनया 
हविः चकृम हव्यं कृतवन्तो वयम्‌ । हे नियुत्वः! वायोरश्वाः नियुतः, तद्वान्‌ इन्द्रः सम्बोध्यते 
प्राणबलाढ्यत्वद्योतनाय । अध अथ मरुद्धिः सगणः मरुद्रणसहितः सन्‌ अस्मिन्‌ यज्ञे बर्हिषि 
आस्तीर्णे सिद्धे अन्तरे वेदिस्थाने उपविइय मादयस्व तृप्तो भव ॥ सुषुम-षुञ्‌ अभिषवे, छान्दसो 
लिटू ॥ ९ ॥ 


ऋक्संहिता पदपाठसहिता 


मादयस्व हरिभिर्ये त॑ इन्द्र वि ष्य॑स्व शिप्रे वि सृजस्व धेनें । 
आ त्वां सुरिप्र हर॑यो वहन्तूशन्‌ हव्यानि प्रतिं नो जुषस्व ॥ १० ॥। 
मादय॑स्व । हरिऽभिः । ये । ते । इन्द्र । वि । स्यस्व । शिप्रे इतिं । वि सृजस्व 
धेने इति । आ । त्वा । सुऽशिप्र । हर॑यः । बहन्तु । उशन्‌ । हव्यानि । प्रतिं । न 
जुषस्व ॥ १० ॥ 

स्कन्द- मादयस्व तर्पयात्मानं तृप्य वा हरिभिः अश्वैः सह । ये ते तव स्वभूताः हे 
इन्द्रः! केन प्रकारेण । वि स्यस्व शिप्रे स्यतिरुपसृष्टो विमोचने । शिप्रे हनू इहोच्येते । 
हविर्भक्षणाय हन्‌ विमुञ्च । प्रेरयेत्यर्थ: । वि सृजस्व धेने “धेट्‌ पाने’ इत्यस्य दधातेर्वा धेने 
जिह्वोपजिह्विके इहाभिप्रेते । निधीयते च तयोः रसः । जिह्वोपजिह्विके अपि रसास्वादनाय 
विसृज । प्रेरयेत्यर्थः । तदर्थ च त्वा त्वाम्‌ हे सुशिप्र । क्षिप्रे हन्‌ नासिके वा इहोच्यते 
(या.६, १७) 'िप्राः शीर्षसु वितता हिरण्ययोः' (क्र.५,५४, ११) इति प्रयोगदर्शनात्‌ 
शिरखाणवचनो वा इह शिप्राशब्दः । सुहनो! सुनस! सुशिरखाण! वेत्यर्थः । हरयः अश्वाः 

आ वहन्तु । आनीतश्च सन्‌ त्वम्‌ उशन्‌ कामयमानः अस्मदीयानि हव्यानि प्रति नः जुषस्व 
प्रतिसेवस्वास्मान्‌ अभिलषितफलप्रदानेन || १० ॥ 


वेङ्कटमाधव- माद्य अश्वैः सह, ये तवाश्चाः स्वभूता: । सोमपानार्थम्‌ हन्‌ मोचय । वि 
सृजस्य च जिह्लोपजिहिके । सुहनो! त्वाम्‌ आ वहन्तु हरयः । कामयमानः हव्यानि अस्माकम्‌ 
प्रति सेवस्व || १० ।। 


मुद्रल- हे इन्द्र! हरिभिः अश्वैः सह मादयस्व तृप्तो भव । ये ते तव स्वभूताः तदर्थम्‌ 
शिप्रे हन्‌ संहते वि स्यस्व सोमपानार्थ विवृते कुरु । तथा धेने पानसाधनभूते जिह्लोपजिहिके 
बि सृजस्व सोमपानार्थ विशिष्ट कुरु । हे सुसिप्र! शिप्रे हनू । शोभनरिप्रावनिन्द्र! त्वा 
त्वाम्‌ हरयः अश्वाः आ वहन्तु अस्मदीयं यज्ञं प्रापयन्तु । त्वं च उशन्‌ अस्मान्‌ कामयमानः 
नः अस्माकम्‌ हव्यानि हवींषि प्रति जुषस्व प्रत्येकं सेवस्व, मा उदासिष्ठाः || १० ॥ 


सायण- हे इन्द्र! हरिभिः अश्वैः सह मादयस्व तृप्तो भव । ये ते तव स्वभूतास्तदर्थ 
शिप्रे हनू संहते वि ष्यस्व सोमपानार्थ विवृते कुरु । तथा धेने पानसाधनभूते जिह्वोपजिह्निके 
वि सृजस्व सोमपानार्थ विक्किष्टे कुरु । हे सुशिप्र! “रिप्रे हनू नासिके वाः । “शोभनरिप्रेन्द्र 
त्वा त्वां हरयः अश्वाः आ वहन्तु अस्मदीयं यज्ञं प्रापयन्तु । त्वं च उशन्‌ अस्मान्‌ 
कामयमानः नः अस्माकं हव्यानि हवींषि प्रति जुषस्व प्रत्येकं सेवस्व मा उदासिष्ठाः । 


विष्यस्व । “षो अन्तकर्मणि’ । व्यत्ययेन आत्मनेपदम्‌ । दिवादित्वात्‌ इयन्‌ । 'ओतः 
इयनि' (पा.सू.७.३.७१) इति ओकारलोपः । “उपसर्गात्सुनोति’ इति षत्वम्‌ || १० ॥ 


सिद्धाञ्जनम्‌- हे इन्द्र! हरिभिः त्वदीयैरञ्वैः सह मादयस्व तृतो भव, ये ते ये तव 
स्वभूता: त्वदर्थ वर्तन्ते, तैर्हरिभिरिति सम्बन्धः । झिप्रे हनू संहते विष्यस्व विवृते कुरु, 
सोमपानाय । तथा धेने धेना वाङ्नाम, तया जिह्वा लक्ष्यते, रसग्रहणसाधनभूते प्रजिह्निके 
विसृजस्व विश्लिष्टे कुरु । हे सुशिप्र! शोभनशिप्रेन्द्र, त्वा त्वां हरयः अडवा: आवहन्तु 
अस्मान्‌ प्रापयन्तु । त्वं च उशन्‌ कामयमानः नः अस्मदीयानि हव्यानि प्रतिजुषस्व प्रत्येकं 
सेवस्व, उदासीनो मा भू: । विष्यस्व-घो अन्तकर्मणि, उपसर्गात्‌ सुनोतीति षत्वं, 
व्यत्ययेनात्मनेपदम्‌ ।। १० ॥ 

ऋक्संहिता पदपाठसहिता 
मरुत्स्तोत्रस्य वृजन॑स्य गोपा वयमिन्द्रेण सनुयाम वाज॑म्‌ । 
तन्नों मित्रो वरुणो मामहन्तामदितिः सिन्धुंः पृथिवी उत यौः ।। ११ ॥ 


मरुत्‌ऽस्तोंत्रस्य । वृजन॑स्य । गोपाः । वयम्‌ । इन्द्रैण । सनुयाम । वाज॑म्‌ । तत्‌ । नः । 
मित्रः । वरुणः । ममहन्ताम्‌ । अदितिः । सिन्धुः । पृथिवी । उत । यौः ।। ११ ॥ 


स्कन्द- मरुद्भिः सह स्तोत्रं यस्य तत्‌ मरुत्स्तोत्रस्य । वृजनस्य बलनामैतत्‌ (निघ. 
२,९) । सेनालक्षणस्येन्द्रबलस्य । गोपाः गोपायितव्याः रक्ष्याः बयम्‌ । इन्द्रेण हेतुना । 
इनद्रेणानुगृह्ममाणा इत्यर्थः । सनुयाम 'षणु दाने’ । दानेन चात्र तत्पूर्वको लाभो लक्ष्यते । 
लभेमहीत्यर्थः । किम्‌ । वाजम्‌ अन्नम्‌ । तत्‌ नः मित्रः इत्यादयुकतार्थम्‌ (क्र. १,९४, १६ 
द्र.) ॥ ११ ॥ 

वेङ्कटमाधव- मरुद्भिः सहितं स्तोत्रं यस्य इत्रूणां छेत्तः तस्य गोप्या: वयम्‌ । तेन अन्नं 
लभेमहि इति ।। ११ ॥ 

मुद्रल- मरुत्स्तोत्रस्य मरुद्धिः सह स्तोत्रं यस्य स मरुतस्तोत्रस्तस्य, वृजनस्य शत्रृणां 
क्षेपुरिन्द्रस्य सम्बन्धिनः गोपाः गोपायनीया रक्षणीयाः वयम्‌ तेन इन्द्रेण वाजम्‌ अन्नम्‌ सनुयाम 
लभेमहि । यदेतदस्माभिः प्रार्थितम्‌ नः अस्मदीयम्‌ तत्‌ मित्रादयः द्यावापृथिव्यौ च ममहन्ताम्‌ 
पूजितं कुर्वन्तु ॥ ११ ॥ 

सायण- मरुत्स्तोत्रस्य । मरुद्भिः सह स्तोत्रं यस्य स मरुत्स्तोत्रः । तस्य वृजनस्य 
तरूणां क्षेपुरिन्द्रस्य सम्बन्धिनः गोपाः गोपायनीयाः रक्षणीयाः वयं तेन इन्द्रेण वाजम्‌ अन्नं 
सनुयाम लभेमहि । यदेतदस्माभिः प्रार्थितं नः अस्मदीयं तत्‌ मित्रादयो द्यावापृथिव्यौ च 
ममहन्तां पूजितं कुर्वन्तु । 

वृजनस्य । “वृजी वर्जने’ । 'कृपृवृजिमन्दिनिधाञ्भ्यः क्यु: इति कुप्रत्ययः ।। ११ ।। 


सिद्धाञ्जनम्‌- मरुतस्तोत्रस्य मरुद्भिः सह स्तोत्रं यस्य तस्येन्द्रस्य वृजनस्य अस्मासु 
वासस्थानभूतस्य गृहस्य, गोपाः रक्षितारः बयम्‌ अस्मदीयं शरीरादिकं इन्द्रदासगृहं, तदीयत्वेन 

तस्य ““वृजनस्य”” तदर्थं गोपायितारः वयमित्यर्थः । इन्द्रेण देवेन वाजम्‌ समृद्धिं सनुयाम 
लभेमहि । तन्नो मित्र इत्यादि गतम्‌ ।। ११ ॥ 


॥। इति प्रथमाष्टके सप्ताध्याये त्रयोदशो वर्गः ॥ 


।। अथ चतुर्दशो वर्गः ॥ 


ऋक्संहिता पदपाठसहिता 
(सूक्तम्‌-१०२) 
(११ कुत्स आङ्गिरसः । इन्द्रः जगतीः । ११ त्रिष्टुप्‌) 
इमां ते धियं प्र भरे महो महीमस्य स्तोत्रे घिषणा यत्‌ त॑ आनजे । 
तमुत्सवे च॑ प्रसवे च॑ सासहिमिन्द्रं देवासः शर्वसामदन्ननु ॥ १ ॥ 
इमाम्‌ । ते । धिय॑म्‌ । प्र । भरे । महः । महीम्‌ । अस्य । स्तोत्रे । धिषणां । यत्‌। 
ते । आनजे । तम्‌ । उत्‌ऽसवे । च । प्रऽसवे । च । ससहिम्‌ । इन्द्र॑म्‌ । देवास॑ः । 
शव॑सा । अमदन्‌ । अनुं ॥ 


स्कन्द- इमाम्‌ ते तव धियम्‌ कर्म स्तुतिलक्षणम्‌ । स्तुतिमित्यर्थः । प्र भरे प्रहरामि । 
उच्चारयामीत्यर्थः । महः महतः महीम्‌ महतीम्‌ । कस्मात्‌ । उच्यते | अस्य आत्मन एवायं 
परोक्षरूपेण निर्देशः । अस्य कुत्साख्यस्वर्षेः अस्य वा यजमानस्य स्वभूते स्तोत्रे धिषणा 
स्तुतिलक्षणा वाकू यत्‌ यस्मात्‌ ते द्वितीयार्थे षष्ठी । त्वाम्‌ आनजे अभेर्गत्यर्थस्येदं रूपम्‌ । 
गता प्राप्ता । यस्मात्‌ पूर्वमपि अहम्‌ अयं यजमानो वा त्वां स्तुतवानित्यर्थः । किञ्च तम्‌ 
प्रकृतम्‌ उत्सबे च प्रसवे च सासहिम्‌ सर्वजनसाधारणः इन्द्रमहादिः उत्सवः । 
्रात्यात्मिकोऽभ्युदयः प्रसवः । तयोरुभयोरपि । तत्प्रतिबन्धकराणां झत्रूणामभिभवितारं भवन्तम्‌ 
इन्द्रम्‌ । केन सासहिम्‌ । उच्यते । शवसा स्वेन बलेन । देवा मरुदादयो देवा: अमदन्‌ 
तृप्यन्तु । अनु 'तृतीयार्थ' (पा.१,४,८५) इत्येवम्‌ अनुदाब्दः कर्मप्रवचनीयः । सहार्थश्च 
तृतीयार्थः । तं सासहिम्‌ इन्द्रम्‌ इत्येतैश्च द्वितीयान्तैः सहास्य सम्बन्धः । तेन सासहिना 
भवतेन्द्रेण सहेत्यर्थः ।। १ ॥ 


वेङ्कटमाधव- इदम्‌ ते कर्म प्रभरामि महतः महत्‌, अस्य कुत्स्य स्तोत्रे तव बुद्धि: 

यस्मात्‌ आगता । तम्‌ युद्धापवर्गे उपक्रमे च इत्रूणां सहनशीलम्‌ इन्द्रम्‌ देवा: बलं दृष्ट्व 
अनु अमदन्‌ मरुतः || १ ॥ 


मुद्ढल- “इमां ते” इत्येकादरार्च नवमं सूक्तम्‌ । कुत्स ऋषिः । अन्त्या त्रिष्टुप्‌ रिष्टा 
जगत्यः । इन्द्रो देवता ॥ 


हे इन्द्र! महः महतः ते तव इमाम्‌ इदानीं क्रियमाणाम्‌ महीम्‌ महतीम्‌ अत्यन्तोत्कृष्टाम्‌ 
धियम्‌ स्तुतिम्‌ प्र भरे प्रकर्षेण सम्पादयामि । ते तव धिषणा त्वदीया बुद्धिः अस्य मम 
स्तोतुः स्तोत्रे स्तुतौ यत्‌ यस्मात्‌ आनजे अक्ता संश्िष्टासीत्‌ । तस्मात्‌ तव प्रियां स्तुतिं 
करोमीत्यर्थः । उत्तरोऽ्धचः परोक्षकृतः । सासहिम्‌ शत्रूणाम्‌ अभिभवितारं पूर्वोक्तम्‌ इन्द्रम्‌ 
देवासः कर्मसु दीव्यन्त ऋत्विजः शवसा स्तुतिभिः कीर्तितेन बलेन अनु अमदन्‌ अनुक्रमेण 
हर्ष प्रापयन्‌ । किमर्थम्‌ । उत्सवे च उत्सवार्थम्‌ अभिवृध्यर्थम्‌ प्रसवे च धनानाम्‌ उत्पत्त्यर्थ 
च॥ १ ॥ 


सायण- “इमां ते’ इति एकादशर्च नवमं सूक्तं कुत्सस्यार्षमैन्द्रम्‌ । अन्त्या त्रिष्टुप्‌ रिष्टा 
दश जगत्यः । तथा चानुक्रान्तम्‌- “इमां तेऽन्त्या त्रिष्टुप्‌? इति विनियोगो लैङ्गिक: । 


हे इन्द्र! महः महतः ते तव इमाम्‌ इदानीं क्रियमाणां महीं महतीम्‌ अत्यन्तोत्कृष्टां 
धियं स्तुतिं प्र भरे प्रकर्षण सम्पादयामि । ते तव धिषणा त्वदीया बुद्धिः अस्य मम स्तोतुः 
स्तोत्रे स्तुतौ यत्‌ यस्मात्‌ आनजे अक्ता संश्चिष्टासीत्‌ । तस्मात्‌ तव प्रियां स्तुतिं करोमीत्यर्थः । 
उत्तरोऽर्धर्चः परोक्षकृतः । ससहिं आात्रूणामभिभवितारं पूर्वोक्तं तम्‌ इन्द्र देवासः कर्मसु दीव्यन्तः 
ऋत्विजः शवसा स्तुतिभिः कीर्तितेन बलेन अनु अमदन्‌ अनुक्रमेण हर्ष प्रापयन्‌ । किमर्थम्‌ । 
उत्सवे च उत्सवार्थमभिवृद्धचर्थ प्रसवे च धनानां वृष्ट्युदकानां वा उत्पत्त्यर्थ च । 


आनजे । 'अजू व्यत्तिम्रक्षणगतिषु’ । अस्मात्‌ कर्मणि लिट्‌ । द्विर्वचनहलादिशेषी । “अत 
आदेः” इति अभ्यासस्य आत्वम्‌ । 'तस्मान्रुडद्विहलः” (पा.सू.७.४.७१) इति नुट्‌ । व्यत्ययेन 
उपधानकारलोपः । उत्सवे । प्रसवे । पू प्रेरणे’ । “ऋदोरप्‌” इति भावे अप्‌ । “निमित्ता- 
त्कर्मसंयोगे' (पा.सू.२.३.३६.६) इति सप्तमी । थाथादिना उत्तरपदान्तोदात्तत्वम्‌ । ससहिम्‌ । 
“षह अभिभवे’ । “आदृगमहन' इत्यत्र 'उत्सर्गश्छन्दसि' इति वचनात्‌ किप्रत्ययः । लिड्वद्भावात्‌ 

द्विर्वचनम्‌ । 'अन्येषामपि दृश्यते” इति संहितायामभ्यासस्य दीर्घत्वम्‌ । अमदन्‌ । “मदी हर्षे । 
हेतुमति णिच्‌ । “मदी हर्षग्लपनयो:” इति घटादिषु पाठात्‌ “मितां हस्व:” इति हस्वत्वम्‌ । 
'छन्दस्युभयथा' इति झप आर्धधातुकत्वात्‌ “णेरनिटि’ इति णिलोपः ।। १ ॥ 


सिद्धाञ्जनम्‌- “इमां त' इत्येकादशर्च नवमं सूक्तं कुत्सस्यार्ष ऐन्दरं, अन्त्या त्रिष्टुप्‌, रिष्टा 
जगत्यः । 


हे इन्द्र! महः महतः ते तव इमाम्‌ महीम्‌ धियम्‌ सद्य: आविर्भवन्तीं महतीमुत्कृष्टा 
धीशब्दलक्षितां स्तुतिवाचं प्रभरे प्रकर्षेण सम्पादयामि । ते तव धिषणा धारयित्री बुद्धिः अस्य 
मम स्तोत्रे प्रकृते स्तोत्रे यत्‌ यस्मात्‌ आनजे आसक्ता संरिलेष्टासीत्‌, तस्मात्‌ तव प्रीणयित्री 
स्तुतिं करोमीत्यर्थः । अथ परोक्षकृतः उत्तरोऽर्धर्चः । ससहिम्‌ अभिभवितारं इात्रूणां तम्‌ 
इन्द्रम्‌ पूर्वोक्तं देवासः सर्वे देवा: शवसा ज्वलता बलेन अन्वमदन्‌ अनुक्रमेण हर्ष प्रापयन्‌, 
प्रापयन्ति, लडर्थे लङ छन्दसि । किमर्थम्‌? उत्सवे च अभ्युदयार्थ, निमित्तसप्तमी, प्रसवे 
च दिव्यानां लोकहितानां ज्योतिर्बलादीनां वृष्ट्यर्थ, उत्पत्त्यर्थम्‌ । 


आनजे-अनक्तेः कर्मणि लिटू | ससहिम्‌-षह अभिभवे, लिड्वद्भावाद्‌ द्विर्वचनं, किप्रत्ययः ।। 


ऋक्संहिता पदपाठसहिता 

अस्य श्रवो नय: सप्त बिभ्रति याबाक्षामां पृथिवी दर्शतं बपुंः । 
अस्मे सूर्याचन्द्रमसांभिचक्षे श्रद्धे कमिन्द्र चरतो वितर्तुरम्‌ ॥। २ ॥ 
अस्य । श्रव॑ः । नदः । सप्त । बिभ्रति । यावाक्षामां । पृथिवी । दर्शतम्‌ । वपुः । अस्मे 
इति । सूर्याचन्द्रमसा । अभिऽचक्षे । श्रद्धे । कम्‌ । इन्द्र । चरतः । वितर्तुरम्‌ ॥ 

स्कन्द- अस्य इन्द्रस्य श्रवः कीतिंम्‌ नदः गङ्गाद्याः सप्त बिभ्रति । धारयन्तीत्यर्थः । 
द्यावाक्षामा द्यावापृथिव्यौ । पृथिवी अन्तरिक्षनामैतत्‌ (निघ. १,३) । अन्तरिक्षं च । न च 
केवलं श्रवः । किं तर्हि । दर्शतं वपुः “वपुः' (निघ ३,७) इति रूपनाम । शरीरवचनो 
वा वपुःशब्दः दर्शनीयं च रूपं इारीरं वा । अतिमहत्त्वादस्येन्द्रस्य कीर्ति वपुरच गङ्गाद्याः 
सप्त नद्यः त्रयइच लोकाः धारयन्ति । अथवा 'वपुः' (निघ १,१२) इत्युदकनाम । श्रवः’ 
(निघ.२,७) इत्यप्यन्ननाम । अन्नकारणत्वाच्चोदकमत्र श्रवः इत्युच्यते । अस्य स्वभूतम्‌ 

अन्नकारणं वृष्टिलक्षणमुदकं दर्शनीयं सप्त नद्यः त्रयोऽपि लोकाः धारयन्तीत्यर्थः । परोडर्धर्च: 
प्रत्यक्षकृतत्वात्‌ भिन्नं वाक्यम्‌ । अस्मे अस्माकं सूर्याचन्द्रमसौ अभिचक्षे प्रकाशाय दर्शनाय 
श्रद्धे श्रद्धधातेरुत्साहकर्मण इदं रूपम्‌ अहोरात्रप्रविभागायत्तसम्यगाहारपरिणामनिमित्ताय चोत्साहाय 
च कम्‌ सुखाय च हे इन्द्र! त्वत्प्रसादादेव चरतः नियतेनोदयास्तमयादिलक्षितेन मार्गेण 
गच्छतः । वितर्तुरम्‌ त्वरतेस्तरतेर्वा यङ्लुगन्तस्येदं रूपम्‌ । विविधं त्वरितं तीर्णं वा । 
अत्यन्तशीप्रम्‌ अत्यन्तद्रुत्ते वेत्यर्थः । सूर्याचन्द्रमसावस्मान्‌ दर्शनोत्साहसुखार्थम्‌ अहोरात्रप्रविभागं 
क्तु त्वत्प्रसादेनोदयास्तमयादिरूपेण गच्छत इत्यर्थः || २ ॥ 


वेङ्कटमाधव- अस्य कीर्ति वृष्टिलक्षणमुदकं सप्त नयः धारयन्ति । द्यावाभूम्यौ अन्तरिक्ष 
च दर्शनीयं रूपं धारयन्ति । अस्माकं सूर्याचन्दमसौ इन्द्रप्रेरितो अभिदर्शनाय सत्यत्वं श्रद्धातुं 
शीघ्रम्‌ चरतः । कम्‌ इति पूरणम्‌ || २ ॥ 


मुद्रल- अस्य इन्द्रस्य श्रवः कीतिम्‌ सप्त 'इमं मे गङ्गे’ (क्र १०,७५,५) इत्यस्यामृचि 
प्राधान्येन प्रतिपादिता गङ्गाद्याः सप्त नयः बिभ्रति धारयन्ति । वृत्रहननेन इन्द्रस्य यत्‌ वृष्टेः 
्रदातृत्वं तत्प्रभूतजलोपेता नद्यः प्रकटयन्तीत्यर्थः | अपि च यावाक्षामा द्यावापृथिव्यौ पृथिवी 
अन्तरिक्षम्‌ च अस्य सूर्यात्मना वर्तमानस्य इन्द्रस्य दर्शतम्‌ सर्वैः प्राणिभिर्दर्शनीयम्‌ वपुः 
प्रकाशात्मकं रूपं धारयन्ति । किञ्च धारयन्ति । किश्च हे इन्द्र! अस्मे अस्माकम्‌ अभिचक्षे 
द्रष्टव्यानां पदार्थानाम्‌ आभिमुख्येन प्रकाशनार्थम्‌ श्रद्धे कम्‌ श्रद्धार्थम्‌ । चक्नुषा दृष्टे हि वस्तुनीदं 
सत्यमिति श्रद्धोत्पद्यते । कं पादपूरणम्‌ । तदुभयार्थम्‌ सूर्याचन्द्रमसा वितर्तुरम्‌ परस्परं 
व्यतिहारेण तरणं पुनःपुनः गमनं यथा भवति तथा चरतः वर्तेते । त्वमेव तद्रूपः सन्‌ वर्तस 
इत्यर्थः ।। २ ॥ 

सायण- अस्य इन्द्रस्य श्रवः यञः कीर्ति सप्त “इमं मे गङ्गे’ इत्यस्यामृचि प्राधान्येन 
प्रतिपादिता गङ्गाद्याः सप्तसङ्घयाकाः नयः बिभ्रति धारयन्ति । वृत्रहननेन इन्द्रस्य यत्‌ वृष्टेः 
प्रदातृत्व तत्प्रभूतजलोपेता नदः प्रकटयन्तीत्यर्थः । अपि च यावाक्षामा द्यावापृथिव्यौ । पृथिवी 
इति अन्तरिक्षनाम । अन्तरिक्षं चास्य सूर्यात्मना वर्तमानस्येन्द्रस्य दर्शतं सर्व: प्राणिभिर्दर्शनीयं 
बपुः । रूपनामैतत्‌ । प्रकाशात्मकं रूपं धारयन्ति । किञ्च हे इन्द्र अस्मे अस्माकम्‌ अभिचक्षे 
द्रष्टव्यानां पदार्थानामाभिमुख्येन प्रकाशनार्थ श्रद्धे कं श्रद्धार्थम्‌ । चक्षुषा दृष्टे हि वस्तुनि इदं 

सत्यमिति श्रद्धोत्पद्यते । कमित्येतत्‌ पादपूरणम्‌ । तदुभयार्थं सूर्याचन्द्रमसौ वितर्तुरं 
परस्परव्यतिहारेण तरणं पुनःपुनर्गमनं यथा भवति तथा चरतः । वर्तेते । त्वमेव तद्रूप: सन्‌ 
वर्तसे इत्यर्थः । 


अस्य । 'ऊडिदम्‌' इति विभत्तेरुदात्तत्वम्‌ । द्यावाक्षामा । चौश्च क्षामा च । 'दिवो द्यावा’ 
इति द्यावादेशः । “सुपां सुलुक्‌’ इति विभक्तेः डादेशः । ‹देवताद्वन्द्वे च? इति उभयपद- 
प्रकृतिस्वरत्वम्‌ । दर्शतम्‌ । 'भृमृदृशि” इत्यादिना अतच्‌ । सूर्याचन्द्रमसा । सूर्यश्च चन्द्रमाश्च । 
'देवताद्वन्द्वे च' इति पूर्वपदस्य आनङादेशः । “सुपां मुलुक्‌’ इति विभक्तेः आकारः । चन्द्रमः 
शब्दो दासीभारादित्वात्‌ पूर्वपदप्रकृतिस्वरेण मध्योदात्तः । अतो देवताद्वन्द्वे च' इति प्राप्तस्य 
उभयपदप्रकृतिस्वरस्य 'नोत्तरपदेऽनुदात्तादावपृथिबी' इति प्रतिषेधः । अभिचक्षे । चक्षेः 
प्रकाझनार्थात्‌ सम्पदादिलक्षणो भावे किप्‌ । तादथ्यै चतुर्थी । श्रद्धे । दृरिग्रहणात्‌ दधातेर्भावे 
विच्‌ । चतुर्थ्यकवचने “आतो धातोः? इति आकारलोपः । उदात्तनिवृत्तिस्वरेण विभक्तेरुदात्तत्वम्‌ । 
वितर्तुरम्‌ । तरतेर्यङ्लुगन्तात्‌ औणादिकः कुरच्‌ । “बहुलं छन्दसि’ इति उत्वम्‌ ।। २ ॥ 


सिद्धाञ्जनम्‌- अस्य इन्द्रस्य श्रवः श्रूयमाणं, श्रुतं यशः, दिव्यं वैभवमिति यावत्‌ सप्त 
नयः सप्तसह्कयाकाः ज्योतिर्बलादिप्रवाहिण्यः स्यन्दमाना आपः, भूरादिसप्तलोकात्मकवि३व- 
सत्ताशक्तयः, बिभ्रति धारयन्ति प्रकाशयन्ति स्वव्यापरैरिति भावः । दयावाक्षामा द्यावापृथिव्यौ 
पृथिवी पृथुला विस्तीर्णा अन्तरिक्षस्थाना विततभूइच दर्शतम्‌ दर्शनीयं अस्य वपुः शरीर, 
रूपं वा भवति । त्रैलोक्यमस्य वपुरिति स्पष्टं मूलं, सायणस्तु अन्यथा ब्रूते अध्याहारैः । 
हे इन्द्र! अस्मे अस्माकं अभिचक्षे दृष्टये जगतः प्रदर्शनाय, प्रकाशनायेति यावत्‌, श्रद्धे श्रद्धार्थ 
च कम्‌ पदपूरणम्‌ । सूर्याचन्द्रमसौ सूर्यचन्द्रमाइच वितर्तुरम्‌ परस्परव्यतिहारेण तरणं पुनः 
पुनर्गमनं यथा भवति तथा चरतः वर्तेते । त्रैलोक्यमिन्दस्य वपुः, तदन्तर्गतौ सोमसूर्यौ 
इन्द्र्बैभवद्योतकौ अस्मभ्यं जगतः प्रकाशकौ, श्रद्धाजनकौ च भवतः । एतावानिन्द्रस्य महिमा । 


दयावाक्षामादिवो द्यावादेशः, विभक्तेडदिश: । दर्शतम्‌-दृशेः अतच्‌ । अभिचक्षे-चक्षेः 
प्रकाइानार्थात्‌ सम्पदादिलक्षणः किप्‌, तादर्थ्ये चतुर्थी । श्रद्धे-दृशिग्रहणाद्दधातेर्भावे विच्‌, 
चतुर्थ्येकवचने आतो धातोरित्याकारलोपः । वितर्तुरम्‌-तरतेर्यङ्लुगन्तात्‌ औणादिकः कुरुच्‌, 
बहुलं छन्दसीत्युत्वम्‌ || २ ।। 

तं स्मा रथं मघवन्‌ प्राव॑ सातये जैत्रं यं तै अनुमदाम संगमे । 
आजा न॑ इन्द्र मन॑सा पुरुष्टुत त्वायद्भयों मघवञ्छर्म' यच्छ नः ॥। ३ ॥ 
तम्‌ । स्म । रथ॑म्‌ । मघऽबन्‌ । प्र । अव । सातये । जैत्रम्‌ । यम्‌ । ते । अनुऽमदाम । 
सम्‌ऽगमे । आजा । नः । इन्द्र । मन॑सा । पुरुऽस्तुत । त्वायत्‌ऽभ्य॑ः । मघऽबन्‌ । शर्म । 
यच्छ । नः ॥ ३ ॥ 

स्कन्द- स्म इति पदपूरणः । तम्‌ रथम्‌ हे मघवन्‌! प्र अव अवतिरत्र गत्यर्थः । 
सामर्थ्याचात्रान्तणीतण्यर्थः । अस्मान्‌ प्रति गमय सातये सम्भजनायास्माकम्‌ । कतमम्‌ । 
उच्यते । जैत्रम्‌ जयशीलम्‌ यम्‌ ते स्वभूतम्‌ अनुमदाम । अनुरभीत्येतस्य स्थाने । 
मदतिरर्चतिकर्मा (निघ.३,१४) । अभिष्टवामेत्याञास्महे सङ्गमे प्राप्तौ सत्याम्‌ । प्राप्त 
सन्तमित्यर्थः । आजा सङ्गामे सङ्गामस्थानीये वा यज्ञे नः अस्माकं स्वभूते । हे इन्द्र! मनसा 
प्रसन्नेन चित्तेन हे पुरुष्टुत! बहुभिः स्तोतृभिः स्तुत! त्वायच््यः त्वत्कामेभ्यः हे मघवन्‌! 
धनवन्‌! शर्म सुखं गृहं वा यच्छ देहि नः अस्मभ्यम्‌ ॥ ३ ॥ 

वेइटमाधव- तम्‌ स्म रथम्‌ मघवन्‌! प्रतिगच्छ धनं दातुम्‌, जैत्रम्‌ यम्‌ त्वदीयं वयं 
स्तुमः सङ्गमे सङ्गामे अस्मभ्यम्‌ मनसा बहुस्तुत! त्वत्कामेभ्यः सुखं प्रयच्छ । पुनः नः 
पूरणम्‌ || ३ ॥ 

मुद्रल- हे मघबन्‌! धनवनिन्द्र! सातये अस्माकं धनलाभाय तम्‌ स्म तमेव रथम्‌ प्र 
अब प्रेरय वर्तय । नः अस्माकम्‌ मनसा बुद्धया पुरुष्टुत! हे बहुशः स्तुतेनद्र! ते तव स्वभूतम्‌ 
जैत्रम्‌ जयनशीलम्‌ यम्‌ रथम्‌ सङ्गमे इत्रुभिः सह सङ्गमने आजा युद्धे सति अनुमदाम 
वयमनुक्रमेण स्तुमः । अपि च हे मघवन्‌! इन्द्र! त्वायच्यः त्वां कामयमानेभ्यः नः अस्मभ्यम्‌ 
शर्म सुखम्‌ यच्छ देहि ॥ ३ ॥। 

सायण- हे मघवन्‌! धनवन्‌ इन्द्र सातये अस्माकं धनलाभाय तं स्म तमेव रथं प्राव 
प्रेरय वर्तय । नः अस्माकं मनसा बुद्धा पुरुष्ठत बहुः स्तुतेन्द्र ते तव स्वभूतं जैत्रं जयशीलं 
यं रथं सङ्गमे इात्रुभिः सह सङ्गमने आजा युद्धे सति अनुमदाम वयमनुक्रमेण स्तुमः । अपि 
च हे मघबन्‌! त्वायद्भयः त्वां कामयमानेभ्यः नः अस्मभ्यं शर्म सुखं यच्छ देहि । 

अव । अत्र रक्षणगतिकान्ति' इत्युक्तत्वादवतिरत्र गत्यर्थः । सङ्गमे । 'ग्रहवृदुनिश्चिगमश्च' 
इति कर्मणि अप्‌ । थाथादिना उक्तरपदान्तोदात्तत्वम्‌ । आजा । “सुपां सुलुक्‌’ इति सप्तम्या 
डादेशः । त्वायञ्भचः । “सुप आत्मनः क्यच्‌’ । 'प्रत्ययोत्तरपदयोश्च' इति मपर्यन्तस्य त्वादेशः । 
व्यत्ययेन दकारस्य आत्वम्‌ । वयजन्तात्‌ लटः शतृ । अदुपदेशात्‌ लसार्वधातुकानुदात्तत्वे सति 
क्पचा स॒ंहैकादेरे “एकादेश उदात्तेन' इति तस्य उदात्तत्वम्‌ || ३ ॥। 


सिद्धाञ्जनम्‌- हे मघवन्‌! इन्द्र, सातये लब्धये अभीष्टानां तम्‌ स्म तमेव रथम्‌ रंहणशीलं 
गमनसाधनं प्राव प्रकर्षेण गच्छ, वर्तयेत्यर्थः । नः अस्माकं मनसा मननेन ध्यानेन पुरुष्टुत 
बहुशः स्तुत इन्द्र, ते तव स्वीयं जैत्रम्‌ जयशीलं यम्‌ यं रथं सङ्गमे शत्रुभिः सह सङ्घर्ष 
आजा आजौ युद्धे सति अनुमदाम अनुक्रमेण वयं स्तुमः । अपि च हे मघवन्‌! त्वायद्भ्चः 
त्वां कामयमानेभ्यः नः अस्मभ्यं शर्म शरणं सुखं वा यच्छ देहि । 


अवबह्वर्थत्वादत्र गत्यर्थः । आजा-प्तम्या डादेशः । त्वायक्ष्यः-प्रत्ययोत्तरपदयोइचेति 
मपर्यन्तस्य त्वादेशः, सुप आत्मनः क्यच्‌, तस्मात्‌ लटः शतृ ॥ ३ ॥ 


ऋक्संहिता पदपाठसहिता 
वयं ज॑येम त्वयां युजा वृर्तमस्माकमंशमुर्दवा भरेभरे । 
अस्मभ्य॑मिन्द्र वरिवः सुगं कृंधि प्र शात्रूंणां मघवन्‌ वृष्ण्या रुज ॥। ४ ॥। 
बयम्‌ । जयेम । त्वयां । युजा । वृत॑म्‌ । अस्मार्कम्‌ । अंशम्‌ । उत्‌ । अव । भरेंऽभरे । 
अस्मभ्य॑म्‌ । इन्द्र । वरिवः । सुऽगम्‌ । कृधि । प्र । शत्रूंणाम्‌ । मघश्वन्‌ । वृष्ण्यां । 
रुज ।। ४ ॥ 


स्कन्द- वयम्‌ जयेम इत्याशास्महे त्वया युजा युज्यतेऽसाविति युक्‌ सहाय उच्यते । 
त्वया सहायेन । कृतम्‌ वर्ततेऽसाविति वृत्‌ सेनोच्यते गमनस्वभावकत्वात्‌, तां वृतम्‌ । 
अ्रुसेनामित्यर्थः । किञ्च अस्माकम्‌ स्वभूतम्‌ अंशम्‌ सङ्भामकारिसमुदायैकदेशम्‌ । अस्मदीय- 
मित्यर्थः । उत्‌ अब उदित्येतत्‌ समित्येतस्य स्थाने । अवती रक्षणार्थः । संरक्ष । भरेभरे 
सङ्भामेसङ्गामे । किञ्च अस्मभ्यम्‌ षष्ट्यर्थ एषा चतुर्थी । अस्माकं हे इन्द्र! वरिवः सुगम्‌ 
सुगमित्यपठितमपि सुखनाम इह द्रष्टव्यम्‌ । “अथा यज्ञाय गृणते सुगं कृधि’ (ऋ१,९४,९) 

इति यथा । धनं च सुखं च । कृधि कुरु ' देहीत्यर्थः । अथवा सुखमभिगम्यते प्राप्यत 
इति सुगं सुलभमुच्यते । धनस्य चेदं विशेषणम्‌ । धनं सुगं स्वधिगमं सुलभं कुरु । यथा 
वयं सुखं लभेमहि तथा कुवित्यर्थः । किञ्च अस्मच्छत्रृणाम्‌ हे मघवन्‌! वृष्ण्या अपठितमपि 
बलनामैतत्‌ । बलानि प्र रुज रुजो भन्गे । प्रकर्षेण भङ्ग्धि || ४ । 


वेङ्कटमाधव- बयम्‌ जयेम त्वया सहायेन अभिकाङ्कितं धनम्‌ । अस्माकम्‌ अंम्‌ 
त्वमुद्रमय सङ्गामेसङ्गामे । अस्मभ्यम्‌ इन्द्र! धनं शोभनगमनं कुरु । प्र रूज झात्रृणाम्‌ वीर्याणि 
मघवन्‌! ।। ४ ॥ 


मुद्रल- हे इन्द्र! युजा अस्माभिर्युक्तेन सहायभूतेन त्वया वृतम्‌ आवृण्वन्तं शत्रुम्‌ वयम्‌ 
स्तोतारः जयेम अभिभवेम । अपि च भरेभरे सङ्गामेसङ्गामे अस्मकम्‌ अंशम्‌ अस्मदीयभागम्‌ 
उत्‌ अव इत्रुकृतपीडापरिहारेणोत्कष्टं रक्ष | तथा हे इन्द्र! वरिवः धनम्‌ अस्मभ्य्‌ सुगम्‌ 
सुगमं सुप्रापम्‌ कृधि कुरु । तथा हे मघवन्‌! शत्रुणाम्‌ अस्मदुपद्रवकारिणाम्‌ वृष्ण्या वृष्ण्यानि 
वीर्याणि प्र रूज प्रभड्म्धि । बाधस्वेत्यर्थः ।। ४ ॥ 


सायण- हे इन्द्र! युजा अस्माभिर्युक्तेन सहायभूतेन त्वया वृतं आवृण्वन्तं शत्रु वयं 
स्तोतारः जयेम अभिभवेम । अपि च भरेभरे सङ्गामेसङ्जामे अस्माकम्‌ अंशम्‌ अस्मदीयं 
भागम्‌ उदव इत्रुकृतपीडापरिहारेणोत्कृष्टं रक्ष । तथा हे इन्द्र! वरिवः धनम्‌ अस्मभ्यं सुगं 
सुगमं सुप्रापं कृधि कुरु । तथा हे मघवन्‌! शत्रूणाम्‌ अस्मदुपद्रवकारिणां वृष्ण्या वृष्ण्यानि 
वीर्याणि प्र रुज प्रभङ्धि बाधस्तेत्यर्थः । 


वृतम्‌ । “वृञ्‌ वरणे’ । “किप्‌ च' इति किप्‌ | तुगागमः । सुगम्‌ । “सुदुरोरधिकरणे’ इति 
गमेः डप्रत्ययः । कृधि । “श्रुश्रणुपृकृवृभ्य:” इति हेर्धिः । रुज । 'रुजे भज्ञे' । तौदादिकः ॥ 


सिद्धा्जनम्‌- हे इन्द्र! युजा अस्माभिर्युक्तेन त्वया सहायभूतेन वृतम्‌, आवृण्वन्त शत्रु 
असुरार्दि वयम्‌ त्वद्योगिनो यजमानाः जयेम अभिभवेम । अपि च भरेभरे यजने यजने 
प्रतियजनं, यजनस्य दिन्ययात्रात्मकत्वात्‌ । यजनोपधातुकैः देवद्विड्भिस्तत्र दिव्ययत्रायां मार्ग 
सङ्ामः सङ्घटते । भरो यज्ञ इति कचित्‌ सङ्घाम इति कचिच्च सायणीयव्याख्यानं भवति । 
अस्मत्पक्षानुसारेण विरोधः परिहियते । अस्माकम्‌ अंशम्‌ अस्मदीयं भागं उदव उत्कृष्टं यथा 

भवति तथा रक्ष, प्रापय, यजनयात्रामार्गे बहूनि सोपानानि ऊर्ध्वारोहणार्थानि भवन्ति, 
तस्मादस्मदीयं दैव्यं भागं झत्रृणामसुराणां अपावरणेन समुद्धृत्य उत्कर्ष प्रापय । एवं एकैकमपि 
यजनं यजमानभागस्य उत्कर्षकं भवति । हे इन्द्र! अस्मभ्यम्‌ अस्मदर्थ बरीवः स्थानं, 
अवकाश-सुख-परिचर्यादीनामन्यतमो भवति वरिवः आाब्दार्थः (१.५९.५) गम्यं स्थानं सुगम्‌ 
सुगमं, सुप्रापं कृधि कुरु । तथा मघवन्‌, शत्रृणाम्‌ विरोधिना वृष्ण्या वृष्ण्या वृष्ण्यानि वीर्याणि 
प्ररुज प्रकर्षण भङ्ग्धि, बाधस्वेत्यर्थः । 


वृतम्‌-वृञ्‌ वरणे, किप्‌, तुगागमः । सुगम्‌-सुदुरोरधिकरणे इति गमेर्प्रत्ययः ।। ४ ॥ 


ऋक्संहिता पदपाठसहिता 


नाना हि त्वा हवमाना जनां इमे धनांनां धर्तरवसा विपन्यव॑ः । 

अस्माकं स्मा रथमा तिष्ठ सातये जैत्रं हीन्द्र निभृतं मनस्तर्व ॥ ५ ॥ 

नानां । हि । त्वा । हव॑मानाः । जनाः । इमे । धर्नानाम्‌ । धर्तः । अब॑सा । विपन्यव॑ः । 
अस्माकम्‌ । स्म । रथ॑म्‌ । आ । तिष्ठ । सातयें । जैत्रम्‌ । हि । इन्द्र । निऽभृतम्‌ । 
म्नः । तव॑ ॥ ५ ॥ 


स्कन्द- नाना पृथक्‌ । हिशब्दः पदपूरणः । त्वा हवमानाः अत्र शानच्छूतेः 
साकाह्कत्वात्‌ प्रतीक्षन्ते तिष्ठन्ति वेति वाक्यशेषः । त्वामाह्वयन्तः प्रतीक्षन्ते तिष्ठन्ति वा । 
के । उच्यते । जनाः इमे “जनः? (निघ.२,३) इति मनुष्यनाम । इमे मनुष्याः अस्मदीयाः 
पुत्राः पौत्राश्च ऋत्विजो वा । हे धनानाम्‌ धर्तः! स्तोतृषु धारयितः! स्तोतृभ्यो धनानां 
दातरित्यर्थः । केन निमित्तेन । अवसा पालनेन तर्षणेन वा निमित्तेन । पालनार्थं तर्पणार्थ 
वत्यर्थः । कीदृशः । उच्यते । विपन्यवः विपन्युरिति मेधाविनाम (निघ.३, १५) । मेधाविनः । 
एतत्‌ ज्ञात्वा अस्माकं स्म सातये स्मेति पदपूरणः एवार्थे वा । जयनशीलं च हे इन्द्र! 
निभृतम्‌ अविचलम्‌ मनः तव । इत्रुजयनझीलञ्च आश्रितोपकारे च स्थिरं मनस्तवेत्यर्थः ।। 


वेङ्कटमाधव- तत्र तत्र हि त्वामाह्यमाना: इमे जनाः धनानाम्‌ धर्तः! इन्द्र! रक्षणार्थ 
मेधाविनः । तत्र त्वम्‌ अस्माकम्‌ भजनाय रथम्‌ आ तिष्ठ । जयशीलम्‌ हि युयुत्सतः तव 
मनः अविचालि चेति । ५ ।। 

मुद्रल- हे धनानाम्‌ धर्तः! गोहिरण्यारिरूपाणां द्रव्याणां धारयितरिन्द्र! विपन्यवः 
स्तोतारः इमे जनाः अवसा रक्षणेन हेतुना त्वा हवमानाः त्वाम्‌ आहृयन्तः नाना हि 
विभिन्नाः खलु । तेषां मध्ये अस्माकम्‌ स्म अस्माकमेव सातये धनदानाय रथम्‌ आ तिष्ठ 
आरोह । हे इन्द्र! निभृतम्‌ अव्याकुलम्‌ तव मनः चित्तम्‌ जैत्रम्‌ हि जयशीलं खलु । 
शत्रृन्‌ जित्वास्मभ्यं धनं दातुं समर्थमित्यर्थः ।। ५ ॥ 


सायण- हे धनानां धर्तः! गोहिरण्यादिरूपाणां द्रव्याणां धारयितः इन्द्र, विपन्यवः । 
स्तोतृनामैतत्‌ । स्तोतारः इमे जनाः अवसा रक्षणेन हेतुना त्वा हवमानाः त्वामाह्वयन्तः 
नाना हि विभिन्नाः खलु । तेषां मध्ये अस्माकं स्म अस्माकमेव सातये धनदानाय रथम्‌ 
आ तिष्ठ आरोह । हे इन्द्र! निभृतम्‌ अव्याकुलं तव मनः चित्तं जैत्रं हि जयशीलं खलु । 
शत्रून्‌ जित्वास्मभ्यं धनं दातुं समर्थमित्पर्थः । 


सातये । 'षणु दाने” । क्तिनि ‘जनसनखनां सञ्झलोः' इति आत्वम्‌ ॥ ५ ॥ 


सिद्धाञ्जनम्‌- हे धनानाम्‌ धर्तः! बहुविधानां धनानां धारयितः, इन्द्र, विपन्यवः स्तोतारः 
इमे जनाः अवसा रक्षणाय, चतुर्थ्यर्थ तृतीया, त्वा त्वां नाना हि विभित्रतया खलु बहुघेत्यर्थ: 
हवमानाः आह्वयन्तो भवन्ति । तत्र स्वकीप्रार्थनामाह- अस्माकम्‌ स्म अस्माकं तु सैषा 
प्रार्थनाविदा । हे इन्द्र! सातये लब्धव्यस्य लब्धये रथम्‌ आतिष्ठ रथमारोह । निभृतम्‌ निश्चलं 
ध्रुवं तव मनः त्वदीयं चेतः जैत्रम्‌ हि जयझीलं खलु । असुरादीन्‌ वैरिणो5पोद्धत्य दिव्यस्वं 
तेजोबलज्ञानादिकं गवाइवादिलक्षणं तैरपहृतं जित्वा दातुं नः समर्थ हि तव चित्तम्‌ ।। ५ ॥ 


॥ इति प्रथमाष्टके सप्तमाध्याये चतुर्दशो वर्गः ।। 


।। अथ पञ्चदशो वर्गः ॥। 
ऋक्संहिता पदपाठसहिता 
गोजितां बाहू अमितक्रतुः सिमः कर्मन्कर्मज्छतमूंतिः स्वजंकरः । 
अकल्प इनदरः प्रतिमानमोजसाथा जना वि ह्यन्ते सिपासवंः ।। ६ ॥ 
गोऽजितां । बाहू इतिं । अमिंतःक्रतुः । सिमः । कर्मन्‌ऽकर्मन्‌ । शतम्‌ऽऊतिः । 

खजम्‌ऽकरः । अकल्पः । इन्द्रः । प्रतिऽमान॑म्‌ । ओज॑सा । अर्थ । जनांः । वि । ह्यन्ते । 
सिसासव॑ः ॥ ६ ॥ 

स्कन्द- “अथा जना वि ह्वयन्ते’ इति एतस्माच्छब्दसमानार्थाथरान्दश्रुतेर्यच्छब्दोऽध्याहार्यः । 
यस्मात्‌ गोजिता असुरादीनां स्वभूतानां गवां जेतारौ बाहू अस्येन्द्रस्य । यस्माच्चायम्‌ अमितङ्रतुः 
अपरिमितकर्मा वा अपरिमितप्रज्ञो वा । सिमः “षिञ्‌ बन्धने’ इत्यस्वैतद्रूपम्‌ । बन्धकाइचा- 
सुराणाम्‌ । यस्माच कर्मन्‌कर्मन्‌ कर्मणिकर्मणि यज्ञाख्ये शतमूतिः 'शतम्‌” (निघ.३, १) इति 
बहुनाम । बहुपालनः । बहुप्रकारपालनकारीत्यर्थः । खजंकरः सङ्गामकारी च यस्माच्च अकल्पः 
इन्द्रः कल्पनं कल्पः, तद्रहितोऽकल्पः । अतिरायवद्देवतामाहात्म्याञानारूपप्रतिपत्तेः 
नियतेनैकरूपेण एवंरूपो नामेन्द्रः इति परिकल्पयितुमशक्य इत्यर्थः | अथवा पितृकल्पो मातृकल्प 
इत्यादिषु सादृरसार्थत्वदर्शनात्‌ कल्पशब्द इह सदृरापर्यायो द्रष्टव्यः । सदुशरहितोऽकल्पः । नेन्द्रस्य 
कर्चित्‌ सदृशोऽस्तीत्यर्थः । प्रतिमानम्‌ उपमानभूतश्च सर्वस्य ओजसा स्वेन बलेन । अथ 
एतस्मात्‌ कारणात्‌ जनाः सर्वे मनुष्याः वि ह्वयन्ते विविध ह्ययन्ति । कम्‌ । प्रकृतत्वाद्‌ इन्द्रम्‌ । 
सिषासव सम्भक्तुमिच्छन्तः तेन प्रदीयमानान्‌ सर्वानभिप्रेतानर्थान्‌ || ६ ॥। 


वेङ्कटमाधव- पानां जेतारौ बाहू भवतः । अमितत्रज्ञश्च भवति बन्धकः कर्मणिकर्मणि 
बहुरक्षः युद्धस्य कर्ता । अनुपमः बलेन सर्वेषां प्रतिद्वन्द्वी भवति । अथ एनम्‌ जनाः वि 
ह्वयन्ते सम्भक्तुम्‌ इच्छन्तः ।। ६ ॥ 


मुद्रल- हे इन्द्र! तव बाहू हस्ती गोजिता जयेन गवां लम्भयितारौ । त्वं च अमितक्रतुः 
अपरिच्छिन्नज्ञानः सिमः श्रेष्ठ: कर्मन्‌कर्मन्‌ स्तोतृणां कर्मणिकर्मणि उपस्थिते शतमूतिः 
बहुविधरक्षणोपेतः । खजंकरः खजति मथ्नाति पुरुषानिति खजः सङ्गामः, तस्य कर्ता । 
अकल्पः कल्पेनान्येन रहितः । स्वतन्त्र इत्यर्थः । ओजसा सर्वेषां प्राणिनां यदोजो बलमस्ति 
तेन सर्वैण प्रतिमानम्‌ प्रतिनिधित्वेन मीयमानः । यस्माद्‌ एवङ्गणविरिष्टः इन्द्रः, अथ अतः 
कारणात्‌ सिषासवः धनं लब्धुकामा जनाः तम्‌ वि हूयन्ते विविधमाह्वयन्ति ।। ६ ।। 

सायण- हे इन्द्र! तव बाहू हस्तौ गोजिता जयेन गवां लम्भयितारौ । त्वं च अमितक्रतुः 
अपरिच्छिन्नज्ञानः सिमः श्रेष्ठः । तथा च शाट्यायनकं- “सिम इति वै श्रेष्ठमाचक्षते’ इति । 
यद्वा । सिमः इत्रूणां बन्धकः । कर्मन्कर्मन्‌ स्तोतृणां कर्मणिकर्मण्युपन्थिते शतमूतिः 

बहुविधरक्षणोपेतः ग्बजङ्करः । खजति मप्नाति पुरुषानिति खजः सङ्गामः । तस्य कर्ता । 
अकल्पः कल्पेनान्येन रहितः । स्वतन्त्र इत्यर्थः । ओजसा सर्वेषां प्राणिनां यदोजो बलमस्ति 
तेन सर्वेण प्रतिमानं प्रतिनिधित्वेन मीयमानः । यस्मादेवङ्गणविरिष्टः इन्द्रः अथ अतः कारणात्‌ 
सिषासवः धनं लब्धुकामा: जनाः वि ह्यन्ते विविधमाह्वयन्ति । 


गोजिता । गा जयतः इति गोजितौ । “सुपां सुलुक्‌’ इति विभक्तेः आकारः । सिमः । 
“षिञ्‌ बन्धने’ । अस्मादौणादिको मक्‌ । म्वजङ्करः । “ग्वज मन्थे’ । पचाद्यच्‌ । 'क्षेमप्रियमद्रेडण 
च' (पा.सू.३.२.४४) इति चशब्दस्यानुक्तसमुचयार्थत्वात्‌ ग्वजझब्दोपपदादपि करोतेः खच्‌ । 
'असर्द्विषदजन्तस्य’ इति मुम्‌ । कृदुत्तरपदप्रकृतिस्वरत्वम्‌ । अकल्पः । 'नञ्सुभ्याम्‌” 
इत्युत्तरपदान्तोदात्तत्वम्‌ । सिषासवः । “वन षण संभक्तौ’ । सनि “सनीवन्तर्ध? इति विकल्पनात्‌ 
इडभावः । 'जनसनखनां सञ्झलोः' इति आत्वम्‌ । द्विर्वचनादि । 'सनाशंसभिक्ष उ:' 
(पा.सू.३.२.१६८) इति उप्रत्ययः । सति शिष्टत्वात्‌ तस्यैव स्वरः रिष्यते ।। ६ ॥ 


सिद्धाञ्जनम्‌- हे इन्द्र! बाहू तव भुजौ गोजिता गोजितौ गवां जयेन लम्भयितारौ । 
त्वं च अमितक्रतुः अपरिच्छिन्रप्रज्ञः, अत एव सिमः बन्धको यज्ञविरोधिनाम्‌, सिमः श्रेष्ठ 
इति वाजसनेयकवचनं उदाहृतं सायणीये । कर्मनुकर्मन्‌ कर्मणि कर्मणि शतमूतिः 
बहुविधरक्षणोपेतः, एकैकमपि त्वदीयं कर्म यजमानरक्षणाय भवतीत्यर्थः । खजङ्करः खजति 
मथ्नाति पुरुषानिति खजः सङ्जामः तस्य कर्ता । अकल्पः कल्पेनान्येन रहितः, अद्वितीयः, 
ओजसा, षछ्यर्थे तृतीया, सर्वस्यापि ओजसो बलस्य प्रतिमानम्‌ प्रतिनिधिइच, एवम्भूतः 
इन्द्रः । अथ अस्मात्कारणात्‌ सिषासवः सनितुं सम्भक्तुमिच्छवः दिव्यत्वस्य सम्भजनकामाः 
जनाः वि ह्यन्ते विविधमाह्वयन्ति । 


गोजिता-विभक्तेराकारः । सिमः-षिञ्‌ बन्धने, औणादिको मक्‌ । खजङ्करः-खज मन्ये, 
करोतेः पचाद्यच्‌, अरुर्द्रिषदजन्तस्येति मुम्‌ । सिषासवः-षण सम्भक्ती, सति सनीवन्तर्धेति 
विकल्पनात्‌ इडभावः, जनसनखनां सनूझलोरित्यात्वम्‌ ।। ६ ॥ 


ऋक्संहिता पदपाठसहिता 


उत्‌ तें झतान्म॑घवन्नुच भूर्यस उत्‌ सहस्रांद्‌ रिरिचे कृष्टिषु शर्वः । 
अमात्रं त्वां धिषणां तित्विषे मह्यधा वृत्राणिं जिघ्नसे पुरन्दर ।। ७ ॥। 

उत्‌ । ते । शतात्‌ । मघश्वन्‌ । उत्‌ । च । भूर्यसः । उत्‌ । सहस्रात्‌ । रिरिचे । कृष्टिषु । 
श्रव॑ः । अमात्रम्‌ । त्वा । धिषणां । तित्विषे । मही । अध॑ । बृत्राणिं । जिघ्नसे । 
पुरम्‌ऽदर ॥ ७ ॥ 


स्कन्द- रिरिचे इत्याख्यातं प्रत्युच्छब्दमनुषक्तव्यम्‌ । उद्रिच्यते अतिरिच्यत इत्यर्थः । 
ते तव शतात्‌ मघवन्‌! उत्‌ च अतिरिच्यते भूयसः बहुतरात्‌ । शतद्वयात्‌ शतत्रयाद्वेत्यर्थः । 
उत्‌ सहस्रात्‌ रिरिचे सहस्रा्चातिरिच्यते । कृष्टिषु कृष्टिरिति मनुष्यनाम (निघ.२,३) । निर्धारणे 
चैषा सप्तमी । मनुष्याणां मध्ये । श्रवः कीर्तिरन्नं धनं वा । अथवा श्रवइहाब्दोऽत्र सामर्थ्यात्‌ 
बलवचनः । शवःशब्दस्य वा बलनाम्रो रेफ उपजनः । बलमित्यर्थः । किञ्च अमात्रम्‌ मात्रा- 
शब्द: परिमाणवचनः । अपरिमाणमत्यन्तमहान्तम्‌ त्वा धिषणा स्तुतिलक्षणा वाक्‌ तित्विषे 
दीपयति । वृत्रहननयोत्तेजयतीत्यर्थः । मही महती । उत्तेजनानन्तरं च वृत्राणि आत्रून्‌ जिघ्नसे 
हंसि त्वम्‌ हे पुरन्दर! असुरपुराणां दारयितः! ।। ७ ।। 

वेङ्कटमाधव- सङ्गमे मनुष्यशतस्य या कीर्तिः भवति ततोऽपि अतिरिक्तं तव यश: । 
उत्‌ च द्विशतात्‌ त्रिशतात्‌ च, उत सहस्रात्‌ । मनुष्यमध्ये त्वाम्‌ अपरिमाणबलं महती स्तुतिः 
दीपयति । अथ त्वम्‌ आत्रून्‌ हंसि पुरणां दारयितः! ।। ७ ।। 


मुद्रल- हे मघवन्‌! धनवनिन्द्र! कृष्टिषु स्तोतृषु मनुष्येषु त्वया दीयमानम्‌ श्रवः यदन्नमस्ति 
तत्‌ शतात्‌ शतसङ्कयाकात्‌ धनात्‌ उत्‌ रिरिचे उद्रिक्तमधिकं भवति । अपि च भूयसः 
शतसङ्घयाकादपि बहुतराद्‌ धनात्‌ उत्‌ रिरिचे अधिकं भवति । किं बहुना । सहस्रात्‌ 
सहस्रसङ्कचाकादपि उत्‌ रिरिचे । त्वया दत्तं तदन्नम्‌ अक्षयमित्यर्थः । अपि च अमात्रम्‌ 
मात्रयेयत्तया रहितं परिगणितुमदाक्यैः सवैर्गुणेरधिकम्‌ त्वा त्वाम्‌ मही महती धिषणा अस्मदीया 
स्तुतिलक्षणा वाक्‌ तित्विषे दीपयति । त्वत्साम्बन्धिनो गुणान्‌ प्रकाशयति । हे पुरन्दर! शत्रूणां 
पुरां दारयितरिन्द्र! अध स्तुत्यनन्तरम्‌ वृत्राणि आवरकान्‌ ात्रून्‌ जिघ्नसे हंसि विनाशयसि 
च || ७ ॥ 


सायण- हे मघवन्‌! धनवनिन्द्र, कृष्टिषु स्तोतृषु मनुष्येषु त्वया दीयमानं श्रवः यदन्नमस्ति 


तत्‌ शतात्‌ शतसङ्कयाकाद्धनात्‌ उत्‌ रिरिचे उद्रिक्तमधिकं भवति । अपि च भूयसः 
शतसङ्कयाकादपि बहुतराद्धनात्‌ उत्‌ रिरिचे अधिकं भवति । किं बहुना । सहस्रात्‌ 

सहस्रसह्नथाकादपि उत्‌ रिरिचे । त्वया दत्तं तदन्ममक्षयमित्यर्थः । अपि च अमात्रं मात्रयेयत्तया 
रहितं परिगणितुमराक्यैः स्ैर्गुणेरधिकं त्वां मही महती धिषणा अस्मदीया स्तुतिलक्षणा वाक्‌ 
तित्विषे दीपयति । त्वत्सम्बन्धिनो गुणान्‌ प्रकाशयति । हे पुरन्दर! शात्रूणां पुरां दारयितरिन्द्र 
अध स्तुत्यनन्तरं वृत्राणि आवरकान्‌ आत्रून्‌ जिघ्नसे हंसि विनाशयसि । 


रिरिचे । “रिचिर्‌ विरेचने’ । कर्मणि लिट्‌ । तित्विषे । 'त्विष दीप्तौ’ । जिप्नसे । हन्तेर्लेटि 
व्यत्ययेन आत्मनेपदम्‌ । 'लेटोऽडाटौ’ इति अडागमः । “बहुलं छन्दसि’ इति शपः छुः । 
'गमहन' इत्यादिना उपधालोपः । स्थानिवद्भावात्‌ द्विर्वचनादि । “बहुलं छन्दसि’ इति अभ्यासस्य 
इत्वम्‌ । पुरन्दर । “पृःसर्वयोरदारिसहोः' (पा.सू.३.२.४१) इति खच्‌ । “खचि हस्वः' (पा.सू. 
६.४.९४) इति हृस्वत्वम्‌ । वाचंयमपुरन्दरौ च' (पा.सू.६.३.६९) इति निपातनात्‌ अम्‌ ।। 


सिद्धाञ्जनम्‌- हे मघवन्‌! धनाढ्येन्द्र, कृष्टिषु कर्षणशीलेषु उद्योगिषु, उद्युक्तेषु मनुष्येष्विति 
यावत्‌, ते तव सम्बन्धि श्रवः यशः, वैभवमित्यर्थः, शतात्‌ उद्रिरिचे शतसङ्कचाकात्‌ 
त्वदीयैभवभेदात्‌ उद्रिक्तं अधिकं भवति, तव श्रवसो विजृम्भणं झतविधं ततोऽप्यधिकं भवती- 
त्यर्थः | अपि च भूयसः च बहुतरात्‌ श्रवसोऽपि उत्‌ उद्रिरिचे । सहस्रात्‌ सहस्रसह्घयाकादपि 
उत्‌ उद्रिक्तं भवति । अमात्रम्‌ मात्रारहितं, मात्रा इयत्ता तद्वर्जितं त्वा त्वां मही महती धिषणा 
अस्मदीया ध्यानलक्षणा धीः स्तुतिर्वाग्वा तित्विषे दीपयति, त्वदीयविभवानाविष्करोति । अध 
अनन्तरं एवमुद्दीपितस्त्वं हे पुरन्दर! पुराणामासुराणां दारयितः, वृत्राणि आवरकाणि उपरोधकानि 
धनानि आसुराणि तमांसि जिघ्नसे हंसि, प्रध्वंसयति । 


रिरिचे-रिचिर्‌ विरेचने, कर्मणि लिट्‌ । तित्विषे-त्विष दीप्ती । जिप्नसे-हन्ते: लेटि 
व्यत्ययेनात्मनेपदं, अडागमः, रापः शलुः । ७ ॥ 


ऋक्संहिता पदपाठसहिता 


तरिविष्टिधातुं प्रतिमानमोज॑सस्तिस्रो भूमीर्नृपते त्रीणि रोचना । 
अतीदं विश्वं भुव॑नं बवक्षिथारात्रुरिन्द जनुषां सनादसि ।। ८ ॥ 
तरििष्टिऽधातुं । प्रतिऽमान॑म्‌ । ओज॑सः । तिस्रः । भूमीः । नृऽपते । त्रीणिं । रोचना । 
अर्ति । इदम्‌ । विश्व॑म्‌ । भुव॑नम्‌ । ववक्षिथ । अशतरुः । इन्द्र । जनुषां । सनात्‌ । असि ॥ 


406 ऋग्वेद संहिता [अ.१ अ.७ व.१५ 


उत्‌ । ते । शतात्‌ । मघऽवन्‌ । उत्‌ । च । भूर्यसः । उत्‌ । सहस्रात्‌ । रिरिचे । कृष्टिषु । 
श्रव॑ः । अमात्रम्‌ । त्वा । धिषणां । तित्विषे । मही । अध । वृत्राणिं । जिघ्नसे । 
पुरम्‌ऽदर ।। ७ ॥ 


स्कन्द- रिरिचे इत्याख्यातं प्रत्युच्छब्दमनुषक्तव्यम्‌ । उद्रिच्यते अतिरिच्यत इत्यर्थः । 
ते तव शतात्‌ मघवन्‌! उत्‌ च अतिरिच्यते भूयसः बहुतरात्‌ । शतद्वयात्‌ शतत्रयद्वेत्यर्थ: । 
उत्‌ सहस्रात्‌ रिरिचे सहस्राच्चातिरिच्यते । कृष्टिषु कृष्टिरिति मनुष्यनाम (निघ.२,३) । निर्धारणे 
चैषा सप्तमी । मनुष्याणां मध्ये । श्रवः कीर्तिरन्नं धनं वा । अथवा श्रवइहाब्दोऽत्र सामर्थ्यात्‌ 
बलवचनः । शवइहाब्दस्य वा बलनाम्नो रेफ उपजनः । बलमित्यर्थः । किञ्च अमात्रम्‌ मात्रा- 
शब्द: परिमाणवचनः । अपरिमाणमत्यन्तमहान्तम्‌ त्वा धिषणा स्तुतिलक्षणा वाक्‌ तित्विषे 
दीपयति । वृत्रहननयोत्तेजयतीत्यर्थः । मही महती । उत्तेजनानन्तरं च वृत्राणि आत्रून्‌ जिघ्नसे 
हंसि त्वम्‌ हे पुरन्दर! असुरपुराणां दारयितः! ।। ७ ॥। 

वेङ्कटमाधव- सङ्गामे मनुष्यशतस्य या कीर्तिः भवति ततोऽपि अतिरिक्तं तव यशः । 
उत्‌ च द्विशतात्‌ त्रिशतात्‌ च, उत सहस्रात्‌ । मनुष्यमध्ये त्वाम्‌ अपरिमाणबलं महती स्तुतिः 
दीपयति । अथ त्वम्‌ आत्रून्‌ हंसि पुरणां दारयितः! ।। ७ ॥ 


मुद्रल- हे मघवन्‌! धनवनिन्द्र! कृष्टिषु स्तोतृषु मनुष्येषु त्वया दीयमानम्‌ श्रवः यदन्नमस्ति 
तत्‌ शतात्‌ शतसङ्कयाकात्‌ धनात्‌ उत्‌ रिरिचे उद्रिक्तमधिकं भवति । अपि च भूयसः 
शतसङ्ञयाकादपि बहुतराद्‌ धनात्‌ उत्‌ रिरिचे अधिकं भवति । किं बहुना । सहस्रात्‌ 
सहस्रसङ्कचाकादपि उत्‌ रिरिचे । त्वया दत्तं तदन्नम्‌ अक्षयमित्यर्थः । अपि च अमात्रम्‌ 
मात्रयेयत्तया रहितं परिगणितुमराक्यैः सवैर्गुणेरधिकम्‌ त्वा त्वाम्‌ मही महती धिषणा अस्मदीया 
स्तुतिलक्षणा वाक्‌ तित्तिषे दीपयति । त्वत्साम्बन्धिनो गुणान्‌ प्रकाशयति । हे पुरन्दर! इत्रूणां 
पुरां दारयितरिन्द्र! अध स्तुत्यनन्तरम्‌ वृत्राणि आवरकान्‌ आात्रून्‌ जिघ्नसे हंसि विनाशयसि 
च || ७ || 


सायण- हे मघवन्‌! धनवनिन्द्र, कृष्टिषु स्तोतृषु मनुष्येषु त्वया दीयमानं श्रवः यदन्नमस्ति 


तत्‌ शतात्‌ शतसह्कथाकाद्धनात्‌ उत्‌ रिरिचे उद्रिक्तमधिकं भवति । अपि च भूयसः 
शतसङ्घयाकादपि बहुतराद्धनात्‌ उत्‌ रिरिचे अधिकं भवति । किं बहुना । सहस्रात्‌ 

~ 


सहस्रसह्नचाकादपि उत्‌ रिरिचे । त्वया दत्तं तदन्मश्षयमित्यर्थः | अपि च अमात्रं मात्रयेयत्तया 
रहितं परिगणितुमशक्यैः संवैगुणिरधिकं त्वां मही महती धिषणा अस्मदीया स्तुतिलक्षणा वाक्‌ 
तित्विषे दीपयति । त्वत्सम्बन्धिनो गुणान्‌ प्रकाशयति । हे पुरन्दर! शत्रृणां पुरां दारयितरन्द्र 
अघ स्तुत्यनन्तरं वृत्राणि आवरकान्‌ आत्रून्‌ जिघ्नसे हंसि विनाशयसि । | 


रिरिचे । “रिचिर्‌ विरेचने’ । कर्मणि लिट्‌ । तित्विषे । "त्विष दीप्तौ’ । जिप्नसे । हन्तेर्लेटि 
व्यत्ययेन आत्मनेपदम्‌ । “लेटो5डाटौ' इति अडागमः । “बहुलं छन्दसि’ इति शप: छु: । 
'गमहन' इत्यादिना उपधालोपः । स्थानिवद्भावात्‌ द्विर्वचनादि । ‘बहुलं छन्दसि’ इति अभ्यासस्य 
इत्वम्‌ । पुरन्दर । “पृःसर्वयोदारिसहोः' (पा.सू ३.२.४१) इति खच्‌ । “खचि हस्वः’ (पा.सू. 
६,४.९४) इति हस्वत्वम्‌ । वाचंयमपुरन्दरौ च' (पा.सू.६.३.६९) इति निपातनात्‌ अम्‌ ।। 


सिद्धाञ्जनम्‌- हे मघवन्‌! धनाढये्द्र, कृष्टिषु कर्षणशीलेषु उद्योगिषु, उद्युक्तेषु मनृष्येष्विति 
यावत्‌, ते तव सम्बन्धि श्रवः यशः, वैभवमित्यर्थः, झातात्‌ उद्रिरिचे शतसङ्घयाकात्‌ 
त्वदीयवैभवभेदात्‌ उद्रिक्तं अधिकं भवति, तव श्रवसो विजृम्भणं शतविधं ततोऽप्यधिकं भवती- 
त्यर्थः । अपि च भूयसः च बहुतरात्‌ श्रवसोऽपि उत्‌ उद्रिरिचे । सहस्रात्‌ सहस्रसङ्घयाकादपि 
उत्‌ उद्रिक्तं भवति । अमात्रम्‌ मात्रारहितं, मात्रा इयत्ता तद्वर्जितं त्वा त्वां मही महती धिषणा 
अस्मदीया ध्यानलक्षणा धीः स्तुतिर्वाग्वा तित्विषे दीपयति, त्वदीयविभवानाविष्करोति | अध 
अनन्तरं एवमुद्दीपितस्त्वं हे पुरन्दर! पुराणामासुराणां दारयितः, वृत्राणि आवरकाणि उपरोधकानि 
धनानि आसुराणि तमांसि जिघ्नसे हंसि, प्रध्वंसयति । 


रिरिचे-रिचिर्‌ विरेचने, कर्मणि लिटू । तित्विषे-त्विष दीप्तौ । जिप्नसे-हन्तेः लेटि 
व्यत्ययेनात्मनेपदं, अडागमः, शपः शलुः ।। ७ ॥ 


ऋक्संहिता पदपाठसहिता 


त्रिविष्टिधातुं प्रतिमानमोज॑सस्तिस्रो भूमीर्नृपते त्रीणि रोचना । 
अतीदं विश्वं भुव॑नं ववक्षिथारात्रुरिन्द जनुषां सनादसि ।। ८ ॥ 
त्रिविष्टिधधातुं । प्रतिऽमान॑म्‌ । ओज॑सः । तिस्रः । भूमीः । नृऽपते । त्रीणि । रोचना । 


अति । इदम्‌ । विश्व॑म्‌ । भुव॑नम्‌ । ववक्षिथ । शत्रुः । इन्द्र । जनुषां । सनात्‌ । असि ॥ 

स्कन्द- धीयन्ते प्राणिनां देहेष्विति धातवः शरीरस्थितिहेतवो5नरसाः । देवपितृमनुष्योप- 
भोग्यास्रयोऽपि विष्टा व्याप्ताः येन तत्‌ त्रिविष्टिधातु । यदायत्तास्रयोऽपि शरीरस्थितिहेतवो5नरसा 
इत्यर्थः । अथवा त्रयो धातवः झीतोष्णवर्षाणि त्रयो वा लोकाः, तेषु सन्धीयते, व्याप्ता येन 
तत्‌ त्रिविष्टिधातु । किं पुनस्तत्‌ । सामर्थ्यलक्षणं बलम्‌ । कीदृशम्‌ । प्रतिमानम्‌ उपमानभूतं 
सर्वस्य ओजसः बलस्य । तिस्रः भूमीः भूमिइाब्देनात्र साहचर्यात्‌ त्रयो लोका उच्यन्ते । 
त्रीन्‌ लोकानित्यर्थः । हे नृपते! मनुष्याणां पालयितः! त्रीणि रोचना त्रीणि च 
दीपिस्वभाविकानि ज्योतींषि । कानि । आग्नेयं वैद्युतं सौर्यं च । इदम्‌ विइवम्‌ भुवनम्‌ इदं 
सर्व भूतजातम्‌ अति ववक्षिथ वहतेरिदं साभ्यासस्य रूपम्‌ । सुष्ठु वहसि धारयतीत्यर्थः । 
किञ्च आरुः शत्रुशब्दोञ्त्र शातयितृवचनः क्रियाशब्दः । शातयितृरहितस्त्वं हे इन्द्र! जनुषा 
जन्मनैव । सनात्‌ चिरन्तनः असि । जन्मन एव प्रभृति न तव करिचिद्विनाशने समर्थ इत्यर्थः ।। 


वेङ्कटमाधव- त्रिभिः शुल्बै निर्मिता रज्जुः दृढतमा अच्छेद्या भवति तादृश इन्द्रः ओजसः 
च प्रतिद्वन्द्वी भवति । तादृश त्वं नृणां स्वामिन्‌! तिस्रः भूमीः त्रीणि च तेजांसि अति 
वहसि । किं बहुना सर्वम्‌ भुवनम्‌ अतिवहसि । जन्मनैव चिरात्‌ प्रभृति इत्रुवर्जितः भवसि 
इति ।। ८ ॥ 


मुद्रल- हे नृपते! नृणां पालयितरिन्द्र! त्वम्‌ ओजसः सर्वेषां प्राणिनां बलस्य प्रतिमानम्‌ 
प्रतिनिधिरसि । कीदृशम्‌ । त्रिबिष्टिधातु धातुशब्दो रजुभागवचनः । यथा त्रिविष्टिः त्रिगुणिता 
रजुः द्रढीयसी, एवमिन्द्रोऽपि दृढतर इत्यर्थः । किञ्च त्वम्‌ तिस्रः भूमीः त्रीन्‌ लोकान्‌ त्रीणि 
रोचना त्रीणि तेजांसि दिवि आदित्याख्यम्‌, अन्तरिक्षे वैद्युतरूपमग्निं, पृथिव्याम्‌ 
आहवनीयादिरूपेण वर्त्तमानं पार्थिवमग्निम्‌ एवं त्रीन्‌ लोकान्‌ त्रीणि तेजांसि अति ववक्षिथ 
अतिशयेन वोढुमिच्छसि अपि च इदम्‌ विश्वम्‌ सर्वम्‌ भुवनम्‌ भूतजातं च अतिवोदुमिच्छसि । 
सर्वस्य जगत पालनेन त्वमेव सर्वेषां निर्वाहको भवसीत्यर्थः । यस्मात्‌ हे इन्द्र! त्वम्‌ सनात्‌ 
चिरकालादारभ्य जनुषा जन्मना जन्मप्रभृति आइत्रुः सपत्ररहितः असि ।। ८ ॥ 


सायण- हे नृपते! नृणां पालयितरिन्द्र त्वम्‌ ओजसः सर्वेषां प्राणिनां बलस्य प्रतिमानं 
प्रतिनिधिरसि । कीदृशं प्रतिमानम्‌ । त्रिविष्टिधातु । धातुराब्दो रजुभागवचनः । यथा "त्रिधातु 
पञ्चधातु वा झुल्बं करोति’ इति । यथा त्रिविष्टिस्रिगुणिना रज्जुः द्रढीयसी एवमिन्द्रोऽपि दृढतर 

इत्यर्थ: । किश्व त्वं तिस्रो भूमीः त्रीन्‌ लोकान्‌ त्रीणि रोचना त्रीणि तेजांसि दिवि 
आदित्याख्यम्‌ अन्तरिक्षे वैद्युतरूपमग्निं पृथिव्याम्‌ आहवनीयादिरूपेण वर्तमान पार्थिवमग्निम्‌ एवं 
त्रीन्‌ लोकान्‌ त्रीणि तेजांसि च अति ववक्षिथ अतिशयेन वोढुमिच्छसि । अपि च इदं विश्व 
सर्व भुवनं भूतजातं चातिवोढुमिच्छसि । सर्वस्य जगतः पालनेन त्वमेव सर्वेषां निर्वाहकः 
भवसीत्यर्थः । यस्मात्‌ हे इन्द्र! त्वं सनात्‌ चिरकालादारभ्य जनुषा जन्मना जन्मप्रभृति अझात्रुः 
सपत्ररहितः असि । 


त्रिविष्टिधातु । त्रिधा त्रिप्रकारेण विष्ट्या प्रवेशनेन विधीयते क्रियते इति त्रिविष्टिधातुः 
त्रिगुणिता रजुः । विशेभवि क्तिन्‌ । धाजः “सितनिगमिमसि’ (उ.सू.१.६९) इत्यादिना कर्मणि 
तुन्प्रत्ययः । कृदुत्तरपदप्रकृतिस्वरत्वम्‌ । अत्र दृढरज्ुवाचकः शब्दस्तद्वत॑ दार्ढ्यं लक्षयित्वा तद्वति 
प्रतिमाने वर्तते । यथा माणवकेऽग्रिशब्दः । तिस्रः । शसि 'त्रिचतुरोः ख्रियाम्‌’ इति तिस्रादेशः 
अन्तोदात्तः । ‘अचिर ऋतः? इति रेफादेशे “उदात्तयणो हल्पूर्वात्‌’ इति विभक्तेरुदात्तत्वम्‌ । 
ववक्षिथ । “वह प्रापणे’ इत्यस्मात्‌ इच्छासनि ढत्वकत्वषत्वानि । ‘सन्यतः? इति इत्वाभाव- 
छान्दसः । छान्दसे लिटि अमन्त्रे’ इति निषेधात्‌ आम्प्रत्ययाभावः । जनुषा । 'जनेरुसिः' ।। 


सिद्धाञ्जनम्‌- हे नृपते! नृणां नेतृणां पते अधिपते पालयितः, इन्द्र, त्वं ओजसः बलस्य 
सर्वस्यापि प्रतिमानम्‌ प्रतिनिधिर्भवसि । कीदृरां प्रतिमानम्‌? त्रिविष्टिधातु त्रिधा विश्या प्रवेशनेन 
धीयते इति त्रिविष्टिधातुः त्रिधा भूरादिस्थानत्रये इन्द्रबलस्य प्रवेशनेनास्य धारणमित्वर्थः । “यथा 
त्रिगुणितरजुर्ददीयसी तथा इन्द्रोऽपि दृढतर इति’ सायणीयम्‌ । अत्र तिस्रो भूमीरित्यादिश्रवणात्‌ 
त्रिकोपन्यासः अस्मदुक्तार्थस्य प्रोद्ढलको भवति । किञ्च त्वं तिस्रो भूमीः त्रीन्‌ लोकान्‌ भूरादीन्‌ 
त्रीणि रोचना त्रीणि ज्योतीषि, लोकत्रयप्रकाशकानि अग्निवास्वादित्यात्मकानि दैवतानि तेजांसि । 
सर्वेषां देवानां तैजसरूपत्वात्‌, अति ववक्षिथ अतिशयेन वोढुमिच्छति । इदम्‌ विञ्वम्‌ भुवनम्‌ 
सर्वमिदं भूतजातं च अतिवोढुमिच्छसि । यस्मात्‌ त्वं हे इन्द्र, जनुषा जन्मना सनात्‌ चिरात्‌ 
अइत्रुरसि विरोधिरहितोऽसि । 


त्रिविष्टिधातु -विेर्भावे क्तिन्‌, घाजः कर्मणि तुप्रत्ययः । ववक्षिय-वहतेः इच्छासनि 
ढत्वकत्वषत्वानि, सन्यत इतीत्वाभावइछाचन्दसः ।। ८ ॥ 


410 ऋग्वेद संहिता [अ.१ अ.७ व.१५ 


क्रक्संहिता पदपाठसहिता 

त्वां देवेषुं प्रथमं ह॑वामहे त्वं ब॑भूथ पृतनासु सासहिः । 
सेमं न॑ः कारुमुपमन्युमुयद्धिदमिन्द्रः कृणोतु प्रसवे रथं पुरः ॥ ९ ॥ 
त्वाम्‌ । देवेषुं । प्रथमम्‌ । हवामहे । त्वम्‌ । बभूथ । पृर्तनासु । ससहि । स । इमम्‌ । 
न । कारुम्‌ । उपऽमन्युम्‌ । उत्‌ऽभिद॑म्‌ । इन्द्र । कृणोतु । प्रसवे । रथ॑म्‌ । पुर ॥ 

स्कन्द- देवेषु इति निर्धारण एषा सप्तमी । त्वाम्‌ देवानां मध्ये प्रथमम्‌ वयम्‌ हवामहे । 
किश्च त्वम्‌ बभूथ भवसि पृतनासु सङ्गामेषु सासहिः अभिभविता शत्रूणाम्‌ । परोअर्धर्च: 
परोक्षकृतत्वात्‌ भिन्नं वाक्यम्‌ । सः प्रकृत इन्द्रः इमम्‌ नः कारुम्‌ उपमन्युम्‌ अद्िदम्‌ 
नः इत्येकवचनस्य स्थाने बहुवचनम्‌ । इमं मामिति सर्वत्र चात्र पुर इत्येतेन अव्ययेन अप्रत्ययेन 
योगात्‌ षष्ट्यर्थे द्वितीया । अस्य मम कुत्सनाम्नः ऋत्विजो वा । कारुम्‌ । स्तोतृनामैतत्‌ 
(निघ.३, १६) । स्तोतुः । उपमन्युम्‌ । मन्युझब्दोऽत्र मन्यतेः कान्तिकर्मणो द्रष्टव्यः, न क्रोध- 
नाम । उपगतकामस्य । प्रार्थनावत इत्यर्थः । उद्भिदम्‌ उद्धेत्तु: । अपूर्वाणां स्तुतीनां 
जनयितुरित्यर्थः । पुनः अग्रतः इन्द्रः आत्मीयम्‌ रथम्‌ कृणोतु करोतु । प्रसवे प्रकृष्टः सवो 
यज्ञः प्रसवस्तत्र । प्रकृष्टेऽस्मिन्‌ यज्ञ इत्यर्थः ।। ९ ॥। 


वेङ्कटमाधव- त्वाम्‌ देवानां मध्ये प्रथमम्‌ हवामहे । त्वम्‌ अभव सङ्ामेषु सोढा । 
सः इन्द्रः अस्माकं कर्तारम्‌ उपमन्तारम्‌ उद्भेदकम्‌ आत्मीयम्‌ रथम्‌ युद्धारम्भे अग्रतः कृणोतु ॥ 


मुद्रल- हे इन्द्र! देवेषु प्रथमम्‌ श्रेष्ठम्‌ त्वाम्‌ हवामहे यागार्थम्‌ आह्वयामहे । तथा त्वम्‌ 
पृतनासु सङ्गामेषु सासहिः बभूथ शत्रूणाम्‌ अभिभवितासि । उत्तरार्धः परोक्षकृतः । सः इन्द्रः 
नः अस्माकम्‌ कारुम्‌ स्तुतीनां कर्तारम्‌ उपमन्युम्‌ उपमन्तारं सर्वज्ञम्‌ उद्धिदम्‌ शत्रूणाम्‌ 
उद्भेतारम्‌ इमम्‌ एवंगुणविरिष्टं पुत्रम्‌ कृणोतु करोतु । अपि च प्रसवे युद्धोत्पत्तावस्मदीयम्‌ 
रथम्‌ पुरः अन्येभ्यो रथेभ्यः पुरतो वर्तमानं करोतु ।। ९ ॥ 


सायण- हे इन्द्र! देवेषु प्रथमं श्रेष्ठ त्वां हवामहे यागार्थमाह्यामहे । तथा त्वं पृतनासु 
सङ्भामेषु ससहिः बभूथ आत्रूणामभिभवितासि । उत्तरार्धः परोक्षकृतः । सः इन्द्रः नः अस्माकं 
कारुं स्तुतीनां कर्तारम्‌ उपमन्युम्‌ उपमन्तारं सर्वज्ञम्‌ उद्भिदं शत्रृणामुद्धेत्तारम्‌ इमम्‌ 

एवङ्गुणविरिष्ं पुत्रं कृणोतु करोतु । अपि च प्रसवे युद्धोत्पत्तावस्मदीयं रथं पुरः अन्येभ्यो 
रथेभ्यः पुरतो वर्तमानं करोतु । यद्वा । कारुमित्यादीनि रथविशेषणानि । कारुं युद्धस्य कर्तारम्‌ 
उपमन्युम्‌ उपगतेन प्राप्तेन मन्युना क्रोधेन युक्तम्‌ उद्धिदं मारगेऽवस्थितानां वृक्षादीनामुद्धेत्तारमतिशयेन 
भङ्कारम्‌ । 

बभूथ । “बभूथा ततन्थ जगृम्भ ववर्थेति निगमे’ इति निपातनात्‌ इडभावः । स इमम्‌ । 
“सोऽचि लोपे चेत्पादपूरणम्‌’ इति सुलोपः । प्रसवे । 'षूङ्‌ प्राणिप्रसवे’ । ऋदोरप्‌ । थाथादिना 
उत्तरपदान्तोदात्तत्वम्‌ ॥ ९ ॥ 


सिद्धाञ्जनम्‌- हे इन्द्र, देवेषु प्रथमम्‌ अग्रगण्यं त्वाम्‌ हवामहे आह्वयामः यजनार्थम्‌ । 
त्वम्‌ त्वमपि पुतनासु संग्रामेषु ससहिः अभिभविता आात्रूणां बभूथ भवसि । अथ परोक्षकृतः 
अर्धर्चः । सः इन्द्रः तादृश इन्द्रः इमम्‌ रथम्‌ नः अस्माकं पुरः पुरस्तादग्र इत्यर्थः । कृणोतु 
वर्तमानं करोतु । कदा? प्रसवे गवादिलाभार्थकदुद्धोत्पत्तौ सत्याम्‌ । कीदृशं रथम्‌ ? कारुम्‌ 
कर्तारं कर्तव्यक्रियासमर्थ, उपमन्युम्‌ उपगतेन प्राप्तेन मन्युना क्रोधेन युक्तं वेगद्योतकमिदं उद्भिदम्‌ 
उ्धेत्तारं प्रतिबन्धकानाम्‌ । बभूथ-बभूथेत्यादीनां इडभावो निपात्यते । सेमम्‌- स इमं, सोऽचि 
लोपे चेत्‌ पादपूरणमिति सुलोपः ।। ९ ॥ 

त्वं जिंगेथ न धनां रुरोधिथार्भेष्वाजा मंघवन्‌ महत्सुं च । 

त्वायुग्रमब॑से सं शिंशीमस्यथा न इन्द्र हर्बनेषु चोदय ।। १० ॥ 

त्वम्‌ । जिगेथ । न । धनां । रुरोधिथ । अर्भेषु । आजा । मघऽबन्‌ । महत्‌ऽसुं । च । 

त्वाम्‌ । उग्रम्‌ । अव॑से । सम्‌ । शिशीमसि । अथ॑ । नः । इन्द्र । हव॑नेषु । चोदय ॥ 
स्कन्द- त्वम्‌ जयसि । जित्वा च न धना रुरोधिथ स्तोतृभ्यो न धनानि निरुणत्सि | 

सर्वाणि ददासीत्यर्थः । क पुनर्जयामि उच्यते । अर्भेषु आजा अर्भशब्दोऽल्पवचनः । दश्रमर्भकम्‌ 

इति स्वार्थिककप्रत्ययान्तमल्पनामसु (निध.३,२) पठितम्‌ । आजिशब्दोऽपि सङ्भामवचनः । 

अल्पेषु सङ्गामेषु । हे मघवन्‌! महत्सु च । एतज्जानन्तो वयम्‌ त्वाम्‌ उग्रम्‌ अप्रसह्यम्‌ 

अवसे तर्पणाय सम्‌ शिशीमसि । स्तुतिभिः संस्कृतं इत्यर्थः । अथ एतस्मात्कारणात्‌ नः 

अस्मान्‌ हे इन्द्र! हवनेषु होमेषु चोदय । जुद्ृतामस्माकं प्रतिपद्मस्वेत्यर्थः ।। १० ॥। 

वेङ्कटमाधव- त्वम्‌ जयसि न च धनानि रुणत्सि क्षुद्रेषु मघवन्‌! महत्सु च पुरुषेषु । 
यः सङ्गामोऽस्माकं भवति तस्मिन्‌ त्वाम्‌ उद्रूर्ण रक्षणाय स्तोत्रैः तीक्ष्णीकरुर्मः । अथ अस्मान्‌ 
इन्द्र! तस्मिन्‌ सङ्गमे स्वयमेव चोदय हवनेषु सत्सु इति || १० ॥ 


मुद्रल- हे इन्द्र! त्वम्‌ जिगेथ शत्रून्‌ जयसि । तथा धना इत्रुभ्योऽपहतानि धनानि 
न रुरोधिथ नावरुणत्सि । स्तोतृभ्यः प्रयच्छसीत्यर्थः | हे मघवन्‌! धनवननिन्द्र! अर्भेषु अल्पेषु 
आजा आजिषु सङ्गामेषु सहत्सु च प्रौढेषु च अवसे अस्माकं रक्षणार्थम्‌ उग्रम्‌ उद्र्णम्‌ 
अधिकबलम्‌ त्वाम्‌ सम्‌ शिशीमसि स्तोत्रैस्तीक्ष्णीकुर्मः । अथ अनन्तरं हे इन्द्र! त्वम्‌ हवनेषु 
ुद्धार्थमाह्णानेषु सत्सु आगत्य नः अस्मान्‌ चोदय सङ्गामेषु प्रेरय । जयं प्रापयेत्यर्थः ।।१०।। 


सायण- हे इन्द्र! त्वं जिगेथ इात्रून्‌ जयसि । तथा धना इत्रुभ्योऽपहृतानि धनानि 
न रुरोधिथ नावरुणत्सि । स्तोतृभ्यः प्रयच्छसीत्यर्थः । हे मघवन्‌! धनवनिन्द्र, अर्भेषु अल्पेषु 
आजा आजिषु सङ्गामेषु महत्सु च प्रौढेषु सङ्गामेषु च अवसे अस्माकं रक्षणार्थम्‌ उग्रम्‌ उदररणम्‌ 
अधिकबळं त्वां सं शिशीमसि स्तोत्ैस्तीक्ष्णीकुर्मः । अथ अनन्तरं हे इन्द्र! त्वं हवनेषु 
ुद्धार्थमाह्णानेषु सत्सु आगत्य नः अस्मान्‌ चोदय सङ्गामेषु प्रेरय । जयं प्रापयेत्वर्थः । 


जिगेथ । “जि जये’ । लिटि थलि क्रादिनियमात्‌ प्राप्तस्य इटः 'अचस्तास्वत्थल्यनिटो 
नित्यम्‌’ (पा.सू.७.२.६१) इति प्रतिषेधः । “सनूलिटोर्जे:” इति अभ्यासादुत्तरस्य जकारस्य 
कुत्वम्‌ । रुरोधिथ । क्रादिनियमात्‌ इट्‌ । आजा । “सुपां सुलुक्‌’ इति सप्तमीबहुवचनस्य 
डादेशः । शिशीमसि । “शो तनूकरणे’ । “बहुलं छन्दसि’ इति विकरणस्य श्लुः । 'आदेचः' 
इति आत्वम्‌ । द्विर्वचने “बहुलं छन्दसि’ इति अभ्यासस्य इत्वम्‌ । “ई हल्यधोः' इति 
ईकारान्तादेशः । इदन्तोमसिः ।। १० ॥ 


सिद्धाञ्जनम्‌- हे इन्द्र, त्वम्‌ जिगेथ त्वं जयसि आत्रून्‌, धना अस्माकं प्राप्तव्यानि 
ज्योतिर्बलादिलक्षणानि धनानि न रूरोधिथ नावरुणत्सि, तेषां अस्मान्प्रति प्रापणे तवानुग्रहो 
वर्तत एव । हे मघवन्‌! धनवन्‌ अर्भेषु अल्पेषु महत्सु च प्रौढेषु च आजा आजौ आजिषु 
संग्रामेषु, वचनव्यत्ययः, अवसे रक्षणाय उग्रम्‌ अधिकबलं त्वाम्‌ संशिशीमसि सम्यक्‌ 
तीक्ष्णीकुर्मः, तपसा ध्यानेन स्तोत्रेण च | अथ अनन्तरं हे इन्द्र! हवनेषु अस्माभिः क्रियमाणेषु 
आहानेषु नः अस्मान्‌ चोदय प्रेरय कर्तव्यं उद्दिश्य । 

जिगेथ-जयतेः लिट्‌ छान्दसः । रुरोधिथ-क्रादिनियमादिट्‌ । शिशीमसि-शो तनूकरणे, 
विकरणस्य इलुः ।। १० ॥ 

विश्वाहेन्द्रो अधिवक्ता नो अस्त्वप॑रिहृताः सनुयाम वाज॑म्‌ । 
तन्नो मित्रो वरुणो मामहन्तामदितिः सिन्धुं: पृथिवी उत यौः ॥। ११ ॥ 
विश्वाहा । इन्द्र: । अधिऽवक्ता । नः । अस्तु । अप॑रिऽह्ृताः । सनुयाम । वाज॑म्‌ । 


तत्‌ । नः । मित्रः । वरुणः । ममहन्ताम्‌ । अदितिः । सिन्धु: । पृथिवी । उत । यौः ॥ 
स्कन्द- विश्वाहा इत्यादुक्तार्थम्‌ (क्र १,१००,१९ इ.) ॥ ११ ॥ 
वेङ्कटमाधव- क्र१, १००, १९, द्र. ।। ११ || 


मुद्रल- विश्वाहा सर्वकालम्‌ नः इन्द्रः अधिवक्ता अस्तु सर्वदाऽस्माकम्‌ इन्द्रः 
पक्षपातवचनयुक्तो भवतु । वयं च अपरिह्वृताः अकुटिलगतयः सन्तः वाजम्‌ हविर्लक्षणमन्नम्‌ 
सनुयाम सम्भजामहे । यदनेन सूक्तेनास्माभिः प्रार्थितम्‌ तत्‌ मित्रावरुणादयः ममहन्ताम्‌ पूजितं 


कुर्वन्तु ।। ११ ॥ 


सायण- व्याख्यातेयं “रोहिच्छ्यावा’ इति वर्गे (ऋ.सं.१.१००.१९) । इन्द्रः सर्वेष्वहः 
स्वस्माकं पक्षपातेन वक्ता भवतु । वयं चाकुटिलगतयः सन्त इन्द्रेण दत्तमन्नं लभामहे । 
यदस्माभिः प्रार्थितम्‌ अस्मदीयं तन्मित्रादयः पृजितं कुर्वन्तु || ११ ॥ 


सिद्धाञ्जनम्‌- व्याख्यातेयं स यो वृषेति सूक्तस्यान्ते ॥ ११ ॥ 


॥ इति प्रथमाष्टके सप्तमाध्याये पञ्चदशो वर्गः ॥ 

॥ अथ षोडशो वर्गः ॥ 
ऋक्संहिता पदपाठसहिता 
(सूक्तम्‌-१०३) 

(८ कुत्स आङ्गिरसः । इन्द्रः । त्रिष्टुप्‌) 
तत्‌ त॑ इन्द्रियं परमं पराचैरधारयन्त कवरय॑ः पुरेदम्‌ । 
क्षमेदमन्यद्‌ दिव्य १न्यद॑स्य समी पृच्यते समनेब॑ केतुः ॥ १ ॥ 
तत्‌ । ते । इन्द्रियम्‌ । परमम्‌ । पराचैः । अधारयन्त । कवर्यः । पुरा । इदम्‌ । क्षमा । 
इदम्‌ । अन्यत्‌ । दिवि । अन्यत्‌ । अस्य । सम्‌ । ईमितिं । पृच्यते । समनाऽईव । 
केतुः ॥ १ ॥ 


स्कन्द- तच्छब्दश्रुतेयोग्यार्थसम्बन्धो यच्छब्दोऽध्याहर्तव्यः । यदस्माकं स्तोत्रमभिप्रेतम्‌ तत्‌ 
ते तव स्वभूतम्‌ इन्द्रियम्‌ । इन्दरजुष्टत्वादिन्त्रियं सेनालक्षणं बलम्‌ इहोच्यते । अथवा 
इन्द्रियशब्दो5त्र वीर्यवचनः, सामर्थ्याचचान्तर्णीतमत्वर्थः । वीर्यवत्‌ सेनालक्षणं बलम्‌ । कीदृदाम्‌ । 
उच्यते । परमम्‌ उत्कृष्टम्‌ । पराचैः अश्चतिर्गत्यर्थः । परागमनैः प्राप्तिभिः । यत्र यत्र व्यवस्थितं 
तत्र तत्रेत्यर्थः । अधारयन्त स्तुत्यर्थ हविष्प्रदानार्थं च धारितवन्तः । अथवा “इन्द्रियम्‌, वसु’ 
(निघ.२,१०) इति धननामसु पाठाद्‌ इन्द्रियाब्दोऽत्र धनवचनः । यत्‌ स्तोतारः प्रार्थयन्ते 
तत्ते धनं परम पराचैः । त्वत्समीपं प्राप्येत्यर्थः । अधारयन्त आत्मना धारितवन्तः । लब्धवन्त 
इत्यर्थः । के । कवयः मेधाविनः । पुरा पूर्वेष्वपि कालेषु | कतमत्‌ । इदम्‌ सूक्तेऽस्मिन्‌ 
मनसि वा यत्‌ सन्निहितम्‌ । परोऽर्धचों भिन्नं वाक्यम्‌ | क्षमा इदम्‌ अन्यत्‌ “क्षमा (निघ, १,१) 
इति पृथिवीनाम । सप्तम्याइचायमाकार आदेश: । अन्याब्दोऽत्र एकशब्दपर्यायः । पृथिव्यामिदमेकं 
सेनालक्षणं बलं धनं वा । दिवि अन्यत्‌ अन्यत्तु द्युलोके । अस्य इन्द्रस्य । तच्चोभयमपि 
सम्‌ ईम्‌ पृच्यते ईमिति पदपूरणः । सम्पृच्यते । केन सह । यदि बलं ततः सामर्थ्यात्‌ 
परस्परेण । अथ धनं ततः स्तोतृभिः । कथम्‌ । समना इव केतुः सम्यङ्‌ मन्यते जानात्यर्थमिति 
समना अन्तःकरणाख्या बुद्धिरिहोच्यते । केतु? (निघ.३,९) इति प्रज्ञानाम । बुद्धयेव ज्ञानम्‌ । 
यथा मनसा तत्रैवान्तर्ळयेन सर्वात्मना वा ज्ञानं सम्पृच्यते । एवं पृथिव्यां दिवि च इन्द्रसेना 
परस्परेण स्तोतृभ्यो दीयमानं धनं स्तोतृभिः सह सम्पृच्यते इत्यर्थः ।। १ ॥ 


पि 

वेङ्कटमाधव- तत्‌ तव बलम्‌ उत्तमम्‌ अपराद्ठुखम्‌ अधारयन्त प्राज्ञाः पुरा इदम्‌ । यत्‌ 
इदम्‌ इदानीं दृस्यते तत्‌ च बलं क्षमायां भवति किञ्चित्‌ दिवि च अन्यत्‌ इन्द्रस्य । तत्‌ 
च इदम्‌ उभयं सङ्गामे ध्वजो ध्वजेन इव सम्पृक्तं भवति । उभयं समं बुद्धौ प्रतिभाति इति ।। 


मुद्रल- “तत्‌ ते’ इत्पष्टर्च दशमं सूक्तम्‌ । कुत्स ऋषिः । त्रिष्टुप्‌ छन्दः । इन्द्रो देवता । 


हे इन्द्र! ते त्वदीयम्‌ परमम्‌ उत्कृष्टम्‌ तत्‌ प्रसिद्धम्‌ इदम्‌ वर्तमानम्‌ इन्द्रियम्‌ बलम्‌ पुरा 
पूर्वस्मिन्‌ काले कबयः क्रान्तदर्शिनः स्तोतारः पराचैः पराचीनं पराष्खुखं युद्धाभिमुखमेव 
अधारयन्त धृतवन्तः । अपि च अस्य इन्द्रस्य अन्यत्‌ एकम्‌ इदम्‌ अग्राख्यं ज्योतिः क्षमा 
क्षमायां भूमौ वर्तते । अन्यद्‌ एकं सूर्याख्यम्‌ । दवि द्युलोके । इम्‌ तदिदमुभयविधमिनद्रस्य 
ज्योतिः सम्‌ पृच्छते परस्परं संयुज्यते । रात्रावादित्योऽग्रिना संयुक्तो भवति, अहनि त्वग्निः 
सूर्येण सङ्गच्छते । “अग्नि वावादित्यः सायं प्रविशति । तस्मादद्रिर्दूरान्क्ते ददृशे.... .उद्यन्तं 
वावादित्यमग्रिरनुसमारोहति । तस्माद्धूम एवाग्रेर्दिवा ददूरे” (तै.ब्रा.२ १,२,६,७) इति श्रुतेः । 
अनयोः परस्परं सङ्गमने दृष्टान्तः | समनेव केतुः यथा समने सङ्गामे युध्यमानयोरुभयोः केतुर्ध्वजः 
ध्वजान्तरेण संयुज्यते तद्वत्‌ ।। १ ॥ 


सायण- “तत्ते” इति अष्टर्च दशमं सूक्तं कुत्सस्यार्षमनद्र त्रैष्टुभम्‌ । तथा चानुक्रान्तं- 
'तततेऽष्टै' इति । तृतीये छन्दोमे निष्केवल्ये इदं सूक्तं निविद्वानम्‌ । “विश्वजित:” इति खण्टे 
सूत्रितं- 'तत्त इन्द्रियमिति निष्केवल्यम्‌’ (आश्व.श्री.८.७) इति । 


हे इन्द्र! ते त्वदीयं परमम्‌ उत्कृष्ट तत्‌ प्रसिद्धम्‌ इदं वर्तमानम्‌ इन्द्रियं बलं पुरा पूर्वस्मिन्‌ 
काले कवयः क्रान्तदर्शिनः स्तोतारः पराचैः पराचीनं पराङ्वखम्‌ । यद्वा । पराचैः पराञ्चनै: 
परागमनैर्युक्तम्‌ । युद्धाभिमुखमेव अधारयन्त धृतवन्तः । अपि च अस्य इन्द्रस्य अन्यत्‌ एकम्‌ 
इदम्‌ अग्राख्यं ज्योतिः क्षमा क्षमायां भूमौ वर्तते । अन्यत्‌ अप्ेकं सूर्याख्यं दिवि द्युलोके । 
ई तदिदमुभयविधमिन्द्रस्य ज्योतिः सं पृच्यते परस्परं संयुज्यते । ात्रावादित्योऽग्रिना संयुक्तो 
भवति । ‘अग्निं वावादित्यः सायं प्रविशति तस्मादगिर्द्रानक्तं ददृशे’ इति श्रुतेः । अहनि 
त्वग्निः सूर्येण सङ्गच्छते । “उद्यन्तं वावादित्यमग्निरनुसमारोहति तस्माद्धूम एवाग्रेदिवा ददूशे' 
(तै.ब्रा.२.१.२, ९-१०) इति श्रुतेः । अनयोः परस्परसङ्गमने दृष्टान्तः । समनेव केतुः । 

समनशब्दः सङ्गामवाची । यथा समने सद्भामे युध्यमानयोः उभयोः केतुर्ध्वजो ध्वजान्तरेण संयुज्यते 
तद्वत्‌ । 


इन्द्रियम्‌ । इन्द्रस्य लिङ्गं बलम्‌ । 'इन्द्रियमिन्द्रलिङ्गम्‌' इति घप्रत्ययान्तो निपात्यते । 
पराचैः । अव्ययमेतत्‌ उच्चैनीचैरिति यथा । यास्कस्त्वाह- “पराचैः पराश्चनैः' (निरु. ११,२५) 
इति । क्षमा । “सुपां सुलुक्‌’ इति सप्तम्या लुक्‌ । ईमो मलोपः सांहितिकश्छान्दसः । समनेव । 
'षम ष्टम अवैक्ठव्ये' | ‘अन्येभ्योऽपि दृश्यते' (पा.सू.३.३.१३०) इति युच्‌ । “सुपां सुलुक्‌’ 
इति सप्तम्या आकारः । “इवेन विभत्तयलोपः पूर्वपदप्रकृतिस्वरत्वं च' इति समासः ।। १ || 


सिद्वाञ्जनम्‌- 'तत्त' इत्यष्टर्चं दशमं सूक्तं कुत्सस्तार्षमैनदरं त्रैष्टुभम्‌ । 


हे इन्द्र! ते त्वदीयं परमम्‌ उत्कष्टं तत्‌ इदम्‌ प्रसिद्धं इन्द्रियम्‌ इन्द्रलिङ्गं कवयः द्रष्टारः 
सत्यश्रुतः ऋषयः पराचैः उच्चैनीचैरिव अव्ययं, पराश्चनैरिति यास्कः परागमनैः तमसः परस्तात्‌ 
गतैः, अत्यन्तमुच्चैरिति यावत्‌, पुरा चिरन्तनात्कालात्‌ अधारयन्त धृतवन्तः । इन्द्रस्य लिङ्ग 
बलं अतीन्द्रियदर्शिभि: बहोः कालाद्‌ दृष्टम्‌ । अस्य बलवैभवं तेजो वा इदम्‌ अन्यत्‌ प्रत्यक्षं 
दृश्यमानं एकं क्षमा क्षमायां पृथिव्यां भवति, आग्नेयं ज्योतिरिति प्राहुः । दिवि चुलोके अन्यत्‌ 
एकं सौरं ज्योतिइच । पार्थिवं ज्योतिरग्रिः दिव्यं ज्योतिस्तु सूर्यः । ईम्‌ एवमुभयविधं इन्द्रलिङ्ग 
द्यावापृथिव्योः ज्योतिर्द्वयात्मना सम्पृच्यते परस्परं संयुज्यते । ऊर्ध्वस्य सौरज्योतिषः 
अधोऽग्निस्वरूपे सङ्गमनं अधरस्याग्रेयज्योतिषः ऊर्ध्वगतेः सौरज्योतिषि सङ्गमनं च परस्पर- 
व्यतिहारेण भवत: । तत्र दृष्टान्तः- समनेव केतुः समने सङ्गामे केतुः ध्वज इव, पक्षप्रतिपक्षयोः 
सङ्गमने यथा ध्वजः प्रज्ञापकं लिङ्गं, लक्षणं भवति तद्वत्‌ । 


यजमानस्यान्तर्जातः प्रज्वलितो महान्‌ क्रतुरग्निः ऊर्ध्वं प्रतिष्ठते, उत्तमं दिव्यं सौरं 
ज्योतिरधोऽवतरति यजमानं प्रति । एवमुभयोः सङ्गमनं इन्द्रलिङ्गस्य द्योतकं भवति ।। इन्द्रियम्‌ 
इन्द्रियं इन्द्रलिङ्गमिति घच्‌प्रत्ययान्तो निपात्यते । क्षमा-सप्तम्या लुक्‌ । समना इव-षम ष्टम 
वेकुव्ये, अस्माद्युच्‌, सप्तम्या आकारः ।। १ ॥ 

~ 


ऋक्संहिता पदपाठसहिता 
स धारयत्‌ पृथिवीं पप्रर्थंच वज्रेण हुत्वा निरपः स॑सर्ज । 
अहन्नहिमभिंनद्रौहिणं व्यहन्‌ व्यंसं मघवा शचीभिः ॥ २ ॥ 
सः । धारयत्‌ । पृथिवीम्‌ । पप्रर्थत्‌ । च । वज्रेण । हत्वा । निः । अपः । ससर्ज । 


अह॑न्‌ । अहिम्‌ । अभिनत्‌ । रौहिणम्‌ । वि । अहन्‌ । विऽअ॑सम्‌ । मघः्वा । झर्चीभिः ।। 


स्कन्द- सः इन्द्रः धारयत्‌ पृथिवीम्‌ पप्रथत्‌ च प्रथयति च । वज्रेण मेघम्‌ हत्वा निः 
अपः ससर्ग निष्टुष्य विसृजति क्षिपति वृष्टिलक्षणाः अपः । अहन्‌ अहिम्‌ हतवान्‌ 
चाहिनामानमसुरम्‌ । अभिनत्‌ रौहिणम्‌ रौहिणनामानं चापरमसुरं शतशर्करं भिन्नवान्‌ । 
हतवानित्यर्थः । वि अहन्‌ व्यंसम्‌ व्यंसनामानं चापरमसुरं विविधमहन्‌ । मघवा धनवान्‌ 
इन्द्रः शचीभिः स्वाभिः प्रज्ञाभिर्वधादयैर्वा कर्मभिः || २ ॥ 


वेङ्कटमाधव- सः धारयति पृथिवीम्‌ विस्तीर्णां च चक्रे । वज्रेण हत्वा मेघात्‌ अपः 
निः ससर्ज । अहन्‌ अहिम्‌ । अभिनत्‌ च रौहिणम्‌ असुरम्‌ । वि अहन्‌ व्यंसासुरम्‌ मघवा 
प्रज्ञाभिः .।। २ ॥ 

मुद्रल- सः इन्द्रः पृथिवीम्‌ असुरैः पीडितां भूमिम्‌ धारयत्‌ धृतवान्‌ । पीडाराहित्येन 
स्थितामकरोदित्यर्थः । तदनन्तरम्‌ पप्रथत्‌ च तां भूमिं विस्तीर्णामकरोत्‌ । अपि च वज्रेण 
आयुधेन हन्तव्यान्‌ वृत्रादीन्‌ हत्वा अपः वृश्युदकानि निः ससर्ज मेघात्‌ निर्गमयामास । 
एतदेव स्पष्टीक्रियते । अहिम्‌ अन्तरिक्षे वर्तमानं मेघम्‌ अहन्‌ वज्रेण वर्षणार्थम्‌ अताडयत्‌ । 
रौहिणम्‌ रौहिणो नाम कश्चिदसुरस्तम्‌ वि अभिनत्‌ व्यदारयत्‌ । अपि च मघवा धनवान्‌ 
इन्द्रः शचीभिः आत्मीवैर्युद्धकर्मभिः व्यंसम्‌ विगतभुजं वृत्रासुरम्‌ अहन्‌ अदधीत्‌ ।। २ || 

सायण- सः इन्द्रः पृथिवीम्‌ असुरैः पीडितां भूमिं धारयत्‌ धृतवान्‌ । पीडाराहित्येन 
स्थिताम्‌ अकरोदित्वर्थः । तदनन्तरं पप्रथच्च तां भूमिं विस्तीर्णामकरोत्‌ । अपि च वज्रेण 
आयुधेन हन्तव्यान्‌ वृत्रादीन्‌ हत्वा अपः वृष्ट्युदकानि निः ससर्ज मेघाननिर्गमयामास । एतदेव 
स्पष्टीक्रियते । अहिम्‌ अन्तरिक्षे वर्तमानं मेघम्‌ अहन्‌ वञ्रेण वर्षणार्थमताडयत्‌ । रौहिणम्‌ । 
रौहिणो नाम कश्चिदसुरः । तं च वि अभिनत्‌ व्यदारवत्‌ । अपि च मघवा धनवानिन्द्र: 
शचीभिः आत्ीयै्युद्धकर्मभिः व्यंसं विगतभुजं वृत्रासुरम्‌ अहन्‌ अवधीत्‌ । 

पप्रथत्‌ । पृथुं करोति प्रथयति । “तस्करोति' इति णिच्‌ । “णाविष्ठवत्प्रातिपदिकस्य कार्यम्‌' 
(पा.सू.६.४.१५५.१) इति वचनात्‌ “र ऋतो हलादेर्छघोः' (पा.सू.६.४.१६१) इति ऋकारस्य 
रत्वम्‌ । 'टेः' इति टिलोपः । तस्य स्थानिवद्भावात्‌ वृद्धयभाव: । प्रथयतेर्लुडि चङि णिलोपः । 
द्विर्वचने 'चङ्यन्यतरस्याम्‌’ (पा.सू.६.१.२१८) इति चड: पूर्वस्योदात्तत्वम्‌ । न णिलोपस्य 
स्थानिवत्त्वं, “न पदान्त’ इत्यादिना स्वरविधिं प्रति तन्निषेधात्‌ । पूर्वपदस्य असमानवाक्यस्थत्वात्‌ 
निघाताभावः ।। २ ।। 


सिद्धाञ्जनम्‌- सः इन्द्रः पृथिवीम्‌ असुराद्याक्रमणैरार्ता धारयत्‌ धृतवान्‌ । स्वीयबलेन 
तां दृढामकरोदित्यर्थः । ततः परं पप्रथत्‌ च तां पृथुलां विस्तीर्णां चाकरोत्‌ । अपि च वज्रेण 
असुरादीनां आवरकाणां उपरोधकानां वृत्रादीनां वदसाधनेन ज्वलद्वललक्षणेनायुधेन हत्वा हन्तव्यान्‌ 
निहत्य अपः तेजोबलादिलक्षणाः अपः निः ससर्ज निर्गमयामास । सामान्येनोक्तमर्थं विशेषेण 
स्पष्टीकरोति । अहिम्‌ अहन्‌ हतवान्‌, मेघमिति स्थूलः पक्षः तेनापां निःसर्जनं भवति । 
रौहिणम्‌ एतन्नामकमसुरमिति सायणः, वृत्रस्य बन्धुरवस्थाभेदो वा, अन्यन्ततमोघनस्य कृष्णवर्णस्य 
वृत्रस्य अचलवत्‌ स्थितस्य वत्रप्रहारस्वीकारारम्भे चलने सति रोहितवर्णः भवति, एवं तामसस्य 
वृत्रस्य राजसत्वं रोहिणशब्देन लक्ष्यते | तथाभूतं रोहितवर्ण वृत्रं व्यभिनत्‌ व्यदारयत्‌ । अपि 
च मघवा इन्द्रः शचीभिः शक्तिभिः स्वकीयाभिः व्यंसम्‌ विगतभुजं तमेवाहिं वृत्रं अहन्‌ 
अवधीत्‌ । अत्रापि वृत्र एव व्यंसः अवस्थान्तरं प्राप्तः, अहिरिव सर्पणशीलः भुजनाझादनन्तरमपि 
क्रियायुक्त: दुरचेष्टितः, तं बह्वीभिः शक्तिभिः प्रध्वंसयामासेन्द्रः । 


पप्रथत्‌-प्रथयतेलुंड, चडि णिलोपः, द्विवचनादिकं छान्दसम्‌ || २ ।। 


ऋक्संहिता पदपाठसहिता 


स जातूभर्मा श्रद्धधांन ओजः पुरो विभिन्दन्नंचरद्‌ वि दासीः । 

विद्वान्‌ बंज्रिन्‌ दस्य॑वे हेतिमस्यार्यं सहों वर्धया युम्नमिंन्द्र ॥ ३ ॥ 

सः । जातूऽभर्मा । श्रत्‌ऽदधांनः । ओज॑ः । पुर॑ः । विऽभिन्दन्‌ । अचरत्‌ । वि । दासीः । 
विद्वान्‌ । वञ्जिन्‌ । दस्य॑वे । हेतिम्‌ । अस्य । आर्यम्‌ । सहः । वर्धय । युम्नम्‌ । इन्द्र ॥ 


स्कन्द- सः इन्द्रः जातूभर्मा वृष्टिद्वारेण सर्वजन्तूनां भर्ता । श्रद्धधानः ओजः 

अवितथमिति सम्भावता श्रद्धा । आत्मनो बलमवितथं सम्भावयन्‌ । कश्चिदप्यसुरं प्रति मम 
बलं न प्रतिहन्यत इत्येवं सम्भावयञित्यर्थः । असुराणां स्वभूताः पुरः विभिन्दन्‌ वि अचरत्‌ 
विचरति । कीदृशः । दासीः दस्यतिः क्षयार्थः । क्षपणार्हाः । अत्यन्तं वृद्धा इत्यर्थः । 
परोऽर्धर्चः प्रत्यक्षकृतत्वाद्विन्नं वाक्यम्‌ । विद्वान्‌ जानन्‌ । किम्‌ । सामर्थ्यात्‌ दस्योः 
दस्युतामार्याणां वा भक्तताम्‌ । हे वज्रिन्‌! दस्यवे दस्युराब्दोऽत्राार्यवचनः । तादर्थ्यं एषा 
चतुथी । अनार्यस्यार्थाय । अनार्यं हन्तुमित्वर्थः । हेतिम्‌ वञ्रनामैतत्‌ (निघ.२,२०) । आत्मीयं 
वज्रम्‌ । अस्य क्षिप । आर्यम्‌ षष्ठयर्थे द्वितीयैषा । आर्यस्य च । सहः बलम्‌ वर्धय । न 
च केवलं सहः । युस्नलम्‌ यशो वान्नं वा धननाम वा, युम्नाब्दः । यझोऽन्नधनानां चान्यतमं 
हे इन्द्र! ॥ ३ ॥ 


वेइटमाधव- सः सन्जातभरणः श्रद्धधानः बलं पुराणि विभिन्दन्‌ विचरति आसुराणि । 
जानंस्त्वम्‌ इन्द्र! कुत्स्य शत्रवे वज्रं सूज । आनृशस्यं बलं यशाइच वर्धय ।। ३ ॥ 


मुद्रल- जातूभर्मा जातू इत्यशनिनाम । भर्म आयुधम्‌ । अशनिरूपम्‌ आयुधं यस्य स 
तथोक्तः । ओजः ओजसा बलेन निष्याद्यं कार्यम्‌ श्रद्धधानः आदरतिशयेन कामयमानः । 
एवम्भूत: स इन्द्रः दासीः दस्युसम्बन्धीनि पुरः पुराणि विभिन्दन्‌ विनाशयन्‌ वि अचरत्‌ 
विविधम्‌ आगच्छत्‌ । हे वज्रिन्‌! वञ्रवनिन्द्र! विद्वान्‌ स्तुतीः विजानत्‌ त्वम्‌ अस्य स्तोतुः 
दस्यवे उपक्षयकारिणे शत्रवे हेतिम्‌ विसृजेति रोष: | अपि च हे इन्द्र! आर्यम्‌ सहः आर्या 
विद्वांसः स्तोतारः तदीयं बलम्‌ वर्धय अतिवृद्धं कुरु । तथा दुम्नम्‌ तदीयं यशश्च प्रवर्धय ।। 


सायण- जातूभर्मा । जातू इत्यशनिमाचक्षते । भर्म आयुधम्‌ । अशनिरूपमायुधं यस्य 
स तथोक्तः । यद्वा जातानां प्रजानां भर्ता । ओजः ओजसा बलेन निष्पाद्य कार्य श्रद्धधानः 
आदरातिशयेन कामयमानः एवम्भूतः सः इन्द्रः दासीः दस्युसम्बन्धीनि पुरः पुराणि विभिन्दन्‌ 
विनाझयन्‌ वि अचरत्‌ विविधमगच्छत्‌ । हे वज्रिन्‌! वज्रवन्‌ इन्द्र विद्वान्‌ स्तुतीः विजानंस्त्वम्‌ 
अस्य स्तोतुः दस्यवे उपक्षयकारिणे शत्रवे हेतिम्‌ आयुधं विसृजेति शेषः । अपि च हे इन्द्र! 
आर्य सहः । आर्या विद्वांसः स्तोतारः । तदीयं बलं वर्धय अतिवृद्धं कुरु । तथा युञ्नं तदीयं 
यशश्च प्रवर्धय । 


420 ऋग्वेद संहिता 

जातूभर्मा । “जनी प्रादुर्भावे’ । ‘अन्येष्वपि दृश्यते” इति दृशिग्रहणस्य सर्वोपाधिव्यभिचारार्थ- 
त्वात्‌ केवलादपि इप्रत्ययः । जान्‌ तूर्वतीति जातू: । 'तुर्वी हिंसार्थः? । किपि 'राह्लोपः' 
इति वलोपः । भ्रियते इति भर्मं । ‘अन्येभ्योऽपि दृश्यन्ते' इति मनिन्‌ । जातूः भर्म यस्य । 
छान्दसो रेफलोपः । बहुब्रीहौ पूर्वपदप्रकृतिस्वरत्वम्‌ । पक्षान्तरे तु जनेर्निष्ठा । “जनसनखनाम्‌' 
इति आत्वम्‌ । जातं सर्व भर्म भर्तव्यं येन । बहुव्रीहौ पूर्वपदप्रकृतिस्वरत्वम्‌ । वर्णव्यापत्त्या 
अकारस्य ऊकारः || ३ ॥ 


सिद्धाञ्जनम्‌- जातूभर्मा सकृदेव प्रयुक्तोऽयं ऋग्वेदे, जातू इत्यशञनिनामेति सायणः, तर्हि 
भर्म आयुधं भवति, वञ्रायुध इत्यर्थः सः इन्द्रः ओजः ओजसि, सप्तम्या लुक्‌, स्वकीये बले 
श्रद्धधानः दृढविइवासयुक्तः सन्‌ दासीः दस्यूनां असुरादीनां सम्बन्धिनी: पुरः पुरीः, 
त्रुपुराणीत्यर्थः विभिन्दन्‌ विध्वंसयन्‌ व्यचरत्‌ विविधं यथेच्छं सञ्चरति । हे वज्रिन्‌! इन्द्र, 
वञ्रवनिन्द्र, विद्वान्‌ विजानंस्त्वं अस्य यजमानस्य स्तोतुः दस्यवे उपक्षपवित्रे शत्रवे हेतिम्‌ 
आयुधं विसृजेति शेषः, तथा अस्य आर्यम्‌ सहः आर्याः विद्वांसः उद्योगिनः तदीयं बलं वर्धय 
प्रवृद्धं कुरु, तथा द्युप्नम्‌ तदीयं यः झोभाप्रसरं च वर्धय । 


जातूभर्मा-जनी प्रदुभवि इत्यस्मात्‌ जातूः, बिभर्तेः भर्मेति च कथञ्चित्‌ रूपावतारः क्रियते 
ूर्वव्याख्यातृभिः ।। ३ ॥ 


ऋक्संहिता पदपाठसहिता 


तद्चुषे मानुंषेमा युगानिं कीर्तेन्यं मघवा नाम विश्र॑त्‌ । 

उपप्रयन्‌ दस्युहत्याय वज्री यद्धं सूनुः श्रवसे नामं दधे ॥ ४ ॥। 

तत्‌ । ऊचुषे । मानुंषा । इमा । युगानिं । कीर्तेन्य॑म्‌ । मघऽवां । नाम॑ । बिभ्र॑त्‌ । 
उपऽप्रयन्‌ । दस्युऽहत्यायं । वज्री । यत्‌ । ह । सूनुः । श्रब॑से । नाम॑ । दधे ॥ ४ ॥ 


स्कन्द- तत्‌ इति कर्मणः ऊचुषे इति सम्प्रदानस्य च साकाङ्कत्वाद्‌ योग्यक्रियापदाध्याहारः । 
तदाचष्टे इव । ऊचुषे स्तुतीरुक्तवते । स्तोत्रे इत्यर्थः । कस्मिन्‌ काले ऊचुषे । उच्यते । 
मानुषा इमा युगानि युगराब्दः कालवचनः । सर्वत्र चात्र सप्तम्यर्थे प्रथमा । मनुष्याणां सम्बन्धिषु 
स्तोत्रेषु पौर्णमास्यमावास्यादिषु यागकालेषु । किमाचष्टे इव । उच्यते । कीर्तेन्यम्‌ कीर्तनीयम्‌ 

आत्मीयम्‌ नाम मघवा धनवानिन्द्रः । बिभ्रत्‌ धारयत्‌ । किम्‌ । नामैव वा प्रकृतत्वात्‌ कृत्स्र 
वा जगत्‌ । किं कुर्वन्‌ आचष्टे इव । उच्यते । उपप्रयन्‌ उपगच्छन्‌ दस्युहत्याय अनार्यननाय । 
बञ्जी गृहीतवज्रः । अनन्यकर्तृकं हि दस्युहननम्‌ । तत्तुर्वन्‌ अयम्‌ अहमिन्द्र इत्येवमात्मीयं 
नाम कथयतीवेत्यर्थः । कतमत्‌ नाम । उच्यते । यत्‌ ह हशब्दः पदपूरणः । सूनुः पुत्रः 
स्वस्या मातुरदित्याः । श्रवसे कीर्त्यर्थम्‌ नाम दधे धारयति । कतमत्‌ पुनस्तत्‌ 1 इन्द्र इति । 
तद्धि अस्य सर्वस्तोतृभिः कीर्त्यर्थमुपात्तम्‌ । अथवा यद्व सूनुरिति यच्छब्दो यदाइाब्दस्यार्थे । 
श्रवः? (निघ,२,७) इत्यप्यन्ननाम । नामशब्दो5प्युदकनाम (निघ.१,२२) । दधे इत्यपि 
धारयतिर्दानार्थः । अनन्यकर्तृकं दस्युहुननं कुर्वन्‌ आत्मीयं नामाचष्टे इव । यदा च सस्य- 
लक्षणायान्नाय वृष्टिलक्षणमुदकं ददाति तदा आचष्टे इवेत्यर्थः । अथवा यद्‌ सूनुरिति यच्छब्द 
इन्द्रस्य प्रतिनिर्देशकः । व्यत्ययेन तु नपुंसकता । य इन्द्र: श्रवसे नाम दधे स आचष्टे इति ॥ 


वेङ्कटमाधव- तत्‌ वदते नाम दिवसाः एते शोभना भवन्ति कीर्तनीयम्‌ मघवा नाम 
इ्द्राख्यम्‌ बिभ्रत्‌ । उपगच्छन्‌ दस्युहननाय वज्जी यत्‌ नाम अन्नस्य कीर्ते: वा प्रेरकः धारयति 
तत्‌ ऊचुषे इति ।। ४ ।। 


मुद्रल- नाम रत्रूणां नामकम्‌ तत्‌ इन्द्रस्य बलम्‌ ऊचुषे उक्तवते स्तुवते यजमानाय 
कीर्तेन्यम्‌ कीर्तनीयं स्तुत्यं नामकं तद्वलम्‌ बिभ्रत्‌ धारयन्‌ मघवा धनवानिनद्रः मानुषा मनुष्याणां 
सम्बन्धीनि इमा इमानि दृश्यमानानि युगानि अहोरात्रसह्घनिष्याद्यानि कृतत्रेतादीनि सूर्यात्मना 
निष्पादयतीति शेष: । किं पुनः तन्नाम । दस्युहत्याय दस्यूनां वृत्रादीनां हननाय उपप्रयन्‌ 
गृहसमीपात्‌ निर्गच्छन्‌ वज्री वज्रवान्‌ सनुः शत्रूणां प्रेरयिता इन्द्रः यत्‌ ह यत्खलु नाम तरुणां 
नामकम्‌ श्रबसे जयलक्षणाय यझसे दधे धृतवान्‌ ।। ४ ॥ 


सायण- नाम सत्रूणां नामकं तत्‌ इन्द्रस्य बलम्‌ ऊचुषे उक्तवते स्तुवते यजमानाय कीर्तेन्यं 
कीर्तनीयं स्तुत्यम्‌ । नामकं तद्वलं बिभ्रत्‌ धारयन्‌ मघवा धनवानिन्द्रः मानुषा मनुष्याणां 
सम्बन्धीनि इमा इमानि दृश्यमानानि युगानि अहोरात्रसद्चनिष्याद्यानि कृतत्रेतादीनि सूर्यात्मना 
निष्पादयतीति शेषः । किं पुनस्तन्नाम । दस्युहत्याय दस्यूनां वृत्रादीनां हननाय उपप्रयन्‌ 
गृहसमीपानिर्गच्छन्‌ वज्री वज्रवान्‌ सूनुः शत्रूणां प्रेरयितेन्द्रः यद्ध यत्‌ खलु नाम शत्रूणां नामकं 
श्रवसे जयलक्षणाय यशसे दधे धृतवान्‌ । 

ऊचुषे । ब्रूञ्‌ व्यक्तायां वाचि’ । ब्रुवो वचि:” । लिटः क्कसुः । “वचिस्वपि' इत्यादिना 
सम्प्रसारणम्‌ । चतुर्थ्येकवचने भसंज्ञायां “वसोः सम्प्रसारणम्‌’ इति सम्प्रसारणम्‌ । 'शासि- 
बसिघसीनां च' इति षत्वम्‌ । कसुप्रत्ययाद्युदात्तत्वम्‌ । कीतेन्यम्‌ । “कृत संशब्दने’ । 'कृत्यार्थ 
तवैकेन्‌’ इति केन्यप्रत्ययः । मघवा । मघशब्दात्‌ 'छन्दसीवनिपौ' इति मत्वर्थीयो वनिप्‌ । 
बिभ्रत्‌ । “डु भृञ्‌ धारणपोषणयोः” । झातरि जुहोत्यादित्वात्‌ शप: क्रुः । “भूजामित्‌” इति 
अभ्यासस्य इत्वम्‌ । “नाभ्यस्ताच्छतुः? इति नुमागमप्रतिषेधः । “अभ्यस्तानामादिः? इत्या- 
चयुदात्तत्वम्‌ ।। ४ ।। 


सिद्धाञ्जनम्‌- कीतेन्यम्‌ कीर्तनीयं स्तुत्यं नाम सन्द्रबलगर्भितं अन्येभ्यो देवेभ्यो विलक्षणं 
इन्द्रस्वात्मविशेषकं नामधेयं बिभ्रत्‌ धारयन्‌ मघवा इन्द्रः तत्‌ इन्द्रबललक्षकं नाम ऊचुषे उक्तवते 
स्तुवते यजमानाय इमा मानुषा युगानि इमानि मानुषाणि कालपरिच्छेदात्मकानि युगपदवेदनीयानि 
विधत्त इति शेषः । अत्र कृतादियुगचतुष्टयस्य विधाता सूर्यात्मना इन्द्र इति सायणीय आशयः । 
इदमत्र विचारणीयम्‌ । ऋग्वेदे कृतत्रेतादीनां नामापि न श्रूयते, ऐतरेयब्राह्मण एव प्रथममेतानि 
कृतादिनामानि श्रूयन्ते । अपि च “ऊचुषे”” स्तुवते जनाय मानुषाणि युगानि विधत्त इति 
उपहसनीयं वचनम्‌ । स्तुवतः अस्तुवतो वा जनस्य युगानि प्रवर्तितान्येव भवन्ति । कथं 
यजमानस्य स्तुवत एव इन्द्र: युगानि करोति, नान्यस्येति शक्यं वदितुम्‌? तर्हि कथं अन्वयः 
सूपपादः स्यादिति चेत्‌, ब्रूमः । “तत्‌ ऊचुषे”” स्तुवते यजमानाय ““मानुषा इमा युगानि’ 
मनुष्यसम्बन्धीनि इमानि सन्ततं प्रवर्तमानानि युगानि असङ्कयातानि अतीतानि, भवन्ति, 
भविष्यन्ति च, कालाध्वनोरत्यन्तसंयोगे द्वितीया, सर्व मानुषमानं कालं 'कीर्तेन्यम्‌' कीर्तनीयं 
“नाम”” रहस्यं वीर्यवत्तरं नाम येन ऋषिभिस्तपोबलादाहूत इन्द्रः प्रसीदति । तादूशं नाम “बिप्रत्‌' 
धारयन्‌ “मघवा? इन्द्र: प्रवर्तत उति शेः । तन्नामोञ्चारयते यजमानाय प्रसीदति कर्तव्यं करोतीति 
भावः । एवमनावञ्यकाध्याहारसनाथं अमूलव्याख्यानं परिहार्यम्‌ । अथ उत्तरोऽर्धर्चः सुगमार्थो 
भवति । तदूचुष इत्युक्तम्‌ । किं तत्‌? यद्ध यत्‌ खलु नाम पूर्वोक्तलक्षणं (कर्म) इन्द्रः दधे 
धूतवान्‌ । कीदृसाः? श्रवसे सूनुः श्रवणं, यशो वा भवति, स्वविभवप्रसारायेत्यर्थः, सूनुः प्रेरकः 
पुत्रो वा, स्तोतुः प्रेरको भवन्‌, (स्तोतुः पुत्रो भवन्‌ वा) पुनः कीदृशः? उपप्रयन्‌ स्तोतुः 
समीपं प्रतिष्ठामानः दस्युहत्याय असुरस्य शत्रोर्वधाय वञ्जी वज्ायुधोपेतः । 

ऊचुषे-ब्रूज्‌ व्यक्तायां वाचि, ब्रुवो वचिः, लिट: कसुः, चतुर्थ्यकवचनम्‌ । कीर्तेन्यम्‌- 
कृत संशब्दने, कृत्यार्थे केन्यप्रत्यय: ।। ४ ॥ 


ऋक्संहिता पदपाठसहिता 
तर्दस्येदं पंश्यता भूरि पुष्टं श्रदिन्द्र॑स्य धत्तन वीर्याय । । 
स गा अंबिन्द्त्‌ सो अविन्ददश्वान्त्स ओष॑धीः सो अपः स वर्नानि ॥ ५ ॥। 
तत्‌ । अस्य । इदम्‌ । पश्यत । भूरिं । पुष्टम्‌ । श्रत्‌ । इन्द्र॑स्य धत्तन । वीर्याथ । 
सः । गाः । अविन्दत्‌ । स : । अविन्दत्‌ । अवान्‌ । सः । ओष॑धीः । सः । अपः । 
सः । वर्नानि ॥ 


स्कन्द- तच्छन्दश्रुतेर्यच्छब्दोऽध्याहर्तव्यः । यत्‌ सेनालक्षणं बलं सर्वासुरान्‌ हन्ति, तत्‌ 
अस्य इन्द्रस्य स्वभूतं बलम्‌ इदम्‌ पश्यत हे ऋषयः! ब्राह्मणा वा । भूरि बहु पुष्टम्‌ सुसम्पन्नम्‌ । 
अथवा इदं भूरीत्येतत्सम्बद्ध एव यच्छन्दोऽध्याहर्तव्यः । अस्य इति तु षष्टीनिर्देशातू प्रसादेनेति 
वाक्यशेषः । यदिदं भूरि भूतजातं तदस्येन्द्रस्य प्रसादेन पुष्टं पइयतेति । किञ्च इन्द्रस्य श्रत्‌ 
धनत्त वीर्याय द्वितीयार्थे एषा चतुर्थी । श्रद्धत्त एवेन्द्रस्य वीर्यम्‌ । वीर्यवानिन्द्र इत्येतद्‌ वितथं 
प्रतिपद्चध्वमित्यर्थः । सः इन्द्रोऽसुरादीनां स्वभूताः गाः अविन्दत्‌ लब्धवान्‌ । सः अविन्दत्‌ 
अइवान्‌ । सः ओषधीः महाप्रभावाः सञूजीवन्यादयः । सः अपः अमृतरसाद्युदकानि । सः 
बनानि सदा पुष्पफलानि । अथवा विन्दतीति लाभेन तद्धेतुभूतं दानमात्रं लक्ष्यते । स इन्द्र 
स्तोतृभ्यो गवादीनि ददातीत्यर्थः ।। ५ ॥ 

वेङ्कटमाधव- तत्‌ इन्द्रस्य इन्द्रियं बहु अम्लानम्‌ पश्यत श्रत्‌ च अस्मै वीर्याय धत्तन 
सत्यमसौ बलवान्‌ इति । श्रद्धधानस्य कार्याणि प्रदर्शयति सः गाः इति । वनानि धनानि 
इति ॥ ५ ॥ 

मुद्ढल- हे ऋत्विग्यजमानलक्षणा जनाः! अस्य इन्द्रस्य तत्‌ इदम्‌ वीर्यम्‌ पुष्टम्‌ प्रवृद्धम्‌ 
अत एव भूरि विस्तीर्णम्‌ पश्यत आलोकयत । तस्मै च वीर्याय श्रत्‌ धत्तन बहुमानं कुरुत । 
किं पुनस्तद्वर्यमिति चेद्‌ उच्यते । सः इन्द्रः पणिभिरपहताः गाः येन वीर्येण अविन्दत्‌ अलभत । 
तथा तैरपहृतान्‌ अइ्वान्‌ सः इन्द्रो येन अविन्दत्‌ । अपि च सः इन्द्रः ओषधीः 

ओषध्युपलक्षितां सर्वा भूमिं येन वीर्येणालभत । तथा वृत्रेण निरुद्धाः अपः वृष्ट्युदकानि सः 
इन्द्रो येनालभत । तथा वनानि वननीयानि सम्भजनीयानि धनानि सः इन्द्रो येन वीर्येण 
प्राप्नोत्‌ ।। ५ ।। 


सायण- हे ऋत्विग्यजमानलक्षणा जनाः अस्य इन्द्रस्य तत्‌ इदं वीर्य पुष्ट प्रवृद्धम्‌ । 
अत एव भूरि विस्तीर्ण पश्यत आलोकयत्‌ । तस्मै च वीर्याय श्रत्‌ धत्तन बहुमानं कुरुत । 
किं पुनस्तद्वीर्यमिति चेत्‌ उच्यते | सः इन्द्रः पणिभिरपहृताः गाः येन वीर्येण अविन्दत्‌ 
अलभत । तथा तैरपहृतान्‌ अश्वान्‌ सः इन्द्रो येन अविन्दत्‌ । अपि च सः इन्द्रः ओषधीः 
ओषध्युपलक्षितां सर्वा भूमिं येन वीर्येणालभत । तथा वृत्रेण निरुद्धाः अपः वृष्ट्युदकानि सः 
इन्द्रो येनालभत । तथा वनानि वननीयानि सम्भजनीयानि धनानि सः इन्द्रो येन वीर्येण प्राप्नोत्‌ । 


धत्तन । 'तप्तनप्तनथनाश्च' इति तस्य तनादेशः । अविन्दत्‌ । 'विदलू लाभे’ । “शे 
मुचादीनाम्‌’ इति नुम्‌ ॥ ५ ॥ 


सिद्धाञ्जनम्‌- हे सखायः! यजमानलक्षणाः, अस्य इन्द्रस्य पूवोक्तगुणविरिष्टस्य तदिदम्‌ 
वीर्य पुष्टम्‌ प्रवृद्धं अत एव भूरि विस्तीर्णं पश्यत आलोकयत । तस्यैव वीर्याय श्रत्‌ धत्तन 
तद्वीर्य श्रद्धा बद्ध्वा बहुमानं कुरुत । किं पुनस्तद्वीर्यम्‌? उच्यते । सः गाः अविन्दत्‌ येन 
वीर्येणेन्द्र: पणिभिरपहृताः गा: अलभत । चिद्रग्मिलक्षणा इमा इति स्मर्तव्यम्‌ | सः अइवान्‌ 
अविन्दत्‌ प्राणबलात्मानोऽइवाः, तानलभत । सः ओषधीः पृथिव्या अन्तःसाराविष्कृतीः सः 
अपः तेजोबलादिवाहिनीः सः वनानि वननीयानि काङ्क्षितानि सर्वाणि सुखानि च अलभत ॥ 


॥ इति प्रथमाष्टक सप्तमाध्याये षोडशो वर्ग ॥ 


॥। अथ सप्तदशो वर्गः ॥ 
ऋक्संहिता पदपाठसहिता 


भूरिकर्मणे वृषभाय वृष्णे सत्यशुष्माय सुनवाम सोम॑म्‌ । 

य आदृत्या परिपन्थीव झूरोऽय॑ज्चनो विभजन्नेति वेद: ॥ ६ ॥। 

भूरिंऽकर्मणे । वृषभाय॑ । वृष्णे । सत्यऽशुंष्माय । सुनवाम । सोम॑म्‌ । यः । आऽदुत्य॑ । 
परिपन्थीडईव । शूर॑ः । अय॑ज्वनः । विऽभज॑न्‌ । एति । वेद: ॥ ६ ॥ 


च 

स्कन्द- बहूनि वृत्रवधादीनि कर्माणि यस्य स भूरिकर्मा तस्मै भूरिकर्मणे वृषभाय 
वृषभसदृशाय । केन सादृश्येन । भीमत्वेन । कुतः । सामर्थ्यात्‌ ‘आशुः शिशानो वृषभो न 
भीमः' (ऋ.१०,१०३,१) इति च मन्त्रान्तरदर्शनात्‌ । वृष्णे वर्षित्रे । सत्यशुष्माय सर्वासुरान्‌ 
प्रत्यविसंवादिबलाय । सर्वत्र च तादर्थ्यं चतुर्थी । भीमत्वादिगुणस्येन्द्रस्यार्थाय । सुनवाम वयम्‌ 
सोमम्‌ । यः किं करोति इन्द्र इत्युच्यते । यः आदृत्य महान्तमादरं कृत्वा । परिपन्थीव 
शूरः । परिपन्थी चोर उच्यते । यथा चोरः कश्चित्‌ शूर: कुतश्रिद्धनमपहत्य स्वेभ्यः सैनिकेभ्यो 
विभजेद्‌ एवम्‌ । अयज्चनः अष्टु स्वभूतं यथ्टभ्य: विभजन्‌ एति यज्ञान्‌ प्रति गच्छतीन्द्रः । 
किं विभजन्‌ । वेदः धनम्‌ ॥ ६ ॥। 

वेङ्टमाधव- वृत्रवधादिबहुकर्मणे वृषभाय सेक्त्रे सत्यबलाय सुनवाम सोमम्‌ । यः 
विदार्य मार्गनिरोधक इवापहर्ता शूरः अयजमानस्य धनं विलोपयन्‌ गच्छति ।। ६ ॥ 


मुद्रल- भूरिकर्मणे बहुविधेन शत्रुवधादिरूपेण कर्मणा युक्ताय वृषभाय वृषभवत्‌ सर्वेषु 
देवेषु श्रेष्ठाय वृष्णे सेचनसमर्थाय सत्यशुष्माय अवितथबलायेन्द्राय तदर्थम्‌ सोमम्‌ सुनवाम 
होमार्थ रसरूपं करवाम । शूरः शौयोपेत: यः इन्द्रः आदृत्य धनविषयमादरं कृत्वा अयज्चनः 
अयजमानस्य वेदः धनम्‌ विभजन्‌ तस्मादयजमानाद्रिभक्तं कुर्वन्‌ अपहरन्‌ एति । 
यजमानेभ्यस्तद्धनं दातुं गच्छति । दृष्टान्तः । परिपन्थीव यथा मार्गनिरोधकश्चोरो गच्छतां 
पुण्यपुरुषाणां धनं बलात्कारेणापहृत्य गच्छति तद्वत्‌ ॥ ६ ॥ 


सायण- भूरिकर्मणे बहुविधेन त्रुवधादिरूपेण कर्मणा युक्ताय वृषभाय वृषभवत्‌ सर्वेषु 
देवेषु श्रेष्ठाय वृष्णे सेचनसमर्थाय सत्यशुष्माय अवितथबलायेन्द्राय तदर्थं सोमं सुनवाम होमार्थ 
रसरूपं करवाम । शूरः शौर्योपेतः यः इन्द्रः आदृत्य धनविषयमादरं कृत्वा अयज्वनः 
अयजमानस्य वेदः धनं विभजन्‌ तस्मात्‌ अयजमानाद्विभक्तंकुर्वज्रपहरन्‌ एति । यजमानेभ्यस्तद्वनं 
दातुं गच्छति । तत्र दृष्टान्तः । परिपन्थीव । यथा मार्गनिरोधकश्वोरो गच्छतां पुण्यपुरुषाणां 
धनं बलात्कारेणापहृत्य गच्छति तद्वत्‌ । 

आदृइय । 'दृड्‌ आदरे' । 'समासेञ्नञ्पूर्व तवो ल्यप्‌' (पा.सू.७.१.३७) । तस्य स्थानि- 
वद्धावेन कृत्त्वे सति 'हस्वस्य पिति कृति’ इति तुक्‌ । परिपन्थीव । “छन्दसि परिपन्थिपरिपरिणो 
पर्यवस्थातरि’ (पा.सू.५.२.८९) इति इनिप्रत्ययान्तो निपात्यते ।। ६ ॥ 

सिद्धाञ्जनम्‌- भूरिकर्मणे विविधेन प्रभूतेन कर्मणा युक्ताय वृषभाय वृषभवत्‌ देवानां मध्ये 
श्रेष्ठाय वृष्णे सेचनसमर्थाय सत्यशुष्माय अवितथबलायेन्द्राय सोमम्‌ सुनवाम सोमाभिषवं 
करवाम । शूरः शौर्यापेतः यः इन्द्रः आदृत्य आदरं कृत्वा अयज्वनः अयजमानस्य अदैव्यस्य 
शत्रोः वेदः धनं ज्ञानं वा विभजन्‌ तस्मादयज्वनः विभक्तं कुर्वन्‌, अपहरन्‌ एति गच्छति । 
तत्र दृष्टान्तः- परिपन्थी इव यथा मार्गनिरोधकञ्चोरः गच्छतां पुरुषाणां धनमपहृत्यं गच्छति 
तद्वत्‌ । 

परिपन्थीव-छन्दसि परिपन्थिपरिपरिणौ पर्यवस्थातरीति इनिप्रत्ययान्तो निपात्यते ।। ६ ॥ 


ऋक्संहिता पदपाठसहिता 


तदिन्द्र प्रेव॑ वीर्यं चकर्थ यत्‌ ससन्तं वञ्जेणाबोधयोऽहिम्‌ । 
अनुं त्वा पत्रीर्हषितं वर्यशच विश्वे देवासो अमदन्ननु त्वा ॥ ७ ॥। 
तत्‌ । इन्द्र । प्रडईव । वीर्यभ्‌ । चकर्थ । यत्‌ । ससन्तंम्‌ । वज्रेण । अबोधयः । अहिम्‌ । 
अनुं । त्वा । पत्रीः । हृषितम्‌ । वर्यः । च । विश्वे । देवासः । अमदन्‌ । अनुं । त्वा ॥ 
स्कन्द- तत्‌ त्वं हे इन्द्र! प्रेव वीर्यम्‌ चकर्थ प्रकर्षेण वीरकर्म कृतवानसि । यत्‌ कतमत्‌ । 
उच्यते । यत्‌ ससन्तम्‌ सप्त स्वप्रे । शौर्यमदेनावमत्य देवान्‌ निश्चिन्त सन्तम्‌ । वज्रेण 
अबोधयः वधार्थमुत्थापितवानसि अहिम्‌ अहिनामानमसुरम्‌ । किञ्च अनु त्वा अमदन्‌ इति 
परस्ताच्छुतम्‌ आख्यातपदमिहानुषक्तव्यम्‌ । मदतिइचात्र सामर्थ्यान्मोदनार्था गत्यर्थो वा । 
अनुमोदितवन्तः अनुगतवन्तो वा त्वाम्‌ । अथवा मदतिरर्चतिकर्म (निघ. ३.१४) अनु इत्येष 
समित्येतस्य स्थाने । संस्तुतवन्तः त्वाम्‌ । हृषितम्‌ इत्रुहननेन प्राप्तहर्षम्‌ । अथवा अनुदाब्दोऽत्र 
'तृतीयार्थ’ (पा.१,४,५८) इत्येवं कर्मप्रवचनीयः । सहार्थरचात्र तृतीयार्थः । मदतिरपि तृप्त्यर्थ: । 
त्वया सोमपानात्‌ प्राप्तहर्षण सहातृप्यन्नित्यर्थः । केऽमदन्‌ । उच्यते । पत्रीः स्वभार्याः देवपत्यो 
वा । बयः च गन्तृत्वात्‌ पक्षिसादृश्यादू वा मरुतोऽत्र वय उच्यन्ते । ते च । न च केवलाः 
पत्रीः मरुतः च । विइवे देवासः अमदन्‌ अनु त्वा ।। ७ ॥ 
वेङ्कटमाधव- तत्‌ इन्द्र! त्वं प्रकर्षेण आत्मीयम्‌ वीर्यम्‌ प्रकाशितवान्‌ इव । यत्‌ त्वं 
स्वपन्तम्‌ अहिम्‌ अहत्वा प्रबुद्धः सन्‌ कामं युध्यतु इति हस्तस्थेन आयुधेन बोधितवान्‌ असि । 
तदा त्वां ह्म्‌ अनु अमदन्‌ देवपतयः छन्दांसि च मरुतः च । ७ ॥ 

मुद्रल- हे इन्द्र! तत्‌ वीर्यम्‌ वीरकर्म प्र इव चकर्थ प्रख्यातमिवाकार्षी: । किं 
पुनस्तद्वीर्यम्‌ । ससन्तम्‌ स्वपन्तं मदोन्मत्तम्‌ अहिम्‌ वृत्रम्‌ वज्रेण कुलिशेन यत्‌ येन वीर्येण 
त्वम्‌ अबोधयः प्रबुद्धः सन्‌ मया सह युद्धं करोतु इति जागरितवानसि । हृषितम्‌ तादृशस्य 
वृत्रस्य हननेन प्राप्तहर्षम्‌ त्वा त्वाम्‌ अनु पश्चात्‌ पत्नीः देवपत्य: अमदन्‌ हर्ष प्राप्ताः । 
अपि च बयः च गमनशीला मरुतोऽपि तथा बिडवे देवासः अन्ये च सर्वे देवाः त्वा त्वाम्‌ 
अनु पश्चात्‌ अमदन्‌ अमाद्यन्‌ ॥ ७ ॥ 


सायण- हे इन्द्र! तत्‌ वीर्य वीरकर्म प्रेव चकर्थ प्रख्यातमिवाकाषीः । किं पुनस्तद्वर्यम्‌ । 
ससन्तं स्वपन्तं मदोन्मतम्‌ अहिं वृत्रं वञ्रेण कुलिशेन यत्‌ येन वीर्येण त्वम्‌ अबोधयः । 
प्रबुद्धः सन्‌ मया सह युद्धं करोत्विति हृषितं तादृशस्य वृत्रस्य हननेन प्राप्तहर्ष त्वाम्‌ । अनु 
पश्चात्‌ पत्रीः देवपत्य: अमदन्‌ हर्ष प्राप्ताः । अपि च वयश्च गमनशीला मरुतोऽपि तथा 
विश्वे देवासः अन्ये च सर्वे देवाः त्वाम्‌ अनु पश्चात्‌ अमदन्‌ अमाद्यन्‌ । 

ससन्तम्‌ । “षस स्वप्ने’ । अदादित्वात्‌ शपो लुक्‌ । पत्नी: । “वा छन्दसि’ इति 
ूर्वसवर्णदीर्घत्वम्‌ । अमदन्‌ । “मदी हर्ष" । व्यत्ययेन शप्‌ ।। ७ ॥ 

सिद्धाञ्जनम्‌- हे इन्द्र! तद्वीर्यम्‌ तद्वीरकर्म प्रेव चकर्थ प्रख्यातमिवाकार्षीः | यत्‌ यतः 
वीर्येण त्वं ससन्तम्‌ स्वपन्तं अहिम्‌ वृत्रं वज्रेण कुलिझप्रयोगेण अबोधयः प्रबुद्ध, युद्धाय 
जागरितं कृतवानसि । ह्ृषितम्‌ वृत्रप्रबोधेन सम्प्राप्तहर्ष त्वा त्वां अनु पइचात्‌ पत्रीः देवपतयः 
अमदन्‌ हृष्टा अभवन्‌ । तथा वयञ्च गमनशीला मरुतो देवाः विइवे देवासः विश्वे देवाच 


त्वा अनु अमदन्‌ । 
ससन्तम्‌-षस स्वप्रे, अस्मात्‌ शतृ । पत्रीः-वा छन्दसीति पूर्वसबर्णदीर्घत्वम्‌ । अमदन्‌- 
मदी हर्षे, अमाद्यन्‌, व्यत्ययेन शप्‌ ॥ ७ ॥ 
ऋक्संहिता पदपाठसहिता 


शुष्णं पिप्रुं कुय॑वं वृत्रमिन्द्र यदाव॑धीर्वि पुरः शम्ब॑रस्य । 
तन्नों मित्रो वर्रणो मामहन्तामदितिः सिन्धुं: पृथिवी उत्‌ यौः ॥ ८ ॥ 

शुष्णम्‌ । पिप्रुम्‌ । कुय॑वम्‌ । वृत्रम्‌ । इन्द्र । यदा । अव॑धीः । वि । पुर॑ः । शम्बरस्य । 
तत्‌ । नः । मित्रः । वरुणः । ममहन्ताम्‌ । अदितिः । सिन्धुः । पृथिवी । उत । यौः ॥ 
स्कन्द- कदा पुनरन्वमदन्‌ । उच्यते । शुष्णमित्यादीन्यसुराणां नामधेयानि । शुष्णम्‌ 
पिप्रुम्‌ कुयवम्‌ वृत्रम्‌ च हे इन्द्र! यदा वि अवधीः विविधं हतवानसि । पुरः च शम्बरस्य 
स्वभूताः । तदा अन्वमदनित्येवमस्यार्धर्चस्य यदाइाब्दश्रुतेः साकाङ्कत्वात्‌ पूर्वस्या ऋच 
उत्तरेणार्धर्चेन एकवाक्यता । “तत्‌ नः मित्रः’ इत्यत्र तु तच्छब्दश्रुतेर्यच्छब्दोऽध्याहर्तव्यः । 
यद्व्यमिच्छामः तत्‌ नः मित्रः इत्यादयुक्तार्थम्‌ (क्र १,९४, १६ द्र.) ॥ ८ ॥ 


वेइटमाधव- यदा त्वं झुष्णादीनसुरान्‌ अवधीः, यदा वा शम्बरस्य पुरः, तदा अन्वमदन्‌ 
इति इन्द्रस्य वीर्याणि दर्शयति सूक्ते || ८ ॥ 


मुद्रल- हे इन्द्र! त्वं शुष्णादीरचतुरोऽसुरान्‌ यदा अवधीः हतवानसि तदानीम्‌ झम्बरस्य 
असुरस्य पुरः नगराणि विदारितवानसि । असुराणां मुख्येषु हतेषु तेषु अन्यान्यपि असुरपुराणि 
विदीर्णौन्यासननित्यर्थः । यदनेन सूक्तेन प्रार्थितमस्मदीयम्‌ तत्‌ मित्रादयः ममहन्ताम्‌ पूजितं 
कुर्वन्तु ।। ८ ॥ 


सायण- हे इन्द्र! त्वं शुष्णादींश्चतुरोऽसुरान्‌ यदा अवधीः हतवानसि तदानीं झम्बरस्य 
असुरस्य पुरः नगराणि विदारितवानसि । असुराणां मुख्येषु हतेष्वन्यान्यप्यसुरपुराणि विदीर्णानि 
आसन्नित्यर्थः । यदनेन सूक्तेन प्रार्थितमस्मदीयं तत्‌ मित्रादयः ममहन्तां पूजितं कुर्वन्तु । 


शुष्णम्‌ । “शुष शोषणे’ । अन्तर्भावितण्यर्थात्‌ “तृषिशुषिरसिभ्यः किच्च’ (उ.सू.३.२९२) 
इति नप्रत्ययः । “नित्‌” इत्यनुवृत्तेरादयुदात्तत्वम्‌ । पिप्रुम्‌ । “पृ पालनपूरणयोः, पृ इत्येके’ । 
औणादिकः कुप्रत्ययः । 'छन्दस्युभयथा' इति तस्य सार्वधातुकत्वे सति शप्‌ । जुहोत्यादित्वात्‌ 
क्रुः । 'अर्तिपिपर्त्याश्च' इति अभ्यासस्य इत्वम्‌ । कुयवम्‌ । यवो यवनं मिश्रणम्‌ । कृत्सितं 
यवनमस्य । बहुत्रीहौ पूर्वपद्प्रकृतिस्वरत्वम्‌ । शम्बरस्य । शमयतीति शम्ब आयुधम्‌ । “शमेर्वन्‌' 
(उ.सू.४.५३४) । ततो मत्वर्थीयो रप्रत्ययः ।। ८ ॥। 

सिद्धाञ्जनम्‌- हे इन्द्र! त्वं झुष्णम्‌ पिष्रुम्‌ कुयवम्‌ वृत्रम्‌ झुष्णादीन्‌ चतुरोऽसुरान्‌ यदा 
अबधीः यदा हतवानसि, तदा शम्बरस्य असुरस्य पुरः चि पुराणि विदारितवानसि । 

शुष्णादीनामसुराणां स्वरूपाणि धात्वर्थानुसारेण प्राम्विवृतानि । तन्नो मित्र इत्यादि पूर्व 
व्याख्यातम्‌ । 
कुयवम्‌-यवो यवनं मिश्रणं, कुत्सितं यवनमस्येति कुयवस्तम्‌ ।। ८ ॥ 
नीतिमञ्जरी- द्वेषदुष्टं मनो न कार्यमित्याह- | 
द्वेषदुष्टं मनः कार्य पुंसा नात्महितैषिणा । 
इन्द्रो$वधीद्विषः पिप्रुकुयवशुष्णशम्बरान्‌ ।। २६ ॥। 
आत्महितमिच्छतीति आत्महितैषी तेन आत्महितैषिणा पुंसा द्वेषेण दुष्ट मनो न कार्यम्‌ । 
पिप्रूकुयवादीनां द्विषां दृष्टान्तेन दृढयति । यथा पिप्रुकुयवशुष्णशब्दरादीन्‌ इन्द्रोऽवधीत्‌- हनो 
वध लिङि (पा.२.४.४२) “लुङि च' (पा.२.४.४३) इति वधादेशः । यतः एतान्‌ द्विषः 
एतेषां केषामित्याह । ऋजिइवनः पिप्रुद्विंट्‌- कुयवशुष्णौ कुत्स्य द्विषौ । अम्बरो 
दिवोदासस्यातिथिग्वस्य । यो दिवोदासः सोऽतिथिग्वः । 


त्वं प्रियो नृमणः प्रारुजः पुरः । (क. १.५१.५) 
त्वं प्रिर मर्गयं झूशुवांसंमृजिइवंने । (क्.४.१६.१३) 
इति पिप्रोर्द्विट्त्वे निगमौ । 


त्वं ह त्यदिन्द्र कुत्समावः । (ऋ, ७.१९.२) 
स र॑न्धयत्सदिवः सार॑थये शुष्णमशुषं कुय॑वं कुत्साय (क्र.२.१९.६) 
इति शुष्णस्य कुवयस्य द्विट्त्वे निगमौ । 


दिवोदासाय शम्बरम्‌ । (ऋ. ९.६१.२) 
अर॑न्धयोऽतिथिग्वाय शम्बरमू । (ऋ.१.५१.६) 


इति शम्बरस्य द्विटूत्वे निगमौ । 
अनुक्ता अन्ये बहवः । इन्द्र एतेभ्यो ऋजिशवादिभ्यो एतान्‌ पिप्त्रादीन्‌ द्विषोऽवधीत्‌ । 


तत्र ऋक्‌ (क्र.१.१०३.८) 


430 ऋग्वेद संहिता 


[अ.१ अ.७ व.१८ 


शुष्णं पिप्रुं कुय॑वं वृत्रमिन्द्र यदाऽव॑धीर्विं पुरः शम्बरस्य । 
तन्नों मित्रो वरुणो मामहन्तामदितिः सिन्धुंःपृथिवी उत द्यौः ।॥। 


कुत्सस्रिष्टुभा इन्द्रं स्तौति । उत्तमे छन्दोमे विनियुक्तम्‌ । तत्त इन्द्रियम्‌ (ऋ.१.१०३) 
अहं भुवम्‌ (क्र.१०.४८) इति सूत्रम्‌ । (सां.श्रौ.सू.१०.११.७) 


ऋचोयमर्थः । हे इन्द्र! त्वं झुष्णादीन्‌ चतुरो द्विषः असुरान्‌ यदाऽवधीः हतवानसि । 
तदानीं झम्बरस्यासुरस्य पुरः नगराणि विदारितवानसि । यदनेन सूक्तेन उक्तं प्रार्थितं तत्‌ 
नोऽस्माकं मित्रादयो देवाः ममहन्तां पूजितं कुर्वन्तु । 


मामहन्ताम्‌-मह पूजायाम्‌ । श्रावयादित्वाद्दीर्घः (ऋ.प्र.९.३१) इति इन्द्रेण द्विषो 
हतास्तस्माद्वेषो न कर्तव्य इत्युक्तम्‌ ।। ८ ॥ 


॥ इति प्रथमाष्टके सप्तमाध्याये सप्तदशो वर्गः ॥ 


॥ अथ अष्टादशो वर्गः ॥ 


ऋक्संहिता पदपाठसहिता 
(सूक्तम्‌-१०४) 

(९ कुत्स आङ्गिरसः । इन्द्रः । त्रिष्टुप्‌) 
योनिष्ट इन्द्र निषदे अकारि तमा नि षींद स्वानो नार्वा । 
विमृच्या वयोँऽवसायाश्वांन्‌ दोषा चस्तोर्वहीयसः प्रपित्वे ॥ १ ॥ 
योनिः । ते । इन्द्र । निऽसदे । अकारि । तम्‌ । आ । नि । सीद्‌ । स्वानः । न अर्वा । 
बिऽमुच्यं । वर्यः । अवज्साय॑ । अश्वान्‌ । दोषा । वस्तोः । वहीयसः । प्रऽपित्वे ॥ १ ॥ 

स्कन्द- योनिः योनिराब्दोऽत्र स्थानवचनः । उपवेशनस्थानं वेद्याख्यम्‌ | ते तव हे इन्द्र! 

निषदे निषदनाय । उपवेशनार्थमित्यर्थः | अकारि कृतमस्माभिः । तम्‌ आ तमिति कर्मश्रुतेः 
आ इति चोपसर्गाद्ोग्यक्रियापदाध्याहारः । तं योनिमागत्य नि घीद उपविश । स्वानः न 
अर्वा आगमनस्येयमुपमा । स्वनतिः शब्दार्थः । स्वनति स्वान्यते वा असाविति स्वानः । 
'अर्वा? (निघ.१,१४) इति अश्वनाम । यथा हेषन्‌ अश्ववारेण वा झाब्दायमानोऽश्वः शीप्रमागच्छेत्‌ 

तद्वच्छीप्रमागत्येत्यर्थः । विमुच्य वयः मुञ्चतिर्गत्यर्थः । अश्वान्‌ सारथिं च प्रति वान्तीति 
वयः अक्रप्र्रहा इहाभिप्रेताः । द्वितीयार्थे प्रथमा । अश्रप्रग्रहांश्व विमुच्य । कुतः सामर्थ्यादश्वेभ्य: । 
अवसाय अइवान्‌ अवपूर्वोऽयं स्यतिरविमोचने (या.१,१७) । अश्वाश्च विमुच्य । कुतः । 
सामर्थ्याद्ोक्त्रेभ्यः रथाद्वा । कीदृशान्‌ । दोषा वस्तोः बहीयसः रात्रावहनि चातिशयेन वोढून्‌ । 
क विमुच्य । प्रपित्वे आसन्ननामैतत्‌ । वेद्या आसन्ने देशे । अथवा प्रपित्वे इति कालस्य 
प्रतिनिर्देशः । निषीदेत्येतेन चास्य सम्बन्धः । आसन्ने यागकाले निषीदेति ॥ १ ॥ 


वेङ्कटमाधव- आसनं तव इन्द्र! निषदनाय कृतम्‌ । तम्‌ योनिं गृहे आगत्य उपविश 
झब्दं कुर्वन्‌ इव अश्वः व्रजम्‌ । अश्ववन्धनानि विमुच्य अवसाय च अश्वान्‌ रात्रौ अहनि 
च अतिशयेन वोढृतू तव अभिप्राप्तौ || १ ॥ 


मुद्रल- “योनि: इति नवर्चम्‌ एकादशं सूक्तम्‌ । कुत्स ऋषिः । त्रिष्टुप्‌ छन्दः । इन्द्र 
देवता ॥ 


हे इन्द्र! योनिः वेद्याख्यं स्थानम्‌ ते तव निषदे निषदनाय उपवेशनाय अकारि कृतम्‌ 
अस्माभिः प्रकल्पितमभूत्‌ । तम्‌ योनिम्‌ आ नि षीद शीप्रमागत्य तत्रोपविश । शीप्रमागमने 
दृष्टान्तः । स्वानः न अर्वा अर्वेत्यरवनाम । यथा अश्वः स्वानः हेषाराब्दं कुर्वन्‌ स्वकीयं 
स्थानं शीघ्रमागच्छति तद्वत्‌ । किं कृत्वा । वयः अश्वबन्धनार्थान्‌ रइमीन्‌ विमुच्य रथाद्‌ 
विक्लिष्य तथा अइवान्‌ रथे योजितांश्च च तुरगान्‌ अवसाय विमुच्य । कीदृशानश्वान्‌ । प्रपित्वे 
यागकाले प्राप्ते दोषा रात्रौ वस्तोः च वहीयसः आदरातिशयेन वोढून्‌ ।। १ ॥ 


सायण- “योनिः? इति नवर्चम्‌ एकादशं सूक्तं कुत्सस्वार्ष त्रैष्टुभम्‌ न्द्रम्‌ । “योनिर्नव' 
इत्यनुक्रान्तम्‌ । सूक्तविनियोगो लैङ्गिकः । 


हे इन्द्र! योनिः वेद्याख्यं स्थानं ते तव निषदे निषदनाय उपवेशनाय अकारि कृतमस्माभिः 
प्रकल्पितमभूत्‌ । तं योनिम्‌ आ नि षीद शीप्रमागत्य तत्रोपविश । शीप्रागमने दृष्टान्तः । 
स्वानो नार्वा । अर्वा इति अश्वनाम । यथाश्वः स्वानो हेषाइाब्दं कुर्वन्‌ स्वकीयं स्थानं 
शीघ्रमागच्छति तद्वत्‌ । किं कृत्वा । बयः अश्वबन्धनार्थान्‌ रश्मीन्‌ विमुच्य रयाद्विक्लिष्य तथा 
अश्वान्‌ रथे योजितांश्च तुरगान्‌ अवसाय विमुच्य । अत्र निरुक्तम्‌- “अवसार्याश्चानिति 

स्यतिरुपसृष्टो विमोचने' (निरु. १.१७) इति । कीदृशानश्वान्‌ । प्रपित्वे यागकाले प्राप्ते । 
“प्रपित्वे प्राप्तेषभीके5भ्यक्ते (निरु.३.२०) इति यास्कः । दोषा रात्री बस्तोः अहनि च 
बहीयसः आदरातिशयेन वोढून्‌ । 


निषदे । सदेः सम्पदादिलक्षणो भावे क्विप्‌ । स्वानः । “स्यमु स्वन ध्वन शब्दे' । 
बहुलवचनात्‌ कर्तरि घञ्‌ । 'कर्षात्वतः” इत्यन्तोदात्तत्वम्‌ । वयः । वियन्ति रथेन सह सङ्गच्छन्ते 
इति विशब्देन रसमयः उच्यन्ते । वी गत्यादिषु । औणादिकः इप्रत्ययः टिलोपश्च । द्वितीयार्थ 
प्रथमा । अवसाय । “षो अन्तकर्मणि’ । “आदेचः' इति आत्वम्‌ । 'समासेऽनम्पूर्वे’ इति 
क्तवो ल्यबादेशः । वहीयसः । “वह प्रापणे’ । तृजन्तात्‌ वोढ्शब्दात्‌ “तुश्छन्दसि’ इति ईयसुन्‌ । 
तुरिष्ठेमेयःसु’ इति तृलोपे कर्तव्ये ढत्वधत्वष्टुत्वढलोपानामसिद्धत्वात्‌ तदाश्रितस्य ओत्वस्याप्यभावे 
तृलोप एव क्रियते || १ ॥ 


सिद्धाञ्जनम्‌- 'योनिरि'ति नवर्चमेकादशं सूक्तं कुत्सस्यार्ष त्रैष्टुभं ऐन्द्रम्‌ । 


हे इन्द्र! योनिः वेदिस्थानीयं अन्तरासनं ते तव निषदे निषदनाय उपवेशनाय अकारि 
कृतम्‌ । तम्‌ योनिं, अन्तःसिद्धमासनं आ निषीद आगत्य तत्रोपविश । तत्र दृष्टान्तः-स्वानः 
अर्वा न हर्षेण हेषाराब्दं कुर्वन्नइवः यथा स्वीयं स्थानमागच्छति, तद्वत्‌ । प्रपित्वे “प्रपित्वे 
प्राप्ते' इति यास्कः, यजनकाले प्रापे, दोषा वस्तोः नक्तंदिवं निरन्तरं विश्रमवर्ज बहीयसः 
अतिशयेन वोढ्न्‌ अइवान्‌ वाहान्‌ अवसाय विमुच्य रथादिति रोषः, वयः अइवबन्धनार्थान्‌ 
रञमीन्‌ विमुच्य रथाद्विर्लिष्य च योनिं निषीदेति सम्बन्धः । अत्राइवाः क्रियाशक्तिमूलभूताः 
प्राणबलात्मानः, तन्नियामकाः ““वय:'' प्रज्ञावृत्तिविरोषाः ज्ञानप्रकाशाः, एवं ज्ञानक्रिया- 
शक्तिद्धयोपेते रंहणशीले रथे इन्द्र आगच्छति यजमानस्यान्तराविइय प्रवेष्टम्‌ । 


निषदे-सदेः सम्पदादिलक्षणो भावे किप्‌ । स्वानः-स्वनतेः, बहुलवचनात्‌ कर्तरि घञ्‌ । 
अवसाय-अवपूर्वात्‌ स्यतेः । वहीयसः-वह प्रापणे, तृजन्ताद्वोढ्शब्दात्‌ तुरछन्दसीतीयसुन्‌ ।। 
ऋक्संहिता पदपाठसहिता 


ओ त्ये नर इन्द्रमूतये गुर्नू चिन्त्सये अध्व॑नो जगम्यात्‌ । 
देवासो मन्युं दास॑स्य श्रम्नन्‌ ते न आ वक्षन्त्सुविताय वर्णभ्‌ ॥ २ ॥ 


सू.१०४ मं.२] प्रथममण्डलम्‌ 433 


ओ इति । त्ये । नर॑ः । इन्द्र॑म्‌ । ऊतये । गुः । नु । चित्‌ । तान्‌ । सयः । अध्व॑नः । 
जगम्यात्‌ । देवास॑ः । मन्युम्‌ । दास॑स्य । इचम्नन्‌ । ते । नः । आ । वक्षत्‌ । सुविताय॑ । 


वर्णम्‌ ॥ २ ॥ 


स्कन्द- ओ इति आङः उकारेण संहैकादेशः आ । उ ओ इति । उकारश्च पदपूरणः । 
आकारस्तु गुः इत्याख्यातेन सम्बन्धयितव्यः । त्ये इति तच्छब्दश्रुतेर्योग्यार्थसम्बन्धो 
यच्छब्दोऽध्याहर्तव्यः । ये स्तोतृयोग्याः सर्वे नरः अस्मत्पत्रपौत्रलक्षणाः ऋत्तविग्लक्षणा वा 
मनुष्याः । इन्द्रम्‌ ऊतये तर्पणाय पालनाय वा । आ गुः आ इत्येष समित्येतस्य स्थाने मर्यादायां 
वा । गायतिरप्यर्चतिकर्मा (निघ.३,१४) । संस्तुवन्ति । मर्यादया वा स्तुवन्तीत्यर्थः । एतत्‌ 
ज्ञात्वा नू चित्‌ निपातौ । नु इति पुराणवचनः । चिदिति पदपूरणः । पुराणानेवात्मनः स्तोतृन्‌ 
तान्‌ प्रति । सद्यः यस्यां वेलायामाह्वयन्ते तस्यामेव । अध्वनः । तृतीयार्थे षष्ठी । 
स्वेनागमनमार्गेण जगम्यात्‌ गच्छतु । किञ्च हे देवासः देवशब्दोच्त्र दीव्यतेः स्तुत्यर्थस्य 
स्तोतृवचनः । पुरस्ताच्च तच्छन्दश्रुतेर्यच्छब्दोऽध्याहर्तव्यः । ये स्तोतारः क्रोधम्‌ दासस्य 
उपक्षपयितव्यस्य स्वात्रोः । श्रम्नन्‌ अमेरदनार्थस्येदं रूपम्‌ । इन्द्रप्रसादेन भक्षयन्ति । इन्द्रप्रसादेन 
क्रुद्धमपि स्वशत्रुम्‌ अयत्नेनैव त्रासयन्तीत्यर्थः । ते नः अस्माकं स्वभूताः पुत्रपौत्रादय ऋत्विजो 
वा आ वक्षन्‌ नित्यमावहन्त्वित्याशास्महे । सुविताय सुगमनाय वर्णम्‌ वरणीयमिन्द्रम्‌ । अथवा 
वर्णशब्द: पीतवचनः अन्तर्णीतमत्वर्थश्च । पीतेन वर्णेन तद्वन्तमिनद्रमित्यर्थः | तथा ह्यैतिहासिकाः 
पीतवर्णमिन्द्रं चित्रकर्मसु लेखयन्ति । अथवा देवा अत्र मरुतोऽभिप्रेताः न स्तोतारः । ये 
देवा मरुतः मन्युं दासस्य श्रम्नन्‌ तेऽपि इन्द्रप्रसादेनैव इन्द्रेण सह नः अस्मान्‌ प्रति आ वक्षन्‌ 
आवहन्तु प्रापयन्तु सुविताय वर्ण वरणीयं श्रेतेन वा वर्णेन वर्णवन्तमात्मानम्‌ । मरुतः अपि 
इन्द्रेण सहागच्छन्त्वित्यर्थः ।। २ ॥ 

वेइटमाधव- अमी मनुष्याः इन्द्रम्‌ रक्षणाय अभिगताः शीघ्रम्‌ एव तान्‌ इन्द्र: युद्धमार्गात्‌ 
पारयतु । देवासः मननम्‌ असुरस्य शोषयन्तु । ते अस्माकम्‌ आवहन्तु अभ्युदयाय 
वारकमिन्द्रम्‌ ।। २ ॥। 


मुद्रल- त्ये ते नरः यज्ञस्य नेतारो यजमानाः ऊतये रक्षणाय इन्द्रम्‌ ओ आ उ इत्येतत्‌ 
निपात द्वयसमुदायः आकारार्थः । आ गुः आगच्छन्ति । स चेन्द्रः आगतान्‌ तान्‌ नू चित्‌ 

क्षिप्रम्‌ सद्यः तदानीमेव अध्वनः अनुष्ठानमार्गान्‌ जगम्यात्‌ गमयतु प्रापयतु । देवासः सर्वे 
देवाः दासस्य उपक्षपयितुरसुरस्य मन्युम्‌ क्रोधम्‌ श्रम्नन्‌ भक्षयन्तु हिंसन्त्वित्यर्थः । अपि च । 
ते देवा: नः अस्माकम्‌ सुविताय सुष्ठ प्राप्तव्याय यज्ञाय वर्णम्‌ अनिष्टनिवारकमिन्द्रम्‌ आ 
वक्षन्‌ आवहन्तु आनयन्तु ।। २ ।। 


सायण- त्ये ते नरः यज्ञस्य नेतारो यजमाना: ऊतये रक्षणाय इन्द्रम्‌ ओ । आ उ 
इत्येतन्िपातद्वयसमुदायः आकारार्थः । आ गुः आगच्छन्ति । स चेन्द्र आगतान्‌ तान्‌ नू 
चित्‌ क्षिप्रं सद्यः तदानीमेव अध्वनः अनुष्टानमार्गान्‌ नगम्यात्‌ गमयतु प्रापयतु । देवासः 
सर्वे देवाः दासस्य उपक्षपयितुः असुरस्य मन्युं क्रोधं श्रम्नन्‌ भक्षयन्तु हिंसन्त्वित्यर्थः । अपि 
च ते देवाः नः अस्माकं सुविताय सुष्ट प्राप्तव्याय यज्ञाय वर्णम्‌ अनिष्टनिवारकमिन्द्रम्‌ आ 
बक्षन्‌ आवहन्तु आनयन्तु । 


जगम्यात्‌ । गमेः अन्तर्भावितण्यर्थात्‌ लिडि “बहुलं छन्दसि’ इति शप: शु: । श्रम्नन्‌ । 
“चमु अदने’ । लेटि व्यत्ययेन क्षा । शकारोपजनश्छान्दसः । यद्वा । श्रम्नातिः प्रकृत्यन्तरं 
हिंसार्थ द्रष्टव्यम्‌ । वक्षन्‌ । “वह प्रापणे’ । लेटि “सिब्बहुलं लेटि’ इति सिप्‌ । ढत्वकत्वष- 
त्वानि । सुविताय । सुपू्वदितेः कर्मणि निष्ठा । तन्वादित्वात्‌ उवङ्‌ । “सूपमानात्‌ क्तः' 
इत्युत्तरपदान्तोदात्तत्वम्‌ । वर्णम्‌ । “वृञ्‌ वरणे’ । अस्मादन्तर्भावितण्यर्थात्‌ “कृजृवृसिद्रुपन्य- 
निस्वपिभ्यो निच्च' (उ.सू.३.२९०) इति नप्रत्ययः । नित्त्वादाद्युदात्तत्वम्‌ || २ ॥ 


सिद्धाञ्जनम्‌- त्ये ते प्रसिद्धाः नरः नेतारः, बलिनो देवाः, यजमाना इति सायणः, 
उत्तरत्र “ते देवासः आ वक्षन्‌”” इति पठितत्वात्‌, नरो देवा इत्येवोपपन्नम्‌ । ऊतये स्वीयाय 
यजमाने अभिवर्धनाय इन्द्रम्‌ देवराजं ओ आ उ इति निपातद्व्यसमुदाय आकारार्थः आगुः 
आगच्छन्ति, स चेन्द्रः नू चित्‌ क्षिप्रं सद्यः इदानीमेव तान्‌ आगतान्‌ अध्वनः यजनयात्रामार्गान्‌ 
जगम्यात्‌ गमयतु प्रापयतु । मार्गेषु असुरचेष्टितविध्वंसनाय देवान्‌ तत्र प्रापयत्तित्युक्तम्‌ । देवासः 
सर्वे देवाः दासस्य उपक्षपयितुरसुरस्य मन्युम्‌ मननयुक्तं क्रोधभावं इचम्नन्‌ भक्षयन्तु, हिंसन्तु । 
अपि च ते देवाः नः अस्माकं सुविताय दुरितप्रतिद्वन्दरिने कल्याणाय भद्रप्राप्तये वर्णम्‌ वर्णनीयं 
रूपं, प्रकाशं तेज इति यावत्‌ आवक्षन्‌ आनयन्तु । “वर्ण अनिष्टनिवारकमिन्द्र'मिति 
सायणीयव्याख्या । अन्यत्र सायण एव वर्णो वर्णनीयं रूपं, वर्णः प्रकाश इत्यनेकझो व्याचष्टे । 

जगम्यात्‌-गमेरन्तर्भावितण्यर्थात्‌ लिङि बहुलं छन्दसीति शपः इलु: । इचग्नन्‌-चमु अदने, 
लेटि व्यत्ययेन इना, झकारोपजनरछान्दसः । बक्षन्‌-वहेः लेट्‌ । वर्णम्‌-वृञ्‌ वरणे || २ ॥ 


ऋक्संहिता पदपाठसहिता 


अव त्मना भरते केत॑वेदा अब त्मनां भरते फेन॑मुदन्‌ । 

क्षीरेणं स्रातः कुय॑वस्य योषें इते ते स्यातां प्रवणे शिफायाः ॥ ३ ॥ 

अर्व । त्मना । भरते । केत॑ऽवेदाः । अव॑ । त्मनां । भरते । फेन॑म्‌ । उदन्‌ । 
क्षीरेणं । ्रातः । कुयवस्य । योषे इतिं । हते इतिं । ते इतिं । स्याताम्‌ । प्रबणे । 
शिफायाः ॥ ३ ॥ 


स्कन्द- अव इत्युपसगोऽधोभावे । भरते इति बिभर्तेर्वा धारणार्थस्य हरतेर्वा प्रापणार्थस्य 
रूपम्‌ । अधो धारयति प्रापयति वा । पृथिव्यां पातयतीत्यर्थ: । किम्‌ । सामर्थ्यात्‌ मेघस्थमुदकम्‌ 
त्मना आत्मनैव इन्द्रः । कीदृशः । केतवेदाः 'केतः' (निघ ३,९) इति प्रज्ञानाम । स्तोतृ- 
ज्ञानां वेदिता । भक्तिज्ञ इत्यर्थः । अथवा वेदः? (निघ.३,१०) इति धननाम । प्रज्ञाधनः । 
न च केवालमुदकम्‌ । कि तर्हि । अव त्मना भरते फेनम्‌ उदन्‌ उदन्नित्युदकराब्दस्योदादेशः । 
सप्तम्याइचात्र लुक्‌ । यस्तत्रोदके फेनः तमपि । सफेनं कृत्स्रमुदकमित्यर्थः । किञ्च क्षीरेण 
खातः क्षीरम्‌’ (निघ.१,३) इति उदकनाम । परस्ताच्च तच्छन्दश्रतेर्यच्छब्दोऽध्याहर्तव्यः । 
ये उदकेन स्रातः कुयवस्य कुयवनाम्नोऽसुरस्य योषे स्रियौ । भार्ये इत्यर्थः । हते ते स्याताम्‌ 
लर्ड्थे लिङ्‌ । ते अपि हते आस्ताम्‌ । दारा अपि कुयवस्य हता इत्यर्थः । क । उच्यते । 
प्रवणे निम्ने प्रदेशे | हद इत्यर्थः । कस्याः शिफायाः शिफा नामासुरस्य पुर्या नदी तस्याः ॥ 


वेङ्कटमाधव- स्वयमेव कुयवः प्रज्ञाधनः उदकमपहरति फेनम्‌ च उदकस्थम्‌ । तत्र तस्य 
भार्ये उदकेन स्नानं कुरुतः । ते त्वत्प्रसादात्‌ इन्द्र! हते स्याताम्‌ । शिफाख्याया नद्याः प्रवणे 
निम्ने । सा यत्र पतति समुद्रं प्रविशति तत्रेति ॥ ३ ॥ 


मुद्रल- केतवेदाः केतं ज्ञातं वेदः परेषां धनं येन स तादृशः कुयवनामासुरः त्मना आत्मना 
स्वयमेव अब भरते ज्ञातं परेषां धनम्‌ अपहरति । अपि स सोऽसुरः उदन्‌ उदकेऽन्तर्वर्तमानः 
सन्‌ फेनम्‌ फेनयुक्तमुदकम्‌ आत्मना स्वयमेव अब भरते अपहरति । क्षीरेण क्षरणशीलेन 

तेनापहतेनोदकेन कुयवस्य असुरस्य योषे भार्ये स्रातः स्रानं कुर्वति । ते तादृश्यौ स्रियौ 
शिफायाः शिफा नाम नदी । तस्याः प्रवणे निम्ने प्रवेष्टुमराक्येऽगाधप्रदेरे हते नष्टे स्याताम्‌ 
भवेताम्‌ । हे इन्द्र! त्वं परेषां धनमपहृत्य अत्मैर्दुरवगाहे उदकस्य मध्ये वर्तमानं कुयवं सकुटुम्बम्‌ 
अवधीरित्यर्थः ।। ३ ॥ 


सायण- केतवेदाः केतं ज्ञातं वेदः परेषां धनं येन स तादृशः कुयवनामासुरः त्मना 
आत्मना स्वयमेव अब भरते ज्ञातं परेषां धनमपहरति । अपि च सोऽसुरः उदन्‌ 
उदकेऽन्तर्वर्तमानः सन्‌ फेनं फेनयुक्तमुदकमात्मना स्वयमेव अव भरते अपहरति । क्षीरेण 
क्षरणशीलेन तेनापहतेनोदकेन कुयवस्य असुरस्य योषे भार्ये स्रातः स्रानं कुर्वाते । तादृश्यौ 
स्रियौ शिफायाः । शिफा नाम नदी । तस्याः प्रवणे निम्ने प्रवेष्टमशक्येडगाधप्रदेशे हते नष्टे 
स्यातां भवेताम्‌ । हे इन्द्र त्वं परेषां धनमपहृत्य अन्यैदुरवगाहे उदकस्य मध्ये वर्तमानं कुयवं 
सकुटुम्बमवधीरित्यर्थः | त्मना । “मन्त्रेष्वाङ्यादेरात्मनः' इत्याकारलोपः । भरते । 'हुञ्‌ हरणे’ । 
'हग्रहोर्भः' इति भत्वम्‌ । केतवेदाः । “कित ज्ञाने’ । कर्मणि घञ्‌ । बहुव्रीहौ 
ूर्वपदप्रकृतिस्वरत्वम्‌ | उदन्‌ । पहन” इत्यादिनोदकराब्दस्य उदन्नादेश: । “सुपां सुलुक्‌’ इति 
सप्तम्या लुक्‌ ।। ३ ॥ 


सिद्धाञ्जनम्‌- रहस्यार्थविज्ञानायेदं वक्तव्यम्‌ । परार्धमपरार्धमिति द्विधा विभक्ता विइवसता | 
तत्र परार्धं सत्यं नित्यं स्वतःप्रकारं ऋतज्योतिरावासस्थानं भूमिकाविरेषोपेतं, अत एव सोपानयुक्तं 
च भवति । अगरार्धं तु भूरादि त्रैलोक्यं, अनृतप्रपश्चयुक्तं भूमिकाभिर्युक्तं सोपानवच्च भवति । 
यद्यपि इदं त्रैलोक्यं क्रतप्रतिद्वन्द्रि प्रोक्त, तथापि ऋतानृतयो: संयोजनं भवति, तेन मिश्रणेन 
व्यामोहजनकव्याकुलत्वं आपद्यते । यथा ऊर्ध्वं परार्थे ऋतस्य ज्योतिषः धनत्वं पदे पदे आरोहे 
प्रवृद्धं घनं च भवति, तथा त्रैलोक्ये अवरोहक्रमेण अनृतस्य असत्यप्रकाशस्य घनत्वं पृथिव्या- 
मात्यन्तिकं च भवति । तदत्र त्रैलोक्ये मध्यमस्थाने भुवर्लोकाख्ये क्रियाशक्तिमूलस्थानभूतप्राण- 
बलावसथे कऋतज्योतिःसम्बन्धिनां देवानां तद्विरोधिनां अनृतराज्याधिकारिणामसुराणां च सङ्गामो 
भवति, यतः त्रैलोक्येऽपि ऊर्ध्वसोपानेषु द्युसन्निहितेषु अनृतस्य आसुरबलस्य चात्यन्तन्यूनता 
अभावो वा भवति, ऋतस्य तत्प्रकाशबलादेः संनिकर्षात्‌ । मध्यमस्थान एव आसुराणि दुर्गाणि 
पुराणि । तत्रैव असुरवैभवानामिदं एकं भवति, यत्‌ ऋतज्योतिषः अवराहे तस्यानृतेन मिश्रणं 


~ 

भवति । अस्य फलितं तु सत्याभासः ज्योतिराभास:, ऋतस्य अन्यथा प्रदर्शनं, अनृतस्य 
ऋतरूपतया च । असुंरैदैवभोग्यानां गवादेः सोमरसस्य च स्वायत्तीकरणेन स्योपभोगायोपयोजनं 
च भवति । एवं ज्योतिर्बलादिलक्षणाः आपइच स्वार्थ अतरैवोपयुज्यन्ते असुरैः । बहूनामसुराणां 
ृत्रादीनां कुयव एकः, यस्य ऋतानतमिश्रणं मुख्ये व्यापारः । इदं चावधेयम्‌, यद्यया देदान्तिनो 
मन्यन्ते 'अविद्यादोषसहिता विद्या न तु अत्यन्तविद्याभावः' इति, तथा अनृतं नात्यन्तिक 
ऋताभावः, कि तु दोषदृषितं ऋतमिति । तदिदं ऋतानृतयो: कुत्सितस्य मिश्रणस्याधिकारिको 
यथार्थनामा कुयवः, यमत्र उत्तरस्यां च शृणुमः ।। अथ ऋचोऽस्या अक्षरार्थकथनेन तात्पर्य 
सुगमं भवेत्‌ ।। 


केतवेदाः केतं ज्ञातं वेदः धनं ज्ञानं वा परेषामिति शेषः येन सः, अस्यासुरस्य 
शत्रुविषयकज्ञानं जायत इत्यर्थः, अत एव कपटयुक्तिं प्रयुङ्के, प्रयोक्तुं समर्थः । तादृशः कुयवः 
त्मना आत्मना स्वयमेव इतरसाहाय्यनिरपेक्षं अवभरते अपहरति परस्वं देवधनम्‌ । तथा उदन्‌ 
उदके, प्राणबलभरिते मध्यमस्थानगते जले अन्तवर्तमानः फेनम्‌ नवनवं प्रवहत्‌ अत एव फेनयुक्तं 
ज्योतिर्बलादिलक्षणं उदकं त्मना आत्मना स्वयमेव अवभरते अपहरति स्वार्थोपयोगाय । ईदृशस्य 
कुयवस्य असुरस्य योषे भार्ये, भार्याद्वयं प्राणक्रियात्मिका ज्ञानप्रकाशात्मिका चेति शक्तिद्वयस्य 
द्योतकं भवति । ऋतवतां देवानामिव अनृतवतां असुराणां च प्रकाशो बलमिति द्विविधा शक्ति: 
उपभोग्या अनृतभरिता भार्या भवति । एवम्भूते कुयवभार्ये क्षीरेण पयसा स्रातः मज्जतः । 
आसुरीं समृद्धि द्योतयति क्षीरेण स्रानं, न तु जलेन । ते उभे कुयवभाये उक्तलक्षणे शिफायाः 
शिफा काचन नदीति सायणः । सकृदेव श्रूयते । निर्वचनं न दत्तम्‌, तस्याः प्रवणे निम्नप्रदेरो 
हते नष्टे स्याताम्‌ भवेताम्‌ । 'शिफाजटे' इति नामलिङ्गानुशासनम्‌ । “अधो रोहन्ति शाखाः 
शिफाः, शिफाख्या शाखावरोहो5इवत्यादेरित्युपाध्याय:'' इति क्षीरस्वामी । तर्हि एतदुक्तं भवति- 
यत्‌ ऊर्ध्व मूले प्रस्थाय पृथिव्यामवसितस्यावरोहस्य ततोऽपि निम्ने महान्धकारे पाताले कुयवस्य 
द्विविधाऽपि शक्ति: पततु, नञ्यत्विति । 


त्मना-मन्त्रेष्वाकारलोपः । भरते-हञ्‌ हरणे, हस्य भत्वम्‌ । उदन्‌-उदकस्य उदनादेश:, 
सप्तम्या लुक्‌ । शिफा- “शिनोति हेते वा शिफा' इति क्षीरस्वामी ॥ ३ ॥ 

ऋक्संहिता पदपाठसहिता 
युयोप नाभिरुपरस्यायोः प्र पूर्वाभिस्तिरते राधि शुरं: । 
अञ्जसी कुलिशी वीरपत्नी पर्यो हिन्वाना उदभिर्भरन्ते ॥। ४ ॥ 
युयोप॑ । नाभिः । उपरस्य । आयोः । प्र । पूर्वाभिः । तिरते । राष्ट्रं । शूर॑ः । अञ्जसी । 
कुलिशी । वीरऽ्प॑त्री । पय॑ः । हिन्वानाः । उदऽभिंः । भरन्ते ॥ ४ ॥ 


स्कन्द- युयोप इति युपिमोहनार्थः । पाणिभिः कीलाभिइ्च हन्यमानस्य मूढा नाभिः 
उपरस्य उपरशब्दोऽत्र उपरिवर्तिवचनः न मेघनाम । झूराणामुपरिवर्तिनः । अत्यन्तशारस्येत्यर्थः । 
कस्य । सामर्थ्याद्वत्रस्य वा अन्यस्य कस्यचिदुपरस्य । आयोः, 'छन्दसीणः' (पा.उ.१,२) 
इत्येवमौणादिक उण्‌ प्रत्ययः भूतकाले द्रष्टव्यः । दुद्धार्थमागतस्य । कदा । उच्यते । प्र पूर्वाभिः 
तिरते अत्रैकवाक्यताप्रसिद्धयर्थ यत्तच्छनब्दावध्याहर्तव्यौ । यदा पूर्वाभिः पूर्ववृत्ताभिः | काभिः । 
स्रीलिङ्गनि्देशात्‌ हतिभिः । चिरन्तनैरेव पाणिकीलाप्रहारेरित्यर्थः । प्र तिरते 'अनतिरति’ (निघ 
२,१९) इति वधकर्मसु पाठात्‌ तिरतिरत्र वधार्थः । भूते लट्‌ । प्रकर्षेणातिरत्‌ । हतवानित्यर्थः । 
कः । प्रकरणादिन्द्रः । कीदृशः । राष्टि शूरः अत्राप्येकवाक्यताप्रसिक््यर्थं यत्तच्छदावध्याहर्तव्यौ । 
यो राष्ट्रि राजते ईष्टे सर्वस्य शूरश्च सः । यदा चिरन्तनैरेव पाणिकीलाप्रहांरैः वृत्रमन्यं वा 
कञ्चिदसुरं प्रकर्षेण हतवान्‌ तदास्य हन्यमानस्य मूढा नाभिरित्येवं सर्वेषामेकवाक्यता । तदैव 
च अञ्जसी कुलिशी वीरपत्नी इत्येवन्नामानस्तिस्रोऽसुरस्य भार्या: पयः हिन्वानाः “पयः 
(नि.१,१२) इति उद॒कनाम । बहुवचनस्थान एकवचनम्‌ । हिनोतिरपि गत्यर्थः । सामर्थ्या- 
च्चान्तणीतण्यर्थः । उदकानि गमयन्त्यः । वहन्त्य इत्यर्थः । उदभिः तैः उदकैः भरन्ते अयमपि 
भूत एव काले द्रष्टव्यः । मूर्छितं सन्तं मूर्च्छान्यावृत्यर्थमसिश्चनित्यर्थः ।। ४ ॥ 


वेङ्कटमाधव- पिहितम्‌ आसीत्‌ निर्गमनस्थानं मेघस्य गमनशीलस्य कुयवासुरेण । पूर्वाभिः 
अद्धिः वृद्धो भवति शिफानदीस्थाभिः कुयवः राजते च ताभिः शूरः । तं च अञ्जसी कुलिशी 
वीरपत्नी इति तिस्र: उदकं प्रेरयन्त्यः तद्धार्याः तैः उदकैः प्रेरयन्ति ।। ४ ॥ 


मुद्रल- उपरस्य उदकस्य मध्ये सुप्तस्यावस्थितस्य आयोः परेषाम्‌ उपद्रवार्थम्‌ इतस्ततो 
गच्छतः कुयवस्यासुरस्य नाभिः सन्नद्धम्‌ आवासस्थानम्‌ युयोप गूढमासीत्‌ । यथान्यैर्न दृश्यते 
सोऽसुरः तथाऽकरोदित्यर्थः । अपि च पूर्वाभिः पूरयित्रीभिरात्मनापहृताभिरद्धिः प्र तिरते 

सोअ्सुर: प्रवर्धते । स च शूरः शौयपितः राष्टि राजते च । आत्मीयेन शौर्येण लोके प्रख्यातो 
भवतीत्यर्थः । तम्‌ इमम्‌ असुरम्‌ अञ्जसी आञ्ञस्योपेता कुलिशी कुलं शातयन्ती वीरपत्नी 
वीरस्य पालयित्री एतत्संज्ञिकाः तिस्रो नद्यः पयः पयसा तत्सम्बन्धिना सारभूतेनोदकेन 
हिन्वानाः प्रीणयन्त्यः उदभिः आत्मीयैरुदकैः भरन्ते धारयन्ति || ४ ॥ 


सायण- उपरस्य उदक्मध्ये उप्तस्य अवस्थितस्य आयोः परेषामुप्रवार्थमितस्ततो गच्छतः 
कुयवस्यासुरस्य नाभिः संनद्धम्‌ आवसनस्थानं युयोष गूढमासीत्‌ । यथान्यैर्न दृश्यते 
सोऽसुरस्तथाकरोदित्यर्थः । अपि च पूर्वाभिः पूरयित्रीभिरात्मनापहृताभिरद्धिः प्र तिरते सोऽसुरः 
प्रवर्धते । स च शूरः शोर्योपेतः राष्ट्रि राजते च । आत्मीयेन शौर्येण लोके प्रख्यातो 
भवतीत्यर्थः । तमिममसुरम्‌ अञ्जसी आज्जस्योपेता कुलिशी कुलं शातयन्ती वीरपत्नी वीरस्य 
पालवित्री एतत्सज्ञिकास्तिस्रो नद्यः पयः पयसा तत्सम्बन्धिना सारभूतेनोदकेन हिन्वानाः 
प्रीणयन्त्यः उदभिः, आत्मीयैरुदकैः भरन्ते धारयन्ति । 


युयोप । “युप विमोहने’ । नाभिः । “नहो भश्च’ (उ.सू.४.५६५) इति इञ्प्रत्ययः । 
राष्टि । “राजू दीप्तौ’ । “बहुलं छन्दसि’ इति झपो लुक्‌ । व्रश्चादिना षत्वे ष्टुत्वम्‌ | पयः 
“सुपां सुलुक्‌’ इति तृतीयाया लुक्‌ । हिन्वानाः । हिविः प्रीणनार्थः । इदित्त्वात्‌ नुम्‌ । 
अस्मात्ताच्छीलिकश्चानश्‌ । आगमानुझासनस्यानित्यत्वात्‌ मुगभावः । चानशो लसार्वधातु- 
कत्वाभावात्‌ तत्स्वराभावे चित्स्वर एव रिष्यते ।। ४ ॥ 


सिद्धाञ्जनम्‌- उपरस्य उपरि मध्यमस्थाने उदके वर्तमानस्य आयोः गन्तुः, इतस्ततः 
सञ्चरतः कुयवस्य नाभिः सन्नद्धो मुख्य आवासप्रदेशः युयोप गूढ़ आसीत्‌, यथा अन्येन 
जानीयुः तथा निजावासस्थानं सोऽसुरः कृतवान्‌ । अपि च सः पूर्वाभिः पूर्वमपहताभिरद्धिः 
प्रतिरते प्रवर्धते । देवस्वानि ज्योतिर्बलादिलक्षणानि उदकानि अपहत्य तैः प्रवर्धते । शूरः 
शौर्योपित: सः राष्ट्रि राजते च, स्वीयशौर्येण दीप्त: प्रख्यातो भवति । अञ्जसी लिशी वीरपत्नी 
एतास्तिस्रः स्यन्दमाना आपः, स्वभावतः शुद्धा दिव्याइच, अधुना कुयवासुराधीनाः सत्यः 
तमसुरं पयः पयसा, तृतीयाया लुक्‌, तत्सारभूतेनोदकेन हिन्वानाः प्रीणयन्त्यः उदभिः उदकैः 
भरन्ते धारयन्ति । 


हत ऋग्वेद संहिता [अ.१ अ.७ व.१८ 


अञ्जसी-अञ्जस्योपेतेति सायणः । अन्यत्र तेनैव यदुक्तं तदुपपन्नतरम्‌ ''अञ्जसीनां स्तुतिं 
विन्दति”” (१०,३२,७) 'ऋजुना मार्गेण गन्तव्यानामपां मार्ग लभत' इति । तस्मात्‌ अञ्जसी 
दिव्यस्वभावात्‌ क्रजुपथगामिनी आप्या धारा, सा असुरायत्ता तं धारयति । एवं कुलिशी कूलं 
झातयतीति सायणः, कुलिइास्येन्द्रायुधत्वात्‌ तत्सम्बन्धिनी, व्यत्ययेन ईकारान्तः छान्दसः, तथा 
वीरपत्नी सरस्वत्याः विशेषणं भवति ““पावीरवी........ सरस्वती वीरपत्नी थियं धात?” इत्यत्र 
तस्मादेषा वीरस्य इन्द्रस्य (प्रजापतेरिति सायणः) पत्री । एवं तिस्रोऽपि सिन्धवो दिव्यास्तमसुरं 
कुयवं पोषयन्ति । 


युयोप-युप्‌ विमोहने । नाभिः-नहो भइचेतीञृप्रत्ययः । राष्टि-राजृ दीप्तौ, शपो लुक्‌, 
व्रश्चादिना षत्वे ष्टुत्वम्‌ । हिन्वानाः-हिविः प्रीणनार्थः ।। ४ ।। 


ऋक्संहिता पदपाठसहिता 


प्रति यत्‌ स्या नीथादर्शि दस्योरोको नाच्छा सर्दनं जानती गात्‌ । 

अध॑ स्मा नो मघवश्चर्कृतादिन्मा नों मधघेव॑ निष्षपी परां दाः ॥ ५ ॥ 

प्रतिं । यत्‌ । स्या । नीथां । अर्दशी । दस्याः । ओर्कः । न । अच्छं । सर्द॑नम्‌ । जानती । 
गात्‌ । अध॑ । स्म । नः । मघऽवन्‌ । चर्कृतात्‌ । इत्‌ । मा । नः । मघाऽईव । निष्षपी । 
परां । दाः ॥ ५ ॥ 


स्कन्द- यत्‌ यस्मात्‌ स्या तच्छन्दश्रुतेयोग्यार्थसम्बन्धो यच्छब्दोऽध्याहर्तव्यः । या त्वया 
काङ्किता सा नीथा स्तुतिरत्र नीथोच्यते । “नीथाविदो जरितारः’ (ऋ ३,१२,५) इति यथा | 
स्तुतिः प्रति अदर्शि प्रतिशब्दोऽत्र धात्वर्थानुवादी । अस्माभिर्दृष्टा । आलोचिता कृतेत्यर्थः । 
कृता च सती दस्योः ओकः न अच्छ ओक इति निवासस्थानमुच्यते । अच्छेत्यापुमित्यस्यार्थ । 
यथा कश्चिद्राजा स्वस्य झात्रोः निवासस्थानमाप्ठुं महता यत्नेन शीघ्रं गच्छेत्‌, एवम्‌ सदनम्‌ 
सर्वस्तुतीनां स्थानमाश्रयं भवन्तम्‌ जानती गात्‌ गता प्राप्ता । अध एतस्मात्कारणात्‌ । स्म 
इति पदपूरणः । हे मघवन्‌! नः नृतीयार्थे षष्ठी । अस्माभिः । चर्कृतात्‌ अत्यर्थं कृताम्‌ । 
कस्मात्‌ । सामर्थ्यादपराधात्‌ । इत्‌ झब्दस्तु पदपूरणः । मा नः अस्मान्‌ परा दाः ददातिरत्र 
सामर्थ्याद्विनाझार्थः परित्यागार्थो वा । विनीनशः परित्याक्षीर्वा । कथम्‌ । मघा इव निष्षपी 

सपतेः स्पृझतिकर्मणोऽर्चतिकर्मणो वा सपं प्रजननमिहोच्यते तेन हि स्री स्पृश्यते । स्तुत्यं 
च तत्‌ सुखकरत्वात्‌ प्रजासन्तानकरत्वाच । अथवा पसः प्रजननमुच्यते । तथाहि अध्वर्युणा 
सौत्रामणीमन्त्रेषु प्रयोगो दूइयते “आनन्दनन्दावाण्डौ मे । भगः सौभाग्यं पस: (तै.ब्र.२,६,५,६) 
इति । पस एवाद्यन्त्याक्षरविपर्यर्येण सपमित्युच्यते । निगर्तः सपः कोशान्निष्षप: तद्वान्निष्षपी । 
वेश्यासम्भोगसक्तहृदयः । स यथा वेश्याभ्यो ददत्‌ धनानि विनाशयति परित्यजति ब्रा, मा नस्त्वं 
तथा परादा इति ।। ५ ॥| 


वेङ्कटमाधव- प्रत्यदर्शि यस्मात्‌ सेयं स्रुतिर्मार्गः गृहमिव अभि कश्चन प्रदर्शकः तस्य 
दस्योः सदनम्‌ अवगच्छन्ती गच्छति । यथा कस्यचिद्‌ गृहमार्गमन्य उपदिशान्नग्रे गच्छति, 
एवं कुयवस्य आवासं प्रज्ञापयन्ती तत्र गच्छति । एवं मार्गे ज्ञाते सति मघवन्‌! त्वम्‌ अस्माकम्‌ 
अत्यन्तात्‌ परिचरणाद्‌ हेतोः अस्मान्‌ मा परा दाः यथा विनिर्गतशिरनः कामचरणार्थम्‌ 
उत्सृष्टशिइनः धनानि पराददाति स्रीभ्यः ।। ५ ॥ 


मुद्रल- यत्‌ यदा नीथा नयनहेतुभूता स्या सा पदवी मार्ग: प्रति अदर्शि अस्माभिरदष्टाऽ- 
भूत्‌ । सा च पदवी दस्योः उपक्षपयितुः कुयवस्यासुरस्य सदनम्‌ गृहम्‌ अच्छ आभिमुख्येन 
गात्‌ गता प्राप्ता । दृष्टान्तः । जानती स्वकीयं वत्सम्‌ अभिजानती गौः ओकः न निवासस्थानं 
स्वकीयं गोष्ठं यथा ऋजु प्राप्रोति, तद्वत्‌ मार्गोऽपि असुरगृहं प्राप्त इत्यर्थः । अध स्म 
अथानन्तरमेव हे मघबन्‌! धनवनिन्द्र! चर्कृतात्‌ पुनःपुनः तेनासुरेण कृतात्‌ उपद्रवात्‌ नः 
अस्मान्‌ रक्षेति रोष: । इद्‌ अवधारणे । अस्मान्‌ रक्षैव । नः अस्मान्‌ मा परा दाः मा 
परित्याक्षीः । अस्माभिः ज्ञातेन मार्गेण गत्वा अस्मदुपद्रवकारिणमसुरं जहीति तात्पर्यार्थः । 
दृष्टान्त: । मघेव निष्षपी यथा विनिर्गतसपो विनिर्गतशेपः यथेष्टचारी दासीपतिः मघा इव 
यथा धनानि अस्थाने परित्यजति तथाऽस्मान्‌ मा परित्याक्षीरित्यर्थः ॥ ५ ॥ 


सायण- यत्‌ यदा नीथा नयनहेतुभूता स्या सा पदवी प्रति अदर्शि अस्माभिर्दृष्टाभूत्‌ 
सा च पदवी दस्योः उपक्षपयितुः कुयवस्यासुरस्य सदनं गृहम्‌ अच्छ आभिमुख्येन गात्‌ गता 
प्रप्ता । तत्र दृष्टान्तः । जानती स्वकीयं वत्सम्‌ अभिजानती गौः ओको न निवासस्थानं 
स्वकीयं गोष्ठं यथा ऋजु प्राप्रोति । तद्वन्मार्गोञ्प्यसुरगृह प्राप्त इत्यर्थः | अध स्म अथानन्तरमेव 
हे मघवन्‌! धनवनिन्द्र चर्कृतात्‌ पुनःपुनस्तेनासुरेण कृतादुपद्रवात्‌ नः अस्मान्‌ रक्षेति शेषः । 

इत्‌ इत्यवधारणे । अस्मान्‌ रक्षैव नः अस्मान्‌ मा परा दाः मा परित्याक्षीः । अस्माभिज्ञातिन 
मार्गेण गत्वा अस्मदुपद्रवकारिणमसुरं जहीति तात्पर्यार्थः । तत्र व्यतिरेको दृष्टान्तोऽभिधीयते । 
मघेव निष्षपी । यथा विनिर्गतसपो विनिर्गतशेष: यथेष्टचारी दासीपतिः मधेव यथा धनान्यस्थाने 
परित्यजति तथास्मान्‌ मा परित्याक्षीरित्यर्थः । अत्र निरुक्तं- “निष्पपी त्रीकामो भवति 
बिनिर्गतसपः । सपः सपतेः स्पृशतिकर्मणः । मा नो मधेव निष्पपी परा दाः । स यथा 
धनानि विभजति मा नस्त्वं तथा परा दाः? (निरु.५.१६) इति । 


नीथा । “णीञ्‌ प्रापणे’ । 'हनिकुपिनीरमिकारिभ्यः क्थन्‌’ इति करणे क्थन्प्रत्ययः । 
गात्‌ । एतेलुंडि “इणो गा लुडि’ इति गादेशः । 'गातिस्था’ इति सिचो लुक्‌ । “बहुलं 
छन्दस्यमाङ्योगेऽपि’ इति अडभावः । चर्कृतात्‌ । करोतेर्यङ्लुगन्तात्‌ 'निष्टा' इति क्तप्रत्ययः । 
मघाऽइव । 'रेश्छन्द्सि’ इति शोलोपः ।” निष्पपी । 'षप समवाये’ | सपति समवैति योन्या 
सङ्गच्छते इति सपः रोषः । पचाद्यच्‌ । निर्गतो नित्योद्धृतः सपः रोषो यस्य स स्रीव्यसनी 
निष्पपः । वर्णव्यापत्त्या ईकारः । दाः । “डुदाञ्‌ दाने’ । लुङि 'गातिस्था’ इति सिचो लुक्‌ । 
“न माङ्योगे इत्यडभावः ।। ५ ॥। 


सिद्धाञ्जनम्‌- यत्‌ यदा नीथा नयनस्य प्रापणस्य करणभूता साधनभूता या स्या सा 
पदवी प्रति अदर्शि दृष्टा भवत्यस्माभिः, सा च पदवी दस्योः असुरस्य कुयवस्य सदनम्‌ 
गृहं अच्छ आभिमुख्येन गात्‌ गता प्राप्ता । तत्र दुष्टान्त:- जानती गन्तव्यं गोष्ठमभिजानती 
गौः ओको न स्वीयं स्थानं यथा निरन्तरायं प्राप्रोति तद्वत्‌ पदवीं असुरस्य गूढं वासस्थानं 
प्राप्रोति । तादृशी पदवीं दरटाऽस्माभिः । अध स्म अथानन्तरमेव हे मघवन्‌! धनवन्निन्द्र, 
चर्कृतात्‌ पुनः पुनः असुरेण कृताद्‌ दुःखात्‌ नः अस्मान्‌ रक्षसि इति शेषः, इत्‌ अवधारणे । 
मार्गदर्शनं अस्माकं भक्तानां कर्तव्यं, तदनन्तरकरणीयं असुरवधेनास्माकं रक्षणं इन्द्रस्य देवस्य 
कर्तव्यम्‌ । नः अस्मान्‌ मा परादाः मा परित्याक्षीः । तत्र दृष्टान्तः- निष्षपी निर्गतसपः 
स्वच्छन्दचारी पुरुषः मधेव धनानि यथा अस्थाने परित्यजति तया मा त्याक्षीरस्मान्‌ । 


नीथा-णीञ्‌ प्रापणे, करणे कत्प्रत्यय; । चर्कृतात्‌-करोतेर्यङ्लुगन्तान्निठा । मधा इव- 
शोर्लोपः । निष्पपी-षप समवाये, सपति समवैति सपः, रोषः, पचाद्यच्‌, निर्गतः सपो यस्य 
सः, वर्णव्यापत्त्या ईकारः । दाः-डुदाञ्‌ दाने, लुङ्‌ ।। ५ ॥। 


सू.१०४ मं.५] प्रयममण्डलम्‌ 443 


नीतिमञ्जरी- अनुक्तं सुखरूपमपि हिंसेत्याह- 
अनुक्तं च न कर्तव्यं सुखरूपं भवेद्यदि । 
परस्रीणां हि सम्भोगात्कुत्स आहेति निष्षपी ।। २७ ॥ 


यत्कर्म अनुक्तं श्रुतिस्मृत्योर्निषिद्व तत्सुखरूपमपि यदि हिंसा न भवेत्‌ तन्न कर्तव्यम्‌ । 
कुतः । परख्रीणां सम्भोगाद्धि यस्मात्कुत्सः निष्षप स अस्मृश्य इत्याह- 


तत्र ऋक्‌- (ऋ.१.१०४.५) 


प्रति यत्स्या नीथा5दर्शि दस्योरोको नाच्छा सद॑नं जानती गात्‌ 
अर्ध स्मा नो मधबश्वर्कृतादिन्मा नों मघेव॑ निष्षपी परां दाः 


परस्मै सुखं दत्वा पुण्यवान्‌, परस्मै दुःखं दत्त्वा षापवान्‌ इति यदुक्तं तद्र विपरीतं भवति । 
उक्तत्वात्‌ । यदुक्तम्‌ “अग्नीषोमीयं पशुमालभेत’ इत्यादिभिर्वाक्यैस्तद्‌ दुःखरूपमपि स्वर्गसाधनं 
भवति । यच्चनिषिद्धं परख्रीसम्भोगजनितसुखादि तत्सुखरूपमपि नरकाय भवति- इत्येतत्सम्यगुक्तम्‌ । 


कुत्सस्रिष्टभा इन्द्रं तुष्टाव । ऋचोऽयमर्थः- हे मघवन्‌! धनवन्निन्द्र । यत्‌ यदा नीथा 
नयनहेतुभूता स्या सा पदवी अस्माभिः प्रत्यदर्शि दृष्टाऽभूत्‌ । सा च पदवी दस्योः उपक्षपयितुः 
कुयवस्य असुरस्य सदनं गृहं अच्छ आभिमुख्येन गात्‌ गता प्राप्ता । तत्र दृष्टान्तः । जानती 
स्वकीयं वत्समभिजानती गौः ओको न । ओकः निवासस्थानं स्वकीयं गोष्ठम्‌ । ओक इति 
निवासनाम । (नि.३।३) इति यास्कः । यथा प्राप्रोति तद्वन्मागोऽप्यसुरस्य गृहं प्राप्तः । अथा- 
नन्तरमेव चर्कृतात्‌ पुनः पुनस्तेनासुरेण कृतात्‌ उपद्रवात्‌ नोऽस्मान्‌ रक्षेति शेष: । इत्‌ पूरणार्थः । 
मिताक्षरेष्वनर्थकाः कमीमिद्वितीति (नि. १।९) । रक्षयित्वा नोऽस्मभ्यं निष्षपी ्रीकामो भवति 
तस्य मघेव धनानि इव परा दाः स निष्षपी अस्पृश्यो जारो भूत्वा धनानि विनाशयति । 
यथा अस्थाने परित्यजति तद्वत्‌ । 

मा परा दाः-डुदाञ्‌ दाने-गातिस्थेति (पा.२।४) सिचो लुकू । बहुलं छन्दस्यमाङ्योगेऽपि 
(पा.६।४।७५) इत्यडभावः । 

निष्षपी स्रीकामो भवति विनिर्गतसपः । सपः सपतेः स्पृशतिकर्मणः । इति यास्कः 
(नि.५।१६) । 

अच्छेति “सुतायाहीति (ऋ.प्रा.७।६) दीर्घः । 
स्म-दधिममदतेति (क्र.प्रा.८।१५) दीर्घः । 
अनुक्तं सुखरूपमपि न कार्यमिति निष्षपीदृष्टान्तेन दर्शिनम्‌ ।। ५ ॥ 


॥ इति प्रथमाष्टके सप्तमाध्याये अष्टादशो वर्गः ॥ 


॥ अथ एकोनविंशो वर्गः ॥। 
ऋक्संहिता पदपाठसहिता 

स त्वं न॑ इन्द्र सूर्य सो अप्स्वनागास्त्व आ भ॑ज जीवशंसे । 
मान्त॑रां भुजमा रीरिषो नः श्रद्धितं ते महत ईन्द्रियायं ॥ ६ ॥ 
सः । त्वम्‌ । नः । इन्द्र । सूर्य । सः । अपऽसु । अनागाःऽत्वे । आ । भज । जीवऽशंसे । 
मा । अन्त॑राम्‌ । भुर्जम्‌ । आ । रिरिषः । नः । श्रद्वितम्‌ । ते । महते । इन्द्रियाय॑ ।। 

स्कन्द- य उक्तगुणोऽसि सः त्वम्‌ नः अस्मान्‌ हे इन्द्र! सूर्ये सूर्येणात्र तद्विषयं दर्शन 
प्रतिपाद्यते । सर्वत्र तादर्थ्यचतुर्थ्यर्थ सप्तमी । सूर्यदर्शनाय । सूर्यदर्शनद्वारेणाविकलेन्द्रियत्वमुच्यते । 
अविकलेन्द्रियत्वार्थमित्यर्थः । सः एव अप्सु वृष्टिलक्षणाभ्योऽभ्यः । वृष््चर्थमित्यर्थः । 
अनागास्त्वे अनागास्त्वाय । अपापत्वार्थं चेत्यर्थः । आ भज आ इत्येष समित्येतस्य स्थाने । 
सम्भज । जीवशंसे जीवो जीवितम्‌ । आशंस्यते प्रार्थ्यतेऽसाविति शंसः । जीविताय आरांसितस्य 
चेत्यर्थः । अथवा सूर्ये अप्सु जीवशंसे इत्यत्र स्वार्थं एव सप्तमी । सूर्येण तु तत्सम्बद्धो चुलोक 
उच्यते । अप्सवित्यप्छब्दोऽन्तरिक्षनाम (निघ.१,३) । जीवशंसे इत्यपि पार्थिवो लोक उच्यते । 
तत्र ह्यतिशयेन जीवितमारांस्यते । सूर्यसम्बद्धे द्युलोके5न्तरिक्षे च जीविताशंसाबहुले च पार्थिवे 
लोके अनागास्त्वाय त्वमस्मान्‌ सम्भजेत्यर्थः । किञ्च अन्तराम्‌ भुजम्‌ अन्तराइाब्दः 
सनिकृष्टवचन: । सन्निकृष्टं चैहलौकिकं भोगम्‌ । आ रीरिषः आकारोऽत्र ईषदर्थे । मा ईषदपि 
हिंसीः । नः अस्माकम्‌ । कि कारणम्‌ । उच्यते । यस्मात्‌ श्रद्वितम्‌ श्रद्धधातोरुत्साहार्थस्येदं 
रूपम्‌ । श्रद्धितमस्माभिः । त्वत्स्तुतिकरणे यस्मादस्माभिरुत्साहः कृत इत्यर्थः । किमर्थम्‌ । 
ते तव महते इन्द्रियाय वीर्याय । स्तूयमाना हि देवता वीर्येण वर्धन्ते | अत एवमुच्यते- 
तव महते इन्द्रियायेति । अथवा श्रद्धितं ते इति पूर्वानपेक्षोऽयं पादो भिन्नमेव वाक्यम्‌ । 
उत्साहस्तव महते वीयायेति || ६ ।। 

वेङ्कटमाधव- सः त्वम्‌ अस्मान्‌ इन्द्र सूर्ये आ भज । सः एव उदकेषु तथाऽदारिदरये । 
तथा जीविताइांसनं च सफलं कुरु अस्माकम्‌ । किञ्च अस्माकम्‌ अन्तरतमम्‌ अन्नम्‌ ईषदपि 
मा हिंसीः । अस्माभिः तव महते बलाय श्रद्धानमिदं कृतम्‌ अयम्‌ अस्मान्‌ रक्षतीति ।।६।। 


मुद्रल- हे इन्द्र! सः त्वम्‌ नः अस्मान्‌ सूर्य सर्वस्य प्रेरके आदित्ये आ भज आभाजय 
आभिमुख्येन भक्तान्‌ सम्भक्तान्‌ कुरु | तथा सः त्वम्‌ अप्सु अब्देवतासु अस्मानाभाजय । 
अपि च जीवशंसे जीवैः प्राणिभिः शंसनीये कामयितव्ये अनागास्त्वे अपापत्वे पापराहित्ये 
अस्मानाभाजय । अपि च नः अस्माकम्‌ अन्तराम्‌ गर्भरूपेण अन्तर्वर्तमानाम्‌ भुजम्‌ पालयित्री 
प्रजाम्‌ आ समन्तात्‌ मा रीरिषः मा हिंसीः । ते तव महते प्रभूताय इन्द्रिया बलाय श्रद्वितम्‌ 
अस्माभिः श्रद्धानं कृतम्‌ । त्वदीयं बलं बहुमानपूर्वकं स्तुम इत्यर्थः । तस्मात्‌ तादृशफलपयुक्तस्त्वं 
मा रीरिष इति पूर्वेण सम्बन्धः ।। ६ ॥ 


सायण- हे इन्द्र! सः त्वं नः अस्मान्‌ सूर्ये सर्वस्य प्रेरके आदित्ये आ भज आभाजय 
आभिमुख्येन भक्तान्‌ सम्भक्तान्‌ कुरु । तथा सः त्वम्‌ अप्सु अब्देवतासु अस्मानाभाजय । 
अपि -च जीवशंसे जीवैः प्राणिभिः शंसनीये कामयितव्ये अनागास्त्वे अपापत्वे 
पापराहित्येऽस्मानाभाजय । अपि च नः अस्माकम्‌ अन्तरां गर्भरूपेण अन्तर्वर्तमानां भुजं 
पालयित्रीं प्रजाम्‌ आ समन्तात्‌ मा रीरिषः मा हिंसीः । ते तव महते प्रभूताय इन्द्रियाय 
बलाय श्रद्वितम्‌ अस्माभिः श्रद्धानं कृतम्‌ । त्वदीयं बलं बहुमानपूर्वकं स्तुम इत्यर्थः । 
तस्मात्तादृशबलयुक्तस्त्वं मा रीरिष इति पूर्वेण सम्बन्धः । 

अनागास्त्वे । न विद्यते आगः पापं यस्य सोऽनागाः । तस्य भावस्तत्त्वम्‌ । छान्दस 
उपधादीर्घः । जीवशंसे । “शंसु स्तुतौ’ । कर्मणि घञ्‌ । थाथादिना उत्तरपदान्तोदात्तत्वम्‌ । 
भुजम्‌ । भुनक्ति पालयतीति भुक्‌ प्रजा । किप्‌ । रीरिषः । 'रिष हिंसायाम्‌? । स्वार्थ ण्यन्तात्‌ 
अस्मात्‌ लुङि चडि णिलोपे उपधाहस्वत्वादीनि । छान्दसं पदकालीनमभ्यासहस्वत्वम्‌ । 
्रद्धितम्‌ । श्रच्छब्दस्य ऊर्यादित्वेन (पा.सू.१.४.६१) गतित्वात्‌ “गतिरनन्तरः? इति 
ूर्वपदप्रकृतिस्वरत्वम्‌ ।। ६ ।। 

सिद्धाञ्जनम्‌- हे इन्द्र! सः त्वम्‌ तादृशस्त्वं नः अस्मात्‌ सूये सर्वस्य प्रेरके सवितरि 

आभज आभिमुख्येन भजय भक्तान्‌ कुरु, रहस्यं तु, सर्य उत्तमे ज्योतिषि अस्माकं भागं 
सम्पादयेति बोध्यम्‌ । प्रायशः वेदे, अजतेर्भागशब्दनिष्पत्तेः, देवेषु यजमानस्य भागसम्पत्तेश्च 
भजनस्य विभजनार्थो गुप्तो भवति । एवं अप्सु तेजोबलादिलक्षणासुः सः स त्वं न: आभज । 
तथा जीवशंसे जीवैः शंसनीये कामयितव्ये अनागास्त्वे अपापत्वे पारिशुद्धचे भागं नः सम्पादय । 
नः अस्माकं अन्तराम्‌ अन्तर्वर्तमानां अनाविर्भूतां आविर्भाविनीं भुजम्‌ पालयित्रीं दिव्यसम्पद्रपां 
अस्मत्सन्ततिं आ समन्तात्‌ मा रिरिषः मा हिंसीः । ते तव महते बृहते इन्द्रियाय 
इनद्रलिङ्गभूताय बलाय श्रद्वितम्‌ श्रद्धानं कृतम्‌, तव सर्वोत्कृष्टे बले बद्धा नः श्रद्धा । 


अनागास्त्वे-न विद्यते आगः पापं यस्य तस्यानागसो भावस्तस्मिन्‌, उपधादीर्षछान्दसः । 
जीवांसे-ांसु स्तुतौ, कर्मणि घञ्‌ । भुजे-भनक्तेः, क्विप्‌ ।। ६ ।। 


ऋक्संहिता पदपाठसहिता 


अधां मन्ये श्रत्‌ तें अस्मा अधायि वृषां चोदस्व महते धनाय । 

मा नो अकृते पुरुहूत योनाविन्द्र कषुध्य॑भ्यो वयं आसुतिं दाः ॥ ७ ॥। 

अर्ध । मन्ये । श्रत्‌ । ते । अस्मै । अधायि । वृषां । चोदस्व । महते । धनाय । या। 
नः । अकृते । पुरुऽहूत । योनौं । इन्द्र॑ । क्षुर्ध्य॑त्‌ऽभ्यः । वय॑ः । आऽसुतिम्‌ । दाः ॥ 


स्कन्द- अधाब्दोऽत्र पदपूरणः, अपि चेत्यस्य वा स्थाने । अपि च मन्ये श्रत्‌ 'मन्यते' 
(निघ. २,६) इति कान्तिकर्मा । श्रत्‌’ (निघ.३,१०) इत्यपि सत्यनाम । सत्यमिदं कमायेऽहम्‌ । 
किम्‌ । उच्यते । अस्मै अधायि अस्मै इति सन्निहितस्येन्द्रस्य प्रतिनिर्देशः । अधायोति लिङर्थे 
लुङ्‌ । तुभ्यमस्मै इन्द्राय मयाऽऽदीयेतेति । किम्‌ । सामर्थ्यात्‌ सोमादिहविः । एतत्‌ ज्ञात्वा वृषा 
चोदस्व प्रत्यक्षकृतोऽयं मन्त्रः । वृषेति च नामन्त्रितम्‌ । अतो यत्तच्छब्दावध्याहृत्यैकवाक्यता 
नेया । यस्त्वं वर्षिता स चोदयास्मान्‌ । तासु तासु क्रियासु प्रेरयत्यर्थः । किमर्थम्‌ । महते धनाय 
महतो धनस्यार्थाय । महद्धनं लब्धुमित्यर्थः । किञ्च मा नः अस्मान्‌ अकृते योनौ असंस्कृत 
अयोग्ये स्थाने हे पुरुहूत! साकाङ्कत्वात्‌ प्रापय इति वाक्यशेषः । योग्यं नः स्थानं देहि मा 
अयोग्यमित्यर्थः । हे इन्द्र! क्षुध्यद्भयः क्षुध बुभुक्षायाम्‌ । वुभुक्षमाणेभ्योऽस्मभ्यम्‌ । वयः आसुतिम्‌ 
दाः “बयः? इत्यन्ननाम । आसुतिराब्दो रसवचनः । अन्नञ्च रसञ्च घृतक्षीरादिकं देहि ।। ७ ।। 

वेङ्कटमाधव- सम्प्रति त्वाम्‌ अहं स्तौमि ¦ श्रत्‌ अधायि च अस्मै तुभ्यं मया । स 
त्वम्‌ अस्मान्‌ वर्षिता महते धनाय चोदय । बहुभिराहूत! मा अस्मान्‌ अपर्य गृहे प्रवेशय । 
इन्द्र! बुभुक्षमाणेभ्यः अस्मभ्यम्‌ अन्नम्‌ अन्यांश्च रसान्‌ देहि || ७ ॥ 


मुद्रल- हे इन्द्र! अध अथानन्तरम्‌ मन्ये त्वां मनसा जानामि । ते तव अस्मै बलाय 
श्रत्‌ अधायि अस्माभिः श्रद्धा कृता । त्वदीयबलविषयमादरातिशयेन स्तोत्रं कुतमित्यर्थः । 
वृषा कामानां वर्षिता स त्वम्‌ महते प्रौढाय धनाय चोदस्व चोदय अस्मान्‌ परेरय । हे पुरुहूत! 
बहुभिर्यजमानैराहूत! इन्द्र! अकृते अनिष्पादिते धनशून्ये योनौ गृहे नः अस्मान्‌ मा धाः 
मा निधेहि । धनधान्यपूर्णे गृहेऽस्मान्‌ वासयेत्यर्थः । अपि च हे इन्द्र! क्षुध्यद्भ्यः 
बुभुक्षितेभ्योऽन्येभ्योऽपि स्तोतृभ्यः बयः अन्नम्‌ आसुतिम्‌ पेयं क्षीरादिकञ्च दाः देहि ।। ७ |। 


सायण- हे इन्द्र! अध अथ अनन्तरं मन्ये त्वां मनसा जानामि । ते तव अस्मै बलाय 
श्रत्‌ अधायि अस्माभिः श्रद्धा कृता | त्वदीयबलविषयमादरातिशयेन स्तोत्रं कृतमित्यर्थः । 
वृषा कामानां वर्षिता स त्वं महते प्रौढाय धनाय चोदस्व चोदय अस्मान्‌ प्रेरय । हे पुरुहूत! 
पुरुभिर्बहुभिर्यजमानैराहूत इन्द्र अकृते अनिष्पादिते धनशून्ये योनौ । गृहनामैतत्‌ । गृहे नः 
अस्मान्‌ मा धाः निधेहि । धनधान्यपूर्ण गृहेऽस्मान्‌ वासयेत्वर्थः । अपि च हे इन्द्र! क्षुध्यद्भ्यो 
बुभुक्षितेभ्योऽन्येभ्योऽपि स्तोतृभ्यः वयः अन्नम्‌ आसुतिं पेयं क्षीरादिकं च दाः देहि । 


अधायि । दधातेः कर्मणि लुडि च्लेश्रिणम्‌ । 'आतो युक्‌ चिण्कृतोः? इति युक्‌ । 
क्ुध्यद्भ्यः । श्षुध बुभुक्षायाम्‌’ । दिवादित्वात्‌ इयन्‌ । नित्त्वादादुदात्तत्वम्‌ || ७ ॥ 


सिद्धाञ्जनम्‌- हे इन्द्र! अध अथानन्तरमेव, मन्ये जानामि त्वाम्‌ ते तव अस्मै बलाय 
श्रदधायि श्रद्धा कृता, त्वदीयबले दृढो विइवासो नः । वृषा वर्षिता त्वं महते बृहत उत्कृष्टाय 
धनाय दिव्याय धनाय चोदस्व चोदयस्व, प्रेरयास्मान्‌ । पुरुहूत बहुभिराहूत, इन्द्र अकृते 
अनिष्पादिते योनौ वासस्थाने, दिव्यसम्पद्रिक्ते स्थाने नः अस्मान्‌ मा मा धाः, मा निधेहि । 
क्षुध्यद्भयः देवभोजनाय सञ्जातक्कुद्वयः स्तोतृभ्यः वयः बलं, अत्र बलार्था युक्तः यथा “वयोधाः 
बलस्य धर्मा” इत्यादौ, देवभुक्तेबलमवऱयम्‌ । आसुतिम्‌ पेयं सोमरसं च दाः देहि । 


अधायि-दधातेः कर्मणि लुङ्‌ । क्षुध्यञ्ग्चः-्ुध बुभुक्षायाम्‌, दिवादिः । ७ ॥ 

क्रक्संहिता पदपाठसहिता 


मा नों वधीरिन्द्र मा परां दा मा न॑ः प्रिया भोज॑नानि प्र मोंषी 

आण्डा मा नों मघवञ्छक्र निर्भेन्मा नः पात्रा भेत्‌ सहजांनुषाणि ।। ८ ॥ 

मा । नः । वधीः । इन्द्र । मा । परां । दाः । मा । नः । प्रिया । भोज॑नानि । प्र । 
मोषीः । आण्डा । मा । नः । मघऽवन्‌ । शक्र । निः । भेत्‌ । मा । नः । पात्रा । 
भेत्‌ । सहऽर्जानुषाणि ॥ ८ ॥ 


स्कन्द- मा नः वधीः हे इन्द्र! मा परादाः परि त्याक्षीः । मा च नः प्रिया 
भोजनानि प्रियाणि धनानि प्र मोषीः अप हाषीः । किञ्च आण्डा अण्डसादृःयादत्राऽऽण्डानि 
जातमात्राणि गर्भावस्थितानि वा अपत्यान्युच्यन्ते । तानि मा नः हे मघवन्‌! इक्र! निः 
भेत्‌ निर्बिभिदः विनीनशः । मा नः पात्रा भेत्‌ । पतन्तीति पात्राणि गमनसमर्थान्यपत्यानि, 
तान्यपि । न चैतान्येव केवलानि । कि तर्हि । सहजानुषाणि जानुभ्यां सनन्ति सम्भजन्ते 
भूमिमिति जानुषाणि रिङ्गन्ति यान्यपत्यानि तान्युच्यन्ते । तैस्सह ।। ८ ॥ 


वेइटमाधव- मा अस्मान्‌ वधीः इन्द्र! मा च परि त्याक्षीः मा च अस्माकं प्रियाणि 
अन्नानि अपहाषीः । अण्डस्थानि मा अस्माकम्‌ मघवन्‌! झक! निः भेत्‌, मा च अस्माकं 
शिक्षितपतनान्यपत्यानि, सहजातानि च मा भिदः ।। ८ || 


मुद्रल- हे इन्द्र! नः अस्मान्‌ मा वधीः मा हिंसीः । सर्वदा रक्षेत्यर्थः । अपि च 
मा परा दाः मा परित्याक्षी: । परादानं परित्यागः । अस्मत्कृतां पूजां सदा गृहाणेत्यर्थः । 
अपि च नः अस्माकम्‌ प्रिया प्रियाणीप्सितानि भोजनानि उपभोग्यानि धनानि मा प्र मोषीः 
माऽपहाषी: । अस्मास्वेव धनानि यथा स्युः तथा कुर्वित्यर्थः । तथा हे मघवन्‌! धनवन्‌! 
शक्र! सर्वकार्यशक्तेन्द्र! नः अस्माकम्‌ आण्डा अण्डसम्बन्धीनि गर्भरूपेण निषिक्तानि अपत्यानि 
मा निः भेत्‌ मा भिदः । गर्भरूपेण अवस्थितान्‌ अस्मत्पत्रान्‌ रक्षेत्यर्थ: | तथा नः अस्माकम्‌ 
सहजानुषाणि आधाने सहोत्पन्नानि पात्रा पात्राणि स्रुवादीनि मा निः भेत्‌ मा भिदः ।। 


सायण- हे इन्द्र! नः अस्मान्‌ मा वधीः मा हिंसी: । सर्वदा शक्षेत्यर्थः । अपि च 
मा परा दाः मा परित्याक्षी: । परादानं परित्यागः । अस्मत्कृतां पूजां सर्वदा गृहाणेत्यर्थः । 

अपि च नः अस्माकं प्रिया प्रियाणीप्सितानि भोजनानि उपभोग्यानि धनानि मा प्र मोषीः 
मापहार्ष: । अस्मास्वेव धनानि यथा स्युस्तथा कुर्वित्यर्थः । तथा हे मघवन्‌! धनवन्‌ शक्र 
सर्वकार्यशक्तेन्द्र नः अस्माकम्‌ आण्डा अण्डसम्बन्धीनि गर्भरूपेण निषिक्तान्यपत्यानि मा भेत्‌ 
मा भिनः । गर्भरूपेणावस्थितान्‌ अस्मत्पत्रान्‌ रक्षेत्यर्थः । मा च नः पात्रा । पतन्ति गच्छन्ति 
गमनसमर्थानि यानि तान्यपत्यानि पात्राणि । तानि च मा भेत्‌ मा भिदः । सहजानुषाणि । 
जानुभ्यां यानि भूमिं सनन्ति गच्छन्तीत्यर्थः । तानि जानुषाणि । तैः सहितानि मा विनीनशः । 


वधीः । हन्तेर्माङि “लुङि च' इति वधादेशः । स चादन्तः । सिच्‌ । ‘अतो लोपः 
इत्यकारलोपः । तस्य स्थानिवद्भावात्‌ “अतो हलादेः? इति वृद्धयभाव: । 'इट ईटि’ इति 
सिचो लोपः । मोषीः । “मुष स्तेये’ । लुङि सिचः इट्‌ । “नेटि” इति वृद्धिप्रतिषेधः । 
भेत्‌ । 'भिदिर्‌ विदारणे’ । लङि सिपि “बहुलं छन्दसि’ इति विकरणस्य लुक्‌ । लगूपधगुणः । 
“हल्डत्याब्भ्य:ः सिपो लोपः || ८ ॥ 


सिद्धाञ्जनम्‌- हे इन्द्र! नः अस्मान्‌ मा वधीः मा हिंसीः । मा परादाः मा परित्यक्षीः 
नः अस्माकं प्रिया प्रियाणि भोजनानि उपयोग्यानि वस्तूनि धनानि वा मा प्र मोषीः 
मापहार्षी: । हे मघवन्‌! इन्द्र, शक्त शक्त सर्वशक्त, नः अस्माकं आण्डा अण्डसम्बन्धीनि 
गर्भरूपेणान्तरवस्थितानि अनाविर्भूतानि आविष्कार प्राप्तव्यानि दिव्यसम्पत्प्रभवाणि मा निर्भेत्‌ 
मा भिन: नः अस्माकं सहजानुषाणि जनुषः सम्बन्धीनि जानुषाणि, जनुषा सहोत्पन्नानीत्यर्थः 
पात्रा पात्राणि अस्मासु अन्तराधारभूतानि अन्तरङ्गाणि मा भेत्‌ मा भिन: । 


वधीः-लुङ्‌, तथा मोषीः भेत्‌ च । सर्वत्र न माङ्योग इति अडागमप्रतिषेधः ।। ८ ॥ 


ऋक्संहिता पदपाठसहिता 


अर्वाङेहि सोम॑कामं त्वाहुरयं सुतस्तस्य॑ पिबा मदाय । 

उरुव्यचा जठर आ वृंषस्व पितेव॑ नः शृणुहि दूयर्मानः ।। ९ ॥। 

अर्वाङ्‌ । आ । इहि । सोम॑ऽकामम्‌ । त्वा । आहुः । अयम्‌ । सुतः । तस्य॑ । पिब । 
मदाय । उरुऽव्यचांः । जठरै । आ । वृषस्व । पिताऽईंब । नः । शृणुहि । हूयर्मानः ॥ 

स्कन्द- अर्वाङ्‌ अस्मदभिमुखम्‌ एहि । कि कारणम्‌ । यस्मात्‌ सोमकामम्‌ त्वा आहुः 
सर्वजनाः । अयम्‌ अस्माभिः सुतः सोमः । तस्य पिब तस्य चैकदेशं स्वांशलक्षणम्‌ पिब 
मदाय मदार्थम्‌ । केन प्रकारेण । उच्यते । उरुव्यचाः व्यचःराब्दो व्याप्तिवचनः शाकपूणिना 
पठितः । प्रत्यक्षकृतञ्चायं मन्त्रः । अरुव्यचा इति च नेदमामन्त्रितम्‌ । अतो यत्तच्छब्दावध्या- 
हत्यैकवाक्यता नेया । यस्त्वमुरुव्यचा बहुव्याप्रिः विस्तीर्णव्यासििर्वा । सर्वव्यापीत्यर्थः । स त्वम्‌ 
जठरे स्वे उदरे आ वृषस्व आसिञ्च सोमम्‌ । बहुसोममुदरे प्रक्षिपेत्यर्थः । पिता इव नः 
पितेव च पुत्राणामस्माकं त्व सर्वदा शृणुहि हूयमानः शृणु आहूयमानोऽस्माभिः || ९ ॥ 


वेङ्कटमाधव- अभिमुखम्‌ आगच्छ । सोमकामम्‌ आहुः त्वां जनाः । अयम्‌ च सुतः 
सोमः तम्‌ पिब मदाय । बहुव्याप्ति: त्वम्‌ जठरे आसिश्चस्व । पिता इव च अस्मान्‌ शृणु 
हयमानः || ९ ॥ 


मुद्रल- हे इन्द्र! त्वम्‌ अर्वाङ्‌ अस्मदभिमुखः सन्‌ एहि आगच्छ । किं कारणमिति 
चेत्‌, यस्मात्‌ त्वा त्वाम्‌ सोमकामम्‌ सोमविषयाभिलाषम्‌ आहुः पुराविदः कथयन्ति । अयम्‌ 
अस्मदीयः सोमः सुतः ऋत्विग्भिरभिषुतः । अत आगच्छेत्यर्थः | आगत्य च मदाय हर्षार्थम्‌ 
तस्य तम्‌ अस्मदीयमभिषुतं सोमम्‌ पिब । एतदेव स्पष्टीक्रियते । उरुव्यचाः उरु विस्तीर्णं 
व्यचः व्यापनं यस्य तादृशो महावयवो भूत्वा जठरे आत्मीय उदरे आ वृषस्व सोममासिश्च । 
आ समन्तात्‌ पूरयेत्यर्थः । एवम्भूतस्त्वम्‌ हूयमानः स्तुतिभिराहूयमानः सन्‌ पिता इव पुत्राणां 
वाक्यानि यथा पिता शृणोति तथा नः अस्माकं वाक्यानि शृणुहि शृणु ।। ९ ॥ 


सायण- माध्यन्दिने सवने ‘अविहि’ इत्येषा पोतुः प्रस्थितयाज्या । सूत्रितं च- अर्वाङेहि 
सोमकामं त्वाहुस्तवायं सोमस्त्वमेह्यर्वाङ्‌' (आश्च.श्रौ.५.५) इति । 


हे इन्द्र! त्वम्‌ अर्वाङ्‌ अस्मदभिमुखः सन्‌ एहि आगच्छ । किं कारणमिति चेत्‌ यस्मात्त्वां 
सोमकामं सोमविषयाभिलाषम्‌ आहुः पुराविदः कथयन्ति । अयम्‌ अस्मदीयः सोमः सुतः 
ऋत्विग्भिरभिषुतः । अत आगच्छेत्यर्थः । आगत्य च मदाय हर्षार्थं तस्य तम्‌ अस्मदीयमभिषुतं 
सोमं पिब । एतदेव स्पष्टीक्रियते । उरुव्यचाः उरु विस्तीर्णं व्यचो व्यापनं यस्य तादृशो 
महावयवो भूत्वा जठरे आत्मीये उदरे आ वृषस्व सोममासिश्व । आ समन्तात्‌ पूरयेत्यर्थः । 

च 


एवम्भृतस्त्वं हूयमानः स्तुतिभिराह्यमान: सन्‌ पितेव पुत्राणां वाक्यानि शृणोति तथा नः 
अस्माकं वाक्यानि शृणुहि शृणु । 


सोमकामम्‌ । सोमविषयः कामः अभिलाषो यस्य । बहुब्रीहौ पूर्वपदप्रकृतिस्वरत्वम्‌ । आहुः । 
“ब्रुवः पञ्चानामादित आहो ब्रुवः’ (पा.सू.३.४.८४) इति झेः उसादेश: धातोराहादेशश्च । 
तस्य । 'क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यय षष्ठी । मदाय । “मदी 
हर्ष! । “मदोऽनुपसर्गे? इति भावे अप्‌ । उरुव्यचाः । “व्यच व्याजीकरणे’ । औणादिकः 
असिप्रत्ययः । “व्यचेः कुटादित्वमनसि’ (का.१.२.१.१) इति वचनात्‌ डित्त्वाभावेन सम्प्रसारणा 
भावः । “परादिश्छन्दसि बहुलम्‌’ इत्युत्तरपदाद्यदात्तत्वम्‌ । यद्वा । उरु विचति व्याप्रोतीति 
उरुव्यचाः । कृदुत्तरपदप्रकृतिस्वरत्वम्‌ । वृषस्व । “वृष सेचने’ । व्यत्ययेनात्मनेपदशाप्रत्ययौ । 
शृणुहि । “उतश्च प्रत्ययाच्छन्दसि वावचनम्‌’ इति हेर्लुंगभावः || ९ ॥ 


सिद्धाञ्जनम्‌- हे इन्द्र! त्वं अर्वाङ्‌ अस्मदभिमुखः सन्‌ एहि आगच्छ । त्वा त्वां 
सोमकामम्‌ सोमाभिलाषं, सोमरतं आहुः पुराविद ऋषयः प्राहुः । तदिदानीं अयम्‌ सुतः 
सोमोऽभिषुतः । मदाय हर्षाय तस्य तं सोमं पिब । उरुव्यचाः उर विस्तीर्णं व्यचो व्यापनं 
यस्य स त्वं जठरे उदरे आवृषस्व आसिश्च सोमं, समन्तात्पूरय | हूयमानः स्तुतिभिराहूयमानः 
सन्‌ पिता इव पिता पुत्राणां वचांसि यथा सावधानः प्रीत्या शृणोति तथा नः अस्माकं वचांसि 
शृणुहि । 

वृषस्व-व्यत्ययेनात्मनेपदम्‌ ।। ९ ।। 

॥ इति प्रथमाष्टके सप्तमाध्याये एकोनविंशो वर्गः ॥। 


॥ अथ विंशो वर्गः ॥ 


ऋक्संहिता पदपाठसहिता 
(१०५-सूक्तम्‌) 
(१९ त्रित आस्यः । कृत्स आङ्गिरसो वा । विश्वे देवाः । पङ्किः । ९ यवमध्या महाबृहती । १९ त्रिष्टुप्‌) 
चन्द्रमा अप्स्व ₹न्तरा सुपर्णा धावते दिवि । 
न वो हिरण्यनेमयः पदं विन्दन्ति वियुतो वित्तं में अस्य रोदसी ।। १ ॥। 

चन्द्रमाः । अप्‌ऽसु । अन्तः । आ । सुऽपर्णः । धावते । दिवि । न । वः । हिरण्यऽ- 
नेमयः । पदम्‌ । विन्दन्ति । विश्युतः । वित्तम्‌ । मे । अस्य । रोदसी इति ॥ 
स्कन्द- “चन्द्रमास्सूक्तमास्यं वा त्रितं प्रति बभावृषिम्‌’, “चन्द्रमाः? इत्येतत्सूर्तम्‌ आप््यपुत्र 
वा त्रितनामानमृषिं प्रतिभाति कुत्समेव वा । त्रितेन कुत्सेन वैतत्‌ दृष्टमित्यर्थः । 'त्रीण्यतो 
वैश्वदेवानि’ अतः पराणि त्रीणि सूक्तानि वैश्वदेवानि । अत्र सूक्ते इतिहासमाचक्षते- आस्यस्य 
ऋषे: त्रयः पुत्रा बभूवुः एकतो द्वितस्रित इति । ते य्ष्टुकामाः स्वान्‌ याज्यान्‌ गा ययाचिरे । 
ता आदाय सरस्वत्यास्तीरेण पथा गच्छतः तान्‌ परस्मिन्‌ कूले निषण्णो रात्रौ वृको ददर्श । 
दृष्ट्वा चोत्थाय अभिमुखः सारस्वतीरप उत्तरन्‌ तांस्रासयामास । तेषां नइयतां त्रितो निर्जले 
पांसुभिः वीरुद्धिः तृणैइचावृते महत्यन्धकूपे पपात एकतद्वितौ तु सह गोभिः गृहं जग्मतुः । 
अथ कूपस्थस्येयं चिन्ता बभूव अकृतसोमयागस्य मृत्युर्न श्रेयसे । तत्‌ क उपायः स्यात्‌, 
येनाहमिहस्थः सोमं पिबेयमिति । चिन्तयन्नेव यदृच्छया तत्र लम्बमानां वीरुधं ददर्शं । तां 
सोम इति सङ्कल्प्य योगैश्वर्यात्‌ मनसा शिष्टन्यग्रादीनि साधनानि परिसङ्कल्प्य शर्करा ग्राव्णः 
कृत्वा ताभिस्तां वीरुधमभिष्टुत्य यागार्थं देवान्‌ आजुहाव । ते आह्वानकारणमनवबुध्यमाना आविग्ना 
बभूवुः । अथ तदाह्वानं बृहस्पतिः शुश्राव । स देवानुवाच । त्रितस्य वर्तते यज्ञस्तत्र गच्छाम 
इति । अथ तत्र सर्वे देवा जग्मुः । तानागतान्‌ कूपादुत्तारणार्थी त्रितः क्रमेण तुष्टाव चन्द्रमाः 
इत्यादिना’ इति । चन्द्रमाः अप्स्वन्तः अपां मध्ये । साकाङ्कत्वात्‌ स्थित इति वाक्यरोषः । 
अम्मये स्वमण्डले स्थित इत्यर्थः । कीदृशः । सुपर्णः “पृण प्रीणने’ इत्यस्यैतद्रूपम्‌ । सुष्ठु 
प्रीणयिता । आह्वादयिता मनसामित्यर्थः । अथवा सुपर्णशब्दो रश्मिनाम (निघ. १,५) सामथ्या- 
चचत्र अन्तणीतमत्वर्थः । रश्मिमान्‌ । किं करोति । उच्यते । आ धावते मर्यादया सर्वकालं 
गच्छति । क । उच्यते । दिवि द्युलोके । न बः न तु युष्माकम्‌ । हिरण्यनेमयः! नेमी 
रथचक्रधारोच्यते । हिरण्यमय्यो नेमयो यासां ता हिरण्यनेमयः, तासां सम्बोधनं हिरण्यनेमयः । 
पदम्‌ पादनिधानात्तदाकारं यत्‌ कर्दमादावुपजायते तत्‌ पदम्‌ इत्युच्यते । तत्‌ जनाः विन्दन्ति 
लभन्ते । जनाः पइयन्तीत्यर्थः । हे विद्युतः! चन्द्रमा उदकमये स्वमण्डले व्यवस्थितः सर्वदा 
दिवि गच्छन्‌ उपलभ्यते, युष्माकं तु हे विद्युतः । चन्द्रमा उदकमये स्वमण्डले व्यवस्थितः 
सर्वदा दिवि गच्छन्‌ उपलभ्यते, युष्माकं तु हे विद्युतः! वर्षाभ्योऽन्यत्र पदमपि नोपलभ्यत 
इत्यर्थः । वित्तम्‌ मे अस्य विद ज्ञाने । श्रवणेन च यत्‌ ज्ञानं तदिहाभिप्रेतम्‌ । अस्येत्यपि 

सनिहितत्वात्‌ स्तोत्रस्य प्रतिनिर्देशः । द्वितीयार्थे च षष्ठी शृणुतं ममेदं स्तोत्रमत्यर्थः । अथवा 
अस्येति दुःखस्य प्रतिनिर्देशः । विजानीतं ममेदं कूपनिपतनमिति । विज्ञापनं चेदमुत्तारणार्थ 
क्रियते, विजानीतमिदं दुःखम्‌ । बिज्ञाय चार्तानुग्रहस्वभावकतया मामितः कूपादुत्तारयतमित्यर्थः । 
हे रोदसी! द्यावापृथिव्यौ! || १ ॥ 


वेङ्कटमाधव- त्रित आप्यः | आपेय इति कठाः । आप्य इति ब्राह्मणम्‌ । अथ 
झाट्यायनकम्‌- “आस्यान्‌ सातं नयतः अरण्ये पिपासा अविन्दत्‌ । ते धन्वन्‌ कूपम्‌ अविन्दन्‌ । 
तं न द्वितोऽवरोदुमकामयत, नैकतः । त्रितः अवारोहत्‌ । तौ यदा अपिबताम्‌, अतृप्यताम्‌ । 
अथ हैनं तदैव रथचक्रेणापिधाय गोभिः प्रैताम्‌ । सोऽकामयतोदितः इमां गातुं नाथं विन्देयेति । 
रात्री कूपे पतितख्रितः तत्र चन्द्रमसो रस्मीन्‌ अपश्यत्‌ । वदति- दिवि उदकस्य मध्ये युष्माकम्‌ 
आधारभूतः चन्द्रमाः सुपतनः आ धावते । तथा सति हिरण्यसदृरापर्यन्ताः तस्य वियुतः 
न बः युष्माकं जनाः पदम्‌ लभन्ते । कूपस्थिता न लभन्ते प्रकाशम्‌ । जानीतं मे इदं परिदेवनं 
द्यावापृथिव्यौ! || १ ॥ 


मुद्ढल- “चन्द्रमाः” इत्येकोनविंशत्यूचं द्वादशं सूक्तम्‌ । अपां पुत्रः कूपे पतितः त्रित ऋषिः 
कृत्सो वा । तथाचोभयोः कूपपात आम्नायते । “त्रितः कूपेऽवहितः' (ऋ.१,१०५,१७) इति 
“काटे निबाळह ऋषिरह्वदूतये’ (ऋ.१,१०६,६) इति च । त्रितस्य अपां पुत्रत्वम्‌ तैत्तिरीयाः 
स्पष्टमामनन्ति- “तत एकतोऽजायत, स द्वितीययभ्यपातयत्‌ । ततो द्वितोऽजायत । स तृतीय- 
मभ्यपातयत्‌ । ततस्रितोडजायत । यदद्भ्योऽजायन्त । तदाप्यानामाप्यत्वम्‌' (तै.ब्रा.३,२,८,१०- 
११) इति । अन्त्या त्रिष्टुप्‌ । 'स मा तपन्ति’ (ऋ. १,१०५,८) इत्येषा यवमध्या महाबृहती । 
आद्यौ द्वावष्टाक्षरौ पादौ, द्वादशाक्षरः तृतीयः, ततो द्वावष्टक्षरौ, सा यवमध्या महाबृहती । 
“चत्वारोऽष्टका जागतश्च महाबृहती’ (क्रअ.१,९९) इत्युक्तवा “मध्ये चेद्यवमध्या’ (क्रअ 
१,९,१०) इति उक्तलक्षणोपेतत्वात्‌ । शिष्टाः पङ्कयः । विश्वेदेवा देवताः । 


अप्सु अन्तरिक्ष्यासु उदकमये मण्डले अन्तः मध्ये वर्तमानः सुपर्णः शोभनपतनः चन्द्रमा 
दिवि चुलोंके आ धावते एकेनैव प्रकारेण धावते झीप्रं गच्छति । तादृसस्य चन्द्रमस सम्बन्धिन 
हे हिरण्यनेमयः सुवर्णसदृरपर्यन्ताः विद्युतः! विद्योतमाना रसमयः! वः युष्माकम्‌ पदम्‌ 
पादस्थानीयम्‌ अग्रम्‌ न विन्दन्ति मदीयानीन्द्रियाणि कूपेनावृतत्वात्‌ न लभन्ते । अत 

इदमनुचितम्‌ । तस्मात्‌ कूपात्‌ मामुत्तारयेत्यर्थः । अपि च हे रोदसी! द्यावापृथिव्यौ! अस्य 
मे मदीयं कूपपतनरूपं यदिदं दुःखं तत्‌ वित्तम्‌ अवगच्छतम्‌ । मदीयं स्तोत्रं श्रुत्वा मदीयं 
दुःखं ज्ञात्वा अस्मात्‌ कूपात्‌ मामुत्तारयतमित्यर्थः ।। १ ॥ 


सायण- “चन्द्रमा: इति एकोनविंशत्यृचं द्वादशं सूक्तम्‌ । अपां पुत्रस्य त्रितस्य कृपे 
पतितस्य कुत्स्य वा आर्षम्‌ । तथा चोभयोः कूपपातः आम्नायते- “त्रितः कूपेऽवहितः' 
(ऋ.सं.१.१०५.१७) “काटे निबाळ्ह ऋषिरहृदूतये (ऋ.सं.१.१०६.६) इति च । त्रितस्य 
च अपां पुत्रत्वं तैत्तिरीयाः स्पष्टमामनन्ति- “तत एकतोऽजायत स द्वितीयमभ्यपातयत्‌ ततो 
द्वितोऽजायत स तृतीयमभ्यपातयन्‌ ततस्रितोऽजायत यददभ्योऽजायन्त तदाप्यानामाप्यत्वम्‌' 
(तै.ब्रा.३.२.८.१०-११) इति । तमेतमाप्यं “त्रितस्तद्वेदाप्यः? (ऋ.सं.१,१०५,९) इति 
तकारोपजनेन वयमधीमहे इति । अन्त्या त्रिष्टुप्‌ । “सं मा तपन्ति’ इत्येषा यवमध्या महाबृहती । 
आद्यौ द्वावष्टाक्षरौ पादौ द्वादञाक्षरस्तृतीयस्ततो द्वावष्टाक्षरौ सा यवमध्या महाबृहती । 
'चत्वारोऽष्टका जागतश्च महाबृहती’ (अनु.९.९) इत्युत्तवा “मध्ये चेद्यवमध्या’ (अनु.९.१०) 
इत्युक्तलक्षणोपेतत्वात्‌ । शिष्टाः पङ्कयः । विश्वे देवाः देवता । तथा चानुक्रान्तं- “चन्द्रमा 
एकोनास्यस््रितो वा वैश्वदेवं हि पाङ्कमन्त्या त्रिष्टुप्‌ अष्टमी महाबृहती यवमध्या’ इति । “हि? 
इत्यभिधानादिदमादीनि त्रीणि सूक्तानि वैश्वदेवानि । विनियोगः । अत्र शाट्यायनिन 
इतिहासमाचक्षते-एकतो द्वितस्रित इति पुरा त्रय ऋषयो बभूवुः । ते कदाचिन्मरुभूमावरण्ये 
वर्तमानाः पिपासया सन्तप्तगात्राः सन्त एकं कूपमविन्दन्‌ । तत्र त्रिताख्यः एको जलपानाय 
कूपं प्राविशत्‌ । स्वयं पीत्वा इतरयोश्च कूपादुदकमुद्धृत्य प्रादात्‌ । तौ तदुदकं पीत्वा त्रितं 
कूपे पातयित्वा तदीयं धनं सर्वमपह्ृत्य कूपं च रथचक्रेण पिधाय प्रास्थिषाताम्‌ । ततः कूपे 
पतितः स त्रितः कूपादुत्तरीतुमइङ्कुवन्‌ सर्वे देवा मामुद्धरन्त्विति मनसा सस्मार । ततस्तेषां 
स्तावकमिदं सूक्तं ददर्शं । तत्र रात्रौ कूपस्यान्तश्चन्दमसो रश्मीन्‌ पश्यन्‌ परिदेवयते । 


अप्सु आन्तरिक्षासु उदकमये मण्डले अन्तः मध्ये वर्तमानः सुपर्णः शोभनपतनः । यद्वा । 
सुपर्ण इति रश्मिनाम । सुषुम्णाख्येन सूर्यरश्मिना युक्तः चन्द्रमाः दिवि द्युलोके आ धावते । 
आङ्‌ मर्यादायाम्‌ । एकेनैव प्रकारेण धावते शीघं गच्छति । तादृशस्य चन्द्रमसः सम्बन्धिनो 
हे हिरण्यनेमयः! सुवर्णसदृशपर्यन्ताः । यद्वा । हितरमणीयप्रान्ताः । विद्युतः विद्योतमाना 

रश्मयः वः युष्माकं पदं पादस्थानीयमग्रं न विन्दन्ति मदीयानीन्द्रियाणि कूपेनावृतत्वात्‌ न 
लभन्ते । अतः इदमनुचितम्‌ । तस्मात्‌ कूपात्‌ मामुत्तारयतेत्यर्थः । अपि च हे रोदसी! 
द्यावापृथिव्यौ मे मदीयम्‌ अस्य इदं स्तोत्रं वित्तं जानीतम्‌ । यद्वा । मदीयं कूपपतनरूपं यदिदं 
दुःखं तदवगच्छतम्‌ । मदीयं स्तोत्रं श्रुत्वा मदीयं दुःखं ज्ञात्वा वा अस्मात्‌ कूपात्‌ 
मामुत्तारयतमित्यर्थः । 


चन्द्रमाः । चन्द्रमाह्णादनं सर्वस्य जगतो निर्मिमीते इति चन्द्रमाः । 'चन्द्रे माङो डित्‌’ 
(उ.सू.४.६६७) इति असुन्‌ । दासीभारादिषु पाठात्‌ पूर्वपदप्रकृतिस्वरत्वम्‌ । धावते । “सू 
गतौ? । 'पाघ्रा’ इत्यादिना वेगितायां धावादेशः । व्यत्ययेन आत्मनेपदम्‌ । वित्तम्‌ । “विद 
ज्ञाने? । लोटि अदादित्वात्‌ शपो लुक्‌ । पादादित्वात्‌ 'तिङ्ङतिङ' इति निघाताभावः । 
अस्य । क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यर्थ षष्ठी | 'ऊडिदम्‌’ इति 
विभक्तेरुदात्तत्वम्‌ || १ ॥ 


सिद्धाञ्जनम्‌- “चन्द्रमा” इत्येकोनविशत्यृचं द्वादशं सूक्तम्‌ । आस्यस्रित ऋषिः कुत्सो 
वा, उभयोः कूपपात आम्नायते, “त्रितः कृपेऽवहितो देवान्‌ हवत ऊतये’ इत्यत्रैव सूक्ते (१०५. 
१७) । इन्द्रं कुत्सो वृत्रहणं शचीपतिं काटे निबाह्व ऋषिरहृदूतये” (१.१०६.६) इति । 
विइवे देवा देवता । अन्त्या त्रिष्टुप्‌, सं मा तपन्तीत्येषा यवमध्या महाबृहती, रिष्टाः पङ्कयः । 
त्रितकुत्सयोः इन्द्रसम्बन्धित्वं च समानम्‌ । यथा पाण्डवार्जुनस्य विशिष्ट श्रीकृष्णसख्यं 
महाभारतप्रसिद्धम्‌, तथा कुत्सस्य इन्द्रसख्यम्‌ । कुत्स ऋषिरित्यसंशयम्‌ । त्रितोऽपि ऋषिरेवेति 
मन्त्रवरणेभ्योऽवगम्यते । बहुषु स्थलेषु स तृतीयस्थानो देव इति च ज्ञायते । तर्हि ऋषिस्रितो 
देवभावं प्राप्तस्तृतीयस्थाने इन्द्रकार्यनिर्वाही भवति, यथा ऋषय अज्गिरसः नित्या आग्नेयज्वाला 
देवा भवन्ति । त्रितमधिकृत्य झाट्यायनिभिराख्यातमितिहासमुदाहृत्य सायणीयं सूक्तव्याख्यानं 
प्रवर्तते । तत्र एकतो द्वितत्रित इति ऋषयस्रयो मरुभूमौ पिपासयार्ताः कूपमेकमविन्दन्‌ । त्रितः 
कूपं प्रविष्टो जलं पीत्वा इतराभ्यामुदकमुद्धृत्य प्रादात्‌ । तौ च पीत्वा त्रितं कूपे पातयित्वा 
रथचक्रेण कूपं पिधाय प्रस्थितौ । अस्यां दशायां विश्वान्‌ देवान्‌ स्तौति स्वात्मानं कूपादुद्धार- 
यितुम्‌ । अत्र कथा विरमतु, तत्त्वं तु बोद्धव्यम्‌ । सायणीये भाष्ये त्रितः त्रिषु स्थानेषु तायमानः, 
ततो व्याप्तः तृतीयस्थानगतः, त्रिषु स्थानेषु वर्तमान इत्येवञ्जातीयकैर्वचनैर्विवृतः । तृतीयः 

इदमनुचितम्‌ । तस्मात्‌ कूपात्‌ मामुत्तारयेत्यर्थः । अपि च हे रोदसी! द्यावापृथिव्यौ! अस्य 
मे मदीयं कूपपतनरूपं यदिदं दुःखं तत्‌ वित्तम्‌ अवगच्छतम्‌ । मदीयं स्तोत्रं श्रुत्वा मदीयं 
दुःखं ज्ञात्वा अस्मात्‌ कूपात्‌ मामुत्तारयतमित्यर्थः ।। १ ॥ 


सायण- “चन्द्रमा: इति एकोनविंशत्यृचं द्वादशं सूक्तम्‌ । अपां पुत्रस्य त्रितस्य कृपे 
पतितस्य कुत्स्य वा आर्षम्‌ । तथा चोभयोः कूपपातः आम्नायते- “त्रितः कूपेऽवहितः’ 
(ऋ.सं.१.१०५.१७) “काटे निबाळह ऋषिरह्वदूतये (ऊ.सं.१.१०६.६) इति च । त्रितस्य 
च अपां पुत्रत्वं तैत्तिरीयाः स्पष्टमामनन्ति- “तत एकतोऽजायत स द्वितीयमभ्यपातयत्‌ ततो 
द्वितोऽजायत स तृतीयमभ्यपातयन्‌ ततस्रितोऽजायत यददभ्योऽजायन्त तदाप्यानामाप्यत्वम्‌' 
(तै.ब्रा.३.२.८.१०-११) इति । तमेतमाप्यं *त्रितस्तद्वेदास्यः? (ऋ.सं.१.१०५.९) इति 
तकारोपजनेन वयमधीमहे इति । अन्त्या त्रिष्टुप्‌ । “सं मा तपन्ति’ इत्येषा यवमध्या महाबृहती । 
आदौ द्वावष्टाक्षरौ पादौ द्वादशाक्षरस्तृतीयस्ततो द्वावष्टाक्षरौ सा यवमध्या महाबृहती । 
“चत्वारो5ष्टका जागतश्च महाबृहती’ (अनु.९.९) इत्युक्तवा “मध्ये चेद्यवमध्या’ (अनु.९.१०) 
इत्युक्तलक्षणोपेतत्वात्‌ । शिष्टाः पङ्कयः । विश्वे देवाः देवता । तथा चानुक्रान्तं- “चन्द्रमा 
एकोनास्यस्रितो वा वैश्वदेवं हि पाङ्कमन्त्या त्रिष्टुप्‌ अष्टमी महाबृहती यवमध्या’ इति । “हि! 
इत्यभिधानादिदमादीनि त्रीणि सूक्तानि वैश्वदेवानि । विनियोगः । अत्र शाट्यायनिन 
इतिहासमाचक्षते-एकतो द्वितस्रित इति पुरा त्रय ऋषयो बभूवुः । ते कदाचिन्मरुभूमावरण्ये 
वर्तमानाः पिपासया सन्तप्तगात्राः सन्त एकं कूपमविन्दन्‌ । तत्र त्रिताख्यः एको जलपानाय 
कूपं प्राविशत्‌ । स्वयं पीत्वा इतरयोश्च कूपादुदकमुद्धुत्य प्रादात्‌ । तौ तदुदकं पीत्वा त्रितं 
कूपे पातयित्वा तदीयं धनं सर्वमपहृत्य कूपं च रथचक्रेण पिधाय प्रास्थिषाताम्‌ । ततः कूपे 
पतितः स त्रितः कूपादुत्तरीतुमशङ्कुवन्‌ सर्वे देवा मामुद्धरन्त्विति मनसा सस्मार । ततस्तेषां 
स्तावकमिदं सूक्तं ददर्शं । तत्र रात्रौ कूपस्यान्तश्चन्दमसो रश्मीन्‌ पश्यन्‌ परिदेवयते । 


अप्सु आन्तरिक्षासु उदकमये मण्डले अन्तः मध्ये वर्तमानः सुपर्णः शोभनपतनः । यद्वा । 
सुपर्ण इति रम्मिनाम । सुषुम्णाख्येन सूर्यरश्मिना युक्तः चन्द्रमाः दिवि द्युलोके आ धावते । 
आङ्‌ मर्यादायाम्‌ । एकेनैव प्रकारेण धावते शीघं गच्छति । तादृशस्य चन्द्रमसः सम्बन्धिनो 
हे हिरण्यनेमयः! सुवर्णसदृरापर्यन्ताः । यद्वा । हितरमणीयप्रान्ताः । विद्युतः विद्योतमाना 

रश्मयः बः युष्माकं पदं पादस्थानीयमग्रं न निन्दन्ति मदीयानीन्द्रियाणि कूपेनावृतत्वात्‌ न 
लभन्ते । अतः इदमनुचितम्‌ । तस्मात्‌ कूपात्‌ मामुत्तारयतेत्यर्थः । अपि च हे रोदसी! 
चावापृथिव्यौ मे मदीयम्‌ अस्य इदं स्तोत्रं वित्तं जानीतम्‌ । यद्वा । मदीयं कूपपतनरूपं यदिदं 
दुःखं तदवगच्छतम्‌ । मदीयं स्तोत्रं श्रुत्वा मदीयं दुःखं ज्ञात्वा वा अस्मात्‌ कूपात्‌ 
मामुत्तारयतमित्यर्थः । 


चन्द्रमाः । चन्द्रमाह्णदनं सर्वस्य जगतो निर्मिमीते इति चन्द्रमाः । 'चन्द्रे माङो डित्‌” 
(उ.सू.४.६६७) इति असुन्‌ । दासीभारादिषु पाठात्‌ पूर्वपदप्रकृतिस्वरत्वम्‌ । धावते । “सृ 
गतो” । “पाघ्रा' इत्यादिना वेगितायां धावादेशः । व्यत्ययेन आत्मनेपदम्‌ । वित्तम्‌ । “विद 
ज्ञाने' । लोटि अदादित्वात्‌ शपो लुक्‌ । पादादित्वात्‌ ‘तिङ्ङतिङ’ इति निघाताभावः । 
अस्य । क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यर्थे षष्ठी | “ऊडिदम्‌' इति 
विभक्तेरुदात्तत्वम्‌ || १ ॥ 


सिद्वाञ्जनम्‌- “चन्द्रमा” इत्येकोनविशत्यूचं द्वादरां सूक्तम्‌ । आघ्यखित ऋषिः कृत्सो 
वा, उभयोः कूपपात आम्नायते, “त्रितः कृपेऽवहितो देवान्‌ हवत ऊतये’ इत्यत्रैव सूक्ते (१०५, 
१७) । इन्द्र कुत्सो वृत्रहणं शचीपतिं काटे निबाह्व ऋषिरह्वदूतये’ (१.१०६.६) इति । 
विशवे देवा देवता । अन्त्या त्रिष्टुप्‌, सं मा तपन्तीत्येषा यवमध्या महाबृहती, रीष्टाः पङ्कयः । 
त्रितकुत्सयोः इन्द्रसम्बन्धित्वं च समानम्‌ । यथा पाण्डवार्जुनस्य विशिष्टं श्रीकृष्णसख्यं 
महाभारतप्रसिद्धम्‌, तथा कृत्सस्य इन्द्रसख्यम्‌ । कुत्स ऋषिरित्यसंशयम्‌ । त्रितोऽपि ऋषिरेवेति 
मनत्रवर्णेभ्योऽवगम्यते । बहुषु स्थलेषु स तृतीयस्थानो देव इति च ज्ञायते । तर्हि क्रषिखितो 
देवभावं प्राप्तस्तृतीयस्थाने इन्द्रकार्यनिर्वाही भवति, यथा ऋषय अङ्गिरसः नित्या आग्रेयज्वाला 
देवा भवन्ति । त्रितमधिकृत्य शाट्यायनिभिराख्यातमितिहासमुदाहृत्य सायणीयं सूक्तव्याख्यानं 
प्रवर्तते । तत्र एकतो द्वितस्रित इति क्रषयस्रयो मरुभूमौ पिपासयार्ताः कूपमेकमविन्दन्‌ । त्रितः 
कूपं प्रविष्टो जलं पीत्वा इतराभ्यामुदकमुद्धत्य प्रादात्‌ । तौ च पीत्वा त्रितं कूपे पातयित्वा 
रथचक्रेण कूपं पिधाय प्रस्थितौ । अस्यां दशायां विवान्‌ देवान्‌ स्तौति स्वात्मानं कूपादुद्धार- 
यितुम्‌ । अत्र कथा विरमतु, तत्त्व तु बोद्धव्यम्‌ । सायणीये भाष्ये त्रितः त्रिषु स्थानेषु तायमानः, 
ततो व्याप्त: तृतीयस्थानगतः, त्रिषु स्थानेषु वर्तमान इत्येवञ्जातीयकैर्वचनैर्विवृतः । तृतीयः 

त्रिधाभूतो वा त्रितः । अन्नमयत्वं प्राप्तञ्चिन्मयः पुरुषः एकतः प्रथमस्थानः । प्राणमयत्वं 
प्राप्तश्चिन्मयः द्वितः द्वितीयस्थानः शुद्धमनोमयत्वं प्राप्तस्तु तृतीयः त्रितः । आर्भवसूक्ते (१.२० 
अन्यत्र च प्रागुक्तं अन्नमयप्राणमयपुरुषयोरुद्वारः रसप्राप्तिः । कृतकृत्यस्य मनोमयस्य पुरुषस्य 
त्रितस्य निर्गमनं पुनरूर्ध्वगमनं च देवानां साहाय्यमपेक्षेते । अतः परं धीमद्धिरूह्यमम्‌ ॥ 


तत्र प्रारम्भ एव चन्द्रमा इति प्रथमर्चिं अर्थावबोधे महत्‌ कष्टं वर्तत एव, अत एव बहुधा 
व्याख्यातारः स्थूलार्थपराः प्राञ्चोऽधुनातनाइच व्याचक्षते । चन्द्रमाः न स्थूलइचन्द्रः क्षपाकरः, 
कि तु आह्वादको रसमयः सोमः । समं प्रति “इत्था चन्द्रमसो गृहे? (१.८४.१५) “गन्धर्वस्य 
ध्रुवे पदे”” (१.२२.१४) इत्यत्र व्याख्यायामुक्तम्‌ । ““चन्द्राग्राः अर्णाः आह्वादकं हिरण्यं वा 
अग्रे यासां ता नद्यः’? (५.४१.१४) इति सायणः । एवं अन्यत्र च बहुशः चन्द्रशब्दस्य 
हिरण्यार्थत्वं आह्यादनार्थत्वं च सायण एव व्याचष्टे । तस्मात्‌ तादृ आह्वादकः सोमो रसमयः 
अप्सु अन्तर्वर्तते यत्र त्रित क्रषिर्जातोऽधुना वर्तमानइच व्रवीति । नेदं कूपोदकम्‌ कूपइचेत्‌ 
न स्थूलो भौतिकः, किं तु पूर्वोक्तलक्षणः, स्वभावतो रसवर्जिते जडे अन्नमये देहे अपां 
ज्योतिर्बलादिलक्षणानां आविष्कारः । 


चन्द्रमाः आह्वादकः सोमः अप्सु अन्तः अपां अन्तः गूढं वर्तते, जानामि । यद्यपि 
सः अपामन्तरप्रकाशो वर्तते, तथापि सः सुपर्णः शोभनपतनो र्मिः सन्‌ दिवि अन्तरिक्षे 
आ धावते समन्ताद्गच्छति, वेगेन सर्वतो व्याप्तो भवति । अयं च सुपर्ण: सूर्यरगिमर्वा प्रसिद्धः, 
वस्तुतस्तु स ऋतरर्मिः ऋतसूर्यः, अत एव हिरण्यवर्णत्वं चन्द्रत्वं च । हे हिरण्यनेमयः! 
हिरण्मयपर्यन्ताः, विद्युतः विद्योतमानाः सुपर्णप्रभाविसराः, बः युष्माकं पदम्‌ मूलं उद्भवस्थानं 
तमसस्परस्तात्सत्यज्योतिरेव सर्वासां हिरण्यनेमीनां प्रभाणां पदम्‌, न विन्दन्ति मदीयानि करणानि 
न प्रप्नुवन्ति । यद्यपि अन्तरप्सु आनन्दमयः सोमः सुपर्णः सन्‌ दिवि सर्वतो गतो भवति, 
यद्यपि हिरण्यवर्णास्तत्प्रभाइच लक्ष्यन्त एव, तथापि तासां मूलं स्थानं तृतीयस्थानादप्यूर्ध्व 
‘गन्धर्वस्य ध्रुवे पदे’ “चन्द्रमसो गृहे” इत्येवमादिवर्णनविषयभूतं सत्यं ज्योदिर्बृहत्‌ तु मया मदीयैः 
करणैः अन्तंरैर्बाह्मैच न लब्धम्‌ । तस्मात्‌ विइवेषां देवानां साहाय्येन तत्प्राप्ति प्रार्थये । हे 
रोदसी! द्यावापृथिव्यौ, अस्य स्तुवतः मे मम वाचं अवस्थां वा वित्तम्‌ जानीतम्‌, मद्विषये 
कर्तव्यमनुग्रहीतुम्‌ । पृथिवी अन्नमयत्वं प्राप्ता अधरा पृथुला विस्तीर्णा चित्‌, ऊर्ध्वस्थानां सर्वासां 


सू. १०५ मं.२] प्रथममण्डलम्‌ 457 


चिन्मयभूमिकानां धारयित्री । द्यौस्तु शुद्धमनस्तव प्रप्ता तृतीयस्थाना द्योतमाना ऊर्ध्वा चित्‌ । 
एवमुभे चितौ प्रार्थिते सत्यौ ऋषिव्यक्तौ सम्पूर्णविकासाय प्रभवतः । 


चन्द्रमाः-चन्द्रमाह्णादनं सर्वस्य जगतः मिमीते निर्मिमीत इति चन्द्रमाः, चन्द्रे मो डित्‌ 
इत्यसुन्‌ । धावते-सृ गतौ पध्रेत्यादिना वेगितायां धावादेशः, व्यत्ययेनात्मनेपदम्‌ । वित्तम्‌- 
वेत्तेः, लोटि अदादित्वात्‌ शपो लुक्‌, मध्यमद्विवचनम्‌ ।। १ ॥ 


ऋक्संहिता पदपाठसहिता 


अर्थमिद्‌ वा उ अर्थिन आ जाया युंवते पतिम्‌ । 

तुञ्जाते वृष्ण्यं पर्यः परिदाय रसं दुहे वित्तं में अस्य रोदसी ॥ २ ॥ 

अर्थम्‌ । इत्‌ । वै । उँ इति । अर्थिनः । आ । जाया । युवते । पतिम्‌ । तुञ्जाते इतिं । 
वृष्ण्य॑म्‌ । पय॑ः । परिऽदाय॑ । रस॑म्‌ । दुहे । वित्तम्‌ । मे । अस्य रोदसी इतिं ॥ २॥। 


स्कन्द- इत्‌ वै उ इति निपातास्रयोऽपि पदपूरणाः । द्यावापृथिव्योश्च परस्तात्‌ पुरस्ताच्च 
सङ्की्त्यमानत्वाद्‌ अयमम्यर्धर्चो द्यावापृथिव्य एव । वैश्वदेवत्वाद्वा सूक्तस्य वैश्वदेवः । ावापृथिव्योः 
विश्वेषां देवानां वा प्रसादेन अर्थम्‌ यथाभिप्रेतम्‌ अर्थिनः सर्वे, जाया च स्वम्‌ पतिम्‌ आ 
युवते यु मिश्रणे । आमिश्रयन्ति । आत्मना सह प्राप्नुवन्तीत्यर्थः । किञ्च तुञ्जाते तुजतिर्दानकर्मा 
(निघ.३,२०) । दत्तं सर्वप्राणिभ्यः । के । द्विवचननिर्देशात्‌ द्यावापृथिव्यौ । किम्‌ । वृष्ण्यम्‌ 
पयः । वृष्ण्यमित्यपठितमपि बलनाम । सामर्थ्याच्चात्र तत्कारणे तच्छब्दप्रयोग । “पय' 
(निघ. १,१२) इत्युदकनाम । पुष्टिलक्षणस्य बलस्य कारणभूतं वृष्टिलक्षणमुदकम्‌ । कथं 
पुनर्वृष्टिलक्षणमुदकं चौ; पृथिवी वा ददाति । उच्यते । दिवो हि वृष्टिः पतति । यञ्च वृष्टेहेतुभूतं 
यज्ञादिकर्म तत्‌ पृथिव्यां क्रियते । अतस्तयोर्वृष्टिहेतुत्वात्‌ ते एव वृष्टिलक्षणमुदकं दत्तमिति 
व्यपदिइयते । किञ्च परिदाय रसम्‌ दुहे परीति सर्वतोभावे (या.१,३) ददातिरपि शुद्धस्सन्‌ 
आङ्पूर्वो द्रष्टव्य । “रसः” (निष १,१२) इति उदकनाम । रस्मिभिः सर्वतः आदायोदकं दुहे 
वृष्ट्यर्थ क्षरति । कोऽसौ । सामर्थ्यात्‌ आदित्यः । स हि रस्मिभिः सर्वतः उदकमादाय वृष्ट्यर्थ 
मध्यमाय ददाति । वित्तम्‌ मे इत्यादुक्तार्थम्‌ ।। २ ॥ 


वेङ्कटमाधव- अभिलषितम्‌ अर्थम्‌ अर्थिनः लभन्ते । ्री च पतिम्‌ आश्रयते । 

द्यावापृथिव्यौ च वर्षणनिमित्तं स्वसारं मनुष्येभ्यः प्रयच्छतः । आदित्यश्च रश्मिभि; सर्वत आदाय 
उदकम्‌ क्षरतीति मुमूर्षोः परिदेवनमिति ।। २ ॥ 


मुद्रल- अर्थिनः धनमपेक्षमाणाः पुरुषाः अर्थम्‌ इत्‌ वै अपेक्षितं धनं प्राप्नुवन्त्येव । नाहं 
प्रप्नोमि । उ पूरणम्‌ । अपि च जाया अन्यदीया भार्या पतिम्‌ स्वपतिम्‌ आ युवते आभिमुख्येन 
प्राप्रोति । मदीया तु मद्विरहात्‌ हताऽऽसीत्‌ । अपि च संयुक्तौ तौ जायापती वृष्ण्यम्‌ वीर्यरूपम्‌ 
पयः उदकम्‌ तुञ्जाते प्रजननाय अन्योऽन्यसह्घटनेन प्रेरयतः । तदनन्तरम्‌ रसम्‌ पुरुषस्य सारभूतं 
वीर्यम्‌ पारदाय गर्भरूपेण धृत्वा दुहे दुग्धे पुत्ररूपेण जनयति । मम तु पुत्रोऽपि नोत्पद्यते । 
अत इदं मदीयं दुःखं हे द्यावापृथिव्यौ! जानीतम्‌ ।। २ ॥। 


सायण- अर्थिनः धनमपेक्षमाणाः पुरुषाः अर्थमिद्वै अपेक्षितं धनं प्राप्रुवन्त्येव । नाहं 
प्राप्रोमि | उ इत्येतत्‌ पादपूरणम्‌ । अपि च जाया अन्यदीया भार्या पतिं स्वपतिम्‌ आ युवते 
आभिमुख्येन प्राप्रोति । मदीया तु मद्विरहात्‌ हता आसीत्‌ । अपि च संयुक्तौ तौ जायापती 
वृष्ण्यं वीर्यरूपं पयः उदकं तुञ्जाते प्रजननाय अन्योन्यसङ्घट्टनेन प्रेरयतः । तदनन्तरं रसं पुरुषस्य 
सारभूतं वीर्य परिदाय गर्भाशयेनादाय गर्भरूपेण धृत्वा दुहे दुग्धे पुत्ररूपेण जनयति । मम 
तु पुत्रोऽपि नोत्पद्यते । अत इदं मदीयं दुःखं हे द्यावापृथिव्यौ जानीतम्‌ । 


उ । “उञः? (पा.सू.१.१.१७) इति शाकल्यस्य मतेन प्रगृह्यत्वात्‌ 'प्रुतप्रगृद्या अचि’ 
इति प्रकृतिभावः । युवते । “यु मिश्रणे’ । व्यत्ययेनात्मनेपदम्‌ । शब्लुकि प्राप्ते व्यत्ययेन शः । 
तुञ्जाते । “तुजि पिजि हिंसाबलदाननिकेतनेषु’ । इदित्त्वात्‌ नुम्‌ । व्यत्ययेन श्रम्‌ । श्ान्नलोपः । 
दुहे । 'दुह प्रपूरणे’ । “लोपस्त आत्मनेपदेषु’ इति तलोपः || २ ॥ 


सिद्धाञ्जनम्‌- अर्थिनः तत्तदर्थिनः धनादिकमपेक्षमाणाः पुरुषाः अर्थमिद्वै अपेक्षितं धनादिकं 
प्रप्रुन्त्येव उ पादपूरणम्‌ । जाया भार्या पतिम्‌ स्वभर्तारं आयुवते आभिमुख्येन प्राप्रोति, 
पतिसंयोगं प्राप्रोति । संयुक्तौ च स्त्रीपुरुषी वृष्ण्यम्‌ सेचनसमर्थबलजन्यं पयः वीर्य तुञ्जाते 
प्रेरयतः । यथा एवं लोके तत्तत्कामाः स्वोद्योगबलात्‌ तत्तत्सिद्धयुपायान्‌ प्रयुञ्जते, तथा अहमपि 
तत्पदलाभकामः परिदाय परितः अण्सु वर्तमानात्‌ चन्द्रमसः सोमात्‌ बलमादाय रसम्‌ सारभूतं 
अमृतं दुहे आविष्करोमि । वित्तमित्यादि पूर्ववत्‌ । अस्या ऋचोऽर्थान्तरसाधनाय अमूला 

अध्याहारा अवलम्बिता: सायणीये, व्याकरणं चोहब्वितं यथा “दुहे इत्यत्र 'दुग्धे' युवतिरिति 
द्वितीयपादस्थं पदं कर्तृपदमित्यभिधाय दुहेर्छटि उत्तमपुरुषं प्रथमपुरुष दुग्धे" इति कृत्वा “लोपस्त 
आत्मनेपदेष्विति तलोप:” इति च साधितम्‌ । एवमर्थतः शब्दतर्च बहन्याय्यं लक्षयते, 
विस्तरभयान्नेह विमृश्यते । 


युवते-यु मिश्रणे, व्यत्येनात्मनेपदम्‌ ।। २ ॥ 


ऋक्संहिता पदपाठसहिता 
मो षु देवा अदः स्वश्स्व पादि दिवस्परि । 
मा सोम्यस्य॑ झंभुवः शूने भूम कदां चन वित्तं में अस्य रोदसी ॥ ३ ॥। 
मो इतिं । सु । देवाः । अदः । स्व॑ः । अव॑ । पादि । दिवः । परि । मा । सोम्यस्य॑ । 
शम्‌ऽभुरवः । शूने । भूस । कदां । चन । वित्तम्‌ । मे । अस्य । रोद॒सी इतिं ।।३॥ 


स्कन्द- मो इति माशब्दस्य उजा संहैकादेशः । उञञ्‌ चात्र पदपूरणः । सु इत्यपि पदपूरण 
एव । मा हे देवाः! अदः स्वः स्वइराब्दः सर्वपर्यायः । इदं सर्वमस्मत्परभवं पुत्रपौत्रादिकुलम्‌ । 
अवपादि अधः पतत्‌ दिवः द्ुलोकात्‌ । स्वर्गात्‌ प्रच्युत्य नरकं मा गादित्यर्थः । परि शब्दस्तु 
“अधिपरी अनर्थकौ’ (पा.१,४,९३) इत्येवं कर्मप्रवचनीयः पदपूरणः । मा सोम्यस्य सोम- 
सम्पादिनः शम्भुवः 'शम्‌” (निघ.३,६) इति सुखनाम । भवतिरत्र सामर्थ्यादन्तर्णीतण्यर्थः 
प्राप्यर्थो वा । सुखं यदात्मनो भावयति जनयति प्रापयति वा तत्‌ शम्भु, तस्य शम्भुवः । 
सोमयाजिनः सुखिनश्च पितृपितामहादिकुलस्य तत्प्रभवत्वेन सम्बन्धिनः सन्तो वयमित्यर्थः । 
शूने भूम शून वृद्धं श्रयतेर्वृद्धचर्थत्वात्‌ । यच्च वृद्धं नेष्यते, तदिह परिगृह्यते । किं पुनस्तत्‌ । 
दुःखं पापं वा । दुःखपापशब्दयोर्वान्यतरपर्यायः शूनशब्द: । द्वितीयार्थे चैषा सप्तमी । भूमेत्यपि 
भवतिः प्रास्यर्थः । दुःखं पापं वा प्रापाम । कदा चन कदाचिदपि । युवामपि वित्तम्‌ ।। 


वेङ्कटमाधव- यज्ञाभावात्‌ एतत्‌ सर्वम्‌ देवाः! न स्वर्गात्‌ अव पादि । न वयं सोमार्हस्य 
पितृगणस्य सुखस्य भावयितुः केवलत्वाय कदा चिद्‌ अपि भवाम इति आनृण्याय यज्ञमाशास्त 
इति ॥ ३ ॥ 


460 ऋग्वेद संहिता [अ.१ अ.७ व.२० 


मुद्रल- हे देवाः! स्वः स्वर्ग वर्तमानम्‌ अदः तत्‌ अस्मदीयं पितृपितामहप्रपितामहात्मकं 
सन्तानम्‌ दिवः परि दिवश्जोपरि वर्तमानम्‌ मो षु मैव अब पादि अवपन्नं विपन्नं प्रभ्रष्ट मा 
भूत्‌ मम पुत्राभावात्‌ । अतो वयम्‌ सोम्यस्य सोमपानार्हस्य पितृगणस्य झम्भुवः सुखस्य 
भावयितुः पुत्रस्य शूने अपगमने कदा चन कदाचिदपि मा भूम युष्मत्प्रसादात्‌ मम पुत्रा 
जायन्ताम्‌ । अतो माम्‌ अस्माद्‌ दुःखाद्‌ उत्तारयतेत्यर्थः । हे द्यावापृथिव्यौ! युवाम्‌ च मदीयं 
विज्ञापनं च जानीतम्‌ । मो मा उ इति निपातद्वयसमुदायो मैवेत्यस्यार्थे । सु अवधारणे ।| 


सायण- हे देवाः! स्वः स्वगे वर्तमानम्‌ अदः तदस्मदीयं पितृपितामहप्रपितामहात्मकं 
सन्तानं दिवस्परि दिवश्चोपरि वर्तमानं मो षु मैव अव पादि अवपन्नं विपन्नं प्रभ्रष्ट मा भूत्‌ 
मम पुत्राभावात्‌ । पुत्रेण लोकान्‌ जयति “नापुत्रस्य लोकोऽस्ति’ (ऐ.ब्रा.७.१३) इति श्रुतेः । 
अतो वयं सोम्यस्य सोमपानार्हस्य पितृगणस्य शम्भुवः सुखस्य भावयितुः पुत्रस्य शूने अपगमने 
कदा चन कदाचिदपि मा भूम । युष्मत्प्रसादात्‌ मम पुत्रा जायन्ताम्‌ । अतो 
मामस्माहु:खादुत्तारयतेत्यर्थ: । हे द्यावापृथिव्यौ! युवां च मदीयं विज्ञापनं जानीतम्‌ । 


मो । मा उ इति निपातद्वयसमुदायः मैवेत्यस्यार्थ । सु इत्येतदवधारणे । 'सुञः' इति 
षत्वम्‌ । पादि । “पद गतौ’ । “चिण्‌ ते पदः? (पा.सू.३.१.६०) इति कर्तरि लुङि च्लेः 
चिणादेशः । दिवः । “ऊडिदम्‌' इति विभक्तेरुदात्तत्वम्‌ | 'पश्चम्याः परावध्यर्थे’ इति विसर्ज- 
नीयस्य सत्वम्‌ । सोम्यस्य । “सोममर्हति यः' (पा.सू.४.४.१३७) इति यप्रत्ययः । झाम्भुवः । 
भवतेरन्तर्भावितण्यर्थात्‌ किप्‌ । शूने । 'टुओश्चि गतिवृद्ध्योः? । भावे निष्ठा । “श्वीदितो 
निष्ठायाम्‌’ इति इट्प्रतिषेधः । 'वचिस्वपि’ इत्यादिना सम्प्रसारणम्‌ । “ओदितश्च (पा.सू, 
८.२.४५) इति निष्ठानत्वम्‌ । व्यत्ययेनादुदात्तत्वम्‌ । वृषादिर्वा द्रष्टव्यः ।। ३ ।। 


सिद्वाञ्जनम्‌- हे देवाः! अदः तत्‌ दिवः परि द्युलोकादुपरि वर्तमानं स्वः स्वराख्यं 
ज्योतिः मो षु मैव अब पादि अवपन्नं विपन्नं अस्मदर्थे विनष्टं मा भूत्‌, अस्माकं अलभ्यं 
मा भूतू तदुत्तमं ज्योतिः । अपि च सोम्यस्य सोमार्हस्य शम्भुवः सुखस्य भावयितुः देववृन्दस्य 
झूने अपगमने कदा चन कदाचिदपि मा भूम यथा देवगणोऽतृप्तो भूत्वा अस्मद्विमुखो भवति, 
तथा मा भूम । वित्तमिति गतम्‌ । 

पि 


मो षु-मा उ इति निपातद्वयसमुदायो मैवेत्यर्थे, सु इत्यवधारणे । पादि-पद गतौ, लुङ, 
अडभावः । शूने-ट्र ओश्वि गतिवृद्ध्योः, भावे निष्ठा || ३ ॥ 


ऋक्संहिता पदपाठसहिता 
य॒ज्ञं पूंच्छाम्यवमं स तद्‌ दूतो वि वोचति । 
क॑ ऋतं पूर्व्यं गतं कस्तद्‌ बिभर्ति नूत॑नो वित्तं में अस्य रोदसी ॥ ४ ॥। 
यज्ञम्‌ । पृच्छामि । अवमम्‌ । सः । तत्‌ । दूतः । वि । वोचति । क॑ । ऋतम्‌ । पूर्व्यम्‌ । 


गतम्‌ । कः । तत्‌ । बिभर्ति । नूत॑नः । वित्तम्‌ । मे । अस्य । रोदसी इतिं ॥ ४॥ 


स्कन्द- तच्छन्दश्रुतेर्यच्छन्दोऽध्याहार्यः । यमग्निम्‌ अहम्‌ यज्ञम्‌ पृच्छामि । अवमम्‌ 
अन्तिकनामैतत्‌ (निघ.२,१६) । अग्नेइच विशेषणम्‌ । सन्निकृष्टम्‌ । सर्वयजमानानामा्मित्यर्थः । 
अथवा अवममिति यज्ञस्य विशेषणम्‌ । सन्निकृष्टं यज्ञमिति । ममार्थे कृतम्‌ मानसमित्यर्थः । 
सः अग्निः तत्‌ व्यत्ययेनात्र नपुंसकता यज्ञप्रतिनिर्देशार्थत्वात्‌ । तं यज्ञम्‌ । दूतः यजमानानाम्‌ 
वि वोचति लोडर्थऽयं लेटू । विविधं ब्रवीतु । मह्यमुपदिरातु येनाहं सुखमविगुणं करोमीत्यर्थः । 
क अग्रे: ऋतम्‌ सत्यम्‌ पूर्व्यम्‌ पूर्वं चिरन्तनम्‌ गतम्‌ अपयातम्‌ । कः वा तत्‌ इदानीं बिभर्ति 
धारयति । नूतनः नवोऽन्यो देवः । येन सत्येनाग्निः यष्ट्रनापब्यो रक्षति क तस्य तत्‌ सत्यं 
गतमिति आत्मन आपदोऽरक्षणादुपालम्भोऽयं परिदेवना वा । वित्तम्‌ ॥ ४ ॥ 


वेङ्कटमाधव- यज्ञम्‌ पृच्छामि, तत्‌ विस्पष्टम्‌ वदतु यज्ञः, सत्यम्‌ एव आश्रितं रक्षतीति । 
यज्ञस्य पुरा दृष्टम्‌ आनृशंस्यम्‌ क गतम्‌ । कः तत्‌ इदानीं सम्प्रतिपन्न: बिभति इति ।।४।। 


मुद्रल- यज्ञम्‌ यजनीयम्‌ अवमम्‌ सर्वेषां देवानामादिभूतं तमग्रिम्‌ पृच्छामि यन्मया पृष्टम्‌ 
तत्‌ दवानाम्‌ दूतः सः अग्निः वि वोचति विविच्य कथयतु । किं पुनस्तत्‌ पृच्छयत इति 
तदुच्यते । हे अग्ने! त्वदीयम्‌ पूर्व्यम्‌ पूर्वकालीनम्‌ ऋतम्‌ भद्रं स्तोतृभ्यः कृतं श्रेयः क गतम्‌ 
कुत्रेदानीं वर्तते | नूतनः नवतरः त्वतोऽन्यः कः पुरुषः तत्‌ भद्रम्‌ बिभर्ति धारयति । यदि 
त्वयि अवर्तिष्यत मम ईदृशी दशाऽपि नाभविष्यत्‌ । अतः तत्‌ क गतमिति कथय ।।४।। 


सायण- यज्ञं यजनीयम्‌ अवमं सर्वेषां देवानामादिभूतम्‌ । ‘अग्निर्मुखं प्रथमो देवतानाम्‌' 
(ऐ.ब्रा.१.४) इति श्रुतेः । अग्निबैं देवानामवमः' (पे.ब्रा.१.१) इति ब्राह्मणा्च । तमग्निं 

पृच्छामि । यन्मया पृष्टं तत्‌ देवानां दूतः सः अग्निः वि वोचति विविच्य कथयतु । किं 
पुनस्तत्‌ पृच्छ्यते इति चेत्‌, उच्यते । हे अग्ने त्वदीयं पूर्व्यं पूर्वकालीनम्‌ ऋतं भद्रं स्तोतृभ्यः 
कृतं श्रेयः क गतं कुत्रेदानीं वर्तते । नूतनः नवतरस्त्वत्तोऽन्यः कः पुरुषः तत्‌ भद्रं बिभर्ति 
धारयति । यदि त्वस्यवर्तिष्यत ममेदृशी दशापि नाभविष्यत्‌ । अतस्तत्‌ क्क गतमिति कथय । 


वोचति । “वच परिभाषणे’ । लेटि अढागमः । “वच उम्‌’ इति व्यत्ययेन धातोः 
उमागमः । क । किमोऽत्‌’ (पा.सू.«.३.१२) इति सप्तम्यर्थे अत्‌ । 'काति’ (पा.सू.७.२. 
१०५) इति किमः कादेशः । 'तित्स्वरितम्‌’ इति स्वरितत्वम्‌ । परेण सह “क्रत्यकः' इति 
प्रकृतिभावः ।। ४ ।। 


सिद्धाञ्जनम्‌- यज्ञम्‌ यजनीयं, अवमम्‌, अर्वाचीनं, प्रत्यासन्नं देवानां मध्ये 
अत्रास्मास्वादिभूतं अग्निं पृच्छामि पृच्छा अत्र प्रार्थनापर्यायः । सः दूतः स देवानां दूतः 
तत्‌ यन्मया पृष्टं तत्‌ विवोचति विविच्य कथयतु । कि तत्‌ ? उच्यते । पूर्व्यम्‌ पूर्वकालीनं 
सर्वदा वर्तमानं ऋतम्‌ सत्यं क गतम्‌ कुत्र गतं, ममागोचरं भवति तत्‌ । नूतनः त्वत्तोऽन्यः 
कः देवः ऋतं तत्‌ बिभर्ति अधुना धारयति? त्वमेव मदर्थं तद्विभ्रचेत्‌, कथं ममागोचरं भवति 
तत्‌? वित्तमिति पूर्ववत्‌ । 


वोचति-लेट्यडागमः ।। ४ ॥। 


ऋक्संहिता पदपाठसहिता 


अमी ये देवाः स्थन॑ तरिष्वा रोचने दिवः । 

कदू व॑ ऋतं कदनृंतं क॑ प्रत्ना व आहुतिविंत्तं में अस्य रोदसी ॥ ५ ॥ 

अमी इतिं । ये । देवा । स्थन॑ । त्रिषु । आ । रोचने । दिवः । कत्‌ । वः । ऋतम्‌ । 
कत्‌ । अनृतम्‌ । क॑ । प्रत्रा । वः । आऽहुंति । वित्तम्‌ । मे । अस्य । रोदसी इतिं ॥। 


स्कन्द- अमी ये यूयं हे देवाः! स्थन । तिष्ठथेत्यर्थः । त्रिषु लोकेषु । आरोचने 
दिवः दीप्ते दिवः सम्बन्धिन्यादित्यमण्डले । यच्छन्दश्रुतेस्तच्छब्दोऽध्याहार्यः । तान्‌ पृच्छामि । 
कत्‌ केत्यस्य पर्यायः कच्छब्दः । क चः युष्माकम्‌ ऋतम्‌ सत्यम्‌ । कत्‌ क वा अनृतम्‌ 
असत्यम्‌ । क वा प्रत्रा पुराणी वः युष्माकम्‌ अस्मत्प्रवृत्ता आहुतिः । सत्यासत्यविवेकिभूता 
यूयं यज्वानं सन्तं मामित आपदो न रक्षथेत्येवमुपालम्भोऽयम्‌ । चित्तम्‌ ।। ५ ।। 

वेङ्कटमाधव- अमी ये दिवः आरोचने आदित्ये त्रिषु स्थानेषु पौर्वापर्यभावेन देवाः! 
भवथ । पार्थिवाः च देवगणा आदित्यतेजोभिः अवष्टब्धा वर्तन्ते एवं माध्यमिकाः । क वः 
गतम्‌ आनृरांस्यम्‌, क वा झाठ्यमयजमानविषयम्‌, क वा अस्माभि पुरा भवद्भ्यः हुता 
आहुतिः ।। ५ ॥ 


मुद्रल- हे देवाः! त्रिषु पृथिव्यादिषु स्थानेषु ये अमी यूयम्‌ स्थन वर्तमाना भवथ । 
यानि स्थानानि दिवः द्योतमानस्य सूर्यस्य आरोचने दीप्तिविषये वर्तन्ते । सूर्यप्रकाइयेषु तेषु 
स्थानेषु इत्यर्थः । तेषाम्‌ वः युष्माकं सम्बन्धि स्तोतृविषयम्‌ ऋतम्‌ सत्यम्‌ कत्‌ कस्मिन्देशे 
वर्तते । अनृतम्‌ द्वेषविषयम्‌ असत्यं च कत्‌ कुत्र गतम्‌ । अपि च प्रत्ना चिरकालीना वः 
युष्माकं सम्बन्धिनी आहुतिः मया पूर्वमनुष्ठितो यागः क कुत्रासीत्‌ । ईदृग्भूतदुःखानुभवेन मया 
पूर्वमनुष्ठितयागसमूहो युष्मान्न प्राप्रोदित्यनुमिमे । अन्यत्‌ पूर्ववम्‌ ।। ५ ॥ 

सायण- हे देवाः! त्रिषु पृतिव्यादिषु स्थानेषु ये अमी यूयं स्थान वर्तमाना भवथ । 
यानि स्थानानि दिवः द्योतमानस्य सूर्यस्य आ रोचने दीप्तिविषये वर्तन्ते । सूर्यप्रकाइयेषु स्थानेषु 
इत्यर्थः । तेषां बः युष्माकं सम्बन्धि स्तोतृविषयम्‌ ऋतं सत्यं कत्‌ कस्मिन्‌ देशे वर्तते । 
अनृतं द्रेष्टविषयमसत्यं च कत्‌ कुत्र गतम्‌ । अपि च प्रत्रा चिरकालीना वः युष्माकं सम्बन्धिनी 
आहुतिः मया पूर्वमनुष्ठितो यागः क कुत्रासीत्‌ । ईदृग्भूतदु:खानुभवेन मया पूर्वमनुष्ठितो यागसमूहो 
युष्मान्न प्राप्नोदित्यनुमिमे । अन्यत्‌ पूर्ववत्‌ । 

स्थन । “तप्तनप्तनथनाश्च इति तशब्दस्य थनादेशः । कत्‌ । काब्दस्य वर्णव्यापत्त्या 
कद्भावः || ५ ॥ 

सिद्धाञ्जनम्‌- हे देवाः! ये अमी यूयं दिवः सूर्यस्य, सौरज्योतिषः आरोचने दीप्तिविषये, 
अवस्थितेषु त्रिषु त्रिषु स्थानेषु, दिवोऽपि त्रिस्थानोपेताःः श्रूयन्ते, तस्मात्तेषु त्रिषु दिव्यलोकेषु 
स्थन वर्तमाना भवथ । तेषां बः युष्मत्सम्बन्धि ऋतम्‌ सत्यं कत्‌ कुत्र वर्तते | अनृतम्‌ 
कत्‌ द्वष्टविषयमसत्यं च केदानीम्‌? प्रत्ना चिरकालीना वः युष्मदर्थं आहुतिः यागः, मया 
आचरितं यजनं क कुत्रासीत्‌? किं युष्मान्‌ न प्राप्नोत्‌? वित्तमित्यादि गतम्‌ । 

स्थन--तप्तनप्तनथनाइचेति थनादेशः । कत्‌-कराब्दस्य वर्णव्यापत्त्या कद्धाव: ।। ५ ॥ 

॥ इति प्रथमाष्टके सप्तमाध्याये विंशो वर्गः ।। 

॥ अथ एकविंशो वर्गः ॥ 


ऋक्संहिता पदपाठसहिता 


कद्‌ ब॑ ऋतस्य॑ धर्णसि कद्‌ वरूणस्य चक्ष॑णम्‌ । 

कदर्यम्णो महस्पथाति क्रामेम दुढ्या वित्तं में अस्य रोदसी ॥ ६ ॥ 

कत्‌ । वः । क्रतस्यं । धर्णसि । कत्‌ । वरुणस्य । चक्ष॑सम्‌ । कत्‌ । अर्यम्णः । महः 
पथा । अति । क्रामेम । दुःऽध्यः । वित्तम्‌ । मे । अस्य । रोदसी इतिं ॥ ६ ॥ 


स्कन्द- कत्‌ वः क युष्माकम्‌ क्तस्य धर्णसि धारणं निस्सरति । असत्यभूताः स्थेत्यर्थ । 
अथवा व इति निर्धारणे षष्ठी । ऋतइाब्दोऽप्यादित्यवचनः । 'धर्णसि’ (निघ.२,९) इत्यपि 
बलनाम । क युष्माकं मध्ये आदित्यस्य भक्तानुग्रहसामर्थ्यलक्षणं बलम्‌ । का वा वरुणस्य 
चक्षणम्‌ । भक्ताभक्तविवेकज्ञानमित्यर्थः । क वा अर्यम्णः महत्त्वम्‌ । अतिशयवद्देवता - 
माहात्म्यमित्यर्थः । एवमयमपि पूर्ववदुपालम्भः । पथा अति क्रामेम दूढ्य इतीयं त्वाशीः । 
युष्मत्प्रसादात्‌ स्वगृहगमनपथेन वयमतिक्रामेमेत्याशास्महे । किम्‌ । दूढ्यः दुर्धियः पापबुद्धीन्‌ 
वृकप्रभृतीन्‌ । वित्तम्‌ ।। ६ ॥ 


वेङ्कटमाधव- क युष्माकम्‌ आनृरांस्यस्य धारणं गतम्‌, क वा वरूणस्य पुण्यपापकृद्विषयं 
दर्शनम्‌, क वा अर्यम्णः दानादिविषयं महत्वम्‌ । वयं मार्गेण कूपाद्‌ उत्तीर्णाः दुर्बुद्धीन्‌ अति 
क्रामेम || ६ ।। 


मुद्रल- हे देवाः! वः युष्माकं सम्बन्धिनः ऋतस्य सत्यस्य अभिमतफलप्रापणस्य धर्णसि 
धारणम्‌ कत्‌ कुत्र गतम्‌ । वरुणस्य अनिष्टनिवारकस्य देवस्य चक्षणम्‌ अनुग्रहदृश्या दर्शनम्‌ 
कत्‌ क गतम्‌ । महः महतो महानुभावस्य अर्यम्णः अरीणां नियन्तुरेतत्संज्ञस्य देवस्य सम्बन्धिना 
पथा शोभनमार्गेण इष्टदेशप्रापणम्‌ कत्‌ क गतम्‌ । एतत्सर्वं युष्मास्वेव वर्तते । न कुत्रापि 
गतम्‌ । अतो वयम्‌ दूढ्यः दुर्धियः पापर्बुद्धीन्‌ अस्मदनिष्टाचरणपरान्‌ इत्रून्‌ अति क्रामेम 
अतितरेम । तैः कृताद्‌ अस्मत्कूपपातलक्षणाद्‌ दुःखाद्‌ वयमुत्तीर्णा भवेम । हे द्यावापृथिव्यौ । 
मदीयमिदं जानीतम्‌ ।। ६ ॥ 


सायण- हे देवाः! वः युष्माकं सम्बन्धिनः ऋतस्य सत्यस्य अभिमतफलप्रापणस्य धर्णसि 

धारणं कत्‌ कुत्र गतम्‌ । वरुणस्य अनिष्टनिवारकस्य देवस्य चक्षणम्‌ अनुग्रहदृष्ट्या दर्शनं 
कत्‌ क गतम्‌ । महः महतो महानुभावस्य अर्यम्णः अरीणां नियन्तुः एतत्संज्ञकस्य देवस्य 
सम्बन्धिना पथा झोभनमार्गेण इष्टदेशाप्रापणं कत्‌ क गतम्‌ । एतत्सर्वं युष्मास्वेव वर्तते | न 
कुत्रापि गतम्‌ । अतो वयं दूढ्यः दुर्धियः पापबुद्धीन्‌ अस्मदनिष्टाचरणपरान्‌ त्रून्‌ अति क्रामेम 
अतितरेम । तैः कृतादस्मात्‌ कूपपातलक्षणात्‌ दुःखात्‌ वयमुत्तीर्णा भवेम । हे द्यावापृथिव्यौ 
मदीयमिदं जानीतम्‌ । 


धर्णसि । “धृञ्‌ धारणे’ । 'सानसिधर्णसिपर्णसि’ (उ.सू.४.५४७) इत्यादिना असिच्प्रत्य- 
यान्तः निपात्यते । अर्यम्णः । षछ्येकवचने ‘अल्लोपोऽनः? इत्यकारलोपः । उदात्तनिवृत्तिस्वरेण 
विभक्तेरुदात्तत्वम्‌ । महः । महतः अच्छब्दलोपश्छान्दसः । यद्वा । “मह पूजायाम्‌’ । क्विप्‌ । 
उभयथापि “सावेकाचः' इति विभक्तेरुदात्तत्वम्‌ । दूढ्यः । पृषोदरादिः । “ध्यै च' इति तत्र 
पाठात्‌ दुरो रेफस्य उत्वम्‌ उत्तरपदादेः ष्टुत्वं च । “उदात्तस्वरितयोर्यणः' इति स्वरितत्वम्‌ ।। 


सिद्धाञ्जनम्‌- हे देवाः! वः युष्माकं सम्बन्धिनः ऋतस्य बृहतः सत्यस्य धर्णसि धारणं 
कत्‌ क. गतम्‌, तन्ममागोचरं संवृत्तमिदानीम्‌ । वरुणस्य दोषादोषविचक्षणस्य देवस्य चक्षणम्‌ 
दर्शनं कत्‌ क? महान्‌ यष्टा स्तोता देवभक्तोऽहं तस्यानुग्रहपात्रमस्मि, स इदं जानन्नपि कथं 
न पइ्यति? महः महतः अर्यम्णः यजमानं जनं गन्तव्यमूर्ध्वं स्थानं प्रापयितुं नित्यमुद्युक्तस्य 
देवस्य सम्बन्धिना पथा मार्गेण उत्तमपदप्रापणं कत्‌ क गतम्‌? एतत्सर्वं न क्कापि गतं वर्तत 
एव युष्मासु, अतो वयं दूढ्यः दुर्धियः पापबुद्धीन्‌ शत्रून्‌ असुरादीन्‌ अतिक्रामेम अतितरेम । 
वित्तमिति शिष्टं गतम्‌ । 

धर्णसि-सानसि इत्यादिना असिप्प्रत्ययान्तो निपात्यते । दूढ्यः-पृषोदरादिः, ध्यै 
चिन्तायामित्यस्मात्‌ ।। ६ ।। 


ऋक्संहिता पदपाठसहिता 


अहं सो अस्मि यः पुरा सुते वदामि कानिं चित्‌ । 
तं मां व्यन्त्याध्योई वृको न तृष्णजं मृगं वित्तं में अस्य रोंदसी ॥ ७ ॥। 
अहम्‌ । सः । अस्मि । यः । पुरा । सुते । वदामि । कानि । चित्‌ । तम्‌ । मा । 

व्यन्ति । आश्ध्यंः । वृर्कः । न । तृष्णऽज॑म्‌ । मृगम्‌ । चित्तम्‌ । मे । अस्य । रोदसी 
इतिं ॥ ७ ॥ 


स्कन्द- अहम्‌ अस्मि स मन्त्रदृक्‌ यः पूर्व सुते सोमे वदामि भूतेऽयं लट्‌ । उदितवान्‌ । 
कानि चित्‌ कान्यपि अत्यन्तोत्कृष्टानि स्तोत्राणि । तम्‌ मा मां युष्माकं स्तोतारं सन्तम्‌ 
ब्यन्ति । वेतिरत्र खादनार्थः । खादन्ति । असम्पाद्यमाना उद्वेगेन मारयन्तीवेत्यर्थः । के । 
उच्यते । आध्यः आधयः कामा उच्यन्ते । यक्ष्ये भोक्ष्ये अर्थिभ्यो दास्ये इत्येवमादयः कामाः । 
कथं खादन्ति । वृकः न तृष्णजम्‌ मृगम्‌ । तृष्णा जाता यस्य स तृष्णजः तृषित उच्यते । 
यथा वृकस्तृषितमुदकस्थानम्‌ आगतं हरिणम्‌ अन्यं वा मृगं कञ्चित्‌ खादति तद्वदित्यर्थः नैतद्योग्यं 
युष्माकं स्तोता सन्नहम्‌ एवम्‌ असम्पाद्यमानैः कामैः बाध्ये इत्येवमयमुपालम्भः । वित्तम्‌ ।। 


वेइटमाधव- अहम्‌ सः अस्मि यः पुरा भवताम्‌ सुते सोमे स्तोत्राणि कानि चित्‌ 
वदामि । तम्‌ मा खादन्ति आध्यः कामा न यक्ष्ये न दास्यामि न भोक्ष्ये इति । वृकः 
इवा तृष्णा जाता यस्य तम्‌ तृष्णजम्‌ उदकस्थानं प्रति गच्छन्तम्‌ मृगम्‌ इवेति ।। ७ ॥ 


मुद्रल- हे देवाः! पुरा पूर्वस्मिन्‌ काले सुते युष्मद्यागार्थं सोमे अभिषुते कानि चित्‌ 
कतिपयानि स्तोत्राणि यः अहम्‌ वदामि उक्तवानस्मि सः एवाहम्‌ अस्मि न त्वन्यः कश्चित्‌ । 
तस्मात्‌ किमर्थं मां परित्यजथ । तं तादृशं माम्‌ आध्यः अभिलषितपुत्राद्यप्राप्या जनिताः मानस्यो 
व्यथाः व्यन्ति भक्षयन्ति । दृष्टान्तः । तृष्णजम्‌ जाततृष्णं पिपासन्तम्‌ उदकं प्रति गच्छन्तम्‌ 
मृगम्‌ वृकः न यथा अरण्यश्चा मध्येमार्गं भक्षयति तद्वत्‌ ।। ७ ॥ 


सायण- हे देवाः! पुरा पूर्वस्मिन्‌ काले सुते युष्मद्यागार्थं सोमेऽभिषुते कानि चित्‌ 
कतिपयानि स्तोत्राणि यः अहं बदामि उक्तवानस्मि सः एवाहम्‌ अस्मि न तु अन्यः कश्चित्‌ । 
तस्मात्‌ किमर्थं मां परित्यजथ । तं तादृशं माम्‌ आध्यः अभिलषितपुत्राद्यप्राप्या जनिता मानस्यो 
व्यथाः व्यन्ति भक्षयन्ति । तत्र दृष्टान्तः । तृष्णजं जाततृष्णं पिपासन्तम्‌ उदकं प्रति गच्छन्तं 
मृगं वृको न यथा अरण्यश्चा मध्येमार्गं भक्षयति तद्वत्‌ । अन्यत्‌ पूर्ववत्‌ । 


व्यन्ति । वी गत्यादिषु । अदादित्वात्‌ शपो लुक्‌ । 'तन्वादीनां छन्दसि बहुलमुपसङ्घयानम्‌' 
इति बहुलवचनात्‌ यण्‌ । आध्यः । आधीयते मनसि स्थाप्यते इति आधिः । उपसर्गे घोः 

किः” (पा.सू.३.३.९२) । “आतो लोप इटि च' इत्याकारलोपः । “जसादिषु च्छन्दसि 
वावचनम्‌” इति “जसि च' इति गुणस्य विकल्पनात्‌ अभावे यणादेशः । तृष्णजम्‌ । “तृष 
पिपासायाम्‌” । “स्वपितृषोर्नजिङ्‌” (पा.सू.२.२.१७२) इति नजिङ्‌ । पदकारस्त्वेवं मन्यते- 
“अन्येष्वपि दृश्यते इति दृशिग्रहणस्य सर्वोपाधिव्यभिचारार्थत्वात्‌ केवलादपि जनेर्डप्रत्यय: । 
तृष्णा जाता यस्य । “ड्योपोः संमाच्छन्दसोर्बहुलम्‌” इति हस्वत्वमू ।। ७ ।। 


सिद्वाञ्जनम्‌- हे देवाः! पुरा पूर्व कदाचित्‌ सुते सोमे अभिषुते कानिचित्‌ कतिपयानि 
रहस्यानि वचांसि, स्तोत्राणि वा योऽहम्‌ वदामि योऽहमुक्तवानस्मि, सः स एवाधुनापि अस्मि 
भक्तः । तम्‌ तादृशं मा मां आध्यः आधयः अन्तरङ्गव्यथाः व्यन्ति भक्षयन्ति । तत्र दृष्टान्तः- 
तृष्णजम्‌ जाततृष्णं पिपासुं उदकं प्रति गच्छन्तं मृगम्‌ वृको न अरण्यइवा यथा अर्दति, 
तद्वत्‌ । शिष्टं गतम्‌ । 


व्यन्ति-वी गत्यादिषु, अदादित्वात्‌ शपो लुक्‌, जसादिषु छन्दसि गुणस्य विकल्पनात्‌ अभावे 
यणू । तृष्णजम्‌-तृष्णा जाता यस्य तं, ङ्यापोः संज्ञाछन्दसोर्बहुलमिति हृस्वत्वम्‌ ।। ७ ॥| 


ऋक्संहिता पदपाठसहिता 


सं मां तपन्त्यभितः सपत्नीरिव पर्शवः । मूषो न शिक्षा व्य॑दन्ति माध्य: स्तोतारं ते 
झातक्रतो चित्तं में अस्य रोंदसी ।। ८ ॥ 
सम्‌ । मा । तपन्ति । अमित॑ः । सपत्रीःऽइब । पर्शवः । मूष: । न । शिक्षा । वि । 
अदन्ति । मा । आऽध्य॑ः । स्तोतार॑म्‌ । ते । शतऽक्रतो इतिं शतऽक्रतो । वित्तम्‌ । मे । 
अस्य । रोदसी इतिं ॥ ८ ॥ 

स्कन्द- सम्‌ मा तपन्ति तपिरत्र सामर्थ्यादन्तर्णीतण्यर्थः । मां सन्तापयन्ति अभितः 
अभिइाब्दादयमुभयार्थे तसिल्‌ । वामपार्श्वतो दक्षिणपाइर्वतरचेत्यर्थः । अथवा अग्रतः पृष्ठत- 
उचेत्यर्थः | सपत्नीरिव यथा सपल्य एकं भर्तारमात्मानमेव वा परस्परतः सन्तापयन्ति तद्वत्‌ । 
का: सन्तापयन्ति । उच्यते । पर्शवः कूपभित्तयः । इष्टका वा इह पर्शव उच्यन्ते । ताः 
हि कूपस्य पर्झुस्थानीयाः । इमाः कूपभित्तय इष्टका वेत्यर्थः । कि्च मूषः न शिक्षा मूषशब्दोच्त्र 
मूषिकशब्दपर्याय: । शिइनमित्यपि ष्णा शौचे, ष्णै वेष्टन इत्यनयोरन्यतरस्य रूपम्‌ । कथम्‌ । 

धात्वादेः सकारस्य झाकारञछान्तसत्वात्‌ । 'घनर्थे कविधानं स्थाख्रापाव्यधिहनियुध्यर्थम्‌? (पा. 
वा.३,३,५८) इति कर्मणि कप्रत्ययः । 'द्विर्वचनप्रकरणे कृआदीनां के’ (पा.वा ६,१,१२) 
इति द्विर्वचनम्‌ । 'अर्तिपिपर्त्योरच' (पा.७,४,७७) इत्यभ्यासस्येत्वम्‌ । एवं शिइनमिति भवति । 
किं पुनरत्र शिइनइाब्देनोच्यते । वायितं सूत्रम्‌ । तद्धि शौचार्ह भवति अन्नगन्धित्वात्‌ । वेष्टितं 
च तन्तुवाययन्त्रे । अथवा शिइनशब्दः प्रजननवचनः । इह तु तत्सादृशयात्‌ पुच्छं शिइनमुच्यते । 
मूषिको वायितानि सूत्राणि पुच्छानि वा तैलभाण्डे घृतभाण्डे वा प्रक्षिप्य ततश्चोद्धुत्य व्यत्ति । 
एवम्‌ वि अदन्ति विविधं अदन्ति स्वादन्ति माम्‌ आध्यः यागादिकामाः । स्तोतारम्‌ सन्तम्‌ 
ते तव हे शतक्रतो! बहुकर्मन्‌! बहुप्रज्ञ वेन्द्र! नैतद्योग्यं यत्तव स्तोता सन्नहम्‌ एवम्‌ 
असम्पद्यमानैः कामैः बाध्ये इत्येवमुपालम्भः । वित्तम्‌ ।। ८ ॥ 


वेङ्कटमाधव- सम्‌ तपन्ति माम्‌ अभितः सपत्रीमिव सपल्यः कू्‌पपर्शवः । मूषिकाः 
इव अस्रातानि सूत्राणि वि अदन्ति । स्वाङ्गाभिधानं वा स्यात्‌ शिइनानि व्यदन्ति इति । 
सन्तपन्ति मा आध्यः कामाः स्तोतारम्‌ ते शतक्रतो! यथा प्रजननानि वेष्टनत्वचावृतानि, 
तद्वत्‌ कामा मां परिवृण्वन्ति || ८ ।। 


मुद्रल- ऐन्ग्रेषा । हे इन्द्र! पर्शवः पार्श्वास्थीनि अत्र सामर्थ्यात्‌ पार्श्वस्थानीयाः कूपभित्तयः 
मा माम्‌ अभितः सर्वतः सम्‌ तपन्ति सम्यक्‌ पीडयन्ति । दृष्टान्तः । सपत्नीरिव समान 
एकः पतिर्यासां ताः सपल्ल्यः यथा एकं पतिम्‌ अभितः पीडयन्ति । हे शतक्रतो! बहुविधकर्मन्‌ । 
इन्द्र! ते तव स्तोतारम्‌ मा माम्‌ आध्यः असम्पद्यमानैर्यागदानादिभिरुत्पादिताः मानस्यः पीडाः 
वि अदन्ति विवधं भक्षयन्ति । दृष्टान्तः । मूषः न यथा मूषिकाः शिक्षा शिइनेन कुविन्देन 
वायितानि अन्नरसेनालिप्तानि सूत्राणि भक्षयन्ति, एवं माम्‌ आधयः भक्षयन्ति । न चैतत्‌ हे 
इन्द्र! तव स्तोतुर्न्याय्यम्‌ । तस्मात्‌ कूपात्‌ मामुत्तारय । अन्यत्‌ समानम्‌ । ८ ॥ 


सायण- ऐन्द्रेषा । हे इन्द्र! पर्शवः पार्श्वास्थीनि अत्र सामर्थ्यात्‌ पर्शुस्थानीयाः कूपभित्तयः 
मा माम्‌ अभितः सर्वतः सं तपन्ति सम्यक्‌ पीडयन्ति । तत्र दृष्टान्तः । सपत्नीरिव । 
समानः एकः पतिर्यासां ता: सपत्यो यथैकं पतिमभितः पीक्यन्ति । परस्परं वा पीढ्यन्ते । 
हे शतक्रतो! बहुविधकर्मन्‌ बहुविधप्ज्ञ वा इन्द्र ते तव स्तोतारं माम्‌ आध्यः असम्पञ्यमानैर्याग- 
दानादिभिरुत्पादिताः मानस्यः पीडा: व्यदन्ति विविधं भक्षयन्ति । तत्र दृष्टान्तः । मूघो न 

यथा मूषिकाः शिक्षा शिक्षानि कुविन्देन वायितानि अन्नरसेन आलिप्तानि सूत्राणि भक्षयन्ति । 
यद्वा । शिश्रशब्देन प्रजननमेवोच्यते । तच्चोपचारात्‌ पुच्छे वर्तते । यथा स्वकीयानि पुच्छानि 
घृततैलादिभाण्डे प्रक्षिप्य ऊर्ध्वमुत्कृष्य व्यदन्ति लिहन्तीत्यर्थः । एवं माम्‌ आधयो भक्षयन्ति | 
न चैतत्‌ हे इन्द्र! तव स्तोतुर्न्या्यम्‌ । तस्मात्‌ कूपात्‌ मामुत्तारय । अन्यत्‌ समानम्‌ । अत्र 
निरुक्ते- सन्तपन्ति मामभितः सपल्य इवेमाः पर्शवः कूपपर्शवो मूषिका इवास्रातानि सूत्राणि 
व्यदन्ति । स्वाङ्गाभिधानं वा स्यात्‌ । शिश्वानि व्यदन्तीति’ (निरु.४.६) इति । 


सपत्नीः । “नित्यं सपल्यादिषु” (पा.सू.४.१.३५) इति पतिशब्दस्य नकारान्तादेशः । 
डीप्‌ । “वा छन्दसि’ इति पूर्वसवर्णदीर्घत्वम्‌ । मृषः । “मुष स्तेये’ | किपि छान्दसो दीर्घः । 
तथा च यास्कः- “मूषो मूषिका इत्यर्थः । मृषिकाः पुनर्मुष्णते्मूषोऽप्येतस्मादेव (निरु.४.५) 
इति । शिक्षा । “ष्णा शौचे’ । 'घञर्थ कविधानं स्थास्रापाव्यधिहनियुध्वर्थम्‌' इति कः । 
वर्णव्यापत्त्या सकारस्य शकारः । 'कुजादीनां के द्वे भवत इति भवत इति वक्तव्यम्‌' 
(का.६.१.१२.१) इति द्विर्वचनम्‌ । “बहुलं छन्दसि’ इत्यभ्यासस्य इत्वम्‌ ।। ८ ॥ 


सिद्धाञ्जनम्‌- एषा ऐन्द्री । हे इन्द्र! पर्शवः पाइवास्थीनि मा मां अभितः सर्वतः 
सन्तपन्ति सम्यक्‌ पीडयन्ति । तत्र दृष्टान्तः- सपत्नीरिव समानः पतिर्यासां ताः, सपल्यो 
यथा एकं पतिं पीडयन्ति परस्परं च पीड्यन्ते । हे शतक्रतो! बहुकर्मन्‌ बहुविधप्रज्ञ वेन्द्र, 
ते तव स्तोतारम्‌ मा मां आध्यः अन्तर्व्यथाः व्यदन्ति विविधं भक्षयन्ति । तत्र दृष्टान्त:- 
मूषो न यथा मूषिकाः शिइना शिइनानि कुविन्दलिप्तानि सूत्राणि भक्षयन्ति, अथवा शिरनशाब्देन 
प्रजननमेवच्यते तञ्चोपचारात्‌ पुच्छे वर्तते, यथा तैलादिलिप्तं स्वपुच्छमूर्ध्वमुत्कृष्य लिहन्ति इति 
द्विधा सायणीयम्‌, अपरोक्तमेव वरम्‌ । शिष्टं गतम्‌ । 


मूषः-मुष स्तेये, किपि छान्दसो दीर्घः । शिना-ष्णा शौचे इत्यस्मान्निष्पादयन्ति पूर्व 
छान्दसा:, ज्ञिनोतेरित्यार्वाचीनाः ।। ८ ॥ 
ऋक्संहिता पदपाठसहिता 


अमी ये सप्त रस्मयस्तत्रां मे नाभिरातता । 
त्रितस्तद्‌ बेदाध्यः स जामित्वाय॑ रेभति वित्तं में अस्य रोदसी ।। ९ ॥ 

अमी इतिं । ये । सप्त । रस्मयंः । तत्र॑ । मे । नाभिंः । आश्तता । त्रितः । तत्‌ । 
वेद । आस्यः । सः । जामिऽत्वारयं । रेभति । वित्तम्‌ । मे । अस्य । रोदसी इतिं ॥ 


स्कन्द- अमी ये सप्त रश्मयः आदित्यरइमयः । तत्र तेषु मे मम नाभिः अतता 
नाभिझाब्दोऽत्र प्राणमात्रोपलक्षणार्थो द्रष्टव्यः । प्राणः । आतता अवबद्धाऽऽयत्तेत्यर्थः । तच्चैतत्‌ 
त्रितः नाम ऋषिः वेद । आस्यः आप्यपुत्रः । आत्मन एवायं परोक्षरूपेण प्रथमपुरुषेण 
प्रतिनिर्देशः । अहं त्रितो वेद्मीत्यर्थः । कौत्सत्वेऽस्य सूक्तस्यऽविरुद्ध एव परोक्षेण निर्देशः । विद्वांइच 
सः त्रितः जामित्वाय जामिराब्दः समानजातीयवचनः । समानजातीयत्वार्थम्‌ । ताद्धाव्य- 
प्रतिपतत्यर्थमित्यर्थः । रेभति अर्चतिकर्माऽयम्‌ (निघ.३, १४) । स्तौति रञमीन्‌ । वित्तम्‌ ।।९।। 


बेङ्कटमाधव- अमी ये सप्त आदित्यरइमयः तेषु मम नाभिः आतता । ते हि सर्वेषां 
नाभिषु सम्बद्धा भवन्ति । तमिममर्थम्‌ अपां पुत्रः त्रितः जानाति । सः तेन आदित्येन 
जामित्वाय तद्‌ अनुपालयितुं स्तौति तान्‌ रइमीन्‌ इति ॥ ९ ॥ 


मुद्रल- ये अमी चुलोके वर्तमानाः सप्त सप्तसहृयाका: रश्मयः सूर्यस्य किरणाः सन्ति 
तत्र तेषु सूर्यररिमिष्वध्यात्मं सप्तप्राणरूपेण वर्तमानेषु मे मदीया नाभिः आतता सम्बद्धा । 
ऋषिरात्मानमेव परोक्षतया निर्दिशति । त्रितः तीर्णतमः तिरस्कृताज्ञानः आस्यः अपां पुत्रः 
ऋषिः तत्‌ पूर्वोक्त वृत्तान्तम्‌ वेद विजानाति, नान्यः । सः जानन्‌ ऋषि: जामित्वाय कूपात्‌ 
निर्गन्तृत्वाय रेभति तान्‌ रइमीन्‌ स्तौति । अन्यत्समानम्‌ ।। ९ ॥ 


सायण- ये अमी द्युलोके वर्तमानाः सप्तसद्वन्याका: रञ्मयः सूर्यस्य किरणाः सन्ति तत्र 
तेषु सूर्यररिमिष्वध्यात्मं सप्तप्राणरूपेण वर्तमानेषु मे मदीया नाभिः आतता सम्बद्धा । 
ऋषिरात्मानमेव परोक्षतया निर्दिशति । त्रितः तीर्णतमस्तिरस्कृताज्ञानः आप्त्यः अपां पुत्रः 
ऋषिः तत्‌ पूर्वाक्तै वृत्तान्तं वेद जानाति नान्यः । सः जानन्नृषिः जामित्वाय कूपाननिर्गन्तृत्वाय 
रेभति तान्‌ रइमीन्‌ स्तौति । अन्यत्‌ समानम्‌ । 


आतता । तनोतेः कर्मणि निष्ठा । 'अनुदात्तोपदेश' इत्यादिना अनुनासिकलोपः । 
“गतिरनन्तरः? इति गतेः प्रकृतिस्वरत्वम्‌ । जामित्वाय । जमतिर्गतिकर्मा । जमति गच्छतीति 
जामिः । औणादिक इस्प्रत्ययः । तस्य भावस्तत्त्वम्‌ । रेभति । 'रेभू शब्दे) । भौवादिकः ।। 

सिद्धाञ्जनम्‌- ये अमी दिव्ये धामनि वर्तपाना: सप्त रश्मयः सप्ततत्त्वात्मका: सौरघृणयः 
सन्ति तत्र तेषु रस्मिषु मे मदीया नाभिः सन्नद्धं चक्रस्य मध्यमिव प्रधानस्थानं मूलभूमिरिति 
यावत्‌ आतता समन्ताक्ष्याप्ता भवति, अत्रैव मम सङ्कोचो बन्धः कष्टं च, तत्र तु मदीया 
मूलस्थानभूः विमुक्ता वितता । एतद्विज्ञायेव ऋषिराह परोक्षतया । तत्‌ पूर्वोक्तं आध्य; अपां 
पुत्रः त्रितः तृतीयस्थाने ततः एतत्संज्ञको मन्त्रद्रष्टा ऋषिः वेद जानाति । सः त्रितः 
जामित्वाय भ्रातृत्वाय देवानां बन्धुत्वाय रेभति स्तौति । शिष्ट पूर्ववत्‌ । 


रेभति-रेभ शब्दे, भौवादिकः ।। ९ ॥ 


ऋक्संहिता पदपाठसहिता 


अमी ये पञ्चोक्षणो मध्यें तस्थुर्महो दिवः । देवत्रा नु प्रवाच्यं सध्रीचीना नि 
वावृतुर्वित्तं में अस्य रोंदसी ॥ १० ॥ 

अमी इति । ये । पञ्च॑ । उक्षण॑ः । मध्यें । तस्थुः । महः । दिवः । देवऽत्रा । नु । 
प्रऽवाच्य॑म्‌ । सप्रीचीनाः । नि । ववृतुः । वित्तम्‌ । मे । अस्य । रोदसी इतिं ॥ १० ॥ 


स्कन्द- अमी ये पञ्च उक्षणः सेक्तारः । स्वेनस्वेन व्यापारेण वर्षितार इत्यर्थः । कतमे । 
“तन्न इन्दरस्तद्वरुणस्तदस्स्तिदर्यमा’ (ऋ.१,०७,३) इत्यस्यामृचि ये पञ्च निगदिताः । मध्ये 
तस्थुः तिष्ठन्ति महः दिवः चुलोकस्य । देवत्रा 'देवमनुष्यपुरुषपुरमर्तयभ्यो द्वितीयासप्तम्योर्बहुलम्‌' 
(पा.५,४,५६) इति बाहुलकादयं त्रादेशः । यच्छब्दभ्रुतेस्तच्छब्दो<ध्याहर्तव्य: । तेषां देवानां 
क्षिप्रम्‌ प्रवाच्यम्‌ प्रकर्षेण वक्तव्यं स्तोत्रमस्माभिः । तच्चोच्यमानं श्रोतुम्‌ सध्रीचीनाः सहस्यायं 
सध्रिरादेशोऽश्चतावुत्तरपदे । अञ्जतिर्गत्यर्थः । सहाखन्तीति सध्रीचीना: । सहगमनशीला इत्यर्थः । 
नि ववृतुः अस्मान्‌ प्रति निवर्तन्ताम्‌ । माऽन्यतो गमन्‌ । अस्मान्‌ प्रत्यागच्छन्त्वित्यर्थः । 
वित्तम्‌ ।। १० ॥ 
वेइटमाधव- “तन्न इन्दरस्तद्‌ वरुणः” इत्यस्याम्‌ कचि वक्ष्यमाणाः पश्च अमी वर्षितारः 
ये मध्ये दिवः तिष्ठन्ति । तेषु देवेषु क्षिप्रं मया अभिलषितं वाच्यम्‌ । ते सहभूताः निवर्तन्तां 
मां प्रति || १० ॥ 

मुद्रल- उक्षणः सेक्तारः कामाभिवर्षुका: पश्च अग्रिर्वायु: सूर्यश्रन्द्रमा विद्युदित्येवं 
पश्चसह्नयाका: ये अमी दिवः महतो विस्तीर्णस्य द्युलोकस्य मध्ये तस्थुः तिष्ठन्ति आसते । 
देवत्रा देवेषु नु क्षिप्रम्‌ प्रवाच्यम्‌ प्रशंसनीय देवानां योग्यं मदीयं स्तोत्रं प्रति सध्रीचीनाः 
सह अश्चन्तो युगपदागच्छन्तः ते देवाः मदीयं परिचरणं स्वीकुर्वन्ति | तदनन्तरम्‌ नि ववृतुः 
तृप्ताः सन्तो निवर्तन्ते च । अन्यत्‌ समानम्‌ ।। १० ॥ 


सायण- उक्षणः सेक्तारः कामाभिवर्षकाः पञ्च । 'तन्न इन्द्रस्तद्वरणस्तदग्रिस्तदर्यमा 
तत्सविता चनो धात्‌’ (ऋ.सं.१.१०७.३) इत्यर्धेन प्रतिपादिताः पञ्चसङ्कयाका देवाः । यद्वा । 
अग्निर्वायुः सूर्यश्रन्द्रमा विद्युदित्येवं पश्चसङ्घयाकाः । तथा च झाट्यायनकम्‌- “एतान्येव पञ्च 
ज्योतींषि यान्येषु लोकेषु दीप्यन्ते । अग्निः पृथिव्यां वायुरन्तरिक्षे च आदित्यो दिवि चन्द्रमा 
नक्षत्रे विद्युदप्सु' इति । नक्षत्रे नक्षत्रलोके । अप्सु मेघस्थोदकेषु । तैत्तिरीयेऽप्येवमाम्नातम्‌- 
“अग्नि: पृथिव्यां वायुरन्तरिक्षे सूयो दिवि चन्द्रमा दिक्षु नक्षत्राणि स्वलेकि” (तै.आ.१.२०.१) 
इति । ये अमी पश्चसङ्कयाका देवाः महो दिवः महतो विस्तीर्णस्य द्युलोकस्य मध्ये तस्थुः 
तिष्ठन्ति आसते देवत्रा देवेषु नु क्षिप्रं प्रवाच्यं प्रशंसनीयं देवानां योग्यं मदीयं स्तोत्रं प्रति 
सध्रीचीनाः सहाश्चन्तो युगपदागच्छन्तस्ते देवाः मदीयं परिचरणं स्वीकुर्वन्ति । तदनन्तरं नि 
बवृतुः तृप्ताः सन्तो निवर्तन्ते च । अन्यत्‌ समानम्‌ । 


उक्षणः । “वा पपूर्वस्य निगमे’ इत्युपधादीर्घाभावः । देवत्रा । 'देवमनुष्य’ इत्यादिना 
सप्तम्यर्थे त्राप्रत्ययः । प्रवाच्यम्‌ । वाचयतेः 'अचो यत्‌’ । 'णेरनिटि’ इति णिलोपः । 
“यतोऽनावः” इत्यादयदात्तत्वे कृदुत्तरपदप्रकृतिस्वरत्वम्‌ । सध्रीचीना: । सहाश्चन्तीति सध्व्श्वः । 
ते एव सध्रीचीना: । सहपूर्वात्‌ अञ्चतेः ‘ऋत्विक्‌’ इत्यादिना किन्‌ । ‘अनिदिताम्‌’ इति 
नलोपः । “सहस्य सश्रिः’ (पा.सू.६.३.९५) इति सध्य्रादेशः । “विभापाश्चेरदिक्क्नियाम्‌’ इति 
स्वार्थ स्वप्रत्ययः । ववृतुः । “वृतु वर्तने’ । “छन्दसि लुङ्लङ्लिटः’ इति वर्तमाने लिटू । 
व्यत्ययेन परस्मैपदम्‌ । ‘अन्येषामपि दृइयते’ इति संहितायामभ्यासस्य दीर्घत्वम्‌ || १० ।। 

सिद्धाञ्जनम्‌- उक्षणः सेक्तारो देवाः पञ्च पञ्चसङ्कचाका ये अमी देवाः महः महतः 


बृहतः दिवः द्युलोकस्य मध्ये तस्थुः तिष्ठन्ति, आसते । अत्र देवपश्चकं बहुधा विकल्पेन 
व्याचक्षते । साक्षादृतसम्बन्धि “मित्रो वरुणोऽर्यमा भगइचे'ति देवताचतुष्टयं अधिकृत्य प्रथमेऽनुवाके 

समुपन्यस्तं, तेन सह त्रैलोक्यदेवानां राजा इन्द्रेति पञ्च देवा इत्यत्र बोध्यम्‌ । देवत्रा देवेषु 
नु क्षिप्रं प्रवाच्यम्‌ प्रशंंसनीयं मदीयं स्तोत्रं देवाराधनं वा इत्यध्याहारः । सध्रीचीनाः सहाञ्चन्तो 
युगपदागच्छन्तो देवास्ते स्वीकृत्य निववृतुः तृप्ताः निवर्तन्ते । अन्यत्समानम्‌ । 


देवत्रा-सप्तम्यर्थ त्राप्रत्ययः । सध्रीचीनाः-सहस्य सध्रिरादेशः || १० ॥| 


॥। इति प्रथमाष्टके सप्तमाध्याये एकविंशो वर्गः ॥। 
॥ अथ द्वाविंशो वर्गः ।। 


ऋक्संहिता पदपाठसहिता 

सुपर्णा एत आसते मध्य आरोधने दिवः । ते सेधन्ति पथो वृकं तर॑न्तं यह्वतीरपो 
वित्तं में अस्य रोदसी ॥ ११ ॥ 
सुऽपर्णाः । एते । आसते । मध्ये । आइरोधंने । दिवः । ते । सेधन्ति । पथः । वृकम्‌ । 
तरन्त॑म्‌ । यह्वीः । अपः । वित्तम्‌ । मे । अस्य । रोदसी इतिं ॥ ११ ॥ 

स्कन्द- सुपर्णाः सुपर्ण इति रक्मिनाम (निघ. १,५) । तच्छब्दश्रुतेश्‍च यच्छब्दोऽध्याहार्यः । 
ये रश्मयः एते आसते तिष्टन्ति तन्मध्ये आरोधने दिवः आरोहति मर्यादया रुणद्धि वा 
तमांसीत्यारोधनमादित्यमण्डलमिहाभिप्रेतम्‌ । यदेतद्दिवः मध्ये आदित्यमण्डलं तत्रेत्यर्थः । ते 
सेधन्ति सेधतिर्गतिकर्मा (निघ.२,१४) । सामर्थ्याचचान्तर्णीतण्यर्थः । शुद्धोऽपि सोपसर्गार्था 
द्रष्टव्यः । लोडर्थे लट्‌ । अपगमयन्तु । पथः अस्मद्रमनमार्गादिमम्‌ वृकम्‌ तरन्तम्‌ अस्मान्‌ 
भक्षयितुमुत्तरन्तम्‌ । यह्वतीः यहृशब्दस्य महत्नाम्नः पर्यायो यहच्छन्दो द्रष्टव्यः । महतीरेताः 
सारस्वती: अपः । वित्तम्‌ ।। ११ ॥ 


वेङ्कटमाधव- सुपतनाः एते रइमयः निवसन्ति स्वर्गलोकस्य अपिधान आदित्यमण्डले । 
ते निषेधन्ति मार्गात्‌ अनुगच्छन्तम्‌ वृकम्‌, यः पशुषु हृतेषु मां भक्षयितुम्‌ कूपे अवरूढं दृष्ट 
सरस्वत्याः परस्मात्‌ कूलात्‌ तस्या महतीः अपः तरन्‌ तं कञ्चन वृकम्‌ इति ॥ ११ ॥ 
मुद्रल- सुवर्णाः शोभनपतनाः एते सूर्यरशमयः आरोधने सर्वस्यावरके व्याप्ते दिवः 
अन्तरिक्षस्य मध्ये आसते वर्तन्ते, ते सूर्यरमय: पथः मार्गात्‌ वृकम्‌ अरण्यश्चानम्‌ सेधन्ति 

निवारयन्ति । कीदृशम्‌ । यह्वृतीः महती: अपः तरन्तम्‌ अतिक्रान्तम्‌ । कूपपतनात्पूर्व त्रितं 
दृष्ट्वा एनं भक्षयितुं कश्चिदरण्यश्वा महतीं नदीं तितीर्षुराजगाम स च सूर्यरःमीन्‌ दृष्ट्रा अयमवसरो 
न भवतीति निववृते । अतो रइमयो वृं निषेधन्तीत्युच्यते । निष्प्रभं कुर्वन्तीत्यर्थः ।। ११ ॥ 


सायण- सुपर्णाः । रस्मिनामैतत्‌ । शोभनपतनाः एते सूर्यरश्मय: आरोधने सर्वस्यावरके 
व्याप्ते दिवः अन्तरिक्षस्य मध्ये आसते वर्तन्ते । ते सूर्यरश्मयः पथः मार्गात्‌ वृकम्‌ अरण्यश्चानं 
सेधन्ति निषेधन्ति निवारयन्ति । कीदृशम्‌ । यह्वृतीः महतीः अपः तरन्तम्‌ अतिक्रामन्तम्‌ । 
कूपपतनात्पूर्व त्रितं दृष्टा एनं भक्षयितुं कश्चिदरण्यश्चा महतीं नदीं तितीर्षुः आजगाम । स च 
सूर्यरइमीन्‌ दृष्ट्वा अयमवसरो न भवतीति निववृते । अतो रइमयो वृकं निषेधन्तीत्युच्यते । 
यास्कपक्षे तु आप इत्यन्तरिक्षनाम । यह्वतीरपो महदन्तरिक्षं पयः पथा द्वादशराइयात्मना मार्गण 
तरन्तं वृकं चन्द्रमसं सूर्यरइमयो निषेधन्ति । अहनि हि सूर्यरश्मिभिः निरुद्धश्वन्द्रमा निष्प्रभो 
दृश्यते । अतो निष्प्रभं कुर्वन्तीत्यर्थः । 


आरोधने । आरुध्यते आत्रियतेऽनेनेति आरोधनम्‌ । करणे ल्युट्‌ । सेधन्ति । “षिधु 
गत्याम्‌’ । अयं केवलोऽपि निपूर्वार्थ द्रष्टव्यः । पथः । पञ्चम्येकवचने “भस्य टेर्लोपः? इति 
टिलोपः । उदात्तनिवृत्तिस्वरेण विभक्तेरुदात्तत्वम्‌ । यास्कपक्षे तु तृतीयार्थे व्यत्ययेन पञ्चमी । 
यहृ इति महन्नाम । अस्मादाचारार्थं “सर्वप्रातिपदिकेभ्यः' (पा.म.३.१.११.३) इति किप्‌ । 
ततो लटः शतू । “उगितश्च' इति डीप्‌ । आगमानुशासनस्यानित्यत्वात्‌ नुमभावः । “शतुरनुमः” 
इति नदीम्वरो व्यत्ययेन न प्रवर्तते || ११ ॥ 


सिद्धाञ्जनम्‌- सुपर्णाः सौरा रश्मयः एते ममान्तर्ृष्टिगोचराः आरोधने सर्वस्यावरके दिवः 
महतो चुलोकस्य मध्ये आसते वर्तन्ते । ते रश्मयः वृकम्‌ छेदकं असुरं पथः मार्गात्‌ सेधन्ति 
निषेधन्ति निवारयन्ति । दिव्ययात्रायामूर्ध्वं गच्छतो यजमानान्‌ मागे प्रतिरुध्य आच्छेत्तुं आगच्छति 
वृकोऽसुरः । तदर्थं प्रवहन्तीर्नदीङच तरति । तदेवाह । कीदृशं वृकम्‌? यह्ृतीः महतीः अपः 
नदीः तरन्तम्‌ अतिक्रामन्तम्‌ । जीवत एव क्रषेख्रितस्योध्वयात्रायां वृकस्य प्रतिषेधः देवानुग्रहात्‌ 
सिद्धयति । इमाइच आपः ऊर्ध्वस्थानाः लाक्षणिक्यः, न तु भीमाः स्थूलाः । शिष्ट पूर्ववत्‌ । 


यह्वतीः-यह्ण इति महन्नाम, अस्मादाचारार्थे सर्वप्रातिपादिकेभ्य इति क्किप्‌, ततो लटः शत्‌, 
उगितइचेति डीप्‌, आगमानुझासनस्यानित्यत्वान्नुमभावः ।। ११ ।| 

क्रक्संहिता पदपाठसहिता 


नव्यं तदुक्थ्यं हितं देवांस: सुप्रवाचनम्‌ । ऋतम॑र्षन्ति सिन्ध॑वः सत्यं तांतान सूर्यो' 
वित्तं में अस्य रोदसी ।॥। १२ ॥। 
नव्य॑म्‌ । तत्‌ । उक्थ्य॑म्‌ । हितम्‌ । देवासः । सुऽप्रवाचनम्‌ । ऋतम्‌ । अर्षन्ति । सिन्ध॑वः । 


सत्यम्‌ । ततान । सूर्यः । वित्तम्‌ । मे । अस्य । रोदसी इतिं ।। १२ ॥ 


स्कन्द- तच्छब्दश्रुतेयोग्यार्थसम्बन्धो यच्छब्दोऽध्याहर्तव्यः । यदस्माभिः कर्तुमुपक्रान्तम्‌ 
नव्यम्‌ नवम्‌ । अन्यैः स्तोतृभिरकृतपूर्वमित्यर्थः । तत्‌ उक्थ्यम्‌ उक्थ्यशब्दोच्त्र उक्थपर्यायः 
स्तोत्रवचनः, न प्रशस्यवचनः । युष्मत्सतोत्रम्‌ । कीदृशम्‌ । हितम्‌ । कस्मै । सामर्थ्यादस्मदभि- 
प्रेतकरत्वात्‌ अस्मभ्यम्‌, युष्मभ्यं वा वीर्यवृद्धिकरत्वात्‌ । तत्‌ हे देवासः । सुप्रवाचनम्‌ सुष्ठु 
प्रवाचनाईम्‌ । अत्यन्तोत्कृष्टं चेत्यर्थः । अथवैवमन्यथास्यार्धर्चस्यार्थयोजना । युष्माकं माहात्म्यं 
नव्यम्‌ । नौतेरर्चतिकर्मण इदं रूपम्‌ । स्तुत्यम्‌ । तत्‌ प्रशस्यम्‌ उक्थ्यं च हितं च स्तोतृभ्यः 
हे देवासः! सुप्रवाचनं सुष्ठु प्रवाचनाईम्‌ । प्रख्यापनार्हमित्यर्थः । परोऽर्धचों भिन्नं वाक्यम्‌ । 
ऋतम्‌ अर्षन्ति 'क्रतम्‌’ (निघ १,१२) इत्युदकनाम । अर्षन्तीत्यपि ऋषी गतावित्यस्य 
चान्तर्णीतण्यर्थस्य व्यत्ययेनायं शप्‌ । अर्तेर्वान्तर्णीतण्यर्थस्य लेटीदं रूपम्‌ । उदकं गमयन्ति 
वहन्तीत्यर्थः । सिन्धवः न्यः । अथवा क्रतशब्दोश्त्र यज्ञवचनः आदित्यवचनो वा । सिन्धवो 
रमय उच्यन्ते । यज्ञमादित्यं वा प्रति रश्मयो गच्छन्तीत्यर्थः । सत्यम्‌ ततान सूर्यः सूर्योऽपि 
सत्यम्‌ अविसंवादि स्वं ज्योतिस्निष्वपि लोकेषु विस्तारयति । वित्तम्‌ ॥ १२ ॥ 


वेङ्कटमाधव- नवतरम्‌ उक्थाईम्‌ तत्‌ स्तोत्रं भवत्सु निहितं देवाः! शोभनप्रवाचनम्‌ । 
उदकम्‌ गमयन्ति नद्यः भवद्धिः प्रहिताः । सूर्यः च तेजोभिः सत्यम्‌ विस्तारयति ।। १२ ॥ 


मुद्ढल- हे देवासः! देवाः । नव्यम्‌ नवतरम्‌ उक्थ्यम्‌ प्रशस्यं स्तुत्यम्‌ सुप्रवाचनम्‌ 
सुध्नु क्रत्विग्भिर्वाचयितुं शक्यम्‌ एवम्भूतम्‌ तत्‌ भवदीयं बलम्‌ हितम्‌ युष्मासु निहितम्‌ । अतो 
युष्मदीयेन बलेन सिन्धवः स्यन्दनशीला नद्यः क्तम्‌ उदकम्‌ अर्षन्ति आलस्यराहित्येन सर्वदा 
प्रेरयन्ति । अझोष्याः सत्यः प्रवहन्तीत्यर्थः । तथा सूर्यः सत्यम्‌ सर्वदा विद्यमानं स्वकीयं 
तेजः ततान आतनोति विस्तारयति । अन्यत्‌ समानम्‌ ।। १२ ॥ 

सायण- हे देवासः! देवा: नव्यं नवतरम्‌ उक्थ्यं स्तुत्यह सुप्रबाचनं सुष्ठ 
क्रत्विम्भिर्वाचयितुँ शक्यम्‌ एवम्भूतं तत्‌ भवदीयं बलं हितं युष्मासु निहितम्‌ । अतो युष्मदीयेन 
बलेन सिन्धवः स्यन्तनशीला नद्यः ऋतम्‌ उदकम्‌ अर्षन्ति आलस्यराहित्येन सर्वदा प्रेरयन्ति । 
अशोष्याः सत्यः प्रवहन्तीत्यर्थः । तथा सूर्यः सत्यं सर्वदा विद्यमानं स्वकीयं तेजः ततान 
आतनोति विस्तारयति । अन्यत्‌ समानम्‌ । 


सुप्रवाचनम्‌ । “वच परिभाषणे’ । अस्मात्‌ ण्यन्तात्‌ ‘अन्येभ्योऽपि दृश्यते' इति खलर्थ 
युच्‌ । अर्पन्ति । अर्तेलेटि “सिब्बहुलं लेटि’ इति सिप्‌ । गुणः । ततान । “अन्येषामपि 
दृश्यते” इति संहितायामभ्यासस्य दीर्घत्वम्‌ ।। १२ ॥ 


सिद्धाञ्जनम्‌- हे देवासः! देवा, नव्यम्‌ नवतरं उक्थ्यम्‌ स्तुत्य प्रशस्यं सुप्रवाचनम्‌ 
सुष्ठ वाचयितुं शक्यं तत्‌ भवदीयं प्रसिद्धं बलं हितम्‌ निहितं युष्मासु । तस्मात्तेन बलेन सिन्धवः 
स्यन्दनशीला ज्योतिर्बलादिवाहिन्यः ऋतम्‌ तत्सत्यं अर्षन्ति प्रेरयन्ति अस्मान्‌ प्रति, अस्मान्‌ 
प्रापयन्ति । तथा सूर्यः सर्वस्य प्रेरकः सविता च सत्यम्‌ स्वकीयं ज्योतिः ततान विस्तारयति, 
अन्यद्गतम्‌ । 


सुप्रवाचनम्‌-वच परिभाषणे, अस्मात्‌ ण्यन्तात्‌ खलर्थे युच्‌ । अर्षन्ति-अर्तेलेटि सिप्‌, 
गुणः ॥ १२ ॥ 

अग्ने तव त्यदुक्थ्यं देवेष्वस्त्याप्य॑म्‌ । स न॑ः सत्तो मनुष्वदा देवान्‌ य॑क्षि विदुष्टरो 
वित्तं मै अस्य रोदसी ।। १३ ॥ 
अग्ने । तव॑ । त्यत्‌ । उकथ्य॑म्‌ । देवेषुं । अस्ति । आप्य॑म्‌ । सः । नः । सत्तः । मनुष्वत्‌ । 
आ । देवान्‌ । यक्षि । विदुःऽत॑रः । वित्तम्‌ । मे । अस्य । रोदसी इतिं ॥ १३ ॥ 
स्कन्द- तच्छब्दसमानार्थत्यच्छन्दश्रतेयोग्यार्थसम्बन्धो यच्छब्दोऽध्याहर्तव्यः । यदिदमस्माभिः 
करतु प्रक्रान्तम्‌ हे अग्ने! तव त्यत्‌ तत्‌ उक्थ्यम्‌ स्तोत्रम्‌ देवेषु निर्धारणे एषा सप्तमी । देवानां 
मध्ये । अस्ति आप्यम्‌ अस्ति च ज्ञातित्वं तवास्माभिः सह । ज्ञातिइच त्वमस्माकमित्यर्थः । 
सर्वयजमानानां हि ज्ञातिभूतोऽग्रिः । तद्धिरण्यस्तूपेनोक्तम्‌- “आपिः पिता प्रमतिः सोम्यानाम्‌” 

(क्र १,३१,१६) इति । य ईदृशोऽसि, सः नः तादर्थ्ये एषा चतुर्थी । अस्माकमर्थाय । 
सत्तः होतृत्वेन निषण्णः । होता भूत्वेत्यर्थः । कथम्‌ । मनुष्बत्‌ मनुष्यवत्‌ । आ 
मर्यादायामाकारः । मर्यादया देवान्‌ यक्षि यज । विदुष्टरः अतिशयेन विद्वान्‌ । किम्‌ । सामर्थ्यात्‌ 
यष्ट्रन्‌ वाऽस्माकं वा भक्ताम्‌ । वित्तम्‌ ।। १३ ॥ 


वेङ्कटमाधव- अग्ने! तब एतत्‌ प्रशस्यम्‌ देवेषु ज्ञातेयम्‌ अस्ति, सः त्वम्‌ अस्माकं 
मनुष्यवद्‌ वेद्यां निषण्णः देवान्‌ यज विद्वत्तरः ।। १३ ॥ 


मुद्रल- हे अग्ने! तव उक्थ्यम्‌ प्रशस्यम्‌ त्यत्‌ श्रुतिषु प्रसिद्धम्‌ आप्यम्‌ आपिर्बन्धु:, 
तस्य भावः । बान्धवम्‌ देवेषु दानादिगुणयुक्तेषु इन्द्रादिषु अस्ति विद्यते । तस्मात्‌ सः तादृशः 
विदुष्टरः विद्वत्तरः त्वम्‌ नः अस्माकं अज्ञे सत्तः निषण्णः सन्‌ देवान्‌ तान्‌ इन्द्रादीन्‌ आ 
झास्रमर्यादया यक्षि यज हविर्भिः पूजय । तत्र दृष्टान्तः । मनुष्वत्‌ यथा मनूनां यज्ञे तद्वत्‌ । 
अन्यत्‌ पूर्ववत्‌ ।। १३ ॥ 


सायण- हे अग्ने! तव उक्थ्यं प्रशस्यं त्यत्‌ श्रुतिप्रसिद्धम्‌ आप्यम्‌ । आपिर्बन्धुः । 
तस्य भावः । बान्धवं देवेषु दानादिगुणयुक्तेष्वन्द्रादिषु अस्ति विद्यते । तस्मात्‌ सः तादृराः 
विदुष्टरः विद्वत्तरस्त्वं नः अस्माकं यज्ञे सत्तः निषण्णः सन्‌ देबान्‌ तानिन्द्रादीन्‌ आ 
झास्रमर्यादया यक्षि यज हविर्भिः पूजय । तत्र दृष्टान्त: । मनुष्वत्‌ । यथा मनूनां यज्ञे तद्वत्‌ । 
अन्यत्‌ पूर्ववत्‌ । 

आप्यम्‌ । “आए् व्याप्ती' । अस्मात्‌ ण्यन्तात्‌ ‘अच इ:' इति इप्रत्ययः । ब्राह्मणादित्वात्‌ 
व्य्‌ । सत्तः । “नसत्तनिषत्त' (पा.सू८.२.६१) इति निपातनात्‌ निष्ठानत्वाभावः । छान्दसो 
निशब्दलोपो द्रष्टव्यः । मनुष्वत्‌ । मनेरौणादिक उसिप्रत्ययः । “तत्र तस्येव' (पा.सू५. १.११६) 
इति षष्ठ्यर्थे वतिः । “नभोऽज्गिरोमनुषां वत्युपसङ्षयानम्‌' (पा.सू.१.४.१८.३) इति भत्वेन 
पदत्वाभावात्‌ रुत्वाद्धभावः । यक्षि । “बहुलं छन्दसि’ इति शपो लुक्‌ । ब्रश्नादिषत्वे कुत्वषत्वे । 
विदुष्टरः । विद्वसूरब्दात्‌ तरपि अयस्मयादित्वेन भत्वात्‌ “वसोः सम्प्रसारणम्‌’ इति सम्प्रसारणम्‌ । 
“शासिवसिघसीनां च' इति षत्वम्‌ । १३ ॥ 

सिद्धाञ्जनम्‌- हे अग्ने! उक्थ्यम्‌ प्रशस्यं तव त्वत्सम्बन्धि त्यत्‌ तत्‌ प्रसिद्धं आप्यम्‌ 

आपिर्बन्धुः तस्य भावः, बन्धुत्वं देवेषु इन्द्रादिषु अस्ति वर्तते । तस्मात्‌ विदुष्टरः विद्वत्तरः 
देवरहस्यवित्‌ सः तादृशस्त्वै नः अस्माकं यजने सतः निषण्णः सन्‌ देवान्‌ आ यक्षि देवानाहूय 
यज पूजय । मनुष्वत्‌ यथा मनोर्यज्ञे तद्वत्‌ पूजय । शिष्ट पूर्ववत्‌ । 


सत्तः-निष्ठानत्वाभावो निपातितः । मनुष्वत्‌-मनोरौणादिक उसिप्रत्ययः, षष्ठ्यर्थे वतिः । 
यक्षि-छन्दसि शपो लुक्‌ । विदुष्टरः-विद्वस्‌-शब्दात्‌ तरपि वसोः सम्प्रसारणम्‌ ।। १३ ॥ 


ऋक्संहिता पदपाठसहिता 

सत्तो होतां मनुष्वदा देवाँ अच्छा विदुष्टरः । अग्निर्हव्या सुंषूदति देवो देवेषु मेधिरो 
वित्तं में अस्य रोदसी । १४ ॥ 
सत्तः । होतां । मनुष्वत्‌ । आ । देवान्‌ । अच्छा । विदुःऽतरः । अग्निः । हव्या । सुसूदति । 
देवः । देवेषुं । मेधिरः । वित्तम्‌ । मे । अस्य । रोदसी इतिं ॥ १४ ॥ 

स्कन्द- सत्तः होता मनुष्वत्‌ मनुष्यवद्धोतृत्वेन निषण्णः । आ मर्यादया देवान्‌ अच्छ 
आप्रुम्‌ । यष्टुमित्यर्थः । विदुष्टरः अग्निः हव्या हवींषि सुसूदति संस्करोति । वेदः देवेषु 
देवानां मध्ये मेधिरः यज्ञवान्‌ । यज्ञकारीत्यर्थः । वित्तम्‌ ।। १४ ॥ 


वेङ्कटमाधव- निषण्णः होता वेद्याम्‌ । मनुष्वत्‌ विद्वत्तरः आग्निः हव्यानि आदाय देवान्‌ 
प्रति प्रेरयति देवः देवेषु यज्ञियः || १४ ॥। 


मुद्रल- मतुष्वत्‌ मनोरिव अस्माकं यज्ञे सत्तः निषण्णः होता देवानामाह्णाता विदुष्टरः 
विद्वत्तरः देवः दानादिगुणयुक्तः देवेषु सर्वेषु इन्द्रादिषु मध्ये मेधिरः मेधावी एवम्भूतः अग्निः 
तान्‌ देवान्‌ अच्छ आभिमुख्येन हव्या हव्यानि अस्मदीयानि हवींषि । मर्यादायाम्‌ आकारः । 
शास्रमर्यादया यथाझास्रम्‌ सुसूदति प्रेरयति । अन्यत्‌ समानम्‌ ।। १४ ॥। 


सायण- मनुष्वत्‌ मनोरिवास्माकं यज्ञे सत्तः निषण्णः होता देवानामाह्णाता विदुष्टरः 
विद्वत्तरः देवः दानादिगुणयुक्तः देवेषु सर्वेष्वन्द्रादिषु मध्ये मेधिरः मेधावी एवम्भूतः अग्निः 
तान्‌ देवान्‌ अच्छ आभिमुख्येन हव्या हव्यानि अस्मदीयानि हवींषि । मर्यादायामाकारः । 
शास्रमर्यादया यथाझास्रं सुषूदति प्रेरयतु । अन्यत्‌ समानम्‌ । 

सुषूदति । “षूद क्षरणे’ । लेटि अडागमः । 'बहुलं छन्दसि’ इति शप: छुः । मेधिरः । 
'मेधारथाभ्यामिरनिरचौ वक्तव्यौ’ (पा.सू.५.२.१०९.३) इति मत्वर्थीय इरन्‌ ॥ १४ ॥ 


सिद्धाञ्जनम्‌- मनुष्वत्‌ मनोरिवास्माकं यजने सत्तः निषण्णः होता आह्वाता विदुष्टरः 
विद्वत्त: देवः द्योतमानः देवेषु इन्द्रादिषु मेधिरः मेधावी अग्निः एवम्भूतोऽग्निः देवान्‌ तान्‌ 
अच्छ आभिमुख्येन हन्या हव्यानि अस्मदीयान्यर्पणानि आ सुषूदति आहूय प्रेरयतु । 
वित्तमित्यादि गतम्‌ । 


सुषूदति-षूद्‌ क्षरणे, लेटचडागमः । मेधिरः-मेधाइाब्दा्मत्वर्थीय इरनुप्रत्ययः ।। १४ ॥। 


ऋक्संहिता पदपाठसहिता 


ब्रह्मा कृणोति वरुणो गातुविदं तमीमहे । व्यूंणोति हृदा मतिं नव्यो जायतामृतं 
वित्तं में अस्य रोदसी ॥ १५ ॥ 
ब्रह्म । कृणोति । वरुणः । गातुऽविरद॑म्‌ । तम्‌ । ईमहे । वि । उर्णोति । हृदा । मतिम्‌ । 
नव्य॑ः । जायताम्‌ । ऋतम्‌ । वित्तम्‌ । मे । अस्य । रोदसी इतिं ॥ १५ ॥ 
स्कन्द- तच्छन्दश्ुतेर्यच्छब्दोऽध्याहर्तव्यः । यः ब्रह्म स्तुतिलक्षणम्‌ कृणोति करोति । 
करोतिरन्तर्णीतण्यर्थः | कारयति कामान्‌ स्तोतृभिरात्मानं स्तावयतीत्यर्थः । कः । वरुणः 
गातुविदम्‌ गमनस्य वेदितारम्‌ । यज्ञान्‌ प्रति गन्तुं ज्ञातारमित्यर्थः । तम्‌ ईमहे याचामहे । 
किम्‌ । उच्यते । वि ऊर्णोति लोढर्थेऽयं लट्‌ । प्रकाशयतु । हृदा षष्ठ्यर्थे एषा तृतीया । 
अस्मद्वृदयस्य । मतिम्‌ ज्ञानम्‌ । मम मनसो ज्ञानमुत्पादयत्तित्यर्थः । नव्यः स्तुत्यर्च 
जायताम्‌ । क । ऋतम्‌ सप्तम्यर्थे द्वितीया । ऋते यज्ञे मदीये । अथवा तृतीयपादः 
प्रथमपादानन्तरं योजयितव्यः । य ब्रह्म कृणोति वरुणः यच प्रकाशादिकरणेन सर्वप्राणिनां व्यूर्णोति 
हृदस्य मतिं घटादिविषयं ज्ञानं तं वयमीमहे । नव्यो जायताम्‌ ऋते अस्मदीये इति । वित्तम्‌ ।। 


वेङ्कटमाधव- स्तोतृभ्यः परिवृढं कर्म “वरुणः करोति’ । मार्गस्य लम्भयितारम्‌ तम्‌ वयम्‌ 
अभियाचामहे कूपाद्‌ उत्तरणम्‌ । स हृदयेनैव सुमतिं स्तोतृभ्यः प्रकाशयति । सत्कृत्यः सन्‌ 
अधुना अस्माकम्‌ अस्मिन्‌ कूपे पूर्णम्‌ उदकं जनयतु ॥ १५ ॥। 

मुद्रल- यः वरुणः अनिष्टस्य निवारयिता देवः ब्रह्म परिवृढं तद्रक्षणरूपं कर्म कृणोति 
करोति तम्‌ तादूशम्‌ गातुविदम्‌ गातोमार्गस्य दुःखानां निवारकस्य लम्भयितारं वरुणम्‌ ईमहे 
अभिमतफलं याचामहे । तस्मै वरुणाय अयम्‌ अस्मदीयः स्तोता हृदा हृदयेन मतिम्‌ मननीयां 
स्तुतिम्‌ वि ऊर्णोति विवृणोति प्रकाशयति उच्चारयतीत्यर्थः । सोऽयम्‌ नव्यः स्तुत्यो 
वरुणोऽस्माकम्‌ ऋतम्‌ जायताम्‌ सत्यभूतोऽस्तु ।। १५ ॥ 


सायण- यः वरुणः अनिष्टस्य निवारयिता देवः ब्रह्म परिवृढं तद्रक्षणरूपं कर्म कृणोति 
करोति तं तादृशं गातुविदं गातोमार्यस्य दुःखनिवारकस्य लम्भयितारं वरुणम्‌ ईमहे अभिमतफलं 
याचामहे । ईमहे इति याश्चाकर्मा । तस्मै वरुणाय अयमस्मदीयः स्तोता हृदा हृदयेन मतिं 
मननीयां स्तुतिं व्यूर्णोति विवृणोति प्रकाशयति उच्चारयतीत्यर्थः । सोऽयं नव्यः स्तुत्यो 
वरुणोऽस्माकम्‌ ऋतं जायतां सत्यभूतोऽस्तु । 


ब्रह्म । ‘अन्येषामपि दृश्यते' इति सांहितिको दीर्घः । गातुविदम्‌ । 'विदूलू लाभे’ । 
अन्तर्भावितण्यर्थात्‌ किप्‌ । ईमहे । ईड्‌ गतौ’ । “बहुलं छन्दसि’ इति विकरणस्य लुक्‌ । 
हृदा 'पटन्‌' इत्यादिना हृदयशब्दस्य हृदादेशः ।। १५ ॥ 


सिद्धाञ्जनम्‌- वरुणः निवारकः पापानां, प्रसिद्धो देवः ब्रह्म मन्त्रात्मकं वचः कृणोति 
करोति, ऋषिर्मन्त्रं परति, तद्दर्शनकारको भगवान्‌ वरुणः, स एवं सर्व दिव्यं मार्ग रक्षति । 
गातुविदम्‌ गातोमार्गस्य लम्भयितारं तम्‌ वरुणम्‌ ईमहे याचामहे । तस्मै देवाय हृदा हृदयेन 
मतिम्‌ मननीयां स्तुतिं व्यूर्णोति विवृणोति, प्रकाशयति । ऋषेः स्तोतुः हृदयेन द्वारेण मन्त्र 
प्रकाशयति, अत एव “ब्रह्म कृणोति वरुणः इति प्रथमे पादे । नव्यः स्तुत्यः तादृशः स 
देवः ऋतम्‌ सत्यं, जायताम्‌ अस्माकं प्रसन्नः सत्यभूतो भवतु । शिष्ट पूर्ववत्‌ । 


ईमहे-ईङ्‌ गतौ, अत्र याश्चाकर्मा, विकरणस्य लुकू ।। १५ ॥ 


॥ इति प्रथमाष्टके सप्तमाध्याये द्वाविंशो वर्गः ॥ 


~ 

॥ अथ त्रयोविंशो वर्गः ॥। 
ऋक्संहिता पदपाठसहिता 


असौ यः पन्थां आदित्यो दिवि प्रवाच्यं कृतः । न स देवा अतिक्रमे तं मर्तासो न 
प॑श्यथ वित्तं में अस्य रोंदसी ।। १६ ॥ 
असौ । यः । पन्थाः । आदित्यः । दिवि । प्रऽवाच्य॑म्‌ । कृतः । न । सः । देवाः । 
अतिऽ्रमें । तम्‌ । मर्तासः । न । पश्यथ । वित्तम्‌ । मे । अस्य । रोदसी इतिं ।।१६॥। 

स्कन्द- पन्थाः इति पततेर्गत्यर्थस्य गन्तृवचनो न मार्गशब्दपर्यायः । अन्तर्णीतमत्वर्थो 
वा । असौ यः उदयास्तमयलक्षितेन मार्गेण गन्ता तद्वान्‌ वा आदित्यः प्रवाच्यम्‌ । व्यत्ययेनात्र 
नपुंसकता प्रकर्षेण स्तुतिवचनाईः । दिवि प्रकाशकारणार्थम्‌ कृतः स्थापितः । केन । 
सामर्थ्याचुष्माभिर्वा देवैर्वा विधात्रा वा । न सः हे देवाः! अतिक्रमे कृत्यार्थेऽयं केन्‌ प्रत्ययः । 
अतिक्रमयितव्यः । प्रथमं स्तोतव्य इत्यर्थः । अथवा पन्था इति पथिशब्दो मार्गवचनः एव । 
आदित्यशब्दस्तु आदित्यस्याऽयम्‌ आदित्य इति इदमर्थे ण्यप्रत्ययो द्रष्टव्यः । एवमर्थयोजना । 
असौ यः पन्था आदित्यस्य स्वभूतः प्रकर्षण स्तुतिवचनार्हः कृतः । केन । सामर्थ्यादादित्येनैव 
भवद्विर्वा देवैर्विधात्रा वा । न स हे देवाः अतिक्रमवितव्यः । केन । सामर्थ्यादादित्येनैव । 
तमादित्यो नातिक्रामतीत्यर्थः । तम्‌ आदित्यं तत्पथं वा हे मर्तासः! मनुष्याः! न पञ्यथ 
न जानीथ । अहं सम्यङ्‌ जानामि न यूयमित्यर्थः । वित्तम्‌ ।। १६ ॥ 

वेङ्कटमाधव- सर्वेषां स्तोत्रार्थम्‌ यः अयम्‌ आदित्याख्यः पन्थाः दिवि कृतः । सः देवाः 
मनुष्यैः क्षुद्रैः अतिक्रमितुं न शक्यते । तम्‌ इमं मनुष्याः! न पश्यथ अभ्युदयावहम्‌ । १६ ॥ 

मुद्रल- पन्थाः सततगामी यः असौ आदित्यः दिवि बुलोके प्रवाच्यम्‌ प्रकर्षेण वचनं 
यथा भवति तथा कृतः निर्मितः । तथा सर्व: प्राणिभिर्दृशयते तथा वर्तमान इत्यर्थः । हे देवाः! 
सः यमादित्यः युष्माभिरपि न अतिक्रमे अतिक्रमितुं न शक्यः । युष्मज्जीवनस्य तदायत्तत्वात्‌ । 
सति हि सूर्ये वसन्तादयः काला निष्पद्यन्ते । कालेषु च यागाः क्रियन्ते । यागेषु च सत्सु 
भवतां जीवनम्‌ । अतो युष्माभिरपि असौ नातिक्रमितव्यः । एवं च सति हे मर्तासः! पापकृतो 
मनुष्याः! तम्‌ महानुभावं सूर्यम्‌ न पश्यय न जानीय । एतच्च कूपे पातयित्वा निर्गतौ एकतद्वितौ 
प्रति निन्दनम्‌ । अहमेव मन्त्रद्रष्टा तं सूर्यं जानामि पापकृतौ युवां जानीथ इति ॥ १६ ॥ 

सायण- पन्थाः सततगामी । यद्वा । ब्रह्मलोकं गच्छतामुपासकानां मार्गभूतः । 'सूर्यद्वारेण 
ते विरजाः प्रयान्ति’ (मु.उ.१.२.११) इति श्रुतेः । एवम्भूतः यः असौ आदित्यः दिवि 
युलोके प्रवाच्यं प्रकर्षणवचनं यथा भवति तथा कृतः निर्मितः । यथा सर्वैः प्राणिभिर्दूश्यते 
तथा वर्तमानः” इत्यर्थः । हे देवाः! सः अयमादित्यो युष्माभिरपि न अतिक्रमे अतिक्रमितुं 
न शक्‍य: । युष्मज्जीवनस्य तदायत्तत्वात्‌ । सति हि सूर्ये वसन्तादयः काला निष्पद्यन्ते । 
कालेषु च यागाः क्रियन्ते । यागेषु च सत्सु भवतां जीवनम्‌ । अतो युष्माभिरप्यसौ 
नातिक्रमितव्यः । एवं च सति हे मर्तासः! पापकृतो मनुष्याः तं महानुभावं सूर्य न प्यथ 
सूर्य न जानीथ । एतच्च कूपे पातयित्वा निर्गतौ एकतद्वितौ प्रति निन्दनम्‌ । अहमेव मन्त्रद्रष्ट 
तं सूर्य जानामि पापकृतौ युवां न जानीथः इति । 


पन्थाः । “पत्लू गतौ' । “पतेस्थ च' सति इनिप्रत्ययः । “पथिमथ्युभुक्षामात्‌’ इति आत्वम्‌ । 
'इतोऽत्सर्वनामस्थाने’ (पा.सू.७.१.८६) इति अत्वम्‌ इकारस्य । “थो न्थः’ (पा.सू.७.१.८७) । 
“पथिमथोः सर्वनामस्थाने’ इत्याद्युदात्तत्वम्‌ । प्रवाच्यम्‌ । वक्तेर्ण्यन्तात्‌ 'अचो यत्‌’ इति भावे 
यत्‌ । “यतोऽनावः” इत्यादयदात्तत्वम्‌ । अतिक्रमे । क्रमु पादविक्षेपे’ । “कृत्यार्थे तवैकेन्‌’ इति 
केन्प्रत्ययः । नित्त्वादादयुदात्तत्वम्‌ || १६ ।। 


सिद्धाञ्जनम्‌- पन्थाः मार्गभूतः सत्यलोकं गच्छतां पुण्यात्मनां योऽसौ आदित्यः दिवि 
यो द्युलोके आदित्यात्मना व्यवस्थितः सन्‌ प्रवाच्यम्‌ प्रकर्षेण वचनं यथा भवति तथा कृतः 
निर्मितः, हे देवाः! सः आदित्यः अतिक्रमे न अतिक्रमितुं युष्माभिरपि न शक्यः । तम्‌ 
आदित्यं हे मर्तासः! हे मर्त्याः न पश्यथ यूयं न पश्यथ, अहं तु पश्यामि जानामीत्यर्थः । 
नायं बाह्यः सूर्यः लौकिकङ्चेत्‌ सर्वेऽपि मर्त्याः पश्येयुः । वित्तमिति पूर्ववत्‌ । 


प्रवाच्यम्‌-वक्ते्ण्यन्तादचो यदिति भावे यत्‌ । अतिक्रमे-क्रमु पादविक्षेपे, कृत्यार्थे तवैकेनिति 
केनूप्रत्ययः ।। १६ ॥। 
ऋक्संहिता पदपाठसहिता 


त्रितः कूपेऽव॑हितो देवान्‌ ह॑बत ऊतयें । तच्छुश्राव बृहस्पति: कृण्वन्नह्रणादुरु वित्तं 
में अस्य रोदसी ॥ १७ ॥ 


य 

त्रितः । कूपे । अव॑ऽहितः । देवान्‌ । हवते उतर्ये । तत्‌ । शुश्राव । बृहस्पतिः । कृण्वन्‌ । 
अंहूरणात्‌ । उरु । वित्तम्‌ । मे । अस्य । रोदसी इतिं ॥ १७ ॥ 

स्कन्द- त्रितः नामर्षिः कूपे अवहितः अधो निहितः । पतित इत्यर्थः । देवान्‌ हवते 
ऊतये भूतेऽत्र लट्‌ द्रष्टव्यः । आहूतवान्‌ । यदि कुत्सस्येदमार्षं ततोऽविरुद्ध एव परोक्षरूपेण 
प्रथमपुरुषेण निर्देशः । अथ तत्‌ त्रितस्येदमार्षम्‌, तत्र आत्मन एव परोक्षरूपेण प्रथमपुरुषेण 
निर्देश इति व्याख्यातव्यम्‌ । अहं त्रितनामा देवानाहूतवानित्यर्थः । किमर्थम्‌ । ऊतये अस्मिन्‌ 
मानसे यज्ञे सोमेन तर्पणाय पालनाय वाऽऽत्मनः । तदाह्यानं श्रुतवान्‌ बृहस्पतिः कृण्वन्‌ हेतावयं 
शतृप्रत्ययो द्रष्टव्यः । प्रयोजनस्य हेतुत्वेन विवक्षा । करणेन हेतुना । कर्तुमित्यर्थः । किम्‌ । 
सामर्थ्याद्रक्षणं वोत्तारणं वा । क्रियासामान्यत्वाद्वा करोतिरेव रक्षणार्थ उत्तारणार्थो वा । 
क्षितुमुत्तारयितुं वेत्यर्थः । कुतः । अंह्रणात्‌ अंहुशब्दः अंहःशब्दपर्यायस्तद्वान्‌ अंहुरः । कः 
पुनरसौ । यदि रक्षणमत्र विवक्षितं ततः पापकर्मकारित्वाद्‌ वृकः । अथोत्तरणं ततः 
उद्वेगकरैस्तृणादिभिरुपेतत्वात्कूपः । अंहुर एवांहूरणः । स्वार्थिको नशब्दः ताद्धितो दीर्घस्तु 
छान्दसत्वात्‌ । पापकर्मकारिणो वृकाद्‌ उद्वेगकरतृणाद्युपेताद्‌ वा कूपादित्यर्थः । उरु 
क्रियाविशेषणमेतत्‌ । विस्तीर्णम्‌ । रक्षितुमुत्तारयितुं वा चिरमित्यर्थः । वित्तम्‌ ।। १७ ॥ 

वेइटमाधव- यदा अस्य सूक्तस्य कुत्स एव द्रष्टा इति दर्शनम्‌ तदानीमियं योजना पुरा । 
अहम्‌ इव त्रितः कूपे पतितः सन्‌ देवान्‌ हवते स्म रक्षणाय तदानीं तस्य वचनम्‌ बृहस्पति 
एव झुश्राब, तस्य आह्वानात्‌? तस्य विस्तीर्णं गमनमार्गं कृण्वन्‌ || १७ ॥ 

मुद्रल- कूपे अवहितः पातितः त्रितः एतत्संज्ञक ऋषिः ऊतये रक्षणाय देवान्‌ हवते 
सतुतिभिराकारयति । यदेतत्‌ त्रितस्याह्मनम्‌ । बृहस्पतिः बृहतां महतां देवानां रक्षक एतत्संज्ञको 
देवः तत्‌ आह्वानम्‌ । शुश्राव श्रुतवान्‌ । किं कुर्वन्‌ । अंह्रणात्‌ अंहसः पापरूपादस्मात्‌ 
कूपपातादुन्नीय उरु विस्तीर्णं शोभनम्‌ कृण्वन्‌ कुर्वन्‌ ॥ १७ ॥ 

सायण- कूपेऽबहितः पातितः त्रितः एतत्संज्ञः ऋषि: ऊतये रक्षणाय देवान्‌ हवते 
स्तुतिभिराकारयति । यदेतत्‌ त्रितस्याह्वानं बृहस्पतिः बृहतां महतां देवानां रक्षकः एतत्संज्ञ 
देवः तत्‌ आह्वानं शुश्राव श्रुतवान्‌ । किं कुर्वन्‌ । अंहरणात्‌ अंहसः पापरूपादस्मात्‌ 
कूपपातादुन्नीय उरु विस्तीर्णं शोभनं कृण्वन्‌ कुर्वन्‌ । 

हवते । ह्वयतेर्लटि “बहुलं छन्दसि’ इति सम्प्रसारणम्‌ । शब्गुणावादेशा: । ऊतये । 
“ऊतियूति इत्यादिना क्तिन उदात्तत्वम्‌ । बृहस्पतिः । “तद्वृहतोः करपत्यो:” (पा.सू.६.१. 
१५७.ग) इति पारस्करादिषु पाठात्‌ सुट्तलोपौ । 'उभे वनस्पत्यादिषु’ इति पूर्वोत्तरपदयोः 
युगपत्प्रकृतिस्वरत्वम्‌ । अंहूरणात्‌ । ‘अहि गतौ’ । इदित्त्वात्‌ नुम्‌ । “खर्जिषिज्ञ्यादिभ्य उरो- 
लचौ' (उ.सू.४.५३०) इति भावे उप्रत्ययः । दुःखप्राप्तिहेतुभावा गतिरस्यास्तीति पामादिलक्षणो 
मत्वर्थीयो नः (पा.सू.«.२.१००) । आङ्पूर्वात्‌ हन्तेर्वा रूपमुन्नेयम्‌ ।। १७ ॥। 

सिद्धाञ्जनम्‌- कूपे नायं कूपो बाह्यः, अन्नमये नीरसे जडे अपां उद्भवः । इदं च सूक्त- 
प्रारम्भे विवृतम्‌ | अवहितः अवस्थितः त्रितः तृतीयस्ताने ततः नप्त: पुरुषः, अन्नमयोद्धाराय 
जडेऽवरुह्यावस्थित इत्यर्थः । देवान्‌ विइवान्‌ देवान्‌ ऊतये रक्षायै हवते आह्वयति तत्‌ आह्वानं 
बृहस्यतिः मन्त्रवाक्पतिदेवः शुश्राव श्रुतवान्‌ । किं कुर्वन्‌? अंहरणात्‌ पापात्‌ जडकूपात्मकात्‌ 
त्रितस्योद्रमनसौलभ्याय उरू कृण्वन्‌ कूपद्वारं विस्तीर्णं कुर्वन्‌ । वित्तमित्यादि पूर्ववत्‌ । 

हृवते-ह्वयतेर्लटि छान्दसं सम्प्रसारणम्‌ । अंहूरणात्‌-अंहस्‌-शब्दात्‌ उरप्रत्ययः, मत्वर्थीयो 
नः, आइङ्पूर्वात्‌ हन्तेर्वा रूपमित्येके ।। १७ ॥। 


नीतिमञ्जरी- यदि भ्राता द्विटू स आत्रुरित्याह- 


अन्यः सुहृज्जनो भ्राता इत्रु्राता सहोदरः । 
अश्विभ्यां तारितो भुज्युस्रितः कूपे निपातितः ।। २८ ॥ 
अन्यो यः सुहृज्जनः प्रीतिकरः स एव भ्राता । सहोदरोऽपि समानोदरोऽपि यद्यप्रीतिकरः 
द्विटू स एव भ्राता शत्रु: । एतमर्थमुदाहरणतया दृढयति । यथाऽसिविभ्यां सुहद्भ्यां प्रीतिकराभ्यां 
भुज्युस्तौग्प्रस्तारित: समुद्रात्‌ । भ्रातृत्वं कृतमित्यर्थः । तदग्रे तुग्रो ह भुज्युमिति (ऋ. १।११६।३) 
दर्शयिष्यते । अत्र तु भ्रातृभ्यां सहोदराभ्यां द्वितैकताभ्यां त्रितः कनीयान्‌ कूपे निपातितः शात्रुत्वं 
कृतं तद्वदामः । 
तत्र ऋकू (क्र.१.१०५. १७) 
त्रितः कूपेऽव॑हितो देवान्हवत ऊतये । 
तच्छुश्राव बृहस्पतिः कृष्वन्नंहरणादुरु वित्तं में अस्य रोदसी । 

(उपरिष्टद्व्ण्यमान इतिहासो बृहद्देवतायां विश्विद्धेदेन परिदृश्यते । अत एव नीतिमश्चर्या 
हस्तलिखितपुस्तके नोल्लिखित:) । स यथा- 


बृहदेवता- (अ.३ इलो.१३२-१३७) 
त्रितं गास्त्वनुगच्छन्तं झूराः सालावृकीसुताः । 


कृपे प्रक्षिप्य गाः सर्वास्तत एवापजहिरे ।। १३२ ॥ 
स तत्र सुषुवे सोमं मन्त्रविन्मन्त्रवित्तमः । 
देवांश्चावाहयत्सर्वांस्तच्छुश्राव बृहस्पतिः ।। १३३ ॥ 
आगच्छतोऽथ तान्‌ दृष्ट्वा क वसत्यस्य तत्त्वतः । 

सर्ववृत्तवञ्च वरुणस्यार्यम्णश्चेत्युपालभत्‌ ॥ १३४ ॥। 
कृपेष्टकाभिर्वणितान्यङ्गान्येवाभवन्मम । 

ृष्ट्वा सर्वानहं स्तौमि यद्यप्येको न पश्यति ॥ १३५ ॥ 
बृहस्पतिप्रचोदिता विश्वे देवगणास्रयः । 

जम्मुख्रितस्य तं यज्ञं भागांश्च जगृहुः सह ॥ १३६ ॥ 
बृहस्पतिस्रितस्यैतज्ज्ञानं विज्ञानमेव च । 

तृचेनान्त्येन सूक्तस्य जगादर्षिरसाविति ॥ १३७ ॥ 


(क्र१1१०५।१६-१८) 


तत्रेतिहास:- एकतो द्वितस्रित इति पुरा त्रय ऋषयो भ्रातरो बभूवुः । ते कदाचिन्मरु- 
भूमावरण्ये वर्तमाना पिपासासन्त्षगात्राः सन्त एकं कूपमविन्दन्‌ । तत्र त्रिताख्य एको जलपानाय 
कूपं प्राविशत्‌ । स्वयं पीत्वा इतरयोश्च पानाय कूपादु(दकमु)द्वत्य प्रादात्‌ । तौ तदुदकं पीत्वा 
त्रितं कूपे पातयित्त्वा तदीयं धनं सर्वमपहत्य कूपकं (कूपश्च) रथचक्रेण पिधाय प्रास्थिपाताम्‌ । 
ततः कूपे पतितः सन्‌ स त्रितः कृपादुत्तरीतुमशक्कुवन्‌ सर्वे देवा मामुद्धरन्त्विति मनसा सस्मार 
ततस्तेषां स्तावकमिदं सूक्तं ददर्शं । तत्र रात्री कूपस्यान्तश्चन्द्रमसो रश्मीन्‌ पइयन्‌ परिदेवयते । 


कुत्सः त्रितो वाऽनोन सूक्तेन विइवान्देवान्‌ स्तौति । 

तथा चानुक्रमणी- “चन्द्रमा एकोनास्यस्तरितो वा वैश्वदेवं हि पाडूमन्त्या त्रिष्ठुबष्टमी महाबृहती 
यवमध्या'' इति । 


तत्र यास्कः (नि.४।६) ““त्रितं कूपेऽवहितमेतत्‌ सूक्तं प्रतिबभौ । तत्र ब्रह्मेतिहास- 
मिश्रभृङ्मिश्रं गाथामिश्रं भवति । त्रितस्तीर्णतमो मेधया बभूव अपि वा सङ्कचानामैवाभिप्रेत 
स्यादेकतो द्वितत्रित इति त्रयो बभूवुः'' इति । 


ऋचोऽयमर्थः । कूपे अवहितः पातितः त्रितः एतत्संज्ञ ऋषिः ऊतये रक्षणाय देवान्‌ 
हवते स्तुतिभिराकारयति । तत्‌ एतदाह्यानं बृहस्पतिः देवः शुश्राव श्रुतवान्‌ । किं कर्तु शुश्राव । 
अंहरणातू पापरूपादस्मात्‌ कूपात्‌ । अंहुरोऽहस्वानंहरणमित्यप्येतस्य भवति इति यास्कः 
(नि.६।२७) । उन्नीय उरु विस्तीर्णं शोभनं कृण्वन्‌ कुर्वन्‌ रोदसी द्यावापृथिव्यौ मे मम अस्य 
कूपपतितस्य यदुःखं तद्वित्तं जानीतम्‌ । 


कूपेऽवहितः- यकाराद्यक्षरं परं वकाराद्यपीति (ऋ.प्रा.२।१४) वपरत्वात्‌ पूर्वरूपम्‌ । इति 
भ्रातृभ्यां इत्रुत्वं कृतमित्युक्तम्‌ || १७ ।। 


ऋक्संहिता पदपाठसहिता 

अरुणो मां सकृद्‌ वृक॑ः पथा यन्तं ददर्श हि । उज्जिहीते निचाय्या तष्टेब पृष्ट्यामयी 
वित्तं मे अस्य रोदसी ॥ १८ ॥ 
अरुणः । मा । सकृत्‌ । वूर्कः । यन्त॑म्‌ । ददर्श । हि । उत्‌ । जिहीते । निऽचाय्यं । 
तष्टांऽइब । पृष्टिआमयी । वित्तम्‌ । मे । अस्य । रोदसी इतिं ॥ १८ ॥ 

स्कन्द- अरुणः आरक्तवर्णः सकृत्‌ वृकः यथा स्वगृहगमनमार्गेण यन्तं गृहं प्रति गच्छन्तम्‌ 
मा मां ददर दृष्टवान्‌ । हि-शब्दस्तु पदपूरणः । उज्जिहीते निचाय्य ओहाङ्‌ गतौ । भूते 
चात्र लट्‌ द्रष्टव्यः । निचायतिरपि दर्शनार्थः प्रसिद्धः । दृष्ट्वा चोर्ध्वमगमत्‌ । उदित इत्यर्थः । 
कथम्‌ । तष्टेव पृष्ट्यामयी पृष्टिरिति पृष्टमुच्यते । तस्यामयं रोगः । तद्वान्‌ पृश्यामयी । यथा 
तक्षा नित्यकुटिलत्वादुपजातपृष्ठवेदनः तदपगमनार्थमुत्तिष्ठेत्‌ तद्वदित्यर्थः । वित्तम्‌ ।। १८ ॥। 


वेङ्कटमाधव- तृषितं मां मार्गेण गच्छन्तं पृष्ठतः स्थितः कश्चित्‌ अरुणः वृकः दद 

हि । दृष्ट्वा च गमनार्थम्‌ उत्‌ जिहीते । यथा तष्टा अनवरततक्षणात्‌ जातपृष्ठवेदनः सन्‌ उत्तिष्ठति 
तदवद्‌ इति । यास्कपक्षे त्वुदितश्चन्द्रमा इति मन्त्रार्थः । तदुक्तम्‌ 'वृकश्रन्द्रमा भवति 
विवृतज्योतिष्को वा विकृतज्योतिष्को वा विक्रान्तज्योतिष्को वा | ....अरुण आरोचनो मासंकृत्‌ 
मासानां चार्धमासानां च कर्ता भवति चन्द्रमाः । वृकः पथा यन्तं ददर्श नक्षत्रगणम्‌ । 
अभिजिहीते निचाय्य येन येन योक्ष्यमाणो भवति चन्द्रमाः । तक्ष्णुवन्‌ इव पृष्ठरोगी’ (या.५,२०- 
२१) इति ।। १८ ॥ 


मुद्रल- अरुणः अरुणवर्णः लोहितवर्ण: वृकः अरुण्यश्वा सकृत्‌ एकवारम्‌ पथा यन्तम्‌ 
मार्गेण गच्छन्तम्‌ मा माम्‌ ददर्श हि दृष्ट्वान्‌ | हि इति पूरणः । निचाय्य दृष्ट्वा च मां 
जिघृक्षुः सन्‌ उज्निहोते उद्गच्छति स्म । दृष्टान्तः । तष्टा इव पृष्ट्यामयी । यथा 
तक्षणजनितपृषठङ्केशः तष्टा वर्धकी तदपनोदनाय ऊर्ध्वाभिमुखो भवति तद्वत्‌ । हे द्यावापृथिव्यौ! 
मदीयमिमं वृत्तान्तं जानीतम्‌ । अन्मत्‌ पूर्ववत्‌ ॥ १८ ॥ 


सायण- अरुणवर्णः लोहितवर्ण: वृकः अरण्यश्चा सकृत्‌ एकवारं पथा यन्तं मार्गेण 
गच्छन्तं. मां ददर्श हि दृष्टवान्‌ । हिः पादपूरणः । निचाय्य दृष्ट्वा च मां जिधृक्षु: सन्‌ उज्जिहीते 
उद्गच्छति स्म । तत्र दृष्टान्तः । तष्टेव पृष्ट्यामयी । यथा तक्षणजनितपृषठ्केशः तष्टा वर्धकिः 
तदपनोदनाय ऊर्ध्वाभिमुखो भवति । तद्वत्‌ । हे द्यावापृथिव्यौ मदीयमिदं दुःखं वित्तं जानीतम्‌ । 
यद्वा । वृक इति ववृतज्योतिष्कः चन्द्रमाः उच्यते । अरुणः आरोचमानः कृत्स्रस्य जगतः 
प्रकाशकः मासकृत्‌ मासार्धमासर्त्वयनसंवत्सरादीन्‌ कालविशेषान्‌ कुर्वन्‌ । तिथिविभागज्ञानस्य 
चन्द्रगत्यधीनत्वात्‌ । स चन्द्रमा: आकाझमागे यन्तं गच्छन्तं नकषत्रगणं ददर्श । हिरवधारणे । 
नक्षत्रगणमेव ददर्श न कूपपतितं मामित्यनादरो द्योत्यते । यदि मां पश्येत्‌ उद्धरेत्‌ कूपात्‌ । 
निचाय्य नक्षत्रगणं दृष्ट्वा चोजिहीते । येन नक्षत्रेण संयुज्यते तेन सहोद्रच्छति । न मामभि- 
गच्छतीत्यर्थः । अन्यत्‌ पूर्ववत्‌ । 

अत्र मासकृत्‌ इति यास्कः एकं पदं मन्यते शाकल्यस्तु पदद्वयम्‌ । तस्मिन्पक्षेऽयमर्थः । 
दक्षप्रजापतेदुहितृभूताः स्वभार्याः अश्विन्याद्यास्तारका: पुनःपुनर्ददर्श । मां सकृदेव पर्यतीति 
सकृद्दृष्ट्वा चोज्जिहीते । ताराभिः सहोर्ध्वमेव गच्छति । न मां कूपादुत्तारयति । अत 
इदमनुचितम्‌ । हे द्यावापृथिव्यौ मदीयमिमं वृत्तान्त जानीतम्‌ । 

अत्र निरुक्तं- 'वृकश्चन्द्रमा भवति विवृतज्योतिष्को वा बिकृतज्योतिष्को वा 
विक्रान्तज्योतिष्को वा । अरुण आरोचन: मासकृन्मासानां चार्धमासानां च कर्ता भवति चन्द्रमा 
वृक: पथा यन्तं ददर्श नक्षत्रगणमभिजिहीते निचाय्य येन येन योक्ष्यमाणो भवति 
चन्द्रमास्तक्ष्णुवन्निव पृष्ठरोगी' (निरु.५.२०-२१) इति । 


सकृत्‌ । “एकस्य सकृच्च' (पा.सू.५.४.१९) इति क्रियाभ्यावृत्तिगणने निपातितः । वृक: । 
“वृञ्‌ वरणे’ । सृवृभूशुषिमुषिभ्यः कित्‌’ (उ.सू.३.३२१) इति कप्रत्ययः । जिहीते । 'ओहाङ्‌ 
गतौ’ । जौहोत्यादिकः । “भूञामित्ः इति अभ्यासस्य इत्वम्‌ । निचाय्य । “चायृ पूजानिशाम- 
नयोः' । अत्र दर्शनार्थों धातूनामनेकार्थत्वात्‌ । 'समासेऽनग्पूरवे त्तवो ल्यप्‌’ । पृष्ट्यामयी । 
“स्पृहा संस्पर्शने' । स्पृरयतेऽनेनेति स्पृष्टिः । छान्दसो वर्णलोपः । पृष्टावामयः पृष्ट्यामयः । 
तद्वान्‌ पृ्यामयी ।। १८ ॥ 


सिद्धा्जनम्‌- अरुणः लोहितवर्णः राजसक्रियाद्योतनार्थकः, वृकः छेदकः असुरः पथा 
मार्गेण यन्तम्‌ गच्छन्तं ऊर्ध्वं दिवं प्रति, मा मां सकृत्‌ एकवारं ददर्श हि दृष्टवान्‌ खलु । 
अनेन जीवतामृषीणां ऊर्ध्वं दिव्यं धाम प्रति गमनं पुनरागमनं च साधारणमभूतू तेषां रहोयागमार्गे 
इति बोध्यम्‌ । इदं च पूर्वमनुभूतं मयेति ब्रूते ऋषिः । सः निचाय्य दृष्ट्वा मां जिघृक्षन्‌ उज्चिहीते 
उद्गच्छति स्म । यद्यपि स उद्गतः, ततोऽप्यहमुद्ततर आसं देवानामनुग्रहबलात्‌, तस्मात्‌ केवलं 
उत्पइयन्नवर्तत । क इव? तक्षा इव यथा वर्धकिः पृष्टिआामयी तक्षणजनितपृष्ठक्केशः 
तदुःखापनोदनायोर्ध्वाभिमुखो भवति, तद्वत्‌ । अत्रापि प्रागृषेरूर्ध्वप्रयाणं आसीदिति गम्यते । 
वित्तमिति समानम्‌ । 


सकृत्‌-एकस्य सकृच्चेति क्रियाभ्यावृत्तिगणने निपातितः । जिहीते-ओहाक्‌ त्यागे, 
जुहोत्यादिः । पृष्ट्यामयी-स्पृश संस्पर्शने, पृष्टिः पृष्ठं, स्पृइयतेऽनेनेति पृष्टिः छान्दसो वर्णलोपः, 
पृष्टौ आमयः, तद्वान्‌ ।। १८ ॥। 


ऋक्संहिता पदपाठसहिता 


एनाङ्गषेणं बयमिन्द्र॑बन्तोऽभि ष्याम वृजने सर्ववीराः । तन्नो मित्रो वरुणो 
मामहन्तामदितिः सिन्धुः पृथिवी उत द्यौः ॥ १९ ॥ 

एना । आहुषेण॑ । वयम्‌ । इन्द्र॑वन्तः । अभि । स्याम । वृजने । सर्वऽवीराः । तत्‌ । 
नः । मित्रः । वरुणः । ममहन्ताम्‌ । अदितिः । सिन्धु; । पृथिवी । उत । दयौः ॥ 

स्कन्द- एना-शब्दो अनेनेत्सस्यारथे । अङ्गशब्दः शरीरावयववचनः । 'उष दाहे’ । 
अङ्गान्योषति दहतीति अङ्गोषोऽन्धकूपः । स हि सम्बाधत्वात्‌ पीडयत्यङ्गानि । अङ्गोष 
एवाऽऽङ्गूषः । छान्दसत्वादोकारस्य ऊकारः । अङ्गषे भव आङ्गषः सोमः । अथवा 
ओधोष्यतेऽसाविति आधोषः स्तोमः । आघोषः एवाङ्गृषः । छान्दसौ वर्णागमव्यत्ययौ । एना 
आङ्गषेण इति च उभयत्र हेतौ तृतीया । अनेन कूपे प्रकल्पितेन सोमेन स्तोमेन वा हेतुना । 
बयम्‌ इन्द्रवन्तः । इन्द्रः सहायभूतो येषां ते इन्द्रवन्तः । इन्द्रेण अनुगृह्ममाणा इत्यर्थः । 
अभि स्याम अभिभवेम इात्रूनित्याञास्महे । क । वृजने । वृज्यते दोषैरिति वृजनः अविगुणो 
यज्ञः, तत्र । अथवा वृजनइाब्दो बलनाम (निघ.२,९) । सामर्थ्यादन्तर्णीतमत्वर्थः । 
सेनादिलक्षणेन बलेन तद्धति । सङ्गामे इत्यर्थः । सर्ववीराः वीरैः पुत्रैः पौत्रैश्रोपेताः । तत्‌ 
नः मित्रः इत्यादुक्तार्थम्‌ (क्र. १,९४,१६ द्व.) ॥ १९ ॥ 


वेङ्कटमाधव- अनेन स्तोत्रेण बयम्‌ इन्द्रबन्तः सन्तः अभिभवेम युद्धे शत्रून्‌ 
अखण्डितास्मदीयवीराः । अत्र वदन्ति- 


“त्रितं गास्त्वनुगच्छन्तं क्रूराः सालावृकीसुताः । 
कूप प्रक्षिप्य गाः सर्वाः तत एवापजहिरे ।। 
स तत्र सुषुवे सोमं मन्त्रविन्मन्त्रवित्तमः । 
देवांश्चावाहयत्सर्वास्तच्छुश्राव बृहस्पतिः ।। 
बृहस्पतिप्रचोदिता विश्वे देवगणास्रयः । 
जग्मुखितस्य तं यज्ञं भागांश्च जगृहुस्सह ।। 
कुत्सश्च कूपे पतितस्तेनैवेहानुधावति । 

सूक्तेन त्रितदृष्टेन स्वयं वा दृष्ट्वानिदम्‌ ।। 

त्रित एवाथवा द्रष्टा ननु कुत्स्य दर्शने । 
विरुध्यतेऽरुणो मेति माशब्दस्तत्र का गतिः ।। 
उच्यते पदकारस्य त्रितस्वार्षमिदं मतम्‌ । 
अन्यथाऽपि पदच्छेदस्तत्र यास्केन दर्शितः" ।। इति ॥ 

मुद्रल- आङ्गषेण आघोषणयोग्येन एना एतेन स्तोत्रेण हेतुभूतेन इन्द्रवन्तः अनुग्राहकेणेन्द्रेण 
युक्ताः सर्ववीराः सर्वेवीरै: पुत्रैः पौत्रादिभिश्चोपेताः सन्तः वयम्‌ वृजने सङ्गामे अभि स्याम 
शत्रून्‌ अभिभवेम । तत्‌ इदम्‌ अस्मदीयं वचनं मित्रादयः ममहन्ताम्‌ पूजयन्तु । पालयन्वित्यर्थः । 
उत देवतासमुञ्चये || १९ || 


सायण- एना अनेन आङ्गषेण आघोषणयोग्येन स्तोत्रेण हेतुभूतेन इन्द्रबन्तः 
अनुग्राहकेणेन्द्रेण युक्ताः सर्ववीराः सरवैर्वरिः पुत्रैः पौत्रादिभिश्रोपेताः सन्तः वयं वृजने सङ्गामे 
अभि स्याम शत्रूनभिभवेम । तत्‌ इदमस्मदीयं वचनं मित्रादयः ममहन्तां पूजयन्तु 
पालयन्त्वित्यर्थ: । उतशब्दो देवतासमुच्नये । अत्र यास्कः- “आङ्गूषः स्तोम आधोषः । अनेन 
स्तोमेन वयमिन्द्रवन्तः' (निरु.५.११) इति । 


एना । 'द्वितीयाटीःस्वेनः’ (पा.सू.२.४.३४) इति तृतीयायाम्‌ इदम एनादेशः । “सुपां 
सुलुकू' इति विभक्तेः आजादेशः । चित्स्वरेणान्तोदात्तत्वम्‌ । आङ्गषेण । आङ्पूर्वात्‌ घुषेः 
कर्मणि घञ्‌ । आङो ङकारलोपाभावश्छान्दसः । घोषशब्दस्य गूषभावश्च पृषोदरादित्वात्‌ । 
थाथादिना उत्तरपदान्तोदात्तत्वम्‌ । स्याम । अस्ते: प्रार्थनायां लिडिः “श्नसोरल्लोपः? इति 
अकारलोपः । “उपसर्गप्रादुर्भ्यामस्तिर्यच्‌परः' (पा.सू.८.३.८७) इति षत्वम्‌ ।। १९ ॥ 


सिद्वाञ्जनम्‌- एना अनेन आङ्गषेण आधोषणार्हेण स्तोत्रेण हेतुना इन्द्रवन्तः इन्द्रयुक्ता: 
बयम्‌ सर्ववीराः सर्वविधवीर्येपिताः सन्तः वृजने सङ्गामे असुरजयार्थके अभि स्याम अभिभवेम 
शत्रून्‌ देवद्वेषिणः । तन्नो मित्र इत्यादि व्याख्यातम्‌ । 


एना-इदम एनादेशः, विभक्तेराजादेशः । आङ्गषेण-आइ्पूर्वात्‌ घुषेः कर्मणि घञ्‌, घस्य 
गः अन्यच सर्व छान्दसम्‌ ।। १९ ॥ 


॥ इति प्रथमाष्टके सप्तमाध्याये त्रयोविंशो वर्गः । 


॥ इति प्रथमे मण्डले पञ्चदशाऽनुवाकः ॥ 

।। अथ चतुर्विशो वर्गः ॥ 
ऋक्संहिता पदपाठसहिता 
(सूक्तम्‌ १०६) 
(७ कृत्स आङ्गिरसो । विश्वे देवाः । जगती । ७ त्रिष्टुप्‌) 
इन्द्रं मित्रं वरुणमग्निमूतये मारतं झार्धो अदितिं हवामहे । 
रथं न दुर्गाद्‌ ब॑सवः सुदानवो विश्वस्मान्नो अंह॑सो निष्पिपर्तन । १ ॥ 
इन्द्र॑म्‌ । मित्रम्‌ । वरुणम्‌ । अग्निम्‌ । उतयें । मारुतम्‌ । शर्धः । अदितिम्‌ । हवामहे । 
स्थ॑म्‌ । न । दुःऽगात्‌ । वसवः । सुऽदानवः । विश्वस्मात्‌ । नः । अंहसः । निः । 
पिपर्तन ॥ १ ॥ 
स्कन्द- इन्द्रम्‌ च मित्रम्‌ च वरुणम्‌ च अग्निम्‌ च ऊतये तर्पणाय पालनाय वाऽऽत्मनः 

मारुतम्‌ च शर्धः सेनालक्षणं बलम्‌ अदितिम्‌ च हवामहे आह्वयामः । किञ्च रथम्‌ न दुर्गात्‌ 
यथा रथी दुर्गात्‌ प्रदेशाद्रथं रक्षति एवं हे वसवः! सुदानवः! झोभनदातारः! झोभनदानाः! 
वा विश्वस्मात्‌ सर्वस्मात्‌ अंहसः पापात्‌ नः अस्मान्‌ निः पिपर्तन पृ पालनपूरणयोः । 
निश्चयेन पालयत रक्षत । यथा वयं केनचिदपि पापेन न सम्बध्यामहे तथा कुरुतेत्यर्थः ।। 


वेङ्कटमाधव- कुत्सः! इन्द्रादीन्‌ मारुतम्‌ च वेगं रक्षणार्थं हवामहे । एषु चाहूयमानेषु 
यूयं च बसवः! रथम्‌ इव सारथयः दुर्गात्‌, अस्मान्‌ सर्वस्मात्‌ पापात्‌ निः पारयत ।। १ ॥। 


मुद्रल- षोडशेऽनुवाके दश सूक्तानि । तत्र ऽइनद्रम्‌' इति सप्तर्च प्रथमं सूक्तम्‌ । 
अनुबर्तमानत्वात्‌ कुत्स ऋषि: । त्रितस्तु वाविशिष्टत्वात्‌ तत्रैव विकल्पितः । तेनेह नानुवर्तते । 
अन्त्या त्रिष्टुप्‌ । रिष्टा जगत्यः । विश्वे देवाः देवता ।। 


ऊतये रक्षणाय वयमिन्द्रादीन्‌ मारुतम्‌ शर्धः मरुत्समूहरूपं बलं च हवामहे आह्वयामहे । 
वसवः! निवासयितारः! सुदानवः! झोभनदाना इन्द्रादयः! विश्वस्मात्‌ सर्वस्मात्‌ अंहसः पापात्‌ 
नः अस्मान्‌ निः पिपर्तन निर्गमय्य पालयत । दृष्टान्तः । रथम्‌ न दुर्गात्‌ गन्तुमशक्यात्‌ 
निम्रोन्नतात्‌ स्थानात्‌ सारथयो यथा रथं पालयन्ति तद्वत्‌ ।। १ ॥ 

सायण- षोडशेञ्नुवाके दश सूक्तानि । तत्र इन्द्रम्‌’ इति सप्तर्च प्रथमं सूक्तम्‌ । 
अत्रानुक्रम्यते- “इन्द्र मित्रं सप्त त्रिष्टबन्तम इति । अनुवर्तमानत्वात्‌ कुत्स ऋषिः । त्रितस्तु 
वाविशिष्टत्वात्‌ तत्रैव विकल्पितो नानुवर्तते । अन्त्या त्रिष्टुप्‌ । शिष्टास्रिष्ुबन्तपरिभाषया जगत्यः । 
विश्वे देवा देवतेत्युक्तम्‌ । विनियोगो लैङ्गिकः । 


ऊतये रक्षणाय वयमिन्द्रादीन्‌ मारुतं शर्धः मरुत्समूहरूपं बलं च हवामहे आह्वयामहे । 
वसवः निवासयितारः सुदानवः शोभनदानाः इन्द्रादयः विश्वस्मात्‌ सर्वम्मात्‌ अंहसः पापात्‌ । 
नः अस्मान्‌ निष्पिपर्तन निर्गमय्य पालयत । तत्र दृष्टान्तः । रथं न दुर्गात्‌ । गन्तुमशक्या- 
निम्रोन्नतात्‌ स्थानात्‌ सारथयो यथा रथं पालयन्ति तद्वत्‌ । 


पिपर्तन । “पृ इत्येके’ । लोटि “तप्तनप्तनथनाश्र” इति तस्य तनवादेशः । पित्त्वेन 
ङित्त्वाभावात्‌ गुणः । 'अर्तिपिपर्त्योश्च' इति अभ्यासस्य इत्वम्‌ ॥ १ ॥ 


सिद्धाञ्जनम्‌- षोडरेऽनुवाके दश सूक्तानि । तत्र इन्द्रमि'ति सप्तर्च प्रथमं सूक्तम्‌ । कुत्स 
ऋषिः, जगती छन्दः, अन्त्या त्रिष्टुप्‌, विइवे देवा देवता । 


इन्द्रम्‌ मित्रम्‌ वरुणम्‌ अग्निम्‌ एतान्‌ देवान्‌ मारुतम्‌ शर्धः मरुत्सम्बन्धि बलं मरुद्गणं 
बा, तथा अदितिम्‌ अखण्डसत्त्वभूतां सर्वदेवमातरं च ऊतये रक्षायै हवामहे आह्वयामः । 
वसवः निवासयितारः सुदानवः शोभनदानोपेता:, हे देवाः, नः अस्मान्‌ विउवस्मात्‌ सर्वस्मात्‌ 
अंहसः पापात्‌ निष्पिपर्तन निर्गमय्य पालयत । तत्र दृष्टान्तः दुर्गात्‌ गन्तुं दुःखेन झाक्यात्‌ 
निम्गोन्नतात्‌ प्रदेशात्‌ रथम्‌ न रथं यथा सारथयः पालयन्ति, तद्वत्‌ । 


पिपर्त्तन-पालनार्थात्‌ पिपर्तेलोटि तनबादेशः, अर्तिपिपर्त्योइचेति अभ्यासस्य इत्वम्‌ ।। १ ।। 


ऋक्संहिता पदपाठसहिता 
त आंदित्या आ गंता सर्वतातये भूत देवा वृत्रतूर्येषु शंभुर्वः । 
रथं न दुर्गाद्‌ व॑सवः सुदानवो विश्वस्मान्नो अंहसो निष्पिपर्तन ।। २ ॥। 
ते । आदित्याः । आ । गत । सर्वऽतांतये । भूत । देवाः । वृत्रऽतूर्येषु । शम्‌ऽभुर्वः । 
रथ॑म्‌ । न । दुःऽगात्‌ । वसवः । सुऽदानवः । विश्वस्मात्‌ । नः । अंह॑सः । निः । पिपर्तन ।। 

स्कन्द- ते आदित्याः तच्छब्दश्रुतेयोग्यार्थसम्बन्थो यच्छब्दोऽध्याहर्तव्यः । यान्‌ परया 
भक्तया आह्वयामि यूयं ते हे आदित्याः! आ गत आगच्छत । किमर्थम्‌ । सर्वतातये 'सर्वदेवा- 
त्तातिल” (पा.४,४,१४२) इत्येवं स्वार्थे तातिल्प्रत्ययः । सर्वस्मै अस्मद्यागाय । अथवा 
तनोतेस्तातिशब्दो यागसन्ततिवचनः । सर्वस्यै यागसन्तत्यै । सर्वानस्मद्यागान्‌ अविग्नेन 
सम्पादयितुमित्यर्थः । किञ्च भूत भवत अस्माकं हे देवाः! वृत्रतूर्येषु वृत्रतूर्यशब्दः सङ्जामनाम 
(निघ २,१७) । सङ्गामेषु शंभुवः “शम्‌” (निघ.३,६) इति सुखनाम । भवतिरप्यत्र 
सामर्थ्यादन्तणीतण्वर्थः । सुखस्य भावयितारः । शत्रुजयलक्षणं सुखम्‌ अस्मान्‌ प्रापयतेत्वर्थः । 
किञ्च रथं न ॥ २ ॥ 


वेङ्कटमाधव- ते यूयम्‌ आदित्याः! आ गच्छत यज्ञाय । भवत च देवाः! सङ्गामेषु 
सुखस्य भावयितारः ।। २ ।। 

मुद्रल- हे आदित्याः! अदितेः पुत्राः! देवाः! ते यूयम्‌ सर्वतातये स्ैवीरपुरुषैः तातये 
तताय विस्तारिताय युद्धाय । युद्धेऽस्माकं साहाय्यं कर्तुमित्यर्थः । आ गत आगच्छत । अपि 
च वृत्रतूर्येषु सङ्गामेषु शम्भुवः सुखस्य भावयितारः भूत भवत । २ ॥ 

सायण- हे आदित्याः! अदितेः पुत्राः देवाः ते यूयं सर्वतातये सर्वैवीरपुरुषैस्तताय 
विस्तारिताय युद्धाय । युद्धेऽस्माकं साहाय्यं कर्तुमित्यर्थः । आ गत आगच्छत । अपि च 
वृत्रतूर्येषु । सङ्गामनामैतत्‌ । सङ्गामेषु झम्भुवः सुखस्य भावयितारः भूत भवत । 

गत । गमेलोटि “बहुलं छन्दसि’ इति शपो लुक्‌ ॥ २ ॥ 


सिद्धाञ्जनम्‌- हे आदित्याः! देवाः, ते तादृशा यूयं आगत आगच्छत । सर्वतातये 
संवैस्तायनाय सर्व: कर्तव्याय प्रयासाय भूत सहायाः भवत । वृत्रतूर्येषु वृत्राः असुराः तूर्याः 
हिंस्याः येषु तेषु युद्धेषु शम्भुवः सुखस्य भावयितारो भवत । रथं न दुर्गति व्याख्यातम्‌ । 


गत-गमेलोटू शपो लुकू छन्दसि विकल्पनात्‌ ॥ २ ॥ 

क्रक्संहिता पदपाठसहिता 

अव॑न्तु नः पितर॑ः सुप्रवाचना उत देवी देवपुंत्रे ऋतावृधां । 
र्थं न दुर्गाद्‌ 'ब॑सवः सुदानवो विश्वस्मान्नो अंह॑सो निष्पिपर्तन ।। ३ ॥ 
अव॑न्तु । नः । पितर॑ः । सुऽप्रवाचनाः । उत । देवी इतिं । देवपुंत्रे इतिं देवऽपुत्रे । 
ऋतऽवृधां । रथंम्‌ । न । दुःऽगात्‌ । वसवः । सुऽदानवः । विश्वस्मात्‌ । नः । अंह॑सः । 
निः । पिपर्तन ॥ ३ ॥ 

स्कन्द- अवन्तु पालयन्तु नः अस्मान्‌ पितरः । कीदृशाः । सुप्रवाचनाः प्रोच्यन्ते 
देवतागुणाः अनेनेति प्रवाचनं स्तोत्रम्‌ । छान्दसं दीर्घत्वम्‌ । शोभनं प्रवाचनं येषां ते सुप्रवाचनाः । 
सुस्तुतय इत्यर्थः । न च केवलाः पितरः । किं तर्हि । उत्‌ देवी देव्यावपि द्यावापृथिव्यौ । 
कीदृश्यौ । देवपुत्रे देवाः पुत्रभूता ययोस्ते देवपुत्रे । देवानां मातृभूते इत्यर्थः । ऋतावृधा 
सत्यस्य यज्ञस्य उदकस्य वा स्वेन स्वेन व्यापारेण वर्धयित्र्यी । किञ्च रथं न इत्यादुक्तार्थम्‌ ।। 


वेङ्कटमाधव- रक्षन्तु अस्मान्‌ पितरः सुस्तोत्राः । अपि च देव्यौ द्यावापृथिव्यौ यज्ञस्य 
वर्धयित्र्यौ ययोः सर्वे देवाः पुत्राः ते देवपुत्रे ।। ३ ॥ 


मुद्रल- नः अस्मान्‌ पितरः अग्निष्वात्तदयः अवन्तु रक्षन्तु । कीदृशाः । सुप्रवाचनाः 
सुखेन प्रवक्तुं स्तोतुं शक्याः । उत अपि च देवपुत्रे देवाः सर्वे पुत्रस्थानीया ययोस्ते ऋतावृधा 
ऋतस्य सत्यस्य वर्धयित्र्यौ देवी देवानादिगुणयुक्ते द्यावापृथिव्यौ अस्मात्‌ रक्षताम्‌ । अन्यत्‌ 
समानम्‌ ।। ३ ॥ 


सायण- नः अस्मान्‌ पितरः अग्निष्वात्तादयः अवन्तु रक्षन्तु । कीदृशाः । सुप्रवाचनाः 
सुखेन प्रवक्तुं स्तोतुं शक्याः । उत अपि च देवपुत्रे देवाः सर्वे पुत्रस्थानीया ययोस्ते ऋतावृधा 
ऋतस्य सत्यस्य यज्ञस्य वा वर्धयित्र्यौ देवी देवनादिगुणयुक्ते द्यावापृथिव्यौ अस्मान्‌ रक्षताम्‌ । 
अन्यत्‌ समानम्‌ । 


देवी । “वा चन्दसि’ इति पूर्वसवर्णदीर्घत्वम्‌ । ऋतावृधा । वृधेरन्तर्भावितण्वर्थात्‌ किप्‌ । 
‘सुपां सुलुक्‌’ इति विभक्तेः आकारः ।। ३ ॥ 

सिद्धाञ्जनम्‌- नः अस्मान्‌ पितरः पूर्व ऋषयः अवन्तु रक्षन्तु । कीदृशाः? सुप्रवाचनाः 
सुखेन प्रवक्तुं शक्याः । उत अपि च देवपुत्रे देवाः पुत्राः ययोस्ते ऋतावृधा ऋतस्य वर्धयिल्यौ 
देवी देव्यौ, द्यावापृथिव्यौ इति सायणः, तर्हि, ऊर्ध्वा मनोमयत्वं प्राप्ता चित्‌ द्यौः, अधरा 
अन्नमयत्वस्य धारयित्री स्थूला चित्‌ पृथिवी, अस्मान्‌ रक्षताम्‌ उभयोः सङ्गतयोः पुत्रस्थानीया 
देवाः यजमाने प्रादुर्भवन्ति । रथं नेति पूर्ववत्‌ । 


देवी-देव्यौ, वा छन्दसीति पूर्वसवर्णदीर्घत्वम्‌ || ३ ॥ 


ऋक्संहिता पदपाठसहिता 

नराशंसं वाजिनं वाजय॑त्निह क्षयद्वीरं पूषणं सुम्नैरीमहे । 
रथं न दुर्गाद्‌ ब॑सवः सुदानवो विश्वस्मान्नो अंह॑सो निष्पिपर्तन ।। ४ ॥ 
नराझंस॑म्‌ । वाजिन॑म्‌ । वाजर्यन्‌ । इह । क्षयत्‌ऽवीरम्‌ । पूर्णम्‌ । सुम्नैः । ईमहे । र्थम्‌ । 
न । दुःऽगात्‌ । वसवः । सुऽदानवः । विश्व॑स्मात्‌ । नः । अंहसः । निः । पिपर्तन ॥। 

स्कन्द- नराइंसम्‌ नराशंसो४ग्रिर्ज्ञो वा तम्‌, वाजिनम्‌ हविर्लक्षणेन स्तोतृभ्यो देयेन 
वा अन्नेन तद्वन्तम्‌ वाजयन्‌ 'वाजयति' (निघ.३, १४) इत्यर्चतिकर्मा । बहुवचनस्य स्थाने 
एकवचनम्‌ । स्तुवन्तः इह कर्मणि । न च केवलं नराशंसमू । किं तहिं । क्षयद्वीरं पूषणम्‌ 
“क्षि निवासगत्योः’ । वीराणां निवासयिता क्षयद्वीरः । षष्ठीसमासे छान्दसः पूर्वनिपातः 
्षयच्छब्दस्य । पूषा ह्यस्तं गच्छन्‌ सर्ववीरान्‌ स्वेस्वे स्थाने निवासयति तेनासौ क्षयद्वीर इत्युच्यते । 
तं क्षयद्वीरं पूषणं सुझ्नैः 'सुम्रम” (निघ.३,६) इति सुखनाम । सुखैर्हविर्भिः स्तोत्रैर्वा । ईमहे 
याचामहे । किम्‌ । सामर्थ्यादभिप्रेतम्‌ । अथवा सुप्रैरित्येषेव द्वितीयार्थे तृतीया । सुखानि याचामह 
इति । किञ्च रथम्‌ न ॥ ४ ॥ 

वेङ्कटमाधव- नराझंसम्‌ अग्निं वयं हविष्मन्तम्‌ अर्चयन्तः अस्मिन्‌ कर्मणि क्षपितवीरं 
बलिनं पूषणं च || ४ ॥ 

मुद्रल- नराझंसम्‌ नरेः शंसनीयम्‌ वाजिनम्‌ अन्नवन्तमग्निम्‌ वाजयन्‌ उपवाजयन्‌ प्रज्वलयन्‌ 
इह अस्मिन्‌ काले स्तौमीति शेष: । तथा क्षयद्वीरम्‌ अतिबलिनं यस्मिन्‌ सर्वे वीराः क्षीयन्ते 
एवंरूपम्‌ पूषणम्‌ पोषकं देवम्‌ सुमनः सुखकरेः स्तोत्रेहतुभूतै: ईमहे याचामहे अभीष्ट प्रार्थयामहे । 
अन्यत्‌ समानम्‌ ।। ४ ॥ 

सायण- नराझंसं नरैः शंसनीयं वाजिनम्‌ अन्नवन्तमग्रि वाजयन्‌ उपवाजयन्‌ प्रज्वलयन्‌ 
इह अस्मिन्‌ काले स्तौमीति शेष: । तथा क्षयद्वीरम्‌ अतिबलिनं यस्मिन्‌ सर्व वीरा: क्षीयन्ते 
एवंरूपं पूषणं पोषकं देवं सुम्नैः सुखकरैः स्तोत्रैहतुभूतैः ईमहे याचामहे अभीष्ट प्रार्थयामहे । 


नराशंसम्‌ । “उभे वनस्पत्यादिषु’ इति युगपदुभयपदप्रकृतिस्वरत्वम्‌ । नरशब्दः ऋदोरप्‌’ 
इति अबन्त आयुदात्तः । निपातनात्‌ दीर्घः । शंसशब्दो घञन्त आद्युदात्तः । वाजयन्‌ । 
“वज ब्रज गतौ' । अस्मात्‌ णिच्‌ । क्षयद्वीरम्‌ । क्षि क्षये’ । लटः शतृ । झापि प्राप्ते व्यत्ययेन 
शः । तस्य 'छन्दस्युभयथा' इति आर्धधातुकत्वेन डित्त्वाभावात्‌ गुणायादेशौ । अदुपदेशात्‌ 
लसार्वधातुकानुदात्तत्वे विकरणस्वरः । “अतो गुणे’ इति पररूपत्वे “एकादेश उदात्तेन’ इति 
एकादेश उदात्तः । क्षयन्तो वीरा यस्मिन्‌ । बहुब्रीहौ पूर्वपदप्रकृतिस्वरत्वम्‌ ।। ४ ।। 


सिद्धाञ्जनम्‌- नराइांसम्‌ नरैः बलिभिः पुरुषैः शंसनीयं वाजिनम्‌ समृद्धिमन्तं वाजयन्‌ 
समर्थयन्‌ विशेषतो ज्वलयन्‌ इह अस्मिन्‌ यजने स्तौमि । क्षयद्वीरम्‌ क्षयन्तो वीरो यस्मिन्‌ 
तमतिबलाढ्यं पूषणम्‌ पोषकं देवं सुम्नैः सुखकरः वचोभिः ईमहे याचामहे । रथं नेति पूर्ववत्‌ । 


्षयद्वीरम्‌-क्षि क्षये, लटः शतृ, शपि प्राप्ते व्यत्ययेन हाः ।। ४ ॥ 


ऋक्संहिता पदपाठसहिता 
बृहस्पते सदभिन्नः सुगं कृंधि शं योर्यत्‌ ते मनुर्हितं तदीमहे । 
रथं न दुर्गाद्‌ ब॑सबः सुदानवो विश्वंस्मान्नो अंह॑सो निष्पिपर्तन ॥ ५ ॥ 
बृह॑स्पते । सद॑म्‌ । इत्‌ । नः । सुऽगम्‌ । कृधि । शम्‌ । योः । यत्‌ । ते । मनुंःऽहितम्‌ । 
तत्‌ । ईमहे । रथ॑म्‌ । न दुःऽगात्‌ । वसवः । सुःदानवः । विश्व॑त्मात्‌ । नः । अंह॑सः । 
निः । पिपर्तन ॥ ५ ॥ है 


स्कन्द- बृहस्पते! सदम्‌ इत्‌ सदमिति सदेत्यस्य पर्याय: । इच्छब्दो5त्र एवार्थ । सदैव 
नः अस्माकम्‌ सुगम्‌ कृधि सुगमित्यपठितमपि सुखनाम द्रष्टव्यम्‌ । 'अस्मभ्यमिन्द्र वरिवः 
सुगं कृधि’ (ऋ.१,१०२,४) इति यथा । सुखं कुरु । न च केवलं सुखम्‌ । किं तर्हि । 
शम्‌ शमं च । कस्य । सामर्थ्यादुत्पन्नानामनिष्टानां रोगादीनाम्‌ । योः यौतिः पृथग्भावार्थः । 
पृथग्भावं च । असम्बन्धं चेत्यर्थः । केन । सामर्ध्यादुत्पित्सुभिरनिष्टैः | अथवा सुखमधिगम्यत 

इति सुगं सुलभमत्रोच्यते । झां योरित्येताम्यां चास्य सम्बन्धः । स्वधिगमम्‌ उत्पन्नरोगाद्युपशमम्‌ 
उत्पित्स्वनिष्ठासम्बन्धं च नः कुर्वित्यर्थः । यत्‌ ते तव मनुर्हितम्‌ मनुष्यहितं च किञ्चित्‌ 
तत्‌ सर्वम्‌ ईमहे वयम्‌ । किञ्च रथम्‌ न ।। ५ ॥ 


वेङ्कटमाधव- बृहस्पते! सदा एव अस्माकं सुखं कुरु । यत्‌ तव शम्‌ च योः च 
मनुष्यहितं तत्‌ याचामहे || ५ ॥ 

मुद्रल- बृहस्पते! सदम्‌ इत्‌ सदैव नः अस्माकम्‌ सुगम्‌ सुखम्‌ कृधि कुरु । अपि 
च ते तव स्वभूतम्‌ शम्‌ शमनीयानां रोगाणाम्‌ उपशमनम्‌ योः पृथक्कर्तव्यानां भयानां यावनं 
पृथक्करणम्‌ मनुर्हितम्‌ मनुना ब्रह्मणा हितं त्वय्यवस्थापितम्‌ एवंविधं शमनं यावनं च यदस्ति 
तत्‌ ईमहे याचामहे । अन्यत्‌ समानम्‌ ।। ५ ॥ 

सायण- बृहस्पते सदमित्‌ सदैव नः अस्माकं सुगम्‌ सुखनामैतत्‌ । सुखं कृधि कुरु । 
अपि च ते तव स्वभूतं शं शमनीयानां रोगाणामुपशमनं योः पृथक्क्तव्यानां भयानां यावनं 
पृथक्करणं मनुहितं मनुना ब्रह्मणा हितं त्वय्यवस्थापितम्‌ । यद्वा । मनुष्याणामनुकूलम्‌ । एवंविधं 
शमनं यावनं च यत्‌ अस्ति तदीमहे याच्चामहे । 

सुगम्‌ । सेठ गम्यतेऽस्मिन्निति सुगम्‌ । “सुदुरोरधिकरणे’ इति गमेर्डः । शं योः इत्येतत्‌ 
पदद्वयं यास्केनैवं व्याख्यातं- “शमनं च रोगाणां यावनं च भयानाम्‌’ (निरु.४.२१) इति । 
मनुर्हितम्‌ । मनेरौणादिक उसिन्प्रत्ययः । “तृतीया कर्मणि’ इति पूर्वपदप्रकृतिस्वरत्वम्‌ ।। ५ ॥ 

सिद्धाञ्जनम्‌- बृहस्पते, सदमित्‌ सदैव नः अस्माकं, योः शम्‌ देवान्‌ कामयमानस्य 
शमरूपं यत्‌ सुखं वर्तते तत्‌ सुगम्‌ सुप्रापं कृधि कुरु । ते तव स्वभूतं मनुर्हितम्‌ मनुना 
ब्रह्मणा हितं व्यवस्थापितं यत्‌ शान्तिमुखं भवति तत्‌ ईमहे प्रार्थयामहे । शंयोरिति पदद्वयं 
“मनं च रोगाणां यावनं च भयानाम्‌’ इति यास्केन व्याख्यातम्‌ । तदनुसारेण सायणीयम्‌ । 


रथं नेति पूर्ववत्‌ ॥ ५ ॥ 
ऋक्संहिता पदपाठसहिता 


इन्द्र कुत्सों वृत्रहणं शचीपतिं' काटे निर्बान्ह क्र्षिरहदूतये । 
स्थं न दुर्गाद्‌ व॑सवः सुदानवो विश्व॑स्मान्नो अंह॑सो निष्पिपर्तन ।। ६ ॥ 

इन्द्र॑म्‌ । कुत्स॑ः । वृत्रहन॑म्‌ । शचीर॑पतिं । काटे । नि$बांळ्हः । ऋषि: । अहृत्‌ । उतयें । 
ईमहे । रथ॑म्‌ । न दुःऽगात्‌ । वसवः । सुःदानवः । विश्वत्मात्‌ । नः । अंह॑सः । निः । 
पिपर्तन ॥ ६ ॥ 


स्कन्द- द्वितीयपादस्थम्‌ अहृत्‌ इत्याख्यातं साकाङ्कत्वात्‌ प्रथमपादे5प्यनुषक्तव्यम्‌ । इन्द्रम्‌ 
कुत्सः अह्वत्‌ आहूतवान्‌ कुत्सनामायमृषिः । आत्मन एवायं परोक्षरूपेण प्रतिनिर्देशः । अह 
कुत्साख्य ऋषिराहूतवानित्यर्थः । कीदृशम्‌ । वृत्रहणम्‌ वृत्रस्य हन्तारम्‌ । शचीपतिम्‌ 
झच्याख्यायाः स्वभार्यायाः भर्तारम्‌ । कर्मनाम वा शचीशब्दः (निघ.२,१) । सर्वयाग- 
कर्मणामधिपतिम्‌ । न केवलं कुत्सः । कि तर्हि । काटे निबाळ्इः ऋषिः अह्वत्‌ “काटः? 
(निघ.३,२३) इति कूपनाम । निबाळ्हः इति निइशब्दः प्रकर्षे । निशशुष्के निरुतमिति यथा । 
अतिशयेन बाध्यतेऽसाविति निबाळ्हः । कूपेऽतिसम्बाधत्वात्‌ कूपस्यातिशयेन बाध्यमानस्तितो 
नामापर कऋषिराहूतवानित्यर्थः । किमर्थम्‌ । ऊतये तर्पणाय पालनाय वाऽऽत्मनः । किञ्च रथम्‌ 
न ॥ ६॥ 


वेङ्कटमाधव- इन्द्रम्‌ कूपे पतितः कूपे निबध्यमनो वा कुत्सः ऋषिः कर्मपतिम्‌ इत्रूणां 
हन्तारं रक्षणाय अहत्‌ ।। ६ ॥ 


मुद्रल- काटे कूपे निबाळहः निपातितः कुत्सः क्षिः ऊतये रक्षणाय इन्द्रम्‌ अहत्‌ 
आह्वयति स्म । कीदृशम्‌ । वृत्रहणम्‌ इात्रूणां हन्तारम्‌ शचीपतिम्‌ “शची” (निघ.२,१) 
इति कर्मनाम । सर्वेषां कर्मणां पालयितारम्‌ ।। ६ ॥ 


सायण- काटः इति कूपनाम । तस्मिन्‌ निबाळहः निपातितः कुत्सः ऋषिः ऊतये 
रक्षणाय इन्द्रम्‌ अहत्‌ आह्वयन्ति स्म । कीदृशम्‌ । वृत्रहणं वृत्राणां इात्रूणां हन्तारं 
शचीपतिम्‌ । झाचीति कर्मनाम । सर्वेषां कर्मणां पालयितारम्‌ । यद्वा । शच्या देव्याः भर्तारम्‌ । 


शचीपतिम्‌ । वनस्पत्यादिषु पाठादुभयपदप्रकृतिस्वरत्वम्‌ । शचीशब्दः आाङ्गरवादिडीनन्त 
आद्युदात्तः । निबाळहः । “बाहू प्रयत्ने’ । नीत्युपसर्गवशात्‌ पतने वर्तते । निष्ठायाम्‌ 
“अनित्यमागमशासनम्‌' इति इडभावः । ढत्वधत्वादीनि । यद्वा “क्षुब्धस्वान्त' (पा.सू.७.२.१८) 
इत्यादौ भूझार्थे इडभावो निपात्यते । अत्र च बाढब्दो भृशत्वोपेते पतने सामर्थ्याद्वर्तते । 

“गतिरनन्तर:” इति गतेः प्रकृतिस्वरत्वम्‌ । अहृत्‌ । “लिपिसिचिहश्व” (पा.सू.३.१.५३) इति 
लुङि च्लेरडादेशः । 'आतो लोप इटि च’ इत्याकारलोपः ।। ६ ॥ 


सिद्वाञ्जनम्‌- काट इति कूपनाम । काटे कूपे निबाळ्हः नितरां कृतप्रयासः, बाहः प्रयत्ने 
इति धातोर्निष्पन्नः, न तु पतितः पातितो वा, एवं अस्मदुक्ततात्पर्यमुपपत्रं भवति । ऋषिः 
कुत्सः, अत एव त्रितः कुत्स एव स्यादित्यनुमानम्‌ । वृत्रहनम्‌ वृत्रस्य हन्तारम्‌ शचीपतिम्‌ 
शाच्या: पतिं, सर्वकर्मसु शक्ते, इन्द्रम्‌ देवराजं ऊतये रक्षायै अहृत्‌ आह्वयति स्म । 
अन्यत्समानम्‌ । ६ ।। 


ऋक्संहिता पदपाठसहिता 

देवैनों देव्यर्दितिर्नि पातु देव्राता जायतामप्रयुच्छन्‌ । 
तन्नों मित्रो वरुणो मामहन्तामदितिः सिन्धुः पृथिवी उत यौः ॥। ७ ॥ 
देवैः । नः । देवी । अदितिः । नि । पातु । देवः । त्राता । त्रायताम्‌ । अप्र॑ऽयुच्छन्‌ । 
तत्‌ । नः । मित्रः । वरुण: । ममहन्ताम्‌ । अदितिः । सिन्धुः । पृथिवी । उत । यौ ॥ 

स्कन्द- देवैः इन्द्रादिभिः सह नः अस्मान्‌ देवी अदितिः नि पातु नियमेन रक्षतु । 
न च केवला । किं तर्हि । देवः च सविता वा आदित्यो वा अन्यो वा कच्चितू सर्वप्राणिनाम्‌ 
त्राता अस्मानपि त्रायताम्‌ अप्रयुच्छन्‌ युच्छ प्रमादे । अप्रमाद्यन्‌ । महताऽऽदरणेत्यर्थः । 
तत्‌ नः ।। ७ ॥ 

वेइटमाधव- देवैः सह देवी अदितिः अस्मान्‌ रक्षतु, देवः त्राता सविता च त्रायताम्‌ 
अप्रमाद्यत्नति ॥ ७ ॥ 

मुद्ल- देवी दानादिगुणयुक्ता अदितिः देवमाता देवैः दानादिगुणयुक्तैः स्वकीयैः पुत्रैः सह 
नः अस्मान्‌ नि पातु नितरां रक्षतु । देवः दीप्यमानः त्राता सर्वेषां रक्षकः सविता अप्रयुच्छन्‌ 
अप्रमाद्यन्‌ अस्मद्रक्षणे जागरूकः सन्‌ त्रायताम्‌ अस्मान्‌ पालयतु । यदनेन सूक्तेनास्माभिः 
प्रार्थितम्‌ नः अस्मदीयम्‌ तत्‌ मित्रादयः षट्‌ देवताः ममहन्ताम्‌ पूजयन्तु ॥ ७ ॥ 


सायण- देवी दानादिगुणयुक्ता अदितिः अखण्डनीया अदीना वा देवमाता देवैः 

दानादिगुणयुक्तेः स्वकीयैः पुत्रैः सह नः अस्मान्‌ नि पातु नितरां रक्षतु । देवः दीप्यमानः 
त्राता सवेषां रक्षकः सविता अप्रयुच्छन्‌ अप्रमाचन्‌ अस्मद्रक्षणे जागरूकः सन्‌ त्रायताम्‌ अस्मान्‌ 
पालयतु । यदनेन सूक्तेनास्माभिः प्रार्थितं नः अस्मदीयं तत्‌ मित्रादयः षड्देवताः ममहन्तां 
पूजयन्तु । 

त्रायताम्‌ । त्रैडपालने’ । भौवादिकः । अप्रयुच्छन्‌ । “युच्छ प्रमादे’ । अस्मात्‌ लटः 
शतृ । नञ्समासेऽव्ययपूर्वपदप्रकृतिस्वरत्वम्‌ ।। ७ ।। 


सिद्धाञ्जनम्‌- देवी अदितिः देवमाता देवैः स्वीयैः पुत्रैः सह नः अस्मान्‌ निपातु नितरां 
रक्षतु । त्राता सर्वस्य रक्षकः देवः सविता अप्रयुच्छन्‌ अप्रमाद्यन्‌, सर्वदा अस्मद्विषये जागरूकः 
सन्‌ त्रायताम्‌ पालयत्वस्मान्‌ । तन्नो मित्र इति प्राग्व्याख्यातम्‌ । 


अप्रयुच्छन्‌-युच्छ प्रमादे ।। ७ ॥। 
॥। इति प्रथमाष्टके सप्तमाध्याये चतुर्विंशो वर्गः ॥ 


॥ अथ पञ्चविंशो वर्गः ॥ 


ऋक्संहिता पदपाठसहिता 
(सूक्तम्‌ १०७) 
(३ कृत्स आङ्गिरसः । विश्वे देवाः । त्रिष्टुप्‌) 

यज्ञो देवानां प्रत्येति सुम्नमादित्यासो भव॑ता मृळयन्तंः । 
आ वोऽर्वाची सुमतिर्ववृत्यादंहोरचि्या बरिबोवित्तरास॑त्‌ ॥॥ १ ॥ 
यज्ञः । देवानाम्‌ । प्रतिं । एति । सुम्नम्‌ । आदित्यासः । भव॑त । मृळयन्त॑ः । 
आ । बः । अर्वाची । सुऽमतिः । ववृत्यात्‌ । अंहोः । चित्‌ । या । वरिवोवित्‌ऽत॑रा । 
अस॑त्‌ ॥ १ ॥ तु र 


स्कन्द- अयं मदीयः यज्ञः युष्माकम्‌ देवानाम्‌ प्रति एति सुम्रम्‌ सुखं प्रति 
साधनतामागच्छति । इष्टैः हविर्भिः स्तुतिभिश्‍च सम्बन्धात्‌ सुखकरतां प्रतिपद्यत इत्यर्थः । यत 
एवमतो ब्रवीमि । हे आदित्यासः! भवत अस्माकम्‌ मृळ्यन्तः प्रथमासमानाधिकरणोऽयं 

शतृप्रत्ययः छान्दसत्वात्‌ । सुखयितार इत्यर्थः । अथवा भवतेति भवतिः सामर्थ्यात्‌ प्राप्त्पर्थः । 
प्राप्रुत । इमं वशम्‌ आगच्छतेत्यर्थ: । किञ्च वः युष्माकम्‌ सुमतिः शोभनानुग्रहात्मिका वद्धिः 
अर्वाची अस्मदभिमुखी आ ववृत्यात्‌ पुनःपुनरावर्तेतेत्याशास्महे । अंहोः चित्‌ पापस्यापि । 
निकृष्टस्यापि यष्टुरित्यर्थः । या बरिवोवित्तरा “वरिव” (निघ. २,१०) इति धननाम । 
विन्दतिर्लाभार्थः । सामर्थ्याचात्रान्तर्णीतण्यर्थः । धनस्यातिशयेन लम्भयित्री । असत्‌ भवति । 
निकृष्टायाऽपि यष्ट्रे वा धनमतिशयेन ददातीत्यर्थः ।। १ ॥ 


वेङ्कटमाधव- यज्ञः देवानाम्‌ सुखम्‌ प्रति गच्छति । आदित्या:! भवत सुखयन्तो5स्मान्‌ । 
युष्माकम्‌ अस्मद्विषया सुमतिः पुनःपुनरावर्तताम्‌ । अत्यन्तपापस्य अपि दरिद्रस्य या अत्यन्तं 
धनस्य लम्भयित्री भवति ॥ १ । 


मुद्रल- 'यज्ञो देवानम्‌' इति तृचं द्वितीयं सूक्तम्‌ । कुत्स ऋषि: । त्रिष्टुप्‌ छन्दः । विश्वे 
देवा देवता ।। 


अस्मदीयः यज्ञः देवानाम्‌ इन्द्रादीनाम्‌ सुस्रम्‌ सुखम्‌ प्रति एति प्राप्रोतु । अपि च हे 
आदित्यासः! आदित्याः! मृळयन्तः अस्मान्‌ सुखयन्तः भवत । तथा बः युष्माकम्‌ सुमतिः 
झोभना मतिः भद्राञ्नुग्रहपरा बुद्धिः अर्वाची अस्मदभिमुखी आ ववृत्यात्‌ आवर्तताम्‌ । या 
मतिः अंहोः चित्‌ दारिय्र॑ प्राप्तस्यापि पुरुषस्य वरिवोवित्तरा 'वरिवः इति धननाम । अतिशयेन 
धनस्य लम्भयित्री असत्‌ भवेत्‌, सैषा मतिरस्मान्‌ रक्षितुं वर्ततामित्यर्थः ।। १ ॥ 


सायण- 'यज्ञो देवानाम्‌’ इति तृचं द्वितीयं सूक्तं कुत्सस्पार्ष त्रैष्ठभं वैश्वदेवम्‌ । 'यज्ञस्तृचम्‌' 
इत्यनुक्रान्तम्‌ । विनियोगो लैङ्गिक: । 


अस्यदीयः यज्ञो देवानाम्‌ इन्द्रादीनां सुस्नं सुखं प्रत्येति प्राप्नोतु । अपि च हे 
आदित्यासः! आदित्याः मृळयन्तः अस्मान्‌ सुखयन्तः भवत । तथा वः युष्माकं सुमतिः 
झोभना मतिः भद्रानुग्रहपरा बुद्धिः अर्वाची अस्मदभिमुखी आ ववृत्यात्‌ आवर्तताम्‌ । या 
मतिः अंहोश्रित्‌ दारिद्र प्राप्तस्यापि पुरुषस्य वरिवोवित्तरा । वरिवः इति धननाम । अतिशयेन 
धनस्य लग्भयित्री असत्‌ भवेत्‌ । सैषा मतिरस्मान्‌ रक्षितुं वर्ततामित्यर्थ: । 

भवत । 'आमन्त्रितं पूर्वमविद्यमानवत्‌’ इति आदित्यास इति पादादौ वर्तमानस्य 
आमन्त्रितस्य अविद्यमानवत्त्वेनास्य पादादित्वात्‌ “अपादादौ? इति पर्युदासात्‌ निघाताभावः । 
मृळयन्तः । “मूड सुखने’ । ण्यन्तात्‌ लटः झातृ । प्‌ । 'छन्दस्युभयथा' इति इातुः आर्ध- 
धातुकत्वेन अदुपदेशात्‌ लसार्वंधातुकानुदात्तत्वाभावे शतुः स्वरः शिष्यते । ववृत्यात्‌ । 'वृतु 
वर्तने’ । लिङि व्यत्ययेन परस्मैपदम्‌ । ‘बहुलं छन्दसि’ इति शप: श्लुः । अंहोः । 'अहि 
गतौ” । इदित्त्वात्‌ नुम्‌ । औणादिक उप्रत्ययः । वरिवोवित्तरा । “विद्लृ लाभे’ । 'अस्मा- 
दन्तर्भावितण्यर्थात्‌ किप्‌ । तत आतिशायनिक तरप्‌ । असत्‌ । “अस भुवि’ । लेटि अडागमः ।॥। 


सिद्धाञ्जनम्‌- “यज्ञो वेदानामि'ति तृचं द्वितीयं सूक्तं, कुत्सस्यार्ष त्रैष्टुभं वैश्वदेवम्‌ ।। 


यज्ञः अस्मदीयः देवानाम्‌ इन्द्रादीनां सुम्नम्‌ प्रति सुखं प्रति एति गच्छतु । आदित्यासः 
हे अदितिपुत्राः देवाः, मृळ्यन्तः सुखयन्तः युष्मानाश्रितान्‌ भवत । तथा वः युष्माकं सुमतिः 
शोभना भक्तानुग्रहात्मिका बुद्धिः अर्वाची अस्मदभिमुखी सती आववृत्यात्‌ आवर्तताम्‌ । या 
सुमतिः अंहोश्चित्‌ पापादपि उद्धृत्य वरिवोवित्तरा वरिवः परिचरणं सुखं वा, तस्यातिशयेन 
लम्भवित्री असत्‌ भवेत्‌ । 


ववृत्यात्‌-वृतु वर्तने, लिङ, व्यत्ययेन परस्मैपदं, छन्दसि शपः इलुः । अंहो:-अहि गतौ, 
इदित्वान्नुम्‌, औणादिक उप्रत्ययः । वरिवोवित्तरा-विदूलू लाभे । असत्‌-अस भुवि, लेट्‌ ॥ 


ऋक्संहिता पदपाठसहिता 


उप॑ नो देवा अवसा गमन्त्वङ्गिरसां साम॑भिः स्तूयमानाः । 

इन्द्र इन्द्रियैर्मरुतो मुरुद्धिंसदित्यैर्नो अदितिः शर्म यंसत्‌ ॥ २ ॥ 

उप॑ । नः । देवाः । अब॑सा । आ । गमन्तु । आङ्विरसाम्‌ । साम॑ऽभिः । स्तूयमानाः । 
इन्द्रः । इन्द्रियैः । मरुत॑ः । मरुत्‌ऽभिंः । आदित्यैः । नः । अदितिः । शर्म । यंसत्‌ ॥। 


स्कन्द- नः अस्मान्‌ देवाः इन्द्रादयः अवसा पालनेन तर्पणेन वा । तर्पणार्थ पालनार्थं 
वेत्यर्थः । उप आ गमन्तु उपागच्छन्तु । अङ्गिरसाम्‌ सामभिः स्तूयमानाः अन्गिरसामिति 
'अत्रिभृगुकुत्सवरिष्ठ गोतमान्गिरोभ्य्च’ (पा.२,४,६५) इत्येवं बहुषु लुपप्रत्ययकमपत्यप्रत्ययान्तं 
द्रष्टव्यम्‌ । पुत्रपौत्राद्यपेक्षया बहुवचनम्‌ । सामराब्दोऽपि सामसम्बन्धात्‌ सामसादृश्याद्वा 

स्तोत्रवचनः । अस्माकमन्निरो5पत्यभूतानां कुत्सप्रभृतीनां स्वभूतैः सामसम्बन्धिभिः सुखकरत्वादिना 
सादृश्येन वा सामसदृशीरेतैः स्तूयमाना इत्यर्थः । आगत्य च इन्द्रः इन्द्रियैः इन्द्रजुष्टा 
अत्रेन्द्रियशब्देन उच्यन्ते । ये इन्द्रस्य प्रियाः देवास्तैस्सहेन्द्र इत्यर्थः । मरुतः मरुद्भिः मरुद्धिरिति 
मरुत्साहचर्यात्‌ मरुजुष्टा उच्यन्ते । ये मरुतां प्रियास्तैस्सह मरुत इत्यर्थः । आदित्यैः च सह 
नः अस्मभ्यम्‌ अदितिः शर्म गृहं वा सुखं वा यंसत्‌ यच्छतु ददातु || २ ॥ 


वेङ्कटमाधव- उपगच्छन्तु अस्मान्‌ देवाः रक्षणेन सह अङ्गिरसाम्‌ सामभिः स्तूयमानाः । 
इन्द्रः बलैः, मरुतः च प्राणैः, आदित्यः च अदितिः अस्मभ्यं सुखं यच्छतु || २ ॥ 


मुद्रल- देवाः दानादिगुणयुक्ताः सर्वे देवाः अवसा रक्षणेन युक्ताः नः अस्मान्‌ स्तोतृन्‌ 
उप आ गमन्तु उपागच्छन्तु प्राप्नुवन्तु । कथम्भूताः । अङ्गिरसाम्‌ एतत्संज्ञकानाम्‌ ऋषीणां 
सम्बन्धिभिः सामभिः प्रगीतैः मन्त्रैः स्तूयमानाः । अपि च इन्द्रः इन्द्रियैः धननामैतत्‌ 
(निघ.२,१०) । स्वसम्बन्धिभिरस्मभ्यं दातव्यैर्धनेः सहास्मान्‌ आगच्छतु । तथा मरुतः 
सप्तगणरूपा एकोनपञ्चाशत्सङ्खयाकाः ईदृङ्‌ चान्यादृङ्‌ चेत्येवमादिनामानो देवाः मरुद्भिः 
स्वावयवभूतैः प्राणापानादिरूपेण वर्तमानिर्वायुभिः सह अस्मान्‌ आगच्छन्तु । अपि च अदितिः 
देवमाता आदित्यैः स्वपुत्रैः सह नः अस्मान्‌ शर्म यंसत्‌ सुखं प्रयच्छतु ।। २ ॥ 


सायण- देवाः दानादिगुणयुक्ताः सर्वे देवाः अवसा रक्षणेनास्मभ्यं दातव्येनान्नेन वा युक्ताः 
नः अस्मान्‌ स्तोतृन्‌ उप आ गमन्तु उपागच्छन्तु प्राप्नुवन्तु । कथम्भूताः । अङ्गिरसाम्‌ एत- 
तसंज्ञकानामृषीणां सम्बन्धिभिः सामभिः प्रगीतैर्मन्त्रै; स्तूयमानाः । अपि च इन्द्रः इन्द्रियैः । 
धननामैतत्‌ । स्वसम्बन्धिभिरस्मभ्यं दातव्यैर्धनैः सहास्मानागच्छतु । तथा मरुतः सप्तगणरूपा 
एकोनपश्चारत्सङ्घचाकाः दूङ्‌ चान्यादृङ्‌ च' इत्येवमादिनामानो देवाः मरुद्भिः स्वावयवभूतैः 
प्राणापानादिरूपेण वर्तमानैः वायुभिः सहास्मानागच्छन्तु । तथा अदितिः अखण्डनीया अदीना 
वा देवमाता आदित्यैः स्वकीयैः पुत्रैः सह नः अस्मभ्यं शर्म सुखं यंसत्‌ यच्छतु । 


गमन्तु । लोटि “बहुलं छन्दसि’ इति शपो लुक्‌ । 'छन्दस्युभयथा' इति झेः आर्षधातुकत्वेन 
डित्त्वाभावात्‌ 'गमहन' इत्यादिना उपधालोपाभावः । यंसत्‌ । “यम उपरमे’ । लेटि अडागमः । 
“सिब्बहुलं लेटि’ इति सिप्‌ ।। २ ॥ 


504 ऋग्वेद संहिता 


[अ.१ अ.७ व.२५ 


सिद्धाञ्जनम्‌- देवाः सर्वेऽपि अवसा रक्षणेन युक्ताः नः अस्मान्‌ उप आगमन्तु 
उपगच्छन्तु । कीदृशाः? अङ्गिरसाम्‌ प्रसिद्धानां ऋषीणां सामभिः मन्त्रगानैः स्तूयमानाः । 
अपि च इन्द्रः देवराजः इन्द्रियैः इन्द्रलिङ्गैः स्वीयैर्बलैः युक्तः अस्मान्‌ प्राप्नोतु तथा मरुतः 
इनद्रभ्रातरः मरुद्भिः मरुद्गणैः सह अस्मान्‌ प्राप्नुवन्तु । अथ अदितिः देवानां माता 
अखण्डस्वरूपा आदित्यैः स्वकीयपुत्रै सह नः अस्मभ्यं शर्म सुखं यंसत्‌ यच्छतु । 


गमन्तु-गच्छन्तु, छन्दसि उभयथा । यंसत्‌-यम उपरमे, लेट्‌, सिप्‌ बहुलमिति सिप्‌ ।। 


ऋक्संहिता पदपाठसहिता 

तन्न इन्द्रस्तद्‌ वरुणस्तदश्निस्तर्दर्यमा तत्‌ संविता चनों धात्‌ । 
तन्नों मित्रो वरुणो मामहन्तामदितिः सिन्धुः पृथिवी उत यौः ॥ ३ ॥। 
तत्‌ । नः । इन्द्रः । तत्‌ । वरुणः । तत्‌ । अग्निः । तत्‌ अर्यमा । तत्‌ । सविता । 
चनः । धात्‌ । तत्‌ । नः । मित्रः । वरुणः । ममन्हताम्‌ । अदितिः । सिन्धुः । पृथिवी । 
उत । यौः ॥ ३ ॥ 

स्कन्द- तच्छन्दश्ुतर्योग्यार्थसम्बन्धो यच्छब्दोऽध्याहरतव्यः । यद्वयं प्रार्थयामहे पुष्टिकरम्‌ 
उत्कृष्टं वा तत्‌ नः अस्मभ्यम्‌ इन्द्रः, तत्‌ एव वरणः, तत्‌ एव आग्निः, तत्‌ एव अर्यमा, 
तत्‌ एव सविता चनः चन इत्यन्नाम (या.६,१६) । “जारयायि, अग्निया, चनः? (निघ. ४,३) 
इत्यैकपदिके पठितम्‌ । अन्नम्‌ धात्‌ ददातु | तत्‌ नः ।। ३ ।। 

वेङ्कटमाधव- तत्‌ अस्मदभिलषितम्‌ अस्माकम्‌ इन्द्रः प्रयच्छतु अन्नम्‌ । एवम्‌ इतरे 
चेति ।। ३ ॥ 

मुद्रल- यदस्माभिः प्रा्थ्यमानमन्नमस्ति तत्‌ तादृशम्‌ चनः अन्नम्‌ नः अस्मभ्यम्‌ इन्द्रः 
धात्‌ दधातु ददातु । एवम्‌ तत्‌ वरुणः इत्यादावपि योज्यम्‌ । तत्‌ इदम्‌ इन्द्रादिभिर्दत्तम्‌ 
अस्मदीयम्‌ अन्नं मित्रादयः ममहन्ताम्‌ पूजयन्तु ।। ३ ।। 

सायण- यदस्माभिः प्रार्थ्यमानमन्नमस्ति । चन इत्यन्ननाम । तत्‌ तादृशं चनः अन्नं 
नः अस्मभ्यम्‌ इन्द्रः धात्‌ दधातु ददातुः । एवं तद्वरुणः इत्यादावपि योज्यम्‌ । तत्‌ 
इदमिन्द्रादिभिर्दत्तमस्मदीयमन्नं मित्रादयः ममहन्तां पूजयन्तु पालयन्वित्वर्थः । 

चनः । 'चायृ पूजानिशामनयो:” । 'चायेरन्ने हृस्वश्च' (उ.सू.४.६३९) इति असुन्‌ 
नुडागमश्च धातोर्हस्वत्वं च । वलि लोपः । नित्त्वादादुदात्तत्वम्‌ । धात्‌ । “छन्दसि 
लुड्लड्लिटः' इति प्रार्थनायां लुङ्‌ । 'गातिस्था इति सिचो लुक्‌ | ३ ॥ 


सिद्धाञ्जनम्‌- यदस्माभिः प्रार्थ्यते, तत्‌ तादृशं चनः सुखं संमदं वा नः अस्मभ्यं इनदरः 
देवः धात्‌ दधातु । तत्‌ वरुणः दधातु । तत्‌ अग्निः दधातु । तत्‌ अर्यमा दधातु । तत्‌ 
सविता परमो देवः दधातु । तन्नो मित्रो वरुण इत्यादि व्याख्यातम्‌ । 


धात्‌-छन्दसि प्रार्थनायां लुङः ।। 


।। इति प्रथमाष्टके सप्तमाध्याये पञ्चविंशो वर्गः ।। 


॥ अथ षड्विंशो वर्गः ॥ 


ऋक्संहिता पदपाठसहिता 
(सूक्तम्‌ १०८) 
(१३ कृत्स आह्विरसः । इन्द्राग्नी । त्रिष्टुप्‌) 
य इन्द्रात्री चित्रत॑मो रथों वामभि विश्वानि भुर्बनानि चष्टे । 
तेन यांतं सरथं तस्थिवांसाथा सोम॑स्य पिबतं सुतस्य॑ ।। १ ॥ 
यः । इन्द्राग्नी इति । चित्रऽत॑मः । रथ॑ः । वाम्‌ । अभि । विश्वानि । भुर्वनानि । चष्ट । 
तेन॑ । आ । यातम्‌ । सऽरथ॑म्‌ । तस्थिऽवांसां । अथ॑ । सोम॑स्य । पिबतम्‌ । सुतस्य॑ ॥ 


स्कन्द- द्वे ऐन्द्राग्रेश । द्वे एते सूक्ते इन्द्राग्रिदेवत्ये । यः हे इन्द्राग्नी! चित्रतमः 
अतिझयेन पूज्यः विचित्ररूपो वा रथः वाम्‌ युवयोः विश्वानि भुवनानि भुवनराब्दोऽत्र 
लोकवचनः । सर्वान्‌ लोकान्‌ अभि चष्टे अभिपश्यति । अगतस्य दर्शनासम्भवात्‌ दईनिनात्र 
तद्वेतुभूतं गमनं लक्ष्यते । सर्वान्‌ लोकान्‌ गच्छति । न कचिदस्य गतिः प्रतिहन्यत इत्वर्थः । 
अथवा भुवनझब्दोऽपि भूतवचन एव सामर्थ्या यष्ट्रभूतेषु वर्तते नान्येषु । यागकारीणि यानि 
भूतानि सानि सर्वाणि अभिपश्यति । सर्वेषां यज्ञेषु गच्छतीत्यर्थः । तेन आ यातम्‌ अस्मान्‌ 
प्रत्यागच्छतम्‌ । सरथम्‌ तस्थिवांसा समानं स्थमधिष्ठितवन्तौ । एकस्मिन्नेव युगपदारूढावित्यर्थः । 


हड क्रम्बेद संहिता 


[अ.१ अ.७ व.२६ 


अथ अनन्तरं च सोमस्य पिबतम्‌ सुतस्य द्वितीयार्थे वा षष्ठी । षष्ठीश्रुतेवैंकदेशमिति शेष: । 
सोममभिषुतं सोमस्य वाभिषुतस्यैकदेरां स्वांशलक्षणं पिबतमित्यर्थः || १ ॥ 


वेङ्कटमाधव- यः इन्द्राग्नी! पूज्यतमः रथः युवयोः सर्वाणि भुवनानि अभि विचष्टे, 
तेन रथेन आगच्छतम्‌ एकरथम्‌ अधितिष्ठन्तौ । अथ सोमम्‌ पिबतम्‌ सुतमिति ।। १ ॥। 


मुद्ढल,- “य इन्द्राग्री' इति त्रयोदशर्च तृतीयं सूक्तम्‌ । कुत्स ऋषिः । त्रिष्टुप्‌ छन्दः । 
इन्द्राग्नी देवता ।। 


हे इन्द्राङ्गी ! चित्रतमः अतिशयेन चायनीय: वाम्‌ युवयोः सम्बन्धी यः रथः विश्वानि 
भुवनानि भूतजातानि अभि चष्टे आभिमुख्येन पश्यति । सुवर्णमयत्वात्‌ रत्रखचितत्वाच्च 
स्वप्रभाभिः कृत्स्रं जगत्‌ भासयतीत्यर्थः । तेन रथेन आ यातम्‌ अस्मद्चज्ञमू आगच्छतम्‌ । 
तत्किं पर्यायेण । नेत्याह । सरथम्‌ समानम्‌ एकं रथम्‌ तस्थिवांसा युगपदेन स्थितवन्तौ युवाम्‌ 
आगच्छतम्‌ । न पर्यायेणेत्यर्थः | अथ आगमनानन्तरम्‌ सुतस्य ऋत्विग्भिरभिषुतम्‌ सोमस्य 
सोमं स्वांशलक्षणम्‌ पिबतम्‌ ।। १ ।। 


सायण- “य इन्द्राग्नी’ इति त्रयोदशर्च तृतीयं सूक्तं कुत्सस्यार्ष त्रैष्टभमैन्द्राग्रमू । तथा 
चानुक्रान्तं- “य इन्द्राग्नी सप्तोनैनद्राग्रं तु’ इति । विनियोगो लैङ्गिकः । 


हे इन्द्राग्नी! चित्रतमः अतिशयेन चायनीय: वां युवयोः सम्बन्धी यः रथः विश्वानि 
भुवनानि भूतजातानि अभि चष्टे आभिमुख्येन पश्यति । सुवर्णमयत्वात्‌ रत्रखचितत्वाच्च 
स्वप्रभाभिः कृत्स्नं जगद्धासयतीत्यर्थः । तेन रथेन आ यातम्‌ अस्मद्यज्ञमागच्छतम्‌ । तत्किं 
पर्यायेण । नेत्याह । सरथं समानमेकं रथं तस्थिवांसा युगपदेव आस्थितवन्तौ युवामागच्छतं 
न पर्यायेणेत्यर्थः । अथ आगमनानन्तरं सुतस्य ऋत्विग्भिरभिषुतं सोमस्य सोमं स्वांशलक्षणं 
तदेकदेशं वा पिबतम्‌ । 


वाम्‌ । “युष्मदस्मदोः षष्ठीचतुर्थी' (पा.सू.८.१.२०) इत्यादिना षष्ठीद्विवचनस्य वामादेशः । 
सर्वानुदात्तत्वम्‌ । चष्टे । 'चक्षिङ्‌ व्यक्तायां वाचि’ । अत्र प्रकाइानार्थः । अदादित्वात्‌ शपो 
लुक्‌ । “स्कोः संयोगाद्योः’ इति कलोपः । 'तास्यनुदात्तेत्‌’ इति लसार्वधातुकानुदात्तत्वे धातुस्वरः 


सू.१०८ मं.२] प्रयममण्डलम्‌ 507 


शिष्यते । “्वुत्तान्रित्यम” इति निघातप्रतिषेधः । सरथम्‌ । समानश्रासौ रथश्च सरथः । 
“समानस्य च्छन्दसि’ इति सभावः । “परादिश्छन्दसि बहुलम्‌” इत्युत्तरपदाद्युदात्तत्वम्‌ । 
तस्थिवांसा । “छा गतिनिवृत्तो' | लिट: कसुः । द्विर्वचनम्‌ । 'र्ू्वाः खयः' । “वस्वेकाजाद्व- 
साम्‌' इति इडागमः । 'आतो लोप इटि च' इति आकारलोपः । “सुपां सुलुक्‌? इति आकारः । 
सोमस्य । क्रियाग्रहणं कर्तव्यम्‌’ इति कर्मणः सम्प्रदानत्वात्‌ चतुर्थ्यर्थ षष्ठी ॥ १ ॥ 


सिद्धाञ्जनम्‌- “य इन्द्राग्नी’ इति त्रयोदशर्च तृतीयं सूक्तं, कृत्सस्यार्ष त्रैषठुभमैन्द्राग्रम्‌ ॥ 


हे इन्द्राग्री! हे देवी, चित्रतमः अतिशयेन चित्र: अद्भुतः यः वाम्‌ युवयोः सम्बन्धी 
रथः विश्वानि भुवनानि सर्वाणि भूतजातानि अभिचष्टे आभिमुख्येन पयति, तेन रथेन 
आयातम्‌ आगच्छतम्‌ । कीदृशौ सन्तौ? सरथम्‌ समानं एकं रथं तस्थिवांसा अधिष्ठितवन्तौ, 
आयातम्‌ । अथ तथा आगमनात्परं सुतस्य अभिषुतस्य सोमस्य एकदेशं स्वं भागं पिबतम्‌ । 


तस्थिवांसा-तिष्ठतेः लिटः कसुः द्विर्वचनं, सुपां सुलुगित्याकारः || १ ॥ 


ऋक्संहिता पदपाठसहिता 


यावदिदं भुव॑नं विश्वमस्त्युंरुव्यचां वरिमतां गभीरम्‌ । 

तावाँ अयं पातवे सोमो अस्त्वर्॑मिन्द्राग्नी मन॑से युबभ्यांम्‌ ।। २ ॥। 

याब॑त्‌ । इदम्‌ । भुवनम्‌ । विश्व॑म्‌ । अस्तिं । उरुऽव्यचां । वरिमतां । गभीरम्‌ । 
तार्वान्‌ । अयम्‌ । पात॑वे । सोम॑ः । अस्तु । अर॑म्‌ । इन्द्राग्री इति । मन॑से । युवऽभ्यांम्‌ ॥ 


स्कन्द- यावत्‌ इदम्‌ भुवनम्‌ उदकनामैतत्‌ (नि.१,१२) । उदकम्‌ विश्वम्‌ सर्वमेकीभूतं 
सत्‌ अस्ति भवति । कीदृशम्‌ । उच्यते । उरुव्यचा वरिमता उरु पृथु विस्तीर्णमिति पर्यायाः । 
व्यच इति व्याप्तिनाम शाकपूणिना पठितम्‌ । उर व्यचो यस्य स उरुव्यचाः । तृतीयैकवचनस्य 
डादेशः । वरिमतेत्यपि उरुशब्दस्य “प्रियस्थिरस्फिरोरुबहुल' (पा.६, ४, १५७) इत्येवम्‌ 
इमनिच्य्रत्यये वरादेशः । इमनिचश्च “मघवा बहुलम्‌’ इति बाहुलकात्‌ तकारान्तादेशः । उभयत्र 
चेत्थम्भूतलक्षणा तृतीया । विस्तीर्णव्याप्तिना पृथुत्वेन सम्बद्धम्‌ इत्यर्थः । गभीरम्‌ दुरवगाहम्‌ । 
अगाधं चेत्यर्थः | तावान्‌ अयम्‌ पातवे पातुम्‌ सोमः अस्तु इत्याशास्महे । अरम्‌ अलम्‌ । 

पर्याप्त इत्यर्थः । हे इन्द्राग्नी! किमर्थं पातुम्‌ । उच्यते । मनसे मनझशब्देनात्र तत्प्रभवत्वात्‌ 
प्रीतिरुच्यते । तादर्थ्ये चतुर्थी । प्रीत्यर्थमित्यर्थ: । केन पातुम्‌ । उच्यते । युवभ्याम्‌ ।। 


वेङ्कटमाधव- याबत्‌ इदम्‌ भुवनम्‌ सर्व भवति बहुव्यासतिकेन पृथुत्वेन गभीरम्‌ 
यावत्परिमाणमिदं दृश्यमानं त्रैलोक्यात्मकं भुवनमस्ति सकलम्‌ । अयम्‌ सोमः तावान्‌ अस्तु 
युवयोः पानाय । यथा युवयोः मनसे पर्याप्तं भवति । 'एतस्य यजुषो वीर्येण यावदेका देवता 
कामयते यावदेका । तावदाहुतिः प्रथते न हि तदस्ति । यत्तावदेव स्यात्‌ । यावत्‌ जुहोति’ 
(तै.ब्रा.३,२,६,४) इति तैत्तिरीयकम्‌, “अपि गिरिमात्रं वर्धतेऽथोऽपरिमितम्‌ एव च’ इति 
वाजसनेयकम्‌ (काझ.२,८,२,६) इति ।। २ ॥ 


मुद्रल- विश्वम्‌ सर्वम्‌ इदम्‌ भुवनम्‌ जगत्‌ यावत्‌ अस्ति यावत्प्रमाणं भवति । कीदृशम्‌ । 
उरुव्यचा विस्तीर्णव्यापनं सर्वव्यापकमित्यर्थः । तथा वरिमता वरिम्णा उरुत्वेनात्मीयेन गौरवेण 
गभीरम्‌ गाम्भीर्योपेतं हे इन्द्राग्री! पातवे युवाभ्याम्‌ पातुम्‌ अयम्‌ सोमः तावान्‌ अस्तु 
तावत्प्रमाणो भवतु । तथा मनसे युवयोरन्तःकरणाय अरम्‌ सोमः पर्याप्तो भवतु ॥ २ ॥ 


सायण- विश्वं सर्वम्‌ इदं भुवनं जगत्‌ यावत्‌ अस्ति यावत्प्रमाणं भवति । कीदृशम्‌ । 
उरुव्यचा विस्तीर्णव्यापनम्‌ । सर्वव्यापकमित्यर्थः । तथा वरिमता वरिम्णा उरुत्वेनात्मीयेन 
गौरवेण गभीरं गाम्भीयोपेतम्‌ । हे इन्द्राग्नी! पातवे युवाभ्यां पातुं सोमः तावान्‌ अस्तु 
तावत्प्रमाणो भवतु । तथा मनसे युवयोरन्तःकरणाय अरं स सोमः पर्याप्तो भवतु । 


उरुव्यचा । “व्यच व्याजीकरणे’ । असुन्‌ । “व्यचेः कुटादित्वमनसि’ इति वचनात्‌ ङित्त्वा- 
भावेन सम्प्रसारणाभावः । “स्वमोर्नपुंसकात्‌’ (पा.सू.७.१.२३) इति सोर्लुकि प्राप्ते “सुपां सुलुक्‌’ 
इति व्यत्ययेन डादेशः । वरिमताः । “पृथ्वादिभ्य इमानिज्वा’ इति उरुदाब्दात्‌ तस्य भावः 
इत्यर्थ इमनिच्‌ । “प्रियस्थिर' इत्यादिना उरुशब्दस्य वरादेश: । पुनरपि भावप्रत्ययोत्पत्ति- 
श्छान्दसी । “सुपां सुलुक्‌’ इति तृतीया लुक्‌ । यद्वा । तृतीयायाश्छान्दसः तुडागमः । तावान्‌ । 
तत्परिमाणमस्य । 'त्तदेतेभ्यः परिमाणे वतुप्‌’ (पा.सू.५.२.३९) । “आ सर्वनाम्नः? इति 
आत्वम्‌ । पातवे । “पा पाने’ । “तुमर्थे सेसेन्‌’ इति तवेन्प्रत्ययः । नित्त्वादादयुदात्तत्वम्‌ । 
अरम्‌ । 'वालमूललघ्वलमङ्गुलीनां वा लो रमापद्यत इति वक्तव्यम्‌’ (पा.म.८.२.१८) इति 
लत्वविकल्पः । युवभ्याम्‌ । व्यत्ययेन आत्वाभावे “रोषे लोपः' इति दकारलोपः ।। २ ॥। 

सिद्धाञ्जनम्‌- विश्वम्‌ इदम्‌ भुवनम्‌ सर्वमिदं जगत्‌ उरुव्यचा उरु विस्तीर्ण व्यचः व्यापनं 
यस्य तेन वरिमता वरिम्णा उरुत्वेन स्वात्मीयेन महत्त्वेन गभीरम्‌ गाम्भीयोपित॑ सत्‌ यावत्‌ 
अस्ति यावत्प्रमाणं भवति, हे इन्द्राग्री, युवभ्याम्‌ पातवे युवाभ्यां पातुं अयम्‌ सोमः 
अस्माभि्युष्मदर्थमभिषुतः तावानस्तु तावत्प्रमाणो भवतु । तथा मनसे अरम्‌ अस्तु अलं 
पर्याप्तो भवतु । 


वरिमता-अरुशाब्दात्‌ भावे इमनिच्‌, उरुशब्दस्य वरादेशः, तृतीयायञछान्दसस्तुडागमः ।। 


ऋक्संहिता पदपाठसहिता 

चक्राये हि सष्य्र१ङ्नाम॑ भद्रं संध्रीचीना वृत्रहणा उत स्थ॑ः । 
ताविन्द्राग्नी सध्य़श्था निषद्या वृष्णः सोम॑स्य वृषणा वृषेथाम्‌ ॥ ३ ॥ 
चक्राथे इतिं । हि । सध्यरंक्‌ । नाम॑ । भद्रम्‌ । सप्रीचीना । वृत्रऽहनो । उत । स्थः । 
तौ । इन्द्राग्री इतिं । सध्य्रत्धा । नि$सय॑ । वृष्ण॑ः । सोम॑स्य । वृषणा । आ । वृषेथाम्‌ ॥ 

स्कन्द- हिशब्दोऽत्र पदपूरणः । तच्छब्दश्रुतेशच यच्चब्दोऽध्याहर्तव्यः । यौ चक्राथे 
ृत्रहननहविर्नयनादिना स्वेन व्यापारेण कुरुथः कृतवन्तौ वा । सध्य्रकू सहगामि । सर्वत्र युगपत्‌ 
यातीत्यर्थः । नाम उदकनामैतत्‌ (निघ.१, १२) । वृष्टिलक्षणमुदकम्‌ । भद्रम्‌ कल्याणम्‌ । 
सध्रीचीना वृत्रहणौ! उत उताब्दरचार्थे सध्रीचीनावित्येतेन सम्बन्धयितव्यः | सहगामिनो च 
यज्ञान्‌ प्रति हे वृत्रहणौ! वृत्रस्य हन्तारौ! स्थः भवथः । तौ हे इन्द्राग्री! सघ्य्रश्ना सहगामिनौ । 
सहागत्येत्यर्थः । निषद्य अस्मदीये बर्हिष्युपविञय । वृष्णः सोमस्य वृष्टिहेतुत्वात्‌ सोमो 
वृषोच्यते । द्वितीयार्थे वा षष्ठी । षष्टीश्रुतेंवेंकदेशमिति शेषः । वर्षितारं सोमं वर्षितुर्वा सोमस्वैकदेशं 
स्वांशलक्षणम्‌ । हे वृषणा! आ वृषेथाम्‌ आसिश्चतं स्वे उदरे । पिबतमित्यर्थः ।। ३ ॥ 


वेइटमाधव- इन्द्रः अग्निः इति एतत्‌ नामद्वयं कल्याणं सहाञ्चनं कृतवन्तावैक्यात्‌ । 
तथा युवां सहागमनौ च भवथः उपद्रवाणां हन्तारौ! तौ इदानीम्‌ अस्मद्वेद्यां सङ्गतौ सन्तौ 
उपविइय वर्षितारं सोमं वर्षितारौ! आसिश्चतं जठरे इति || ३ ॥ 

मुद्रल- हे इन्द्राग्री! भद्रम्‌ कल्याणं नाम स्वकीयं नामधेयम्‌ सध्य्रक्‌ सहगतम्‌ इन्द्राम्रीइत्येवं 
संयुक्तम्‌ चक्राथे युवां कृतवन्तौ । उत अपि च हे वृत्रहणौ! वृत्रस्यासुरस्य इन्तारौ इन्द्राग्री ! 

सध्रीचीना सहाञ्चन्तौ वृत्रवधार्य सङ्गतौ स्थः भवथः । हि यस्मादेवं तस्मात्‌ हे वृषणा! 
कामानां वर्षितारौ! इन्द्राग्नी! तौ युवाम्‌ सध्य्रश्चा सहितावेव सन्तौ निषद्य वेद्यामुपविइय वृष्णः 
सेक्तुः सोमस्य आत्मीयं भागम्‌ आ वृषेथाम्‌ स्वकीये उदरे आसिश्चेथाम्‌ ।। ३ ॥ 


सायण- हे इन्द्राग्नी! भद्रं कल्याणं नाम स्वकीयं नामधेयं सध्य्रकू सहगतमिन्द्राग्री इत्येवं 
संयुक्तं चक्राथे युवां कृतवन्तौ । उत अपि च हे वृत्रहणौ! वृत्रस्यासुरस्य हन्ताराविन्द्राग्री 
सध्रीचीना सहाश्चन्तौ वृत्रवधार्थ सङ्गतौ स्थः भवथः । हि यस्मादेवं तस्मात्‌ हे वृषणा! 
कामानां वर्षिताराविन्द्राग्री तौ युवां सध्य्रश्नी सहितावेव सन्तौ निषद्य वेद्यामुपविइय वृष्णः 
सेक्तः सोमस्य आत्मीयं भागम्‌ आ वृषेथां स्वकीये उदरे आसिश्चेथाम्‌ । 


सध्प्रक्‌ । सहङाब्दोपपदादश्वतेः 'ऋत्विक्‌' इत्यादिना किन्‌ । 'अनिदिताम्‌’ इति नलोपः । 
‘सहस्य सध्रिः’ । 'अद्रिसध्प्रोरन्तोदात्तनिपातनं कृत्स्वरनिवृत्त्र्थम्‌’ (पा.सू.६.३.९५.१) इति 
वचनात्‌ सध््रादेशोऽन्तोदात्तः । यणादेशे “उदात्तस्वरितयोर्यणः' इति स्वरितत्वम्‌ । सध्रीचीना । 
“विभाषाञ्ेरदिकूस्रियाम्‌' इति स्वार्थ स्वः । “सुपां सुलुक्‌’ इति विभक्तेः आजादेश: । वृत्रहणौ । 
संहितायाम्‌ आवादेशे “लोपः शाकल्यस्य’ इति वलोपः । वृषेथाम्‌ । “वृष सेचने’ । व्यत्ययेन 
शः आत्मनेपदं च ।॥ ३ ॥ 


सिद्धाञ्जनम्‌- हे इन्द्राग्री! भद्रम्‌ शुभं उत्कृष्टं नाम स्वकीयं नामधेयं सध्र्यक्‌ सहगतं 
संयुक्तं चक्राये युवां कृतवन्तौ । अग्निः पृथिव्यां इन्द्रो दिवि, एवं द्यावापृथिव्योरूर्जस्वलावध्यक्षौ 
नित्यसंयुक्तौ भवतः । अग्निरितो देवानाह्वातुं समर्थः, आहृतानां मुख्यो राजा इन्द्रः । उत 
अति च हे वृत्रहनौ! उभी संयुक्तौ असुरं वृत्रं हतः, अत एवं सम्बोधनम्‌ । सध्रीचीना 
सह गच्छन्तौ, स्थः वृत्रवधाय संयुक्तौ भवथः । हि यस्मादेवं तस्मात्‌ हे वृषणा! वर्षितारौ 
इन्द्राग्री, तौ युवां सध्र्यञ्चा सहितावेव सन्तौ निषद्य निषण्णौ उपविष्टौ भूत्वा वृष्णः सोमस्य 
सेक्तुः सोमस्य स्वीयं भागं आवृषेथाम्‌ आसिश्चेयां आत्मीयोदरे । सर्वे गताः ॥ ३ ॥ 


ऋक्संहिता पदपाठसहिता 


समिंद्धेष्वग्निष्वांनजाना यतस्रुंचा बर्हिरु तिस्तिराणा । 
तीव्रैः सोमैः परिषिक्तेभिरवागिन्द्राग्री सौमनसायं यातम्‌ ।। ४ ॥ 

समःईद्वेषु । अग्निषु । आनजाना । यतड्खुंचा । बहिः । ऊँ इतिं । तिस्तिराणा । 


तीव्रैः । सोमैंः । परिंऽसिक्तेभिः । अर्वाक्‌ । आ । इन्द्राग्री इतिं । सौमनसाय॑ । यातम्‌ ।। 
स्कन्द- मध्यमपुरुषसंयोगात्‌ प्रत्यक्षकृतोऽयं मन्त्रः । आनजाना इत्यादीनि च नामन्त्रितानि । 
अतो यत्तच्छन्दावध्याहृत्य एकवाक्यता नेया । यौ युवाम्‌ समिद्धेषु अग्निषु आहवनीयादिषु आनजाना 
अक्ञर्गतयर्थस्येदं रूपम्‌ । आगतवन्तौ । यौ च यतस्रुचा सर्वैः यजमानैरुद्यताः स्रुचो यथोरर्थाय 
तौ यतस्रुचौ । बहिः उ तिस्तिराणा उकारः पदपूरणः चार्थे वा । तिस्तिराणा इत्यपि 
क्रत्विक्कर्तृकस्यापि स्तरणस्य हेतुभूतत्वाद्‌ इन्द्राग्नी एव कर्तारावुच्येते । बर्हिः स्तीर्णवन्ती, तौ 
तीव्रैः सोमैः परिषिक्तेभिः तीव्रशब्द: कटुकवचनः तिक्तवचनो वा । परिषिक्तशब्दोडपि दशापवित्रे 
सर्वतः सिक्तत्वात्‌ दञापवित्रपरिपूतवचनः । कटुक्रसैस्तिक्तरसैर्वा सोमैर्दशापवित्रेण परिपूतैः । 
तीव्रादिगुणान्‌ सोमान्‌ पातुमित्यर्थः । अर्वाक्‌ क्रियाविशेषणमेतत्‌ । अस्मदभिमुखम्‌ । हे इन्द्राग्री ! 
सौमनसाय आत्मनोऽस्माकं वा प्रीत्यर्थमित्यर्थः । आ यातम्‌ आगच्छतम्‌ ।। ४ ॥ 


वेङ्कटमाधव- समिद्धेषु अग्निषु व्याप्रियमाणौ अध्वर्यू बहिः च आसनाय भवतोः तरन्तौ । 
तीव्रान्‌ सोमान्‌ परितः पात्रेषु सिक्तान्‌ पातुमस्माकं सौमनस्यं च प्रकाशयितुम्‌ इन्द्राग्री! अभिमुखम्‌ 
आगच्छतम्‌ ।। ४ ॥। 


मुद्रल- अग्निषु गाईपत्यादिषु अन्वाधानादिना समिद्धेषु सम्यगिद्धेषु दीपेषु सत्सु आनजाना 
हवींषि आज्येना्जन्तो यतस्रुचा तदनन्तरं यागार्थं गृहीतस्रुचौ बर्हिः उ बर्हिरपि वेद्याम्‌ 
तिस्तिराणा आस्तीर्ण कृतवन्तौ अध्यर्युप्रतिप्रस्थातारौ एवम्भूतावभूताम्‌ । तथा सति हे इन्द्राग्नी! 
तीव्रैः क्षिप्रं मदकरेः परिषिक्तेभिः परितः स्वैग्रहचमसादिष्वासिक्ते: सोमैः हेतुभूतैः अर्वाक्‌ 
अस्मदभिमुखम्‌ आ यातम्‌ आगच्छतम्‌ । किमर्थम्‌ । सौमनसाय सौमनस्याय, अस्माकम्‌ 
अनुग्रहायेत्यर्थः ।। ४ ॥। 


सायण- अग्निषु गार्हपत्यादिषु अन्वाधानादिना समिद्धेषु सम्यगिद्धेषु दीप्तेषु सत्सु 
आनजाना हवींष्या ज्येनाअन्तौ यतस्रुचा तदनन्तरं यागार्थं गृहीतस्रुचौ बर्हिरु वेद्या बर्हिरपि 
तिस्तिराणा आस्तीर्ण कृतवन्तौ अध्वर्युप्रतिप्रस्थातारी एवम्भूतावभूताम्‌ । तथा सति हे इन्द्राग्री! 
तीव्रैः क्षिप्रं मदकरै: परिषिक्तेभिः परितः सर्वेषु ग्रहचमसादिष्वासिक्तैः सोमैः हेतुभूतैः अर्वाक्‌ 

अस्मदभिमुखम्‌ आ यातम्‌ आगच्छतम्‌ । किमर्थम्‌ । सौमनसाय सौमनस्याय अस्माकमनु- 
ग्रहायेत्यर्थ: । 


आनजाना । 'अजू व्यक्तिग्रक्षणगतिषु' । लिट: कानच्‌ । “अनिदिताम्‌” इति नलोप: । 
द्विभवि “अत आदेः? इति अभ्यासस्य दीर्घः । 'तस्मात्नुड्द्रिहल:' इति अद्विहलोऽपि व्यत्ययेन 
नुट्‌ । तिस्तिराणा । “स्तृञ्‌ आच्छादने’ । पूर्ववत्‌ कानच्‌ । “क्रत इद्धातोः? इति इत्वम्‌ । 
द्विर्वचने 'शर्पूर्वाः खयः' । “सुपां सुलुक्‌’ इति सर्वत्र विभक्तेः आकारः । चित्त्वादन्तोदात्तत्वम्‌ ।। 


सिद्धाञ्जनम्‌- अस्यां कर्मपरार्थस्यावकारां विस्पष्टं दधाति मन्त्रवर्णः । तस्मात्‌ “यतस्रुचा'” 
इत्यादीनां सङ्केतत्वं रहस्यार्थे बोद्धव्यम्‌ । समिद्धेषु प्रज्वलितेषु अग्निषु पृथिव्यादिस्तानगतेषु 
ऊर्ध्वेषु सोपानेषु गच्छत्नग्रिः बहुत्वं दधाति, तस्माद्वहुवचनम्‌ । तादृशेषु अग्निविशेषेषु आनजाना 
अञ्जन्तौ, आत्मानं व्यक्तं कुर्वन्तौ यतस्रुचा यता उद्यता मुहर्मुहुरुद्वता उत्कांक्षा ययोस्तौ, ऊर्ध्व 
यजमानं गमयितुं तेन सह स्वयं गन्तुमभिलषन्तौ, बहिः उ वेद्यां यजमानस्यान्तरासने तिस्तिराणा 
आस्तीर्ण कृतवन्तौ, ऊर्ध्वगमने, स्वीयमासनं यजमानस्यान्तः तावेव देवौ सिद्धं कुरुतः, तथाविधा 
यजमानेडनुग्रहबुद्धिः । तथाभूतौ हे इन्द्राग्नी! तीव्रैः क्षिप्रं हर्षप्रदैः परिषिक्तेभिः परितः 
यजमानस्याधारभूतेषु सर्वेष्वङ्गेषु सिक्तेः सोमैः हेतुभूतैः अर्वाक्‌ अस्मदभिमुखं सौमनसाय 
सौमनस्याय अनुग्रहाय आयातम्‌ आगच्छतम्‌ । 


आनजाना-अञ्चू व्यत्तिम्रक्षणादिषु, लिटः कानच्‌, व्यत्ययेन नुट्‌ । तिस्तिराणा-स्तृञ्‌ 
आच्छादने, पूर्ववत्‌ कानच्‌, विभक्तेराकारः || ४ ॥। 


ऋक्संहिता पदपाठसहिता 
यानीन्द्राग्नी चक्रथुंवीर्याणि यानि रूपाण्युत वृष्ण्यानि । 
या वां प्रत्नानि सख्या शिवानि तेभिः सोम॑स्य पिबतं सुतस्य॑ ॥ ५ ॥। 
यानि । इन्द्राग्नी इतिं । चक्रथुः । वीर्याणि । यानि । रूपाणिं । उत । वृष्ण्यानि । 
या । वाम्‌ । प्रत्रानिं । सख्या । शिवानि । तेभिंः । सोम॑स्य । पिबतम्‌ । सुतस्य॑ ।। 
स्कन्द- यानि हे इन्द्राग्नी! चक्रथुः वीर्याणि वीरकर्माणि । यानि चातिझयवद्देवता- 
माहात्म्ययोगान्नानाप्रकाराण्यात्मनः रूपाणि । उत वृष्ण्यानि वृष्ण्यमित्यपठितमपि बलनाम 

वृष्टिपर्यायो वा । बलानि वृष्टीर्वा । यानि च वाम्‌ युवयो: प्रत्नानि 'प्रलरम्‌' (निघ.३,२७) 
इति पुराणनाम । चिरन्तनान्यस्माभिः सह सख्या सख्यानि शिवानि सुखानि तेभिः हेतावियं 
तृतीया । तैहैतुभिः । यस्मात्‌ वीरकर्मकरणादियुक्तौ स्थः, तस्मादित्यर्थः । सोमस्य पिबतम्‌ 
सुतस्य ।। ५ ॥ 


वेङ्कटमाधव- यानि वृत्रवधादीनि इन्द्राग्नी! कृतवन्तौ, यानि च नानाशरीराणि अपि च 
कामप्रदानि, यानि च युवयोरस्माभिः पुराणानि शिवतमानि सख्यानि । तैः स्ैहेतुभिः सोमं 
पिबतम्‌ सुतमिति ।। ५ ॥ 


मुद्ढल- हे इन्द्राग्री! यानि वीर्याणि वृत्रवधादिरूपाणि चक्रथुः कृतवन्तौ युवाम्‌ । यानि 
च रूपाणि निरूप्यमाणानि गवाश्चादीनि भूतजातानि कृतवन्तौ । इन्द्राग्निभ्यां हि सर्व जगत्‌ 
सृज्यते । इन्द्र: सूर्यात्मना वृष्टिं सृजति, अग्निश्चहुतिद्वारा वृष्ट्युत्पादक: । वृष्टेः सकाञात्‌ 
सर्वे प्राणिन उत्पद्यन्ते । उत्त अपि च यानि वृष्ण्यानि वृष्टिप्रदानादिरूपाणि कर्माणि कृतवन्तौ । 
तथा वाम्‌ युवयोः सम्बन्धीनि प्रत्नानि चिरन्तनानि शिवानि शोभनानि या यानि सख्या 
सखित्वानि सन्ति । तेभिः तैः सहितौ युवाम्‌ सुतस्य सोमस्य अभिषुतं सोमम्‌ पिबतम्‌ ।। 


सायण- हे इन्द्राग्नी! यानि वीर्याणि वृत्रवधादिरूपाणि चक्रथुः कृतवन्तौ युवां यानि 
च रूपाणि निरूप्यमाणानि गवाश्चादीनि भूतजातानि कृतवन्तौ । इन्द्राग्रिभ्यां हि सर्व जगत 
सृज्यते । इन्द्र: सूर्यात्मना वृष्टिं सृजत्यग्रिश्चाहुतिद्वारा वृष्ट्युत्पादक: । वृष्टेः सकाशात्‌ सर्वे 
प्राणिन उत्पद्यन्ते । उत अपि च यानि वृष्ण्यानि वृष्णि भवानि वृष्टिप्रदानादिरूपाणि कर्माणि 
कृतवन्तौ । तथा वां युवयोः सम्बन्धीनि प्रत्नानि चिरन्तनानि शिवानि शोभनानि या यानि 
सख्या सखित्वानि सन्ति । तेभिः तैः सर्वे: सहितौ युवां सुतस्य सोमस्य अभिषुतं सोमं 
विबतम्‌ । 

सख्या । सख्युर्भावः सख्यम्‌ । सख्युर्यः’ इति यप्रत्ययः । ‘शेश्छन्दसि बहुलम्‌’ इति 
जेलोपः । तेभिः । “बहुलं छन्दसि’ इति भिस ऐसभावः । “सावेकाचः' इति प्राप्तस्य विभत्तयुदा- 
तत्वस्य “न गोश्चन्साववर्ण’ इति प्रतिषेधः || ५ ।। 


सिद्धाञ्जनम्‌- हे इन्द्राग्नी! यानि वीर्याणि असुरवधादीनि चक्रथुः युवां कृतवन्तौ, यानि 


514 ऋग्वेद संहिता [अ.१ अ.७ व.२७ 


रूपाणि यानि च नवनवानि दिव्यानि रूपाणि यजमाने तदर्थ च कृतवन्तो, उत अपि च 
यानि वृष्ण्यानि वृष्णि भवानि, सेचनसामर्थ्योद्भवानि भक्तेषु यजमानेषु फलितानि 
दिव्यपुश्प्रिकाशादीनि, या यानि प्रत्नानि चिरन्तनानि वाम्‌ युवयोः शिवानि शुभप्रदानि सख्या 
सख्यानि च भवन्ति, तेभिः तैः सर्वे: युक्तौ सन्तौ सुतस्य सोमस्य पिबतम्‌ अभिषुतं सोमं 
यथाभागं पिबतम्‌ ।। ५ ॥ 


॥ इति प्रथमाष्टके सप्तमाध्याये षड्विंशो वर्गः ॥ 


।। अथ सप्तविंशो वर्गः ॥। 

ऋक्संहिता पदपाठसहिता 
यदब्र॑वं प्रथमं वां वृणानोऽयं सोमो असुरैर्नो विहव्यः । 
तां सत्यां श्रद्धामभ्या हि यातमथा सोम॑स्य पिबतं सुतस्य॑ ॥ ६ ॥ 
यत्‌ । अब्र॑वम्‌ । प्रथमम्‌ । वाम्‌ । वृणानः । अयम्‌ । सोम॑ः । असुरेः । नः । विऽहव्य॑ः । 
ताम्‌ । सत्याम्‌ । श्रद्धाम्‌ । अभि । आ हि । यातम्‌ । अथ॑ । सोम॑स्य । पिबतम्‌ । 
सुतस्य ॥ ६ ॥ 


स्कन्द- यत्‌ इति सप्तम्या एकवचनस्य लुक्‌ । यस्यां कर्मसन्ततौ । अब्रवम्‌ त्रवीम्यहम्‌ । 
प्रथमम्‌ अग्ने । किम्‌ । सामर्थ्यात्‌ स्तुतीः । कस्य । वाम्‌ युवयोः । वृणानः वरणमभ्यर्थना । 
स्तुतीरस्मदीयाः श्ृणुतमित्यभ्यर्थयमानः । यस्यां च अयम्‌ सोमः असुरैः “असुः (वा.३,८) 
इति प्राणनाम । तद्वन्तोऽसुरा ऋत्विजस्तैः । नः अस्माकं स्वभूतै: । विहव्यः विविधं होतव्यः । 
ताम्‌ सत्याम्‌ श्रद्धाम्‌ श्रद्धाराब्दोऽत्रान्तर्णीतमत्वर्थः । श्रद्धावतीम्‌ । परया भत्तया प्रारब्धा- 
मित्यर्थः । अभि आ हि यातम्‌ हिशब्दः पदपूरणः । अभ्यागच्छतम्‌ । अथ अभ्यागमनानन्तरं 
च सोमस्य पिबतम्‌ सुतस्य ।। ६ ।। 


वेङ्कटमाधव- अभिलषितं युवां वृणानः प्रथममेवाहं यत्‌ करिष्यामीति प्रत्यज्ञासिषम्‌ । 
अयम्‌ सोमः अस्माकं प्रज्ञै्त्विग्भिर्विविधं युवाभ्यां होतव्यः । ताम्‌ इमां मदीयाम्‌ श्रद्धाम्‌ 
अभ्यागच्छतम्‌ । अथ सोमम्‌ पिबतम्‌ इति श्रद्धधाने मयि आगत्य पिबतमिति ।। ६ ॥। 


मुद्रल- हे इन्द्राग्री! प्रथमम्‌ कर्मोपक्रम एव वाम्‌ युवाम्‌ वृणानः भजमानः यत्‌ अब्रवम्‌ 

सोमेन प्रीणयिष्यामीति यदवोचम्‌ सत्याम्‌ यथार्थाग्‌ ताम्‌ श्रद्धाम्‌ श्रद्धया आदरातिशयेन कृताम्‌ 
उक्तिम्‌ अभि अभिलक्ष्य आ हि यातम्‌ आगच्छतमेव, नोदासाथाम्‌ । अथ आगमनानन्तरम्‌ 
अभिषुतं सोमम्‌ पिबतम्‌ । तथा सति असुरैः हविषां प्रक्षेपकैक्रत्विग्मि:ः अयम्‌ नः अस्माकम्‌ 
सोमः बिहब्यः विशेषेण होतव्यो भवति, इतरथा व्यर्थः स्यात्‌ । तस्माद्‌ इन्द्राग्नी! 
आगच्छतमित्यर्थः ।। ६ ॥ 


सायण- हे इन्द्राग्नी! प्रथमं कर्मोपक्रमे एव वां युवां वृणानः सम्भजमानः यदब्रवं सोमेन 
प्रीणयिष्यामीति यदवोचं सत्यां यथार्था तां श्रद्धां श्रद्वयादरातिशपेन कृतामुत्तिम्‌ अभि अभिलक्ष्य 
आ हि यातम्‌ आगच्छतमेव नोदासाथाम्‌ । अथ आगमनानन्तरमभिषुतं सोमं पिबतम्‌ । 
तथा सति असुरैः हविषां प्रक्षेपकैर्रत्विग्भिः अयं नः अस्माकं सोमः विहव्यः विशेषेण 
होतव्यो भवति इतरथा व्यर्थः स्यात्‌ । तस्मादिन्द्राग्री आगच्छतमित्यर्थः । 


वृणानः । 'वृडू सम्भक्तौ’ । लटः शानचू । '्राभ्यस्तयोरातः' इति आकारलोपः । 
असुरैः । 'असु क्षेपणे’ । 'असेरुरन्‌' (उ.सू १.४२) इति उरन्प्रत्ययः । विहव्यः । “हु दाना- 
दनयो:” । “अचो यत्‌' । गुणः । “धातोस्तन्निमित्तस्यैव' इति अवादेशः । “यतोऽनावः? इत्या- 
चयुदात्तत्वम्‌ । कृदुत्तरपदप्रकृतिस्वरत्वम्‌ ।। ६ ॥ 

सिद्धाञ्जनम्‌- हे इन्द्राग्री! वाम्‌ युवां वृणानः सम्भजमानोऽहं प्रथमम्‌ यजनस्योपङ्रम 
एव यदब्रवम्‌ यदुक्तवानस्मि, कि तदुक्तम्‌? आह- अयम्‌ नः सोमः असुरैः विहव्यः 
अयमस्माभिरभिषुतः सोमः देवद्वेषिभिरस्मच्छत्रुभिः विपर्ययेण होतव्यः स्यात्‌ यदि प्राप्तकालं 
युवाभ्यां न स्वीक्रियेत, तस्माद्विपरीतं मा भूत्‌, एवमर्थकं वचः प्रागेव दत्तं मया । सत्याम्‌ 
परमार्था ताम्‌ श्रद्धाम्‌ आदरातिशयेन श्रद्धया कृतां प्रतिज्ञां अभि अभिलक्ष्य अवधाय आ 
हि यातम्‌ आयातमेव । अथ आगमनादनन्तरं सुतस्य सौमस्य पिबतम्‌ । 


वृणानः-वूङ सम्भक्तौ ।। ६ ॥। 
ऋक्संहिता पदपाठसहिता 


यदिन्द्राग्री मर्दथः स्वे दुंरोणे यद्‌ ब्रह्मणि राज॑नि वा यजत्रा । 
अतः परि वृषणावा हि यातमथा सोम॑स्य पिबतं सुतस्य॑ ॥ ७ ॥ 

यत्‌ । इन्द्राग्री इति । मर्दथः । स्वे । दुरोणे । यत्‌ । ब्रह्मणिं । राज॑नि । वा । यजत्रा । 
अत॑ः । परिं । वृषणौ । आ । हि । यातम्‌ । अर्थ । सोम॑स्य । पिबतम्‌ । सुतस्य॑ ॥। 


स्कन्द- यत्‌ इति निपातो यदिशब्दस्यार्थे । यदि हे इन्द्राग्री! मदथः तृप्यथः । स्वे 
दुरोणे अस्मदीये गृहे । यत्‌ यदि ब्रह्मणि राजनि वा ब्रह्मशब्दोऽत्र ब्राह्मणशब्देन समानार्थः । 
राजञ्छब्दोऽपि राजन्यजातिवचनः । उभयत्र च षष्ठयर्थे सप्तमी । ब्राह्मणस्य राजन्यस्य वा 
गृह इत्यर्थ । हे यजत्रा! यष्टव्यौ! । अतः परि परीति सर्वतोभावे । अतः सर्वतः । एतेभ्यः 
सर्वेभ्यो गृहेभ्य इत्यर्थः । वृषणौ! वर्षितारौ आ हि यातम्‌ इत्यादुक्तार्थम्‌ ।। ७ ॥ 


वेङ्कटमाधव- यत्‌ इन्द्राग्नी! तृप्यथः स्वे गृहे, यदि वा ब्राह्मणेषु राजसु वा । यष्टव्यौ! 
तत्‌ सर्वं परिहायेहागच्छत वर्षितारौ || ७ ॥। 


मुद्रल- यजत्रा! यष्टव्यौ! हे इन्द्राग्नी! स्वे दुरोणे स्वकीये गृहे निवासस्थाने यत्‌ यदि 
मदथः हृष्यथः, यत्‌ यदि वा ब्रह्मणि ब्राह्मणे अन्यस्मिन्‌ यजमाने हविःस्वीकरणाय आगत्य 
हृष्यथः, यत्‌ यदि वा राजनि क्षत्रिये युद्धे साहाय्यं कर्तुमागत्य हृष्यथः । अतः परि 
परितोऽस्मात्‌ हे वृषणौ! कामानां वर्षिताराविन्द्राग्री! आ यातम्‌ हि आगच्छतमेव, औदासीन्यं 
मा कार्शम्‌ । अन्यत्‌ पूर्ववत्‌ || ७ ॥। 


सायण- यजत्रा यष्टव्यौ हे इन्द्राग्री! स्वे दुरोणे स्वकीये गृहे निवासस्थाने यत्‌ यदि 
मदथः हष्यथः । यत्‌ यदि वा ब्रह्मणि ब्राह्मणे अन्यस्मिन्यजमाने हविःस्वीकरणायागत्य 
हृष्यथ: । यदि वा राजनि क्षत्रिये युद्धे साहाय्यं कर्तुमागत्य हृष्यथः । अतः परि परितोऽस्मात्‌ 
सर्वस्मात्‌ स्थानात्‌ हे वृषणौ! कामानां वर्षिताराविन्द्राग्री आ यातं हि आगच्छतमेव । 
औदासीन्यं मा कार्शम्‌ । अन्यत्‌ पूर्ववत्‌ । 

मदथः । “मदी हर्ष’ । व्यत्ययेन शप्‌ । यजत्रा । “अभिनक्षि” इत्यादिना यजतेः कर्मणि 
अत्रन्‌ । “सुपां सुलुक्‌’ इति विभक्तेः आकारः ।। ७ ॥ 

सिद्धाञ्जनम्‌- हे यजत्रा! यष्टव्यौ, इन्द्राग्नी, स्वे दुरोणे स्वकीये द्वारयुक्ते निवासस्थाने 


यत्‌ यदि मदथः हष्यथः । ब्रह्मणि ब्रह्मपदवाच्यमन्त्रयुक्ते ऋषौ तदनुग्रहे यत्‌ यदि हृष्यथः 
वा यदि वा राजनि दीप्यमाने नरपतौ, तस्मिन्‌ बलाधाने हुष्यथः । अतः परि अस्मात्‌ 

सर्वस्मादप्युपरि हे वृषणौ! वर्षितारौ दिव्यनेजोबलधनादीनामभीष्टानाम्‌ आयातम्‌ हि 
आगच्छतमेवम्‌ । अन्यत्‌ पूर्ववत्‌ । 


यजत्रा-यजे: कर्मण्यत्रम्‌ विभक्तेराकारः ।। ७ ॥| 


ऋक्संहिता पदपाठसहिता 

यदिन्द्राग्नी यदुघु तुर्वशेषु यद्‌ ्ुझयुष्वनुंषु पूरुषु स्थः । 
अतः परि वृषणावा हि यातमथा सोम॑स्य पिबतं सुतस्य॑ ॥ ८ ॥ 
यत्‌ । इन्द्राग्री इति । यदुंषु । तुर्वशेंषु । यत्‌ । द्रह्युषु । अनुंषु । पूरुषुं । स्थ । 
अत॑ः । परिं । वृषणौ । आ । हि यातम्‌ । अर्थ । सोम॑स्य । पिबतम्‌ । सुतस्य॑ ॥ ८॥ 

स्कन्द- यदि हे इन्द्राग्नी! यदुषु । पञ्चान्येतानि राज्ञां नामधेयानि सोऽयमित्यभि- 
सम्बन्धात्तदपत्ये प्रयुज्यन्ते । षष्चर्थे चात्र सर्वत्र सप्तमी । दुरोण इत्येतच्च पूर्वस्या ऋचोऽनुष- 
ज्यते । यद्वित्यादिभिरेव वा स्वामिरब्दैः स्वभूतानि गृहाण्युपलक्ष्यन्ते । यदुपुत्रगृहेष्वित्यर्थ: । 
यदि तुर्वशेषु, यदि द्रुह्युषु यदि अनुषु यदि पूरुषु स्थः । साम्प्रतं वर्तेथे इत्यर्थः ।। ८ ॥ 


वेङ्कटमाधव- यदुप्रभृतयः बहुयज्ञाः कुत्ससमकालीना इति ।। ८ ॥ 


मुद्रल- हे इन्द्राग्नी! यत्‌ यदि यदुषु नियतेषु परेषामहिंसकेषु मनुष्येषु स्थः भवथः वर्तेथे । 
यत्‌ यदि वा तुर्वशेषु हिंसकेषु मनुष्येषु वतथे | यत्‌ यदि वा द्रुह्युषु द्रोहं परेषाम्‌ उपद्रवमिच्छत्सु 
मनुष्येषु वर्तेथे । यदि वा अनुषु प्राणत्सु सफलैः प्राणेर्युक्तेषु ज्ञातृषु अनुष्ठातृषु मनुष्येषु यदि 
भवथः । तथा पूरुषु कामैः पूरयितव्येषु अन्येषु स्तोतृजनेषु यदि भवथः । अतः परि सर्वस्मात्‌ 
स्थानात्‌ हे कामाभिवर्षकाविनद्राग्री! आगच्छतमेव । अनन्तरमभिषुतं सोमम्‌ पिबतम्‌ ।। ८ ॥ 


सायण- अत्र यदुषु इत्यादीनि पञ्च मनुष्यनामानि । हे इन्द्राग्नी! यत्‌ यदि यदुषु नियतेषु 
परेषामहिंसकेषु मनुष्येषु स्थः भवथः वर्तेथे । यदि वा तुर्वशेषु हिंसकेषु मनुष्येषु वर्तेथे । 
यत्‌ यदि वा द्रुह्युषु द्रोहं परेषामुपद्रवमिच्छत्सु मनुष्येषु वर्तेथे | यदि वा अनुष प्राणत्सु सफलै: 
प्राणैर्युक्तेषु ज्ञातृष्वनुष्ठातृषु मनुष्येषु । अन्येषां हि प्राणा निष्फला ज्ञानहीनत्वादनुष्ठानाभावाच्च । 
तेषु यदि भवथः । तथा पूरुषु कामैः पूरयितव्येष्वन्येषु स्तोतृजनेषु यदि भवथः । अतः सर्वस्मात्‌ 
स्थानात्‌ हे कामाभिवर्षकाविन्द्राग्री आगच्छतम्‌ । अनन्तरम्‌ अभिषुतं सोमं पिबतम्‌ । 

यदुषु । “यम उपरमे’ । नियम्यन्ते इन्द्रियाण्येभिरिति यदवः । “यमेर्दुक्‌ च” इति कृप्रत्ययो 
दुगागमश्च । “अनुदात्तोपदेश' इत्यादिना अनुनासिकलोपः । तुर्वशेषु । तुर्वी हिंसार्थः । 
औषणादिकः अशप्रत्ययः । द्रुह्युषु । 'द्रुह जिघांसायाम्‌’ । सम्पदादिलक्षणो भावे किप्‌ । द्रुहं 
परेषामिच्छन्ति । “छन्दसि परेच्छायामपि’ इति क्यच्‌ । 'क्याच्छन्दसि’ इति उप्रत्ययः । अनुषु । 
“अन प्राणने? । “अणश्च' (उ.सू १.८) इति विधीयमान उप्रत्ययो बहुलवचनादस्मादपि भवति । 
“नित्‌' इत्यनुवृत्तेराद्युदात्तत्वम्‌ । पूरुषु । “पूरी आप्यायने” । पूर्यन्ते इति पूरवः । औणादिक 
उप्रत्ययः ।। ८ ॥ 


सिद्धाञ्जनम्‌- हे इन्द्राग्री! यत्‌ यदि यदुषु प्रसिद्धेषु राजसु स्थः भवयः तथा यत्‌ तुर्वशेषु 
द्रह्युषु अनुषु पूरुषु स्थः, अतः परीत्यादि व्याख्यातम्‌ । अत्र सायणब्याख्यानमवधेयम्‌ । 
तदस्माकं पक्षस्य सामान्यतः प्रोद्वलकं भवतीति हेतोः यदुप्रभृतीनां निर्वचनं न निरूप्यते । 


तत्र सारं ब्रूमः । यदुष्वित्यादीनि पञ्च मनुष्यनामानि । यदुषु-अहिंसकेषु, यम उपरमे, 
नियम्यन्ते इन्द्रियाण्येभिरिति यदवः, समेर्दुक्‌ चेति कुप्रत्ययो दुगागमइच । तुर्वशेषु-हिंसकेषु, 
तुर्वी हिंसार्थः । द्रुझुषु-द्रोहं परेषामुपद्रवमिच्छत्सु । अनुषु-अन प्राणने, प्राणत्सु, सफलैः 
प्राणैर्युक्तेषु ज्ञातृषु । पूरुषु-पूरी आप्यायने, पूरयितव्येषु स्तोतृजनेषु ।। ८ ॥ 


ऋक्संहिता पदपाठसहिता 

यदिन्द्राग्नी अवमस्यां पृथिव्यां मध्यमस्यां परमस्यामुत स्थः । 
अतः परि वृषणावा हि यातमथा सोम॑स्य पिबतं सुतस्य॑ ॥ ९ ॥। 
यत्‌ । इन्द्राग्नी इतिं । अवमस्यांम्‌ । पृथिव्याम्‌ । मध्यमस्याम्‌ । परमस्याम्‌ । उत । स्थः । 
अत॑ः । परिं । वृषणौ । आ । हि । यातम्‌ । अर्थ । सोम॑स्य । पिबतम्‌ । सुतस्यं ॥ 

स्कन्द- यदि हे इन्द्राग्री! अवमस्याम्‌ । ‘अवमे’ (निघ.२, १६) इत्यन्तिकनाम । 
सन्निकृष्टायां पृथिव्याम्‌ । अस्मिन्नेव लोके इत्यर्थः । यदि मध्यमस्याम्‌ मध्यमाद्याम्‌ । अन्तरिक्ष 
इत्यर्थः । परमस्याम्‌ उत स्थः परमायां वा युलक्षणायां स्थः । अतः परि इत्यायुक्तार्थम्‌ ।। 


वेङ्टटमाधव- अन्तरिक्षं मध्यमा पृथिवी । द्यौः परमेति । ९ ॥ 

मुद्रल- हे इन्द्राग्री! अवमस्याम्‌ पृथिव्याम्‌ सन्निकृष्टायाम्‌ अस्यां भूम्याम्‌ यत्‌ यदि 
स्थः वर्तमानौ भवथः । यदि वा मध्यमस्याम्‌ पृथिव्याम्‌ अन्तरिक्षलोके, उत अपि च 
परमस्याम्‌ उत्कृष्टायां दूरे वर्तमानायां पृथिव्यां द्युलोके यदि वा वर्तेथे । अतः सर्वस्मात्‌ स्थानात्‌ 
हे वृषणौ! आगच्छतमेव । आगमनानन्तरं सुखं सोमम्‌ पिबतम्‌ ।। ९ ॥ 


सायण- हे इन्द्राग़ी! अवमस्यां पृथिव्यां संनिवृष्टायामस्यां भूम्यां यत्‌ यदि स्थः वर्तमानौ 
भवथः । यदि वा मध्यमस्यां पृथिव्यामन्तरिक्षलोके । अत्र पृथिवीशब्दस्रिष्वपि लोकेषु वर्तते । 
यथा “यो द्वितीयस्यां तृतीयस्यां पृथिव्यामस्यायुषा नाम्ना’ (तै.सं.१.२.१२.१) इति । उत 
अपि च परमस्याम्‌ उत्कृष्टयां दूरे वर्तमानायां पृथिव्यां चुलोके यदि वा वर्तेथे । अतः सर्वस्मात्‌ 
स्थानात्‌ हे वृषणौ! आगच्छतम्‌ । आगमनानन्तरं सुतं सोमं पिबतम्‌ । 


अवमस्याम्‌ । अवमाब्दादुत्तरस्य डेर्व्यत्ययेन स्याडागमः । एवमुत्तरत्रापि ।। ९ ॥| 


सिद्वाञ्जनम्‌- हे इन्द्राग्नी! अवमस्याम्‌ सन्निकृष्टायां पृथिव्याम्‌ आरोहणक्रमे 
प्रथमस्थानभूतायां भूम्यां स्थः भवथः, तथा मध्यमस्याम्‌ भुवर्लोकाख्यायां अन्तरिक्षभूतायां 
यदि स्थः । तथा परमस्याम्‌ उत तृतीयस्थानभूतायां स्वर्लोकाख्यायां च यदि स्थः, अतः 
परीत्यादि समानम्‌ । ९ ॥। 


ऋक्संहिता पदपाठसहिता 


यदिन्द्राम्री परमस्यां पृथिव्यां मंध्यमस्यांमवमस्यांमुत स्थः । 
अतः परि वृषणावा हि यातमथा सोम॑स्य पिबतं सुतस्य॑ ॥ १० ॥ 
यत्‌ । इन्द्राग्री इतिं । परमस्यांम्‌ । पृथिव्याम्‌ । मध्यमस्यांम्‌ । अवमस्यांम्‌ । उत । स्थः । 
अत॑ः । परिं । वृषणौ । आ । हि । यातम्‌ । अर्थ । सोम॑स्य । पिबतम्‌ । सुतस्य ॥ 
स्कन्द- पदविपर्ययमात्रयोगात्‌ पूर्वयैव समानार्थः || १० ॥ 
वेङ्कटमाधव- मकारान्तरेणापि श्रद्धाप्रकाशनायाह्वानम्‌ || १० ।। 
मुद्रल- पूर्ववद्‌ व्याख्येयम्‌ । एतावांस्तु विशेषः । पूर्व भूम्यादिषु त्रिलोकेषु यौ इन्द्राग्नी 
तावागच्छतमित्युक्तम्‌ । इदानीं तु युप्रभृतिषु अवरोहक्रमेण वर्तमानेषु त्रिषु लोकेषु यौ इन्द्राग्नी 
वर्तेते तावागच्छतमिति प्रार्थ्यते || १० ॥ 

सायण- पूर्ववब्याख्येयम्‌ । एतावांस्तु विशेषः । पूर्व भूम्यादिषु त्रिषु लोकेषु याविन्द्राग्री 
तावागच्छतामित्युक्तम्‌ । इदानीं तु युप्रभृतिषु अवरोहक्रमेण वर्तमानेषु त्रिषु लोकेषु याविन्द्राग्री 
वर्तेते तावागच्छतामिति प्रार्थ्यते ।। १० ॥ 


सिद्धाञ्जनम्‌- यदारोहक्रमेण नवम्यामुक्तं, तदवरोहक्रमेण परमं तृतीयं स्थानं प्रथमं निर्दिश्यान्ते 
पृथिवीस्थाने स्थ इत्युच्यते । अन्तर्यागे आरोहोऽवरोहरच भवत इति बोध्यम्‌ ।। १० ॥ 


ऋक्संहिता पदपाठसहिता 
यदिन्द्राग्री दिवि छो यत्‌ पृंथिव्यां यत्‌ पर्वतेष्वोषंधीष्वप्सु । 
अतः परि वृषणावा हि यातमथा सोमस्य पिबतं सुतस्य॑ ॥ ११ ॥ 
यत्‌ । इन्द्राग्री इतिं । दिवि । स्थः । यत्‌ । पृथिव्याम्‌ । यत्‌ । पर्वतेषु । ओष॑धीषु । 
अप्‌ऽसु । अत॑ः । परिं । वृषणौ । आ । हि । यातम्‌ । अर्थ । सोम॑स्य । पिबतम्‌ । 
सुतस्य॑ ॥ ११ ॥ है 


स्कन्द- यदि हे इन्द्राग्री! दिबि चुलोके स्थः, यदि पृथिव्याम्‌, यदि पर्वतेषु, यदि 
ओषधीषु, यदि अप्सु । अतः ।। ११ ॥ 


वेङ्कटमाधव- निगदव्याख्यातेति ।। ११ ॥ 


मुद्रल- हे इन्द्राग्री! दिवि द्युलोके यत्‌ यदि स्थः भवथः । यत्‌ यदि वा पृथिव्याम्‌ 
भूलोके, यत्‌ यदि वा पर्वतेषु मेघादिषु, तथा ओषधीषु तिलादिषु, अप्सु उदकेषु चानुग्राहकतया 
यदि वा स्थः । हे कामाभिवर्षकौ! युवाम्‌ अतः सर्वस्मात्‌ स्थानात्‌ आगच्छतम्‌ । आगत्य 
च अभिषुतं सोमम्‌ पिबतम्‌ ।। ११ ।। 

सायण- हे इन्द्राग्नी! दिवि द्युलोके यत्‌ यदि स्थः भवथः । यदि वा पृथिव्यां भूलोके 
यदि वा पर्वतेषु मेर्वादिषु मेघेषु वा । तथा ओषधीषु तिलमाषत्रीह्मादिषु अप्सु उदकेषु 
चानुग्राहकतया यदि वा स्थः । हे कामाभिवर्षकौ युवाम्‌ अतः सर्वस्मात्‌ स्थानादागच्छतम्‌ । 
आगत्य चाभिषुतं सोमं पिबतम्‌ । 


पृथिव्याम्‌ । ‘उदात्तयणः? इति विभक्तेरुदात्तत्वम्‌ । ओषधीषु । ओषः पाक आसु धीयते 

इति ओषधयः । कर्मण्यधिकरणे च? इति किप्रत्यय: । दासीभारादित्वात्‌ पूर्वपदप्रकृतिस्वरत्वम्‌ । 
तञ्च घञन्तमाद्युदात्तम्‌ । “ओषधेश्च विभक्तावप्रथमायाम्‌” इति दीर्घः ।। ११ ॥| 


सिद्धाञ्जनम्‌- हे इन्द्राग्री! दिवि द्युलोके यत्‌ यदि स्थः भवथः । यत्‌ यदि वा पृथिव्याम्‌ 
भूमौ यत्‌ यदि वा पर्वतेषु ओषधीषु अप्सु एवं सर्वत्र भवथः, अनयत्‌ पूर्ववत्‌ ॥ ११ ॥ 


ऋक्संहिता पदपाठसहिता 

यदिन्द्राग्री उदिता सूर्यस्य मध्ये दिवः स्वधयां मादयेये । 
अतः परि वृषणावा हि यातमथा सोम॑स्य पिबतं सुतस्य॑ ।। १२ ॥ 
यत्‌ । इन्द्राग्नी इतिं । उत्‌ऽईता । सूर्यस्य । मध्यें । दिवः । स्वधया । मादयेये इतिं । 
अत॑ः । परिं । वृषणौ । आ । हि । यातम्‌ । अथ॑ । सोम॑स्य । पिबतम्‌ । सुतस्य॑ ॥ 

स्कन्द- यदि हे इन्द्राग्री! उदिता उदये अस्य सूर्यस्य । आदित्योदयवेलायामित्यर्थः | 
यदि मध्ये दिवः “चुः? (निघ.१,९) इत्यहर्नाम । मध्ये अहः । स्वधया सोमलक्षणेनान्नेन 
मादयेथे अन्येषां यजमानानां गृहेषु तर्पयथ आत्मानम्‌ । स्वार्थिको वाऽत्र णिच्‌ । तृप्ययः । 
अतः ॥ १२ ॥ 


वेङ्कटमाधव- उदयवेलायाम्‌ यत्‌ इन्द्राग्नी! कस्यचन यज्ञे सोमेन माद्यय:, अथवा अह्णो 
मध्ये । ततः कालाद्‌ अपि माम्‌ एव आगच्छतं सर्वदेति ।। १२ ॥ 


मुद्रल- हे इन्द्राग्री! उदिता उदितस्य सूर्यस्य सम्बन्धिनः दिवः द्योतमानस्यान्तरिक्षस्य 
मध्ये मध्यभागे स्वधया आत्मीयेन तेजसा यत्‌ यस्मात्‌ कारणात्‌ मादयेथे तृष्ठौ भवथः । 
तस्मात्‌ कारणात्‌ अतः सर्वस्मात्‌ अन्तरिक्षभागात्‌ हे कामाभिवर्षकाविनद्राग्री! आगच्छतम्‌ । 
आगत्यानन्तरम्‌ अभिषुतं सोमं पिबतम्‌ ।। १२ ॥ 

सायण- हे इन्द्राग्नी! उदिता उदितस्योदयं प्राप्तस्य सूर्यस्य आदित्यस्य संबन्धिनः दिवः 
द्योतमानस्य अन्तरिक्षस्य मध्ये मध्यभागे स्वधया आत्मीयेन तेजसा हविर्लक्षणेनान्नेन वा यत्‌ 
यस्मात्‌ कारणात्‌ मादयेथे तृप्तौ भवथः तस्मात्‌ कारणात्‌ अतः सर्वस्मादन्तरिक्षभागात्‌ हे 
कामाभिवर्षकाविन्द्राग्री आगच्छतम्‌ । आगमनानन्तरमभिषुतं सोमं पिबतम्‌ । 

उदिता । “सुपां सुलुक्‌' इति षष्ट्या डादेशः । दिव: । “ऊडिदम्‌” इति विभक्तेरुदात्तत्वम्‌ । 
मादयेथे । “मद तृप्तियोगे' । चुरादिरात्मनेपदी || १२ ॥ 


सिद्धाञ्जनम्‌- हे इन्द्राग्री! उदिता उदितस्य सूर्यस्य प्रादुर्भूतस्य ऋतस्य ज्योतिषः 
सम्बन्धिनः दिवः स्वलोकस्य मध्ये मुख्ये भागे स्वधया स्वभावधारणत्तया यत्‌ यदि वा 
मादयेथे तृप्तौ भवथः, अन्तत्पूर्ववत्‌ । 


उदिता-षठ्ठ्या डादेशः । मादयेथे-मद तृप्तियोगे, चुरादिरात्मनेपदी || १२ ॥ 


ऋक्संहिता पदपाठसहिता 

एवेन्द्राग्नी पपिवांसां सुतस्य विश्वास्मभ्यं सं ज॑यतं घर्नानि । 
तन्नो मित्रो वरुणो मामहन्तामदितिः सिन्धुंः पृथिवी उत यौः ।। १३ ॥ 
एव । इन्द्राय्री इति । पपिऽवांसां । सुतस्य॑ । विश्वां । अस्मभ्य॑म्‌ । सम्‌ । जयतम्‌ । 
धनानि । तत्‌ । नः । मित्रः । वरुणः । ममहन्ताम्‌ । अदितिः । सिन्धुः । पृथिवी । 
उत । यौः ॥ १३ ॥ 

स्कन्द- एव एवमुक्तेन प्रकारेण हे इन्द्राग्री! पपिवांसा पीतवन्तौ सन्तौ सुतस्य सुतं 
सोमं सुतस्य वा सोमस्य स्वांशलक्षणमेकदेशम्‌ विश्वा सर्वाणि अस्मभ्यम्‌ अस्मदर्थम्‌ । अस्मभ्यं 
दातुमित्यर्थः । सम्‌ सम्यक्‌ जयतम्‌ धनानि । तत्‌ नः इत्याचुक्तार्थम्‌ (क्र.१,९४, १६, 
द्र.) ॥ १३ ॥ 


वेङ्कटमाधव- एवम्‌ उक्तेन प्रकारेण आगत्य सोमं पीतवन्तौ अस्मभ्यम्‌ सर्वाणि धनानि 
शत्रुभ्य: सह जयतम्‌ इति || १३ ।। 


मुद्रल- हे इन्द्राग्नी! सुतस्य अभिषुतं सोमम्‌ एव एवम्‌ पपिवांसा पीतवन्तौ युवाम्‌ 
अस्मभ्यम्‌ विश्वा सर्वाणि धनानि सम्‌ जयतम्‌ प्रयच्छतम्‌ । यदनेन सूक्तेन प्रार्थितम्‌ तत्‌ 
मित्रादयः ममहन्ताम्‌ पूजयन्तु || १३ ॥ 


सायण- हे इन्द्राग्नी! सुतस्य अभिषुतं सोमम्‌ एब एवं पपिवांसा पीतवन्तौ युवाम्‌ 
अस्मभ्यं विश्वा सर्वाणि धनानि सं जयतं प्रयच्छतम्‌ । यदनेन सूक्तेन प्रार्थित तत्‌ मित्रादयः 
ममहन्तां पूजयन्तु । 

पपिवांसा । “पा पाने” । लिट: कसु: । 'वस्वेकाजाद्धसाम्‌' इति इडागमः ।। १३ ॥ 


सिद्धाञ्जनम्‌- हे इन्द्राग्री! सुतस्य सोमस्य, सोमं एव एवं पपिवांसा पीतवन्तौ युवां 
अस्मभ्यम्‌ विइवा सर्वाणि सर्वविधानि धनानि सम्‌ जयतम्‌ जित्वा यच्छतम्‌ । तन्नो मित्रो 
वरुण इत्यादि गतम्‌ । 


पपिवांसा-पा पाने, लिट: कसु: ।। १३ ॥ 


॥ इति प्रथमाष्टके सप्तमाध्याये सप्तविंशो वर्गः ।। 


॥ अथ अष्टविंशो वर्गः ॥ 


ऋक्संहिता पदपाठसहिता 
(सूक्तम्‌ १०९) 

(८ कृत्स आङ्गिरसः । इन्द्राग्नी । त्रिष्टुप्‌) 
बि हारूयं मन॑सा वस्य॑ इच्छन्नन्द्रा्री ज्ञास उत वां सजातान्‌ । 
नान्या युवत्‌ प्रमंतिरस्ति मह्यं स वां धियं' वाजयन्तीमतक्षम्‌ ॥ १ ॥ 
वि । हि । अख्य॑म्‌ । मन॑सा । वस्य॑ः । इच्छन्‌ । इन्द्रांय्री इतिं । ज्ञासः । उत । वा । 
सऽजातान्‌ । न । अन्या । युवत्‌ । प्रश्मतिः । अस्ति । मह्य॑म्‌ । सः । वाम्‌ । धिय॑म्‌ । 
वाजश्यन्तीम्‌ । अतक्षम्‌ ॥ १ ॥ 

स्कन्द- वि अख्यम्‌ इत्येतद्‌ विचष्टे इत्येतस्य पश्यतिकर्मणो रूपम्‌ । हि-शब्दस्तु 

पदपूरणः । युवामहं विविधं पश्यामि मनसा वस्यः वसूनि धनानि इच्छन्‌ हे इन्द्राग्नी! कीदृशौ । 
उच्यते । ज्ञासः उत वा सजातान्‌ अयोनिसम्बन्धा ये ज्ञातयस्त इह ज्ञास उच्यन्ते । 
योनिसम्बन्धाः सजाताः । व्यत्ययेन द्विवचनस्य स्थाने बहुवचनम्‌ । ज्ञाती सजातौ च । युवामेव 
मम ज्ञाती युवामेव सजातावित्येवं पश्यामीत्यर्थः । अथवा ज्ञासः सजातानित्यनयोः बहुवचनान्त- 
त्वादिन्द्राग्रीविषयत्वासम्भवात्‌ कर्मश्रुतेश्च साकाङ्कात्वाद्‌ अनादृत्येति योग्यक्रियापदाध्याहारः । 
ज्ञातीन्‌ सजातीर्चानादृत्य युवां पइयामीत्यर्थः । किञ्च न अन्या युवत्‌ युवाभ्यामन्या देवता 
प्रमतिः अस्ति मह्मम्‌ प्रमतिरिति मन्यतेरर्चतिकर्मणो रूपम्‌ । कर्मणि चैष क्तिन्‌ द्रष्टव्यः । 
मह्यमित्यपि षष्ठ्यर्थ चतुर्थी प्रकर्षेण स्तुत्याऽस्ति मम । युवां मुत्तवा नाहमन्या देवताः प्रकर्षेण 

स्तौमीत्यर्थः । योऽहमीदृशः सः वाम्‌ युवयोः धियम्‌ स्तुतिं कर्म यागलक्षणं वा । यागं स्तुतिं 
वेत्यर्थः । कीदृशीम्‌ । बाजयन्तीम्‌ तद्वद्ेऽत्र क्यच्प्रत्ययो द्रष्टव्यो नेच्छायाम्‌ । “अइवयुर्गव्यू 
रथयुर्वसूयु:' (ऋ.१,५१,१४) इति यथा । हवि्लक्षणेनान्नेन तद्वतीम्‌ । हविस्संयुक्तामित्यर्थः । 
अतक्षम्‌ करोमि कृतवान्‌ वा ॥ १ ॥ 


वेङ्कटमाधव- मनसा अहम्‌ अभ्युदयम्‌ इच्छन्‌ वि हि अप्यम्‌ । किमित्याह- इन्द्राग्नी! 
एव मातृकुलजातान्‌ ज्ञातीन्‌ । अपि च सजातान्‌ च तावेवहमपइ्यम्‌ । तथा सति युवाभ्यां 
विना न अन्येन देवेन दीयमाना प्रमतिः अस्ति मह्यम्‌ । तथा कृत्वाऽहं युवयोः एव अन्नम्‌ 
इच्छन्तीम्‌ अन्नप्रवणाम्‌ धियम्‌ कर्म करोमि ।। १ ॥ 


मुद्रल- “वि हि? इत्यष्ट्च चतुर्थ सूक्तम्‌ । कुत्स ऋषिः । त्रिष्टुप्‌ छन्दः । इन्द्राग्नी देवता । 


हे इन्द्राग्नी! वस्यः प्रशस्तं धनम्‌ इच्छन्‌ कामयमानोऽहम्‌ ज्ञासः ज्ञातीन्‌ उत वा अपि 
वा सजातान्‌ समानजन्मानः ज्ञातिव्यतिरिक्ता बान्धवास्तांच मनसा बुद्धया वि हि अख्यम्‌ 
युवामेव ज्ञातिरूपेण बन्धुरूपेण च व्यज्ञासिषम्‌ । ते हि धनस्य दातारो भवन्ति । अपि च 
युवत्‌ युवाभ्याम्‌ अन्या अन्येन केनचित्‌ मह्यम्‌ दत्ता प्रमतिः प्रकृष्टा बुद्धिः न अस्ति । 
मदीया येषा प्रकृष्टा बुद्धिः सा युवाभ्यामेव दत्ता । सः तादृश्या बुद्धया युक्तोऽहम्‌ वाम्‌ युवयोः 
सम्बन्धिनीम्‌ वाजयन्तीम्‌ अन्नम्‌ अस्मभ्यम्‌ इच्छन्तीम्‌ धियम्‌ ध्यानेन निष्पन्नां स्तुतिम्‌ अतक्षम्‌ 
अकार्षम्‌ ॥ १ ॥ 


सायण- “वि हि? इत्यष्टर्च चतुर्थ सूक्तम्‌ । अनुक्रान्तं च- “वि ह्यष्टौ’ इति । ऋष्याद्याः 
पूर्ववत्‌ । सूक्तविनियोगो लैङ्गिकः । 


हे इन्द्राग्नी! वस्यः प्रास्तं धनम्‌ इच्छन्‌ कामयमानोऽहं ज्ञासः ज्ञातीन्‌ उत वा अपि 
वा सजातान्‌ । समानजन्मानो ज्ञातिव्यतिरिक्ता बान्धवाः । तांश्च मनसा बुद्ध्या वि ह्यख्यं 
युवामेव ज्ञातिरूपेण बन्धुरूपेण च व्यज्ञासिषम्‌ । ते हि धनस्य दातारो भवन्ति । अपि च 
युवत्‌ युवाभ्याम्‌ अन्या अन्येन केनचिन्‌ मह्यं दत्ता प्रमतिः प्रकृष्टा बुद्धिः न अस्ति । मदीया 
यैषा प्रकृष्टा बुद्धिः सा युवाभ्यामेव दत्ता । सः तादृश्या बुद्धया युक्तोऽहं वां युवयोः सम्बन्धिनीं 
वाजयन्तीम्‌ अन्नमस्मभ्यमिच्छन्तीं धियं ध्यानेन निष्यन्नां स्तुतिम्‌ अतक्षम्‌ अकार्षम्‌ । 

अख्यम्‌ । लुडि 'अस्यतिवक्तिख्यातिभ्यो5इ” इति च्लेरडादेश: । वस्यः । वसुशब्दात्‌ 
ईयसुन्‌ । “टेः' इति टिलोपः । छान्दस ईकारलोप: । ज्ञासः । सुखदुःकादिकं साम्येन जान- 
न्तीति ज्ञासो ज्ञातयः । “ज्ञा अवबोधने’ । औणादिकोऽसुन्‌ । व्यत्ययेन विभक्तेरुदात्तत्वम्‌ | 
युवत्‌ । “सुपां सुलुक्‌’ इति विभक्तेर्लुक्‌ । व्यर्थाभिधायकत्वात्‌ “युवावौ द्विवचने’ (पा.सू. 
७,२.९२) इति युष्मदो मपर्यन्तस्य युवादेशः ।। १ ॥ 


सिद्वाञ्जनम्‌- “वि ही'त्यष्टर्च चतुर्थ सूक्तं, ऋष्याद्याः पूर्ववत्‌ । 


हे इन्द्राग्री! वस्यः वसीयः वसुमत्तरलक्षणं श्रेयः इच्छन्‌ प्रेप्सनहं ज्ञासः ज्ञातीन्‌ उत 
वा अपि वा सजातान्‌ समानजन्मनः सयोनीन्‌ भ्रातृन्‌ अपि मनसा बुद्धया व्यख्यम्‌ हि 
व्यज्ञासिषं, युवामेव मम ज्ञातयः सजाताइचेति ज्ञातवानस्मि । अपि च युवत्‌ युवाभ्यां मह्यम्‌ 
दत्ता प्रमतिः प्रकृष्टा बुद्धिः नः अन्या अस्ति अन्येन न दत्ता भवति अत एव सा प्रकृष्टा 
भवति । यया सः तादृशोऽहं वाजयन्तीम्‌ समर्धयन्तीं समृद्धिकारिणीं धियम्‌ थिया साधनेन 
निष्पादितां स्तुतिं वाम्‌ युवाभ्यां अतक्षम्‌ अकार्षम्‌ । 


वस्यः-वसुदाब्दादीयसुन्‌, टिलोपः । ज्ञासः-ज्ञातयः, सुखदुःखादिकं साम्येन जानन्ति, 
माधातोरौणादिकः असुनप्रत्ययः । युवत्‌-सुपां सुलुगिति विभक्तेर्लुक्‌ ।। १ ॥ 


ऋक्संहिता पदपाठसहिता 


अर्थव हि भूंरिदाव॑त्तरा वां विजांमातुरुत वां घा स्यालात्‌ । 

अथा सोम॑स्य प्रय॑ती युवम्यामिनद्रीञ्ी स्तोम॑ जनयामि नव्य॑म्‌ ॥ २ ॥। 

अश्रंवम्‌ । हि । भूरिदार्व॑त्‌ऽतरा । वाम्‌ । विऽजांमातुः । उत । वा । घ । स्यालात्‌ । 

अथ॑ । सोम॑स्य । प्रऽय॑ती । युवभ्याम्‌ । इन्द्राग्नी इतिं । स्तोम॑म्‌ । जनयामि । नव्य॑म्‌ ॥। 
स्कन्द- हि-शब्दो यस्मादर्थे । यस्मादहम्‌ अश्रवम्‌ श्रुतवान्‌ । किम्‌ । उच्यते । भूरि- 

दावत्तरा बहुनो धनस्य दातारौ । कौ । उच्यते । वाम्‌ युवाम्‌ । कुतः । उच्यते । विजामातुः 

जामातृशब्दोऽत्र तद्रुणोपलक्षणार्थो द्रष्टव्यः । धनदत्ताव्यतिरिक्ताः कुलीनत्वादयः विगता जामातृगुणा 

यस्य स विजामाता क्रीतापतिरुच्यते । स हि विगुणत्वात्‌ धनेनोपप्रलोभयन्‌ अतिशयेन बहु 

ददाति । ततो युवां बहुदातृतरौ । न विजामातुरेव । कि तर्हि । उत वा घ स्यालात्‌ 

वाझाब्दरचार्थे । घशब्दः पदपूरणः । अपि च स्यालात्‌ । स्यालो हि भगिनीप्रियचिकीर्षया 
भगिनीभर्त्रेशतिशयेन बहु ददाति । ततोऽपि युवां बहुदातृतरौ । अथ एतस्मात्‌ कारणात्‌ । 
सोमस्य प्रयतां प्रयतिर्दानार्थः । सहयोगे चैषा तृतीया । सोमस्य प्रदानेन सह । युवभ्याम्‌ 
युष्मदर्थ हे इन्द्राग्री! स्तोमम्‌ जनयामि स्तोमं च ददामि । स्तोमं च करोमीत्यर्थः । नव्यम्‌ 
नवम्‌ अगब्यैरकृतपूर्वम्‌ ।। २ ॥ 


वेङ्कटमाधव- अश्रौषं हि बहुदायितरौ वाम्‌ विजामातुः असमाप्ताजामातुः । विजामातेति 
शशवद्‌ दाक्षिणात्याः क्रीतापतिमाचक्षते । असुसमाप्तगुण इव वरोऽभिप्रेतः (या.६,९) । अपि 
च स्यालात्‌ स्यं शूर्पम, तस्मात्‌ यो लाजानावपति स स्यालः । स भगिनीप्रीत्यर्थ बहुतरं 
प्रयच्छति, तस्मादपि । अथ सोमस्य प्रदानेन युवाभ्याम्‌ इन्द्राग्नी! स्तोमम्‌ जनयामि 
नवतरम्‌ ।। २ ॥। 


मुद्रल- हे इन्द्राग्री! वाम्‌ युवाम्‌ भूरिदावतरा अतिशयेन धनस्य दाताराविति अश्रवम्‌ 
हि अश्रौषं खलु । कस्मात्पुरुषात्‌ । विजामातुः । श्रुताभिरूप्यादिभिर्विहीनो जामाता यथा 
कन्यावते बहुधनं प्रयच्छति कन्यालाभार्थं ततोऽप्यतिशयेन दाताराविन्द्राग्री इत्यर्थः । उत वा 
अपि च स्यालात्‌ स्यं शूर्पम्‌, तस्मात्‌ लाजानावपति विवाहकाल इति स्यालः कन्याभ्राता । 
स यथा भगिनीप्रीत्यर्थं बहुधनं प्रयच्छति ततोऽप्यतिशयेन दाताराविन्द्राग्री | घ पादपूरणः । 
तथा च सति अथ अनन्तरं हे इन्द्राग्नी! युवभ्याम्‌ सोमस्य प्रयती अभिषुतस्य सोमस्य 
प्रदानेन सह नव्यम्‌ नवतरं प्रत्यग्रम्‌ स्तोमम्‌ स्तोत्रम जनयामि निष्पादयामि ।। २ ।। 


सायण- हे इन्द्राग्नी! वां युवां भूरिदावत्तरा अतिशयेन बहुधनस्य दाताराविति अश्रवं 
हि अश्रौषं खलु । कस्मात्‌ पुरुषात्‌ । विजामातुः । श्रुताभिरूप्यादिभिर्गुणैर्विहीनो जामाता 
यथा कन्यावते बहु धनं प्रयच्छति कन्यालाभार्थं ततोऽप्यतिशयेन दाताराविनद्राग्री इत्यर्थः । 
उत वा अपि च स्यालात्‌ । स्यं शूर्पम्‌ । तस्मात्‌ लाजानावपति विवाहकाले इति स्याल: 
कन्याभ्राता । स यथा भगिनीप्रीत्यर्थ बहु धनं प्रयच्छति ततोऽप्यतिशयेन दाताराविन्दराग्नी । 
घ इति पादपूरणः । तथा च सति अथ अनन्तरं हे इन्द्राग्नी! युवाभ्यां सोमस्य प्रयती 
अभिषुतस्य सोमस्य प्रदानेन सह नव्यं नवतरं प्रत्यग्रं स्तोमं स्तोत्रं जनयामि निष्पादयामि । 
अत्र निरुक्तम्‌- 'अश्रौषं हि बहुदातृतरौ वां विजामातुरसुसमाप्ता्जामातुः । विजामातेति 

शक्वद्वाक्षिणाजाः क्रीतापतिमाचक्षतेऽसुसमाप्त इव वरोऽभिप्रेतो जामाता जा अपत्यं तन्निर्माना । 
उत वा घा स्यालादपि च स्यालात्‌ स्याल आसन्नः संयोगेनेति नैदानाः । स्याङ्लाजानावपतीति 
वा । लाजा लाजतेः स्यं शूर्प स्यतेः । शूर्पमशननपवनं शृणातेः शम्रातेर्वा । अथ सोमस्य 
प्रदानेन युवाभ्यामिन्दराग्री स्तोमं जनयामि नव्यं नवतरम्‌? (निरु.६.९) इति । 


अश्रवम्‌ । “श्र श्रवणे । लडिः उत्तमपुरुषैकवचने “बहुलं छन्दसि’ इति विकरणस्य लुक्‌ । 
भूरिदावत्तरा । ‘डुदाञ्‌ दाने’ । 'आतो मनिन्‌’ इति वनिप्‌ । अतिशयेन भूरिदावा भूरिदावत्तरः । 
'भूरिदाङ्नस्तुढ्वक्तव्यः' (पा.सू.८.२.१७.२) इति तरपः तुट्‌ । पदसंज्ञायां नलोपः । “सुपां 
सुलुक्‌' इति विभक्तेराकारः । घ । 'क्रचि तुनुघ' इत्यादिना संहितायां दीर्घत्वम्‌ । अथ । 
“निपातस्य च' इति । प्रयती । “यम उपरमे’ । क्तिनि 'अनुदात्तोपदेशः' इत्यादिनानुनासिक- 
लोपः । “तादौ च' इति गतेः प्रकृतिस्वरत्वम्‌ । युवभ्याम्‌ । “सर्वे विधयश्छन्दसि विकल्प्यन्ते’ 
इति “युष्मदस्मदोरनादेरे' इत्यात्वाभावः । “रोषे लोपः' इति दकारलोपः ।। २ ॥ 


सिद्वाञ्जनम्‌- हे इन्द्राग्री! वाम्‌ युवां भूरिदावत्तरा अतिशयेन भूरेः प्रभूतस्य धनस्य 
दातारौ इति अश्रवम्‌ हि श्रुतवानहं खलु | विजामातुः विकलो जामाता कन्यालाभाय भूरिधनस्य 
दाता भवति, तस्मादप्यतिशयेन दारारी, उत वा अपि च स्यालात्‌ कन्याभ्रातुः सः भगिनीप्रीतये 
भूरि धनं ददाति, तस्मादप्यतिशयेन दाताराविन्द्राग्री । घ पादपूरणः । अथ एवं श्रवणात्परं 
अहमपि अनर्घ सोमं स्तोमं च ददामि वामित्याह । युवभ्याम्‌ युवाभ्यां सोमस्य प्रयती सोमस्य 
प्रदानेन सह नव्यम्‌ स्तोमम्‌ प्रत्यग्रं गानयोग्यं स्तोत्रं जनयामि निष्पादयामि । 


अश्रवम्‌-लडि उत्तमैकवचने विकरणस्य लुक्‌ । भूरिदावत्तरा-ददातेः आतो मनिन्निति 
वनिप्‌ । प्रयती-यम उपरमे ।। २ ॥ 


ऋक्संहिता पदपाठसहिता 


मा च्छेझ रझ्मीरिति नाध॑मानाः पितृणां शक्तीर॑नुयरच्छमानाः । 

इन्द्राग्निभ्यां कं वृष॑णो मदन्ति ता हाद्री धिषणाया उपस्थे ॥ ३ ॥ 

मा । छेग्र । रञ्मीन्‌ । इतिं । नाध॑मानाः । पितृणाम्‌ । शक्तीः । अनुऽयच्छमानाः । 
इन्द्राग्रिड्भ्याम्‌ । कम्‌ । वृष॑णः । मदन्ति । ता । हि । अद्री इतिं । घिषणायाः । उपस्थे ॥ 

वाशब्दश्चार्थे । घशब्दः पदपूरणः । अपि च स्यालात्‌ । स्यालो हि भगिनीप्रियचिकीर्षया 
भगिनीभत्रेदतिशयेन बहु ददाति । ततोऽपि युवां बहुदातृतरौ । अथ एतस्मात्‌ कारणात्‌ । 
सोमस्य प्रयतां प्रयतिर्दानार्थः । सहयोगे चैषा तृतीया । सोमस्य प्रदानेन सह । युवभ्याम्‌ 
युष्मदर्थं हे इन्द्राग्री! स्तोमम्‌ जनयामि स्तोमं च ददामि । स्तोमं च करोमीत्यर्थः । नव्यम्‌ 
नवम्‌ अब्यैरकृतपूर्वम्‌ ।। २ ॥ 


वेङ्कटमाधव- अश्रौषं हि बहुदायितरौ वाम्‌ विजामातुः असमाप्ताजामातुः । विजामातेति 
झइवद्‌ दाक्षिणात्याः क्रीतापतिमाचक्षते । असुसमाप्तगुण इव वरोऽभिप्रेतः (या.६,९) । अपि 
च स्यालात्‌ स्यं शूर्पमू, तस्मात्‌ यो लाजानावपति स स्यालः । स भगिनीप्रीत्यर्थ बहुतरं 
प्रयच्छति, तस्मादपि । अथ सोमस्य प्रदानेन युवाभ्याम्‌ इन्द्राग्नी! स्तोमम्‌ जनयामि 
नवतरम्‌ ।। २ ॥। 


मुद्रल- हे इन्द्राग्नी! वाम्‌ युवाम्‌ भूरिदावतरा अतिशयेन धनस्य दाताराविति अश्रवम्‌ 
हि अश्रौषं खलु । कस्मात्पुरुषात्‌ । विजामातुः । श्रुताभिरूप्यादिभिर्विहीनो जामाता यथा 
कन्यावते बहुधनं प्रयच्छति कन्यालाभार्थं ततोऽप्यतिशयेन दाताराविन्द्राग्री इत्यर्थः । उत वा 
अपि च स्यालात्‌ स्यं शूर्पम्‌, तस्मात्‌ लाजानावपति विवाहकाल इति स्यालः कन्याभ्राता । 
स यथा भगिनीप्रीत्यर्थं बहुधनं प्रयच्छति ततोऽप्यतिशयेन दाताराविनद्राग्री | घ पादपूरणः । 
तथा च सति अथ अनन्तरं हे इन्द्राग्नी! युवभ्याम्‌ सोमस्य प्रयती अभिषुतस्य सोमस्य 
प्रदानेन सह नव्यम्‌ नवतरं प्रत्यग्रम्‌ स्तोमम्‌ स्तोत्रम जनयामि निष्पादयामि ।। २ || 


सायण- हे इन्द्राग्नी! वां युवां भूरिदावत्तरा अतिशयेन बहुधनस्य दाताराविति अश्रवं 
हि अश्रौषं खलु । कस्मात्‌ पुरुषात्‌ । विजामातुः । श्रुताभिरूप्यादिभिर्गुणैर्विहीनो जामाता 
यथा कन्यावते बहु धनं प्रयच्छति कन्यालाभार्थं ततोऽप्यतिशयेन दाताराविन्द्राग्नी इत्यर्थः । 
उत बा अपि च स्यालात्‌ । स्यं शूर्पम्‌ । तस्मात्‌ लाजानावपति विवाहकाले इति स्याल: 
कन्याभ्राता | स यथा भगिनीप्रीत्यर्थं बहु धनं प्रयच्छति ततोऽप्यतिशयेन दाताराविन्द्राग्री । 
घ इति पादपूरणः । तथा च सति अथ अनन्तरं हे इन्द्राग्गी! युवाभ्यां सोमस्य प्रयती 
अभिषुतस्य सोमस्य प्रदानेन सह नव्यं नवतरं प्रत्यग्रं स्तोमं स्तोत्रं जनयामि निष्पादयामि । 
अत्र निरुक्तम्‌- “अश्रौषं हि बहुदातृतरौ वां विजामातुरसुसमाप्ताज्जामातुः । विजामातेति 

शश्वद्दाक्षिणाजाः क्रीतापतिमाचक्षतेड्सुसमाप्त इव वरोऽभिप्रेतो जामाता जा अपत्यं तन्निर्माना । 
उत वा घा स्यालादपि च स्यालात्‌ स्याल आसन्नः संयोगेनेति नैदानाः । स्याङ्लाजानावपतीति 
वा । लाजा लाजतेः स्यं शूर्प स्यतेः । शूर्पमशननपवनं शृणातेः शम्रातेर्वा । अथ सोमस्य 
प्रदानेन युवाभ्यामिनदराग्नी स्तोमं जनयामि नव्यं नवतरम्‌’ (निरु.६.९) इति । 


अश्रवम्‌ । श्रु श्रवणे । लडिः उत्तमपुरुषैकवचने “बहुलं छन्दसि’ इति विकरणस्य लुक्‌ । 
भूरिदावत्तरा । ‘डुदाञ्‌ दाने’ | “आतो मनिन्‌’ इति वनिप्‌ । अतिशयेन भूरिदावा भूरिदावत्तरः । 
'भूरिदाङ्गस्तुढ्वक्तव्यः' (पा.सू.८.२.१७.२) इति तरपः तुट्‌ । पदसंज्ञायां नलोपः । “सुपां 
सुलुक्‌' इति विभक्तेराकारः । घ । 'क्रचि तुनुघ’ इत्यादिना संहितायां दीर्घत्वम्‌ । अथ । 
“निपातस्य च' इति । प्रयती । “यम उपरमे’ । क्तिनि 'अनुदात्तोपदेशः' इत्यादिनानुनासिक- 
लोपः । “तादौ च' इति गतेः प्रकृतिस्वरत्वम्‌ । युवभ्याम्‌ । “सर्वे विधयश्छन्दसि विकल्प्यन्ते’ 
इति “युष्मदस्मदोरनादेशे” इत्यात्वाभावः । शेषे लोपः? इति दकारलोपः || २ ॥ 


सिद्धाञ्जनम्‌- हे इन्द्राग्नी! वाम्‌ युवां भूरिदावत्तरा अतिशयेन भूरेः प्रभूतस्य धनस्य 
दातारौ इति अश्रवम्‌ हि श्रुतवानहं खलु । विजामातुः विकलो जामाता कन्यालाभाय भूरिधनस्य 
दाता भवति, तस्मादप्यतिशयेन दारारौ, उत वा अपि च स्यालात्‌ कन्याभ्रातुः सः भगिनीप्रीतये 
भूरि धनं ददाति, तस्मादप्यतिशयेन दाताराविन्द्राग्री । घ पादपूरणः । अथ एवं श्रवणात्परं 
अहमपि अनर्घ सोमं स्तोमं च ददामि वामित्याह । युवभ्याम्‌ युवाभ्यां सोमस्य प्रयती सोमस्य 
प्रदानेन सह नव्यम्‌ स्तोमम्‌ प्रत्यग्रं गानयोग्यं स्तोत्रं जनयामि निष्पादयामि । 


अश्रवम्‌-लडिः उत्तमैकवचने विकरणस्य लुक्‌ । भूरिदावत्तरा-ददातेः आतो मनिन्निति 
बनिप्‌ । प्रयती-यम उपरमे || २ ॥ 


ऋक्संहिता पदपाठसहिता 


मा च्छे रञ्मीरिति नाध॑मानाः पितृणां शक्तीर॑नुयच्छ॑माना: । 

इन्द्राग्निभ्यां कं वृष॑णो मदन्ति ता ह्यद्री धिषणाया उपस्थे ।। ३ ।। 

मा । छेग्म । रञ्मीन्‌ । इतिं । नाध॑मानाः । पितृणाम्‌ । शक्तीः । अनुऽयर्च्छमानाः । 
इन्द्राग्रिड्भ्याम्‌ । कम्‌ । वृष॑णः । मदन्ति । ता । हि । अद्री इतिं । धिषणांयाः । उपस्थे ॥ 

स्कन्द- य एते सर्वयजमानानां यागनिष्पत्त्यर्थ प्रकारां कुर्वन्ति एतान्‌ मा छेझ मा आत्मनि 
विच्छिदाम रस्मीन्‌ । कः पुनः रइमीनां विच्छेदः । यदर्थ ते प्रकाशं कुर्वन्ति तस्य यागस्य 
क्रियाघातं मा कार्ष्म । सततयागाद्वयं सुयागान्‌ कुर्यामेत्यर्थः । इति नाधमानाः इतिशब्द 
एवमित्यस्यार्थ । नाधतिर्याच्छार्थः । एवं याचमानाः । सर्वदा यागक्रियां प्रार्थयमाना इत्यर्थः । 
पितृणां शक्तीः “शक्तिः? (निघ.२,१) इति कर्मनाम । पितृणां च सम्बन्धीनि प्रजोत्पत्त्यादीनि 
कर्माणि । अनुयच्छमानाः यमिर्बन्धनार्थः । अनुबन्धन्तः प्रजोत्पत्यादिकर्मसन्तानाविच्छेदार्थ- 
मित्यर्थः । किं कुर्वन्ति । उच्यते । इन्द्राग्रिभ्याम्‌ अर्थाय । कम्‌ इति पदपूरणः । वृषणः 
वर्षितारः सोमस्य । इन्द्राग्रिभ्याम्‌ सोमस्य दातारः । मदन्ति 'मदति’ (निघ.३, १४) इत्यर्चति- 
कर्मा । स्तुवन्तीन्द्राग्री । किञ्च ता तावि्द्राग्री अद्री आदरयितारौ धिषणायाः स्तुतिलक्षणाया 
वाचः । तथा तथा स्तोतृणामुपकुरुतो यथा यथा एनौ स्तोतार आद्रियन्त इत्यर्थः । क । 
उपस्थे । उपगम्य ब्राह्मणा देवा वा यत्र तिष्ठन्ति स उपस्थो यज्ञः || ३ ॥ 


वेङ्कटमाधव- इन्द्राग्नी! इत्थम्‌ याचमानाः पितृणाम्‌ बलानि पितृपितामहादियदनुक्रमेण 
वयमपि नियच्छन्तः रञ्मीन्‌ पुत्रान्‌ मा छेद्य इति पुत्रानाशास्ते । इन्द्राग्निभ्याम्‌ अन्यम्‌ कम्‌ 
देवम्‌ ग्रावाणः मदन्ति । तौ हि शत्रूणां मादयितारौ सोमाभिषवसाधनभूतायाः धिषणायाः 
समीपे भवतः । “धिषणासि पर्वत्या ...... धिषणासि पार्वतेयी” (तै.१,९,६,१) इति यजुषी 
भवतः । हविर्यज्ञस्य सोमयज्ञसाम्यं ते सम्पादयतः । तयोर्दृष्टो धिषणाइाब्दः | अपि वा कम्‌ 
अन्यं यजमानाः स्तुवन्ति । तौ हि स्तुतेः समीपे भवत इति ।। ३ ॥ 


मुद्ढल- रश्मीन्‌ रम्मिशब्दो रज्जुवाची । यथा रश्मयो दीर्घा अविच्छिन्ना भवन्ति 
एवमविच्छिननान्‌ पुत्रपौत्रादीन्‌ मा छेझ मा विच्छिन्नान्‌ कुर्म इति बुद्धया नाधमानाः इन्द्राग्रो: 
सकाझात्‌ तथाविधान्‌ पुत्रादीन्‌ अनुवाचमानाः तदनन्तरम्‌ पितृणां शक्तीः इात्तयुत्पादकान्‌ 
वीर्योत्पादकान्‌ तान्‌ अनुयच्छमानाः अनुक्रमेण नियतान्‌ कुर्वन्तः । वृषणः सेक्तारः 
पुत्रोत्पादनसमर्थाः । सपत्रीका इत्यर्थः । एवम्भूता यजमानाः इन्द्राग्निभ्याम्‌ कम्‌ सुखं यथा 
भवति तथा मदन्ति स्तुवन्ति । हि यस्मात्‌ अद्री उत्रूनादृणन्तौ हिंसन्तौ विदारयन्तौ ताविन्द्राग्री 
विषणायाः स्तुत्याः उपस्थे उपस्थाने समीपे भवतः । तस्मात्‌ तत्सानिध्याय स्तुवन्तीति 
भावः ॥ ३ ॥ 

सायण- रस्मीन्‌ । रश्मिराब्दो रज्जुवाची | यथा रइमयो दीर्घां अविच्छिन्ना भवन्ति 
एवमविच्छिन्नान्‌ पुत्रपौत्रादीन्‌ मा च्छेद्म मा विच्छिन्नान्‌ कुर्मेति बुद्धया नाधमानाः इन्द्राम्रो: 
सकाझात्‌ तथाविधान्‌ पुत्रादीन्‌ याचमानाः । तदनन्तरं पितृणां शक्तीः शत्त्युत्पादकान्‌ 
वीर्योत्पादकन्‌ तान्‌ पुत्रादीन्‌ अनुयच्छमानाः अनुक्रमेण नियतान्‌ कुर्वन्तः वृषणः सेक्तारः 
पुत्रोत्पादनसमर्थाः सपत्नीका इत्यर्थः । एवम्भूता यजमानाः इन्द्राग्निभ्यां कं सुखं यथा भवति 
तथा मदन्ति स्तुवन्ति । हि यस्मात्‌ अद्री शत्रूनादूणन्ती हिंसन्तौ विदारयन्तौ ताविन्द्राग्री 
धिषणायाः स्तुत्याः उपस्थे उपस्थाने समीपे भवत: । तस्मात्‌ तत्सांनिध्याय स्तुवन्तीति भावः । 
यद्वा । निपातानामनेकार्थत्वात्‌ हिशब्दो यदेत्यर्थः । यदा ताविन्द्राग्नी उद्दिइय अद्री अभिषव- 
साधनभूता ग्रावाणो धिषणाया उपस्थे । धिषणा अधिपवणचर्म । तस्योपरिष्ठादिन्द्राग्र्थ सोममभि- 
षुण्वन्ति । तदातदा यजमानाः स्तुवन्तीति योजनीयम्‌ । 


छेद्य । 'छिदिर्‌ द्वैधीकरणे’ । लङि “बहुलं छन्दसि’ इति विकरणस्य लुक्‌ । “छन्दस्युभयथा” 
इत्यार्धधातुकत्वेन डित्त्वाभावाह्नधूपधगुण: । “न माङ्योगे’ इत्यडभावः । रम्मीनन्‌ । 'दीर्घादटि 
समानपादे’ इति संहितायां नकारस्य रुत्वम्‌ । अत्रानुनासिकः पूर्वस्य तु वा’ इति ईकारः 
सानुनासिकः । नाधमानाः । “नाधृ याच्ञायाम्‌’ । पितृणाम्‌ । नामन्यतरस्याम्‌’ इति नाम 
उदात्तत्वम्‌ । मदन्ति । “मदि स्तुतौ’ । आगमानुञ्यासनस्यानित्यत्वात्‌ नुमभावः । व्यत्ययेन 
परस्मैपदम्‌ । ३ ॥ 


सिद्धाञ्जनम्‌- रश्मीन्‌ रश्मिः रजुपर्यायः, अस्माकं देवबन्धुत्वद्योतकान्‌ बहोः कालात्‌ 
परम्परागतान्‌ रइमीन्‌ मा छेद्म मा विच्छिन्नान्‌ कार्ष्म इति नाधमानाः इति प्रार्थयमाना:, 
पितृणां पूर्वेषामृषीणां शक्तीः असाधारणसामर्थ्यसम्पत्तीः अनुयच्छमानाः अनुक्रमेण स्वात्मसु 
नियताः धारिताः कुर्वन्तः वृषणः सेक्तारो बलाढ्याः यजमानाः इन्दराग्निभ्याम्‌ उभाभ्यां सकाशात्‌ 
कम्‌ सुखं यथा भवति तथा मदन्ति स्तुवन्ति । हि यस्मात्‌ ता तौ इन्द्रोडग्रिक्च अद्री अत्तार 
हन्तारौ असुराणां, धिषणायाः स्तुतिनिष्पत्तिसाधनभूतायाः बुद्धेः उपस्थे उपस्थाने समीपे 
भवतः । अत्र अद्री इति सोमाभिषकग्रावाणौ कर्मणि प्रसिद्धौ । तर्हि, द्यावापृथिव्यौ तो, 
पृथिव्यामग्रिः दिवि इन्द्रः । एवमप्युपपद्यते अद्री इन्द्राग्नी इति । 

छेझ्य-छिदिर्‌ द्वैधीकरणे, लङि विकरणस्य लुक्‌ । नाधमाना:-नाधृयाच्ञायाम्‌ । मदन्ति- 
मद तृप्तियोगे ।। ३ ॥ 


ऋक्संहिता पदपाठसहिता 
युवाभ्यां देवी धिषणा मदायेन्द्राप्री सोम॑मुशती सुनोति । 
ताव॑श्विना भद्रहस्ता सुपाणी आ धांवतं मधुंना पृङ्कमप्सु ॥ ४ ॥ 
युवाभ्याम्‌ । देवी । धिषणां । मदाय । इन्द्राग्नी इति । सोम॑म्‌ । उशती । सुनोति । 
तौ । अश्विना । भद्रऽहस्ता । सुपाणी इतिं सुऽपाणी । आ । धावतम्‌ । मधुंना । पृङ्कम्‌ । 
अप्‌ऽसु ॥ ४ ॥ 


स्कन्द- युवाभ्याम्‌ इति षष्ठयर्थे चतुर्थी । मदाय इत्येतेन चास्य सम्बन्धः । तावई्विना 
इति तच्छब्दाद्यच्छब्दोऽध्याहार्यः । युवयोर्मदार्थं देवी धिषणा दीव्यतिरत्र स्तुत्यर्थः । स्तोत्री 
अस्मदीया वाक्‌ । हे इन्द्राग्नी! सोमम्‌ उशती तांस्तानभिप्रेतानर्थान्‌ कामयमाना सुनोति 
अभिषुणोति । यञ्च देवनकामनाभिपदेषु आत्मनः कर्तृत्वं तदिदं कारणभूतायां वाच्युपचर्यते । 
ययोर्युवयोर्मदार्थमहं स्तुतिलक्षणया वाचा तांस्तानभिप्रेतान्‌ उशन्‌ सोममभिषुणोमीत्यर्थः । तौ 
हे अश्विनौ! अश्ववन्ती । भद्रहस्ता! कल्याणहस्तौ! मङ्गल्यहस्तावित्यर्थः । सुपाणी! 
शोभनहस्तौ! । सुरूपहस्तावित्यर्थः । आ धावतम्‌ “धावति’ (निघ.२, १४) इति गतिकर्मा । 
आगच्छतम्‌ । आगत्य च मधुना पृङ्कम्‌ मधुस्वादेन सोमेन सम्पर्चयतम्‌ आत्मानम्‌ । अप्सु 
तृतीयार्थे सप्तमी । तच्छृतेश्‍च योम्यक्रियापदाध्याहारः । अद्भिः संस्कृतेन । मधुरं सोममद्धिः 
संस्कृतं पिबतमित्यर्थः ।। ४ ।। 


वेङ्कटमाधव- इन्द्राग्नी! युवयोः मदाय श्रद्दधाना धिषणा सोमम्‌ अभिषुणोति । तौ 
अश्ववन्तौ! भजनीयवाहू! कल्याणपाणी! भवदीयेन मधुना आगच्छतम्‌ । तत्‌ अस्मिन्‌ 
अभिषूयमाणे सोमे सम्पर्चयतमिति ।। ४ ॥। 


मुद्रल- हे इन्द्राग्नी! युवाभ्याम्‌ मदाय युवयोर्हर्षाय देवी द्योतमाना उशती युवां कामयमाना 
धिषणा मन्त्ररूपा वाक्‌ सोमं सुनोति अभिषुणोति । यद्वा धिषणा अधिषवणचर्म । द्योतमानं 
तद्युवयोर्मदं कामयमानं सत्‌ सोममभिषुणोति । ग्रावभिः स्वस्मिन्नभिषवात्तस्याभिषवकर्तृत्वम्‌ । 

अश्विना! अश्ववन्ती! भद्रहस्ता! शाभेनदोर्दण्टी! सुपाणी! मणिबन्धादूर्ध्धभाग: पाणि: । 
शोभनपाणी! एवम्भूतौ हे इन्द्राग्री! तौ युवाम्‌ आ धावतम्‌ शीघ्रमागच्छतम्‌ । आगत्य च 
अप्सु उदकेषु वर्तमानेन मधुना माधुर्योपेतेन सारांशेन पृङ्कम्‌ अस्मदीयं सोमं संयोजयतमू ॥ 


सायण- हे इन्द्राग्री! युवाभ्यां मदाय युवयोर्हर्षाय देवी द्योतमाना उश्ञती युवां कामयमाना 
धिषणा मन्त्ररूपा वाकू सोमम्‌ अभिषुणोति । यद्वा । धिषणा अधिषवणचर्म । द्योतमानं 
तदुवयोर्मद कामयमानं सत्‌ सोममभिषुणोति । ग्रावभिः तस्मिन्नभिषवात्तस्याभिषवकर्तृत्वम्‌ । 
अश्विना अश्ववन्तौ भद्रहस्ता शोभनदोर्दण्डी सुपाणी । मणिबन्धादूर्ध्धभाग: पाणिः । झोभनपाणी 
एवम्भूतौ हे इन्द्राग्री! तौ युवाम्‌ आ धावतं शीप्रमागच्छतम्‌ । आगत्य च अप्सु उदकेषु 
वर्तमानेन मधुना माधुर्योपितेन सारांशेन पृङ्कम्‌ अस्मदीयं सोमं संयोजयतम्‌ । यद्वा । अप्सु 
वसतीवरीषु मधुना माधुर्य संयोजयतम्‌ । विभक्ति व्यत्ययः । 


युवाभ्याम्‌ । षष्ठयर्थ चतुर्थी | उशती । “वश कान्तौ’ । उदादित्वात्‌ शपो लुक्‌ । 
ग्रहिज्यादिना सम्प्रसारणम्‌ । ‘उगितश्च’ इति डीप्‌ । 'शतुरनुमः' इति नद्या उदात्तत्वम्‌ । 
पृङ्कम्‌ । “पृची सम्पर्के’ । रौधादिकः । लोटि थसस्तम्‌ । 'श्नतोरङ्लोपः' । अनुस्वारपरसवणौ । 
न च “अच: परस्मिन्‌’ इत्यल्लोपस्य स्थानिवत्त्वं, “न पदान्त’ इत्यादिना निषेधात्‌ ।। ४ ।। 


सिद्धाञ्जनम्‌- हे इन्द्राग्री! युवाभ्याम्‌ मदाय युवयोर्हर्षाय देवी द्योतमाना धिषणा 
मन्त्रात्मिका वाक्‌ उशती युवां कामयमाना सती सोमम्‌ सुनोति अभिषुणोति । अखिनो: 
कृत्यमपि इन्द्राग्नी निर्वहत इति अङ्विनाविव इन्द्राग्री सम्बोधयति । अर्चिना अश्ववन्तौ 
बलवेगयुक्तौ, भद्रहस्ता कल्याणकारिभुजोपेतौ, सुपाणी शोभनपाणियुक्ती एवम्भूतौ हे इन्द्राग्नी! 
तौ युवां आधावतम्‌ झीघ्रमागच्छतम्‌ । आगत्य च अप्सु उदकेषु ज्योतिर्बलादिलक्षणेषु वर्तमानेन 
मधुना सारांशेन आत्यन्तिकसुखेन पृङ्कम्‌ संयोजयतं अस्मदीयं सोमम्‌ । 


पृङ्कम्‌-पृची सम्पर्के, रौधादिकः, लोटि थसस्तम्‌ || ४ ॥ 


ऋक्संहिता पदपाठसहिता 


युवामिन्द्राग्मी वसुनो विभागे तवस्तंमा शुश्रव वृत्रहत्ये । 
तावासयां बर्हिषि यज्ञे अस्मिन्‌ प्र च॑र्षणी मादयेथां सुतस्यं || ५ ॥ 

युवाम्‌ । इन्द्राग्नी इति । वसुंनः । विऽभागे । तबःऽत॑मा । शुश्रव । वृत्रऽहत्यें । 
तौ । आञ्सय॑ । बहिंषिं । यज्ञे । अस्मिन्‌ । प्र । चर्षणी इतिं । मादयेथाम्‌ । सुतस्य॑ ॥ 


स्कन्द- युवाम्‌ हे इन्द्राग्नी! वसुनः धनस्य विभागे तदस्तमा “तवः? (निघ.२,९) 
इति बलनाम । सामर्ध्याश्रत्रान्तर्णीतमत्वर्थः । बलवत्तमौ । शुश्रव श्रुतवानहम्‌ । धनं स्तोतृभ्यो 
विभजतोर्युवयोर्ये प्रतिबन्धे वर्तन्ते तान्‌ बलेन हन्तुमतिशयेन समर्थौ युवामहं शुश्रावेत्यर्थः । 
न च केवले वसुनो विभागे । किं तहिं । वृत्रहत्ये वृत्रहनने । यावीदृशौ स्थः तौ आसय 
निषद्य बर्हिषि यज्ञे अस्मिन्‌ अस्मदीये हे चर्षणी! मनुष्यनाम वा चर्षणीशब्दः (नि.२,३) । 
अथवा 'विचर्षणिः, विइवचर्षणिः' (निघ.३,११) इति पञ्यतिकर्मसु पाठात्‌ द्रष्टशब्दपर्यायः । 
मनुष्याकारौ द्रष्टारौ वा सर्वोर्थानाम्‌ । प्र मादयेथाम्‌ प्रकर्षेण मादयेथां तर्पयेथाम्‌ आत्मानम्‌ । 
सुतस्य तृतीयार्थे षष्ट्येषा । षष्ठीशरुतेवैकदेरेनेति शेष: । सुतेन सोमेन सुतस्य सोमस्य वैकदेशेन 
स्वांशलक्षणेन ।। ५ ।। 


वेङ्कटमाधव- युवाम्‌ इन्द्राग्नी! सङ्जामे बलवत्तमौ चसुनः विभागे उद्युक्तावहमश्रौषम्‌ । 
अस्मिन्‌ यज्ञे तौ स्तीर्णे बर्हिषि आसय द्रष्टारौ! प्रकर्षेण माद्यतं सोमेन || ५ ॥ 


मुद्रल- हे इन्द्राग्नी! वसुनः धनस्य विभागे स्तोतृभ्यो दातुं विभजने तात्पर्येण वर्तमानौ 
युवाम्‌ वृत्रहत्ये वृत्रस्यासुरस्य हनने तवस्तमा अतिशयेन बलिनौ प्रवृद्धत्तमौ वा शुश्रव 
अश्रौषम्‌ । हे चर्षणी! सर्वस्य द्रष्टाराविन्द्राग्री! तौ युवाम्‌ अस्मदीये अस्मिन्‌ यज्ञे बर्हिषि 
वद्यामास्तीर्णे दर्भ आसद्य उपविइय सुतस्य अभिषुतस्य सोमस्य पानेन प्र मादयेथाम्‌ प्रकर्षण 
तृप्तौ भवतम्‌ ।। ५ ।। 


सायण- हे इन्द्राग्री! वसुनः धनस्य विभागे स्तोतृभ्यो दातुं विभजने तात्पर्येण वर्तमानौ 
युवां वृत्रहत्ये वृत्रस्यासुरस्य हनने तवस्तमा अतिशयेन बलिनी प्रवृद्धतमौ वा शुश्रव अश्रौषम्‌ । 
हे चर्षणी! सर्वस्य द्रष्टाराविन्द्राग्री तौ युवामस्मदीये अस्मिन्‌ यज्ञे बहिषि वेद्यामास्तीर्णे दर्भ 
आसद्य उपविश्य सुतस्य अभिषुतस्य सोमस्य पानेन प्र मादयेथां प्रकर्षेण तृप्ती भवतम्‌ । 


विभागे । “भज सेवायाम्‌’ । भावे घञ्‌ । “चजोः कुधिष्ण्यतोः' इति कुत्वम्‌ । थाथादि- 
नोत्तरपदान्तोदात्तत्वम्‌ । तवस्तमा । तव इति बलनाम । लुप्तमत्वर्थीयादेतस्मादातिझायनिक- 

स्तमप्‌ । यद्वा । तवतिर्वृद्वयर्थ; सौत्रो धातुः । तस्मादौणादिकः कर्तरि असिप्रत्ययः । “सुपां 
सुलुक्‌’ इति विभक्तेः पूर्वसवर्णदीर्घत्वम्‌ । वृत्रहत्ये । “हनस्त च' इति हन्तेभवि क्यप्‌, 
तत्संनियोगेन तकारान्तादेशश्च । कृदुत्तरपदप्रकृतिस्वरत्वम्‌ || ५ ॥ 


सिद्धाञ्जनम्‌- हे इन्द्राग्नी! वसुनः दिव्यस्य धनस्य विभागे विभजने यथाई यजमानाय 
भागदाने वर्तमानौ युवाम्‌ वृत्रहत्ये वृत्रवधे तवस्तमा अतिशयेन बलिनौ वां शुश्रव अश्रौषम्‌ । 
हे चर्षणी! द्रष्टारौ सर्वस्य, तौ युवां अस्मिन्‌ यज्ञे मदीये यजने बर्हिषि आस्तीर्णे आसने 
आसद्य उपविश्य सुतस्य अभिषुतस्य सोमस्य स्वीकरणेन प्र मादयेथाम्‌ प्रकर्षेण तृप्ती भवतम्‌ । 


तवस्तमा-तव इति बलनाम, तस्मात्‌ लुप्मत्वर्थीयात्तमप्‌ ।। ५ ।। 


॥। इति प्रथमाष्टके सप्तमाध्याये अष्टाविंशो वर्गः ॥ 


॥ अथ एकोनत्रिंशो वर्गः ॥। 


ऋक्संहिता पदपाठसहिता 

प्र च॑र्षणिभ्य॑ः पृतनाहवेषु प्र पृथिव्या रिरिचाथे दिवश्चं । 
प्र सिन्धुंभ्यः प्र गिरिभ्यो महित्वा प्रेन्द्राग्री विश्वा भुवनात्यन्या ॥ ६ ॥ 
प्र । चर्षणिऽभ्य॑ः । पृतनाऽहवेषु । प्र । पृथिव्याः । रिरिचाथे इतिं । दिवः । च । प्र । 
सिन्धुऽभ्यः । प्र । गिरिऽभ्य॑ः । महिऽत्वा । प्र । इन्द्राग्री इतिं । विश्वां । भुर्वना । अति । 
अन्या ॥ ६ ॥ 

स्कन्द- प्र इत्येषोऽतीत्येतस्य स्थाने । प्रतिशब्दं च रिरिचाथे इत्याख्यातमनुषक्तव्यम्‌ | 
अतिरिच्यये युवाम्‌ । कुतः । चर्षणिभ्यः । क । पृतनाहवेषु सद्भामाहानेषु । केन । सामर्थ्याद्‌ 
बलेन । किञ्च अतिरिच्येये युवाम्‌ पृथिव्याः दिवः च । न च केवलाभ्यां दयावापृथिवीभ्याम्‌ । 
किन्तर्हि । अतिरिच्येये सिन्धुभ्यः नदीभ्योऽपि । अतिरिच्येथे गिरभ्यः पर्वतेभ्योऽपि । केन । 
महित्वा महत्त्वेन । किञ्च अतिरिच्येथे युवा हे इन्द्राग्नी! विश्वा भुवना अति अन्या विश्वा 
भुवनेति कर्मश्रुतेरतीति चोपसर्गाद्योग्यक्रियापदाध्याहार: । सर्वाणि भूतान्यतीत्यान्यानि । नान्यः 
कञ्चिदतिरिच्यते यथा युवामित्यर्थः || ६ ॥ 

वेङ्कटमाधव- असुराणां सङ्घामाह्वानेषु तत्रत्येभ्यः सर्वेभ्योऽपि मनुष्येभ्यः बलेन अतिरिक्त 
भवतः । एवं पृथिव्यादिभ्योऽपि युवयोर्बलमतिरिक्तं महत्त्वेन । प्र रिरिचाथे इन्द्राग्नी! 
सर्वाण्येवान्यानि भुवनानि । उक्तेभ्यो यद्यन्यानि सन्ति तानि चेति । समानार्थम्‌ अतिं दृष्ट्व 
प्रो निवर्तत इति ।। ६ ॥ 


मुद्र्ल- पृतनाहवेषु सङ्गामेषु रक्षणार्थमाह्णानेषु सत्सु हे इन्द्राग्नी! आगतवन्तौ युवाम्‌ 
चर्षणिभ्यः सर्वेभ्योऽपि मनुष्येभ्यः महित्वा महत्त्वेन प्र रिरिचाथे अतिरिच्येथे । सर्वाधिकौ 
भवथ इत्यर्थः । तथा पृथिव्याः सर्वस्या भूमेः प्र रिरिचाये । दिवः च प्र रिरिचाथे । सिन्धुभ्यः 
अपि प्र रिरिचाथे । एवं गिरिभ्यः प्र रिरिचाथे । सिन्धवः स्यन्दनशीला आपः । गिरयः पर्वताः । 
अपि च हे इन्द्राग्नी! विश्वा भुवना सर्वाणि भूतजातानि अन्या उक्तव्यतिरिक्तानि यानि सन्ति 
तानि अति अतीत्य प्र रिरिचाथे अधिकौ भवथः ।। ६ || 


सायण- ऐन्द्राग्रस्य पशोर्हविषः “प्र चर्षणिभ्यः? इत्येषा याज्या । “प्रदानानाम्‌’ इति खण्डे 
सूत्रितं- “प्र चर्षणिभ्यः पृतनाहवेष्वा देवो यातु सविता सुरत्रः' (आश्च.श्रौ.३.७) इति । 


पृतनाहवेषु पृतनासु सङ्गामेषु रक्षणार्थमाह्वानेषु सत्सु हे इन्द्राग्री! आगतवन्तौ युवां 
चर्षणिभ्यः सर्वेभ्योऽपि मनुष्येभ्यः महित्वा महत्त्वेन प्र रिरिचाथे अतिरिच्येथे सर्वाधिकौ 
भवथ इत्यर्थः । अत्रोपसर्गवञाद्धातुः स्वाभिधेयविपरीतमर्थमाचष्टे यथा प्रस्मरणं प्रस्थानमिति । 
तथा पृथिव्याः सर्वस्या भूमेश्च प्र रिरिचाथे । एवं दुप्रभृतिभ्योऽपि । सिन्धवः स्यन्दनशीला 
आपः । गिरयः पर्वताः । अपि च हे इन्द्राग्री विश्वा भुवना सर्वाणि भूतजातानि अन्या 
उक्तव्यतिरिक्तानि यानि सन्ति तान्यतीत्य प्र रिरिचाथे अधिकौ भवथः । 


पृतनाहवेषु । पृतनासु हवः पृतनाहवः । हेञ: “भावेऽनुपसर्गस्य’ इति अप्‌ संप्रसारणं 
च । व्यत्ययेन थाथादिस्वराभावे कृदुत्तरपदप्रकृतिस्वरत्वम्‌ । रिरिचाथे । “रिचिर्‌ विरेचने’ । 
“छन्दसि लुड्लड्लिटः' इति वर्तमाने लिट्‌ । यद्वा । लट्येव “बहुलं छन्दसि’ इति विकरणस्य 
शु: । मङ्गित्वा | “मह पूजायाम्‌’ । औणादिक इन्प्रत्ययः । तस्य भावो महित्वम्‌ । “सुपां 
सुलुक्‌’ इति तृतीयाया डादेशः ।। ६ ॥। 


सिद्धाञ्जनम्‌- हे इन्द्राग्नी! पृतनाहवेषु पृतनासु युद्धेषु हवेषु रक्षार्थ आह्वानेषु सत्सु, 

युवां महित्वा स्वमहत्त्वेन चर्षणिभ्यः द्रष्टभ्यः सर्वेभ्यः प्र रिरिचाथे प्रकर्षेण अतिरिच्येये, 
क्षणे सर्वांधिकौ भवथः । तथा रक्षणे विषये पृथिव्याः प्र विस्तीर्णाया भूमेः प्ररिरिचाये 
अत्यधिकौ भवथ, दिवश्च प्र दयुलोकादप्यतिरिक्तौ युवां, सिन्धुभ्यः प्र स्यन्दमानाभ्यः अद्भचः 
अधिकौ, गिरिभ्यः प्र पर्वतेभ्यः चाधिकौ, अन्या अन्यानि अत्रानुक्तानि विश्वा भुवना सर्वाणि 
भूतजातानि, अति अतिरिक्तौ भवथः । 


रिरिचाथे-रिचिर्‌ विरेचने, छन्दसि वर्तमाने लिट्‌ || ६ ।। 


ऋक्संहिता पदपाठसहिता 

आ भरतं सिक्ष॑तं वज्रबाहू अस्माँ इन्द्राग्नी अवतं राचीभिः । 
इमे नु ते रस्मयः सूर्यस्य येभिः सपित्वं पितरों न आस॑न्‌ ॥ ७ ॥। 
आ । भरतम्‌ । सिक्ष॑तम्‌ । वज्रबाहू इतिं बज्रऽबाहू । अस्मान्‌ । इन्द्राग्नी इतिं । अवतम्‌ । 
शर्चीभिः । इमे । नु । ते । रञ्मर्यः । सूर्यस्य । येभिंः । सऽपित्वम्‌ । पितरः । नः । 
आसन्‌ ॥ ७ ॥ 

स्कन्द- आ भरतम्‌ धनानि । आहृत्य च शिक्षतम्‌ दत्तमस्मभ्यम्‌ । हे वज्रबाह्‌! 
वज्रसम्बन्धाद्धस्तावत्र बाहू उच्येते । वज्रहस्तौ! । किञ्च अस्मान्‌ हे इन्द्राग्नी! अवतम्‌ 
पालयतम्‌ । शचीभिः स्वाभिः प्रज्ञाभिः कर्मभिर्वा पालनाख्यै । किञ्च इमे नु ते इत्यादि । 
इमे ते रश्मयः सूर्यस्य रमयः स्वभूताः । येभिः सपित्वम्‌ सहपानं पितरो नः अस्माकं 
पितरोऽज्गिरसः आसन्‌ अस्तिरत्र प्राप्यर्थ: । प्राप्ताः । दृश्यते हस्तेः प्राप्तौ प्रयोगः । `यं 
कामयेत राष्ट्रियमयं राष्ट्रं स्यादिति’ (मै.७,३,३७) इति । अङ्गिरसो हि देवानां सखायः । 
तेषां सखित्वाद्रश्मिभिरन्यैश्च देवैः सहोपपन्नं सहपानम्‌ । कथं पुनरस्यार्धर्चस्य पूर्वेण 
सहैकवाक्यता । अभिजन्मप्रदनिन । एतदुक्तं भवति- ये रस्मिभिः सह सहपानं प्रप्ता अङ्गिरसस्ते 
नः पितरः । तेन विरिष्टाभिजनोपेतत्वादन्नदानपालना्हां वयम्‌ । अतोऽस्मभ्यं दत्तम्‌, पालयतं 
चास्मानिति । ७ ।॥ 

वेङ्कटमाधव- आ भरतम्‌ धनानि । आहृत्य च अस्मभ्यं प्रयच्छतम्‌ । आयुधहस्तौ! 
अस्मान्‌ इन्द्राग्नी! रक्षतं पालनाख्यैः कर्मभिः । इमे खलु ते रश्मयः सूर्यस्य यैरिन्द्राग्रो: 
स्वभूतैरस्माकम्‌ पितरः ऐक्यं गता अङ्गिरसः सूर्यरर्मिभिः आप्याययन्तेति ।। ७ ॥ 

मुद्रल- हे वज्रबाह! वज्रहस्तौ! इन्द्राग्री! आ भरतम्‌ अस्मदर्थ धनमाहरतम्‌ । आहृत्य 
च शिक्षतम्‌ अस्मभ्यं दत्तम्‌ । अपि च अस्मान्‌ अनुष्ठातृन्‌ शचीभिः आत्मीयैः कर्मभिः 
नु क्षिप्रम्‌ अवतम्‌ रक्षतम्‌ । किञ्च सूर्यस्य सूर्यात्मन इन्द्रस्य ते इमे रश्मयः येभिः रस्मिभि: 
यैरचिर्भिः नः अस्माकम्‌ पितरः पूर्वपुरुषाः सपित्वम्‌ सहप्राप्तव्यं स्थानम्‌ आसन्‌ 
ब्रह्मलोकमगच्छन्‌ ।। ७ ॥ 


सायण- पूर्वोक्त एव पशौ 'आ भरतम्‌' इत्येषा पुरोडाशस्यानुवाक्या । सूत्रितं च- आ 
भरतं शिक्षतं वज्रबाहू उभा वामिन्द्राग्नी आहुवध्यै’ (आश्व.श्री.३.७) इति । 


हे वज्रबाहू! वज्रहन्तौ इन्द्राग्री आ भरतम्‌ अस्मदर्थं धनमाहरतम्‌ । आहृत्य च शिक्षतं 
अस्मभ्यं दत्तम्‌ । शिक्षतिर्दानकर्मा । अपि च अस्मान्‌ अनुष्ठातृन्‌ शचीभिः । कर्मनामैतत्‌ । 
आत्मीयैः कर्मभिः अवतं रक्षतम्‌ । किं च सूर्यात्मन इन्द्रस्य येभिः रस्मिभिः यैः अचिर्भिः 
नः अस्माकं पितरः पूर्वपुरुषाः सपित्वं सहप्रप्तव्यं स्थानम्‌ आसन्‌ ब्रह्मलोकमगच्छन्‌ । 
अर्चिरादिमार्गेण हि ब्रह्मलोकमुपासका गच्छन्ति । तथा च श्रूयते- 'तेऽर्चिषमभिसम्भवन्त्यर्चि- 
षोऽहः? (छा.उ.५.१०.१) इति । यद्वा । येभिः रस्मिभिः सपित्वं समवेतत्वमध्यगच्छन्‌ । 
ते रञ्मयः इमे नु इदानीमस्माभिर्दूश्यमाना एत एव खलु । सूर्यात्मन इन्द्रस्य ये रश्मयस्त 
एवाग्नेरपि । तथा च श्रूयते- “अग्निं वावादित्यः सायं प्रविशति तस्माददरिर्दुरान्क्ते ददृशे’ 
(तै.ब्रा.२.१.२.९) इति । तस्मात्‌ सूर्यस्य रञमीनां स्तवनेनेन्द्राम्रोरुभयोरपि स्तुतिः सिद्धा । 


भरतम्‌ । 'हग्रहोर्भः’ इति भत्वम्‌ । झिक्षतम्‌ । “रिक्ष विद्योपादाने’ । अदुपदेशाह्न- 
सार्वधातुकानुदात्तत्वे शपः पित्त्वादनुदात्तत्वम्‌ । धातुस्वरः शिष्यते | तिङ: परत्वान्निघाताभावः । 
सपित्वम्‌ । “आप्ठ व्याप्तौ’ । अस्मात्‌ सराब्दोपपदात्‌ 'कृत्यार्थे तवैकेन्‌’ इति त्वन्प्रत्ययः । 
पृषोदरादित्वात्‌ धातोः पिभावः । यद्वा । “पपसमवाये’ । “इन्सर्वधातुभ्यः' इति इन्‌ । सपेर्भावः 
सपित्वम्‌ । आसन्‌ । “अस गतिदीप्यादानेषु' लडि आडागम उदात्तः । 'यद्वृत्तान्नित्यम्‌’ इति 
निघाताभावः ।। ७ ॥ 


सिद्धाञ्जनम्‌- हे वज्रबाह्‌! वज्रहस्तौ, इन्द्राग्नी, आभरतम्‌ आहरतं सामर्थ्यात्‌ ऋतसम्पद- 
मिति रोषः, आहत्य च शचीभिः झक्तिभिः अस्मान्‌ शिक्षतम्‌ रिक्षयतं, अन्तर्भावित्यर्थः, 

अवतम्‌ वर्धयतम्‌ अस्मान्‌ । तादृशशिक्षणाय वयमिदानीमधिकारिण: संवृत्ता एवेत्याह । इमे 
नु अस्माकं प्रत्यक्षा एव ते सूर्यस्य रश्मयः ते क्रतसूर्यररमयः, येभिः रस्मिभिः नः पितरः 
अस्माकं पूर्वे पुरुषा ऋषयः सपित्वम्‌ सहप्राप्तव्यं स्थानं आसन्‌ गता आसन्‌, अगच्छन्‌ । 


शिक्षतम्‌-शिक्ष विद्योपादाने । सपित्वम्‌-आइु व्याप्तौ, अस्मात्‌ सशब्दोपपदात्‌ कृत्यार्थे 
त्वनूप्रत्ययः, धातोः पिभावः पृषोदरादित्वात्‌ || ७ || 


ऋक्संहिता पदपाठसहिता 
पुरंदरा शिक्ष॑तं वज्रहस्तास्माँ इन्द्राग्नी अवतं भरेषु । 
तन्नो मित्रो वरुणो मामहन्तामदितिः सिन्धुः पृथिवी उत यौः ।। ८ ॥ 
पुर॑म्‌ऽदरा । शिक्ष॑तम्‌ । वञ्रऽहस्ता । अस्मान्‌ । इन्द्राग्नी इतिं । अवतम्‌ । भरेषु । तत्‌ । 


नः । मित्रः । वरुण: । ममहन्ताम्‌ । अदितिः । सिन्धुः । पृथिवी । उत । यौः ॥ ८ ॥ 

स्कन्द- हे पुरन्दरा! असुरपुराणां दारयितारौ! शिक्षतम्‌ दत्तमस्मभ्यं हे वञ्रहस्ता! किञ्च 
अस्मान्‌ हे इन्द्राग्नी! अवतम्‌ भरेषु सङ्गामेषु । तत्‌ नः इत्यादुक्तार्थम्‌ (क्र १, १४, १६ 
द्र.) ॥ ८ ॥ 

वेङ्कटमाधव- असुरपुराणां दारयितारौ! धनानि प्रयच्छतम्‌ वज्रहस्तौ! अस्मान्‌ इन्द्राग्नी! 
रजतं च सङ्गमेषु | तन्नः इति ॥ ८ ॥ 

मुद्रल- हे वञ्रहस्ता! हस्तेन गृहीतवज्रौ! पुरन्दरा! असुरपुराणां दारयितारौ! इन्द्राग्नी! 
शिक्षतम्‌ अस्मदपेक्षितं धनं प्रयच्छतम्‌ । अपि च भरेषु सङ्गामेषु अस्मान्‌ अवतम्‌ रक्षतम्‌ । 
यदनेन सूक्तेन प्रार्थितं तत्‌ अस्मदीयं मित्रादयः ममहन्ताम्‌ पूजयन्तु ॥ ८ ॥ 

सायण- हे वज्रहस्ता! हस्तेन गृहीतवज्रौ पुरंदरा असुरपुराणां दारयितारौ इन्द्राय़ी 
शिक्षतम्‌ अस्मदपेक्षितं धनं प्रयच्छतम्‌ । अपि च भरेषु सङ्गामेषु अस्मान्‌ अवतं रक्षतम्‌ । 
यदनेन सूक्तेन प्रार्थितं तत्‌ अस्मदीयं मित्रादयः ममहन्तां पूजयन्ताम्‌ । 

पुरन्दरा । “पूः सर्वयोर्दारिसहोः' (पा.सू.३.२.४१) इति खच्‌ । “वाचंयमपुरन्दरौ च' 
(पा.सू.६.३.६९) इति निपातनात्‌ अम्‌ । “सुपां सुलुक्‌' इति विभक्तेः आकारः ।। ८ ॥ 

सिद्धाञ्जनम्‌- हे वज्रहस्ता! वज्रधरहस्तयुक्ती, पुरन्दरा असुरपुराणां दारयितारौ, इन्द्राग्री, 
अस्मान्‌ शिक्षतम्‌ शिक्षयतं, दिव्यरहस्यविद्यां ग्राहयतम्‌ । भरेष सङ्घामेषु अवतम्‌ रक्षतम्‌ । 
यज्ञयात्रायां सङ्गामो भवतीति स्मार्यम्‌ । तन्नो मित्र इत्यादि गतम्‌ । 


पुरन्दरा-वाचंयमपुरन्दरौ चेति निपातनादम्‌, विभक्तेराकारः ।। ८ ॥। 


॥ इति प्रथमाष्टके सप्तमाध्याये एकोनत्रिंगो वर्गः ॥ 


॥। अथ त्रिंशो वर्गः ॥ 


ऋक्संहिता पदपाठसहिता 
(सूक्तम्‌ ११०) 
(९ कृत्स आङ्गिरसः । ऋभवः । जगती । ५,९ त्रिष्टुप्‌) 

ततं मे अपस्तदुं तायते पुनः स्वादिष्ठा धीतिरुचथाय झस्यते । 
अयं संमुद्र इह विश्वदेव्यः स्वाहाकृतस्य समुं तृप्णुत ऋभवः ।॥ १ ॥। 
ततम्‌ । मे । अप॑ः । तत्‌ । ऊँ इतिं । तायते । पुनरिति । स्वादिष्ठा । धीतिः । उचर्थाय । 
शस्यते । अयम्‌ । समुद्रः । इह । विश्वऽदेव्यः । स्वाहाऽकृतस्य । सम्‌ । ऊँ इतिं । तृप्णुत । 
ऋभवः ॥। १ ॥ 

स्कन्द- “आर्भवे द्वे' । ऋभुर्विभ्वा वाज इति सुधन्वन आज्गिरसस्य त्रयः पुत्राः वभूषुः 
(या.११,१६) । तेऽतिशयवद्भिः कर्मभिर्देवत्वमीयुः । तेऽत्र साहचर्यादन्यतमवचनेनाप्यृभुराब्देन 
सर्वे प्रतिपाद्यन्ते । तददेवत्ये द्वे एते सूक्ते । ततम्‌ पूर्वस्मिन्‌ काले विततम्‌ मे मम स्वभूतम्‌ 
अपः यज्ञाख्यं कर्म | तत्‌ उ तायते पुनः उकार एवार्थ । तदेवेदानीमपि पुनस्तायते । पूर्वस्मिश्च 
काले इदानीं चाहं यष्टेत्यर्थः । किञ्च स्वादिष्ठा अतिशयेन स्वाद्वी । मनसः प्रीतिकरीत्यर्थः । 
धीतिः धीकर्मत्वात्‌ स्तुत्यान्‌ वा प्रति धीयमानत्वात्‌ स्तुतिरत्र धीतिरुच्यते । उचथाय उचथः 
स्तुतिवचनाईस्तस्मै । झास्यते । तस्मै स्तुतिरुच्यत इत्यर्थः । किञ्च अयम्‌ समुद्रः 
समुद्रसदृशोऽत्यन्तप्रभूतः सोमः इह यज्ञे विश्वदेव्यः सर्वदेवयोग्यभूतः । सम्यक्‌ स्तुतश्रेत्यर्थ: । 
एतत्‌ सर्व ज्ञात्वा स्वाहाकृतस्य तृतीयार्थे षछ्ठ्येषा । स्वाहाकृतेन सोमेनाहुतेनेत्यर्थः । सम्‌ 
उ तृप्णुत सम्यक्‌ तृप्यत । उकारस्तु पदपूरणः । हे ऋभवः! ॥ १ ॥ 

वेङ्कटमाधव- ततम्‌ मे कर्म । तत्‌ एव पुनः तायते । स्वादुतमा स्तुतिश्च स्तुत्याय 
ऋभूणां गणाय शस्यते । अपि च अयम्‌ समुद्रसदृशः विश्वदेव्यः सोमः इह सुतः । तेन 
हुतेन ऋभवः! सन्तृप्यत ॥ १ ॥ 


मुद्रल- “ततं मे’ इति नवर्च पञ्चमं सूक्तम्‌ । कुत्स ऋषिः । पञ्चमीनवम्यौ त्रिष्टुभौ । 
शिष्टा जगत्यः । क्रभवो देवता ।। 


हे ऋभवः! मे मया अपः अग्रिष्टोमादिरूपं कर्म ततम्‌ विस्तारितं बहुशः पूर्वमनुष्ठितम्‌ । 
तत्‌ उ तदेव पुनः तायते विस्तार्यते । अनुष्ठीयत इत्यर्थः । तत्र स्वादिष्ठा स्वादुतमा अतिशयेन 
प्रीतिकरी धीतिः स्तुतिश्च उचथाय स्तुत्याय शस्यते पठ्यते । अपि च इह अस्मिन्‌ यागे 
अयम्‌ समुद्रः समुन्दनशीलो यः सोमरस: विश्वदेव्यः सभ्यो देवेभ्यः पर्याप्तौ यथा भवति 
तथा सम्पादितः । तस्य स्वाहाकृतस्य स्वाहाकारेणाग्ौ प्रक्षिप्तस्य सोमस्य पानेन सम्‌ उ तृप्णुत 
सम्यगेव तृप्ता भवत ।। १ ॥ 


सायण- 'ततं मे” इति नवर्च पञ्चमं सूक्तं कुत्सस्यार्ष कऋरभुदेवताकम्‌ । पश्चमीनवम्यौ 
त्रिष्टुभौ । शिष्टाः सप्त जगत्यः । तथा चानुक्रान्तं- “ततं नवार्भवं तु पश्चम्यन्त्ये त्रिष्ठुभौ' 
इति । अभिष्ठवषडहस्थ चतुर्थेऽहनि वैश्वदेवञास्रे इदमार्भैवं निविद्धानम्‌ । सूत्रितं च “तृतीयस्य' 
इति खण्डे- “ततं मे अप इति वैश्वदेवम्‌’ (आश्व.श्रौ.७.७) इति । 


हे ऋभवः! मे मया अपः अग्निष्टोमादिरूपं कर्म ततं विस्तारितं बहुशः पूर्वमनुष्ठितम्‌ । 
तदु तदेव पुनः तायते विस्तार्यते अनुष्ठीयते इत्यर्थः । तत्र स्वादिष्ठा स्वादुतमा अतिशयेन 
प्रीतिकरी धीतिः स्तुतिश्च उचथाय स्तुत्याय शस्यते पठ्यते । अपि च इह अस्मिन्यागे समुद्रः 
समुन्दनशीलः अयं सोमरस: विश्वदेव्यः सर्वेभ्यो देवभ्यः पर्याप्तो यथा भवति तथा सम्पादितः । 
तस्य स्वाहाकृतस्य स्वाहाकारेण प्रक्षिप्तस्य सोमस्य पानेन समु तृष्णुत सम्यगेव तृप्ता भवत । 


ततम्‌ । “तनु विस्तारे’ । निष्ठायां “यस्य विभाषा’ इति इट्प्रतिषेधः । ‘अनुदात्तोपदेश 
इत्यादिना अनुनासिकलोपः । अपः । “आछू व्याप्ती' । “आप: कर्माख्यायां हस्वो नुट्च 
वा” इति असुन्‌ धातोर्हस्वश्च । तायते । 'तनोतेर्यकि' (पा.सू.६.४.४४) इति आत्वम्‌ । 
स्वादिष्ठा । स्वादुशब्दादातिञायनिक इष्ठन्‌ । 'टेः' इति टिलोपः । उचथाय । वच परिभाषणे” । 

औणादिकः अथव्प्रत्ययः । “वचिस्वपि' इत्यादिना सम्प्रसारणम्‌ । समुद्र: । 'उन्दी क्लेदने’ । 
“स्फायितश्चि’ इत्यादिना रक्‌ । ‘अनिदिताम्‌? इति नलोपः । विश्वदेव्यः । देवाहो भागो देव्यः । 
“छन्दसि च' इति यप्रत्ययः । विश्वे सर्वे देव्या यस्मिन्सोमे । “बहुब्रीहौ विश्वं संज्ञायाम्‌’ इति 
व्यत्ययेनासंज्ञायामपि पूर्वपदान्तोदात्तत्वम्‌ । स्वाहाकृतस्य । स्वाहाशब्दस्य ऊर्यादित्वेन गतित्वात्‌ 
(पा.सू.१.४.६१) 'गतिरनन्तरः' इति पूर्वपदप्रकृतिस्वरत्वम्‌ । तृष्णुत । “तृप प्रीणने’ । 
“स्वादिभ्यः श्रुः’ । ऋभव इत्यनेन संहितायाम्‌ ऋत्यक:” इति प्रकृतिभावः ।। १ ॥ 


सिद्धाञ्जनम्‌- 'ततं म’ इति नवर्च पञ्चमं सूक्तं कुत्सस्यार्षं क्रभुदेवताकं, पञ्चमीनवम्यौ 
त्रिष्टुभौ, शिष्टा जगत्यः । 


मेघातिथेरार्भवसूक्तस्य व्याख्याने (२० सू.) ऋभूनधिकृत्योक्तं सर्वमिहावधेयम्‌ । ऋभवो 
मनुष्याः सन्तस्तपसा देवत्वं प्राप्ताः’ इत्यारभ्य “साङ्केतिकं गृढार्थमन्तरेण प्रहेलिकाप्रायाणामेषा 
सूक्तानां ऋजुविवरणं न सिध्यतीत्यापाततोऽवलोकनादेव स्फुटं लक्ष्येत’ इत्यादि हि तत्रोक्तम्‌ । 


हे ऋभवः! मे मम सम्बन्धि अपः कर्म यजनात्मकं ततम्‌ विस्तारितं, यथा यात्रारूपं 
यज्ञस्य, तथा तन्तुरूपमपि, प्रसिद्धम्‌ । तदु तदेव पुनस्तायते विस्तार्यते । तत्र स्वादिष्ठा 
स्वादुतमा, अत्यन्तप्रीतिकरी धीतिः स्तुतिः उचथाय स्तुत्याय शस्यते कीर्त्यते । अपि च 
इह अस्मिन्‌ यजने समुद्रः समुन्दनशीलः अयम्‌ सोमरस: विश्वदेव्यः सर्वेभ्यो देवेभ्यः यथा 
अह: पर्याप्तस्तथा निष्पादितः । स्वाहाकृतस्य देवतृप्तिवाचकस्वाहाकारेणार्पितस्य तस्य सोमस्य 
पातेन समु तृष्णुत सम्यगेव तृप्ता भवत । 


उचथाय-वचेः सम्प्रसारणम्‌, औणादिकः अथकृप्रत्ययः । समुद्रः-उन्दी क्लेदने । 
बिइवदेव्यःदेवार्हो भागो देव्यः, छन्दसि चेति यः, विङवे देव्या यस्मिन्‌ स सोमः । तृष्णुत- 
तृष प्रीणने, स्वादिभ्यः इनु: ।। १ ॥। 


ऋक्संहिता पदपाठसहिता 


आभोगयं प्र यदिच्छन्त ऐतनापांकाः प्राञ्चो मम मे चिंदापयंः । 


सौघ॑न्वनासश्चरितस्यं भूमनाग॑च्छत सवितुर्दाशुषो गृहम्‌ ॥॥ २ ॥ 

आऽभोगर्यम्‌ । प्र । यत्‌ । इच्छन्त॑ः । ऐत॑न । अर्पाकाः । प्राञ्चः । मम॑ । के । चित्‌ । 
आपय॑ः । सौध॑न्वनासः । चरितस्य । भूमनां । अग॑च्छत । सवितुः । दाशुष॑ः । गृहम्‌ ॥ 


स्कन्द- अत्रेतिहासमाचक्षते- 'क्रभवो यज्ञियत्वं प्रार्थयमाना: प्रजापतेः सकाशमगमन्‌ । 
अथ प्रजापति: सवितारमाहृयावोचत्‌, एतेऽपि यज्ञिया भवन्त्विति । तथेति सविता प्रतिपद्य 
तान्‌ स्वगृहं नीत्वा द्वादश दिनान्यातिथ्यमेषाम्‌ अकाषीदिति । तदेतद्‌ वामदेवो वक्ष्यति- 'द्वादश 
चूनू यदगोह्स्यातिथ्ये रणन्नृभवः ससन्तः' (ऋ.४,३३,७) इति । तदेवेहाप्युच्यते- आभोगयम्‌ 
इत्यादिना । आभोगः सम्भोग इति पर्यायौ । आभोग एवाभोगयः । स्वार्थिको यशब्द उपजनः । 
देवैस्सह सम्भोगम्‌ इच्छन्तः । यज्ञियत्व प्रार्थयमाना इत्यर्थः । यत्‌ यदा यूयम्‌ प्र ऐतन 
प्रशब्दोऽत्र धात्वर्थानुवादी । लम्बते प्रलम्बत इति यथा । प्रजापतेः सकारां गताः स्थ । 
कीदृशाः । अपाकाः अपक्तव्यप्रज्ञाः । अत्यन्तपरिपकप्रज्ञा इत्यर्थः । प्राञ्चः “अश्वु 
गतिपूजनयोः? । प्रगन्तारो देवान्‌ यज्ञान्‌ वा प्रति, प्रकर्षेण वा पूजयितारो देवानाम्‌, स्वयं 
वा पूज्याः । मम कुत्स्य | के चित्‌ आपयः केचित्‌ ज्ञातयः । कुत्सो ह्याङ्गिरसः । 
ऋभवोऽपि सुधन्वन आज्गिरसस्य पुत्राः । अत आजन्गिरसत्वात्‌ कुत्स्य भवन्त्यृभयः केचित्‌ 
ज्ञातयः । यदेति वचनात्तदेत्यध्याहार्यम्‌ । तदा हे सौधन्वनासः! सुधन्वनः पुत्राः! एकचमसस्य 
चतुष्टयकरणादेव स्वस्य चरितस्य भूमना माहात्म्येन अगच्छत गता: स्थ सवितुः गृहम्‌ 
दाशुषः यज्ञियत्वमातिथ्यं वा युष्मभ्यं दत्तवतः ।। २ ॥ 


वेङ्कटमाधव- सुधन्वन आज्गिरसस्य पुत्रत्वाद्‌ ऋभव आजङ्गिरसस्य कुत्सस्य पुरातनाः “के 
चन’ ज्ञातयो भवन्ति अपक्तव्यप्रज्ञाः । आभोगयम्‌ आभोग्यम्‌ । अकारलोपाभावरछान्दस: । 
यज्ञे सोमम्‌ इच्छन्तः तपश्ररणाय यदा यूयम्‌ अपत्तव्यप्रज्ञाः गतवन्तः, तदा सुधन्वनः पुत्रा 
ऋभवः! तपश्चरणस्य महत्तया अमृतत्वप्रदातुः सवितुः तपसोऽन्ते देवैरमृतत्वमेषां प्रदातव्यमिति 
प्रार्थितस्य गृहम्‌ अगच्छत । २ ॥ 


मुद्रल- हे ऋभवः! अपाकाः परिपकज्ञाना: प्राञ्जः पूर्वकालीनाः मम आपयः प्रापयितारो 
मदीया ज्ञातयः के चित्‌ एवंभूताः ये केचन यूयम्‌ आभोगयम्‌ उपभोग्यं सोमम्‌ इच्छन्तः 
यत्‌ यदा प्र ऐतन तपश्चरितुमरण्यं गतवन्तः । ऋभवो हि सुधन्वन आङ्गिरसस्य पुत्राः । 
हे सौधन्बनासः! सुधन्वनः पुत्राः! तदानीम्‌ चरितस्य समुपार्जितस्य तपसः भूमना भूम्न 

महित्वेन दाशुषः हवींषि दत्तवतः सवितुः सोमाभिषवं कुर्वतो यजमानस्य सम्बन्धि गृहम्‌ यज्ञगृहम्‌ 
अगच्छत तपसा लब्धसोमा: सन्तः कृतपाना यूयं गतवन्तः ।। २ ॥ 


सायण- हे ऋभवः! अपाकाः परिपज्ञाः प्राञ्चः पूर्वकालीनाः मम आपयः प्रापयितारो 
मदीया ज्ञातयः के चित्‌ एवम्भूता ये केचन यूयम्‌ आभोगयम्‌ उपभोग्यं सोमम्‌ इच्छन्तः 
यत्‌ यदा प्र ऐतन तपश्चरितुमरण्यं गतवन्तः । ऋभवो हि सुधन्वन आङ्गिरसस्य पुत्राः । 
तदुक्तं यास्केन- “क्रभुर्विभ्वा वाज इति सुधन्वन आज्गिरसस्य त्रयः पुत्रा बभूवु:' (निरु.११.१६) 
इति । कृत्सोऽप्याङ्गिरसः अतस्तेन मदीया ज्ञातय इत्युक्तम्‌ । हे सौधन्वनासः! सुधन्वनः 
पुत्राः, तदानीं चरितस्य समुपार्जितस्य तपसः भूमना भूम्ना बहुत्वेन दाझुषः हवींषि दत्तवतः 
सवितुः सोमाभिषवं कुर्वतो यजमानस्य सम्बन्धि यज्ञगृहम्‌ अगच्छत तपसा लब्धसोमाः सन्तः 
कृतपानाः यूयं गतवन्तः । यद्वा । दाझुषः प्रातःसवनादिष्वःग्रादिभिरपसारितेभ्यः क्रभुभ्यः सोमपानं 
दत्तवतः सवितुः गृहं निवासस्थानं तृतीयसवनाख्यमगच्छत प्राप्ताः । एतत्सर्वम्‌ “आर्भवं शंसति' 
(ऐ.ब्रा.३.३०) इत्यादौ विस्पष्टमाम्नातम्‌ । 


आभोगयम्‌ । आ समन्ताद्धोग आभोगः । तदईः आभोगः । “छन्दसि च' इति यः । 
'यस्य' इति लोपाभावश्छान्दसः । व्यत्ययेन प्रत्ययात्पूर्वस्योदात्तत्वम्‌ । यद्वा । आइ्यूर्वादभुजे- 
रौणादिकः कर्मणि इप्रत्ययः कुत्वं च । अमि व्यत्ययेन गुणः । ऐतन । 'इण्‌ गतौ’ । लडि 
मध्यमबहुवचनस्य यस्य तादेशः । “तप्तनप्तनथनाश्च इति तस्य तनवादेशः । आडागमो वृद्धिश्च । 
आपयः । आप्रोतेरौणादिक इप्रत्ययः । भूमना । बहुशब्दात्‌ पृध्वादिलक्षण इमनिच्‌ । “बहोर्लोपो 
भू च बहोः? इति इकारलोपो बहोर्भूभावश्च । संज्ञापूर्वकस्य विधेरनित्यत्वात्‌ अलोपाभावः ॥| २ ।। 


सिद्धाञ्जनम्‌- हे ऋभवः! अपाकाः परिपकषज्ञानाः प्राश्चः पूर्वे मम सम्बन्धिनः आपयः 
आपयितारः बन्धवः के चित्‌ ये केचन यूयं आभोगयम्‌ समन्तादुपभोगयोग्यं सोम इच्छन्दः 
कामयमानाः यत्‌ यदा ऐतन प्रयाणमकुरुत तदानीं हे सौधन्वनासः सुधन्वनः पुत्राः, चरितस्य 
अनुष्ठितस्य तपसः भूमना भूम्ना बहुत्वेन सवितुः सोमाभिषवं कर्तुः दाशुषः दत्तवतः यजमानस्य 
गृहम्‌ निवासस्थानं शरीरं अगच्छत प्राप्ताः । ऋभवः सुतसोमानां अमृतत्वप्राप्तौ उपकुर्वन्तीति 
तत्त्वं प्रागुक्तम्‌ । 

आभोगयम्‌-आ समन्तात्‌ भोग: आभोगः नदरईहः आभोगय:, छन्दसि चेति यः, यस्येति 
लोपाभावश्छान्दसः । एतेन-इण गतौ, लङि थस्य तनबादेशः । भूमना-बहोर्भूभावः, 
अलोपाभावइछान्दसः ।। २ ॥ 


ऋक्संहिता पदपाठसहिता 
तत्संविता वोऽमृतत्वमासुंवदगोंह्यं यच्छुवय॑न्त ऐतंन । 
त्यं चिंचमसमसुंरस्य भक्षणमेकं सन्त॑मकृणुता चतुर्वयम्‌ ।। ३ ॥ 
तत्‌ । सविता । वः । अमृतऽत्वम्‌ । आ । असुवत्‌ । अगोँहयम्‌ । यत्‌ । श्रवय॑न्तः । 
ऐत॑न । त्यम्‌ । चित्‌ । चमसम्‌ । असुंरस्य । भक्षणम्‌ । एक॑म्‌ । सन्त॑म्‌ । अकृणुत । 
चतुंःऽवयम्‌ ॥ ३ ॥ 


स्कन्द- तत्‌ तदा सविता वः युष्माकम्‌ अमृतत्वम्‌ देवत्वम्‌ आ असुवत्‌ अनुज्ञातवान्‌ । 
अत्यन्ततेजस्तित्वात्‌ गृहितुमशक्यं सवितारं प्रति यत्‌ यदा श्रवयन्तः हविर्लक्षणमातिथ्यसम्बन्धि 
वा अन्नमिच्छन्तः ऐतन गताः स्थ । यदाऽऽतिथ्यमनुभवितुं सवितुर्गृहं गता इत्यर्थः । त्यम्‌ 
चित्‌ त्तं चित्‌ । तच्छब्दसमानार्थत्यच्छन्दश्रुतेः “एकं चमसं चतुरः कृणोतन’ (क्र.१, १६१, २) 
इत्यादिमन्त्रान्तरदृष्टार्थसम्बन्धो यच्छब्दोऽध्याहर्तव्यः । चिच्छब्दोऽपि चार्थे । यो देवैः प्रहितोऽग्रिरेकं 
चमसं चतुर इत्येवमृपन्यस्तवान्‌ तं चमसम्‌ असुरस्य भक्षणम्‌ ‘असुरिति प्राणनाम’ (या. 
३,८) । तद्वानसुर । कोऽसौ । त्वष्टा | कुत एतत्‌ । 'उत त्यं चमसम्‌’ (क्र. १,२०,६) 
इति मन्त्रान्तरदर्शनात्‌ । प्राणवतस्त्वष्टर्भक्षणम्‌ एकम्‌ सन्तम्‌ अकृणुत कृतवन्तः स्थ । चतुर्वयम्‌ 
वतिर्गत्यर्थः (निघ.२,१४) । चतुर्गतिम्‌ । एकस्मा्चमसात्‌ तदविनाशेन चतुरञचमसान्‌ कृतवन्तः 
स्थेत्यर्थः ॥ ३ ।। 

वेङ्कटमाधव- ततः कथमभूदित्याह- तत्सविता इत्यादि । तदा सविता युष्माकम्‌ 
अमृतत्वम्‌ प्रायच्छत्‌, यदा गूहितुम्‌ अशक्यं सवितारम्‌ अत्रम्‌ इच्छन्तो गतवन्तः, तं च चमसम्‌ 
सोमस्य भक्षणम्‌ एकं सन्तम्‌ अकृणुत चतुर्व्यूहमू ॥ ३ ।। 

मुद्रल- हे ऋभवः! तत्‌ तदानीम्‌ सविता सर्वस्य प्रेरको देवः बः युष्माकम्‌ अमृतत्वम्‌ 
देवत्वम्‌ आ असुवत्‌ आभिमुख्येन प्रेरितवान्‌ । दत्तवानित्यर्थः । यत्‌ यदा यूयम्‌ अगोद्यम्‌ 

गृहितुमशक्यं सर्ैदृश्यमानं सवितारम्‌ श्रवयन्तः अपेक्षितं सोमपानं विज्ञापयन्तः सन्तः ऐतन 
आगच्छत । तदानीमिति पूर्वेणान्वयः । यस्मात्‌ यूयं देवैराज्ञापिताः सन्तः असुरस्य त्वष्टुः 
सम्बन्धिनम्‌ । तेन निर्मितमित्यर्थः । भक्षणम्‌ सोमपानसाधनम्‌ त्यम्‌ तम्‌ चमसम्‌ एकम्‌ 
चित्‌ असहायमेव सन्तम्‌ चतुर्वयम्‌ चतुर्व्यूहम्‌ अकृणुत कृतवन्तः । सृष्ट्यादी त्वष्टा कृतं 
चमसं होतृचमसादिमुख्यचमसचतुष्टयरूपेण ऋभवः कृतवन्त इत्यर्थः || ३ ॥ 


सायण- हे ऋभवः! तत्‌ तदानीं सविता सर्वस्य प्रेरको देवः बः युष्माकम्‌ अमृतत्वं 
देवत्वम्‌ आसुवत्‌ आभिमुख्येन प्रेरितवान्‌ दत्तवानित्यर्थः । यत्‌ यदा यूयम्‌ अगोह्यं गूहितुमशक्यं 
सरवैदुदयमानं सवितारं श्रवयन्तः अपेक्षितं सोमपानं विज्ञापयन्तः सन्तः ऐतन आगच्छत । 
तदानीमिति पूर्वेणान्वयः । यस्मात्‌ यूयं देवैराज्ञापिताः सन्तः असुरस्य त्वष्टः सम्बन्धिनम्‌ । 
तेन निर्मितमित्यर्थः । भक्षणं सोमपानसाधनं त्यं तं चमसम्‌ एकं चित्‌ असहायमेव सन्तं 
चतुर्वयं चतुर्व्यूहम्‌ अकृणुत कृतवन्तः । सृष्ट्यादी त्वष्टा कृतं चमसं होतृचमसादिमुख्यचमस- 
चतुष्टयरूपेण ऋभवः कृतवन्तः इत्यर्थः । 


असुवत्‌ । ६ ू प्रेरणे’ । तौदादिकः । श्रवयन्तः । शरु श्रवणे’ । छान्दसो वृद्धयभावः । 
ऐतन । लडि मध्यमबहुवचनस्य तादेशे तप्तनप्तनथनाश्च’ इति तनबादेशः । भक्षणम्‌ । करणे 
ल्युट्‌ । अकृणुत । 'कुवि हिंसाकरणयोश्च' । लङि मध्यमबहुवचने “धिन्विकृण्व्योर च' इति 
उप्रत्ययः । चतुर्वयम्‌ । वया अवयवाः । चत्वारोऽवयवा यस्य स तथोक्तः ॥ ३ ॥। 


सिद्धाञ्जनम्‌- हे ऋभवः! तत्‌ तदा बः युष्माकं अमृतत्वम्‌ अमरणधर्मत्वं, देवत्वं सविता 
सर्वस्य प्रेरको देवः आ असुवत्‌ प्रेरितवान्‌, देवभावं समपीपदत्‌ । यत्‌ यदा अगोह्मम्‌ गूहितुं 
अशक्यं सत्यप्रकाशं श्रवयन्तः सवितुर्देवस्य श्रवणं प्रापयन्तः एतेन यूयमागच्छत, तदेति पूर्वेण 
सम्बन्धः । भूतपूर्वमनुष्याणां तपसा कर्मणा ज्ञानेन च देवत्वं प्राप्तानां ऋभूणां मनुष्योपकाराय 
देवकृत्यानि वर्ण्यन्ते वेदे । तत्रैकं तेषां कर्मेदं भवतित्वष्टुर्विइवकर्मणः निर्माणे एकं शरीर 
चमसपात्रेण सङ्केतितं सर्वस्यापि भूतजातस्येव यजमानस्यापि प्राकृतजन्मना वर्तते । तस्मिन्‌ 
सोमपानयोग्ये झारीरपात्रे चत्वारोंऽशा: संमिश्रिताः न पृथग्व्यक्ता भवति । ते च अन्नमयः प्राणमयः 
मनोमयः, एषां त्रयाणां कारणभूतो दिव्योंऽशइचेति चत्वारो भवन्ति, तेषां पृथक्करणेन एकं 
शरीरपात्रं चतुर्व्यूहात्मक भवति । तेन अन्नमये जगति अन्नमयो देह इव प्राणमयादयइच तत्तल्लोके 

निष्पादितव्यक्तयः सिद्धव्यापाराइच देवेषु साक्षादधीनाः दैव्यस्वीकाराय प्रभवन्ति । तदेवाह- 
असुरस्य महाबलस्य त्वष्टुर्देवस्य विश्वकर्मण: सम्बन्धिनं, तेन निर्मितमित्यर्थ: नायं देवशत्रुरसुरः, 
वेदे देवोऽप्यसुर उच्यते ““महद्देवानामसुरत्वमेकम्‌'' इत्यादौ, भक्षणम्‌ सोमपानसाधनभूतं त्यम्‌ 
तं चमसमेकम्‌ चित्‌ एकमेव चमसं सन्तम्‌, चतुर्वयम्‌ चतुर्व्यूहं, चत्वारो वयाः शाखाभूताः 
अवयवा यस्येति विग्रहः, अकृणुत कृतवन्तः । 


असुवत्‌-षू प्रेरणे, तुदादिः । श्रवयन्तः-छान्दसो वृद्धयभावः । ३ ॥ 


ऋक्संहिता पदपाठसहिता 


विष्ट्वी शमी तरणित्वेन॑ वाघतो मर्तासः सन्तों अमृतत्वमानशुः । 
सौधन्वना ऋभवः सूर॑चक्षसः संवत्सरे सर्मपृच्यन्त धीतिभिः ॥ ४ ॥ 


विष्ट्वी । शमी । तरणिऽत्वेन॑ । वाघतः । मर्तासः । सन्तः । अमृतत्वम्‌ । आनशुः । 
सौधन्वनाः । ऋभर्वः । सूरऽचक्षसः । संवत्सरे । सम्‌ । अपृच्यन्त । धीतिऽभिंः ॥ ४॥ 

स्कन्द- विष्टि इति न कर्मनाम शमी इत्यनेन पौनरुत्तयप्रसङ्गात्‌ । किं तर्हि । 
विषेर्व्याप्यर्थस्य क्रियाशब्दो5यं विष्टवीति । विष्ट्वा व्याप्य । कृत्वेत्यर्थः । शमी कमनामैतत्‌ 
(निघ.२,१) । एकचमसचतुष्टयकरणादीनि कर्माणि । तरणित्वेन 'तरणिः' (निघ.२, १७) 
इति क्षिप्रनाम । क्षिप्रत्वेन । । शीघ्रमित्यर्थ: । वाघतः क्रत्विड्नामैतत्‌ (निघ.३,१८) । सामर्थ्या- 
चेहान्तर्णीतमत्वर्थम्‌ । ऋत्तिग्वन्तः । यष्टार इत्यर्थः । मनुष्याः सन्तः अमृतत्वम्‌ देवत्वम्‌ 
आनशुः प्राप्ताः । के । उच्यते । सौधन्वनाः सुधन्वनः पुत्राः क्वः नाम । कीदृशाः । 
उच्यते । सूरचक्षसः सूर्यसमानदर्शनाः । सूर्यवत्तेजस्विनः प्रज्ञावन्तो वेत्यर्थः । प्राप्य च देवत्वं 
संवत्सरे सम्‌ अपृच्यन्त धीतिभि धीतिशब्दः कर्मवचनः । संवत्सरे यावन्ति कर्माणि यज्ञाख्यानि 
तैः सर्वैः सम्पृक्ताः । सर्वयज्ञेषु भागार्हतवं प्राप्ता इत्यर्थः ।। ४ ॥ 


वेङ्कटमाधव- कृत्वा कर्माणि क्षिप्रत्वेन वोढारः मरणधर्माणः सन्तः अमृतत्वम्‌ आनरिरे । 
सौधन्वनाः ऋभवः सूक्ष्मदर्शना: संवत्सरे देवैः सङ्गता आसन्‌ चमसव्यूहादिभिः कर्मभिः । 
क्रभूणामादित्यरस्मिभिरैक्यम्‌ अगोह्यस्य यदसस्तना’ (क्र.१, १६१, ११) इत्यस्यामुक्तमिति ।।४।। 

मुद्रल- वाघतः ऋत्विग्भिरुपेता ऋभवः शमी यागदानादिकर्माणि अन्यान्यपि “एकं चमसं 
चतुरः कृणोतन’ (ऋ१,१६१,२) इत्यादिना देवैरुक्तानि कर्माणि तरणित्वेन क्षिप्रत्वेन शीघ्रेण 
विष्ट्वी व्याप्य । कृत्वेत्यर्थः । एवं कर्माणि कृत्वा मर्तासः मनुष्या अपि सन्तः अमृतत्वम्‌ 
देवत्वम्‌ आनशुः आनशिरे । कृतैः कर्मभिर्लेभिरे । देवत्वं प्राप्य च सौधन्वनाः सुधन्वनः 
पुत्राः सूरचक्षसः सूर्यसमानप्रकाशा: ते क्रभवः संवत्सरे संवत्सरावयवभूते वसन्तादिकालेऽनुष्ेयैः 
धीतिभिः अग्निष्टोमादिकर्मभिः सम्‌ अपृच्यन्त संयुक्ता अभवन्‌ । हविर्भागार्हा बभूवुरित्यर्थः ।। 


सायण- वाघतः । ऋत्विङ्नामैतत्‌ अत्र च सामर्थ्यात्‌ तद्वन्तो लक्ष्यन्ते । ऋश्विग्भिरुपेता 
ऋभवः शमी । कर्मनामैतत्‌ । यागदानादीनि कर्माणि अन्यान्यपि “एकं चमसं चतुरः कृणोतन’ 
(ऋ.सं.९.१६१,२) इत्यादिना देवैरुक्तानि कर्माणि तरणित्वेन | तरणिरिति क्षिप्रनाम । 
क्षिप्रत्वेन शैच्र्येण विष्ट्वी । यद्यप्येतत्कर्मनाम तथाप्यत्र क्रियापरं व्याप्य कृत्वेत्यर्थः । एवं कर्माणि 
कृत्वा मर्तासः मनुष्या अपि सन्तः अमृतत्वं देवत्वम्‌ आनशुः आनरिरे । कृतैः कर्मभि- 
लेभिरे । देवत्वं प्राप्य च सौधन्वनाः सुधन्वनः पुत्राः सूरचक्षसः सूर्यसमानप्रकाशाः 
सूर्यसदृशज्ञाना वा ते ऋभवः संवत्सरे संवत्सरावयवभूते वसन्तादिकालेऽनुष्ठेयैः धीतिभिः 
अग्निशेमादिकर्मभि: समपृच्यन्त संयुक्ता अभवन्‌ हविर्भागार्हा बभूवुरित्यर्थः । अत्र निरुक्ते- 
“कृत्वा कर्माणि क्षिप्रत्वेन वोढारो मेधाविनो वा मर्तासः सन्तोऽमृतत्वमानरिरे सौधन्वना ऋभवः 
सूरख्याना वा सूरप्रज्ञा वा संवत्सरे समपृच्यन्त धीतिभिः कर्मभिर्तरभुर्विभ्वा वाज इति सुधन्वन 
आज्गिरसस्य त्रयः पुत्रा बभूवुः’ (निरु.११.१६) इति । 


विष्ट्वी । 'विष्लू व्याप्तौ’ । “ख्रात्व्यादयश्च' (पा.सू.७.१.४९) इति त्तवाप्रत्ययस्य 
ईकारान्तादेशः । शमी । “सुपां सुलुक्‌’ इति शसो लुक्‌ । आनशुः । “अशू व्याप्तौ’ । व्यत्ययेन 
परस्मैपदम्‌’ । “अश्नोतेश्च इति अभ्यासादुत्तरस्य नुडागमः । अपृच्यन्त । “पृची संपर्के’ । 
कर्मणि लङ्‌ ।। ४ ॥ 


सिद्धाञ्जनम्‌- वाघतः स्तोतार ऋषयः शमी कर्माणि, एकस्य चमसस्य चतुर्धा करणादीनि 
अन्यान्यपि तरणित्वेन तरणकौरालेन विष्ट्बी विष्वा व्याप्य, व्याप्ति कृत्वा मर्तासः सन्तः 
मनुष्याः सन्तोऽपि अमृतत्वम्‌ देवत्वं आनशुः आनशिरे । तथा देवत्वं प्राप्य सौधन्वताः 
सुधन्वजाताः सूरचक्षसः सूर्यसदृराप्रकाशाः सूर्यसदृरज्ञानचक्षुषो वा, संवत्सरे परिपाक- 

कालद्योतको5यं, पके काले इत्यर्थ: धीतिभिः धारणसमर्थप्रज्ञावृत्तमो धीतयः, सामर्थ्यात्तद्विषय- 
भूताभि: दैव्याभिः सम्पद्धिः समपृच्यन्त सम्पृक्ताः संयुक्ता अभवन्‌, देवैः सह स्वाधिकारं 
प्राप्ता इति भावः । 


विष्ट्री-विष्लू व्याप्ती । शमी-ासो लुक्‌ । अपृच्यन्त-कर्मणि लङ || ४ ॥ 
नीतिमञ्जरी- श्रुतिस्मृत्युक्ते कृते देवत्वं प्राप्रोतीत्याह- 


रुतिस्मृत्युक्त आचारः कर्तव्योऽमृतिमिच्छता । 
नरोऽमृतत्वमापन्ना ऋभवः कर्मणा तयोः ।। २९ ॥ 


अमृतिम्‌ अमरणं देवत्वमिच्छता पुंसा श्रुत्युक्तोडग्रिहोत्रादि: आचारः स्मृत्युक्तः शौचा- 
चमनाद्याचारः कर्तव्यः ऋभुवत्‌ । यथा ऋभवो नरो मनुष्याः सन्तः तयोः श्रुतिसमृत्योः कर्मणा 
अमृतत्वं देवत्वमापन्ना: । 


तदर्थेयमृक्‌ (क्र.१.११०.४) 

विष्ट्वी शमी तरणित्वेनं वाघतो मर्तासः सन्तों अमृतत्वमानशुः । 

सौधन्वना ऋभवः सूर॑चक्षसः संवत्सरे सम॑पृच्यन्त धीतिभिंः ।। 

कुत्सख्रिष्ठुभा क्रभूंस्तुष्टाव । आभिष्ठविके पञ्चमेऽहनि विनियुक्तम्‌ । आयुः पञ्चमिति खण्डे 
“ततं मे अपस्तदु तायते पुन'(ऋ.१.११०.१)रित्यार्भवम्‌ (सां.श्री.सू १।५।४) । 


ऋचोऽयमर्थः । वाघतः कऋत्विग्रूपास्ते ऋभवः । तरणित्वेन क्षिप्रत्वेन विष्ट्वी शमी 
(निघण्टु २।१) एते कर्मनामनी । 'विष्ठ्‌ व्याप्तौ’ 'स्रात्व्यादयश्र” (पा.७।१।४९) इति त्तवा 
प्रत्ययस्य ईकारान्तादेशः । ते सर्वकर्माणि व्याप्य मर्तासः मनुष्याः सन्तः अमृतत्वं देवत्वम्‌ 
आनशुः । कृतैः कर्मभिर्दवत्वमानशिरे । देवत्वं प्राप्य सौधन्वनाः सुधन्वन आङ्गिरसस्य त्रयः 
पुत्राः ऋभुर्विभ्वा वाज इति । एतेन ऋभवः सूरचक्षसः सूर्यसमानप्रकाशाः संवत्सरे 
संवत्सरायववभूते वसन्तादिकाले धीतिभिः अनुष्ठेयैज्योतिशेमादिभि: कर्मभिः समपृच्यन्त संपृक्ता 
अभवत्‌ । देवैः सह यज्ञभागार्हा बभूवुरित्यर्थः । 

अत्र निरुक्तम्‌ (नि.११।१६) “कृत्वा कर्माणि क्षिप्रत्वेन वोढारो मेधाविनो वा मर्तासः 
सन्तो अमृतत्वमानशिरे सौधन्वना क्रभवः सूरख्याना वा, सूरप्रज्ञा वा, संवत्सरे समपृच्यन्त 
धीतिभिः कर्मभिः’? इति । 


अथां देवेष्वमृतत्वमानश (ऋ.४.३६.४) इति निगमः । 
ते शोभनकर्मकरणेन सुहस्ता उक्ताम्‌ तद्यथा- 
झां न॑ ऋभवः सुकृत: सुहस्ताः (ऋ. ७,३५.१२) 


गणं देवानामृभवः सुहस्ताः (ऋ. ४.३५.३) । कर्मणा सुहस्ता निविशत्‌- इत्येवमादयः । 
तस्मादुक्तं देवत्वे हेतुरिति ।। ४ ॥ 


ऋक्संहिता पदपाठसहिता 
क्षेत्रमिव वि म॑मुस्तेज॑नेनँ एकं पात्र॑मृभवो जेह॑मानम्‌ । 
उप॑स्तुता उपमं नार्घमाना अमर्त्येषु श्रव॑ इच्छर्मानाः ॥ ५ ॥ 
क्षेत्रमूइव । वि । ममुः । तेज॑नेन । एकम्‌ । पात्रम्‌ । ऋभवः । जेह॑मानम्‌ । उपंडस्तुताः । 
उपऽमम्‌ । नाध॑मानाः । अर्मर्त्येघु । श्रव॑ः । इच्छमाना ॥ ५ ॥ 
स्कन्द- क्षेत्रमिव वि ममुः । यथा करिचेद्रऊ्वा दण्डेन वा क्षेत्रं विमिमीते, तद्वद्विमितवन्त 
इत्यर्थः । कीदृशेन । तेजनेन “तिज निशाने” । निशितेन । केन । सामर्थ्याद्‌ व्यथनेन । 
तेन हि रथकारा विमिमते । अथवा तेजनराब्दः तेजःपर्यायः । स्वेन तेजसा । किं विममुः । 
एकम्‌ चमसाख्यं पात्रम्‌ । के । ऋभवः । जेहमानम्‌ 'जेहते’ (निघ.२,१४) इति गतिकर्मा । 
चतुर्धागतम्‌ । चतुष्ट्वं प्रतिपद्यमानमित्यर्थः । कीदृशाः । उपस्तुताः उपेत्येतत्‌ समित्येतस्य 
स्थाने । सर्वस्तोतृभिः संस्तुताः । उपमं नाधमानाः “उपमे’ (निघ.२, १६) इत्यन्तिकनाम । 
अन्तरेणापि भावप्रत्ययं सामर्थ्यादिहान्तिकत्वे द्रष्टव्यम्‌ । नाधिर्याञ्जार्थः । सनिकृष्टत्वं प्रार्थयमाना: । 
कस्य । सामथ्यद्दिवानाम्‌ । देवेष्वन्तर्गतिमिच्छन्त इत्यर्थः । न चान्तर्गतिमेव केवलाम्‌ । अमर्त्यषु 
निर्धारणे चात्र सप्तमी । देवानां मध्ये । श्रवः इच्छमानाः । हविर्लक्षणमन्नमिच्छन्त इत्यर्थः ।। 


वेङ्कटमाधव- मानदण्डेन भूमिम्‌ इव झस्रेण विकर्तनार्थं हस्तात्‌ हस्ते सञ्चरमाणम्‌ एकम्‌ 
पात्रम्‌ विविधं कृतवन्तः, समीपस्तुता देवानां समीपं कामयमाना देवेषु सोमम्‌ इच्छमानाः ।। 


सू.११० मं.५] प्रयममण्डलम्‌ 549 


मुद्रल- उपस्तुताः समीपस्थैक्रषिभिः स्तुताः ऋभवः जेहमानम्‌ होमक्रियां प्रति प्रयतमानम्‌ 
एकम्‌ असहायम्‌ पात्रम्‌ पानसाधनं त्वष्टा निर्मितं चमसं मानदण्डेन क्षेत्रमिव भूमिमिव तेजनेन 
तीक्ष्णेन शस्रेण चमसत्ततुष्टयरूपेण कर्तुम्‌ वि ममुः विशेषेण मानं कृतवन्तः । किमिच्छन्तः । 
उपमम्‌ सर्वेषामुपमानभूतं प्रशस्तै सोमलक्षणमन्नम्‌ नाधमानाः भावमानाः । एतदेव विवृणोति । 
अमर्त्येषु मरणरहितेषु देवेषु मध्ये श्रवः हविर्लक्षणम्‌ अन्नम्‌ इच्छमानाः इच्छन्तः । देवैः 
सह सोमपानं कामयमानाः तल्लाभाय चतुरश्चमसात्‌ अकार्षुरित्यर्थः || ५ ॥ 

सायण- उपस्तुताः समीपस्थैक्रषिभि: स्तुता: ऋभवः जेहमानं होमक्रियां प्रति प्रयतमानम्‌ 
एकम्‌ असहायं पात्रं पानसाधनं त्वष्टा निर्मितं चमसं मानदण्डेन क्षेत्रमिव भूमिमिव तेजनेन 
तीक्ष्णेन शस्रेण चमसचतुष्टयरूपेण कर्तु वि ममुः विशेषेण मानं कृतवन्तः । किमिच्छन्तः । 
उपमं सर्वेषामुपमानभूतं प्रशस्तं सोमलक्षणमन्रं नाधमानाः याचमानाः । एतदेव विवृणोति । 
अमर्त्येषु मरणरहितेषु देवेषु मध्ये श्रवः हविर्लक्षणमन्रम्‌ इच्छमानाः इच्छन्तः । देवैः सह 
सोमपानं कामयमानाः तल्लाभाय चतुरश्रमसानकार्धुरित्यर्थः । 

ममुः । “माङ्‌ माने शब्दे च? । व्यत्ययेन परस्मैपदम्‌ । तेजनेन । 'अणोऽप्रगृ्मस्यानु- 
नासिकः? (पा.सू.८.४.५७) इति अनवसाने व्यत्ययेन अकारस्य आनुनासिक्यम्‌ । 
ईषाअक्षादित्वात्‌ प्रकृतिभावः । जेहमानम्‌ । 'वेह जेह बाहू प्रयत्ने’ | भौवादिकः । अनुदात्त- 
त्त्वात्‌ आत्मनेपदम्‌ । उपस्तुताः । “गतिरनन्तरः? इति गतेः प्रकृतिस्वरत्वम्‌ | उपमम्‌ । “माङ्‌ 
माने? । 'आतश्चोपसर्गे? इति कप्रत्ययः । इच्छमानाः । व्यत्ययेन आत्मनेपदम्‌ ।। ५ ।। 

सिद्धाञ्जनम्‌- उपस्तुताः ऋषिभिः समीपे स्तुताः ऋभवः उक्तस्वरूपाः जेहमानम्‌ 
प्रयतमानं (वेह जेह बाह प्रयत्ने) चतुर्व्यूहतां प्राप्त रीरलक्षणं सोमरसपात्रमेव प्रयतते । तथा 
यतमानं एकम्‌ पात्रम्‌ चमसं मानदण्डेन क्षेत्रमिव भूमिमिव तेजनेन निशातनेन चतुष्टपरूपेण 
कर्तु विममुः विरेषेण मानं कृतवन्तः । किं कुर्वन्तः? उपमम्‌ उपमानभूतं प्रशस्तं सोमं 
नाधमानाः याचमानाः, अपि च अमर्त्येषु देवेषु मध्ये श्रवः श्रवणं दैव्यवाच इति शेषः, 
इच्छमानाः इच्छन्दः । एकतः पकेभ्यो मनुष्येभ्यः सोममिच्छन्ति, अन्यतो देवेषु मध्ये श्रवणम्‌ । 

ममुः-माङ माने, व्यत्ययेव परस्मैपदम्‌ । अपमम्‌-माङ माने, आतइचोपसर्ग इति कप्रत्ययः 
। इच्छमानाः-व्यत्ययेनात्मनेपदम्‌ ।। ५ ॥। 

॥ इति प्रथमाष्टके सप्तमाध्याये त्रिंशो वर्गः ॥ 

॥ अथ एकत्रिंशो वर्गः ।। 


ऋक्संहिता पदपाठसहिता 
आ म॑नीषामन्तरिक्षस्य नृभ्य॑ः स्रुचेव घृतं जुंहवाम विना । 
तरणित्वा ये पितुर॑स्य सश्चिर ऋभवो वाज॑मरुहन्‌ दिवो रज॑ः ॥ ६ ॥ 
आ । मनीषाम्‌ । अन्तरिक्षस्य । नृऽभ्यः । स्रुचा$ईब । घृतम्‌ । जुहवाम । विद्यनां । 
तरणिऽत्वा । ये । पितुः । अस्य । सश्चिरे । क्रभर्वः । वाज॑म्‌ । अरुहन्‌ । दिवः । 
रज॑ः ।॥। ६ ॥। 


स्कन्द- आ इत्यपसगो जुहवाम इत्याख्यातेन सम्बन्धयितव्यः । मनीषाम्‌ स्तुतिम्‌ 
अन्तरिक्षस्य षष्टीश्रुतेरत्र योग्यां सदृशीं वेत्यध्याहरतव्यम्‌ । अतिमहतोऽन्तरिक्षस्यापि योग्यां सदृशीं 
वा । अत्यन्तमहतीमित्यर्थः । नृभ्यः मनुष्याणामृभृणामर्थाय । मनुष्यानृभून्‌ स्तोतुमित्यर्थः । 
स्रुचेव घृतम्‌ आ जुहवाम आकारोऽत्र मर्यादायाम्‌ । यथा किचिदाहवनीयादौ स्रुचा घृतं 
मर्यादया प्रक्षिपेद्‌ एवं प्रक्षिपामोच्चारयामेत्येतदाशास्महे । विद्यना स्वेन ज्ञानेन | ये ऋभवः 
किं कृतवन्तः । तरणित्वा क्षिप्रत्वेन ये पितुः सर्वप्राणिनां पितृभूतस्य पालयितुर्वा अस्य सवितुः 
स्वभूतम्‌ सश्चिरे सइचतिर्गतिकर्मा (निघ.२, १४) । सोपसगर्थिऽयं द्रष्टव्यः । अधिगतवन्तः । 
लब्धवन्त इत्यर्थः । ऋभवः वाजम्‌ आतिथ्यसम्बन्धि अन्नम्‌ अरुहन्‌ आरूढवन्तरच दिवः 
अवयवभूतम्‌ रजः लोकम्‌ । देवलोकं चारूढयन्त इत्यर्थः ।। ६ ॥ 


वेङ्कटमाधव- यथा स्रुचा घृतम्‌ आजुहृति एवं वयम्‌ अन्तरिक्षस्य नेतृभ्यो 
मध्यमस्थानपठितेभ्यः स्तुतिं कुर्मः प्रज्ञानेन । क्षिप्रत्वेन ये पितृभूतस्य अस्य सवितुः अमृतम्‌ 
आस्वादितवन्तः ते दिवः लोकाद्‌ अन्नं सोमात्मकम्‌ अधिष्ठितवन्तः । देवेभ्यः सोमपीथं प्राप्ता 
इति ॥ ६ ॥ 


मुद्रल- अन्तरिक्षस्य अन्तरिक्षलोकस्य मध्यमस्थानस्य सम्बन्धिभ्यः नृभ्यः यज्ञस्य नेतृभ्यः 
ऋभुभ्यः ऋभवो हि यज्ञस्य नेतारः, तेन हि देवत्वं प्राप्ताः । स्रुचेव यथा स्रुसा जुह्वा घृतम्‌ 
क्षरणशीलाज्योपेतं हविः आ जुहवाम यथाञास्रं प्रयच्छाम | एवमेव मनीषाम्‌ स्तुतिम्‌ विद्मना 
वेदनेन कुर्म इति शेषः । अपि च ये क्रभवः पितुः सर्वस्य जगतः पालकस्य अस्य सूर्यस्य 
तरणित्वा तरणित्वानि तरणकौशलानि सञ्चिरे सूर्यरस्मिभूताः सन्तः प्रापुः । तदुक्तम्‌ 

“आदित्यरइमयो5पि ऋभव उच्यन्ते’ (या.११, १६) इति । ते ऋभवः दिवः रजः द्योतमानस्य 
स्वर्गलोकस्य सम्बन्धिनम्‌ वाजम्‌ सोमलक्षणमन्नम्‌ अरुहन्‌ यागदानादिभिः कर्मभिरन्यैश्च 
वेदोक्तैरचमसचतुष्टयकरणादिकैः प्राप्रुवन्‌ ।। ६ ।। 


सायण- अन्तरिक्षस्य अन्तरिक्षलोकस्य मध्यमस्थानस्य सम्बन्धिभ्यः नृभ्यः यज्ञस्य नेतृभ्य 
ऋभुभ्यः । क्रभवो हि यज्ञस्य नेतारः । तेन हि ते देवत्वं प्राप्ताः । यद्वा । अन्तरिक्षस्य 
लोकस्य नेतृभ्यः । मध्यमे स्थाने ह्येते पठ्यन्ते । तादृशेभ्यः स्रुचेव यथा स्रुचा जुह्वा घृतं 
क्षरणशीलाज्योपेतं हविः आ जुहवाम । मर्यादायामाकारः । यथाञास्रं प्रयच्छाम । एवमेव 
मनीषां स्तुतिं विद्मना वेदनेन ज्ञानेन कुर्मः इति रोषः । अपि च ये ऋभवः पितुः सर्वस्य 
जगतः पालकस्य अस्य सूर्यस्य तरणित्चा तरणित्वानि तरणकौशलानि सश्चिरे सूर्यरस्मिभूताः 
सन्तः प्रापुः । तदुक्तम्‌- 'आदित्यरइमयोऽप्यृभव उच्यन्ते’ इति । ते ऋभवः दिवो रजः । 
रजःशब्दो लोकवाची । द्योतमानस्य स्वर्गाख्यस्य लोकस्य सम्बन्धिनं वाजं सोमलक्षणमन्नम्‌ 
अरुहन्‌ यागदानादिभिः कर्मभिरन्यैश्च देवोक्तेः चमसततुष्टयकरणादिकैः प्राप्नुवन्‌ । 


स्रुचेव । सावेकाच' इति विभक्तेरुदात्तत्वम्‌ । जुहवाम । “हु दानादनयोः' । लोटि 
‘आडुत्तमस्य पिच्च' इति आडागमः । विद्मना । (विद ज्ञाने’ । औणादिको मनिः । “न 
संयोगाद्वमन्तात्‌? इति कर्तरि अनिप्रत्ययः । तस्य भावस्तरणित्वम्‌ । शेश्छन्दसि बहुलम्‌' 
इति शेलोप: । सश्चिरे । “लुश्व षस्ज गतौ' इत्यत्र सश्चिमप्येके पठन्ति । व्यत्ययेन आत्मने- 
पदम्‌ । 'द्विर्वचनप्रकरणे छन्दसि वेति वक्तव्यम्‌’ इति वचनात्‌ द्विर्वचनाभावः । इरेचश्रित्त्वा- 
दन्तोदात्तत्वम्‌ । 'यद्दत्तानित्यम्‌' इति निघातप्रतिषेधः । अर्हन्‌ । “रुह बीजजन्मनि प्रादुभवि 
च? । लुङि “कृमृदृरुहिभ्यश्छन्दसि' इति च्लेः अङादेशः । दिवः । “ऊडिदम्‌” इत्यादिना 
विभक्तेरुदात्तत्वम्‌ । रजः । 'रअ रागे' । रजन्यस्मिन्निति रजो लोकः । तदुक्ते- “लोका 
रजांस्युच्यन्ते' (निरु.४.१९) इति । औणादिकोऽधिकरणे असुन्‌ । 'रजकरजनरज:सूपसह्चानम्‌ 
इति नलोपः । “सुपां सुलुक्‌’ इति षष्ठया लुक्‌ ॥ ६ ॥ 

सिद्धाञ्जनम्‌- अन्तरिक्षस्य मध्यमस्थानस्य भुवर्लोकस्य सम्बन्धिभ्यः नृभ्यः नेतृभ्य 
ऋभुभ्यः, इतः प्रेत्य भुवरलोकमार्गेणैव तृतीयं स्थानं प्राप्रुवन्ति कृतात्मानो मनुष्याः, तत्र क्रभव 


उपकारिणो भवन्ति । तस्मान्मध्यमस्थानसम्बन्ित्वमृभूणाम्‌, तेषां पदं तु उत्तमस्थानम्‌ । तेभ्यः 

स्रुचेव घृतम्‌ जुह्णा आज्योपेतं हविः यथा आजुहवाम प्रयच्छाम, तथा मनीषाम्‌ स्तुतिं 
विद्यना वेदनेन ज्ञानेन कुर्मः । ये ऋभवः देवभूताः पूर्वेऽस्मत्पितरः अस्य सर्वस्य जगतः 
पितुः पालकस्य सवितुः तरणित्वा तरणित्वानि तरणकौशलानि सङ्चिरे प्रापुः, सावित्रान्‌ 
विभवान्‌ लब्धवन्त इत्यर्थः । अत एव दिवः द्योतमानस्य रजः रजसः स्वर्लोकस्य वाजम्‌ 
समृद्धिं प्रति अरुहन्‌ प्राप्नुवन्‌ । 


जुहवाम- हु दानादनयोः । विद्मना-वेत्तेः, औणादिको मनिः । ६ ॥ 


ऋक्संहिता पदपाठसहिता 


ऋभुर्न इन्द्रः शवसा नवीयानृभुर्वाजिभिर्वसुंभिर्वसुर्ददिः । 
युष्माकं देवा अवसाइनि प्रियेईभि तिष्ठेम पृत्सुतीरसुंन्वताम्‌ ।। ७ ॥। 
ऋभुः । नः । इन्द्रः । शवसा । नवीयान्‌ । ऋभुः । वाजेभिः । वसुंऽभिः । वसुंः । 
ददिः । युष्मार्कम्‌ । देवाः । अव॑सा । अह॑नि । प्रिये । अभि । तिष्ठेम । पृत्सुतीः । 
असुंन्वताम्‌ ॥ ७ ॥ 

स्कन्द- ऋभुः नः अस्माकम्‌ इन्द्रः च क्रभूणां सखित्वात्‌ । अथवा इन्द्र इति 
क्रभोर्विशोषणम्‌ । इन्द्रसदृशोऽत्यन्तेश्वरो वा । शवसा बलेन सामर्थ्यलक्षणेन । यदस्माकं 
स्तुतिकरणसामर्थ्यं तेन सर्वेण । नवीयान्‌ अतिशयेन स्तुत्यः । किश्च ऋभुः वाजेभिः 
अन्यतरवचनेनापि वाजइाब्देनात्र साहचर्याद्‌ वाजो विभ्वा चोच्येते । व्यत्ययेन च द्विवचनस्य 
स्थाने बहुवचनम्‌ । वाजविभ्वाभ्यां बसुभिः च सह वसुः अन्तणीतमत्त्वर्थमेतत्‌ । धनवान्‌ । 
ददिः स्तोतृभ्यो यष्ट्रभ्यश्च साधुदाता । किम्‌ । सामर्थ्यात्‌ सर्वानभिप्रेतानर्थान्‌ | अथवा वसुरिति 
व्यत्ययेन पुंष्किङ्गता । वसु ददिः । धनं दातेत्यर्थः । आर्भवत्वाच्चास्य सूक्तस्य ऋभुविभ्वा- 
वाजानामेवात्र प्राधान्यं द्रष्टव्यं न सहयोगमात्रं निर्दिष्टानां वसूनामपि । परोऽर्धर्चः प्रत्यक्षकृतत्वाद्‌ 
भिन्नं वाक्यम्‌ । युष्माकम्‌ हे देवाः! अवसा तर्पणेन हेतुना । युष्मान्‌ सोमेन तर्पयन्त इत्यर्थः । 
क । अहनि यागदिवसे । प्रिये सर्वमनुष्याणाम्‌ । अभि तिष्ठेम अभितिष्ठतिरत्र सामर्थ्याज्यार्थः । 
जयेम वयम्‌ । पृत्सुतीः पृत्सु तायन्ते विस्तीर्यन्त इति पृत्सुतयः सेनाः । असुन्वताम्‌ 
सोमाभिषवमकुर्वतां शात्रूणां स्वभूताः । ये युष्मान्न यजन्ते ते अस्मच्छत्रवः, तेषां स्वभूता 
इत्यर्थः ।। ७ ॥ 

वेङ्कटमाधव- ऋभुः अस्मभ्यं बलेन सर्वद। नवतरो भवति । तथा वासयितृभिः वाजेभिः 
सह वसूनां दाता भवति । ऋभुर्विभ्वा वाज इति त्रय ऋभवः, तत्र प्रथमोत्तमाभ्यां बहुवत्‌ निगमा 
भवन्ति (या.११,१६) । युष्माकम्‌ क्रभवः! रक्षणेन प्रकाशकानां प्रियेऽस्मिन्‌ दिवसे अयजमानानां 
सेना वयम्‌ अभिभवेम ।। ७ ।। 


मुद्रल- ऋभुर्विभ्वा वाज इति त्रय सुधन्वनः पुत्राः । तत्र शवसा बलेन नवीयान्‌ नवतरः 
प्रशस्ततरः ऋभुः नः अस्माकम्‌ इन्द्रः परमेश्वरः । अस्माकं रक्षक इत्यर्थः । अपि च वाजेभिः 
वाजैरस्मभ्यं दातव्यैरन्नैः वसुभिः निवासहेतुभिर्धनेश्च स ऋभुः वसुः अस्माकं निवासयिता । अत 
एव ददिः तेषामन्नानां धनानां दाता भवतु । परोडर्धर्चः प्रत्यक्षकृतः । हे देवाः! दानादिगुणयुक्ता 
ऋभुप्रभृतयः! युष्माकम्‌ सम्बन्धिना अवसा रक्षणेन युक्ते प्रिये अस्माकमनुकूले अहनि दिवसे 
वर्तमाना वयम्‌ असुन्वताम्‌ सुन्वद्यजमानविरोधिनां शत्रूणाम्‌ पृत्सुतीः सेना अभि तिष्ठेम | 


सायण- क्रभुर्विभ्वा वाज इति त्रयः सुधन्वनः पुत्राः । तत्र शवसा बलेन नवीयान्‌ 
नवतरः प्रशस्ततरः ऋभुः नः अस्माकम्‌ इन्द्रः परमेश्वर: । अस्माकं रक्षक इत्यर्थ: । यद्वा । 
इन्द्र एव प्रसङ्गात्‌ उरुभातीति नैरुक्तव्युत्पत्त्या ऋभुरिति स्तूयते । अपि च वाजेभिः वाजैरस्मभयं 
दातव्यैरज्नैः वसुभिः निवासहेतुभिर्धनेश्च ऋभुः वसुः अस्माकं निवासयिता अत एव द॒दिः 
तेषामन्नानां धनानां च दाता भवतु । परोऽधर्चः प्रत्यक्षकृतः । हे देवाः! दानादिगुणयुक्ता 
ऋभुप्रभृतयः युष्माकं सम्बन्धिना अवसा रक्षणेन युक्ते प्रिये अस्माकमनुकूले अहनि दिवसे 
वर्तमाना वयम्‌ असुन्वतां सुन्वद्यजमानविरोधिनां शत्रूणां पृत्सुतीः सेना अभि तिष्ठेम । 


नवीयान्‌ । नवशब्दात्‌ आतिशायनिक ईयसुन्‌ । वाजेभिः । “बहुलं छन्दसि’ इति भिस 
ऐसभावः । वसुः । “वस निवासे’ । अस्मात्‌ अन्तर्भावितण्यर्थात्‌ “शृस्वृस्तिहि’ इत्यादिना 
उप्रत्ययः । “नित्‌” इत्यनुवृत्तेराद्युदात्तत्वम्‌ । ददिः । ‘डुदाञ्‌ दाने! । “आदृगमहन' इति 
किप्रत्ययः । लिङ्वद्वावात्‌ द्विभावादि । “आतो लोप इटि च' इति आकारलोपः ।। ७ ॥ 

सिद्धाञ्जनम्‌- ऋभुरिति सर्वेषामृभूणामुपलक्षणम्‌, शवसा ज्वलितेन बलेन नवीयान्‌ नवतरः 
प्रशस्ततरः ऋभुः नः अस्माकं इन्द्रः देवराजः परम ईइवरो भवति । अपि च, वाजेभिः 
समृद्धिभिः वसुभिः धनैरच ऋभुः अस्माकं वसुः निवासयिता देवः अत एव ददिः दाता 

चाभीष्टानाम्‌ । परोर्धर्च: प्रत्यक्षकृतः । हे देवाः! ऋभवः, युष्माकम्‌ अवसा युष्मत्कर्तृकरक्षणेन 
प्रिये अनुकूले पीतिप्रदे अहनि दिवसे सम्प्राप्ते असुन्वताम्‌ अयजमानानां यज्ञविरोधिनां देवद्वेषिणां 
पृत्सुतीः सेना: अभितिष्ठेम अभिभवेम । 


नवीयान्‌- नवशब्दादातिशायनिके ईयसुन्‌ । ददिः-ड॒दाञ्‌ दाने, आदृगमहन इति किप्रत्ययः, 
लिडूवद्धावाद्‌ द्विर्भावादि, आतो लोप इटि चेत्याकारलोपः ।। ७ ॥ 


ऋक्संहिता पदपाठसहिता 


निश्चर्मण ऋभवो गार्मपिंशत सं वत्सेनासृजता मातरं पुन॑ः । 
सौध॑न्वानासः स्वपस्यया नरो जित्री युवांना पितरांकृणोतन ॥ ८ ॥ 
निः । चर्मणः । ऋभवः । गाम्‌ । अपिंशत । सम्‌ । वत्सेन॑ । असृजत । मातर॑म्‌ । 
पुनरितिं । सौध॑न्वनासः । सुऽअपस्ययां । नरः । जिव्री इति । युवाना । पितरां । 
अकृणोतन ॥ ८ ॥ 

स्कन्द- अत्रेतिहासमाचक्षते- 'ऋषेः कस्यचिदग्निहोत्रधेनुस्तरुणवत्सा ममार । तस्यां 
विकर्तितायाम्‌ आरुदता वत्सेन उद्वेजित ऋभून्‌ स्वपितरौ वृद्धौ पुनर्युवानौ कुर्वतो ददर्श । 
तानुवाच, ममाप्यग्निहोत्रधेनुं मृतां पुनजीवयतेति । तस्य स्वमाहात्म्येन तस्माचचर्मणः तामेव गाम्‌ 
आेषावयवोपेतां चक्रुः इति । तदेतदिहोच्यते- निश्चर्मण इत्यादिना । विकर्तिताया गोश्चर्मणः 
हे ऋभवः! यूयं तामेव गाम्‌ अपिंशत “पिशि अवयवे’ । अवयववतीं कृतवन्तः। सर्वावयवोपेताम्‌ 
उदपादयन्तेत्यर्थः । उत्पाद्य च सम्‌ वत्सेन असृजत संसर्जितवन्तः सङ्गमितवन्तः स्थ तां 
गाम्‌ मातरं पुनः । कदा । उच्यते । सौधन्वनासः! सुधन्वनः पुत्राः! यदा स्वपस्यया 
शोभनमप: कर्म यस्य स स्वपाः । तदिच्छा स्वपस्या तया । शोभनकर्मकारित्वनिमित्तयश- 
इच्छयत्यर्थः । हे नरः! मनुष्याः! जिव्री जीणौ सन्तौ पुनः युवानौ स्वौ मातापितरौ अकृणोतन 
कृतवन्तः ।। ८ ॥ 


वेङ्कटमाधव- कस्यचित्‌ ऋषेः थेन्वां मृतायां तस्याः चर्म स न्यदधात्‌ । अथ वत्सं रुदन्तं 
दृष्ट्रा ऋभूनस्तौत्‌ । अथ ते तच्चर्मादाय काञ्चन धेनुं शिल्पकौशलेन कृत्वा बहिशO्चर्मणा सन्धाय 
तपोमाहात्म्येन तां सप्राणां चक्रुः । अथ तेन वत्सेन पुनः अपि ताम्‌ मातरम्‌ समसृजन्‌ । 

निष्पिंशतिः सन्धानकर्मा । सौधन्वना:! शोभनकर्मेच्छया नेतार:! जीर्णावात्मीयौ पितरौ युवानौ 
अकृणोतन ।। ८ ॥ 


मुद्ढल- पुरा कस्यचित्‌ क्रषेर्धनुर्मृता । स क्रषिस्तस्या धेनोर्वत्सं दृष्ट्वा ऋभुं तुष्टाव । 
क्रभवस्तत्सदृशीमन्यां धेनुं कृत्वा तदीयेन चर्मणा संवीय तेन वत्सेन समयोजयन्निति । अयमर्थः 
पूर्वार्धेन प्रतिपाद्यते । हे ऋभवः! यूयम्‌ चर्मणः चर्मणा गाम्‌ धेनुम्‌ निः अपिंशत 
नि:रेषेणाश्किषटां संयुक्ताम्‌ अकुरुत । तदनन्तरम्‌ मातरम्‌ तां गाम्‌ पुनः वत्सेन सम्‌ असृजत 
संसृष्टामकुरुत समगमयतेति यावत्‌ । अपि च हे सौधन्वनासः! सुधन्वनः आङ्गिरसस्य पुत्राः ! 
नरः! यज्ञस्य नेतार ऋभवः! स्वपस्यया शोभनकर्मेच्छया यागदानाद्याचरणेनेति यावत्‌ । जिव्री 
जीर्ण वृद्धौ पितरा मातापितरौ युवाना पुनरयौवनोपेतौ अकुणोतन यूयम्‌ अकृढूवम्‌ ।। ८ ॥ 


सायण- पुरा कस्यचिदृषर्धेनुर्मृता । स ऋषिस्तस्या धेनोर्वत्सं दृष्ट्वा ऋभुं तुष्टाव । 
ऋभवस्तत्सदृशीमन्यां धेनुं कृत्वा तदीयेन चर्मणा संवीय तेन वत्सेन समयोजयन्निति । अयमर्थः 
पूर्वार्धे प्रतिपाद्यते । हे ऋभवः! यूयं चर्मणः चर्मणा त्वचा । तृतीयार्थे षष्ठी । गां धेनुं 
निः अपिंशत निःशेषेणाश्रिष्टां संयुक्तामकुरुत । तदनन्तरं मातरं तां गां पुनः वत्सेन सम्‌ 
असृजत संसृष्टामकुरुत समगमयतेति यावत्‌ । अपि च हे सौधन्वनासः! सुधन्वनः आज्गिरसस्य 
पुत्राः नरः य॒ज्ञस्य नेतारः ऋभवः स्वपस्यया झोभनकर्मेच्छया यागदानाद्याचरणेनेति यावत्‌ । 
जिब्री जीर्णो वृद्धौ पितरा मातापितरौ युवाना पुनयौवनोपेतौ अकृणोतन यूयमकृदूवम्‌ । 


अपिंशत । “पिझा अवयवे? । तौदादिकः । 'शेमुचादीनाम्‌' इति नुम्‌ । सौधन्वनासः । 
सुधन्वनः पुत्राः सौधन्वनाः । “अन्‌? (पा.सू.६.४.१६७) इति प्रकृतिभावः । “आजसेरसुक्‌' । 
“आमन्त्रितस्य च' इत्याद्यदात्तत्वम्‌ । स्वपस्यया । झोभनमपः स्वपः । तदिच्छा स्वपस्या । 
“सुप आत्मनः क्यच्‌’ । 'अ प्रत्ययात्‌’ इति भावे अकारप्रत्ययः । जित्री । 'जूष्‌ वयोहानौ’ । 
“जृशस्तृजागृभ्यः किन (उ.सू.४.४९४) । ऋत इद्धातो:' इति इत्वम्‌ । रेफवकारयोः स्थान- 
विपर्ययः । बहुलवचनात्‌ “हलि च' इति दीर्घाभावः । नित्त्वादाद्युदात्तत्वम्‌ । युवाना । “सुपां 
सुलुक्‌’ इति विभक्तेः आकारः । पितरा । पिता च माता च पितरौ । “पिता मात्रा’ 
(पा.सू.१.२.७०) इति पिता शिष्यते । पूर्ववत्‌ विभक्तेः आकारः । अकृणोतन । 'कृवि 
हिंसाकरणयोश्च' । इदित्त्वात्‌ नुम्‌ । “धिन्विकृण्व्योर च' इति उप्रत्ययः, तत्संनियोगेन वकारस्य 

च अकार: । अतो लोपे सति तस्य स्थानिवद्धावात्‌ लघूपधगुणाभावः । लङ्मध्यमबहुवचनस्य 
तशब्दस्य “तप्तनप्तनथनाश्व' इति तनबादेशः । तस्य पित्त्वेन डित्त्वाभावाद्रण: ॥ ८ ॥ 


सिद्धाञ्जनम्‌- अस्यामृचि क्रभूणां अन्यत्कर्म वर्णितम्‌ । अस्यास्तात्पर्य कामपि कथामव- 
लम्ब्याविष्कृतं सायणीये, तत्र नास्माकमाद्रः, । अस्मदीयं तात्पर्य तु (१.२०.३) तत्रोक्तम्‌ । 
स एष सारांशः । ““गौरियं आदिमा प्रभा अदितिर्भवति । क्रभवः एनां आवृण्वत्‌ चर्म अपोद्धार्य 
संस्कृतवन्तः'? इत्यन्यत्र प्रोक्तम्‌ । “निइचर्मणो गामरिणीत धीतिभिः’ (४.३६.४) एषा गौः, 
विश्वरूपेति चोक्तम्‌ 'ये देनुं विइवजुवं विश्वरूपाम” (४.३३.८) । विइवस्य प्रेरयित्री विइवरूपा 
च अदितिरेव माता अखण्डप्रज्ञास्वरूपिणी भवति । तस्या एव पुत्री जीव आत्मा मनुष्यस्य । 
मातुविप्रयुक्त: प्रज्ञायाम्‌ । तत्र आवरणं चर्म हेतुर्भवति । तच्च तमोभूतं प्रकृतिकार्यमेव लक्षणीयम्‌ । 
तदपाये अखण्दप्रज्ञाया अदितेरमृतसुवो धेनोः स्वीयां वृत्तिं रूपीभवन्तीं मानुषे पुरुषे निष्पादयन्त्येत 
ऋभवः'' । अथ ऋचोङक्षरार्थः तात्पर्यबोधाय भवति । हे ऋभवः! यूयं चर्मणः आवरकात्‌ 
तमोरूपात्‌ गाम्‌ 'सर्वदुघां' धेनुं निरपिंशत निःरेषेण अरििष्टरूपां विश्लिष्ां अकुरुतेत्यर्थः । 
तथा कृत्वा मातरम्‌ तां वत्सेन पुनः समसृजत वत्सेन पुनः समगमयत । अन्यदार्भवं कर्म 
परेणार्धर्चेनोच्यते । हे सौधन्वनासः सुधन्वजाताः ऋभवः, नरः नेतारो यजमानुयजमान- 
पुरुषाणामूर्ध्वमिति शेषः, यूयं स्वपस्यया शोभनकर्मेच्छ्या जित्री जीणौ वृद्दौ पितरा युवाना 
पुनयौवनोपेतौ अकृणोतन अकृढूवम्‌ । अत्र माता पृथिवी पिता चौ: । सृष्टौ सिद्धयोः वृद्धयोः 
जगत्पित्रोः द्यावापृथिव्योः मानुषे यजमाने नवतां बलवतीमापादयन्ति ऋभव इत्युक्तं भवति । 

अपिंशत-पिश अवयवे, तुदादिः, शे मुचादीनामिति नुम्‌ । युवाना पितरा-उभयत्र 
विभक्तेराकारः ।। ८ ॥ 

नीतिमञ्जरी- सन्त उपकारनिरता इत्याह- 

सन्तः प्रभुत्वमापन्ना नोपकारं त्यजन्ति हि । 
ऋभवः प्राप्य देवत्वमृषेर्वत्समजीवयन्‌ ।। ३० ॥ 


त एव सन्तो नान्ये ये प्रभुत्वमापन्ना: महत्त्व प्राप्य उपकारं सत्कारं न त्यजन्ति । ऋभुवत्‌ । 
यथा ऋभवो देवा: कर्मणा देवत्वं प्राप्य उपकारं न त्यजुः । कुतः । कस्यचिदृषे्वत्सं मृतायाः 
अजीवयन्‌ । 

तदाह- (ऋ.१.११०.८) 


निश्चर्मण ऋभवो गार्मपिंशत सं वत्सेनासृजता मातरं पुन॑ः । 
सौधन्वनासः स्वपस्ययां नरो जित्री युवांना पितरांऽकृणोतन । 


तत्रेतिहासः । पुरा कस्यचिदृषे्धनुर्मता । स ऋषिस्तस्या धेनोर्वत्स दीनं दृष्ट्वा त्रभूस्तुष्टाव । 
ऋभवस्तादृशीमन्यां धेनुं कृत्वा तदीयेन तर्मणा संवार्य तेन वत्सेन समयोजयन्निति । ऋष्यादि 
पूर्ववत्‌ । 

ऋचोऽयमर्थः- हे ऋभवः! यूयं चर्मणः । तृतीयार्थे षष्ठी । चर्मणा त्वचा गां धेनुं 
निरपिंशत निःरेषेण संयुक्तामकुरुत तदनन्तरं मातरं गां पुनः वत्सेन समसृजत । संस्लिष्टा- 
मकुरुत । अपि च- हे सौधन्वनासः! सुधन्वनः पुत्राः नरः नेतारः स्वपस्यया शोभननं 
अपः कर्म स्वपः तदिच्छा स्वपस्या तया शोभनकर्मेच्छया । जिब्री जीर्णौ वृद्धी पितरा 
मातापितरौ युवाना पुनः यौवनोपेतौ अकृणोतन । तप्तनप्तेति (पा.७।१।४५) तनवादेशः । 


यूयमकृढ्वम्‌ । 

तथा निगमा: । 

निश्चर्मणो गाम॑रिणीत धीतिभिः (क्र.१.१६१.७) 

ययां धिया गामरिणीत चर्मणः (क्र.३.६०.२) । इत्येवमादयः । पुनर्‌- वारपुनः पुनरिति 
(क्र.प्रा.१ ११७) रेफः । असृजता मातरम्‌- (ऋ.प्रा.८।३१) इति पूर्वपदान्तदीर्घः । इति 
ऋभुभिर्देवत्वेपि उपकारो न त्यक्त इत्युक्तम्‌ ॥ ८ ॥ 


ऋक्संहिता पदपाठसहिता 


वाजेभिर्नो वाज॑सातावविड्ढ्यृभुमाँ ईन्द्र चित्रमा द॑र्षि रार्घः । 
तन्नों मित्रो वरुणो मामहन्तामदितिः सिन्धु; पृथिवी उत द्यौः ॥ ९ ॥। 
वाजेभिः । नः । वाज॑ऽसातौ । अविड्ढि । ऋभुऽमान्‌ । इन्द्र । चित्रम्‌ । आ । दर्षि । 


राध॑ः । तत्‌ । नः । मित्रः । वरुण: । ममहन्ताम्‌ । अदितिः । सिन्धुः । पृथिवी । 
उत । द्यौः ॥ ९ ॥ 

स्कन्द- वाजेभिः इत्यन्यतरवचनेनापि वाजशब्देन साहचर्यात्‌ त्रयोऽपि ऋभव उच्यन्ते । 
वाजप्रभृतिभिः ऋभुभिः सह नः अस्मान्‌ वाजसातौ सङ्गमे अविड्ढि अवपालय । किञ्च 
ऋभुमान्‌ क्रभुभि: संयुक्तः सन्‌ । ऋभुभिः सहेत्यर्थः । हे इन्द्र! चित्रम्‌ विचित्रं पूज्यं वा 
आ दर्षि आदारय । देह्यस्मभ्यमित्यर्थः । किम्‌ । राधः धनम्‌ । आर्भवत्वाच्च सूक्तस्य 
उपसर्जनतयापि निर्दिष्टानामृभूणामेवात्र प्राधान्यं द्रष्टव्यम्‌ । इन्द्रस्य तत्सखत्वात्‌ गुणभावे- 
नोपादानम्‌ । तत्‌ नः इत्याचुक्तार्थम्‌ (ऋ.१,९४,१६ द्र.) ।। ९ ॥ 


वेङ्टमाधव-वाजेन भ्रात्रा सहितेः भवद्भिः सह अस्मान्‌ सङ्गामे रक्ष । ऋभुभिः सहितस्त्वम्‌ 
चित्रम्‌ धनम्‌ इन्द्र! शत्रूणाम्‌ आदारयेति । साहचर्यादिन्द्रस्य स्तुतिः ।। ९ ॥ 


मुद्रल- हे इन्द्र! ऋभुमान्‌ ऋभुर्विभ्वा वाज इति त्रयोऽप्यृभुराब्देनोपचारादुच्यन्ते । 
तैर्युक्तस्त्वम्‌ वाजसातौ वाजस्यान्नस्य सम्भजने निमित्तभूते सति वाजेभिः अन्नैः नः अविड्ढि 
अस्मान्‌ व्याप्रुहि । अपि च चित्रम्‌ चायनीयम्‌ राधः धनम्‌ आ दर्षि अस्मभ्यं दातुम्‌ 
आद्रियस्व । तृतीयसवने ऋभुभिः सहेन्द्रस्यावस्थानात्‌ प्रसङ्गादतरेनद्रस्तुतिः | यदेतदस्माभिः 
प्रार्थितम्‌ अस्मदीयम्‌ तत्‌ मित्रादयः ममहन्ताम्‌ पूजयन्तु ।। ९ ॥ 


सायण- हे इन्द्र! ऋभुमान्‌ । क्रभुर्विभ्वा वाज इति त्रयोऽपि ऋभुराब्देनोपचारादत्रोच्यन्ते । 
तैर्युक्तस्त्वं वाजसातौ वाजस्यान्नस्य सम्भजने निमित्तभूते सति वाजेभिः अन्नैः अविड्रि अस्मान्‌ 
व्याप्रुहि । यद्वा । वाजसातिरिति सङ्जामनाम । वाजसातौ सङ्गामे वाजेभिर्वेजनयुक्तैरश्वैरविड्ि 
अस्मान्‌ रक्ष । अपि च चित्रं चायनीयं राधः धनम्‌ आ दर्षि अस्माभ्यं दातुमाद्रियस्व । 
तृतीयसवने ऋभुभिः सहेन्द्रस्यावस्थानात्‌ प्रसङ्गादत्रन्द्रस्तुतिः । यदेतदस्माभिःः प्रार्थितमस्मदीयं 
तत्‌ मित्रादयः ममहन्तां पूजयन्ताम्‌ । 


वाजसातौ । “वन षण सम्भक्तौ’ । भावे क्तिन्‌ । जनसनखनां सञ्झलोः' इति आत्वम्‌ । 
वाजानां सातिर्यस्मिन्‌ । बहुब्रीहौ पूर्वपदप्रकृतिस्वरत्वम्‌ । अविङ्कि । “विद्य॒ व्याप्ती’ । लोटो 
हिः । ‘बहुलं छन्दसि’ इति शपो लुक्‌ । 'हुझल्भ्यो हेर्धिः’ । ष्टुत्वजश्त्वे । “छन्दस्यपि दृश्यते' 
(पा.सू.६.४.७३) इति दृरिग्रहणात्‌ लोटि अडागमः । यद्वा । अवतेलोटि “सिब्बहुलं लेटि’ 
इति बहुलवचनात्‌ विकरणः सिप्‌ । तस्यार्धधातुकत्वात्‌ इट्‌ । ‘आदेशप्रत्यययोः? इति षत्वम्‌ । 

धित्वादि पूर्ववत्‌ । ऋभुमान्‌ । “हस्वनुडभ्यां मतुप्‌? इति मतुप उदात्तत्वम्‌ । दर्षि । 'दूडू 
आदरे' । लोटि व्यत्ययेन परस्मैपदम्‌ । 'बहुलं छन्दसि’ इति विकरणस्य लुक्‌ ॥ ९ | 


सिद्धाञ्जनम्‌- हे इन्द्र! ऋभूणामिन्द्रेण संहैकभावं गतत्वादेवं सम्बोधनम्‌ । क्रभुमान्‌ 
ऋभुभि्युक्तः त्वं वाजसातौ समृद्धिप्राप्ती, निमित्तसप्तमी, वाजेभिः समृद्धिभिः, त्वदीयाभिः 
नः अस्मान्‌ अविड्दि व्याप्रुहि । तथा व्याप्य चित्रम्‌ अद्भुतमुत्तमं राधः धनं आदर्षि आद्रियस्व 
अस्मत्कृते । तन्नो मित्र इत्यादि गतम्‌ । 


अविड्ढि-विष्ल व्याप्ती, लोटो हिः, शपो लुक्‌, छन्दस्यपि दृस्यते इति दृशिग्रहणात्‌ 
लोट्यडागमः । दर्षि-दूड आदरे, लोटू, व्यत्ययेन परस्मैपदम्‌, विकरणस्य लुक्‌ ॥ ९ ॥ 


॥। इति प्रथमाष्टके सप्तमाध्याये एकत्रिंगो वर्गः ।। 


॥ अथ द्वात्रिंशो वर्गः ॥। 


ऋक्संहिता पदपाठसहिता 
(सूक्तम्‌ १११) 
(५ कृत्स आङ्गिरसः । ऋभवः । जगती । ५ त्रिष्टुप्‌) 

तक्षन्‌ रथं सुवृतं विद्मनाप॑सस्तक्षन्‌ हरीं इन्द्रवाहा वृष॑ण्वसू । 
तक्षन्‌ पितृभ्यांमृभवो युवद्‌ वयस्तक्ष॑न्‌ वत्साय॑ मातरं सचाभुव॑म्‌ ॥ १ ॥ 
तक्ष॑न्‌ । रथम्‌' । सुऽवृततम्‌ । विग्ननाऽअंपसः । तक्ष॑न्‌ । हरी इतिं । इन्द्रवाहा । वृष॑ण्वसू 
इति वृष॑ण्‌ऽवसू । तक्ष॑न्‌ । पितृऽभ्यांम्‌ । क्रभर्वः । युर्वत्‌ । वयंः । तक्ष॑त्‌ । वत्साय॑ । 
मातर॑म्‌ । सचाऽभुर्बम्‌ ।। १ ॥। 

स्कन्द- ऋभवः तक्षन्‌ “तक्षतिः करोतिकर्मा’ (या.४, १९) । कृतवन्तो रथम्‌ । कस्मै | 
अश्विभ्याम्‌ । कुत एतत्‌ । ततक्षन्नासत्याभ्याम्‌’ (ऋ.१,२७,३) इति मन्त्रान्तरदर्शनात्‌ । 
कीदृशम्‌ । सुवृतम्‌ । सुगमनमित्यर्थः । कीदृशाः । विञ्ननापसः अत्यन्तोत्कृष्टकर्मत्वा- 
द्वेदितव्यकर्माण: । किञ्च तक्षन्‌ हरी इन्द्रवाहा इन्द्रस्य वोढारौ वृषण्वम्‌ वृष्टिधनौ वर्षितारौ 
वा धनानाम्‌ । धनानां दातारावित्यर्थः । किञ्च तक्षन्‌ स्वाभ्याम्‌ पितृभ्याम्‌ ऋभवः युवत्‌ 
यौवनलक्षणम्‌ बयः । किञ्च तक्षन्‌ वत्साय मातरम्‌ सचाभुवम्‌ सहभाविनीम्‌ । मृतां सतीं 

चर्मण उत्पाद्य वत्सेन सह संयोजितवन्त इत्यर्थः । तदेतत्‌ पूर्वमप्युक्तम्‌- 'निइचर्मणः' 
(ऋ.१,११०,८) इति ॥ १ ॥ 


वे्टमाधव- तक्षन्‌ अकुर्वन्‌ रथम्‌ सुवर्तनं ज्ञानझिल्पकर्माणोऽश्रिभ्याम्‌ । तक्षन्‌ अश्वौ 
इन्द्रस्य वोढारौ प्रदीयमानधनौ । तक्षन्‌ पितृभ्याम्‌ ऋभवः युवत्वयुक्तम्‌ वयः । तक्षन्‌ च 
बत्साय मातरम्‌ सहजातामात्मीयामिति । कर्ममात्रसमुद्देशः सूक्ते || १ ॥ 


मुद्रल- 'तक्षन्‌' इति पश्चर्च षष्ठं सूक्तम्‌ । कुत्स ऋषिः । पश्चमी त्रिष्टुप्‌ । रिष्टा जगत्यः । 
ऋभवो देवता । 


विद्मनापसः उत्कृष्टेन ज्ञानेन निष्पाद्यकर्माण ऋभवः रथम्‌ अश्विनोरारोहणार्थम्‌ सुवृतम्‌ 
शोभनवर्तनम्‌ तक्षन्‌ अकुर्वन्‌ । तथा इन्द्रवाहा इन्द्रस्य वाहनभूतौ हरी हरणशीलावेतत्संज्ञकाश्चौ 
तक्षन्‌ कृतवन्तः । कीदृशौ । वृष्णवस्‌ सेचनसमर्थेन दृढतरेण धनेन युक्तौ । अपि च पितृभ्याम्‌ 
स्वकीयाभ्यां मातापितृभ्यां वृद्धाभ्याम्‌ युवत्‌ यौवनोपेतम्‌ वयः आयुः ऋभवः तक्षन्‌ कृतवन्तः । 
तथा बत्साय मातरम्‌ गाम्‌ सचाभुवन्‌ सहभुवं सहवर्तमानाम्‌ तक्षन्‌ अकुर्वन्‌ । १ ॥ 


सायण- “तक्षन्‌” इति पञ्च षष्ठं सूक्तं कुत्सस्यार्षमार्भवम्‌ । पश्चमी त्रिष्टुप्‌ । शिष्टाश्तस्रो 
जगत्यः । तथा चानुक्रान्तं- 'तक्षन्पञ्चान्त्या त्रिष्टुप्‌ इति । अग्निष्टोमे वैश्वदेवशस्रे इदं सूत्तमार्भवं 
निविद्धानम्‌ । सूत्रितं च- 'तक्षत्रथमयं वेनश्रोदयत्पृश्चिगर्भाः' (आश्व.श्रौ.«.१८) इति । 


विद्मनापसः उत्कृष्टेन ज्ञानेन निष्पाद्चकर्माणो लाभवत्कर्माणः वा ऋभवः रथम्‌ अश्चिनोः 
आरोहणार्थ सुवृतं शोभनवर्तनं सुचक्रं वा तक्षन्‌ अकुर्वन्‌ । तथा इन्द्रवाहा इन्द्रस्य वाहनभूतौ 
हरी हरणशीलावेतत्संज्ञकावश्चौ तक्षन्‌ कृतवन्तः । कीदृशौ । वृषण्वसू सेचनसमर्थेन दृढतरेण 
धनेन बलेन वा युक्तौ । अपि च पितृभ्यां स्वकीयाभ्यां मातापितृभ्यां वृद्धाभ्यां युवत्‌ यौवनोपेतं 
वयः आयुः ऋभवः तक्षन्‌ कृतवन्तः । तथा वत्साय मातरं गां सचाभुवं सहभुवं सहवर्तमानां 
तक्षन्‌ अकुर्वन्‌ । 

तक्षन्‌ । “तक्षु त्वक्षू तनूकरण' । लङि “बहुलं छन्दस्यमाङ्योगेऽपि’ इति अडभावः । 
सुवृतम्‌ । शोभनं वर्तने इति सुवृत्‌ । 'वृतु वर्तने’ । “क्विप्‌ च' इति किप्‌ । विद्यनाषस: । 


सू.१११ मं.१] प्रथममण्डलम्‌ 561 


~ 


“विद ज्ञाने’ । 'अन्येभ्योऽपि दृइयन्ते’ इति दृशिग्रहणात्‌ भावे मनिन्‌ । संज्ञापूर्वकस्य 
विधेरनित्यत्वात्‌ गुणाभावः । बहुलवचनात्‌ अलुक्‌ । यद्वा । “विदळू लाभे’ | औणादिको 
भावे भक्‌ । ततः पामादिलक्षणो नप्रत्ययः । विद्मनं लाभवत्‌ अपः कर्म येषाम्‌ । बहुव्रीहौ 
ूर्वपदप्रकृतिस्वरत्वम्‌ । छान्दसः पूर्वसवर्णदीर्षः । इन्द्रवाहा । इन्द्रं वहतः इतीन्द्रवाहौ । 'वहश्च’ 
इति ण्विप्रत्यय; । “अत उपधायाः’ इति वृद्विः । “सुपां सुलुक्‌’ इति विभक्तेः आकारः । 
वृषण्वसू । “वृष सेचने’ । 'कनिन्युवृषितक्षि’ इत्यादिना कनिन्‌ । नित्त्वादादयुदात्तत्वम्‌ । 
'वृषण्वस्वश्वयोरुपसंख्यानम्‌? (पा.सू. १.४.१८.४) इति वसुराब्दे उत्तरपदे वृषण्भाव: । बहुत्रीहौ 
ूर्वपदप्रकृतिस्वरत्वम्‌ । युवत्‌ । अत्र युवञ्ञाब्दः सामर्थ्यात्‌ प्रवृत्तिनिमित्त युवत्वमात्रमाचष्टे । 
तदस्मिन्नस्ति’ इति युवत्‌ । छान्दसो वर्णलोपः ।। १ ॥ 


सिद्धाञ्जनम्‌- 'तक्षनि'ति पञ्चर्च षष्ठं सूक्तं कुत्सस्यार्षं आर्भवं, पश्चमी त्रिष्टुप्‌, रिष्टारचस्र 
जगत्यः । 


मनुष्याणामुद्धाराय, यजमानं प्रति इन्द्रस्यागमनाय, क्रभव: इन्द्ररथाऽऽस्विनाइवतक्षणादि 
कुर्वन्ति । इदमप्यार्भवं कर्म प्राक्‌ सङ्गेपेणोक्तम्‌ (१.२० सू.) । विद्यनापसः विद्यना ज्ञाने- 
नोत्कृष्टेन निष्पाद्यानि अपांसि कर्माणि, आर्भवमन्त्रवर्णोरावेदितानि, येषां ते ऋभवः रथम्‌ 
अख्विनोरारोहणार्थ सुवृतम्‌ शोभनवर्तनं तक्षन्‌ अकुर्वन्‌ । तथा इन्द्रवाहा इन्द्रस्य वाहनभूतौ 
वृषण्वसू वर्षितृ वसु धनं ययोस्तौ, अभीष्टवर्षणसमर्थधनयुक्तौ, हरौ अइबौ तक्षन्‌ अकुर्वन्‌ । 
अपि च पितृभ्याम्‌ माता पितृभ्यां, यावापृथिवीभ्यां वृद्धाभ्यां युवत्‌ यौवनोपेतं नवं वयः 
आयुः ऋभवः तक्षन्‌ कृतवन्तः । तथा वत्साय मातरम्‌ गां सचाभुवम्‌ सहभुवं सह वर्तमानां 
वत्सेन संयुक्ता तक्षन्‌ अकुर्वन्‌ । अत्र रहस्यं सर्व पूर्वस्यां उक्तम्‌ । 

सुवृतम्‌-शोभनं वर्तत इति सुवृत्‌, किप्‌ । वृषण्वसू-वृषण्वस्वरवयोरुपसङ्कयानमिति वसुशब्दे 
उत्तरपदे वृषण्भाव: । युवत्‌-अत्र युवन्‌शब्दः युवत्वमाचष्टे, तदस्मिन्नस्तीति युवत्‌, छान्दसो 
वर्णलोपः ।। १ ॥ 

ऋक्संहिता पदपाठसहिता 

आ नों यज्ञाय॑ तक्षत ऋभुमद्रयः क्रत्वे दक्षांय सुप्रजाब॑तीमिष॑म्‌ । 
यथा क्षयांम सर्ववीरया विशा तन्नः शर्घाय धासथा स्विन्द्रियम्‌ ।। २ ॥ 
आ । नः । यज्ञाय॑ । तक्षत । ऋभुऽमत्‌ । वय॑ः । क्रत्वै । दक्षांय । सुऽप्रजाब॑तीम्‌ । 
इष॑म्‌ । यथां । क्षयांम । सर्वऽवीरया । विशा । तत्‌ । नः । शर्घाय । धासथ । सु । 
इन्द्रियम्‌ ॥ २ ॥ 

स्कन्द- नः अस्माकम्‌ यज्ञाय यज्ञार्थम्‌ आ तक्षत आभिमुख्येन कुरुत । अस्मभ्यं 
दततेत्यर्थः । कीदृशम्‌ । ऋभुमत्‌ ऋभवो यष्टव्यत्वेन सम्बन्धिनो यस्य सन्ति तद्‌ क्रभुमत्‌ । 
युष्माकमेव क्रभूणां योग्यमित्यर्थः । किं तत्‌ । वयः अन्नम्‌ । न च केवलाय सज्ञाय । क्रत्वे 
भोजनाच्छादनादिकर्मणे च । दक्षाय बलाय । न च केवलमन्नम्‌ । सुप्रजावतीम्‌ इषम्‌ शोभनया 
प्रजया संयुक्तम्‌ अन्नम्‌ । शोभनया प्रजया सहितमन्नं दत्त, मा केवलमित्यर्थः । किञ्च यथा 
क्षयाम स्वस्मिन्‌ स्थाने वयं निवसेम । न च केवलाः । सर्ववीरया विज्ञा सवैर्वीरैः पत्रैः 
पौत्रैश्वोपेतया परिचारकमनुष्यजात्या सह । तत्‌ शुद्धोऽप्ययं तच्छब्दः थाल्प्रत्ययान्तो द्रष्टव्यः । 
तथा नः अस्मभ्यम्‌ झार्धाय उत्साहाय बलाय वा धासथ सु सुष्ट दत्त इन्द्रियम्‌ धनं वीर्य 
वा ॥ २ ॥ 


वेङ्कटमाधव- आ कुरुत अस्माकं यज्ञकरणाय दीप्तम्‌ आयुः कर्मणे वृद्धये च । 
शोभनप्रजायुक्तम्‌ अन्नं च । यथा निवसेम स्वैर्वरिर्युक्तपा विज्ञा तादृशं धनम्‌ अस्मभ्यं सुष्ठु 
दत्त बलाय ।। २ ॥ 


मुद्रल- हे ऋभवः! नः अस्माकम्‌ यज्ञाय यज्ञार्थम्‌ ऋभुमत्‌ उरुभासनयुक्तम्‌ वयः 
हविर्लक्षणमन्नम्‌ आ तक्षत आ समन्तात्‌ उत्पादयत । एतदेव विव्रियते । क्रत्वे क्रतवेऽस्मदीयाय 
कर्मणे दक्षाय च बलाय च एतदुभयार्थम्‌ सुप्रजावतीम्‌ शोभनाभिः पुत्रपौत्रादिलक्षणाभिः 
प्रजाभिर्युक्ताम्‌ इषम्‌ अन्नम्‌ आ तक्षतेति शेष: । अपि च सर्ववीरया सरवैर्वीरैः पुत्रादिभिरुपेतया 
विशा प्रजया सह यथा येन क्षयाम सुखेन निवसाम तत्‌ तादृशम्‌ इन्द्रियम्‌ धनम्‌ नः अस्मभ्यम्‌ 
झार्धाय बलार्थम्‌ सु धासथ सुष्ठु धत्त । प्रयच्छतेत्यर्थः ।। २ ।। 

सायण- हे ऋभवः! नः अस्माकं यज्ञाय यज्ञार्थं ऋभुमत्‌ उरुभासनयुक्ते बयः 
हविलक्षणमन्रम्‌ आ तक्षत आ समन्तादुत्पादयत । एतदेव वित्रियते । ऋत्वे ऋतवेऽस्मदीयाय 
कर्मणे दक्षाय बलाय च । तादर्थ्ये चतुर्थी । एतदुभयार्थ सुप्रजावतीं शोभनाभिः पुत्रपौत्रादि- 
लक्षणाभिः प्रजाभिर्युक्ताम्‌ इषम्‌ अन्नम्‌ आ तक्षत इति शेष: । अपि च सर्ववीरया स्ैर्वरिः 
पुत्रादिभिरुपेतया विशा प्रजया सह यथा येन प्रकारेण क्षयाम सुखेन निवसाम तत्‌ तादृशम्‌ 
इन्द्रियम्‌ । धननामैतम्‌ । धनं नः अस्मभ्यं शर्धाय बलार्थं सु धासथ सुष्ठु धत्त प्रयच्छतेत्वर्थः | 


क्रभुमत्‌ । 'उरु भाति’ इति नैरुक्तव्युत्पत्त्या (निरु.११.१५) क्रभुशब्द: प्रकाशमात्रवाची । 
“हस्वनुङ्भ्यां मतुप्‌’ इति मतुप उदात्तत्वम्‌ । ऋत्वे । “जसादिषु च्छन्दसि वावचनम्‌’ इति 
'घेर्डिति” इति गुणाभावे यणार्दशः । क्षयाम । 'क्षि निवासगत्योः” । व्यत्ययेन शप्‌ । धासथ । 
धाजो लेटि अढागमः । “सिब्बहुलं लेटि’ इति सिप्‌ । अन्येषामपि दृयते’ इति संहितायां 
दीर्घत्वम्‌ ।। २ ॥ 


सिद्धाञ्जनम्‌- हे ऋभवः! नः अस्माकं यज्ञाय यजनस्य सम्यङ्निर्वाहाय ऋभुमत्‌ 
ुष्मद्विभवोपेतं वयः ज्ञानं आतक्षत समन्तानिष्पादयत । ऋत्वे क्रतव, प्राज्ञाय कर्मणे दक्षाय 
युक्तायुक्तविवेचनबलाय सुप्रजावतीम्‌ शोभनसन्तानोपेतां इषम्‌ एषणां, प्रेरणाशक्ति च आतक्षतेति 
सम्बन्धः । सर्ववीरया सर्वविधवीर्योपेतया विशा प्रजया युक्ताः यथा क्षयास येन प्रकारेण 
सुखं निवसाम तत्‌ तादूशं इन्द्रियम्‌ इन्द्रिलिङ्ग बलं नः शर्धाय अस्माकं बलाय सुधासथ 
सुष्ठु धत्त, अस्मासु धारयत । 


धासथ-धाञो लेट्यडागम: ।। २ ॥ 


ऋक्संहिता पदपाठसहिता 


आ त॑क्षत सातिमस्मम्य॑मृभवः सातिं रथांय सातिमर्वते नरः । 

सातिं नो जैत्रीं सं महेत विश्वहा जामिमजांमिं पृत॑नासु सक्षणिम्‌ ।॥ ३ ॥। 

आ । तक्षत । सातिम्‌ । अस्मभ्य॑म्‌ । ऋभवः । सातिम्‌ । रर्थाय । सातिम्‌ । अर्बते । 
नरः । सातिम्‌ । नः । जैत्रीम्‌ । सम्‌ । महेत । विश्वहां । जामिम्‌ । अर्जामिम्‌ । पृतनासु । 


सक्षणिम्‌ ॥ ३ ॥ 

स्कन्द- आ तक्षत आभिमुख्येन कुरुत सातिम्‌ “षणु दाने' । दानम्‌ अस्मभ्यम्‌ हे 
क्रभव:! कस्य दानम्‌ । सामर्थ्याद्धनानाम्‌ । न च केवलानां धनानाम्‌ । सातिम्‌ रथाय ष्ठयर्थ 
चतुर्थ्यषा । बहुवचनस्य स्थाने एकवचनम्‌ । रथानाम्‌ । सातिम्‌ अर्वते अश्वानां च हे नरः! 
मनुष्याः! । किश्व युष्मत्प्रसादात्‌ सातिम्‌ दानम्‌ नः अस्माकं सम्बन्धिनीं सारवत्तया प्रभूत्येन 
च दानान्तराणां जैत्रीम्‌ सम्‌ महेत मह पूजायाम्‌ । सर्वलोकः सम्पूजयेदित्याञास्महे सर्वदा । 
तादृशीं नः सातिं दत्त यादृशीं सर्वो जनः सर्वदा पूजयतीत्यर्थः । जामिम्‌ अजामिम्‌ 
समानजातीयामसमानजातीयां च । अयोग्यां चास्माकं योग्यां चात्यन्तोकृष्टामित्यर्थः । अथवा 
जामिमजामिमिति पूजययितुरयं निर्देशः । द्वितीया च प्रथमार्थं । समानजातीयोऽसमानजातीयश्च 
पूजयेदित्यर्थः । पृतनासु सङ्गामेषु सक्षणिम्‌ क्षणु हिंसायाम्‌’ । हिंसया सह सक्षणिः, तां 
सक्षणिम्‌ । इात्रुहिसासमर्थामित्यर्थः ।। ३ ।। 


वेङ्कटमाधव- आ कुरुत घनम्‌ अस्मभ्यम्‌ ऋभवः! धनम्‌ रथाय, धनम्‌ अर्वते नेतारः! । 
सर्वो लोको भवदीयाम्‌ अस्मद्विषयाम्‌ सातिम्‌ शत्रूणां जयशीलां सर्वदा सम्पूजयेत्‌ । 
ज्ञातिमज्ञातिश्च युद्धेषु सहमानाम्‌ || ३ ॥ 


मुद्रल- हे नरः! यज्ञस्य नेतारः! ऋभवः! अस्मभ्यम्‌ अनुष्ठातृभ्यः सातिम्‌ भजनीयमन्नम्‌ 
आ तक्षत आ समन्तात्‌ कुरुत । तथाऽस्मदीयाय रथाय रंहणशीलाय पुत्रादये रथायैव वा 
सातिम्‌ सम्भजनीयं घनम्‌ आतक्षत । तथा अर्वते अश्वाय सातिम्‌ सम्भजनीयम्‌ अन्नम्‌ 
अदनयोग्यम्‌ आतक्षतेत्येव । किञ्च विश्वहा सर्वेषु अहस्सु नः अस्माकम्‌ जैत्रीम्‌ जयशीलाम्‌ 
अपरिमितत्त्वेन सर्वाधिकाम्‌ सातिम्‌ सम्भजनीयं धनम्‌ सम्‌ महेत सर्वो जनः सम्यक्‌ पूजयतु । 
वयं च पृतनासु सङ्गामेषु जामिम्‌ सहजातम्‌ अजामिम्‌ असहजातं आत्रुम्‌ सक्षणिम्‌ अस्मान्‌ 
अभिभवन्त्ं युष्मत्प्रसादादभिभवेमेति शेष: ।। ३ ॥ 


सायण- हे नरः! यज्ञस्य नेतारः ऋभवः अस्मभ्यम्‌ अनुष्ठातृभ्यः सातिं सम्भजनीयमन्न 
धनं वा आ तक्षत । आ समन्तात्कुरुत । तथा अस्मदीयाय रथाय रंहणशीलाय पुत्रादये 
रथायैव वा सातिं सम्भजनीयं धनम्‌ आ तक्षत । तथा अर्वते अश्वाय सातिं सम्भजनीयमन्नं 
धनं वा अश्वयोग्यम्‌ आ तक्षतेत्येव । किं च विश्वहा सर्वेष्वहःसु नः अस्माकं जैत्रीं 
जयशीलामपरिमितत्वेन सर्वाधिकां सातिं सम्भजनीयं धनं सं महेत । सर्वो जनः सम्यक्‌ पूजयतु । 

वयं च पृतनासु सङ्गामेषु जामिं सहजातम्‌ अजामिं सहानुत्पन्नं शत्रु वा सक्षणिम्‌ 
अस्मानभिभवन्तं युष्मत्प्रसादादभिभवेमेति शेष: । 


सातिम्‌ । “ऊतियूतिजूतिसाति’ इत्यादिना क्तिन उदात्तत्वम्‌ | महेत । “मह पूजायाम्‌’ । 
सक्षणिम्‌ । “षह अभिभवे’ । औणादिकः सनिप्रत्ययः । ढस्वकत्वषत्वानि || ३ ॥ 


सिद्धाञ्जनम्‌- हे नरः! नेतारो यज्ञस्य, ऋभवः, अस्मभ्यम्‌ अस्मत्कृते सातिम्‌ 
सम्भजनीयं बलं (धनमिति सायणः) आतक्षत समन्तात्‌ कुरुत । तथा रथाय रंहणशीलाय 
अस्माकमूर्ध्वयानाय सातिम्‌ आतक्षत । तथा अर्वते अश्वाय सातिम्‌ आतक्षत । किञ्च, 
विश्वहा सर्वेष्वहस्सु नः अस्माकं जैत्रीम्‌ जयशीलां सातिम्‌ सम्भजनीयां शक्ति, सर्वाधिकबलं 
सं महेत सर्वोऽपि सम्यक्‌ पूजयतु । वयं च पृतनासु सङ्गामेषु जामिम्‌ सहजातं बन्धुं अजामिम्‌ 
तदितरं वा शत्रु सक्षणिम्‌ अस्मानभिभवन्तं, युष्मदनुग्रहादभिभवेम । 


महेत-मह पूजायाम्‌ । सक्षणिम्‌-सह अभिभवे, औणादिकः सनिप्रत्ययः, ढत्वं, तथा 
कत्वषत्वे ।। ३ ॥ 


ऋक्संहिता पदपाठसहिता 
ऋभुक्षणमिन्द्रमा हुंब ऊतय॑ ऋभून्‌ वाजान्‌ मरुतः सोम॑पीतये । 
उभा मित्रावरुणा नूनमश्विना ते नो हिन्वन्तु सातये धिये जिषे ॥ ४ ॥ 
ऋभुक्षण॑म्‌ । इन्द्रम्‌ । आ । हुवे । उतयें । ऋभून्‌ । वार्जान्‌ । मरुत॑ः । सोम॑ऽपीतये । 
उभा । मित्रावरुणा । नूनम्‌ । अश्रिनां । ते । नः । हिन्वन्तु । सातये । धिये । जिषे ॥ 


स्कन्द- ऋभुभिः सह क्षिणोति हिनस्ति शत्रूनिति ऋभुक्षाः, तम्‌ कऋरभुक्षणम्‌ । अथवा 
ऋभुक्षाः” (निघ.३,३) इति महन्नाम । महान्तम्‌ इन्द्रम्‌ ऋभुससत्वादृभूणां वा प्रियचिकीर्षया 
आ हुवे आह्वयामि । ऊतये पुरोडाशादिहविस्तर्पणाय । न च केवलमिन्द्रम्‌ । ऋभून्‌ अपि 
स्वयम्‌ वाजान्‌ वाजप्रभृतींस्रीनपि मरुतः च तत्सखान्‌ । न च केवलाय पुरोडाशादिह- 
विस्तर्पणाय । सोमपीतये सोमपानाय च । उभौ च मित्रावरुणौ अश्विना च । नूनम्‌ इति 
पदपूरणः क्षिप्रार्थो वा । क्षिप्रमाह्यामीति । आहूताश्च सन्तः ते नः हिन्वन्तु | “हि गतौ 
वृद्धौ च' । अस्मान्‌ प्रति गच्छन्तु । वृद्धचर्थो वा हिनोतिः सामर्थ्याचान्तर्णीतण्यर्थः । अस्मान्‌ 

वर्धयन्तु । किमर्थम्‌ । सातये “षणु दाने” । दानेन चात्र तत्पूर्वको लाभो लक्ष्यते । लाभाय । 
धिये प्रज्ञायै कर्मणे वा यागाख्याय । जिषे जेतुं च आात्रून्‌ । जयाय च तत्रूणामित्यर्थः । 
आर्भवत्वाच्चास्य सूक्तस्य ऋभूणामेवात्र प्राधान्यम्‌ इन्द्रादीनां तु तत्सखत्वात्‌ गुणभावेनोपादानम्‌ ।। 


वेङ्कटमाधव- महान्तम्‌ इन्द्रम्‌ रक्षणार्थम्‌ आह्वयामि । एवम्‌ ऋभून्‌ वाजेन युक्तान्‌ मरुतः 
च सोमपानायाह्वयामि । तथा उभौ मित्रावरुणौ अश्विनौ च । ते अस्मान्‌ प्रेरयन्तु धनाय कर्मणे 
जयाय चेति ।। ४ ॥। 


मुद्रल- ऋभुक्षणम्‌ महान्तम्‌ इन्द्रम्‌ आ हुवे आह्वयामि । किमर्थम्‌ । ऊतये रक्षणार्थम्‌ । 
तथा ऋभून्‌ वाजान्‌ क्रभुर्विभ्वा वाज इति त्रयः सुधन्वनः पुत्राः । तत्र प्रथमोत्तमवाचकराब्दाभ्यां 
मध्यमोऽपि लक्ष्यते | ततः शब्दद्वयेन त्रयोऽप्युच्यन्ते । एवंविधान्‌ ऋभून्‌ मरुतः च सोमपीतये 
सोमपानाय आह्वयामि । तथा उभा युगलरूपेण संहत्य वर्तमानौ द्वौ मित्रावरुणा मित्रावरुणौ 
अश्विना अश्विनौ च नूनम्‌ अवश्यं सोमपानाय आह्वयामीति शेषः । अपि च आहृताश्च 
ते इन्द्रादयः नः अस्मान्‌ हिन्चन्तु प्रेरयन्तु । गमयन्त्वित्यर्थः । किमर्थम्‌ । सातये सम्भजनीयाय 
धनाय धिये धनसाध्याय कर्मणे जिषे जेतुं झत्रणां जयार्थञ्च ।। ४ ॥ 


सायण- ऋभुक्षणम्‌ । महन्नामैतत्‌ । महान्तम्‌ इन्द्रम्‌ आ हुवे आह्र्‍यामि । किमर्थम्‌ । 
ऊतये रक्षणार्थम्‌ । तथा ऋभून्वाजान्‌ । क्रभुर्विभ्वा वाज इति त्रयः सुधन्वनः पुत्राः । तत्र 
प्रथमोत्तमवाचकराब्दाभ्यां मध्यमोऽपि लक्ष्यते । अतः शब्दद्वयेन त्रयोऽप्युच्यन्ते । तदुक्तं यास्केन- 
“प्रथमोत्तमाभ्यां बहुवन्निगमा भवन्ति न मध्यमेन’ (निरु.११.१६) इति । एवंविधानृभून्‌ मरुतः 
च सोमपीतये सोमपानायाह्वयामि । तथा उभा युगलरूपेण संहत्य वर्तमानौ द्वौ मित्रावरुणावश्चिनौ 
च नूनम्‌ अवश्य सोमपानायाह्णयामीति शेषः । अपि च आहताश्रेन्द्रादयः नः अस्मान्‌ हिन्वन्तु 
्रेरयन्तु गमयन्त्वित्यर्थः । किमर्थम्‌ । सातये सम्भजनीयाय धनाय धिये धनसाध्याय कर्मणे 
जिषे जेतुं झत्रूणां जयार्थं च । 


ऋभुक्षणम्‌ । उरुभासमाने स्थाने क्षियति निवसतीति ऋभुक्षाः । उरुपूर्वाद्धातेः “मृगय्वादयश्च’ 
(उ.सू.१.३७) इति कुप्रत्ययः । 'आतो लोप इटि च' इति आकारलोपः पूर्वपदस्य ऋभावश्च । 
ऋभुदाब्दोपपदात्‌ 'क्षि निवासगत्योः? इत्यस्मात्‌ “पतेस्थ च’ इति विधीयमान इनिप्रत्ययो 

बहुलवचनात्‌ भवति । टिलोपः । “इतोऽत्सर्वनामस्थाने’ (पा.सू.७.१.८६) इति अत्वम्‌ 
इकारस्य । “वा षपूर्वस्य निगमे’ इति विकल्पनात्‌ उपधादीर्घाभावः । यद्वा । अर्तेः भुक्षिनक्‌ । 
कित्त्वाद्रुणाभावः । अत एव न अवगृह्यते । सोमपीतये । “पा पाने’ । “स्थागापापचो भावे! 
इति भावे क्तिन्‌ । “घुमास्था’ इति ईत्वम्‌ । दासीभारादित्वात्‌ पूर्वपदप्रकृतिस्वरत्वम्‌ । हिन्वन्तु । 
“हि गतौ वृद्धौ च' । अस्मात्‌ अन्तर्भावितण्यर्थात्‌ लोटि स्वादित्वात्‌ श्रुः । जिषे । “जि 
जये? । "तुमर्थे सेसेन्‌’ इति कसेप्रत्ययः ।। ४ ॥ 


सिद्वाञ्जनम्‌- ऋभुक्षणम्‌ क्रभुषु क्षिति निवसतीति ऋभुक्षाः, तं इन्द्रम्‌ आहुवे आह्वयामि 
किमर्थम्‌? ऊतये उत्तराभिवृद्धये | तथा ऋभून्‌ ऋभुविंभ्वा वाज इति त्रयो भ्रातरः, एकैकोऽपि 
गणरूपः, तस्मादृभूनिति बहुवचनम्‌ । तथा वाजान्‌ मरुतः एतानपि सोमपीतये सोमपानाय 
आह्वयामि । तथा उभा उभौ द्वन्द्वरूपेणावस्थितौ मित्रावरुणा एतौ अश्विना अखिनौ च 
नूनम्‌ अवश्यं आह्वयामि । ते आहूता इन्द्रादयः नः अस्मान्‌ हिन्वन्तु प्रेरयन्तु । किमर्थम्‌? 
सातये सम्भजनीयायोत्तमधनाय धिये झोभनायै बुद्धये जिषे जयार्थं च । 


हिन्वन्तु-हि गतिवृद्धयो:, स्वादित्वात्‌ इनुः, अन्तर्भावितण्वर्थः । जिषे-जि जये, तुमर्थे 
क्सेप्रत्ययः ।। ४ ॥। 


ऋक्संहिता पदपाठसहिता 

क्रभुर्भराय सं शिंशातु सातिं संमर्यजिद्वाजों अस्माँ अविष्टु । 
तन्नों मित्रो वरुणो मामहन्तामदितिः सिन्धुः पृथिवी उत यौः ॥ ५ ॥ 
ऋभुः । भरांय । सम्‌ । शिशातु । सातिम्‌ । समर्यऽजित्‌ । वाज॑ः । अस्मान्‌ । अवि । 
तत्‌ । नः । मित्रः । वरुणः । ममहन्ताम्‌ । अदितिः । सिन्धुः । पृथिवी । उत । यौः ॥ 

स्कन्द- क्रभुः भराय सङ्घामाय सम्‌ शिशातु अत्यर्थ पुनःपुनः वा संस्करोतु | सातिम्‌ 
दानम्‌ । सञ्जामार्थं यदस्माकं दित्सितं तदत्यर्थं पुनःपुनः वा संस्करोत्तवित्यर्थः । समर्थजित्‌ 
“मर्यः? (निष. २,१७) इति सङ्जामनाम । सङ्गामाणां जेता वाजः अपि अस्मान्‌ अविष्टु 
पालयतु । तत्‌ नः इत्यादुक्तार्थम्‌ (क्र. १,९४, १६ द्र.) ।। ५ || 

वेङ्गटमाधव- ऋभुः सङ्गामाय धनं तीक्ष्णीकरोतु । सङ्गामजित्‌ वाजः च अस्मान्‌ अवतु ॥ 

मुद्रल- ऋभुः प्रथम: अस्माकम्‌ सातिम्‌ सम्भजनीयं धनम्‌ भराय सङ्गामार्थमू सम्‌ शिशातु 
सम्यक्‌ तीक्ष्णीकरोतु । सङ्भामोचितं धनम्‌ अस्मभ्यं प्रयच्छत्तवित्यर्थः । तथा समर्थजित्‌ मर्या 
मनुष्याः तैः सह वर्तत इति समर्थः सङ्गामः, तत्र इत्रूणां जेता वाजः एतत्संज्ञः तृतीयश्च 
अस्मान्‌ स्तोतृन्‌ अविष्टु अवतु । सङ्गामाद्रक्षत्वित्यर्थः । यदनेन सूक्तेन प्रार्थितम्‌ अस्मदीयम्‌ 
तत्‌ मित्रादयः ममहन्ताम्‌ पूजयन्तु || ५ ॥ 


सायण- ऋभुः प्रथमोऽस्माकं सातिं सम्भजनीयं धनं भराय सङ्गामार्थं सं शिशातु सम्यक्‌ 
तीक्ष्णीकरोतु । सङ्गामोचितं धनमस्मभ्यं प्रयच्छत्तित्यर्थः । तथा समर्यजित्‌ । मर्या मनुष्याः । 
तैः सह वर्तते इति समर्थः सङ्गामः । तत्र झत्रूणां जेता वाजः एतत्संज्ञस्तृतीयश्च अस्मान्‌ 
स्तोतृन्‌ अविष्टु अवतु सङ्गामद्रक्षत्वित्यर्थः । यदनेन सूक्तेन प्रार्थितमस्मदीयं तत्‌ मित्रादयः 
ममहन्तां पूजयन्तु । 


शिशातु । “शो तनूकरणे’ । “बहुलं छन्दसि’ इति विकरणस्य क्रुः । 'आदेचः' इति 
आत्वम्‌ । द्विर्भावः । हस्वत्वे “बहुलं छन्दसि’ इति अभ्यासस्य इत्वम्‌ । अविष्टु । अवतेलौटि 
“सिब्बहुलं लेटि’ इति बहुलग्रहणात्‌ सिप्‌ । इडागमः । षत्वष्टुत्वे || ५ ॥ 

सिद्वाञ्जनम्‌- ऋभुः प्रथम क्रभूणां अस्माकं सातिम्‌ सम्भजनीयां सम्पदं भराय सङ्गामार्थ 
सम्‌ शिशातु सम्यक्‌ तीक्ष्णीकरोतु । समर्यजित्‌ मयैः मनुष्यैः सह वर्तत इति समर्यः संग्रामः 


तत्र शत्रूणा जेता वाजः तृतीया क्रभुगण: अस्मान्‌ अविष्टु अवतु । तन्नो मित्र इत्यादि 
व्याख्यातम्‌ । 


शिशातु-शो तनूकरणे, लोटू द्विर्भावादिरछान्दसः । अविष्टु-अवतेलोट्‌, इडागमः छान्दसः, 
तथा सिप्‌ च ॥ ५ ॥ 


॥ इति प्रथमाष्टके सप्तमाध्याये द्वात्रिंशो वर्गः ॥ 

॥ अथ त्रयस्रिंशो वर्गः ॥ 


ऋक्संहिता पदपाठसहिता 
(सूक्तम्‌ ११२) 
(२५ कृत्स आङ्गिरसः । १ (आयपादस्य) द्यावापृथिव्यौ, १ (द्वितीयपादस्य) अग्निः, १ (उत्तरार्धस्य) 
अश्विनौ । २-२५ अस्विनौ । जगती । २४-२५ त्रिष्टुप्‌) 

ईळे द्यावांपृथिवी पूर्वचिंत्तयेऽग्निं घर्म सुरुचं यामन्निष्टये । 
याभिर्भरं कारमंशाय जिन्व॑थस्ताभिंरू षु ऊतिर्भिरश्विना ग॑तम्‌ ।॥। १ ॥ 
ईळें । दयार्वापृथिवी इतिं । पूर्वऽचिं्तये । अग्निम्‌ । घर्मम्‌ । सुऽरुच॑म्‌ । याम॑न्‌ । इष्टये । 
याभिंः । भरें । कारम्‌ । अंशाय । जिन्व॑थः । ताभिंः । ऊँ इतिं । सु । ऊतिऽभिंः । 
अख्विना । आ । गतम्‌ ॥ १ ॥ 


स्कन्द- 'अथाऽऽङ्विनम्‌' । आर्भवाभ्यामनन्तरमिदमासिविनं सूक्तम्‌ । तत्र 'ईळे द्यावा- 
पृथिवीयो ह पादः पादोऽग्रय आश्चिनं तु सूक्तम्‌’ (षढ्गुरुशिष्यः ऋ,अ.२,१,११२) । ईळ 
इत्ययं पादो गुणवृत्त्या द्यावापृथिवीयः । परः पादो गुणवृत्त्यैवाऽऽग्रेयो भवति । कृत्स्रमेव तु 
सूक्तमाश्विनम्‌ । ईळे स्तौमि द्यावापृथिव्यौ पूर्वचित्तये पूर्वज्ञानाय । यद्युवयोरश्विनो : 
स्तुतिकरणसमर्थ पूर्व ज्ञानं मम तदर्थमित्यर्थः । न च केवले द्यावापृथिव्यौ । आग्निम्‌ च घर्मम्‌ 
“वृ क्षरणदीस्योः' । दीप्तम्‌ । सुरुचम्‌ सुदीप्तम्‌ । क । यामन्‌ यान्त्यस्मिन्‌ देवता द्विजातयर्चेति 
यामा यज्ञस्तत्र । किमर्थम्‌ । इष्टये यागाय । युवामर्विनौ यक्ष्यतीत्यैवमर्थमित्यर्थः । किञ्च 
याभिः भरे इत्यादि । अत्रेतिहासमाचक्षते- 'अंशनामानम्‌ आदित्यानामन्यतमं पर्यटन्तमसुरा 
जगृहुः । सोऽख्विनावाजुहाव । तमङ्विनौ शङ्घमापूरयन्तावाजग्मतुः । तस्माच्छङ्खशब्दादेव 
बिभ्यतोऽसुरा नेशुः? इति । तदेतदिहोच्यते । याभिः इत्ययम्‌ ऊतिभिः इत्येतेन समानाधि- 
करणः । ऊतिशब्दरच गमनवचनः । तृतीयानिर्देशाञ्च योग्यक्रियाध्याहारः । यैर्गमनैर्गत्वा भरे 
असुरैः सह सङ्गामे । कारम्‌ कारशब्दोऽत्र शङ्खवचनः । “काराधुनीव' (ऋ.१,१८०,८) इति 
यथा । झङ्कम्‌ अंशाय जिन्वथः प्रीणितवन्तौ आपूरितवन्तौ स्थः । अथवा क्रियत इति कारः 
शब्द इहोच्यते । “भगो न कारे? (ऋ.३,४९,३) इति यथा । शब्दं प्रीणितवन्तौ । महान्तं 
आङ्करान्दं कृतवन्तौ स्थ इत्यर्थः । ताभिः उ इति एवार्थे | ताभिरेव वा ऊतिभिः गमनेः 
हे अश्विनौ! सु आ गतम्‌ झोभनं यथा भवति तथा आगच्छतम्‌ अस्मानेव प्रति । अप्यर्थ 

वाऽयम्‌ उ इति निपातः । ताभिरपि गमनैः अन्यैश्च वक्ष्यमाणैः । अथवा यैर्गमनैरंशं प्रति 
गतवन्तौ स्थः कृपालुतया अस्मानपि ताभिरिति । यैर्गमनैर्गत्वा अंशस्थार्थाय असुराञ्जेतुमसुरजैत्रं 
शह्नमापूरयन्तौ महान्तं वा शह्कराब्दं कृतवन्तौ स्थः, तैरेवास्मान्‌ प्रति शोभनमागच्छतमिति 
समस्तार्थः ।। १ ॥ 


वेङ्कटमाधव- स्तौमि द्यावापृथिव्यौ यजमानाय पूर्व मुख्यमस्य कर्म अग्निम्‌ । घर्म 
आदित्यः । तं च सुदीप्तिं यज्ञे अभिलषितसिद्धयर्थम्‌ । याभिः सङ्गामे शाह्मम्‌ अंशाय ऋषये 
शब्देन पूरयामासथुः । तैः परिरक्षणैः अस्मान्‌ अपि सुष्ठु आगच्छतम्‌ अश्विनौ ।। १ ॥ 


मुद्रल- 'ईळे' इति पश्चविंशत्यूचं सप्तमं सूक्तम्‌ । आङ्गिरसः कुत्स ऋषिः । चतुर्विशी- 
पञ्चविंइ्यौ त्रिष्टुभौ । रिष्टा जगत्यः । आद्य: पादो द्यावापृथिव्यः । द्वितीय आग्नेयः । शिष्ट 
सूक्तम्‌ आश्विनम्‌ । 


अहम्‌ द्यावापृथिवी द्यावापृथिव्यौ ईळे स्तौमि । किमर्थम्‌ । पूर्वचित्तये पूर्वमेवाश्चिनोः 
प्रज्ञापनाय । ते हि अश्विनोः प्रत्यासन्ने | अपि च यामन्‌ यामनि अश्रिनोरागमने सति इष्टये 
तदीययागार्थम्‌ आहवनीयरूपेण स्थापितम्‌ अग्निम्‌ स्तौमीति शेष: । कीदृरमग्निम्‌ । घर्मम्‌ 
प्रवृञ्जनेन दीप्तम्‌ सुरुचम्‌ अत एव शोभनकान्तियुक्तम्‌ । हे अश्विना! अस्विनौ! भरे सङ्गामे 
अंशाय युष्मदीयभागाय जयप्राप्यर्थम्‌ याभिः ऊतिभिः पालनैः सहागत्य कारम्‌ आाब्दकारिणं 
शङ्खम्‌ जिन्वथः मुखेनापूरयथः ताभिः तादृशैः ऊतिभिः पालनैः सह । उ समुच्चये । अस्मानपि 
सुष्ठ॒ आ गतम्‌ आगच्छतम्‌ || १ ॥ 


सायण- ।ईळे' इति पश्चविंशत्यूचं सप्तमं सूक्तम्‌ । आङ्गिरसस्य कुत्सस्यार्षम्‌ । 
चतुर्विशीपञ्चविंइयौ त्रिष्टुभौ रिष्टात्रयोबिंशतिर्जगत्यः । आद्यः पादो द्यावापृथिव्यः । द्वितीय 
आग्नेयः । शिष्टं सूक्तमाश्चिनम्‌ । तथा चानुक्रान्तम्‌- “ईळे पञ्चाधिकाश्चिनमाद्यौ पादौ लिङ्गोक्त- 
देवतावन्त्ये त्रिष्टुभौ” इति । प्रवर्ग्यं अभिष्टवेऽप्येतत्सूक्तम्‌ । सूत्रितं च- 'ग्रावाणेवेळे द्यावापृथिवी 
इति’ (आश्व.श्री.४.६) इति । प्रातरनुवाके चाश्विने क्रतौ जागते छन्दस्येतत्सूत्तम्‌ । सूत्रितं 
च- “अगन्म महातारिष्मेळे द्यावापृथिवी इति जागतम्‌’ (आश्व.श्रौ.४.१५) इति । आश्विन- 
आस्रेऽप्येतत्‌ “प्रातरनुवाकन्यायेन’ (आश्व.श्री.६.५) इति अतिदेशात्‌ । तथा अप्तोर्यामे सन्ति 

चत्वार्यतिरिक्तोक्थानि । तत्राच्छावाकातिरिक्तोवथे एतत्सूक्तम्‌ । “यस्य पशवः' इति खण्डे 
सूत्रितम्‌- “ईळे द्यावापृथिवी उभा उ नूनम्‌’ (आश्व.श्रौ.९.११) इति । 


अहं द्यावापृथिवी द्यावापृथिव्यौ ईळे स्तौमि । किमर्थम्‌ । पूर्वचित्तये पूर्वमेवाश्चिनोः 
प्रज्ञापनाय । ते ह्यश्रिनोः प्रत्यासन्ने । यद्वा । द्यावापृथिवी अश्रिनौ स्तौमि पूर्वचित्तये अन्यदीया- 
त्स्तोत्रात्पूर्वमेवास्मदीयस्य स्तोत्रस्य प्रबोधनाय । तथा चोक्तं- “तत्कावशिनौ द्यावापृथिव्यावित्येके' 
(निरु.१२.१) इति । अपि च यामन्‌ यामनि अश्विनोरागमने सति इष्टये तदीययागार्थमाहवनीय- 
रूपेण स्थापितम्‌ अग्निं स्तौमीति रोषः । कीदृशमग्निम्‌ । सङ्गमे अंशाय युष्मदीयभागाय 
जयप्रा्ष्यर्थ याभिः ऊतिभिः पालनैः सहागत्य कारम्‌ । कारराब्दः झाह्कवाचीत्यभियुक्ताः 
सङ्गिरन्ते । कारं शब्दकारिणं शह्णं जिन्वथः मुखेनापूरयथः ताभिः तादृशैः ऊतिभिः पालनैः 
सह । उ इति समुञ्चये । अस्मानपि सुष्टु आ गतम्‌ । आगच्छतम्‌ । 


ईळे । “ईड स्तुतौ’ । उत्तमैकवचनम्‌ इट्‌ । अदादित्वात्‌ शपो लुक्‌ । अनुदात्तेत्त्वात्‌ 
लसार्वधातुकानुदात्तत्वे धातुस्वरः । द्यावापृथिवी । दयौश्च पृथिवी च । “दिवो द्यावा’ इति द्यावादेश 
आद्युदात्तो निपातितः । पृथिवीझब्दो डीषन्तः अन्तोदात्तः । 'देवताद्वन्दे च' इति उभयपद- 
प्रकृतिस्वरत्वम्‌ । “अपृथिवी” इति पर्युदासात्‌ “नोत्तरपदेऽनुदात्तादौ’ इति निषेधाभावः । “वा 
छन्दसि? इति पूर्वसवर्णदीर्घत्वम्‌ । पूर्वचित्तये । “चिती संज्ञाने’ । अस्मात्‌ अन्तर्भावितण्पर्थात्‌ 
भावे क्तिन्‌ । मरुद्धादित्वात्‌ पूर्वपदान्तोदात्तत्वम्‌ । सुरुत्वम्‌ । 'रुच दी्तावभिप्रीत्यां च' 
सम्पदादिलक्षणो भावे किप्‌ । शोभना रुम्यस्य । “नञ्सुभ्याम्‌' उत्यत्तरपदान्तोदात्तत्वम्‌ । यामन्‌ । 
“या प्रापणे” । “आतो मनिन्‌? इति 'कृत्यल्युटो बहुलम्‌’ इति बहुलवचनात्‌ भावे मनिन्‌ । 
कारम्‌ । क्रियतेऽनेनेति कारः । करणे घञ्‌ । 'कर्षात्वतः' इत्यन्तोदत्तत्वम्‌ । जिन्वथः । 
'जिविप्रीणनार्थः' । अत्र प्रीणनहेतुभूतमापूरणं लक्ष्यते । धनेनापूरितो हि पुरुषः प्रीतो भवति । 
इदित्त्वात्‌ नुम्‌ । भौवादिकः । शप: पित्त्वादनुदात्तत्वम्‌ । तिङः अदुपदेशात्‌ लसार्वधातुकस्वरेण 
धातुस्वरः रिष्यते । “यढुत्तान्ित्यम्‌' इति निघातप्रतिषेधः । तत्र हि व्यवहितेऽपि कार्यमिष्यते 
(का.८.१.६६) इत्युक्तम्‌ । ऊ षु । ‘इकः सुजि’ इति दीर्घत्वम्‌ । 'सुञः' इति षत्वम्‌ । 
इंषाअक्षादित्वात्‌ सुज उकारस्य प्रकृतिभावः । ऊतिभिः । अवतेभवि क्तिन्‌ । ज्वरत्वर' 
इत्यादिना वकारस्य उपधायाश्च ऊठ्‌ । 'ऊतियूति’ इत्यादिना निपातनात्‌ क्तिन्‌ उदात्तत्वम्‌ । 

गतम्‌ । गमेर्लोटि “बहुलं छन्दसि’ इति विकरणस्य लुक्‌ । “अनुदात्तोपदेश' इत्यादिना 
अनुनासिकलोपः ।। १ ॥ 


सिद्धाञ्जनम्‌- “ईळ' इति पश्चविंशत्यूचं पञ्चमं सूक्तं आन्गिरसस्य कुत्सस्यार्षम्‌ । 
चतुविंशीपञ्चर्विश्यौ त्रिष्टुभौ, रिष्टा जगत्यः । आद्यः पादो द्यावापृथिव्यः, द्वितीय आग्नेयः, 
शिष्ट सूक्तं आग्नेयम्‌ । 


द्यावापृथिवी द्यावापृथिव्यौ, ऊर्ध्वा चित्तिः यौः, अधरा चित्तिः पृथिवी, इमे उभे च 
पूर्वचित्तये पूर्वज्ञानाय प्रथममेव तयोः चित्प्रसादलाभायेत्र्थः ईळे अध्येषे, याचामि । अथ 
अग्निम्‌ ईळे । कीदृशम्‌? धर्मम्‌ दीप्तं अत एव सुरुचम्‌ झोभनकान्तियुक्तम्‌ । किमर्थम्‌? 
यामन्‌ यामनि गमने, प्रकृते अश्विनोरागमने इष्टये यजनाय । दीप्तस्याग्रेः प्रभावादाखिनमार्ग: 
प्रकाशो भवति यज्ञयात्रायाः, तत्र ऊर्ध्वमधञ्च चित्प्रसादः प्रथमा प्रतिष्ठा स्यादिति रोदस्योरीळनं 
आदौ प्रस्तुतम्‌ । हे अश्विना! अझ्विनौ, याभिः ऊतिभिः भरे सङ्गामलक्षणे यज्ञे अंशाय 
भागाय स्वकीयाय कारम्‌ कर्तारं यज्ञस्य स्तोत्रस्य वा जिन्वथः प्रीणयथः ताभिः उ उ इति 
पादपूरणः ऊतिभिः रक्षाभिः सह अस्मान्‌ सु आगतम्‌ सुष्ठु आगच्छतम्‌ । अत्र सायणः 
“कारशब्द: शह्नवाची तेन ह्यभियुक्ताः सङ्गिरन्ते, कारं शब्दकारिण शङ्ख जिन्वथः मुखेन पूरयथः' 
(इति व्याचष्टे । स एव “कार कर्तारं’ इति इतरत्र आह, 'कारं कर्तारमभिमतस्य प्रयोजनस्य” 
(४,१.१४) “कार न स्वामिनः कर्मकारमिव’ (५.२९.८) “कार इत्‌ जत्रुजयकर्तैव' 
(१०,५३.११) । 


जिन्वथः-जिविः प्रीणनार्थः, अत्र प्रीणनहेतुभूतं आपूरणं लक्ष्यत इति सायणः ।। १ ॥ 


ऋक्संहिता पदपाठसहिता 
युवोर्दानाय॑ सुभरां असश्चतो रथमा तस्थुर्वचसं न मन्त॑वे । 
याभिर्धियोऽवथः कर्म्निष्टये ताभिरू षु ऊतिभिरस्विना ग॑तम्‌ ॥ २ ॥ 
युवोः । दानाय॑ । सुऽभरांः । असश्चत॑ः । रथ॑म्‌ । आ । तस्युः । वचसम्‌ । न । मन्त॑वे । 
याभिंः । धिय॑ः । अव॑थः कर्मन्‌ । इष्टये । ताभिः । ऊ इतिं । सु । ऊतिऽभिंः । अश्विना । 
आ । गतम्‌ ॥ २ ॥ 

स्कन्द- युवोः युवयोः स्वभूतम्‌ दानाय स्तोतृभ्यो दानार्थम्‌ सुभराः सुपूर्णा: । केन । 
सामर्थ्यायुष्मह्ृणै: । का: पुनरेता: । सामर्थ्यात्‌ स्तुतयः । असश्चतः सश्चतिर्गतिकर्मा (निघ. 
२,१४) । शुद्धो$पि चात्र सोपसर्गर्थि द्रष्टव्य: । छान्दसत्वाच्चात्र स्रीप्रत्ययाभावः । असंसइचत्य: 
असङ्गच्छमानाः । असंयुक्ता इत्यर्थः । रथम्‌ आ तस्थुः आतिष्ठन्ति । वचसम्‌ न वाच्यमिवार्थ 
शब्दः । मन्तवे । तुमर्थ चायं तवेन्‌ प्रत्ययः । युवां स्तोतुम्‌ । यथा वाच्यमर्थं शब्दः सर्व 
आतिष्ठति एवं युष्मदीयं रथं स्तोतृभ्यो दानार्थं युष्मत्स्तुतयो युवां स्तोतुं सर्वदाऽऽतिष्ठन्तीत्र्थः । 
याभिः धियः अन्येषां यजमानानां स्वभूतानि यागलक्षणानि कर्माणि प्रति अवथः अवतिर्गत्यर्थः । 
(निघ.२,१४) । युवां गच्छथः । ममापि स्वभूते कर्मन्‌ कर्मणि यागलक्षणे इष्टये यागायात्मनः । 
ताभिः ।। २ ॥ 


वेङ्कटमाधव- युवयोः स्तोतृभ्यः दानाय सुनिर्भराः असक्तारो ये रथम्‌ आतिष्ठन्ति । 
यथा इाब्दं परप्रत्यायनार्था अभिधेया आतिष्ठन्ति । याभिः स्तोत्राणि अवथः यजमानानाम्‌ 
कर्मणि अभिलषिताय क्रियमाणानीति ॥ २ || 


मुद्रल- सुभराः शोभनस्तोत्रभरणाः असश्चतः अन्यत्रानासक्ताः स्तोतारः हे अश्विनी ! 
युवोः युवयोः रथम्‌ आ तस्थुः आतिष्टन्ति प्राप्नुवन्ति । किमर्थम्‌ । दानाय युष्मत्कर्त- 
कदानार्थम्‌ । धनलाभायेत्यर्थः । दृष्टान्तः । वचसम्‌ न यथा न्यायोपेतेन वचसा वाक्येन युक्त 
विपश्चितम्‌ मन्तवे बुभुत्सितार्थप्रतिपत्तये स्तोतारः प्राप्नुवन्ति तद्वत्‌ । अपि च कर्मन्‌ कर्मणि 
इष्टये यागार्थ प्रवृत्तान्‌ धियः ध्यातृन्‌ विशिष्टज्ञानोपेतान्‌ याभिः ऊतिभिः पालनैः युवाम्‌ अवथः 
रक्षथः । ताभिः इत्यादि पूर्ववत्‌ ।। २ ॥ 


सायण- सुभराः झोभनस्तोत्रभरणाः असश्चतः अन्यत्रानासक्ताः स्तोतारो हे अश्विनौ! 
युवोः युवयोः रथम्‌ आ तस्थुः आतिषठन्ति । किमर्थम्‌ । दानाय युष्मत्कर्तृकदानार्थम्‌ । 
धनलाभायेत्यर्थः । तत्र दृष्टान्तः । वचसं न यथा न्यायोपेतेन वचसा वाक्येन युक्तं विपश्चितं 
मन्तवे बुभुत्सितार्थप्रतिपत्तये स्तोतारः प्राप्रुवन्ति तद्वत्‌ । अपि च कर्मन्‌ कर्मणि इष्टये यागार्थ 
प्रवृत्तान्‌ धियः ध्यातृन्‌ विशिष्टज्ञानोपेतान्‌ याभिः ऊतिभिः पालनैः अवथः युवां रक्षयः । 
ताभिरित्यादि पूर्ववत्‌ । 

वचसम्‌ । अर्शआदित्वात्‌ मत्वर्थीयः अच्‌ । मन्तवे । “मन ज्ञाने’ । “कमिमनिजनि' 
इत्यादिना तुप्रत्ययः । धियः । ध्यायन्तीति धियः स्तोतारः । “ध्यै चिन्तायाम्‌’ । “किप्‌ 
च' इति किप्‌ । चशब्देन दृशिग्रहणानुकर्षणात्‌ सम्प्रसारणम्‌ । कर्मन्‌ । “सुपां सुलुक्‌? इति 
सप्तम्या लुकू । “न डिसम्बुद्धयो:” इति नलोपप्रतिषेधः ।। २ ।। 


सिद्धाञ्जनम्‌- सुभराः सुखेन बिभ्रतः देवताप्रसादमिति शेषः असइचतः असङ्गाः स्तोतारः, 
निस्सङ्गतया आईिविनं तेजोबलादिकं सुखेन भर्तुं शक्कुवन्ति स्तोतारः । ते युवोः युवयोः 
रथमातस्थुः रथं आतिष्ठति प्राप्रुवन्ति । किमर्थम्‌? दानाय युष्मत्कर्तृकाय प्रसादाय । तत्र 
देटान्तः- वचसम्‌ न मन्तवे वचोयुक्तं विपरिचितं ज्ञानाय यथा ज्ञानेच्छवः उपासते तद्वत्‌ । 
अपि च इष्टये यजनाय कर्मन्‌ कर्मणि याभिः ऊतिभिः धियः ध्यानभरिता बुद्धीः स्तुतीर्वा 
अवथः रक्षथः, ताभिरित्यादि पूर्ववत्‌ । 


वचसमू- अर्शआदित्वादच्‌ मत्वर्थीयः । मन्तवे-मन ज्ञाने, कमिमनीत्यादिना तुप्रत्ययः ।| 


ऋक्संहिता पदपाठसहिता 
युवं तासां दिव्यस्य॑ प्रशासंने विझां क्ष॑यथो अमृतंस्य मज्मनां । 
याभिर्धेनुमस्वं १पिन्व॑थो नरा ताभिरू षु ऊतिमिरश्विना ग॑तम्‌ ॥ ३ ॥ 
युवम्‌ । तासाम्‌ । दिव्यस्यं । प्रऽशा्सने । विशाम्‌ । क्षयथः । अमृत॑स्य । मज्मनां । 
याभिंः । धेनुम्‌ । अस्ब॑म्‌ । पिन्ब॑थः । नरा । ताभिः । ऊँ इतिं । सु । ऊतिऽभिंः । 
अख्विना । आ । गतम्‌ ॥ ३ ॥ 


स्कन्द- तच्छब्दश्रुतेयोग्यार्थसम्बन्धो यच्छब्दोऽध्याहार्यः । याः स्तोतुं यष्टुं चेच्छन्ति युवम्‌ 
युवां तासाम्‌ विशाम्‌ मनुष्याणाम्‌ प्रशासने प्रेत्येषोऽन्वित्येतस्य स्थाने । अनुशासने वचने । 
क्षयथः निवसथः । ता विशो यत्र ब्रुवन्तीह युवाभ्यां व्यवस्थातव्यमिति तत्रैव व्यवतिष्ठेथे इत्वर्थः । 
केन । उच्यते । दिव्यस्य अमृतस्य मज्मना दिव्यराब्दोऽत्रात्यन्तोत्कृष्टवचनः । अमृतशब्दो5- 
प्यन्तरेणापि भावप्रत्ययममृतत्ववचनः । मज्मना’ (निघ.२,९) इत्यपि बलनाम । अत्यन्तो- 
त्कृष्टस्य देवत्वस्य बलेनेत्यर्थः । अथवा “दध्यडः ह यत्‌’ (क्र.१, ११६, १२), 'आथर्वणाया- 
श्विना’ (ऋ.१, ११७,२२) इति मन्त्रान्तरदृज्ञानमत्रामृतसादृरयादमृतमित्युच्यते । अत्यन्तोत्कृष्ट- 

स्यामृतसदृशस्य ज्ञानस्य बलेनेत्यर्थः । किञ्च याभिः धेनुम्‌ इत्यादि । अत्रेतिहासमाचक्षते- 
'शयुर्नाम राजर्षिः । सो5र्विनौ परिचर्यया तुष्टाबुवाच, मम गौरधेनुरनिवत्तप्रसवा वृद्धा च, तां 
मे धेनुं कुरुतमिति । तामस्मै अश्विनौ धेनुं चक्रतुः’ इति । तदेतत्‌ कक्षीवान्‌ वक्ष्यति {युवं 
धेनुम्‌’ (ऋ.१,११८,८), 'अधेनुं दस्रा’ (१,११७,२०) इति च । तदेवेहोच्यते । याभिर्गत्वा 
शयोः स्वभूतां धेनुम्‌ अस्वम्‌ न सूयत इत्यसूः, ताम्‌ अस्वम्‌ । निृत्तप्रसवामित्पर्थः । पिन्वथः 
“पिवि मिवि सेचने’ । पयः सेचितवन्तौ स्थः । दोहप्रदानसमर्था कृतवन्तौ स्थ इत्यर्थः । 
नरा! मनुष्याकारौ! अस्माकमभिलषितार्थसिद्धयेऽस्मानपि प्रति ताभिः || ३ ॥ 


बेङ्कटमाधव- युवम्‌ तासाम्‌ विशाम्‌ मनुष्याणाम्‌ दिव्यस्य च देवगणस्य प्रशासने वर्तेथे 
अमृतस्य बलेन । यैः पालनैः निवृत्तप्रसवाम्‌ धेनुम्‌ शयवे पिन्वथः नेतारौ! || ३ ॥ 


मुद्रल- हे नरा! नेतारौ! अश्विनी! दिव्यस्य दिवि भवस्य स्वर्गसमुत्पन्नस्य अमृतस्य 
सोमस्य पानेनोत्पन्नेन मज्मना बलेन युक्तौ युवम्‌ युवाम्‌ तासाम्‌ याख्रिषु लोकेषु वर्तन्ते तासां 
सर्वासाम्‌ विशाम्‌ प्रजानाम्‌ प्रासने प्रकृष्टानुशासने शिक्षणे क्षयथः ईशाथे समर्थौ भवथः । 
अपि च याभिः उतिभिः अस्वम्‌ प्रसवासमर्थाम्‌ धेनुम्‌ मां शयुनाग्ने ऋषये पिन्वथः सिञ्चथः । 
पयसा पूरितवन्तावित्पर्थः । ताभिः ऊतिभिः इत्यादि पूर्ववत्‌ || ३ ॥ 


सायण- हे नरा! नेतारावश्चिनौ दिव्यस्य दिवि भवस्य स्वर्गसमुत्पन्नस्य अमृतस्य सोमस्य 
पानेनोत्पन्नेन मज्मना बलेन युक्तौ युवं युवां तासां यात्निषु लोकेषु वर्तन्ते तासां सर्वासां 
विशां प्रजानां प्रशासने प्रकृष्टानुशासने शिक्षणे क्षयथः । ऐश्वर्यकर्मायम्‌ । ईशाये समर्थौ भवथः । 
यद्वा । मज्मना अन्येषामसाधारणेन बलेन विशां प्रजानां दिविभवस्यामृतस्य वृष्ट्युदकस्य प्रशासने 
प्रदाने क्षयथः ईश्वरौ भवथः । अपि च याभिः ऊतिभिः रक्षाभिः अस्वं प्रसवासमर्था धेनुं 
गां शयुनाम्ने ऋषये पिन्वथः सिञ्चथः पयसा पूरितवन्तावित्यर्थः । ताभिरूतिभिरित्यादि पूर्ववत्‌ । 

अस्वम्‌ । “षूङ्‌ प्राणिगर्भविमोचने' । सवनं सूः । सम्पदादिलक्षणो भावे किप्‌ । नास्ति 
सूः यस्याम्‌ इति असू: । 'नञ्सुभ्याम्‌' इतयुत्तरपदान्तोदात्तत्वम्‌ । अभि “ओः सुपि’ इति 
यणादेशः । “उदात्तस्वरितयोर्यणः' इति परस्यानुदात्तस्य स्वरितत्वम्‌ । पिन्वथः । “पिवि सेचने” | 
इदित्त्वात्‌ नुम्‌ । भौवादिकः ।। ३ ॥ 

सिद्धाञ्जनम्‌- हे नरा नेतारावशिनौ, दिव्यस्य दिवि भवस्य अमृतस्य मरणरहितस्य 
सर्वधारकस्य सोमस्य रसस्य मज्मना बलेन युक्तौ युवम्‌ युवां तासाम्‌ प्रसिद्धानां सर्वासां 
विशाम्‌ प्रजानां प्रशासने प्रकृष्टे अनुशासने झिक्षणे क्षयथः ऐउवर्यकर्माऽयं, ईशाथे, शक्ती 
भवथः । अपि च याभिः ऊतिभिः अस्वम्‌ असुवं अप्रसवां प्रसवासमर्था धेनुम्‌ गां पिन्वथः 
सिञ्चथः, अमृतरसलक्षणं क्षीरं स्वात्मनो दोग्धुमसमर्थां चिद्रर्मिलक्षणां गां तादृशप्रसवसमर्था 
अइ्विनौ स्वीयेन दिव्येन भैषज्येन कुरुत इत्यर्थः । सायणस्तु शंयोर्नाम ऋषेः काचन गौः 
प्रसवासमर्थाऽभूत्‌, तां प्रसवसमर्थामकुरुतामश्विनाविति कथां ब्रूते | ताभिरिति पूर्ववत्‌ ।। ३ ॥ 


ऋक्संहिता पदपाठसहिता 
याभिः परिज्मा तन॑यस्य मज्मनां द्विमाता तुर्षु तरणिर्विभुष॑ति । 
याभिंस्रिमन्तुरभ॑वद्‌ विचक्षणस्तारभिरू पु ऊतिभिरश्चिना ग॑तम्‌ ॥ ४ ॥ 
याभिंः । परिंऽज्मा । तन॑यस्य । मज्मना । द्विऽमाता । तूर्षु । तरणिंः । विऽभूष॑ति । 
याभिंः । त्रिऽमन्तुः । अभ॑वत्‌ । विऽचक्षणः । ताभिः । ऊँ इतिं । सु । ऊतिऽभिंः । 
अश्विना । आ । गतम्‌ ॥ ४ ॥ 


स्कन्द- याभिः अत्यन्तशीघ्राभिः ऊतिभिः परिज्मा सर्वतोगामी वायुः तनयस्य 
अपत्यभूतस्य प्राणिजातस्य । षष्टीश्रुतेरथायेति शेषः । मज्मना स्वेन बलेन द्विमाता द्वयोः 
प्राणिजातयोः निर्माता । अथवा उत्पादिके प्रकृती मातराविहोच्येते । ते द्वे यस्य एका ब्राहम्यां 
सृष्टी अन्या देवसृष्टौ स द्विमाता । तूर्षु तरणिः स्वरन्तीति तुरः क्षिप्रा उच्यन्ते । निर्धारणे 
चेषा सप्तमी । “तरणिः? (निघ.२, १५) इत्यपि क्षिप्रनाम । क्षिप्राणां मध्ये क्षिप्रः । अत्यन्तशीप्र 
इत्यर्थः । विभूषति भवतिरत्र प्राप्यर्थ: । विविधं प्राप्नोति । यत्रयत्र गन्तव्यं तत्रतत्र 
गच्छतीत्यर्थः । अथवा तूर्षु इत्येतद्विभूषतीत्येतेन सम्बध्यते । तूर्षु इत्येतत्तूर्वतेहिंसार्थस्य रूपम्‌ । 
हिंस्येषु प्राप्रोति हिंस्यानसुरादीन्‌ प्रति गच्छतीत्यर्थः । याभिः इत्यत्रेतिहासमाचक्षते- 'कक्षीवान्ना- 
मर्षिरत्यन्तमूढो वभूव । सोऽतीतानगतवर्तमानेषु त्रिष्वप्यप्रतिहतं ज्ञानमर्थयमानः अश्विनावियाज 
तुष्टाव च । तस्मै अश्विनी त्रिकालविषयं ज्ञानं सर्वार्थविषयं च ददतुः? इति । तदेतत्‌ कक्षीवानेव 
वक्ष्यति- “युवन्नरा स्तुवते पञ्रियाय' (ऋ.१,११६,७) इति । तदेवेहाप्युच्यते । याभिरिति 
हेतौ तृतीया । याभिश्च युष्मदीयाभिः ऊतिभिः हेतुभूताभिः त्रिमन्तुः “मन ज्ञाने’ । 

त्रयाणामतीतानागतवर्तमानानां ज्ञाता कक्षीवान्‌ अभवत्‌ । विचक्षणः विद्रष्टा । सर्वार्थानां च 
ज्ञातेत्यर्थः । पण्डितवचनो वा विचक्षणइाब्दः । पण्डितरचाभवत्‌ । याभिइच युवामेव गत्वा 
त्रिकालविषयज्ञानोपेतं सर्वार्थविषयज्ञानोपेतं च कक्षीवन्तं चक्रथुः | अस्मानपि प्रति ताभिः ।। 


वेइटमाधव- याभिः परितो गन्ता वायुः आत्मपुत्रस्य अग्ने: बलार्थं द्वयोलोकयोः निर्माता 
्षिप्राणाम्‌ अपि मध्ये अतिशयेन क्षिप्रो विविधशरीरो भवति । याभिः च कक्षीवान्‌ अभवत्‌ 
विद्वान्‌ त्रैकाल्यज्ञानात्‌ त्रिमन्तुः ।। ४ ॥ 


मुद्रल- परिज्मा परितो गन्ता वायुः तनयस्य आत्मीयस्य पुत्रस्याग्रेः । अग्निर्हि 
व्यानवृत्त्यात्मना वर्तमानेन वायुना मथ्यमानः सन्‌ जायते । एवं स्वपुत्रस्याग्रेः मज्मना बलेन 
युक्तः सन्‌ द्विमाता द्वयोलोकयोः निर्माता । अग्निः पृथिवीस्थानो वायुरन्तरिक्षस्थान उभयोर्मिलित- 
योरुभयनिर्मातृत्वमुपपन्नम्‌ । एवम्भूतो वायुः हे अश्विनौ! याभिः ऊतिभिहतुभूतैः पालनैः तूर्षु 
तरीतृषु धावत्सु मध्ये तरणिः अतिशयेन तरिता शीप्रगामी विभूषति विभवति व्याप्ती भवति | 
अपि च त्रिमन्तुः त्रयाणां मन्ता त्रिविधेषु पाकयज्ञहविर्यज्ञसोमयज्ञेषु आसादितज्ञानः कक्षीवान्‌ 
याभिः युष्मदीयाभिरूतिभिः विचक्षणः विरिष्टज्ञानयुक्तः अभवत्‌, ताभिः । ४ ॥ 

सायण- परिज्मा परितो गन्ता वायुः तनयस्य आत्मीयस्य पुत्रस्याग्नेः । अग्निहि 
व्यानवृत्त्यात्मना वर्तमानेन वायुना मथ्यमानः सन्‌ जायते । तथा च श्रूयते- 'अथ यः 
प्राणापानयोः सन्धिः स व्यानः । अतो यान्यन्यानि वीर्यवन्ति कर्माणि यथाग्नेर्मन्धनमाजेः सरणं 
दृढस्य धनुष आयमनमप्राणन्ननपानंस्तानि करोति’ (छा.उ.१.३.३,५) इति । यद्वा । सृष्टयादौ 
वायुसकाशादुत्पत्नत्वादग्रे: पुत्रत्वम्‌ । आम्नायते च- वायोरग्रि:” (तै.आ.८.१) इति । एवं 
स्वपुत्रस्याग्रे: मज्मना बलेन युक्तः सन्‌ द्विमाता द्वयोर्लोकयोः निर्माता । अग्निः पृथिवीस्थानो 
वायुरन्तरिक्षस्थानः । उभयोर्मिलितयोः उभयनिर्मातृत्वमुपपन्नम्‌ । यद्वा । द्विमातेति तनयस्य 
विशेषणम्‌ । “सुपां सुलुक्‌' इति षष्ठयाः सुः । द्विमातृकस्य द्वाभ्यामरणिभ्यां जातस्य । एवम्भूतो 
वायु अश्विनौ याभिः ऊतिभिः हेतुभूतैः पालनैः तूर्षु तरीतृषु धावत्सु मध्ये तरणिः अतिझयेन 
तरीता शीप्रगामी विभूषति विभवति व्याप्तो भवति । यद्वा । विशेषेण सर्वमलङ्करोति । अपि 
च त्रिमन्तुः त्रयाणां मन्ता त्रिविधेषु पाकयज्ञहविर्यमसोमयज्ञेष्वासादितज्ञान: कक्षीवान्‌ याभिः 
युष्मदीयाभिरूतिभिः विचक्षणः विरिष्टज्ञानयुक्तः अभवत्‌ । ताभिः सर्वाभिः ऊतिभिः 
अस्मानागच्छतम्‌ । 

परिज्मा । परिपूर्वात्‌ “अजगतिक्षेपणयो:” इत्यस्मात्‌ “श्वननुक्षन्‌' इत्यादौ निपात्यते । तूर्षु । 
“तृ प्रवनतरणयो:' । “बहुलं छन्दसि’ इति उत्वम्‌ । “हलि च' इति दीर्घः । यद्वा । त्वरतेः 
किप्‌ । 'ज्वरत्वर’ इत्यादिना वकारोपधयोः ऊट्‌ । 'सावेकाचः' इति विभक्तेरुदात्तत्वम्‌ । 
विभूषति । भवतेलेटि अडागमः । 'सिब्बहुलं लेटि’ इति सिप्‌ । यद्वा । “भूष अलङ्कारे’ । 
भौवादिकः । विचक्षणः । 'अनुदात्तेतश्च हलादेः? इति युच्‌ । ४ ॥ 


सिद्धाञ्जनम्‌- याभिः ऊतिभिः परिज्मा परितो गन्ता मातरिउवा तनयस्य स्वीयसन्तानस्य 
अग्नेः “वायोरग्निः' इत्यौपनिषदाः, सृष्टावपि भुवलोकात्परमेव भूलोकस्यावस्थानम्‌, यस्याग्रिदेवता । 
तस्य अग्नेः मज्मना बलेन द्विमाता द्वयोः द्यावापृथिव्योः माता निर्माता, क्रियादक्षत्वात्‌ 
प्राणात्मकस्य मातरिश्वनः । तथाभूतः तूर्षु तरीतृषु त्वरितगमनेषु मध्ये तरणिः अतिशयेन 
तरीता सत्वरगामी विभूषति विभवति, व्याप्तो भवति । अपि च याभिः ऊतिभिः त्रिमन्तुः 
त्रयाणां मन्ता ज्ञाता, आसादितत्रिलोकज्ञानः, एतन्नामा ऋषिर्वा विचक्षणः विरिष्टज्ञानयुक्तः 
अभवत्‌ भवतीति लडर्थ । ताभिरित्यादि पूर्ववत्‌ । अत्र सायणः त्रिमन्तुः कक्षीवानृषिरित्याह । 
स्यान्नाम । सूक्तेऽस्मिन्‌ ऐतिहासिकपुरुषाणां आईिविनानुग्रहपात्रभूतानां नामानि श्रूयन्ते, तत्र 
धात्वर्थानुगमेन रहस्यार्थप्रतिपत्तिः सिध्यतीति बोध्यम्‌ । तावता ऋषीणां ऐतिहासिकत्वं न बाधितं 
भवति, यथा कुत्सादेः । इदं च प्राक्‌ प्रस्तुतं विवृतं च । 


तूर्षु -तृ प्ववनतरणयो:, बहुलं छन्दसीत्युत्वं, यद्वा त्वरतेः किप्‌ । विभूषति-भवतेलेटचडागमः, 
सिप्‌ लेटि बहुलम्‌ || ४ ॥ 


ऋक्संहिता पदपाठसहिता 
याभी रेभं निवृतं सितमद्भ्य उद्‌ वरन्द॑नमैर॑यतं स्वर्दुशो । 
याभिः कण्वं प्र सिषांसन्तमार्वतं ताभिरू षु ऊतिभिंरश्चिना ग॑तम्‌ ।। ५ ॥ 
याभिंः । रेभम्‌ । निऽवृंतम्‌ । सितम्‌ । अत्‌ऽभ्यः । उत्‌ । वर्न्द॑नम्‌ । ऐर॑यतम्‌ । स्व॑ः । 
दृशे । याभिः । कण्व॑म्‌ । प्र । सिसांसन्तम्‌ । आव॑तम्‌ । ताभिः । ऊँ इति । सु । 
ऊतिऽभिंः । अश्विना । आ । गतम्‌ ॥ ५ ॥ 


स्कन्द- अत्रेतिहासमाचक्षते- रेभमृषिं सन्ध्याकाले स्रात्वा हृदादुत्तीर्णम्‌ अग्निहोत्रं होतुं 

स्वाश्रमम्‌ आगच्छन्तमसुरा ददृशुः । ते देवानामयं यष्टा स्तोता चेति ज्ञात्वा सड्रुद्धास्तं ताडयित्वा 
बद्ध्वा च तस्मिन्‌ हदे प्रक्षिप्य दशरात्रं धारयाञ्चक्रः' इति । तदपि कक्षीवानेव वक्ष्यति- “दश 
रात्री: (ऋ.१,११६,२४), ‘अश्वं न गूळ्हम्‌' (ऋ.१,११७,४) इति । स तत्र मृतकल्पोऽ- 
श्विनावाजुहाव । आहूयमानावश्चिनौ तं समाजग्मतुः' इति । तदपि कक्षीवानेव वक्ष्यति- “सं 
तं रिणीथः (क. १,११७,४) इति । आगत्य चोत्तारयाश्चक्रतुः? इति । तदपि कक्षीवानेव 
वक्ष्यति- “विप्रुतं रेभम्‌’ (ऋ.१,११६,२४) इति । घोषाऽपि वक्ष्यति- “युवं ह रेभम्‌? (क्र. १०, 
३९,९) इति । तथापरमितिहासमाचक्षते- “वन्दन ऋषिर्जरया परीतः कूपसमीपे गच्छन्‌ कूपे 
पपात । स तत्रस्थोऽश्चिनौ तुष्टाव । तमश्चिनावागत्योत्तारयाक्चक्रतुः' इति । तदेतद्‌ घोषा वक्ष्यति- 
“युवं वन्दनमृइयदात्‌’ (क्र. १७, ३९,५) इति । कक्षीवानपि वक्ष्यति- “तद्‌ वां नरा शंस्यम्‌' 
(ऋ.१,११६,११), “सुषुप्वांसम्‌' (ऋ.१,११७,५) इति । -उत्तार्य च जरामस्यापनीतवन्तौ 
दीर्घ चायुरस्मै दत्तवन्तौ' इति । तदेतद्‌ द्वयमपि कक्षीवानेव वक्ष्यति- “युवं वन्दनं निर्क्रतम्‌” 
(ऋ.१,११९,७), “प्र दीर्घेण वन्दनः' (ऋ.१,११९,६) इति च । तदितिहासद्वयमिहोच्यते । 
याभी रेभम्‌ इत्यादिना । याभिः ऊतिभिर्गत्वा रेभम्‌ ऋषिम्‌ निवृतम्‌ “वृङ्‌ सम्भक्तौ’ । 
नीचैः सम्भक्तम्‌ । निमग्रमित्यर्थ: । सितम्‌ 'षिञ्‌ बन्धने’ । बद्धं च । अद्भयः हदोदकात्‌ । 
न च केवलं रेभम्‌ । किं तर्हि । बन्दनम्‌ च क्षिं कूपात्‌ | उत्‌ ऐरयतम्‌ 'ईर गतो? । 
ऊर्ध्वं गमितवन्तौ स्थः । उत्तारितवन्तावित्यर्थः । स्वर्दृशे सर्व द्रष्टुम्‌ । सर्वजीवलोकं 
पुनःपुनरनुभवितुमित्यर्थः । याभिः च कण्वम्‌ । अत्रापीतिहासमाचक्षते- “कण्व क्रषिरन्धो 
बभूव । स चक्षुष्कामो5श्विनी तुष्टाव । तस्मै अश्विनी चक्षुर्ददतु:” इति । तदेतत्‌ कक्षीवान्‌ 
वक्ष्यति- “युवं कण्वाय' (ऋ१,११८,७) इति । तदेवेहाप्युच्यते । याभिश्चोतिभिः कण्वं प्र 
सिषासन्तम्‌ स्तुतिभिः सम्भक्तुमिच्छन्तम्‌ । स्तुवन्तमित्यर्थः । प्र आवतम्‌ । अवतिरत्र 
गत्यर्थः । चक्षुःप्रदनार्थ प्रकर्षेण गतवन्तौ स्थः । अस्मानपि प्रति ताभिः ।। ५ ॥ 


वेइटमाधव- रेभम्‌ स्नात्वा अग्निहोत्रार्थ गच्छन्तम्‌ असुरा बद्ध्वा हद प्रचिक्षिपुः । तत्र 


निभृतं तिरोहितं दश रात्रीः धारयाश्चक्रुः | वन्दनः च जीर्णः कूपसमीपेन गच्छन्‌ कूपे पपात । 
ताविमाश्रिभ्याम्‌ आदित्यं द्र्टमुदकादुत्तारितौ | याभिः च कण्वम्‌ वां सम्भक्तुम्‌ इच्छन्त 


प्रररक्षथुः || ५ ॥। 

मुद्रल- हे अखिनौ! याभिः ऊतिभिः रेभम्‌ एतत्संज्ञम्‌ ऋषिभिः निवृतम्‌ असुर: कूपेऽप्सु 
निवारितम्‌ सितम्‌ तदीयैः पाशैर्बद्धम्‌ । एवम्भृतम्‌ ऋषिम्‌ अद्भयः सकाशात्‌ उत्‌ ऐरयतम्‌ 
उदगमयतम्‌ । तथा वन्दनम्‌ एतत्संज्ञम्‌ ऋषिं च तथाभूतमुंदैरयतम्‌ । किमर्थम्‌ । स्वः दृशे 
द्रष्टुम्‌ अपि च कण्वम्‌ असुरैरन्धकारे प्रक्षिप्तम्‌ सिषासन्तम्‌ आलोकं सम्भक्तुमिच्छन्तम्‌ याभिः 
ऊतिभिः प्र आवतम्‌ प्रकर्षणारक्षतम्‌ । ताभिः इत्यादि समानम्‌ ।। ५ ॥ 


सायण- हे अश्विनौ! याभिः ऊतिभिः रेभम्‌ एतत्संज्ञम्‌ ऋषिं निवृतम्‌ असुरैः कूपे 
अप्सु निवारितं सितं तदीयैः पारीरबद्धमेवम्भूतमृषिम्‌ उद्भयः सकाझात्‌ उत्‌ ऐरयतम्‌ उदगमयतम्‌ । 
तथा बन्दनम्‌ एतत्संज्ञमृषिं च तथाभूतमुंदैरयतम्‌ । किमर्थम्‌ । स्वः आदित्यं दृशे द्रष्टुम्‌ । 
अपि च कण्बम्‌ असुरैः अन्धकारे प्रक्षिप्तं सिषासन्तम्‌ आलोकं सम्भक्तुमिच्छन्तं याभिः 
ऊतिभिः प्र आवतं प्रकर्षेण अरक्षतम्‌ । ताभिरित्यादि समानम्‌ । 


रेभम्‌ । रेभृ झाब्दे’ । रेभते स्तौतीति रेभः । पचाद्यच्‌ । निवृतम्‌ । “वृञ्‌ वरणे’ । 
अस्मात्‌ अन्तर्भावितण्यर्थात्‌ कर्मणि निष्ठा | ‘गतिरनन्तरः? इति गतेः प्रकृतिस्वरत्वम्‌ । सितम्‌ । 
“षिञ्‌ बन्धने’ । अक्ष्यः । “ऊडिदम्‌’ इत्यादिना विभक्तेरुदात्तत्वम्‌ । वन्दनम्‌ । 'वदि 
अभिवादनस्तुत्योः? । वन्दते स्तौतीति वन्दनः । नन्द्यादिलक्षणो ल्युः । लित्स्वरेण 
प्रत्ययात्पूर्वस्योदात्तत्वम्‌ । स्वरित्येतददिवश्चादित्यस्य च साधारणनामधेयम्‌ । तदुक्तं यास्केन- 
“स्वरादित्यो भवति सु अरणः सु ईरणः? (निरु.२.१४) इति । 'स्वरादिनिपातम्‌’ (पा.सू. 
१.१.३७) इति अव्ययत्वात्‌ सुपो लुक्‌ । दृशे । 'दृशे विख्ये च' इति दृशेः तुमर्थे केप्रत्ययान्तो 
निपात्यते । सिपासन्तम्‌ | “वन षण सम्भक्तौ’ । सनि 'सनीवन्तर्ध’ इत्यादिना विकल्पनात्‌ 
इडभावः । जनसनखनां सञ्झलोः' इति आत्वम्‌ । द्विभवि अभ्यासस्य हृस्वत्वम्‌ । “सन्यतः? 
इति इत्वम्‌ || ५ ।| 


सिद्वाञ्जनम्‌- हे अश्विनौ! याभिः ऊतिभिः रेभम्‌ एतत्संज्ञकं रेभतिः स्तुतिकर्मा, 
स्तुत्याख्यातमृषिं निवृतम्‌ निवारितं (अन्तर्भावितण्यर्थः) पापैदैवविरोधिभिरिति रोषः, तथा सितम्‌ 
बद्धं अज्ञानमयान्धकूपे पतितं तत्र आसुरशक्तिरज्जभिर्बद्धं च क्षिं अद्भ्यः उक्तलक्षणकूपाद्धयः 
सकाझात्‌ उदैरयतम्‌ उदगमयतं, तथा वन्दनम्‌ एतत्संज्ञकमृषिं च उदैरयतम्‌ । किमर्थम्‌? स्वः 
दृशे सौरस्य ज्योतिषः दर्शनाय । अपि च कण्वम्‌ मेधाविनं एतत्संज्ञकं वा ऋषिं अन्धकारे 

प्रक्षिप्त सिषासन्तम्‌ सम्भक्तुमिच्छन्तं सौरप्रकाशमिति शेषः, याभिः ऊतिभिः प्रावतम्‌ 
प्रकर्षणारक्षतम्‌ । ताभिरित्यादि समानम्‌ । 


सितम्‌-षिञ्‌ बन्धने । अन्ये गता: ।। ५ ॥ 


॥। इति प्रथमाष्टके सप्तमाध्याये त्रयस्रिशो वर्गः ।। 
॥ अथ चतुखिंशो वर्गः ॥। 


ऋक्संहिता पदपाठसहिता 


याभिरन्तकं जस॑मानमार॑णे भुज्युं याभिरव्यथिभिर्जिजिन्वथुंः । 
याभिंः कर्कन्धुं बय्यं' च जिन्वथस्ताभिरू षु ऊतिभिंरश्चिना ग॑तम्‌ ॥ ६ ॥ 
याभिंः । अन्त॑कम्‌ । जस॑मानम्‌ । आऽअर॑णे । भुज्युम्‌ । याभिः । अव्यथिऽभिंः । 
जिजिन्वर्थुः । याभिः । कर्कन्धुंम्‌ । वस्य॑म्‌ । च । जिन्व॑थः । ताभिंः । उँ इतिं । सु। 
ऊतिऽ्भिः । अश्विना । आ । गतम्‌ ।। ६ ॥ 

स्कन्द- अत्रेतिहासमाचक्षते- 'अन्तको नाम राजा नद्याः स्रोतसि तपञ्चचार । तं वृष्ट्या 
प्रवृद्धजलानद्युवाह । स उह्यमानस्तपःक्षामतया बाहुभ्यां तां नदीं तरितुमशङ्कुवन्‌ मृतकल्पोऽश्विनौ 
दध्यौ । तं ध्यातमात्रावश्चिनौ अक्ष्यः उत्तारयाञ्चक्रतुः' इति । तथा अपरमितिहासमाचक्षते- 
“भुज्युं नाम राजानं समुद्रमध्ये विपन्ननावं सखायः तत्यजुः? इति । तदेतद्वसिष्टो वक्ष्यति- 
“उत त्यं? (क्र.७,६८,७) इति । स सखिभिः त्यक्तोऽश्चिनौ तुष्टाव । तमश्चिनावागत्य नौभी 
रथैरश्रैरुत्तारितवन्तौ’ इति । तदेतत्‌ कक्षीवान्‌ वक्ष्यति- “तुग्रो ह भुज्युम्‌’ (क्र.१, ११६, ३- 
५) इत्यादितृचेन । तदेतदितिहासद्वयमिहोच्यते | याभिः ऊतिभिः गत्वा अन्तकम्‌ राजानम्‌ 
जसमानम्‌ । जसु मोक्षणेऽन्यत्र । इह तु सामर्थ्यात्‌ निमजनार्थः । निमज्जन्तम्‌ । क । 
उच्यते । आरणे आरणाब्दोऽत्रागाधवचनः । “यो गाधेषु य आरणेषु’ (क्र.८,७०,८) इति 
यथा । अगाधे अनादेये उदके । भुज्युम्‌ च याभिः ऊतिभिर्गत्वा अव्यथिभिः “व्यथ 
अयचलनयोः? । अभयरूपाभिर्भयव्यावर्तिनीभिरूपिभिः । नौभिर्वा सामर्थ्यात्‌ । जिजिन्वथुः 
समुद्रादुद्वारणेन प्रीणितवन्तौ स्थः । याभिः च । अत्रापीतिहासमाचक्षते- “कर्कन्धुं वय्यश्व 
राजषी अतिक्षामौ तपस्तप्यमानौ यदृच्छया पर्यटन्तावश्चिनौ ददृशतुः । दृष्ट्वा च तावमृतेनाप्याय- 

याश्वक्रतु: इति । तदेतदिहोच्यते । याभिइ्चोतिभिर्गत्वा कर्कन्धुम्‌ वय्यम्‌ च जिन्वथः अमृतेन 
तर्पितवन्तौ स्थः, अस्मानपि प्रति ताभिः ॥ ६ ॥ 


वेङ्कटमाधव- याभिः अन्तकम्‌ ऋषिम्‌ अगाधे निमज्जन्तम्‌, भुज्युम्‌ च याभिः 
अकम्पिताभिः ररक्षथुः । याभिः च कर्कन्धुम्‌ वय्यम्‌ तुर्वीतिम्‌ च || ६ ॥। 


मुद्रल- आरणे आरणम्‌ अगाधं कूपादि, तत्रासुरैः प्रक्षिप्तम्‌ जसमानम्‌ तैर्हिस्यमानम्‌ 
अन्तकम्‌ । झत्रृणामन्तकरम्‌ एतत्संज्ञं राजक्रषिं हे अश्विना! अश्विनौ! याभिः ऊतिभिः 
अवथः रक्षथः । तथा भुज्यम्‌ सर्वस्य पालकम्‌ एतत्संज्ञं समुद्रमध्ये निमग्नं तुग्रस्य पुत्रं राजर्षिम्‌ 
याभिः ऊतिभिः रक्षणहेतुभूताभिः अव्यथिभिः व्यथारहिताभिर्नौभिः जिजिन्वथुः युवाम्‌ 
अतर्पयतम्‌ । अपि च कर्कन्धुम्‌ वय्यम्‌ च एतत्संज्ञकौ चासुरैः पीड्यमानौ याभिः ऊतिभिः 
जिन्वथः प्रीणयथः । गतमन्यत्‌ ।। ६ ।। 

सायण- आरणम्‌ अगाधं कूपादि । तत्रासुरैः प्रक्षिप्तं जसमान तैहिंस्यमानम्‌ अन्तकं 
झत्रूणामन्तकरम्‌ एतत्सज्ञं राजर्षिं हे अश्रिनौ! याभिः ऊतिभिः अवयः रक्षयः । तथा भुज्युं 
सर्वस्य पालकमेतत्संज्ञं समुद्रमध्ये निमग्रं तुग्रं तुग्रस्य पुत्रं राजर्षि याभिः ऊतिभिः 
रक्षणहेतुभूताभिः अव्ययिभिः व्यथारहिताभिरनौभिः जिजिन्चथुः युवामतर्पयतम्‌ । एतच्च मन्त्रान्तरे 
"तुग्रो ह भुज्युमश्चिनोदमेघे’ (ऋ.सं.१.११६.३) इत्यादिके विस्पष्टयिष्यते | अपि च कर्कन्धुं 
बय्यं च एतत्संज्ञकौ चासुरैः पीड्यमानौ याभिः ऊतिभिः जिन्वथः प्रीणयथः । गतमन्यत्‌ । 


जसमानम्‌ । 'जसु हिंसायाम्‌’ । यकि प्रप्ते व्यत्ययेन शप्‌ । आरणे । आङ्पूर्वात्‌ अर्तेः 
ल्युट्‌ । जिजिन्वथुः । जिविः प्रीणनार्थः । लिटि अथुसि रूपम्‌ ।। ६ ।। 


सिद्वाञ्जनम्‌- आरणे आ समन्तात्‌ अरणं सोद्यमगमनं तत्र, सप्रयासोद्यम्‌ इत्यर्थः 
जसमानम्‌ हिंस्यमानं आत्रुभिः पापैः अन्तकम्‌ एतत्संज्ञकं राजर्षि, शत्रूणामन्तकर वा ऋषिं 
याभिः ऊतिभिः अवथः रक्षयः तथा भुज्युम्‌ पालकं एतत्संज्ञकं, काक्षीवते आखिने सूक्ते 
चोपन्यस्यते भुज्युः राजर्षिः, तं याभिः ऊतिभिः अव्यथिभिः व्यथारहिताभिः सुखोपायभूताभिः 
रक्षाभिः जिजिन्वथुः अतर्पयतम्‌ । तथा कर्कन्धुम्‌ अविदितमस्य स्वरूपं सकृत्प्रयोगात्‌ वय्यम्‌ 
च ण्तत्संज्ञकं च, अस्य स्वरूपं प्रागुक्तम्‌ (१.५४.६) याभिः ऊतिभिः जिन्वथः प्रीणयथः । 
गतमन्यत्‌ । 

जसमानम्‌-जसि हिंसायाम्‌, यकि प्राप्ते व्यत्ययेन प्‌ । जिजिन्वथुः-जिविः प्रीणनार्थ 
लिटि रूपम्‌ ।। ६ ॥| 


ऋक्संहिता पदपाठसहिता 


याभिंः शुचन्तिं ध॑नसां सुंषंसदं' तप्तं घर्ममोम्यावन्तमत्रेये । 

याभिः पृश्निगुं पुरुकुत्समावतं ताभिरू षु ऊतिभिंरश्चिना ग॑तम्‌ ॥ ७ ॥ 

याभिंः । शुचन्तिम्‌ । धनऽसाम्‌ । सुऽसंसर्दम्‌ । तप्तम्‌ । धर्मम्‌ । ओम्याऽवन्तम्‌ । अत्र॑ये । 
याभिंः । पृश्निंऽगुम्‌ । पुरुऽकुत्स॑म्‌ । आव॑तम्‌ । ताभिंः । उँ इतिं । सु । ऊतिऽभिंः । 
अश्विना । आ । गतम्‌ ॥ ७ ॥ 


स्कन्द- अत्रापीतिहासमाचक्षते- 'शुचन्तिर्नाम राजा राजयक्ष्मणा गृहीतस्तद्वयावृत्तये सर्वस्वं 
ब्राह्मणेभ्यो ददौ । अश्विनी च तुष्टाव । तमखिनावागत्य स्वैरभेषजैनीरुजं चक्रतु:' इति । तथा 
अपरमितिहासमाचक्षते- “अत्रिर्नामर्षि: | तमसुरा अग्नकूटे प्रचिक्षिपुः | सोऽश्विनौ तुष्टाव । 
तमङ्विनावागत्य वृष्ट्या निशमय्याग्रि तत उजहतु: । बलं चासुरप्रतिबन्धसमर्थमस्मै सहान्नेन 
ददतुः’ इति । तदेतत्‌ कक्षीवान्‌ वक्ष्यति “हिमेनाग्रिम्‌' (ऋ. १,११६,८) इति 'युवमत्रयेऽवनीताय' 
(ऋ १,१९८,७) इत्यादिभिश्च । तदेतदितिहासद्वयमिहोच्यते । याभिः ऊतिभिर्गत्वा शुचन्तिम्‌ 
राजानं प्रति । कीदृशम्‌ । धनसाम्‌ । “षणु दाने’ । धनानां दातारम्‌ । सुषंसदम्‌ संसत्‌ 
सभोच्यते । झोभनसभम्‌ । तप्तम्‌ चाग्रं प्रति | कीदूशम्‌ । घर्मम्‌ “पृ क्षरणदीप्योः’ । दीप्तम्‌ । 
भवति हि किञ्चित्‌ तप्तं न तु दीप्तं यथा निदाघे पांसवः | भवति च किश्चिददीप्तं न तु तपत 
यथा माणिक्यादिरत्रम्‌ । अत उभयेनाग्िर्विरोष्यते तप्तं घर्ममिति | ओम्यावन्तम्‌ अवतेः 
पालनार्थस्येदं रूपम्‌ । पालनवन्तं युष्मत्प्रसादात्‌ शीतीभूतम्‌ । अदाहकमित्यर्थः । अत्रये 
अत्रेरर्थाय । याभिः च । यत्रापीतिहासमाचक्षते- “पुरुकुत्सः पुत्रकामो महत्‌ तपर्चचाराखिनौ 
तुष्टाव च । तस्मै अश्विनी पुत्रं ददतुः’ इति । तदेतदुच्यते | याभिः च ऊतिभिः पृश्निगुम्‌ 
पृश्निशब्दो व्याप्रसरूपवर्णबचनः । पृइनयो गावो यस्य स पृश्निगुः । तं पृश्निगुम्‌ पुरुकुत्सम्‌ 
प्रति आबतम्‌ अवतिरत्र सामर्थ्यात्‌ गत्यर्थः । गतवन्तौ स्थः । पालनार्थं एव वा अवतिः । 
याभिरूतिभिर्गत्वा शुचन्त्यादीन्‌ राजपक्ष्मापनयनादिभिः पालितवन्तौ स्थ इत्यर्थः । अस्मानपि 


प्रति ताभिः ।। ७ ॥ 

वेङ्कटमाधव- राजयक्ष्मणा गृहीतं ब्राह्मणेभ्य: सर्वस्वस्य दातारं स्तोत्रे: शोभनसहासनम्‌ 
शुचन्तिम्‌ नीरुजं चक्रथुः । अत्रिमृषिम्‌ असुरैः अग्रौ प्रक्षिप्तम्‌ अग्निम्‌ उदकेन संशमय्य 
पालनवन्तम्‌ अस्मै चक्रथुः । याभिः च पृश्चिगुम्‌ पुरुकुत्सम्‌ च ररक्षथुः ।। ७ ॥ 


मुद्रल- हे अश्विनौ! धनसाम्‌ धनस्य सम्भक्तारम्‌ शुचन्तिम्‌ एतन्नामानम्‌ सुषंसदम्‌ संसद्‌ 
गृहम्‌ झोभनसंसदम्‌ याभिः ऊतिभिः अकुरुतम्‌ तथा अत्रये याभिश्चोतिभिः तप्तम्‌ प्रवृञ्जनेन 
सन्तप्तम्‌ घर्मम्‌ महावीरम्‌ ओम्यावन्तम्‌ सुखयुक्तं सुखेन स्प्रष्टुं शक्यम्‌ अकुरुतम्‌ । यथाऽस्मै 
सुखं भवति तथा हिमेनोदकेन तमग्निम्‌ वारयेथाम्‌ । अपि च याभिः ऊतिभिः पृश्निगुम्‌ 
पुरुकुत्सम्‌ च आवतम्‌ अरक्षतम्‌ ताभिः सर्वाभिः ।। ७ ॥ 


सायण- हे अश्विनौ! धनसां धनस्य सम्भक्तारं झुचन्तिम्‌ एतन्नामानं सुषंसदम्‌ । 
संसीदन्त्यस्मि्निति संसत्‌ गृहम्‌ । शोभनसंसदं याभिः ऊतिभिरकुरुतम्‌ । तथा अत्रये 
याभिश्चोतिभिः तत्तं प्रवृञ्जनेन सन्तप्तं घर्मं महावीरम्‌ ओभ्यावन्तं सुखयुक्तं सुखेन स्प्रष्टु 
झक्यमकुरुतम्‌ । यद्वा । शतद्वारे यन्त्रगृहे असुरैः पीड्यमानाय घर्म दीप्तं पीडासाधनमग्निं तप्त 
तापकारिणम्‌ ओभ्यावन्तं सुखवन्तम्‌ अकुरुतम्‌ । यथा अस्मै सुखं भवति तथा हिमेनोदकेन 
तमग्निमवारयेथाम्‌ । यास्कपक्षे तु अत्रये हविषामत्त्रेऽग्रये हविरुत्पत्त्यर्थ सूर्यकिरणसन्तप्तं घै - 
नैदाघम्‌ अहः ओम्यावन्तं तृपतिहेतुवृष्ट्युदकोपेतं कृतवन्तौ इति योज्यम्‌ । अपि च याभिः 
ऊतिभिः पृश्निगुं पुरुकुत्सं च आवृतम्‌ अरक्षतम्‌ । ताभिः सर्वाभिः ऊतिभिः अस्मानागच्छतम्‌ । 


शुचन्तिम्‌ । ‘शुच दीप्तो' । औणादिको झिच्‌ । धनसाम्‌ । “जनसनखनक्रमगमो विट्‌’ । 
“विड्वनोरनुनासिकस्यात्‌’ इति आत्वम्‌ । सुपंसदम्‌ । शोभना संसद्यस्य । 'नञ्सुभ्याम्‌' 
इत्युत्तरपदान्तोदात्तत्वम्‌ । ओभ्यावन्तम्‌ । अवतेः 'अन्येऽभ्योऽपि दृइयन्ते’ इति मनिन्‌ । 
'ज्वरत्वर' इत्यादिना वकारस्य उपधायाश्च उठ्‌ । गुणः । “छन्दसि च? इत्यहार्थि यप्रत्ययः | 
'नस्तद्विते’ इति टिलोपः । “ये चाभावकर्मणोः? इति प्रकृतिभावस्तु व्यत्ययेन न प्रवर्तते । 
पृश्चिगुम्‌ । पृश्नयो नानावर्णा गावो यस्य स तथोक्तः । “गो्रियोरुपसर्जनस्य’ (पा.सू.१.२.४८) 
इति गोइाब्दस्य हृस्वत्वम्‌ || ७ ॥ 


सिद्धाञ्जनम्‌- हे अखिनौ! धनसाम्‌ दिव्यस्य धनस्य सम्भक्तारं शुचन्तिम्‌ दीप्यमानमूर्षि, 

एतत्संज्ञकं सुषंसदम्‌ झोभनावासगृहयुक्तं याभिः उतिभिः अकुरुतम्‌, तथा अत्रये एतत्संज्ञकाय 
ऋषये तप्तम्‌ तपसा परिपकं धर्मम्‌ दीपियुक्ते महावीरसङ्केतकं शरीर ओम्यावन्तम्‌ रक्षासुखयुक्त 
याभिरूतिभिः अकुरुतम्‌ । अपि च याभिः ऊतिभिः पूस्निगुम्‌ पृरनयश्चित्रवर्णा: गावः चिद्रक्मि- 
लक्षणाः यस्य तं, एतत्संज्ञकं पुरुकुत्सम्‌ एतं कर्षि च आवतम्‌ अक्षतम्‌ । ताभिरिति गतम्‌ । 


झुचन्तिम्‌-शुच दीप्तौ । सुषंसदम्‌-सीदतेः । ओम्यावन्तम्‌-अवतेः मनिन्‌, ज्वरत्वरेत्यादिना 
वकारस्योपधायाश्च ऊठ्‌, गुणः, अहर्थि यप्रत्ययः || ७ ॥ 


ऋक्संहिता पदपाठसहिता 

याभिः शचीभिर्वृषणा परावृजं प्रान्धं श्रोणं चक्षेस एत॑वे कृथः । 
याभिर्वर्तिकां ग्रसिताममुंञ्जततं ताभिरू षु ऊतिभिरश्विना ग॑तम्‌ ॥ ८ ॥ 
याभिंः । शचीभिः । वृषणा । पराऽवृ्जम्‌ । प्र । अन्धम्‌ । श्रोणम्‌ । चक्ष॑से । एत॑वे । 
कृथः । याभिः । वर्तिकाम्‌ । ग्रसितीम्‌ । अमुञ्चतम्‌ । ताभिंः । ऊँ इति । सु । ऊतिऽभिंः । 
अश्विना । आ । गतम्‌ ॥ ८ ॥ 

स्कन्द- अत्रेतिहासमाचक्षते- “घोरो नामाग्नेः पुत्रः । योऽथर्वाङ्गिरसो ब्रह्मदण्डः पठ्यते, 
तस्य ज्येष्ठः पुत्रः कुष्ठी इयाववर्णः गमनासमर्थो बभूव । सोऽश्चिनौ तुष्टाव । तमश्चिनौ विकृत्य 
जङ्घयोर्मध्ये शिरसि छित्त्वा पुनश्च सन्धाय गमनसमर्थ हिरण्यत्वचं च पुनरुज्जीवयाश्चक्रतुः' इति । 
तदेतत्‌ कक्षीवान्‌ वक्ष्यति- “युवं श्यावाय' (क्र १,११७,८) इति । “त्रिधा ह इयावम्‌' 
(त्रा.१,११७,२४) इति च । तथापरमितिहासमाचक्षते- 'वार्षागिरः ऋञ्राश्वो नाम राजा । 
तमश्विनो: स्वभूता कशा वृकी भूत्वोपतस्थौ । स तां दिव्येन चक्ुषा ज्ञात्वा अहन्यहनि विश्वस्य 
मेषशतं तस्यै आहारं कल्पयाञ्चकार । तत्‌ ज्ञात्वा सा तस्मै चुकोप । सा तं झापेनान्धं चकार । 
अथ मृते वृषागिरि ऋज्राइवमन्धं ज्ञात्वा तच्छत्रवः तत्पुरमुपरुरुधुः । तान्निष्क्रम्य सा वृकी बभञ्ज । 
भग्नेषु शत्रुषु पुनरप्युपरोधमाशङ्कमान क्रज्राश्वो5श्विनौ तुष्टाव तस्मै आइवागत्याश्चिनौ अक्षिणी 
दद्तुः' इति । तदेतत्‌ कक्षीवान्‌ वक्ष्यति- ‘शतं मेशान्‌” (क १,११६, १६, ११७,१७) इति । 
‘अगच्छतं कृपमाणम्‌' (क्र १,११९,८) इत्यादिभिश्च । तथापरमितिहासमाचक्षते- “नार्षद 
ऋषिर्बंधिरो बभूव । सोऽश्विनौ तुष्टाव । तस्मै अश्रिनौ श्रोत्रं ददतुरिति' । तदेतत्‌ कक्षीवान्‌ 
वक्ष्यति- “प्रवाच्यं तत्‌’ (ऋ.१,११७,८) इति । तदेतदितिहासत्रयमिहोच्यते । याभिः 

ऊतिभिर्गत्वा शचीभिः देवतामाहाभाग्यादतिशयवतीभिः प्रज्ञाभिः कर्मभिर्वा । वृषणा! हे वर्षितारौ! 
परावृजम्‌ परावर्जितम्‌ । केन । सामर्थ्यात्‌ प्राणैः जङ्घादिभिर्वा अवयवैः । मृतं छिन्नजङ्घं वा 
सन्तं घोरस्य ज्येष्ठं पुत्रमित्यर्थः । अन्धम्‌ च ऋज्राइवम्‌ । श्रोणम्‌ बधिरं च नार्षदम्‌ । चक्षसे 
दर्शनाय एतवे गमनाय च । साकाह्कत्वात्‌ श्रवणाय चेति वाक्यशेषः । पूर्वैश्च सह योग्यतयैषां 
सम्बन्धः । चक्षसे अन्धमृज्राइवम्‌ एतवे परावृजं घोरस्य ज्येष्ठ पुत्रं श्रवणाय नार्षदम्‌ प्र कृथः 
प्रकर्षण कृतवन्तौ स्थः । याभिश्च । अत्रापीतिहासमाचक्षते- “वर्तिका नाम चटकजातिः शीघ्रगतिः 
श्रमवर्जिता च । चवट्ट इत्यपभ्रंशेन या लोके प्रसिद्धा । अस्या गच्छन्त्याः समुद्रमध्येऽपि शब्द: 
श्रूयते इति नाविका आचक्षते । तां शीघ्रगतित्वाच्च श्रमवर्जितत्वाच्च दूत्येन केचिद्‌ क्षयः 
प्रेषयामासुः । ताम्‌ गच्छन्तीं वृको जग्राह । साऽस्विनावाजुहाव । तामञ्विनौ मोचयाश्चक्रतुः' 
इति । तदेतत्‌ कक्षीवान्‌ वक्ष्यति- अजोहवीदर्विना’ (क्र १,११७,१६) इति । तदेवेहाप्युच्यते । 
याभिः चोतिभिर्गत्वा वर्तिकाम्‌ ग्रसिताम्‌ वृकेण ग्रस्तां सतीम्‌ अमुञ्चतम्‌ । मुचिरत्र 
सामर्थ्यादन्तणीतण्यर्थः | अमोचयतम्‌ । मोचितवन्तौ स्थ इत्यर्थः | ताभिः । ८ ॥ 


वेङ्कटमाधव- यैः कर्मभिः वर्षितारौ! परावृजम्‌ नाम ऋषिम्‌ अन्धम्‌ पक्कं च दर्शनाय 
गमनाय च प्रचक्रथुः । याभिः वृकेण ग्रस्ताम्‌ वर्तिकाम्‌ अमुञ्चतम्‌ वृकाऽऽस्यात्‌ || ८ ॥ 


मुद्रल- हे वृषणा! कामानां वर्षितारौ! अश्विना! अश्विनौ! याभिः शचीभिः कर्मभिः 
परावृजम्‌ एतन्नामकमृषिम्‌ षङ्गं सन्तम्‌ अपङ्गम्‌ अकुरुतम्‌ । तथा अन्धम्‌ दृष्टिरहितं सन्तम्‌ 
क्रज्राश्वमृषिम्‌ चक्षसे प्रकाशाय सम्यक्‌ चक्षुषा दर्शनाय याभिः ऊतिभिः प्र कृथः प्रकर्षेण 
कुरुथः । याभिश्च श्रोणं विगुणजानुकम्‌ एवं सन्तम्‌ ऋषिम्‌ एतवे गन्तुं प्रकृथः प्रकर्षेण कृतवन्तौ 
। अपि च याभिः ऊतिभिः वर्तिकाम्‌ चटकसदृशस्य पक्षिणः स्रियम्‌ ग्रसिताम्‌ वृकेण ग्रस्ताम्‌ 
अमुञ्चतम्‌ वृकाऽऽस्यात्‌ निर्मुक्ताम्‌ अकुरुतम्‌ | ताभिः ।। ८ ॥ 


सायण- हे वृषणा! कामानां वर्षितारावश्चिनौ याभिः शचीभिः कर्मभिः प्रज्ञाभिर्वा 
परावृजम्‌ एतन्नामकमृषिं पड्गुं सन्तमपङ्गमकुरुतम्‌ । तथा अन्धं दृष्टिरहितं सन्तमूत्राश्वमृषिं 
चक्षसे प्रकाशाय सम्यकू चक्षुषा दर्शनाय याभिरूतिभिः प्र कृथः प्रकर्षेण कुरुथः । याभिश्च 
श्रोणं विगुणजानुकमेव सन्तमृषिम्‌ एतवे गन्तुं प्र कृथः प्रकर्षण कृतवन्तौ । अपि च याभिः 
ऊतिभिः बर्तिकां चटकसदृशस्य पक्षिणः स्रियं ग्रसितां वृकेण ग्रस्ताम्‌ अमुश्चतं 

वृकास्यानिर्मुक्तामकुरुतम्‌ । यास्कपक्षे तु वृकेण तरिवृतज्योतिष्केण सूर्येण याभिर्ग्रस्तां वर्तिकां 
प्रतयहमावर्तमानामुषसं तस्मादमोचयतम्‌ इति योज्यम्‌ । ताभिः सर्वाभिः ऊतिभिः अस्मा- 
नप्यागच्छतम्‌ । 


वृषणा । 'वृषसेचने’ । 'कनिन्युवृषि’ इत्यादिना कनिन्‌ । परावृजम्‌ । “वृजी वर्जने’ । 
परावृणक्ति तपसा पापं विनाझयतीति परावृक्‌ । “किप्‌ च' इति किप्‌ । कृदुत्तरपदप्रकृति- 
स्वरत्वम्‌ । एतवे । 'तुमर्थ सेसेन्‌' इत्येतेः तवेन्प्रत्यय: । कृथः । ‘डुकृञ्‌ करणे’ । बहुलं 
छन्दसि’ इति विकरणस्य लुकू ॥ ८ ॥ 


सिद्धाञ्जनम्‌- हे वृषणा वर्षितारौ अखिनौ, याभिः शचीभिः शक्तिभिः क्रियाभिः प्रज्ञाभिर्वा 
परावृजम्‌ एतत्संज्ञकं, परावृणक्ति तपसा पापं प्रध्वंसयति इति परावृक्‌ तमृषिं 'पङ्गं अपङ्ग 
अकुरुतम्‌’ इति सायणः, केयं पुराणकथेति न ज्ञायते । अन्धम्‌ दृष्टिरहितं 'ऋञ्राइवमृषिम्‌' 
इति सायणः, चक्षसे चक्षुषा सम्यग्दर्शनाय याभिरूतिभिः प्रकृथः प्रकर्षण कुरुथः । श्रोणम्‌ 
एतत्संज्ञकं 'विगुणजानुकमेव सन्त'मिति सायणः, एतवे गन्तुं प्रकृथः प्रकर्षण कृतवन्तौ, 
वर्तिकाम्‌ चटकसदृरास्य पक्षिणः ्रियमिति सायणः, ग्रसिताम्‌ वृकेण ग्रस्तां इति सायणः 
याभिः ऊतिभिः अमुञ्चतम्‌ निर्मुक्तामकुरुतम्‌ । ताभिरिति गतम्‌ । अत्रेदं चिन्त्यम्‌ । अस्यामृचि 
उत्तरासु च अख्विनोरनुग्रहप्रभावो वर्ण्यते, पादहीनस्य गमनसामर्थ्यं अन्धस्य प्रकाहादानमित्यादि 
तत्र निदर्शनम्‌ । एतेषां वादानां ऐतिहासिकत्वेऽपि अन्तरर्थस्य न क्षतिः, स्तोत्रात्मकत्वात्तेषाम्‌, 
अन्यथा च अन्धादीनां सत्यप्रकाञनिर्मूढत्वादि विवक्षितम्‌ । 


अत्र वर्तिकाकथासारस्तु विचेयः । काचन चटकपक्षिस्री वृकेण ग्रस्ताऽभूतू, तां निर्मुक्ता- 
मकुरुतामस्विनौ इति भूतार्थं मन्यमान इव कथयति कथाम्‌ । यास्कस्तु वृकेण विवृतज्योतिष्केण 
सूर्येण ग्रस्तामुषसं निर्मुक्तामकुरुतामिति कथां लाक्षणिकी मन्यते । नव्यास्तु रात्ता ग्रस्ता उषा 
वर्तिकेति विभावयन्ति, एवं बहवो वादा ऊहमात्राधाराः विप्रतिपद्यन्ते । सायणं विना सर्वेऽपि 
गौणत्वमाश्रित्वैव प्रवर्तन्ते । अस्माकमपि गौणत्वाश्रयणेनैव सङ्केार्थः प्रवर्तते । तहि ब्रूमः- 
वर्तिका न चटकपक्षित्री, अन्येयं भीरुत्वेन ख्याता ““श्येनावपातचकिता वनवर्तिकेव”' 
इत्येवमादिप्रयोगे अतिभीरुत्वमस्याः द्योतितम्‌ । बलहीनतामवद्योतयति स्रीत्वम्‌ । अन्तः 
ऊर्ध्वगमनायोद्यतो जीवन्‌ योगी पक्षिणोपमीयते । असति दूरोत्पतनसामर्थ्ये, ऊर्ध्वं जिगमिषोयोगिनः 

असुरेभ्यः भयं नित्यसिद्धम्‌ । एवं वर्तिकास्थानीयं भीरुं योगिनमृषिं वृकेण छेदकेनासुरेण ग्रस्तं 
अइ्विनौ निर्मुक्तमकुरुताम्‌ । 


एतवे-एतेः तुमर्थे तवेन्प्रत्ययः । कृथः-करोतेः, विकरणस्य लुक्‌ || ८ ॥। 


ऋक्संहिता पदपाठसहिता 
याभिः सिन्धुं मधुंमन्तमसंश्चतं वसिष्ठ याभिरजरावरजिंन्वतम्‌ । 
याभिः कुत्सं श्रुतर्यं नर्यमावतं ताभिरू षु ऊतिभिरश्चिना ग॑तम्‌ ॥ ९ ॥ 
याभिः । सिन्धुम्‌ । मधुऽमन्तम्‌ । अस॑श्रतम्‌ । वसिष्ठम्‌ । याभिः । अजरौ । अजिन्वतम्‌ । 
याभिंः । कुत्स॑म्‌ । श्रुतर्यम्‌ नर्यम्‌ । आव॑तम्‌ । ताभिंः । ऊँ इति । ऊतिऽभिंः । अस्विना । 


आ । गतम्‌ ॥ 


स्कन्द- अत्रेतिहासमाचक्षते- 'विश्वामित्रो वसिष्ठं जिघांसुः सरस्वतीमाह्योवाच । मत्समीपं 
वसिष्ठं शीघ्रमानयेति । सा तच्छुत्वा विश्वामित्रादपि वसिष्ठादपि शापात्‌ बिभ्यती किञ्चिदप्य- 
प्रतिपद्यमाना चिन्ताकृशा विवर्णा बभूव । अथैनामेवंरूपां ज्ञात्वा कृपाशीलतया वसिष्ठ उवाच । 
रक्षात्मानं सरिच्छ्रेष्ठे वह मां शीघ्रगामिनि । विश्वामित्रः शपेद्धि त्वां मा कृथास्त्वं विचारणाम्‌’ 
(म.भा.१८,४२,२४) इति । अथ तं स्वकूले जपन्तं सरस्वती महता जलौघेन विश्वामित्राश्रमं 
प्रत्युवाह । ऊढूवा च विश्वामित्राय निवेदयामास । निवेद्य च प्रहरणान्वेषणव्याकुले विश्वामित्रे 
कृतं मया स्वकार्यमिति मन्यमाना ब्रह्महत्याभयात्‌ सरस्वती वसिष्ठं ततो दूरमपोवाह । अथ 
तत्‌ ज्ञात्वा विश्वामित्रः क्रुद्धः सरस्वतीं शशाप शोणितं वहेति । सा शोणितमुवाह । 'अथर्षयर्च 
देवाश्च गन्धर्वाप्सरसस्तथा । सरस्वतीं तदा दृष्ट्वा बभूवुर्दुःखिता भृशम्‌ ॥ शात्वा तदश्विनौ 
तस्याः तं झापमपनिन्यतुः । ततः सरस्वती जाता प्रसन्नसलिला शिवा” ।। (म.भा. १८, 
४२,४०) इति । भारते तु ऋषयः झापात्सरस्वतीं मोचयामासुरित्याख्यानं तदसश्विनोः प्रसादेनेति 
वर्णयितव्यम्‌ । इतिहासान्तरं वा पर्येष्यम्‌ । तथाऽपरमितिहासमाचक्षते- 'वसिष्ठो हतपुत्रः 
पुत्राथी अश्विनावियाज । तस्मै अश्विनी पुत्रं ददतुः? इति । तदेतद्‌ वसिष्ठ एव दर्शयिष्यति- 
'अविष्टं धीषु’ (ऋ.७,६७,६) इत्यादिना । तदेतदितिहासद्वयमिहोच्यते । याभिः ऊतिभिः 
गत्वा सिन्धुम्‌ “सिन्धवः' (निघ.१,४) इति नदीनाम । नदीं सरस्वत्याख्याम्‌ । मधुमन्तम्‌ 


सू.११२ मं.९] प्रथममण्डलम्‌ 388 


“मधु” (निघ.१, १२) इत्युदकनाम । व्यत्ययेन तात्र पुङ्लिङ्गत्वम्‌ । उदकवतीम्‌ । असश्चतम्‌ 
सश्चतिरत्रोपक्षये । अक्षयोदकाम्‌ । बसिष्ठम्‌ च याभिः ऊतिभिर्गत्वा अजरौ जरावर्जितौ 
अजिन्वतम्‌ जिन्वतिः प्रीतिकर्मा (निघ. ४,३) । लोहितवहनञ्ञापापनयनेन पुत्रप्रदानेन च 
प्रीणितवन्तौ स्थः । याभिः कुत्सम्‌ । अत्रापीतिहासमाचक्षते- 'कुत्स इयेष अपि नाम 
साक्षाद्रपेणाखविनौ पेयमिति । तस्य परया भत्तया स्तुतिभिश्चाऽऽराधितावस्विनौ दर्शनमुपाजम्मतुः” 
इति । तदेतदिहोच्यते । याभिः चोतिभिर्मामेव कुत्सम्‌ प्रति । कीदृशम्‌ । श्रुतर्यम्‌ शृणोतिरत्र 
सामर्थ्यादन्तरणीतण्यर्थः । छान्दसत्वाच्च गुणाभावः । यराब्दश्च प्रत्यय उपजनः । श्रावयितारं 
स्तुतीनाम्‌ । स्तोतारमित्यर्थः । नर्यम्‌ नरेषु भवम्‌ । मनुष्यलोके एव व्यवस्थितं सन्तम्‌ आवतम्‌ 
अवतिरत्र गत्यर्थः । दर्शनं दातुं पूर्वमागतवन्तौ स्थः । इदानीमपि ताभिः ।। ९ ॥ 


वेङ्कटमाधव- याभिः सिन्धुम्‌ उदकवन्तं पीतोदकं चक्रथुः । देवानां पणीन्‌ प्रति गन्तुं 
रसां नदीम्‌ वसिष्टम्‌ च याभिः पुत्रप्रदानेन अजरौ ररक्षथुः । याभिः च कुत्सादीन्‌ त्रीन्‌ 
आवतम्‌ ।। ९ ॥ 

मुद्रल- हे अखिनौ! सिन्धुम्‌ स्यन्दनशीलां नदीम्‌ मधुमन्तम्‌ मधुसदृरोनोदकेन पूर्णाम्‌ 
याभिः ऊतिभिः असश्चतम्‌ अगमयतम्‌ । प्रावाहयतमित्यर्थः । हे अजरौ! जरारहितावस्विनौ ! 
वसिष्टम्‌ ऋषिम्‌ याभिः ऊतिभिः अजिन्वतम्‌ अप्रीणयतम्‌ । याभिः च कुत्सादीन्‌ त्रीन्‌ 
ऋषीन्‌ आवतम्‌ । अरक्षतम्‌ ताभिः सर्पाभिः ॥ ९ ॥ 

सायण- हे अश्विनौ! सिन्धुं स्यन्दनशीलां नदीं मधुमन्तं मधुसदृशेनोदकेन पूर्णां याभिः 
ऊतिभिः असश्चतम्‌ अगमयतं प्रावाहयतमित्यर्थः । हे अजरौ! जरारहितावश्चिनौ, वसिष्ठम्‌ 
ऋषिं याभिः ऊतिभिः अजिन्वतम्‌ अप्रीणयतम्‌ । याभिः च कृत्सादीन्‌ त्रीन्‌ क्रषीन्‌ आवतम्‌ 
अरक्षतम्‌ । ताभिः सर्वाभिः ऊतिभिः अस्मानपि सुष्ट्वागच्छतम्‌ । 


मधुमन्तम्‌ । मधुराब्दात्‌ भूम्नि मतुप्‌ । लिङ्गव्यत्ययः । असश्चतम्‌ । सश्चतिर्गतिकर्मा । 
अस्मात्‌ अन्तर्भावितण्पर्थात्‌ लुड्‌ || ९ ॥ 


सिद्वाञ्जनम्‌- हे अखिनौ! सिन्धुम्‌ स्यन्दनशीलां तेजोबलादिवाहिनीं मधुमन्तम्‌ रसभरितां 
याभिः ऊतिभिः असञ्चतम्‌ अगमयतं (सञ्चतिर्गतिकर्मा, अन्तर्भावितण्पर्थः) । हे अजरौ! 

जरारहितौ वासिष्ठम्‌ ऋषिं याभिः ऊतिभिः अजिन्वतम्‌ अप्रीणयतं, याभिः कुत्सं श्रुतर्यं 
नर्यं एतान्‌ क्रषीन्‌ आवतम्‌ अरक्षतम्‌ ताभिरिति गतम्‌ ॥ ९ ॥। 


ऋक्संहिता पदपाठसहिता 


याभिर्विश्पलां धनसाम॑यर्व्यं सह्रमीळह आजावजिन्वतम्‌ । 

याभिर्वश॑मङ्व्यं प्रेणिमाब॑तं ताभिरू षु ऊतिभिरश्विना ग॑तम्‌ ॥ १० ॥ 

याभिंः । विइपलाम्‌ । धनऽसाम्‌ । अथर्व्यम्‌ । सहस्र॑ऽमीळ्हे । आजौ । अजिन्वतम्‌ । 
याभिंः । वश॑म्‌ । अइच्यम्‌ । प्रेणिम्‌ । आवतम्‌ । ताभिः । ऊँ इतिं । सु । ऊतिऽभिंः । 
अश्विना । आ । गतम्‌ ॥ १० ॥ 


स्कन्द- अत्रेतिहासमाचक्षते- “'अगस्त्यपुरोहितः ऐळो नाम राजा बभूव । तस्य सेनायां 
योदूध्री विउपला नाम स्री । तस्या अन्नार्थं धनार्थं च युध्यमानायाः शत्रवो जङ्घां चिच्छिदुः । 
तदपि कक्षीवान्‌ वक्ष्यति- “चरित्रं हि वेरिव’ (ऋ. १, ११६, १५) इति ।'तस्यास्छिन्नां जङ्घां 
ज्ञात्वा पुरोहितोऽगस्त्योऽश्चिनौ तुष्टाव । तौ विइपलां प्रति जग्मतुः । तदेतत्‌ कक्षीवानपि वक्ष्यति- 
“सूनोर्मनिन'(क्र १,११७,११)इति । आगत्य च सद्यो लोहमयीं जङ्घां विइपलायाइचक्रतुः । 
तदेतत्‌ कक्षीवानेव वक्ष्यति- “सद्यो जङ्घाम्‌’ (ऋ१.११६.१५), “प्रति जङ्घाम्‌’ (क्र. १, 
११८,८) इति च । तदेवेहाप्युच्यते | याभिः ऊतिभिः गत्वा विइपलाम्‌ नाम योदूप्रीं खियम्‌ । 
धनसाम्‌ “वन षण सम्भक्तौ’ इत्यस्यैतद्रूपम्‌ । सङ्गामनिमित्तभूतस्य धनस्य सम्भक्त्रीम्‌ । 
अथर्व्यम्‌ थर्वतिइचरतिकर्मा । अचरन्तीम्‌ । छिन्नजङ्घत्वात्‌ गन्तुमसमर्थामित्यर्थः । सहस््रमीळ्हे 
“सहस्रम्‌’ (निघ.३,१) इति बहुनाम । बहूनि धनानि निमित्तभूतानि यस्य स सहस्रमीळ्हः, 
तस्मिन्‌ सहस्रमीळ्दे । बहुधनपरास्वर्थमित्यर्थः । आजौ सङ्गामे अजिन्वतम्‌ लोहमयजङ्घाकरणेन 
प्रीणितवन्तौ स्थः । याभिः च वशम्‌ । अत्रापीतिहासमाचक्षते- वशो नाम राजा अइवप्राय- 
बलः । स हस्तिबलैः आात्रुभिः पराजीयमानः साहाय्यं कर्तुमश्चिनौ स्तुत्वाऽऽजुहाव । तं प्रति 
तस्मिन्नेवाहनि अश्चिनावाजग्मतु:' इति । तदेतत्‌ कक्षीवान्‌ वक्ष्यति- 'एकस्या वस्तोः? (ऋ.१, 
११६,२१) इति । तदेवेहाप्युच्यते । याभिश्चोतिभिर्वं राजानम्‌ । कीदृशम्‌ । अइव्यम्‌ । 
समूहेऽयं यत्‌ प्रत्ययः अन्तणीतमत्वर्थश्च । अश्वसमूहुवन्तम्‌ । प्रेणिम्‌ 'प्रीञ्‌ तर्पणे’ । तर्पयितारं 
च स्तुतिभिः हविर्भिश्च देवानाम्‌ । आवतम्‌ आगतवन्तौ स्थः । अस्मानपि प्रति ताभिः ।। 

वेङ्कटमाधव- यैः पालनैः विइपलाम्‌ नाम स्रियमैलस्यार्थाय तस्य इत्रुभिः सह युध्यमानां 
शत्रुभि: छिन्नजद्दाम्‌ अगन्त्रीं सहस्रधननिमित्ते सङ्गाम ऐलस्य पुरीहितेन अगस्त्येन स्तुतौ अश्विनी 
लोहमयजङ्घाप्रतिसन्धानात्‌ ररक्षथुः । याभिः अश्वस्य पुत्रम्‌ वशम्‌ नाम राजानं स्तोत्रैः तर्पयितारं 
हस्तिबलैः आात्रुभिरभिभूयमानं ररक्षथुः ।। १० ॥ 


मुद्रल- हे अश्विना! अश्विनौ! धनसाम्‌ धनं सम्भजमानाम्‌ अथर्व्यम्‌ आगच्छन्तीं 
छिन्नजह्वात्वेन गन्तुमसमर्थाम्‌ विइपलाम्‌ एतत्संज्ञाम्‌ अगस्त्यपुरोहितस्य खेलस्य सम्बन्धिनीम्‌ 
सहस्रमीळ्हे बहुधनोपेते आजौ सङ्गामे याभिः ऊतिभिः अजिन्वतम्‌ गन्तुं समर्थाम्‌ अकुरुतम्‌ । 
याभिः च अश्व्यम्‌ अश्वाख्यस्य पुत्रम्‌ प्रेणिम्‌ स्तुतेः प्रेरयितारम्‌ वशम्‌ एततसंज्ञमृषिम्‌ आवतम्‌ 
अरक्षतम्‌ । ताभिः सर्वाभिः ॥ १० || 

सायण- हे अश्विनौ! धनसां धनं सम्भजमानाम्‌ अथर्व्यम्‌ अगच्छन्तीं छिन्नजङ्घात्वेन 
गन्तुमसमर्थाम्‌ । थर्वतिर्गतिकर्मा । विइपलाम्‌ एतत्संज्ञामगस्त्यपुरोहितस्य खेलस्य सम्बन्धिनीं 
सहस्रमीळ्हे | मीळ्हमिति धननाम । बहुधनोपेते आजौ सङ्गामे याभिः ऊतिभिः अजिन्वतं 
गन्तुं समर्थामकुरुतम्‌ । एतञ्च “चरित्रं हि वेरिवाच्छेदि पर्णम्‌’ (ऋ.सं.१.११६.१५) इत्यत्र 
विस्पष्टयिष्यते | याभिः च अश्यम्‌ अश्वाख्यस्य पुत्रं प्रेणिं स्तुतेः प्रेरयितारं वशम्‌ एतत्संज्ञम्‌ 
ऋषिम्‌ आवतम्‌ अरक्षतम्‌ ताभिः सर्वाभिः ऊतिभिः सहास्मानप्यागच्छताम्‌ । 

प्रेम्‌ । प्रेणृ गतिप्रेरणश्लेषणेषु' । औणादिक इप्रत्ययः ।। १० || 

सिद्धाञ्जनम्‌- हे अश्विनौ! याभिः ऊतिभिः धनसाम्‌ दिव्यं धनं सम्भजमानां अथर्व्यम्‌ 
थर्वतिर्गतिकर्मा, गमनरहितां (लिङ्गव्यत्ययः) स्थिरां दृढस्थितिकामित्यर्थः विइपलाम्‌ विशां 
पालयित्रीं ऋषिकां (अगस्त्यपुरोहितस्य खेलस्य सम्बन्धिनी पत्नी वेति इतिहासः) सहस्रमीळ्हे 
सहस्रदिव्यधनवृष्टियुक्ते (मीळ्हं धननाम स्थूले, वर्षणमपि स्यात्‌) आजौ असुरैः सह युद्धे 
अजिन्वतम्‌ अप्रीणयतम्‌ । याभिः वशम्‌ (वष्टेः) एतत्संज्ञकमृषिं अश्व्यम्‌ अइवाख्यस्यर्षः 
प्राणसमृद्धस्य पुत्रं प्रेणिम्‌ प्रेरयितारं यजनस्य स्तुतेर्वा क्षिं आवतम्‌ अरक्षतम्‌ । ताभिरिति 
गतम्‌ । 

्रेणिम्‌-प्रेण्‌ गतिप्रेरणइलेषणेषु, औणादिक इप्रत्ययः || १० ॥ 

॥ इति प्रथमाष्टके सप्तमाध्याये चतुख्रिंशो वर्गः ॥। 

॥। अथ पञ्चत्रिंशो वर्गः ॥। 

ऋक्संहिता पदपाठसहिता 
याभिः सुदान्‌ औझिजायं वणिजे दीर्घश्र॑यसे मधु कोझो अक्ष॑रत्‌ । 
कक्षीब॑न्तं स्तोतारं याभिरावतं ताभिरू षु ऊतिभिरखिना ग॑तम्‌ ॥ ११ ॥ 
याभिंः । सुदानू इति सुऽदान्‌ । औशिजायं । वणिजे । दीर्घऽश्र॑वसे । मधु । कोश॑ः । 
अक्ष॑रत्‌ । कक्षीब॑न्तम्‌ । स्तोतारम्‌ । याभिंः । आव॑तम्‌ । ताभिः । ऊँ इतिं । सु । 
ऊतिऽभिंः । अश्विना । आ । गतम्‌ ॥ ११ ॥ 

स्कन्द- अत्रेतिहासमाचक्षते- 'दीर्घश्रवा ऋषिः परिक्षीणवृत्तिरवैकयजीविकां वणिग्वृत्ति- 

मास्थितः । अन्यथा जीवन्‌ मधु विचिक्रीषमाणः तदर्थमश्चिनौ तुष्टाव । तावागत्यास्य मेघात्‌ 
मधु क्षारयाञ्चक्रतुः' इति । तदेतदिहोच्यते । याभिः ऊतिभिहतुभूताभिः हे सुदान्‌! शोभन- 
दानौ! । औशिजायेत्यादि सर्वत्र तादर्थ्य चतुर्थी । उशिजः पुत्रस्य वणिजः दीर्धश्रवसः ऋषेरर्थाय । 
मधु कोश; मेघः अक्षरत्‌ । कक्षीवन्तम्‌ च स्तोतारम्‌ प्रति याभिः ऊतिभिः आवतम्‌ 
अवतिरत्र गत्यर्थः पालनाथो वा । त्रिकालविषयसर्वार्थविषयज्ञानप्रदानेन वा पालितवन्तौ स्थ 
इत्यर्थः । तदेतत्‌ पुरस्तादप्युक्तम्‌- “याभिसखिमन्तु: (क्र १,११२,४) इति । अस्मानपि प्रति । 
ताभिः || ११ ॥ 


वेज्टटमाधव- याभिः शोभनदानौ! कक्षीवते वणिम्वृत्तये पर्वतमध्ये गताय दीर्घश्रवसे जलं 
मेघः अक्षरत्‌ इति एतदेवाह- कक्षीवन्तम्‌ इति ।। ११ ॥ 


मुद्रल- उरिक्संज्ञा दीर्घतमसः पत्री । तस्याः पुत्रः दीर्घश्रवा नाम कश्चिदृषिरनावृष्ट्या 
जीवनार्थम्‌ अकरोद्वाणिज्यम्‌ । स च वर्षणार्थम्‌ अश्विनौ तुष्टाव । तौ च अश्विनौ मेघं 
प्रेरितवन्तौ । अयमर्थः पूर्वार्धे प्रतिपाद्यते । हे सुदान्‌! शोभनदानावश्चिनौ! औशिजाय 
उशिक्पुत्राय वणिजे वाणिज्यं कुर्वते दीर्घश्रवसे एतत्संज्ञाय ऋषये याभिः युष्मदीयाभिः ऊतिभिः 
हेतुभूताभिः कोशः मेघः मधु माधुर्यपितं वृष्टिजलम्‌ अक्षरत्‌ असिञ्चत्‌ । युष्मत्प्रसादादपेक्षिता 
ृष्टिजतित्यर्थः । अपि च उशिजः पुत्रम्‌ स्तोतारम्‌ कक्षीवन्तम्‌ एतत्संज्ञमृषिम्‌ याभिः ऊतिभिः 
आवतम्‌ अरक्षतम्‌ ताभिः सर्वाभिः । कक्ष्या रजुरश्वस्य तया युक्तः कक्षीवान्‌ ।। ११ ॥ 


सू.११२ मं.१२] प्रथममण्डलम्‌ 593 


सायण- उसिक्संज्ञा दीर्घतमसः पत्री तस्थाः पुत्रो दीर्घश्रवा नाम कश्चिदृषिरनावृष्ट्यां 
जीवनार्थमकरोत्‌ वाणिज्यम्‌ । स च वर्षणार्थमश्चिनौ तुष्टाव । तौ च अश्चिनौ मेघं प्रेरितवन्तौ । 
असमर्थः पूर्वार्ध प्रतिपाद्यते । हे सुदानू! शोभनदानावश्चिनौ, औशिजाय उदिक्पुत्राय वणिजे 
वाणिज्यं कुर्वते दीर्घश्रवसे एतत्संज्ञाय ऋषये याभिः युष्मदीयाभिः ऊतिभिः हेतुभूताभिः कोडा: 
मेघः मधु माधुर्योपेतं वृष्टिजलम्‌ अक्षरत्‌ असिश्चत्‌ युष्मत्प्रसादादपेक्षिता वृष्टिजतित्यर्थः । अपि 
च उशिजः पुत्रं स्तोतारं कक्षीवन्तम्‌ एतत्संज्ञमृषिं याभिः ऊतिभिः आवतम्‌ अरक्षतम्‌ । 
ताभिः सर्वाभिः ऊतिभिः सहास्मानप्यागच्छतम्‌ । 


कक्षीवन्तम्‌ । कक्ष्या रजुरश्चस्य । तया युक्तः कक्षीवान्‌ । 'आसन्दीवदष्ठीवच्चक्रीवत्कक्षीवत्‌' 
इति निपातनात्‌ मतुपो वत्वम्‌ । सम्प्रसारणम्‌ || ११ ॥ 


सिद्धाञ्जनम्‌- हे सुदान्‌! शोभनदानौ अश्विनौ, औशिजाय उशिक्पुत्राय, अस्य स्वरूपं 
प्रागुक्तम्‌ (१.१८.१) वणिजे वाणिज्यं कुर्वते फलप्रतिफलबुद्धिचोदनया यत्‌ क्रियते तत्र 
वाणिज्यगन्धो वर्तत एव, तदिह विवक्षितं बोध्यम्‌, तथाभूताय दीर्घश्रवसे सुद्रदिव्यश्रवणशालिने 
ऋषये याभिः युष्मदीयाभिरूतिभिः हेतुभूताभिः कोशः दिव्यधनसमृद्धिनिधानभूतः मधुः मधुरं 
मदकरं रसभरितं अक्षरत्‌ अवर्षत्‌ । दीर्घतमसः पत्र्या उशिजः पुत्रो दीर्घश्रवाः 
अनावृष्टेव णिज्यवृत्तिमवललम्बे इति कथामुदाहरन्ति, स एव कक्षीवानित्येके | अपि च स्तोतारम्‌ 
कक्षीवन्तम्‌ एतमृषिं (१.१८.१) याभिः आवतम्‌ अरक्षतम्‌ । ताभिरिति गतम्‌ ॥ ११ ॥ 


ऋक्संहिता पदपाठसहिता 


याभी रसां क्षोदसोद्नः पिपिन्वथुरनश्वं याभी रथमावतं जिषे । 

याभिंखिशोर्क उस्रिया उदाज॑त ताभिरू षु ऊतिभिरश्चिना ग॑तम्‌ ॥ १२ ॥ 

याभिंः । रसाम्‌ । क्षोदंसा । उद्रः । पिपिन्वथुंः । अनश्चम्‌ । याभिः । र्थम्‌ । आव॑तम्‌ । 
जिषे । याभिः । त्रिऽशोक॑ः । उस्रियाः । उत्‌ऽआज॑त । ताभिंः । ऊँ इतिं । सु । ऊतिऽभिंः । 


अश्विना । आ । गतम्‌ ॥ १२ ॥ 
स्कन्द- अत्रेतिहासमाचक्षते- 'पणिभिरसुरैरपहियमाणा गा अनुगच्छन्तो देवगोपाला रसां 
नामान्तरिक्षनदीमगाधोदकां नोत्तरितुं शेकुः । तत्‌ ज्ञात्वा देवाः सङ्कुद्वा रसां शेपुः, निरुदका 

भवेति । सा प्रत्यानीतासु गोष्वश्चिनौ परिचचार । तामश्चिनौ गत्वा पुनरगाधोदकां चक्रतुः’ 
इति । तदेतदिहोच्यते । याभिः ऊतिभिर्गत्वा रसाम्‌ नामान्तरिक्षनदीम्‌ क्षोदसा 'क्षोदः? (निघ. 
१,१२) इत्युदकनाम । तृतीयानिर्देशाच्च रहितामिति वाक्यशेषः । देवशापादुदकेन रहिताम्‌ । 
उद्रः पिपिन्वथुः पिन्वतिरत्र सामर्थ्यात्‌ पूरणार्थः । उदकेन पूरितवन्तौ स्थः । अनश्वम्‌ 
अश्ववियुक्तं च रथम्‌ । कस्य । स्वभूतमश्विनोरेव । कुत एतत्‌ । ‘अश्विनोरसनं रथम्‌’ (क्र. 
१,१२०,१०) इति मन्त्रान्तरे दर्शनात्‌ । याभिः ऊतिभिः आवतम्‌ अवतिरत्र गत्यर्थः । 
सामर्थ्याश्चान्तणीतण्य्थों द्रष्टव्यः । लडर्थे लड्‌ 'छन्दसि लुङ्लङ्लिटः? (पा.३,४,६) इति । 
आवयथः । इात्रून्‌ प्रति गमयथ इत्यर्थः | अथवा आवतमिति अवतिः शुद्ध एव प्रकृत्यर्थे 
वर्तते । अनश्वं रथमिति तृतीयार्थे द्वितीया । अनश्वेन च रथेन याभिरूतिभिः शत्रून्‌ प्रति 
गच्छथ इत्यर्थः । जिषे जेतुं शत्रून्‌ । याभिः च त्रिशोकः अत्रापीतिहासमाचक्षते- 'त्रिशोको 
नाम राजर्षिः आत्मीयाभिः गोभिः सह स्वर्ग गच्छेयमिति कामयमानोऽश्चिनौ तुष्टाव । 
तस्यागत्याश्चिनौ स्वर्गं गा निन्यतुः? इति । तदेतदिहोच्यते । याभिइच युष्मदृतिभिः हेतुभूताभिः 
त्रिशोक ऋषिः उस्रियाः गाः उदाजत “अज गतिक्षेपणयोः? । उत्क्षिप्तवान्‌ । स्वर्ग 
गमितवानित्यर्थः । अस्मानपि प्रति । ताभिः ।। १२ ॥ 


वेङ्कटमाधव- पणिभिरपहतासु गोषु तत्र गमनार्थं रसाया एव नद्या उदकं प्रथममास्येन 
अश्विनौ पपतुः । अथ कार्ये समाप्ते प्रागुदकेन यः क्षुण्णो मार्ग आस्यात्मकः, तेनैव पुनरपि 
अश्विनौ पूरितवन्ताविति । तथाऽनश्चः च कदाचित्‌ अश्विनो रथः अभूत्‌ युद्धे तं जयाय युद्धमध्ये 
ररक्षतुः । त्रिशोकः आत्मीयाभिः गोभिः सह स्वर्गं जिगमिषुः स्वर्गे गा उदाजत इति ।। 


मुद्रल- हे अश्विना! याभिः ऊतिभिः हेतुभूताभिः रसाम्‌ नदीम्‌ अनावृष्ट्या जलरहिताम्‌ 
क्षोदसा कूलानि सम्पिंषता उद्गः उदकेन पिपिन्चथुः युवां पूरितवन्तौ । यथा अनश्वम्‌ 
अश्रैियुक्तम्‌ आत्मीयम्‌ रथम्‌ जिषे जेतुम्‌ याभिः ऊतिभिः आवतम्‌ अगमयतम्‌ । अपि 
च याभिः ऊतिभिः कण्वपुत्रः त्रिशोकः ऋषिः उस्रियाः अपहृता गाः उदाजत उदगमयत्‌ 
असुरसकाझात्‌ लेभे । ताभिः सर्वाभिः ।। १२ ॥। 


सायण- “रसा नदी भवति रसते: गब्दकर्मण:” (निरु, ११.२५) इति यास्कः । हे 
अश्विनी! याभिः ऊतिभिः हेतुभूताभिः रसां नदीमनावृष्ट्या जलरहितां क्षोदसा कूलानि संर्पिषता 

उद्गः उदकेन पिपिन्वथुः युवां पूरितवन्तौ । तथा अनश्वम्‌ अश्चैवियुक्तमात्मीयं रथं जिषे जेतुं 
याभिः ऊतिभिः आवतम्‌ अगमयतम्‌ । अपि च याभिः ऊतिभिः कण्वपुत्रः त्रिशोकः ऋषिः 
उस्रियाः अपहृताः गाः उदाजत उदगमयत्‌ असुरसकाञात्‌ लेभे । ताभिः सर्वाभिः ऊतिभिः 
सह अस्मानप्यागच्छतम्‌ । 


क्षोदसा । श्नुदिर्‌ सम्पेषणे’ । औणादिकः असुन्‌ । उद्गः । तृतीयैकवचनस्य “सुपां सुपो 
भवन्ति’ इति शसादेशः । 'पद्दन्‌' इत्यादिना उदकशब्दस्य उदन्‌भावः । भसंज्ञायाम्‌ ‘अल्लोपोऽनः 
इति अकारलोपः । पिपिन्वथुः । “पिवि सेचने’ । इदित्त्वात्‌ नुम्‌ । जिषे । 'जि जये’ । 
“तुमर्थे सेसेन्‌’ इति क्सेप्रत्ययः | उदाजत । “अज गतिक्षेपणयोः? || १२ || 


सिद्धाञ्जनम्‌- हे अख्विनौ! याभिः ऊतिभिः रसाम्‌ ऊर्ध्व दिव्यभूमिगां रसमयीं नदीं 
क्षोदसा सम्पिषता कूलानीति शेषः, उद्नः उदकेन, तृतीयायाः द्वितीयाबहुवचनविपर्ययः 
पिपिन्वथुः पूरितवन्तौ युवाम्‌ । रथम्‌ रंहणशीलं आत्मीयं गतिवेगं अनश्वम्‌ अश्विनी सन्तावपि 
अवं विनैव जिषे जेतुं याभिः ऊतिभिः आवतम्‌ अरक्षतम्‌, युष्मदीयवेगः अश्वनिरपे्षं प्रवर्तत 
इति भावः । याभिः ऊतिभिः त्रिशोकः त्रिषु स्थानेषु अन्तर्बहिश्च, शोकः दीपिर्यस्यासौ 
(शुच दीप्तौ, अस्मात्‌ शोकः) उस्रियाः गाः चिद्रस्मिलक्षणा: उदाजत उदगमयत्‌, अन्धकारे 
जडे तमसि या गावः निलीनास्ता इत्यर्थः । ताभिरिति गतम्‌ । 


क्षोदसा-क्ुदिर्‌ सम्पेषणे, औणादिकोऽसुन्प्रत्ययः । जिषे-तुमर्थे केप्रत्ययः ।। १२ ॥। 


ऋक्संहिता पदपाठसहिता 


याभिः सूर्य' परियाथः प॑रावतिं मन्धातारं क्षैत्रेपत्येष्वावतम्‌ । 
याभिर्विप्रं प्र भरद्वाजमावतं ताभिरू षु ऊतिभिरश्चिना ग॑तम्‌ ॥ १३ ॥ 
याभिः । सूर्यम्‌ । परिऽ्याथः । पराऽवति । मन्धातार॑म्‌ । क्षैत्रेडपत्येषु । आव॑तम्‌ । याभिः । 


विप्र॑म्‌ । प्र । भरत्‌ऽवांजम्‌ । आव॑तम्‌ । ताभिंः । ऊँ इतिं । सु । ऊतिऽभिंः । अश्रिना । 
आ । गतम्‌ ॥ १३ ॥ 


स्कन्द- याभिः ऊतिभिः सूर्यम्‌ आदित्यम्‌ परियाथः परिप्राप्रु: । परावति दूरे स्थितम्‌ । 
केन पुनर्दूरे स्थितमश्चिनौ! परिप्राप्रुथ: । स्वरथचक्रेण । कुत एतत्‌ । “न्यप्न्यस्य मूर्धनि’ 

(क्र.१,३०, १९) इति मन्त्रान्तरे दर्शनात्‌ । मन्धातारम्‌ मान्धातारं च राजानं प्रति 
याभिरूतिभिः । क्षैत्रपत्येषु “निमित्तात्‌ कर्मसंयोगे’ (पा.वा.२,३,३६) इत्येषा सप्तमी “चर्मणि 
द्वीपिनं हन्ति’ इति यथा । क्षेत्रपतित्वार्थम्‌ । झत्रुणाऽऽक्रान्तस्य स्वस्य विषयस्य पुनरपि स्वामिनं 
कर्तुमित्यर्थः । आवतम्‌ आगतवन्तौ स्थः । अत्रेतिहासमाचक्षते- “मान्धातुर्विषयभूमिमनन्तरो 
राजा आचक्राम । स तं स्वबलेन निग्रहीतुमशक्नुवन्‌ अश्विनौ तुष्टाव । आगत्य च तस्याश्चिनौ 
तरून्‌ निगृह्य विषयं प्रत्यर्पयाश्चक्रतुः' इति । तदेतदुक्तं मन्धातारमिति | याभिः च । 
अत्रापीतिहासमाचक्षते- “भरद्वाज ऋषिर्धनकामोऽर्विनौ तुष्टाव । तस्य स्वरथेनानीयाश्रिनौ प्रभूतं 
धनं ददतुः इति उदेतत्‌ कक्षीवान्‌ दर्शयिष्यति- ““यदयातं दिवोदासाय’ (ऋ.१,११६,१८) 
इति । तदेवेहाप्युच्यते । याभिश्च ऊतिभिः विप्रम्‌ मेधाविनम्‌ भरद्वाजम्‌ प्रभूतधनदानार्थ प्रकर्षेण 
गतवन्तौ स्थः । अस्मानपि प्रति । ताभिः ।। १३ ॥ 


वेङ्कटमाधव- याभिः सूर्यम्‌ परिगच्छथः दूरे । “न्यप्न्यस्य मूर्धनि’ इति मन्त्रः । 
मन्धातारम्‌ च इत्रुभ्यस्तेषुतेषु क्षैत्रपत्येषु सप्तद्वीपविषयेषु ररक्षथुः । याभिः च मेधाविनम्‌ 
भरद्वाजम्‌ प्र आवतम्‌ ।। १३ ॥। 


मुद्रल- हे अश्विनौ! परावति दूरदेशे स्थितम्‌ सूर्यम्‌ तमोरूपेण स्वर्भानुनाऽऽवृतमादित्यं 
तस्मात्‌ तमसो मोचयितुम्‌ याभिः ऊतिभिः परियाथः युवां परितो गच्छथः । तया मन्धातारम्‌ 
ऋषिम्‌ क्षैत्रपत्येषु क्षेत्राणां पतिरधिपातिः क्षेत्रपतिः, तत्सम्बन्धिषु कर्मसु आवतम्‌ अरक्षतम्‌ । 
अपि च याभिः ऊतिभिः विप्रम्‌ मेधाविनम्‌ भरद्वाजम्‌ ऋषिम्‌ अन्नप्रदानेन प्र आवतम्‌ प्रकर्षण 
अरक्षतम्‌ । ताभिः सर्वाभिः ।। १३ ।। 


सायण- हे अश्विनौ! पराबति दूरदेशे स्थितं सूर्य तमोरूपेण स्वर्भानुनावृतमादित्यं 
तस्मात्तमसो मोचयितुं याभिः ऊतिभिः परियाथः युवां परितो गच्छथः । तथा मन्धातारम्‌ 
ऋषिं क्षैत्रपत्येषु । क्षेत्राणां पतिरधिपतिः क्षेत्रपतिः । तत्सम्बन्धिषु कर्मसु आवतम्‌ अरक्षतम्‌ । 
अपि च याभिः ऊतिभिः विप्रं मेधाविनं भरद्वाजम्‌ ऋषिमन्नप्रदानेन प्र आवतं प्रकर्षेणारक्षतम्‌ । 
ताभिः सर्वाभिः ऊतिभिः सह रक्षणार्थमस्मानप्यागच्छतम्‌ । 


क्षैत्रपत्येषु । ब्राह्मणादेराकृतिगणत्वात्‌ कर्मण्यर्थे ष्यञ्‌ || १३ ॥ 

सिद्धाञ्जनम्‌- हे अखिनौ! परावति त्रैलोक्यात्‌ परस्तात्‌ दूरस्थाने सूर्यम्‌ ऋतज्योतिःस्वरूपं 
याभिः ऊतिभिः परियाथः परितो गच्छथः । तथा मन्धातारम्‌ मेधाविनामेदं, मनसो धातारं, 
एतमूषिं क्षेत्रपत्येषु क्षेत्राणां त्रिलोकवर्तिनां पतिः क्षेत्रपतिः तत्सम्बन्धिषु कर्मसु आवतम्‌ 
अरक्षतम्‌ । याभिः ऊतिभिः विप्रम्‌ विपर्चितं भरद्वाजम्‌ समृद्विभरितं एतमृषिं प्रावतम्‌ 
्रकर्षेणारक्षतम्‌ । ताभिरिति गतम्‌ । 


क्षत्रपतयेषु-ब्राह्मणादेराकृतिगणत्वात्‌ कर्मण्यर्थे ष्यञ्‌ ।। १३ ॥ 


ऋक्संहिता पदपाठसहिता 


याभिर्महाम॑तिथिग्वं क॑शोजुबं दिवोदासं शम्बरहत्य आव॑तम्‌ । 
याभिः पूर्भिये ज्रसद॑स्युमाब॑तं ताभिरू षु ऊतिभिरश्विना ग॑तम्‌ ।। १४ ॥। 
याभिंः । महाम्‌ । अतिथिऽग्वम्‌ । कशःऽजुव॑म्‌ । दिव॑ःऽदासम्‌ । झम्बरऽहत्ये । आव॑तम्‌ । 
याभिंः । पूऽभिये । त्रसद॑स्युम्‌ । आव॑तम्‌ । ताभिंः । ऊँ इतिं । सु । ऊतिऽभिंः । अश्विना । 
आ । गतम्‌ ॥ १४ ॥ 

स्कन्द- अत्रेतिहासमाचक्षते-'दिवोदासो नाम राजा झम्बरनाम्राऽसुरेण युयुत्समानोऽश्चिनौ 
स्तुत्वा सहायावाजुहाव । तस्याऽऽगत्याश्चिनौ सहायौ बभूवतुः’ इति । तदेतदिहोच्यते । याभिः 
ऊतिभिः महाम्‌ वीर्यतः प्रभावतो वा महान्तम्‌ । अतिथीन्‌ प्रति परिचारकतया गच्छति इत्यति- 
थिग्वस्तम्‌ अतिथिग्वम्‌ । अतिथीनां परिचारकमित्यर्थः । कशोजुवम्‌ कशशब्दः कञ्चापर्यायः । 
“कशा?(निघ १.११) इति वाड्नाम । जवतिर्गत्यर्थः । स्तुतिलक्षणया वाचा युवां प्रति गन्तारम्‌ । 
युवयोरेव स्तोतारमित्यर्थः । दिवोदासम्‌ राजानं प्रति झाम्बरनाम्रोऽसुरस्य वधे साहाय्यं 
कर्तुमागतवन्तौ स्थः । याभिः च । अत्रापीतिहासमाचक्षते- 'त्रसदस्यो राज्ञः पुरमुपरुध्य बलात्‌ 
आत्रवो ग्रहीतुमारेभिरे | सोऽश्चिनौ तुष्टाव । तस्याऽऽगत्याश्चिनौ शत्रून्‌ बभञ्जतुः’ इति । तदेतत्‌ 
सध्वंसो दर्शयिष्यति- “याभिर्नरा त्रसदस्युम्‌’ (क्र ८,८,२१) इति । तदेतदिहाप्युच्यते । याभिः 
चोतिभिः पूर्भिये पूर्नगरम्‌, सा भिद्यते येन यस्मिन्‌ वा सङ्गामे स पूर्भिः, तस्मिन्‌ पूर्भि्े । 
त्रसदस्युम्‌ आवतम्‌ त्रसदस्युं राजानं प्रति यतवन्तौ स्थः । अस्मानपि प्रति ताभिः ।। १४ ।। 


वेङ्कटमाधव- याभिः महान्तम्‌ अतिथीन्‌ प्रति गन्तारं तान्‌ परिचरन्तं झम्बरभयाद्‌श्रदं 
प्रति गच्छन्तं दिवोदासम्‌ शम्बरहनने ररक्षथुः | याभिः च पुरो भेदने त्रसदस्युम्‌ आवतम्‌ ।। 

मुद्रल- हे अश्विनौ! महाम्‌ महान्तम्‌ अतिथिग्वम्‌ अतिथिभिर्गन्तव्यम्‌ कशोजुवम्‌ 
असुरभीत्या उदकं प्रवेष्ठं गन्तारम्‌ एवं भूतम्‌ दिवोदासम्‌ एतत्संज्ञकं राजर्षिम्‌ झम्बरहत्ये शम्ब 
आयुधम्‌, तथुक्तः शम्बरोऽसुरः, तस्य हनने विषयभूते सति याभिः ऊतिभिः आवतम्‌ अरक्षतम्‌ । 
अपि च याभिः ऊतिभिः पूर्भिद्ये पुराणि नगराणि भिद्यन्तेऽस्मिन्निति पूर्भिद्यः सङ्गामस्तस्मिन्‌ 
त्रसदस्युम्‌ एतत्संज्ञकमृषिं पुरुकुत्सपुत्रम्‌ आवतम्‌ अरक्षतम्‌ । ताभिरित्यादि पूर्ववत्‌ ।।१४।। 


सायण- हे अश्विनौ! महां महान्तम्‌ अतिथिग्बम्‌ अतिथिभिर्गन्तव्यं कशोजुवम्‌ 
असुरभीत्या उदकं प्रवेष्टु गन्तारम्‌ एवम्भूतं दिवोदासम्‌ एतत्संज्ञकं राजर्षिं झम्बरहत्ये । शम्ब 
आयुधम्‌ । तद्युक्तः झाम्बरोऽसुरः । तस्य हनने विषयभूते सति याभिः ऊतिभिः आवतम्‌ 
अरक्षतम्‌ । अपि च याभिः ऊतिभिः पूर्भिये पुराणि नगराणि भियन्तेऽस्मिन्निति पूर्भिदयः 
सङ्जामः । तस्मिन्‌ त्रसदस्युम्‌ एतत्संज्ञकम्‌ ऋषिं पुरुकुत्सपुत्रम्‌ आवतम्‌ अरक्षतम्‌ । 
ताभिरित्यादि पूर्ववत्‌ । 


महाम्‌ । महान्तमित्यस्य छान्दसो वर्णलोपः । कशोजुवम्‌ । कशा: इत्युदकनाम । “कश 
गतिशासनयोः? । असुन्‌ । कशांस्युदकानि जवतीति कशोजू: । जु इति सौत्रो धातुर्गत्यर्थः । 
“क्किन्वचि' (उ.सू.२.२१५) इत्यादिना किब्दीर्घौ । दिवोदासम्‌ । 'दिवश्च दासे षष्ट्या 
अलुग्वक्तव्यः’ (का.६.३.२१.५) इति अलुक्‌ । “दिवोदासादीनां छन्दस्युपसङ्घयानम्‌' (पा.सू. 
६.२.९१.१) इति पूर्वपदादयुदात्तत्वम्‌ । झम्बरहत्ये | “हनस्त च' इति हन्तेर्भावे क्यप्‌; 
तत्संनियोगेन तकारान्तादेशश्च । कृदुत्तरपदप्रकृतिस्वरत्वम्‌ ।। १४ ॥ 


सिद्धाञ्जनम्‌- हे अख्विनौ! महाम्‌ महान्तं अतिथिग्वम्‌ अतिथिभिर्गन्तव्यं कशोजुवम्‌ 
कश इत्युदकनाम, कशांसि उदकानि ज्योतिर्बलादिभरितानि जवते गच्छतीति कशोजूः तं एवम्भूतं 
दिवोदासम्‌ दिव्यकिङ्करं, एतं राजर्षि झम्बरहत्ये शंबरस्यासुरस्य हनने याभिः ऊतिभिः आवतम्‌ 
अरक्षतम्‌ । याभिः ऊतिभिः पूर्भिये पुराणि आसुराणि भिद्यन्तेऽस्मिन्निति पूर्मिद्य: सङ्गामः 
तस्मिन्‌ त्रसदस्युम्‌ दस्यूनां त्रासकरं ऋषिं पुरुकुत्सपुत्रमित्याहुः आवतम्‌ अरक्षतम्‌ । ताभिरिति 
गतम्‌ ।। १४ ।। 

ऋक्संहिता पदपाठसहिता 
याभिर्वम्रं विपिपानमुंपस्तुतं कलिं याभिर्वित्तजानिं दुवस्यथः । 
याभिर्व्यश्वमुत पृथिमा्व॑तं ताभिरू षु ऊतिभिराश्चिना ग॑तम्‌ ।। १५ ॥। 
याभिंः । वम्रम्‌ । विऽपिपानम्‌ । उपऽस्तुतम्‌ । कलिम्‌ । याभिंः । वित्तऽजा॑निम्‌ । दुवस्यर्थः । 
याभिंः । विःऽअश्वम्‌ । उत । पृथिम्‌ । आव॑तम्‌ । ताभिंः । ऊँ इति । सु । ऊतिऽभिंः । 
अश्विना । आ । गतम्‌ ॥ १५ ॥ 


स्कन्द- अत्रेतिहासमाचक्षते- “वत्र क्रषिग्रीष्मि तपस्यन्‌ अत्यन्ततृषितो बभूव । स उदकार्थम्‌ 
अश्विनी तुष्टाव । तस्मै आगत्याश्विनावनश्रे नभसि वृष्टिं चक्रतुः’ इति । तथापरमितिहासमाचक्षते 
'कलिर्नाम ऋषिर्जरया परीतस्तरुणीं भार्या लेभे । स तत्प्रीत्यै पुनयौवनमात्मन इच्छन्‌ अश्विनौ 
तुष्टाव । तमागत्याश्चिनौ पुनयौवनं चक्रतुः’ इति । तदेतत्‌ घोषा वक्ष्यति- 'युवं विप्रस्य’ 
(ऋ. ३९,८) इति । तदेतदितिहासद्वयमिहोच्यते । याभिः चोतिभिः वम्रम्‌ ऋषिम्‌ विपिपानम्‌ 
“पा पाने” । सामर्थ्याचचान्तर्णीतसनथो द्रष्टव्यः । विविधं पिपासन्तम्‌ । अत्यन्ततृषितमित्वर्थः । 
उपस्तुतम्‌ कतर्ययं क्तप्रत्ययश्छान्दसत्वात्‌ । उपस्तोतारम्‌ । कलिम्‌ च याभिः उतिभिः 
वित्तजानिम्‌ वित्तशब्दो विन्दते्लाभार्थस्य द्रष्टव्यः । वित्ता जाया येन स वित्तजानिः लब्धभार्यकः 
तं वित्तजानिम्‌ । दुवस्यथः 'दुवस्यति’ (निघ.३,५) इति परिचरणकर्मा । वृष्टिप्रदानेन पुनर्यौवन- 
करणेन च परिचरितवन्तौ स्थः । याभिः च अत्रापीतिहासमाचक्षते- ‘ऋषयः कचित्‌ समेताः 
कोऽस्मास्वश्चिनौ सम्यम्यजत इति जिज्ञासमाना ऊचुः । सर्वेऽश्चिनौ स्वयज्ञेषु सहाह्वयामः । 
तद्यस्य न आहूतावश्चिनौ स्वरूपेणागमिष्यतः स सम्यग्यजत इति । तत्राश्चिनावाहूतौ कक्षीवतो 
व्यवस्य दीर्घतमसः पृथेइच यज्ञे स्वरूपेणाजग्मतुः' इति । तदेतच्छशकर्णो वक्ष्यति यद्वा कक्षीवाँ 
उत (ऋ.८,९,१०) । इति । तदेवेहोच्यते | याभिः चोतिभिः व्यइवम्‌ ऋषिम्‌ प्रति उत 
पृथिम्‌ प्रति आवतम्‌ गतवन्तौ स्थः । अस्मानपि प्रति । ताभिः ॥ १५ ॥ 


वेङ्कटमाधव- याभिः वम्रदीस्त्रीन्‌ ररक्षथुः । कलिर्नाम वृद्धः सन्‌ तरुणी जायां वित्त्वा 
ुनर्यौवनम्‌ अलभत । दुवस्यतिः प्रीणनार्थः । याभिः च अज्गिरसम्‌ व्यञ्वम्‌ अपि च पृथिम्‌ 


आवतम्‌ ।। १५ ॥। 

मुद्रल- हे अश्विनौ! वम्रम्‌ विखनसः पुत्रम्‌ एतत्संज्ञम्‌ ऋषिम्‌ विपिपानम्‌ विशेषेण 
पार्थिवं रसं पिबन्तम्‌ याभिः ऊतिभिः अरक्षतम्‌ । कीदृशम्‌ । उपस्तुतम्‌ समीपस्थै: सम्यक्‌ 
स्तुतमिति स्तूयमानम्‌ । वित्तजानिम्‌ लब्धभार्यम्‌ कलिम्‌ एतत्संज्ञकमृषिम्‌ याभिः ऊतिभिः 
दुवस्यथः रक्षथः । उत अपि च व्यश्चम्‌ विगताश्वम्‌ पृथिम्‌ एततसंज्ञं वैनं राजर्षिम्‌ याभिः 
ऊतिभिः आवतम्‌ अरक्षतम्‌ । अन्यत्‌ पूर्ववत्‌ ।। १५ ॥। 


सायण- हे अश्विनौ! वम्रं विखनसः पुत्रमेतत्संज्ञमृषिं बिपिपानं विशेषेण पार्थिवं रसं 
पिबन्तं याभिः ऊतिभिः अरक्षतम्‌ । कीदृशम्‌ । उपस्तुतं समीपस्थैः सम्यक्‌ स्तुतमिति 
स्तूयमानम्‌ । तथा वित्तजानिं लब्धभार्य कलिम्‌ एतत्संज्ञमृषिं याभिः ऊतिभिः दुवस्यथः 
रक्षथः । उत अपि च व्यश्वं विगताश्वं पृथिम्‌ एतत्संज्ञं वैनं राजर्षिं याभिः ऊतिभिः आवतम्‌ 
अरक्षतम्‌ । अन्यत्‌ पूर्ववत्‌ । 


विपिपानम्‌ । “पा पाने” । ताच्छीलिकः चानश्‌ । “बहुलं छन्दसि’ इति शपः छुः । 
'बहुलं छन्दसि’ इति अभ्यासस्य इत्वम्‌ । उपस्तुतम्‌ । स्तौतेः कर्मणि निष्ठा । प्रवृद्धादि- 
त्वादुत्तरपदान्तोदात्तत्वम्‌ (पा.सू.६.२.१४७) । वित्तजानिम्‌ । चित्ता लब्धा जाया येन स 
तथोक्तः । “जायाया निङ्‌’ (पा.सू.५.४.१३४) इति समासान्तो निङादेशः । “लोपो व्योर्व्यलि' 
इति वलिलोपः । बहुत्रीहौ पूर्वपदप्रकृतिस्वरत्वम्‌ । व्यश्वम्‌ । विगतोऽश्चो यस्मात्स तथोक्तः । 
बहु्रीहिस्वरेण पूर्वपदस्योदात्तत्वे “उदात्तस्वरितयोर्यणः' इति परस्यानुदात्तस्य स्वरितत्वम्‌ ।।१५॥। 

सिद्धाञ्जनम्‌- याभिः ऊतिभिः वम्रम्‌ क्षिं विखनसः पुत्रमिति प्राहुः, विपिपानम्‌ 
विशेषेण रसं पिबन्तं अरक्षतम्‌ । तथा उपस्तुतम्‌ समीपस्थैः स्तुतं एतमृषिं, वित्तजानिम्‌ 
वित्ता लब्धा जाया येन तं कलिम्‌ कलयन्तं प्रेरयन्तं यजनायान्यानिति रोषः, एतमृषिं याभिः 
ऊतिभिः दुवस्यथः परिचरथः रक्षथ इत्यर्थः । याभिः ऊतिभिः व्यश्वम्‌ विगताइवं ऋषिं 
उत अपि च पृथिम्‌ पृथुलं, एतमृषिं आवतम्‌ अरक्षतम्‌ । ताभिरिति गतम्‌ । 


वित्तजानिम्‌-समासान्तो निङादेशः ।। १५ ॥ 


॥ इति प्रथमाष्टके सप्तमाध्याये पञ्चविंशो वर्गः ।। 

॥ अथ षट्त्रिंशो वर्गः ॥ 


ऋक्संहिता पदपाठसहिता 
याभिर्नरा शयवे याभिरत्रये याभिंः पुरा मन॑वे गातुमीषथुंः । 
याभिः झारीराज॑तं स्यूम॑रस्मये ताभिरू षु ऊतिभिंरश्चिना ग॑तम्‌ ।॥। १६ ॥। 
याभिंः । नरा । शयवे । याभिंः । अत्र॑ये । याभिः । पुरा । मनवे । गातुम्‌ । ईषुः । 
याभिंः । शारीः । आर्ज॑तम्‌ । स्यूम॑ऽरर्मये । ताभिः । उँ इति । सु । ऊतिऽभिंः । 
अश्विना । आ । गतम्‌ ॥ १६ ॥ 


स्कन्द- याभिः नरा मनुष्याकारौ! हे अश्विनौ! झायवे झायोरर्थाय । शयोर्गाम्‌ अधेनुं 
निवृत्तप्रसवां वृद्धां च धेनुं कर्तुमित्यर्थः । तदेतत्पुरस्तादप्युक्तम्‌- “याभिर्धेनुम्‌' (ऋ. १,११२,३) 
इति । याभिः च अत्रये अत्रेरर्थाय । अत्रिमसुरैरग्रिकूटे प्रक्षिप्तमुद्धर्तु बलं चासुरप्रतिबन्धसमर्थ 
सहानेनास्मै दातुमित्यर्थः । तदेतत्‌ पुरस्तादप्युक्तम्‌- 'तप्तं घर्मम्‌’ (ऋ.१,११२,७) इति । 
याभिः च पुरा मनवे अत्रेतिहासमाचक्षते- “मनुर्नाम राजा । स महत्यामनावृष्टौ व्यतीतायाम्‌ 
अन्क्षयात्‌ प्रजासु कर्षितुमशक्नुवतीष्वन्नक्षयेण च बाध्यमानास्वन्नकामोऽश्चिनौ तुष्टाव । तस्मै 
आगत्याश्चिनौ हलेन कर्षयित्वा यवान्नं ददतुः’ इति । तदेतत्‌ कक्षीवात्‌ वक्ष्यति- “युवं वृकेण’ 
(ऋ.१,११७,२१) इति । सौभरिरपि वक्ष्यति- 'दझस्यन्ता मनवे’ (ऋ.८,२२,६) इति । 
तदेवेहाप्युच्यते । याभिः ऊतिभिः पुरा पूर्वस्मिन्‌ काले मनवे मनोरर्थाय । हलेन कर्षयित्वा 
मनवेऽन्नं दातुमित्यर्थः । गातुम्‌ गमनम्‌ ईषथुः इच्छयाऽत्र तत्पूर्वकमनुष्ठानं लक्ष्यते | गमनम्‌ 
अनुष्ठितवन्तौ स्थः । अथवाऽत्र इषतिगातुराब्दयोरद्वयोरपि गमनवचनत्वात्‌ तस्य च तदेव प्रति 
करणत्वासम्भवात्‌ सामान्यविशेषभेदेन गातेरिषतेश्च क्रियासाधनभावः समर्थयितव्यः । गोपोषं 
पुष्यति, ओदनपाकं पचति, उष्ट्रासिका आस्यते, हतशायिकाः शय्यन्त इति यथा । “याभिः 
च शारी:” इत्यादि । अत्रापीतिहासमाचक्षते- “इन्द्रो यतीन्‌ सालावृकेभ्यः प्रायच्छत्‌ । सालावृका 
मर्कटा उच्यन्ते । तेषामद्यमानानां स्यूमरस्मि्रषिरश्चिनौ तुष्टाव । तं प्रत्यागत्यार्विनाविषुभिः 
सालावृकान्‌ निरुरुधुः’ इति । तदेतदुच्यते । याभिश्चोतिभिर्गत्वा शारीः शरमयीरिषूर आजतम्‌ 
“अज गतिक्षेपणयोः? । सालावृकान्‌ प्रति क्षिप्तवन्तौ स्थः । स्यूमरश्मये स्यूमरझमेक्रषेरर्थाय । 
अस्मानपि प्रति । ताभिः ।। १६ ॥ 

वेङ्कटमाधव- अधेनो: धेनूकरणार्थम्‌ अग्निप्रशमनार्थ च शयुम्‌ अत्रिं च प्रति गमनेच्छां 
चक्रतु: । याभिः च पुरा मनवे राज्ञे अनावृष्ट्या अनडुत्सु परिक्षीणेषु कर्षणविमुखे राष्ट्र 
ररक्षतुः । इन्द्रो यतीन्‌ सालावृकेभ्यः प्रायच्छत्‌ । तेषां स्यूमरश्मिरश्चिनौ तुष्टाव । स 
वृकेभ्योऽश्विभ्यां शरमयीः इषूः वृकवधार्थं विसृज्य रक्षितः ।। १६ ।। 


मुद्रल- हे नरा! नेतारावश्चिनौ! पुरा पूर्वस्मिन्‌ काले शयवे एतत्संज्ञकाय ऋषये गातुम्‌, 
दुःखात्‌ निर्गमलक्षणं मार्गम्‌ याभिः ऊतिभिः ईषथुः युवां वाञ्छितवन्तौ । कृतवन्तावित्वर्थः । 
कि तत्‌ । सामर्थ्यात्‌ ‘शयवे चिन्नासत्या शचीभिः’ (ऋ.१,११६,२२) इत्यस्याम्‌ ऋचि 
प्रतिपादितम्‌ । तथा अत्रये ऋषये शतद्वारे यन्त्रगृहेऽसुंरैः पीड्यमानाय सन्तापकारिणोऽग्रेः 
झीतेनोदकेन शीतकरणलक्षणं गातुं दुःखनिर्गमनहेतुभूतं मार्गम्‌ याभिः ऊतिभिः युवाम्‌ इष्टवन्तौ । 
एतञ्च “हिमेनाग्निं प्रंसमवारयेथाम्‌' (ऋ.१,११६,८) इत्यादौ प्रसिद्धम्‌ । तथा मनवे एतन्नामन 
राजर्षये याभिः ऊतिभिः यवादिधान्यवापनादिरूपं गातुं दारिग्रनिर्गमनहेतुं मार्ग युवां कृतवन्तौ । 
अपि च स्यूमरश्मये स्यूमा स्यूतः सम्बद्धो रङ्मिर्दीपिर्यस्य तस्मै एतत्संज्ञकाय ऋषये याभिः 
ऊतिभिः झारीः शरो नाम वेणुविशेषः, तद्विकारभूता इषूः आजतम्‌ इत्रून्‌ प्रति प्रेरयतम्‌ । 
ताभिः इत्यादि समानम्‌ ।। १६ ॥। 


सायण- हे नरा! नेतारावश्चिनौ पुरा पूर्वस्मिन्काले शयवे एतत्संज्ञकाय ऋषये गातुं 
दुःखानिर्गमनलक्षणं मार्ग याभिः ऊतिभिः ईषथुः युवां वाञ्चितवन्तौ कृतवन्तावित्यर्थः । किं 
तत्‌ । सामर्थ्यात्‌ “हायवे चिन्नासत्या शचीभिः? (ऋ.सं.१.११६.२२) इत्यस्यामृचि प्रतिपादितम्‌ । 
तथा अत्रये ऋषये शतद्वारे यन्त्रगृहेऽसुंरैः पीड्यमानाय सन्तापकारिणः अग्ने झीतेनोदकेन 
झीतकरणलक्षणं गातुं दुःखनिर्गमनहेतुभूतं मार्गं याभिः ऊतिभिर्युवामिष्टवन्तौ । एतच्च “हिमेनाग्निं 
प्रंसमवारयेथाम्‌” (ऋ.सं.१.११६.८) इत्यादौ प्रसिद्धम्‌ । तथा मनवे एतन्नाग्ने राजर्षये याभिः 
ऊतिभिः यवादिधान्यवापनादिरूपं गातुं दारिश्रनिर्गमनहेतुं मार्ग युवां कृतवन्तौ । तथा च 
मन्त्रान्तरं- “यवं वृकेणाश्विना वपन्ता’ (ऋ.सं.१.११७.२१) इति । अपि च स्यूमरञ्मये 
स्यूतः सम्बद्धः रस्मिर्दीसिर्यस्य तस्मै एतत्संज्ञकाय ऋषये याभिः ऊतिभिः झारीः । शरो नाम 
वेणुविशेषः । तद्विकारभूता इषूः आजतं उत्रृन्प्रति प्रैरयतम्‌ । ताभिरूतिभिरित्यादि पूर्ववत्‌ । 

नरा । “नृ नये” । “क्रदोरपू” । “सुपां सुलुक्‌' इति विभक्तेः आकार: । शयवे । “शीङ्‌ 
स्वप्ने । 'भूमृशीतृचरि' (उ.सू १.७) इत्यादिना उप्रत्ययः । ईषथुः । 'इषु इच्छायाम्‌’ । 
लिटि अथुसि असवर्णे’ (पा.सू.६.४.७८) इति पर्युदासात्‌ अभ्यासस्य इयङादेशाभावे 
सवर्णदीर्घः । शारी: । विकारार्थे शराब्दात्‌ ‘अनुदात्तादेश्र' इति अञ्‌ । “टिङ्डाणञ्‌' इति 
डीष्‌ । स्यूमरञ्मये । “षिवु तन्तुसन्ताने’ । सिवेः औणादिको मन्प्रत्ययः । “च्छो: शूठू' 
इति ऊठ्‌ । बहुत्रीहौ पूर्वपदप्रकृतिस्वरत्वम्‌ ।। १६ ।। 


सिद्धाञ्जनम्‌- हे नरा! नेतारौ अश्विनौ, पुरा पूर्वं याभिः ऊतिभिः शयवे शेते दैव्यभूमौ 
शयुः, तस्मै ऋषये गातुम्‌ शोभनं पन्थानम्‌ ईषथुः वाञ्छितवन्तौ युवाम्‌ । तथा याभिः अत्रये 
ऋषये मनवे मन्त्रे ऋषये च याभिः ईषथुर्गातुम्‌ । याभिः ऊतिभिः स्यूमरञ्मये स्यूतः सम्बद्धो 
रम्मिज्ञानकिरणो यस्य तस्मै ऋषये झारीः शरैवेणुविशेषैर्निष्पादिता इषू: आजतम्‌ असुरान्‌ 
प्रति प्रैरयतम्‌ । ताभिरिति गतम्‌ । 


ईषथुः-इष इच्छायाम्‌, लिट्‌ । शारी:-शरशब्दाद्विकारार्थ अञूप्रत्यय; । स्यूमरइमये-षिवु 
तन्तुसन्ताने, सिवेरौणादिको मनूप्रत्ययः ।। १६ ॥ 


ऋक्संहिता पदपाठसहिता 

याभिः पर्ठर्वा जर्ठरस्य मज्मनाग्निर्नादीदेचित इद्धो अज्मन्ना । 
याभिः शर्यातमवंथो महाधने ताभिरू षु ऊतिभिंरश्रिना ग॑तम्‌ ॥ १७ ॥। 
याभिंः । पठ॑र्वा । जठ॑रस्य । मज्मनां । अग्निः । न अदीदेत्‌ । चितः । इद्धः । अर्ज्मन्‌ । 
आ । याभिः । शर्यातम्‌ । अव॑थः । महाऽधने । ताभिंः । ऊँ इतिं । सु । ऊतिऽभिंः । 
अश्विना । आ । गतम्‌ ॥ १७ ॥ 

स्कन्द- अत्रेतिहासमाचक्षते- “पठर्वा नाम ऋषिरामयावी कृशो विवर्णो बभूव । सोऽश्विनौ 
तुष्टाव । तमश्चिनी दीपताग्रिम्‌ इव बलवन्तमतितेजस्विनं चक्रतुः’ इति । तदेतदिहोच्यते । याभि 
युष्मदूतिभिः हेतुभूताभिः । पठर्वा नाम ऋषिः । जठरस्य मज्मन्‌ तात्स्थ्याब्षात्र ताच्छन्धम्‌ । 
मज्यना (निध.२,९) इति बलनाम । जाठरस्थाग्रेः प्रवृद्धयेत्यर्थः । अग्निः न अदीदेत्‌ अग्निरिव 
अदीप्यत । कतमोऽग्रिः । चितः चयनेन संस्कुतः । इद्धः आहुतिसमूहेन दीप्तः । अज्मन्‌ 

आ “अज्मा (निघ,३,४) इति गृहनाम । आकारोऽध्यर्थे । गृहेडधि गृहस्योपरि । यज्ञगृहे 
इत्यर्थः । याभिः च इार्यातम्‌ अत्रापीतिहासमाचक्षते- “शर्यातो नाम राजा सङ्गामे भग्रबलो 
नहयनू इत्रुभिरवगम्यमानोऽश्चिनौ तुष्टाव । तस्यागत्याश्चिनौ दात्रून्‌ प्रतिबभञ्जतुः' इति । 
तदेतदिहोच्यते । याभिः च ऊतिभिर्गत्वा शर्यातम्‌ नाम राजानम्‌ अवथः पालितवन्तौ स्थः । 
महाधने सङ्गामे । अस्मानपि प्रति ताभिः ।। १७ ॥ 


वेइटमाधव- पठर्वा नाम सन्नजाठराग्रि: पश्चात्‌ प्रवृद्धग्रेः जठरस्य दीपिबलेन गृहे यजमानैः 
होमार्थ सञ्जितः काष्ठैः समिद्धः इव अग्निः प्रजज्वाल । याभिः च इार्यातम्‌ अवथः सङ्गामे ।। 


मुद्रल- हे अविनी! जठरस्य जठरोपलक्षितस्य झारीरस्य मज्मना बलेन युक्तः सन्‌ पठर्वा 
एतत्संज्ञो राजर्षिः अज्मन्‌ अज्मनि सङ्गामे याभिः युष्मदीयाभिरूतिभिः आ समन्तात्‌ अदीदेत्‌ 
अदीप्यत । दृष्टान्तः । चितः काष्ठेरभिचित: इद्धः यज्ञगृहे ऋत्विग्भिः प्रज्वालितः अग्निः 
न यथा अग्निः प्रकाशते तद्वदित्यर्थः । अपि च शर्यातम्‌ मानवम्‌ इन्द्रेण सह स्पर्धमानम्‌ 
महाधने महता धनेनोपेते सङ्जामे याभिः ऊतिभिः अवथः रक्षयः । ताभिः इत्यादि गतम्‌ ।। 


सायण- हे अश्विनौ! जठरस्य । 'जठरमुदरं भवति जग्धमस्मिन्ध्रियते’ (निरु.४.७) इति 
यास्कः । जठरोपलक्षितस्य शरीरस्य मज्मना बलेन युक्तः सन्‌ पठर्वा एतत्संज्ञो राजर्षिः 
अज्मन्‌ । संग्रामनामैतत्‌ । अज्मनि सङ्गमे युष्मदीयाभिः याभिः ऊतिभिः आ समन्तात्‌ 
अदीदेत्‌ अदीप्यत । तत्र दृष्टान्तः । चितः काष्ठेरभिचितः इद्धः यज्ञगृहे ऋत्विग्भिः प्रज्वालितः 
अग्निर्न । यथा अग्निः प्रकाइाते तद्वदित्यर्थः | अपि च इर्यातं मानवमिन्द्रेण सह स्पर्धमानं 
महाधने । सङ्भामनामैतत्‌ । महता धनेनोपेते सङ्जामे याभिः ऊतिभिः अवथः रक्षथः । 
ताभिरित्यादि गतम्‌ । 


अदीदेत्‌ । दीदेतिश्छान्दसो दीप्तिकर्मा । अज्मन्‌ । “अज गतिक्षेपणयोः । अजन्ति 
क्षिपन्त्यस्मिन्बाणानिति अधिकरणे औणादिको मनिन्‌ । 'वलादावार्धधातुके विकल्प इष्यते 


(का.२.४.५६.२) इति वचनात्‌ वीभावाभावः । “सुपां सुलुक्‌’ इति सप्तम्या लुक्‌ । महाधने । 
‘आन्महतः? इति आत्वम्‌ ।। १७ ॥। 


सिद्धाञ्जनम्‌- पठर्वा अविदितमस्य स्वरूपं, एष ऋषिः जठरस्य उदरोपलक्षितस्य शरीरस्य 

मज्मना बलेन, अन्तःशरीरबलेनेत्यर्थः | चितः काष्ठेरभिचितः इद्धः प्रदीपितः अग्निर्न अग्निरिव 
अज्मन्‌ अज्मनि संग्रामे अदीदेत्‌ अदिप्यत, तपोबलेन तेजोमयमभूच्छरीरमृषेः, तेन श्रमेण 
विना असुरान्‌ ुद्धे पराजितानकरोत्‌ । एवं हे अश्विनो, याभिः ऊतिभिः हेतुभूताभिः ऋषिः 
आ समन्तात्‌ दीदेत्‌ । अपि च शर्यातम्‌ एतं मानवं महाधने महति सङ्गामे याभिः अवथः 
रक्षयः । ताभिरिति पूर्ववत्‌ । 


अदीदेत्‌-दीदेतिः छान्दसो दीप्तिकर्मा | १७ ॥ 


ऋक्संहिता पदपाठसहिता 


याभिरङ्गिरो मन॑सा निरण्यथोऽग्रं गच्छ॑थो विवरे गोअर्णसः । 

याभिर्मनुं शूर॑मिषा समावतं ताभिरू षु ऊतिभिंरश्चिना ग॑तम्‌ ॥ १८ ।। 

याभिंः । अङ्गिरः । मन॑सा । निऽरण्यर्थः । अञ्॑म्‌ । गच्छ॑थः । विऽवरे । गोऽअJर्णसः । 
याभिः । मर्नुम्‌ । शरम्‌ । इषा । सम्‌ऽआर्व॑तम्‌ । ताभिंः । ऊँ इतिं । सु । ऊतिऽभिंः । 
अश्विना । आ । गतम्‌ ॥ १८ ॥ 


स्कन्द- याभिः ऊतिभिर्गत्वा स्तोतृन्‌ प्रति हे अङ्गिरः! सोऽयमित्यभिसम्बन्धात्‌ 
अङ्गिरदशब्देन अत्राज्गिरसम्बद्धावश्चिनौ उच्येते । व्यत्ययेन च द्विवचनस्य स्थाने एकवचनम्‌ । 
अज्गिरःसम्बद्धौ । कः पुनरज्गिरसोऽश्रिनोइच सम्बन्धः । स्तोतृस्तुत्यलक्षणः । अस्मत्पितुरज्गिरसः 
्तुत्यावित्यर्थः । मनसा स्वेन चित्तेन । निरण्यथः निराब्दोऽत्र प्रकर्षे । निरुक्तं निशुष्कमिति 
यथा । रण्यथ इत्यपि रमेर्वा छान्दसं णत्वम्‌ । रणिर्वा रमेरर्थ द्रष्टव्यः । अत्यन्तं रमेथे । 
याभिइच अग्रम्‌ उपरिभागम्‌ गच्छथः । किमर्थम्‌ । उच्यते । विवरे “निमित्तात्‌ कर्मसंयोगे’ 
(यावा २,३,३६) इत्येवं सप्तमी, “चर्मणि द्वीपिनं हन्ति’ इति यथा । विवरार्थम्‌ । विवरं 
कर्तुमित्यर्थः । कस्य । गोअर्णसः गोइाब्दोऽत्र गमेः क्रियाशब्दः गमनाह॑वचनः । 'अर्णः' 
(निघ.१,१२) इत्युदकनाम । प्राभूत्यात्‌ सस्यसम्पत्तिकरत्वाच्च गमनार्हमुदकं यस्य स गोअर्णा 
मेघस्तस्य । याभिः च गत्वा मनुम्‌ राजानम्‌ शूरम्‌ इषा स्वयं हलकर्षितिनान्नेन सम्‌ आवतम्‌ 
अवतिरत्र गत्यर्थः । सामर्थ्याच्चात्रान्तर्णीतण्यर्थः | समगमयतम्‌ । हलेन कर्षित्वा अन्नं मनवे 
दत्तमित्यर्थः । तदेतत्‌ पुरस्तादप्युक्तम्‌ । “याभिः पुरा मनवे’ (ऋ.१,११२,१६) इति । 
अस्मानपि ताभिः ।। १८ ॥ 

[अ.१ अ.७ व.३६ 


वेङ्कटमाधव- याभिः गमनशीलौ! स्तोतृन्‌ धनैः निरमेथे बुद्धिपूर्वम्‌ । याभिः च असुरैः 
अपहताभिः गोभिः युक्तस्य पर्वतस्य विवरे प्रवेशो युद्धार्थं गतानाम्‌ देवानाम्‌ अग्रम्‌ अगच्छतम्‌ । 
याभिः च मनुम्‌ राजानम्‌ शूरम्‌ स्वयं हलकर्षितेन अन्नेन प्रावतम्‌ || १८ ॥ 


मुद्रल- अज्गिर इति आमन्त्रितं वाक्याद्‌ बहिर्भूतम्‌ तेन चात्मानं सम्बोध्य स्तुतौ ऋषिः 
प्रेरयति । हे अङ्गिरः! अङ्गिरसां गोत्रज! त्वम्‌ अश्‍विनी स्तुहि । हे अश्विना! अश्विनी । 
मनसा मननीयेन स्तोत्रेण प्रीतौ सन्तौ युवाम्‌ याभिः ऊतिभिः निरण्यथः स्तोतृन्‌ नितरां 
रमयथः । तथा गोअर्णसः गोरूपस्यारणीयस्य धनस्य पणिभिः गुहायां निहितस्य विवरे विवरणे 
गुहाद्वारस्योद्वाटनेन प्रकाशने विषयभूते सति याभिः ऊतिभिः सह युवाम्‌ अग्रम्‌ स्वेभ्यो देवेभ्यः 
पुरस्तात्‌ गच्छथः । अपि च शूरम्‌ वीर्यवन्तम्‌ मनुम्‌ इषा पृथिव्यामुसेन यवादिधान्यरूपेणान्नेन 
याभिः ऊतिभिः सम्‌ आयतम्‌ सम्यगरक्षतम्‌ । ताभिः सर्वाभिः ॥ १८ ॥ 


सायण- अङ्गिरः इत्येतदामन्त्रितं वाक्यात्‌ बहिर्भूतम्‌ । तेन चात्मानं सम्बोध्य स्तुतावृर्षि 
प्रेरयति । हे अङ्गिरः! अज्गिरसां गोत्रज त्वमश्चिनौ स्तुहि । हे अश्विनौ! मनसा मननीयेन 
स्तोत्रेण प्रीतौ सन्तौ युवां याभिः ऊतिभिः निरण्यथः स्तोतृन्‌ नितरां रमयथः । यद्वा । 
मनसैव करणभूतेन रमयथः । तथा गोअर्णसः गोरूपस्यारणीयस्य धनस्य पणिभिर्गुहायां निहितस्य 
विवरे विवरणे गुहाद्वारस्योद्धाटनेन प्रकाझने विषयभूते सति याभिः ऊतिभिः सह युवाम्‌ अग्रं 
सर्वेभ्यो देवेभ्यः पुरस्तात्‌ गच्छथः । अपि च झार वीर्यवन्तं मनुम्‌ इषा पृथिव्यामुप्तेन 
यवादिधान्यरूपेणान्नेन याभिः ऊतिभिः समावतं सम्यगरक्षतम्‌ । ताभिः सर्वाभिः ऊतिभिः 
सहास्मानप्यागच्छतम्‌ । 


निरण्यथः । निरमयथ इत्यस्य वर्णव्यापत्त्या एतद्रूपम्‌ । विवरे । 'ग्रहवृदृनिश्चिमश्च' इति 
भावे अप्‌ । थाथादिना उत्तरपदान्तोदात्तत्वम्‌ || १८ ।। 


सिद्धाञ्जनम्‌- हे अङ्गिरः! ऋषेरात्मन एवामन्त्रणमिति सायणः, अख्विनोरेव 
सम्बोधनमित्येके, वचनव्यत्ययः साधारणइछान्दसः । हे अखिनौ, युवां मनसा मनसैव करणभूतेन 
निरण्यथः नितरा रमयथः स्तोतृन्‌ । तथा गोअर्णसः चिद्ररिमिलक्षणानां गवां अर्णसः ज्योति- 
बलादिलक्षणानामपां च लाभे अन्गिरोमुख्यै्रषिभिः सहायैरिन्द्रेण प्राप्ये प्रसक्ते सति, विवरे 

बलाचसुरनिलयगुहाबिले याभिः ऊतिभिः सह अग्रम्‌ पुरः गच्छथः । अपि च याभि शूरम्‌ 
पराक्रमशालिनं मनुम्‌ ऋषिं इषा प्रेरणाशत्तया समावतम्‌ सम्यगरक्षतम्‌ । ताभिरिति गतम्‌ । 


निरण्यथः-वर्णव्यापत्त्या निरमयथ इत्यस्य रूपम्‌ ।। १८ ॥| 


ऋक्संहिता पदपाठसहिता 
याभिः पत्नीर्विमदार्य न्यूहथुरा घ॑ वा याभिररुणीरञिंक्षतम्‌ । 
याभिः सुदासं ऊहयुंः सुदेव्यं १ ताभिरू षु ऊतिभिरश्चिना ग॑तम्‌ ।। १९ ॥। 
याभिंः । पत्रीः । विऽमदाय॑ । निऽङहथुंः । आ । घ । वा । याभिंः । अरुणीः । 
अशिक्षतम्‌ । याभिंः । सुऽदासे । उहथुंः । सुःदेव्य॑म्‌ । ताभिंः । ऊँ इतिं । सु । ऊतिऽभिंः । 
अश्विना । आ । गतम्‌ ॥ 


स्कन्द- अत्रेतिहासमाचक्षते- 'विमद ऋषिः परिणीय महत्या विभूत्या भार्या स्वगृहं निनीषन्‌ 
अश्विनी तुष्टाव । तस्यागत्याश्चिनौ भार्या स्वसेनापरिवृतेन रथेन निन्यतुः । गाश्चास्मै प्रभूता 
ददतुः? इति । तदेतत्‌ कक्षीवान्‌ वक्ष्यति- 'यावर्भगाय' (ऋ.११६,१) इति । घोषाऽपि 
वक्ष्यति- “युवं रथेन’ (ऋ.१०,२९,७) इति । तदेवेहाप्युच्यते । याभिः ऊतिभिर्गत्वा पत्रीः 
व्यत्ययेनेदमेकवचनस्य स्थाने बहुवचनम्‌ । पत्नीम्‌ । विमदाय विमदस्वर्षेरर्थाय न्यूहथुः 
रथेनोढवन्तौ स्थः । आ घ वा आ इत्येषोऽपीत्येतस्य स्थाने । घ इति पदपूरणः । 
वाशब्दश्चार्थे । अपि च याभिः ऊतिभिर्गत्वा अरुणीः अरुणवर्णा गा: अशिक्षतम्‌ दत्तवन्तौ 
स्थः । कस्मै । प्रकृतत्वात्‌ विमदायैव । याभिश्च सुदासे इत्यादि । अत्रापीतिहासमाचक्षते- 
“सुदा नाम पैजवनो राजा । यस्य विश्वामित्रः पुरोहितो बभूव । स यष्टुकामः सारवत्‌ प्रभूतं 
धनमश्चिनौ ययाचे । तस्मै रथेनानीयाईविनौ ददतुः? इति । तदेतत्‌ प्रस्कण्वेनोक्तम्‌- “सुदासे 
दस्रा’ (क १,४७,६) इति । तदेवेहाप्युच्यते । याभिः चोतिभिः सुदासे सुदासो राज्ञोऽर्थाय 
ऊहथुः रथेनानीतवन्तौ स्थः । सुदेव्यम्‌ शोभनं देवयोग्यं च । किं तत्‌ । “सुदासे दस्रा’ 
(ऋ १,४७,६) इति मन्त्रान्तरे दर्शनात्‌ धनमन्नं च । अस्मानपि प्रति ताभिः ।। १९ ॥। 


वेङ्कटमाधव- विमदाय परिणीतां भार्या याभिः स्वगृहं प्रत्यूहथुः | याभिः विमदाय 
अरुणीः गाः च अशिक्षतम्‌ । याभिः सुदासे राज्ञे धनम्‌ ऊहथुः ।। १९ ॥ 


608 ऋग्वेद संहिता 


[अ.१ अ.७ व.३६ 


मुद्रल- हे अश्विना! अश्विनौ ! विमदाय एतन्नाम्ने ऋषये याभिः ऊतिभिः पत्रीः भार्याः 
पुरुमित्रस्य दुहितरम्‌ न्यूहथुः नितरां युवां प्रापितवन्तौ । घ वा पूरणौ । तथा याभिः ऊतिभिः 
अरुणीः अरुणवर्णा आरोचमाना गा: आ आभिमुख्येन अशिक्षतम्‌ अदत्तम्‌ । तथा 
पिजवनपुत्राय सुदासे कल्याणदानाय राज्ञे सुदेव्यम्‌ प्रस्तं धनम्‌ याभिः ऊतिभिः ऊहथुः 
प्रापितवन्तौ । ताभिः इत्यादि गतम्‌ ।। १९ || 


सायण- हे अश्विनौ! विमदाय एतन्नाम्ने ऋषये याभिः युष्मदीयाभिः ऊतिभिः पत्रीः 
भार्याः पुरुमित्रस्य दुहितरं न्यूहथुः नितरां युवां प्रापितवन्तौ । घ इति पादपूरणः । तथा 
याभिः ऊतिभिः अरुणीः अरुणवर्णाः आरोचमाना गा: आ आभिमुख्येन अशिक्षतम्‌ अदत्तम्‌ । 
तथा पिजवनपुत्राय सुदासे कल्याणदानाय राज्ञे सुदेव्यं प्रशस्तं धनं याभिः ऊतिभिः ऊहथुः 
प्रापितवन्तौ । ताभिरित्यादि गतम्‌ । 


पत्नी: । अमो व्यत्ययेन झसादेशः । न्यूहथुः । “वह प्रापणे’ । अथुसि यजादित्वात्‌ 
सम्प्रसारणम्‌ । द्विर्वचनादि । सुदासे । शोभनं ददातीति सुदाः । असुन्‌ । सुदेष्यम्‌ । 
दिगादित्वाद्यत्‌ (पा.सू.४.३.५४) । 'तित्स्वरितम्‌' इति स्वरितत्वम्‌ || १९ ॥ 


सिद्धाञ्जनम्‌- हे अद्विनौ! याभिः ऊतिभिः विमदाय ऋषये पत्रीः जायां, वचनव्यत्ययः, 
न्यूहथुः वा नितरां वा प्रापितवन्तौ युवां, ध पदपूरणः, तथा याभिः ऊतिभिः अरुणीः 
अरुणवर्ण आरोचमाना गा: चिन्मरीचीः आ अशिक्षतम्‌ आभिमुख्येन अदत्तम्‌ तथा याभिः 
ऊतिभिः सुदासे राजर्षये सुदेव्यम्‌ प्रशस्तं धनं इति सायणः सुतरां देवार्ह धनं ऊहथुः 
प्रापितवन्तौ युवाम्‌ । ताभिरिति गतम्‌ । 


सुदेव्यम्‌-दिगादित्वाद्यत्‌ ।। १९ ॥ 


ऋक्संहिता पदपाठसहिता 
याभिः झंतांती भव॑थो ददाञुषे भुज्युं याभिरब॑थो याभिरध्रिंगुम्‌ । 
ओम्यावतीं सुभरांमृतस्तुभं ताभिरू षु ऊतिभिरश्विना ग॑तम्‌ ॥॥ २० ॥ 
याभिंः । शन्ताती इति झम्‌ऽतांती । भव॑थः । ददाशुषे । भुज्युम्‌ । याभिंः । अव॑थः । 

याभिंः । अप्रिंऽगुम्‌ । ओम्याश्वतीम्‌ । सुऽभरांम्‌ । क्तऽस्तुभ॑म्‌ । ताभिंः । ऊँ इतिं । 
सु । ऊतिऽभिंः । अश्विना । आ । गतम्‌ ॥ 


स्कन्द- याभिः ऊतिभिर्गत्वा शन्ताती “शिवशमरिष्टस्य करे’ (पा.४,४,१४३) इत्येवमयं 
शंशब्दातू कर्तरि तातिलू प्रत्ययः । सुखकरौ युवाम्‌ भवथः । ददाशुषे सर्वस्मै यजमानाय । 
भुज्युम्‌ समुद्रे विपन्ननावं सखिभिश्र त्यक्तम्‌ याभिः ऊतिभिर्गत्वा अवथः व्यत्ययेनायं भूते 
लट्प्रत्ययः । नौभिरइ्वैः रथैश्चोत्तारणेन पालितवन्तौ स्थः । याभिः अध्रिगुम्‌ । 
अत्रेतिहासमाचक्षते- “नमुचौ हते सुरमणीयं मधु अश्रिभ्यां सह पिबन्तमिन्द्रं प्रमत्त इति ज्ञात्वासुरा 
हन्तुमीषुः । तमश्विनावजानन्तमेव पालयाञ्चक्रतुः' इति । तदेतत्‌ काक्षीवतः सुकीतिर्वक्ष्यति- 
“युवं सुरामम्‌’ (ऋ.१०,१३१,४) इति । तदेवेहाप्युच्यते । अष्रिगुशब्देन ह्यत्र गवे अधृतत्वादिन्द्र 
उच्यते । “ऋचीषमायाध्रिगवे” (क्र १,६१, १) इति यथा । अत्रापीतिहासमाचक्षते- देवाः 
सर्वे इन्द्रं ब्रह्माणं वव्रुः | सोऽब्रवीत्‌- अधृतोऽहं गव इति । अनृबन्ध्यादिगोयागवर्जमहं ब्रह्मत्वं 
करोमीति । गोयागे त्वहमधृतः इति । तस्माद्‌ गवे अधृतत्वादुपपत्नम्‌ इन्द्रस्याध्रिगुत्वम्‌ । 
अधृतगमनत्वात्‌ वा । ओम्यावतीम्‌ अवतेः पाठनार्थस्येदं रूपम्‌ । फलकृतेन पालनेन 
तद्वतीम्‌ । अस्मत्पालनफलामित्यर्थः । सुभराम्‌ युष्पदरुणैः सम्पूर्णाम्‌ । क्रतस्तुभम्‌ 'क्रतम्‌' 
(निघ.३,१०) इति सत्यनाम । स्तोभतिरर्चतिकर्मा (निघ.३,१४) । सत्यस्तुतिम्‌ । इमाम्‌ 
अस्मदीयां प्रति ताभिः || २० ॥ 


वेइटमाधव- याभिः शङ्करौ भवथः यजमानाय । भुज्युम्‌ च समुद्रमध्ये विपन्ननावम्‌ 
याभिः अवथः । याभिः च अधृतगमनम्‌ इन्द्रम्‌ । “युवं सुरामश्चिना' (ऋ.१०,१३१,४) 
इति मन्त्रः । पालनवर्ती धनपूर्णामिमां सत्यां स्तुतिम्‌ ताभिः आ गतम्‌ इति ।। २० ॥ 


मुद्रल- हे अश्विना! अस्विनो! ददाशुषे हवींषि दत्तवते यजमानाय याभिः ऊतिभिः शंतती 
सुखस्य कर्तारौ भवथः । याभिः च ऊतिभिः भुज्युम्‌ तुग्रस्य पुत्रम्‌ अवथः । याभिः च 
अध्रिगुम्‌ अष्रिगुर्देवानां शमिता । अपि च क्रतस्तुभम्‌ ऋतं सत्य स्तोभति उच्चारयतीति 
ऋतस्तुप्‌ । एतत्संज्ञमूषिम्‌ । ओम्यावतीम्‌ ओम्येति सुखनाम तद्युक्ताम्‌ । सुभराम्‌ सुखन 
भरणीयाम्‌ इषम्‌ याभिः ऊतिभिः प्रापयथः । ताभिः सर्वाभिः ॥ २० ॥ 

[अ.१ अ.७ व.३७ 


सायण- हे अश्विनौ! ददाशुषे हवींषि दत्तवते यजमानाय याभिः ऊतिभिः शंताती सुखस्य 
कर्तारौ भवथः । याभिः च ऊतिभिः भुज्युं तुग्रस्य पुत्रम्‌ अवथः । याभिः च अध्रिगुम्‌ । 
अश्रिगुर्देवानां शमिता । 'अभ्रिगुश्चापापश्च उभौ देवानां शमितारौ’ (तै.ब्रा.३.६,६.४) इति 
श्रुतेः । अपि च क्रतस्तुभम्‌ । इतं सत्यं स्तोभत्युच्ारयतीति ऋतस्तुप्‌ । एतत्संज्ञमृषिम्‌ 
ओम्यावतीम्‌ । ओम्या इति सुखनाम । तयुक्तां सुभरां सुखेन भरणीयाम्‌ इषं याभिः ऊतिभिः 
प्रापयथः । ताभिः सर्वाभिः ऊतिभिः सहास्मानप्यागच्छतम्‌ । 


झंताती । 'शिवशमरिष्टस्य करे” (पा.सू.४.४.१४३) इति तातिल्प्रत्ययः । “लिति’ इति 
्रत्ययात्पूर्वस्योदात्तत्वम्‌ । ददाशुषे । {दाशृ दाने’ । लिटः कसुः । “वसो: संप्रसारणम्‌’ इति 
सम्प्रसारणम्‌ । “शासिवसिघसीनां च” इति षत्वम्‌ || २० ॥ 


सिद्धाञ्जनम्‌- हे अख्विनौ! ददाशुषे दत्तवते यजमानाय याभिः ऊतिभिः शन्ताती शां 
सुखं तनुतः, सुखस्य कर्तारौ भवथः, याभिः ऊतिभिः भुज्युम्‌ प्रसिद्धमेतं अवथः रक्षयः । 
याभिः अध्रिगुम्‌ एतं प्रागुक्तलक्षणं अवथः । याभिः ऊतिभिः क्रतस्तुभम्‌ क्रतं सत्यं 
स्तोभत्युच्चारयति ऋतस्तुप्‌, एतमृषिं ओम्यावतीम्‌ ओम्या रक्षासुखं तद्युक्ता सुभराम्‌ सुखेन 
भरणीयां सम्पदं प्रापयथः, ताभिरिति गतम्‌ । 


ददाशुषे-दाश्ृ दाने, लिटः क्कसुः ।। २० ॥ 


॥ इति प्रथमाष्टके सप्तमाध्याये षट्त्रिंशो वर्गः ॥। 


॥ अथ सप्तत्रिंशो वर्गः ॥ 
ऋक्संहिता पदपाठसहिता 


याभिः कृशानुमसने दुवस्यथो जवे याभिर्यूनो अर्वन्तमाब॑तम्‌ । 

मधुं प्रियं भ॑रथो यत सरङ्म्यस्ताभिरू षु ऊतिभिरर्विना ग॑तम्‌ । २१ ॥ 

याभिंः । कृशानुम्‌ । अस॑ने । दुवस्यर्थः । जवे । याभिः । यून॑ः । अर्वन्तम्‌ । आव॑तम्‌ । 
मधुं । प्रियम्‌ । भरथः । यत्‌ । सरट्‌ऽभ्य॑ः । ताभिंः । ऊँ इतिं । सु । ऊतिऽभिंः । अश्विना । 
आ । गतम्‌ ॥ २१ ॥ 

स्कन्द- अत्रेतिहासमाचक्ष्यते- 'कृझ्यानुर्नाम सोमपालः । तं सोममपजिहीर्षन्तोऽसुरा 
अभिदुद्रुवु: । स तान्‌ हन्तुमिषूंस्चिक्षेप' । तदेतद्वामदेवो दर्शयिष्यति- “सृजद्यदस्मा अव ह’ 
(क्र.४,२७, ३) इति । 'तस्मे इषृश्रिक्षिप्सतेडश्विनावमोघानिषून्‌ ददतुः’ इति । तथापरमितिहास- 
माचक्षते- “शर्यातस्य राज्ञो मृगयायां महता वेगेन मृगमनुधावन्नश्चो भृगुमाप । तमर्विनौ 
वारयाश्चक्रतुः' इति । तदेतदितिहासद्वयमिहोच्यते । याभिः ऊतिभिः गत्वा कृशानुम्‌ सोमपालम्‌ 
असने 'असु क्षेपणे’ । असुरान्‌ हन्तुमिषूणां क्षेपणकाले दुवस्यथः दुवस्यति परिचरणकर्मा 
(निघ.३,५) । परिचरितवन्तौ स्थः अमोघानामिषूणां प्रदानेन । जवे वेगे महति । सप्तमी- 
श्रुतेवर्तमानमिति वाक्यशेषः । याभिः सूनः तरुणस्य शर्यातस्य राज्ञः स्वभूतम्‌ अर्वन्तम्‌ अवं 
भृगुप्रपाताद्रक्षितवन्तौ स्थः । मधुप्रियम्‌ अत्रापीतिहासमाचक्षते- “सरडा नाम मधुकर्यः मक्षिकाः । 
ताः कस्यांचिदनावृष्टयां शुष्कासु सर्वासु पुष्पजातिषु क्षुधा बाध्यमाना मध्वर्थिन्योऽश्विनावाजुहवुः । 
ताभ्य उपगम्याश्विनौ मधु ददतुः । तत्‌ ताः पपुः' इति । तदेतत्‌ कक्षीवान्‌ वक्ष्यति- “उत 
स्या वां मधुमत्‌’ (ऋ १,११९,९) इति । घोषापि वक्ष्यति- “युवोर्ह मक्षा’ (क्र १०,४०,६) 
इति । तदेवेहाप्युच्यते । मधु प्रियमित्यादिना । मधु प्रियम्‌ इष्टम्‌ भरथः हरतेरिदं रूपम्‌ । 
भत्वं “हग्रहोर्भछन्दसि’ (पा.वा, ८,२,३२) । व्यत्ययेन भूते लट्‌ । आहरतं प्रापत्रतम्‌ । 
दत्तवन्तौ स्थ इत्यर्थः । यत्‌ तृतीयाबहुवचनस्यात्र लुक्‌ । याभिः सरड्भ्यः सरडाख्या मधुकर्यः, 
ताभ्यो मक्षिकाभ्यः । अस्मानपि प्रति ताभिः ।। २१ ॥। 


वेइटमाधव- याभिः कृशानुम्‌ नाम सोमपालमसुंरैः सोममपजिहीर्षद्भिः सह युध्यन्तं 
क्षीणशरम्‌ इषुप्रदानेन ररक्षथुः इषुक्षेपणकाले । मृगयाम्‌ अटतः झार्यातस्य च राज्ञः यूनः । 
अइवः प्रमादात्‌ तपस्यन्तं स्थाणुभूतं भृगुं प्रति पपात । तम्‌ अतिजवे वर्तमानम्‌ अश्विनी 
निवारयामासतुः । चिन्तितमात्रौ तौ युवां वृष्ट्यभावात्‌ हीनेषु पुष्पेषु मधु आहृतवन्तौ यद्‌ 
हितम्‌ सरड्भ्यः ।। २१ ।| 

मुद्ढल- स्वानादिषु सोमपालेषु मध्ये कृशानुरेक: सोमपालः । तम्‌ कृशानुम्‌ असने 
इषवोऽस्यन्ते अस्मिन्निति असनः सङ्गामः, तस्मिन्‌ सङ्गामे हे अश्विनौ! याभिः ऊतिभिः 
दुवस्यथः रक्षथः । तथा याभिः च जवे वेगे प्रवृत्तम्‌ यूनः तरुणस्य पुरुकुत्सस्य अर्वन्तम्‌ 
अश्वम्‌ आवतम्‌ रक्षतम्‌ । अपि च यत्‌ मधु क्षौद्रम्‌ प्रियम्‌ सर्वेषामनुकूलवेद्यं तत्‌ सरड्भ्यः 
मधुमक्षिकाभ्यः याभिश्रोतिभिः भरथः सम्पादयथः । ताभिः सर्वाभिः ॥ २१ ॥| 

सायण- स्वानादिषु सोमपालेषु मध्ये कृशानुरेकः सोमपाल: । तथा च तैत्तिरीयकं- “हस्त 
सुहस्त कृशानवेते व: सोमक्रयणा:” (तै.सं.१.२.७) इति । तं कृशानुम्‌ असने । इषवो5- 
स्यन्तेडस्मिनित्यसन: सङ्गामः । तस्मिन्‌ हे अश्चिनौ! याभिः ऊतिभिः दुवस्यथः रक्षथः । 
तथा याभिः च जवे वेगे प्रवृत्तं यूनः तरुणस्य पुरुकुत्सस्य अर्वन्तम्‌ अश्वम्‌ आवतम्‌ 
अरक्षतम्‌ । अपि च यत्‌ मधु क्षौद्रं प्रियं सर्वेामनुकूलवेद्यं तत्‌ सरड्भ्यः मधुमक्षिकाभ्यः 
याभिः च ऊतिभिः भरथः सम्पादयथः । ताभिः सर्वाभिः ऊतिभिः सहास्मानप्यागच्छतम्‌ । 


असने । “असु क्षेपणे’ । ‘करणाधिकरणयोश्च? इति अधिकरणे ल्युट्‌ । सरट्भ्यः । “सृ 
गतौ' । सर्तेरटिः || २१ ॥ 


सिद्धाञ्जनम्‌- याभिः ऊतिभिः कृशानुम्‌ सोमपालं अग्रिं असने इषुक्षेपणे दुवस्यथः 
परिचरथः, रक्षथः, सोमं देवेभ्यो दीयमानं देवद्वेषिलोकालभ्यं इषुप्रयोगेण पालयन्तमग्निं दुवस्यथ 
इत्यर्थः, इष्वसनं लाक्षणिकमेव, असुराणां दूरादेव क्षेपणमभिप्रेतम्‌ । याभिः ऊतिभिः यूनः 
तरुणस्य, पुरुकुत्सस्येत्याहुः, अर्वन्तम्‌ अशवं प्राणोपलक्षणं, जवे वेगे प्रवृत्तं आवतम्‌ अरक्षतम्‌ । 
यत्‌ मधु क्षौद्रं प्रियम्‌ सर्वेषां भोग्यं भवति, तत्‌ मधुरं मधु सरड्भ्यः मधुमक्षिकाभ्यः भरथः 
सम्पादयथः । मधुमक्षिकास्थानीयेभ्यः यजमानेभ्यो देवभक्तेभ्यः सर्वेषामुपभोगक्षमं रसं सोमं 
सम्पादयथ इति लाक्षणिकोऽर्थः । ताभिरिति गतम्‌ । 


असने-असु क्षेपणे, करणे ल्युट्‌ । सरड्भ्यः-सृ गतौ, सतैरटिः || २१ ॥। 


ऋक्संहिता पदपाठसहिता 


याभिर्नरं गोषुयुधं नृषाह्ये क्षेत्र॑स्य साता तन॑यस्य जिन्व॑थः । 

याभी रथाँ अर्वथो याभिरर्वतस्ताभिरू षु ऊतिभिरश्विना ग॑तम्‌ ॥ २२ ॥ 

याभिः । नर॑म्‌ । गोषुयुर्धम्‌ । नृश्सद्यै । क्षेत्र॑स्य । साता । तन॑यस्य । जिन्व॑थः । 
याभिंः । रथांन्‌ । अव॑थः । याभिः । अर्वतः । ताभिंः । ऊँ इतिं । सु । अतिऽभिंः । 
अश्विना । आ । गतम्‌ ॥ २२ ॥ 


स्कन्द- याभिः ऊतिभिर्गत्वा नरम्‌ सर्वमनुष्यं स्तोतारं यष्टारं च । गोषुयुधम्‌ 
गाष्वपहियमाणासु ततद्रक्षार्थ यो युध्यते स गोषुयुत्‌ तं गोषुयुधम्‌ । नृषाह्ये नरो यत्राभिभूयन्ते 

प्रतियोद्धृभिः स नृषाह्मः सद्भाम:, तस्मिन्‌ । चोरैः सह सङ्गामे । क्षेत्रस्य च साता सातौ 
लाभे तनयस्य अपत्यस्य च जिन्वथः 'जिन्वतिः प्रीतिकर्मा’ (या.६,२२) । जयकरणेन 
क्षत्रापत्यदानेन च प्रीणयथः । याभिः च रथान्‌ स्तोतुः स्वभूतान्‌ अवथः रक्षयः । याभिः 
चाश्चान्‌ । अस्मानपि प्रति ताभिः || २२ ॥ 


वेङ्कटमाधव- याभिः भरद्वाजम्‌ नरम्‌ गोनिमित्तं युध्यन्तं युद्धे क्षेत्रस्य तनयस्य च 
अजतनिमित्तं युध्यन्तं जिन्वथः । याभिः च तस्य रथान्‌ अश्वांश्‍च अवथः ।। २२ ॥ 


मुद्रल- हे अश्विना ! अखिनौ! गोषुयुधम्‌ गोविषयं युद्ध कुर्वन्तम्‌ नरम्‌ यज्ञस्य नेतारं 
यजमानम्‌ याभिः ऊतिभिः नृषाह्ये नृभिः सोढव्ये सङ्गमे जिन्वथः प्रीणयथः । रक्षथ इत्यर्थः । 
तथा क्षेत्रस्य गृहादिरूपस्य तनयस्य धनस्य च साता सातये सम्भजनार्थम्‌ याभिः ऊतिभिः । 
यजमानं रक्षयः । याभिः च यजमानानां रथान्‌ रक्षथः । तथा याभिः ऊतिभिः अर्वतः 
तदीयान्‌ अइवांश्च अवथः रक्षयः । ताभिः सर्वाभिः || २२ ॥ 


सायण- हे अश्विनौ! गोषुयुधं गोविषयं युद्धं कुर्वन्तं नरं यज्ञस्य नेतारं यजमानं याभिः 
ऊतिभिः नृषाह्ये नृभिः सोढव्ये सङ्गामे जिन्वथः प्रीणयथः रक्षयः इत्यर्थः । तथा क्षेत्रस्य 
गृहादिरूपस्य । तनयशब्दो धनवाची । तनयस्य धनस्य च साता सातये सम्भजनार्थ याभिः 
ऊतिभिः यजमानं रक्षयः । याभिः च यजमानानां रथान्‌ रक्षयः । तदीयान्‌ अर्वतः अश्वांश् 
याभिः अवथः । ताभिः सर्वाभिः ऊतिभिः सहास्मानप्यागच्छतम्‌ । 


गोषुयुधम्‌ । युध संप्रहारे’ । गोषु युध्यते इति गोषुयुत्‌ । तत्पुरुषे कृति बहुलम्‌’ इति 
अलुक्‌ । नृषाह्ये । “षह मर्षणे’ । “शकिसहोश्च इति यत्‌ । ‘अन्येषामपि दृश्यते’ इति 
सांहितिको दीर्घः । कृदुत्तरपदप्रकृतिस्वरत्वम्‌ । साता । “वन षण सम्भक्तौ’ । भावे क्तिन्‌ । 
“जनसनखनां सञ्झलोः' इति आत्वम्‌ । 'ऊतियूति’ इत्यादिना क्तिन उदात्तत्वं निपातितम्‌ । 
“सुपां सुलुक्‌’ इति चतुर्थ्या डादेशः । जिन्वथः । जिविः प्रीणनार्थः । भौवादिकः । इदित्त्वात्‌ 
नुम्‌ । रथान्‌ । 'दीर्घादटि समानपादे’ इति नकारस्य रुत्वम्‌ | “आतोऽटि नित्यम्‌' इति 
सानुनासिक आकारः ।। २२ || 


सिद्धाञ्जनम्‌- याभिः ऊतिभिः गोषुयुधम्‌ चिद्रश्मिलक्षणासु गोषु जेतव्यासु विषये युध्यत 

इति गोषुयुत्‌ तं नरम्‌ नेतारं यजमानं नृषाह्ये नृभि: सोढव्ये युद्धे जिन्वथः प्रीणपथः, तथा 
क्षेत्रस्य उपभोगक्षमस्य वासगृहादेः तनयस्य सन्ततेः, विस्तारस्य साता सम्भजने जिन्वथः 
। अत्र चित्प्रवृत्तेराधारभूतं सर्वं भूम्यादिकं क्षेत्रं बोध्यम्‌ । याभिः रथान्‌ गमनसाधनभूतान्‌ 
अवथः रक्षयः याभिः अर्वतः तदीयानशवान्‌ अवथः, ताभिरिति गतम्‌ ।। २२ ॥। 


ऋक्संहिता पदपाठसहिता 
याभिः कुत्समार्जुनेयं शतक्रतू प्र तुर्वीतिं प्र च॑ दभीतिमावतम्‌ । 
याभिर्ध्वसन्तिं पुरुषन्तिमाव॑तं तार्भिरू षु उतिभिरश्चिना ग॑तम्‌ ॥। २३ ॥। 
याभिंः । कुत्स॑म्‌ । आर्जुनेयम्‌ । शतक्रतू इतिं शतऽक्रतू । प्र । तुर्वीतिम्‌ । प्र । च । 
दभीतिंम्‌ । आव॑तम्‌ । याभिंः । ध्वसन्तिंम्‌ । पुरुऽसन्त्िम्‌ । आव॑तम्‌ । ताभिः । ऊँ 
इतिं । सु । ऊतिऽभिंः । अश्विना । आ । गतम्‌ ॥ २३ ॥ 


स्कन्द- अत्रेतिहासमाचक्षते- 'कुत्सस्तुर्वीतिर्दभीतिश्चेषु:” अपि नामाश्विनौ साक्षाद्रूपेण 
पश्येयमिति । तेषां परया भत्तयाऽराधितावर्विनौ दर्शनमुपजग्मतुः? इति । तदेतदिहोच्यते । 
पुरस्तादप्युक्तम्‌ । “याभिः कुत्सम्‌’ (क्र. १,११२,९) इति । याभिः ऊतिभिः पालनैः पूर्व 
मामेव कुत्सम्‌ प्रति । कतमम्‌ । आर्जुनेयम्‌ अर्जुनी नाम कुत्स्य माता, तस्या अपत्यम्‌ । 
हे शतक्रतू! बहुकर्माणौ! बहुप्रज्ञौ! वा । न च केवलं कुत्सम्‌ । किं तहिं । प्र तुर्वीतिम्‌ 
प्र च दभीतिम्‌ आवतम्‌ प्रेत्येष उपेत्यस्य स्थाने । चशब्दश्व दभीतिमित्यस्मात्‌ परो द्रष्टव्यः । 
अवतिरपि गत्यर्थः । तुर्वीतिं दभीतिं च दईनार्थमृपगतवन्तौ स्थः । याभिः ध्वसन्तिम्‌ इत्यादि । 
अत्रापीतिहासमाचक्षते- 'ध्वसन्तिर्नाम वेश्या तथा पुरुषन्ति । ते उपहासकुशले इति श्रुत्वा5श्विनौ 
सम्भोगार्थमुपजम्मतुः' इति । तदेतदिहोच्यते | याभिः च ध्वसन्तिम्‌ वेश्याम्‌ पुरुषन्तिम्‌ 
च आवतम्‌ सम्भोगार्थमुपगतवन्तौ स्थः । अस्मानपि प्रति ताभिः ऊ सु ऊतिभिः अश्विना! 
आ गतम्‌ ।। २३ ।। 


वेङ्कटमाधव- याभिः कुत्सम्‌ अर्जुन्याः पुत्रं मां शतकर्माणौ प्र आवतम्‌, तुवीतिम्‌ 
दभीतिम्‌ च । ध्वस्रो नाम राजा ध्वसन्तिरुच्यते । तस्य भार्या पुरुषन्तिः । 'ध्वस्रयोः 
पुरुषन्त्योः' (ऋ.९,५८,३) इति मन्त्रः । २३ ॥ 


सु.११२ मं.२४] प्रथममण्डलम्‌ 615 


मुद्रल- हे शतक्रतू! बहुविधकर्माणावस्बिनौ ! आर्जुनेयम्‌ अर्जुन इतीन्द्रस्य नाम तस्य 
पुत्रम्‌ कुत्सम्‌ याभिः ऊतिभिः प्र आवतम्‌ प्रकर्षेण अरक्षतम्‌ । तथा तुर्वीतिम्‌ दभीतिम्‌ 
च याभिरूतिभिः प्र आवतम्‌ । अपि च याभिः ध्वसन्तिम्‌ एतत्संज्ञम्‌ पुरुषन्तिम्‌ एतन्नामानं 
च ऋषिम्‌ आवतम्‌ अरक्षतम्‌ । ताभिः सर्वाभिः || २३ ।। 


सायण- हे शतक्रतू! बहुविधकर्माणावश्चिनो आर्जुनेयम्‌ । अर्जुन इतीन्द्रस्य नाम । तथा 
च वाजसनेयकम्‌- “एतद्वा इन्द्रस्य गुह्यं नाम यदर्जुनः' इति । तस्य पुत्रं कुत्सं याभिः ऊतिभिः 
प्र आवतं प्रकर्षेणारक्षतम्‌ । तथा तुर्वीति दभीतिं च याभिः ऊतिभिः प्र आवतम्‌ । अपि 
च याभिः ध्वसन्तिम्‌ एतत्संज्ञं पुरुषन्तिम्‌ एतन्नामानं च ऋषिम्‌ आवतम्‌ अरक्षतम्‌ । ताभिः 
सर्वाभिः ऊतिभिः सहास्मानपि सुष्ट्रागच्छतम्‌ । 


आर्जुनेयम्‌ । 'शुभ्रादिभ्यश्च' (पा.सू.४.१.१२३) इति चशब्दोच्नुक्तसमुच्चयार्थ इत्युक्तत्वात्‌ 
ढक्‌ । तुवीतिम्‌ । “तुवी हिंसार्थः” । झात्रृंस्तुर्वतीति तुर्वीतिः । औणादिक ईतिप्रत्ययः । दभीतिम्‌ । 
'दम्भु दम्भे’ | औणादिकः कीतिप्रत्ययः । ध्वसन्तिम्‌ । "ध्वंसु गतौ च' । औणादिको झिङ्‌- 
प्रत्ययः । “अनिदिताम्‌ इति नलोपः । ‘झोऽन्तः' । पुरुषन्तिम्‌ । पुरु सनोति ददातीति पुरुषन्तिः । 
‘क्तिच्क्तौ च संज्ञायाम्‌’ इति क्तिच्‌ । “न क्तिचि दीर्घश्च इति अनुनासिकलोपोपधादीर्घयोर्निषेदः ।। 


सिद्धाञ्जनम्‌- हे शतक्रतू! बहुकर्माणौ अखिनौ, आर्जुनेयम्‌ अर्जुनो धवलः शुद्धसत्व- 
मन:प्रधान इन्द्र उच्यते तस्य पुत्र इव सम्बन्धी कुत्सः उभयोः श्रीकृष्णपाण्डवार्जुनयोरिव सख्यं 
प्रागुपन्यस्तम्‌ । तं कुत्सम्‌ याभिः ऊतिभिः प्रावतम्‌ प्रकर्षेणारक्षतम्‌ । तथा तुवीतिम्‌ तुर्वि 
हिनस्ति इात्रूनिति तुर्वीतिः तं दभीतिम्‌ च दक्रोतेः, आत्रूणां दमयितारं च याभिः प्रावतम्‌ 
प्रकर्षणारक्षतम्‌ । ध्वसन्तिम्‌ गतिमन्तं (ध्वंसु गतौ च) एतं पुरुषन्तिम्‌ पुरु बहु सनोति 
ददातीति पुरुषन्तिर्बहुदाता तं आवतम्‌ अरक्षतम्‌ । ताभिरिति गतम्‌ ॥ २३ ॥| 


ऋक्संहिता पदपाठसहिता 


अप्र॑स्वतीमशिना वाच॑मस्मे कृतं नों दस्रा वृषणा मनीषाम्‌ । 

अयूत्येऽव॑से नि हये वां वृधे च॑ नो भवतं वाज॑सातौ ।। २४ ॥ 

अप्रस्वतीम्‌ । अश्विना । वाचम्‌ । अस्मे इति । कृतम्‌ । नः । दस्रा । वृषणा । मनीषाम्‌ । 
अयूत्यें । अव॑से । नि । ह्ये । वाम्‌ । वृधे । च । नः । भवतम्‌ । वाज॑ऽसातौ ॥। 


616 क्रम्बेद संहिता [अ.१ अ.७ व.३७ 


स्कन्द- अप्रस्वतीम्‌ “अप्र:” (निघ.२,१) इति कर्मनाम । यागकर्मणा तद्वतीम्‌ । हे 
अख्विनौ! वाचम्‌ इमाम्‌ अस्मे अस्माकं स्वभूताम्‌ कृतम्‌ कुरुतम्‌ । न च केवलां वाचम्‌ । 
किं तर्हि । नः अस्माकं स्वभूता हे दस्रा! दस्रनामानौ । अन्यतरनाम्नापि चेदं साहचर्यादुभयो- 
रभिधानम्‌ । क्रियाशब्दो वा । दंसेर्दर्शनार्थस्य दस्यतेर्वोपक्षयार्थस्य दस्रशब्दः । दर्शनीयावुपक्ष- 
पयितारौ वा झत्रूणाम्‌ । वृषणा! वर्षितारौ । मनीषाम्‌ प्रज्ञामपि । चित्तमप्यस्माकं यागपरं 
कुरुतमित्यर्थः । कथं पुनरिदम्‌ उभयं भवति । उच्यते । यद्यर्विनावागच्छतः । आगतयोर्हि 
तयोर्यागः क्रियते । तेन क्रियमाणेन कर्मवत्यौ वाकृप्रज्ञे भवतः । अथवा वाकग्रज्ञाकरणेन तद्धेतु- 
भूतमागमनमेव प्रतिपाद्यते । यागार्थमागच्छतमित्यर्थः । कस्मात्‌ । उच्यते । यस्मात्‌ अद्यूत्ये 
अवसे दीव्यतिर्विजिगीषार्थः । देवनं दूतम्‌, विजिगीषा यस्मिन्‌ नास्ति तदद्यूतम्‌ अविजिगीषम्‌ । 
अद्यूतमेवा अयूत्यम्‌ । स्वार्थिको यत्प्रत्ययः, छान्दसत्वात्‌ चतुर्थ्यर्थे च । अवस्तर्पणम्‌ । 
यद्युवयोरेव योग्यत्वादन्यया देवतया विजिगीषितुमशक्यं सोमतर्पणं तदर्थम्‌ नि हये नियमेन आह्वये 
वाम्‌ युवाम्‌ । किञ्च वृधे वर्धनाय च सर्वदा नः अस्माकम्‌ भवतम्‌ वाजसातौ सङ्गामे ।। 


वेङ्कटमाधव- कर्मवतीम्‌ अश्‍विनी! वाचम्‌ अस्माकं कुरुतं दर्शनीयौ! वर्षितरौ! प्रज्ञया । 
नः इति पूरणम्‌ । अयूत्ये बलाभावाद्‌ युद्धवर्जिते सङ्गामे रक्षणाय वाम्‌ नि ह्वये । तथा 
सति अस्मिन्‌ सङ्घामे वर्धनाय च भवतम्‌ । अप्नस्वतीम्‌ वाचं च कुरुतमिति || २४ ।। 


मुद्रल- हे अश्विनी! अस्मे अस्माकम्‌ वाचम्‌ अप्रस्वतीम्‌ 'अप्रःः (निघ.२,१) इति 
कर्मनाम । विहितैः कर्मभिः संयुक्ताम्‌ कृतम्‌ कुरुतम्‌ । तथा नः अस्माकम्‌ मनीषाम्‌ बुद्धिं 
हे वृषणा! कामानां वर्षकौ! दस्रा! शत्रूणाम्‌ उपक्षपयितारौ! अख्विनौ! वेदार्थज्ञानसमर्था 
कुरुतम्‌ । अपि च यस्मात्‌ युवाम्‌ एवंगुणविरिष्टौ तस्मात्‌ वाम्‌ युवाम्‌ अवसे रक्षणाय नि 
हृये नितराम्‌ आहूय । कदा । अद्यूत्ये द्योतनरहिते प्रकाशनरहिते रात्रेः पश्चिमे यामे । तस्मिन्‌ 
काले हि प्रातरनुवाकाश्विनशस्रयोरिदं सूक्ते पठ्यते । आहूतौ च युवाम्‌ वाजसातौ वाजस्याननस्य 
सम्भजने नः अस्माकम्‌ वृधे वर्धनाय भवतम्‌ || २४ ॥ 


सायण- ह अश्विनौ! अस्मे अस्माकं वाचम्‌ अप्रस्वतीम्‌ । अप्र इति कर्मनाम । 
विहितैः कर्मभिः संयुक्तां कृतं कुरुतम्‌ । तथा नः अस्माकं मनीषां बुद्धिं हे वृषणा! कामानां 
वर्षकौ दस्रा दत्रूणामुपक्षपयितारावश्चिनौ वेदार्थमानसमर्था कुरुतम्‌ । अपि च यस्मात्‌ 

युवामेवंगुणविशिष्टी तस्मात्‌ वां युवाम्‌ अवसे रक्षणाय नि ह्ये नितरामाह्ये | कदा । अयूत्ये 
द्योतनरहिते प्रकाशनरहिते रात्रेः पश्चिमे यामे । तस्मिन्‌ काले हि प्रातरनुवाकाश्चिनशस्रयोरिदं 
सूक्तं पठ्यते । आहूतौ च युवां वाजसातौ वाजस्यान्नस्य सम्भजने । यद्वा । सङ्गामनामैतत्‌ । 
सङ्घामे नः अस्माकं वृधे वर्धनाय भवतम्‌ । 


अप्रस्वतीम्‌ । “आप: कर्माख्यायां हस्वो नुट्‌ च वा” इति असुन्‌ नुढागमश्च । 'तदस्यास्ति' 
इति मतुप्‌ । “मादुपधायाः' इति मतुपो वत्वम्‌ । “तसौ मत्वर्थे’ इति भत्वेन पदत्वाभावात्‌ 
रुत्वाद्यभावः । अस्मे । “सुपां सुलुक्‌’ इति षष्ठचा: शेआदेशः । कृतम्‌ । करोतेर्लाटि “बहुलं 
छन्दसि’ इति विकरणस्य लुक्‌ । अद्यूत्ये । “द्युत दीप्त’ । 'ऋहलोर्ण्यत्‌’ इति भावे ण्यत्‌ । 
वर्णव्यापत्त्या ऊकारः । दूत्यं प्रकाशनमस्मि्ास्तीति बहुत्रीहौ व्यत्ययेनान्तस्वरितत्वम्‌ । नि 
ह्ये । “निसमुपविभ्यो हः? इति आत्मनेपदम्‌ । वृधे । “वृधु वृद्धौ’ । सम्पदादिलक्षणो भावे 
क्किप्‌ । 'सावेकाचः' इति विभक्तेरुदात्तत्वम्‌ || २४ ॥ 


सिद्धाञ्जनम्‌- हे अख्विना! अखिनौ, अस्मे अस्माकं वाचम्‌ अप्रस्वतीम्‌ अप्रः कर्मनाम, 
कर्मयुक्तां, वीर्यवतीमित्यर्थः कृतम्‌ कुरुतम्‌ । तथा नः अस्माकं मनीषाम्‌ बुद्धिं “अप्रस्वती 
कृतम्‌?” । हे दस्रा! दस्रौ शत्रृणामुपक्षपयितारौ, वृषणा वर्षितारावभीष्टानां, अयूत्ये चूतरहिते 
साधुवृत्ते कर्मणि अवसे रक्षणाय वाम्‌ युवां नि हये नितरामाह्यामि । वाजसातौ वाजस्य 
समृद्धेः सातौ लाभे निमित्ते नः अस्माकं वृधे च वर्धनाय च भवतम्‌ । अत्र “अद्यूत्ये 
द्योतनरहिते प्रकाशनरहिते रात्रेः पश्चिमे यामे”” इति सायणः ।। २४ ।। 


ऋक्संहिता पदपाठसहिता 


युभिरक्तुभिः परि पातमस्मानरि्ेभिरथिना सौभ॑गेभिः । 

तन्नो मित्रो वरूणो मामहन्तामदितिः सिन्धुः युधिवी उत यौः ॥ २५ ॥ 

युऽभिंः । अक्तुऽभिंः । परि । पातम्‌ । अस्मान्‌ । अरिष्टिभिः । अश्विना । सौभ॑गेभिः । 
तत । नः । मित्रः । वरुण: । ममहन्ताम्‌ । आदितिः । सिन्धु: । पृथिवी । उत । यौः ॥। 


स्कन्द- 'द्यु' (निघ. १,९) इति अह्णो नामधेयम्‌ । अक्तुः इति रात्रेः (निघ. १,७) । 
सप्तम्यर्थे च तृतीया । अहस्मु रात्रिषु च । परि पातम्‌ पालयतम्‌ अस्मान्‌ । किश्व अरिष्टेभिः 

अहिंसितैः हे अखिनौ! सौभगेभिः “भग:' (निघ.२, १०) इति धननाम । शोभनानि धनानि 
सुभगानि सुभगान्येव सौभगानि तैः सौभगेभिः । तृतीयाश्रुतेः साकाङ्कत्वात्‌ संयाजयतमिति 
वाक्यशेषः । अहिंसितानि च शोभनानि च धनान्यस्मभ्यं दत्तमित्यर्थः । तत्‌ नः मित्रः 
इत्यादुक्तार्थम्‌ (ऋ.१,९४,१६ द्र.) ।। २५ ॥ 


वलभीविनिवास्येतामृगर्थागमसंहृतिम्‌ । 
भर्तृश्नुवसुतश्रक्रे स्कन्दस्वामी यथास्मृति ।। 
॥ इति भर्तृध्रुवसुतस्य स्कन्दस्वामिनः कृतौ ऋग्वेदभाष्ये सप्तमोऽध्यायः ॥। 


वेङ्कटमाधव- अहोरत्रैः अस्मान्‌ परिरक्षतम्‌ । अपि वा अहोरात्रेभ्यः अनुपहिंसितैः भवदीयैः 
कल्याणैः । इतिहासा विस्पष्टा भविष्यन्ति । “नासत्याभ्याम्‌’ (्र.१,११६,१-२५) इत्यादिषु । 
बहुज्ञैः सूक्तं निरूपणीयमिति || २५ ॥ 


इत्थं सप्तममध्यायं व्याकरोत्‌ प्रथमेऽष्टके । 
यो जातो गोपनकुले माधवो वेङ्कटात्मजः ।। 


॥ इति वेइटमाधवाचार्यविरचिते ऋक्संहिताव्याख्याने प्रथमाष्टके सप्तमोऽध्यायः ॥ 


मुद्रल- हे अश्विना! अश्विनौ! द्युभिः दिवसैः अक्तुभिः रात्रिभिश्च अस्मान्‌ स्तोतृन्‌ 
परि पातम्‌ परितो रक्षतम्‌ । सर्वदा अस्मान्‌ रक्षतमित्यर्थः । तथा अरिष्टेभिः अहिंसितै: 
सौभगेभिः सुभगत्वैः सुभगत्वापादकैर्धनैरस्मान्‌ रक्षतम्‌ । यदस्माभिः प्रार्थितम्‌ नः अस्मदीयम्‌ 
तत्‌ मित्रादयः षड्देवताः ममहन्ताम्‌ पूजयन्ताम्‌ । उतशब्दः समुच्चये || २५ ।। 


सायण- हे अश्विनौ! युमिः दिवसैः अक्तुभिः रात्रिभिश्च अस्मान्‌ स्तोतृन्‌ परि पातं 
परितो रक्षतं सर्वदास्मान्‌ रक्षतमित्यर्थः । तथा अरिष्टेभिः अहिंसितैः सौभगेभिः सुभगत्वैः 
सुभगवापादंकैर्धनेः अस्मान्‌ रक्षतम्‌ । यदस्माभिः प्रार्थितं न: अरमदीये तत्‌ मित्रादयः षड्देवताः 
ममहन्तां पूजयन्तु । उतराब्दः समुच्चये । 


द्युभिः । “दिव उत्‌’ इति उत्वम्‌ । “दिवो झल’ (पा.सू.६.१.१८३) इति “सावेकाचः' 
इति प्राप्तस्य विभत्तयुदात्तत्वस्य प्रतिषेधः । अरिष्टेभिः । “रिप हिंसायाम्‌’ । “निष्ठा” इति क्तः । 

नञ्समासे अव्ययपूर्वपदप्रकृतिस्वरत्वम्‌ । 'बहुलं छन्दसि’ इति भिसः ऐसभावः । अश्विना । 
“सुपां सुलुक्‌’ इति विभक्तेः आकारः । ‘आमन्त्रितस्य च' इति सर्वानुदात्तत्वम्‌ । सौभगेभिः । 
शोभनो भगः श्रीर्यस्यासौ सुभगः । तस्य भावः सौभगम्‌ । “सुभगान्मन्त्रे' इत्युद्रात्रादिषु पाठात्‌ 
अञ्प्रत्ययः । 'हद्भगसिन्ध्वन्ते पूर्वपदस्य च' इति उभयपदवृद्धिर्नं भवति, तस्य “सर्वे 
विधयश्छन्दसि विकल्प्यन्ते’ इति विकल्पितत्वात्‌ । पूर्ववत्‌ ऐसभावः । 'न्नित्यादिर्नित्यम्‌' 
इत्याद्युदात्तत्वम्‌ ।। २५ ॥ 


वेदार्थस्य प्रकाशेन तमो हार्द निवारयन्‌ । 
पुमर्थाश्वतुरो देयाद्विद्यातीर्थमहेश्वर: ।। 


॥ इति श्रीमद्राजाधिराजपरमे श्वरवैदिकमार्गप्रवर्तकश्रीवीरबुकभूपालसाम्राज्यधुरन्धरेण 
सायणाचार्येण विरचिते माधवीये वेदार्थप्रकाशे क्रक्संहिताभाष्ये 
प्रथमाष्टके सप्तमोऽध्यायः समाप्तः ॥ 


सिद्धाञ्जनम्‌- हे अस्विना! अश्विनी, युभिः दिवसैः अक्तुभिः रात्रिभिरच सर्वदा अस्मान्‌ 
परिपातम्‌ परितो रक्षतम्‌ | तथा अरिष्टेभिः अहिंसितैः अक्षपितैः सौभगेभिः सुभगत्वैः सौभाग्यः 
अस्मान्‌ रक्षतम्‌ । यदस्माभिःः प्रार्थितं तत्‌ मित्रादयः षट्‌ देवताः ममहन्ताम्‌ पूजयन्तु || २५ ॥। 


॥ इति प्रथमस्य सप्तमे सप्तत्रिंशो वर्गः ॥ 


॥ इति ऋग्वेदे सभाष्ये प्रथमाष्टके सप्तमोऽध्यायः ।। 


“यो हि सात्विकप्रकृतिलोकप्रवादात्‌ कार्यत्वादिलिङ्गानुसन्धानाद्वा स्वतनुभवनादेः 
कर्तारं सामान्यतो जानन्‌ स्रेहमाहात्म्यज्ञानाभ्यां तद्विशेषज्ञानार्थमुत्कण्ठितमान- 
सस्तत्संस्कारवशाच्चान्यदगणयन्‌ वर्तते तं प्रत्याप्तो बन्धुरिवायं समस्तो वेद- 
स्तत्स्वरूपं स्वप्राधानमेव प्रतिपादयति । ततो वाक्यार्थज्ञानादवाप्तपरमानन्द- 
स्तत्साक्षात्कारं कामयते । तं प्रति तदुपासना विधीयते । सा च प्रक्षीणान्तः- 
करणमलस्यैव सम्भवतीति तदर्थं कर्मविधयः । अथवा यः सांसारिकविविधदुःखं 
जिहासुः परमानन्दं च प्रेप्सुस्तत्साधनं जिज्ञासते, तं प्रति परमेश्‍वर एव प्रसन्नः 
परमेष्टसाधनतयोपदिइ्यते । ततः कथमसौ प्रतीदतीत्यपेक्षायां तत्साक्षात्कार- 
स्तदङ्गतया कर्माणीत्युभयथा स्वप्रधान एव परमेश्वरो वेदार्थः” । 


तदेतद्वैदिकं महातात्पर्यं श्रीमदानन्दतीर्थकृतभाष्याधीत्यैव ज्ञायते । भाष्यश्चानन्द- 
तीथीयं श्रीमञ्जयतीर्थकृतटीकासहायेनेव परिज्ञाततात्पर्यं भवतीति विदितमेव 
विपश्चिदपश्चिमानाम्‌ । 

